


ئورخان پامۇك (تۈركىيە)

# مېنىڭ ئىسمىم قىزىل

Orhan  
Pamuk

Benim Adım Kırmızı

مىللەتلەر نەشرىياتى  
بېيجىڭ





## ئورخان پامۇكنىڭ بېغىشلىمىسى

May 15 2008

Gin Haeck Cumhuriyeti'nin Milletler  
Yayinlari'nun Benim Adim Kirmizi'yi  
uygurcağa çevrilmesine özel olarak  
çok sevindim. Uygur okurunun ben  
ana dilinden okuması benim için  
büyük bir şeref ve sevinç kaynağı  
oldu. Uygur okuruna sevgileri mi, saygıları  
mi sunuyor, kitaplarına <sup>sevgilerini</sup> ~~sevgilerini~~  
sunuyorum. İnşallah, Kore kitap'ı, Yeni Hayat,  
Kor'ı, İstanbul'da da uygurca okurlar.

Orhan Pamuk

جۇڭخۇا خەلق جۇمھۇرىيىتى مىللەتلەر نەشرىياتى  
نىڭ «مېنىڭ ئىسمىم قىزىل» نى ئۇيغۇرچىغا تەرجىمە  
قىلىپ نەشر قىلماقچى بولغانلىقىدىن ئالاھىدە سۆيۈنۈش  
مەن. ئۇيغۇر ئوقۇرمەنلىرىنىڭ رومانىمنى ئۆز ئانا تىلىدا  
ئوقۇشى مەن ئۈچۈن بۈيۈك بىر شەرەپ ۋە كىشى  
نى تولىمۇ خۇرسەن قىلىدىغان ئىش. ئۇيغۇر ئوقۇرمەن  
لىرىگە سۆيگۈلىرىمنى ۋە ھۆرمىتىمنى سۈنۈش بىلەن  
بىرگە، ئۇلارنىڭ كىتابلىرىمنى سۆيۈپ ئوقۇشىنى ئۈمىد  
قىلىمەن. ئىنشائاللا، ئۇلارغا «قارا كىتاب»، «بېشى ھەل  
يات»، «قار»، «ئىستانبۇل» نامى ئۇيغۇرچە ئوقۇش  
نېسىپ بولار.

ئورخان پامۇك  
2008-يىلى ماي



ئورخان پاموك (تۈركىيە)  
Orhan Pamuk

# مېنىڭ ئىسمىم قىزىل Benim Adım Kırmızı


(رومان)

تۈركچىدىن تەرجىمە قىلغۇچى: توختى ھاجى تىللا



مىللەتلەر نەشرىياتى





ئاپتور ئەسەرلىرىنىڭ ئۇيغۇرچە نەشرىگە بېغىشلىما يېزىپ بېرىۋاتىدۇ





## مۇندەرىجە

1. مەن بىر جەسەت ..... 1
2. مېنىڭ ئىسمىم قارا ..... 7
3. مەن بىر ئىت ..... 15
4. مېنى قاتىل دېگۈسى ..... 22
5. مەن يېزىنە تاغلار ..... 33
6. مەن ئورخان ..... 42
7. مېنىڭ ئىسمىم قارا ..... 48
8. مېنىڭ ئىسمىم ئېستېر ..... 54
9. مەن شەكۈرە ..... 59
10. مەن بىر تۈپ دەرەخ ..... 73
11. مېنىڭ ئىسمىم قارا ..... 80
12. مېنى "كېپىنەك" دېيىشىدۇ ..... 97
13. مېنى "لەيلەك" دېيىشىدۇ ..... 108
14. مېنى "زەيتۇن" دېيىشىدۇ ..... 119
15. مېنىڭ ئىسمىم ئېستېر ..... 130
16. مەن شەكۈرە ..... 138
17. مەن يېزىنە تاغلار ..... 145
18. مېنى قاتىل دېگۈسى ..... 154
19. مەن پۇل ..... 163
20. مېنىڭ ئىسمىم قارا ..... 171
21. مەن يېزىنە تاغلار ..... 177
22. مېنىڭ ئىسمىم قارا ..... 184
23. مېنى قاتىل دېگۈسى ..... 192
24. مېنىڭ ئىسمىم ئۆلۈم ..... 200
25. مېنىڭ ئىسمىم ئېستېر ..... 206





26. مەن شەكۈرە ..... 216
27. مېنىڭ ئىسمىم قارا ..... 237
28. مېنى قاتىل دېگۈسى ..... 246
29. مەن يېزىنە تاغلار ..... 264
30. مەن شەكۈرە ..... 285
31. مېنىڭ ئىسمىم قىزىل ..... 298
32. مەن شەكۈرە ..... 303
33. مېنىڭ ئىسمىم قارا ..... 311
34. مەن شەكۈرە ..... 330
35. مەن ئات ..... 348
36. مېنىڭ ئىسمىم قارا ..... 352
37. مەن يېزىنە تاغلار ..... 366
38. ئۈستاز ئوسمان ..... 373
39. مېنىڭ ئىسمىم ئېستېر ..... 385
40. مېنىڭ ئىسمىم قارا ..... 393
41. ئۈستاز ئوسمان مەن ..... 400
42. مېنىڭ ئىسمىم قارا ..... 424
43. مېنى "زەيتۇن" دېيىشىدۇ ..... 440
44. مېنى "كېپىنەك" دېيىشىدۇ ..... 443
45. مېنى "لەيلەك" دېيىشىدۇ ..... 446
46. مېنى قاتىل دېگۈسى ..... 449
47. مەن شەيتان ..... 462
48. مەن شەكۈرە ..... 469
49. مېنىڭ ئىسمىم قارا ..... 474
50. بىز ئىككى دەرۋىش ..... 492
51. مەن ئۈستاز ئوسمان ..... 496
52. مېنىڭ ئىسمىم قارا ..... 519
53. مېنىڭ ئىسمىم ئېستېر ..... 543
54. مەن بىر ئايال ..... 562
55. مېنى "كېپىنەك" دېيىشىدۇ ..... 568





56. مېنى "لەيلەك" دېيىشىدۇ ..... 586
57. مېنى "زەيتۇن" دېيىشىدۇ ..... 598
58. مېنى قاتىل دېگۈسى ..... 612
59. مەن شەكۈرە ..... 648



## قىزىم رۇياغا بېغىشلايمەن

ئۆز ۋاقتىدا سىلەر بىر كىشىنى ئۆلتۈرگەن ۋە (قاتىلىنىڭ كىملىكى) توغرىسىدا دەتالاش قىلىشقان ئىدىڭلار .

— «قۇرئان كەرىم»، سۈرە " بەقەرە "، 72- ئايەت

كۆر ئادەم بىلەن كۆزى ساق ئادەم باراۋەر بولمايدۇ .

— «قۇرئان كەرىم»، سۈرە " فاتىر "، 19- ئايەت

مەشرىققۇ، مەغرەبمۇ (يەنى پۈتۈن يەر يۈزى) ئاللاھنىڭدۇر .

— «قۇرئان كەرىم»، سۈرە " بەقەرە "، 115- ئايەت





## 1. مەن بىر جەسەت

مەن ھازىر بىر جەسەت، يەنى، قۇدۇقنىڭ تېگىدە ياتقان بىر جەسەتمەن. ئاخىرقى نەپىسىم ئۈزۈلۈپ، يۈرىكىم سوقۇشتىن توختىغىلى خېلى بولغان بولسىمۇ، بېشىمغا كەلگەن ئىشلارنى رەزىل قاتلىمىدىن باشقا ھېچكىم بىلمەيدۇ. ئۇ يىرگىنچلىك ئىپلاس مېنى ئۆلتۈرگىنىدىن يەنىمۇ بەكرەك خاتىرجەم بولۇش ئۈچۈن نەپىسىمنى تىڭشاپ باقتى، تومۇرۇمنى تۇتۇپ باقتى، ئاندىن بېقىنىمغا بىرنى تەپتى ۋە مېنى كۆتۈرۈپ قۇدۇقنىڭ بېشىغا ئاپىرىپ، قۇدۇققا تاشلىدى. تاش بىلەن ئۇرۇپ چېقىۋەتكەن باش سۆڭىكىم قۇدۇققا چۈشكىچە پارە - پارە بولۇپ كەتتى؛ يۈزۈم، پېشانەم، مەڭزىلىرىم مېجىلىپ كەتتى؛ ئۈستىخانلىرىم سۇندى، ئاغزىم قان بىلەن تولدى.

ئۆيگە قايتىمىغىنىمغا تۆت كۈن بولدى، ئايالىم، بالىلىرىم مېنى ئىزدىشىپ يۈرىدىغاندۇ. تولا يىغلاپ تۈگىشىپ كەتكەن قىزىم كەچكىچە دەرۋازىغا قاراپ تۇرىدىغاندۇ. ھەممەيلەننىڭ كۆزى يولدا ۋە دەرۋازىدىدۇ. ئۇلار راستتىنلا دەرۋازىغا قاراپ تۇرۇشقانمىدۇ؟ ئۇنى بىلمەيمەن. بەلكىم كۆنۈپ قالغاندۇ، ھەر ھالدا بەك يامان بولدى؛ چۈنكى كىشى مۇشۇنداق جايدىكى چاغدا، ئۆتكەنكى ھاياتى يەنە بۇرۇنقىدەكلا داۋاملىشىۋاتقاندا تۇيۇلىدۇ. مەن تۇغۇلۇشتىن ئىلگىرى كۆز ئالدىمدا چەكسىز بىر زامان بار ئىدى، ئۆلگەندىن كېيىنمۇ يەنىلا تۈگىمەس - پۈتمەس بىر زامان تۇرۇپتۇ! ھايات ۋاقتىمدا بۇلارنى زادى ئويلاپ باقماپتىكەنمەن، ئىككى مەڭگۈلۈك قاراڭغۇلۇق ئارىسىدىكى يورۇق دۇنيادا ياشاپ كېتىۋەرگەندىم.

كۆڭۈللۈك ياشىغاندىم، كىشىلەر ھەممىسى مېنى كۆڭۈللۈك ياشاۋاتىسەن دېيىشەتتى. ئەمدى چۈشەندىمكى: سۇلتانىمىزنىڭ رەسمىخانسىدا ئەڭ نەپىس قىستۇرما رەسىملەرنى مەن سىزاتتىم، ماھارەتتە ماڭا يېتىدىغان كىتاب زىننەتلىگۈچىمۇ يوق ئىدى. سىرتتا





قىلغان ئىشلىرىم بىلەن ئايدا قولۇمغا 900 تەڭگە كىرەتتى. مانا بۇلار تەبىئىي ھالدا ئۆلۈمۈمگە نىسبەتەن كىشىلەرنىڭ ئېچىنىش ھېسسىياتىنى قوزغايتتى.

مەن پەقەت كىتابلارغا قىستۇرما رەسىم سىزىش ۋە كىتاب بېزەش ئىشلىرى بىلەنلا شۇغۇللىناتتىم: سەھىپە چۆرىلىرىنى بېزەيتتىم، رامكىلارنىڭ ئىچىنى تۈرلۈك رەڭلەر بىلەن بېزەيتتىم، رەڭلىك يوپۇرماقلار، شاخلار، گۈل - چېچەكلەر، قۇشلارنى سىزاتتىم: غۈزەل - غۈزەل قۇيۇق جۇڭگو ئۆسلۈبىدىكى بۇلۇتلار، بىر - بىرىگە گىرەلىشىپ كەتكەن ياپراقلار، رەڭگارەڭ ئورمانلار، ئۇلارنىڭ ئىچىگە يوشۇرۇنغان كېيىك - جەرەنلەر، دېڭىزدىكى يەلكەنلىك كېمىلەر، سۇلتانلار، دەل - دەرەخلەر، سارايلار، ئاتلار، ئوۋچىلار...نى سىزاتتىم. ئىلگىرى بەزىدە تەخسىلەرنىڭ ئىچىگە، بەزىدە ئەينەكنىڭ كەينىگە، قوشۇقلارنىڭ ئىچىگە ۋە بەزىدە پوسفور بوغۇزى ساھىبلىدىكى بىرەر يازلىق داچىنىنىڭ ياكى مېھمانخانىنىڭ تورۇسىغا، بەزىدە بىرەر ساندۇققا نەقىشلەرنى سىزاتتىم... كېيىنكى يىللاردا پەقەت كىتاب سەھىپىلىرىگە سىزدىم. چۈنكى سۇلتانىمىز زىننەتلىك كىتابلارغا كۆپ پۇل بېرەتتى. ئۆلۈمگە مەھكۇم بولغىنىمدا، پۇل - مالنىڭ ھاياتتا ھېچقانچە مۇھىم ئەمەسلىكىنى چۈشەندىم دېمەكچى ئەمەسمەن. كىشى ئۆلگەن تەقدىردىمۇ پۇلنىڭ قىممىتىنى بىلىدۇ.

مېنىڭ ھازىرقى ئەھۋالىمدا، ئاۋازىمنى ئاڭلاپ ۋە بۇ مۆجىزىنى كۆرۈپ: "ھايات ۋاقتىڭدا قانچىلىك پۇل تاپقانلىقىڭنى قويۇپ تۇر، بىزگە ئۇ يەردە كۆرگەنلىرىڭنى سۆزلەپ بىر. ئادەم ئۆلگەندىن كېيىن قانداق ئىشلار بولىدىكەن؟ روھنىڭ قەيەردە تۇرىدىكەن؟ جەننەت ۋە جەھەننەم قانداق بولىدىكەن؟ ئۇ يەردە نېمىلەرنى كۆردۈڭ؟ ئۆلۈم قانداق ئىش ئىكەن؟ جېنىڭ قىيىنلامىدىكەن؟..." دەپ ئويلايدىغانلىقىڭلارنى بىلىمەن. توغرا ئېيتىمىلەر، ھەممىگە مەلۇم، ئىنسان ھايات ۋاقتىدا، ئۇ ئالەمدە قانداق ئىشلارنىڭ بولىدىغانلىقىنى بىلىشكە بەك قىزىقىدۇ، بىرەيلەن ماڭا، بۇ قىزىقىش ۋەجىدىن قانلىق ئۇرۇش مەيدانلىرىدا جەسەتلەر ئارىسىدا ئارىلاپ يۈرگەن بىرىنىڭ ھېكايىسىنى سۆزلەپ بەرگەندى... جان تالىشىۋاتقان





يارىدار جەڭچىلەر ئارىسىدىن ئۆلۈپ تىرىلگەن بىرەرسىنى ئۇچرىتىپ قالسام، ئۇ ماڭا ئۇ دۇنيانىڭ سىرلىرىنى ئېيتىپ بېرەر دەپ ئىزدەپ يۈرگەن بۇ ئادەمنى ئەمىر تۆمۈرنىڭ لەشكەرلىرى دۈشمەن دەپ خاتا ئويلاپ قېلىپ، بىر قىلىچ ئۇرۇپ ئىككى پارچە قىلىۋېتىپتۇ، نەتىجىدە، ئۇمۇ: ئۇ دۇنيادا ئىنساننىڭ تېنى ئىككىگە پارچىلىنىدىكەن - دە، دەپ ئويلاپتۇ.

بۇنداق ئىش يوق. ھەتتا دۇنيادا ئىككىگە بۆلۈنگەن روھلارنىڭ بۇ يەردە بىر لەشكەنلىكىنىمۇ سۆزلەپ بېرەلەيمەن. لېكىن دىنىسىز كۆپچىلىكلەرنىڭ، خۇداسىزلىقنىڭ ۋە شەيتانغا ئەسەر بولغان گۇناھكارلارنىڭ ئويلىغىنىنىڭ ئەكسىچە، خۇداغا شۈكۈركى، ھەقىقەتەن يەنە بىر دۇنيا بار ئىكەن. ھازىر ئۇ يەردىن سىلەرگە قاراپ گەپ قىلىۋاتقانلىقىم بۇنىڭ ئىسپاتى. مەن ئۆلدۈم، لېكىن كۆرۈۋاتقىنىڭلاردەك، يوقىلىپ كەتمىدىم. يەنە بىر تەرەپتىن «قۇرئان كەرىم» دە تىلغا ئېلىنغان ئاستىدىن دەريالار ئېقىپ تۇرىدىغان، ئالتۇن - كۈمۈشتىن ياسالغان جەننەت قەسىرلىرىنى، مېۋىلىرى مەي باغلاپ پىشقان چوڭ يوپۇرماقلىق دەرەخلەرنى، گۈزەل ھۆرۈ غىلمانلارنى ئۇچرىتالمىغانلىقىمنى ئېيتىشقا مەجبۇرمەن. لېكىن «ۋاقىئە» سۈرىسىدە ئېيتىلغان جەننەتتىكى شەھلە كۆزلۈك ھۆر - پەرىلەرنى تالاي قېتىم مەستخۇش ھالدا تەسەۋۋۇر قىلىپ، ئۇلارنى تەسۋىرلەپ سىزغانلىقىمنى ئەمدى تازا ئوبدان ئېسىمگە ئېلىۋاتىمەن. «قۇرئان كەرىم» دە ئېيتىلغانى ئەمەس، ئىبنى ئەرەبىدەك كەڭ پىكىرلىكلەر ماختاپ بايان قىلغان سۈت، شاراب، شەربەت ۋە ھەسەل ئاقىدىغان تۆت دەريانىمۇ زادىلا ئۇچرىتالمىدىم. ئەلۋەتتە ئۇ دۇنيانىڭ ئۈمىد ۋە خىياللىرى بىلەن ياشىغان نۇرغۇنلىغان كىشىلەرنى ئېتىقادسىزلىققا دەۋەت قىلىش نىيىتىم بولمىغاچقا، بۇلارنىڭ ھەممىسى ئۆزۈمنىڭ ئالاھىدە ئەھۋالىم بىلەن مۇناسىۋەتلىك ئىكەنلىكىنى چۈشەندۈرۈپ قويۇشنى توغرا تاپتىم: ئۆلۈمدىن كېيىنكى ھايات ھەققىدە ئاز - تولا مەلۇماتى بولغان ھەر بىر مۆمىن زات مەندەك ھالغا چۈشۈپ قالغان بىر بىتەلەينىڭ جەننەت دەريالىرىنى كۆرەلىشى قىيىن بولىدىغانلىقىنى ئېيتىپ قىلىدۇ.

دېمەك، رەسىمخانىدا ۋە رەسىم سىزغۇچى ئۇستىلار ئارىسىدا نازاكەتلىك ئەپەندى دەپ نام ئالغان مەن ئۆلدۈم، لېكىن يەرلىككە



قويۇلمىدىم. شۇ سەۋەبتىن بولسا كېرەك، روھىم تېنىمنى پۈتۈنلەيلا تاشلاپ كېتەلمىدى. جەننەتكە كىرمەنمۇ ياكى جەھەننەمگىمۇ، ئۇ بىر تەقدىر، روھىم ئۇ يەرلەرگە يېقىنلىشىش ئۈچۈن ۋۇجۇدۇمدىكى پاسكىنچىلىقتىن قۇتۇلۇشى كېرەك. باشقىلارنىڭ بېشىغىمۇ كېلىدىغان بۇ پەۋقۇلئاددە ئەھۋالىم روھىمنى قورقۇنچلۇق ئازابلارغا سالىدۇ. باش سۆڭىكىمنىڭ پارە - پارە بولۇشىنى، تېنىمنىڭ يېرىمنىڭ مۇزدەك سۇدا سۈنۇقلار ۋە يارىلار ئىچىدە چىرىۋاتقىنىنى سەزمەي تۇرۇپمۇ، تېنىمنى تاشلاپ كېتىش ئۈچۈن تىپىرلاۋاتقان روھىمنىڭ چوڭقۇر ئازابىنى ھېس قىلماقتىمەن. گويا پۈتۈن ئالەم قەلبىمنىڭ مەلۇم يېرىدە سىقىلىپ تارىيىشقا باشلىغاندەك تۇيۇلىدۇ.

بۇ خىل تارىيىش ھېسسىياتىنى پەقەت ئاشۇ تەڭداشسىز ئۆلۈم ئەسناسىدا كىشى ھېس قىلالايدىغان ھەيران قالارلىق كەڭلىك ھېسسىياتى بىلەنلا سېلىشتۇرالايمەن. تۇيۇقسىز تەگكەن تاش زەربىسى بىلەن كاللام يېرىلغاندىلا، ئۇ ئەبلەخنىڭ مېنى ئۆلتۈرمەكچى بولغانلىقىنى چۈشەنگەن بولساممۇ، ئۆلتۈرەلەيدىغانلىقىغا ئىشەنمىگەنىدىم، كۆڭلۈم يەنىلا توق تۇرىۋەرگەن ئىدى. لېكىن رەسمىخانا بىلەن ئۆيۈمنىڭ ئارىسىدا ياشاپ ئۆتكەن ئاشۇ سولغۇن چاغلىرىمدا بۇنى زادىلا ھېس قىلماپتىكەنمەن. ھاياتقا پۈتۈن ۋۇجۇدۇم بىلەن چىش - تىرناقلىرىمغىچە مەھكەم كىرىشىپ يېپىشتىم. شۇڭا ئۆز بېشىمغا كەلگەن باشقا زەربىلەرنىڭ ئاچچىقى تۈپەيلى سىلەرگىمۇ مالاللىق يەتكۈزۈپ قويماي دەيمەن.

بۇ قېتىم ئازاب ئىچىدە ئۆزۈمنىڭ ئۆلۈمدىن قۇتۇلالمايدىغانلىقىمنى بىلىپ يەتكىنىمدە، قەلبىمنى كۈتۈلمىگەن يېنىك بىر ھېسسىيات چۇلغىۋالدى. مەن بۇ دۇنيادىن ئايرىلىدىغان مۇشۇ دەقىقىدىلا، بۇ خىل تۇيغۇنى ھېس قىلىپ يەتتىم. ئۆلۈپ كېتىۋاتقان شۇ جەريانم ئىنتايىن تىنچ، گويا چۈشۈمدە ئۆزۈمنى شېرىن ئۇيقۇلۇق ھالەتتە كۆرۈۋاتقاندەك بىر ھالەتتە ئۆتتى. ئاخىرىدا پەسكەش قاتلىمىنىڭ قار - پاتقاققا مېلەنگەن ئاياغلىرىنى كۆردۈم. مەن خۇددى ئۇخلىغاندەك كۆزلىرىمنى يۇمدۇم - دە، لەپىدە قىلىپ بۇياققا كەلدىم.

ئەمدىكى ئەندىشەم شۇ ئىدىكى، مەن چىشلىرىمنىڭ قان تولغان ئاغزىمغا نوقۇتتەك تۆكۈلۈپ، يۈزۈمنىڭ تونۇغۇسىز دەرىجىدە يېرىلىپ





كېتىشىدىن ياكى چوڭقۇر قۇدۇقنىڭ تېگىگە قىسىلىپ قېلىشىدىن ۋەھىمە يېمەيتتىم، پەقەت كىشىلەرنىڭ مېنى تېخىچە ھايات دەپ قارىشىدىن ۋەھىمە يەيتتىم. چۈنكى، يېقىنلىرىمنىڭ مېنى پات - پات ئەسلەپ، ئىستانبۇلنىڭ بىر بۇلۇڭىدا ھاماقەتلەرچە بىرەر ئىشقا گۈل بولۇپ يۈرگەنمىدۇ ياكى مېنى باشقا بىر خوتۇننىڭ كەينىدىن سوكۇلداپ كېتىپ قالغانمىدۇ دەپ خاتا پەرەزلەرنى قىلىشى مەسكىن روھىمنى تولىمۇ ئازابقا سالاتتى. ئەمدى ئىمكانقەدەر بالدۇرراق جەسىتىمنى تاپسا، دەرھال نامىزىمنى چۈشۈرۈپ، تاۋۇتۇمنى كۆتۈرۈپ قەبرىستانلىققا ئاپىرىپ يەرلىكىمدە قويسا! ھەممىدىن مۇھىمى قاتلىم تېپىلسا ئوبدان بولاتتى! ئۇ ئەبلەخ تېپىلمىسا، مېنى ھەرقانچە ھەشەمەتلىك مازارغا كۆمگەن بىلەنمۇ ئەرۋاھىم بىئاراملىق ئىچىدە كېچە - كۈندۈز كۈتۈپ، گۆرۈمدە تولىغىنىپ تىنچ ياتالمايدۇ ھەمدە ھەممىڭلارنى ئېتىقادسىزلىق پاتىقىغا سۈرەپ كىرىدۇ! شۇنىڭ ئۈچۈن، ئاشۇ لەنتى قاتلىمنى تېزرەك تېپىڭلار! مەنمۇ سىلەرگە ئۇ دۇنيادا كۆرىدىغانلىرىمنى بىر - بىرلەپ ئېيتىپ بېرىي! لېكىن قاتلىمنى تاپقاندىن كېيىن ئۇنى چوقۇم پارە - پارە قىلىۋېتىڭلار! ئۈستىخانلىرىدىن سەككىز - ئونىنى، بولۇپمۇ تۆش قوۋۇرغىلىرىنى بىر - بىرلەپ چارسىلىدىتىپ سۇندۇرۇۋېتىڭلار! ئاندىن ئۇ ئەبلەخنىڭ يىرگىنچىلىك مەينەت چاچلىرىنى بىرنى قويماي يۇلۇۋېتىڭلار! بولۇپمۇ، جازالاش ئۈچۈن مەخسۇس تەييارلىغان زىخلار بىلەن بېشىنىڭ تېرىسىنى تېشىپ، چاچلىرىنى شەپقەتسىزلىك بىلەن بىر تال - بىر تالدىن يۇلۇۋېتىڭلار!

مېنى شۇنچە غەزەپلەندۈرگەن قاتلىم زادى كىم؟ ئۇ مېنى نېمىشقا مۇشۇنداق ئۈستۈمتۈت ئۆلتۈرۈۋېتىدۇ؟ سىلەر بۇ تەپسىلاتلارغا دىققەت قىلىڭلار. سىلەر بۇ دۇنيا پەسكەش، رەزىل قاتىللار بىلەن تولغان، بۇ ئادەم قىلمىغان بولسا، ئۇ ئادەم قىلغاندۇ دەيدىغانسىلەر بەلكىم. مەن شۇنى سەمىڭلەرگە سېلىپ قوياي: ئۆلۈمۈمنىڭ كەينىدە دىنىمىزغا، ئەنئەنىلىرىمىزگە ۋە دۇنيا قاراشلىرىمىزغا نىسبەتەن يىرگىنچىلىك بىر سۈيىقەست بار. كۆزۈڭلارنى يوغان ئېچىپ، تەتقىق قىلىپ بېقىڭلار، ئۆزۈڭلار ئېتىقاد قىلىۋاتقان ۋە ياشاۋاتقان ئىسلام دۇنياسىدا ھەرخىل



دۈشمەنلەر مەۋجۇت. ئۇلار نېمە ئۈچۈن مېنى ئۆلتۈرمەكچى بولىدۇ؟  
كۈنلەرنىڭ بىرىدە، ئوخشاشلا ئۇلار سىلەرگىمۇ زەھەرلىك قول سالىدۇ،  
بۇنى بىلىپ قويۇڭلار. ئۇلۇغ ۋائىز، ئەرزۇرۇملۇق نۇسرەت موللىنىڭ  
سۆزلىگەن ئەمرىمەرۇپلىرىنى مەن كۆز يېشى قىلىپ تۇرۇپ ئاڭلىغان  
ئىدىم. مانا ئەمدى، ئۇنىڭ ئېيتقانلىرى بىر - بىرلەپ رېئاللىققا  
ئايلىناماقتا. شۇنى دەپ قويماقچىمەنكى، بۈگۈن بېشىمىزغا كەلگەن ئىشلار  
ھېكايە قىلىنىپ، كىتاب قىلىپ يېزىلغان تەقدىردىمۇ، ئۇنى ئەڭ ئۈستى  
رەسىملارمۇ رەسىم ئارقىلىق ئىپادىلەپ بېرەلمەيدۇ. بۇ كىتابنىڭ  
قۇدرەتلىك كۈچى خۇددى «قۇرئان كەرىم» گە ئوخشاش - ھەرگىز خاتا  
چۈشىنىلمىگەي! - ئۇنىڭ ئەسلا رەسىم قىلىپ سىزىشقا  
بولمايدىغانلىقىدىدۇر. سىلەرنىڭ بۇنى ھەقىقىي چۈشىنىۋالغىنلاردىن  
گۇمانلىنىمەن.

قاراڭلار، مەنمۇ شاگىرت ۋاقىتلىرىمدا يوشۇرۇن ھەقىقەتتىن،  
ئەرشتىن كەلگەن سادالاردىن قورقساممۇ، بۇ ئىشلارغا قىلچە پەرۋا قىلماي  
چاقچاق تەرىقىسىدە ئۆتكۈزۈۋېتەتتىم. ئاقىۋەت ياتىدىغان يېرىم مۇشۇ  
قاباھەتلىك قۇدۇقنىڭ تېگى بولدى! بۇنداق ئىشلار سىلەرنىڭ  
بېشىڭلارغىمۇ كېلىپ قالار، شۇڭا ئېھتىيات قىلىڭلار. مانا ئەمدى راسا  
چىرىسەم، سېسىق پۇرىقىمدىن باشقىلار مېنى تېپىۋالار دەپ ئۈمىد كۈتۈش  
بىلەن بىرگە ھېلىقى رەزىل قاتلىم تېپىلغاندا، ياخشى نىيەتلىك بىرەر  
كىشىنىڭ ئۇنىڭغا قانداق ۋاسىتىلەر بىلەن ئازاب سالىدىغانلىقىنى  
تەسەۋۋۇر قىلىشتىن باشقا ھېچقانداق ئىش يوق.





## 2. مېنىڭ ئىسىمىم قارا

تۇغۇلۇپ چوڭ بولغان شەھىرىم ئىستانبۇلدىن ئايرىلىپ 12 يىلدىن كېيىن گويا چۈشەكەپ قالغاندەك قايتا كىرىپ كەلدىم. رىزقى توشۇپ قالغانلارنى "تۇپراق چاقىردى" دەيدىغان گەپ بار، مېنىمۇ ئەجىلىم سۆرەپ كەلگەن چېغى. كونا قەدەمجايمىغا دەسلەپ كەلگىنىمدە بۇ يەردە پەقەت ئۆلۈملا بار دەپ ئويلىغانىدىم، كېيىن مۇھەببەت بىلەنمۇ ئۇچراشتىم. بىراق ئۇ چاغدا، ئىستانبۇلغا يېڭى قايتىپ كەلگىنىمدە، بۇ مۇھەببەت خۇددى مەن بۇرۇن مۇشۇ شەھەردە ياشىغان چاغدىكى ئەسلىملىرىمدەك، خاتىرەمدە غۇۋا ساقلىنىپ قالغان ياكى ئاللىقاچان ئۇنتۇلغان بىر ئىشقا ئايلىنىپ كەتكەنىدى. 12 يىلنىڭ ئالدىدا، دەل مۇشۇ ئىستانبۇلدا ھامامنىڭ تېخى رەسىدە بولمىغان قىزىغا ئاشىقىي بىقارار بولغانىدىم.

ئىستانبۇلدىن كېتىپ تۆت يىلدىن كېيىنلا، ئەجەم مەملىكىتىنىڭ تۈگىمەس - پۈتمەس چۆللۈرىدە، قارلىق تاغلىرىدا ۋە غەمكىن شەھەرلىرىدە كېزىپ يۈرۈپ خەت - چەك توشۇغان، باج - خىراج يىغقان چاغلىرىمدا ئىستانبۇلدا قالغان گۈدەك سۆيگىنىمنىڭ چىرايىنى ئاستا - ئاستا ئۇنتۇپ كەتكەنلىكىمنى سەزدىم. بۇ چىرايىنى ئېسىمگە ئېلىشنى شۇنچە تىرىشىپ باققان بولساممۇ، ئېنىق ئەسلىيەلمىدىم. چۈنكى، ئادەم مەلۇم بىرىنى ھەرقانچە ياخشى كۆرگەن تەقدىردىمۇ ئۇزاققىچە كۆرۈشمەسە چىرايىنى ئاستا - ئاستا ئۇنتۇپ كېتىدىغان گەپ ئىكەن. شەرقتە، پاشاغا كاتىپلىق قىلىپ، سەپەرلەرگە چىقىپ، پاشانىڭ خىزمىتىدە بولۇپ يۈرۈپ ئالتىنچى يىلغا كەلگەندە، خىيالىمدا گەۋدىلەنگەن چىرايىنىڭ ئىستانبۇلدىكى سۆيگىنىمنىڭ چىرايى ئەمەسلىكىنى ھېس قىلدىم. ئالتىنچى يىلدىكى خاتا تەسەۋۋۇر قىلغان چىرايىنى سەككىزىنچى يىلغا كەلگەندە يەنە بىر قېتىم ئۇنتۇپ، يەنە پۈتۈنلەي باشقىچە بىر چىراي سۈپىتىدە ئېسىمگە



ئالغانلىقىمىنىمۇ بىلەتتىم. 12 يىلدىن كېيىن، 36 يېشىمدا بۇ شەھەرگە قايتا قايتىپ كەلگىنىمدە، سۆيگىنىمنىڭ چىرايىنى ئاللىبۇرۇنلا ئۇنتۇپ كەتكەنلىكىمنى مانا شۇنداق ئېچىنىش ئىچىدە سەزدىم.

بۇ 12 يىلدا دوستلىرىمنىڭ، ئۇرۇق - تۇغقانلىرىمنىڭ، مەھەللەمدىكى تونۇش - بىلىشلىرىمنىڭ كۆپىنچىسى ئالەمدىن ئۆتكەنىدى. دېڭىز قولىتۇقى تەرەپتىكى قەبرىستانلىققا باردىم. ئاپام ئۈچۈن ۋە مەن كەتكەندىن كېيىن ئالەمدىن ئۆتكەن تاغلىرىم ئۈچۈن دۇئا قىلدىم. پاتاقنىڭ پۇرىقى ئەسلىملىرىم بىلەن ئارىلىشىپ كەتتى. ئاپامنىڭ قەبرىسىنىڭ يېنىدا بىرەيلەننىڭ كۆمۈزىكى چېقىلىپ كەتكەنىكەن، نېمە ئۈچۈندۇر، كۆمۈزەك سۇنۇقلىرىغا قاراپ يىغلاشقا باشلىدىم. مەن ئۆزۈم بۇ مەرھۇملار ئۈچۈن ياش تۆكۈۋاتىمەنمۇ ياكى بىردىنلا ئۆز ھاياتىمنىڭ مۇقەددىمىسى ئەمدى باشلىنىۋاتقىنىنى ھېس قىلىدىمۇ ۋە ياكى بۇنىڭ ئەكسىچە ھايات مۇساپەمنىڭ ئاخىرقى چەككە يېتىپ قالغانلىقىنى ھېس قىلغانلىقىم ئۈچۈنمۇ، ئىشقىلىپ نېمە ئۈچۈن يىغلىغانلىقىمنى بىلمەيتتىم. ئاندا - ساندا قار يېغىشقا باشلىغانىدى. ئۇياق - بۇياققا ئۇچقۇنداۋاتقان قار ئۇچقۇنلىرىغا قاراپ تۇرۇپ كەتتىم. ئۆز ھاياتىمدىكى مەۋھۇم تەسەۋۋۇرلار ئىلكىدە گاڭگىراپ يۈرۈپ يولدىن ئېزىپ قالىدىم... قەبرىستانلىقنىڭ قاراڭغۇ بۇلۇڭىدا بىر قارا ئىتنىڭ ماڭا قاراپ تۇرغانلىقىنى كۆردۈم.

كۆز ياشلىرىم توختىدى، بۇرنۇمنى سۈرتتۈم. قارا ئىتنىڭ ماڭا ئەر كىلەپ قۇيرۇق شىپپاڭشىتقانلىقىغا قاراپ تۇرۇپ قېلىپ، ئاندىن قەبرىستانلىقتىن چىقتىم. كېيىن ئاتا تەرەپ تۇغقانلىرىمدىن بىرىنىڭ ئىلگىرى ئولتۇرغان بىر ئۆيىنى ئىجارىگە ئېلىپ، مەھەللىگە ئورۇنلاشتىم. ئۆي خوجايىنى ئايال مېنى ئۇرۇشتا سەفەۋىي سۇلالىسى لەشكەرلىرى تەرىپىدىن ئۆلتۈرۈلگەن ئوغلىغا ئوخشىتىپ، ئۆيۈمنى تۈزەشتۈرۈپ، ئاش - تامىقىمنى ئېتىپ بېرەتتى.

ئۆزۈمنى ئىستانبۇلغا ئەمەس، دۇنيانىڭ باشقا بىر يېرىدىكى ئەرەب شەھەرلىرىدىن بىرىگە ۋاقىتلىق ئورۇنلىشىپ قالغاندەك ھەمدە شەھەر دېگەن قانداق يەردۇر دەپ ھەۋەس قىلىدىغان ئادەملەردەك ھېس قىلىپ،





كوچىلارغا چىقىپ ئۇزۇندىن - ئۇزۇن قانغۇچە ئايلىنىدىم. كوچىلار تارلىشىپ كەتكەنمۇ ياكى ماڭا شۇنداق بىلىنىۋاتامدۇ، بۇنى بىلمىدىم. بەزى يەرلەردە بىر - بىرىگە تۇتىشىپ كەتكەن ئۆيلەرنىڭ ئارىسىدىكى قىسىلىپ ياتقان تار كوچىلاردا، يۈك ئارتىلغان ئاتلارغا تېگىپ كەتمەسلىك ئۈچۈن تاملارغا، دەرۋازىلارغا سوقۇلۇپ - سۈركىلىپ مېڭىشقا مەجبۇر بولدۇم. شەھەردە بايلار كۆپىيىپ قالغانمۇ ياكى ماڭا شۇنداق كۆرۈنىدىمۇ، ئىشقىلىپ، ھەشەمەتلىك بېزەلگەن كۆركەم بىر پەيتۇننى كۆردۈم. بۇنداق پەيتۇنلار ئەرەبىستاندىمۇ، پارس دىيارىدىمۇ يوق ئىدى. مەغرۇر ئارغىماقلار قېتىلغان بۇ پەيتۇن گويا بىر قەلئەگە ئوخشايتتى. "چەمبەرلىك تاش" ① نىڭ يېنىدا، بەتبۇي پۇراق بىقىسىپ تۇرغان توخۇ بازىرى كوچىسىدا بىر - بىرىگە سوقۇلۇپ يۈرۈشكەن جۇلجۇل كىيىملىك ئۇيالىماس تىلەمچىلەرنى كۆردۈم. ئۇلارنىڭ ئىچىدىكى ئەمما بىرى يېغىۋاتقان قارغا قاراپ كۈلۈمسىرەيتتى.

ئىلگىرى ئىستانبۇل نامرات ھەم كىچىك بولسىمۇ، لېكىن شاد - خۇرام شەھەر ئىدى دەپسە بەلكىم ئىشەنمەس ئىدىم، بىراق قەلبىم شۇنى ئاگاھلاندۇراتتىكى، سۆيگىنىمنىڭ ئۆيى كەينىمدە قالغان بولۇپ، ئۆز ئورنىدا، فىكۇس ۋە كاشتان دەرەخلىرىنىڭ ئارىسىدا ئىدى. لېكىن دەرۋازىسىنىڭ ئالدىغا كېلىپ سورىسام، ئۇ يەردە ھازىر باشقا كىشى ئولتۇرىدىكەن. سۆيگىنىمنىڭ ئانىسى، يەنى ھامام ۋاپات بولۇپ كېتىپتۇ، يېزىنى تاغام بىلەن قىزى باشقا يەرگە كۆچۈپ كېتىپتۇ، دەرۋازا ئالدىغا چىققان كىشىدىن بۇ ئەھۋاللارنى ئۇقتۇم. بۇ كىشى قەلبىمنى ۋە ھېسسىياتىمنى شەپقەتسىزلەرچە جاراھەتلىدى. كىشىنى قىلچە سەزمىگەن ھالدا، ئۇلارنىڭ بېشىغا بەزى كېلىشمەسلىكلەر كەلگەنلىكىنى ئېيتىپ بەردى. سىلەرگە ھازىر بۇ ھەقتە ئېغىز ئاچماي تۇراي، سىلەرگە شۇنى سۆزلەپ بەرگىم كېلىۋاتىدۇكى، كونا باغچىدىكى فىكۇس دەرەخىنىڭ شاخلىرىدىن چىمەلتىكىمچىلىك مۇز پارچىلىرى ساڭگىلاپ تۇراتتى، بۇ باغچىنىڭ مەنزىرىسى تولىمۇ قايغۇلۇق بولۇپ، پەرۋىشسىز قالغان ھەم قار باسقان قىياپىتى كىشىنىڭ كۆڭلىگە ئۆلۈم ۋەھىمىسىنى سالاتتى.

ئۇرۇق - تۇغقانلىرىمنىڭ بېشىغا كەلگەن كېلىشمەسلىكلەرنىڭ بىر

① ئىستانبۇلدىكى ئاۋات رەستىلەرنىڭ بىرى. - ت.



قىسمىنى ئەسلىدە مەن تەبىرىدىكى ۋاقتىمدا يېزىنى تاغامنىڭ ماڭا ئەۋەتكەن خېتىدىن بىلگەنىدىم. ئۇ خەتتە يېزىنى تاغام مېنى ئىستانبۇلغا چاقىرىغان ۋە ئۆزىنىڭ پادىشاھىمىز ئۈچۈن بىر مەخپىي كىتابنى تۈزۈپ بېرىۋاتقانلىقىنى، مېنىڭ كېلىپ ئۇنىڭغا ياردەملىشىشىمنى ئۈمىد قىلىدىغانلىقىنى يازغانىدى. يېزىنى تاغام مېنىڭ بىر مەزگىل تەبىرىدە ئوسمانىيە پاشالىرى، ۋالىيلرى ۋە ئىستانبۇلدىكى خېرىدارلارنىڭ كىتابلىرىنى تۈزۈپ بېرىۋاتقانلىقىمنى ئاڭلىغانىكەن. مېنىڭ قىلىدىغان ئىشىم ئىستانبۇلدىكى كىتاب بۇيرۇتقۇچى خېرىدارلاردىن نەق پۇل ئېلىپ، ئۇرۇشلاردىن ۋە ئوسمانىيە ئەسكەرلىرىدىن بىزار بولغان رەساملار، خەتتاتلاردىن شەھەرنى تاشلاپ قەزۋىنگە ۋە باشقا ئەجەم شەھەرلىرىگە كەتمىگەنلىرىنى تېپىش ھەمدە نامراتلىق، ئېتىبارغا ئېلىنماسلىق تۈپەيلىدىن نارازى بولۇپ يۈرگەن بۇ ئۇستىخەتتاتلارغا كىتاب سەھىپىلىرىنى يازدۇرۇپ، رەسىملىرىنى سىزدۈرۈپ، جىلدلىتىپ، ئۇلارنى ئىستانبۇلغا يوللاشتىن ئىبارەت ئىدى. كىچىك ۋاقتىمدا يېزىنى تاغام ماڭا ئۆگەتكەن رەساملق ۋە ئۆز تەبىئىيىتىدىكى كىتابخۇمارلىق بولمىغان بولسا، مەنمۇ بۇ ئىشلارغا يېقىن كېلەلمىگەن بولاتتىم.

يېزىنى تاغام بىر زامانلاردا ئولتۇرغان كوچىنىڭ بازارغا تۇتىشىدىغان تەرىپىدىكى ساتماش ئۇستام ھېلىمۇ ئۆز دۇكىنىدا، يەنى، مەن كۆرگەن ئەينەك، ئۈستىرا، ئۆرىق، سوپۇن چوڭلىرىنىڭ ئارىسىدا ئولتۇراتتى. ھەر ئىككىمىز بىر - بىرىمىزگە قاراشتۇق، لېكىن مېنى تونۇغان - تونۇمىغانلىقىنى بىلەلمىدىم. دۇكاننىڭ تورۇسىغا زەنجىرلەپ ئېسىپ قويۇلغان ئىسسىق سۇ تولدۇرۇلغان باش يۇيۇدىغان داسنىڭ بۇرۇنقىدەكلا ئالدى - كەينىگە پۇلاڭشىپ تۇرغانلىقىنى تاماشا قىلىپ، بىر ئاز كەيپىم كۆتۈرۈلۈپ قالدى.

كىچىك چاغلىرىمدا يۈرگەن بەزى مەھەللىلەر، بەزى كوچىلار 12 يىل مابەينىدە كۆيۈپ كۈلگە ئايلىنىپ كېتىپتۇ، ئۇلارنىڭ ئورنى ئىتلار توپلىشىۋالىدىغان، سەۋدايى - ساراڭلار بالىلارنى قورقۇتىدىغان خارابىلەرگە ئايلانغانىدى. بەزى يەرلەرگە ماڭا ئوخشاش يىراق يەرلەردىن كەلگەنلەرنى ھەيران قالدۇرىدىغان ھەشەمەتلىك مېھمانسارايىلار



سېلىنغانىدى. بۇلارنىڭ بەزىلىرىنىڭ دېزىرلىرىگە ناھايىتى قىممەت باھالىق رەڭلىك ۋېنىتسىيە ئەينەكلىرى قويۇلغانىدى. ئىككىنچى قەۋىتىنىڭ ئېگىز تاملارنىڭ سىرتىغا چىقىرىپ ياسالغان دېزىرلىرىنى كۆرۈپ، مەن يوق ۋاقىتتا ئىستانبۇلدا ئىككى قەۋەتلىك نۇرغۇن ھەشەمەتلىك قۇرۇلۇشلارنىڭ سېلىنغانلىقىنى بىلدىم.

باشقا نۇرغۇن شەھەرلەرگە ئوخشاشلا، ئىستانبۇلدىمۇ پۇلنىڭ ھېچ كۈچى قالمىغانىدى. مەن شەرققە كەتكەن يىللاردا بىر تەڭگىگە 400 دىرھەملىك يوغان بىر نان بېرىدىغان ناۋايخانلار ھازىر ئۇ پۇلغا شۇ ناننىڭ يېرىمىنى بېرەتتى. ئۇنىڭ ئۈستىگە، بۇ نانلارنىڭ تۈز - تەمىدىن بالىلىق چاغلارمىدا تېتىغان تەملىرىنى زادىلا ئەسلىيەلمىدىم. رەھمەتلىك ئانام 12 تۇخۇم ئۈچۈن ئۈچ تەڭگە ساناشقا توغرا كېلىۋاتقانلىقىنى كۆرگەن بولسا، توخۇلار ھەددىدىن ئېشىپ بېشىمىزغا شاتىراقلىماستىن باشقا بىر يۇرتقا كېتەيلى، دېگەن بولاتتى، لېكىن مەن ھەممە يەرنى مۇشۇنداق پۇل پاخاللىقى قاپلىغانلىقىنى بىلەتتىم. فېلىپپىنكتىن، ۋېنىتسىيىدىن كېلىدىغان سودا پاراخوتلىرىنىڭ ساندۇق - ساندۇقلاپ ساختا پۇللارنى ئېلىپ كېلىدىغانلىقىنى كىشىلەردىن ئاڭلىغانىدىم. مېتال پۇل قۇيىدىغان ئورۇندا بۇرۇن 100 دىرھەم كۈمۈشتىن 500 تەڭگە قۇيۇلغان بولسا، سەفەۋىيلەر بىلەن بولغان تۈگىمەس - پۈتمەس ئۇرۇشلار تۈپەيلىدىن ھازىر 800 تەڭگە قۇيۇلۇشقا باشلاپتۇ. پىيادە ئەسكەرلەر ئۆزلىرىگە مائاش ھېسابىدا تارقىتىپ بېرىلگەن تەڭگىلەرنىڭ دېڭىز بوغۇزىدا خۇددى كۆكتاتچىلار پرىستاندىن دېڭىزغا تۆكۈۋەتكەن قۇرۇق پۇرچاقلاردەك سۇدا لەيلەپ يۈرگەنلىكىنى كۆرۈپ ئىسيان كۆتۈرۈشۈپتۇ ۋە سۇلتانىمىزنىڭ ئوردىسىنى دۈشمەن قەلئەسىنى قورشىغاندەك قورشىۋاپتۇ.

بەيازىت جامەسىدە ۋەز ئېيتىدىغان ۋە ئۆزىنىڭ مۇھەممەد پەيغەمبەر ئەۋلادىدىن ئىكەنلىكىنى پەش قىلىپ يۈرگەن نۇسرەت ئىسىملىك بىر ۋائىزمۇ مانا مۇشۇ ئەخلاقسىزلىق، قىممەتچىلىك، جىنايەت، بۇلاڭچىلىقلار ئەۋج ئالغان مەزگىلدە نام چىقارغانىدى. ئەر زۇرۇمىي دەپ ئاتالغان بۇ ۋائىز كېيىنكى 10 يىل ئىچىدە ئىستانبۇلنى قاپلىغان پۈتۈن بالايىئاپەتلەرنى -





باغچە قاپى ① ۋە قازانچىلار ② مەھەللىسىدە يۈز بەرگەن ئوت ئاپەتلىرى، شەھەرگە ھەر قېتىم تارقالغىنىدا ئون مىڭلىغان ئادەمنىڭ جېنىغا زامىن بولۇۋاتقان ۋابا، سەفەۋىيلەرگە قارشى ئۇرۇشتا شۇنچە كۆپ قۇربان بېرىلگەن بولسىمۇ، بىرەر نەتىجە كۆرۈلمىگەنلىكى، غەربتە خرىستىئانلارنىڭ ئىسيان كۆتىرىپ كىچىك ئوسمانىيە شەھەرلىرىنى تارتىۋالغانلىقى قاتارلىق بىر يۈرۈش قاباھەتلىك ئەھۋاللارنى مۇھەممەد پەيغەمبەرنىڭ يولىدىن چىققانلىققا، «قۇرئان كەرىم»نىڭ ئەمىرلىرىدىن يىراقلاشقانلىققا، شۇنداقلا، خرىستىئانلارغا يول قويۇلۇپ، ھاراق - شارابلار ئەرگىن سېتىلىۋاتقانلىققا، خانىقالاردا نەغمە - ناۋا قىلىنىدىغان بولغانلىققا باغلاپ چۈشەندۈرگەنىدى.

ماڭا ئەرزۇرۇملۇق ۋائىز ھەققىدە بۇ خەۋەرلەرنى ھاياجان بىلەن سۆزلەپ بەرگەن چىلىغان كۆكتات ساتقۇچى يەنە بازارنى قاپلىغان ساختا پۇلنىڭ، يېڭى ۋېنېتسىيە تىللالىرىنىڭ، يولۋاس سۈرەتلىك ساختا فلورىنلارنىڭ، كۈمۈش تەركىبى بارغانسېرى ئازىيىپ كېتىۋاتقان ئوسمانىيە تەڭگىلىرىنىڭ كىشىلەرنى خۇددى كوچىلارغا تولۇپ كەتكەن چېركەسلەر ③ ئابخازلار، مىنگېرىيىلىكلەر، بوسنىيىلىكلەر، گىرۇزىنلار، ئەرمەنلەردەك تاپتىن چىقىرىپ، چۈشكۈنلۈك گىردابىغا يۈزلەندۈرگەنلىكى، بۇ كۈنگە قالغان ئادەملەرنى ئوڭشاشنىڭمۇ بەسى مۈشكۈل ئىكەنلىكى توغرىلىقمۇ ئاغزى - ئاغزىغا تەگمەي قايىناپ سۆزلەپ بەرگەنىدى. ئەخلاقسىزلار، ئىسيانكارلار قەھۋەخانىلارغا يىغىلىپ، تاڭ ئاتقۇچە غەيۋەت - شىكايەت قىلىشىدىكەن. كىملىكى نامەلۇم بولغان پايىنەكباشلار، ئەپيۈنكەش ساراڭلار، دەرۋىشلەرنىڭ قالدۇقلىرى "ئاللاھنىڭ يولى بۇ" دەپ خانىقالاردا تاڭ ئاتقۇچە نەغمە - ناۋا، ئويۇن - تاماشا قىلىشىپ، ئۆيەر - بۇيەرلىرىگە زىخلارنى سانجىپ، ھەر خىل ئەدەپسىزلىكلەرنى قىلىشقاندىن كېيىن، بىر - بىرىگە ۋە كىچىك ئوغۇل بالىلارغا بەچچىۋازلىق قىلىشىدىكەن.

يېقىملىق بىر ئۇد ئاۋازىنى ئاڭلىدىم - دە، ئۇنى ئىزلىگىم كەلدىمۇ

①، ② ئىستانبۇلدىكى رايونلار، — ت.

③ چېركەس — كافكازدا ياشايدىغان خەلقلەرنىڭ بىرى، — ت



ياكى ئەسلىمىلىرىم ۋە ئارزۇ - ئىستەكلىرىمگە شاھىد بولغان ھېسسىي تۇيغۇلىرىم زەھەردەك گەپ قىلىدىغان بۇ چىلىغان كۆكتات ساتقۇچىنىڭ ئاچچىق گەپلىرىگە چىداشلىق بېرەلمىگەنلىكى مېنىڭ بۇ يەردىن قېچىشىمغا باھانە تېپىپ بەردىمۇ، بۇنى بىلىمدىم. لېكىن بىلىدىغىنىم شۇكى، سىز بىر شەھەرنى ياقتۇرۇپ قالسىڭىز ۋە ئۇ يەردە ئۇزۇن ۋاقىت تۇرسىڭىز، بىر نەچچە يىللاردىن كېيىن ئۇ شەھەرنىڭ كۈچلىرىنى روھىڭىزلا ئەمەس، جىسمىڭىزمۇ ئۆزلۈكىدىن شۇنداق تونۇپ كېتىدۇكى، قار يېغىپ، زېمىننى ھەسرەتلىك مۇڭ باسقان بىر كۆڭۈلسىز چاغدا ئاياغلىرىڭىز سىزنى ئىختىيارسىز كۆڭلىڭىزدىكى بىر مەنزىلگە ئۆزلۈكىدىن ئېلىپ چىقىدۇ.

شۇنداق قىلىپ، تاقىچى بازىرىدىن چىقىپ، سۇلايمانىيە جامەسىنىڭ يېنىغا كېلىپ، دېڭىز بوغۇزىغا يېغىۋاتقان قارلارنى تاماشا قىلدىم: شىمال تەرەپكە قارىغان تاملارنىڭ، گۈمبەزلەرنىڭ شەرقىي شىمال تەرىپىدىكى بۇرجەكلىرىگە غەرب شامىلى قار ئۇچقۇنلىرىنى سۈرۈپ دۆۋىلەشكە باشلىغانىدى. شەھەرگە كىرىۋاتقان بىر پاراخوت گويا ماڭا سالام بەرگەندەك، "قاراس - قۇرۇس" قىلىپ يەلكەنلىرىنى چۈشۈردى، دېڭىز بوغۇزىدىكى سۇ يۈزى تۇمان رەڭگىدە ئاقۇش، قارامتۇل كۆرۈنەتتى. تام تۈۋىلىرىدىكى سەرۋى ۋە چىنار دەرەخلىرى كەچكى مەنزىرىگە سۆرۈن تۈس كىرگۈزگەن بولۇپ، تۆۋەنكى مەھەللىلەردىن ئاڭلىنىۋاتقان ۋاراڭ - چۇرۇڭ ئاۋازلىرى، سېتىقچىلارنىڭ ۋارقىراشلىرى ۋە جامە ھويلىسىدا ئوينىنىۋاتقان بالىلارنىڭ چۇقان - سۈرەنلىرى قوشۇلۇپ، كاللامنى قوچۇپ كېتىۋاتقاندەك تويۇلدى. ماڭا شۇنىمى ئايان ئىدىكى، مەن ئەمدى بۇنىڭدىن كېيىن ھاياتىمنى بۇ شەھەردىن باشقا يەردە ئۆتكۈزەلمەيتتىم. بىردىنلا، سۆيگىنىمنىڭ بىر قانچە يىللاردىن بېرى ئۇنتۇلۇپ كەتكەن چىرايى كۆز ئالدىمدا ۋاللىدە نامايان بولغاندەك ھېس قىلىپ قالدىم.

دوڭدىن پەسكە چۈشۈپ، مىغىلدىشىپ يۈرگەن كىشىلەر توپى ئىچىگە كىردىم. نامازشامغا ئەزان ئېيتىلغاندىن كېيىن، بىر قېبرىن شورپىخانىسىدا قورسىقىمنى تويغۇزدۇم. شورپىخاندا مەندىن باشقا بىرمۇ ئادەم بولمىغاچقا، شورپىخانا خوجايىنى مېنى خۇددى مۇشۇك باققاندەك



كۆڭۈل قويۇپ كۈتۈشكە باشلىدى ۋە نۇرغۇن پاراڭلارنى قىلىپ بەردى، مەنمۇ ئۇنىڭ پارىڭنى دىققەت بىلەن ئاڭلىغاچ ئولتۇردۇم. كوچىلار ئوبدانلا قاراڭغۇلاشقاندىن كېيىن، ئۇنىڭ ئېيتىپ بەرگىنى بويىچە قۇل بازىرىنىڭ كەينىدىكى تار كوچىلارنىڭ بىرىگە كىرىپ، قەھۋەخانىنى تاپتىم.

قەھۋەخانىنىڭ ئىچى قىستا - قىستاڭ ۋە ئىسسىق ئىدى. تەبرىزدە، ئەجەم شەھەرلىرىدە كۆرگىنىمگە ئوخشايدىغان ۋە ئۇ يەردە مەدداھ ئەمەس. "ئىشك باقار" دەپ ئاتىلىدىغان داستانچى ئارقا تەرەپتىكى ئوچاقنىڭ يېنىدىكى پەشتاققا تۇرۇپ، قېلىن قەغەزگە تېز، ئەمما ماھارەت بىلەن سىزىلغان بىر ئىتنىڭ رەسىمىنى ئېسىپ قويۇپ، ھە دېسلا رەسىمدىكى ئىتنى كۆرسىتىپ تۇرۇپ، قىسسىنى ئاشۇ ئىتنىڭ ئاغزىدىن سۆزلەۋاتاتتى.





### 3. مەن بىر ئىت

كۆرگىنىڭلاردەك، قوزۇق چىشلىرىم شۇنداق ئۇچلۇق ۋە ئۇزۇنكى، ئاغزىمغا ئاران سىغىدۇ. بۇنىڭ بىلەن مەن قورقۇنچلۇق تۈسكە كىرىپ قالغانلىقىمنى بىلىمەن، ئەمما ئۇنى ياخشى كۆرىمەن. بىر قېتىم بىر قاسساپ قوزۇق چىشلىرىمنىڭ چوڭلۇقىغا قاراپ: "ۋايىجان، بۇ ئىت ئە. مەس، چوشقا ئىكەنغۇ" دېۋىدى، ئۇنىڭ پاقالچىكىنى شۇنداق قاتتىق چىش-لىدىمكى، قوزۇق چىشلىرىم ئۇنىڭ ياغلىق گۆشىگە چوڭقۇر پېتىپ كەتتى. مەن ئۇنىڭ يوتا سۆڭىكىنىڭ قاتتىقلىقىنى ھېس قىلدىم. بىر ئىت ئۈچۈن ئىچ - ئىچىدىن چىققان غەزەپ ۋە خىرىس بىلەن قەبىھ دۈشمەننىڭ گۆشىگە چىشلىرىنى چوڭقۇر پاتۇرۇشنىڭ ھۇزۇرىدەك ھۇزۇر بول-مىسا كېرەك. بۇنداق پۇرسەت ئالدىمغا كەلگەندە، يەنى ماڭا چىشلىنىش ئالدىدا تۇرغان ئاشۇ قۇرباننىم ھېچنېمىنى سەزمىگەن ھالدا ئالدىمدىن ئۆتكەندە، خۇشاللىقتىن كۆزلىرىم ئويناپ، چىشلىرىم كاراسلاپ كېتىدۇ ۋە ئىختىيارسىز ھالدا كېكىرتكىمدىن ۋەھىمىلىك خىرقىراش ئاۋازىنى چىقىرىشقا باشلايمەن.

مەن بىر ئىت، سىلەر ئەقىل - پاراسەتتە مەنچىلىكمۇ بولالمىغىنىڭلار ئۈچۈن، ئۆز - ئۆزۈڭلەرگە "ئىتمۇ گەپ قىلالامدۇ" دەيسىلەر. لېكىن يەنە بىر تەرەپتىن، سىلەر يەنە ئۆلۈكلەرمۇ گەپ قىلالايدۇ دېگەن ھېكايىگە ئىشىنىسىلەر، شۇ ھېكايىلەردىكى پېرسوناژلار ھەتتا ئۆزلىرىمۇ بىلمەيدىغان ئىبارىلەرنى ئىشلىتىپ گەپ قىلىمۇ. ئىتلار گەپ قىلالايدۇ، لېكىن ئۇ گەپنى چۈشىنىدىغانلارغا قىلىدۇ.

بۇرۇننىڭ بۇرۇنىسىدا، ناھايىتىمۇ يىراق بىر جايدىكى مەلۇم سەھرا بازىرىدىن بىر ئىش كۆرمىگەن ۋائىز بىر چوڭ شەھەردىكى ئەڭ چوڭ جامەگە كەپتۇ. خوش، بىز ئۇنى بەيازىت جامەسى دەپ ئاتايتۇرايلى. بۇ



يەردە ئۇنىڭ ئىسمىنى ئاشكارىلىمىساقمۇ ھازىرچە ئۇنى خۇسرەت موللا دەپ قويايلى، ئەمما باشقىسىنى يوشۇرۇپ نېمە قىلاي، بۇ ئادەم بىر دىتە سىز ۋائىز ئىكەن. لېكىن قورسىقىدا ئۇماچ ئاز بولغىنى بىلەن، ماشا ئاللا، سۆزگە شۇنچىلىك ئۇستا ئىكەن. ھەر جۈمە كۈنى جامائەتنى شۇنداق ھاياجانلاندۇرۇپ يىغلىتىۋېتەرمىشكى، تالاي ئادەملەر كۆزلىرى قۇرۇپ ھوشىدىن كېتىدىكەن، بەزىلىرىنىڭ نەپىسى سىقىلىپ بولالماي قالىدۇ. كەن. خاتا چۈشىنىپ قالماڭلار، ئۇ ھەرگىز باشقا سۆزمەن ۋائىزلاردەك يىغلىمايدىكەن. ئەكسىچە، كىشىلەر يىغلىغاندا، ئۇنىڭ كىرىپكى مەت قىلىپمۇ قويمايدىكەن، ھەتتا جامائەتكە تەننېم بەرگەندەك تېخىمۇ كۈچەپ سۆزلەيدىكەن. ئېھتىمال، ئۇ ئۆزىنى شۇنداق كۆرسىتىشكە ئامراق بولسا كېرەك، نەتىجىدە، بارلىق بوستانچىلار ①، ئوردا مۇلازىملىرى، ھالۋىدە چىلار، ئاددىي پۇقرالار ۋە ئۆزىگە ئوخشاش نۇرغۇن ۋائىزلار بۇ ئادەمگە باش قويۇپ قول بېرىپتۇ. ئېھ، ئۇمۇ ھەر ھالدا ئىت ئەمەس، خام سۈت ئەمگەن ئادەم بالىسىغۇ! بۇ ھەيرانۇ ھەسلىكتە قالغان ئەھلى جامائەت ئالدىدا ئۇ ئوبدانلا خۇددى بىلمەي قاپتۇ. قارىسا، جامائەتنى يىغلاتقۇدەك دەرىجىدە قورقۇتۇشنىڭمۇ لەززىتى بار ئىكەن، ئۇنىڭ ئۈستىگە، بۇ ئىشتىمۇ ئوبدانلا نان بار ئەمەسمۇ! شۇڭا ئۇ يۈزىنى داپتەك قىلىپ مۇنداق دەپتۇ:

”قىممەتچىلىكنىڭ، ۋابانىڭ، مەغلۇبىيەتلەرنىڭ بىردىنبىر سەۋەبى — جانابى پەيغەمبىرىمىز زامانىدىكى ئىسلام ئەھكاملىرىنى ئۇنتۇپ، مۇسۇلما ئانچىلىق دەپ باشقا كىتابلارغا ۋە يالغان سۆزلەرگە ئالدىنىپ ئىشەنگەندەكلىكىمىزدىدۇرلەر. مۇھەممەد پەيغەمبەر زامانىدا مەۋلۇت ئۆتكۈزۈلمەيدى؟ ئۆلگەن ئادەمنىڭ قىرىقى نەزىرىنى ئۆتكۈزۈپ، روھى ئۈچۈن زىياپەت بېرىلمەيدى؟ مۇھەممەد پەيغەمبەر زامانىدا «قۇرئان كەرىم» ناخشا ئېيتىدۇ قانداك ئاھاڭغا سېلىنىپ ئوقۇلارمىدى؟ مۇنارغا چىقىپ ئاۋازىم نېمىدېگەن چىرايلىق، ئەرەبچىنى خۇددى ئەرەبلەردەك سۆزلەيمەن دەپ مەغرۇرلىنىپ، ئايال كىشىنىڭكىدەك چىرقىراق ئاۋاز بىلەن ئەزان ئېيتىلارمىدى؟ مازارلارغا بېرىپ يېلىنىپ — يالۋۇرۇشلار، ئۆلۈكلەردىن مەدەت تىلەشلەر،

① بوستانچى — ئوسمانىيە پادىشاھلىقى زامانىدا ساراي مۇھاپىزەتچىلىرىگە ۋە شەھەر كۆ-

زەتچىلىرىگە بېرىلگەن نام، — ت.



ئەۋلىيالار گۈمبەزلىرىگە بېرىپ بۈتپەرەسلەردەك تائەت - ئىبادەت قىلىشلار، ئاق باغلاش، نەزىر بېرىشلەر بارمىدى؟ بۇنداق ئېتىقادلارنى تارقىتىدىغان تەرىقەتچىلەر بارمىدى؟ تەرىقەتچىلەرنىڭ ئۇستازى ئىبنى ئەرەبى، فىرئەۋننىڭ ئىمان بىلەن ئۆلگەنلىكىگە قەسەم قىلىپ گۇناھكار بولغانىدى. تەرىقەتچىلەر، مەۋلەۋىلەر، تەركى جاھان زاھىدلار، دەرۋىشلەر، نەغمە - ناۋا بىلەن قۇرئان ئوقۇپ، چوڭ - كىچىك بىرلىكتە دۇئا - تىلاۋەت قىلىمۇ؟ ئاتىمىز دەپ ئۇسسۇل ئوينىغانلارنىڭ ھەممىسى كۇپپارلاردۇر! ئىبادەت - خانىلارنى ئۆرۈۋېتىش، ئۇ يەرلەردە ناماز ئوقۇغىلى بولسۇن ئۈچۈن ئۆلدى. نى يەتتە ئارشىن ① قېزىۋېتىش ۋە چىققان توپىسىنى دېڭىزغا تۆكۈۋەتمەك كېرەك!

بۇ خۇسرەت موللا تېخىمۇ ئەزۋەيلەپ، شالىنى چاپرىتىپ: "ئى مۇمىنلەر! قەھۋە ئىچىش ھارامدۇر! جانابى پەيغەمبىرىمىز قەھۋەنىڭ كاللىنى بىخۇدلاشتۇرىدىغانلىقىنى، ئاشقازاننى يارا قىلىدىغانلىقىنى، چۇقۇق ۋە پەرزەنت كۆرەلمەسلىكىنى كەلتۈرۈپ چىقىرىدىغانلىقىنى بىلگەنلىكى ۋە ئۇنىڭ شەيتاننىڭ ئويۇنى ئىكەنلىكىنى چۈشەنگەنلىكى ئۈچۈن ئۇنى ئىچىمىگەن. ئۇنىڭدىن باشقا، ھازىر قەھۋە خانىلار كەيپ - ساپا قىلغۇچىلارنىڭ، ئويۇنچىلارنىڭ بايلارنىڭ يىغىلىپ ھەرخىل ئەدەپسىزلىكلەرنى قىلىدىغان يېرى بولۇپ قالدى! شۇڭا ئىبادەتخانىلاردىن ئاۋۋال قەھۋە خانىلارنى تاقاش كېرەك! پۇقرانىڭ قەھۋە ئىچىدىغان پۇلى بارمۇ؟ ئۇلار ھەمىشە قەھۋە خانىلارغا بېرىپ، قەھۋە بىلەن ئەقلىنى بۇلغاپ، ھەتتا ئىتتىڭ گېلىنىمۇ راست دەپ ئاڭلايدۇ. ماڭا ۋە دىنىمىزغا كۇپۇرلۇق قىلغانلارنىڭ ئۆزى ئىتتۇر!" دەپتۇ.

رۇخسەت قىلساڭلار، بۇ ۋائىز جانابلىرىنىڭ ئاخىرقى سۆزىگە جاۋاب بەرمەكچىمەن. ھاجى، موللا، ۋائىز، ئىماملارنىڭ بىز ئىتلىرىنى ياخشى كۆرمەيدىغانلىقىدىن خەۋىرىڭلار بار، ئەلۋەتتە. مېنىڭچە بولغاندا، بۇ ئىشنى مۇھەممەد پەيغەمبەر چاپىنىنىڭ پېشىدە ئۇخلاپ قالغان بىر مۈشۈكنى ئويغىتىۋەتمەسلىك ئۈچۈن پېشىنى كېسىۋەتكەنلىكى بىلەن سېلىشتۇرما قىلىشقا بولىدۇ. كىشىلەر بولسا، مۈشۈككە كۆرسىتىلگەن بۇ ئىززەت -

① ئارشىن — 68 سانتىمېتىر ئۇزۇنلۇقتىكى ئۆلچەم بىرلىكى، — ت.





ئېكرامنىڭ بىز ئىتلارغا كۆرسىتىلمىگەنلىكىنى نەزەرگە ئېلىپ، ئەڭ گالۋاڭ ئىنسانلارمۇ نانكورلىقنى بىلىدىغان بۇ مەخلۇق بىلەن بىزنىڭ ئەزەلدىن چىقىشالمايدىغانلىقىمىزنى كۆزدە تۇتۇپ، ”رەسۇلۇلا ئىتلارنى دۈشمەندەك ئۆچ كۆرەتتى“ دېيىشىدۇ. تاھارەتنى بۇزىدۇ دېيىلىپ، بىزنىڭ مەسچىتلەرگە يېقىن يوللىيالىمايدىغانلىقىمىز، ئەسىرلەر بويى مەسچىت قورۇلىرىدا مەسچىت خادىملىرىنىڭ ئۇزۇن ساپلىق سۈپۈرگىلىرىدىن يېگەن تاياقلىرىمىز يامان نىيەتلەر بىلەن قىلىنغان ئاشۇ خاتا چۈشەندۈرۈشلەر. نىڭ نەتىجىسى!

سىلەرگە «قۇرئان كەرىم» نىڭ ئەڭ ياخشى سۈرىلىرىدىن «كەھف» سۈرىسىنى ئەسكەرتىمەكچىمەن. بۇ كۆركەم قەھۋەخانىدا، مەن بۇ سۆزلەرنى ئارىمىزدا قۇرئان ئوقۇمايدىغان كىتابسىزلار بار بولغانلىقى ئۈچۈن ئە. مەس، بەلكى، كۆپچىلىكنىڭ يەنىمۇ ئېنىقراق ئېسىگە ئېلىشى ئۈچۈن سۆزلەيمەن: بۇ سۈرىدە بۈتپەرەسلەر ئارىسىدا ياشاشتىن بىزار بولغان يەتتە ياش توغرىلىق ھېكايە قىلىنىدۇ. ئۇلار بىر غاردا پاناھلىنىپ ئۇخلاپ قالغاندا، ئاللاھ ئۇلارنىڭ قۇلاقلىرىغا بىردىن مۆھۈر باسىدۇ ۋە ئۇلارنى توپتوغرا 309 يىل ئۇخلىتىۋېتىدۇ. ئويغانغاندىن كېيىن، ئۇلاردىن بىرى كىشىلەر ئارىسىغا بارغىنىدا، قولىدىكى مېتال پۇلنىڭ بازىرىدا ئۆتمەس بولۇپ قالغىنىنى بىلىپ، شۇندىلا ئارىدىن خېلى ئۇزۇن يىللار ئۆتۈپ كەتەن كەنلىكىنى ھېس قىلىدۇ ۋە ئىنتايىن ھەيران قالىدۇ. ئىنسانلارنىڭ ئاللاھقا باغلىنىدىغانلىقىنى، ئاللاھنىڭ مۆجىزىلىرىنى، بۇ زاماننىڭ ئۆتەن كۈنچى ئىكەنلىكىنى، قاتتىق ئۇيقۇنىڭ تاتلىقلىقىنى چۈشەندۈرىدىغان بۇ سۈرىنىڭ سىلەرگە ئەسكەرتىمەكچى بولغان 18 - ئايىتىدە، بۇ يەتتە ياش ئۇخلىغان «كەھف» دەپ ئاتىلىدىغان غارنىڭ ئاغزىدا ياتقان ئىت تىلغا ئېلىنىدۇ. تەبىئىيىكى، ھەركىم «قۇرئان كەرىم» دە ئۆز ئىسمىنىڭ كۆرۈلۈشىدىن ئىپتىخارلىنىدۇ. بىر ئىت بولغانلىقىم ئۈچۈن بۇ سۈرە بىلەن مەنمۇ ماختىنىمەن ۋە دۈشمەنلىرىنى لالما ئىتقا ئوخشاتقان ئەرزۇرۇملۇق مۇرىتلارمۇ، ئىنشائاللا، شۇ ۋەجىدىن ئەقلىنى تېپىۋالار، دەپ ئويلايمەن. ئۇنداقتا ئىتلارغا قارشى بۇ دۈشمەنلىكنىڭ ئەسلىي ئاساسى نېمە؟ نېمىشقا ئىت ناپاك دەيسىلەر؟ ئۆيۈڭلەرگە ئىت كىرسە نېمىشقا ھەممە



يەرنى باشتىن - ئاياغ يۇيۇپ چىقىسىلەر؟ بىزگە تېگىپ كەتكەن كىشى - نىڭ نېمىشقا تاھارىتى بۇزۇلىدۇ؟ چاپىنىڭلارنىڭ پېشى بىر ئىتنىڭ نەم تۈكلىرىگە شۇنداقلا تېگىپ كەتسە، نېمىشقا ئالچىغان ساراڭ خوتۇنلار دەك چاپاننى يەتتە قېتىم يۇيۇشنى شەرت قىلىسىلەر؟ ئېھتىمال، قازاننى ئىت يالاپ قويدى دەپ، ئۇ قازاننى تاشلىۋېتىش ياكى يېڭىۋاشتىن قەلەيلەش كېرەك، دېگەن پىتنە - پاساتنىمۇ پەقەت قەلەيچىلەر ياكى مۈشۈكلەر تار - قاتقان بولۇشى مۇمكىن.

قاچان كىشىلەر يېزا - دالا ئارىلاپ، كۆچمەن بولۇپ يۈرۈشتىن ۋاز كېچىپ شەھەرگە كىرىپ ئولتۇراقلاشتى، شۇنىڭدىن ئېتىبارەن چوپانلار - نىڭ ئىتلىرى يېزىدا قالدى، مانا شۇنىڭدىن بۇيان بىز ئىتلار ناپاك بولۇپ قالدۇق. ئىسلامىيەتتىن ئىلگىرى 12 ئاينىڭ بىرى ئىت ئېيى دەپ ئاتا - تىلاتتى، ئەمدىلىكتە ئىت بەتبەخت بولدى. بۈگۈن كېچە ھەرقايسى دوست - لىرىم بىر ئاز قىسسە ئاڭلاشنى ئۈمىد قىلىۋاتقان چاغدا، ئۆزۈمنىڭ دەر - دىنى تۈكۈپ ھەرقايسىڭلارنى بىئارام قىلىشنى خالىمايمەن. مەن پەقەت ۋائىز جانابلىرىنىڭ قەھۋەخانىلىرىمىزغا ھۇجۇم قىلغانلىقىغا ئۆز غەزە - پىمىنى بىلدۈرمەكچىمەن.

بۇ ئەرزۇرۇملۇق خۇسرەتنىڭ ئاتىسىنىڭ كىم ئىكەنلىكى نامەلۇم دېسەم، سىلەر ماڭا قانداق قارايسىلەر؟ ئۇلار ماڭىمۇ: "قانداق ئىتسەن، خوجايىنىڭنى قەھۋەخانىدا رەسىم ئېسىپ قىسسە سۆزلەيدىغان بىر مەدداھقۇ دەپ، ئۇنى قوغداش ئۈچۈن ۋائىز جانابلىرىغا تىل تەگكۈزۈۋاتام - سەن؟ يوقال!" دېگەندى. ياق - ياق، مەن تىل تەگكۈزۈۋاتقىنىم يوق، مەن قەھۋەخانىلىرىمىزنى ناھايىتى ياخشى كۆرىمەن. بىلەمسىلەر، رەسىمىم بەك ئەرزان قەغەزگە سىزىلغانلىقى ياكى ئىت بولغانلىقىم ئۈچۈن كۆڭلۈم يېرىم بولۇۋاتقىنى يوق. مەن پەقەت سىلەر بىلەن بىللە ئادەمدەك ئولتۇرۇپ قەھۋە ئىچەلمىگەنلىكىمگە ئەپسۇسلىنىمەن. ئەگەر بىز ئىتلارنىڭمۇ ئۆز قەھۋەيىمىز ۋە قەھۋەخانىلىرىمىز بولغان بولسا، جېنىمىزنى ئايىمايتە - تۇق. ئەمما ئۇ قانچىلىك نېمە ... خوجام ماڭا قەھۋە چەينىكىدىن قەھۋە قۇيۇپ بەرسە - ھە! "رەسىممۇ قەھۋە ئىچەمدۇ؟" دېمەڭلار. قاراڭلار، ئەنە، ئىت غۇرت - غۇرت قىلىپ قەھۋە ئىچىۋاتامدۇ!



ئاد، ئەجەبمۇ ياخشى ئىسسىق باستى، كۆزلىرىم روشەنلىشىپ، زېھ-  
نىممۇ ئېچىلىپ قالدى. ئەمدى ئەقلىمگە نېمىلەر كەلگىنىنى قاراڭ: ۋې-  
نېتسىيە باش ۋالىيسىنىڭ سۇلتانىمىز ئالىيلىرىنىڭ قىزى نۇرھايات  
سۇلتانغا جۇڭگو تاۋار - دۇردۇنلىرىدىن توپ - توپ گەزماللارنى ۋە كۆك  
گۈللۈك جۇڭگو فار فۇرلىرىدىن باشقا يەنە نېمىنى ھەدىيە قىلىپ ئېۋەت-  
كەنلىكىنى بىلەمسىلەر؟ تۈكلىرى يىپەكتەك پارقىراق، بۇلغۇندىن يۈم-  
شاق، ئويناقلاپ تۇرىدىغان بىر پەرەڭ ئىتى. بۇ ئىت شۇنداق ئالىپتە ئى-  
كەنكى، قىزىل تاۋاردىن كۆڭلىكى بار ئىكەن. بىزنىڭ دوستلاردىن بىرى  
ئۇنىڭغا چېقىلىپ قويۇپتىكەن، شۇنىڭدىن ئاڭلىسام، بۇ ئىت ھېلىقى  
ئىشنىمۇ كۆڭلەكسىز قىلالمايدىكەن. پەرەڭ مەملىكىتىدە ئەسلىدە ئىتلار -  
نىڭ ھەممىسى شۇنداق كۆڭلەك كىيىدىكەن. ئۇ يەردە ئاتالمىش نازاكەتلىك  
ۋە تەربىيە كۆرگەن بىر پەرەڭ ئايال بىر يالىڭاچ ئىتنى كۆرۈپ قاپتىمۇ  
ياكى ئۇنىڭ ھېلىقى نەرسىسىنىمۇ، بۇنىسى نامەلۇم، "ۋاي، يالىڭاچ  
ھايۋان!" دەپ ۋارقىرىغىنىچە يىقىلىپ ھوشىدىن كېتىپتۇ، دېگەن بىر  
گەپمۇ بار.

پەرەڭ ① كۇپپارلىرىنىڭ يۇرتىدا ئەسلىدە ھەر بىر ئىتنىڭ ئىگىسى  
بولمىدىكەن. بىچارە ئىتلارنى ئەڭ ئېچىنىشلىق قۇللارنى زەنجىرلىگەندەك  
بويۇنلىرىدىن زەنجىر بىلەن باغلاپ، كوچىمۇ كوچا سۆرەپ يۈرىشىدىكەن.  
بۇ ئادەملەر كېيىن بۇ بىچارە ئىتلارنى مەجبۇرىي ھالدا ئۆيلىرىگە ئەكىرىد-  
ىدىكەن، ھەتتا تۆشەكلىرىدىمۇ ياتقۇزىدىكەن. بىر ئىت باشقا بىرى بىلەن  
تۇمشۇق يالىشىپ يۈرىشىش ئۇياقتا تۇرسۇن، بىر جۈپ بولۇپمۇ يۈرەلمەي-  
ىدىكەن. زەنجىرلەنگەن ئۇ بىچارىلەر كوچىلاردا ئۇچرىشىپ قالسىمۇ، كۆڭ-  
لى يېرىم ھالدا بىر - بىرىگە يىراقتىن قارىشىپ قويدىكەن، ئەھۋال ما-  
نا شۇ. بىزنىڭ ئىستانبۇل كوچىلىرىدا بىزدەك ئىتلارنىڭ توپ - توپ بو-  
لۇپ ئەركىن كېزىپ يۈرۈشى، بەگ - بايۋەچچە ياكى خوجايىن دېمەي، زۆ-  
رۈر تېپىلغاندا يول توسۇپ كىشىلەرنى قورقۇتۇشى، كۆڭلى تارتقان ئىس-  
سىق بۇلۇڭدا تۈگۈلۈپ ۋە ياكى سايىلاردا يېتىپ پۇشۇلداپ ئۇخلاشلىرى،  
خالىغان يەرگە تەرەت قىلىپ، خالىغان ئادەمنى تالاشلىرى كۇپپارلار ئەق-

① پەرەڭ - فرانسىيىنىڭ ئەرەبچە تەلەپپۇزى بولۇپ، "ياۋروپالىق" دېگەن مەنىدە. - ت.



لىگە سىغدۇرالايدىغان ئىشلار ئەمەس، ئەلۋەتتە. ئەجەبا، ئەرزۇرۇملۇق ۋائىزنىڭ مۇرىتلىرى ئىستانبۇل كوچىلىرىدا ئىتلارغا سەدىقە قىلىپ گۆش تاشلاپ بېرىشكە، مۇشۇ خىلدىكى ساخاۋەتلەر ئۈچۈن ۋەخپە قۇرۇش-قا قارشى تۇرامدىغاندۇ، دەپ ئويلىمايمۇ قالمايدىم. ئەگەر بۇلار بىز ئىتلارغا دۈشمەنلىك قىلىش نىيىتىدە بولۇپلا قالماي، يەنە بىزنى كۆپپار قىلىش نىيىتىدەمۇ بولۇۋاتقان بولسا، ئۇلارغا ئىت قوۋمىگە قىلىنغان دۈشمەنلىكىنىڭ ئۆزىلا ئەسلى كۆپپارلىق بولىدىغانلىقىنى ئەسلىتىپ قويماي دەيمەن. ئۈمىدىم شۇكى، بۇ رەزىللەر ئۇزاققا قالماي ئۆلۈمگە مەھكۇم بولغاندا، بەزىدە ئىبرەت بولسۇن دەپ قىلغىنىغا ئوخشاش، جاللات دوستلىرىمىز بىزلەرنىمۇ بىرەر لوقما يېيىشكە تەكلىپ قىلىپ قالار.

ئاخىرىدا شۇنى ئېيتماقچىمەن: بۇنىڭدىن ئىلگىرىكى خوجايىنىم نا- ھايىتى ئادىل كىشى ئىدى. بىز كېچىسى قاراقچىلىققا چىققىنىمىزدا ئىش تەقسىم قىلىشىۋالاتتۇق: مەن قاۋاشقا باشلىغاندا، ئۇ ھۇجۇمغا ئۇچرىغۇ-چىنىڭ كانىيىنى ئۈزۈۋېتەتتى - دە، بۇنىڭ بىلەن ئۇ ئەبلەخنىڭ پەريادى ئاڭلانمايتتى. قاۋاپ بەرگىنىمىنىڭ ھەققى ئۈچۈن، ئۇ ئۆزى جازالىغان گۇناھكارلارنى پارچىلاپ، پىشۇرۇپ ماڭا بېرەتتى. مەن خام گۆش يېيىش-نى ياخشى كۆرمەيمەن. ئەرزۇرۇملۇق ۋائىزنىڭ كالىسىنى كەسكۈچى - ئىنشائاللا - بۇنىمۇ ئويلىشار. ئۇ ئىپلاسىنىڭ گۆشىنى خام يەپ ئاشقازدە-نىمنى بۇزۇۋېلىشنى خالىمايمەن.





#### 4. مېنى قاتىل دېگۈسى

ئۇ گالۋاڭنى ئۆلتۈرۈشتىن سەل ئىلگىرى، بىرەرسى ماڭا ھەرقانداق بىرىنىڭ جېنىنى ئالدىغانلىقىمنى ئېيتسىمۇ زادىلا ئىشەنمەيتتىم. شۇ-ئا، قىلغان گۇناھىمىمۇ ئۇيۇقتا غايىب بولغان چەت ئەلنىڭ بىر يەلكەنلىك كېمىسىدەك بارغانسېرى كۆڭلۈمدىن كۆتۈرۈلۈپ كەتمەكتە ئىدى. بەزىدە ئۆزۈمنى ھېچقانداق جىنايەت سادىر قىلمىغاندەك ھېس قىلاتتىم. بىچارە بۇرادىرىم نازاكەتلىك ئەپەندىنى بىكاردىن بىكارلا ئۇجۇقتۇرۇۋەتكىنىمگە مانا تۆت كۈن بولدى، كۆڭلۈم ئەمدىلەن ئىزغا چۈشتى.

ئالدىمغا دۇچ كېلىپ قالغان بۇ چاتاق ئىشنى ئادەم ئۆلتۈرمەي بىر تەرەپ قىلىشنى ئارزۇ قىلاتتىم، لېكىن باشقا يول يوقلۇقىنى شۇ ئان چۈ-شەندىم. ئىشنى شۇ يەردىلا پۈتتۈرۈپ، پۈتۈن مەسئۇلىيەتنى ئۆز ئۈستۈم-گە ئالدىم. بىر ئەقىلسىزنىڭ تۆھمىتى بىلەن پۈتۈن رەسساملار جامائىتى-نىڭ خەتەرگە ئۇچرىشىنىڭ ئالدىنى ئالدىم.

شۇنداقتىمۇ قاتىللىققا كۆنۈش تەس ئىكەن. ئۆيدە تۇرالماي كۈچىغا چىقاتتىم، بىر كۈچىدىلا تۇرالماي يەنە بىر كۈچىغا كىرەتتىم. ئۇنىڭدىن كېيىن ئۇنىڭ نېرىسىدىكى كۈچلەرغا ئۆتەتتىم ۋە كىشىلەرنىڭ چىرايىغا قارىغىنىمدا شۇنى ھېس قىلاتتىمكى، نۇرغۇن كىشىلەر قوللىرىغا تېخى قاتىللىق قىلىش پۇرسىتى كەلمىگەنلىكى ئۈچۈن ئۆزلىرىنى پاك چاغلى-شاتتى. بۇ كىچىككەنەنەلەي ۋە تەقدىر مەسىلىسى تۈپەيلىدىن، مۇتلەق نۇرغۇن كىشىلەرنىڭ مەندىن ئەخلاقلۇق ياكى ئالىيجاناب ئىكەنلىكىمگە ئىشىنىش قىيىن. ئۇلار ناھايىتى تېخى جىنايەت ئۆتكۈزۈلمىگەنلىكى ئۈ-چۈنلا كىشىگە بىر ئاز ئەخمەقتەك ۋە ياكى تامامەن گول ھەم ياخشى نىيەت-لىك ئادەمدەك كۆرۈنىدۇ. كۆزىدە بىر خىل پاراسەت نۇرى، چىرايىدىن جۇشقۇن روھ ئەكس ئەتكەن ھەرقانداق كىشىنىڭ بىر يوشۇرۇن قاتىل



ئىكەنلىكىنى بىلىشىم ئۈچۈن، ئۇ بىتلەينى ئۇجۇقتۇرۇۋەتكەندىن كېيىن ئىستانبۇل كوچىلىرىدا تۆت كۈن كېزىپ يۈرگىنىم يېتەرلىك بولغاندۇ. ئېھتىمال، چۈنكى، پەقەت ئەخمەقلەرلا گۇناھسىز، پاك ھېسابلىنىدۇ.

بۈگۈن ئاخشامنى ئالايلى، قۇل بازىرىنىڭ كەينىدىكى قەھۋەخانىدا ئىسسىق قەھۋە بىلەن راھەتلىنىپ ئولتۇرۇپ، ئارقا تەرەپتىكى ئىتنىڭ رەسىمىگە قاراپ، ئىت ھەققىدىكى بايانلارغا قۇلاق سالغاچ، كۆپچىلىك بىلەن بىرلىكتە ھۇزۇرلىنىپ كۈلۈۋاتقىنىمدا، يېنىمدا ئولتۇرغان بىر ئادەمدىنمۇ مەندەك بىر قاتىل بولسا كېرەك دەپ گۇمانسىراپ قالىدىم. ئۇمۇ ماڭا ئوخشاش مەدداھنىڭ سۆزلىرىگە كۈلۈۋاتاتتى، لېكىن بىلىكىنى مېنىڭ بىلىكىمگە يانداپ قويۇۋالغىنىغا، پىنجان<sup>①</sup> تۇتقان بارماقلىرىمنىڭ تىنىمىمىز مىدىرلاپ تۇرۇۋاتقىنىغا قاراپ، ئەيتاۋۇر ئۇمۇ مېنىڭ نەسەبىمدىن بولسا كېرەك دەپ ھۆكۈم قىلىدىم ۋە شارەتتىدە بۇرۇلۇپ چىرايىغا تىكىلىپ قارىدىم. ئۇ دىڭگىدە چۆچۈپ، چىرايى تاتىرىپ ئالاقزادە بولۇپ كەتتى. قەھۋەخانىدىكىلەر تارقالغاندا بىر تونۇشى ئۇنى قولتۇقلاپ: "نۇسەرەت موللىنىڭ مۇرىتلىرى جەزمەن بۇ يەرگە تويۇقسىز باستۇرۇپ كېلىدۇ" دېدى.

ئۇ بۇ ئادەمنى كۆز ئىشارىتى بىلەن سۆزدىن توختاتتى. ئۇلاردىكى قورقۇش كەيپىياتى ماڭىمۇ يۇقتى. ھېچكىم ھېچكىمگە ئىشەنمەيتتى، بىرەرەسى پەسكەشلىك قىلىپ قويارىمىكەن دەپ ھەمىشە بىر - بىرىدىن ئەزىسەرەيتتى.

ھاۋا تېخىمۇ سوغۇق بولۇپ، كوچىلارنىڭ بۇلۇڭ - پۇچاقلىرىدا، تام تۈۋىلىرىدە خېلى نۇرغۇن قار دۆۋىلىشىپ تۇراتتى. تۈن قاراڭغۇسىدا تار كوچىلاردا يولنى پەقەت سەزگۈلىرىمگە تايىنىپ تېپىپ ماڭاتتىم. دېرىزە قاپاقلىرى چىڭ يېپىلغان ياكى دېرىزىلىرىگە قاپقارا تاختاي قاپلىۋېتىلگەن بەزى ئۆيلەرنىڭ يۇچۇقلىرىدىن ئۆيدە يېنىپ تۇرغان قەندىلنىڭ غۇۋا يورۇقى تاشقىرىدىكى قارلارغا چۈشۈپ تۇراتتى. كۆپ چاغلاردا ھېچقانداق يورۇقلۇقنى ۋە ھېچنەرسىنى كۆرەلمەي، كۆزەتچىلەرنىڭ كالتىكىنى

① پىنجان - قەھۋە كۈرۈشكىسى، - ت.



تاشلارغا ئۇرۇشىغا، غالجىر ئىتلارنىڭ قاۋاشلىرىغا، ئۆيلەرنىڭ ئىچىدىن ئاڭلانغان ئىگراشلارغا قۇلاق سېلىش ئارقىلىق يولۇمنى تاپاتتىم. بەزىدە يېرىم كېچىلەردە شەھەرنىڭ تار ۋە قورقۇنچلۇق كوچىلىرى گويا قارنىڭ ئۆزىدىن بالقىغان گىرىمسەن يورۇق بىلەن يورۇيتتى، بۇ قاراڭغۇلۇقتا خارابىلەر ۋە دەل - دەرەخلەر ئارىسىدا ئەسىرلەر بويى ئىستانبۇلنى پارا-كەندە قىلغان ئەرۋاھلارنى كۆرگەندەك بولاتتىم. بەزىدە ئۆيلەرنىڭ ئىچىدىن بەختسىزلەرنىڭ ئىگراشلىرى ئاڭلىناتتى. ئۇلار يا قېقىلىپ يۆتىلەتتى، يا بۇرۇنلىرىنى تارتىشاتتى؛ ياكى چۈشلىرىدە يىغلاپ پەرياد قىلىشاتتى، ۋە - ياكى ئەر - خوتۇنلار يانلىرىدىكى بالىلىرىنى قىيا - چىيا قىلدۇرۇپ يىغ-لىتىپ قويۇپ، بىر - بىرى بىلەن بوغۇشاتتى.

قاتىل بولۇشتىن ئىلگىرىكى بەختىيار ھاياتىمنى ئەسلەپ كۆڭلۈمنى كۆتۈرۈش ئۈچۈن بىر - ئىككى كېچە بۇ قەھۋەخانىغا مەدداھنىڭ قىسىم-سىنى ئاڭلىغىلى كەلدىم. پۈتۈن ئۆمرۈمنى بىرلىكتە ئۆتكۈزگەن رەسىم بۇرادەرلىرىمنىڭ كۆپچىلىكى ھەر ئاخشىمى بۇ يەرگە كېلەتتى. تاكى بالى-لىق چاغلىرىمدىن تارتىپ بىللە رەسىم سىزغان بىر كالۋانى ئۆلتۈرۈۋې-تىشكە قولۇم بارغاندىن كېيىن، ئۇلارنى زادى كۆرگۈم كەلمىدى. مەيلى بىر - بىرىنى كۆرگىنىدە غەيۋەت - شىكايەت قىلىشماي تۇرالمايدىغان بۇرادەرلىرىمنىڭ كەچۈرمىشلىرى بولسۇن، ياكى بۇ يەردىكى چۈشكۈن ئو-يۇن - تاماشا مۇھىتىدا بولسۇن، مەن نومۇس ھېس قىلىدىغان نۇرغۇن نەرسىلەر بار ئىدى. مېنى پۇچى كۆرۈپ تەنە قىلمىسۇن دەپ، مەدداھقا بىر - ئىككى رەسىمنى مەن سىزىپ بەرگەندىم، لېكىن بۇ ھەسەتخورلۇقنى توختىتىدۇ دەپ قارىمايتتىم.

ئەمما ئۇلارنىڭ ھەسەت قىلىشقا ئاساسى بار. بويلاق تەڭشەش، بەت چۆرىلىرىنى بېزەش، سەھىپىلەرنى لايىھىلەش، تېما تاللاش، چىراي سە-زىش، ئۇرۇش پاراكەندىچىلىكى ۋە شىكار كۆرۈنۈشلىرىنى ئورۇنلاشتۇ-رۇش، ھايۋانلارنى، پادىشاھلارنى، كېمىلەرنى، ئاتلارنى، لەشكەرلەرنى، ئا-شىقلارنى سىزىش، رەسىمگە شېئىرىي پۇراق سىڭدۈرۈش، ھەتتا ھەل بې-رىشلەردىمۇ مېنىڭ ئالدىمغا ئۆتىدىغىنى يوق. بۇنى سىلەرگە ماختىنىش ئۈچۈن ئەمەس، مېنى چۈشەنسۇن دەپ ئېيتىۋاتىمەن. ھەسەتخورلۇق —



ئۇستارەسسام ئۈچۈن ئېيتقاندا، ۋاقىتنىڭ ئۆتۈشى بىلەن ئۇستارەسسام ئۈچۈن بويىقتەك ۋاز كەچكىلى بولمايدىغان بىر مەنقۇلات بولۇپ قالىدۇ. بىئاراملىقتىن ئۈزۈندىن - ئۈزۈن ئايلىنىپ يۈرگەنسېرى، ئارىلاپ - ئا. رىلاپ ساپ كۆڭۈل ۋە سەممىي دىنداشلىرىمنىڭ بەزىلىرى بىلەن ئۈچ. رىشىپ قالمىمەن ۋە بىردىنلا ئىچىمدە: ئەگەر ھازىر قاتىل ئىكەنلىكىمنى ئويلىسام، كاللامدا، "ئالدىمدىكى كىشى بۇنى چىرايىمدىن بىلىۋالىدۇ" دې. گەن غەلىتە خىيال پەيدا بولىدۇ.

شۇڭا، خۇددى دەسلەپكى ياشلىق مەزگىللىرىمدە ناماز ئوقۇغاندا، ئا. ياللارنى ئويلىماسلىققا ئۆزۈمنى مەجبۇرلاپ خىجالەتچىلىك ئىلكىدە تول. غانغىنىمدەك شۇئان ئۆزۈمنى باشقا ئىشلارنى ئويلاشقا مەجبۇرلايمەن. لې. كىن ھەر ۋاقىت ياشلىق بوھرانلىرى بىلەن قوشكېزەك ھالدا كاللامدىن زادىلا چىقىرالمايغان ئۆزۈم سادىر قىلغان ئاشۇ جىنايەتنى ھەرھالدا ئۈن. تۈپ كېتەلەيمەن.

مانا بۇلارنى ئەھۋالىم بىلەن مۇناسىۋەتلىك بولغانلىقى ئۈچۈن بايان قىلىۋاتقىنىمنى چۈشىنىسىلەر. بىرەر ئىشنى ئەقلىمگە كەلتۈرسەملا، سىلەرمۇ شۇھامان ھەممە ئىشنى بىلىپ بولىسىلەر. بۇ ھال مېنى ئاراڭلاردا بىر ئەرۋاھتەك يۈرگەن نامسىز، سالاھىيەتسىز بىر قاتىل بو. لۇشتىن خالاس قىلىپ، ئۆزى قولغا چۈشكەن، سالاھىيەتسىز مەلۇم بول. غان، كاللىسى ئېلىنىدىغان ئادەتتىكى بىر جىنايەتچىدەك ئەھۋالغا چۈشۈ. رۇپ قويىدۇ. رۇخسەت قىلساڭلار، ھەممە ئىشلارنى ئويلاپ يۈرمەي، بەزى. بىر نەرسىلەرنى يوشۇرۇپ قالاي. سىلەرگە ئوخشاش ئىنچىكە كىشىلەرمۇ ئاياغ ئىزلىرىغا قاراپ ئوغرىنى تاپقانداك، سۆزلىرىمدىن ۋە رەڭلىرىمدىن مېنىڭ كىم ئىكەنلىكىمنى تېپىشقا تىرىشسۇن. بۇمۇ بىزنى ھازىر ئىنتا. يىن راۋاج تېپىۋاتقان ئۇسلۇب تېمىسىغا ئېلىپ كېلىدۇ: رەسسامنىڭ ئۆز شەخسىي ئۇسلۇبى، ئۆزىگە خاس رەڭگى، ئاۋازى بارىدۇ، بولۇشى كېرەك. مىدۇ؟

ئۇستىلارنىڭ ئۈستىسى، رەسساملارنىڭ پىرى بەھزاتىنىڭ بىر رەسە. مىنى كۆرۈپ باقايلى. بۇ بىر جىنايەتكە دائىر رەسىم بولۇپ، مېنىڭ ئەھۋالىمغىمۇ تازا ماس كېلىدىغان ئاجايىپ بىر رەسىم ئىدى. بۇ رەسىم



پاجىئەلىك بىر تەخت تالىشىش كۈرىشىدە ئۆلتۈرۈلگەن ئەجەم شاھزادە - سىنىڭ كۈتۈپخانىسىدىن چىققان بولۇپ، بۇنى مەن 90 يىللىق بىر نۇقە - سانسىز كىتابنىڭ ھىرات رەسساملىرى خۇسرەۋ بىلەن شېرىنىڭ ۋەقە - لىكى بايان قىلىنغان سەھىپىلىرىدە ئۇچراتقاندىم. خۇسرەۋ بىلەن شېرىنىڭ ئاقىۋىتىنى بىلىسەلەر. فىردەۋسىنىڭ ئەمەس، نىزامىنىڭ بايان قىلغىنىنى دېمەكچىمەن:

ئىككى ئاشىق - مەشۇق بىر قاتار سىناق ۋە بوران - چاپقۇنلاردىن كېيىن توي قىلىدۇ، لېكىن خۇسرەۋنىڭ ئالدىنقى خوتۇنىدىن بولغان ياش ئوغلى شىرۋىيە شەيتان مەجەز بىر بالا بولۇپ، ئۇلارغا ئاراملىق بەرمەيدۇ. بۇ شاھزادە ئاتىسىنىڭ تەختىگە ۋە ئۇنىڭ ياش خوتۇنى شېرىنىگە كۆز تەكىدۇ. نىزامى "ئاغزى شىرىنىڭكىدەك سېسىق پۇرايتتى" دېگەن شىرۋىيە بىر ئاماللار بىلەن ئاتىسىنى نەزەربەنت قىلىپ، ئۇنىڭ تەختىگە ئولتۇردۇ. بىر كېچىسى ئاتىسىنىڭ شېرىن بىلەن ياتقان ھۇجرىسىغا كىرىپ، قاراڭغۇدا ئاخشۇرۇپ يۈرۈپ ئاتىسىنى تۆشەكتىن تاپىدۇ ۋە خەنجىرى بىلەن ئاتىسىنىڭ قارىنى يېرىۋېتىدۇ. ئاتىسىنىڭ قېنى تاڭ ئاتقۇچە ئاقىدۇ ۋە يېنىدا ھۇزۇرلىنىپ ئۇخلاۋاتقان گۈزەل شېرىن بىلەن بىللە ياتقان تۈ - شەكتە جان بېرىدۇ.

بۈيۈك ئۇستاز بەھزاتنىڭ رەسمى دەل ئەنە شۇ ھېكايىدەك، ئۇزۇن يىللاردىن بۇيان قەلبىمدە ساقلىنغان بىر ھەقىقىي قورقۇنچىمۇ قوزغاتقا - نىدى: يېرىم كېچە، تۈن قاراڭغۇسىدا ئويغىنىپ، ھېچنەرسىنى كۆرگىلى بولمايدىغان ھۇجرىدا باشقا بىر ئادەمنىڭ ئۇنى - بۇنى تاراقىتىپ يۈر - گەنلىكىنى سېزىش نەقەدەر قورقۇنچىلۇق - ھە! ئۇ ئادەمنىڭ بىر قولىدا خەنجەر تۇتقان ھالدا، يەنە بىر قولى بىلەن سىزنىڭ كانىيىڭىزغا ئېسىل - غانلىقىنى تەسەۋۋۇر قىلىڭ. ھۇجرىدىكى نەپىس ئىشلەنگەن تام، دېرىزە ۋە كېشەك زىننەتلىرى، سىقىلغان كېكىردىكىڭىزدىن چىققان ئاۋازسىز پەرياد، قىزىل رەڭلىك گىلەمنىڭ ئەگمەچ ۋە دۈگىلەك گۈللىرى، قاتە - لىڭىز سىزنىڭ جېنىڭىزنى ئېلىۋاتقاندا، يالىڭاچ ۋە يىرگىنچىلىك پۇتلىرى بىلەن ئېسىل يوتقانلىرىڭىزنى رەھىمسىزلەرچە دەسسەپ چەيلىمەكتە. يوتقانغا شۇنچىلىك نەپىس ۋە شۇنچە چېۋەرلىك بىلەن سېرىق ۋە سۆسۈن





رەڭ گۈللەر كۆڭۈل قويۇپ كەشتىلەنگەن بولۇپ، بۇلارنىڭ ھەممىسى مۇنداق بىر مەقسەت ئۈچۈن خىزمەت قىلىدۇ: يەنى، ئۇ بىر تەرەپتىن، سىز كۆرۈۋاتقان رەسىمگە گۈزەللىك بېغىشلىسا، يەنە بىر تەرەپتىن، سىز ئۆلۈۋاتقان شۇ ھۇجرىنىڭ، يەنى، سىز تاشلاپ كېتىۋاتقان دۇنيانىڭ نەقەدەر گۈزەل بىر يەر ئىكەنلىكىنى ئەسلىتىدۇ. رەسىمنىڭ ۋە دۇنيادىكى گۈزەللىكنىڭ سىزنىڭ ئۆلۈمىڭىز بىلەن مۇناسىۋەتسىز ئىكەنلىكى، سىز جان ئۈزۈۋاتقاندا، يېنىڭىزدا گەرچە خوتۇنىڭىز تۇرسىمۇ، يەنىلا يال-غۇزلۇق ھېس قىلىدىغانلىقىڭىز بۇ رەسىمنى كۆرگەندە كالىڭىزنى بىر-دىنلا سەگىتىدىغان ئەسلى مەنىدىن ئىبارەتتۇر.

— بۇ بەھزاتنىڭ رەسىمى، — دېگەندى 20 يىل بۇرۇن تىترەپ تۇرغان قوللىرىمدىكى كىتابقا قارىغان ياشانغان ئۇستا. ئۇنىڭ چىرايى تورۇستا يېنىپ تۇرغان شام يورۇقىدىن ئەمەس، بەلكى رەسىمنى كۆرۈپ ئالغان زوق — لەززەتتىن پارقىراپ كەتكەندەك كۆرۈنەتتى، — بۇ رەسىم ھەقىقەتەن بەھزاتنىڭ، ئىمزانىڭ ھاجىتى يوق.

بەھزاتمۇ بۇنى بىلگەنلىكى ئۈچۈن ئىمزا سىنى رەسىمنىڭ كۆزگە چېلىقمايدىغان بىرەر يېرىمگە بولسىمۇ قويىمىغانىدى. ياشانغان ئۇستازنىڭ قارىشىچە، بەھزات بۇنداق قىلىشتا، كەمتەرلىك ھەم پىنھانلىقنى ئۆزىگە راۋا كۆرگەنىدى. بۇنىڭدىكى ھەقىقىي ماھارەت ۋە ئۈستىلىق شۇ يەردىكى، رەسىم تەڭداشسىز بىر كارامەت رەسىمنى سىزىپ چىقىش بىلەن بىرگە، يەنە رەسىمدە رەسىمنىڭ كىملىكىنى بىلدۈرىدىغان ھېچقانداق ئىز قال-دۈرمىغانىدى.

نەس باسقان بىچارە قۇربانىمنى جان — جەھلىم بىلەن ئويلاپ تاپقان ئاددىي ۋە قوپال بىر ئۇسۇلدا ئۆلتۈردۈم. قىلمىشلىرىمدىن مېنى پاش قىل-لىپ قويىدىغان ھەرقانداق بىر ئىز — ئالامەت قالغان — قالمىغانلىقىنى تەكشۈرۈپ بېقىش ئۈچۈن، كېچىلىرى ھېلىقى ئوت ئاپىتى بولغان يەرگە كەلگىنىمدە، ئۇسلۇب مەسىلىسى كالىمغا تېخىمۇ كۆپ كېلىۋېلىشقا باش-لىدى. ئۇسلۇب دەپ قوغلاشقان نەرسە پەقەت ئۆز ئىزىمىزنى قالدۇرۇش-مىزغا يول ئاچىدىغان بىر نۇقساندىنلا ئىبارەتتۇر، خالاس.

يېغىۋاتقان قارنىڭ يورۇقى بولمىسىمۇ بۇ يەرنى مەن تاپالايتتىم. بۇ



يەر مەن 25 يىللىق دوستۇمنى قەتلە قىلغان، ئوت ئاپىتى بولغان ھېلىقى يەر ئىدى. قار مېنىڭ ئىمزايم سۈپىتىدە كۆرۈنۈپ قېلىش ئېھتىمالى بولغان پۈتۈن ئىزلارنى كۆمۈپ يوق قىلىۋەتكەنىدى. دېمەك، بۇ ئۇسلۇب ۋە ئىمزا مەسىلىسىدە ئاللاھنىڭمۇ بەھزات ئىككىمىز بىلەن ئوخشاش قاراشتا ئىكەنلىكىنى ئىسپاتلايتتى. ئەگەر بىز تۆت كۈننىڭ ئالدىدا ئاشۇ كىتابنى نەقىشلىگەندە، ئۇ ئەقىلىسىز ئېيتقان كەچۈرگۈسىز بىر گۇناھنى ئاڭسىز ھالدا سادىر قىلغان بولساق ئىدۇق، ئاللاھ بىز رەسساملارغا بۇ مېھرىبانلىقنى كۆرسەتمىگەن بولاتتى.

ئۇ كۈنى كېچىسى نازاكەتلىك ئەپەندى بىلەن بۇ ئوت كەتكەن يەرگە كەلگىنىمىزدە تېخى قار ياغمىغانىدى. يىراقلاردا قاۋاۋاتقان ئىتلارنىڭ ئەكس سادالىرى ئاڭلىنىپ تۇراتتى.

— بۇ يەرگە نېمىگە كەلدۇق؟ — دەپ سورىغانىدى ئۇ بىچارە، — بۇ چاغ بولغاندا ماڭا بۇ يەردە نېمىنى كۆرسەتمەكچىسەن؟

— ئالدىمىزدا بىر قۇدۇق بار. ئۇنىڭدىن 12 قەدەم نېرىدا ئۇزۇن يىللاردىن بېرى يىغىپ كۆمۈپ قويغان پۇلۇم بار، — دېدىم مەن، — بۇ سۆزلىرىمنى ھېچكىمگە ئېيتىمىساڭ، يېزىنە تاغا بىلەن ئىككىمىز سېنى رازى قىلاتتۇق.

— دېمەك، باشتىلا ئۆزۈڭنىڭ نېمە ئىش قىلىۋاتقانلىقىڭنى بىلىدۇ. غىنىڭنى تەن ئالدىكىەنسەن — دە؟ — دېدى ئۇ ھاياجان بىلەن.

— تەن ئالىمەن، — دەپ ئامالسىز يالغان سۆزلىدىم.

— سىلەر سىزغان مۇشۇ رەسمىنىڭ قانچىلىك چوڭ گۇناھلىقىنى بىلمەيسەن؟ — دېدى ئۇ تۈز كۆڭۈللۈك بىلەن، — ئۇ ھېچكىم جۈرئەت قىلالمايدىغان بىر كۈپۈرلۈك، ئىمانسىزلىق. سىلەر جەھەننەمنىڭ ئەڭ تېگىدە كۆيىسىلەر، ئۇ ئازابتىن قۇتۇلالمايسىلەر. مېنىمۇ ئۇنىڭغا شېرىك قىلىدىڭلار.

بۇ سۆزلەرنى ئاڭلىغاندا قورقۇنچ بىلەن شۇنى چۈشەندىمكى، ناھايىتى نۇرغۇن كىشى ئۇنىڭغا ئىشىنەتتى. نېمە ئۈچۈن؟ چۈنكى بۇ سۆزلەرنىڭ شۇنداق بىر كۈچى ۋە جەزىبارلىقى بار ئىدىكى، كىشىلەر مەيلى خالىسۇن ياكى خالىمىسۇن ئۇنىڭغا دىققەت قىلماي قالمايتتى ۋە بۇنى باشقا پەس.



كەشلەرمۇ ھامان ئىسپاتلىماي قويمايتتى. يېزىنە تاغىنىڭ شۇ كىتابنى مەخپىي تەييارلاشقۇزۇش ئۈچۈن خېلى كۆپ پۇل بەرگەنلىكى توغرىلىق، دەرۋەقە، جانابىي تاغىنىڭ ئۈستىدىن بىرتالاي غەيۋەت - شىكايەتلەر چىققانىدى. ئۇنىڭ ئۈستىگە، باش رەھسەم ئۈستاز ئوسمانمۇ ئۇنىڭغا ئۆچ ئىدى. مەن يەنە كىتاب زىننەتلىگۈچى بۇرادىرىمنىڭ تۆھمىتىنى ئۇنىڭ قەستەن بۇ ئەمەلىيەتنىڭ ئورنىغا دەسسىتىپ، ھەقىقىي ئەھۋالنى ھىيلە-گەرلەرچە يوشۇرغىنىنىمۇ خىيالىمدىن كەچۈردۈم. ئىلگىرى بىزلەر نەقە-دەر سەمىمىي ئىدۇق - ھە؟

مەن ئۇنىڭ بىلەن ئارىمىزدىكى ئارازلىقلار توغرىلىق خېلى ئۇزاق گەپ تەگەشتىم. ئۇمۇ قىلچە يۈز - خاتىرە قىلىپ، ئاياپ ئولتۇرمىدى. گويا بىللە شاگىرت بولغان يىللىرىمىزدا ئۆزىمىزنى ئۈستاز ئوسماننىڭ تايىقىدىن قوغداش ئۈچۈن ئۆزئارا ئەيىبىمىزنى يېپىشقا دەۋەت قىلىپ ئۇ مېنى گۇناھلىرىمىزنى يوشۇرۇشقا ئۈندىگەندەك قىلدى. شۇ چاغدا، ئۇنىڭ سەمىمىيىتىگە ئىشىنىشكە بولىدۇ دەپ قارىغانىدىم. ئۇ شاگىرتلىق چاغ-لىرىدىمۇ كۆزلىرىنى شۇنداق يوغان ئاچاتتى. لېكىن ئۇ چاغلاردا كۆزلىرى تېخى ھەلچىلىك قىلىۋېرىپ ھازىرقىدەك كىچىكلەپ كەتمىگەنىدى. لېكىن، ئۇنىڭغا زادىلا شەپقەت قىلغۇم كەلمىدى. چۈنكى ئۇ ھەممە ئىشنى باشقىلارغا دەۋىتىشكە ئارانلا تۇراتتى.

— قارا، — دېدىم مەن ئەتەي تەمكىنلىك بىلەن، — بىز كىتابلارغا ھەل بېرىمىز، نەقىش ئىشلەيمىز، سەھىپىلەرگە رامكا سىزىمىز، سەھىپىلەرنى رەڭلىك ئالتۇن سۈيى بىلەن پارقىرىتىمىز، ئەڭ چىرايلىق رەسىملەرنى بىز سىزىمىز، ئىشكاپلارنى، ساندۇقلارنى زىننەتلەيمىز. ئۇزۇن يىللاردىن بېرى مانا شۇ ئىشلارنى قىلىپ كېلىۋاتىمىز. بۇ بىزنىڭ ئەسىمىز. ئۇلار بىزگە رەسىم بۇيرۇتىدۇ، بۇ رامكىنىڭ ئىچىگە بىر كېمە، بىر كېيىك، بىر پادىشاھنى سىزىپ بەرگىن، مۇنداق قۇشلار، بۇنىڭدەك ئادەملەر بولسۇن، ۋەقەلىكنىڭ كۆرۈنۈشى مۇنداق تاللانسا، پالانى نەرسە مۇنداق تۇرسۇن دېيىشىدۇ. بىزمۇ ئۇلارنىڭ دېگىنىدەك قىلىمىز. قارا، بۇ قېتىم جانابىي يېزىنە تاغا: ”بۇ يەرگە ئۆزۈڭنىڭ كۆڭلىدىكى بىر ئاتنى سىزغىن“ دېدى. كۆڭلۈمدىكى ئات رەسىمنىڭ زادى قانداق ئىكەنلىكىنى



بىلىش ئۈچۈن ئۈچ كۈندىن بېرى ئۇلۇغ ئۇستازلارنى دوراپ يۈزلەرچە قې-  
تىم ئات سىزدىم، — ئۇنىڭغا قولۇمنى كۆندۈرۈش ئۈچۈن قېلىن سەمەر-  
قەنت قەغىزىگە سىزغان بىرمۇنچە ئات رەسىملىرىنى چىقىرىپ كۆرسەت-  
تىم. ئۇ قىزىقىپ قەغەزنى قولغا ئالدى ۋە غۇۋا ئاي يورۇقىدا كۆزلىرىگە  
يېقىن تۇتۇپ ئاق - قارا ئاتلارنى كۆزدىن كەچۈرۈشكە باشلىدى، —  
شىرازلىق، ھىراتلىق پېشقەدەم ئۇستازلار، — دېدىم مەن سۆزۈمنى  
داۋاملاشتۇرۇپ، — ئاللاھ خالىغان ۋە ئاللاھنىڭ نەزىرىدىكى ھەقىقىي ئات  
رەسىمىنى سىزىپ چىقالايدىغان بولۇش ئۈچۈن رەسسامنىڭ 50 يىل توخ-  
تىماي ئات سىزىشى كېرەكلىكىنى، شۇنداقلا ئاتنىڭ ئەڭ ياخشى رەس-  
مىنىڭ قاراڭغۇدا سىزىلىدىغانلىقىنى ئېيتقان. چۈنكى، ھەقىقىي رەسسام  
50 يىل توختىماي رەسىم سىزىۋەرسە كۆزى ئەمما بولۇپ قالىدۇ. ئۇنىڭ  
قولغا بولسا ئاتنى قانداق سىزىش ياد بولۇپ كېتىدۇ.

ئۇ بالىلىق چاغلىرىدىكى ساددا قارىشى بىلەن مەن سىزغان ئاتلارغا  
تىكىلىپ قارايتتى.

— ئۇلار بىزگە بۇيرۇتما بېرىدۇ، بىزمۇ ئەڭ مەخپىي، ئەڭ كەم  
ئۇچرايدىغان ئاتنى پېشقەدەم ئۇستازلارنىڭ سىزغىنىدەك سىزىشقا تىر-  
شىمىز، ئەھۋال مانا شۇ. ئۇلارنىڭ ئۆزلىرى بۇيرۇتقان نەرسىگە بىزنى  
جاۋابكار قىلىشى ئادالەتسىزلىك.

— بۇنىڭ توغرا - خاتالىقىنى بىلمەيمەن، — دېدى ئۇ، — بىزنىڭمۇ  
مەسئۇلىيىتىمىز، ئىرادىمىز بار. مەن ئاللاھتىن باشقا ھېچكىمدىن  
قورقمايمەن. ئاللاھ بىزگە ياخشى بىلەن ياماننى پەرق ئېتىشىمىز ئۈچۈن  
ئەقىل بەرگەن.

بۇ ئورۇنلۇق جاۋاب ئىدى.

— ئاللاھ ھەممىنى كۆرۈپ تۇرىدۇ، بىلىپ تۇرىدۇ، — دېدىم ئەرەبچە  
قىلىپ، — سېنىڭ، مېنىڭ، بىزلەرنىڭ بۇ ئىشنى بىلمەي قىلغىنىمىز -  
نىمۇ بىلىدۇ. يېزىنە تاغا جانابلىرىنىڭ ئۈستىدىن كىمگە دادالايسەن؟ بۇ  
ئىشنىڭ كەينىدە پادىشاھىمىز ئالىيلىرىنىڭ ئىرادىسى بارلىقىغا ئىشەن-

مەمسەن؟

ئۇ جىم بولدى.



ئۇ ھەقىقەتەن شۇنچە ئەقىلسىزمىدۇ ياكى چىن نىيىتى بىلەن ئاللاھتىن قورقۇپلا، سوغۇققانلىقىنى يوقىتىپ شۇنداق ئورۇنسىز بىل-جىرلاۋاتامدىغاندۇ؟ دەپ ئويلىدىم.

قۇدۇقنىڭ يېنىدا توختىدۇق. قاراڭغۇدا ئۇنىڭ كۆزلىرىنى كۆرگەن-دەك بولدۇم - دە، قورقۇۋاتقانلىقىنى سېزىپ ئۇنىڭغا ئىچىم ئاغرىدى. ئەمما، ئاتقان ئوقنى قايتۇرۇۋالغىلى بولمايدۇ - دە! مەن ئاللاھتىن ئال-دىمدىكى بۇ كىشىنىڭ ئەقىلسىز بىر قورقۇنچاق بولۇپلا قالماي، بەلكى بىر رەزىل ئادەم ئىكەنلىكىنىمۇ ئىسپاتلاپ بېرىشنى تىلىمەكتە ئىدىم.

— بۇ يەردىن 12 قەدەم مېڭىپ قازىسەن، — دېدىم.

— ئاندىن سىلەر قانداق قىلماقچى؟

— يېزىنە تاغغا ئېيتىمەن، رەسىملەرنى كۆيدۈرۈۋېتىدۇ. بۇنىڭدىن باشقا نېمە قىلالايمىز؟ ئەر زۇرۇملۇق نۇسرەت موللىنىڭ مۇرىتلىرى بۇنداق بىر گەپ بارلىقىنى ئاڭلىسا، بىزنى ساق قويمايدۇ، رەسمىخاننىمۇ قالدۇرمايدۇ. ئۇلارنىڭ ئىچىدە تونۇشلىرىڭ بارمۇ؟ سەن ھازىر بۇ پۇلنى ئالغىن - دە، بىزنى ئۇلارغا مەلۇم قىلىپ قويمايدىغانلىقىڭغا بىزنى ئى-شەندۈرگىن.

— پۇل نېمىنىڭ ئىچىدە؟

— كۆكتات چىلايدىغان كونا كۇپىنىڭ ئىچىدە، ئۇنىڭدا 75 دانە ۋې-نېتسىيە تىللاسى بار.

ۋېنېتسىيە تىللاسغۇ ئورۇنلۇق، لېكىن بۇ كۆكتات چىلايدىغان كۇپ ئەقىلمگە قانداق كېلىپ قالغاندۇ؟ بۇ بىر بىمەنە توقۇلما بولسىمۇ، لېكىن ئۇ ئىشەندى. شۇنداق قىلىپ، ئاللاھنىڭ مەن بىلەن بىللە ئىكەنلىكىنى يەنە بىر قېتىم چۈشەندىم. چۈنكى، بارغانسېرى نەپسى يوغىناپ كېتىۋاتقان شاگىرت دوستۇم مەن كۆرسەتكەن تەرەپكە قاراپ، ئىشتىياق بىلەن قەدەم بېسىشقا باشلىغانىدى.

شۇ تاپتا كاللامدا ئىككى نەرسە بار ئىدى. بىرى، توپىنىڭ ئاستىدا ۋېنېتسىيە تىللاسى دېگەنلەر يوق! پۇل بېرەلمىسەم بۇ پەسكەش كالۋا بىز-نى تۈگەشتۈرىدۇ! بىردىنلا بۇ پەسكەش كالۋانى شاگىرت چاغلىرىمىزدىكى-دەك قۇچاقلاپ سۆيگۈم كەلدى. لېكىن يىللار بىزنى بىر - بىرىمىزدىن





شۇ قەدەر يىراقلاشتۇرۇۋەتكەندى! يەنە بىرى، توپىنى قانداق قېزىشقا ئەق-  
لىم يەتمەيتتى. ترناقلىرىمىز بىلەنمۇ؟ بۇلارنى ئويلىغىم يوق ئىدى. ئە-  
گەر ئويلىدىم دېگەن تەقدىردىمۇ، كۆزنى يۇمۇپ ئاچقۇچىلىكلا  
داۋاملاشقاندۇ.

قۇدۇقنىڭ بېشىدا تۇرغان يوغان تاشنى دەرھال ئىككى قوللاپ ئالدىم -  
دە، ئۇ تېخى يەتتىنچى، سەككىزىنچى قەدەمنى باسا - باسمايلا كەينىدىن  
بېرىپ پۈتۈن كۈچۈم بىلەن بېشىغا ئاتتىم. تاش ئۇنىڭ بېشىغا شۇنداق  
تېزلىكتە قاتتىق تەگدىكى، شۇ ئان گويا ئۆز بېشىغا تەگكەندەك كەينىمگە  
داچىپ كەتتىم، ھەتتا ئۇنىڭغا ئىچىم ئاغرىپ كەتتى.

ئەمما قىلغان ئىشىمغا ئازابلىنىش ئۇياقتا تۇرسۇن، ئەكسىچە بۇ  
ئىشنى بالدۇرراق بېسىقتۇرۇۋېتىشنى ئويلايتتىم. چۈنكى ئۇ يەردە ئازاب-  
تىن تىپىرلاۋاتاتتى، ئۇنىڭ بۇ تۇرقىدىن ئىختىيارسىز ھالدا كىشىنىڭ  
تېنى شۈركىنەتتى.

ئۇنى قۇدۇققا تاشلاپ خېلىدىن كېيىن، قىلغان ئىشىمنىڭ بىر  
رەسىمىنىڭ نازاكتىگە زادىلا ياراشمايدىغان قوپاللىق ئىكەنلىكىنى ئويلاپ  
يەتتىم.



## 5. مەن يېزىنە تاغلار

مەن قارانىڭ يېزىنە تاغىسى، ئەمما باشقىلارمۇ مېنى يېزىنە تاغا دەيدۇ. بىر زامانلاردا قارانىڭ ئانىسى ئۇنىڭ مېنى "يېزىنە تاغا" دەپ ئاتىشىنى تەلەپ قىلغانىدى. كېيىن يالغۇز قارالا ئەمەس، ھەممە كىشى شۇنداق ئاتايدىغان بولدى. قارا بۇنىڭدىن 30 يىل ئىلگىرى ئاقسارايىنىڭ<sup>①</sup> كەينىدە كاشتان ۋە فىكۇس دەرەخلىرى سايە تاشلاپ تۇرىدىغان قاراڭغۇ ۋە زەي كوچىغا ئورۇنلاشقانمىزدىن كېيىن بىزنىڭ ئۆي بىلەن بېرىش - كېلىش قىلىشقا باشلىغانىدى. ئۇ بۇرۇنقى ئۆيىمىز ئىدى. ياز كۈنلىرى مەن ماخ - مۇت پاشا بىلەن بىللە ئورۇشلارغا چىقىپ، كۈزدە ئىستانبۇلغا قايتىپ كەلگەندە قارانىڭ ئانىسى بىلەن كېلىپ، بىزنىڭ ئۆيدە پاناھلانغانلىقىمىزنى كۆرەتتىم. ئۇنىڭ رەھمەتلىك ئانىسى مېنىڭ رەھمەتلىك ئايالىمنىڭ ئاچىسى ئىدى. بەزىدە قىش ئاخشاملىرى ئۆيگە قايتىپ كەلگەندە ئاچا - سىڭىل ئىككىيلەننىڭ قۇچاقلىشىپ كۆز يېشى قىلىشقان ھالدا دەرد تۆكۈشۈۋاتقانلىقىنى كۆرەتتىم. قارانىڭ ھېچبىر يەردە ئورنى ئىسىمىمىغان بولۇپ، ئۇنىڭ يىراق جايلاردىكى كىچىك مەدرىسىلەردە مۇدەررىسلىك قىلىدىغان دادىسى ئاچچىقى يامان، سەپرا ۋە ھاراقكەش ئادەم ئىدى. قارا ئۇ چاغلاردا ئالتە ياشتا ئىدى. ئانىسى يىغلىسا ئۇمۇ يىغلايتتى، توختىسا ئۇ - مۇ توختايتتى. ماڭا، يەنى يېزىنە تاغىسىغا قورقۇمسىراپ قارايتتى.

ھازىر ئۇنى ئالدىمدا دىتى بار، يېتىلگەن ۋە ئەدەپلىك بىر جىيەنىم سۈپىتىدە كۆرگەنلىكىمدىن مەمنۇن ئىدىم. ئۇ ماڭا ھۆرمەت بىلدۈرۈپ قولۇمنى ئەستايىدىللىق بىلەن سۆيگەندە، ماڭا ھەدىيە سۈپىتىدە ئېلىپ كەلگەن موڭغۇل سىياھدانىنى ئىككى قوللاپ سۇنۇپ "پەقەت قىزىل سىياھ ئۈچۈن" دېگەندە، ئالدىمدا دىققەت بىلەن تىزلىرىنى جۈپلەپ ئەدەپ بىلەن

① ئاقساراي — ئىستانبۇلدىكى ئاۋات مەھەللىلەرنىڭ بىرى، — ت.



لەن ئولتۇرغاندا، مانا بۇ ئالامەتلەر ئۇنىڭ ئۆز ئارزۇسىغا ئەمەس، بەلكى مېنىڭ ئارزۇيۇمغىمۇ مۇناسىپ ھالدا ھۆرمەتكە سازاۋەر ئادەم بولغانلىقىنى ماڭا يەنە بىر قېتىم ئەسلەتتى.

ئۇ مەن بىر - ئىككى قېتىم كۆرگەن دادىسىغا بەكمۇ ئوخشايتتى. دادىسى ئورۇق ئادەم ئىدى، قول ۋە بىلەكلىرىنىڭ ھەرىكەتلىرى بىر ئاز جىددىي بولسىمۇ، ئەمما بۇ ئۇنىڭغا يارىشاتتى. مەن بىرەر مۇھىم گەپنى قىلىۋاتقاندا، ئۇ قۇللىرىنى تىزغا قويۇپ، "چۈشەندىم، پۈتۈن زېھنىم بىلەن ئاڭلاۋاتىمەن" دەۋاتقاندا، كۆزلىرىمگە تىكىلىپ قاراپ ئولتۇراتتى ۋە سۆزلىرىمنىڭ ئۇرانغا يارىشا مەنىلىك رېتىم بىلەن بېشىنى لىڭشىدە تىپ ئولتۇراتتى. ئەمدىلىكتە مۇشۇ ياشقا كىرىپ، ھەقىقىي ھۆرمەتنىڭ قەلبتىن ئەمەس، بەلكى ئۇششاق قائىدە - يوسۇنلاردىن ۋە ئىتائەتتىن كېلىدىغانلىقىنى چۈشەندىم.

قارانىڭ ئانىسى بىزنىڭ ئۆيىدىن ئوغلىنىڭ ئىستىقبالىنى كۆرگەندە - لىكى ئۈچۈن ھەرخىل باھانە بىلەن ئۇنى بۇ يەرگە پات - پات ئېلىپ كېلىپلەتتى. ئەنە شۇ يىللاردا ئۇنىڭ كىتابقا قىزىقىدىغانلىقىنى بايقىدىم. شۇنىڭ بىلەن بىز بىر - بىرىمىزگە زىچ باغلاندۇق ۋە ئائىلىمىزدىكىلەرنىڭ سۈلھى - سالالىرى بىلەن ئۇ ماڭا شاگىرت بولدى. مەن ئۇنىڭغا شىراز - لىق رەسساملارنىڭ ئۇپۇق سىزىقىنى رەسىمنىڭ يۇقىرىسىغا كۆتۈرۈپ سىزىش ئارقىلىق شىرازدا يېڭى بىر ئۇسۇلنى مەيدانغا كەلتۈرگەنلىكىنى سۆزلەپ بېرەتتىم. باشقىلار لەيلىنىڭ ئىشىقىدا سەۋدايى بولغان مەجنۇننى چۆللەردە پەرىشان بولۇپ يۈرگەن ھالدا سىزسا، ئۇلۇغ ئۇستاز بەھزاتىنىڭ ئۇنى تاماق ئېتىۋاتقان، ئوتۇنلارنى پۈۋلەپ ئوت تۇتاشتۇرۇۋاتقان ياكى چې - دىرلار ئارىسىدا كېزىپ يۈرگەن ئاياللار توپىنىڭ ئىچىدە تۇرسىمۇ، لېكىن يەنىلا ئۆزىنى تەنھا ھېس قىلىۋاتقان ھالەتتە سىزغانلىقىنى سۆزلەپ بېرەتتىم. يەنە ئۇنىڭغا خۇسرەۋنىڭ يېرىم كېچىدە كۆلدە سۇغا چۆمۈلۈۋاتقان شېرىننىڭ قىپچالنىڭ تۇرقىنى تاماشا قىلىۋاتقان پەيتىنى سىزماقچى بولغان رەسساملارنىڭ كۆپىنچىسى نىزامىنىڭ بۇ ھەقتىكى شېئىرىنى ئوقۇپمۇ باقماستىن، بۇ ئاشىق - مەشۇقلارنىڭ ئاتلىرى ۋە كىيىم - كېچەكلىرىنى خىيالغا كەلگەن رەڭلەردە بويلاپ نەقەدەر كۈلكىلىك ئىش



قىلغانلىقى، بىر رەسىمىي ئەگەر ئۆزى سىزىدىغان رەسىمنىڭ مەزمۇنى ھەققىدىكى تېكىستنى دىققەت بىلەن كالا ئىشلىتىپ ئوقۇماي تۇرۇپ قو-  
لىغا قەلەم ئالغان بولسا، ئۇنىڭ غەرىزى پۇلدىن باشقا نەرسە ئەمەسلىكى  
ھەققىدە تەلىم بېرەتتىم.

ھازىر قاراشنىڭ باشقا بىر ئارتۇقچىلىقىمۇ ئىكەنلىكىنى خۇ-  
شاللىق بىلەن كۆرۈۋاتىمەن: ئەگەر رەسىم سىزىش ۋە سەنئەت جەھەتتە  
كۆڭلۈڭگە رەنج - رىيازەت يېتىشىنى خالىمىساڭ، ئۇنى كەسىپ دەپ قار-  
ما، قانچىلىك ھۈنەرنىڭ ۋە قابىلىيەتنىڭ بولۇشىدىن قەتئىينەزەر، پۇلنى  
ۋە ئىقتىدارنى باشقا يەرلەردىن ئىزدىگەنكى، ھۈنەر ۋە ئەجرىڭنىڭ بەد-  
لىمىنى ئالالمىغاندا سەنئەتكە نەپەرەتلىنمە.

قارا ئىستانبۇلدىكى ۋە باشقا شەھەرلەردىكى پاشالار، بايلار ئۈچۈن  
كىتاب ئىشلىتىش جەريانىدا ئۆزى تونۇشقان تەبىرىدىكى بارلىق ئۇستا  
رەسىمىي ۋە خەتتاتلارنىڭ يوقسۇزلۇق، ئۈمىدسىزلىك ئىچىدە قالغانلىقىنى  
بايان قىلدى. يالغۇز تەبىرىدىلا ئەمەس، مەشھەد، خەلپ قاتارلىق شەھەر-  
لەردىمۇ نۇرغۇن رەسىمىي نامراتلىق ۋە ئېتىبارغا ئېلىنماسلىق سەۋەبى-  
دىن كىتابقا رەسىم سىزىشنى تاشلاپ، يەككە رەسىملەرنى، پەرەڭ سەيياھ-  
لىرىنى ئۆزىگە جەلپ قىلىدىغان ئاجايىباتلارنى ۋە يالىڭاچ رەسىملەرنى  
سىزىشقا باشلاپتۇ. شاھ ئابباس تەبىرىدە تىنچلىق كېلىشىمى تۈزگەن  
چاغلاردا سۇلتانىمىزغا ھەدىيە قىلغان كىتابنىڭ ھازىر پارچىلىنىۋېتىل-  
گەنلىكىنى، سەھىپىلىرىنىڭ باشقا بىر كىتابقا ئىشلىتىلىشكە باشلىغان-  
لىقىنىمۇ ئاڭلاپتۇ. ھىندىستان پادىشاھى ئەكبەر يېڭى بىر ئېسىل كىتاب  
تۈزۈشكە خېلى نۇرغۇن پۇل ئاجراتقان ئىكەن. تەبىرى ۋە قەزۋىنىنىڭ ئەڭ  
مۇنەۋۋەر رەسىملىرى قوللىرىدىكى ئىشنى تاشلاپ ئۇنىڭ ئوردىسىغا  
يۈگۈرۈشۈپتۇ.

قارا ماڭا بۇلارنى ئېيتىپ بېرىۋېتىپ، ئارىدا ئۈستىلىق بىلەن باشقا  
ھېكايىلەرنىمۇ قىستۇرۇپ قوياتتى: مەسىلەن، بىر كاززاپ مەھدىنىڭ<sup>①</sup>  
قىزىقارلىق ھېكايىسىنى، ياكى سەفەۋىيلەرنىڭ تىنچلىق ئۈچۈن دەپ ئۆز-  
بېكلەرگە بارىمتاي قىلىپ بەرگەن ساراڭ قېتىش شاھزادىنىڭ ئۈچ كۈن

① مەھدى — توغرا يولنى تۇتۇچى.



ئىچىدە ئوق تېگىپ ئۆلۈپ كەتكەنلىكى تۈپەيلىدىن، ئۇ تەرەپتە كۆتۈرۈلگەن تەپرىقچىلىكلەرنى ماڭا كۈلۈمسىرەپ تۇرۇپ تونۇشتۇراتتى. لېكىن ئۇنىڭ كۆزلىرىدە غۇۋا ئەكس ئەتكەن ئالامەتلەردىن شۇنى چۈشەندىمكى، ئىككىدەلىمىزنى قورقۇتقان ئۇ قىيىن مەسىلە تېخى ھەل بولمىغانىدى.

ئۆيىمىزگە كىرىپ - چىقىپ تۇرغان، باشقىلارنىڭ بىز توغرىلىق ئېيتقانلىرىنى ئاڭلىغان، يىراقتىن بولسىمۇ مېنىڭ شۇنداق بىر گۈزەل قىزىمنىڭ بارلىقىدىن خەۋەر تاپقان ھەربىر ياش يىگىتكە ئوخشاش، قارا-مۇ تەبىئىيىكى مېنىڭ ئاشۇ بىردىنبىر ساھىبجامال قىزىم شەكۈرەگە ئاشىق بولغانىدى. گۈزەللەر گۈزىلى ئاتالغان ئاشۇ قىزىمغا ئۇ چاغلاردا ھەممە ئادەم دېگۈدەك ئۇنى كۆرمىي تۇرۇپ ئاشىق بولغانلىقى ئۈچۈن، بۇ مېنىڭ نەزىرىمدە بەك جىددىيلىشىپ كەتكۈدەك تەھلىكىلىك ئىشقا ئوخشايتتى. لېكىن ئوخشىمايدىغان يېرى شۇكى، قارا بىزنىڭ ئۆيىگە كېلىپ - كېتىپ تۇرۇۋاتقان، ھەم ئۆيىدىكىلەرمۇ ئۇنى ھەرۋاقىت قارشى ئالىدىغان بولغاچقا، ئۇ شەكۈرنى كۆرۈپ تۇرۇش پۇرسىتىگە ئىگە بولغانىدى. قى تۈپەيلىدىنلا ئاشىقى بىقارار ئىدى. ئويلىغىنىمىدەك، ئۇ ئىشقىي مۇ-ھەبىبىتىنى ئىچىدە ساقلاشقا قادىر بولالمىدى ۋە قەلبىدىكى ئۇرغۇپ تۇرغان ھېسسىياتىنى قىزىمغا بىۋاسىتە بىلدۈرۈپ، بىر خاتا ئىش قىلىپ قويدى.

بۇنىڭ بىلەن ئۇ ئۆيىمىزدىن ئايىغىنى تارتىشقا مەجبۇر بولدى. ئۇ ئىستانبۇلدىن كېتىپ ئۈچ يىلدىن كېيىن، قىزىم ئەڭ تولغان ۋاقتىدا بىر ئاتلىق ئەسكەرگە ياتلىق بولدى. بۇ شور پېشانە جەڭچى قىزىمىدىن ئىككى ئوغۇل پەرزەنت كۆرگەندىن كېيىن ئۇرۇشقا كېتىپ، شۇ پېتى قايتىپ كېلەلمىدى ۋە تۆت يىلدىن بېرى ئۇنىڭدىن ھېچكىممۇ خە-ۋەر ئالالمىدى. بۇ ئەھۋاللاردىن بەلكىم ھازىر قارامۇ خەۋەر تاپتى بولغاي. مەن بۇنى ئىستانبۇلدا سۆز - چۆچەكلەرنىڭ تېز تارقىلىدىغانلىقى تۈپەيلىدىن ئەمەس، بەلكى ئارىمىزدا سۈكۈت ھۆكۈم سۈرگەن دەقىقىلەردە ئۇ-نىڭ ماڭا قارىغان چاغدىكى مەنىلىك كۆز ئىپادىلىرىدىنلا ھېس قىلىپ يەتكەن ئىدىم. ھەتتا شۇ تاپتا ئۇ رېھلىنىڭ ئۈستىدە ئوچۇق تۇرغان «كە-تابۇل روھ»قا كۆز تاشلىغاچ ئۆيدە يۈرگەن بالىلارنىڭ ئاۋازلىرىغا قۇلاق





سېلىۋاتاتتى، چۈنكى ئىككى يىلدىن بېرى قىزىمنىڭ ئىككى ئوغلى بىلەن بىللە دادىسىنىڭ ئۆيىگە قايتىپ كەلگەنلىكىدىن ئۇنىڭمۇ خەۋىرى بار ئىدى.

قارا يوق ۋاقتىدا سالدۇرغان بۇ يېڭى ئۆي ھەققىدە ئىلگىرى ھېچ گەپ بولۇنمىغانىدى. ئېھتىمال، بايلىق ۋە ئابروىغا ئىگە بولۇشقا ئىرادە باغلىغان بىر ياشقا نىسبەتەن، قارا بۇ ھەقتە سۆز ئېچىشنى ناھايىتى ئەيىب ئىش دەپ قارىسا كېرەك. شۇنداقتىمۇ، ئۆيگە كىرىشى بىلەنلا، مەن پەلەمپەينىڭ ئالدىدا تۇرۇپ ئۇنىڭغا ئىككىنچى قەۋەت قۇرغاقراق بولغاچقا، سۆڭەك ئاغرىقلىرىمغا ئىككىنچى قەۋەتتە ئولتۇرۇشنىڭ پايدىلىق ئىدى. كەنلىكىنى ئېيتتىم. "ئىككىنچى قەۋەت" دېگەن سۆزنى تىلغا ئېلىشىم بىلەن سەل ئوڭايىسىزلىنىپ قالدىم. لېكىن شۇنىمۇ ئاڭلاپ قېلىڭلاركى، بايلىق - بىساتى مەندىنمۇ ئاز بولغان تالاي ئادەملەر، تۈركىيىدىكى ئالدى-قانچىلىك يېرى بار ئاددىي ئاتلىق ئەسكەرلەر چېغىدا پات ئارىدا ئىككى قەۋەتلىك ئۆيلەرنى سالدۇرماقچى بولۇشۇۋاتىدۇ.

قىش پەسلى كېلىشى بىلەنلا بىز رەسىمخانا قىلىۋاتقان ئۆيىمىزدە قىشلايتتۇق. يان تام ھۇجرىدا شەكۈرە تۇراتتى، مەن قارانىڭ بۇنى سەز-گەنلىكىنى بايقىدىم - دە، ئۇنى قانداق مەقسەتتە ئىستانبۇلغا چاقىرتىپ تەبرىزگە خەت يازغانلىقىم ھەققىدىكى ئەسلى تېمىدىن سۆز باشلىدىم:

— خۇددى سېنىڭ تەبرىزدىكى خەتتاتلار ۋە رەسساملار بىلەن قەلىملىۋاتقىنىڭغا ئوخشاش مەنمۇ شۇنداق قولدا كۆچۈرۈلگەن كىتابتىن بىر نۇسخا ئىشلىتىۋاتىمەن، — دېدىم، — ماڭا بۇ كىتابنى بۇيرۇتقان كىشى ئەل - زېمىننىڭ باشپاناھى، شانۇ شەۋكەتلىك سۇلتان ئالىيلىرىدۇر. كىتاب مەخپىي بولغاچقا، سۇلتان ئالىيلىرى بۇنىڭ ئۈچۈن سەرپ قىلىدىغان خىراجەتنىمۇ دۆلەت خەزىنىسىدىن مەخپىي ئاجرىتىپ، ماڭا باش خەزىنىداردىن مەخپىي ھالدا چىقارتىپ بەردى. سۇلتاننىڭ رەسىم-خانىسىدىكى ئەڭ ئۇستاز رەسساملار بىلەن بىر - بىرلەپ كېلىشتىم. ئۇلارنىڭ بەزىلىرىگە بىر ئىتنى، بەزىلىرىگە بىر دەرەخنى، بەزىلىرىگە سەھىپە چۆرىسى يېزەكلىرى بىلەن ئۇپۇقتىكى بۇلۇتلارنى، بەزىلىرىگە ئاتلارنى سىزدۇراتتىم. سىزدۇرغان نەرسىلەر خۇددى ۋېنېتسىيەلىك ئۇس-



تازلارنىڭ رەسىملىرىدىكىدەك سۇلتانلىرىمىز تەسەررۇپىدىكى پۈتۈن ئىم-  
پېرىيىنىڭ قىياپىتىنى نامايەن قىلىشنى ئۈمىد قىلاتتىم. ئەمما بۇلار  
ۋېنېتسىيىلىكلەرنىڭكىگە ئوخشىمايتتى. مېنىڭ ئەسەرلىرىمدە بايلىق -  
مۈلۈكلەر تەسۋىرلەنمەي، بەلكى مول ئىچكى دۇنيا تەسۋىرلىنىشى، سۇلتان  
ئىمپېرىيىسىنىڭ تۈرلۈك - تۈمەن شادلىقلىرى ۋە ھەيۋە - ۋەھىمىسى  
ئىپادىلىنىشى زۆرۈر ئىدى. ئەگەر مەن ئەڭ ئاخىرىدا پۇلنى سىزدۇرۇپ  
قالسام، ئۇنى كەمسىتىش ئۈچۈن سىزدۇرغان بولىمەن، شەيتاننى ۋە ئۆ-  
لۈمنى ئۇنىڭدىن قورققانلىقىمىز ئۈچۈن قوشقان بولىمەن. غەيۋەت -  
شەكايەتلەردە نېمىلەر دېيىلىۋاتقانلىقىنى بىلمەيمەن. دەرەخلىرىنىڭ قې-  
رىماسلىقى، ئاتلىرىنىڭ ھارغىنلىقى، ئىتلىرىنىڭ قوپاللىقى قاتار-  
لىقلارنىڭ ھەممىسىدە سۇلتان ئالىيلىرى ۋە ئۇنىڭ ئىمپېرىيىسىنىڭ  
ئەكس ئەتتۈرۈلۈشىنى ئۈمىد قىلاتتىم. تۇرنا، زەيتۇن، نازاكەتلىك ئەپەندى  
ۋە كېپىنەك دەپ ئاتىلىدىغان رەسىملارنىڭمۇ ئۆز خاھىشى بويىچە تېما  
تاللىشىنى تەلەپ قىلاتتىم. ئەڭ سوغۇق، ئەڭ قەھرىتان قىش كېچىلىرىد-  
مۇ پادىشاھىمىزنىڭ رەسىملىرى كىتابقا سىزغان نەرسىسىنى كۆرسەت-  
كىلى يوشۇرۇنچە ئالدىمغا كېلەتتى.

— قانداق رەسىملەرنى سىزغانلىقىمىزنى ۋە نېمىشقا ئۇنداق سىز-  
غانلىقىمىزنى ھازىر تولۇق ئېيتالمايمەن. چۈنكى، مەن بۇنى سەندىن يو-  
شۇرۇپ دېيەلمەيۋاتقىنىم يوق، پەقەتلا رەسىملەرنىڭ نېمىنى چۈشەندۈر-  
دىغانلىقىنى ھەتتا ئۆزۈممۇ تولۇق بىلمەيتتىم، لېكىن ئۇلارنىڭ قانداق  
رەسىملەر بولۇشى كېرەكلىكىنى بىلەتتىم.

مېنىڭ خېتىمنى تاپشۇرۇۋېلىپ تۆت ئاي كېيىن قارانىڭ ئىستان-  
بۇلغا قايتىپ كەلگەنلىكىنى بۇرۇنقى ئۆيىمىز جايلاشقان كوچىدىكى سا-  
تراشتىن ئاڭلاپ، ئۇنى ئۆيگە چاقىرغانىدىم. ھېكايەمدە بىزنى بىر - بىر-  
رىمىزگە باغلايدىغان بىر خىل قايغۇ - ھەسرەت ھەم بەخت تۇيغۇسى بار  
ئىدى.

— ھەر بىر رەسىم بىر ۋەقەلىكنى چۈشەندۈرىدۇ، — دېدىم مەن، —  
بىز ئوقۇغان كىتابنى گۈزەللەشتۈرۈش ئۈچۈن رەسىم ھېكايىنىڭ ئەڭ  
گۈزەل كۆرۈنۈشىنى سىزدۇ: ئاشىق - مەشۇقلارنىڭ بىر - بىرىنى تۈن-



جى قېتىم كۆرۈشى؛ پالۋان رۇستەمنىڭ شەيتانى مەخلۇقنىڭ كاللىسىنى ئېلىشى؛ ئۆزى ئۆلتۈرگەن ئادەمنىڭ ئۆز ئوغلى ئىكەنلىكىنى بىلگەن رۇستەمنىڭ ھەسرەت - نادامىتى؛ ئاشىقى بىقارارلىقتىن ئەقلىدىن ئاز - غان مەجنۇننىڭ ئادەمزاتىنىز قاباھەتلىك چۆل - باياۋاندا شىر، يولۋاس، كېيىك، بۆرىلەر ئارىسىدا يۈرگەنلىكى؛ ئىسكەندەرنىڭ يۈرۈشكە ئاتلىنىش - تىن ئىلگىرى ئۇرۇش ئاقىۋىتىنىڭ قانداق بولىدىغانلىقىنى ئوقۇپ بې - قىش ئۈچۈن ئورمانلىققا بارغانلىقى، ئورماندا ئۆز قىرغاۋۇلىنىڭ يوغان بۈركۈت تەرىپىدىن پارە - پارە قىلىۋېتىلگەنلىكىنى كۆرۈپ ھەسرەتلەن - گەنلىكى... بۇ ھېكايىلەرنى ئوقۇپ چارچىغان كۆزىمىز رەسىمگە قاراپ دەم ئالىدۇ. ئەگەر ھېكايىدە ئەقلىمىز ۋە تەسەۋۋۇر كۈچىمىزنى جانلاندۇ - رۇشتا قىيىنلىدىغان نەرسە بولسا، رەسىم شۇ ئان ياردەمدە بولىدۇ. رەسىم ھېكايىنىڭ رەڭدار گۈل - چېچەكلىرىدۇر. ھېكايىسى بولمىغان رەسىم - نىڭ بولۇشى مۇمكىن ئەمەس.

— مەن بۇرۇن شۇنداق ئويلايتتىم، — دەپ قوشۇمچە قىلدىم گويا پۇشايمان قىلغاندەك، — لېكىن بۇنى قىلغىلى بولىدىكەن. ئىككى يىلنىڭ ئالدىدا سۇلتانىمىزنىڭ ئەلچىسى سۈپىتىدە يەنە بىر قېتىم ۋېنېتسىيىگە بارغانىدىم. ئۇ يەردە پۈتۈنلەي ئىتالىيىلىك پېشۋالار سىزغان پورتىت تەسۋىرىي رەسىملىرىنى ئىنچىكىلەپ كۆردۈم. سىزىلغان رەسىمنىڭ قاي - سى ھېكايىنىڭ قايسى كۆرۈنۈشى ئىكەنلىكىنى بىلمىسەممۇ، لېكىن چۈ - شىنىشكە ۋە رەسىمدىكى ھېكايىنى پەرق ئېتىشكە تىرىشقانىدىم. بىر كۈ - نى ئوردىنىڭ تېمىدا بىر رەسىمنى كۆردۈم - دە، ئاغزىمنى ئېچىپ تۇرۇپلا قالدىم.

— ئۇ رەسىم ھەممىدىن بەكرەك بىر ئادەمنىڭ، ماڭا ئوخشاش بىر - ئادەمنىڭ رەسىمى ئىدى. دەرۋەقە، رەسىمدىكىسى بىزنىڭ تائىپىمىزدىن ئەمەس، بەلكى بىر كۇپپار ئىدى، لېكىن مەن قارىغانسېرى ئۆزۈمنىڭ ئۇ - نىڭغا ئوخشايدىغانلىقىمنى ھېس قىلاتتىم. ئەمەلىيەتتە، ئۇ ماڭا زادىلا ئوخشىمايتتى. ئۇنىڭ يۈزى سۆڭەكسىز، يۇمىلاق بولۇپ، يۈز - مەڭزىلى - رىدە سۆڭەك بولمىغاننى ئاز دەپ، ھەتتا ئۇنىڭدا مېنىڭكىگە ئوخشاش كېلىشكەن ئېڭەكتىن ئەسەرمۇ يوق ئىدى. ماڭا زادىلا ئوخشىمايتتى، لې -



كىن نېمە ئۈچۈندۇر، ئۇنىڭغا قارىغانچە گويا مېنىڭ رەسىمىمدەك يۈرىكىم دۈپۈلدەپ سوقاتتى.

— مېنى باشلاپ خان ئوردىسىنى ئايلاندۇرغان ۋېنېتسىيىلىك مۆتە-  
ۋەردىن شۇنى بىلىدىمكى، تامدىكى رەسىم ئۇنىڭ بىر دوستىنىڭ — ئۆزى-  
گە ئوخشاش بىر ئاقسۆڭەك مۆتەۋەرنىڭ رەسىمى ئىكەن. ئۇ ھاياتىدا ئۆزى  
ئۈچۈن قانداق نەرسە ئەڭ مۇھىم بولسا، ھەممىسىنى ئۆز رەسىمىگە مۇ-  
جەسسەملىگەن ئىدى. رەسىمدە ئارقا تەرەپتىكى ئوچۇق دېرىزىدىن كۆرۈن-  
گەن مەنزىرىدە دېھقانچىلىق مەيدانى، يېزا ۋە رەڭلىرى بىر — بىرىگە ئار-  
لىشىپ راستتەك كۆرۈنگەن ئورمان، ئالدى تەرەپتىكى ئۈستەلدە سائەت،  
كىتابلار، ۋاقىت، قاباھەت، ھاياتلىق، قەلەم، خەرىتە، كومپاس، قۇتىلار  
بولۇپ، ئۇنىڭ ئىچىدە تىللار ۋە باشقا نەرسىلەر، ئۇششاق — چۈششەك-  
لەر، كىم بىلسۇن، ئىشقىلىپ، مەن كۆرگەن تالاي — تالاي رەسىملەردىكى-  
دەك مەن چۈشەنمەيدىغان ۋە مەن ھېس قىلغان نەرسىلەر، جىمىنىڭ، شەي-  
تاننىڭ كۆلەڭگىسى ۋە بۇنىڭدىن باشقا يەنە دادىسىنىڭ يېنىدا تۇرغان  
خۇددى گۈزەللەر گۈزىلى رۇيادەك ساھىبجامال قىزى ... بار ئىدى.

— بۇ رەسىم قايسى ھېكايىنى بېزەش ۋە تولۇقلاش ئۈچۈن سىزىلغان  
بولغىدى؟ رەسىمنى كۆرۈۋېتىپ چۈشەندىمكى، بۇ رەسىمنىڭ ھېكايىسى  
ئۆزى ئىدى. رەسىم بىر ھېكايىنىڭ ئۇزارتىلىشى ئەمەس، بەلكى ئۆزى  
ئۈچۈن سىزىلغان بىر ئەسەر ئىدى.

ئالدىدا تۇرغىنىمچە ئاغزىمنى ئېچىپ قاراپلا قالغان بۇ رەسىم زادى  
ئېسىمدىن چىقمىدى. ئوردىدىن چىقىپ، چۈشكەن ئۆيۈمگە قايتتىم ۋە  
كېچىچە ئۇ رەسىمنى ئويلاپ چىقتىم. مەنمۇ ئۆزۈمنىڭ شۇنداق سىزىل-  
شىمنى ئۈمىد قىلاتتىم. ياق، بۇ مېنىڭ ھەددىم ئەمەس. پەقەت سۇلتان-  
مىزلا شۇنداق سىزىلىشى كېرەك! سۇلتانىمىزنى ئىلگىدىكى بارلىق نەر-  
سىلەر بىلەن، يەنى ئىمپېرىيىسىنى نامايان قىلىدىغان ۋە ئۇنى ئۆز ئىچى-  
گە ئالغان نەرسىلەر بىلەن بىرلىكتە سىزىش كېرەك. بۇ پىكىر بىلەن بىر  
كىتاب سىزىشقا بولىدۇ دەپ ئويلىدىم.

— ۋېنېتسىيىلىك مۆتەۋەرنىڭ رەسىمىنى ئىتالىيىلىك رەسسام  
ئۈستى شۇنداق ئوخشىتىپ سىزغانىدىكى، ئۇ رەسىمنىڭ ئاشۇ مۆتەۋەرنىڭ



رەسمى ئىكەنلىكىنى شۇئان بىلەلەيسەن. ئۇ ئادەمنى ھېچ كۆرمىگەن بولساڭمۇ، ئۇنى مىغ - مىغ ئادەملەر ئىچىدىن تاپ دېسە، ئۇ رەسمىنىڭ ياردىمىدە ئۇنى مىڭلىغان ئادەم ئىچىدىن تاپالايسەن. ئىتالىيە ئۇستىلىرى ھەرقانداق بىر ئادەمنى باشقا بىرىدىن كىيىم - كېچەكلىرى ۋە بەلگىلىرى بىلەن ئەمەس، يۈز شەكلى بىلەن پەرقلەندۈرگىدەك دەرىجىدە سىزىشنىڭ ئۇسۇللىرىنى ۋە ماھارىتىنى تاپقان. "پورتىت" دېگەن نەرسە مانا شۇ.

— چىرايىڭ بىر قېتىم بولسىمۇ شۇنداق سىزىلغان بولسا، سېنى ھېچكىم ئۇنۇتمايدۇ. سەن ناھايىتى يىراق جايلاردا بولساڭمۇ، رەسمىڭنى بىر كۆرگەن كىشى سېنى ئۆز يېنىدا تۇرغاندەك ھېس قىلىدۇ. ھايات ۋاقتىڭدا سېنى ھېچ كۆرۈپ باقمىغان كىشىلەرمۇ سەن ۋاپات بولۇپ خېلى يىللاردىن كېيىن، گويا سەن ئۇنىڭ يېنىدا تۇرغاندەك، سەن بىلەن يۈزمۇ يۈز كۆرۈشۈۋاتقاندا ھېس قىلىدۇ.

ئۇزۇن بىر ھازاغچە سۈكۈتكە چۆمدۇق. كارىدوردىن كوچىغا قارايدىغان ۋە ئاستىنقى قىسمىدىكى قاپاقلىرىنى تېخى ئېچىپ باقمىغان كىچىك دېرىزىنىڭ كاناپ رەخت بىلەن يېڭىدىن قاپلانغان ئۈستۈنكى قىسمىدىن ئۆي ئىچىگە سىرتتىن كىشىنى ئەيمەندۈرىدىغان بىر خىل سوغۇق يورۇقلۇق چۈشۈپ تۇراتتى.

— بىر رەسىمىم بار ئىدى، — دېدىم مەن، — سۇلتانىمىزنىڭ بۇ مەخپىي كىتابى ئۈچۈن ئۇمۇ باشقا رەسىملاردەك بۇ يەرگە يوشۇرۇن كېلىتتى. ئۇنىڭ بىلەن تاڭ ئاتقۇچە ئىشلەيتتۇق. ئۇ ھەل بېرىشكە ناھايىتى ئۈستى ئىدى. بىچارە نازاكەتلىك ئەپەندى بىر ئاخشىمى بۇ يەردىن چىقىپ كەتكەنچە ئۆيىگە قايتىپ بارماپتۇ. بۇ ئۈستى بېزەكچىنى بىرى ئۆلتۈرۈۋەتكەنمىدۇ دەپ قورقمەن.



## 6. مەن ئورخان

— ئۇلار ئۇنى راست ئۆلتۈرۈۋەتكەنمىدۇ؟ — دېدى قارا.  
قارا ئېگىز بويلۇق، زىلۋا ۋە بىر ئاز سۈرلۈك ئادەم ئىدى. “ئۆلتۈرۈۋەتكەن بولۇشى مۇمكىن” دېدى بوۋام ۋە مېنى كۆرۈپ: “سەن بۇ يەردە نېمە ئىش قىلىۋاتىسەن؟” دەپ سورىدى.  
بوۋام ماڭا شۇنداق قارىۋىدى، مەن تارتىنماي بېرىپ قۇچىقىغا چىقىپ ئولتۇردۇم. بىراق ئۇ مېنى شۇھامان قۇچىقىدىن چۈشۈرۈۋېتىپ: — قارانىڭ قولىنى سۆي، — دېدى.  
ئۇنىڭ قولىنى سۆيىدۇم. ھېچ نەرسە پۇرىمايتتى.  
— بەك ئوماق بالا بوپتۇ، — دېدى قارا مەڭزىمگە سۆيۈپ، — چوڭ بولسا شىردەك ئادەم بولغۇدەك.  
— بۇ — ئورخان، ئالتە ياشقا كىردى. بۇنىڭدىن چوڭ بىرى بار، ئىسمى شەۋكەت، يەتتە ياش، ئەمما ئۇ ناھايىتى جاھىل.  
— ئاقساراي تەرەپتىكى كوچىغا بارغانىدىم، — دېدى قارا، — ھاۋا بەك سوغۇق، ھەممە يەرنى قار - مۇز قاپلاپ كېتىپتۇ، ئەمما ھېچنەرسە ئۆزگەرمەپتۇ.  
— ھەممە نەرسە ئۆزگەردى، ھەممە نەرسە بۇزۇلدى، ئۆزگىرىش كۆپ، — دېدى بوۋام ماڭا بۇرۇلۇپ ۋە، — ئاكاڭ قەيەردە؟ — دەپ سورىدى.

— ئۈستىنىڭ يېنىدا.

— سەن نېمىشقا بۇ يەردە يۈرسەن؟

— ئۈستام ماڭا: “ئاپىرىن، سەن ئەمدى قايت” دېدى.

— ئۆزۈڭ يالغۇز كەلدىڭمۇ؟ سېنى ئاكاڭ ئەكىلىپ قويۇشى كېرەك

ئىدى، — دېدى بوۋام، ئاندىن قارىغا دېدى، — مېنىڭ كىتاب تۈپلەيدىغان





بىر بۇرادىرىم بار. بۇلار ھەر ھەپتىدە ئىككى قېتىم مەكتەپتە قۇرئاندىن ساۋاق ئالغاندىن كېيىن ئاشۇ بۇرادىرىمنىڭكىگە بارىدۇ، ئۇ يەردە شاگىرت بولۇپ كىتاب تۈپلەشنى ئۆگىنىۋاتىدۇ.

— بوۋاڭغا ئوخشاش رەسىم سىزىشىنىمۇ ياخشى كۆرەمسەن؟ — دېدى قارا.

جاۋاب قايتۇرمىدىم.

— قېنى، — دېدى بوۋام، — ئەمدى چىقىپ كەت.

ئاتەشئاندىن چىققان ئىسسىقلىق شۇ قەدەر خۇشياقتىكى، ئۇنىڭ يېنىدىن ئايرىلغۇم كەلمىدى. بوياق ۋە يېلىم پۇرىقىنى پۇراپ، يەنە بىردەم تۇردۇم. قەۋەمنىڭ پۇرىقىمۇ كېلىپ تۇراتتى.

— باشقا شەكىلدە سىزىش باشقىچە كۆز بىلەن كۆرۈش دېگەنلىكىم.

دۇ؟ — دېدى بوۋام، — بىچارە ھەلچىنى شۇ سەۋەبتىن ئۆلتۈرۈشتى. ئۇنىڭ ئۈستىگە، ئۇ كونا ئۆسۈلدا ھەل بېرەتتى. ئۇ زىيانكەشلىككە ئۇچىرىدىمۇ؟ — يوق، بۇنى ئېنىق بىلمەيمەن، لېكىن ئۇ يوقاپ كەتتى. باش نازا. رەتچى ئۇستاز رەسسام ئوسماننىڭ بۇيرۇقى بىلەن بارلىق رەسساملار يېقىندىن بېرى سۇلتان ئالىيلىرىنىڭ شەرىپىگە تۈزۈلۈۋاتقان بىر توپنامەگە ① رەسىم سىزىۋاتىدۇ. ئۇلار ھەممىسى ئۆز ئۆيلىرىدە ئىشلەيدۇ. ئەمما ئۇستاز ئوسمان بولسا رەسىمخانىدا ئىشلەيتتى. ئالدى بىلەن ئۇ يەرگە بېرىپ باقساڭ ۋە ھەممە نەرسىنى ئۆز كۆزۈڭ بىلەن كۆرۈپ باقساڭ بولاتتى. مەن باشقىلارنىڭ ئۆزئارا جېدەل - ماجىرا قىلىشىپ، بىر - بىرىنى ئۆلتۈرۈشىدىن ئەنسىرەيمەن. بىر نەچچە يىل ئىلگىرى ئۇلار ئۇستازى باش رەسسام ئوسمان قويغان لەقەملەر بىلەن ئاتىلاتتى، ئۇلارغا ئايرىم - ئايرىم ھالدا "كېيىنەك"، "زەيتۇن"، "تۇرنا" دېگەندەك لەقەملەر قويۇلغان ئىدى. بېرىپ، ئۇلار بىلەن كۆرۈشۈپ باق...

پەلەمپەيدىن چۈشمەي تۇرۇپلا كەينىمگە بۇرۇلدۇم. خەيرىيە ياتىدىغان تام ئىشكاپلىق ھۇجرىدىن تاراق - تۇرۇق قىلغان ئاۋاز ئاڭلاندى. ئۇ يەرگە

① توپنامە — توي، زىياپەت، شاد - خۇراملىقلارنى تەسۋىرلەپ يېزىلغان نەزم ۋە نەسرىي

نەسر. — ت.



كىردىم. بۇ يەردە خەيرىيە ئەمەس، ئاپام بار ئىكەن. ئۇ مېنى كۆرۈپ خىجىل بولۇپ قالدى. ئۇنىڭ گەۋدىسىنىڭ يېرىمى ئىشكاپنىڭ ئىچىدە ئىدى.

— نەدە ئىدىڭ؟ — دېدى ئۇ.

لېكىن ئۇ نەدىلىكىمنى بىلەتتى. چۈنكى ئىشكاپنىڭ ئىچىدە بىر تۆشۈك بار ئىدى. ئۇ يەردىن بوۋامنىڭ رەسىمخانىسى كۆرۈنەتتى، ئەگەر ئۇنىڭ ئىشىكى ئوچۇق بولسا كارىدور، ئاندىن كارىدورنىڭ ئۇ تەرىپىدىكى بوۋام ياتىدىغان ھۇجرىنىڭ — ناۋادا ئۇنىڭمۇ ئىشىكى ئوچۇق بولسا — ئىچى كۆرۈنەتتى.

— بوۋامنىڭ يېنىدا ئىدىم، — دېدىم، — ئاپا، سەن بۇ يەردە نېمە ئىش قىلىۋاتىسەن؟

— بوۋاڭنىڭ مېھمىنى بار، يېنىغا كىرمە دېمىدىممۇ ساڭا؟ — دەپ تۈۋلىدى ئاپام، لېكىن ئاۋازى ئانچە يۇقىرى ئەمەس ئىدى، چۈنكى ئۇ مېھماننىڭ ئاڭلاپ قېلىشىنى خالىمايتتى، — ئۇلار نېمە ئىش قىلىۋېتىپتۇ؟ — دەپ سورىدى ئۇ كېيىن يېقىملىق ئاۋاز بىلەن.

— ئولتۇرۇپتۇ، لېكىن بوياقلار بىلەن ھەپىلىشىپ ئولتۇرماپتۇ، بوۋام گەپ قىلىۋېتىپتۇ، يەنە بىرەيلەن ئاڭلاۋېتىپتۇ. — قانداق ئولتۇرۇپتۇ؟

مەن بىردىنلا يەردە ئولتۇرۇپ، مېھماننىڭ ئولتۇرۇشىنى دورىدىم ۋە: — مەن ھازىر ناھايىتى ئەستايىدىل بىر ئادەم، ئاپا. شۇ تاپتا قاپاقلىرىم سېلىنغان ھالدا كۆڭۈل قويۇپ بوۋامنىڭ سۆزىنى تىڭشاۋاتىمەن ھەم مەۋلۇت تىڭشىغاندەك، توختىماستىن بېشىمنى ئۇ مېھمانغا ئوخشاش رېتىم بىلەن لىڭشىتىۋاتىمەن، — دېدىم.

— تۆۋەنكى قەۋەتكە چۈشۈپ، دەرھال خەيرىيەنى چاقىرىپ چىق، — دېدى ئاپام.

ئۇ ئولتۇرۇپ يېزىق تاختىسىنى قۇچىقىغا ئالدى. دە، ئۈستىدىكى كىچىك بىر پارچە قەغەزگە خەت يېزىشقا باشلىدى.

— ئاپا، نېمە يېزىۋاتىسەن؟

— دەرھال چۈشۈپ خەيرىيەنى چاقىرىپ چىق دېمىدىممۇ؟



ئاشخانغا كىردىم. ئاكام قايتىپ كەلگەن ئىكەن، خەيرىيە ئۇنىڭ ئالدىغا مېھمانغا تەييارلىغان گۆشلۈك غىزادىن بىر تەخسە قويدى.  
— ساختىپەز، — دېدى ئاكام، — مېنى ئۈستام بىلەن تاشلاپ قويۇپ كېتىپسەن، كىتابىنىڭ ھەممە ۋاراقلىرىنى ئۆزۈم يالغۇز قاتلاپ، بارماق-لىرىم كۆكرىپ كەتتى.

— خەيرىيە، ئاپام چاقىرىدۇ، — دېدىم مەن.  
— تاماقنى يەپ بولۇپ كۆرگىلىكىڭنى كۆرسىتىمەن، — دېدى ئا-كام، — ھورۇنلۇقنىڭ، ساختىپەزلىكىڭنىڭ جازاسىنى تارتىسەن.  
خەيرىيە چىقىپ كېتىشىگە ئاكام تامىقىنىمۇ تۈگەتمەي ئورنىدىن تۇرۇپ ئالدىمغا كەلدى. مەن قاچالمىدىم. ئۇ قوللىرىمنى تۇتۇۋېلىپ قاي-رىشقا باشلىدى.

— ئۇنداق قىلما شەۋكەت، قولىم بەك ئاغرىپ كەتتى.

— يەنە ئىشنى تاشلاپ قاچامسەن؟

— قاچمايمەن.

— قەسەم قىل!

— قەسەم قىلىمەن.

— قۇرئان تۇتۇپ قەسەم قىل!

— قۇرئان تۇتۇپ قىلىمەن.

لېكىن ئۇ مېنى قويۇپ بەرمەي، يېنىغا تارتىپ ئولتۇرغۇزدى. بىر ياقىتىن تامىقىنى يېگەچ، بىر ياقىتىن كۈچلۈك قوللىرى بىلەن قولىمنى تېخىمۇ قايرىتتى.

— ئۇكاڭنى نېمانچە قىينايسەن، زالىم؟ — دېدى خەيرىيە، — ئۇ

پەرەنجىسىنى ئوراپ كوچىغا چىقماقچى ئىدى، — قويۇۋەت ئۇنى!

— سەن ئارىلاشما، ھۇ دېدەك! — دېدى ئاكام قولىمنى قايرىپ تۇ-

رۇپ، — نەگە بارماقچىسەن؟

— لىمون ئالغىلى چىقمەن، — دېدى خەيرىيە.

— يالغانچى، — دېدى ئاكام، — ئىشكاپتا لىمون جىق تۇرمامدۇ!

ئۇ قولىمنى سەل بوشتىۋىدى، ئىتتىك قولىمنى تارتىۋېلىپ، ئۇنى

تېپىشكە باشلىدىم ۋە شامداننى قولىمغا ئېلىۋالدىم. لېكىن ئۇ ئېتىلىپ



كېلىپ مېنى بېسىۋالدى، قولۇمدىكى شامدان يەرگە چۈشۈپ، پەتنۇس ئۆرۈلۈپ كەتتى.

— خۇدا بەرگەن بالا — قازالار! — دېدى ئاپام، لېكىن ئۇ مېھماننىڭ ئاڭلاپ قېلىشىدىن ئېھتىيات قىلىپ، قاتتىق ۋارقىرىپ كەتتى. ئۇنىڭ قاراغا كۆرۈنمەي كارىدوردىن ئۆتۈپ، پەلەمپەيدىن تۆۋەنگە چۈشكىنىنى ھېچقايسىمىز سەزمىگەن ئىدۇق. ئۇ بىزنى ئاجرىتىۋەتتى ۋە:

— يۈزۈمنى تۆككەن بولۇشتۇڭ ھارامزادىلەر، — دېدى.  
— ئورخان بۈگۈن يالغان ئېيتتى، — دېدى شەۋكەت، — پۈتۈن ئىشنى ماڭا تاشلاپ قويۇپ قاچتى.

— ئاغزىڭنى يۇم، — دېدى ئاپام ئۇنى بىر كاپات سېلىپ.  
كاپات بوش تەگكەندى، ئاكاممۇ يىغلىمىدى.  
— دادام قايتىپ كەلگەندە، — دېدى ئۇ، — ھاسان تاغامنىڭ قىزىل دەستىلىك قىلىچىنى ئوينىمىز، ئاندىن بۇ ئۆيدىن ھاسان تاغىنىڭ يېنىغا كېتىمىز.

— جىم تۇر، — دېدى ئاپام. ئۇ بىردىنلا شۇنداق خاپا بولدىكى، شەۋكەتنى بىلىكىدىن تۇتقىنىچە سۆرەپ، تاش ياتقۇزۇلغان يولنىڭ ئېرىقى بېشىدىكى قاراڭغۇ ئۆيگە ئېلىپ كەلدى. مەنمۇ ئۇلارغا ئەگىشىپ مېڭىۋىدىم، ئاپام ئىشىكنى ئاچقاندا مېنى كۆرۈپ قالدى — دە:  
— ھەر ئىككىڭ كىرىشە! — دېدى.

— بىراق، ئاپا، مەن ھېچنەمە قىلمىدىمغۇ! — دېدىم مەن. ئەمما ئىچىگە كىردىم. ئاپام ئىشىكنى تاقىدى. ئۇنىڭ ئىچى بەك قاپقاراڭغۇمۇ ئەمەس ئىدى. ئانار كۆچىتى تەرەپتىكى قاپقالارنىڭ ئارىلىقىدىن غۇۋا يو-رۇق چۈشۈپ تۇراتتى، شۇنداقسىمۇ قورققۇم كەلدى.

— ئاپا، ئىشىكنى ئاچ، مۇزلاپ كەتتىم، — دېدىم.  
— يىغلىما قورقۇنچاق، — دېدى شەۋكەت، — ھازىر ئاچىدۇ.  
ئاپام ئىشىكنى ئېچىپ:

— مېھمان كەتكىچە تىنچ تۇرامسىلەر ئەمەسمە؟ — دېدى، — بوپتۇ، قارا كەتكىچە ئاشخانىدا ئوچاقنىڭ يېنىدا ئولتۇرىسىلەر، يۇقىرىقى قەۋەت-كە چىقمايسىلەر جۇمۇ!



— ئۇ يەردە زېرىكىپ كېتىمىز، خەيرىيە نەگە كەتتى؟ — دېدى شەۋكەت.

— سەنزە، ھەممىگە ئارىلىشىدىكەنسەن، كارىڭ بولمىسۇن، — دېدى ئاپام.

ئېغىلدا بىر ئاتنىڭ يېنىك كىشىنىگەن ئاۋازى ئاڭلاندى، كەينىدىنلا يەنە ئاڭلاندى. بۇ بوۋامنىڭ ئېتى ئەمەس، بەلكى قارانىڭ ئېتى ئىدى. قانداقتۇ بىرەر يەرمەنكە ياكى بايرام بولۇۋاتقاندا كەيپىياتىمىزدىن بىر خىل خۇشاللىق تۇيغۇسى ئەكس ئېتىپ تۇراتتى. ئاپام گويىا بىزنى كۈلۈم-سىرەشكە ئۈندەۋاتقاندا كۈلۈمسىرىدى. ئۇ ئىككى قەدەم مېڭىپ ئېغىل-نىڭ بۇ تەرەپكە قارايدىغان ئىشىكىنى ئاچتى ۋە ئېغىلنىڭ ئىچىگە قاراپ: "تىر..." دېدى.

ئۇ يەردىن ئارقىسىغا يېنىپ بىزنى خەيرىيەنىڭ ياغ پۇرايدىغان، چاشقانلار يۈگۈرۈشۈپ يۈرگەن ئاشخانىسىغا ئەكىرىپ ئولتۇرغۇزۇپ قويدى ۋە:

— مېھمان كەتكىچە بۇ يەردىن چىققۇچى بولماڭلار. جېدەلمۇ قىل-ماڭلار، باشقىلار سىلەرنى ئەركە - نايىناق، كەپسىز بالىلار ئىكەن، دەپ قالمىسۇن، — دېدى.

— ئاپا، — دېدىم ئاپام ئىشىكىنى ياپماستا، — ساڭا بىر ئىشنى ئېيى-تاي. بوۋامنىڭ بىچارە ھەلچىسىنى باشقىلار ئولتۇرۇۋېتىپتۇ.



## 7. مېنىڭ ئىسمىم قارا

شەكۈرەنىڭ ئوغلىنى دەسلەپ كۆرگىنىمدە، شۇنچە يىللاردىن بېرى ئۇنىڭ چىرايىنىڭ قەيىرىنى خاتا ئەسلىگەنلىكىمنى دەرھال چۈشەندىم. شەكۈرەنىڭ يۈزىمۇ ئورخانىڭكىدەك سوزۇنچاق ئىدى، ئېڭىكىمۇ ئەسلىدە گىنىمدىكىدىن ئۇچلۇقراق ئىدى. شۇڭا، مەشۇقۇمنىڭ ئاغزى تەبىئىيىكى شۇنچە يىللاردىن بېرى ئويلغىنىمدىنمۇ كىچىك ۋە تار بولۇشى كېرەك ئىدى. 12 يىلدىن بۇيان ئىككىيلەن بۇ شەھەر مېنىڭ، ئۇ شەھەر سېنىڭ دېيىشىپ يۈرگەن چاغلىرىمىزدا، شەكۈرەنىڭ ئاغزىنى چوڭراق، لەۋلىرىنى پارقىراپ تۇرىدىغان گىلاستەك جەزىمدار ھالەتتە تەسەۋۋۇر قىلغانىدىم.

يېنىمدا شەكۈرەنىڭ ئىتالىيە رەسساملىرىنىڭ ئۇسلۇبىدا سىزىلغان بىر پارچە رەسىمى بولغان بولسىدى، 12 يىللىق ھاياتىم داۋامىدا، كەيىنمە تاشلاپ كەلگەن مەشۇقۇمنىڭ چىرايىنى زادىلا ئەسلىيەلمىگىنىم ئۈچۈن ھەرگىز ئۆزۈمنى يۇرت - ماكانىمىز قالغاندەك ھېس قىلمىغان بولاتتىم. چۈنكى، قەلبىڭىزگە بىر مەشۇقنىڭ چىرايى نەقىشلەنگەن بولسا، دۇنيا يەنىلا سىزنىڭ ئۆيىڭىزدەك تۇيغۇ بېرىدۇ. شەكۈرەنىڭ ئوغلىنى كۆرۈشۈم، ئۇنىڭ بىلەن سۆزلىشىشىم ۋە چىرايىغا يېقىندىن قاراپ سۆيۈپ قويۇشۇم كۆڭلۈمدە شۇئان بەختسىزلەرگە، قاتىللارغا ۋە گۇناھكارلارغا خاس بىئاراملىق پەيدا قىلدى. قەلبىمدە بىر سادا ماڭا: ”ئورنۇڭدىن تۇر، ھازىرلا شەكۈرەنىڭ يېنىغا كىرىپ ئۇنى كۆر“ دەيتتى.

بىر ئارىدا، گەپ - سۆز قىلماستىن يېزىنە تاغامنىڭ يېنىدىن چىقىپ، كارىدورغا ئېچىلغان ئىشىكلەر - كۆز قىرىمدا سانغانىدىم، پەلەمپەينىڭكى بىلەن قوشقاندا بەش قاراڭغۇ ئىشىك - نىڭ ھەممىسىنى شەكۈرەنى تاپقانغا قەدەر بىر - بىرلەپ ئاچاي دەپ ئويلىدىم. لېكىن ئەينى يىللاردا مەن كۆڭلۈمدىن كەچكەنلەرنى ۋاقىت - سائىتى بىلەن ھېسابلاش.



ماي، قاراملىق بىلەن ئىزھار قىلغانلىقىم ئۈچۈن مەشۇقۇمدىن 12 يىل ئايرىلىپ قالغانىدىم. شۇڭا ئۇن - تىنسىز چاندۇرماي كۈتتۈم ۋە شەكۈرە - نىڭ قېتىملاپ ئۈستىدە ئولتۇرغان كۆرىمىسى ۋە تۇتقان نەرسىلىرىگە قا - رىغاچ يېزىنە تاغامنىڭ سۆزىگە قۇلاق سالىدىم.

ئۇ ماڭا سۇلتاننىڭ بۇ كىتابىنى ھىجرەتنىڭ مىڭىنچى يىللىق خاتىرە كۈنىگە ئۈلگۈرتۈپ پۈتتۈرۈشنى تەلەپ قىلىۋاتقانلىقىنى ئۇقتۇردى. جاھان - پاناھى سۇلتانىمىز ھىجرىيىنىڭ مىڭىنچى يىلى ئۆزىنىڭ ۋە دۆلىتىنىڭ پەرەڭلەرچە ئۇسلۇبىنىمۇ شۇلاردەك قوللىنىۋالغانلىقىنى جاھانغا بىر ناما - يان قىلماقچى ئىدى. سۇلتان بۇنىڭدىن باشقا يەنە بىر توپنامە ئىشلىتىۋات - قانلىقى ئۈچۈن ئۇستا رەسساملارنىڭ ئالدىراش بولىدىغانلىقىنى بىلەتتى، شۇڭا، ئۇلارنىڭ ئۆيلىرىدىن چىقماستىن، يەنى ئادەم كۆپ رەسىمخانىدا ئەمەس، ئۆيلىرىدە ئىشلىشىشنى بۇيرۇغانىدى. ئۇلارنىڭ ئارىلاپ يوشۇرۇنچە يېزىنە تاغامنىڭكىگە كېلىدىغانلىقىدىنمۇ ئۇ ئەلۋەتتە خەۋەردار ئىدى.

— باش رەسسام ئۇستاز ئوسماننى كۆرسەن، — دېدى يېزىنە تاغام، — ئۇنى ئەمما بولۇپ قاپتۇ، ئالچىپ قاپتۇ دېيىشىدۇ. مېنىڭچە ئۇ ھەم ئەمما، ھەم ئەقلىدىن ئازغان.

يېزىنە تاغامنىڭ ئۇستا رەسسام دېگەن مەرتىۋىسى بولمىغانىڭ ئۈس - تىگە، ھېچقانداق سەنئەت ماھارىتى بولمىسىمۇ، ئەمما، سۇلتاننىڭ ئى - جازىتى ۋە رىغبەتلەندۈرۈشى بىلەن بىر كىتاب ئىشلەشكە نازارەتچىلىك قىلىشى ئەلۋەتتە ئۇنىڭ ياشانغان ئۇستاز، باش رەسسام ئوسمان بىلەن بولغان مۇناسىۋىتىنى جىددىيلەشتۈرۈپ قويايتتى.

بالىلىقىمنى ئەسلەپ، ئۆيدىكى بىساتلارغا دىققەت قىلدىم. پولىدىكى كۇلادىن ئىشلەنگەن كۆك گىلەمنى، مىس كوزىنى، قەھۋە پەتنۇسى ۋە چەينىكىنى، ئۇ نەرسىلەرنىڭ جۇڭگودىن پورتۇگالىيە ئارقىلىق كەلگەنلى - كىنى رەھمەتلىك ھاممام نەچچە قېتىم ئىپتىخارلىنىپ ئېيتىپ بەرگەن بولۇپ، مەن ئاشۇ قەھۋە پىنجانلىرىنى 12 يىلنىڭ ئالدىدىكىدەكلا ئەسلە - دىم. بۇ بىساتلار خۇددى تام تۈۋىدىكى سەدەپ قويۇلغان رېھىلگە، تامدىكى تۇماق قويىدىغان تەكچىگە، يۇمشاقلىقىنى ئېسىمگە ئېلىپ تۇتۇپ باققان قىزىل مەخمەل ياستۇققا ئوخشاش، شەكۈرە بىلەن بىللە بالىلىق چاغلار -





رېمىزنى ئۆتكۈزگەن ئاقسارايدىكى ئۆيدىن قالغان تەۋەررۈكلەر ئىدى ۋە ئۇ ئۆيدە خۇشاللىق ئىچىدە رەسىم سىزغان كۈنلىرىمدىكى بەزىبىر ئەسلىدە مېلىرىمىمۇ ئەنە شۇ نەرسىلەردە ئۆز ئىپادىسىنى تاپقان ئىدى.

خۇشاللىق ۋە رەسىم. مېنىڭ ھېكايەمگە ۋە تەقدىرىمگە ئەستايىدىل كۆڭۈل بۆلىدىغان قەدىرلىك ئوقۇرمەنلىرىمنىڭ بۇ ئىككى نەرسىنى مېنىڭ دۇنيايىمنىڭ باشلانغۇچ نۇقتىسى سۈپىتىدە ئېسىدە چىڭ تۇتۇشىنى ئۈمىد قىلىمەن. بىر چاغلاردا بۇ يەردە كىتابلار، قەلەملەر ۋە رەسىملەر ئا-رىسىدا ئىنتايىن خۇشال - خۇرام ئۆتكەندىم. كېيىن ئىشقىي مۇھەببەت-كە مۇپتىلا بولدۇم - دە، بۇ جەننەتتىن قوغلاندىم. ياشلىقىمدا ھاياتنى ۋە دۇنيانى ئۈمىدۋارلىق بىلەن قوبۇل قىلىشىمغا يول ئاچقان نەرسە شەكۈرە ۋە ئۇنىڭغا بولغان مۇھەببىتىم بولغاچقا، مۇھەببەت جۇدالىقنى باشتىن كەچۈرۈۋاتقان ئاشۇ يىللاردا، ئۇنىڭغا قەرزدار ئىكەنلىكىمنى تالاي قېتىم ھېس قىلغان ئىدىم. گۆدەكلەرچە ساددىلىق بىلەن مۇھەببىتىمنىڭ ئەج-رىگە ئېرىشىدىغانلىقىمدىن گۇمانلانمىغانلىقىم ئۈچۈن زىيادە ئۈمىدۋار ئىدىم ۋە دۇنيانىمۇ ئۈمىدۋارلىق بىلەن قوبۇل قىلىپ ئۇنى بىر گۈزەل ماكان دەپ قارايتتىم. كىتابلارنى، يېزىق تاغام ئۇ چاغلاردا مېنىڭ ئوقۇ-شۇمنى تەلەپ قىلغان نەرسىلەرنى، مەدرىسىدە ئۆگەتكەنلەرنى، نەقىشنى ۋە رەسىم سىزىشنى مانا شۇنداق ئۈمىدۋارلىق تۇيغۇسى بىلەن ياقتۇرۇپ ئۆ-گەنگەندىم. لېكىن ئالغان تەلىم - تەربىيەمنىڭ پارلاق، خۇشاللىققا تول-غان ۋە ئەڭ مەزمۇنلۇق ئالدىنقى يېرىمى شەكۈرەگە بولغان مۇھەببىتىمگە مەنسۇپ بولغىنىدەك، ئۇنى بەربات قىلغان كېيىنكى يېرىم ئۆمرۈمدە ئۆ-گەنگەن يۈزەكى بىلىملىرىمنى رەت قىلىنىشقا تېگىشلىك دەپ قارايمەن: زىمىستان سوغۇق كېچىلەردە، كارۋان سارايللىرىدىكى ئوچاقنىڭ ئۆچكەن ئوتى بىلەن بىللە يوقىلىپ، غايىب بولۇشنى ئارزۇ قىلغانلىرىم، بىر - بىرىمىزنى ياخشى كۆرۈپ قالغاندىن كېيىن چۈشلىرىمدە پات - پات يې-نىمدىكى ئايال بىلەن بىللە خىلۋەت بىر چوڭقۇر ھاڭغا چۈشۈپ كەتكە-نىمنى كۆرگەنلىكىم ۋە ئۆز - ئۆزۈمنى "بىر تىيىنغا ئەرزىمەس ئەبلەخ-نىڭ بىرىمەن" دەپ ئەيىبلىگەنلىرىم خىيالىمدىن كېزەتتى ۋە بۇ ئەسلىدە-مىلەر شەكۈرەدىن ماڭا قالغان تەۋەررۈك ئىدى.



— ئۆلگەندىن كېيىن، — دېدى يېزىنە تاغام خېلىدىن كېيىن، —  
روھىمىزنىڭ پانى دۇنيا تۆشەكلىرىدە پۇشۇلداپ ئۇخلاۋاتقانلارنىڭ روھ-  
لىرى بىلەن تېپىشالايدىغانلىقىنى بىلەمسەن؟  
— بىلمەيمەن.

— ئۆلۈمنىڭ ئۆزى بىر مەڭگۈلۈك سەپەر، شۇڭا ئۆلۈشتىن قورق-  
مايمەن. قورقىدىغىنىم شۇكى، سۇلتانىمىزنىڭ كىتابىنى پۈتتۈرمەي تۇ-  
رۇپلا ئۆلۈپ قالمىسام بولاتتى.

خىيالىمدا بىر تۈرۈپ ئۆزۈمنى يېزىنە تاغامدىنمۇ كۈچلۈك، ھوش -  
كاللام جايىدا ۋە ساغلام دەپ ئويلىسام، يەنە بىر تۈرۈپ، 12 يىلنىڭ ئالدىدا  
قىزىنىڭ ماڭا ياتلىق بولۇشىغا قوشۇلمىغان بۇ ئادەمنىڭ ئالدىغا كەلگە-  
نىمدە، ئۇچامغا قىممەت باھالىق تون كىيىپ، كۈمۈش بىلەن نەقىشلەنگەن  
ئېگەر - جابدۇقلۇق ئاتنى مىنىپ كەلگەنلىكىم ۋە پەلەمپەيدىن چۈشۈپلا  
ئۇنى ئېغىلدىن ئېلىپ چىقىپ مىنگەنلىرىمنى ئويلايتتىم.

مەن رەسساملار ئارىسىدا يۈرۈپ ئۆگەنگەنلىرىمنى ئۇنىڭغا مەلۇم قىل-  
لىدىغانلىقىمنى ئېيتتىم ۋە قولىنى سۆيۈپ خوشلىشىپ پەلەمپەيدىن چۈش-  
تۇم. ھويلىغا چىققىنىمدا قارنىڭ سوغۇقىنى ھېس قىلدىم - دە، ئۆزۈمنىڭ  
بىر كىچىك بالا ياكى ياشانغان ئادەم ئەمەسلىكىمنى ئويلىدىم: مەن بۇ دۇنيا-  
نىڭ خۇشاللىقلىرىنى ئۆز ۋۇجۇدۇمدا ھېس قىلىۋاتاتتىم. ئېغىلنىڭ ئىش-  
كىنى ياپقىنىمدا بىر شامال ئۇرۇۋىدى، تىزگىنىدىن تۇتۇپ تاش ياتقۇزۇلغان  
يول بىلەن ھويلىغا يېتىلەپ چىقىۋاتقان ئاق ئېتىم مەن بىلەن بىللە شۇر-  
كەندى. مەن ئۇنىڭ تومۇرلىرى يوغان كۈچلۈك پۇتلىرىنى، تىنىمىزلىقى-  
نى، باشقۇرۇش تەس بولغان تەرسالىقىنى ئۆزۈمگە ئوخشىتاتتىم. كوچىغا  
چىقىپلا ئېتىمغا چەيدەسلىك بىلەن مىنىپ، رىۋايەتلەردىكى "ئەمدى ئىك-  
كىنچى كەلمەيمەن" دېگەن چەۋەندازدەك تار كوچىلاردىن غايىب بولاي دەپ  
تۇرسام، قاياقتىن چىققانلىقى نامەلۇم، يوغان بىر ئايال، يەنى باشتىن - ئا-  
ياغ ھال رەڭ كىيىم كىيگەن بىر يەھۇدىي ئايال بوغچىسىنى كۆتۈرۈپ ئال-  
دىمغا كەلدى. ئۇ بەستلىك ۋە ئېنى كەڭ بىر ئايال بولۇپ، خۇددى كىيىم  
ئىشكاپىغا ئوخشايتتى، لېكىن جانلىق، تېتىك، ھەتتا شوخراق ئىدى.

— شىر يۈرەك پالۋان يىگىت، ھەقىقەتەن كىشىلەرنىڭ دېگىنىدەك



يېقىملىق ئىكەنسەن، — دېدى ئۇ، — بويتاقمۇ سەن ياكى ئايالىڭ بارمۇ؟  
ئاشناڭ ئۈچۈن ئىستانبۇلنىڭ ئەڭ كاتتا يايىمچىسى ئېستېردىن يىپەك  
قولياغلىق بولسىمۇ سېتىۋالارسەن؟  
— ياق.

— ئەتلەستىن ئىشلەنگەن قىزىل كەمەرچۇ؟

— ياق.

— ياق، ياق دەۋەرمە! ساڭا ئوخشاش شىر يۈرەك يىگىتنىڭ لايىقى يا.  
كى ئاشىنىسى بولماي قالامدۇ؟ كىم بىلىدۇ، قانچىلىغان قىزلار كۆزلىرىدە.  
دىن ياشلار تۆكۈپ سېنىڭ ئىشقىڭدا لاۋۇلداپ كۆيۈۋاتقاندۇ؟  
ئۇ بىردىنلا گەۋدىسىنى سېھرىگەرلەردەك سوزۇپ، ھەيران قالارلىق  
نەپىس قىياپەت بىلەن ماڭا سۈركەشتى — دە، يوقنى بار قىلىدىغان سېھى.  
رىگەرلىك ماھارىتى بىلەن قولىدىكى بىر پارچە خەتنى كۆرسەتتى. خەتنى  
كاپلا قىلىپ تارتىپ ئالدىم ۋە گويا ئۇزۇن يىللاردىن بېرى مۇشۇ ئىش  
ئۈچۈنلا مەشىق كۆرگەندەك ئەپچىللىك بىلەن قوينۇمغا سالدىم. ئۇ خېلى  
چوڭ بىر پارچە خەت ئىدى، ئۇنى قوينۇمغا سېلىپلا، بېلىم بىلەن كىندە.  
كىمنىڭ ئارىسىدىكى مۇزدەك تېنىمگە گويا ئوتتەك ھارارەت ئۆتۈۋاتقاندەك  
ھېس قىلدىم.

— ئېتىڭغا مىنىپ يولۇڭغا راۋان بول، — دېدى يايىمچى ئېستېر، —  
بۇ تام تەرەپ بىلەن مېڭىپ، ئوڭغا بۇرۇلۇپ ئۈدۈل ماڭ، لېكىن ئانار كۆ.  
چىتىنىڭ يېنىغا بارغاندا بۇرۇلۇپ سەن بايا چىققان ئۆينىڭ ئۈدۈلدىكى  
دېرىزىسىگە قارا.

ئۇ يولىنى داۋاملاشتۇرۇپ بىردەمدىلا غايىب بولدى. مەن ھاياتىدا  
تۇنجى قېتىم ئات مىنگەن ئادەمدەك ھودۇققان ھالدا ئاتقا مىنىدىم. يۈردە.  
كىم دۈپۈلدەپ سوقاتتى، كاللام جىددىيلىشىپ كەتكەندى، قوللىرىم ئات.  
نىڭ تىزگىنىنى تۇتۇشقىمۇ قولاشمايۋاتاتتى، لېكىن پۇتلىرىم ئاتنىڭ  
قارنىنى چىڭ قىسقىنىدا، ئەقىللىق ئېتىم خۇددى ئېستېرنىڭ سۆزلىرىدە.  
نى چۈشەنگەندەك، ئۇ كۆرسەتكەن تەرەپكە راۋان بولدى ۋە ئوڭ ياندىكى  
كوچىغىمۇ كىردۇق.

شۇ چاغدا ئۆزۈمنى ھەقىقەتەن كېلىشكەن يىگىت بولسام كېرەك دەپ



ھېس قىلدىم. چۆچەكلەردىكىدەك، ھەر بىر دېرىزە قاپقىنىنىڭ كەينىدىن شۇ مەھەللىلىك ئاياللار ماڭا قارشىۋاتقاندا تويۇلاتتى، مەنمۇ يېڭىۋاش. تىن شۇنداق ئوتتا كۆيۈۋاتقانلىقىمنى ھېس قىلاتتىم. مېنىڭ ئۈمىد قىلىدىغىنىم مۇشۇمۇدى؟ ئون نەچچە يىللىق بىمارلىقىمغا قايتىۋاتمەنمۇ - يا؟ مانا ئەمدى بىردىنلا قويۇش بۇلۇتلار ئارىسىدىن چىرايىنى كۆرسىتىۋەردى، چۆچۈپ كەتتىم.

ئانار كۆچتى قېنى؟ بۇ غەمكىن، ئاجىز كۆچەت شۇمۇدۇ؟ ھەئە، شۈكەن! ئېتىمنىڭ ئۈستىدە ئولتۇرغىنىمچە ئاستاغىنە بۇرالدىم، دەل ئۇ. دۆلۈمدە بىر دېرىزە بار ئىدى، لېكىن ئۇ يەردە ھېچكىم كۆرۈنمەيتتى. پىتىنخور ئېستېر مېنى ئالداپتۇ - دە!

شۇنداق ئويلاپ تۇرۇشۇمغا مۇز قاپلاپ كەتكەن دېرىزە قاپقى جالاق. قىدە ئېچىلدى ۋە قويۇش نۇرىدا يالت - يۇلت پارقراپ تۇرغان دېرىزىنىڭ راملىرى ئىچىدە گۈزەل مەشۇقۇمنىڭ چىرايىنى 12 يىلدىن كېيىن، قارلىق دەرەخ شاخلىرى ئارىسىدا كۆردۈم. قارا كۆزلۈكۈم ماڭا قاراۋاتامدۇ - يا. كى مەندىن نېرىدىكى باشقا بىر جان ئىگىسىگىمۇ؟ غەمكىنمۇ ياكى تەبەس - سۈملۈقمۇ ۋە ياكى غەمكىن كۈلۈمسىرەۋاتامدۇ، بىلەلمىدىم. ئەخمەق ئې - تىم، يۈرىكىمنى دوراپ تىپىرلىماي جىم تۇرساڭچۇ! يەنە بىر قېتىم ئات - نىڭ ئۈستىدە ئاستاغىنە كەينىمگە ئۆرۈلدۈم ۋە ئاپئاق دەرەخ شاخلىرىنىڭ كەينىدىكى ھېلىقى نازاكەتلىك ياداڭغۇ چىراي غايىب بولغۇچە سېغىنىش ھېسسىياتىم بىلەن قاراپ تۇردۇم.

شۇ چاغدىكى مېنىڭ ئات ئۈستىدە، ئۇنىڭ دېرىزە ئىچىدە تۇرغان كۆرۈنۈشىمىز گويا شېرىننىڭ دېرىزىسى ئالدىغا كەلگەن خۇسرەۋنىڭ ھېلىقى مىڭلىغان رەسىملەرگە سىزىلغان كۆرۈنۈشىگە - ئارىمىزدا سەل نېرىدا غەمكىن بىر تۈپ دەرەخمۇ بار ئىدى - نېمىدېگەن ئوخشىغانلىقىدىن خېلى كېيىن ئۇنىڭ ماڭا بەرگەن خېتىنى ئېچىپ، ئىچىدىكى رەسىمنى كۆرگەندىن كېيىنلا ئاندىن چۈشەندىم. بىز قەدىرلەيدىغان ۋە ھەيران بولىدىغان ھېلىقى كىتابلاردا سىزىلغىنىدەك، قەلبىمدە ئىشقى ئوتى لاۋۇلداپ يانماقتا ئىدى.



## 8. مېنىڭ ئىسىمىم ئېستېر

مەن قاراغا تاپشۇرۇپ بەرگەن خەتتە نېمىلەر يېزىلغانلىقىغا ھەممەي. لەننىڭ قىزىقىدىغانلىقىنى بىلىمەن. بۇ مېنىمۇ قىزىقتۇرغانلىقى ئۈچۈن بېرىپ ھەممە ئەھۋالنى ئىگىلىدىم. خالىساڭلار، ھېكايەڭلارنىڭ سەھىپەلىرىنى كەينىگە ۋاراقلىغايسىلەر، مەن ئۇنىڭغا ھېلىقى خەتنى بېرىشتىن ئاۋۋال نېمىلەر بولغانلىقىنى بايان قىلاي.

ھازىر كەچ كىرىپ قالدى، ئېرىم نەسىم بىلەن دېڭىز قولىتۇقىنىڭ چىقىش ئېغىزىغا جايلاشقان يەھۇدىيلار مەھەللىسىدىكى ئۆيىمىزدە ئولتۇرىمىز، بوۋاي - موماي ئىككىيلەن ئوچاققا ئوت قالاپ، پۈۋلەشتۈرۈپ ئۆينى ئىسسىتىش ئۈچۈن ھەپىلىشەتتۇق. ئۆزۈمنى "موماي" دېگىنىمگە قارىماڭلار. يىپەك قول ياغلىقلار، پەلەيلەر، ئەدىياللار، پورتۇگالىيە پاراخوتىدىن ئالغان رەڭگارەڭ كۆڭلەكلىكلەرنىڭ ئارىسىغا ئاياللارنى خۇش قىلىدىغان ھالقا، ئۈزۈك، زەنجىر دېگەندەك ئەرزىان - قىممەت باھالىق ئۈنچە - مارجانلارنىمۇ سېلىپ، بوغچامنى كۆتۈرۈپ ئىستانبۇلنى كېزىپ كىرمەيدىغان كوچام يوق، ئۆيۈم ئۆي يۈرۈپ خەت - خەۋەر يەتكۈزۈمەن، سۆز - چۆچەك، غەيۋەت - شىكايەت توشۇيمەن. بۇ ئىستانبۇلنىڭ قىزلىرىنىڭ يېرىمىنى مەن ياتلىق قىلىدىم، لېكىن ھازىر بۇ سۆزنى ماختىنىش ئۈچۈن قىلىۋاتقىنىم يوق. دېمەكچىمەنكى، بىر كۈنى كەچقۇرۇن ئۆيىدە ئولتۇراتەتۇق، بىرى تاك - تاك قىلىپ دەرۋازىنى قاقىتى. چىقىپ ئاچسام، ھېلىقى كالۋا دېدەك خەيرىيە قولىدا بىر پارچە خەتنى تۇتۇپ تۇرۇپتۇ. سوغۇقتىن مۇياكى ھاياجاندىنمۇ، بۇنى بىلەلمىدىم، ئۇ تىترەپ تۇرۇپ ماڭا شەكۈرەنىڭ گەپ - سۆزىنى يەتكۈزدى.

ئاۋۋال ھەدېگەندىلا بۇ خەت ھاسانغا تېگىدىكەن دەپ ئويلاپ، چۆچۈپ كەتتىم. گۈزەل شەكۈرەنىڭ نېمىشقىدۇر ئۇرۇشتىن قايتىپ كەلمىگەن



ئېرىنىڭ — مېنىڭچە ئۇ بەختسىز ئاللىقاچان جەڭدە ئۆلدى — مېجەزى ئوسال بىر ئىنسى بولۇپ، ئىسمى ھاسان ئىدى. لېكىن چۈشەندىمكى، شەكۈرەنىڭ خېتى ھاسانغا ئەمەس، باشقا بىرەيلەنگە يېزىلغانىكەن. خەتتە نېمە يېزىلغان دېمەمسىز؟ ئېستېر ھەيرانلىقتا ئېسىنى يوقىتىدىغان بولدى. ھەر ھالدا ئاخىرى خەتنى ئوقۇشقا مۇۋەپپەقىيەت بولدۇم.

شۇغىنىسى، ئەستە، سىلەر بىلەن ئانچە ياخشى تونۇشمايمىز. راستىننى ئېيتقاندا، مەن بىردىنلا ئىنتايىن خىجالەتچىلىك ھېس قىلدىم. خەتنى قانداق ئوقۇغانلىقىمنى سىلەرگە ئېيتمايلا قويماي. بەلكىم سىلەر مېنىڭ قىزىقىشىمنى ئەيىبلەپ — سىلەرمۇ ھېچبولمىغاندا ساتىراشلاردەك قىزدىقىدىغانسىلەر — مېنى كۆزگە ئىلماسسىلەر. مەن سىلەرگە پەقەت ئۇلار ماڭا خەتنى ئوقۇپ بەرگەندە ئاڭلىغانلىرىمنى ئېيتىپ بېرىي. سۆيۈملۈك شەكۈرە مۇنداق يېزىپتۇ:

”قارا ئەپەندى، سەن دادام بىلەن بولغان يېقىنلىقىڭدىن پايدىلىنىپ ئۆيىمىزگە كېلىۋاتىسەن. لېكىن مەندىن ھەرقانداق بىر ئىشارەت بولۇپ قالارمىكەن دەپ ئويلىما. سەن كەتكەندىن كېيىن نۇرغۇن ئىشلار بولدى. ياتلىق بولدۇم، ئارىسلاندەك ئىككى ئوغلۇم بار. بىرى ئورخان، بايا يېنىڭلارغا كىرگەندە كۆردۈڭ. مەن تۆت يىلدىن بېرى ئېرىمنى كۈتۈۋاتىمەن ۋە باشقا ئىشنى ئويلىمىدىم. ئىككى بالا ۋە ياشىنىپ قالغان دادامنى كۆزدە تۇتمىغاندا، ئۆزۈمنى يېتىم، چارىسىز ۋە ئاجىز ھېس قىلىمەن. بۇ ئەھۋالدا بىرەر ئەرنىڭ كۈچىگە ۋە قوغدىشىغا موھتاج بولۇشۇم مۇمكىن، ئەمما ھېچكىم بۇ ئەھۋالىمدىن پايدىلىنىشنى خام خىيال قىلمىسۇن. شۇڭا ئەمدى دەرۋازىمىزنى قاقما. ئىشقىلىپ بىر قېتىم مېنى خىجالەت قىلغانىدىڭ، ئۇ چاغدا مەن دادامنىڭ ئالدىدا ئۆزۈمنى ئاقلاش ئۈچۈن بىر تالاي كۆڭۈل ئاغرىقى تارتىپ كەتكەن ئىدىم! ساڭا بۇ خەت بىلەن بىللە ياش چاغلىرىڭدا سىزىپ ئەۋەتكەن بىر پارچە رەسىمىڭنىمۇ قايتۇرۇۋەتتىم. چۈنكى، سېنى مەندىن يەنە ئۈمىد كۈتۈپ يۈرمىسۇن، ماڭا نىسبەتەن خاتا چۈشەنچىلەردە بولۇپ قالمىسۇن دېدىم. كىشىلەرنى بىر رەسىمنى كۆرۈپلا ئاشىق بولۇپ قالىدۇ دەپ قاراش يالغانچىلىق. ئەڭ ياخشىسى، ئۆيىمىزگە



قايتا ئاياغ باسمىغايسەن.

بىچارە شەكۈرەم خېتىنىڭ ئاستىغا ھەيۋەتلىك مۆھۈرىنى باسىدىغان بىر ئەر كىشى، بىرەر مۆتىۋەر ياكى پاشا ئەمەس - تە! ئۇ قەغەزنىڭ تېگىگە ئىسمىنىڭ باش ھەرپىنى بىر زەئىپ، قورقۇنچاق بىر قۇش بالىسىدەك يېزىپ قويغانىدى.

مۆھۈرىنى تىلغا ئېلىپ قالدىم. مېنىڭ بۇ مۆھۈرلۈك خەتلەرنى قانداق ئېچىپ يەنە ئۆز پېتى ئېتىپ قويايلىغىنىمغا قىزىقىۋاتقانلىرىم. ئەمەل - يەتتە بۇ خەتلەر مۆھۈرلۈك ئەمەس ئىدى. شەكۈرە ئۆز خىيالىدا "بۇ ئېسى - تېر دېگەن ساۋاتسىز بىر يەھۇدى، ئۇ بىزنىڭ يېزىقىمىزنى ئوقۇپ چۈ - شەنەلمەيدۇ" دەپ ئويلايتتى. راست، مەن سىلەرنىڭ يېزىقىڭلارنى ئوقۇ - يالمايمەن، لېكىن باشقىلارغا ئوقۇتمەن. خېتىڭلارنى بولسا ئۆزۈم ئو - قۇيمەن. گېپىمدىن گاڭگىراپ قالىدىڭلارغۇ دەيمەن؟

بۇنى مۇنداق ئىزاھلايىكى، ئەڭ دۆت ئادەملىرىڭىزمۇ چۈشەنسۇن. سالام خەتتە، مەقسەت پەقەت يېزىق بىلەنلا ئىپادىلەنمەيدۇ. سالام خەت خۇددى كىتابقا ئوخشاش، پۇراپ، تۈتۈپ، سىلاپمۇ ئوقۇلىدۇ. شۇڭا دانا كىشىلەر: "ئوقۇپ باققىنا، نېمە دەپتۇ؟" دەيدۇ. نادانلارمۇ: "ئوقۇپ باق - قىن، نېمىلەرنى يازدىكىن" دەيدۇ. ماھارەت پەقەت يېزىقنى ئەمەس، پۈتۈن خەتنى ئوقۇشتا. قېنى ئاڭلاپ تۇرۇڭلار، شەكۈرە يەنە نېمىلەرنى دەپتۇ:

1. خەتنى مەخپىي يوللىساممۇ بولاتتى، شۇنداقتىمۇ، خەت توشۇشنى بىر خىل كەسىپ دەپ قارايدىغان ئېستېر ئارقىلىق يوللاش بىلەن ئۇنى زىيادە سىرلىقلاشتۇرۇش مەقسىتىم يوق، دەيدۇ.

2. قەغەزنىڭ تۇمارچە قاتلىمىدەك ھەددىدىن زىيادە قاتلىنىشىمۇ ئۇ - نىڭ مەخپىي ۋە سىرلىق ئىكەنلىكىدىن دېرەك بېرىدۇ. لېكىن بۇ سالام خەت ئوچۇق، ئۇنىڭ ئۈستىگە، يېنىدا چوڭ بىر رەسىممۇ بار. مەقسەت - سىرىمىزنى كىشىلەردىن مەخپىي تۇتايلى دېگەندەك مەنىنى بېرىش. بۇ ئۇسۇل مۇھەببەتنى رەت قىلىشتىن مۇھەببەتكە بەكرەك دەۋەت قىلىش خاھىشىغا ماس كېلىدۇ.

3. خەت قەغەزنىڭ خۇش پۇرىقىمۇ بۇنى ئىسپاتلايدۇ. پۇراقنىڭ





سۇسلۇقى خەت تاپشۇرۇۋالغۇچىنى بىقارار قىلغۇدەك مەۋھۇم بىر دەرىجىدە بولۇپ — ئەجەبا ئەتەي ئەتىر سۈرۈلگەنمىدۇ؟ — كىشىنى تاقەت قىلىپ تۇرالمىغۇدەك دەرىجىدە جەلپ قىلاتتى — بۇ ئەتىر پۇرىقىمۇ ياكى ئۇنىڭ قولىنىڭ پۇرىقىمۇ؟ — دېمەك، بۇ پۇراق خەتنى ماڭا ئوقۇپ بەرگەن بىر چارىنىڭ ئەقلىنى ئازدۇرۇشقا يارىدى. ئويلايمەنكى، قاراشىڭمۇ خۇددى شۇنداق ئەقلىنى ئازدۇرىدۇ.

4. مەن ئېستېر ساۋاتسىز بولساممۇ، لېكىن خەتنىڭ شەكلىدىن قارىغاندا، گەرچە مەزكۇر قەلەم ساھىبى "مەن ناھايىتى ئالدىراش بولغاچقا، بۇ خەتنى مۇنداقلا، ئېتىبارسىز يېزىپ قويدۇم" دېگەن بولسىمۇ، ھەرپلەرنىڭ گويىا يېقىملىق شامال سوققانداك نەپىس تىترەۋاتقان قولىدا يېزىلغان. لېكىننىڭ ئۆزىلا دەل بۇنىڭ ئەكسىنى ئىپادىلەپ تۇراتتى. ئورخانى تىلغا ئالغىنىدا "بايا" دەپ، خەتنىڭ ھازىر يېزىلغانلىقىنى ئىشارەت قىلغان بولسىمۇ، مەلۇمكى، ئۇ ئالدى بىلەن خەتنىڭ دەسلەپكى نۇسخىسىنى يازغان. چۈنكى، ھەربىر قۇردا خەتنىڭ ناھايىتى ئەستايىدىل يېزىلغانلىقى چىقىپ تۇرىدۇ.

5. خەت بىلەن بىللە ئەۋەتكەن رەسىمدىن مەندەك يەھۇدىي تائىپىسىدىن بولغان ئېستېرمۇ چۆچەكتىكى گۈزەل شېرىننىڭ سەلتەنەتلىك شاھ خۇسرەۋىنىڭ رەسىمىگە قاراپ ئاشىق بولغانلىقىنى چۈشىنىۋالالايدۇ. ئىستانبۇلنىڭ خىيالىپەرەس قىزلىرىنىڭ ھەممىسى بۇ ھېكايىگە مەپتۇن بولىدۇ، ئەمما بىراقلا بۇ ھېكايە ھەققىدىكى رەسىمنى يوللىغانلىقىنى تۇنجى قېتىم كۆرۈۋاتمەن.

سىزدەك خەت — ساۋاتى بار تەلەپلىكلەر مۇنداق بىر ئىشقا دائىم يولۇقۇپ تۇرىسىلەر: ساۋاتسىز بىرەيلەن ئۆزىگە كەلگەن بىر خەتنى ئوقۇپ بېرىشىڭىزنى تەلەپ قىلغاندا، سىز ئۇنى ئوقۇپ بېرىسىز. خەتتە يېزىلغانلار شۇقەدەر ھەيران قالدۇرۇشقا، كىشىنى ھاياجانلاندۇرغۇدەك ۋە بىئارام قىلغۇدەك دەرىجىدە بولۇپ قالسا، گەرچە، خەتنىڭ ئىگىسى سىزنىڭ ئۆز مەخپىيىتىگە ئورتاق بولۇشىڭىزدىن خىجالەت بولسىمۇ، لېكىن تارتىنىپ، ئوڭايىسىزلىنىپ تۇرۇپ خەتنى يەنە بىر قېتىم ئوقۇپ بېرىشىڭىزنى تەلەپ قىلسا، سىز ئۇنى يەنە ئوقۇپ بېرىسىز. ئاخىرىدا بۇ خەت شۇنچىلىك



سۇسلۇقى خەت تاپشۇرۇۋالغۇچىنى بىقارار قىلغۇدەك مەۋھۇم بىر دەرىجىدە بولۇپ — ئەجەبا ئەتەي ئەتىر سۈرۈلگەنمىدۇ؟ — كىشىنى تاقەت قىلىپ تۇرالمىغۇدەك دەرىجىدە جەلپ قىلاتتى — بۇ ئەتىر پۇرىقىمۇ ياكى ئۇنىڭ قولىنىڭ پۇرىقىمۇ؟ — دېمەك، بۇ پۇراق خەتنى ماڭا ئوقۇپ بەرگەن بىد. چارىنىڭ ئەقلىنى ئازدۇرۇشقا يارىدى. ئويلايمەنكى، قارانىڭمۇ خۇددى شۇنداق ئەقلىنى ئازدۇرىدۇ.

4. مەن ئېستېر ساۋاتسىز بولساممۇ، لېكىن خەتنىڭ شەكلىدىن قارىغاندا، گەرچە مەزكۇر قەلەم ساھىبى ”مەن ناھايىتى ئالدىراش بولغاچقا، بۇ خەتنى مۇنداقلا، ئېتىبارسىز يېزىپ قويدۇم“ دېگەن بولسىمۇ، ھەرپلەرنىڭ گويا يېقىملىق شامال سوققاندىكى نەپىس تىترەۋاتقان قولىدا يېزىلغاندا، لىقنىڭ ئۆزىلا دەل بۇنىڭ ئەكسىنى ئىپادىلەپ تۇراتتى. ئورخانى تىلغا ئالغىنىدا ”بايا“ دەپ، خەتنىڭ ھازىر يېزىلغانلىقىنى ئىشارەت قىلغان بولسىمۇ، مەلۇمكى، ئۇ ئالدى بىلەن خەتنىڭ دەسلەپكى نۇسخىسىنى يازغان. چۈنكى، ھەربىر قۇردا خەتنىڭ ناھايىتى ئەستايىدىل يېزىلغانلىقى چىقىپ تۇرىدۇ.

5. خەت بىلەن بىللە ئەۋەتكەن رەسىمدىن مەندەك يەھۇدىي تائىپىسىدىن بولغان ئېستېرمۇ چۆچەكتىكى گۈزەل شېرىننىڭ سەلتەنەتلىك شاھ خۇسرەۋنىڭ رەسىمىگە قاراپ ئاشىق بولغانلىقىنى چۈشىنىۋالالايدۇ. ئىستانبۇلنىڭ خىيالىپەرەس قىزلىرىنىڭ ھەممىسى بۇ ھېكايىگە مەپتۇن بولىدۇ، ئەمما بىراقلا بۇ ھېكايە ھەققىدىكى رەسىمنى يوللىغانلىقىنى تۇنجى قېتىم كۆرۈۋاتىمەن.

سىزدەك خەت — ساۋاتى بار تەلەپلىكلەر مۇنداق بىر ئىشقا دائىم يولۇقۇپ تۇرىسىلەر: ساۋاتسىز بىرەيلەن ئۆزىگە كەلگەن بىر خەتنى ئوقۇپ بېرىشىڭىزنى تەلەپ قىلغاندا، سىز ئۇنى ئوقۇپ بېرىسىز. خەتتە يېزىلغانلار شۇقەدەر ھەيران قالدۇرۇشقا، كىشىنى ھاياجانلاندۇرغۇدەك ۋە بىئارام قىلغۇدەك دەرىجىدە بولۇپ قالسا، گەرچە، خەتنىڭ ئىگىسى سىزنىڭ ئۆز مەخپىيىتىگە ئورتاق بولۇشىڭىزدىن خىجالەت بولسىمۇ، لېكىن تارتىنىپ، ئوڭايىسىزلىنىپ تۇرۇپ خەتنى يەنە بىر قېتىم ئوقۇپ بېرىشىڭىزنى تەلەپ قىلسا، سىز ئۇنى يەنە ئوقۇپ بېرىسىز. ئاخىرىدا بۇ خەت شۇنچىلىك



كۆپ ئوقۇلىدۇكى، ئىككىڭلارغا ياد بولۇپ كېتىدۇ. شۇنىڭدىن كېيىن خەتنى قولغا ئېلىپ، سىزدىن ”بۇ گەپنى بۇ يەردە دەپتىمۇ“، ”ئۇ گەپنى ئۇ يەردە قىپتىمۇ؟“ دەپ سورايدۇ ۋە سىز بارمىقىڭىزنىڭ ئۇچى بىلەن كۆرسەتكەن جايغا ئۇ خەتلەرنى چۈشەنمەي تۇرۇپ قاراپ كېتىدۇ. ئۇلار ئو- قۇيالمىغان تەقدىردىمۇ، يادلىۋالغان سۆزلەردىكى ھەرپ شەكىللىرىگە قاراپ كەتكىنىدە، بەزىدە مەن شۇنداق ھەسرەتلىنىمەنكى، ئۆزۈمنىڭمۇ ساۋاتسىزلىقىمنى ئۇنتۇپ، ئاشۇ خەتلەرگە كۆز ياشلىرىنى تۆككەن بۇ ساۋاتسىز قىزلارنى سۆيۈپ قويغۇم كېلىدۇ.

يەنە شۇنداق بەتبەختلەر باركى، ئۇلارنى ھەرگىز دورىماڭلار: قىز سالام خېتىنى قولغا ئېلىپ ئۇنى يېڭىۋاشتىن سىلاشتۇرۇپ، قايسى سۆزنىڭ قەيەردە دېيىلگەنلىكىنى چۈشەنمىسىمۇ قاراپ باقماقچى بولغىد- نىدا، ئۇنىڭغا: ”قانداق قىلماقچىسىن؟ ئوقۇيالمىسەنۇ، يەنە نېمىگە قارايد- سەن؟“ دەيدۇ. بۇ ھايۋانلارنىڭ بەزىسى قىزنىڭ سالام خېتىنى گۇيا ئۆزد- نىڭكىدەك قايتۇرۇپ بەرمەيدۇ، شۇنىڭ بىلەن بەزىدە، مەن ئېستېرنىڭ ئۇلار بىلەن تاكالىشىپ يۈرۈپ، خەتنى قايتۇرۇۋېلىشىمغا توغرا كېلىدۇ. مەن ئېستېر شۇنداق ئاق كۆڭۈل ئايالىمەنكى، سىلەرنى ياخشى كۆرسەملا، سىلەرگىمۇ ياردەم قىلىمەن.



## 9. مەن شەكۈرە

قارا ئاق ئېتىغا مىنىپ دەل ئالدىمدىن ئۆتكەندە، مەن نېمىشقا دېردىم. زىنىڭ ئالدىدا تۇرغاندىمەن؟ دەل شۇ ئەسنادا نېمە ئۈچۈن ئۈزۈمچىلا قاپ. قاقنى ئېچىپ، قار باسقان ئانار شاخلىرىنىڭ ئارىسىدىن ئۇنى كۆرگىنىم. دە، شۇنچە ئۈزۈندىن - ئۇزۇن قاراپ كەتكەندىمەن؟ بۇلارنى سىلەرگە تولۇق ئېيتىپ بېرەلمەيمەن. خەيرىيە ئارقىلىق ئېستېرگە مەن خەۋەر قىلدىم؛ قارانىڭ ئۇ يەردىن ئۆتىدىغانلىقىنى بىلەتتىم ئەلۋەتتە. ئۇ چاغدا مەن ئانار كۆچىتىگە قاراپ تۇرىدىغان تام ئىشكاپلىق ھۇجرىغا ساندۇقتىكى كىر - لىكلەرنى ئالغىلى كىرگەندىم، كاللامدىن ئۈشتۈمتۈت ئۆتكەن بىر خە - يال بىلەن قاپقانى شۇئان پۈتۈن كۈچۈم بىلەن ئىتتىرىۋېدىم، ئاۋۋال ئۆيگە كۈن نۇرى تولدى، دېرىزە تۈۋىدە تۇرغۇم كەلدى، كەينىدىنلا قارا بى - لەن كۆزلىرىمىز ئۇچرىشىپ قالدى. ئۇ ناھايىتى سۈمباتلىق ئىدى.

چوڭ بولۇپ تەن قويۇپتۇ. كىچىك ۋاقتىدىكى ئورۇق ۋە ۋىجىك ھا - لەتلىرى تۈگەپ، يېقىملىق بىر يىگىت بوپتۇ. ”قارا شەكۈرە، — دېدى يۈ - رىكىم ماڭا، — قارا پەقەت يېقىملىقلا ئەمەس، كۆزلىرىنىڭ ئىچىگە قارى - غىنا، قەلبى سەبىيلەردەك نېمىدېگەن ساددا، نېمىدېگەن تەنھا! ئۇنىڭغا يات - لىق بول.“ ئەمما مەن ئۇنىڭغا دەل كۆڭلۈمدىكىنىڭ ئەكسىچە يازغان بىر پارچە خەتنى ئەۋەتتىم.

قارا مەندىن 12 ياش چوڭ بولسىمۇ، مەن 12 ياشتىكى ۋاقتىمدا ئۇ - نىڭدىنمۇ يېتىلگەن بىر قىز ئىكەنلىكىمنى بىلەتتىم. ئۇ چاغلاردا ئۇ ئال - دىمدا بىر چوڭ ئەركىشىدەك تىك تۇرۇپ، ئۇنداق قىلىمەن، بۇنداق قىل - مەن، بۇ يەردىن ئاتلاپ، ئۇ يەرگە يامىشىمەن دېيىشنىڭ ئورنىغا، ھەممە ئىشتىن ئىزا تارتقان ھالدا ئالدىدىكى كىتابىنىڭ ۋە رەسىمنىڭ ئىچىگە چۆكۈپ، ئۆزىنى چەتكە ئالاتتى. كېيىن ئۇمۇ ماڭا ئاشىق بولدى ۋە بىر



رەسىم سىزىپ مۇھەببىتىنى ئىزھار قىلدى، ئىككىلىمىز چوڭ بولغانىدەك. 12 ياشقا كىرگەندە، مەن قارانىڭ كۆزلىرىمنىڭ ئىچىگە قارىدىم. يالمايۋاتقىنىنى، ئۇنىڭ گويا كۆزلىرىمىز ئۇچرىشىپ قالسا، ماڭا ئاشىق ئىكەنلىكىنى بىلىپ قېلىشىمدىن قورقىدىغانلىقىنى سەزدىم. مەسىلەن، "بۇ پىل چىشى ساپلىق پىچاقنى بېرىپ تۇرامسىز؟" دەيتتى. لېكىن پە - چاققا قارايتتى - دە، كەينىدىن نەزىرىنى يۆتكەپ كۆزلىرىمنىڭ ئىچىگە قارىمايتتى. "گىلاس شەرىپىتى ئىچكىڭ بارمۇ؟" دەپ سورىسام، خۇددى ئىككىلىمىز ئاغزىمىزغا لىق بىر نەرسە سېلىۋالغان ۋاقىتتىكىدەك يە - قىملىق كۈلۈمسىرەش ۋە چىراي ئىپادىسى بىلەن مەقسىتىنى ئۇقتۇرالا - ماي، گاسقا گەپ قىلغاندەك، پۈتۈن كۈچى بىلەن "ھەئە" دەيتتى. بىراق، ئەيمىنىپ چىرايىمغا قارىيالمايتتى. ئۇ چاغلاردا ناھايىتى چىرايلىق ئىدىم. ئەرلەرنىڭ ھەممىسى دېگۈدەك يىراقتىن، پەردىلەرنىڭ، ئىشىكلەرنىڭ ۋە يۈزۈمدىكى نەچچە قەۋەت چۈمبەردىنىڭ ئارىسىدىن بولسىمۇ، بىرەر قې - تىم مېنى كۆرۈپ قالسىلا، شۇ ئان ماڭا ئاشىق بولۇشاتتى. بۇلارنى ماختە - نىپ ئەمەس، ھېكايەمنى چۈشىنىپ، ھەسرەتلىرىمگە ئورتاق بولۇشۇڭلار ئۈچۈن سۆزلەپ بېرىۋاتىمەن.

ھەممە كىشى بىلىدىغان خۇسرەۋ بىلەن شېرىننىڭ قىسسىسىدە قارا بىلەن ئىككىلىلەن كۆپ گېپىنى قىلغان بىر كۆرۈنۈش بار. شاپۇر خۇسرەۋ بىلەن شېرىننى بىر - بىرىگە ئۇچراشتۇرۇش نىيىتىدە بولىدۇ. بىر كۈنى شېرىن ئوردىدىكى دوستلىرى بىلەن بىللە دالا سەيلىسىگە چىققىنىدا، شا - پۇر شېرىننىڭ دەرەخ سايىسىدا ئولتۇرۇپ ئارام ئالىدىغىنىنى پەرەز قى - لىپ، دەرەخلەردىن بىرىنىڭ شېخىغا يوشۇرۇنچە خۇسرەۋنىڭ رەسىمىنى ئېسىپ قويدۇ. شېرىن يېقىملىق خۇسرەۋنىڭ گۈزەل باغدىكى بىر دەرەخ - قە ئېسىقلىق تۇرغان رەسىمىنى كۆرۈپ ئۇنىڭغا ئاشىق بولۇپ قالىدۇ. دەل مۇشۇ كۆرۈنۈشنى، يەنى شېرىننىڭ دەرەخكە ئېسىلغان خۇسرەۋنىڭ رە - سىمىگە ھەيرانلىق ۋە خۇشاللىق بىلەن قاراپ تۇرغىنىنى تەسۋىرلەپ، تالاي رەسىملار نۇرغۇن رەسىملەرنى سىزغان ئىدى، قارا دادام بىلەن ئىشلەۋات - قاندا، بۇ رەسىمنى نۇرغۇن قېتىم كۆرۈپ، قايتا - قايتا قاراپ، ئۇنىڭدىن بىر - ئىككى قېتىم ئەينى ئۆزىدەك نۇسخا ئالغان، كېيىن ماڭا ئاشىق



بولغاندا، ئۇنى ئۆزىگە تەقلىد قىلغان بولۇپ رەسىمدىكى خۇسرەۋ بىلەن شېرىننىڭ ئورنىغا ئۆزى بىلەن مېنى، يەنى قارا بىلەن شەكۈرەنى سىزغا - نىدى. رەسىمدىكى قىز بىلەن ئەرنىڭ بىز ئىكەنلىكىمىزنى ئاستىدىكى خەت بولمىغان بولسا، يالغۇز مەنلا چۈشەنەلەيتتىم. چۈنكى، بەزىدە چاق - چاقلاشقاندا مېنى ۋە ئۆزىنى شۇ خەتلەر ۋە شۇ رەڭلەر بىلەن سىزاتتى: مەن كۆك كىيىملەر ئىچىدە، ئۆزى بولسا قىزىل بولاتتى. بۇ يەتمىگەندەك، ئۇ يەنە خۇسرەۋ بىلەن شېرىننىڭ رەسىملىرىنىڭ ئاستىغىمۇ ئىسىملىرىد - مىزنى يېزىپ ئۇ رەسىمنى مەن كۆرەلەيدىغان بىر يەرگە تاشلاپ قويۇپ قېچىپ كېتەتتى. مېنىڭ رەسىمگە قارىشىمنى، ئۇنىڭدىن كېيىن قانداق قىلىدىغانلىقىمنى كۈزەتكەنلىكى ھېلىمۇ يادىمدا.

مەن ئۆزۈمنىڭ شېرىنغا ئوخشاش ئۇنىڭغا ئاشىق بولالمايدىغانلىقىم - نى ناھايىتى ياخشى بىلگەنلىكىم ئۈچۈن دەسلەپ چاندۇرمىدىم. يازنىڭ تىنچىق ئىسسىق كۈنلىرىنىڭ بىرىدە قار - مۇز بىلەن قاپلانغان ئۇلۇغ - تاغدىن ئېلىپ كېلىنگەن مۇزلار ئارقىلىق سوۋۇتۇلغان گىلاس قىياملىرى بىلەن ئۆزىمىزنى سەگىتكەن ئىدۇق، ئاخشىمى قارا ئۆيىگە قايتقاندىن كېيىن، ئۇنىڭ ماڭا مۇھەببەت ئىزھار قىلغانلىقىنى دادامغا ئېيتتىم. قارا ئۇ چاغلاردا مەدرىسەنى يېڭى پۈتتۈرگەن بولۇپ، ئەتراپتىكى مەھەللە - لەردە مۇدەررىسلىك قىلاتتى ھەمدە ئۆز ئارزۇسىغا ئاز - تولا مۇخالىپ ھالدا دادامنىڭ مەجبۇرلىشى بىلەن يۇقىرى ئابروۋى ۋە ئىمتىيازغا ئىگە بولغان نەئىم پاشاغا خىزمەتچى بولۇشقا تىرىشۋاتاتتى. دادام ئۇنى ئەقلى توشمىغان، تەنتەك مېجەز دەپ قارايتتى. ئۇنى نەئىم پاشانىڭ خىزمىتىگە كىرىپ قالسا بولاتتى، ئەڭ بولمىغاندا كاتىپلىق قىلالىغۇدەك بولۇپ قال - سا، دەپ غېمىنى يەيتتى. ئەمما، قارا بۇنىڭ ئۈچۈن تىرىشمىغاچقا، دادام ئۇنىڭ بۇ ئەقىلسىزلىقىدىن بەك ئاغرىناتتى. دادام شۇ كېچىسى بىزگە دارىتمىلاپ، "بۇ گاداي جىيەنمىنىڭ نەزىرى ناھايىتى ئۈستۈن ئىكەنلىكى - نى ئويلىماپتىمەن" دېدى ۋە ئاپامغا قىلچە يۈز - خاتىرە قىلماي، يەنە زى - تىغا تېگىپ: "ئويلىغىنىمىزدىنمۇ ئەقىللىق ئىكەنلىكىنى ئويلىماپتىكەن - مەن" دېگەنىدى.

ئۇنىڭدىن كېيىنكى كۈنلەردە دادام نېمىلەرنى قىلغانلىقىنى، ئۆزۈم -





نىڭمۇ قارادىن يىراقلاشقنىمنى، ئۇنىڭ دەسلەپ ئۆيىمىزدىن، ئاندىن كېيىن پۈتۈن مەھەللىمىزدىن قايسى يۈسۈندا ئايىغىنى تارتقانلىقىنى مانا ھازىر ھەسرەت بىلەن ئەسلەيمەن. لېكىن بۇلارنى سىلەرگە ئېيتماقچى ئەمەسمەن. ئۇنداق بولمىغاندا، سىلەر دادامدىن ۋە مەندىن بىزار بولسىلەر. بىزنىڭ باشقىچە تاللىشىمىز يوقلۇقىغا ئىشەنگەيسىلەر. بۇنداق ئەھۋالدا ئەقىللىق كىشىلەر ئۈمىدىسىز مۇھەببەتنىڭ قانداقلا بولمىسۇن ئۈمىدىسىز ئىكەنلىكىنى چۈشىنىدۇ. ئىدراكسىز كۆڭۈل دۇنيانىڭ قانچە بۇرجەك ئىكەنلىكىنى چۈشىنىدۇ، بۇنداق چاغلاردا ئىشنى غاچ - غاچ قىلىدىغان كىشىلەر ئەدەپ بىلەن: "ئۇلار بىزنى بىر - بىرىمىزگە مۇۋاپىق كۆرمىدى" دەپ گەپنى ئۈزۈپتۇ. شۇ ۋەجىدىن، ھەقىلىق يۈسۈندا بىزمۇ شۇنداق قىلغانىدۇق. ئاپامنىڭمۇ بىرنەچچە قېتىم: "بۇ بالىنىڭ قەلبىنى يارىلىد - ماڭلار" دېگەنلىكى ھېلىھەم ئېسىمدە. ئاپام "بالا" دەپ ئاتىغان قارا ئۇ چاغلاردا 24 ياشتا، مەن بولسام ئۇنىڭ يېشىنىڭ يېرىمىدا ئىدىم. دادام قارانىڭ مۇھەببەت ئىزھار قىلغانلىقىنى ئەدەپسىزلىك دەپ قارىغانلىقى ئۈچۈن ئاپامنىڭ تەلىپىنى قەستەن ئورۇندىمىغان بولۇشى مۇمكىن.

قارانىڭ ئىستانبۇلدىن كەتكەنلىك خەۋىرىنى ئالغىنىمىزدا ئۇنى پۈ - تۈنلەي ئۇنتۇپ كەتمەسەكمۇ، كۆڭلىمىزدىن تامامەن چىقىرىۋەتكەنىدۇق. بىرنەچچە يىللاردىن بېرى ھېچقايسى شەھەردىن ئۇنىڭ خەۋىرىنىمۇ ئالمىد - غانلىقىمىز ئۈچۈن، ئۇ سىزىپ ماڭا كۆرسەتكەن رەسىمنى بالىلىق خاتىرىلىرىمىزنىڭ ۋە بالىلارچە دوستلۇقىمىزنىڭ نىشانى سۈپىتىدە ساقلاپ قويدۇم ۋە بۇ قىلغىنىمنى ئورۇنلۇق دەپ ئويلىغانىدىم. دەسلەپتە دادام، كېيىن جەڭچى ئېرىم رەسىمنى كۆرۈپ قېلىپ بىئارام بولمىسۇن، ھەسەت قىلمىسۇن دەپ، تېگىدىكى "شەكۈرە بىلەن قارا" دېگەن سۆزلەرنى گويا دادامنىڭ "ھاسان پاشا" ناملىق سىياھى تېمىپ كېتىپ، تامچىنى يوشۇ - رۇش ئۈچۈن تامچىدىن يەنە گۈللەرنى سىزغانىدىكىدەك ئۈستىلىق بىلەن سىزىپ بويىۋەتكەنىدىم. بۈگۈن ئۇنىڭغا ئۇ رەسىمنى قايتۇرۇۋەتكەنلىكىم ئۈچۈن ئاراڭلاردا مېنىڭ دېرىزىدە ئۇنىڭغا كۆرۈنگەنلىكىمنى ئەيىبلەيدىد - غانلار بولسا بەلكىم بىر ئاز خىجالەت بولار ۋە يېڭىۋاشتىن ئويلىشار.

ئۇنىڭغا 12 يىلدىن كېيىن بىردىنلا كۆرۈنگەنلىكىمىدىن كېيىن، ئۇ





يەردە، يەنى دېرىزىنىڭ ئالدىدا كەچكى قۇياشنىڭ قىزغۇچ شەپەق نۇرى ئىچىدە بىر ھازا تۇردۇم - دە، باغچىنىڭ بۇ نۇر بىلەن قىزغۇچ رەڭگە، يەنى ماندارىن رەڭگىگە پۈركەنگەنلىكىگە ھەيرانلىق بىلەن خېلىلا توڭلىغانغا قەدەر قاراپ تۇردۇم. قىلچە شامال يوق ئىدى. كوچىدىن ئۆتكەن بىرى ياكى دادام مېنى ئوچۇق دېرىزە ئالدىدا كۆرسە ياكى قارا ئاتلىق ھالدا قايتىپ كېلىپ ئالدىمدىن ئۆتسە، ئۇلارنىڭ نېمە دېيىشى بىلەن پەرۋايم پەلەك ئىدى. ھەپتىدە بىر قېتىم زىۋەر پاشانىڭ قىزلىرى بىلەن خۇشال - خۇرام ھالدا مۇنچىغا بېرىپ كېلەتتۇق، ئەنە شۇ قىزلارنىڭ بىرى، يەنى ھېمىشە كۈلۈپ يۈرىدىغان، ئويۇندىن باشقىنى بىلمەيدىغان ھەمدە تازا قاملاشمىغان چاغلاردا ۋەھىمىلىك گەپلەرنى قىلىپ، كىشىنى دەھشەتكە سالىدىغان مەستۈرە بىر قېتىم ماڭا كىشىلەر ئۆزىنىڭ دەل نېمىنى ئويلاۋاتقانلىقىنى تەلتۆكۈس بىلەلمەيدىغانلىقىنى ئېيتقاندى. مەن ھەمدە - شە مۇنداق ئويلايمەن، بەزىدە ئويلمايلا بىر گەپنى قىلىپ سالىمەن، كەي - نىدىنلا ئۇنى ئويلىغاندەكمۇ ھېس قىلىمەن. يەنە بىر سەزگۈمدە ئۇنى ئوي - لىمىغانلىقىمنى ھېس قىلىمەن.

دادام بىر - بىرلەپ ئۆيگە تەكلىپ قىلىدىغان بىر قانچىلىغان رەس - ساملار بار بولۇپ، مەن ئۇلارنىڭ ھەممىسىنى بىر - بىرلەپ كۆزىتىپ يۈ - رەتتىم، لېكىن بۇنى سىلەردىن يوشۇرمايمەن ئەلۋەتتە. ئەنە شۇ رەس - ساملاردىن بىرى بولغان بىچارە نازاكەتلىك ئەپەندىنىڭ ئېرىمگە ئوخشاش يوقاپ كەتكەنلىكى مېنى بەكمۇ قايغۇغا سالدى. ئۇ رەسساملار ئىچىدە ئەڭ سەت ۋە ئەڭ روھى گادايلىرىدىن بىرى ئىدى.

مەن دېرىزە قاپقىنى تاقاپ، ھۇجرىدىن چىقتىم - دە، تۆۋەنكى قە - ۋەتتىكى قازناققا چۈشتۈم.

— ئاپا، شەۋكەت سېنىڭ سۆزۈڭنى ئاڭلىمىدى، — دېدى ئورخان، — قارا ئېغىلىدىن ئېتىنى ئېلىپ چىققاندا، ئۇ قازناقتىن چىقىپ، ئىشىكنىڭ تۆشۈكىدىن ئۇنىڭغا قارىدى.

— قارىسام نېمە بوپتۇ! — دېدى شەۋكەت قولىدا ھاۋانچىنىڭ تېشى - نى تۇتقان ھالدا، — ئاپاممۇ ئىشكاپنىڭ ئىچىدىكى تۆشۈكتىن ئۇنىڭغا قاراپتىكەنغۇ!



— خەيرىيە، — دېدىم مەن خىزمەتكارغا، — كەچلىك تاماق ئۈچۈن بۇلارغا بادام مېغىزى بىلەن ئازراق ياغ سېلىپ شېكەرلىك توقاچ پىشۇرۇپ بېرەرسەن.

ئورخان سەكرەپ تېپچەكلەپ خۇشال بولۇپ كەتتى، لېكىن شەۋكەت زۇۋان سۈرمىدى. پەلەمپەيدىن يۇقىرىغا چىقىپ كېتىۋاتسام، ئۇلار قىيا - چىيا قىلىشىپ، دەمبەسقەدەملا كەينىمدىن چىقىپ كېلىشتى - دە، قىقاس سېلىشقىنىچە بىر - بىرىنى ئىتتىرىشىپ يېنىمدىن ئۆتۈپ كېتىشتى. "ئاستىراق، ئاۋايلاڭلار! ھۇ تىنىمسىزلار!" دېدىم مەنمۇ قاقاھلاپ كۈلۈپ ۋە ئۇلارنىڭ دۈمبىلىرىگە ئاستاغىنە بىر شاپىلاقىتىن ئۇرۇپ قويدۇم.

كەچقۇرۇن ئۆيدە بالىلار بىلەن بىللە بولۇش نېمىدېگەن كۆڭۈللۈك! دادام جىمجىت ئولتۇرۇپ كىتاب ئىچىگە چۆكۈپ كەتكەنىدى.

— مېھمىنىڭىز كەتتى، — دېدىم، — ئۇ سىزنى زېرىكتۈرۈپ قويدىمىغاندۇ؟

— ياق، — دېدى ئۇ، — كۆڭلۈم كۆتۈرۈلۈپ قالدى. ئۇ يېزىنە تاغى - سىنى بۇرۇنقىدەكلا ھۆرمەتلىدى.

— ياخشى قىپتۇ.

— لېكىن ھازىر ئىنتايىن ئېھتىياتچان ھەم تۈجۈپىلىك بولۇپ قاپتۇ.

دادام بۇ سۆزنى مېنىڭ ئىنكاسىمنى كۆزىتىش ئۈچۈن ئەمەس، بەلكى قارانى مەنىستەمەسلىك تەلەپپۇزى بىلەن بۇ تېمىنى ئاياغلاشتۇرۇش مەقەسىتىدە ئېيتقاندى. باشقا چاغدا بولسا ئاغزى ئىتتىكىلىك قىلىپ جاۋاب قايتۇرۇشۇم مۇمكىن ئىدى. لېكىن بۇ قېتىم مەن ئۇنىڭ يەنە ئاق ئېتىغا مىنىپ كېتىۋاتقانلىقىنى كۆز ئالدىمغا كەلتۈردۈم ۋە ئۇنى ئويلاپ سەل ھودۇقتۇم.

كېيىن، ئىشكاپلىق ھۇجرىدا ئىختىيارسىز ئورخان بىلەن بىر - بىرىمىزنى قۇچاقلاشقان بولدۇق. بىزگە شەۋكەتمۇ يېپىشتى. بىر ئازدىن كېيىن ئۇلار بىر - بىرىنى ئىتتىرىشىپ سوقۇشارمىكەن دېسەم، نەدىكى - نى! ئۈچىلىمىز پومۇداقلاشقىنىمىزچە كارىۋاتقا يىقىلدۇق. مەن خۇددى ئىتنىڭ كۈچۈكلىرىنى ئەركىلەتكەندەك ئۇلارنىڭ باش - كۆزلىرىنى



سلاشتۇرۇپ سۆيۈم ۋە باغرىمغا باستىم، كۆكرەكلىرىم ئۈستىدىن بې-  
سىۋالغاندا، ئۇلارنىڭ تېنىنىڭ خېلىلا ئېغىرلاپ قالغانلىقىنى ھېس قىل-  
دىم.

— ھىم... — چاچلىرىڭلار پۇراپ كېتىپتۇ، ئەتە خەيرىيە سىلەرنى  
مۇنچىغا ئېلىپ بارسۇن.

— مەن ئەمدى خەيرىيە بىلەن مۇنچىغا بارمايمەن، — دېدى شەۋكەت.

— چوڭ بولۇپ كەتتىڭمۇ؟ — دېدىم.

— ئاپا، نېمىشقا بۇ چىرايلىق سۆسۈن رەڭ كۆڭلىكىڭنى كىيىدىڭ؟ —  
دېدى شەۋكەت.

ئىچكىرىكى ھۇجرىغا كىرىپ سۆسۈن رەڭ كۆڭلىكىمنى سېلىۋې-  
تىپ، ئادەتتە كىيىدىغان كونا يېشىل كۆڭلىكىمنى كىيىم. كىيىم ئال-  
ماشتۇرغىچە توڭۇپ كەتكەن بولساممۇ، لېكىن تېنىمنىڭ ئوتتەك قىزىپ  
كېتىۋاتقىنىنى، ۋۇجۇدۇمدا كۈچ - قۇۋۋىتىم ئۇرغۇپ تۇرغانلىقىنى، ئۆ-  
زۈمنىڭمۇ روھلىنىپ قالغانلىقىمنى ھېس قىلدىم. مەڭزىلىرىمدىكى قى-  
زىللىق بالىلار بىلەن ھەپىلەشكىنىمدە سۈركىلىپ يوقىلىپ كەتكەن ئى-  
دى، ئۇنى ئالىقانلىرىم بىلەن ئۇۋىلاپ تۈزەشتۈردۈم. خەۋىرىڭلار بارمى-  
كىن، ئۇرۇق - تۇغقانلار، مەن مۇنچىدا كۆرگەن ئاياللار ياكى مېنى كۆر-  
گەن ھەر قانداق بىر كىشى 24 يېشىدا ئىككى پەرزەنتلىك بولۇپ خېمىغا  
يانغان ئايال دەك ئەمەس، بەلكى 16 ياشلىق قىز بالىدەك تۇرغانلىقىمنى  
ئېيتىشاتتى. ئۇلارغا ئىشىنىشىڭلارنى، سىلەرنىڭمۇ ئىشىنىشىڭلارنى ئۈ-  
مىد قىلىمەن. چۈشەندىڭلارمۇ؟ بولمىسا سۆزۈمنى داۋاملاشتۇرمايمەن.

سىلەر بىلەن مۇڭدېشىۋاتقىنىمدىن غەلىتىلىك ھېس قىلماڭلار.  
بىرقانچە يىللاردىن بېرى دادامنىڭ كىتابلىرىدىكى رەسىملەرگە قاراپ،  
ئۇنىڭدىكى بارلىق ئاياللار ئارىسىدىن گۈزەللەرنى ئىزدىدىم. رەسىملەردە  
ئۇلارنىڭ سانى ئىنتايىن ئاز بولسىمۇ، ھەر ھالدا ئۇلار ھەقىقەتەن مەۋجۇت  
بولۇپ، ئۇلارنىڭ ھەممىسىلا تارتىنچاق، نومۇسچان، ھەمىشە بېشىنى تۆۋەن  
سېلىپ تۇرۇشاتتى، شۇنداقلا، كۆپىنچە بىر - بىرىگە ئەپۇ سوراشقان دەك  
قارىشاتتى. ئۇلارنىڭ ئەرلەر، جەڭچىلەر ۋە پادىشاھلارغا ئوخشاش باشلىد-  
رىنى كۆتۈرۈپ تىك تۇرۇپ دۇنياغا نەزەر سالغانلىقىنى رەسىملەردە زادى



كۆرمىدىم. لېكىن ئالدىراپ سىزىلغان ئەرزان كىتابلاردا رەسسامنىڭ دىق-قەتسىزلىكى ۋە جىدىدىن بەزى ئاياللارنىڭ كۆزلىرى يەرگە، ھەتتا رەسىمنىڭ ئىچىدىكى باشقا بىرنەرسىگە، ئالايلىق، بىر قەدەر ھەكە ياكى ئاشىقىغا قارد-ماي، بىۋاسىتە ئوقۇرمەنگە قارايدۇ. مەن ھەمىشە ئۇلار قارىغان ئاشۇ ئو-قۇرمەن كىم بولغىدى دەپ ئويلايمەن.

بەزى كۇپىپارلار ئەمىر تۆمۈرنىڭ زامانىدىن قالغان 200 يىللىق كىتابلارغا ھەيران - ھەس بولۇپ، ئۇلارنىڭ بەدىلىگە بىر تالاي ئالتۇنلارنى بېرىپ، ئۇ كىتابلارنى مەملىكەتلىرىگە ئېلىپ كېتىشكەن ئىدى، ئاشۇ كىتابلار ئېسىمگە كەلسە تۈكلەرم تەتۈر ئۆرۈلىدۇ. بەلكىم، مېنىڭ بۇ ھېكايەمنى شۇنداق يىراق جايلاردىكىلەرمۇ كۈنلەرنىڭ بىرىدە ئاڭلاپ قالار. كىشىلەرمۇ ئۆزلىرىنىڭ كىتابلارغا كىرگۈزۈلۈشىنى ئاشۇ سەۋەبتىن ئار-زۇ قىلىدۇ ئەمەسمۇ؟ بارلىق پادىشاھلار، ۋەزىرلەر ئۆزلىرىنى بايان قىل-غان، ئۆزلىرىگە بېغىشلانغان كىتابلارنى يازغۇچىلارغا قاپچۇق - قاپچۇقلاپ تىللارنى شۇنىڭ خۇشاللىقى ئۈچۈن بېرىشىدۇ ئەمەسمۇ! كۆڭلۈمدە شۇ خىل خۇشاللىقنى ھېس قىلغىنىمدا، مەنمۇ گويا بىر كۆزىدە كىتابتىكى ھاياتقا، يەنە بىر كۆزى بىلەن كىتاب سىرتىدىكى دۇنياغا قاراۋاتقان ئاشۇ گۈزەل ئاياللارغا ئوخشاش، قاچانلاردىدۇر، ئالاقايىقلاردا كۆرۈشۈپ يۈر-گەندەك تۇيۇلىدىغان ھەر قايسىڭلار بىلەنمۇ سۆزلەشكۈم كېلىپ قالىدۇ. مەن گۈزەل ھەم ئەقىللىق. سىلەرنىڭ ماڭا قاراپ ھۇزۇر ئالغىنىڭلارغىمۇ خۇشالمەن. ئارىلاپ بىر - ئىككى ئېغىز يالغان گەپ قىلساممۇ، بۇنى پەقەت سىلەرنىڭ مەن توغرىلىق خاتا چۈشەنچىدە بولۇپ قالماسلىقىڭلار ئۈچۈنلا قىلغان بولمەن، خالاس.

بەلكىم سەزگەنسەلەر، دادام مېنى ناھايىتى ياخشى كۆرىدۇ. مەندىن بۇرۇن ئۇ ئۈچ ئوغۇل پەرزەنت كۆرگەن ئىكەن. لېكىن ئاللاھ ئۇلارنىڭ جېنىنى بىر - بىرلەپ ئېلىپ كېتىپ، ماڭا چېقىلماپتۇ. دادام ماڭا بىر قانچە لايىقلارنى تاپقان بولسىمۇ، ئەمما مەن ئۇنىڭ دېگەنلىرىنىڭ بىرىگە-مۇ ياتلىق بولماي، ئۆزۈم كۆرۈپ ياقىتۇرغان بىر ئاتلىق ئەسكەرگە تەگدىم. دادامچە بولسا، مېنى بېرىدىغان ئادەم ئەڭ چوڭ ئالىم بولۇشى، ھەم نە-قىشتىن، سەنئەتتىن ھۇزۇرلىنالىشى، ھەم ھوقۇق - ئىمتىياز ساھىبى



بولۇشى، ھەم قارۇندەك باي بولۇشى كېرەك ئىدى. بۇنداق ئىشلار ئۇنىڭ كىتابلىرىغىمۇ پۈتۈلمىگەنلىكى ئۈچۈن مەن بىرنەچچە يىل ئۆيدە ئولتۇرۇپ كۈتۈشۈم كېرەك ئىدى. ئەل ئاغزىدا ئېرىمنىڭ يېقىملىق يىگىت ئىدى. كەنلىكى تىللاردا داستان ئىدى. شۇڭا، ئەلچىلەر ئارقىلىق خەۋەرلىشىپ تۇرۇپ، ئۇ بىر پۇرسەت تېپىپ، مۇنچىدىن كېلىۋاتقىنىمدا تۇيۇقسىز كۆز ئالدىمدا پەيدا بولغانىدى. ئۇنىڭ كۆزلىرى ئوت چاقناۋاتقاندا نۇرلۇق ئىدى. شۇ ئان ئۇنىڭغا كۆڭلۈم چۈشۈپ قالدى. قارا چاچلىق، ئاق يۈزلۈك، زەڭگەر كۆزلۈك كېلىشكەن يىگىت ئىدى. بەستى قاۋۇل كۆرۈنسىمۇ، لېكىن مېجەز - خۇلقى ئېغىر ۋە مۇلايىم ئىدى. ئېھتىمال، ئۇنىڭ پۈتۈن زېھنى ۋە كۈچى ئۇرۇشلاردا ئادەم ئۆلتۈرۈش ۋە غەنىمەت يىغىشقا سەرپ قىلىنغانلىقى ئۈچۈنمىكىن، ماڭا ئۇنىڭدىن بىلىنەر - بىلىنمەس قان ھىدى پۇرىغاندەك مەلۇم بولاتتى. ئەمما، ئۇ ئۆيدە قىز بالىدەك مۇلايىم ۋە ياۋاش ئىدى. دادام ئۇنى نامرات جەڭچى دەپ باشتا قوشۇلمىغان ئىدى، لېكىن مەن ئۆلۈۋالسىمەن دەپ تەھدىت سالغىنىم ئۈچۈن مېنى بېرىشكە رازى بولغان ئىدى. بۇ ئادەم قەھرىمانلىقلارنى كۆرسىتىپ، 10 مىڭ كۈمۈش تەڭگىلىك بىر پارچە زېمىنغا ئىگە بولغان، شۇنىڭدىن كېيىن كىشىلەر بىزگە ھەسەت قىلىشقا باشلىغانىدى.

تۆت يىل ئىلگىرى سەفەۋىيلەر بىلەن بولغان ئۇرۇشقا قاتناشقان قوشۇن قايتىپ كەلدى، ئەمما ئۇ قوشۇن بىلەن بىرلىكتە قايتىپ كەلمەيدى، دەسلەپ ئانچە ئەنسىرىمىدىم. چۈنكى، جەڭچى دېگەن ئۇرۇشقا قاتناشقان قانسېرى ئىشقا پىشاتتى، ئۆز ئالدىغا بىرەر ئىش قىلالايتتى، تېخىمۇ كۆپ غەنىمەتلەرنى ئېلىپ كېلەتتى، تېخىمۇ چوڭ يەر - زېمىنغا ئىگە بولاتتى، قوشۇنغا تېخىمۇ كۆپ ئەسكەرلەرنى قوبۇل قىلالايتتى. بەزىلەر ئۇنىڭ يۈرۈش قىلغۇچى قىسمىدىن ئايرىلىپ، ئۆز ئادەملىرى بىلەن بىللە تاغلارغا چىقىپ كەتكەنلىكىنى ئېيتتى. دەسلەپتە ئەمدى قايتىپ كېلەر دەپ سەۋر قىلدىم، ئىككى يىلدىن كېيىن ئۇنىڭ يوقلۇقىغا ئاستا - ئاستا كۆنۈپ قالدىم. ئىستانبۇلدا ماڭا ئوخشاش ئېرى يوقاپ كەتكەن جەڭچىلەر - نىڭ ئاياللىرى ئىنتايىن كۆپ بولغاچقا، ئۇلارنىڭ ئەھۋالىنى ئاڭلاپ تەقەبۇر بولۇشقا تەن بەردەم.





كېچىلىرى تۆشەكلىرىمىزدە بالىلار بىلەن قۇچاقلىشىپ يىغلىشاتتى. تۇق. ئۇلارنى يىغلىمىسۇن دەپ، يالغاندىن، پالانچىنىڭ دېيىشىچە، داداڭلار باھارغىچە قايتىپ كېلىدىكەن، دەيتتىم. كېيىن مېنىڭ يالغان سۆزۈم ئۇلارنىڭ ئاغزىدىن باشقىلارنىڭ قۇلىقىغا ھەر خىل ئاڭلىنىپ، ئاخىر ماڭا يەنە "خۇش خەۋەر" تەرىقىسىدە قايتىپ كەلگەندە، ھەممىدىن بۇرۇن يەنە مەن ئىشىنەتتىم.

ئېرىمنىڭ دادىسى ئابازالىق كىشى بولۇپ، ئۇ ئەزەلدىن ياخشى كۈن كەچۈرۈپ باقمىغان بولسىمۇ، ئەمما روھلۇق، ئاقكۆڭۈل بىر ياشانغان كىشى ئىدى، دەسلەپتە بىز ئېرىمنىڭ دادىسى ۋە ئۆزىگە ئوخشايدىغان چېقىر كۆزلۈك ئىنىسى بىلەن بىللە چارشىقاپىدىكى ① بىر ئۆيدە ئىجارىگە ئولتۇراتتۇق. ئائىلىنىڭ تايانچ تىرىكى بولغان ئېرىم يوقاپ كەتكەندىن كېيىن بىز قىيىنچىلىقتا قالدۇق. چوڭ ئوغلى ئۇرۇشقا قاتنىشىۋېرىپ خېلى بېيىپ قالغاچقا، قېيىنئاتام ئۆزىنىڭ ئەينەكچىلىك كەسپىنى تاشلىۋەتكەن ئىدى، مانا ئەمدى، مۇشۇ ياشقا كەلگەندە، ئۇ تاشلىۋەتكەن ئاشۇ كونا كەسپىنى يەنە قولغا ئېلىشقا مەجبۇر بولدى. ئېرىمنىڭ تاموژنىدا ئىشلەيدىغان بويتاق ئىنىسى ھاسان تېپىپ كەلگەن پۇل كۆپەيگەنسېرى، ئۇ ئائىلە باشلىقلىق ئورنىنى تارتىۋېلىشنى كۆزلىمەكتە ئىدى. ئۇ ئۆي ئىشلىرىنى قىلىدىغان خىزمەتكار قىزنى قىش چىققۇچە ئۆي ئىجارىسىنى تۆلىيەلمەسلىكىدىن ئەنسىرەپ ئالدىراپ - سالدېراپ قۇل بازىرىغا ئاپىد. رېپ سېتىۋەتتى ۋە مېنىڭدىن ئۇ قىلىدىغان ئاشخانا ئىشلىرىنى قىلىشنى، كىر - قاتلىرىنى يۇيۇشنى، ھەتتا بازارغا چىقىپ نەرسە - كېرەك سېتىۋېلىشنى تەلەپ قىلدى. مەن بۇنداق ئىشلارنىمۇ ھار ئالماي، ھەممە ئىشنى قىلدىم. لېكىن ئەمدى كېچىلىرى ھۇجرىسىغا چاقىرىدىغان بىرەر ئايال خىزمەتكارى بولمىغاچقا، قېيىنئانىم ھاسان تەپ تارتماي مېنىڭ ئىشىكىمنى قاقىدىغان بولدى. مەن ئەمدى قانداق قىلىشىمنى بىلمەي گاڭگىراپ قالدۇم.

ئەلۋەتتە دەرھال دادامنىڭ يېنىغا قايتىپ كېلىشىم كېرەك ئىدى. لېكىن، قازىنىڭ ئېيتىشىچە، قانۇنىي جەھەتتىن ئېرىم ھايات بولغاچقا،

① ئىستانبۇلدىكى بىر مەھەللە نامى.



ئۇلارنى خاپا قىلىپ قويسام، مەن بالىلار بىلەن بىللە مەجبۇرىي يوسۇندا قېيىنئاتامنىڭ يېنىغا، يەنى ئېرىمنىڭ ئۆيىگە قايتۇرۇلىدىكەنمەن، شۇنداقلا يەنە مەنمۇ، ھەتتا مېنى يېنىدا ئېلىپ قالغان داداممۇ جازالىنىدىكەنمىز ۋە ھاقارەتكە ئۇچرايدىكەنمىز. راستىنى ئېيتقاندا، ئەمەلىيەتتە مەن ھاساننى ئېرىمدىنمۇ ئادىمىي، ئاقىل دەپ قارايتتىم، دەرۋەقە، ئۇنىڭ ماڭا ئۆلگۈدەك ئاشىق ئىكەنلىكىنىمۇ بىلەتتىم. ئۇنىڭ بىلەن بىر ياش تۇققا باش قويۇشۇممۇ مۇمكىن ئىدى، لېكىن ئويلاشمايلا بۇنداق قىلىپ قويسام، مەن ئاخىرىدا ئۇنىڭ خوتۇنى ئەمەس، بەلكى ئۇنىڭغا دېدەك قۇل بولۇپ قالاتتىم. چۈنكى، ئۇلار مېنى مىراس تەلەپ قىلىدۇ، ھەتتا ئۆزلىرىنى تاشلاپ بالىلىرىنى ئېلىپ دادىسىنىڭ يېنىغا كېتىدۇ دەپ ئەنسىرىدىكەنلىكى ئۈچۈن، قازىنىڭ ئېرىمنىڭ ئۆلگەنلىكىگە پەتۋا بېرىشىگىمۇ ئانچە رازى ئەمەس ئىدى. قازىنىڭ قارشىچە، ئېرىم ئۆلمىگەن بولسا، ئەل-ۋەتتە ھاسانغا ياتلىق بولالمايتتىم، باشقا بىرىگىمۇ ياتلىق بولالمايتتىم. بۇ ئەھۋالدا مەن ئۇ ئۆيگە چىڭ باغلىنىپ قالاتتىم. ئېرىمنىڭ "غايىب" بولۇشى ۋە ئۇنىڭ ئاقىۋىتى ھەققىدە بىرەر نەتىجىسىنىڭ چىقمايۋاتقانلىقىدەك بۇ خىل چىڭىش، مۇرەككەپ بىر ئەھۋالنىڭ مۇشۇنداق داۋاملىشىشى ۋېرىشى ئۇلار ئۈچۈن تولىمۇ ئەۋزەل بىر ئىش ئىدى. چۈنكى ئۇنۇتماڭلار-كى، مەن ئۇلارنىڭ ئۆي ئىشلىرىنى قىلاتتىم، تامىقىنى ئېتىشتىن كىرلىرىنى يۇيۇشقىچە بولغان ھەممە ئىشلىرىنىڭ ھۆددىسىدىن چىقاتتىم، شۇنداقلا يەنە ئۇلارنىڭ بىرى ماڭا مەجنۇنلارچە ئاشىق ئىدى.

قېيىنئاتاڭمۇ ۋە ھاسان ئۈچۈن ئەڭ ياخشى چارە مېنىڭ ھاسانغا ياتلىق بولۇشۇم ئىدى. لېكىن بۇنىڭ ئۈچۈن ئالدى بىلەن شاھىدلارنى تېپىش، ئاندىن قازىنى قايىل قىلىش شەرت ئىدى. ئۇ چاغدا يوقاپ كەتكەن ئېرىمنىڭ ئەڭ يېقىنلىرى، يەنى دادىسى بىلەن ئىنىسىمۇ رازى بولغانلىقى، شۇنداقلا ئېرىمنىڭ ئۆلگەنلىكىگە قوشۇلمايدىغان بىرى بولمىغانلىقى ئۈچۈن قازىنىڭمۇ ئۈچ - تۆت تەڭگە بەرسە "بىز بۇ ئادەمنىڭ ئۇرۇشتا ئۆلۈشىنى كۆردۈك" دەيدىغان يالغانچى شاھىدلارغا ئىشىنىشى شەكسىز ئىدى. ئەڭ چوڭ مەسىلە شۇكى، تۇل قالغاندىن كېيىن ئۆيىنى تاشلاپ كەتمەسلىكىم، مىراس ھەققى ئالماسلىقىم ياكى ھاسانغا ياتلىق بولۇشقا كۆنگەنلىكىم.





كىم ئۈچۈن ئۇنىڭدىن پۇل تەلەپ قىلماسلىقىم كېرەك ئىدى، تېخىمۇ مۇھىمى، ئۆز خاھىشىم بىلەن ھاسانغا ياتلىق بولماقچى ئىكەنلىكىمگە ئۇ. نى ئىشەندۈرەلەشمە كېرەك ئىدى. بۇ جەھەتتە ئۇنىڭ ئىشەنچىسىگە ئېرىشىش ئۈچۈن ئۇنىڭ بىلەن مۇھەببەتلىشىشىم زۆرۈر ئىدى. بۇ ئىشلار نى پەقەت نىكاھتىن ئاجرىشىش نىيىتىدە ئەمەس، بەلكى ئۇنىڭغا ئاشىق بولغانلىقىم ئۈچۈن شۇنداق قىلغانلىقىمغا ئۇنى ئىشەندۈرۈشۈم كېرەك ئىدى، بۇنى مەنمۇ ئەلۋەتتە چۈشىنەتتىم.

ئازراقلا غەيرەت قىلسام ھاسانغا ئاشىق بولۇپمۇ قالاتتىم. ھاسان يوقاپ كەتكەن ئېرىمدىن سەككىز ياش كىچىك بولۇپ، ئېرىم ئۆيدىكى ۋاقىتتا ھاساننى ئۆز ئىنىمدەك كۆرەتتىم ۋە بۇ ھېسسىيات مېنى ئۇنىڭغا يېقىنلاشتۇرغانىدى. ئۇنىڭ غەرىزىسىز، ئەمما قايناق ھېسسىياتلىق ئىكەنلىكىنى، بالىلىرىم بىلەن بىللە ئويناشقا ئامراقلىقىنى ۋە ماڭا بەزىدە خۇددى تەشەنلىقتىن قاتتىق چاڭقىغان ئادەم گويىا بىر چىنە سوغۇق گىلاس شەرىپىتىگە موھتاج بولۇپ قارىغاندەك تەلمۈرۈپ قاراشلىرىنى ياخشى كۆرەتتىم. لېكىن ماڭا شۇنىسى ئايان ئىدىكى، مەن ھەرقانچە غەيرەت قىلساممۇ، ماڭا كىرىپ يۈيىدىغان دېدەكلەر قاتارىدا مۇئامىلە قىلىدىغان، تۈر-مۇش لازىمەتلىكلىرى ئېلىپ كېلىش ئۈچۈن خۇددى قۇللاردەك بازارمۇ بازار كېزىپ يۈرۈشلىرىم بىلەن كارى بولمايدىغان بىر ئادەمنى ياخشى كۆرەلمەيتتىم. پات - پات دادامنىڭ ئۆيىگە بېرىپ، قازان - قومۇشقا، قاچا - قۇچىلارغا قاراپ ئۈزۈندىن - ئۈزۈن يىغلىۋالاتتىم. كېچىلىرى بولسا بالىلىرىمنى باغرىمغا بېسىپ، ھەسرەتلىرىمنى ئىچىمگە يۇتۇپ ئۇخلايتتىم. ئەنە شۇ كۈنلەردە ھاسان ماڭا قارارىمنى ئۆزگەرتىشكە زادىلا پۇرسەت بەرمىدى. ئۇ مېنىڭ ئۆزىنى ياخشى كۆرۈشۈمگە ئىشەنمىگەنلىكتىن، بىزنىڭ نىكاھىمىز ئۈچۈن زۆرۈر بولغان ئالدىنقى شەرتىمىز رېئاللىققا ئۇيغۇن كېلىشىگىمۇ ئىشەنچ قىلالمايتتى. ئۇنىڭدا ئۆزىگە نىسبەتەن قىلچە ئىشەنچ بولمىغاچقا، ئۇ بەزىبىر ئەدەپسىزلىكلەرنى قىلىدى. بىر - ئىككى قېتىم مېنى مەجبۇرلاشقا، سۆيۈشكە ۋە چېقىلىشقا ئۇرۇندى. ئېرىمنىڭ ھەرگىز قايتىپ كەلمەيدىغانلىقىنى، مېنى ئۆلتۈرۈۋېتىدىغانلىقىنى ئېيتىپ تەھدىت سالدى، كىچىك بالىدەك يىغلىدى. ئۇ ئەنە شۇنداق ئالدىراق.



سانلىقى تۈپەيلى، رىۋايەتلەردىكىدەك ھەقىقىي ۋە ئالىيجاناب مۇھەببەتنى يېتىلدۈرۈشكە ۋاقىت بەرمىگەنلىكى ئۈچۈن ئۇنىڭغا مەڭگۈ ياتلىق بولمايدىغانلىقىم ئۆزۈمگە ئايان ئىدى.

بىر كۈنى كېچىسى بالىلار بىلەن بىللە شېرىن ئۇيقۇدا ياتقىنىمىزدا، ئۇ ھۈجرىمىزنىڭ ئىشىكىنى ئېچىشقا ئۇرۇندى. مەن دەرھال ئورنۇمدىن تۇرۇپ، بالىلارنىڭ قورقۇپ كېتىشىگىمۇ پەرۋا قىلماي، ئاۋازىمنىڭ باردى-چە "ئۆيگە جىن كىردى!" دەپ ۋارقىراپ، قېيىنئاتامنى ئويغاتتىم. مېنىڭ دەھشەتلىك ۋارقىراشلىرىمنىڭ ۋەھىمىسىدىن مەڭدەپ، ھاياجانلىنىپ تۇرۇپلا قالغان ھاسان دادىسىمنىڭ ئالدىدا سازايى بولدى. مەن گەرچە يالغاندىن يىغلاپ، تاققا - تۇققا سۆزلەپ جىندىن قورققانلىقىمىزنى دەپ بىر رىۋاتقان بولساممۇ، لېكىن ئەقىللىق بوۋاي كۆز ئالدىدىكى قورقۇنچىلىق پاكىتىنى، يەنى ئوغللىنىڭ مەست ھالدا كىرىپ يەنە بىر ئوغللىنىڭ ئىككى بالىلىق خوتۇنىغا ئەدەپسىزلەرچە يېقىنلاشماقچى بولغانلىقىنى سەزدى ۋە خىجالەت بولۇپ قالدى. مەن ئۇنىڭغا تاڭ ئاتقىچە ئۇخلىماي، ئوغۇللىرىمنى جىندىن قوغداش ئۈچۈن ئىشىكىمنىڭ ئالدىدا ئولتۇرغۇزۇپ كۆزەت قىلىدىغانلىقىمنى ئېيتقىنىمدا، ئۇ زۇۋانمۇ سۈرمىدى. سەھەردە، مەن كېسەل دادامغا قاراش ئۈچۈن بىر مەزگىل بالىلار بىلەن بىللە ئۇنىڭ يېنىدا تۇرماقچى بولۇۋاتقىنىمنى ئېيتتىم. ھاسان ئۆزىنىڭ يېڭىلىگەنلىكىنى ئېيتىپ تىراپ قىلدى. شۇنىڭ بىلەن، مەن نىكاھ تۇرمۇشىمنىڭ خاتىرىسى سۈپىدە بىر قانچە بۇيۇمنى ئېلىپ، بالىلىرىم بىلەن دادامنىڭ ئۆيىگە قايتىپ كەلدىم، بۇ نەرسىلەر: ئېرىم ماجارىستان ئۇرۇشىدا غەنىمەت ئېلىپ، سېتىۋەتمەي ئۆيگە ئېلىپ كەلگەن قوڭغۇراقلىق سائەت، ئەڭ چەبدەس ئەرەب ئېتىمىنىڭ پەي سۆڭىكىدىن ئىشلەنگەن قامچا، تەبىرىزدە ئىشلەنگەن پىل چىشىدىن ياسالغان شاھمات بولۇپ، ئۇنى مەن بالىلارنىڭ جەڭ ئويۇنىلىرىنى ئوينىشى ئۈچۈن ئېلىۋالدىم، ئۇنىڭدىن باشقا يەنە ناخجىۋان ئۇرۇشىدىن غەنىمەت ئالغان كۈمۈش شامدانمۇ بار بولۇپ، ئۇنى بىر قانچە قېتىم سېتىۋەتمەكچى بولغاندا، مەن جېدەللىشىپ يۈرۈپ ساتقۇزمىغانىدىم.

دەل مېنىڭ مۆلچەرلىگەنىمدەك، يوقاپ كەتكەن ئېرىمنىڭ ئۆيىنى



تاشلاپ چىقىپ كېتىشىم، ھاساننىڭ ماڭا بولغان خاتا ۋە قوپال مۇھەببەت-  
تىنى ئۈمىدسىز، لېكىن ھۆرمەتكە ئېرىشكۈدەك بىر ئوت يالقۇنىغا ئايلان-  
دۇردى. ئۇ دادىسىنىڭ ئۆزىنى قوللىمايدىغانلىقىنى بىلەتتى، شۇ ۋەجە-  
دىن، ماڭا تەھدىت سېلىشنىڭ ئورنىغا، مېنىڭ ھېسداشلىقىمغا ئېرىشىش  
ئۈچۈن ماڭا مۇھەببەتنامىلەرنى ئەۋەتىشكە باشلىدى. سالام خەت قەغىز-  
نىڭ بۇرجەكلىرىدە جۈپتىدىن مەھرۇم بولغان قۇشلار، ياش تۆكۈۋاتقان  
شىرلار بىلەن غەمكىن كېيىكلەرنىڭ رەسىملىرى بار ئىدى. سىلەردىن  
يوشۇرالمىمەنكى، يېقىندىن بېرى، مەن بۇ خەتلەرنى يېڭىۋاشتىن ئوقۇشقا  
باشلىدىم. ئەگەر ئۇ بۇ رەسىملەرنى بىرەر رەسىم دوستىغا سىزدۇرمىغان،  
بۇ شېئىرلارنىمۇ بىرەر شائىر ئاغىنىسىگە يازدۇرمىغانلا بولسا، ئۇنى  
شۇنچە مول تەسەۋۋۇر ئىقتىدارىغا ئىگە دېيىشكە بولاتتى. دېمەك، مەن ئۇ-  
نىڭ بىلەن بىر ئۆيدە تۇرغان ۋاقىتىمدا، بۇ خىل ئارتۇقچىلىقلىرىنى ھېس  
قىلالمىغان ئىكەنمەن. يېقىندا ئەۋەتكەن بىر پارچە خېتىدە، ئۇ ئۆزىنىڭ  
كۆپ پۇل تاپقانلىقىنى، مېنى ئەمدى ئۆي قۇللىرىنىڭ ئورنىغا چۈشۈرۈپ  
قويمىدىغانلىقىنى بىلدۈرگەنىدى. ئۇنىڭ بۇ سەممىي نىيەت ھەم ھۆرمەت  
بىلەن ئېيتقان يۈمۈرلۈك سۆزلىرى، بالىلىرىمنىڭ توختىماستىن جېدەل  
قىلىپ يالۋۇرۇشلىرى، شۇنداقلا يەنە دادامنىڭ شىكايەت - ئاغرىنىشلىرى -  
ھەممىسى قوشۇلۇپ كاللامنى ئوچاق قىلىۋەتتى، شۇ ۋەجەدىن، دېرىزە-  
نىڭ قايىقىنى گويا دۇنياغا بىر "ئۇھ" دەۋىلىش ئۈچۈن ئاچقاندىم.

خەيرىيە كەچلىك تاماققا داستىخان سېلىشتىن ئاۋۋال مەن دادامغا  
ئەرەبىستاننىڭ ئەڭ ياخشى خورما چېچىكىدىن مەي تەييارلاپ، ئىچىگە  
ھەسەل قوشۇپ ئازراق لىمون سۈيى بىلەن ئارىلاشتۇردۇم - دە، ئاندىن ئۇ-  
نى كۆتۈرۈپ تاۋۇش چىقارمايلا ئۇنىڭ يېنىغا كىردىم. ئۇ «كىتابۇل  
روھ»نى ئوقۇۋېتىپتەكەن. دەل ئۇنىڭ تەلەپ قىلغىنىدەك ئۆزۈمنى سەز-  
دۈرمەي، خۇددى بىر ئەرۋاھتەك كېلىپلا ئالدىغا قويدۇم.

دادام غەمكىن ۋە زەئىپ ئاۋاز بىلەن مەندىن، "قار يېغىۋاتامدۇ؟" دەپ  
سورىدى، بۇ قار بىچارە دادامنىڭ ھاياتىدا كۆرىدىغان ئاخىرقى قار ئىكەن-  
لىكىنى شۇ ئان چۈشەندىم.



## 10. مەن بىر تۈپ دەرەخ

مەن بىر تۈپ دەرەخ، يەنە كېلىپ ئىنتايىن تەنھامەن، يامغۇر ياغسا يىغلايمەن. ئاللاھ رىزاسى ئۈچۈن تۆۋەندىكى بايانلىرىمغا قۇلاق سالغايىدە. لەر. قەھۋەلىرىڭلارنى ئىچىڭلار، ئۇيقۇڭلار قاچسۇن، كۆزلىرىڭلار ئېچىلە. سۇن، مېنى جىن دەپ قاراڭلار، شۇندىلا، سىلەرگە نېمە ئۈچۈن بۇنداق تەنھا ئىكەنلىكىمنى سۆزلەپ بېرەي:

1. كىشىلەرنىڭ دېيىشىچە، مەن پەقەت مەدداھلارنىڭ كەينىگە ئېسىدە. ۋېلىشى ئۈچۈنلا، قاتلانمىغان قېلىن قەغەزگە قول ئۇچىدىلا سىزىپ قولىم يۇلغان بىر تۈپ دەرەخ ئىكەنمەن. توغرا، ھازىر يېنىمدا نە باشقا ئېگىز دەرەخلەر، نە يەتتە يوپۇرماقلىق دالا ئوت - چۆپلىرى يوق. نە بەزى چاغلاردا شەيتانغا ۋە ئادەمگە ئوخشايدىغان قەۋەت - قەۋەت قارا خادا تاشلار، نە ئاسماندا غۇزمەك - غۇزمەك بولۇپ ئۈزۈپ يۈرگەن جۇڭگوچە بۇلۇتلار يوق. پەقەت يەر، ئاسمان، مەن ۋە ئۇيۇقنىڭ رەسىمىلا بار. لېكىن ھېكايەم بولسا ناھايىتى مۇرەككەپ.

2. دەرەخ بولغىنىم ئۈچۈنلا چوقۇم بىر كىتابنىڭ بىر قىسمى بولۇپ. شۇم شەرت ئەمەس. لېكىن دەرەخنىڭ رەسىمى بولغىنىم ئۈچۈن مەلۇم بىر كىتابنىڭ سەھىپىسى بولالمىغىنىمغا بىئارام بولىمەن. شۇنداق تۇرۇپ، رۇقلۇق مەن كىتابتا يەنە بىر نەرسىنى نامايان قىلمىغانىكەنمەن، يەنى، شۇنى ئويلاپ قالدىمكى، رەسىمىمنى تامغا ئېسىپ قويۇپ بۇدپەرەسلەر ۋە ياكى غەيرىي دىندىكى كۇپپارلار ماڭا باش ئۇرۇپ چوقۇنىدىغان ئىشلارمۇ بارغۇ. ئەرزۇرۇملۇق موللىنىڭ مۇرىتلىرى ئاڭلىمىسۇن، بۇ خىيالىمدىن يوشۇرۇن پەخىرلىنىمەن. لېكىن كەينىدىن نومۇس قىلىپ ۋە قورقۇپ ئىچىمگە يۇتۇۋېتىمەن.

3. تەنھالىقىمنىڭ ئەسلى سەۋەبى شۇكى، ئۆزۈمنىڭ قايسى ھېكايەدە.



نىڭ بىر قىسمى ئىكەنلىكىمنى ئۆزۈممۇ بىلمەيتتىم. بىر ھېكايىنىڭ بىر قىسمى بولماقچىدىم، لېكىن ئۇ يەردىن بىر تال ياپراقتەك چۈشۈپ قالدىم. ئەمدى شۇنى بايان قىلاي:

## دەرەختىن چۈشكەن ياپراقتەك، ھېكايەمدىن چۈشۈپ قالغانلىقىمنىڭ ھېكايىسى

پارس شاھى تەھمەسپ ئوسمانىيەنىڭ باش دۈشمىنى ئىدى ھەم دۇن-يادىكى ئەڭ رەسىمخۇمار پادىشاھ ئىدى. بۇنىڭدىن 40 يىل ئىلگىرى ئۇ - نىڭ زېھنى ئاجىزلىشىشقا باشلىغاندا، مەي، مۇزىكا، شېئىر، رەسىملەردىن كۆڭلى سوۋۇدى، قەھۋە ئىچىشنىمۇ تاشلىغاندىن كېيىن كاللىسى ئىشلەمەس بولدى. ئۇنىڭ چىرايمۇ تۇتۇلۇپ، كەيپىياتىدا گۇمانخورلۇق ۋە قېرىلىق ۋەھىمىلىرى بارغانسېرى كۈچىيىپ كەتكەنىدى. شۇڭلاشقا ئۇ ئوسمانىيە قوشۇنىدىن يىراق تۇرۇش ئۈچۈن ھەتتا ئىمپېرىيە پايتەختىنى شۇ چاغدىكى پارس زېمىنى بولغان تەبرىزدىن قەزۋىنگە كۆچۈردى. ئۆمردىن ئىڭ ئاخىرقى چاغلىرىدا، بىر كۈنى جىن تەگكەندەكلا روھى قالايمىقانلىشىپ، شارابخورلۇق، بەچچىۋازلىق قىلغىنىغا ۋە رەسىم سىزىشقا ھەۋەس قىلغىنىغا مىڭ توۋا قىلدى. بۇ ئۇلۇغ شاھنىڭ قەھۋىنى تاشلىغاندىن كېيىن ئەقىل - ھوشىدىنمۇ مەھرۇم بولغانلىقىنىڭ ياخشى بىر ئىسپاتى ئىدى.

شۇنىڭ بىلەن، تەبرىزدە 20 يىلدىن بېرى دۇنيادىكى ئەڭ كاتتا ئاجا-يىباتلارنى سىزغان مۆجىزىكار چېۋەر كىتاب تۈپلىگۈچىلەر، خەتتاتلار، ھەلىچىلەر، رەسىملار چىل بالىپانلىرىدەك شەھەرمۇ شەھەر تارقىلىپ كېتىشتى. بۇلارنىڭ ئەڭ كۆزگە كۆرۈنگەنلىرىنى شاھ تەھمەسپنىڭ جەمىيەنى ھەم كۈيۈغلى بولغان سۇلتان ئىبراھىم مىرزا ئۆزى ۋالىي بولۇپ تۇرۇۋاتقان مەشھەدكە چاقىردى ۋە ئۇلارنى رەسىمخانىسىغا ئورۇنلاشتۇرۇپ ئەمىر تۆمۈرنىڭ زامانىدا ھىراتتا ياشىغان مەشھۇر شائىر جامىنىڭ «ھەفت ئەۋرەڭ» ناملىق كىتابىنىڭ يەتتە مەسنەۋىسىنى يازدۇرۇپ، نەقىشلىك ھەم رەسىملىك بىر داڭلىق كىتابنى ئىشلىتىشكە باشلىدى. تەھمەسپ گەرچە



بۇ ئەقىللىق ۋە خۇشخۇي جىيەنىنى ياخشى كۆرسىمۇ، لېكىن ئۇنىڭغا ھەسەت قىلاتتى ھەمدە قىزىنى ئۇنىڭغا بەرگەنلىكى ئۈچۈن پۇشايمان قىلىپ يۈرەتتى. ئاشۇ ئاجايىپ كاتتا كىتابنىڭ جىيەنى تەرىپىدىن ئىشلىتىلىپ، ئۇنىڭ ھەسەتخورلۇقى قوزغالدى. شۇنىڭ بىلەن، دەرغەزەپكە كەلگەن تەھمەسپ جىيەنىنى مەشھەد ۋالىيلىقىدىن قالدۇرۇپ كائىن شەھىرىگە، كېيىن يەنە بىر غەزەپ بىلەن تېخىمۇ كىچىك سەبىزۋار شەھىرىگە چۈشۈرۈۋەتتى. شۇ سەۋەبتىن، مەشھەددىكى خەتتاتلار ۋە رەسساملارمۇ مانا شۇنداق باشقا شەھەرلەرگە، باشقا مەملىكەتلەرگە، باشقا سۇلتانلارنىڭ، شاھزادىلەرنىڭ رەسىمخانىلىرىغا تارقىلىپ كەتتى.

لېكىن شۇنىسى بىر مۆجىزە ئىدىكى، سۇلتان ئىبراھىم مىرزىنىڭ باشلاپ قويغان بۇ ئاجايىپ كىتابى چالا قالمايدى. چۈنكى، ئۇنىڭ قول ئاسىمىدا سەمىمىي، سادىق بىر كىتابچى خادىمى بار ئىدى. بۇ ئادەم ئاتلىق يول يۈرۈپ، ئەڭ ياخشى ھەلەكەش ئۈستىلارنى ئىزدەپ تاكى شىرازغا قەدەر باردى. ئۇ يەردىن يەنە بىرنەچچە سەھىپىنى ئېلىپ ئەڭ نەپىس نەستالىق<sup>①</sup> نۇسخىسىدا يازىدىغان خەتتاتنى ئىزدەپ ئىسفاھانغا باردى. كېيىن تاغلار دىن ھالقىپ تاكى بۇخاراغىچە بېرىپ ئۆزبېك خانىنىڭ يېنىدا رەسىم سىزىدىغان ئۇلۇغ رەسسامغا رەسىمنىڭ كۆپىيىشىنى لايىھەلەتتى ۋە ئۇنىڭغا ئادەم ئوبرازىنى سىزدۈردى. ئاندىن ھىراتقا چۈشۈپ، يېرىم ئەمەل پېشقەدەم ئۈستازلاردىن بىرىگە ئەگرى - بۈگرى پېلەك تارتقان ئوت - چۆپلەر بىلەن ھەر خىل يوپۇرماقلارنى خىيالەن سىزدۈردى. ھىراتتا باشقا بىر خەتتات بىلەن ئۇچرىشىپ، رەسىمدىكى ئىشكىنىڭ ماڭىلىغىغا يېزدى. لىدىغان بېغىشلىمىنى ئالتۇن رىقئە<sup>②</sup> نۇسخىسى بىلەن يازدۇرۇپ، ئاخذىرىدا يەنە جەنۇبتىكى كائىنغا باردى ۋە ئالتە ئاي سەپەر قىلىپ يېرىمىنى تاماملىغان سەھىپىنى سۇلتان ئىبراھىم مىرزىغا كۆرسىتىپ، ئۇنىڭ ما - قۇللىقىنى ئالدى ۋە ئالقىشقا سازاۋەر بولدى. ئۇلار بۇ سۈرئەت بىلەن كىتابنىڭ ھەرگىز پۈتمەيدىغانلىقىنى چۈشىنەتتى، شۇڭا تاتار پوچتىكەش - لەرنى ياللىدى. ئۇلارنىڭ ھەر بىرىنىڭ قولىغا كىتابقا سىزىلىدىغان ۋە

① نەستالىق — نەسخ بىلەن تالىق نۇسخىلىرىدىن ئۆزگەرتىلگەن خەت نۇسخىسى — ت.

② رىقئە — ئىرەب ھەرپلىرىدە كۆپ قولىنىلىدىغان قوليازما شەكلى — ت



يېزىلىدىغان قوليازما سەھىپىلىرى بىلەن بىللە سەنئەتكاردىن تەلەپ قىلىنىدىغان ئىشلارنى بايان قىلىپ بىردىن مەكتۇپ بەردى. بۇنىڭ بىلەن پۈتۈن پارس دىيارىنىڭ، خۇراساننىڭ، ئۆزبېك مەملىكىتىنىڭ، ماۋەرائۇننەھىرنىڭ يوللىرىدىن قوليازما سەھىپىلىرىنى توشۇيدىغان پوچتىكەشلەر ئۆتۈشكە باشلىدى. پوچتىكەشلەرنىڭ تېز سۈرئەتتە كېلىشى بىلەن كىتابنىڭ ئىشلىنىشىمۇ تېزلەشتى. بىر كۈنى سەھىپىلەرنىڭ 59 - بېتى بىلەن 162 - بېتىنى توشۇغان پوچتىكەشلەر بىر قارلىق كېچىدە ئەتراپىدا بۆرىلەر ھۇۋلىشىپ يۈرگەن بىر كارۋان سارايدا ئۇچرىشىپ قالىدۇ. ئۇلار قىزغىن پاراڭلىشىپ ئولتۇرۇپ، ھەر ئىككىلىسى بىر كىتاب ئۈچۈن ئىشلىشىۋاتقانلىقىنى بىلىشىدۇ، شۇنىڭ بىلەن ئۇلار ھۇجرىلىرىدىن كىتاب سەھىپىلىرىنى ئېلىپ چىقىپ، ھەرقايسى مەسئۇلىلەرنىڭ ئۆزئارا توغرا كېلىدىغان ئورۇنلىرىنى چۈشىنىشكە تىرىشىدۇ.

كىتابنىڭ ئىشلىنىپ پۈتكەن ئاشۇ سەھىپىلىرىنىڭ بىرىدە ئەسلى مەنمۇ بولۇشقا تېگىشلىك ئىدىم. ئەپسۇسكى، بىر سوغۇق قىش كۈنى مېنى توشۇپ خادا تاشلىق ئۆتكەللەردىن ئۆتكەن تاتار پوچتىكەشنىڭ يولىنى قاراقچىلار توسۇپ، ئاۋۋال ئۇ بىچارە تاتارنى ئوردى، كېيىن قاراقچىلارنىڭ ئادىتى بويىچە بۇلاپ - تالىدى ۋە نومۇسىغا تېگىپ، ئىمانسىزلارچە ئۆل-تۈرۈۋەتتى. شۇ ۋەجىدىن، ئۆزۈمنىڭ زادى قايسى سەھىپىگە مەنسۇپ ئىكەنلىكىمنىمۇ بىلەلمىدىم. سىلەردىن ئۆتۈنىدىغىنىم شۇكى، ماڭا قاراڭلار، قېنى ئېيتىڭلارچۇ؟ مەجنۇن چوپانلارچە ياسىنىپ، لەيلىنى زىيارەت قىلىش ئۈچۈن ئۇنىڭ چېدىرىغا بارغاندا، مەن مەجنۇنغا سايە بولغان بولغىيمىدىم؟ ۋە ياكى تۈن قاراڭغۇسىغا يوشۇرۇنۇپ، ئۈمىدسىزلىك ۋە ئېتىقادسىزلىق پاتىقىغا ياتقان ئادەمنىڭ ئەرۋاھىدەك زۇلمەتكە سىمۋول بولغان بولغىيمىدىم؟ مەن پۈتۈن جاھاندىن قېچىپ، دېڭىزلارنى ئېشىپ، قۇشلار، مېۋىلەر بىلەن تولغان بىر ئارالدا ئارام تاپقان بىر جۈپ ئاشىق - مەشۇقنىڭ خۇشاللىقىغا ئورتاق بولۇشنى ئۈمىد قىلاتتىم. ھىندى دىيارىغا يۈرۈش قىلغاندا، ئاپتاپ ئۆتۈپ بىرنەچچە كۈن بۇرنى قاناپ ئۆلگەن ئىسكەندەرنىڭ ئاخىرقى ھاياتلىق دەقىقىلىرىدە ئۇنىڭغا سايە بولۇشنى ئۈمىد قىلاتتىم ۋە ياكى بىر ئاتا ئۆز ئوغلىغا مېھىر - مۇھەببەت ۋە ھايات.





لىق توغرىلىق نەسىھەت قىلىۋاتقاندا، مەن ئەنە شۇ ئاتىنىڭ كۈچ - قۇد - رىتى ۋە ئەقىل - پاراسىتىگە سىمۋول بولسام بولماسمىدى؟ ھە، مەن زادى قايسى ھېكايىگە مەنە ۋە گۈزەللىك بېغىشلار بولغىدىم؟

پوچتىكىنى ئۆلتۈرۈپ، مېنى ئۆز يېنىدا ئېلىپ يۈرگەن بۇ بىر توپ قاراقچى نۇرغۇن تاغۇ دالا، شەھەرلەرنى ئارىلاپ يۈرەتتى. ئۇلارنىڭ ئارىسىدىكى بىرسى ھەر ھالدا مېنىڭ قەدىر - قىممىتىمنى بىلىپ، پات - پات مېنى ئىنچىكىلەپ كۆرۈپ قوياتتى، ئېھتىمال ئۇ دەرەخ رەسىمىنى كۆرۈش دەرەخنى كۆرگەندىكىدەك بەكرەك كىشىگە ھۇزۇر بېرىدىغانلىقىنى بىلەتتى. سەكپەرەك، لېكىن ئۇ مېنىڭ زادى قايسى ھېكايىگە تەئەللۇق ئىكەنلىكىمنى بىلمىگەچكە، مەندىن ئاسانلا زېرىكىپ قالدى. بۇ قاراقچى مېنى شەھەرمۇ شەھەر كەزدۈرۈپ يۈردى، ئەمما مەن "مېنى يىرتىپ تاشلىۋېتەرمىكىن" دەپ ئۈنىگەندىن ۋەھىمە يېگەندىم، لېكىن ئۇ مېنى كارۋان سارايدا بىر مۇلايىم ئادەمگە بىر كۆمۈرەك شارابقا سېتىۋەتتى. بۇ بىچارە ئادەم كېچىلىرى بەزىدە يىغلايتتى ۋە شام يورۇقىدا ماڭا قارايتتى. ئۇزۇن ئۆتمەي ئۇ دەرد - ئەلەم دەستىدىن ئۆلۈپ كېتىۋىدى، باشقىلار ئۇنىڭ مال - مۈلكىنى سېتىشتى. مېنى سېتىۋالغان مەدداھنىڭ شاراپىتى بىلەن تاكى ئىستانبۇلغىچە كەلدىم. ھازىر ئىنتايىن بەختلىكمەن. بۈگۈن كېچە بۇ يەردە ئوسمانىيە سۇلتانىنىڭ قول ئاستىدىكى مۆجىزىكار، نەزىرى ئۆتكۈر، قەيسەر ئىرادىلىك، قولى چېۋەر، تەپەككۈرى ئوچۇق رەسساملىرى ۋە خەتتاتلىرىنىڭ ئارىسىدا بولغىنىمدىن تولىمۇ شەرەپ ھېس قىلىمەن. خۇدا - نىڭ ھەققى - ھۆرمىتى ئۈچۈن بولسىمۇ، سىلەردىن شۇنى ئۆتۈنمەنكى، ھەرقايسى ئىشلار مېنى ھەرگىزمۇ بىرەر ئۇستا رەسسام پەقەت تامغا ئېسىش تەقەززاسى بىلەنلا قولىنىڭ ئۈچىدا سىزىپ قويغان، دېگەن گەپلەرگە ئىشەنمىگەيسىلەر.

قۇلاق سېلىڭلارچۇ، يەنە قانداق يالغان سۆزلەر، قانداق پىستىنە - پاتىلار، قانداق مەسخىرىلەر بار ئىكەن؟ ئېھتىمال ئېسىڭلاردا بولسا كېرەك، تۈنۈگۈن ئاخشام خوجايىنىم بۇ يەردە تامغا بىر ئىتنىڭ رەسىمىنى ئېسىپ، بۇ ئەدەپسىز ئىتنىڭ سەرگۈزەشتىلىرىنى ھېكايە قىلغان، شۇنىڭ بىلەن بىرگە يەنە ئۇ ئەر زۇرۇملۇق خۇسرەت موللىنىڭ سەرگۈزەشتىلىرىدە.



نىمۇ بايان قىلغان ئەمەسمىدى! ئەمدى ئەرزۇرۇملۇق نۇسرەت موللا ھەز - رەتلىرىنىڭ مۇرىتلىرى بۇنى خاتا چۈشىنىپتۇ. ئۇلارنىڭ قارشىچە، بىز ئۇنىڭغا تىل تەڭكۈزۈپتىمىشىمىز. بىزنىڭ بۇ ئۇلۇغ تەرغىباتچى، ھۆرمەت - لىك موللىمىزنىڭ ئۇرۇغ - جەمەتىدىن شۈبھىلىنىشكە نېمە ھەددىمىز - ھە؟ خۇدا ئۇرمامدۇ؟ بۇنداق دېيىشنى خىيالىمىزغا كەلتۈرگىنىمىزمۇ يوق! بۇ قىپقىزىل بوھتان ئەمەسمۇ؟ ئېنىقلا، قاپ يۈرەكلىك بىلەن قە - لىنىغان، قاملاشمىغان بىر چاقچاق - تە! روشەنكى، ئەرزۇرۇملۇق خۇسرەت - نى ئەرزۇرۇملۇق نۇسرەت بىلەن ئارىلاشتۇرۇپ قويغان گەپ. ئەمدى مەن سىلەرگە «سىۋاسلىق ئەلەس نېدرەت موللا بىلەن دەرەخ» دېگەن ھېكايىنى ئېيتىپ بېرەي.

بۇ سىۋاسلىق ئەلەس نېدرەت موللىمۇ بەچچىۋازلىق ۋە رەسىم سە - زىشنى لەنەتكە بۇيرۇپلا قالماي، يەنە قەھۋە ئىچىش شەيتاننىڭ ئىشى ئىد - كەنلىكىنى، ئۇنى ئىچكەنلەرنىڭ ئۇدۇللا جەھەننەمگە كىرىدىغانلىقىنى ئېيتىپتۇ. ئەي سىۋاسلىق، سەن مېنىڭ بۇ يوغان شېخىمنىڭ قانداق ئې - گىلىپ كەتكەنلىكىنى ئۈنۈتتۈڭمۇ؟ مەن سىلەرگە سۆزلەپ بېرەي، ئەمما ھېچكىمگە ئېيتماسلىققا قەسەم قىلىڭلار. چۈنكى، ئاللاھ سىلەرنى قۇرۇق سۆز، قۇرۇق تۆھمەتتىن ساقلايدۇ. بىر ئەتىگەنلىكى ئويغىنىپ قارىسام، مۇناردەك ئېگىز بويلۇق، شىر پەنجىلىك، دېۋىدەك بىر ئەبلەخ يۇقىرىدا ئىسمى ئېيتىلغان موللا بىلەن مېنىڭ بۇ شېخىمغا چىقىپ، بۈك يوپۇر - ماقلىرىمنىڭ ئارىسىغا يوشۇرۇندى، گەپنىڭ ئوچۇقىنى دەۋەتكىنىمنى ئە - پۇ قىلغايىسىلەر، ئاندىن، شاپۇر - شۈپۈر ئىش باشلىدى. كېيىن مەن بۇ بەستىلىك ئەبلەخنىڭ شەيتان ئىكەنلىكىنى چۈشەندىم. ھېلىقى دېۋىدەك ئەبلەخ بىزنىڭ بۇ جاناب بىلەن بەتقىلىقلىق قىلىۋېتىپ، ئۇنىڭ جەلپكار قۇلاقلىرىغا مۇلايىملىق بىلەن سۆيگەچ، ھەدەپ: "قەھۋە ھارام، قەھۋە ئىد - چىش گۇناھ" دەپ پىچىرلايتتى. شۇنىڭ ئۈچۈن، قەھۋەنىڭ زىيانلىق ئىد - كەنلىكىگە ئىشەنگەن ئاشۇ بىر قىسىم كىشىلەر پاك دىنىمىزنىڭ ئەمرلە - رىگە ئەمەس، شەيتانغا ئىشەنگەنلەردۇر، خالاس.

ئاخىرىدا، پەرەڭ رەسساملىرى ھەققىدە توختىلىمەن. ئاراڭلاردا ئۇلارغا قىزىققان نائەھلىلەر بولسا مۇشۇ بايانلىرىمدىن ئىبىرەت ئېلىپ،



ئۆز پىكرىنى توغرىلاپ ئالسۇن. دەرۋەقە، بۇ پەرەڭ رەسساملرى پادە-  
شاھلارنىڭ، يوقسۇللارنىڭ، مۆتىۋەرلەرنىڭ، ھەتتا ئاياللارنىڭ چىرايلىرىدە-  
نى شۇنداق سىز ئۆپتىدۇكى، سىز ھەتتا ئۇ رەسىمدىكى كىشىلەرنى كۆ-  
چىدا كۆرسىڭىز، شۇ ھامان تونۇيالايسىز. ئۇلارنىڭ خوتۇنلىرى ھەقىقەتەن  
كۆچىدا ئەركىن يۈرۈۋېرىدۇ. بۇنىڭ نېرسىنى ئۆزۈڭلار پەرەز قىلىۋالغايە-  
سىلەر. لېكىن بۇمۇ يەتمىگەندەك، ئۇلارنىڭ تېخىمۇ تاپتىن چىقىپ، ھەدە-  
دىدىن ئاشقانلىرىچۇ! مەن دەللىلىق قىلىمىشلىرىنى ئەمەس، پەقەت رە-  
سىمدىكىنى كۆزدە تۇتۇپ شۇنداق دېمەكچىمەن.

بىر مەشھۇر پەرەڭ رەسسامى بىلەن يەنە بىر مەشھۇر پەرەڭ رەسسامى  
بىر پەرەڭ يايلىقىدا سەيلە قىلغاچ، ماھارەت ۋە سەنئەت ھەققىدە پاراڭلىدە-  
شىپتۇ. ئۇلار كېتىۋېتىپ، بىر ئورمانغا دۇچ كېلىپ قاپتۇ. ئىككىيلەننىڭ  
ئىچىدىكى ماھارەتتە ئۈستۈن بولغىنى يەنە بىرىگە: ”يېڭى ئۇسلۇبتا رە-  
سىم سىزىش شۇنداق بىر ماھارەتكە موھتاجكى، — دەپتۇ، — بۇ ئورماندا-  
دىكى دەرەخلەردىن بىرىنى سىز سالڭ، ئۇ رەسىمنى كۆرگەنلەر ئەگەر ھە-  
ۋەس قىلىپ بۇ يەرگە كېلىپ، كۆرۈپ بېقىشنى خالىسا، ئاشۇ دەرەخنى  
باشقا دەرەخلەر ئارىسىدىن توغرا پەرقلەندۈرۈپ تاپالايدۇ.“

مەن بىچارە، يەنى سىلەر كۆرگەن دەرەخ رەسىمى ئەنە شۇنداق ماھارەت  
بىلەن سىزىلمىغانلىقىم ئۈچۈن ئاللاھقا شۈكۈر قىلىمەن. چۈنكى بۇ پە-  
رەڭ ئۇسلۇبى بويىچە سىزىلغان بولسام، مېنى راست دەرەخ دەپ ئويلاپ  
قالغان ئىستانبۇلنىڭ پۈتۈن ئىتلىرى كېلىپ ماڭا سېلىشىدىن قورققاندا-  
لىقىم ئۈچۈن شۇنداق دېگىنىم ئەمەس. چۈنكى، مەن بىر ھەقىقىي دەرەخ-  
نىڭ ئۆزى ئەمەس، پەقەت مەنىسى بولۇشنىلا ئويلايمەن.



## 11. مېنىڭ ئىسمىم قارا

يېرىم كېچىدە يېغىشقا باشلىغان قار سەھەرگىچە داۋاملاشتى. شەكۈ - رەنىڭ خېتىنى قايتا - قايتا ئوقۇدۇم. قۇپقۇرۇق ئۆيىنىڭ بوش - بىكار ھۇجرىسىدا جىددىي كەيپىياتتا ئۇياقتىن - بۇياققا تىنمايلا ماڭاتتىم، تەكچىدىكى شامداندا لىپىلداپ يېنىپ تۇرغان شامنىڭ غۇۋا يورۇقىدا مە - شۇقۇمنىڭ ئاچچىق ھەسرەتىگە تولغان خەتلىرى گويا تىترەۋاتقاندەك كۆ - رۈنەتتى. ئۇ تۇرۇپلا ماڭا يالغان سۆزلەۋاتقاندەك، ئۇياق - بۇياققا تولغانغان ھالدا مېڭىپ كىرىپ كېلىۋاتقاندەك تۇيولاتتى. كۆز ئالدىمدا بىردىنلا دې - رىزە قاپقىنىنىڭ ئېچىلىشى بىلەن ئايان بولغان مەشۇقۇمنىڭ غەمكىن تە - بەسسۇم ئەكس ئەتكەن چىرايى پەيدا بولدى. ئۇنىڭ ھەقىقىي چىرايىنى كۆرۈشۈم بىلەنلا، ئۇنىڭ ئالتە - يەتتە يىلدىن بېرى قەلبىمدە ساقلاپ كەلگەن ۋە ئەمدىلىكتە ئۇنۇتقان گىلاستەك كىچىك ئاغزىنىڭ ۋە يۈزىنىڭ ئاز - تولا چوڭىيىپ قالغىنىنى ھېس قىلغان ئىدىم.

يېرىم كېچىدە، ئۆيلىنىش تەسەۋۋۇرىغا چۆمگەندىم. خىيالىمدا مە - شۇقۇمدىن ھېچقانداق گۇمانىم يوق ئىدى، مۇھەببىتىمنىڭ قوبۇل قىلد - نمىشىدىنمۇ خاتىرجەم ئىدىم. بىز مانا شۇنداق بەختىيارلىق ئىچىدە نە - كاھلانغان بولاتتۇق. لېكىن مېنىڭ بۇ شادىمان خام خىياللىرىم ھېلىقى پەلەمپەيلىك ئۆيدە قاتتىق زەربىگە ئۇچرىدى. چۈنكى، بىرەر مۇۋاپىق خىزمەت تاپالماي، خوتۇنۇم بىلەن جېدەللىشىشكە باشلىدىم، ئۇنىڭغا سۆ - زۇمنى زادىلا ئاڭلىتالمايتتىم.

بۇ كۆڭۈلسىز ئەسلىمىلەرنى مەن ئەرەبىستاندىكى ۋاقتىمدا ئوقۇ - غان، غەززالىنىڭ «ئىھيا ئۇلۇم»<sup>①</sup> ناملىق ئەسىرىدە بايان قىلىنغان نە - كاھلىنىشنىڭ زىيانلىرى ھەققىدىكى قىسمىدىن يادىمغا ئالغانلىقىمنى

① «ئىھيا ئۇلۇم» — «ئىلىمنىڭ گۈللىنىشى» — ت.



چۈشەندىم. بۈگۈن تۈن نىسپىدە، شۇ سەھىپىلەردىكى نىكاھلىنىشنىڭ پايدىلىرى ھەققىدە توختالغان ناھايىتى كۆپ بايانلار ئېسىمگە كەلدى. لېكىن ئۆزۈمنى شۇنچە مەجبۇرلىساممۇ، تالاي قېتىم تەكرارلاپ ئوقۇغان ئاشۇ كىتابتا بايان قىلىنغان پايدىلارنىڭ پەقەت ئىككىسىنى ئەسلىيەلدە دىم. بۇنىڭ بىرى، ئەر كىشى ئۆيلەنگەندە، ئائىلىدە ئۆي ئىشلىرىنى رەتلىك ئورۇنلاشتۇرىدىغان كىشى بار بولاتتى، لېكىن تەسەۋۋۇرۇمدىكى پەلەمپەيلىك ئۆيدە بۇنداق كىشى يوق ئىدى. ئىككىنچىسى، قول زىناسى قىلىپ گۇناھكار بولۇشتىن، قاراڭغۇ ئارقا كوچىلاردا دەللەلارنىڭ كەينىدىن پامەشەخانىلاردا يۈرۈپ، تېخىمۇ چوڭقۇر گۇناھقا پېتىشتىن قۇتۇلاتتىم.

بۇ قۇتۇلۇش خىيالى يېرىم كېچىدە مېنى يەنە قول زىناسى قىلىش ۋەسۋەسىگە سالدى. بىر پاك ئارزۇنىڭ تۈرتكىسىدە، كۆڭلۈمدىكى بۇ ۋەسۋەسىلىك ھاياجاننى بالدۇرراق كالىمىدىن چىقىرىۋېتىش ئۈچۈن ھەر دائىمكى ئادىتىم بويىچە ھۇجرىنىڭ بىر بۇلۇڭىغا باردىم. بىراق بىر ئازدىن كېيىن قول زىناسى قىلالىمىغانلىقىمنى بايقىدىم. 12 يىلدىن كېيىن مەن يەنە ئىشقىي مۇھەببەت دەرياسىغا غەرق بولغانىدىم!

بۇ بايقاش قەلبىمگە شۇنداق بىر ھاياجان ۋە قورقۇنچ سالدىكى، ئىشەقلىپ، ھۇجرىدا شامنىڭ يورۇقىدەك تىترىگىنىمچە مېڭىپ يۈردۈم. شەكۈرە دېرىزە ئالدىغا چىقىپ ئۆزىنى كۆرسەتكەن تۇرۇقلۇق، مەنىسى دەل ئەكسىچە بولغان ئۇ خەتنى يېزىشنىڭ نېمە ھاجىتى؟ ئەگەر قىزى مېنى زادى خالىمىغان بولسا، دادىسى مېنى چاقىرتىپ نېمە قىلىدۇ؟ دادىسى بىلەن قىزى مېنى كۆلدۈرلىتىۋاتامدۇ قانداق؟ ھۇجرىدا ئۇياق - بۇياققا ماڭدىم. ئىشىك - تاملارنىڭ ھەتتا پولىنىڭ غىچىرلاشلىرىمۇ ماڭا گۇيا ھەربىر سوئالىمغا جاۋاب بەرمەكچى بولۇپ، ماڭا ئوخشاش تىلىنى چايدەماۋاتقاندەك بىلىنىپ كەتتى.

مەن بىرنەچچە يىلنىڭ ئالدىدا سىزغان ھېلىقى رەسىمگە، يەنى شېرىنىڭ بىر دەرەخنىڭ شېخىغا ئېسىلغان خۇسرەۋنىڭ رەسىمىنى كۆرۈپ ئۇنىڭغا مەپتۇن بولغانلىقى تەسۋىرلەنگەن رەسىمگە قارىدىم. ئۇنى يېزىۋەتاغام يېڭىلا تەبرىزدىن ئالدۇرغان بىر كىتابتىكى ئوخشاش بىر رەسىمدىن ئالغان ئىلھام بىلەن سىزىپ چىققان ئىدىم. مەن بۇ رەسىمنى كۆرگەندە،



كېيىنكى يىللاردا ھەر بىر ئەسلەپ خىجىل بولغىنىمىدەك خىجالەت ھېس قىلىپمۇ كەتمىدىم — چۈنكى، رەسىم ئۆزىمۇ، رەسىمدىكى سۆيگۈ ئىزھار قىلىش ئۇسۇلىمۇ ئىنتايىن ئاددىي ئىدى — ياكى ياشلىق مەزگىللىرىم. دىكى كۆڭۈللۈك ئەسلىملىرىمگىمۇ قايتالمىدىم. تاڭ ئېتىشتىن ئىلگىر بىرلا شۇنى ئېنىق چۈشەندىمكى، شەكۈرە ئۈستىلىق بىلەن مېنى بىر مەيدان مۇھەببەت شاھىمىتىغا باشلاپ كىرگەندى. بۇ رەسىمنى قايتۇرۇۋېتىش ئارقىلىق ئۇ شاھىمات ئۇرۇقىدىن بىرىنى ماڭغان ئىدى. مەن شامنىڭ يورۇقىدا ئولتۇرۇپ شەكۈرەگە بىر جاۋاب خەت يازدىم.

بىر ئاز كۆز يۇمۇۋالغاندىن كېيىن خەتنى قويۇن يانچۇقۇمغا سېلىپ كۈچىغا چىقىپ خېلى ئۇزۇن سەيلە قىلدىم. قار ئىستانبۇلنىڭ تار كوچىسىنى كېڭەيتىپ قويغاندەك، شەھەرنىمۇ قالايمىقانچىلىقتىن تازىلاپ قويغاندەك كۆرۈنەتتى. ھەممە ئىش بالىلىق ۋاقتىمىدىكىدەك ناھايىتى جىمجىت ۋە زېرىكىشلىك ئىدى. بالىلىق چاغلىرىمىدىكى قىش كۈنلىرىدە. كىدەك، ماڭا ئىستانبۇلنىڭ ئۆيلىرى، گۈمبەزلىرى ۋە باغچىلىرىنى پۈتۈنلەي قاغا بېسىپ كەتكەندەك تۇيۇلۇپ كەتتى. قارنى دەسسەپ كېتىۋاتقان ئاياغ تاۋۇشلىرىمغا قۇلاق سالغاچ ماڭماقتا ئىدىم. ئاغزىمدىن پۇرقىراپ ھور چىقىپ تۇراتتى. مەن ھاياجان ئىللىكىدە يېزىنە تاغامنىڭ مېنى ئوردا رەسىمخانىسىغا زىيارەتكە بېرىشىمنى تەلەپ قىلغانلىقىنى يادىمغا ئالدىم. ئۇ يەرمۇ جەزمەن كۈچىغا ئوخشاشلا جىمجىت بولسا كېرەك. مەن يەھۇدىي مەھەللىسىگە كىرمەيلا، يول ياقىسىدا تۇرغان بىر كىچىك بالىنى ئېسى. تېرىگە خەۋەر يەتكۈزۈشكە بۇيرىدىم. چۈنكى، ئۇنىڭ بىلەن پېشىندىن ئىلا. گىرى كۆرۈشۈپ، شەكۈرەگە خېتىمنى يەتكۈزۈپ بېرىشنى ھاۋالا قىلماق. چىدىم.

ئاياسوفىيە جامەسىنىڭ كەينىدىكى رەسىمخانا بىناسىغا ئەتىگەندىلا يېتىپ باردىم. بالىلىق چاغلىرىمدا بىر مەزگىل شاگىرتلىق قىلغان، يېزى. نە تاغامنىڭ ۋاسىتىسى بىلەن كېلىپ — كېتىپ تۇرغان رەسىمخانا بىنا. سىنىڭ سىرتقى كۆرۈنۈشىدە پېشايۋانلاردىن ساڭگىلاپ تۇرغان مۇزلاردىن باشقا ھېچقانداق ئۆزگىرىش يوق ئىدى.

يېقىملىق بىر ياش شاگىرت بالا ئالدىمدا يول باشلاپ ماڭدى. بىز يېزى.



لىم ۋە شىلىم پۇراقلىرى ئىچىدە باشلىرى قېيىپ كەتكەن ياشانغان كىتاب تۈپلىگۈچىلەرنىڭ، بالدۇرلا بەللىرى دۈك بولۇپ كەتكەن ئۇستازلارغا سامىلانىڭ، غەمكىن كۆزلىرىنى ئوچاقتىكى ئوت يالقۇنلىرىغا تىككىنىچە تىزلىرىنىڭ ئۈستىدىكى قاچىلارغا قارىماي بويلاق تەڭشەۋاتقان ياش شامىلىرىنىڭ ئارىسىدىن ئۆتۈك. بىر بۇلۇڭدا بىر بوۋاينىڭ تىزىدىكى تاختا-تىغا تۈگە قۇشى تۇخۇمنى قويۇۋېلىپ، ئۇنى ئەستايىدىللىق بىلەن نە-قىشلىۋاتقانلىقىنى، يەنە بىر تاغام دېمەتلىك كىشىنىڭ پۈتۈن دىققىتى بىلەن بىر ئۈستەل تارتىمىسىنى سىزىۋاتقانلىقىنى، بىر ياش شاگىرتىنىڭ ئۇلارغا ھۆرمەت بىلەن قاراپ تۇرغانلىقىنى كۆردۈم. ئوچۇق تۇرغان بىر ئىشىكنىڭ ئالدىدىن ئۆتۈپ كېتىۋېتىپ، ئۈستىسىدىن تەنبە يېگەن بالا شاگىرتىلارنىڭ شەلپەردەك قىزىرىپ كەتكەن يۈزلىرىنى كۆردۈم، ئۇلار يول قويغان خاتاسىنى كۆرۈۋېلىش ئۈچۈن ئالدىدىكى قەغەزگە سىنچىلاپ قاراشماقتا ئىدى. يەنە بىر ھۇجرىدا مەيۈس ۋە غەمكىن بىر شاگىرت رەڭ-لىرىنى، قەغەزلىرىنى ۋە رەسىملەرنى ئۈنتۈۋاتقان ھالدا، مەن بايلا ھايان بىلەن مېڭىپ كەلگەن كۈچىغا قاراپ تۇراتتى. ئوچۇق ھۇجرا ئىشىكلىرىنىڭ ئالدىدا رەسىم ئۈلگىسىنى ئېلىۋاتقان، ئۈلگە ۋە بويلاق تەييارلاۋاتقان، قېرىنداشلارنى ئۇچلاۋاتقان رەسىملەر مېنى يات كۆرۈپ، كۆز قىرىدا ئۆچ-مەنلىك نەزىرى بىلەن قاراشتى.

مۇز توڭلاپ كەتكەن پەلەمپەيلەردىن چىقىپ، رەسىمخانا بىناسىنىڭ ئىككىنچى قەۋىتىنى تۆت تەرىپىدىن ئوراپ تۇرىدىغان ئايلاغا كارىدوردىن ئۆتۈك. تۆۋەندە قار بىلەن قاپلانغان ھويلىدا ئىككى بالا شاگىرت قېلىن ۋە قوپال يۇڭ رەختىدىن تىكىلگەن تون كىيگەن بولسىمۇ سوغۇقتىن دىر-دىر تىترەپ، بىر نەرسىنى، ئېھتىمال بېرىلىدىغان جازانى كۈتۈپ تۇرۇشاتتى. بۇنى كۆرۈپ، بالا ۋاقتىمىزدا، ھورۇنلۇق قىلغان ياكى قىممەت باھالىق بويقلارنى زىيانغا ئۇچراتقان شاگىرتلارغا ئۇرۇلغان پالاقلىرىنى، تاپانلىرىنى قانغىچە ئۇرۇلغان تايقلارنى ئەسلىدىم.

ئىسسىق بىر ھۇجرىغا كىردۇق. ئۇ يەردە راھەتلىنىپ تىزلىنىپ ئولتۇرغان رەسىملەرنى كۆردۈم. لېكىن ئۇلار مەن ئويلىغان ئۈستىلار ئەمەس، بەلكى شاگىرتلىقتىن يېڭى چىققان ياشلار ئىدى. ئۆز ۋاقتىدا ئۈستى-





تاز ئوسمان تەرىپىدىن نام - ئاتاق بېرىلگەن پېشۋا ئۇستىلار ھازىر ئۆي -  
لىرىدە ئىشلەيدىغان بولغاچقا، بىر چاغلاردا مەندە زىيادە ھۆرمەت ۋە ھايا -  
جان قوزغىغان بۇ ھۇجرا ئەمدىلىكتە بىر ئۇلۇغ پادىشاھنىڭ رەسىمخانى -  
سى ئەمەس، بەلكى شەرقنىڭ ئادەمزاۋاتسىز تاغلىرىدىكى ۋەيرانە كارۋان  
سارايىنىڭ دالانىلىرىغا ئوخشاپ قالغانىدى.

تامىنىڭ تۈۋىدىكى ئۇزۇن ئۈستەلنىڭ ئالدىدا، مەن 15 يىلدىن كېيىن  
دەسلەپ كۆرگەن باش رەسىم ئۇستاز ئوسمان كۆزۈمگە سايە ئەمەس، بەل -  
كى بىر ئەرۋاھتەك كۆرۈنىدى. سەپەرلىرىمدە قاچانكى رەسىم سىزىشنى  
خىيال قىلسام، قەلبىمدە خۇددى بەھزاتقا ئوخشاش ھۆرمەت بىلەن گەۋدە -  
لىنىدىغان ئۇلۇغ ئۇستاز ھۇجرىنىڭ ئاياسوفىيە تەرەپكە قارايدىغان دېرىزە -  
زىسىدىن كىرگەن يورۇقتا، ئۇچىسىدىكى ئاق كىيىملىرى بىلەن كۆزۈمگە  
گويا ئاللىبۇرۇنلا ئۇ دۇنياغا كەتكەن ئەرۋاھقا ئايلىنىپ كەتكەندەك كۆرۈ -  
نۈپ كەتتى. ئۇنىڭ قارا داغلار باسقان قولىنى سۆيۈپ ئۆزۈمنى تونۇشتۇر -  
دۇم. يېزىنە تاغامنىڭ مېنى بۇ يەرگە بالىلىق ۋاقتىمدا كىرگۈزۈپ قويغان -  
لىقىنى، لېكىن مېنىڭ ئوقۇشنى ئەۋزەل بىلىپ چىقىپ كەتكەنلىكىمنى،  
بىرقانچە يىللارنى يوللاردا، شەرقتىكى شەھەرلەردە پاشالارغا كاتىپلىق ۋە  
غوجىدارلىق قىلىپ ئۆتكۈزگەنلىكىمنى، سەرھات پاشا ۋە باشقا پاشالار بى -  
لەن بىرلىكتە تەبىرىزدە خەتتات ۋە رەسىملەر بىلەن تونۇشۇپ كىتابلار  
تەييارلاش خىزمەتلىرىدە بولغانلىقىمنى، باغداد، ھەلەپ، ۋان ۋە تىب -  
لىسلاردا بولغانلىقىمنى، نۇرغۇن جەڭلەرنى كۆرگەنلىكىمنى سۆزلەپ بەر -  
دىم.

— ئېھ تىبلىس! — دېدى ئۇلۇغ ئۇستاز قار باسقان باغچىدىكى قار -  
مۇزلارنىڭ دېرىزىدىكى كىلىئونكىدىن ئۆتۈپ ئۆيىنى غۇۋا يورۇتۇۋاتقان يو -  
رۇقلۇققا قاراپ، — ئۇ يەردە ھازىر قار يېغىۋاتامدۇ؟

ئۇنىڭ چىرايى خۇددى ھۈنەر - سەنئەتتە كامالەتكە يېتىپ، ئاخىرى  
كۆرمەس بولۇپ قالغان پارس ئۇستازىغا ئوخشاپ قالغان بولۇپ، ئۇلار مە -  
لۇم ياشقا بارغاندىن كېيىن يېرىم دانىشمەن، يېرىم ئالچىغان ھالەتتە يا -  
شىغان ئىدى. ئۇلار توغرىلىق كىشىلەر ئارىسىدا ئېيتىپ تۈگەتكۈسىز  
كۆپ ھېكايىلەر بار ئىدى. شۇئان مەن ئۇنىڭ زىرەك كۆزلىرىدىن يېزىنە



تاغامدىن ئىنتايىن بىزار بولغانلىقىنى، شۇنداقلا مەندىن گۇمانلىنىدىغان-  
لىقىنى سېزىۋالدىم. شۇ ۋەجىدىن، مەن ئۇنىڭغا قارىنىڭ بۇ يەردىكىدەك  
پەقەت ئاياسوفىيە جامەسىگىلا ئەمەس، بەلكى، خىيالىي خاتىرىلىرىمىزدە-  
كىدەك ئەرەب چۆللىرىدىمۇ ئوخشاشلا ياغدىغانلىقىنى ئېيتتىم. مەن يەنە  
تېلىس شەھىرىگە قار ياغقاندا، كىرىۋاتقان ئاياللارنىڭ گۈل - چېپ-  
چەكلەرنى مەدھىيىلەپ ناخشىلارنى ئېيتىدىغانلىقى، بالىلارنىڭمۇ ياستۇق-  
لىرىنىڭ تېگىدە يازغا ئاتاپ ماروژنى ساقلاپ قويىدىغانلىقى ھەققىدە ھې-  
كايە توقۇپ چىقتىم.

— سەن بارغان يۇرتلاردا نەققاشلار، رەسساملار نېمىلەرنى سىزىدە-  
غان، نېمىلەرنى نەقىشلەيدىغانلىقىنى سۆزلەپ بەرگىن، — دېدى ئۇ.  
بىر بۇلۇڭدا سەھىپىلەرگە جەدۋەل سىزغاچ خىيالغا چۆكۈپ ئولتۇر-  
غان خىيالپەرەس ياش رەسسام ئۈستىلىدىن بېشىنى كۆتۈردى ۋە ھۇجرىدە-  
كى باشقىلارغا ئوخشاش ”ئەمدى بىزگە ئەڭ راست ھېكايەڭنى ئېيتىپ بەر“  
دېگەندەك بىر ئەلپازدا قارىدى. بۇلارنىڭ كۆپچىلىكى مەھەللىسىدە مىلىچ-  
مال دۈكىنىنىڭ خوجايىنى كىم، ھېلىقى قوشنا كۆكتاتچى بىلەن نېمىشقا  
ئۇرۇشتى، نانتىڭ باھاسى قانچە، دېگەندەك كۈندىلىك ئەھۋالاتلاردىن بىخە-  
ۋەر ئادەملەر بولسىمۇ، لېكىن ئۇلارنىڭ تەبرىزدە، قەزۋىندە، شىراز ۋە  
باغدادلاردا كىمنىڭ قانداق رەسىمى سىزىدىغانلىقىدىن، قايسى خانلار، سۇل-  
تانلار، پادىشاھلار ۋە شاھزادىلەرنىڭ كىتاب ئۈچۈن قانچە پۇل سەرپ قىل-  
غانلىقىدىن خەۋەردار ئىكەنلىكىدە، ھېچبولمىغاندا بۇ ئەتراپلاردا ۋابادەك  
تېز تارقىلىپ يۈرىدىغان ئەڭ يېڭى گەپ - چۆچەك ۋە پىتنە - ئىغۋالارنى  
ئالا قويماي ئاڭلاپ بولىدىغانلىقىدا شەك يوق ئىدى. ئەمما، شۇنداقتىمۇ مەن  
يەنىلا سۆزلەپ بەردىم. چۈنكى مەن ئاشۇ تەرەپتىن، يەنى شەرقتىكى ھەربىي  
قوشۇنلار ئۇرۇش قىلىۋاتقان، شاھزادىلەر بىر - بىرىنى ئۆلتۈرۈشۈپ،  
شەھەرلەرنى تالان - تاراج قىلىشىپ، كۆيدۈرۈپ كۈل قىلىۋاتقان، كىشىلەر  
ھەر كۈنى ئۇرۇش ۋە تىنچلىق خۇسۇسىدا باش قاتۇرىدىغان ۋە ئەسىرلەر بو-  
يى ئەڭ ياخشى شېئىرلار يېزىلىپ، مەشھۇر رەسىملەر سىزىلىپ، گۈزەل  
نەقىشلەر ئىشلىنىپ كەلگەن پارس دىيارىدىن كەلگەندىم.

— 52 يىل ھۆكۈم سۈرگەن شاھ تەھمەسپ ئۆمرىنىڭ ئاخىرقى يىلى.



لىرىدا كىتاب، نەقىش، رەسىم خۇمارىنى ئۈنتۈپ، شائىرلار، رەسساملار، خەتتاتلاردىن يۈز ئۆرۈپ، ئۆزىنى ئىبادەتكە ئاتاپ ئالەمدىن ئۆتكەنلىكىنى، ئورنىغا ئوغلى ئىسمائىل ئولتۇرغانلىقىنى سىلەرمۇ بىلىسىلەر، — دې-  
دىم، — دادىسى ئۇنىڭ مەجەزىنىڭ ئوساللىقىنى ۋە ئۇرۇشقا قىلغىنى بىل-  
گەنلىكى ئۈچۈن ئۇنى 20 يىل قاماقتا تۇتقان ئىدى. بۇ يېڭى شاھ تەختكە  
چىقىشى بىلەنلا قۇتراپ قېرىنداشلىرىنى ئولتۇرگۈزدى، بەزىلىرىنى كور  
قىلىپ قوغلاپ چىقاردى. لېكىن، كېيىن دۈشمەنلىرى ئۇنى ئەپيۈن بىلەن  
زەھەرلەپ ئۇنىڭدىن قۇتۇلدى ۋە تەختكە ئەقلى كەم ئاكىسى مۇھەممەت  
خۇدا بەندىنى چىقاردى. ئۇنىڭ دەۋرىدە پۈتۈن شاھزادىلەر، قېرىنداشلىرى،  
ۋالىيلار ۋە ئۆزبېكلەر تەرەپ — تەرەپتىن توپىلاڭ كۆتۈردى. ئۇلار بىر —  
بىرى بىلەن ۋە بىزنىڭ سەرھات پاشامىز بىلەن شۇنداق ئۇرۇشتىكى، پارس  
دىيارى توپا — چاڭ ۋە مالىمانچىلىق ئىچىدە قالدى. پۇل — دۇنياسىز، ئە-  
قىلىسىز ۋە يېرىم ئەمما بولغان ھازىرقى شاھنىڭ نە كىتاب يازدۇرغىدەك، نە  
رەسىم سىزدۇرغىدەك ئەھۋالى يوق ئىدى. بۇنىڭ بىلەن قەزۋىنىنىڭ ۋە  
ھىراتنىڭ ھېلىقى ئاجايىپ رەسساملرى، شاھ تەھمەسپىنىڭ رەسىمخانى-  
سىدا ئاجايىباتلارنى ياراتقان بارلىق ياشانغان ئۇستىلار ۋە ئۇلارنىڭ شا-  
گىرتلىرى، موي قەلەملىرى ئارقىلىق ئاتلارنى ئۇچقاندەك چېپىپ كې-  
تىۋاتقاندەك، كېيىنەكلەرنى سەھىپە يۈزىدە ئۇچۇپ يۈرگەندەك جانلىق  
تەسۋىرلەپ سىزلايدىغان رەسساملار، رەڭ بەرگۈچىلەر، ئۇستا كىتاب تۈپ-  
لىگۈچىلەر، خەتتاتلارنىڭ ھەممىسى ئىشىسىز قېلىپ، پۇچۇق تىيىنغا زار  
بولۇشتى، ھەتتا ئۆي — ماكانىسىز قېلىشتى. بەزىلىرى شىمالدا شەيبانىلار ①  
ئارىسىغا، بەزىلىرى شەرقتە ھىندىستانغا، بەزىلىرى ئىستانبۇلغا كۆچۈپ  
كەتتى. بەزىلىرى باشقا كەسىپلەر بىلەن شۇغۇللىنىپ، ئۆزىنى ۋە شەرىپى-  
نى تۈگەشتۈردى. بەزىلىرى بولسا بىر — بىرىگە دۈشمەن بولۇشۋاتقان  
كىچىك شاھزادىلەرنىڭ، ۋالىيلارنىڭ ھۇزۇرىغا بېرىپ، كۆپ بولغاندا ئۈچ —  
تۆت سەھىپە رەسىمى بار بولغان ئالىقانچىلىك كىتابلار ئۈچۈن ئىشلەشكە  
باشلىدى. ئاددىي ئەسكەرلەر، قارا قورساق پاشالار، ئەركە — نايىنق شاھزادە-  
لەرنىڭ ھۇزۇرلىنىشى ئۈچۈن ئالدىراپ — سالدېراپ يېزىلىپ، قول ئۇچىدا

① شەيبانىلار — ئۆزبېكلەر — ت.



نەقىشلەنگەن ئەرزىان باھالىق كىتابلار ھەممە يەرنى قاپلىدى.  
— ئۇلار قانچە تەڭگىدىن ئىشلەيدىكەن؟ — دەپ سورىدى ئۇستاز  
ئوسمان.

— ئاتاقلىق سادىقى بەگنىڭ بىر ئۆزبېك ئاتلىق ئەسكىرىگە پەقەت  
قىرىق تىللاغا «ئاجايىبۇل مەخلۇقات» ناملىق رەسىمنى سىزىپ بەرگەنلىك-  
كىنى ئاڭلىدىم. شەرق ھەربىي يۈرۈشىدىن ئەرزۇرۇمغا قايتىپ كەلگەن  
بىر قارا قورساق پاشانىڭ چېدىرىدا، ئۇستاز سىياۋۇشنىڭ قولىدىن چىق-  
قان رەسىملەرنىمۇ ئۆز ئىچىگە ئالغان بىدئەت رەسىملەر بىلەن تولغان بىر  
رەسىملەر توپلىمىنى كۆردۈم. رەسىم سىزىشتىن ۋاز كېچەلمىگەن بەزى  
ئۇلۇغ ئۇستازلار كىتابلاردىن خالىي بولغان ئايرىم - ئايرىم رەسىملەرنى  
سىزىپ سېتىشىدۇ. ئۇ ئايرىم رەسىملەرنى كۆرگەندە، بۇ قايسى ھېكايە -  
نىڭ قايسى كۆرۈنۈشى دېمەيسىز - دە، كۆزىڭىزنىڭ خۇمارىنى چىقىرىش  
ئۈچۈن پەقەت رەسىمنىڭ ئۆزىنى تاماشا قىلىسىز. مەسىلەن، بۇ نەق بىر  
ئاتنىڭ ئۆزى بوپتۇ، نېمىدېگەن كۆركەم، دەيسىز. ئاندىن رەسىمغا پۇلنى  
شۇنىڭ ئۈچۈن بېرىسىز. ئۇرۇش رەسىملىرى ۋە جىنسىي مۇناسىۋەت رە-  
سىملىرىنىڭمۇ بازىرى ئىتتىك. ئادەم سانى كۆپ بولغان ئۇرۇش كۆرۈنۈ-  
شى 300 تەڭگىگە چۈشۈپ قالدى ھەمدە بۇنداق رەسىملەرنىمۇ بۇيرۇتقۇ -  
چىلار يوق دېگەندەك. بەزىلەر تەننەرخى ئەرزىان بولسۇن، خېرىدار چىقسۇن  
دەپ پاتلانمىغان، پارقىراقلىقى يوق قەغەزگە بوياقمۇ ئىشلەتمەي رەڭسىز  
رەسىملەرنى سىزىدىغان بولدى.

— ئىنتايىن تالانتلىق ۋە ماھارەتلىك بىر ھەلچىم بار ئىدى، — دې-  
دى ئۇستاز ئوسمان، — ئۇ شۇنداق نەپىس ئىش قىلاتتىكى، شۇڭا بىز ئۇ-  
نى نازاكەتلىك ئەپەندى دەيتتۇق. لېكىن ئۇمۇ بىزنى تاشلاپ غايىب بولدى.  
ئالتە كۈندىن بېرى ھېچيەردىن خەۋىرى يوق.  
— بۇ رەسىمخانىنى، بۇ ئىللىق ئائىلىنى كىممۇ تاشلاپ كېتەلە-  
سۇن؟ — دېدىم.

— شاگىرت ۋاقىتلىرىدىن تارتىپ مەن تەربىيىلەپ يېتىشتۈرگەن  
ياش ئۇستىلاردىن كېيىنەك، زەيتۇن، لەيلەك ۋە نازاكەتلىك ئەپەندى قاتار -  
لىق تۆتەيلەن سۇلتانىمىزنىڭ تاپشۇرۇقى بىلەن ھازىر ئۆيلىرىدە رەسىم



سىز ئۆتۈڭۈز، — دېدى ئۇستاز ئوسمان.

بۇنداق قىلىشتىن مەقسەت — كۆرۈنۈشتە، پۈتۈن رەسىمخانىدىكى لەرنى بۇ توپنامىنى ئىشلەشكە قاتناشتۇرۇش ۋە ئۇلارنى ئارامخۇدا ئىشلەش ئىمكانىيىتىگە ئىگە قىلىشتىن ئىبارەت ئىدى. سۇلتان بۇ قېتىم ئۇستا رەسىملىرىغا بۇ ئالاھىدە كىتاب ئۈچۈن ئوردا سەيناسىدا مەخسۇس خىزمەت ئورنى تەسىس قىلدۇرماي، ئۇلارغا ئۆيلىرىدە ئىشلەشنى بۇيرىغانىدى. بۇ بۇيرۇقنىڭ يېزىنى تاغامنىڭ كىتابى ئۈچۈن چۈشۈرۈلگەن بولۇشى مۇمكىنلىكىنى ئويلاپ سۈكۈت قىلدىم. ئۇستاز ئوسماننىڭ سۆزىدە زادى قانچىلىك ئىما — ئىشارەت بار ئىدى؟

— نۇرى ئەپەندى، — دەپ توۋلىدى ئۇ دوڭ ۋە سولغۇن بىر رەسىمخانىنى، — قارا ئەپەندىنى باشلاپ رەسىمخانىنى كۆزدىن كەچۈرگۈزگىن! “كۆزدىن كەچۈرۈش” دېگىنىمىز، سۇلتانىمىز ھەر ئىككى ئايدا بىر قېتىم رەسىمخانا بىناسىنى كۆزدىن كەچۈرگىنىدە ئۆتكۈزۈلىدىغان مۇراسىم ئىدى، قەلبىلەر لەرزىگە كېلىدىغان شۇ دەقىقىلەردە، سۇلتانىمىز رەسىمخانىدىكى پائالىيەتلەرنى ئىنچىكىلىك بىلەن كۆزىتىتتى. مالىيە ۋەزىرى خازىم، شاھنامچىلىق ۋەزىرى لوقمان ۋە باش رەسىمخانا ئۇستاز ئوسمانلارنىڭ ھەمراھلىقىدا سۇلتانىمىزغا رەسىمخانىدىكى ئۇستىلارنىڭ قايسى كىتابلارنىڭ قايسى سەھىپىلىرى ئۈستىدە ئىشلەۋاتقانلىقى، كىمنىڭ قايسى بېزەكنى قىلىۋاتقانلىقى، كىمنىڭ قايسى رەسىمىگە رەڭ بېرىۋاتقانلىقى، رەڭ بەرگۈچىلەر، جەدۋەل تۈزگۈچىلەر، ھەلەكەشلەرنىڭ، شۇنداقلا، قوللىرىدىن ھەممە ئىش كېلىدىغان قولى گۈل ئۇستا رەسىمخانىلارنىڭ ھەر قايسىسى قايسى ئىشلار بىلەن بەنت ئىكەنلىكى چۈشەندۈرۈلەتتى.

ئۇلارنىڭ بىر مەيدان تەقلىدى مۇراسىم ئۆتكۈزگىنىنى كۆرۈپ تولىمۇ مەيۈسلەندىم. چۈنكى، رەسىمى سىزىلىدىغان كىتابلارنىڭ كۆپىنچەسىگە مەسئۇل بولۇپ كېلىۋاتقان شاھنامچىلىق ۋەزىرى لوقمان جانابلىرى ياشىنىپ كۈچىدىن قېلىپ ئۆيىدىن چىقالماس بولۇپ قالغان ئىدى. ئۇنىڭ ئۈستىگە، باش رەسىمخانا ئوسمان ئۈستىمۇ ھەمىشە خاپىلىق تارتىپ، ئاچچىق يۈتۈپ يۈرۈپرىشكە پايلىماي، كىشىگە قارىسىنى كۆرسەتمەس بولۇۋالغان ئىدى. يەنە كېلىپ، “كېپىنەك”، “زەيتۇن”، “لەيلەك” ۋە “نازا”



كەتلىك" دېگەن تەخەللۇسلىرى بار تۆت ئۇستازمۇ ئۆيلىرىدە ئىشلەيتتى. شۇ ۋەجىدىن، سۇلتان ئالىيلىرىمۇ ئەمدى رەسىمخانىدا بالىلارچە ھۇزۇر. لىنىپ شادلىنالمىتتى. نۇرى ئەپەندىگە كەلسەك، گەرچە ئۇمۇ باشقا نۇر. غۇنلىغان رەسىملارغا ئوخشاش، يا تۇرمۇشتىن ھېچ بەھرىلىنەلمەي ياكى ھۈنرىنى كامالەتكە يەتكۈزەلمەي بىھۈدە قېرىپ كەتكەن بولسىمۇ، ئەمما ئۇ نۇرغۇن يىللارنى ئىش تاختىسىغا بىھۈدە ئېڭىشىپ ئۆتكۈزگەنلىكى ئۈچۈن دوڭ بولغان ئەمەس ئىدى، بەلكى ئۇ باشتىن - ئاخىر رەسىمخانىدا بولۇپ ئۆتكەن ئىشلارغا، كىمنىڭ قايسى چىرايلىق سەھىپىنى ئىشلىگەنە - لىكىگە تەپسىلىي دىققەت قىلىپ كەلگەنىدى.

شۇنداق قىلىپ، سۇلتاننىمىزنىڭ شاھزادىلىرىنىڭ سۈننەت توي مە - رىكىلىرىنى بايان قىلىدىغان «توپنامە» نىڭ ئاجايىپ سەھىپىلىرىنى تۇنجى قېتىم ھاياجان بىلەن كۆزدىن كەچۈردۈم. ھەرقايسى ساھە، ھەرقايسى كە - سىپلەردىن بولغان پۈتۈن ئىستانبۇللۇقلار قاتناشقان، 52 كۈن داۋاملاشقان بۇ سۈننەت توپىنىڭ ھېكايىلىرىنى مەن پارس دىيارىدىكى ۋاقتىمدا ئاڭلىغانىدىم. لېكىن ئۇ چاغدا بۇ مۇراسىمنى بايان قىلىدىغان بۇ كىتاب تېخى ئىشلىنىۋاتقانكەن.

ئالدىمدا تۇرغان تۇنجى رەسىمدە، جاھان پاناھى سۇلتاننىمىز مەرھۇم ئىبراھىم پاشانىڭ ئوردا ئايۋىنىدا ئولتۇرۇپ، تۆۋەندىكى بەيگە مەيدانىدا ئۆتكۈزۈلگەن تەبرىكلەش پائالىيىتىنى ياقىتۇرۇپ تاماشا قىلىۋاتقانلىقى تەسۋىرلەنگەنىدى. ئۇنىڭ چىرايى باشقىلاردىن پەرقلق دەرىجىدە نەپىس سىزىلمىغان بولسىمۇ، لېكىن ئىنتايىن چوڭقۇر ھۆرمەت ھېسسىياتى بىلەن سىزىلغانىدى. سۇلتاننىمىزنىڭ رەسىمىنىڭ سول تەرىپىدىكى بەتكە ئورۇنلاشتۇرۇلغان ئىككى سەھىپىلىك رەسىمنىڭ ئوڭ تەرىپىدىكى پارچە - سىدا دېرىزىلەر ۋە يۇمىلاق ئەگمە تۈۋرۈكلۈك كارىدور نامايەن قىلىنغان، كارىدوردا ۋەزىرلەر، پاشالار، پارس، تاتار، پەرەڭ ۋە ۋېنىتسىيە ئەلچىلىرى بار ئىدى. ئۇلارنىڭ ئارىسىدا سۇلتان بولمىغانلىقى ئۈچۈن، ھەممەيلەن قول ئۈچىدا دىققەتسىزلىك بىلەن سىزىلغان بولۇپ، ئۇلار ھەرقايسى نە - شانلاردىن كۆزلىرىنى مەيداندىكى پائالىيەتكە تىككەنىدى. بىر ئازدىن كې - يىن يەنە شۇنى بايقىدىمكى، باشقا رەسىملەردىمۇ تام نەقىشلىرى، دەرەخ -



لەر، كاھىشلار باشقا ئۇسلۇب ۋە باشقا رەڭلەر بىلەن سىزىلغان بولسىمۇ، لېكىن جايلاشتۇرۇشتا ۋە رەسىمنىڭ قۇرۇلمىلىرىدا تەكرارلىق بار ئىدى. يېزىقلار خەتتاتلار تەرىپىدىن يېزىلىپ، رەسىملىرى سىزىلىپ بولۇپ، كىتاب تۈپلەنگەندىن كېيىن سەھىپىلىرىنى ۋاراقلىغان ئوقۇرمەن سۇلتان ۋە سورۇنغا تەكلىپ قىلىنغۇچىلارنىڭ پۈتۈنلەي ئوخشاش ئورۇندا تۇرۇپ، ئوخشاش نەزىرى بىلەن ئوخشاش ئات بەيگە مەيدانغا قاراپ تۇرغانلىقىنى، لېكىن پۈتۈنلەي باشقىچە رەڭلەر ئارقىلىق پۈتۈنلەي باشقىچە بىر تەبرىك-لەش پائالىيىتىنى كۆرۈۋالاتتى.

مەنمۇ كۆردۈم: ئۇ يەرگە، يەنى ئات بەيگە مەيدانغا قويۇلغان نەچچە يۈز چىنە گۈرۈچ تاماقنى بۇلىغانلارنى كۆردۈم؛ كالا گۆشى كاۋىپىنىڭ ئارىسىدىن تىرىك توشقانلار ۋە قۇشلار سەكرەپ - ئۇچۇپ چىققاندا كاۋاپ بۇلىماقچى بولغانلارنىڭ قورققانلىقىنى كۆردۈم؛ چاقىلىق ھارۋا بىلەن سۇلتاننىڭ ئالدىدىن ئۆتۈۋاتقاندا، ئارىسىدىن بىرەيلەننى ھارۋىغا ياتقۇزۇپ، ئۇنىڭ تېنىنى زەخمىلەندۈرمەي تۇرۇپ، يالىڭاچ مەيدىسىگە قو-يۇلغان تۆت بۇرجەك سەندەلدە مىس سوققان ئۈستە مىسكەرلەرنى كۆردۈم؛ پادىشاھنىڭ ئالدىدىن ھارۋىدا ئۆتكەندە، ئەينەكلەرنىڭ ئۈستىگە قەلەمپۇر، سەرۋىلەرنى سىزغان ئەينەكچىلەرنى ۋە تۆگىلەرگە يۈكلەنگەن تاغار - تا-غار شېكەرلەر بىلەن جانىۋارلارنى ياساپ، قەپەس - قەپەستە شېكەردىن يا-سالغان تۈتى قۇشلارنى نامايەن قىلىپ ئۆتكەچ، يېقىملىق شېئىرلارنى ئو-قۇغان شېكەرچىلەرنى ھەمدە ھارۋا ئىچىدە خىلمۇ خىل ئاسمىلىق، ئىلغۇ-لۇق، سۈرمىلىك، چىشلىق قۇلۇپلىرىنى كۆرگەزمە قىلىش ئارقىلىق يېڭى دەۋردىكى يېڭى ئىشك - دېرىزىلەرنىڭ تاجارلىقىدىن شىكايەت قىلىپ ئۆتكەن ياشانغان قۇلۇپسازلارنى كۆردۈم؛ سېھىرگەرلەر تەسۋىرلەنگەن رە-سىملەر ئۈستە رەسىملاردىن كېيىنكى، لەيلەك ۋە زەيتۇنلارنىڭ قولىدىن چىققان ئىدى. بىر سېھىرگەر تاياقنىڭ ئۈستىدە تۇخۇملارنى گويا كەڭ بىر مەرمەر تاشنىڭ ئۈستىدىن ماڭغۇزغاندەك زادى چۈشۈرۈۋەتمەي ماڭ-غۇزاتتى، يەنە بىرى ئۇنىڭغا داپ چېلىپ بېرەتتى؛ كېمە باشلىقى قىلىچ ئەلى پاشا دېڭىزلاردا ئەسىرگە ئالغان كۇپپارلارغا لايدىن بىر "كۇپپار تې-غى" ياستىپ، ئۇلارنىڭ ھەممىسىنى ھارۋىغا ئولتۇرغۇزۇپ، دەل سۇلتا-





نەمىزنىڭ ئالدىدىن ئۆتۈۋاتقاندا تاغنىڭ ئىچىدىكى پارتلاشقۇچ دورىنى پارتە-لىتىپ، ئۆزىنىڭ كۇپپارلار مەملىكىتىنى قانداق خانىۋەيران قىلغانلىقىنى كۆرسەتكەندى؛ رەسىمدە يەنە قوللىرىدا قىڭراق تۇتقان، قىزىل ۋە بەنەپشە رەڭلىك كىيىملەرنى كىيگەن ساقال - بۇرۇتسىز، ئايال چىراي قاسساپلارنىڭ تېرىسىنى سويۇپ كانارلارغا ئېسىۋەتكەن ھالەتتە قوي گۆشلىرىگە قاراپ كۈلۈمسىرەپ تۇرغىنىنى كۆردۈم؛ سۇلتانىمىزنىڭ ھۇ-زۇرىغا زەنجىرلەپ ئېلىپ كەلگەن شىرنى قىرقتقاندا، ئۇنىڭ كۆزلىرىگە قان تولۇپ غەزەپلەنگەنلىكىنى كۆرگەن تاماشىبىنلارنىڭ شىر باققۇچىلار-نى ئالقىشلاۋاتقانلىقىنى، يەنە بىر سەھىپىدە ئىسلامغا سىمۋول قىلىنغان شىرنىڭ كۇپپارلارغا سىمۋول قىلىنغان بوز ۋە ھالەتتە بويالغان چۈش-قىنى قوغلاۋاتقانلىقىنى كۆردۈم؛ ھارۋىنىڭ ئۈستىگە ئورۇنلاشتۇرۇلغان ساتىراشخاننىڭ تورۇسىدىن پەسكە ھاۋا تاپان بولۇپ ساڭگىلاپ تۇرۇپ خېرىدارنىڭ چېچىنى ياساۋاتقان ساتىراشنىڭ، ساتىراشنىڭ ئۇ خېرىدارغا كۈمۈش قاچىدىكى ئەتىر سوپۇن بىلەن ئەينەكنى تۇتۇپ چاي پۇلى تاما-سىدا خەيرلىك تىلەۋاتقان قىزىل كىيىملىك شاگىرتىنىڭ رەسىمىگىمۇ قانغىچە قارىغاندىن كېيىن، بۇ رەسىمنى سىزغان ئىستېداتلىق رەسسام-نىڭ كىم ئىكەنلىكىنى سورىدىم.

— رەسىمدە ھەقىقىي مۇھىم بولغىنى رەسسامنىڭ سالاھىيىتى ئە-مەس، بەلكى ئۇنىڭ گۈزەللىك ئارقىلىق كىشىلەرنى ھايات مەزمۇنىنىڭ مول ۋە رەڭدارلىقىغا مايىل قىلىپ، ئۇلارنى مېھىر - مۇھەببەتكە، ئاللاھ ياراتقان رەڭدار ئالەمگە نىسبەتەن ھۆرمەتكە، قەلب دۇنياسىنى ئىمانغا دالالەت قىلالىغانلىقىدۇر.

رەسسام نۇرى مېنىڭ ئويلىغىنىمدىنمۇ بەكرەك ھىلىگەر ئىدى. ئۇ يېزىنە تاغامنىڭ مېنى بۇ يەرگە تەكشۈرۈشكە ئەۋەتكەنلىكىنى سېزىۋالدىمۇ ياكى باش رەسسام ئۇستاز ئوسماننىڭ سۆزلىرىگە ئەمەل قىلدىمۇ، ئىشقىد-لىپ گەپ - سۆزدە ئېھتىيات بىلەن مۇئامىلە قىلدى.

— مانا بۇ ھەلچىلىكلەرنى نازاكەتلىك ئەپەندى ئىشلىگەنمىدى؟ ھا-زىر ئۇنىڭ ئورنىغا ھەلچىلىكنى كىم قىلىۋاتىدۇ؟ — دەپ سورىدىم.

ھويلىغا قارىغان ئوچۇق ئىشىكنىڭ سىرتىدىن بالىلارنىڭ قىيا -



چىيالىرى، ۋارقىراشلىرى ئاڭلىنىشقا باشلىدى. تۆۋەندە، تارماق باشلىق-لىرىدىن بىرى، ئېھتىمال يانچۇقىغا قىزىل بوياق تالقىنى ياكى ئالتۇن رەڭلىك زەر قەغەزلەرنى يوشۇرغان شاگىرتلارنى پالاققا ياتقۇزغان بولسا كېرەك. بەلكىم بايا سوغۇقتىن تىترەپ كۈتۈپ تۇرغان ئىككى بالا جازالاندى. دىغۇ دەيمەن. ئۇلارنى مەسخىرە قىلىش ئۈچۈن پۇرسەت كۈتۈپ تۇرغان ياش رەسساملار تاماشا كۆرگىلى دەرۋازىغا يۈگۈرۈپ بېرىشتى.

— شاگىرتلار بۇ رەسىمدە بەيگە مەيدانىنىڭ يەر يۈزىنى ئۈستاز ئوسماننىڭ بۇيرۇغىنىدەك گۈل رەڭلىك ھال بويىقتا بويىپ پۈتتۈرگىچە، — دېدى نۇرى ئەپەندى ئېھتىيات بىلەن، — قېرىندىشىمىز نازاكەتلىك ئەپەندىنىڭ خۇدا بۇيرىسا كەتكەن يېرىدىن قايتىپ كېلىپ، بۇ ئىككى سەھىپىنىڭ ھەلچىلىكىنى قىلىپ پۈتتۈرەر. ئۈستازىمىز رەسسام ئوسمان نازاكەتلىك ئەپەندىدىن ئات بەيگە مەيدانىنىڭ يەر يۈزىنى ھەر قېتىم باشقا بىر رەڭدە، يەنى گۈللەرنىڭ ھال بويىقتا، ھىندى يېشىلى، زەپىرەڭ سېرىقى ياكى غاز مايىقى رەڭلىرىدە بويىشنى تەلەپ قىلاتتى. چۈنكى، رەسىمنىڭ تۇنجى نۇسخىسىنى كۆرگەن كىشى دەسلەپتە ئۇ يەرنىڭ مەيدان ئىكەنلىكىنى ئۇنىڭ توپا رەڭ بويالغانلىقىغا قاراپ چۈشەنمەس، ئىككىنچى، ئۈچىنچى رەسىملەردە كۆزنى ھۇزۇرلاندۇرۇش ئۈچۈن باشقا رەڭلەرنى تەلەپ قىلاتتى. رەسىم بولسا سەھىپىنى زىننەتلەش ئۈچۈن سىزىلاتتى.

بىر بۆلۈڭدا بىر ياردەمچى قويۇپ قويغان، ئۈستىگە رەسىم سىزىلغان بىر ۋاراق قەغەزنى كۆردۈك. ئۇ ياردەمچى بىر «زەپەرنامە» ئۈچۈن سىزىلىدىغان، پاراخوت ئەترىتىنىڭ ئۇرۇشقا كېتىۋاتقانلىقىنى كۆرسىتىدىغان تاق سەھىپىلىك رەسىم ئۈستىدە ئىشلەۋېتىپتۇ. لېكىن مەلۇمكى، ئۇ تا-پانلىرى تايىقتا يېرىلىپ كەتكەن دوستىنىڭ پەريادلىرىنى ئاڭلاپ، ئۇنى كۆرگىلى كەتكەندى. بىر ئۆلگىدىن پايدىلىنىپ قايتا - قايتا سىزغان پاراخوتلار گويىا دېڭىز يۈزىگە تەگمەي ئۇچقانداك كېتىۋاتاتتى. لېكىن يەل-كەنلەردە ئەكس ئەتكەن شامال يۆنىلىشىگە نىسبەتەن ئېنىقسىزلىق ئۇل-گىدىن كەلگەن سەۋەنلىك ئەمەس، بەلكى ياش رەسساملارنىڭ قابىلىيەتسىز-لىكىنىڭ ئىپادىسى ئىدى. ئۆلگىنىڭ قايسى كىتاب ئىكەنلىكىنى بىلگىلى بولمايدىغان بىر كونا كىتابتىن، ئېھتىمال، بىرەر رەسىملەر توپلىمىدىن



قوپاللىق بىلەن كېسىۋېلىنغانلىقىنى پەملەپ ھەسرەتلەندىم. مەلۇمكى، ئۇستاز ئوسمان ھازىر نۇرغۇن ئىشلارغا ئانچە كۆڭۈل بۆلۈپ كەتمەيتتى. نۇرى ئەپەندى نۆۋەت ئۆزىنىڭ ئىش تاختىسىغا كەلگەندە، ئۆزىنىڭ ئۈچ ھەپتە ئولتۇرۇپ ئىشلەپ مۆھۈر پەدىزىنى پۈتكۈزگەنلىكىنى پەخىرلىنىپ تۇرۇپ سۆزلەپ بەردى. كىمگە قانداق مەقسەت بىلەن ئەۋەتىلىدۇ. غانلىقىنى مەخپىي تۇتۇش يۈزىسىدىن ئاق قەغەزگە سىزىلغان مۆھۈرگە ۋە ئۇنىڭ پەدىزىگە ھۆرمەت بىلەن قارىدىم. شۇنىسى ماڭا مەلۇم ئىدىكى، شەرقتە ناھايىتى كۆپ قانائەتسىز پاشالار سۇلتان ئالىيلىرىنىڭ يۇقىرى ئىناۋەت ۋە نوپۇزغا ئىگە بولغان ئەنە شۇ مۆھۈرلىرىنى كۆرۈپ ئىسياندىن ۋاز كەچكەن ئىدى.

كېيىن، خەتتات جامال يېزىپ پۈتتۈرۈپ تاشلاپ قويغان ئەڭ ئاخىر. قى ئاجايىباتلارنى كۆردۈق. ئەسلى ھۈنەرنىڭ خەتتە ئىكەنلىكىنى، رەسىم بولسا خەتنى گەۋدىلەندۈرۈش رولىنىلا ئوينايدىغانلىقىنى پەش قىلىپ داۋراڭ سېلىپ يۈرگەن، رەڭ ۋە رەسىمنىڭ ماھىيىتىنى چۈشەنمەيدىغان رەقىبلىرىمىزنىڭ — رەڭ ۋە رەسىم دۈشمەنلىرىنىڭ سۆز — چۆچەك قىلىشىغا پۇرسەت بەرمەسلىك نىيىتىدە ئۇنى ۋارقلاپلا ئۆتۈپ كەتتۇق. جەدۋەلچى ناسىر ئەمىر تۆمۈر ئەۋلادلىرىنىڭ دەۋرىدىن قالغان نىزا. مىنىڭ «خەمسە» سىدىن بىر سەھىپىنى، يەنى خۇسرەۋنىڭ شېرىنى يالىد. خىج يۇيۇنۇۋاتقاندا كۆرگەنلىكىنى تەسۋىرلىگەن بىر رەسىمنى تۈزىتىۋاتىد. مەن دەپ بۇزۇۋاتاتتى.

92 ياشلىق يېرىم ئەمما بىر پېشقەدەم ئۇستاز بولۇپ، ئۇ ھەمىشە ئۆزىنىڭ 60 يىل ئىلگىرى تەبىرىدە ئۇستاز بەھزاتنىڭ قولىنى سۆيگەنلىكىنى، ئەينى چاغدا ئۇ پېشۋا ئۇستازنىڭ ئەمما ھەم مەست ئىكەنلىكىنى سۆزلەپ، بۇ ھېكايىنى ئاغزىدىن چۈشۈرمەيتتى. مانا ھازىر ئۇ ماڭا بىر قەلەمداندىكى نەقىشلەرنى تىترەپ تۇرغان قوللىرى بىلەن كۆرسەتتى. بۇ قەلەمدان ئۈچ ئاي. دىن كېيىن پۈتسە، ئاندىن سۇلتانلىقىمىزغا بايراملىق ھەدىيە قىلىناتتى. تۆۋەنكى قەۋەتتىكى تارچۇق ھۇجرىلاردا 80 گە يېقىن رەسىم، بالا شاگىرت ۋە شاگىرتلار ئىشلەۋاتقان بولۇپ، پۈتۈن رەسىمخانىنى بىر خىل جىمجىتلىق باسقانىدى. بۇ مەن كۆپ ئاڭلىغان تاياق زەربىسىدىن كېيىن.



كى جىمجىتلىق ئىدى. بەزىدە كىشىنىڭ كەيپىنى ئۇچۇرىدىغان قاتتىق كۈلكە - چاقچاق، بەزىدە شاگىرتلىق يىللىرىنى ئەسلىتىدىغان ھەسرەت. لىك ئۇھ تارتىش ۋە يىغا ئالدىدىكى ئىگراشلار ئاڭلىناتتى. ئۇستاز رەس. ساملارمۇ ئۆزلىرىنىڭ شاگىرتلىق يىللىرىدا يېگەن تايىقلىرىنى ئەسلە. شەتتى. 92 ياشلىق يېرىم ئەمما ئۇستاز ماڭا بىر نەرسىنى تېخىمۇ چوڭقۇر ھېس قىلدۇردى، ئۇ بولسىمۇ بۇ يەردە، يەنى بارلىق ئۇرۇش ۋە پاراكەندە. چىلىكلەردىن يىراق بىر يەردە ھەممە نەرسىنىڭ ئاخىرقى چەككە يېتىپ قالغانلىقىدىن ئىبارەت ئىدى. زامانى ئاخىر بولۇش ئالدىدا شۇنداق بىر جىمجىتلىق بولارمىش.

رەسىم — تەپەككۇرنىڭ جىمجىتلىقى، كۆرۈش سېزىمىنىڭ مۇزد. كىسى.

خوشلىشىش ئۈچۈن ئۇستاز ئوسماننىڭ قولىنى سۆيگەنىدە، ئۇ. نىڭغا بولغان چەكسىز ھۆرمەتنىلا ئەمەس، بەلكى تامامەن باشقىچە بىر خىل تۇيغۇنى ھېس قىلىپ، كۆڭلۈم بەكلا بىئارام بولدى. بىر دانىشمەنگە نىس. بەتەن ئېھتىرام ئارىلاش بىر خىل ئېچىنىش ۋە غەلىتە بىر گۇناھكارلىق ھېسسىياتىنىمۇ سەزدىم. ئېھتىمال، پەرەڭ ئۇستازلارنىڭ ئۇسۇللىرىنى يوشۇرۇن - ئاشكارا تەقلىد قىلىشنى تەلەپ قىلىدىغان يېزىنە تاغامنىڭ ئۇ. نىڭغا رەقىب بولۇپ قالغانلىقى ئۈچۈن شۇنداق تۇيغۇدا بولسام كېرەك.

شۇنىڭ بىلەن بىر ۋاقىتتا، بەلكىم ئۇلۇغ ئۇستازنى ھايات ۋاقتىدا ئاخىرقى قېتىم كۆرۈشۈم بولۇپ قېلىشى مۇمكىنلىكىنى ھېس قىلغانىدە. مەن، شۇڭا ئۇنى خۇش قىلىش ئارزۇسى بىلەن بىر سوئال سورىدىم: — ئۇلۇغ ئۇستازىم، مۆھتەرەم جانابىڭىز مۇنەۋۋەر رەسىم ئادەتتە.

كى رەسىمدىن نېمىسى ئارقىلىق پەرقلەندۈ؟

مەن خۇشامەت يۈزىسىدىن سورالغان بۇنداق سوئاللارغا ئادەتلەنگەن باش رەسىم ماڭا جەزمەن بىپەرۋالىق بىلەن جاۋاب بېرىدۇ، دەرۋەقە شۇ تاپتا ئۇ مېنىڭ كىملىكىمنى تامامەن ئۇنتۇپ كەتتى دەپ ئويلىغان ئىدىم. — مۇنەۋۋەر رەسىمنى ماھارەتسىز، ساپاسىز رەسىمدىن پەرقلەند.

دۈرىدىغان بىرەر ئۆلچەم يوق، — دېدى ئۇ جىددىي ھالدا، — بۇ دەۋرگە قاراپ ئۆزگىرىپ تۇرىدۇ. ھۇنەر - سەنئىتىمىزگە تەھدىت سالىدىغان رە.



زىللىكلەرگە قارىتا رەسسامنىڭ ئەخلاق - پەزىلىتى ۋە ماھارىتىنىڭ قانداقلىقى مۇھىم. مەن ھازىر بىر ياش رەسسامنىڭ قانچىلىك مۇنەۋۋەر ئىكەنلىكىنى بىلىش ئۈچۈن ئۇنىڭدىن ئۈچ نەرسىنى سورايمەن.

— بۇلار قايسىلار؟

— ئۇ يېڭى ئادەتكە ماسلىشىپ، جۇڭگولۇقلارنىڭ ۋە پەرەڭلەرنىڭ تەسىرى بىلەن ئۆزىنىڭ شەخسىي رەسىم ئۇسلۇبى، ئۇسۇلىنى يارىتىش ئۈچۈن چىڭ تۇرامدۇ؟ رەسسام بولۇش سۈپىتى بىلەن قىياپەت جەھەتتە كىشىلەردىن ئايرىم تۇرۇشنى، ئۆزىگە خاس ئالاھىدىلىكى بولۇشنى تەلەپ قىلامدۇ؟ بۇنى ئىسپاتلاش ئۈچۈن پەرەڭ ئۇستازلاردەك رەسسامنىڭ بىر يېرىگە ئىمزا قويۇشقا تىرىشامدۇ؟ مانا بۇنى بىلىش ئۈچۈن مەن ئۇنىڭدىن ئالدى بىلەن "ئۇسلۇب" ۋە "ئىمزا" ھەققىدىكى چۈشەنچە ۋە قاراشلىرىنى سورايتتىم.

— ئۇنىڭدىن كېيىنچۇ؟ — دەپ سورىدىم ھۆرمەت بىلەن.

— ئۇنىڭدىن كېيىن، دەسلەپ بىزگە كىتابلارنى ھاۋالە قىلغان شاھى سۇلتانلار ئالەمدىن ئۆتۈپ، كىتابلار قولىدىن - قولغا ئۆتۈپ، پارچىلىدى، بىز سىزغان رەسىملەردىن كېيىنكىلەر باشقا دەۋرلەردە باشقا كىتابلار ئۈچۈن پايدىلانغاندا، بۇ رەسسامنىڭ بۇنىڭغا قارىتا قانداق ھېسسىياتتا بولىدىغانلىقىنى بىلىشنى خالايتتىم. بۇ مەيۈسلىنىدىغان ياكى خۇشال بولىدىغان مەسىلە بولۇپلا قالماي، بەلكى، ئىنتايىن سەزگۈر بىر مەسىلە. شۇ ۋەجىدىن، رەسسامدىن "ۋاقىت" ھەققىدە، يەنى رەسسامنىڭ ۋاقتى بىلەن ئاللاھنىڭ ۋاقتى ھەققىدىكى چۈشەنچىسىنى سورايتتىم، چۈشەندۈرۈڭمۇ ئوغلۇم؟

مەن چۈشەنمىدىم، لېكىن چاندۇرماستىن: — ئۈچىنچىسىچۇ؟ — دەپ سورىدىم.

— ئۈچىنچىسى "ئەمالىق" — دېدى ئۇلۇغ ئۇستاز باش رەسسام ئوسمان ۋە بۇ چۈشەندۈرۈشنىڭ زۆرۈرىيىتى قالمىغان ئاشكارا بىر نەرسىدەك زۇۋان سۈرمىدى.

— ئەمالىق دېگەنمىز قانداق ئىش؟ — دېدىم مەن خىجالەت بولغان ھالدا.



— ئەمالىق دېگىنىمىز، سۈكۈتتىن ئىبارەتتۇر. بايا مەن دېگەن بىر-  
رىنچى بىلەن ئىككىنچىنى بىرلەشتۈرسەڭ ئەمالىق مەلۇم بولىدۇ. رە-  
سىمنىڭ ئەڭ نازۇك يېرى، ئاللاھ نازىل قىلغان قاراڭغۇلۇقتا ئايان بول-  
غاننى كۆرۈش دېمەكتۇر.

گەپ - سۆز قىلماي تاشقىرىغا چىقتىم ۋە مۇز توڭلاپ كەتكەن پە-  
لەمپەيلەردىن ئالدىرماي چۈشتۈم. ئۇلۇغ ئۇستازنىڭ ئۈچ چوڭ سوئالىنى  
كېيىنەك، زەيتۇن، لەيلەكلەردىن سوراپ بېقىشنى كۆڭلۈمگە پۈكتۈم. مەن  
بۇنى پاراڭغا تېما چىققىنى ئۈچۈنلا ئەمەس، بەلكى ئۆزۈم بىلەن دېمەتلىك  
بولغان بۇ ئۈچ نەپەر ماھىر رەسسامنى تېخىمۇ چۈشىنىش ئۈچۈن سورى-  
ماقچى بولىدۇم.

لېكىن بۇ ئۇستا رەسساملارنىڭ ئۆيلىرىگە شۇئان بارمىدىم. يەھۇ-  
دىلار مەھەللىسىنىڭ يېنىدىكى دېڭىز قولىتۇقى بىلەن پوسفور بوغۇزى  
قوشۇلىدىغان يەرنى ئۈستى تەرەپتىن كۆرگىلى بولىدىغان يېڭى بازاردا  
ئېستېر بىلەن ئۇچراشتىم. نەرسە سېتىۋېلىۋاتقان دېدەكلەر، نامراتلار  
مەھەللىسىدە ئولتۇرىدىغان، رەڭگى ئۆڭۈپ كەتكەن ئۇزۇن چاپانلارنى كى-  
يىپ يۈرىدىغان ئاياللار ۋە پۈتۈن دىققىتى بىلەن سەۋزە، بىھى، پىياز، تۇ-  
رۇپ، چامغۇرلارنى تاللاپ يۈرگەن كىشىلەر توپى ئارىسىدا ھالەڭ يەھۇ-  
دىيچە پېرىجە كىيگەن، تېتىك ۋە بەستىلىك كۆرۈنىدىغان، قاش - كۆزلە-  
رىنى ئوينىتىپ، ئاغزى بېسىقماي سۆزلەپ تۇرىدىغان، قىزىقچى ئايال  
ئېستېرنى ئۇچراتتىم.

ئۇ، مەن ئۇنىڭغا بەرگەن خەتنى گويا پۈتۈن بازار بىزنى كۆزىتىۋات-  
قانداك ناھايىتى سىرلىق تۈستە ئېھتىيات بىلەن شارۋار شىمىنىڭ ئى-  
چىگە سالدى. ئۇ شەكۈرەنىڭ مېنى ئويلايدىغانلىقىنى ئېيتتى. تاپان ھەق-  
قىمى ئالدى، مەن ئۇنىڭدىن "خۇدا ھەققىدە تېزرەك يەتكۈزۈپ بەرگىن" دەپ  
ئۆتۈنىۋىدىم، ئۇ بوغچىسىنى ئىشارەت قىلىپ ناھايىتى كۆپ ئىشى بارلى-  
قىمىنى ئۇقتۇردى ۋە خەتنى پەقەت چۈش ۋاقتىدا يەتكۈزىدىغانلىقىنى ئېيت-  
تى. ئۇنىڭدىن شەكۈرەگە ئۈچ نەپەر ياش ئۇستاز بىلەن كۆرۈشكىلى بارد-  
دىغانلىقىمنى ئېيتىپ قويۇشنى تەلەپ قىلدىم.



## 12. مېنى "كېپنەك" دېيىشىدۇ

پېشىن نامىزىدىن ئاۋۋالقى چاغ ئىدى، دەرۋازا قېقىلدى، ئېچىپ قا-  
رسام قارا ئەپەندى ئىكەن، شاگىرتلىق چاغلىرىمىزدا بىر مەزگىل بىللە  
بولغانىدۇق، قۇچاقلىشىپ كۆرۈشتۈق. ھازىر يېزىنە تاغىسىدىن بىرەر خە-  
ۋەر ئېلىپ كەلگەن ئوخشايدۇ دەپ خۇش بولغانىدىم، ئەمما دوستلۇق ئۈ-  
چۈن كەلگەنلىكىنى، رەسىم سىزىلغان سەھىپىلەرنى، رەسىملىرىمنى  
كۆرىدىغانلىقىنى، سۇلتانىمىز نامىدا مېنى بىر سوئال بىلەن سىناپ كۆ-  
رىدىغانلىقىنى ئېيتتى.

— خوپ، مەندىن قانداق سوئال سورىماقچىسىز؟ — دېدىم.  
— ناھايىتى ياخشى! — دېدى ئۇ.

### ئۇسلۇب ۋە ئىمزا

— رەسىمنى كۆز خۇمارى ۋە ئۆزىنىڭ ئېتىقادى ئۈچۈن ئەمەس، پۇ-  
لى ۋە نامى ئۈچۈن سىزىدىغان پەسكەشلەر كۆپ ئىكەن، — دېدىم، — بىز  
ئۇلارنىڭ ۋۇجۇدىدىن ئۇسلۇب ۋە ئىمزاغا بولغان تەلۋىلەرچە ئىنتىلىش-  
نىلا ئەمەس، بارغانسېرى كۆپىيىۋاتقان رەزىللىك ۋە تاماخورلۇقنىمۇ كۆ-  
رۈۋاتىمىز، — مېنىڭ بۇنداق دېيىشىم ئۆز سۆزۈمگە ئىشەنگەنلىكىمدىن  
ئەمەس، بەلكى قانۇنىيەت جەھەتتىن ئېيتقاندىمۇ شۇنداق جاۋاب بېرىشكە  
تېگىشلىك ئىدى. چۈنكى ھەقىقىي قابىلىيەت ۋە ماھارەت ئالتۇن ۋە ئاتاق-  
قا بولغان ھېرىسمەنلىك بىلەنمۇ بۇزۇلمايدۇ. ھەتتا راستىنى ئېيتقاندا،  
مېنىڭچە، پۇل ۋە ئاتاق ماھارەت ئىگىسىنىڭ ئەقەللىي تېگىشلىك ھوقۇقى  
بولۇپ، ئۇنى ھۈنەرگە تېخىمۇ قىزىقتۇرىدۇ. لېكىن بۇنداق دېسەم، رەس-  
ساملار تائىپىسىدىكى ھەسەتخورلۇقتىن قۇترىغان ئادەتتىكى رەسساملار  
مېنى قۇرۇق گەپ قىلدى دەپ ھۇجۇم قىلىدۇ. ئەمما بۇ كەسپنى ئۇلاردىن





بەكرەك قىزغىن سۆيىدىغانلىقىمنى ئىسپاتلاش ئۈچۈن بىر تال گۈرۈچ دې-  
نىغا بىر دەرەخنى سىزمەن. پەرەڭلەرنىڭ تەسىرى بىلەن، جىزۋىت<sup>①</sup> پوپ-  
لىرى غەربتىن ئېلىپ بارغان رەسىملەرگە ئىشىنىپ يولدىن چىققان بەزى  
بىچارە جۇڭگولۇق ئۇستازلار ئارقىلىق شەرقتىن بۇ "ئۇسلۇب"، "ئىمزا"  
ۋە "كىشىلىك" ھەۋەسلىرىنىڭ بىزگە يېقىنلاپ كەلگەنلىكىنى بىلگەنلىد-  
كىم ئۈچۈن، سىلەرگە بۇ ھەقتە قىسسە دېيىشكە بولىدىغان ئۈچ ھېكايىنى  
سۆزلەپ بېرىمەن.

### ئۇسلۇب ۋە ئىمزا ھەققىدە ئۈچ ھېكايە ئا

بۇرۇنقى زاماندا، ھىراتنىڭ شىمالىدىكى بىر تاغلىق قەلئەدە نەقىش  
ۋە رەسىمگە قىزىقىدىغان بىر ياش خان ئۆتكەنكەن. ئۇ ھەرەمخانىسىدىكى  
ئاياللاردىن بىرىنىلا ياخشى كۆرىدىكەن. خان ئەسەبىيلەرچە ياخشى كۆرد-  
ىغان گۈزەللەر گۈزىلى بولغان بۇ تاتار قىزىمۇ خانغا ئاشىق ئىكەن. ئۇلار  
تاڭ ئاتقىچە تەرلەپ - پىشىپ شۇنداق مۇھەببەتلىشىدىكەن ۋە شۇنداق  
بەختىيار ئىكەنكى، ھاياتلىرى ھەمىشە شۇنداق داۋاملىشىشنى ئۈمىد قىل-  
ىدىكەن. ئۇلار بۇ تىلەكلىرىنى ئەمەلگە ئاشۇرۇشنىڭ ئەڭ ياخشى يولى  
كىتابلارنى ئېچىپ پېشقەدەم ئۇستازلار سىزغان ئاجايىپ ۋە نۇقسانسىز  
رەسىملەرنى سائەتلەپ، كۈنلەپ ئۈزۈلدۈرمەي كۆرۈش ئىكەنلىكىنى بايقاپ-  
تۇ. ئوخشاش ھېكايىلەرنىڭ قىلچە پەرقلەنمەي بىر - بىرىنى تەكرارلايدى-  
غان نۇقسانسىز رەسىملىرىنى كۆرگەنسېرى گويا ۋاقىت توختاپ قالغان-  
دەك ۋە ھېكايىدە بايان قىلىنغان ئالتۇن دەۋرلەردىكى بەختىيار، ئاسا-  
يشلىق زامانلارغا ئۆز خۇشاللىقلىرىمۇ ئارىلىشىپ كەتكەندەك ھېس قىپ-  
تۇ. خاننىڭ رەسىمخانىسىدا ئوخشاش رەسىملەرنى ئوخشاش كىتابلارنىڭ  
سەھىپىلىرى ئۈچۈن يېڭىۋاشتىن ئوخشاش نۇقسانسىز ھالدا سىزغان  
ئۇستىلارنىڭ ئۈستىسى بولغان بىر رەسىم بار ئىكەن. بۇ ئۇستا رەسىم  
ئادەت بولۇپ قالغانلىقى ئۈچۈن پەرھادنىڭ شېرىنگە بولغان مۇھەببىتىدىن

① جىزۋىت — ئىسا جەمئىيىتى دېيىلگەن بىر خرىستىئان تەرىقىتىنىڭ ئورگىنى — ت.



چەككەن ھەسرەتنى، مەجنۇن بىلەن لەيلىنىڭ بىر - بىرىگە ھەيرانلىق ۋە سېغىنىش بىلەن قاراشلىرىنى ياكى خۇسرەۋ بىلەن شېرىننىڭ جەننەت مىسالى باغچىسىدا بىر - بىرى بىلەن قوش مەنىلىك قاراشلار بىلەن كۆ - رۈشكەنلىكىنى بىر كىتاب سەھىپىسىگە سىزغىنىدا ئاشىق - مەشۇقلار - نىڭ ئورنىغا خان بىلەن تاتار گۈزىلىنىڭ رەسمىنى سىزىپتۇ. خان بىلەن مەشۇقى بۇ سەھىپىلەرنى كۆرگەنسېرى، ئۆز خۇشاللىقلىرىنىڭ پۈتمەس - تۈ - گىمەسلىكىگە ئىشىنىپ، ئۇستارەسسامنى ھەمدۇسانا ۋە ئالتۇن - كۈ - مۈشكە كۆمۈۋېتىپتۇ. لېكىن، ئىلتىپات ۋە ئالتۇننىڭ كۆپلۈكى ئۇستا رەسسامنى ئاخىرى يولدىن چىقىرىپتۇ ۋە شەيتاننىڭ ۋەسۋەسىسى بىلەن ئۇ ئۆز رەسىملىرىنىڭ نۇقسانسىزلىقتا كامالەتكە يەتكەنلىكى ئۈچۈن پېشقەدەم ئۇستازلارغا قەرزدار ئىكەنلىكىنى ئۈنتۈپتۇ ۋە تەكەببۇرلۇق بى - لەن رەسىملەردە ئۆز خاراكتېرىنىمۇ قوشۇپ ئەكس ئەتتۈرسە بۇ رەسىم - لەر تېخىمۇ كىشىنى مەپتۇن قىلىدۇ دەپ ئويلاپتۇ. لېكىن خان بىلەن مەشۇقى ئۇنىڭ بۇ يېڭىلىقلىرىنى، يەنى، ئۇنىڭ شەخسىي ئۇسلۇب ئىزنا - لىرىنى نۇقسان دەپ قاراپ بىئارام بوپتۇ. خان بۇ رەسىملەرنى كۆرگەنسې - رى ئۆزىنىڭ بۇرۇنقى بەختىيارلىقىنىڭ نۇرغۇن جەھەتلەردە بۇزۇلغانلى - قىنى ھېس قىپتۇ، ئۇ ئاۋۋال سەھىپىلەردە پەقەت تاتار گۈزىلى بارلىقىدىن ھەسەت قىپتۇ. كېيىن ئۇ تاتار گۈزىلىنى ھەسەت قىلدۇرۇش ئۈچۈن ئۆ - زى باشقا بىر كېنىزەك بىلەن مۇھەببەتلىشىپتۇ. مەشۇقى ھەرەمخانا غەي - ۋەتخورلىرىدىن بۇنى ئاڭلاپ شۇنداق مەيۈسلىنىپتۇكى، ئەلەمگە چىدماي، ھەرەمخانا ھويلىسىدىكى شەمشاد دەرىخىگە جىمجىت ئېسىلىپ ئۆلۈۋاپتۇ. بۇ خاتا ئىشنى سەزگەن ۋە بۇنىڭ كەينىدە رەسسامنىڭ ئۆزىگە خاس خاراكتېرى ۋە ھەۋىسى بارلىقىنى كۆرگەن خانمۇ شەيتاننىڭ ئازدۇرۇشىغا ئۇچرىغان ئۇستا رەسسامنى شۇ كۈنى قارىغۇ قىلدۇرۇۋېتىپتۇ.

## ب

شەرق مەملىكەتلىرىنىڭ بىرىدە رەسىم ئىشتىياقى بار بەختلىك ۋە ياشانغان بىر پادىشاھ بار ئىكەن. ئۇ يېڭى ئەمرىگە ئالغان گۈزەللەر گۈزد -




لى جۇڭگولۇق رەپىقىسى بىلەن ناھايىتى بەختىيار ياشايدىكەن. بۇ ئارىدا پادىشاھنىڭ ئالدىنقى خوتۇنىدىن بولغان يېقىملىق ئوغلى بىلەن ياش خوتۇنىنىڭ كۆڭۈللىرى بىر - بىرىگە مايىل بولۇپ قاپتۇ. ئاتىسىغا خىيانەت قىلغىنىدىن قورققان ئوغۇل قانۇنسىز مۇھەببەتتىن نومۇس قىلىپ، ئۆزىنى رەسمىخانغا بەنت قىلىپ رەسىم سىزىشقا بېرىلىپتۇ. ئۇ مۇھەببەتتىننىڭ ھەسرەتى ۋە كۈچى بىلەن رەسىم سىزغانلىقى ئۈچۈن رەسىملىرىنىڭ ھەربىرى شۇقەدەر ئېسىل چىقىپتۇكى، ئۇنى كۆرگەنلەر پېشقەدەم ئۇستازلارنىڭكىدىن پەرقلەندۈرەلمەپتۇ، پادىشاھمۇ ئوغلىدىن ئىنتايىن پەخىرلىنىدىكەن. جۇڭگولۇق ياش رەپىقىسىمۇ رەسىملەرگە قاراپ "پاھ، نېمىدېگەن چىرايلىق! لېكىن ئىمزا قويۇلمىسا، يىللارنىڭ ئۆتۈشى بىلەن بۇ گۈزەللىكنى ئۇنىڭ سىزغانلىقىنى ھېچكىم بىلمەيدۇ" دەپتۇ. "ئوغلۇم رەسىمگە ئىمزا قويسا، پېشقەدەم ئۇستازلارغا تەقلىد قىلىپ سىزغان بۇ رەسىمنى ناھەق ھالدا ئۆزىنىڭ قىلىۋالغان بولمامدۇ؟ - دەپتۇ پادىشاھ، - ئەگەر ئىمزا قويسا، ئۆز رەسىمى بىلەن ئۆز كەمچىلىكلىرىنى ئاشكارىلاپ قويغانلىقىنى چۈشەندۈرمەمدۇ؟" پادىشاھنىڭ جۇڭگولۇق خوتۇنى ياشانغان ئېرىنى قايىل قىلالمايدىغانلىقىنى چۈشىنىپ، ئىمزا توغرىسىدىكى ئۆزدىنىڭ بۇ قاراشلىرىنى ئاخىرى رەسمىخانغا كىرىۋالغان ياش ئوغۇلغا چۈشەندۈرۈشكە مەجبۇر بولپتۇ. مۇھەببەتتىننى يوشۇرۇشقا مەجبۇر بولۇپ، غۇرۇرى ئازار يېگەن ئوغۇل شەيتاننىڭ ۋەسۋەسىسى بىلەن گۈزەل ۋە ياش ئۆگەي ئانىسى كۆرسەتكەن بۇ ئەقلىنى قوبۇل قىلىپ، بىر رەسىمنىڭ بۇرجىكىگە، يەنى تام بىلەن ئوت - چۆپلەرنىڭ ئارىسىدىكى ئاسانلىقچە كۆزگە چېلىنمايدىغان بىر بۇلۇڭغا ئىمزا سىزىپتۇ. ئىمزا قويغان تۇنجى رەسىم خۇسرەۋ بىلەن شېرىندىن بىر كۆرۈنۈش ئىكەن. سىلەرگە مەلۇم: خۇسرەۋ شېرىننى نىكاھىغا ئالغاندىن كېيىن، ئۇنىڭ ئالدىنقى خوتۇنىدىن بولغان ئوغلى شىرۋىيە شېرىنگە ئاشىق بولىدۇ ۋە بىر كېچىسى دېرىزىدىن كىرىپ شېرىننىڭ يېنىدا ياتقان ئاتىسىنىڭ كۆكرىكىگە خەنەجر سالىدۇ. شۇنىڭ بىلەن، ياشانغان پادىشاھ ئوغلى قىلغان بۇ قىلمىشنى كۆرسىتىدىغان رەسىمنى كۆرگەندە، بىردىنلا رەسىمدە بىر نۇقتا بارلىقىنى سېزىپتۇ. ئۇ ئىمزانى كۆرگەن بولسىمۇ، لېكىن كۆپچىلىكىمىز.



گە ئوخشاش كۆرگىنىنى پەرق ئېتەلمىگەنلىكى ئۈچۈن رەسىمدىن ئۇنىڭغا پەقەت "بۇ بىر نۇقسانلىق رەسىم" دېگەن ھېسسىيات قايتۇ. پېشقەدەم ئۇس- تازىلارنىڭ رەسىملىرى كىشىلەردە بۇنداق تەسىرات قالدۇرسا بولمايتتى، شۇڭلاشقا مۇشۇ تەسىر تۈپەيلى، ياشانغان پادىشاھ قورقۇنچقا چۈشۈپتۇ. چۈنكى ئۆزى ئوقۇغان بۇ كىتابتا بايان قىلىنغان نەرسە مەلۇم ھېكايىنى ياكى رىۋايەتنى ئەمەس، ھەرقانداق بىر كىتابقا ئەڭ ياراشمايدىغان نەرسىدە- نى، بىر ھەقىقەتنى چۈشەندۈرىدىكەن. ياشانغان پادىشاھ بۇنى سەزگىنىدە قورقۇپ كېتىپتۇ. دەل شۇ چاغدا رەسىمام ئوغلى خۇددى ئۆزى سىزغان رەسىمدىكىدەك، ھۇجرىنىڭ ئىچىگە دېرىزىدىن كىرىپتۇ ۋە رەسىمدىكىگە ئوخشاش چوڭ - كىچىكلىكتىكى خەنجىرىنى ئاتىسىنىڭ قورقۇنچتىن ئا- لىيىپ كەتكەن كۆزلىرىگە پەرۋامۇ قىلماستىن كۆكسىگە تىقىۋېتىپتۇ.

## ج

بۇنىڭدىن 250 يىل مۇقەددەم قەزۋىندە كىتاب پەردازلاش، خەتتاتلىق ۋە رەسىم سىزىشنىڭ ئەڭ ئېتىبارلىق ھەم ئەڭ قەدىرلىنىدىغان ھۈنەر - سەنئەت ئىكەنلىكىنى رەشىمدىن قەزۋىنى «تارىخ» ناملىق كىتابىدا ئىپ- تىخارلىق بىلەن قەيت قىلغان ئىدى. ئەپسۇسكى، ئۇ چاغلاردا قەزۋىنىنىڭ سەلتەنەت تەختىدە ئولتۇرغان، ۋىزانتىيىدىن جۇڭگوغىچە بولغان ئارىلىق- تىكى 40 دۆلەتكە ھۆكۈمدار بولغان - ئېھتىمال، رەسىم خۇمارى بۇ ئۇ- لۇغ كۈچنىڭ سېھرىدىن بولسا كېرەك - شاھنىڭ ئوغلى يوق ئىكەن. شاھ كۈنلەرنىڭ بىرىدە ئۆزى ۋاپات بولۇپ كېتىپ قالسا، ئۆز تەسەررۇپىد- دىكى مەملىكەتلەرنىڭ پارچىلىنىپ كەتمەسلىكى ئۈچۈن، ساھىبجامال قىزىغا ئەقىللىق بىر رەسىمام ئەر تېپىش قارارىغا كەپتۇ ھەمدە ئۈچ نەپەر بويتاق ياش رەسىمام ئۇستىلار ئارىسىدا بىر مۇسابىقە ئېلىپ بېرىپتۇ. رەشىمدىننىڭ «تارىخ» ناملىق كىتابىدا ئېيتىلىشىچە، مۇسابىقىنىڭ نا- ھايىتى ئاددىي بىر تېمىسى: ئەڭ گۈزەل رەسىمنى كىم سىزىدۇ! دېگەندىن ئىبارەت ئىكەن. خۇددى رەشىمدىندەك، ياش رەسىاملارمۇ بۇنىڭدىن رە- سىمنى پېشقەدەم ئۇستازلاردەك سىزىپ چىقىش زۆرۈر ئىكەنلىكىنى ھېس



قىلىپ، ئۈچىلىسى ئەڭ ياقتۇرۇشقا سازاۋەر بولىدىغان بىر كۆرۈنۈش - نى - جەننەت مىسالى بىر باغچىدا سەرۋى ۋە شەمشاد دەرەخلىرى، قور - قۇنچاق توشقانلار ۋە ئالاقزادە قارلىغاچلار ئارىسىدا، جۇدالىق ۋە پىغان ھەسرەتكە چۆمگەن ھالدا يەرگە قاراپ تۇرغان بىر ساھىبجامال قىزنى سىزىپتۇ. بىر - بىرىدىن خەۋەرسىز ئوخشاش بىر رەسىمنى خۇددى پېش - قەدەم ئۇستازلاردەك سىزىپ چىققان ئۈچ رەسىمدىن بىرى ئۆزىنى ئالاھىدە پەرقلەپ كۆرسەتمەكچى بولۇپ، رەسىمنىڭ گۈزەللىكىنى ئۆزىگە مەنە - سۈپ قىلىش ئۈچۈن باغچىنىڭ ئەڭ خىلوۋەت يېرىدىكى نەزگىس گۈللىرى - نىڭ ئارىسىغا ئىمزا سىنى يوشۇرغانىكەن. لېكىن ئۇ ئۆزىنى پېشقەدەم ئۇستازلارنىڭ كىچىك پېئىللىقىدىن يىراقلاشتۇرىدىغان بۇ ھاياسىزلىقى تۈپەيلىدىن شۇئان قەزۋىنىدىن جۇڭگوغا سۈرگۈن قىلىنىپتۇ. شۇنىڭ بىلەن قالغان ئىككى رەسىم ئارىسىدا يېڭىۋاشتىن بىر مۇسابىقە باشلىنىپتۇ. بۇ قېتىم ئىككىلىسى گۈزەل بىر قىزنى، يەنى جەننەت مىسالى باغچىدا ئاتلىق تۇرغان، شېئىرلاردا تەسۋىرلەنگەندەك بىر ساھىبجامالنى سىزىپتۇ. رەسىملاردىن بىرى قەلەم خاتالىقىمۇ ياكى قەستەن شۇنداق قىلىدىمۇ، بۇنىسى نامەلۇم، جۇڭگولۇقلاردەك قىسقى كۆزلۈك، سوقچاق مەڭزىلىك قىز مىنگەن ئاق ئاتنىڭ تۇمشۇقىنى سەل غەلىتە سىزىپتە - كەن، بۇ شۇئان ئاتا بىلەن قىز تەرىپىدىن بىر نۇقسان دەپ قارىلىپتۇ. گەرچە بۇ رەسىم ئىمزا قويىمىغان بولسىمۇ، لېكىن رەسىمنى ئۆزگىچە - لىككە ئىگە قىلىش ئۈچۈن ئاجايىپ گۈزەل سىزىلغان بۇ رەسىمدىكى ئات - نىڭ تۇمشۇقىغا ئۈستىلىق بىلەن بىر نۇقسان ئورۇنلاشتۇرۇپتىكەن. "نۇقسان ئۇسلۇبىنىڭ ئانىسى" دەپتۇ شاھ ۋە بۇ رەسىمىمۇ ۋىزانتىيىگە سۈرگۈن قىپتۇ. رەشىمدىن قەزۋىنىنىڭ ھېلىقى قېلىن توملۇق «تارىخ» ناملىق كىتابىدا ئېيتىلىشىچە، ھېچقانداق ئىمزا سىز، ھېچقانداق نۇقسان - سىز، گويا پېشقەدەم ئۇستازلاردەك سىزغان ماھارەتلىك رەسىم بىلەن شاھ قىزىنىڭ تويىغا تەييارلىق قىلىنىۋاتقاندا، ئاخىرىدا بىر مۇھىم ۋەقە يۈز بېرىپتۇ: نىكاھتىن بىر كۈن بۇرۇن شاھنىڭ قىزى ئەتىسى بولغۇسى ئېرى، ياش ۋە يېقىملىق ئۇستاز سىزغان رەسىمگە پۈتۈن بىر كۈن ھەس - رەت بىلەن قاراپتۇ. كەچقۇرۇن قاراڭغۇ چۈشكەندە ئاتىسىنىڭ يېنىغا چى -



قىپ: "پېشقەدەم ئۇستازلار ئۆزلىرىنىڭ بۈيۈك رەسىملىرىدە ساھىبجامال قىزلارنى جۇڭگولۇقلارغا ئوخشىتىپ سىزىشاتتى. بۇ شەرقتىن كەلگەن ئۆزگەرمەس قائىدە. ھەقىقەتەن توغرا، — دەپتۇ، — لېكىن رەسىملار بىر رەسىمى ياخشى كۆرگەندە، ئۇ گۈزەلنىڭ قېشىغا، كۆزىگە، لەۋلىرىگە، چېچىغا، كۈلۈشىگە، ھەتتا كىرىپكىلىرىگە ئۆزى ياخشى كۆرگەن گۈزەلدىن بىر ئىزنى قوشاتتى. رەسىملىرىگە ئورۇنلاشتۇرغان بۇ مەخپىي نۇقسانلار ئاشىق — مەشۇقلار مۇھەببىتىنىڭ يوشۇرۇن سىماسى بولۇپ، بۇ پەقەت مۇھەببەتنىڭ ئۆزلىرى ۋە مەشۇقلىرىلا بىللەلەيدىغان بەلگىسى بولاتتى. ئاتقا مىنگەن ساھىبجامال قىزنىڭ رەسىمىگە كەچكىچە قارىدىم. ئۇنىڭدا ئاتام بىلەن مەندىن ھېچقانداق ئىز يوق! بۇ رەسىم بەلكىم بىر ئۇلۇغ ئۇستاز بولۇشى، شۇنداقلا ياش ۋە يېقىملىق بولۇشى مۇمكىن، لېكىن ئۇ مېنى ياخشى كۆرمەيدىكەن" دەپتۇ. شۇنىڭ بىلەن شاھ نىكاھنى شۇئان ئەمەلدىن قالدۇرۇپتۇ ۋە ئاتا بىلەن قىز ئۆمۈرلىرىنىڭ ئاخىرىغىچە بىللە ياشاپتۇ.

— دېمەك، بۇ ئۈچىنچى ھېكايىغا ئاساسلانغاندا، ئۇسلۇب دېيىلگەن نەرسىنى پەيدا قىلغان نۇقسان ئىكەن، — دېدى قارا ھۆرمەت — ئىززەت بىلەن، — بۇنداق نۇقسان رەسىم ياخشى كۆرگەن ساھىبجامالنىڭ چىرايى، كۆزلىرى ۋە تەبەسسۇمىنىڭ يوشۇرۇن بەلگىلىرىدىن كېلەمدۇ؟ — ياق، — دېدىم ئۆزۈمدىن خاتىرجەم ۋە مەغرۇر ھالدا، — ئۇستاز رەسىم سىزغان رەسىمىگە ئۇ ياخشى كۆرگەن قىزدىن سىڭىدىغان نەرسە ئاخىرقى ھېسابتا نۇقسان ئەمەس، بەلكى قائىدە. چۈنكى بىر مەزگىلدىن كېيىن ھەممەيلەن ئۇستازغا تەقلىد قىلىپ، قىزلارنىڭ چىرايىنى ئۇ ساھىبجامال قىزنىڭكىدەك سىزىشقا باشلايدۇ.

بىر ھازا جىم بولۇپ قالدۇق. مەن بايان قىلغان ئۈچ ھېكايىنى دىققەت بىلەن ئاڭلىغان قارانىڭ كارىدوردا، يان ھۇجرىدا مېڭىپ يۈرگەن گۈزەل رەپىقەمنىڭ تاراق — تۇرۇقىغا دىققەت قىلغىنىنى كۆرۈپ، ئۇنىڭ كۆزلىرىگە تىكىلىپ قارىدىم.

— بىرىنچى ھېكايە "ئۇسلۇب" نىڭ نۇقسان ئىكەنلىكىنى كۆرسىتىدۇ، — دېدىم، — ئىككىنچى ھېكايە نۇقسانسىز رەسىمنىڭ ئىمزا تەلەپ



قىلمايدىغانلىقىنى كۆرسىتىدۇ. ئۈچىنچى ھېكايە بولسا بىرىنچى بىلەن ئىككىنچى ھېكايىنىڭ ئاساسىي مەقسىتىنى بىرلەشتۈرىدۇ ۋە ئۇ ھالدا "ئىمزا" ۋە "ئۇسلۇب" پەقەتلا رەسسامنىڭ نۇقسان بىلەن نومۇسىزلا رەس ۋە ئەخمەقلەرچە كۆرەڭلىشىدىن باشقا نەرسە ئەمەسلىكىنى كۆرسىتىدۇ. مەن دەرس بەرگەن بۇ ئادەم رەسىمنى زادى قانچىلىك بىلەتتى؟ — دېدىم مەن، — ھېكايىلىرىمدىن مېنىڭ كىم ئىكەنلىكىمنى بىلىدىغۇ؟ — بىلىدىم، — دېدى ئۇ، لېكىن تەلەپپۇزىنىڭ قايىل قىلىش كۈچى يوق ئىدى.

سىلەرنىڭ مېنى چۈشىنىشتە ئۇنىڭ قارىشى ۋە ئىدراكى بىلەن چەكلىنىپ قالماسلىقىڭلار ئۈچۈن سىلەرگە كىم ئىكەنلىكىمنى بىۋاسىتە ئۆزۈم سۆزلەپ بېرەي: قولۇمدىن ھەممە ئىش كېلىدۇ. قەزۋىلىك پېشقەدەم ئۇستازلاردەك رەسىمنى خۇشال - خۇراملىق بىلەن سىزىمەن ۋە رەڭ بېرىمەن. ئۆزۈمگە ئىشەنگەن ھالدا تەبەسسۇم بىلەن: مەن ھەممەيلەندىن مۇنەۋۋەر، دېدىم. ئەگەر سەزگۈلىرىم توغرا بولسا، قاراشنىڭ بۇ يەرگە كېلىشىگە سەۋەب بولغان ھەلچى نازاكەتلىك ئەپەندىنىڭ غايىب بولۇشى بىلەن مېنىڭ ھېچ مۇناسىۋىتىم يوق. قارا مەندىن ئۆيلىنىش بىلەن ھۈنەر - سەنئەتنىڭ ئۆزئارا تەسىرىنىڭ قانداقلىقىنى سورىدى.

مەن تىرىشىپ ئىشلەيمەن ھەمدە خۇشال - خۇراملىق بىلەن ئىشلەيمەن. مەھەللىنىڭ ئەڭ گۈزەل قىزىنى يېڭىلا نىكاھىمغا ئالدىم. رەسىم سىزىمىغان چاغلاردا ئۇنىڭ بىلەن تەلۋىلەرچە مۇھەببەتلىشىمىز، ئاندىن يەنە ئىشلەيمەن. ئەلۋەتتە مەن بۇنداق جاۋاب قايتۇرمىدىم. "بۇ ناھايىتى چوڭ مەسىلە، — دېدىم ئۇنىڭغا، — ئەگەر رەسسامنىڭ موي قەلىمى قەغەز يۈزىدە ئاجايىباتلارنى سىزىۋاتقان بولسا، ئۇ موي قەلىمى ئايالىنىڭ تېنىگە كىرگەندە ئەينى خۇشاللىقنى قوزغىتالمايدۇ، بۇنىڭ دەل ئەكسىمۇ توغرا بولۇپ، ئەگەر ئەركىشنىڭ قومۇش ساپلىق قەلىمى ئايالىنى خۇشال قىلسا، ئۇنىڭ رەسىم سىزىدىغان قومۇش ساپلىق قەلىمى قەغەز بېتىدە ئۆز سېھرىي كۈچىنى يوقىتىپ قويىدۇ" دەپ قوشۇمچە قىلدىم، رەسسام. نىڭ ماھارىتىگە ھەسەت قىلغانلاردەك، قارامۇ بۇ يالغان گەپلەرگە خۇشال.



لىق بىلەن ئىشەندى.

ئاخىرىدا، ئۇ مەن سىزغان رەسىملەرنى كۆرۈپ باقماقچى بولغانلىقىدا -  
نى ئېيتتى. ئۇنى ئىش ئۈستىلىمگە، بوياقلار، سىياھ قۇتىلىرى، سىلىقە -  
لىغۇچ، موي قەلەم، قېرىنداش ۋە ئۇچلىغۇچلارنىڭ ئارىسىدا ئولتۇرغۇز -  
دۇم. ئۇ شاھزادىمىزنىڭ سۈننەت توي مۇراسىملىرىغا بېغىشلانغان توپنا -  
مىسىگە ئاتاپ سىزىۋاتقان ئىككى سەھىپىلىك رەسىمنى كۆزدىن كۆچۈ -  
رۈۋاتقاندا، يېنىدىكى قىزىل كۆرپىچەكتە ئولتۇردۇم ۋە كۆرپىچەكنىڭ  
ئىسسىقلىقىدىن بايا ئۇ يەردە گۈزەل ئايالىمنىڭ چىرايلىق ساغرىلىرى  
ئولتۇرغانلىقىنى ئەسلىدىم. مەن قومۇش قەلىمىم بىلەن پادىشاھىمىزنىڭ  
ئالدىدىكى بەختسىز مەھكۇملارنىڭ ھەسرەتلىرىنى سىزىۋاتقاندا، ئەقىللىق  
ئايالىم مېنىڭ يەنە بىر قومۇش قەلىمىمنى تۇتۇۋالغانىدى.

مەن سىزىۋاتقان ئىككى سەھىپىلىك كۆرۈنۈش، ئالغان قەرزىنى قايد -  
تۇرۇپ بېرەلمىگەنلىكى ئۈچۈن تۈرمىگە چۈشكەن مەھكۇملارنىڭ ۋە ئۇلار -  
نىڭ ئائىلىلىرىنىڭ پادىشاھىنىڭ ئېھسانى بىلەن قۇتۇلغانلىقىنى كۆرسىد -  
تەتتى. رەسىمدە مەن پادىشاھنى خۇددى مۇراسىم جەريانىدا كۆرگىنىم -  
دەك، خالتا - خالتا كۈمۈش تەڭگىلەر بىلەن تولغان بىر گىلەمنىڭ چې -  
تىدە ئولتۇرغۇزغان ئىدىم. سەل كەينىدە مالىيە ۋەزىرى ئولتۇرۇپ، قو -  
لىدىكى قەرز تىزىملىكى خاتىرىلەنگەن دەپتەرنى ئوقۇۋاتاتتى. گۇناھكار  
مەھبۇسلار بويۇنلىرىغا بويۇنتۇرۇقلار سېلىنغان، زەنجىرلەر بىلەن بىر -  
بىرىگە چېتىپ باغلانغان ھالدا پادىشاھنىڭ ھۇزۇرىدا تۇراتتى، ئۇلارنىڭ  
دەرد - ئەلەمدىن قاپاقلىرى تۈرۈلگەن، چىرايلىرى تۇتۇق بولۇپ، بەزىلە -  
رىنى كۆزلىرىدىن ياش تۆكۈۋاتقان قىلىپ كۆرسەتكەنىدىم. پادىشاھ  
ئۇلارنى تۈرمىدىن ئازاد قىلىپ، خالتىلاردىكى ئېھسان - سەدىقلىرىنى بې -  
رىۋەتكەندىن كېيىن، ھەممەيلەننىڭ خۇشاللىق بىلەن دۇئا قىلغانلىقىنى،  
شاد ناخشىلارغا تەڭكەش قىلىۋاتقان قىزىل كىيىملىك سۇمباتلىق ئۇدچى  
بىلەن تەمبۈرچىنى سىزغانىدىم، قەرزگە بوغۇلۇشنىڭ ئېچىنىشلىق ۋە  
نومۇسلۇق ئىش ئىكەنلىكىنى ياخشى چۈشەنسۇن دەپ، غەرەزسىز ھالدا  
بىتەلەي مەھكۇملارنىڭ ئاخىرقى بىرىنىڭ يېنىغا، پەرىشانلىقتىن چىرايى  
سولغان سۆسۈن رەڭ كىيىملىك خوتۇنى بىلەن، قىزىل پېرىجە كىيگەن،





ئۇزۇن چاچلىق ۋە غەمكىن گۈزەل قىزنى سىزغانىدىم. قاپاقلىرى تۈرۈل-  
گەن ھالدا ئويلىنىپ ئولتۇرغان قاراغا رەسىم سىزىشنىڭ ھاياتى قەدىر-  
لەش بىلەن باراۋەر ئىكەنلىكىنى چۈشەندۈرۈش ئۈچۈن، ئۇنىڭغا كىشەن-  
لەنگەن قاتار - قاتار قەرزدارلارنىڭ نېمە ئۈچۈن ئىككى سەھىپىگە سى-  
زىلغانلىقىنى ئىزاھلاپ بەردىم، رەسىمنىڭ ئىچىدىكى قىزىل رەڭگە  
قانداق مەخپىي مەنىنىڭ يوشۇرۇنغانلىقىنى ئېيتىپ بەرمەكچى بولدۇم.  
شۇنىڭ بىلەن مەن پېشقەدەم ئۇستازلار زادى قىلمىغان بىر ئىشنى قىل-  
دىم. يەنى، مەن ئايالىم ئىككىمىز بىر تەرەپتىن تاماشا قىلغاچ، سۈرەتتە  
تەسۋىرلەنگەن بىر كىچىك دېتال ھەققىدە پاراڭلىشىپ كۈلۈشتۈق. رە-  
سىمدە بىر چەتتە ئولتۇرغان ئىت بىلەن سۇلتاننىڭ ئەتلەس تونىغا ئوخ-  
شاش رەڭ بېرىلگەن ئىدى. لېكىن ئۇ مەندىن قوپال ۋە ئەدەپسىز بىر سو-  
ئالنى سورىدى.

ئۇ بەختسىز نازاكەتلىك ئەپەندىنىڭ قەيەردە ئىكەنلىكىنى بىلىش -  
بىلمەسلىكىمنى سورىغانىدى.

— “نېمە، بىچارە! ئۇ بىر تىيىنگە ئەرزىمەيدىغان بىر تەقلىدچى، ھەل  
بېرىشنى پەقەت پۇل تېپىش ئۈچۈنلا قىلىدىغان ھېسسىياتى كەمچىل بىر  
ئەخمەق” دېمەكچى بولدۇم، ئەمما ئۇنداق دېمەي “ياق، بىلمەيمەن” دەپلا  
جاۋاب بەردىم.

ئۇ مەندىن ئەر زۇرۇملۇق تەرغىباتچىنىڭ يېنىدىكى زوراۋانلارنىڭ  
نازاكەتلىك ئەپەندىگە زىيانكەشلىك قىلىشى مۇمكىنلىكىنى ئويلىغان -  
ئويلىمىغانلىقىمنى سورىدى.

ئۆزۈمنى تۇتۇۋالدىم ۋە “ئۇمۇ ئۇلاردىن قېلىشمايتتى” دېمىدىم، بەل-  
كى “ياق” دەپ جاۋاب بەردىم. دېمەكچىمەنكى، “نېمە ئۈچۈن؟”

بۈگۈنكى ئىستانبۇل شەھىرىدە بىر ئەسىر ھۆكۈم سۈرگەن نامرات-  
لىق، ۋابا، ئەخلاقسىزلىق، رەزىللىكلەرنى پۈتۈنلەي پەيغەمبىرىمىز رەسۇ-  
لىلانىڭ دەۋرىدىكى ئىسلام ئەقىدىلىرىدىن يىراقلىشىپ، يېڭى، رەزىل  
ئادەتلەرنى قوبۇل قىلغانلىقىمىزدىن ۋە پەرەڭ ئۇسلۇبلىرىنىڭ جەمئىيە-  
تىمىزگە سىڭىپ كىرگەنلىكىدىن باشقا ھېچقانداق سەۋەب بىلەن چۈشەن-  
دۈرگىلى بولمايدۇ. ئەر زۇرۇملۇق تەرغىباتچىمۇ شۇنداق دەيدۇ، لېكىن ئۇ-



نىڭ دۈشمەنلىرى ئەر زۇرۇملۇقلارنىڭ نەغمە - ناۋا قىلىدىغان خانىقالارغا ھۇجۇم قىلغانلىقىنى، ئەۋلىيالارنىڭ مازارلىرىنى بۇزۇۋەتكەنلىكىنى ئېيتىپ، پادىشاھنى ئىشەندۈرمەكچى بولۇۋاتىدۇ. مانا ئەمدى مېنىڭ ئالىيجا - ناب ئەر زۇرۇملۇقلارغا ئۇلاردەك ئاداۋەت ساقلىمايدىغانلىقىمنى بىلگەچكە، مەندىن تەكەللۇپ بىلەن، نازاكەتلىك ئەپەندىنى سەن ئۆلتۈردۈڭمۇ، دەپ سورىغۇسى بار.

بۇ ئىغۋالارنىڭ رەسساملار ئارىسىدا خېلى بۇرۇنلا تارقىلىپ يۈرگەن. نىنى ئاڭلىغىنىمدا تۇيۇقسىز ھاڭ - تاڭ بولۇپ قالدىم. ھېسسىياتىم، ماھارەتىم، ئىقتىدارىمىز ئۆزىمىزگە ھازىر گۈل قەلەملىرى ئېچىلىپ كەتكەن ھالدا مېنىڭ پەسكەش قاتىل ئىكەنلىكىم توغرىلىق ئىغۋا تارقاتماقتا. بۇ ھاماقەت قارا ئەنە شۇ بىر توپ ھەسەتخور رەسساملارنىڭ ئىغۋالىرىنى راست دەپ قارىغانلىقى ئۈچۈن، بۇ لەنىتى چېركەسنىڭ كاللىسىغا سىياھ قۇتىسىنى ئاتقىم كەلدى.

قارا رەسىمخانىمى كۆزدىن كۆچۈرۈپ، كۆرگەن ھەممە نەرسىنى ئېسىدە چىڭ ساقلىماقچى بولۇۋاتقان دەك ئۇزۇن قەغەز قاچىلىرىمغا، مەرگىمۇش تولىدۇ. رۇلغان چاناقلارغا، بويلاق قاچىلىرىغا، ئىشلەۋاتقاندا ئارىلاپ - ئارىلاپ چىشلەپ قويدىغان ئالىمغا، كەينىدىكى ئوچاقنىڭ گىرۋىكىدە تۇرغان قەھۋە چەينىكىمگە، قەھۋە پىنجانلىرىمغا، كۆرىپچەكلەرگە، دېرىزىنىڭ يوقۇقىدىن چۈشكەن يورۇقلۇققا، سەھىپىلەرگە ئورۇنلاشتۇرىدىغان رەسىمنى تەكشۈرىدىغان ئەينەككە، ئىشتا كىيىدىغان ياقىسىز كۆڭلىكىمگە ۋە ئايالىمنىڭ ئىشىك قېقىلغاندا ئىشىك ئېچىشقا ئالدىراپ ھۇجرىدىن چىقىۋېتىپ چۈشۈرۈپ قويغان قىزىل كە - مىرىگە دىققەت بىلەن قارىماقتا ئىدى.

ئۇنىڭدىن خىياللىرىمنى يوشۇرغان بولساممۇ، ئۇنىڭ سىزغان رە - سىملىرىمگە ۋە تۇرۇۋاتقان ھۇجرامغا پەرۋاسىز ۋە تەھدىتلىك نەزەر بىلەن قاراشلىرىغا سۈكۈت قىلدىم: بىلىمەنكى، ھەممىڭلارنى چۆچۈتۈۋاتقىنى مېنىڭ مەغرۇرلىقىم، لېكىن پۇلنى ئەڭ كۆپ تاپىدىغان ۋە ئەڭ مۇنەۋۋەر رەسسام مەن! چۈنكى، ئاللاھ رەسىمنىڭ بىر خىل خۇشاللىق ئاتا قىلىشى - نى ئۈمىد قىلىدۇ. شۇنداق بولغان ئىكەن، ئالەمنىڭمۇ بىر خىل خۇشاللىق ئىكەنلىكىنى ئۇنىڭدىن ھۇزۇرلىنىشنى بىلگەنلەرگە كۆرسەتكەي.



### 13. مېنى "لەيلەك" دېيىشىدۇ

پېشىن نامىزى ۋاقتى ئىدى، دەرۋازا قېقىلدى. چىقىپ قارىسام، با-لىلىق چاغلىرىمىزدا تونۇشقان قارا ئىكەن، قۇچاقلىشىپ كۆرۈشتۈق. ئۇ مۇزلاپ كېتىپتۇ، ئۆيگە باشلاپ كىردىم. ئۇنىڭدىن بۇ ئۆيىنى قانداق تاپقان-لىقىنىمۇ سورىدىم. روشەنكى، يېزىنە تاغىسى ئۇنى مەندىن نازاكەتلىك ئەپەندىنىڭ نېمە ئۈچۈن يوقاپ كەتكەنلىكى، قەيەردە ئىكەنلىكى ھەققىدە گەپ ئېلىپ باققىلى ئەۋەتكەنىدى. ئەمما ئۇ بۇ ئىش ئۈچۈنلا ئەمەس، ئۇس-تاز ئوسماننىڭمۇ گېپىنى ئېلىپ كەپتۇ. "بىر سوئاللىم بار" دېدى ئۇ. ئۇستاز ئوسماننىڭ دېيىشىچە، "مۇنەۋۋەر رەسسامنى باشقىلاردىن پەرقلەندۈرىدىغان نەرسە — ۋاقىت، يەنى رەسىمنى سىزىش ۋاقتى" ئىكەن. مېنىڭ بۇنىڭغا قارىتا كۆز قارىشىم قانداق؟ قۇلاق سالغايىسىلەر.

#### رەسىم ۋە ۋاقىت

ھەممە كىشى بىلگىنىدەك، قەدىمدىن بېرى دۆلىتىمىزنىڭ رەسساملىرى، مەسىلەن، قەدىمىي ئەرەب ئۇستىلىرىمۇ دۇنياغا پەرەڭ كۆپپارلىرىنىڭ بۈگۈنكى نەزىرى بىلەن قارايتتى ۋە كوچىلاردىكى سەرگەردانلار بىلەن ئۆكتەملەر، دۇكانلاردىكى مال ساتقۇچىلار بىلەن ھاماقەتلەرنىڭ بارچە تەسۋىرىنى شۇ تەسەۋۋۇرى بويىچە سىزاتتى. ئۇلار ھازىرقى پەرەڭ ئۇس-تازلار پەخىرلىنىپ ماختىشىدىغان پېرسپېكتىۋ<sup>①</sup> ئۇسۇلىدىنمۇ خەۋەر-سىز بولغانلىقى ئۈچۈن، ئۇلارنىڭ سىزغان دۇنياسى ئۆكتەملەر ۋە ھاماقەتلەرنىڭ نەزىرى بىلەنلا چەكلىنىپ قالغان مەنىسىز ۋە كىشىنى زېرىكتۈرگىدەك تار ئىدى. كېيىن بىر ئىش يۈز بېرىپ، پۈتۈن رەسىم دۇنيا-سىمۇ ئۆزگىرىپ كەتتى. سىلەرگە شۇ يەردىن باشلاپ بايان قىلاي.

① پېرسپېكتىۋ — نەرسىلەرنى بىر نۇقتىغا قارىتا جانلاندۇرۇپ سىزىش ئۇسۇلى — ت.



## رەسىم ۋە ۋاقىت ھەققىدە ئۈچ ھېكايە ئا

بۇنىڭدىن 350 يىل ئىلگىرى باغداد موڭغۇللارنىڭ قولىغا چۈشۈپ، رەھىمسىز لەرچە تالان - تاراج قىلىنغان بولۇپ، سوغۇق فېۋرال كۈنلىرى ئىدى. ئىبنى شاكىر پۈتۈن ئەرەب دۇنياسىنىڭلا ئەمەس، پۈتكۈل ئىسلا-مىيەت ئالىمىنىڭ ئەڭ مەشھۇر ۋە ئەڭ ئۈستۈن خەتتاتى بولۇپ، ئۇ ناھايىتى ياش بولسىمۇ، باغدادنىڭ دۇنياغا مەشھۇر كۈتۈپخانىلىرىدا ئۇ يازغان كۆپ-چىلىكى «قۇرئان كەرىم» ھەققىدىكى ماقالىلەردىن تەركىب تاپقان 22 توم كىتاب بار ئىدى. ئىبنى شاكىر بۇ كىتابلارنىڭ قىيامەتكىچە ساقلى-نىدىغانلىقىغا ئىشەنگەنلىكى ئۈچۈن چوڭقۇر ۋە چەكسىز ۋاقىت چۈشەن-چىسى بىلەن ياشايتتى. بىرنەچچە كۈن ئىچىدە، موڭغۇل خاقانى ھۇلاگۇنىڭ لەشكەرلىرى تەرىپىدىن ئۇنىڭ ئەسەرلىرىنىڭ ھەممىسى بىر - بىرلەپ يىرتىلىپ، پارچىلىنىپ، كۆيدۈرۈلۈپ، دىجلە دەرياسىغا تاشلىۋېتىلدى. شۇڭا، بۈگۈنكى كۈندە، بۇ كىتابلاردىن بىز خەۋەرىسىز قالدۇق. دەل ئەنە شۇ فېۋرالنىڭ بىر كېچىسى لىپىلداپ تۇرغان گىرىمىسەن شام يورۇقىدا، ئۇ تۈنبويى باتۇرلارچە كۆچۈرۈپ، چىدام - غەيرەت بىلەن بۇ كىتابلارنىڭ ئەڭ ئاخىرقى بىر قىسمىنى تاماملىغان ئىدى. يېڭى كۆتۈرۈلگەن قۇياشقا كەينىنى قىلىپ، غەربتىكى ئۇپۇققا قاراش - ئەنئەنىگە ۋە كىتابلارنىڭ مەڭگۈلۈكلىكى چۈشەنچىسىگە ئىگە ماھىر ئەرەب خەتتاتلىرىنىڭ بەش ئەسىردىن بۇيان ئەمالىققا قارشى كۆزنى ئارام ئالدۇرۇشتا قوللىنىدىغان بىر ئۇسۇلى ئىدى. ئىبنى شاكىر سەھەرنىڭ سالىقىنىدا خەلىپە جامەسىد-نىڭ مۇنارىغا چىقىپ 500 يىلدىن بېرى داۋاملىشىپ كەلگەن خەتتاتلىق ئەنئەنىسىگە خاتىمە بېرىدىغان ھەممە مەنزىرىنى ئەنە شۇ پەشتاقتىن كۆر-دى. ئۇ ئاۋۋال ھۇلاگۇنىڭ رەھىمسىز لەشكەرلىرىنىڭ باغدادقا كىرگىنىنى كۆردى ۋە مۇنارنىڭ چوققىسىدا تۇرۇپ پۈتۈن شەھەرنىڭ تالان - تاراج قى-لىنغانلىقىنى ۋە گۇمران قىلىنغانلىقىنى، يۈز مىڭلىغان پۇقرانىڭ قى-لىچتىن ئۆتكۈزۈلگەنلىكىنى، 500 يىلدىن بۇيان باغدادقا ھۆكۈمرانلىق



قىلغان ئىسلام خەلىپىلىرىنىڭ ئەڭ ئاخىرقىسى ئۆلتۈرۈلگەنلىكىنى،  
ئىستېلاچى قوشۇن ئەسكەرلىرىنىڭ خوتۇن - قىزلارنى دەپسەندە قىلىپ  
ئىپپەت - نومۇسىغا تەگكەنلىكىنى، كۈتۈپخانىلارنىڭ ۋەيران قىلىنغانلىقىنى،  
قەنى، تۈمەن مىڭلىغان كىتابلارنىڭ دىجلە دەرياسىغا تاشلانغانلىقىنى  
كۆردى. ئىككى كۈندىن كېيىن جەسەتلەردىن تارالغان سېسىق ھىدلار ۋە  
ئەجەل ۋەھىمىسى ھەممە جاينى قاپلىغان ئىدى. ئۇ ئېقىۋاتقان دەرياغا  
قاراپ، چىرايلىق ھۆسنخەت بىلەن كۆچۈرۈلگەن تالاي - تالاي كىتابلارنىڭ  
توم - تومى بىلەن ئېقىپ كېتىۋاتقىنىنى كۆردى. تاشلانغان كىتابلارنىڭ  
سىياھ - رەڭلىرى دەريا سۈيىدە قىپقىزىل بويىلىپ، بۇلغىنىپ كەتكەن  
ئىدى. ئۇ بۇ كىتابلارنىڭ ئەنە شۇ قورقۇنچلۇق قانلىق قىرغىنچىلىقىنى ۋە  
ۋەيرانچىلىقىنى توختىتىشقا ئەسقاتمايدىغانلىقىنى ئويلىدى ۋە قايتا كىتاب  
يازماسلىققا قەسەم قىلدى. ئۇ تاكى شۇ كۈنلەرگە قەدەر رەسىم سىزىشنى  
ئاللاھ ئالدىدا قىلىنغان كۈپۈرلۈك دەپ قاراپ كەلگەن ئىدى. مانا ئەمدى،  
ئۆزى كۆرگەن ئاشۇ پاجىئەلەرگە بولغان غەزەپ - نەپرەتنى ۋە قايغۇ -  
ھەسرەتنى مۇناردىن كۆرگەنلىرىگە ئاساسەن قەغەزگە سىزىپ ئىپادىلە-  
دى. موڭغۇل ئىستېلاسىدىن كېيىن، ئىسلام رەسىمچىلىكىنىڭ كۈچى  
300 يىل داۋاملاشتى. ئۇنىڭ ئېتىقادچىلىرىنىڭ ئەسەرلىرى خرىستى-  
يانلارنىڭ رەسىملىرىدىن شۇنىڭ ئۈچۈن پەرقلەنەتتىكى، بىزنىڭ بۇ ئازاب  
- ئوقۇبەتلىك دۇنيامىز پەقەت ئاللاھنىڭ نەزەر - ئېتىبارىغا ئاساسەن  
بىر ئۇيۇق سىزىقغا قويۇلۇپ تۇرۇپ تەسۋىرلىنەتتى. ئەنە شۇ ئاجايىپ  
بىر قېتىملىق جەرياننى، ئىبنى شاكىر ئۆز كۆزى بىلەن كۆرگەن قىر-  
غىنچىلىقتىن كېيىن، قولىدىكى رەسىملەر ۋە قەلبىدىكى تەسەۋۋۇرنىڭ  
تۈرتكىسى بىلەن تەسۋىرلەپ چىقماقچى بولدى ۋە شىمالغا، يەنى موڭغۇل  
قوشۇنلىرى كەلگەن تەرەپكە بېرىپ، جۇڭگولۇق رەسساملاردىن رەسىم  
سىزىشنى ئۆگەندى. شۇنىڭ بىلەن، كىشىلەر ئاخىرى شۇنى چۈشەندىكى،  
500 يىلدىن بۇيان ئەرەب خەتتاتلىرىنىڭ كۆڭلىدە ساقلانغان چەكسىز  
ۋاقىت چۈشەنچىسى يېزىقتا ئەمەس، بەلكى رەسىمدە ئىپادىلىنىدىغان بول-  
دى. بۇنىڭ ئەڭ ياخشى ئىسپاتى شۇ بولدىكى، كۆچۈرمە نۇسخىلىق كى-  
تابلار ۋە توملار پارچىلىنىپ يوقىلىپ كەتسىمۇ، لېكىن ئىچىدىكى رە-



سىملىك سەھىپىلەر باشقا كىتابلارنىڭ، باشقا توملارنىڭ ئىچىگە كىرگۈ-  
زۈلۈپ مەڭگۈ ساقلىناتتى، ئاللاھ ياراتقان ئالەمىمۇ ئەنە شۇنداق داۋام  
قىلاتتى.

## ب

دۇنيادىكى ھەممە نەرسە تەكرارلىنىپ تۇرىدۇ. شۇنىڭ ئۈچۈن ئەگەر  
ياشىنىپ ئالەمدىن ئۆتۈش ھادىسىسى مەۋجۇد بولمىسا، كىشىلەر ۋاقىت  
دېگەن نەرسىنىڭ مەۋجۇدلىقىنى زادى ھېس قىلمىغان ۋە ئالەمنىمۇ  
ۋاقىتتىن مۇستەسنا ھالدا، پۈتۈنلەي ئوخشاش ھېكايىلەر ۋە رەسىملەر  
بىلەن سۈرەتلىگەن بولاتتى. مانا شۇ كونا ھەم يېڭى ۋاقىت ئىچىدە، دەل  
سەمەرقەنتلىك سەلىمنىڭ «تارىخ» ناملىق قىسقا ئەسىرىدە بايان قىلغىنىدە.  
دەك، فاھىرشاھنىڭ ئادەم سانى چەكلىك بولغان ھەربىي قوشۇنى سالا-  
ھىددىن خاننىڭ لەشكەرلىرىنى «پەرىشان» قىلدى. غالىب فاھىرشاھ ئە-  
سىرگە ئالغان سالاھىددىن خاننى قىيناپ ئۆلتۈرگەندىن كېيىن، قائىدە  
بويىچە ئالدى بىلەن ئۆز ھۆكۈمرانلىقىنىڭ بىرىنچى مۇھىم ئىشى سۈپىدە-  
تىدە مەرھۇمنىڭ كۈتۈپخانىسىنى ۋە ھەرەمخانىسىنى زىيارەت قىلدى. ئۇ  
كۈتۈپخانىدىكى تەجرىبىلىك كىتاب تۈپلىگۈچىگە مەرھۇم شاھنىڭ كىتاب-  
لىرىنى پارچىلاپ، سەھىپىلىرىنى چۈۋۈشتۈرۈپ، يېڭىۋاشتىن تۈپلەشنى  
بۇيرۇدى، خەتتاتلارغىمۇ كىتابلاردىكى «ئەبىدى غالىب» سالاھىددىن خان-  
نىڭ نامىنى «غالىب» فاھىرشاھنىڭ ئىسمىغا ئالماشتۇرۇشنى بۇيرۇدى ۋە  
رەسىملارغىمۇ كىتابلاردىكى مەرھۇم سالاھىددىنخاننىڭ تولىمۇ كۆركەم  
سىزىلغان رەسىملىرىنى ئۆچۈرگۈزۈپ، ئۇنى ھازىردىن باشلاپ كىشىلەر  
نەزىرىدىن ئۆنتۈلدۈرۈش مەقسىتىدە، ئورنىغا فاھىرشاھنىڭ ناھايىتى ياش  
كۆرۈنىدىغان چىرايىنى سىزىشقا ئەمر قىلدى. فاھىرشاھ ھەرەمخانىغا  
كىرگەندە ئەڭ گۈزەل ئايالنى دەرھال تېپىشتا زادى قىينالمىدى. لېكىن  
ئۇ كىتابتىن ۋە رەسىمدىن خەۋىرى بار نازاكەتلىك زات بولغانلىقى ئۈ-  
چۈن، بۇ گۈزەلنى مەجبۇرىي قولغا كەلتۈرۈش ئورنىغا كۆڭلىنى ئۆتۈش  
قارارىغا كەلدى ۋە ئۇنىڭ بىلەن سۆھبەتلەشتى. شۇنىڭ بىلەن، مەرھۇم



سالاھىددىن خاننىڭ گۈزەللەر گۈزىلى دەپ ئاتالغان، شۇنداقلا، كۆز يېشى تېخى قۇرۇمىغان رەپىقىسى نەرىمان سۇلتان بولغۇسى يېڭى ئېرى فا-ھىرشاھتىن بىرلا نەرسىنى تەلەپ قىلدى. يەنى، ئۇ لەيلى بىلەن مەجنۇننىڭ مۇھەببىتى بايان قىلىنغان بىر كىتابتا لەيلى ئوبرازى ئورنىدا سىزىلغان نەرىمان سۇلتاننىڭ ئالدىدىكى مەجنۇن ئوبرازى ئورنىدا سىزىلغان مەرھۇم ئېرى سالاھىددىن خاننىڭ چىرايىنى ئۆچۈرۈۋەتمەسلىكىنى تەلەپ قىلدى. ئۇ ئېرىنىڭ بىرقانچە يىللاردىن بېرى مەڭگۈلۈك يادنامە سۈپىتىدە ساقلاپ قويۇشنى نىيەت قىلىپ يازدۇرغان كىتابلارنىڭ ھېچبىرىمىدە خاندان بىر سەھىپىدە بولسىمۇ ساقلىنىپ قېلىشىنى ئۈمىد قىلاتتى. غالب فاھىرشاھ بۇ ئاددىي تەلەپنى مەردلەرچە قوبۇل قىلدى. رەسساملارمۇ شۇنىڭ بىلەن يالغۇز ئۇ رەسىمگە قول تەگكۈزمىدى. شۇ ۋەجىدىن، نەرىمان بىلەن فاھىر شۇ ئان تۆشەككە كىرىپ مۇھەببەتلەشتى ۋە ئۇزۇن ئۆتمەي بىر - بىرىنى ياخشى كۆرۈپ، ئۆتمۈشتىكى دەھشەتلەرنى ئۇنتۇشتى. لېكىن فاھىرشاھ «لەيلى - مەجنۇن» كىتابىدىكى ھېلىقى رەسىمنى ئۇنتالامىدى. ياق، ئۇنى بىئارام قىلغان نەرسە خوتۇننىڭ بۇرۇنقى ئېرى بىلەن بىللە تۇرغان رەسىمدىكى تەسۋىرگە قىلىنىۋاتقان ھەسەتخورلۇقمۇ ئەمەس ئىدى. ئۇنىڭ ئىچىنى تاتىلاۋاتقان نەرسە شۇ ئىدىكى، ئۇ ئاشۇ ئاجايىپ كىتابتىكى قەدىمىي رىۋايەتتە ئۆز رەسىمىنىڭ سىزىلمىغانلىقى ئايالى بىلەن بىللە ئەبەدىلىككە، يەنى ئۆلمەس ئوبرازلارنىڭ ئارىسىغا قوشۇلالمىدى. غانلىقىدىن ئۆرتىنەتتى. بۇ شۈبھە قۇرتى بەش يىل ئىچىنى غاجىغاندىن كېيىن فاھىرشاھ نەرىمان بىلەن بىر كېچىسى ئۆزۈندىن - ئۆزۈن مۇھەببەتلەشتى، كېچە ئاخىرلىشىش ئالدىدا ئۇ شامداننى تۇتقان ھالدا ئۆز كۈتۈپخانىسىغا ئوغرىدەك يوشۇرۇنچە كىرىپ، «لەيلى - مەجنۇن» كىتابىنى ئاچتى ۋە نەرىماننىڭ مەرھۇم ئېرىنىڭ چىرايى ئورنىغا مەجنۇن دەپ ئۆزىنىڭ چىرايىنى سىزىشقا باشلىدى. لېكىن نۇرغۇن رەسىمخۇمار خانلار دەك ئۇ پەقەتلا بىر تەجرىبىسىز رەسسام ئىدى. شۇڭا ئۆز چىرايىنى ياخشى سىزالمىدى. شۇ كۈنى سەھەردە بىر گۇمان بىلەن كىتابنى ئاچقان كۈتۈپخانا خادىمى نەرىماننىڭ سىياقىدا سىزىلغان لەيلىنىڭ ئالدىدا رەھمەتلىك سالاھىددىن خاننىڭ چىرايى ئورنىغا يېڭى بىر چىراي پەيدا بولۇپ قالغان.



لىقىنى كۆردى، لېكىن، بۇ چىراينىڭ فاھىرشاھقا ئەمەس، بەلكى ئۇنىڭ ئەشەددىي دۈشمىنى ياش ۋە يېقىملىق ئابدۇللاشاھنىڭ چىرايىغا ئوخشاپ قالغانلىقىنى جەزملەشتۈردى. بۇ ئىغۋا فاھىرشاھنىڭ لەشكەرلىرىنىڭ جاسارىتىنى يەرگە ئۇرۇپ، قوشنا مەملىكەتنىڭ ياش ۋە ئۇرۇشقاق يېڭى ھۆكۈمدارى ئابدۇللاشاھنى تېخىمۇ جاسارەتلەندۈردى. ئۇ دەسلەپكى جەڭدە فاھىرشاھنى مەغلۇب قىلىپ، ئۇنى ئەسىرگە ئېلىپ ئۆلتۈرگۈزۈۋەتتى ھەمدە ئۇنىڭ ھەرەمخانا ۋە كۈتۈپخانىسىنى ئۆز ئىلكىگە ئېلىپ، مەڭگۈ گۈزەل نەرىماننىڭ يېڭى ئېرى بولدى.

## ج

ئىستانبۇلدا رەسىم ئېگىز مەھمەت دېيىلىدىغان، پارس دىيارىدا مۇھەممەد خۇراسانى دەپ ئاتالغان رەسىمنىڭ ھېكايىسى رەسىملار ئارىسىدا كۆپ چاغلاردا ئۇزۇن ئۆمۈر ۋە ئەمالىققا مىسال سۈپىتىدە بايان قىلىنىدۇ. لېكىن بۇ ئەسلىدە رەسىم ۋە ۋاقىت ھەققىدىكى بىر مىسال. توققۇز يېشىدا شاگىرتلىققا كىرىپ، تەخمىنەن 110 يىل ئەمما بولماي رەسىم سىزغان بۇ ئۆستىنىڭ ئەڭ چوڭ ئالاھىدىلىكى شۇكى، ئۇنىڭ بىرەر ئار-تۇقچىلىقى يوق ئىدى. لېكىن بۇ يەردە سۆز ئويۇنى ئەمەس، بەلكى سەمىيە مەدھىيە سۆزىنى قىلماقچىمەن. ئۇ باشقا كىشىلەرگە ئوخشاشلا رەسىمنى كۆپىنچە پېشقەدەم ئۇلۇغ ئۇستازلارنىڭ ئۇسلۇبى بويىچە سىزاتتى ۋە شۇ ۋەجىدىن ئەڭ ئۇلۇغ ئۇستاز بولۇپ قالغان ئىدى. ئۇ رەسىم سىزىش سەنئىتىنى ئاللاھقا خىزمەت قىلىش دەپ بىلەتتى ۋە كەمتەرلىك بىلەن پۈتۈن ۋۇجۇدىنى رەسىم سىزىشقا بېغىشلىغانلىقى ئۈچۈن، ئۆزى ئىشلىگەن بارلىق رەسىمخانىلارنىڭ ئىچكى غوۋغالىرىدىن ئۆزىنى خالىي تۇتاتتى، ئۇ يەنە ياش قۇرامى جەھەتتە باش رەسىم بولۇشقا مۇۋاپىق بولسىمۇ، ئۆزىنى ئەزەلدىنلا بۇ ھەۋەستىن يىراق قىلدى. ئۇ ئۆزىنىڭ 110 يىللىق پۈتكۈل رەسىملىق ھاياتى داۋامىدا، بۇلۇڭ - پۇچقاقلاردا قېپقالغان تالاي تەپسىلاتلارنى سىزدى، سەھىپىلەرنىڭ بۇلۇڭلىرىنى تولدۇرۇش ئۈچۈن ئوت - چۆپلەرنى سىزدى، دەل - دەرەخلەرنىڭ مىڭلىغان يوپۇرماقلىرىنى، غۇز -





مەك بۇلۇتلارنى، ئاتلارنىڭ تال - تال ياللىرىنى، خش تاملارنىڭ ئەگرى - بۈگرى تام نەقىشلىرىنى ھەمدە خۇمار كۆز، ئىگەكلىرى ئۇچلۇق، بىر - بىرىگە ئوخشىشىپ كېتىدىغان تۈمەن مىڭلىغان چىرايلارنى سەۋرچانلىق بىلەن سىزدى. ئۇ ئىنتايىن ئىنساپلىق ۋە قانائەتچان ئىدى، ئۆزىنى كۆر - سىتىشكە ئەسلا ئۇرۇنمايتتى، ئۆز ئۆسلۈبى ۋە شەخسىيىتىنى قوغلاش - مايتتى. ئۇ ھەر ۋاقىت قايسى خان ياكى شاھزادىنىڭ رەسمىخانىسىدا ئىشلىمىسۇن، ئۇ يەرنى ئۆز ئۆيى، ئۆزىنى بولسا ئۇ ئۆينىڭ بىرەر بىساتى دەپ قارايتتى. خانلار، شاھلار بىر - بىرىنى ئۆلتۈرۈشۈپ، رەسىملارمۇ ھەرەمخانا ئاياللىرىدەك شەھەردىن - شەھەرگە كۆچۈپ، يېڭى خوجايىنلار - نىڭ ئالدىغا بارغىنىدا، يېڭى رەسمىخانىنىڭ ئۆسلۈبى ئالدى بىلەن ئۇ سىزغان يوپۇرماقلاردا، چىمەنلەردە، خادا تاشلارنىڭ ئەگمىلىرىدە، ئۇنىڭ سەۋرچانلىق بىلەن سىزغان يوشۇرۇن ئەگرى سىزىقلىرىدا ئەكس ئېتىپ گەۋدىلىنەتتى. ئۇ 80 ياشقا كەلگەندە، كىشىلەر ئۇنىڭ ئۆلۈم پۇراپ تۇردى - دىغان ۋۇجۇدىنى ئۇنتۇپ، ئۇنىڭ ئۆزى رەسمىنى سىزغان رىۋايەتلەر ئىد - چىدە ياشاۋاتقانلىقىغا ئىشىنىشكە باشلىدى. بەزىلەر بەلكىم شۇ تۈپەيلى ئۇنىڭ ۋاقتىنىڭ سىرتىدا مەۋجۇت بولۇپ تۇرۇۋاتقانلىقىنى ھېس قىل - لىۋاتقاندىك، گۇيا ئۇ مەڭگۈ قېرىمايدىغاندىك ۋە ئۆلمەيدىغاندىك تۇيغۇدا بولاتتى. ئۇ كۈنلىرىنى ئۆي - ماكانىز ھالدا رەسمىخانا ھۇجرىلىرىدا، چېدىرلىرىدا تۈنەپ، شۇنداقلا ۋاقتىنىڭ كۆپ قىسمىنى قەغەزگە قاراپ ئۆتكۈزۈشمۇ، ئاخىرى ئۇنىڭ ئەمما بولۇپ قالغانلىقى، ئۇنىڭ ئۈچۈن ۋاقىت پۈتۈنلەي توختاپ قالغانلىقىنىڭ مۆجىزىسى دەپ چۈشەندۈرىد - غانلارمۇ بار ئىدى. بەزىلەر ئۇنىڭ ئەسلىدە ئەمما ئىكەنلىكىنى، لېكىن ئۇ ھەممە نەرسىنى يادقا سىزىدىغان بولغاچقا، ئەمدى كۆزىنىڭ كۆرۈشىنىڭ ھاجىتى يوقلۇقىنى ئېيتاتتى. ھاياتىدا زادى ئۆيلەنمىگەن ۋە مۇھەببەت - لەشمىگەن بۇ ئاجايىپ ئۇستاز شاھ تەھمەسپىنىڭ رەسمىخانىسىدا، ئۆزى 100 يىل رەسمىنى سىزغان خۇمار كۆز، ئۇچلۇق ئىگەكلىك ۋە ئاي يۈز - لۈك سۇباتلىق بىر ئوغۇل بالىنى، يەنى جۇڭگولۇق بىلەن خورۋاتىن تۈ - رەلگەن جانلىق، تېتىك 16 ياشلىق بىر شاگىرتىنى 119 يېشىدا ئۇچرىتىپ قالدى ۋە ئىختىيارسىز ھالدا شۇئان ئۇنىڭغا ئاشىق بولدى. ئۇ كەم



ئۇچرايدىغان بۇ سۇباتلىق شاگىرت يىگىتنى قولغا كەلتۈرۈش ئۈچۈن، رەسساملار ئارىسىدىكى ئۈستۈنلۈك تالىشىش غوۋالىرىغا كىرىشىپ، ئالدامچىلىق، يالغانچىلىققا ۋە سۈيىقەستچىلىككە بېرىلىپ كەتتى. 100 يىلدىن بۇيان كۈندىلىك مەئىشەت يولىدىكى نەپسانىيەتچىلىكلەردىن مۇ-ۋەپپەقىيەتلىك ھالدا خالىي ياشاپ كەلگەن خۇراسانلىق بۇ ئۇستا رەس-سامنى بۇ خىل تىرىشچانلىق ئاۋۋال ھاياتى كۈچكە ئىگە قىلغان بولسى-مۇ، ئاخىرىدا ئۇ قەدىمكى رىۋايەتلەردىكى ۋاقىت ئەبەدىيلىكى ئىچىدىن ئۆزىنى تارتىپ چىقاردى. بىر كۈنى ئەسىر نامىزى ۋاقتىدا، ئۇ بىر قانچى ئوچۇق دېرىزە ئالدىدا ھېلىقى قامەتلىك شاگىرتقا مەپتۇنلۇق بىلەن قاراپ تۇرۇپ قېلىپ، تەبرىزنىڭ سوغۇق شامىلىدا توڭۇپ كەتكەنىدى، ئەتىسى بىر چۈشكۈرۈش بىلەنلا ئۇ ئەمما بولۇپ قالدى ۋە ئىككى كۈندىن كېيىن رەسىمخانىنىڭ ئېگىز تاش پەلەمپەيلىرىدىن يىقىلىپ چۈشۈپ ئۆلۈپ كەت-تى.

— خۇراسانلىق مەھمەت ئۈزۈنتۈرەننىڭ ئىسمىنى ئاڭلىغانىدىم، لې-كىن بۇ ھېكايىنى بىلمەيدىكەنمەن، — دېدى قارا. ئۇ ھېكايىنىڭ تامام بولغانلىقىنى بىلگەنلىكى ۋە بايانلىرىمنى ئەس-تە تۇتۇۋالغانلىقىنى بىلدۈرۈش ئۈچۈن ماڭا بۇ سۆزلەرنى ئەپچىللىك بىلەن ئېيتقاندى. ئۇ ماڭا قانغۇچە سەپسىلۋالسۇن دەپ بىر ئاز سۈكۈت قىل-دىم. ئۆزۈممۇ قوللىرىم بىردەم بوش بولۇپ قالسا، تولىمۇ بىئارام بولات-تىم، شۇڭا ئىككىنچى ھېكايىنى سۆزلەشكە باشلىغاندىن كېيىنلا، بايا دەرۋازىنى قاققاندا توختىتىپ قويغان يېرىمدىن باشلاپ، رەسىمنى داۋاملاشتۇرۇپ سىزىشقا باشلىدىم. ھەمىشە تىزىمنىڭ تۈۋىدە ئولتۇرۇپ بويىقىلىرىمنى تەڭشەپ، قېرىنداشلىرىمنى ئۇچلاپ، بەزىدە خاتالىرىمنى ئۆچۈرۈپ بېرىدىغان قامەتلىك شاگىرتىم مەھمۇت يېنىمدا ئولتۇرۇپ، مەن سۆزلەپ بەرگەن ھېكايىنى ئاڭلىغاچ، سىزىۋاتقان رەسىمىمنى تاماشا قىلاتتى. ئىچكىرىدىن ئايالىمنىڭ تاراقلىغان ئاۋازى ئاڭلاندى.

— ھۇي، — دېدى قارا، — پادىشاھ نېمىشقا ئۆرە تۇرىدۇ؟

ئۇ رەسىمگە ھەيرانلىق بىلەن تىكىلىپ تۇرغاندا، ماڭا ئۇنىڭ ھەيران بولۇشى ئەھمىيەتسىزدەك تۇيۇلدى. لېكىن سىلەرگە ئوچۇقنى ئېيتاي:



«توینامه» كىتابىدا تەسۋىرلەنگەن سۈننەت توي مۇراسىملىرىدا ئۇلۇغ سۇلتانلىرىمىز ھامان راۋاق پەشتىقى ئاستىدىن ئۆتۈۋاتقان قول ھۈنەرۋەنلەر، كەسپىي ئۇيۇشما ئەزالىرى، ئاھالىلەر ۋە مەھبۇسلارنى كۆزدىن كۆچۈرۈپ ئولتۇرغان ھالەتتە سىزىلغان بولۇپ، 200 پارچە رەسىمنىڭ ھەممىسىدىلا شۇ قىياپەتتە تەسۋىرلەنگەن ئىدى. پەقەت مەن سىزىغان رەسىمدە، ئۇنى مەيداندىكى كۆپچىلىككە تەڭگىلەر بىلەن تولغان قاپچۇقلاردىن ئۆرە تۇرۇپ پۇل تاشلاۋاتقان قىياپەتتە سىزىغانىدىم. چۈنكى، بۇ ئارقىلىق ئادەملەرنىڭ پۇل تالىشىپ بىر - بىرىنى ئۆلتۈرۈشىۋاتقان، مۇشتلىشىۋاتقان، تېپىد - شىۋاتقان قىياپەتلىرىنى گەۋدىلەندۈرۈش ھەمدە يەردىن پۇل يىغىۋاتقاچ، ھەيرانلىق نەزىرى بىلەن ئاسمانغا قاراپ قالغان كۆپچىلىكنىڭ ھەيرەت ۋە خۇشاللىقلىرىنى ئىپادىلەشنى مەقسەت قىلغان ئىدىم.

— بىر رەسىمنىڭ تېمىسىدا مۇھەببەت بولسا، رەسىمىمۇ مۇھەببەت تۇيغۇسى بىلەن سىزىلىشى كېرەك، غەم - قايغۇ بولسا، رەسىمدىنمۇ غەم - قايغۇ ئەكس ئېتىپ تۇرۇشى لازىم، — دېدىم، — لېكىن غەم - قايغۇ رەسىمدىكى كىشىلەردىن ياكى ئۇلارنىڭ كۆز ياشلىرىدىن ئەمەس، بەلكى رەسىمنىڭ ھە دېگەندە كۆزگە كۆرۈنمەيدىغان، لېكىن ھېس قىلغىلى بولىدىغان ئىچكى مۇڭىدىن ئىپادىلىنىشى كېرەك. مەن ئەسىرلەر بويى كەي - پىياتىنى ئىپادىلىگەن رەسىملەرنى سىزىغان يۈزلىگەن ئۇستا رەسساملار - دەك، كۆرسەتكۈچ بارمىقىنى پۈرۈۋالغان ئاغزىغا سالغان بىرەر ئادەمنى سىزمايمۇ، پۈتۈن رەسىمگە ھەيرانلىق كەيپىياتىنى سىڭدۈردۈم. بۇ ئۈنۈم - گە ئېرىشىش ئۈچۈن سۇلتاننى ئۆرە تۇرغۇزۇپ سىزىشقا توغرا كېلەتتى. قارا بىساتلىرىم ۋە رەسىم سايمانلىرىمنى كۆزدىن كۆچۈرۈۋاتاتتى، ئەمەلىيەتتە بولسا، پۈتۈن ھاياتىمنى كۆزەتمەكتە ئىدى، ئۇنىڭ كۆزلىرى مېنىڭ دىققىتىمنى تارتتى. مەن ئۇنىڭ كۆزلىرىدىن ئۆز ئۆيۈمنى كۆر - گەندەك بولدۇم.

ھەممىگە مەلۇمكى، بىر مەزگىل تەبرىز ۋە شىرازدا ئوردا، ھامام، قەلئە رەسىملىرى كەڭ تارقالغانىدى. ھەممىنى كۆرۈپ تۇرىدىغان ۋە بىلىدىغان ئۇلۇغ ئاللاھنىڭ نەزىرىگە رەسىمىمۇ قوشۇمچە بولسۇن دەپ، رەسسام ئۆزى سىزىغان ئوردىنى خۇددى غايەت چوڭ تىللىملىق ئۇستىرا



بىلەن ئىككى پارچە قىلىپ كېسىۋەتكەندەك، ئۇنىڭ ئىچىدىكى قۇتا - پۇتا، ئىستاكانلار، تاشقىرىدىن زادى كۆرگىلى بولمايدىغان تام نەقىشلىرى، پەردىلەر، قەپەستىكى تۈتى قۇش ۋە ئەڭ خىلوۋەت بۇلۇڭلارغا قويۇلغان ياستۇقلار ۋە ياستۇقتا قىيسىيىپ ئولتۇرغان، قۇياش يۈزىنى كۆرمىگەن گۈزەل ساھىبجاماللارنىمۇ قالدۇرماي سىزغانىدى. قارا رەسىمگە ھەيرانلىق بىلەن قىزىقىپ قارىغان ھەۋەسمەندەك، بوياقلىرىمنى، قەغەزلىرىمنى، كىتابلىرىمنى، قامەتلىك شاگىرتىمنى، پەرەڭ ساياھەتچىلىرى ئۈچۈن سىزغان «كىيىم - كېچەك ئالبومى»، «رەسىملەر توپلىمى» قاتارلىقلارنىڭ سەھىپىلىرىنى، بىر پاشاغا مەخپىي سىزىپ بەرگەن شەھۋانىي رەسىم ۋە ئەدەپسىز سەھىپىلەرنى، ئەينەكتىن، تۇچتىن، ساپالدىن ئىشلەنگەن رەڭ - گارەڭ سىياھ قۇتىلىرىمنى، پىل چىشى ساپلىق قەلەمىتىراشلىرىمنى، ئالتۇن ساپلىق قەلەملىرىمنى ۋە قامەتلىك شاگىرتىمنىڭ قاراشلىرىنى تاماشا قىلماقتا ئىدى.

— پېشقەدەم ئۇستازلارغا ئوخشىمايدىغان تەرىپىم شۇكى، مەن كۆپ جەڭلەرگە قاتناشتىم، — دېدىم ئۆز مەۋجۇدلىقۇم بىلەن سۈكۈتنى بۇ - زۇپ، — ئۇرۇش ماشىنىلىرىنى، توپلارنى، قوشۇنلارنى، ئۆلۈكلەرنىڭ جەسەتلىرىنى ۋە سۇلتانىمىز بىلەن گېنېرال پاشالارنىڭ گازارما چېدىر - لىرىدىكى تورۇس نەقىشلىرىنى پۈتۈنلەي مەن سىزغان ئىدىم. ئۇرۇشلار ئاياغلىشىپ، قوشۇنلار ئىستانبۇلغا قايتقاندا، ھەممە كىشى ئۇنتۇپ كېتىدىغان ئۇرۇش مەنزىرىلىرىنى، پارچىلىنىپ كەتكەن جەسەتلىرىنى، بىر - بىرىگە ئارىلىشىپ كەتكەن لەشكەرلەرنى، مۇھاسىرىگە ئېلىنغان قەلئەلەر - نىڭ ئېگىز ئىستېھكاملىرىنىڭ رۇجەكلىرىدىن زەمبىرەكلىرىمىزگە ۋە قوشۇنلىرىمىزغا ۋەھىمىلىك نەزەردە قاراۋاتقان پەسكەش كۇپپار ئەسكەر - لىرىنى، كاللىلىرى چېپىلغان ئىسيانچىلارنى، ئىستېھكامغا بۆسۈپ كىرگەن ئاتلارنىڭ جۇشقۇن تەسۋىرلىرىنىمۇ مەن سىزدىم. كۆزۈم كۆرگەن ھەممە نەرسە كاللامدا قالاتتى. مەسىلەن، يېڭى بىر قەھۋە يارغۇنچىقى، زادى كۆرۈپ باقمىغان بىر خىل دېرىزە ھالقىسى، بىر زەمبىرەك، يېڭىچە بىر پەرەڭ مىلتىقنىڭ تەپكىسى، بىر زىياپەتتە كىمنىڭ قانداق رەڭلىك كىيىم كىيگەنلىكى، كىمنىڭ نېمە يېگەنلىكى، كىمنىڭ قولىنى قەيەرگە



قانداق قويغانلىقى قاتارلىقلار.

— بايان قىلغان ئۇ ئۈچ ھېكايەڭنىڭ مەنىسى نېمە؟ — دەپ سورىدى قارا ھەممىنى يەكۈنلىمەكچى ۋە بىر ئاز ھېسابلاشماقچى بولغاندەك قىيا-پەتتە.

— «ئا»، — دېدىم، — مۇنازىرىگە دائىر بىرىنچى ھېكايە رەسسامنىڭ ماھارىتى قانداق بولۇشىدىن قەتئىينەزەر، نۇقسانسىز رەسىمنى سىزىپ چىقىشتىكى مۇھىم ھالقا ۋاقىت ئىكەنلىكىنى كۆرسىتىدۇ. «ب» ھەرەم-خانا ۋە كۈتۈپخانا ھەققىدىكى ئىككىنچى ھېكايە ۋاقىتنى مۇستەسنا قىلشنىڭ بىردىنبىر يولى ماھارەت ۋە رەسىم ئىكەنلىكىنى كۆرسىتىدۇ. ئۈچىنچىسىنى سەن ئېيتىپ باق.

— «ج»، — دېدى قارا ئۆزىگە ئىشەنگەن ھالدا، — 119 ياشلىق رەسسامنىڭ ئۈچىنچى ھېكايىسى بولسا «ئا» بىلەن «ب» نى بىرلەشتۈرىدۇ ھەمدە نۇقسانسىز ھاياتتىن ۋە گۈزەللىكتىن ئايرىلغان كىشىنىڭ ۋاقتى ئاخىرلىشىپ، ھاياتىدىن ئايرىلىدۇ، دېگەن مەنىنى بىلدۈرىدۇ.



## 14. مېنى "زەيتۇن" دېيىشىدۇ

پېشىن نامىزىدىن كېيىن، مەن خۇشال - خورام كەيپىياتتا ئوغۇل بالىنىڭ يېقىملىق چىرايىنى سىزىۋاتاتتىم، ئىشىك قېقىلدى. قولۇم تىت-رەپ، ھاياجان بىلەن قەلەمنى تاشلاپ، قۇچقىمىدىكى ئىش تاختىسىنى دەرھال بىر چەتكە قويدۇم ۋە ئۇچقاندەك يۈگۈرۈپ بېرىپ ئىشىكنى ئېچىشتىن ئاۋۋال: ئى ئاللاھ... بايانلىرىمنى كىتابتىن ئاڭلىغايىسىلەر، ئاللاھقا بۇ ئىپلاس ۋە پەسكەش دۇنيادا ياشايدىغان بىزلەردىن ۋە سۇلتاندىمىزنىڭ بىز كەبى پەسكەش قۇللىرىدىن يېقىن بولغانلىقىڭلار ئۈچۈن سىلەردىن يوشۇرمايمەن، ھىندى پادىشاھى، جاھاننىڭ ئەڭ باي شاھى ئەك-بەرخان تىللاردا داستان بولىدىغان بىر كىتاب ئىشلەتمەكچى بولۇپ، جاھاندىكى ئەڭ كۆزگە كۆرۈنگەن رەسساملارنى ھۇزۇرىغا تەكلىپ قىلىش ئۈچۈن ئىسلام ئەللىرىنىڭ ھەممە بۇلۇڭ - پۇچقاڭلىرىغا خەۋەر يوللاپتۇ، ئىستانبۇلغا يوللىغان ئادەملىرى تۈنۈگۈن مېنىڭ ئالدىمغا كېلىپ، مېنى ھىندى دىيارىغا تەكلىپ قىلىشتى، دېگەنلەرنى كۆڭلۈمدىن ئۆتكۈزدۈم. بۇ قېتىم ئىشىكنى ئېچىپ قارىسام، ئۇلار ئەمەس، بەلكى بالىلىق ۋاقىتلىرىمدىلا ئۇنتۇپ كەتكەن قارا ئىكەن، ئۇ بۇرۇن ئارىمىزغا كىرەلمەي بىزگە ھەسەت قىلاتتى. خوپ، نېمە ئىش؟

ئۇ پاراڭلاشقىلى، ئۆلپەتلەشكىلى، رەسىملىرىمنى كۆرگىلى كەپتۇ. ھەممە نەرسەمنى كۆرۈشكە ئىلتىپات قىلدىم. ئۇ ئۈستاز باش رەسسام ئوسمان بىلەنمۇ يېقىندا كۆرۈشۈپتۇ. ئۇلۇغ ئۈستاز ئۇنىڭغا: "مۇنەۋۋەر رەسسام ئەمالىق ۋە ئەستە تۇتۇش ئىقتىدارىغا بولغان كۆز قارىشىدىن مەلۇم بولىدۇ" دېگەن ھېكمەتلىك سۆزنى دەپتۇ. ئۇنداقتا قۇلاق سېلىڭلار:



## ئەمالق ۋە ئەستە تۇتۇش

رەسىمنى سىزىشقا باشلاشتىن ئىلگىرى بىر قاراڭغۇلۇق بولغىنىدەك، سىزىلىپ بولغاندىن كېيىنمۇ بىر قاراڭغۇلۇق بولىدۇ. بويىقلاردىن، ماھارىتىمىز ۋە قىزغىنلىقىمىز بىلەن ئاللاھنىڭ كۆرۈش ئۈچۈن بىزگە ئاتا قىلغىنىنى ئېسىمىزدە تۇتىمىز. ئەستە تۇتۇش — كۆرگىنىنى بىلىش دېمەكتۇر. بىلىش — كۆرگىنىنى ئېسىدە تۇتۇشتۇر. كۆرۈش — ئەستە تۇتماي تۇرۇپ بىلىشتۇر. دېمەك، رەسىم سىزىش — قاراڭغۇلۇقنى ئەستە تۇتۇشتۇر. رەسىمگە ئاشىق بولغان، رەڭلەرنى ۋە شەيئىلەرنى قاراڭغۇلۇقتىن كۆرۈشنى بىلىدىغان پېشقەدەم ئۇستازلار، ئاللاھنىڭ قاراڭغۇلۇقىغا رەڭلەر ئارقىلىق قايتىشنى ئۈمىد قىلىدۇ. ئەستە تۇتۇش قابىلىيىتى كەمچىل بولغان سەنئەتكارلار نە ئاللاھنى، نە ئۇنىڭ قاراڭغۇلۇقىنى ئەستە تۇتمايدۇ. بارلىق ئۇلۇغ ئۇستازلار ئۆز رەسىملىرىدە رەڭلەرنىڭ ئىچىگە يوشۇرۇنغان، ۋاقىتنىڭ سىرتىغا چىقىپ كەتكەن ئەنە شۇ چوڭقۇر قاراڭغۇلۇقنى ئىزدەيدۇ. ھىراتنىڭ پېشقەدەم ئۇستىلىرى تاپقان بۇ قاراڭغۇلۇقنى ئەستە تۇتۇش نېمىدىن دېرەك بېرىدىغانلىقىنى سىلەرگە چۈشەندۈرۈش يۈزىسىدىن شۇنداق بايان قىلماقچىمەن.

## ئەمالق ۋە ئەستە تۇتۇش قابىلىيىتى ھەققىدە ئۈچ ھېكايە

ئا

شائىر جامىنىڭ ئەۋلىيالار ھەققىدىكى ھېكايەتلەرنى قەلەمگە ئالغان «نەفەھاتۇل ئۇنس»<sup>①</sup> ناملىق ئەسىرىنىڭ لامىي چەلبىي<sup>②</sup> تەرىپىدىن تەرجىمە قىلىنغان تۈركچە نۇسخىسىدا، قارا قويۇنلۇق سۇلالىسىنىڭ ھۆكۈمدارى جاھان شاھنىڭ رەسىمخانىسىدا نام چىقارغان ئۇستاز شەيخ ئەلى تەبرىزىنىڭ خۇسرەۋ بىلەن شېرىننىڭ ئاجايىپ بىر كۆرۈنۈش نۇسخىسىنى سىزغانلىقى بايان قىلىنغان. مېنىڭ ئاڭلىشىمچە، نەق 11 يىلدا تا.

① «نەفەھاتۇل ئۇنس» — «يېقىنلىقنىڭ ئەدەپلىرى» مەنىسىدە — ت.

② چەلبىي — ئەپەندىم، جانابلىرى مەنىسىدە — ت.



ماملانغان بۇ ئاجايىپ كىتابتا، ئۇستازلار ئۇستازى رەسسام شەيخ ئەلى شۇنداق بىر ماھارەت كۆرسەتكەن ۋە پېشقەدەم ئۇستازلارنىڭ ئەڭ كاتتىسى بەھزاتلا سىزلايدىغان ئىنتايىن كارامەت سەھىپىلەرنى سىزغانكى، جاھان شاھ ئۆزىنىڭ دۇنيادا بىرەر تەڭدىشى بولمىغان كارامەت بىر كىتابقا ئىگە بولۇش ئالدىدا ئىكەنلىكىنى تېخى كىتاب يېزىملاشماي تۇرۇپلا بىلىپتۇ. ئاققويۇنلۇق سۇلالىسى ھۆكۈمدارى ياش، ئۇزۇنتۇرا ھاسانىنى ئۆزىنىڭ ئە. شەددىي دۈشمىنى دەپ قارىغان، شۇنداقلا يەنە ئۇنىڭغا نىسبەتەن ۋەھىمە ھەم ھەسەتخورلۇق ئۆچمەنلىكى بىلەن ياشاپ كەلگەن جاھان شاھنىڭ ئەق. لىگە دەرھال شۇ نەرسە كەپتۈكى، ئۇ مەزكۇر كارامەت كىتاب تاماملانغان. دىن كېيىن، ئاققويۇنلۇق ئۇزۇنتۇرا ھاسانىنىڭ ئۆزى ئۈچۈن بۇنىڭدىنمۇ ياخشى كىتابتىن بىرنى ئىشلىتىپ، جاھان شاھقا ئوخشاش ئېتىبارغا ئې. رىشىش مۈمكىنچىلىكىنى ئويلاپ قاپتۇ. ئۆز خۇشاللىقلىرىنى ئۆزگىلەر. دىن قىزغىنىپ، ”باشقىلارمۇ شۇنداق خۇشال بولسا قانداق قىلىش كې. رەك!“ دېگەن ئەندىشە بىلەن زەھەرلەيدىغان ھەقىقىي ھەسەتخورلۇقلار بۇ جاھاندا مەۋجۇت، ئەلۋەتتە. جاھان شاھ ئۇستا رەسسامنىڭ بۇ كىتابتىن يەنە بىرنى، ھەتتا ئۇنىڭدىنمۇ ياخشىسىنى ئىشلىسە، ئۇنى بىرىنچى نو. مۇرلۇق دۈشمىنى ئۇزۇنتۇرا ھاسان ئۈچۈن ئىشلەيدىغانلىقىنى شۇئان سېزىپتۇ. شۇنىڭ بىلەن ئۆزىدىن باشقا ھېچكىمنىڭ مۇنداق ئاجايىپ ئې. سىل كىتابقا ئىگە بولالماستىكى ئۈچۈن، كىتابنى تاماملىغاندىن كېيىن ئۇستا رەسسام شەيخ ئەلىنى ئۆلتۈرۈۋېتىش قارارىغا كەپتۇ. لېكىن ھە. رەمخانىسىدىكى ياخشى نىيەتلىك بىر چېركەس گۈزىلى ئۇنىڭغا ئۇستا رەسسامنى ئەما قىلىۋېتىشلا كۇپايە ئىكەنلىكىنى ئەسكەرتىپتۇ. جاھان شاھ بۇ ئەقلىنى دەرھال قوبۇل قىلىپ، ئۆزىنىڭ بۇ ئاقىلانە قارارىنى ئەتراپىدىكى خۇشامەتچىلەرگە ئېيتىپتۇ. بۇ گەپلەر ئېغىزدىن ئېغىزغا كۆچۈپ، ئۇستا رەسسام شەيخ ئەلىنىڭ قۇلىقىغىمۇ يېتىپتۇ. لېكىن ئۇ ئادەتتىكى باشقا رەسساملاردەك كىتابنى يېزىم يولدا توختىتىپ، تەبرىزنى تاشلاپ كەتمەپتۇ. ھەتتا ئۆزىنىڭ ئەما قىلىنىشىنى كېچىكتۈرۈش مەقسە. تىدە كىتابنى ئاستىلىتىش ياكى كىتابنى نۇقسانسىز چىقىرىش ئۈچۈن رەسىملەرنى ئىمكانقەدەر ياخشى سىزىپ، ھەر ۋاقىتتىكىدىنمۇ كۈچلۈك





ئىشتىياق ۋە ئىشەنچ بىلەن ئىشلەپتۇ. ئۆزى تەنھا تۇرىدىغان ئۆيىدە بامدات نامىزىدىن كېيىن ئىشلەشكە باشلاپ، تاكى تۈن نىسپىگىچە، شاملارنىڭ يورۇقىدا ھارغىن كۆزلىرىدىن ئاچچىق ياشلىرى تۆكۈلگىچە ئىشلەپتۇ. ئۇ ئۆزلۈكسىز تەكرار - تەكرار بىر - بىرىگە ئوخشىشىپ كېتىدىغان ئاتلارنى، سەرۋى دەرهەلەرنى، ئاشىقلارنى، ئەجدىھالارنى ۋە يېقىملىق شاھزادىلەرنى سىزىشنى داۋاملاشتۇرۇپتۇ. كۆپ چاغلاردا ئۇ بىر قانچە كۈن - لەپ ھىراتلىق پېشقەدەم ئۇلۇغ ئۇستازلارنىڭ رەسىملىرىگە سىنچىلاپ قارايدىكەن. كېيىن ئۇلارغا قاراپمۇ قويماي ئۇنى باشقا بىر قەغەزگە ئەينى پېتى سىزىدىكەن. ئاخىرىدا قارا قويۇنلۇق جاھان شاھ ئۈچۈن ئىشلىگەن كىتاب تاماملىنىپتۇ. ئۇستاز رەسىمى كۈتكىنىدەك، ئالدى بىلەن ماختىلىپ ئالتۇنغا كۆمۈلۈپتۇ، كېيىن ئۇچى ئۆتكۈر بىر پەي يىگنە بىلەن كۆزى كور قىلىنىپتۇ. شەيخ ئەلى كۆزىنىڭ ئاغرىقى تېخى توختىماستىن، شۇئان ھىراتنى تاشلاپ ئاققويۇنلۇق سۇلالىسىنىڭ ھۆكۈمدارى ئۈزۈنتۇرا ھاساننىڭ يېنىغا كېتىپتۇ ۋە ئۇنىڭغا: "شۇنداق، مەن ئەمما - دەپتۇ، - لېكىن ئاخىرقى 11 يىلدىن بېرى مەن رەسىمنى سىزغان كىتابنىڭ پۈتۈن گۈ - زەللىكلىرى ھەمدە ئۇنىڭغا تەگكۈزگەن ھەر بىر قەلەملىرىمگىچە ئېسىم - دە، شۇنداقلا ئۇلارنى كۆرمىسەممۇ قولۇم يادقا سىزالايدۇ. خاقان ئالىيلىرى، مەن ئۆزلىرىگە ئەڭ ئېسىل كىتابلارنىڭ رەسىمىنى سىزىپ بېرەلەيمەن. چۈنكى ئەمدى كۆزلىرىم بۇ دۇنيانىڭ مەينەتچىلىكلىرىگە دۇچ كەلمەيدىغان بولغاچقا، ئاللاھ ياراتقان پۈتۈن گۈزەللىكلەرنى ئەڭ ساپ شەكلى بىلەن يادقا سىزالايمەن." ئۈزۈنتۇرا ھاسان ئۇلۇغ ئۇستاز رەسىمىغا شۇئان ئىشىنىپتۇ. ئۇستازمۇ ۋەدىسىگە ۋاپا قىلىپ، ئاققويۇنلۇق سۇلالىسىنىڭ خاقانىغا ئەڭ كارامەت بىر كىتابنى يادقا سىزىپ بېرىپتۇ. شۇنىڭدىن كېيىن، ئاققويۇنلۇق ئۈزۈنتۇرا ھاسان قارقويۇنلۇق جاھان شاھنى مىڭكۆل - نىڭ يېنىدا تۇيۇقسىز ھۇجۇم بىلەن مەغلۇب قىلىپ ئۆلتۈرۈپتۇ. شۇنىڭ بىلەن بۇ غەلىبە غالىب خاقانغا يېڭى كىتابتىن كەلگەن مەنبۇى كۈچ ئىدە - كەنلىكى ھەممە كىشىگە ئايان بولپتۇ. بۇ كارامەت كىتاب ئۇستاز شاھ ئەلى تەبرىزى مەرھۇم جاھان شاھقا ئىشلەپ بەرگەن ئالدىنقى كىتاب بىلەن بىرلىكتە غالىب خاقان ئۈزۈنتۇرا ھاسان ئۆتلۈقبەل جېڭىدە مەرھۇم فا -



تىخ سۇلتان مەھمەت خان تەرىپىدىن مەغلۇب بولغاندا، پادىشاھىمىزنىڭ غەزىنىسىگە كىرگەن بولۇپ، بۇنى كۆرگەنلەر بىلىدۇ.

## ب

ياتقان يېرى جەننەتتە بولغۇسى قانۇنى سۇلتان سۇلايمان خان خەتە-  
تاتلارغا ناھايىتى ئەھمىيەت بېرەتتى، شۇ ۋەجىدىن، زامانىسىنىڭ بەختە-  
سىز رەسساملىرى رەسىمنىڭ خەتتاتلىقتىن مۇھىم ئىكەنلىكىگە مىسال  
تەرىقىسىدە مەن تۆۋەندە بايان قىلماقچى بولغان ھېكايىنى بايان قىلغاندە-  
دى، لېكىن دىققەت بىلەن ئاڭلىغان ھەربىر كىشى سېزىۋالالىغىنىدەك،  
بۇ قىسىمدە ئەمالىق ۋە ئەستە تۇتۇش قابىلىيىتى ھەققىدىكى ھېكايە  
سۆزلىنىدۇ. جاھان ھۆكۈمدارى ئەمىر تۆمۈرنىڭ ۋاپاتىدىن كېيىن، ئۇنىڭ  
ئەۋلادلىرى بىر - بىرىنى ۋەھشىيلەرچە قىرغان ۋە رەھىمسىزلەرچە ئۇ-  
رۇشقان بولۇپ، ئۇلار بىر - بىرىنىڭ شەھەرلىرىنى بېسىۋالغاندىن كېيىن  
قىلغان دەسلەپكى ئىشى ئۆز نامىدا پۇل بېسىش ۋە مەسچىتتە ئۆزلىرىنىڭ  
ئىسمىنى ئاتاپ خۇتبە ئوقۇتۇش بولسا، ئىككىنچى ئىشى، بىر - بىرىدىن  
قولغا كەلتۈرگەن كىتابلارنى پارچىلاپ، كىتابلارنىڭ باش سەھىپىسىگە  
ئۆزلىرىنى «جاھان ھۆكۈمدارى» دەپ ماختىغان يېڭى تەبرىك ۋە يېڭى بې-  
غىشلىمىلارنى كىرگۈزۈپ، كىتابلارنى يېڭىۋاشتىن تۈپلىتىشتىن ئىبارەت  
بولدى. بۇ شاھانە ئەسەرنى كۆرگەن بارلىق كىشىلەر بۇ ھۆكۈمدارنىڭ شە-  
رىپىگە ئىشلەنگەن مەزكۇر كىتابغا قاراپ، ئۇنىڭ جاھان ھۆكۈمدارى ئى-  
كەنلىكىگە ئىشىنەتتى. بۇلارنىڭ ئىچىدە ئەمىر تۆمۈرنىڭ نەۋرىسى، ئۇ-  
لۇغبەگىنىڭ ئوغلى ئابدۇل لەتىپ ھىراتنى بېسىۋالغاندىن كېيىن بارلىق  
ئۇستا رەسساملار ۋە خەتتاتلارنى، ماھىر تۈپلىگۈچى ئۇستىلارنى سەپەرۋەر  
قىلىپ، ئۇلارغا دەرھال ئۆز ئاتىسىنىڭ شەرىپىگە بېغىشلاپ بىر كىتاب  
ئىشلەپ چىقىشقا پەرمان چۈشۈردى. ئەمما، ئەينى چاغدا ئىلگىرى يېزى-  
لىپ، تۈپلەنگەن كىتابلارنىڭ سەھىپىلىرى يىرتىپ تاشلانغان ياكى كۆي-  
دۈرۈۋېتىلگەن بولغاچقا، كېيىن تۈپلەنگەن كىتابلاردا رەسىملەر ۋە سەھ-  
پىلەر ئۆزئارا ئارىلىشىپ كەتكەن بولۇپ، نۇرغۇن رەسىملەر بايان قىلىن-



خان ھېكايىلەرگە ماس كەلمەي قالغان ئىدى. ئۇلۇغبەگنىڭ ئوغلى ئاتى-سىنىڭ رەسىمگە ھېرىسمەن زات ئىكەنلىكىنى بىلگەچكە، كىتابنى مۇنداق رەسىمگە ماس كەلمىگەن ھېكايىلەرنى قالايمىقان ئارىلاشتۇرۇپ تۈپلەش ئاتىسىغا نىسبەتەن ھۆرمەتسىزلىك بولىدىغانلىقىنى ھېس قىلدى. شۇ ۋەجىدىن، ئۇ ھىراتتىكى رەسساملارنى يىغىپ، كىتاب رەسىملىرىدىكى ھېكايىلەرنى بايان قىلىشنى تەلەپ قىلدى ھەمدە رەسىملەرنى رەتلەپ، ئۆز جايىغا تۈپلەشنى بۇيرۇدى. شۇغىنىسى، ھەربىر رەسسامنىڭ بايان قىلغان ھېكايىسى بىر - بىرىگە ئوخشىمايتتى. شۇنىڭ بىلەن، بۇ رەسىملەرنىڭ بەت تەرتىپى تېخىمۇ قالايمىقانلىشىپ كەتتى. ئاخىرى، ئۇلار ئەڭ ياشانغان باش نازارەتچى رەسسامنى ئىزدەپ تاپتى. بۇ رەسسام ئۇستازنى كىشىلەر ئاللىقاچان ئۇنتۇپ كېتىشكەن ئىدى. ئۇ ئۆتكەن 54 يىلدىن بۇيان ھىراتتا ھۆكۈم سۈرگەن بارلىق شاھلار ۋە شاھزادىلەرنىڭ شەرىپىگە رەسىم سىزىپ، كىتابلارنى ئىشلىگەن بولۇپ، ئۇزۇن يىللىق جاپالىق ئەمگەك ئۇنى كۆز نۇرىدىن مەھرۇم قىلغان ئىدى. كىشىلەر ئۇنى تاپقان شۇ دەقىقەدە، رەسىملەرگە قاراپ تۇرغان بۇ ياشانغان ئۇستاز ئەمەلىيەتتە ئەمما بولۇپ قالغان ئىدى. بۇ ئەھۋال كىشىلەر ئارىسىدا غۇلغۇلا قوزغىدى، ھەتتا، بەزىلەر كۈلگەنمۇ بولدى. ئەمما بۇ ياشانغان ئۇستاز كىشىلەردىن زېھنى ئو-چۇق، يەتتە ياشقا تولىمىغان ھەم خەت ساۋادىمۇ بولمىغان بىر كىچىك ئوغۇل بالا تېپىپ كېلىشنى تەلەپ قىلدى. ئۇلار دەرھال بالىدىن بىرنى تېپىپ كېلىشتى. ياشانغان ئۇستاز رەسىملەرنى بالىنىڭ ئالدىغا قويۇپ: «كۆرگىنىڭنى سۆزلە» دېدى. بالا رەسىمدە كۆرگەنلىرىنى سۆزلەۋاتقاندا، ياشانغان رەسسام ئەمما كۆزلىرىنى ئاسمانغا تىكىپ دىققەت قىلىپ ئاڭلىدى ۋە كېيىن: «بۇ فىردەۋسنىڭ «شاھنامە»سىدىكى ئىسكەندەرنىڭ ئۆلگەن دارانى قۇچاقلىشى... سەئىدىنىڭ «گۈلىستان»دىكى سۇمباتلىق بالا شاگىرتىغا ئاشىق بولغان ئۇستازنىڭ ھېكايىسى... نىزامىنىڭ «مەھزۇنى ئەسرار»<sup>①</sup>ىدىكى تېۋىپلارنىڭ بەسلىشىشى...» دېدى. ياشانغان ئەمما رەسسامغا غەزەپلەنگەن باشقا رەسساملار، «بۇلارنى بىزمۇ دەپ بېرەلەيتتۇق، بۇلار ئەڭ مەشھۇر ھېكايىلەرنىڭ كىشىلەرگە ئەڭ تونۇش بولغان كۆرۈ-

① «مەھزۇنى ئەسرار» — «سىرلىق غەزىنە» — ت.



نۇشلىرىغۇ! دېيىشتى. ياشانغان ئەمما رەسسام ئەمدى بالىنىڭ ئالدىغا بايانى ئەڭ قىيىن بولغان رەسىملەرنى قويدۇردى ۋە بالىنىڭ دېگەنلىرىنى دىققەت بىلەن ئاڭلاپ: "فردەۋسنىڭ «شاھنامە» سىدىكى ھۇرمۇزنىڭ خەتتاتلارنى زەھەرلەپ بىر - بىرلەپ ئۆلتۈرۈشى، - دېدى ۋە ئاسمانغا قاراپ، - مەۋلانە رۇمىنىڭ «مەسنەۋى» سىدىكى بولمىغۇر ھېكايە - خوتۇننى ۋە ئۇنىڭ ئاشنىسىنى بېھى دەرىخىنىڭ ئۈستىدىن تۇتۇۋالغان ئەرنىڭ ھېكايەسى، بۇ بىر پۇلغا يارماس رەسىم" دېدى. شۇنداق قىلىپ، ئۇ ئۆزى كۆرەلمىگەن پۈتۈن رەسىملەرنى بالىنىڭ سۆزلىگەنلىرىدىن تونۇپ، كىتابلارنى يېڭىۋاشتىن توغرا تۈپلەشكە ئىمكان ياراتتى. ئۇلۇغبەگ ھىراتقا قوشۇنى بىلەن كىرگەندە، ياشانغان رەسسامدىن ئۇستار رەسساملار كۆرۈپ تۇرۇپ چۈشەنەلمىگەن ھېكايىلەرنى ئۆزىنىڭ كۆرمىسى تۇرۇپ قانداقسىگە چۈشەنەلمىگەنلىكىنىڭ سىرىنى سوراپتۇ. "بۇ باشقىلار ئويلىغاندەك، ئەمما بولغانلىقىم ئۈچۈن ئەستە تۇتۇش قابىلىيىتىمنىڭ كۈچلۈك بولغانلىقىدىن ئەمەس، - دەپتۇ ياشانغان رەسسام، - مەن پەقەت ھېكايىلەرنىڭ رەسىملەر بىلەنلا ئەمەس، سۆزلەر ئارقىلىق خاتىرىلىنىدىغانلىقىنى زادى ئۇنتۇمايمەن." ئۇلۇغبەگ ئۇ سۆزلەرنى ۋە ھېكايىلەرنى ئۆز رەسساملاردىن ئىڭمۇ بىلىدىغانلىقى، ئەمما رەسىملەرنى ئۆز تەرتىپى بىلەن رەتلىيەلمەيدىغانلىقىنى ئېيتىپتۇ. "چۈنكى، - دەپتۇ ياشانغان رەسسام، - ئۇلار ئۆز ھۈنەر - سەنئىتى بولغان رەسىمنى ناھايىتى ياخشى چۈشىنىدۇ. لېكىن پېشقەدەم ئۇستازلارنىڭ بۇ رەسىملەرنى ئاللاھ ئاتا قىلغان تەسەۋۋۇرىغا تايىنىپ ئىجاد قىلىدىغانلىقىنى بىلمەيدۇ." ئۇلۇغبەگ بىر كىچىك بالىنىڭ بۇنى قانداق بىلىۋالغانلىقىنى سوراپتۇ. "بالا بىلمەيدۇ، - دەپتۇ ياشانغان رەسسام، - پەقەت مېنىڭدەك ئەمما ۋە ياشانغان بىر رەسسامنىڭ يەتتە ياشلىق ئەقىللىق بىر بالىنىڭمۇ ئاللاھ ياراتقان دۇنيانى كۆرۈشىنى ئۈمىد قىلىدىغانلىقىنى ھەم ئاللاھنىڭمۇ بۇ دۇنيانى شۇنداق ياراتقانلىقىنى بىلىمەن. چۈنكى ئاللاھ ئالەمنى ئالدى بىلەن ئىنسانلار كۆرسۇن دەپ ياراتتى، كېيىن كۆرگىنىمىزنى بىر - بىرىمىز بىلەن ئورتاقلىشىش، سۆزلىشىش ئۈچۈن بىزگە تىلنى ئاتا قىلدى. ئەمما بىز تىل ئارقىلىق ھېكايىلەرنى ئىجاد قىلدۇق - دە، رەسىمنى بۇ ھېكايىلەر ئۈچۈن سىزىلىدۇ دەپ



ئويلىدۇق. ۋەھالەنكى، رەسىمنىڭ مەقسىتى ئاللاھ ئاتا قىلغان تەسەۋۋۇرلارنى ئىزدەش، ئالەمنى ئۇنىڭ كۆزى بىلەن كۆرۈشتۈر.

## ج

ھەممىگە مەلۇمكى، بىر مەزگىل ئەرەب نەققاشلار كۈن چىقىش بىلەن تەڭ كۈن پېتىش ئۇيۇقىغا ئۇزۇندىن - ئۇزۇن قارايدىغان بولغان، بىر ئە - سىردىن كېيىن شىرازدا كۆپىنچە رەسساملار ئەتىگەندە ئاچ قورساققا ياڭاق مېغىزى بىلەن گۈلقەنت يەيدىغان بولدى. چۈنكى، رەسساملار تائىپىسىدە - كىلەر ئەزەلدىنلا ئەمما بولۇپ قېلىشتىن ئەندىشە قىلاتتى ۋە ۋەھىمە يەيتە - تى. يەنە شۇ مەزگىلدە ئىسپاھانلىق ياشانغان رەسساملار ۋاباغا ئۇچرىغان - دەك نۆۋەت بىلەن ئەمالىق كېسىلىگە گىرىپتار بولغانلىقتىن، ئۇلار قۇ - ياش نۇرىنى بۇنىڭ سەۋەبى دەپ قارىدى ھەمدە قۇياش نۇرى بىۋاسىتە ئىش تاختىلىرىغا چۈشمەسۇن دەپ، كۆپىنچە ھاللاردا، ھۇجرىنىڭ يېرىم قاراڭ - غۇ بۇلۇڭىدا شامالارنىڭ يورۇقىدا ئىشلەيتتى، شۇنداقلا بۇخارادىكى ئۆزبېك رەسىمخانىلىرىدا، ئۇستىلار كەچ كىرگەندە شەيخلەر دېمىدە قىلغان سۇ بىلەن كۆزلىرىنى يۇيۇشاتتى. مانا بۇ ئۇسۇللار ئىچىدە ئەمالىقنىڭ ئالدىنى ئېلىشتىكى ئەڭ ساپ ئۇسۇل پەقەت ھىراتلىق ئۇلۇغ ئۇستاز بەھزاتىنىڭ ئۇستازى سەيىمىد مىرەك تەرىپىدىن تېپىلغان ئۇسۇلدۇر. ئۇستاز رەسسام مىرەكنىڭ قارىشىچە، ئەمالىق بىرەر بالا - قازا ئەمەس، ئەكسىچە پۈتۈن ھاياتىنى ئاللاھقا ئاتىغان رەسسامغا ئاللاھ ئاتا قىلغان ئەڭ ئاخىرقى بەخ - تىيارلىقتۇر. چۈنكى، رەسىم رەسسامنىڭ ئاللاھ نەزىرىدىكى پانى ئالەمنى ئىزدەشنىڭدىن ئىبارەت بولۇپ، بۇ تەڭداشسىز مەنزىرە پەقەت ئۆمۈرۋايەتلىك خىزمەت ھاياتىدىن كېيىن كۆزلىرى چارچاپ، رەسسام ئوبدانلا قېرىغىنىدا ئەمالىققا گىرىپتار بولغاندىن كېيىنكى ئەسلىمىلىرىدىنلا تېپىلىدۇ. دې - مەك، ئاللاھنىڭ نەزىرىدىكى ئالەمنى ئەمما رەسساملارنىڭ ئەسلىمىلىرىدە - دىنلا كۆرگىلى بولىدۇ. ياشانغان رەسسام بۇ تەسىراتقا ئىگە بولغىنىدا، يە - نى ئەسلىمىلەر ۋە ئەمالىقنىڭ قاراڭغۇلىقى ئىچىدە، ئاللاھنىڭ نەزىرىدە - كى دۇنيا كۆز ئالدىدا ئايان بولغاندا، قوللىرى ئارقىلىق تەبىئىي يوسۇندا،



بۇ ئاجايىپ رەسىمنى قەغەزگە چۈشۈرەلەيدىغان سەۋىيىگە يېتىش ئۈچۈن ئۆمۈرۋايەت دېگۈدەك قول كۆندۈرۈش مەشىقى بىلەن شۇغۇللىنىدۇ. شۇ مەزگىلدىكى ھىراتلىق رەسساملار ۋە تارىخىي شەخسلەر ھەققىدە، تارىخ-شۇناس مىرزا مۇھەممەت ھەيدەر دۇغلانىنىڭ يېزىشىچە، ئۇستاز سەيىمىد مىرەك بۇ رەسىمنى چۈشەندۈرۈشكە بىر ئاتنىڭ رەسىمىنى سىزماقچى بولغان رەسسامنى مىسال قىلىپ كۆرسەتكەنىكەن. بۇنىڭغا ئاساسلانغاندا، ئەڭ قابىلىيەتسىز رەسساممۇ كاللىسى قۇپقۇرۇق بولغانلىقى ئۈچۈن، خۇددى بۈگۈنكى پەرەڭ رەسساملرىدەك، ئاتقا قاراپ ئات رەسىمىنى سىز-غاندىمۇ، سىزغىنى يەنىلا خاتىرىسىدىكى ئات. چۈنكى ھېچكىم بىر ۋاقىتتا ھەم ئاتقا، ھەم ئاتنىڭ رەسىمىنى سىزىدىغان قەغەزگە قارىيالمىدۇ. رەسسام ئاۋۋال ئاتقا قارايدۇ، ئاندىن كاللىسىدىكىنى شۇ ئات قەغەزگە سىزىدۇ. ئارىدىن كۆزنى يۇمۇپ - ئاچقىچە بولغان ئارىلىقتىمۇ رەسسامنىڭ قەغەزگە چۈشۈرگىنى كۆز ئالدىدىكى ئات ئەمەس، ھېلى كۆرگەن ئاتنىڭ خاتىرىسى بولۇپ، بۇمۇ ئەڭ ناۋىستا رەسسامغا نىسبەتەنمۇ رەسىمنىڭ پەقەت ئەستە تۇتۇش ئارقىلىقلا مەيدانغا كېلىدىغانلىقىنىڭ ئىسپاتىدۇر. رەسسامنىڭ قىزغىن كەسپىي تۇرمۇشىنى كەلگۈسى كۈنلەردىكى بەختىيار ئەمالىق ۋە ئەمالارغا خاس تەسەۋۋۇرلار ئۈچۈن تەييارلىق دەپ؛ بۇ چۈشەنچىنىڭ تەسىرىدە، شۇ مەزگىلدىكى ھىراتلىق ئۇستازلارنىڭ كىتابخۇمار شاھلار ۋە شاھزادىلەر ئۈچۈن سىزغان رەسىملىرىنى قول كۆندۈرۈش، ئۆگىنىش مەشىقى دەپ قارايتتى. خىزمەتنى، توختىماي سىزىشنى ۋە كۈن بويى دەم ئالماي شاملارنىڭ يورۇقىدا سەھىپىلەرنى كۆرۈشنى رەسسامنى ئەمالىققا ئېلىپ بارىدىغان كۆڭۈللۈك بىر ئىش دەپ ئېتىراپ قىلاتتى. ئۇستا رەسسام مىرەك پۈتۈن ھاياتى داۋامىدا، بەزى چاغلاردا تىرىناق، گۈرۈچ، ھەتتا چاچلارغا دەرەخلەرنى پۈتۈن يوپۇرماقلىرى بىلەن سىزىپ، ئەمالىققا ئەتەي ۋە تېز يېقىنلىشىپ، بەزى چاغلاردا شاد - خۇراملىققا تولغان ئاپتاپ چۈشۈپ تۇرغان باغچىلارنى سىزىپ، خالىي بولغىلى بولمايدىغان قاراڭغۇلۇقنى ئېھتىيات بىلەن كېچىكتۈرۈشكە ئۇرۇنغان ۋە بۇ ئەڭ كۆڭۈللۈك نەتىجىگە ئېرىشىدىغان مۇۋاپىق ۋاقىتنى ئىزدىگەنىدى. ئۇ 70 ياشقا كەلگەندە، سۇلتان ھۈسەيىن بايقارا بۇ ئۇلۇغ ئۇستازنى مۇكاپاتلاش



ئۈچۈن قۇلۇپ ئۈستىگە قۇلۇپ سېلىپ مۇھاپىزەت قىلىدىغان غەزىنىسىدە ساقلانغان مىڭلىغان كىتابلارنىڭ سەھىپىلىرىنى ئۇنىڭغا ئېچىپ بەردى. ئۇستاز مىرەك ئۇرۇش قوراللىرى، تاۋار - دۈردۈن، مەخمەل - دۇخاۋا ۋە ئالتۇنلار بىلەن تولغان غەزىنىدىكى ئالتۇن شامدانلارغا قوندۇرۇلغان شاملارنىڭ يورۇقىدا ھىراتلىق پېشقەدەم ئۇستازلار ئىشلىگەن ئاجايىپ كىتابلارنىڭ نادىر سەھىپىلىرىنى ئۈچ كېچە - كۈندۈز كۆز ئۆزىمەي كۆرگەندىن كېيىن ئەمما بولۇپ قالدى. ئاللاھنىڭ پەرىشتىلىرىنى كۈتۈۋالىدىغاندەك كامىللىق ۋە ئىتائەتچانلىق بىلەن بۇ يېڭى ئەھۋالنى قوبۇل قىلغاندىن كېيىن، ئۇلۇغ ئۇستاز تەكرار گەپ - سۆز قىلىمىغان ۋە زادى رەسىم سىزمىغانىدى. «تارىخىي رەشىدى» نىڭ ئاپتورى مىرزا مۇھەممەت ھەيدەر دۇغلالت بۇنى ئاللاھنىڭ مەڭگۈلۈك ۋاقتىنىڭ مەنزىرىلىرىگە مۇيەسسەر بولغان بىر رەسسامنىڭ ھاياتى چەكلىك بولۇپ، ئۇنىڭ ئادەتتىكى ئىنسانلار ئۈچۈن ئىشلىنىدىغان كىتاب سەھىپىلىرىگە ئەمدى ھېچقاچان قايتالمايدىغانلىقىنى ئىزاھلاپ: «ئەمما رەسسامنىڭ ئەستە تۇتۇش قابىلىيىتى ئاللاھنىڭ ھۇزۇرىغا مۇيەسسەر بولغان يەردە، جەزمەن مۇتلەق جىمجىتلىق، بەختىيار قاراڭغۇلۇق ۋە بوش سەھىپىلەرگە خاس بولغان ئەبەدىي چەكسىزلىك مەۋجۇتتۇر» دېگەن ئىدى.

قارا ئۇستاز ئوسماننىڭ ئەمالىق ۋە ئەستە تۇتۇش قابىلىيىتى ھەققىدىكى سوئالغا قارىتا مەندىن ھەقىقىي جاۋابنى ئاڭلاشتىن كۆرە، بىسادىلىرىمنى، ھۇجرامنى، رەسىملىرىمنى كۆرگەندە قورۇنۇپ قالماسلىقىنى كۆزدە تۇتقانلىقىمۇ ماڭا ئايان ئىدى. شۇنداقتىمۇ مەن بايان قىلغان ھېكايىلەرنىڭ ئۇنىڭغا تەسىر قىلغانلىقىنى كۆرۈپ خۇشاللاندىم. «ئەمالىق - شەيتان ۋە گۇناھ كىرەلمەيدىغان بەختىيار ئالەم» دېدىم ئۇنىڭغا.

— تەبىرىدە، — دېدى قارا، — ئۇستاز مىرەكنىڭ تەسىرى بىلەن ئەمالىقنى ئاللاھنىڭ ئېھسانى، ئەڭ يۈكسەك پەزىلەت دەپ قارايدىغان كۈنسېرۋاتىپ رەسساملارنىڭ بەزىلىرى ياشىنىپ قالغان بولسىمۇ، ئۆزلىرىنىڭ تېخىچە ئەمما بولۇپ قالمىغانلىقىدىن خىجالەت بولىدۇ، بۇنىڭ ئىقتىدارسىزلىق ۋە ماھارەتسىزلىكىنىڭ بىر ئىسپاتى دەپ قارىلىشىدىن قورقۇپ، ئەمما قىياپىتىگە كىرىۋالىدۇ. قەزۋىنىلىك جامالىدىننىڭ تەسىدە.



رىگە ئۇچرىغان بۇ كۆزقاراش تۈپەيلىدىن بەزىلەر راست ئەمما بولمىسىمۇ، دۇنياغا ئەمادەك قاراشنى ئۆگىنىۋېلىش ئۈچۈن قاراڭغۇدا ئەينەكلەر ئارد-سىدا ئولتۇرۇپ، شامنىڭ غۇۋا يورۇقىدا ھىراتلىق پېشقەدەم ئۇستازلارنىڭ سەھىپىلىرىگە تاماقنىمۇ ئۇنتۇغان ھالدا ھەپتىلەپ قارايدۇ.

ئىشك قېقىلدى، ئېچىپ قارىسام رەسىمخانىدىن كەلگەن چىرايلىق شەھلا كۆزلۈك بىر سۈمباتلىق شاگىرت ئىكەن. ئۇ ھەلچى نازاكەتلىك ئە-پەندى قېرىندىشىمىزنىڭ جەستىنىڭ سۈيى تارتىلىپ كەتكەن بىر قۇ-دۇقتىن تېپىلغانلىقىنى، نامىزىنىڭ مېھرىماھ جامەسىدە ناماز ئەسىردە ئوقۇلىدىغانلىقىنى ئېيتتى ۋە خەۋەرنى باشقىلارغا يەتكۈزۈش ئۈچۈن ئىت-تىك قايتتى. ئى ئاللاھ! بىزىلەرنى ئۆز پاناھىڭدا ساقلىغايىسەن.





## 15. مېنىڭ ئىسىمىم ئېستېر

مۇھەببەت كىشىنى ئەقىلسىز قىلىپ قويامدۇ ياكى ئەقىلسىزلەر مۇھەببەت باغلامدۇ؟ بىرنەچچە يىللاردىن بېرى يايىمچىلىق ۋە ئەلچىلىك قىلىۋاتىمەن، لېكىن زادى چۈشىنەلمەيۋاتىمەن. مەن ھەمىشە بىر - بىر - گە ئاشىق بولۇشقان تېخىمۇ ئەقىللىق، تېخىمۇ قۇۋ، تېخىمۇ ئۇستات بىر جۈپ ئاشىق - مەشۇقنى، بولۇپمۇ، شۇنداق بىر ئەرنى كۆرۈشنى ناھايىتى ئارزۇ قىلاتتىم. ئەمما مېنىڭ بىلىدىغىنىم: ئەگەر بىر ئەر ھىيلىگەر - لىك، قىلتاقچىلىق، ئۇستاتلىق بىلەنلا شۇغۇللانسا، بۇ ئۇنىڭ ھەرگىزمۇ ھەقىقىي ئاشىق ئەمەسلىكىنى بىلدۈرىدۇ. قارا ئەپەندىگە كەلسەك، ئۇ ھا - زىردىنلا سوغۇققانلىقىنى يوقاتتى، مەن بىلەن شەكۈرە توغرۇلۇق سۆز - لەشكىنىدىمۇ نورمال ئۆلچەمگە رىئايە قىلمايدىغان بولدى.

بازاردا ئۇنىڭغا شەكۈرەنىڭ داۋاملىق ئۇنى ئويلايدىغانلىقىنى، مەندىن ئۇنىڭ ئۇچۇرىنى سورايدىغانلىقىنى، مېنىڭ ئۇنى ھېچقاچان بۇنداق ئەھۋالدا كۆرۈپ باقمىغانلىقىمنى ئېيتتىم. يەنى، مەن بۇ تەپسىلاتلارنى كىشىلەرگە ناخشىنىڭ قايتارمىسىدەك تولا سۆزلەپ ئادەتلىنىپ كەتكەن بىر يۈرۈش ئىبارىلەر بىلەن سۈدەك يادلاپ دېگۈدەك بايان قىلدىم. ئۇ مې - نىڭ كۆزلىرىمگە شۇنداق غەمكىن قارىدىكى، ئۇنىڭغا ئىچىم ئاغرىدى. ئۇ ماڭا بەرگەن خېتىنى دەرھال بىۋاسىتە شەكۈرەگە يەتكۈزۈپ بېرىشىمنى ئېيتتى. پۈتۈن ئەقىلسىزلەر مۇھەببەت ئوتىدا كۆيگەندە، ھەرقانداق ئىشقا گويا زادىلا كېچىكتۈرگىلى بولمايدىغاندەك بىر ئەلپازدا مۇئامىلە قىلىدۇ، شۇنداقلا، ھاياجانلىنىپ، ئۆز ھېسسىياتىنى ئاشكارىلاپ قويىدۇ - دە، مە - شۇقلىرىنىڭ قولىغا قورال بەرگەندەك ئىش قىلىپ قويىدۇ. ئەگەر ئۇلار - نىڭ مەشۇقلىرى ئەقىللىق بولسا، جاۋابىنى قەستەن كېچىكتۈرىدۇ. يەكۈن شۇكى: مۇھەببەتتە ئالدىرىغان يولدا قالىدۇ.

شۇڭا، قارا ئەپەندى "ناھايىتى ئالدىراش" دەپ بەرگەن خەتنى ئالدى



بىلەن باشقا يەرگە ئېلىپ بارغىنىمنى بىلسە ئىدى، ئۇ ماڭا رەھمەت ئېيتىپ - قان بولاتتى. بازاردا ئۇنى خېلى ئۇزاق كۈتۈپ توغۇپ كەتكەنىدىم. ئىسىم - نىش ئۈچۈن ئاۋۋال يول ئۈستىدىكى بالىلىرىمنىڭ بىرىنىڭكىگە كىر - مەكچى بولدۇم. مەن خەتلىرىنى توشۇپ ئۆز قولۇم بىلەن ياتلىق قىلغان قىزلارنى "بالام" دەپ ئاتايتتىم. بۇ ئاۋاق قىز مەندىن شۇنداق خۇرسەن ئىدىكى، ھەربىر كەلگىنىمدە ئەتراپىمدا پەرۋانە بولۇشتىن باشقا، يەنە قولىمغا بىرنەچچە تەڭگە تۇتقۇزاتتى. ھازىر ئۇ ھامىلىدار ئىكەن، كۆڭلى بەك خۇشال. ئۇ ماڭا ئىخلاىمۇر<sup>①</sup> چېپى دەملىدى. مەن چايىنى تولىمۇ ھۇزۇرلىدىم. ئىچتىم. يالغۇز قالغىنىمدا قارا ئەپەندى بەرگەن پۇللارنى سانغانىدىم، 20 تەڭگە ئىكەن.

مەن يەنە يولۇمغا ماڭدىم. خالتا كوچىلاردىن، تار يوللاردىن، پاتقاقلار توڭلاپ مېڭىش تەس بولۇپ كەتكەن ئوڭغۇل - دوڭغۇللۇقلاردىن ئۆتتۈم. ئۆيىنىڭ دەرۋازىسىنى قاققىنىمدا قىزىقچىلىقىم تۇتۇپ ۋارقىرىدىم: — يايىمچى كەلدى، يايىمچى! — دېدىم. پادىشاھلارغا لايىق ئەڭ ياخشى شىپۇنلار، كەشمىرنىڭ ئاجايىپ ياغلىقلىرى، بۇرسا دۇخاۋىسىدىن ئىشلەنگەن بەلباغلىقلار، ئەڭ ياخشى يىپەك چىلتەكلىك مىسىر رەختىدىن تىكىلگەن كۆڭلەكلەر، گۈلدار گاز ياغلىقلار، كارىۋات ياپقۇچ ۋە كىرىلىكلەر، رەڭگارەڭ قولىياغلىقلار بار، بۈگۈن بار، ئەتە يوق!

دەرۋازا ئېچىلدى، ئۆيگە كىردىم. ئۆي ئىچىدە ھەر ۋاقىتتىكىدەك تۆشەك، ئۇيقۇ، چۈچۈگەن ياغ ۋە زەي پۇراقلىرى، ياشىنىپ كېتىۋاتقان بويتاق ئەرلەرگە خاس قېرىق پۇراقلاردىن باشقا نەرسە يوق ئىدى.

— ھۇ پېرىخون، نېمىگە ۋارقىرايسەن؟

مەن زۇۋان سۈرمەي خەتنى چىقىرىپ بەردىم. ئۇ غۇۋا قاراڭغۇ ئۆيىدە كۆلەڭگىدەك يېقىنلاپ كېلىپ، قولۇمدىكى خەتنى ئالدى - دە، شۇئان ياندىكى ھۇجرىغا كىرىپ كەتتى. ئۇ يەردە ھەمىشە لامپا يېقىغىلىق تۇراتتى. مەن ئىشىكنىڭ بوسۇغىسىدا تۇرۇپ:

— دادىڭىز يوقمۇ؟ — دېدىم.

① ئىخلاىمۇر — "بۇدى" دەپ ئاتىلىدىغان دەرەخ يوپۇرمىقىدىن ئىشلەنگەن چاي، — ت.



جاۋاب قايتۇرمىدى. چۈنكى ئۇ ئۆزىنى ئۇنتۇغان ھالدا خەتنى ئوقۇۋا-  
تاتتى. بوپتۇ، ئوقۇۋالسۇن دېدىم. چىراغ كەينىمدە بولغاچقا، ئۇنىڭ يۈز-  
نى كۆرەلمىگەنىدىم. ئۇ خەتنى ئوقۇپ بولۇپ، يەنە قايتىلاپ ئوقۇشقا باش-  
لىدى.

— خوپ، خەتتە نېمە دەپتۇ؟ — دېدىم.

ھاسان خەتنى ئوقۇدى.

”قەدىرلىك شەكۈرە خانىم، مەنمۇ بىرقانچە يىللاردىن بېرى بىرلا  
كىشىنى ئويلاپ ياشىغانلىقىم ئۈچۈن، سىزنىڭ دېرەكسىز يوقىلىپ كەت-  
كەن ئېرىڭىزنى كۈتۈپ، ئۇنىڭدىن باشقا ھېچكىمنى ئويلىمىغانلىقىڭىزنى  
چۈشىنىمەن ھەمدە خاھىشىڭىزغا ھۆرمەت قىلىمەن. سىزگە ئوخشاش بىر  
ئايالدىن ئادىللىق ۋە ئىپپەتتىن باشقا نېمىنى كۈتۈش مۇمكىن؟ (ھاسان  
قاقاھلاپ كۈلۈپ كەتتى!) لېكىن رەسىم ئۈچۈن دادىڭىزنى يوقلاپ بېرىشىم  
سىزنى پاراكەندە قىلىش ئۈچۈن ئەمەس. بۇنداق قىلىشنى ئەسلا خىيالىمغا  
كەلتۈرمىگەنمەن. مەن ھەرگىز سىزدىن بىرەر ئىشارەت ياكى جاسارەت  
ئالدىم دېيەلمەيمەن. نۇرلۇق جامالىڭىزنى دېرىزىدىن چېلىقتۇرغىنىمدا،  
بۇنى ئاللاھنىڭ ماڭا قىلغان بىر ئېھسانى دەپلا ئويلىدىم، باشقا ھەرقانداق  
خىيالدا بولمىدىم. چۈنكى مەن چىرايىڭىزنى كۆرەلمەسەملا، شۇنىڭ خۇ-  
شاللىقىغا قانائەت قىلىمەن. (بۇ يېرىنى نىزامىنىڭ ئەسەرلىرىدىن ئاپ-  
تۇ“ دەپ سۆز قىستۇردى ھاسان غەزەپ بىلەن). لېكىن ”ماڭا يېقىنلاشما“  
دەپسىز، ئېيتىڭا، ئۇنداقتا سىز يېنىڭىزغا بىرىنىڭ كېلىشىدىن قورقۇ-  
دىغان پەرىشتىمۇ؟ سۆزۈمگە قۇلاق سېلىپ، مۇنۇلارنى ئاڭلاڭ: بۇرۇن مەن  
يېرىم كېچىلەردە دائىم يىراق جايلاردىكى غېرىبلىق باسقان، ئۈمىدسىز-  
لىككە ياتقان سارايۋەن بىلەن بىرقانچە جېنىمدىن تويغان قاتىللاردىن باشقا  
ھېچكىم ياتمايدىغان لەنتى كارۋانسارايلىرىدا تالاي كېچىلەرنى ئۇيقۇسىز  
ئۆتكۈزگەن، ھۇجرىنىڭ دېرىزىلىرىدىن تاقىر تاغلارغا چۈشكەن ئاي يورۇ-  
قىنى تاماشا قىلغاچ، مەندىنمۇ بىتلەي بۆرىلەرنىڭ ھۇۋلاشلىرىنى ئاڭلاپ  
يېتىپ، كۈنلەرنىڭ بىرىدە ئۈشتۈمۈتۈ ماڭا ھېلىقى دېرىزىدە كۆرۈنگە-  
نىڭىزدەك كۆرۈنىدىغانلىقىڭىزنى ئويلايتتىم. قۇلاق سېلىڭ: ھازىر كىتاب



ئىشى بىلەن دادىڭىزنىڭ يېنىغا كەلگىنىمدە، ماڭا بالىلىق چاغلىرىمدا سىزغان رەسىمنى قايتۇرۇپ بېرىپسىز. بۇ قەلبىڭىزنىڭ ئۆلگەنلىكىنىڭ ئالامىتى ئەمەس، بەلكى سىزنى تاپقانلىقىمنىڭ بېشارىتى. ئوغۇللىرىڭىز دىن بىرىنى، يەنى ئورخاننى كۆردۈم. بىچارە يېتىم. كۈنلەرنىڭ بىرىدە مەن ئۇنىڭ دادىسى بولارمەن!

— خۇداغا ئامانەت، ياخشى يېزىپتۇ، ئۇ شائىر بوپتۇ، — دېدىم.  
— يېنىڭىزغا بىرىنىڭ كېلىشىدىن قورقىدىغان پەرىشتىمۇسىز، — دەپ تەكرارلىدى ئۇ، — بۇ سۆزنى ئىبنى زەرخانىدىن ئوغرىلاپتۇ. مەن ئۇنىڭدىنمۇ ياخشى يازالايمەن. ئۇ يانچۇقىدىن ئۆز خېتىنى ئېلىپ، — مانا بۇنى شەكۈرەگە ئاپىرىپ بەر! — دېدى.  
ئۇنىڭ خەت بىلەن بىللە بەرگەن پۇلى مېنى بىرىنچى قېتىم بىئارام قىلدى. بۇ ئادەمنىڭ جاۋاب ئالالمىغان مۇھەببەتكە تەلۋىلەرچە ئېسىلىۋالغانلىقىدىن يىرگەندىم. ھاسان گويا مېنىڭ بۇ ھېسسىياتىمنى ئىسپاتلىدى. ماقچى بولغاندەك، ئۇزۇندىن بېرى بىرىنچى قېتىم ئۆزىنىڭ ئەپەندىلىك سالاپىتىنى تاشلاپ، قوپاللىق بىلەن مۇنداق دېدى:  
— ئۇنىڭغا ئېيتىپ قوي، خالىساق ئۇنى قازى ئارقىلىق ئۆيگە كەل. تۇرىمىز.

— راستلا ئېيتامدىمەن؟

بىرھازا جىمجىتلىقتىن كېيىن، ”ئېيتما“ دېدى. ئۆيىدىكى چىراغنىڭ يورۇقىدا، ئۇنىڭ گۇناھىنى بىلگەن كىچىك بالدەك يەرگە قاراپ تۇرغۇدەك نىيىتى كۆردۈم. ھاساننىڭ مېجەزىدىكى ئەنە شۇ نازۇك تەرەپلىرىنى بىلگەندەك، لىكىم ئۈچۈن، كىشىلەرنىڭ ئويلىغىنىدەك پۈتۈنلەي پۇل ئۈچۈن ئەمەس، بەلكى ئۇنىڭ ھېسسىياتىغا ھۆرمەت قىلىش يۈزىسىدىن خەتلىرىنى يەتكۈزەتتىم.

ئۆيىدىن چىقىپ كېتىۋاتقىنىمدا، ھاسان مېنى ئىشىكتە توختىتىۋالدى.

— شەكۈرەگە مېنىڭ ئۇنى نەقەدەر ياخشى كۆرىدىغانلىقىمنى ئېيتامسەن؟ — دەپ سورىدى ئۇ ھاياجان بىلەن مەستانىلەرچە بىر ئەلپازدا.



— خېتىڭىز دە بۇنى يازمىدىڭىزمۇ؟ — دېدىم.  
— ئېيتقىنا، ئۇنى ھەم دادىسىنى قانداق قىلسام قايىل قىلالايمەن؟  
— ياخشى ئادەم بولۇڭ ... ، — دېدىم — دە، دەرۋازىغا قاراپ ماڭدىم.  
— بۇ ياشقا كەلدىم، بەك كېچىكىپ كەتتى... ، — دېدى ئۇ مەيۈس.  
لەنگەن ھالدا.

— سىز ھازىر كۆپ پۇل تېپىشقا باشلىدىڭىز، ھاسان باشلىق. بۇ  
كىشىنى ياخشى ئادەمگە ئايلاندۇرالايدۇ... ، — دەپ چىقىپ كەتتىم.  
ئۆيىنىڭ ئىچى ئىنتايىن قاراڭغۇ ۋە زېرىكەرلىك ئىدى، تاشقىرىدا  
ھاۋا ئىسسىپ كەتكەندەك ھېس قىلدىم. يۈزۈمگە كۈن نۇرى چۈشكەنىدى.  
شەكۈرەنىڭ بەختلىك بولۇشىنى ئۈمىد قىلىدىغانلىقىمنى ئويلىدىم. لې-  
كىن زەي، سوغۇق ۋە قاراڭغۇ ئۆيدە كۆرگەن ھېلىقى بىچارە ئەرگىمۇ  
ھېسداشلىق قىلاتتىم. خىيالىمدا يوق، ئۆزۈمچىلا لالەلىدىكى دوراپۇ-  
رۇشلار بازىرىغا كىرىپ قاپتىمەن. دارچىن، زەپەر، قارىمۇچ پۇراقلىرى  
ئارىسىدا كاللام سەگەكلىشىپ قالار دەپ ئويلىغانىدىم، لېكىن خاتالىشىپ-  
تىمەن.

شەكۈرە ئۆيىدە خەتلەرنى ئالغاندىن كېيىن، ئالدى بىلەن قارانىڭ  
ئەھۋالىنى سورىدى. ئۇنىڭ پۈتۈن ۋۇجۇدىنى مۇھەببەت يالقۇنى قاپلىغان-  
لىقىنى ئېيتقاندىم، ئۇ خۇش بولۇپ كەتتى.

— ئۆيدە تور توقۇپ ئولتۇرۇشقان ئاياللاردىن تارتىپ ھەممە ئادەم  
دېگۈدەك نازاكەتلىك ئەپەندىنىڭ نېمىشقا ئولتۇرۇلگەنلىكى ھەققىدە غۇل-  
غۇلا قىلىشىۋاتىدۇ — دەپ گەپنى بۇرىدىم.

— خەيرىيە، ھالۋا تەييارلاپ بىتەلەي نازاكەتلىك ئەپەندىنىڭ ئايالى  
قەلبىيەگە تاۋاق بېرىپ كەلگەن، — دېدى شەكۈرە.

— ئۇنىڭ نامىزىغا پۈتۈن ئەرزۇرۇملۇقلاردىن باشقا يەنە ناھايىتى  
نۇرغۇن ئادەم كېلەرمىش، — دېدىم، — تۇغقانلىرى ئۇنىڭ ئىنتىقامىنى  
ئالىمىز، دېيىشىۋېتىپتۇ.

شەكۈرە قارانىڭ خېتىنى ئوقۇشقا باشلىدى. مەن پۈتۈن دىققىتىم  
بىلەن خاپا ھالدا ئۇنىڭ چىرايىغا قارىدىم. بۇ ئايالنىڭ شۇقەدەر تۇرمۇش  
تەجرىبىسى بار ئىدىكى، ئۇ چىرايىدا ئەكس ئەتكەن ئىشتىياقنى تىزگىن-



لىۋاللايىتى. ئۇنىڭ خەتنى ئوقۇۋاتقىنىدا، مېنىڭ سۈكۈت قىلىپ تۇرغۇدەك نىمىدىن ئۇنىڭ خۇشال بولۇۋاتقانلىقىنى ھېس قىلدىم. چۈنكى، ئۇ بۇنىڭدىن قاراشنىڭ خېتىگە ئۆزىنىڭ ئالاھىدە ئەھمىيەت بېرىۋاتقىنىنى ۋە مېنىڭ ئۇنى قوللاۋاتقىنىمنى چۈشەنگەن ئىدى. ئۇ خەتنى ئوقۇپ بولۇپ ماڭا كۈلۈمسىرىگەندە، ئۇنى خۇش بولسۇن دەپ مۇنداق سوراقتا مەجبۇر بولدىم.

— خەتتە نېمە دەپتۇ؟

— بالىلىق چاغلىرىدىكىدەك... ماڭا ئاشىق ئىكەن.

— سەن قانداق ئويلاۋاتىسەن؟

— مېنىڭ ئېرىم بار، ئۇنى كۈتۈۋاتىمەن.

مۆلچەرلىگىنىڭلارنىڭ ئەكسىچە، ئۇ شۇنچە يىل مەندىن ياردەم تەلەپ قىلغان تۇرۇقلۇقمۇ، بۈگۈن بۇ يالغان گەپنى قىلغىنىغا ئانچە خاپا بولۇپ كەتمىدىم. ھەتتا بۇ گەپ مېنىڭ ھاردۇقۇمنى چىقاردى دېسەممۇ بولىدۇ. مەن خېتىنى توشۇغان ياكى بۇ ھەقتە نەسىھەتلىرىمنى ئاڭلىغان نۇرغۇن ياش قىز - چوكانلار شەكۈرەگە ئوخشاش ئەستايىدىل بولسا، مېنىڭ ئىشسىمۇ، ئۇلارنىڭ ئىشىمۇ كۆپ ئاسانلىشاتتى، ھەتتا بەزىلىرى تېخىمۇ ياخشى ئەرلەرگە ياتلىق بولالايتتى.

— يەنە بىر خەتتە نېمە دەپتۇ؟ — دەپ سورىدىم يەنىلا.

— ھاساننىڭ خېتىنى ھازىر ئوقۇغۇم يوق، — دەپ جاۋاب بەردى

ئۇ، — قاراشنىڭ ئىستانبۇلغا قايتىپ كەلگىنىدىن ھاساننىڭ خەۋىرى بارمىكەن؟

— ئۇنىڭ بۇنداق بىر ئادەمنىڭ بارلىقىدىنمۇ خەۋىرى يوق.

— سىز ھاسان بىلەن كۆرۈشتىڭىزمۇ؟ — دەپ سورىدى ئۇ چىراي.

لىق قارا كۆزلىرىنى يوغان ئېچىپ.

— سېنىڭ تەلىپىڭ بىلەن.

— قانداقچە؟

— ئۇ سېنى مەجنۇنلارچە سۆيىدۇ. كۆڭلۈڭ باشقا بىرىنى تارتىسىمۇ،

بۇنىڭدىن كېيىن ئۇنىڭدىن قۇتۇلمىقىڭ تەس. خەتلىرىنى قوبۇل قىلغۇدەك

نىڭدىن ئۇ تولىمۇ ئۈمىدلىنىپ قالدى. ئۇنىڭدىن ئېھتىيات قىل. چۈنكى



ئۇنىڭ نىيىتى سېنى ئۆيىگە قايتۇرۇپ كېتىشلا ئەمەس، بەلكى ئۇ كىشى-  
لەرگە ئاكىسىنىڭ ئۆلۈپ كەتكەنلىكىنى ئېتىراپ قىلدۇرۇپ، سېنى ئەم-  
رىگە ئالماقچى بولۇۋاتىدۇ، — ئاخىرقى سۆزۈمدىكى تەھدىت پۇرىقىنى يې-  
نىكلىتىش، شۇنداقلا ئۇنىڭ مېنى ئۇ بىتەلەينىڭ چارچىسى ئىكەن دەپ  
قالماسلىقى ئۈچۈن كۈلۈمسىرەپ قويدۇم.

— ئۇنداقتا يەنە بىر كىشى نېمە دەيدۇ؟ — دەپ سورىدى ئۇ. لېكىن  
ئۆزىنىڭ كىمنى سورىغانلىقىنى بىلەتتى.  
— رەسساممۇ؟

— كاللام قوچۇلۇپ كەتتى، — دېدى بىردىنلا ئۇ، بەلكىم ئۆز خىيا-  
لىدىن قورقتى بولغاي، — ئىش بارغانسېرى مۇرەككەپلىشىپ كېتىۋاتقاندا-  
دەك قىلىدۇ. دادام ياشىنىپ قالدى. كەلگۈسىدە بۇ يېتىم بالىلىرىم بىلەن  
قانداقمۇ قىلارمەن؟ ھەممىمىزگە بىر پېشكەللىكنىڭ يېقىنلاپ كېلىۋات-  
قانلىقىنى، شەيتاننىڭ بىزگە ھەر خىل بالايىئاپەتلەرنى تەييارلاپ قويغان-  
لىقىنى سېزىۋاتىمەن. ئېستېر، مېنى خاتىرجەم قىلىدىغان گەپلەرنى قى-  
لىڭ.

— ھەرگىز ئەنسىرىمە، قەدىرلىك شەكۈرەم، — دېدىم تىترەك ئاۋاز  
بىلەن، — ھەقىقەتەن ناھايىتى ئەقىللىقسەن، ناھايىتى گۈزەلسەن. كۈن-  
لەرنىڭ بىرىدە يېقىملىق ئېرىڭ بىلەن بىر ياستۇققا باش قويىسەن، ئۇنى  
قۇچاقلايسەن، پۈتۈن دەردلىرىڭنى ئۇنتۇپ بەختىيار بولىسەن. بۇلارنى  
كۆزلىرىڭنىڭ ئىچىدىن كۆرۈۋاتىمەن.  
قەلبىمدە شۇنداق بىر رەھىمدىللىك قوزغالدىكى، كۆزلىرىمگە ياش  
تولدى.

— خوپ، ئۇ ئەر كىم بولغۇسى؟

— بۇنى ئەقىللىق يۈرىكىڭ ساڭا ئېيتىمىدىمۇ؟

— يۈرىكىمنىڭ نېمە دەۋاتقانلىقىنى چۈشىنەلمىگەنلىكىم ئۈچۈن  
بەختسىزمەن.

بىر جىمجىتلىق ھۆكۈم سۈردى. بىر ھازا شەكۈرەنىڭ ماڭا زادى ئەم-  
شەنمەيدىغانلىقىنى، مەندىن گەپ ئېلىش ئۈچۈن ئۆزىنىڭ ئىشەنچسىزلى-  
كىنى ئۈستىلىق بىلەن يوشۇرۇۋاتقانلىقىنى ھەمدە مېنىڭ ھېسداشلىقىم-



نى قوزغىماقچى بولۇۋاتقانلىقىنى خىيالىمدىن كەچۈردۈم. ئۇنىڭ خەتلەر-  
گە شۇتاپتا جاۋاب بەرمەيدىغانلىقىنى ئاڭلاپ، ئۇنىڭغا بىر ئېغىز گەپنى  
قىلدىم. بۇ گەپنى مەن بارلىق قىزلارغا، ھەتتا ئۇلارنىڭ قاسساپقا پۇل بې-  
رىپ ناۋايغا قارايدىغانلىرىغىمۇ دېگەن ئىدىم. مەن ئاشۇ سۆزلەرنى قىلىپ  
بولۇپلا بوغچامنى كۆتۈرۈپ ھويلىغا چىقىپ تىكىۋەتتىم.  
— ئاشۇ گۈزەل كۆزلىرىڭنى يوغان ئاچساڭ، بېشىڭغا ھېچقانداق  
بەختسىزلىك كەلمەيدۇ، قەدىرلىكىم، ئەندىشە قىلما.





## 16. مەن شەكۈرە

بۇرۇن يايىمچى ئېستېر ھەر قېتىم كەلگەندە، ئۇنىڭ ماڭا ئوخشاش ئەقىللىق، گۈزەل، تەربىيە كۆرگەن، تۇل، ئەمما ئار - نومۇسلۇق بىر ئا - يالغا مەپتۇن بولغان بىرەر ئاشىقنىڭ ئىشقى تەقەززاسىنى باسالماي، كە - شىنىڭ يۈرەك تارىنى چەككىدەك ئوتلۇق ھېسسىيات بىلەن يېزىپ ئەۋەت - كەن خېتىنى ئېلىپ كەلگەنلىكىنى تەسەۋۋۇر قىلاتتىم. خەتلەرنىڭ ھەر دائىم مېنى قوغلىشىۋاتقانلاردىن كەلگەنلىكىنى كۆرگىنىمدە، ھېچبولمە - سا ئېرىمنى كۈتۈش ئۈچۈن سەۋر - تاقەتكە ئېرىشەتتىم. لېكىن ھازىر يايىمچى ئېستېر ھەر قېتىم كېلىپ كەتكەندىن كېيىن كاللام قالايىمقان - لىشىپ، ئۆزۈمنى تېخىمۇ بىچارە ھېس قىلىدىغان بولدۇم.

مەن ئۆز دۇنيايىمنىڭ ئاۋازلىرىغا قۇلاق سالدىم. ئاشخانىدىن سۇنىڭ پورۇقلاپ قاينىغان ئاۋازى، لىمون ۋە پىيازنىڭ پۇرىقى كېلەتتى. خەيرىيە - نىڭ كاۋا قاينىتىۋاتقانلىقىنى بىلدىم. شەۋكەت بىلەن ئورخانىنىڭ ھوي - لىدا، ئانار كۆچىتىنىڭ يېنىدا بىر - بىرىنى ئىتتىرىشىپ قىلىچ ئويىناپ ۋارقىراشقانلىرىنى ئاڭلىدىم. دادام يان ھۇجرىدا جىمجىت ئولتۇراتتى. ھاسانىنىڭ خېتىنى ئېچىپ ئوقۇدۇم ۋە ئەندىشە قىلىدىغان بىرەر نەرسە يوقلۇقىنى يەنە بىر قېتىم چۈشەندىم. لېكىن ئۇنىڭدىن بىر ئاز قورقتۇم ۋە ئۇنىڭ بىلەن بىر ئۆيدە بولغان چاغلىرىمدا قوينۇمغا كىرىشكە تىرىش - قانلىقىغا تاقابىل تۇرالغانلىقىم ئۈچۈن ئۆزۈمنى تەبرىكلىدىم. كېيىن قارانىڭ خېتىنى گويا ئۇ بىر خىل ئاجىز، ئاسانلا سۈنۈپ كېتىدىغان بىر - نەرسىدەك ئاۋايلاپ تۇتۇپ ئوقۇغىنىمدا كاللام تېخىمۇ قالايىمقانلىشىپ كەتتى. ئۇ خەتلەرنى قايتا ئوقۇمىدىم. كۈن چىققانىدى، مەن مۇنداق ئوي - لىدىم: "كېچىلەرنىڭ بىرىدە ھاسانىنىڭ قوينىغا كىرسەم ۋە ئۇنىڭ بىلەن مۇھەببەتلەشسەم، بۇنى ئاللاھتىن باشقا ھېچكىم سەزمەيدۇ. ئۇ يوقاپ كەت -



كەن ئېرىمگە ئوخشايدۇ. ئۇنىڭ ئەينى ئۆزى...“ بەزىدە بۇنداق تۇتۇقسىز ۋە غەلىتە خىياللار كاللامغا كىرىۋالىدۇ. ئاپتاپ ۋۇجۇدۇمنى ئىسسىتقاندا، گويا گەۋدەم، تېنىم، بوينۇم، كۆكسىلىرىمنىڭ ئۇچىغىچە ئىلىلغاندەك بولدۇم. سېخىي نۇرىنى ئايماي چېچىۋاتقان قۇياش نۇرىدىن پۈتۈن ۋۇ-جۇدۇم راھەتلىنىپ ئولتۇرغىنىمدا بىردىن ئورخان كىرىپ كەلدى.

— ئاپا، نېمىنى ئوقۇۋاتىسەن؟ — دېدى ئۇ.

— دۇرۇس، بايا ئېستېر يېڭى ئەپكەلگەن خەتلەرنى قايتا ئوقۇمىدىم، دەپ سىلەرگە يالغان ئېيتقاندىم. ئەمما يەنە ئوقۇۋاتاتتىم. لېكىن ئەمدى ھە-قىقەتەن ئۇ خەتلەرنى قاتلاپ قويىۋىمىغا سالدىم ۋە ئورخانغا:

— كەل، قۇچىقىمغا چىق، — دېدىم. ئۇ كەلدى، — ئۇھ، كۆز تەڭ-مىسۇن، نېمىدېگەن ئېغىرسەن، چوڭ بولۇپ كېتىپسەن، بىراق مۇزلاپ كېتىپسەن، — دەپ سۆيىدۇم.

— ئاپا، ئەجەب ئىسسىق ئىكەنسەن، — دەپ دۈمبىسىنى مەيدەمگە ياقىتى ئۇ.

بىر - بىرىمىزگە چىڭ يېپىشىپ، جىمجىت ئولتۇرۇش ئىككىلىد-مىزگە خۇشياقتى. ئۇنىڭ بوينىنى پۇراپ سۆيىدۇم ۋە تېخىمۇ چىڭ قۇ-چاقلاپ، جىممىدە ئولتۇردۇق.

— غىدىقىم كېلىۋاتىدۇ، — دېدى ئۇ بىرھازادىن كېيىن.

— ئېيتە، — دېدىم جىددىي ئاۋاز بىلەن، — جىنلارنىڭ پادىشاھى كېلىپ، مەندىن نېمە تەلەپ قىلىسەن، دېسە، ھەممىدىن ئاۋۋال نېمە تەلەپ قىلىسەن؟

— شەۋكەت بىز بىلەن بىللە بولمىسۇن دەيمەن.

— يەنىچۇ، بىر داداڭ بولۇشنى خالامسەن؟

— ياق، مەن چوڭ بولغاندا سەن بىلەن توي قىلىمەن.

پۈتۈن بەختسىزلىكلەر ئىچىدە ئەڭ يامىنى قېرىلىق يېتىپ، چىرا-يىدىن كەتمەكتۇر. ھەتتا ئەرسىز ۋە نامرات بولۇشنىڭمۇ كارايتى چاغ-لىق، ئەمما تۇرمۇشتا سىزگە زوقلىنىدىغان ھېچكىمنىڭ بولماسلىقى تولىمۇ بەختسىزلىك دەپ ئويلىدىم. ئورخاننىڭ ئىسسىغان ۋۇجۇدىنى قۇ-چىقىمىدىن چۈشۈردۈم، ماڭا ئوخشاش بىر يامان ئايال ياخشى بىر كىشىگە



ياتلىق بولۇشى كېرەك دەپ ئويلاپ دادامنىڭ يېنىغا چىقتىم.  
— سۇلتان ئالىيلىرى كىتابىنىڭ تاماملانغانلىقىنى ئۆز كۆزى بىلەن  
كۆرۈپ سىزنى مۇكاپاتلىغۇسى، — دېدىم. يەنە ۋېنېتسىيىگىمۇ بارسىز.  
— بۇنىڭغا بىرنېمە دېيەلمەيمەن، — دېدى دادام، — بۇ قېتىمقى  
قەستلەپ ئۆلتۈرۈش جىنايىتى مېنى چۆچۈتتى. دۈشمەنلىرىمىز جەزمەن  
كۈچلۈك ئىكەن.

— مېنىڭ بۇ ئەھۋالىم ئۇلارغا جۈرئەت ئاتا قىلدى، ئۇلاردا خاتا  
چۈشەنچە پەيدا قىلىپ، ئۇلارنى خاتا ھالدا ئۈمىدلىنىدۇرۇپ قويدى، بۇنىسى  
ماڭا ئايان.

— بۇ نېمە دېگىنىڭ؟

— بالدۇرراق ياتلىق بولۇپ كەتسەم بولغىدەك.

— نېمە؟ كىم بىلەن؟ بىراق سەن نىكاھلىق تۇرساڭ، — دېدى دادام  
ۋە، — بۇ خىيال نەدىن چىقتى؟ — دەپ سورىدى، — ساڭا كىم تەكلىپ  
قويدى؟ ئىنتايىن مۇۋاپىق ۋە رەت قىلىشقا بولمايدىغان بىرى بولغان تەقە-  
دىردىمۇ، — دېدى ئاقىل دادام، — بىزنىڭ ئۇنى قوبۇل قىلىشىمىزدىن  
گۇمانلىنىمەن، — دېدى، ئۇ يەنە قوشۇمچە قىلىپ، مېنىڭ بەختسىزلى-  
كىمنى مۇنداق يەكۈنلىدى، — ياتلىق بولۇشۇڭ ئۈچۈن ھەل قىلىشىمىزغا  
تېگىشلىك چوڭ ئىشلار بارلىقىنى بىلىسەن، — ئۇزۇن بىر سۈكۈتتىن  
كېيىن ئۇ يەنە مۇنداق دېدى، — مېنى تاشلاپ كەتمەكچىمۇ سەن قىزىم؟

— ئېرىمنىڭ ئۆلۈپ كەتكەنلىكىنى ئاخشام چۈشۈمدە كۆردۈم، —  
دېدىم، لېكىن راستلا شۇنداق چۈش كۆرگەن ئايال دەك يىغلىمىدىم.  
— رەسىمنى كۆرگەندە چۈشىنىپ كۆرىدىغان كىشىدەك، چۈشكىمۇ  
قانداق تەبىر بېرىشنى بىلىش كېرەك.

— كۆرگەن چۈشۈمنى سىزگە ئۆرۈپ بېرىشىمنى مۇۋاپىق كۆرە-  
سىز؟

بىر پەس جىمجىتلىق ھۆكۈم سۈرگەندىن كېيىن، گويا كۆڭلىمىزدە  
دېمەكچى بولغان سۆزلىرىمىزنى تېزلا كالىمىزدىن ئۆتكۈزۈپ، يەكۈنلەپ  
بولغاندەك بىر - بىرىمىزگە كۈلۈمسىرەشتۈق.

— چۈشۈڭنى ئانالىز قىلىپ، ئۇنىڭ ئۆلۈپ كەتكەنلىكىگە ئىشەن-



دېم، بىراق قېيىنئاتاڭ، قېيىنئىنىڭ ۋە ئۇلارغا يان باسىدىغان قازى باش-  
قا ئىسپاتلارنى تەلەپ قىلىدۇ.

— بالىلارنى ئېلىپ يېنىپ كەلگىنىمگە ئىككى يىلدىن ئاشتى. لې-  
كىن قېيىنئىتام بىلەن قېيىنئىنىم مېنى قايتۇرۇپ كېتەلمىدىغۇ؟

— چۈنكى ئۇلار ئۆزلىرىدىن ئۆتكەن خاتالىقنى ياخشى بىلىدۇ، —  
دېدى دادام، — لېكىن بۇ سېنىڭ نىكاھتىن ئاجرىشىڭغا ئۇلارنىڭ رازى  
بولغانلىقىدىن دېرەك بەرمەيدۇ.

— مەزھىپىمىز مالىكى ياكى ھەنبەلى بولسا ئىدى، — دېدىم، —  
ئارىدىن تۆت يىل ئۆتكەنلىكىگە قاراپ، قازى مېنى نىكاھتىن ئاجراشتۇ-  
رۇپ يەنە نەپىقىمۇ بەلگىلەيتتى. لېكىن بىز ئاللاھقا شۈكۈركى، ھەنەفى  
مەزھىپىدىن بولغانلىقىمىز ئۈچۈن بۇنداقمۇ قىلالمايمىز.  
— ئۆسكۈدار قازىسىنىڭ شافىئى مەزھىپىدىكى مۇئاۋىنىنىڭ گېپى-  
نى قىلما، ئۇلار ئىشەنچلىك ئەمەس.

— ئۇرۇشتا ئېرى يوقاپ كەتكەن ئىستانبۇللۇق ئاياللارنىڭ ھەممى-  
سى نىكاھتىن ئاجرىشىش ئۈچۈن شاھىدلىرى بىلەن ئۇنىڭ ئالدىغا بې-  
رىشىدىكەن. ئۇ: ”شافىئى بولغانلىقى ئۈچۈن، ئېرىڭ يوقاپ كەتتىمۇ؟ يو-  
قاپ كەتكىلى قانچىلىك ۋاقىت بولدى؟ تۇرمۇشتا قىيىنلىپ قالدىڭمۇ؟  
بۇلار شاھىدلىرىڭمۇ؟“ دەپ شۇئان نىكاھتىن ئاجرىشىش خېتى كېسىپ  
بېرىدىكەن.

— بۇلارنى سېنىڭ كاللاڭغا كىم سالىدى، قەدىرلىك قىزىم؟ — دېدى  
ئۇ، — كىم سېنى ئۆزىگە ئەسىر قىلىۋالدى؟  
— مەن نىكاھتىن ئاجراشقاندىن كېيىن، ئەگەر راستتىنلا مېنى ئۆ-  
زىگە ئەسىر قىلىۋالدىغان بىرى بولسا، ئەلۋەتتە سىز ئۇنىڭ كىملىكىنى  
ماڭا ئېيتىسىز ۋە مەن كىمگە ياتلىق بولۇش مەسلىسىدە سىزنىڭ قارا-  
رىڭىزغا ئەلۋەتتە ھۆرمەت قىلىمەن.

زېرەك دادام قىزىنىڭمۇ ئۆزىدەك زېرەكلىكىنى كۆرۈپ كۆزلىرىنى  
چىمچىقلىتىشقا باشلىدى. ئەسلىدە دادام كۆزلىرىنى ئۈچ سەۋەبتىن مۇ-  
شۇنداق تېز چىمچىقلىتاتتى: 1. قىيىن ئەھۋالغا دۇچ كېلىپ، بىرەر ئا-  
قىلانە ھەل قىلىش چارىسىنى تېپىش ئۈچۈن جىددىي ئويلىنىشقا توغرا



كەلگەندە؛ 2. ئامالسىزلىق ۋە مەيۈسلۈكتىن يىغلىۋەتكىسى كەلگەن چاغلاردا؛ 3. قىيىن ئەھۋالغا دۇچ كېلىپ، بىرىنچى ۋە ئىككىنچى سەۋەب- لەرنى ئۈستىلىق بىلەن بىرلەشتۈرۈپ، ئۆزى باشقىلارغا ھېلىلا ھەسرەت- لىنىپ يىغلىۋېتىدىغاندەك تەسىرات بەرمەكچى بولغاندا.

— بالىلىرىڭنى ئېلىپ كېتىپ، قېرى داداڭنى يالغۇز تاشلىۋېتەم- سەن؟ بىلەمسەن، كىتابىمىز (توغرا، ئۇ كىتابىمىز دېدى) تۈپەيلىدىن ئۆلتۈرۈلۈشتىن قورقۇپ يۈرەتتىم، لېكىن ئەمدى سەن بالىلارنى ئېلىپ كەتمەكچى بولساڭ، مەن دەرۋەقە ئۆلۈپ كەتسەم بولغىدەك.

— جېنىم دادا، سىز ھەممىنە ھېلىقى يارىماس قېيىنئىنىمىدىن قۇ- تۇلۇش ئۈچۈن نىكاھتىن ئاجرىشىشىم كېرەكلىكىنى ئېيتاتتىڭىزغۇ؟  
— بىراق، مېنى تاشلاپ كېتىشىڭنى خالىمايمەن. ئېرىڭ ھامىنى بىر كۈنى قايتىپ كېلىدۇ. قايتىپ كەلمىگەن تەقدىردىمۇ، سېنىڭ نىكاھ- لىق سالاھىيەت بىلەن ياشاۋەرگىنىڭنىڭ ھېچقانداق زىيىنى يوق. بۇ ئۆي- دە داداڭ بىلەن بىللە تۇرساڭلا بولغىنى.

— بۇ ئۆيدە سىز بىلەن بىللە تۇرۇشتىن باشقا ھېچنېمىنى خالىماي- مەن.

— قەدىرلىكىم، ھېلى سەن دەرھال ياتلىق بولمىسام بولمايدۇ دېمە- دىڭمۇ؟

— دادام بىلەن دە - تالاش مۇشۇنداق بولاتتى: ئاخىرقى ھېسابتا قارارىمنىڭ خاتا بولغانلىقىغا ئىشەندىم.

— مەن ھېلى دېگەندىم، — دېدىم يەرگە قاراپ. كېيىن يىغىدىن ئۆزۈمنى تۇتۇۋالدىم - دە، بىردىن توغرا ئەقىل تاپقانداك جاسارەتكە كې- لىپ شۇنداق دېدىم:

— خوپ، مەن ئەمدى زادى ياتلىق بولمامدىمەن؟

— سېنى مەندىن يىراقلارغا ئېلىپ كەتمەيدىغان بىر كۈيئوغۇل چىقسا، مىڭ مەرتىۋە رازىلىق بىلەن ماقۇل كۆرىمەن. سېنى قوغلىشىۋات- قان كىم، ئۇ بۇ ئۆيدە بىز بىلەن بىللە تۇرالامدۇ؟

زۇۋان سۈرمىدىم. دادامنىڭ بۇ ئۆيدە بىز بىلەن بىللە تۇرىدىغان كۈيئوغۇلنى ھۆرمەت قىلمايدىغانلىقىنى ۋە ئۇنى ئاستا - ئاستا قىينايدى-



غانلىقنى ئەلۋەتتە ھەر ئىككىلىمىز بىلەتتۇق. دادام ئۇ كۈيئوغۇلنى ئىچ كۈيئوغۇل دەپ شۇنچىلىك ئۈستىلىق بىلەن كەمسىتەتتىكى، ئۇزۇنغا بارمايلا مېنىڭمۇ ئۇ ئادەمدىن ئىختىيارسىز رايم يېنىپ قالاتتى. — داداڭ قوشۇلماي تۇرۇپ، مۇشۇ ئەھۋالدا ياتلىق بولۇشۇڭنىڭ ھەرھالدا مۇمكىن ئەمەسلىكىنى بىلسەنغۇ دەيمەن؟ ياتلىق بولۇشۇڭنى خالىمايمەن ۋە رۇخسەت قىلمايمەن.

— مەن ياتلىق بولماقچى ئەمەس، نىكاھتىن ئاجراشماقچى. — چۈنكى ئۆز مەنپەئىتىدىن باشقا ھېچنەرسە بىلەن كارى بولمايدى. غان بىر ئاڭسىز ھايۋان سېنى رەنجىتىپ قويدۇ. سېنى قانداق ياخشى كۆرىدىغانلىقىمنى بىلىدىغانسەن، قەدىرلىك قىزىم؟ بىز بۇ كىتابنىمۇ تا- مالمىساق بولمايدۇ.

زۇۋان سۈرمىدىم. چۈنكى گەپ باشلىساملا، مېجەزىمنى ناھايىتى ياخشى بىلىدىغان شەيتان مېنى كۈشكۈرتەتتى - دە، دادامنىڭ كېچىلىرى خەيرىيەنى قويىنغا سېلىۋالدىغانلىقىدىن خەۋىرىم بارلىقىنى ئۇنىڭ يۈ- زىگە سېلىۋېتىشتىن يانمايتتىم. لېكىن ماڭا ئوخشاش بىر قىزغا ياشانغان دادىسىنىڭ دېدەك بىلەن بىر ئورۇندا ياتقىنىنى يۈزىگە سېلىش يارىشامدۇ؟ — سېنى كىم نىكاھىغا ئالماقچى؟

يەرگە قاراپ جىم تۇردۇم. لېكىن خىجالەت بولۇشتىن ئەمەس، بەلكى غەزىپىم كەلگەنلىكىدىن شۇنداق قىلغانىدىم. ھەممىدىن يامىنى، شۇنچە خاپا بولغىنىمنى بىلسەممۇ، نېمىشقىدۇر، بۇ سوئالغا جاۋاب بېرەلمىگە- نىم مېنى تېخىمۇ غەزەپلەندۈرەتتى. دەل مۇشۇ چاغدا خىيالىمدا دادام بى- لەن خەيرىيەنىڭ ئەنە شۇنداق كۈلكىلىك ۋە يىرگىنچىلىك ئەھۋالدا تۇ- شەكتە ياتقىنىنى كۆرگەندەك بولۇۋاتاتتىم. يىغلىۋەتكىلى تاس قالدىم - دە، يەرگە قاراپ دېدىم:

— ئوچاقتا كاۋا بار، كۆيۈپ كەتمىسۇن. مەن ئورنۇمدىن دەس تۇرۇپلا پەلەمپەينىڭ يېنىدىكى، ئېچىلمايدىغان دېرىزىسى قۇدۇققا قارايدىغان ھۇجرىغا كىردىم. قاراڭغۇدا تىمىسقىلاپ ئورۇن - كۆرىپلىرىمنى تېپىپ كارىۋاتقا سېلىپ ئۆزۈمنى ئاتتىم. ئاھ! بالا ۋاقتىدا ئازار يەپ، تۆشەكتە يېتىپ يىغلاپ - يىغلاپ ئۇخلاپ قېلىش



نېمىدېگەن كۆڭۈللۈك! دېمەك، بۇ دۇنيادا مېنى ياخشى كۆرىدىغان ئۆزۈم -  
دىن باشقا ھېچكىم يوق ئىكەن! بۇ خىل تەنھالىق شۇنچىلىك ئازابلىق ئى -  
دىكى، مېنىڭ بۇ غېرىبلىق ئازابىدىن يىغلىغان چاغدىكى ئۆكسۈشلىرىم -  
نى ۋە ئاھۇ پەريادلىرىمنى ئاڭلىغان بولساڭلار، ئەلۋەتتە ياردەمگە كەلگەن  
بولاتتىڭلار!

بىر ئازدىن كېيىن ئورخاننىڭ مېنىڭ ئورنۇمغا كىرىپ، بېشىنى  
كۆكسىلىرىمنىڭ ئارىسىغا قويۇپ ياتقانلىقىنى بايقىدىم. قارىسام، ئۇمۇ  
ئۇ يەردە ئېسەدەپ يىغلاۋېتىپتۇ. ئۇنى ئۆزۈمگە تارتىپ چىڭ قۇچالىدىم.  
— يىغلىما، ئاپا، — دېدى ئۇ بىر ئازدىن كېيىن، — دادام ئۇرۇشتىن  
قايتىپ كېلىدۇ.

— سەن نەدىن بىلىسەن؟

ئۇ گەپ - سۆز قىلمىدى. ئۇنى ئىنتايىن ياخشى كۆرەتتىم. شۇنداق  
سۆيۈپ باغرىمغا باستىمكى، پۈتۈن دىل ئازابلىرىمنى ئۇنتۇدۇم. زىلۋا  
بويلۇق ئورخاننىڭ نازۇك بەدىنىنى قۇچاقلاپ يېتىپ ئۇخلاپ قېلىشتىن  
ئاۋۋال، ئۇشتۇمتۇت يەنە بىر ئەندىشىگە چۈشۈپ قالدىم، شۇنى ئېيتىپ  
بېرەي: بايا دادام بىلەن خەيرىيە ھەققىدىكى ئىشنى غەزىپىمنى باسالماي  
سىلەرگە دەۋەتكىنىمگە ئەمدى پۇشايمان قىلىۋاتىمەن. ياق، دېگەنلىرىم  
يالغان ئەمەس، لېكىن يەنىلا بۇنى دېگەنلىكىمدىن شۇنداق خىجالەتمەنكى،  
سىلەرنىڭ ئۇنى ئۇنتۇپ كېتىشىڭلارنى ئۆتۈنمەن، بۇ گەپنى زادى ئاڭلى -  
مىغان بولۇڭلار، يەنى، بۇ ئىشقا داداممۇ خەيرىيە بىلەن ئۇنداق مۇناسىۋەت -  
تە بولۇپ باقمىغاندەك قاراشتا بولغايسىلەر، بولامدۇ؟



## 17. مەن يېزىنە تاغلار

قىز بالا چوڭ قىلىش بەك تەس. ئۇ ئىچكىرىكى ھۇجرىدا يىغلاۋاتاتە. تى. ئۇنىڭ ئۆكسۈشلىرىنى ئاڭلىدىم، لېكىن قولۇمدىكى كىتابنىڭ سە. ھېلىرىگە قاراشتىن باشقا ھېچ ئىش قىلالمايتتىم. مەن ئوقۇماقچى بولغان كىتاب «كىتابۇل ئەھۋالۇل قىيامەت»<sup>①</sup> نىڭ بىر سەھىپىسىدە، ئۇ. لۈمدىن ئۈچ كۈن كېيىن، روھنىڭ ئاللاھتىن ئىجازەت ئېلىپ، بۇرۇندىن ئۆزى ياشاۋاتقان تەننى يوقلاپ بارىدىغانلىقى بايان قىلىنغان ئىدى. روھ ئۆزىنىڭ بۇرۇنقى تېنىنىڭ قەبرە ئىچىدە قانلار ۋە چىرىگەن سۇلارغا چىلىنىپ ياتقان ئېچىنىشلىق ھالىنى كۆرگەندە مەيۈسلىنىپ، "بىچارە تېنىم، بىچارە قەدىرلىك ئەسلى ۋۇجۇدۇم" دەپ يىغلاپ ماتەم قىلارمىش. بۇ. نىڭ بىلەن بىر ھازا نازاكەتلىك ئەپەندىنىڭ ئېچىنىشلىق ئاقىۋىتىنى، قۇدۇقنىڭ تېگىدىكى ھالىنى كۆز ئالدىمغا كەلتۈرۈپ، ئۇنىڭ روھى ئېھ. تىمال ئۇنى يوقلاپ قەبرىگە ئەمەس، بەلكى قۇدۇققا بارغاندا، جەزمەن ئىند. تايىن كۆڭلى يېرىم بولغاندۇ دەپ ئويلىدىم.

شەكۈرەنىڭ ئۆكسۈشلىرى توختىغاندا، ئۆلۈم دەھشىتى بايان قىلىندى. غان كىتابنى تاشلاپ، ئۇچامغا يەنە بىر يۇڭ كۆڭلەكنى كىيىدىم، قوي يۇ. گىدىن قىلىنغان قېلىن بەلۋاغىمنى بېلىمنى ئىسسىق تۇتىدىغان قىلىپ چىڭ ئورىدىم ۋە چۆرىسىگە توشقان تېرىسى تۇتۇلغان شالۋۇرۇمنىمۇ كىي. دىم. ئۆيىدىن چىقىپ قارىسام، شەۋكەت دەرۋازا ئالدىدا تۇرۇپتۇ.

— بوۋا، قەيەرگە بارىسىز؟

— ئۆيگە كىرگەن، جىنازا نامىزىغا بارىمەن.

قار قاپلىغان كوچىلاردا، ھەممە تەرىپى تۆكۈلۈپ تۇرغان، تاملىرى قىيىسىپ ئۆرۈلۈپ چۈشەي دەپ قالغان نامراتلارنىڭ ئۆيلىرى ئارىسىد.

① «قىيامەت ھەققىدىكى كىتاب» مەنىسىدە. — ت.





دىن، ئوت كەتكەن يەرلەردىن ئۆتتۈم. ئەتراپتىكى مەھەللىلەردىن، كۆك-  
تاتلىقلار، ئېتىزلىقلار ئارىسىدىن، ھارۋا جابدۇقلىرى، ئېگەر - توقۇملار -  
نى ساتىدىغان دۇكانلاردىن، تۆمۈرچىلىك دۇكانلىرىدىن، ئۇلاغ جابدۇق  
ئۈستىلىرى ۋە تاقىچىلارنىڭ ئالدىدىن سېپىل يولىغا قاراپ، قېرىلارغا  
خاس ئېھتىيات بىلەن قەدەم بېسىپ، مۇزدا تېپىلىپ كەتمەسلىككە تىرىد-  
شىپ خېلى ئۇزۇن ماڭدىم.

جىنازا نامىزىنى نېمىشقا ئەدىرەنە قاپىدىكى ① مېھرىماھ جامەسىدە  
چۈشۈرىدىغانلىقىنى بىلمىدىم. مەسچىتتە مېيىتنىڭ گاڭگىراپ قالغان  
ھازىدار قېرىنداشلىرى بىلەن قۇچاقلىشىپ كۆرۈشتۈم. رەسساملار، خەت-  
تاتلار ئۆزئارا قۇچاقلىشىپ يىغلاشتۇق. ئۈشتۈمتۈت ھەممە يەرنى قاپلىغان  
قارا تۈماننىڭ ئىچىدە مېيىتنىڭ نامىزىنى چۈشۈرگەندە، تاۋۇت قويىدىغان  
تاشنىڭ ئۈستىدىكى تاۋۇتقا كۆزۈم چۈشتى ۋە بۇ ئىشنى قىلغان پەسكەش-  
كە شۇنداق غەزەپلەندىمكى، "ئاللاھۇمما بارىك" دۇئاسىمۇ كالامدا قالايىمە-  
قانلىشىپ كەتتى.

نامازدىن كېيىن جامائەت تاۋۇتنى مۇرىلىرىگە ئېلىپ كۆتۈرۈپ ماڭ-  
غاندا يەنىلا ئەتراپىمغا رەسساملار بىلەن نەققاشلار ئولتۇرغانىدى. ئىل-  
گىرىكى قانچىلىغان كېچىلەردە لەيلەك مەن بىلەن بىللە غۇۋا جىمىنچىراغ  
يورۇقىدا مېنىڭ كىتابلىرىم ئۈچۈن تەڭ كۈچ چىقىرىپ ئىشلەشكەن ئىد-  
دى. ئەنە شۇ كېچىلەردە ئۇ مېنى نازاكەتلىك ئەپەندىنىڭ ھەل بېرىش ما-  
ھارىتىنىڭ تۆۋەنلىكىگە ۋە رەڭ ئىشلىتىشتىكى - سۆلەتلىك كۆرۈنۈشۈن  
دەپ ھەممە يەرگە سۆسۈن رەڭ ئىشلىتەتتى - تەجرىبىسىزلىكىگە ئىد-  
شەندۈرۈشكە كۆپ تىرىشقان ئىدى. ئەينى چاغدا مەنمۇ ئۇنىڭغا ماسلىشىپ  
"لېكىن ئادەم يوق" دېگەندەك گەپلەرنى قىلغان ئىدىم. مۇشۇ دەقىقىدە بىز  
ئۇ ئىشلارنىڭ ھەممىسىنى ئۇنۇتقان ھالدا بىر - بىرىمىزنى قۇچاقلىشىپ  
يىغلاشتۇق. زەيتۇن ئەپەندىنىڭ ماڭا دوستلۇق ۋە بىر خىل ھۆرمەت بىلەن  
قارىشى، ئاندىن قۇچاقلىشىدىن - قۇچاقلىشىشنى بىلىدىغان ئادەم ياخشى  
ئادەم - شۇنچىلىك خۇش بولدۇم، بۇنىڭدىن ئايان ئىدىكى، بارلىق رەس-

① ئەدىرەنە قاپى - ئىستانبۇلدىكى بىر رايون نامى. - ت.



ساملار ۋە خەتتاتلار ئارىسىدا، ئۇ مېنىڭ كىتابىمغا ھەممىدىن بەكرەك ئىشىنەتتى.

جامە قورۇسىنىڭ دەرۋازىسى ئالدىدىكى پەلەمپەيدە باش رەسسام ئوسمان بىلەن ئۇچرىشىپ قالدۇق - دە، بىر - بىرىمىزگە نېمە دېيىش - مىزنى بىلەلمەي قالدۇق. بۇ تولىمۇ كۆڭۈلسىز ۋە كەيپىيات جىددىي بو - لۇۋاتقان بىر چاغ ئىدى. مەرھۇمنىڭ قېرىنداشلىرىدىن بىرى ئۆكسۈپ يىغلاۋاتاتتى. داغدۇغىغا ئامراق بىرەيلەن تەگبىر ئېيتىۋاتاتتى.

— قايسى قەبرىستانلىققا قويۇلىدىكەن؟ — دەپ سورىدى مەندىن ئۇستاز ئوسمان، ئاز - تولا بىرنېمە دېمەكچى بولۇپ.

“خەۋىرىم يوق” دېسەم، بۇ ئېنىقلا دۈشمەنلەرچە پوزىتسىيە بولۇپ قالاتتى، شۇڭا مەن جىددىيلىشىپ قالدىم ۋە كۆپ ئويلىنىپلا پەلەمپەيدە يېنىمدىكى كىشىدىن مەنمۇ، “قايسى قەبرىستانلىققا قويۇلىدىكەن؟ ئەدىرنە قاپىغىمۇ ياكى باشقىسىغىمۇ” دەپ سورىدىم.

— ئەيىۋىقا<sup>①</sup>، — دېدى كىچىك تۇرۇپ ساقال قويۇۋالغان بىر تەلۋە. — ئەيىۋىقا قويۇلىدىكەن، — دېدىم ئۇستازغا بۇرۇلۇپ، لېكىن ئۇ ھېلىقى ساقاللىق ۋە تەرسا كىچىك تەلۋىنىڭ جاۋابىنى ئاڭلىغانىدى. شۇ - نىڭ بىلەن ئۇ ماڭا، “ئاڭلىدىم” دېگەن مەنىدە شۇنداق بىر قارىدىكى، مەنمۇ ئۇچرىشىشىمىزنىڭ بۇنىڭدىن ئارتۇق داۋاملىشىشىنى ئۇنىڭ خالىمايدى - غانلىقىنى شۇ ئان چۈشەندىم.

“مەخپىي” كىتابىمنىڭ يېزىلىشى، رەسىملىرىنىڭ سىزىلىشى، نە - قىشلىنىشىگە سۇلتاننىمىزنىڭ مېنى مەسئۇل قىلغانلىقىغا ئۇستاز ئوس - ماننىڭ ئەلۋەتتە ئوغىسى قاينايتتى. بۇنىڭدىن باشقا سۇلتاننىمىز مېنىڭ تەسىرىم بىلەن پەرەڭ ئۇسلۇبىدىكى رەسىمگە قىزىقىپ قالغانىدى. بىر قېتىم سۇلتان بىر ئىتالىيىلىككە سىزدۇرغان ئۆز ئوبرازىنى تەقلىد قى - لىشقا ئۇلۇغ ئۇستاز ئوسماننى مەجبۇرلىغانىدى. ئۇستاز ئوسمان ئىتالىي - يىلىك رەسسامنىڭ ھېلىقى غەلىتە رەسىمىنى بىزارلىق بىلەن تەقلىد قىلىپ، شۇ قېتىمقى رەسىم سىزىشىنى “قىيىن قىستاق” دەپ ئاتىغانىدى.

① ئەيىۋۇپ — ئىستانبۇلدىكى مەھەللىلەردىن بىرى. — ت.



شۇ ۋەجىدىن، ئۇنىڭ مەندىنمۇ ئاغرىنىپ قالغانلىقى ماڭىمۇ مەلۇم ھەم ئۇنىڭ ئاچچىقلىشىمۇ ھەقلىق ئىدى.

پەلەمپەيلەرنىڭ ئوتتۇرىسىدا تۇرۇپ بىر ھازا كۆككە قارىدىم ۋە خېلىلا كەينىدە قالغىنىمنى بىلىپ، مۇزلۇق پەلەمپەيلەردىن چۈشۈشكە باشلىدىم. ئايىغىمنى ئاستا - ئاستا يۆتكەپ پەلەمپەينىڭ ئىككى باسقۇچىنى باسا - باسماي، بىرى كېلىپ مېنى قولتۇقلىۋالدى، قارىسام قارا ئىكەن. — ھاۋا بەك سوغۇق، توڭۇپ كەتكەنسۇز؟ — دېدى ئۇ.

شەكۈرنىڭ كاللىسىنى ئايلاندۇرۇۋاتقان مۇشۇ ئىكەنلىكىدىن ھېچ گۇمانىم يوق. ئۇنىڭ ئۆزىگە ئىشەنگەن ھالدا مېنى قولتۇقلىۋالغىنىمۇ مۇشۇ ئەمەلىيەتنى ئىسپاتلايتتى. ئۇنىڭ تۇرقى گويا ماڭا: "12 يىل ئىشلىدىم، ئادەم بولدۇم" دەۋاتقاندا بىلىنىپ كەتتى. پەلەمپەيلەردىن چۈشۈپ بولدۇم. ئۇ رەسىمخانىدا نېمىلەرنى ئۆگەنگەنلىكىنى ماڭا كېيىن سۆزلەپ بەرسۇن دەپ ئويلىدىم - دە:

— سەن مېڭىۋەر، بالام، دېدىم، — بېرىپ جامائەتكە يېتىشىۋال. ئۇ بىر ئاز ھەيران بولدى، لېكىن چاندۇرمىدى. ئۇنىڭ سالماقلىق بىلەن قولۇمنى قويۇۋېتىپ يۈرۈپ كەتكىنىگىمۇ خۇش بولدۇم. شەكۈرنى بۇنىڭغا بەرسەم، بىز بىلەن بىر ئۆيدە تۇرارمۇ؟

ئەدىرنە قاپىدىن شەھەرنىڭ سىرتىغا چىققاندىن. خېلى تۆۋەندە، تۈماننىڭ ئىچىدە قانداقتۇر كۆزدىن غايىب بولۇۋاتقان تاۋۇتنى ۋە ئۇنى مۇرىلىرىدە كۆتۈرۈپ دۆڭلۈكتىن دېڭىز قولتۇقىغا قاراپ تېز سۈرئەت بىلەن كېتىۋاتقان رەسساملار، خەتتاتلار، شاگىرتلار توپىنى كۆردۈم. ئۇلار شۇنداق ئىتتىك مېڭىشاتتىكى، قار بىلەن قاپلانغان ۋادىدىن ئەيىۋىقا چۈشىدىغان پاتاقلىق يولنىڭ يېرىمىنى بېسىپ بولغان ئىدى. جىمجىتلىق ۋە تۇمان ئارىسىدىن سولدا خانىم سۇلتان ۋە خېمىسىنىڭ شامچىلىق كارخانىسىنىڭ تۇرخۇنىدىن پۇرقىراپ چىقىۋاتقان ئىسلارنى كۆرگىلى بولاتتى. سېپىلنىڭ تۈۋىدە ئەيىۋىتىكى يۇنانلىق قاسساپلار ئالدىراش ئىشلەۋاتقان قۇشخانا ۋە كۆن - خۇرۇم كارخانىسى بار ئىدى. بۇ يەردىن كېلىۋاتقان سېسىق پۇراق ئالدىمىزدا غۇۋا كۆرۈنگەن ئەيىۋىپ جامەسىنىڭ گۈمبەزلىرىگە ۋە قەبرىستانلىقتىكى رەتلىك تىكىلگەن سەرۋى دەرىخىلىرىنىڭ تۈۋىگە.



ۋىگىچە تارقالغانىدى. بىر ئاز ماڭغاندىن كېيىن، تۆۋەندىن، بالاتتىكى ① يېڭى يەھۇدىي مەھەللىسىدىن چىقىپ ئويۇن ئوينىشىۋاتقان بالىلارنىڭ چۇقانلىرىنى ئاڭلىدىم.

ئەييۇپنىڭ تۈزلەڭلىكىگە چۈشكىنىمىزدە كېيىنەك يېنىمغا كەلدى. ئۇ ھەر دائىمقىدەك قىزغىن كەيپىياتى بىلەن ئۈنلۈك ئاۋازدا گەپ باشلىدى.

— بۇ ئىشنى زەيتۇن بىلەن لەيلەك قىلىشتى، — دېدى ئۇ، — مېنىڭ رەھمەتلىك بىلەن ئاداۋىتىم بارلىقى ھەممە كىشىگە، بولۇپمۇ ئۇلارغا بەش قولىدەك ئايان ئىدى. شۇنداقلا، ئۇلار بۇنى باشقىلارنىڭمۇ بىلىدىغانلىقىدىن خەۋەردار ئىدى. ئۇستاز ئوسماندىن كېيىن رەسىمخانىغا كىم باشلىق بولار، دېگەن مەسىلىدە ئارىمىزدا ھەسەتخورلۇق تۇيغۇسى، ھەتتا دۈشمەنلىك كەيپىياتى ھۆكۈم سۈرمەكتە ئىدى. ھازىر ئۇلار بۇ ئىشلارنىڭ گۇناھى ماڭا تېڭىلىدىغانلىقىنى، ھېچبولمىغاندا مالىيە ۋەزىرىنىڭ ۋە ئۇنىڭ تەسىرىگە ئۇچرىغان سۇلتانىمىزنىڭ مەندىن، ياق، بىزلەردىن يىراقلىشىدىغانلىقىنى مۆلچەرلەشمەكتە ئىدى.

— بىزلەر دېگىنىڭ كىملەر؟

— بىزلەر رەسىمخانىدا بۇرۇنقى ئەخلاق قائىدىلىرىنىڭ ساقلىنىپ قېلىشىنى، پارس ئۇستازلىرىنىڭ يولىدا مېڭىشنى، پۇل ئۈچۈن ئۇچرىدىغان نەرسىنى سىزماسلىقنى تەكىتلەيمىز. كىتابلىرىمىزغا قوراللارنىڭ، قوشۇنلارنىڭ، ئەسەرلەرنىڭ، ئىشغالىيەتچىلەرنىڭ ئورنىغا قەدىمىي رىۋايەتلەر، تارىخىي شەخسلەر ھەققىدىكى ھېكايەتلەر، چۆچەكلەر كىرىشى كېرەك، كونا ئۆلگىلەردىن ۋاز كەچمەسلىكىمىز، مۇنەۋۋەر رەسىملارمۇ بازاردىكى دۇكانلارغا ئۈچ — تۆت تەڭگە پۇل ئۈچۈن ئۇچرىغانلىقى نەرسىنى سىز بېرىشتەك پەسكەش ئىشلارنى قىلماسلىقى كېرەك دېيىمىز. سۇلتان ئالىيلىرى بىزنى ئېتىراپ قىلىدۇ.

— ئۆزۈڭگە بىھۇدە قارا چاپلاۋاتىسەن، — دېدىم گەپنى قىسقارتسۇن دەپ، — رەسىمخانىدا بۇنداق ئىشنى قىلىدىغان پەس تەبىئەتلىك بىرەر كىشىنىڭ يوشۇرۇنلايدىغانلىقىغا ئىشىنىمەن. ھەممىڭلار قېرىنداشسىز.

① بالات — ئىستانبۇلدىكى بىر رايون نامى. — ت.



لەر. بۇرۇن سىزىلىپ باقمىغان ئۈچ - تۆت تېما سىزىلغان بولسىمۇ،  
ھېچقانچە زىيان كەلتۈرۈپ چىقارمايدۇ. ھېچبولمىغاندا بىر - بىرىڭلار  
بىلەن ئارازلاشقىدەك ئىش يوق.

خۇددى بۇ قورقۇنچلۇق خەۋەرنى بىرىنچى قېتىم ئاڭلىغىنىمىدىكىدەك -  
دەك، دەل شۇ دەقىقىدە ھەقىقىي ئەھۋال كالامدا غىل - پال ئەكس ئەتە -  
كەندەك بولدى. نازاكەتلىك ئەپەندىنىڭ قاتىلى ئوردا رەسمىخانىسىدا ئال -  
دىنقى قاتاردىكى ئۈستىلاردىن بىرى ئىدى ۋە ئالدىمىدىكى قەبرىستانلىق -  
نىڭ دۆڭلۈكىدىن چىقۇۋاتقان كۆپچىلىكنىڭ ئارىسىدا ئىدى. شۇ تاپتا مەن  
قاتىلىنىڭ شەيتانلىق ۋە جىنايەتنى يەنە داۋاملاشتۇرىدىغانلىقىغا، ئۇنىڭ  
مەن تەييارلاۋاتقان كىتابقا دۈشمەن بولۇپلا قالماي، بەلكى بۇرۇن ئۆيۈمگە  
كۆپ قېتىم زىيارەتكە كەلگەنلىكىگە، شۇنداقلا مەندىن نەقىش ۋە رەسىم  
سىزىش خىزمەتلىرىنى تاپشۇرۇپ ئالغانلىق ئېھتىماللىقىغىمۇ ئىشىنەت -  
تىم. ئۆيۈمگە كېلىپ - كېتىدىغان كۆپ ساندىكى رەسساملار ۋە نەق -  
قاشلاردەك، كېيىنەكمۇ قىزىمغا ئاشىق بولغان بولغىنىمىدى؟ ئەجىبا، ئۇ  
خىيالىغا كەلگەننى دەۋاتقان چېغىدا، بەزىدە مېنىڭ ئۇنىڭدىن ئۆز كۆز  
قاراشلىرىنىڭ دەل ئەكسى بولغان رەسىملەرنى سىزىشنى تەلەپ قىلغانلىق -  
قىمنى ئۇنۇتقانمىدۇ، ياكى ئۈستىلىق بىلەن مەندىن گەپ ئېلىپ سىناپ  
بېقىۋاتامدىغانىدۇ؟

ياق، سىناپ باقالمايدۇ، دەپ ئويلىدىم بىر ئازدىن كېيىن، كېيىنەك -  
تىمۇ باشقا ئۈستى رەسساملاردەك ماڭا قارىتا مەلۇم بىر مىننەتدارلىق  
ھېسسىياتى بار ئىدى. ئۈرۈش چىقىمى ۋە سۈلتانىمىزنىڭ كۆڭۈل بۆل -  
مەسلىكى تۈپەيلىدىن، خەزىنىدىن رەسساملارغا بېرىلىدىغان پۇل ۋە ئىز -  
ئاملار توختىغاندا، ئۇلار بىر مەزگىل مېنىڭ كىتابىمغا ئىشلەپ، ئىشتىن  
سىرت كىرىم قىلغانىدى. ئۇلارنىڭ مېنى بىر - بىرىدىن قىزغىنىدىغان -  
لىقىنى بىلەتتىم. ھەتتا شۇ ۋەجىدىن - پەقەت بۇ ۋەجىدىنلا ئەمەس -  
ئۇلار بىلەن ئۆيۈمدە ئايرىم - ئايرىم كۆرۈشەتتىم. ئەمما بۇ ئەھۋال ئۇلاردا  
ماڭا نىسبەتەن بىرەر دۈشمەنلىك غەرىزى پەيدا قىلىشى مۇمكىن، دېگەن  
مەنىنى بەرمەيتتى. رەسساملارمىنىڭ ھەممىسى ئۆز مەنپەئەتلىرىنى كۆز -



دە تۇتۇپ، ئۆزلىرى ياقىتۇرۇشقا تېگىشلىك كىشىنى ياخشى كۆرۈشكە ئا-  
قىلانە ۋە ئادەمگەرچىلىككە ياتقىدەك سەۋەب تېپىپ بېرەلەيدىغان دەرىجىدە  
يېتىشكەن كىشىلەر ئىدى.

سۈكۈتنىڭ داۋاملىشىۋەرمەسلىكى ھەمدە سۆھبەتنىڭ ئوخشاش تې-  
مىغا قايتىپ قالماسلىقى ئۈچۈن ”خۇدانىڭ قۇدرىتى چەكسىز دۇر، ئۇلار  
تاۋۇتنى دۆڭگە ئېلىپ چىققاندا دۆڭدىن چۈشكەندەك تېزلىكتە ماڭدى“ دې-  
دىم.

كېيىنەك پۈتۈن چىشلىرىنى كۆرسىتىپ يېقىملىق كۈلۈمسىرەپ:  
”سوغۇقنىڭ كۈچى - دە“ دېدى.

بۇ ئادەمنىڭ راستلا ئادەم ئۆلتۈرۈشى مۇمكىنمۇ، دەپ ئويلىدىم. مە-  
سىلەن، ھەسەتخورلۇقنى ئالايلى، ئۇ كېيىن مېنىمۇ ئۆلتۈرەرمۇ؟ ئېھتى-  
مال، ئۇ، بۇ ئادەم دىنىمىزغا كۆپۈرلۈك قىلدى، دەپ بىر باھانە ئويدۇرۇپ  
چىقىشى مۇمكىن. لېكىن ئۇ بىر ئۇلۇغ ئۇستاز بولۇپ، ئىقتىدارى ئۇرغۇپ  
تۇراتتى. شۇنداق تۇرۇقلۇق، ئۇنىڭ ئادەم ئۆلتۈرۈشى مۇمكىنمۇ؟ نېمىگە  
ئۆلتۈرسۇن؟ قېرىلىق پەقەت دۆڭلەرگە چىقىشتا قىيىنچىلىقتا ئىپادى-  
لەنمەسلىكى، بەلكى ئۆلۈمگە ئانچە پەرۋا قىلماسلىقتىمۇ ئىپادىلىنىشى  
كېرەك. ئۇ ئارزۇ - ھەۋەسنىڭ كەمچىللىكىدىن دېرەك بېرىدۇ. دېدەك  
قىزنىڭ تۆشكىگە كىرىش ھاياجىنىنى باسالمايغانلىق ئەمەس، بەلكى  
پەرھىزنى بۇزۇۋەتكەندەك بىر ئىش. تۇيۇقسىز پەيدا بولغان بىر تۈرلۈك  
سېزىمنىڭ تۈرتكىسى بىلەن شۇ ئاندا كەلگەن قارارىمنى ئۇنىڭ يۈزىگە  
ئېيتىۋەردىم.

— ئەمدى كىتابنى داۋاملاشتۇرمايمەن.

— نېمىشقا؟ — دېدى چىرايى ئۆزگەرگەن كېيىنەك.

— ئۇنىڭدا بىر پېشكەللىك بار. سۇلتانمىزمۇ پۇل بېرىشنى توخ-

تاتتى. بۇنى زەيتۇن بىلەن لەيلەككىمۇ ئېيتقىن.

ئۇنىڭ يەنە سوئال سورىغۇسى بولغىدى بىلەككىم، لېكىن بىز شۇ  
ئەسنادا دۆڭلۈكتىكى زىچ سەرۋى دەرخىلىرى، ئېگىز سارچى ئوتلىرى ۋە  
قەبرە تاشلىرى ئارىسىدىكى قەبرىستانلىققا كېلىپ قالدۇق. قەبرىستان-



لىقنىڭ ئەتراپى رەت - رەت جامائەت بىلەن تولغانىدى. ئۇلارنىڭ "بىس - مىللاھى ۋە ئەلا مىللەتى رەسۇلۇللا" ① دېيىشلىرىدىن ۋە تەدرىجىي ئەۋجىدە گە چىققان يىغا ئاۋازلىرىدىن جەسەتنىڭ شۇ تاپتا يەرلىككە قويۇلۇۋاتقاندا لىقنى بىلىدىم.

ئۇلار كېيىنكى بوشىتىۋاتاتتى. ئەگەر مېيىتنىڭ مىجىلىپ كەتكەن باش سۆڭىكىدە بىر كۆزى ساق قالغان بولسا، ئۇلار ھازىر مېيىت بىلەن كۆزىمۇ كۆز قارشىۋاتاتتى. لېكىن يىراقتا بولغانلىقىم ئۈچۈن ھېچنەر - سىنى كۆرەلمەيتتىم. مەن مۇردىنىڭ كۆزلىرىنىڭ ئىچىگە قەبرە بېشىدا ئەمەس، پۈتۈنلەي باشقا بىر يەردە قارىغانىدىم...

بىر خاتىرە: بۇنىڭدىن 30 يىل ئىلگىرى سۇلتانىمىزنىڭ ياتقان يېرى جەننەتتە بولغۇسى مەرھۇم بوۋىلىرى سىپىرۇس ئارىلىنى ۋېنېتسىيىلىك - لەردىن تارتىۋېلىش خىيالىغا كېلىپ قاپتۇ. شەيخۇل ئىسلام ② ئەبۇسۇئۇت جانابلىرىمۇ بىر چاغلاردا مىسىرلىق سۇلتانلار تەرىپىدىن بۇ ئارالنىڭ مەككە ۋە مەدىنىنىڭ ھەربىي تەمىنات ئورنى قىلىپ بەلگىلەنگەنلىكىنى ئەسكەرتىپ، دىنىي جەھەتتە مۇقەددەس بولغان يەرلەرنى بېقىۋاتقان بىر ئارالنىڭ خرىستىئان كۇپپارلىرىنىڭ قولىدا قالسا توغرا بولمايدىغانلىقى ھەققىدە بىر پەتۋا چىقارغانىدى. شۇنىڭ بىلەن زىممەگە دەسلەپكى ئەل - چىلىك ۋەزىپەم سۈپىتىدە ۋېنېتسىيىلىكلەرگە بۇ كۈتۈلمىگەن قارارنى، يەنى سىپىرۇس ئارىلىنى بىزگە بېرىشى كېرەكلىكىنى ئۇقتۇرۇشتىن ئىبارەت بۇ قىيىن ۋەزىپە چۈشكەنىدى. مەن ۋېنېتسىيىدە چېركاۋلارنى كۆزدىن كەچۈرگەن، ئۇلارنىڭ كۆۋرۈكلىرى، ئوردىلىرىغا ھەيران بولغان، ئەڭ باي ۋېنېتسىيىلىكلەرنىڭ ئۆيلىرىگە ئېسىلغان رەسىملەرگە مەپتۇن بولغان ۋە بۇ ھەيرانلىق ئىچىدە ئۇلار كۆرسەتكەن مېھماندوستلۇققا ئىشىنىپ قېلىپ، تەھدىتلەر بىلەن تولغان مەكتۈپنى تاپشۇرۇپ، سۇلتانىمىز - نىڭ مەغرۇرلۇق ۋە تەمەننا بىلەن سىپىرۇسنى تەلەپ قىلىدىغانلىقىنى يەت - كۈزگەنمىدىم. ۋېنېتسىيىلىكلەر شۇ قەدەر خاپا بولۇشتىكى، دەرھال چاقە -

① مېيىتنى دەپنە قىلغاندا ئوقۇلىدىغان دۇرۇت. - ت.

② شەيخۇل ئىسلام - ئوسمانىيە دۆلىتىدە ئۆلىمالارنىڭ باشلىقى بولۇپ، دىيانەت ئىشلىرى،

تەلىم - تەربىيە ۋە ئەدلىيە ئىشلىرىغا مەسئۇل يۇقىرى ئىمەلدار. - ت.



رىلغان كېڭەشمىدە بۇنداق مەكتۇپنىڭ مۇزاكىرە قىلىنىشىمۇ توغرا ئەمەس دەپ قاراشتى. تېخىمۇ يامىنى، غەزەپلەنگەن كىشىلەر توپى مېنى باش ۋالىينىڭ قەسىرىدە توسۇۋالغان ئىدى، مۇھاپىزەتچىلەر بىلەن دەرۋازىۋەندىلەرنى بۆسۈپ ئۆتۈپ باستۇرۇپ كىرگەن ئۆكتەملەر مېنى ئۆلتۈرۈۋېتىشكە ئۇرۇنغاندا، باش ۋالىينىڭ ئىككى نەپەر قوراللىق مۇھاپىزەتچىسى مېنى قەسىرنىڭ مەخپىي كارىدورىدىن قاجۇرۇپ، قانالغا بارىدىغان ئارقا دەرۋازىغا چىقىرىپ قويغانىدى. مەن ئۇ يەردە بۈگۈنكىدەك تۇماننىڭ ئىچىدە مېنى كۈتۈۋېلىپ قولىتۇقلاپ ماڭغان ئاق لىباسلىق، ئېگىز بويلۇق كېمە-چىنى دەل ئۆلۈم ئىلاھىنىڭ ئۆزى دەپ ئويلىغانىدىم ۋە ئۇنىڭ كۆز قارد-چۇقلىرى ئىچىدىن ئۆز سىمايىمىنى كۆرگەنىدىم.

مەن كىتابىمنى مەخپىي تاماملاپ ۋېنېتسىيىگە يەنە بىر قېتىم بېرىشنى تەشۋىشلىق بىلەن خىيال قىلدىم. مەن ئۈستى توپا بىلەن چىرايلىق كۆمۈلگەن قەبرىنىڭ يېنىغا باردىم: ھازىر ئۇ يەردە پەرىشتىلەر ئۇنى سو-ئال - سوراق قىلىۋاتىدۇ، جىنىسىنى، دىنىنى، پەيغەمبىرىنى سوراۋاتىدۇ. مەن شۇ دەقىقىدە ئۆز ئۆلۈمۈمنى ئويلىدىم.

بىر قاغا ئۇچۇپ كېلىپ يېنىمغا قوندى. قارانىڭ كۆزلىرىنىڭ ئىچىگە مېھرىبانلىق بىلەن قارىدىم ۋە مېنى قولىتۇقلىۋېلىشنى، قايتىشتا ماڭا يولداش بولۇشنى تەلەپ قىلدىم. كىتابىمغا ئىشلەش ئۈچۈن ئۇنىڭ ئەتە ئەتىگەندە بالدۇرراق كېلىشىنى، ئۆيدە ئۇنى كۈتىدىغانلىقىمنى ئېيتتىم. چۈنكى ئۆز ئۆلۈمۈمنى تەسەۋۋۇر قىلغان شۇ ۋاقىتنىڭ ئۆزىدىلا قانچىلىك بەدەل كېتىشىدىن قەتئىينەزەر، كىتابىمنى پۈتتۈرۈشۈم كېرەكلىكىنى يەنە بىر قېتىم چۈشەنگەنىدىم.





## 18. مېنى قاتل دېگۈسى

بىتەلەي نازاكەتلىك ئەپەندىنىڭ پارچە - پارچە بولۇپ كەتكەن جە - سىتى ئۈستىگە سوغۇق، نەم توپا تاشلانغاندا، ھەممىدىن بەكرەك مەن يىغ - لىدىم. "ئۆلگۈچى بىلەن بىللە مەنمۇ ئۆلەي، قويۇۋېتىڭلار، مەنمۇ ئۇنىڭ بىلەن بىللە گۆرگە كۆمۈلەي" دەپ ۋارقىرىشىمغا، كۆپچىلىك مېنى قەد - رىگە چۈشۈپ كەتمەسۇن دەپ ئىككى يېقىنىمدىن تۇتۇۋېلىشتى. نەپىسىم بوغۇلۇپ، تۇنجۇقۇپ قېلىۋاتقاندا، ئازابلىنىۋاتقىنىمدا، ئۇلار راۋان نەپەس ئېلىشىم ئۈچۈن ئاللىقانلىرىنى پېشانىمگە قويۇپ، بېشىمنى كەينىگە تار - تىشتى، يىغا - زار قىلىپ ئۆكسۈپ - ئېسەدەپ ھەددىدىن زىيادە ئاشۇرۇ - ۋەتكەنلىكىمنى مەرھۇمنىڭ تۇغقانلىرىنىڭ قاراشلىرىدىن سېزىپ قې - لىپ، ئۆزۈمنى تۇتۇۋالدىم. رەسىمخانىدىكى غەيۋەتخورلار مېنىڭ بۇنچىۋالا يىغلىغانلىقىمغا قاراپ، نازاكەتلىك ئەپەندى بىلەن ئارىمىزدا بىرەر كۆڭۈل رىشتىمىز بارلىقىنى ئويلاشتى بولغاي، ئېھتىمال.

كىشىلەرنىڭ دىققىتىنى تېخىمۇ قوزغاپ قويماسلىق ئۈچۈن، مېيىت دەپنە قىلىنىپ بولغۇچە بىر تۈپ چىنار دەرىخىنىڭ كەينىگە ئۆتۈپ دالدېلاندىم. مەن جەھەننەمگە مەھكۇم قىلغان بۇ ئەقىلىسىزنىڭ يەنىمۇ ئە - قىلىسىزىرەك بىر تۇغقىنى مېنى چىنارنىڭ كەينىدە توسۇۋالدى. ئۇ ناھا - يىتى مەنىلىك نەزىرى بىلەن كۆزلىرىمنىڭ ئىچىگە تىكىلىپ قارىدى ۋە مېنى ئۈزۈندىن - ئۈزۈن قۇچاقلىغاندىن كېيىن بۇ ئەخمەق مەندىن: "سىز شەنبىمىدىڭىز ياكى چارشەنبىمۇ؟" دەپ سورىدى. "بىر چاغلاردا رەھمەت - لىكىنىڭ ئىسمى چارشەنبە ئىدى" دېيىشىمگە ئۇ چۆچۈپ كەتتى.

بىزنى بىر - بىرىمىزگە سىرلىق ھالدا باغلىغان تەخەللۇسلىرىمىز - نىڭ ھېكايىسى ناھايىتى ئاددىي. شاگىرتلىق يىللىرىمىزدا، يېڭىدىن ئۇستاز ياردەمچىلىكىدىن ئۇستازلىققا ئۆسكەن رەسسام ئوسمانغا ھەممەي -



لەننىڭ ھۆرمىتىمىز، قايىللىقىمىز، مۇھەببىتىمىز ناھايىتى چوڭقۇر بو-  
لۇپ، ئۇ ئۇلۇغ رەھسەم ئىدى. ئاللاھ ئۇنىڭغا ھەم سېھىرلىك ماھارەت  
ھەم شەيتاندىك ئەقىل بەرگەچكە، بىزگە ھەممە ئىشنى ئۇ ئۆگەتكەنىدى.  
ھەر كۈنى ئەتىگەنلىكى شاگىرتلار قىلىشقا تېگىشلىك ئىش بولغانلىق-  
تىن، ئارىمىزدىن بىرى ئۇستازنىڭ ئۆيىگە بېرىپ، قەلەم قاپچۇقى، سوم-  
كىسى، ئىچى قەغەزلەر بىلەن تولغان ئارخىپ قىسقۇچىنى كەينىدىن رە-  
سىمخانغىچە كۆتۈرۈپ مېڭىپ، ئۇنىڭغا ھەمراھ بولۇشى كېرەك ئىدى.  
ھەممەيلەن ئۇنىڭغا يېقىن بولۇشقا شۇنداق تەشنا ئىدۇقكى، بۈگۈن "مەن  
بارىمەن" دەپ بىر - بىرىمىزدىن تالىشاتتۇق.

ئۇستاز ئوسمان ئۇلاردىن بىرىنى ئالاھىدە ياخشى كۆرەتتى، لېكىن  
ھەر ئەتىگەنلىكى ئۇستازنىڭ ئۆيىگە ئۇنىڭلا بېرىشى رەھسەملەر ئارىسىدا  
تۈگمەس - پۈتمەس غەيۋەت - شىكايەتلەرنى ۋە بىر تالاي ھاقارەتلىك  
مەسخىرىلەرنى ئەۋج ئالدۇرۇۋەتكەنلىكى ئۈچۈن ئۇستاز ھەپتىنىڭ ھەر  
بىر كۈنى بىرىمىزنىڭ بېرىشىمىزنى بەلگىلىگەن ئىدى. ئۇستاز جۈمە  
كۈنلىرىمۇ ئىشلەيتتى. رەسىمخانغا شەنبە كۈنلىرى بارمايتتى. ئۇ ئوغ-  
لىنى ناھايىتى ياخشى كۆرەتتى... ئۇمۇ خۇددى بىزگە ئوخشاشلا شاگىرت  
بولۇپ، كېيىنكى يىللاردا ئۇ ئاتىسىدىن ۋە ھەممىمىزدىن يۈز ئۆرۈپ،  
سەنئەتتىن ۋاز كەچكەن ئىدى. ئەينى چاغدا، ئۇمۇ ئاددىي بىر شاگىرتتەك  
ھەر دۈشەنبە كۈنلىرى ئاتىسىغا ھەمراھ بولاتتى. ھەممىمىزدىن ئىق-  
تىدارلىق، زىلۋا ۋە ئېگىز بويلۇق پەيشەنبە ئىسىملىك يەنە بىر بۇرادىرد-  
مىزمۇ بار بولۇپ، ئۇ نامەلۇم بىر كېسەللىكتىن قىزىتمىسى ئۆرلەپ كى-  
چىكلا ئۆلۈپ كەتكەنىدى. رەھمەتلىك نازاكەتلىك ئەپەندى ئۇستازنىڭ ئۆ-  
يىگە چارشەنبە كۈنلىرى باراتتى. شۇڭا ئۇنىڭ ئىسمى چارشەنبە ئىدى.  
لېكىن، كېيىن ئۇستازىمىز مېھرىبانلىقىنى بىلدۈرۈش يۈزىسىدىن ئى-  
سىملىرىمىزنى چوڭقۇر مەنىلىك قىلىپ، سەيشەنبىدىن زەيتۇنغا، جۈمە-  
دىن لەيلەككە، يەكشەنبىدىن كېپىنەككە ئۆزگەرتكەنىدى. ئۇنى بولسا،  
ھەلچىلىكنى ناھايىتى ئىنچىكە ئىشلەيدىغان ئالاھىدىلىكىنى گەۋدىلەندۈ-  
رۈش ئۈچۈن نازاكەتلىك دەپ ئاتىغان ئىدى. ئۇلۇغ ئۇستاز ھەممىمىزنى  
قارشى ئالغاندا دەيدىغىنىدەك، ھەر كۈنى ئۇنىڭغا:



— خوش كەپسەن چارشەنبە، ياخشىمۇسەن؟ — دەيتتى.

ئۇنىڭ بۇرۇن مېنى نېمە دەپ ئاتايدىغانلىقىنى ئەسلىگىنىمدە كۆز-لىرىم ياشقا تولارمىكىن دەپ ئويلىغانىدىم: شاگىرت چاغلىرىمىزدا ھەر-قانچە تاياق يېسەكمۇ ئۇستاز ئوسماننىڭ بىزنى ياخشى كۆرىدىغانلىقى، رەسىملىرىمىزنىڭ كۆركەملىكىدىن كۆزلىرىگە ياش ئېلىپ قوللىرىمىز، بىلەكلىرىمىزنى سۆيىدىغانلىقى، ئۇ بىزنى سۆيگەنچە ھۈنەرگە بولغان ئىشتىياقىمىزمۇ شۇنچە جۈش ئۇرۇپ، ۋايىغا يېتىدىغانلىقى ئۈچۈن رە-سىمخانىدا ئۆزىمىزنى خۇددى جەننەتتە تۇرغاندەك سېزەتتۇق. ئۇ چاغدا بۇ بەختىيار يىللىرىمىزنى خۇنۇكلەشتۈرگەن ھەسەتخورلۇقنىڭ خاراكتېرىد-مۇ باشقىچە ئىدى.

بىر ئۇستا بېشى بىلەن قوللىرىنى، يەنە بىر ئۇستا گەۋدىسى بىلەن كىيىملىرىنى سىزىپ بويىغان بەزى ئادەم رەسىملىرىگە ئوخشاش، ئۆزۈم-نى ئىككىگە بۆلۈنۈپ كەتكەندەك ھېس قىلىۋاتقىنىمنى كۆرۈپ يەتكەنسە-لەر. ماڭا ئوخشاش ئاللاھتىن قورقىدىغان بىرى ئويلىمىغان يەردىن قاتىل بولۇپ قالغاندا بىردىنلا ئۇ ئىشقا ماسلىشالمايدۇ. مەن گويا ئۆزۈمنى بۇ-رۇنقى ھاياتىم داۋاملىشىۋاتقاندا كۆرسىتىش ئۈچۈن قاتىللىققا ماس ئىككىنچى بىر خىل تەلەپپۇز بىلەن سۆزلەشكە باشلىدىم. شۇ تاپتا، ھايا-تىمدا زادىلا كۆرۈلۈپ باقمىغان بۇ مەسخىرىلىك ۋە دارىتمىلىق ئىككىنچى تەلەپپۇز بىلەن گەپ قىلىۋاتىمەن. قاتىل بولمىغان بولسام، ھەمىشە سۆز-لىشىدىغان ئادەتتىكى تونۇش تەلەپپۇزىمنىلا ئاڭلايتتىڭلار ئەلۋەتتە. لې-كىن ئۆزۈمنى "مەن قاتىل" دېمەي، بەلكى ئۆز تەخەللۇسۇم بىلەن ئاتايمەن. ھېچكىم بۇ ئىككىسىنى بىرلەشتۈرىمەن دېمىسۇن. چۈنكى مېنى ئاشىكا-رىلاپ قويغۇدەك شەخسىي ئۇسلۇبىم ياكى نۇقسانىم يوق. ئۇسلۇبىمنىڭ بە-زىلەر ئېيتقاندا ئىنسانىي تۇيغۇ ئەمەس، بىر رەسسامنى يەنە بىرىدىن پەرقلەندۈرىدىغان نۇقسان ئىكەنلىكىگە ئىشىنىمەن.

لېكىن مېنىڭ ئالاھىدە ئەھۋالىمدا، بۇنىڭ بىر مەسىلە كەلتۈرۈپ چىقارغانلىقىنىمۇ ئېتىراپ قىلىمەن. چۈنكى ئۇستاز ئوسمان بىزگە مېھ-رىبانلىق بىلەن ئاتا قىلغان ۋە يېزىنە تاغا جانابلىرىمۇ ياقتۇرۇپ قوللانغان تەخەللۇسلىرىمىز بىلەن ئېيتساق، مېنىڭ كېيىنەك، زەيتۇن ياكى لەيلەك



ئىكەنلىكىمنى پەرق ئېتىشىڭلارنى ئۈمىد قىلمايمەن. ئەگەر پەرق ئەت-  
سەڭلار، جەزمەن قىلچە ئىككىلەنمەي، شۇھامانلا يۈگۈرۈپ بېرىپ مېنى  
ئوردا مۇھاپىزەتچىلەر ئەترىتى باشلىقىنىڭ جاللاتلىرىغا تاپشۇرۇپ بېرىد-  
سىلەر.

شۇڭا مەن نېمىنى ئويلىسام شۇنى ئېيتالمايمەن. ئەمەلىيەتتە ئۆز  
ئىچىمدە بىرەر ئىشنى ئويلاۋاتقىنىمىدىمۇ سىلەرنىڭ مېنى تىڭشاۋاتقانلىق-  
قىڭلارنى بىلىمەن. ھاياتىمدىكى مېنىڭ سالاھىيىتىمنى ئاشكارىلايدىغان  
تەپسىلاتلارنى ۋە غەزەپلىرىمنى ئاڭسىز ھالدا ئەسلەپ ئولتۇرمايمەن. "ئا"،  
"ب"، "ج" دېگەن ئۈچ ھېكايىنى بايان قىلغىنىمدا، كاللامنىڭ بىر بۇرجىد-  
كىدە سىلەرنىڭ قاراشلىرىڭلارنى كۆزەتكەنىدىم.

مەن تۈمەن مىڭ قېتىملاپ سىزغان جەڭچىلەر، ئاشىق - مەشۇقلار،  
شاھزادىلار ۋە رىۋايەتلەردىكى قەھرىمانلار شۇ چاغدا ئۇلارنىڭ مەلۇم تەرەپ-  
لىرىنى ئەكس ئەتتۈرگەن نەرسىگە، مەسىلەن، ئۇ يەردە شۇ ئاجايىپ دەق-  
قىدە ئۇرۇش قىلىۋاتقان دۈشمەنلەرگە، بىر - بىرى بىلەن ئېلىشىۋاتقان  
ئەجدىھالارغا، كۆز ياشلىرىنى تۆكۈۋاتقان گۈزەل قىزلارغا قاراۋاتقاندا  
كۆرۈنەتتى. ئەمما يەنە بىر تەرەپتىن قارىماققا، بۇ گەۋدىلەرنىڭ ۋۇجۇدىدا  
ئاشۇ ئاجايىپ رەسىملەرنى تاماشا قىلىۋاتقان رەسىم ھەۋەسكارلىرىغا  
قاراۋاتقاندا بىر ئىپادىمۇ ئەكس ئېتەتتى. بىرەر ئۇسلۇبىم ۋە ئالاھىدى-  
لىكىم بار دېيىلسە، ئۇ پەقەت رەسىمىدىلا ئەمەس، بەلكى مېنىڭ جىنايى-  
تىمگە ۋە سۆزلىرىم ئىچىگە يوشۇرۇنغان بولىدۇ، خالاس. قېنى مېنىڭ  
كىملىكىمنى سۆزلىرىمنىڭ ئۇرانىدىن تېپىپ بېقىڭلارچۇ!

سىلەر مېنى قولغا ئالساڭلار، بۇنىڭ بىچارە نازاكەتلىك ئەپەندىنىڭ  
بەختسىز روھىغا بىرەر ھۈزۈر بېرىدىغانلىقىنىمۇ ئويلايمەن. مەن ھازىر  
دەرەخلەر ئاستىدا، قۇشلارنىڭ چۈرۈقلەشلىرى ئىچىدە دېڭىز قولىقىنىڭ  
مەرۋايىتتەك جۇلالىق سۈلىرىنى ۋە ئىستانبۇلنىڭ گۈمبەزلىرىنى تاماشا  
قىلىۋاتىمەن. مەن ھايات ياشاشنىڭ نەقەدەر ياخشىلىقىنى يەنە بىر قېتىم  
بايقىغىنىمدا، ئۇلار ئۇنىڭ ئۈستىگە كۈرەكلەپ توپا تاشلاشماقتا. بىتەلەي  
نازاكەتلىك ئەپەندى كېيىنكى چاغلاردا ھېلىقى ئەپت - بەشىرىسى يىر -  
گىنچىلىك ئەر زۇرۇملۇق تەرغىباتچىنىڭ مۇرىتلىرى بىلەن ئۆلپەت بولۇش -



قا باشلىغاندىن كېيىن مېنى زادى ياخشى كۆرمەيدىغان بولۇپ قالغانىدى. بىز سۇلتانىمىزنىڭ كىتابلىرىغا رەسىم سىزغان مۇشۇ 25 يىل ئىچىدە ئۆزىمىزنى بىر - بىرىمىزگە يېقىن دەپ ھېس قىلغان ۋاقىتلىرىمىزمۇ بولغانىدى. 20 يىلنىڭ ئالدىدا بىر مەزگىل سۇلتانىمىزنىڭ رەھمەتلىك ئاتىسىنىڭ «شاھنامە» سىنى ئىشلىگەندە بۇرادەر بولدۇق. لېكىن كۆپرەك فۇزۇلىنىڭ «دىۋان» ناملىق ئەسىرىنىڭ سەككىز پارچە رەسىمىنى سىز - غاندا يېقىن ئۆتكەن ئىمدۇق. ئۇ چاغدا، يەنى بىر ياز كەچقۇرۇنلۇقى ئۇنىڭ ھەققانىي ئەمما مەنتىقىسىز تەلەپلىرىنى (رەسىسام رەسىمىنى سىزغان مە - تىنى روھىدا ھېس قىلىشى كېرەكمەش) قاندۇرۇش ئۈچۈن بۇ يەرگە كەلگەنىدىم. قارلىغاچ توپلىرى بېشىمىزدا قالايمىقان ئۇچۇشۇپ يۈرگەندە، ئۇ مۇغەمبەر قىياپەتتە تۇرۇپ ماڭا فۇزۇلىنىڭ «دىۋان»ىدىن ئوقۇپ بەرگەن مىسرالارنى سەۋر بىلەن ئاڭلىغانىدىم. شۇ كېچىدىن باشلاپ: "مەن مەن ئەمەس، مەن دېگەنلەرنىڭ ھەممىسى سەن" دېگەن مىسرا، يەنە مەن ھەمىشە ئويلاپ يۈرگەن، يەنى بۇ مىسرانى رەسىم ئارقىلىق قانداق ئىپادىلەشكە بو - لىدىغانلىقى ھەققىدە ئويلىنىپ، ئۆز - ئۆزۈمدىن سوراپ چىقارغان خۇلا - سىلىرىم ئېسىمدە قاپتۇ.

مەن ئۇنىڭ جەستىنىڭ تېپىلغانلىقىنى ئاڭلاش بىلەنلا ئۇنىڭ ئۆ - يىگە يۈگۈرۈپ باردىم، ئۇنىڭ ھويلىسىدىكى بىز بۇرۇن ئولتۇرۇپ شېئىر ئوقۇغان كىچىك باغچىنىڭ قار ئاستىدا كۆمۈلۈپ قالغانلىقىنى ۋە بىر قانچە يىللاردىن كېيىن كۆرگەن باشقا باغچىلاردەك كىچىكلەپ كەتكەنلە - كىنى ھېس قىلدىم. ئۆيىمۇ شۇنداق ئىدى. ياندىكى ھۇجرىدىن ئاياللارنىڭ بىر - بىرى بىلەن بەسلىشىۋاتقاندەك ئەۋجىگە چىققان يىغا - زارلىرى، چېكىدىن ئاشقان پەريادلىرى ئاڭلىنىپ تۇراتتى. چوڭ ئاكىسى سۆز قىل - غاندا دىققەت بىلەن ئاڭلىدىم: بىتەلەي قېرىندىشىمىز نازاكەتلىك ئەپەندە - نىڭ يۈزى تونۇغۇسىز بولۇپ كېتىپتۇ. كاللىسى مىجىلىپتۇ. ئۇ ياتقىلى تۆت كۈن بولغان قۇدۇقتىن چىقىرىلغاندىن كېيىن قېرىنداشلىرى ئۇنى تونۇيالماپتۇ. ئۆيدىن ئېلىپ كېلىنگەن بىچارە ئايالى قەلبىيەمۇ قاراڭغۇ كېچىدە تونۇيالمايغان بۇ جەسەتنى جۈل - جۈل بولۇپ كەتكەن كىيىملىرى - دىن ئاران تونۇپتۇ. ھەسەتخور قېرىنداشلىرى تەرىپىدىن قۇدۇققا تاشلان -



غان يۈسۈپ پەيغەمبەرنىڭ مىديانلىق سودىگەرلەر تەرىپىدىن قۇدۇقتىن چىقىپ قىرىلغانلىقى كۆز ئالدىمغا كەلدى. «يۈسۈپ - زۇلەيخا» دىكى بۇ كۆرۈنۈشنى سىزىشتىن ناھايىتى خۇشالمەن. چۈنكى ئۇ بىزگە ھاياتتا ئەڭ ئاساسىي تۇيغۇنىڭ قېرىنداشلار ئارىسىدىكى ھەسەتخورلۇق ئىكەنلىكىنى ئەسلىتىدۇ. تۇيۇقسىز ئارىدا بىر جىمجىتلىق ھۆكۈم سۈرگەندە، ئۇلارنىڭ ماڭا قاراۋاتقانلىقىنى سەزدىم. يىغلايمۇ؟ بىراق كۆزۈم قاراغا چۈشۈپ قالدى. پەسكەش ئەبلەخ ھەممىمىزنى كۆزىتىۋاتاتتى. ئۇ ئۆزىنى يېزىنە تاغا جانابىلىرى تەرىپىدىن رەھساملار ئارىسىغا بۇ ئىشنى ئېنىقلاش ئۈچۈن ئەۋەتىلگەن ئادەمدەك كۆرسىتىشكە تىرىشىۋاتاتتى.

— بۇ پەسكەشلىكنى كىم قىلىشى مۇمكىن؟ — دەپ ۋارقىرىدى ئۇ. لۈكنىڭ چوڭ ئاكىسى، — چۈمۈلگىمۇ ئازار بەرمەيدىغان قېرىندىشىمىزغا قايسى ۋىجدانسىزنىڭ كۆزى قىيغاندۇ؟

ئۇ يىغلاپ تۇرۇپ جاۋاب بەرگەن بۇ سوئالغا مەنمۇ سەمىمىي كەيپىياتتا قوشۇلدۇم ۋە ئۆز - ئۆزۈمگە جاۋاب ئىزدىدىم. نازاكەتلىك ئەپەندىنىڭ دۈشمەنلىرى كىم بولغاي؟ ئۇنى مەن ئۆلتۈرمىگەن بولسام، باشقا كىم ئۆلتۈرەر بولغىدى؟ بىر چاغلاردا — «ماھارەتنامە» ناملىق كىتاب ئىشلەتمىۋاتقان يىللاردا — ئۇنىڭ بەزىلەرنى پېشقەدەم ئۇستازلارنىڭ ئۇسۇللىرىغا ئەھمىيەت بەرمىدى، تېخىمۇ ئەرزان ۋە تېخىمۇ تېز ھەل بېرىش ئۇچۈن بىز رەھساملار شۇنچە ئەجىر قىلغان سەھىپىلەرنىڭ چۆرىسىنى ناچار رەڭلەر بىلەن بۇزدى دەپ ئۇلار بىلەن ماجىرالاشقانلىقىنى ئېسىمگە ئالدىم. ئۇلار كىم بولغىدى؟ بىراق، كېيىن دۈشمەنلىكنىڭ بۇ سەۋەبتىن ئەمەس، ئۇنىڭ تۆۋەنكى قەۋەتتىكى چىرايلىق بىر سەھىپە تۈپلىگۈچى شاگىرتقا كۆزى چۈشۈپ قالغانلىقى تۈپەيلىدىن كېلىپ چىققانلىقى ھەققىدە گەپ - سۆزلەر چىققانىدى. لېكىن بۇ ناھايىتى كونا ۋەقە ئىدى. يەنە نازاكەتلىك ئەپەندىنىڭ نازاكەتلىكلىكىنى، نازۇكلۇقىنى، ئاياللارغا خاس لاتاپەتلىك قىياپىتىنى ياقتۇرمايدىغانلارمۇ بار ئىدى، لېكىن بۇلار باشقا سەۋەبلەرگە مۇناسىۋەتلىك ئىدى: نازاكەتلىك ئەپەندىنىڭ باشقا ئۇسۇللارغا قۇللارچە ئىخلاىس قىلىدىغانلىقى، ھەل بىلەن رەھسىمگە رەڭنى ماسلاشتۇرۇشتا قىلنى قىرىق يارىدىغانلىقى، باشقا رەھساملارنىڭ (بولۇپمۇ مېنىڭ)



مەۋجۇت بولمىغان نۇقسانلىرىمىزنى ئۇستاز ئوسماننىڭ ئالدىدا بىلەرمەن. لىك بىلەن ئېيتىۋەتكەندەك، يېقىنقى بىر ماجىرا، يەنى ئۇستاز ئوسمان يېقىنقى يىللاردىن بېرى ئالاھىدە دىققەت قىلغان بىر ئىش — ئوردا رەس- ساملىرىنىڭ سىرتتا قوشۇمچە ئىش قىلىشى، ئوردا سىرتىدىكى ئۇششاق- چۈششەك ھاۋالىلارنى مەخپىي قوبۇل قىلىشى قاتارلىقلار بىلەن مۇناسى- ۋەتلىك ئىدى. يېقىنقى يىللاردىن بېرى سۇلتانىمىزنىڭ قىزىقىشى تۆۋەن- لەپ، مالىيە ۋەزىرىنىڭ پۇللارنى كېمەيتىۋېتىشى بىلەن پۈتۈن رەسساملار بەزى ياش، ئەقىلىسىز پاشالارنىڭ ئىككى قەۋەتلىك قەسىرلىرىگە ۋە ئەڭ ئۈستىلىرى كېچىلىرى يېزىنە تاغىنى يوقلاپ بېرىشقا باشلىغانىدى.

يېزىنە تاغىنىڭ ئوڭۇشسىزلىقىنى باھانە قىلىپ كىتابىنى، ياكى كى- تابىمىزنى داۋاملاشتۇرماسلىق قارارىغا كەلگەنلىكىگە گۇمانخورلۇق تۈپەي- لى خاپا بولمىدىم. دەرۋەقە، ئۇ ئەقىلىسىز نازاكەتلىك ئەپەندىنىڭ قاتىلى ئۇنىڭ كىتابىنى ئىشلەشكە قاتناشقان ھەرقايسىمىزنىڭ ئارىمىزدىن بى- رىمىز ئىكەنلىكىنى قىياس قىلغان ئىدى. ئۇنىڭ ئورنىدا سىز بولسىڭىز، ئىككى ھەپتىدە بىر قېتىم بىر قاتىلىنى كېچىلىرى ئۆيىڭىزگە رەسىم سىزىشقا چاقىرىمىدىڭىز؟ ياكى ئالدى بىلەن ھەقىقىي قاتىل كىم، ئەڭ ياخشى رەسسام قايسىسى ئىكەنلىكىنى پەرق ئېتەلەرمىدىڭىز؟ ئۇنىڭ ناھا- يىتى تېزلىكتە ئۆيىگە كەلگەن رەسساملار ئارىسىدا رەڭ تاللاشتىن ھەل بېرىشكىچە، جەدۋەل تۈزگۈچىلىكتىن رەسساملىققىچە، چىراي سىزىشتىن سەھىپە لايىھىلەشكىچە بولغان ئىشلاردا ئەڭ ماھارەتلىك ئادەمنىڭ كىم ئىكەنلىكىنى پەرق ئېتەشكە ۋە ئۇنىڭدىن كېيىن يالغۇز مەن بىلەنلا داۋاملىق ھەمكارلىشىشنى خالايدىغانلىقىدىن ھېچ گۇمانلانمايمەن. مېنىڭ- چە، ئۇ مېنىڭ ھەقىقىي ماھارەتلىك رەسسام ئەمەس، بەلكى ئاددىي بىر قاتىل ئىكەنلىكىمنى ھەرگىزمۇ بىلمەيتتى.

يېزىنە تاغىنىڭ يېنىدا بىللە ماڭغان ھېلىقى قارا ئەپەندىنى، يەنى ئۇ ئەقىلىسىزنى كۆز قىرىمدا كۆزەتمەكتىمەن. ئۇلار قەبرىستانلىقتىن تار- قالغان جامائەتتىن ئايرىلىپ ئەيىۋۇپ پرىستانغا چۈشكەندە، مەنمۇ ئۇلار- نىڭ كەينىدىن ماڭدىم. ئۇلار پرىستاندىن تۆت پالاقلىق بىر قېيىققا ئول- تۇردى. مەنمۇ كېيىن مۇسبەتنى ئۇنتۇپ ئۆزئارا كۈلكە - چاقچاق بىلەن





قايتىشقان ياش شاگىرتلار بىلەن بىللە ئالتە پالاقلىق قېيىققا ئولتۇردۇم. پەنەر قاپىدا ① قېيىقلىرىمىز بىر - بىرىگە سوقۇلۇپ كەتكىدەك دەرىجىدە يېقىنلىشىپ قېلىۋىدى، قارانىڭ يېزىنى تاغغا پىچىرلاپ بىر نېمىلەرنى دەۋاتقانلىقىنى خېلى يېقىندىن كۆردۈم ۋە بىردىن ئادەم ئۆلتۈرۈشنىڭ ئىنتايىن ئاسانلىقىنى يەنە بىر قېتىم ھېس قىلدىم. ئى ئاللاھ، سەن بۇ ئىشەنگۈسىز قۇدرەتنى ھەممىمىزگە بەردىڭ، لېكىن بىزنى ئۇنىڭدىن پاي - دىلانماڭلار دەپ قورقۇتۇۋاتىسەن.

شۇنداقتىمۇ، كىشىلەر بۇنداق قورقۇش كەيپىياتىنى بىر قېتىم يې - ئىچىپ تەدبىر قوللانسا، شۇ ئان پۈتۈنلەي باشقا بىر ئادەمگە ئۆزگىرىپ قال - غاندەك تۇيغۇدا بولۇپ قالىدۇ. بۇرۇن يالغۇز شەيتاندىنلا ئەمەس، ئىچىمدە - كى ئەڭ كىچىك رەزىللىك بەلگىسىدىنمۇ قورقاتتىم. مانا ئەمدى رەزىللىك - نىڭ چىدىغىلى بولىدىغان بىر نەرسە ئىكەنلىكىنى، ھەتتا رەسىم ئۈچۈن كېرەكلىك ئىكەنلىكىنىمۇ ھېس قىلىۋاتىمەن. جىنايەتتىن كېيىنكى بىر نەچچە كۈن ئىچىدە شۇنى ھېس قىلدىمكى، بۇ كۈنلەردە قوللىرىم تىترەش بىر ياقتا تۇرسۇن، ئەكسىچە ئۇ ئەبلەخنى ئۆلتۈرگىنىمدىن بېرى رەسىمنى تېخىمۇ ياخشى سىزىدىغان بولۇپ كېتىۋاتاتتىم. رەڭلەرنى تېخىمۇ جۈلالىق ۋە كۆركەم بېرىۋاتاتتىم، ئەڭ مۇھىمى، تەسەۋۋۇر ئىقتىدارىمنىڭ ئاجايىد - جاتلارنى يارىتىۋاتقانلىقىنى كۆرۈۋاتاتتىم. لېكىن ئىستانبۇلدا مېنىڭ سىزغان ئاجايىباتلىرىمنى قەدىرلەيدىغان قانچىلىك ئادەم بار؟

جىبالىدىن ②، دېڭىز قولىنىڭ ئوتتۇرىسىدىن ئىستانبۇلغا غەزەپ بىلەن قارىدىم. قار بىلەن قاپلانغان گۈمبەزلەر كۆتۈرۈلگەن قۇياش نۇرىدا بىردىنلا پاللىداپ كۆزنى قاماشتۇرۇشقا باشلىدى. بىر شەھەر قانچىلىك چوڭ ۋە رەڭگارەڭ بولسا، بۇ سەۋەنلىك ۋە گۈناھىڭىزنى يوشۇرىدىغان شۇنچە كۆپ بۇلۇڭ - پۇچقاقلارنىڭ بولىدىغانلىقىدىن، ئادەم سانى قانچە - لىك كۆپ بولسا، گۈناھلىرىڭىز بىلەن ئۇلارنىڭ ئارىسىغا سىڭىپ كېتە - دىغانلىقىڭىزدىن دېرەك بېرىدۇ. شەھەرلەرنىڭ سۈپەت - ساپاسى ئۇنىڭدا قانچىلىك ئالىملار، كۈتۈپخانىلار، رەسساملار، خەتتاتلار ۋە مەكتەپلەرنىڭ

① پەنەر قاپى - ئىستانبۇلنىڭ دېڭىز بويىدىكى مەھەللىلەردىن بىرى. - ت.

② جىبالى - ئىستانبۇلنىڭ دېڭىز ياقىسىدىكى ئوچۇقچىلىقلاردىن بىرى. - ت.





بارلىقى بىلەن ئەمەس، قاراڭغۇ كۈچلىرىدا مىڭلارچە يىللاردىن بۇيان ئىنسى - جىن سەزمىگەن جىنايەتلەرنىڭ قانچىلىك يۈز بەرگەنلىكى بىلەن ئۆلچىنىشى كېرەك. بۇ مەنتىقە بويىچە ئىستانبۇلنىڭ پۈتۈن دۇنيا بويىچە ئەڭ ئالدىنقى قاتاردىكى شەھەر ئىكەنلىكىگە قىلچە گۇمان يوق ئىدى.

ئۇن قاپانى ① پرېستانىدا قارا بىلەن يېزىنە تاغىنىڭ كەينىدىن مەنمۇ قېيىقتىن چۈشتۈم. ئۇلار بىر - بىرىنى يۆلىشىپ دۆڭلۈكلەردىن چىقىش - قىنىدا مەنمۇ ئۇلارغا ئەگىشىپ ماڭدىم. ئۇلار سۇلتان مەھمەت جامەسىنىڭ كەينىدىكى بىر ئوت كەتكەن يەردە توختاپ يەنە بىر قېتىم سۆزلىشىپ بىر - بىرىدىن ئايرىلدى. يېزىنە تاغا جانابلىرى ئۆزى يالغۇز قالغاندا ماڭا ئاجىز بىر بوۋايدەك كۆرۈنگەنىدى، ئۇنىڭ يېنىغا يۈگۈرۈپ بېرىپ، بىز دەپنە مۇراسىمىغا قاتناشقان ئاشۇ ئەبلەخنىڭ تېرىغان ئىغۋالىرىنى، ھەممىمىزنى بۇ ئىغۋادىن قوغداش ئۈچۈن قىلغان ئىشلىرىمنى دەپ بەرگىم ۋە ئۇنىڭدىن: "نازاكەتلىك ئەپەندىنىڭ ئاشۇ سۆزلىرى توغرىمۇ، بىز سىزغان رەسىملەردە سۇلتانىمىزنىڭ ئىشەنچىسىدىن قالايمىقان پايدىلىنىش، رەسىم سىزىش ئۇ - سۇللىرىمىزدا دىنىمىزغا نىسبەتەن خائىنلىق ۋە كۈپۈرلۈك ئالامەتلىرى بار - مۇ؟ ئاخىرقى چوڭ رەسىمنى تاماملىدىڭىزمۇ؟" دەپ سورىغۇم كەلدى.

كەچقۇرۇن قارلىق كۈچىنىڭ ئوتتۇرىسىدا توختاپ، قاراڭغۇ كۈچى - نىڭ ئايىغىغا نەزەر تاشلىدىم. ئۆزۈمنى گويا جىن - شاياتۇن، ئوغرى - قاراقچىلارنىڭ ئارىسىدا قالغاندەك ھېس قىلدىم. كۈچىدا بولسا، ئۆيلىرىدە - گە قايتىپ كېتىۋاتقان ئاتا - بالىلارنىڭ روھىمىز سىماسى ۋە قار باسقان دەرەخلەرنىڭ ھەسرەتلىك كۆزىگە چېلىقاتتى. كوچا بېشىدىكى يېزىنە تاغا جا - نابىلىرىنىڭ ئىككى قەۋەتلىك كۆركەم ئۆيىدە، ھازىر ئۇ يەردىكى يالىڭاچ كاشتان دەرەخلىرىنىڭ شاخلىرى ئارىسىدىن تۇيۇقسىز كۆرۈنگەن ئۆگزى - نىڭ ئاستىدا دۇنيادا ئەڭ گۈزەل بىر ئايال بار. ئەمما مەن ئەقلىمنى يوقى - تىشىنى خالىمايمەن.

① ئۇن قاپانى - ئىستانبۇلدىكى دېڭىز قولتۇقى پرېستانىلىرىدىن بىرى. - ت.



## 19. مەن پۇل

مەن 22 كاراتلىق ئوسمانىيە ئىمپېرىيىسىنىڭ تىللاسى. مەندە ئالەم پاناھى سۇلتانىمىز ئالىيلىرىنىڭ شانلىق مۆھۈرى بار. بۈگۈن، دەپنە مۇراسىمىدىن كېيىن، ھەسرەتكە تولغان بۇ كۆركەم قەھۋەخانىدا، سۇلتانىمىزنىڭ ئۇلۇغ ئۈستىلىرىدىن لەيلەك يېرىم كېچىدە رەسمىمنى سەزىپ پۈتتۈرگەن بولسىمۇ، تېخى ئالتۇن سۈيى بەرمىدى. لېكىن سىلەر ئالتۇن سۈيى بېرىلگەندىن كېيىنكى قىياپىتىمنى كالاڭلاردا تەسەۋۋۇر قىلالايسىلەر. سۈرىتىم بۇ يەردە، لېكىن ئۆزۈم سىلەرنىڭ قەدىردان قېرىنداشىڭلار، ئۇستا رەسسام لەيلەكنىڭ پۇل قاپچۇقىدىمەن. ئۇ ھازىر ئورنىدىن تۇرۇپ، مېنى قاپچۇقىدىن ئېلىپ سىلەرگە كۆرسىتىۋاتىدۇ. مەرھابا، خۇش كەپسىلەر، ئۇستا سەنئەتكارلار، مېھمانلار، ياخشىمۇسىلەر. مېنىڭ پارقىراقلىقىم بىلەن كۆزلىرىڭلار يوغان ئېچىلىدۇ، ۋۇجۇدۇمدا شام يورۇقىنىڭ ئەكس ئەتكىنىنى كۆرۈپ ھاياجانلىنىسىلەر ۋە ئاخىرىدا خوجايىنىم ئۇستاز لەيلەكتىن ھەسەت قىلىسىلەر. توغرا ئېيتىسىلەر، چۈنكى رەسسامنىڭ ماھارىتىنى ئۆلچەشتە مەندىن باشقا ھېچنەرسە يوق. ئۇستاز لەيلەك كېيىنكى ئۈچ ئايدا ماڭا ئوخشاش تىللادىن نەق 47 تاپتى. ھەممىمىز بۇ قاپچۇقتا، يەنە كېلىپ لەيلەك ئەپەندىنىڭ بىزنى ھېچكىمدىن يوشۇرغۇسى يوق. ئۇ ئىستانبۇلنىڭ رەسساملىرى ئارىسىدا ھېچكىم ئۆزىچىلىك كۆپ پۇل تاپمىغانلىقىنىمۇ بىلىدۇ. رەسساملار ئارىسىدا بۇنداق بىر ئۆلچەم سۈپىتىدە ئېتىراپ قىلىنغانلىقىم ۋە ھاجەتسىز ماجىرالارنىمۇ ھەل قىلالغانلىقىم بىلەن ئىنتايىن ئىپتىخارلىنىمەن. بۇرۇن قەھۋەخانىلارغا كېلىشنى ئۆگەنمىگەن، كالىمىز تېخى ئېچىلمىغان چاغلاردا، ئەقىلىمىز رەسساملار كېچىلىرى ھامان كىمنىڭ ماھارىتى ئەڭ يۇقىرى، كىم رەڭ بېرىشنى ھەممىدىن ياخشى بىلىدۇ، كىم دەرەخنى ئەڭ



ياخشى سىزىدۇ، بۇلۇت سىزىنىڭ مۇتەخەسسسى كىم دېگەنلەرنى تالاش - تارتىش قىلىش بىلەنلا قالماي، يەنە ھەر كېچە ئۇرۇش - جېدەل قىلىپ، بىر - بىرىنىڭ چىشلىرىنى تۆكۈۋېتەتتى. ھازىر ھەممە ئىشقا مېنىڭ ئا. دىل ھۆكۈمىمىنىڭ ھاكىم بولغانلىقى رەسىمخانىدىكى ئىش تەرتىپىگىمۇ يېقىملىق بىر ئىناقلىق، ھەتتا ھىراتلىق پېشقەدەم ئۇستازلارغا لايىق بىر كەيپىيات ئېلىپ كەلدى.

بۇ ھۆكۈم ئېلىپ كەلگەن ئىناقلىق ۋە كەيپىياتنىڭ تۈرتكىسى بىلەن، سىلەر ماڭا ئالماشتۇرالايدىغان خىلمۇ خىل نەرسىلەرنى مىسال قىلىپ ئۆتەي: ياش ۋە گۈزەل بىر دېدەكنىڭ ئومۇمىي باھاسىنىڭ 50 تىن بىرى بولىدىغان بىر ئايىغى؛ گىرۋىكى پىل چىشىدىن بولغان، ياڭاق ياكى غىچىدىن ياسالغان ياخشى بىر ساتىراش ئەينىكى؛ 90 تەڭگە قىممىتىدىكى قۇياش نۇسخىلىق ۋە كۈمۈش ۋاراقلىق، ئىچى تارتىملىق، ياخشى رەڭ بېرىلگەن بىر ساندۇق؛ 120 دانە يېڭى پىشۇرۇلغان نان؛ ئۈچ كىشىلىك يەرلىك ئورنى ۋە تاۋۇت؛ بىر كۈمۈش يەڭلىك؛ بىر ئاتنىڭ ئوندىن بىرى، قېرى ۋە سېمىز بىر قۇل ئايالنىڭ ئىككى پاقالچىكى؛ بىر تۇياق سۈككەل سىمىنىڭ موزىيى؛ جۇڭگونىڭ ئىككى دانە قارغۇر تاۋىقى؛ سۇلتانىمىزنىڭ رەسىمخانىسىدىكى پارس نەققاشلىرىدىن تەبىرىزلىك دەرۋىش مەھمەتنىڭ ۋە شۇنىڭغا ئوخشاش زور كۆپ ساندىكى كىشىلەرنىڭ بىر ئايلىق ئىش ھەققى؛ قەپىسى بىلەن بىللە ياخشى بىر ئوۋ بۈركۈتى؛ پاناپوتنىڭ شارابىدىن ئون كۈمۈزەك؛ دۇنياغا مەشھۇر بەچچىلەردىن مەخمۇت بىلەن بىر سائەت جەننەتتىكىدەك بىللە بولۇش ۋە ساناپ تۈگەتكىلى بولمايدىغان باشقا ناھايىتى نۇرغۇن پۇرسەتلەردىن ئىبارەت.

بۇ يەرگە كېلىشتىن ئىلگىرى، بىر مەزگىل نامرات بىر موزدۇز شاگىرتىنىڭ كىر پايپىقىنىڭ ئىچىدە ئون كۈن تۇرغانىدىم. ئۇ بىچارە ھەر كېچە مەن بىلەن ئالماشتۇرالايدىغان تۈگمەس - پۈتمەس نەرسىلەرنى ساناپ ئۇخلاپ قالاتتى. ئەللىي ناخشىسىدەك مۇڭلۇق بۇ ئۇزۇن شېئىرنىڭ مىسرالىرى ماڭا پۇلنىڭ كىرمەيدىغان تۆشۈكى يوقلۇقىنى ئىسپاتلىغانىدى.

تۆشۈك دېگەندە ئەقلىمگە كەلدى. بۇ يەرگە كېلىشتىن بۇرۇن بې-



شىمدىن ئۆتكەن سەرگۈزەشتىلەرنى بايان قىلسام نەچچە توم كىتاب بولىدۇ. بىزنىڭ ئارىمىزدا يات ئادەم يوق، ھەممەيلەن دوستىمىز، ھېچكىمگە ئېيتىمىساڭلار ۋە لەيلەك ئەپەندىمۇ خاپا بولمىسا، سىلەرگە بىر سىرنى ئېيتىپ بېرىمەن. قەسەم قىلالامسىلەر؟

خوپ، ئېتىراپ قىلىمەن. مەن چەمبەرلىك تاش ① پۇل زاۋۇتىدىن چىققان 22 كاراتلىق ھەقىقىي ئوسمانىيە ئىمپېراتورلۇقىنىڭ تىللاسى ئەمەسمەن. مەن ساختا پۇل. مېنى ۋېنىتسىيە ناچار ئالتۇندىن قۇيۇپ، بۇ يەرگە ئېلىپ كېلىپ، 22 كاراتلىق ئوسمانىيە تىللاسى دەپ ئالدامچەلىق قىلدى. سىلەرنىڭ بۇنى چۈشەنگەنلىكىڭلارغا رەھمەت.

ۋېنىتسىيىدىكى پۇل زاۋۇتىدىن ئىگىلىشىمچە، بۇ ئىش بىر نەچچە يىللاردىن بېرى داۋاملىشىۋېتىپتۇ. لېكىن يېقىنقى چاغلارغىچە ۋېنىتسىيە كۇپپارلىرى تۆۋەن كاراتلىق نىسبەت بىلەن شەرققە ئەكىلىپ تارقاتقان تىللارمۇ يەنىلا شۇ پۇل زاۋۇتىدا ئۆزلىرى قۇيغان ۋېنىتسىيە پۇللىرى ئىدى. بىرەر ئىشقا دۇچ كەلگەندە "ئېقى قەغەز، قارىسى سىياھ" قاتنىشىدىغان ئوسمانىيلىكلەرمۇ ئۈستىدىكى يېزىققىلا قاراپ ئىچىدىكى ئالتۇننىڭ مىقدارى بىلەن كارى بولمىغانلىقى ئۈچۈن ساختا ۋېنىتسىيە ئالتۇنلىرى پۈتۈن ئىستانبۇلنى قاپلاپ كەتتى. كېيىن ئالتۇنى ئاز، مىسى كۆپ بولغان ساختا پۇلنى قاتتىقمۇ - يۇمشاقمۇ دەپ چىشلەپ بېقىپ پەرقلىنىدۇرۇشكە باشلاشتى. مەسىلەن، مۇھەببەت ئوتىدا كۆيۈۋاتسەن دەيمىلى، پۈتۈن جاھان ئاشىق بولغان سۇباتلىق بەچچە ماخمۇتنى ئىزدەپ باردى. سەن. ئۇ ئالدى بىلەن ئاغزىغا ھېلىقىنى ئەمەس، پۇلنى ئېلىپ چىشلەيدۇ ۋە ساختا دەپ سېنى جەننەتتىكىدەك بىر سائەتلىككە ئەمەس، يېرىم سائەتلىككە كەلتۈرىدۇ. ۋېنىتسىيە كۇپپارلىرى ئۆزلىرىنىڭ ساختا پۇللىرى كەلتۈرۈپ چىقارغان بۇنداق پاجىئەلىك ئاقىۋەتلەرنى كۆرۈپ، ئوسمانىيەلىكلەر سېزەلمەيدۇ دەپ پۈتۈنلەي ساختا ئوسمانىيە تىللاسىنى قۇيۇشنى قارار قىلدى.

ئەمدى غەلىتە بولغان بىر ئىشقا دىققەت قىلايلى. بۇ ۋېنىتسىيە كۇپپى.

① ئىستانبۇلنىڭ مەركىزىدىكى چەمبەرلەنگەن ئېگىز تاش مۇنار بار يەر. — ت.



پارلىرى رەسىم سىزغاندا گويا رەسىم ئەمەس، بەلكى سىزىدىغان نەرسە -  
نىڭ ئەينى ئۆزىنى ياساپ چىقىدۇ. لېكىن پۇل قويغاندا ھەقىقىي پۇلنى  
قويماي، ئۇنىڭ ساختىسىنى قويىدۇ.

ۋېنېتسىيىدىن تۆمۈر ساندۇقلارغا قاچىلاندى، كېمىلەرگە چۈشۈپ،  
ئۇياق - بۇياققا سوقۇلۇپ ئىستانبۇلغا كەلدى. ئۆزۈمنى بىر سەرراپنىڭ  
دۈكىنىدا، بىر ئۈستىنىڭ سامساق پۇرايدىغان ئاغزىدا كۆردۈم. بىر ئاز  
كۈتتۈق، تىللا پارچىلىماقچى بولغان بىر ساددا سەھرالىق كەلدى. ھىلىدە -  
گەر ئۈستە سەرراپ، سېنىڭ ئالتۇنۇڭ ھەقىقىيەتتە ياكى ساختىمۇ، چىشلەپ  
كۆرەي، دەپ ئۇنىڭ تىللاسىنى ئېلىپ ئاغزىغا سالدى.

بىز ئۇنىڭ ئاغزىدا ئۇچراشقنىمىزدا كۆردۈمكى، سەھرالىقنىڭ  
تىللاسى ھەقىقىي ئوسمانىيە پادىشاھلىقىنىڭ ئىدى. سەرراپ مېنى سام -  
ساق پۇراقلىرى ئىچىدە كۆرگەندە: "سەن ساختا ئىكەنسەن" دېدى. ئۇنىڭ  
دېگىنى توغرا ئىدى، ئەمما بۇ گەپنى مەغرۇرلۇق بىلەن دېگەنلىكى غۇرۇ -  
رۇمغا تەگكەنلىكى ئۈچۈن مەنمۇ يالغان ئېيتىپ: "ئەسلى سەن ئۆزۈڭ  
ساختا" دېدىم.

بۇ چاغدا ساددا سەھرالىقمۇ: "مېنىڭ تىللايم قانداقسىگە ساختا  
بولسۇن! مەن ئۇنى 20 يىلنىڭ ئالدىدا توپىغا كۆمۈپ ساقلىغانىدىم. ئۇ  
چاغدا بۇنداق ئەدەپسىزلىك بارمىدى" دەپ ماختاندى.

مەن قانداق بولىدىكەن دەپ قىزىقىپ تۇرغىنىمدا، سەرراپ سەھرا -  
لىقنىڭ تىللاسىنى ئەمەس، ئاغزىدىن مېنى چىقىرىپ: "ئال، تىللايغىنى،  
پەسكەش ۋېنېتسىيە كۇپپارلىرىنىڭ ساختا پۇلىنى ئالمايمەن" دېدى ۋە:  
"سەن نومۇسنى بىلمەمسەن؟" دەپ بىچارە سەھرالىقنى ئەيىبلىدى. ئۇ بىر  
نەچچە ئېغىز جاۋاب قايتۇرۇپ ئاخىرى مېنى ئېلىپ كەتتى. باشقا  
سەرراپلاردىنمۇ شۇنىڭغا ئوخشاش سۆزلەرنى ئاڭلاپ كۆڭلى ئازار يېگەن ئۇ  
بىچارە ناچار تىللا دەپ مېنى 90 تەڭگىگە پارچىلاتتى. يەتتە يىلدىن بېرى  
قولدىن - قولغا ئۆتۈپ قىلغان تۈگمەس - پۈتمەس ساياھەتلىرىم مانا  
شۇنداق باشلاندى.

ۋاقىتنىڭ كۆپىنى بىر ئەقىللىق پۇلغا ئوخشاش ئىستانبۇلدا قاپ -  
چۇقتىن قاپچۇققا، بەلۋاغدىن يانچۇققا سەرگەردانلارچە كېزىپ يۈرگەنلىدە -



كىمنى ئىپتىخار بىلەن ئىيتاي: بىر كۈمۈزەكنىڭ ئىچىگە سېلىنىپ بىر باغچىدا بىر تاشنىڭ تېگىدە بىر نەچچە يىل كۆمۈلۈپ تۇرۇش مەن ئۈچۈن بىر قاباھەتلىك چۈش ئىدى. بۇنداق تەقدىرمۇ بېشىمغا كەلمىدى ئەمەس، لېكىن قانداقتۇ بۇ زېرىكەرلىك مەزگىللەر قىسقا ۋاقىت داۋاملىشىتتى. مېنى قولغا ئالغۇچىلارنىڭ كۆپچىلىكى ساختا ئىكەنلىكىمنى بايقىمسا، مەندىن بالدۇرراق قۇتۇلۇشنى ئويلايتتى. ئەمما ساختا ئىكەنلىكىمنى ئېيىتمىپ خېرىدارنى ئاگاھلاندۇرغاننى تېخى ئۇچراتمىدىم. لېكىن ساختا ئىكەنلىكىمنى بىلمەي ماڭا 120 تەڭگە سانىغانلار ئۆزلىرىنىڭ ئالدىنغانلىقىنى بىلگەن ھامان باشقا بىرىنى ئالداپ مەندىن قۇتۇلغىچە غەزەپ، خاپىلىق ۋە تاقەتسىزلىك بۆھرانلىرىنى ئۆز بېشىدىن ئۆتكۈزۈپ، تېپىچەكلەپ مەيدىسىگە مۇشتلاپ كېتەتتى. بۇ بۆھران جەريانىدا ئۆزلىرىمۇ باشقىلارنى ئالداشقا نەچچە قېتىملاپ تەرەددۇت قىلغان بولسىمۇ، ھەر قېتىم جىددىيلىشىپ، غەزىپىنى يوشۇرالمىغانلىقى تۈپەيلى مۇۋەپپەقىيەتسىزلىككە ئۇچرىغانىدى. شۇ ۋەجىدىن، مېنى بېرىپ ئۆزلىرىنى ئالدىغان ئادەمنى چىن دىلىدىن "ئەخلاقسىز" دەپ قاغاشتىن باشقا ھېچقانداق ئامال قىلالمايتتى!

مۇشۇ يېقىندىن بۇيانقى يەتتە يىل جەريانىدا ئىستانبۇلدا 500 قېتىم قولدىن قولغا ئۆتۈپ، مەن كىرمىگەن ئۆي، دۇكان، بازار، مەسچىت، چېركاۋ، يەھۇدىي ئىبادەتخانىلىرى قالمىدى. تەرەپ - تەرەپتە سەرگەردان بولۇپ يۈرگەنمىدە مەن توغرىلۇق ئويلىغىنىمدىن كۆپ غەيۋەت - شىكايەتلەر بولغانلىقىنى، ئەپسانىلەر ئويدۇرۇلۇپ، يالغانلار توقۇپ چىقىرىلغانلىقىنى كۆردۈم: مەن ئەڭ قىممىتى بار نەرسە ئىكەنلىكىم، رەھىمسىزلىكىم، كۆزۈمنىڭ كورلۇقى، مېنىڭمۇ پۇلغا ئامراقلىقىم، دۇنيانىڭ، ئەپسۇسكى، مېنىڭ ئۈستۈمگە بىنا بولغانلىقى، ھەممە نەرسىنى سېتىۋالالايدىغانلىقىم، پاسكىنىلىقىم، ئادىللىقىم، پەسكەشلىكىم ئۈزلۈكسىز يۈزۈمگە سېلىندى. ساختا ئىكەنلىكىمنى بىلگەنلەر تېخىمۇ غەزەپلىك مۇئامىلە قىلىپ، ماڭا ناھايىتى سەت گەپلەرنى قىلدى. ھەقىقىي قىممىتىم چۈشكەندە، يوشۇرۇن قىممىتىم ئارتاتتى. لېكىن مانا شۇنداق رەھىمسىز يوشۇرۇن مەنىلەر ۋە نامەلۇم تۆھمەتلەر داۋاملىشىپ تۇرسىمۇ، مۇتلەق



كۆپ قىسىم كىشىلەرنىڭ مېنى سەمىمىي ئىشتىياق بىلەن ياخشى كۆردى. دىغانلىقىنى كۆردۈم. بۇ مېھىر - مۇھەببەتسىز زاماندا، بۇ قەدەر كۆڭۈل-دىن قايناپ چىققان ھەتتا سىرتقا تاشقىنىلىغان مۇھەببەتنىڭ ھەممىمىزنى خۇشالاندۇرۇشقا تېگىشلىك بىر نەرسە ئىكەنلىكىنى ئويلايمەن.

كوچىمۇ كوچا، مەھەللىمۇ مەھەللە يۈرۈپ، ئىستانبۇلنىڭ ھەر بىر بۆلۈكى - پۇچقىقىنى كۆردۈم. يەھۇدىيلاردىن ئابخازلارغىچە، ئەرەبلەردىن مىنگېرىيەلىكلەرگىچە ھەممە كىشىنىڭ قولىنى تونۇدۇم. مانىساغا بارىدىغان ئەدىرنەلىك<sup>①</sup> بىر تەرغىباتچىنىڭ پۇل قاپچۇقىنىڭ ئىچىدە بىر قېتىم ئىستانبۇلنىڭ سىرتىغا چىقتىم. قاراقچىلار يولىمىزنى توسۇپ، جېنىڭغا تۇرامسەن، مېلىڭغىمۇ دېگەندە، ئامالسىز تەرغىباتچى ئالدىراشلىق بىلەن بىزنى سوڭىغا تىقىپ يوشۇردى. بۇ يەر سامساق يېگەن ئادەمنىڭ ئاغزىدىنمۇ سېسىق پۇرايتتى ۋە بىئارام قىلاتتى. لېكىن شۇنىڭدىن كېيىنلا ئەھۋال تېخىمۇ يامانلاشتى. چۈنكى قاراقچىلار "مېلىڭغا تۇرامسەن، جېنىڭغىمۇ" دېمەي، "ئىپپىتىڭگە تۇرامسەن، جېنىڭغىمۇ" دېدى ۋە ئۇنىڭغا نۆۋەت بىلەن چىقىلدى. ئۇ كىچىك تۆشۈكتە نېمىلەرنى كۆرگەنلىكىمىزنى سىلەرگە ئېيتمايلا قويماي. شۇڭا ئىستانبۇلنىڭ سىرتىغا چىققەنمىغا ھەرگىز خۇش بولمايمەن!

ئىستانبۇلدا قىزغىن قارشى ئېلىندىم. ياش قىزلار مېنى چۈشلىرىدىكى ئەرلىرىنى سۆيگەندەك سۆيۈشتى؛ دۇخاۋا پۇل قاپچۇقلىرىدا، ياستۇقلىرىنىڭ تېگىدە، يوغان كۆكسىلىرىنىڭ ئارىسىدا، پەلتوللىرىنىڭ ئىچىدە ساقلىشىپ، ئۇيىقلىق ھالدا بارمۇ - يوقمۇ دەپ سىلاشتى. بىر ھامامدا ئوچاقنىڭ ئۈستىدە، چېتىكىنىڭ ئىچىدە، ئاجايىپ پۇرايدىغان بىر گىرىم بۇيۇملىرى دۈكىنىدىكى كىچىك بىر ئەينەك قۇتىنىڭ تېگىدە، بىر ئاش-پەزنىڭ يېسىمۇق تاغىرىنىڭ مەخپىي يانچۇقىدا ساقلىنىدىم. تۆگە تېرىسىدىن قىلىنغان كەمەرلەرنىڭ، مىسىر شاتلاڭگىسىدىن تىكىلگەن ئەس-تەرلەرنىڭ، ئىچى قېلىن يۇڭ رەخت بىلەن قاپلانغان ئاياغ كىيىملەرنىڭ، رەڭگارەڭ شالۋۇرلارنىڭ مەخپىي بۇلۇڭلىرىدا پۈتۈن ئىستانبۇلنى كەزدىم. سائەتچى ئۈستى پېترو مېنى قوڭغۇراقلىق سائەتنىڭ كۆرۈنمەيدىغان قىسمى

① ئەدىرنە - تۈركىيىنىڭ ئۆلكىلىرىدىن بىرى. - ت.



مىغا، بىر رۇملۇق مىلىچمال دۇكاندارى مېنى بىۋاسىتە قوي سۈتىدىن قىلىنغان ئېرىمچىكنىڭ ئىچىگە قويدى. مۆھۈرلەر، زىبۇ زىننەت بۇيۇم-لىرى ۋە ئاچقۇچلار بىلەن بىللە يۇڭ رەخت پارچىلىرىغا يۆڭىلىپ مو-رىلارنىڭ، ئوچاقلارنىڭ ئىچىگە، دېرىزە تەكچىلىرىنىڭ تېگىگە، قېلىن سامان ماتراسلارنىڭ ئارىسىغا، تىكلىمە ئىشكاپ ۋە ساندۇقلارنىڭ يوشۇرۇن بۆلىملىرىگە قويۇپ ساقلىنىدىم. تاماق داستىخانىدىن تۇرۇپ، يوشۇرۇپ قويغان يېرىمدە بارمۇ دەپ پات - پات كېلىپ قاراپ باققان ئاتلار، بىكار-دىن - بىكار مېنى ئاغزىغا سېلىپ شورىغان ئاياللار، پۇراپ - پۇراپ بۇ-رۇنلىرىغا تەگكۈزگەن بالىلار، تېرە قاپچۇقتىن قولىغا ئېلىپ، كۈندە يەت-تە قېتىم كۆرمىگىچە ئارام تاپمايدىغان، بىر ئايىغى گۆرگە ساڭگىلىغان بوۋايلىرىنى كۆردۈم. تېجىمەل بىر چېركەس ئايال بار ئىدى، كۈن بويى ئۆي-لىرىنى سۈپۈرۈپ تازىلىغاندىن كېيىن، بىزلىرىنى قاپچۇقتىن چىقىرىپ، يا-غاچ چوتكا بىلەن يۇياتتى. بىر كۆزلۈك بىر سەرراپ توختىماي بىزنى مۇ-نار قىلىپ تىزاتتى. ھەشقىچەك پۇرايدىغان بىر ھاممال ئائىلىسىدىكى-لىر بىلەن بىللە بىزنى مەنزىرىلەرنى تاماشا قىلغاندەك تاماشا قىلاتتى. ئا-رىمىزدا بولمىغان بىر ھەلچىمۇ — ئىسمىنى دېيىش ھاجەتسىز — كېچى-لىرى ھەمىشە بىز بىلەن ھەرخىل نەقىشلەرنى تىزاتتى. مەن يەنە پالىساد-دىر ياغىچىدىن ياسالغان قېيىقلارغا ئولتۇرۇپ ساياھەت قىلىدىم، ئوردىلار-غا كىرىپ چىقىتىم. ھىرات نۇسخىسىدىكى كىتابلارنىڭ ئىچىگە، گۈل پۇرايدىغان ئاياغ كىيىملەرنىڭ ئۆكچىسىگە، لىڭگىرچاقلارنىڭ ياپقۇچىغا يوشۇرۇندۇم. يۈزلىگەن كىر، يۇڭلۇق، سېمىز، مايلىق، تىترەك، قېرى قوللارنى كۆردۈم. ۋۇجۇدۇمغا ئەپيۈن چېكىلگەن سورۇنلارنىڭ، شامچىلىق كارخانىلىرىنىڭ، سۈرلىگەن ماكرېل بېلىقىنىڭ ۋە پۈتۈن ئىستانبۇلنىڭ تەر پۇرىقى سىڭدى. مانا بۇ ھاياجان ۋە قالايمىقانچىلىقلارنى بېشىمدىن ئۆتكۈزگەندىن كېيىن، تۈن قاراڭغۇلۇقىدا قۇرباننى بوغۇزلاپ مېنى قاپ-چۇقىغا سالغان پەسكەش قاراقچىنىڭ ئىپلاس ئۆيىدە، "تۇفى، ھەممىسى سېنىڭ كاساپىتىڭدىن" دەپ يۈزۈمگە تۈكۈرۈلگىنىمگە شۇنداق مەيۈسلەن-دىمكى، ئارىدىن غايىب بولغۇم كېلىپ كەتتى.

لېكىن، مەن بولمىسام، رەسامنىڭ ياخشىسى بىلەن يامىنىنى





ھېچكىم بىر - بىرىدىن پەرق ئېتەلمەيتتى ۋە بۇ تۈپەيلى رەسساملار  
بىر - بىرىنى ئۆلتۈرۈشتىنمۇ يانمايتتى. شۇنىڭ ئۈچۈن يوقالماي،  
ئەڭ ماھارەتلىك، ئەڭ ئەقىللىق رەسساملارنىڭ پۇل قاپچۇقىغا كىرىپ بۇ  
يەرگە كەلدىم.

ئۆزۈڭلارنى ئۇنىڭدىنمۇ ياخشى رەسسام دەپ قارىساڭلار، ئامال -  
چارە قىلىپ مېنى قولغا كەلتۈرۈڭلار.



## 20. مېنىڭ ئىسىمىم قارا

شەكۈرەنىڭ دادىسىنىڭ بىزنىڭ بىر - بىرىمىزگە ئەۋەتكەن خەتلىرىمىزنى قانچىلىك بىلىدىغانلىقىدىن خەۋىرىم يوق. ئۇنىڭ خېتىدىكى دادىسىدىن ناھايىتى قورقىدىغان قورقۇنچاق قىز ئىكەنلىك ئىپادىسىگە قارىسام، ئۇلارنىڭ ئارىسىدا مەن بىلەن مۇناسىۋەتلىك ھېچقانداق سۆزنىڭمۇ بولمىغانلىقى يەكۈننى چىقىرىشىمغا توغرا كېلەتتى. لېكىن ئەھۋالنىڭ بۇنداق ئەمەسلىكىنى ھېس قىلاتتىم. يايىمچى ئېستېرنىڭ قاراشلىرىدىكى ھىلىگەرلىكى، شەكۈرەنىڭ دېرىزىدە كۆرۈنگەن چاغدىكى جىزىسى بىدارلىقى، يېزىنى تاغامنىڭ مېنى رەسىملىرىنىڭ يېنىغا ئەۋەتىشتە قەتئىي نىيەتكە كەلگەنلىكى ۋە ئۇنىڭ بۈگۈن ئەتىگەن مېنى چاقىرىغان چاغىدىكى ئامالسىزلىق ئەكس ئېتىپ تۇرغان قىياپىتى مېنى تولىمۇ بىئارام قىلاتتى.

ئەتىگەن يېزىنى تاغام مېنى ئالدىغا ئولتۇرغۇزۇش بىلەنلا ۋەتەنسىمىدە كۆرگەن ئادەم رەسىملىرىنى سۆزلەشكە باشلىدى. ئۇ ئالەم پاناھى سۇلتانىمىزنىڭ ئەلچىسى سۈپىتىدە نۇرغۇن ئوردىلارغا، ئاقسۆڭەكلەرنىڭ تۇرالغۇلىرىغا، چېركاۋلارغا كىرىپ چىقىپتۇ. مىڭلىغان ئادەم رەسىملىرىنىڭ ئالدىدا كۈنلەپ تۇرۇپ ئۇلارنى تاماشا قىپتۇ، رامكىلارغا كېرىلگەن رەختلەرگە، تاختىلارغا، تاملارغا سىزىلغان مىڭلىغان ئادەم چىرايلىرىنى كۆرۈپتۇ. "ئۇلارنىڭ ھەممىسى بىر - بىرىدىن پەرقلىنىدۇ، ئۆز ئالدىغا، ئوخشاشمىغان ئادەملەرنىڭ چىرايلىرى!" دېدى ئۇ. ئۇلارنىڭ خىلىمىلىقى، رەڭلىرى، ئۈستىگە چۈشكەن نۇرنىڭ يارقىنلىقى، بۇ چىرايلارنىڭ يېقىملىقلىقى، ھەتتا رەسىمىزلىكى كۆزلىرىنىڭ ئىچىدىكى چوڭقۇر مەنىلەرگە يوشۇرۇنغانلىقىغا ئۇ تولىمۇ مەپتۇن بوپتۇ.

— ئۇلار گويا بىرەر يۇقۇملۇق كېسەلگە گىرىپتار بولغاندەك، ھەم -



مىسى ئۆز رەسمىلىرىنى سىزدۇرىدىكەن، — دېدى ئۇ، — پۈتۈن ۋېنېتە-سىيىدە پۇلى ۋە كۈچى بارلارنىڭ ھەممىسى دېگۈدەك ئۆز ھاياتىغا شاھىد، خاتىرە بولسۇن دەپ رەسمىلىرىنى سىزدۇرىدىكەن ۋە ئۇنى بايلىقلىرىنىڭ، كۈچ - قۇدرىتىنىڭ، ئىقتىدارلىرىنىڭ سىمۋولى قىلىدىكەن، شۇ-نىڭدەك ئۆزلىرىنىڭ ئۇ يەردە، بىزنىڭ ئالدىمىزدا ئىكەنلىكىگە بېشارەت قىلىپ، ئۆز مەۋجۇدلىقىنى بىر - بىرىگە ئۇقتۇرىدىكەن ۋە كىشىلەرگە ئۆزلىرىنىڭ باشقىلاردىن پەرقلىق ئىكەنلىكىنى نامايان قىلىدىكەن.

گويا ھەسەت، خىرىس، ئاچكۆزلۈك ھەققىدە گەپ قىلىۋاتقاندا، ئۇ-نىڭ سۆزلىرىدىن كەمسىتىش پۇرىقى چىقىپ تۇراتتى، لېكىن ۋېنېتە-سىيىدە كۆرگەن ئادەم رەسمىلىرىنى تىلغا ئالغاندا، ئۇنىڭ چىرايى بىردىنبىلا كىچىك بالىلاردەك شادلىققا تولغانىدى.

رەسىم ئىگىسى بولغان بايلار، شاھزادىلەر، ئاقسۆڭەكلەرنىڭ ئائىلىلىرىدە پۇرسەت بولسىلا چىرايلىرىنى سىزدۇرۇش كەيپىياتى خۇددى بىر يۇقۇملۇق كېسەلدەك يامراپ كەتكەنىدى. بۇ كۇپپارلار چېركاۋلىرىنىڭ تام-لىرىغا ئىنجىلدىن، دىنىي رىۋايەتلەردىن تام رەسمىلىرىنى سىزدۇرغاندىمۇ رەسىمنىڭ ئىچىگە ئۆز چىرايلىرىنىڭ كىرگۈزۈلۈشىنى شەرت قىلىشاتتى. شۇنداق قىلىپ، مەسىلەن، ساينت ئىستېفانىيەنىڭ دەپنە قىلىنىشىنى كۆر-سىتىدىغان رەسىمگە قارىسىڭىز، ئېھ، قەبرىستانلىقنىڭ بىر چېتىدە يىغا - زار قىلىشىۋاتقانلار ئارىسىدا سىزگە ئوردىسىنىڭ تاملىرىدىكى رەسىملەرنى تولۇپ - تاشقان قىزغىنلىق بىلەن ھاياجانلانغان ھالدا ماختىنىپ كۆرسەت-كەن شاھزادىمۇ بار. ئۇنىڭ كەينىدىن ساينت پېترونىڭ ئۆز كۆلەڭگىسى بىلەن كېسەللەرنى ساقايتقانلىقىنى كۆرسىتىدىغان بىر تام رەسىمىدە، بىر چەتتە ھەسرەتتە تولغىنىۋاتقان بەختسىز بىمار، ئەمەلىيەتتە، سىزنىڭ مۇلايىم ئۆي خوجايىنىڭىزنىڭ چوشقىدىنمۇ ساغلام قېرىندىشى بولۇپ، سىز بۇنىڭ بىر خىل خىيالەت ئىكەنلىكىنى ھېس قىلىسىز. ئەتىسى، سىز ئۆلۈكلەرنىڭ تىرىلىشىنى ئەكس ئەتتۈرگەن بىر رەسىمنى كۆرسىڭىز، ئۇ-نىڭدا سىز ھېلىلا چۈشلۈك تاماق ۋاقتىدا ئاچ قالغان بۆرىدەك تاماق يېگەن-لىكىنى كۆرگەن بىر يۇندىخورنىڭ ئۆلۈكىنى كۆرىسىز.

— بەزىلەر ھەتتا ئاچ قالغان ئادەم تاماق تاللىمىغاندەك، — دېدى



يېزىنى تاغام خۇددى شەيتاننىڭ ئازدۇرۇشى ھەققىدە گەپ قىلغاندەك قور - قۇنچ بىلەن، — پەقەت رەسمىدىن ئورۇن ئېلىش ئۈچۈن، رەسمىدىكى كە - شىلەر توپى ئىچىدە قەدەھلەرگە شاراب قويۇۋاتقان بىر خىزمەتكار، زىنا - خور ئايالنى چالما - كېسەك قىلغان بىر رەھىمسىز ياكى قولى قانلىق بىر قاتىل بولۇشقىمۇ رازى بولىدىكەن.

— بۇ خۇددى، — دېدىم ئاڭلىماسقا سېلىپ، — قەدىمىي پارس ئەپ - سانلىرىنى بايان قىلغان كىتابلاردا، شاھ ئىسمائىلنىڭ تەختتە ئولتۇر - غىنىنى كۆرگىنىمىزدەك، ياكى خۇسرەۋ بىلەن شېرىننىڭ قىسسىسىدە ئۇلاردىن ناھايىتى كېيىن ھۆكۈم سۈرگەن ئەمىر تۆمۈرنىڭ رەسمىسىدە - زىلغانلىقىنى ئۇچراتقىنىمىزدەك بىر ئىش.

ئۆينىڭ ئىچىدە بىر تاراق - تۇرۇق ئاۋاز بارمۇ؟

— بىراق ھېلىقى پەرەڭ رەسىملىرى گويا بىزنى قورقۇتۇش ئۈچۈن سىزىلغاندەكلا تۈيۈلدى، — دېدى كېيىن يېزىنى تاغام — ئۇلار بىزنى پەقەت رەسىم سىزدۇرغۇچىلارنىڭ كۈچى ۋە بايلىقى بىلەن قورقۇتۇپلا قالماي، يە - نە بىزنى بۇ دۇنيادا مەۋجۇت بولۇشنىڭ ئىنتايىن ئالاھىدە ۋە سىرلىق بىر ئىش ئىكەنلىكىگە ئىشەندۈرمەكچى بولۇپ تىرىشىۋاتىدۇ. ئۇلار ئۆزلىرى - نىڭ ئوخشىمىغان چىرايلىرى، كۆزلىرى، قىياپەتلىرى ۋە پۈرمىلىك كۆڭلەكلىرى بىلەن ئۆزلىرىنىڭ سىرلىق بىر مەخلۇقنىڭ ئۈلگىسى ئى - كەنلىكىنى كۆرسىتىپ بىزنى قورقۇتماقچى بولۇۋاتىدۇ.

ئۇ بىر قېتىم، كومو كۆلىنىڭ بويىدىكى بىر ھەشەمەتلىك داچىدا، بىر تەلۋە ئاشىقنىڭ پادىشاھلاردىن كاردىناللار ① غىچە، ئەسكەرلەردىن شا - ئىرلارغىچە پەرەڭ تارىخلىرىدىكى پۈتۈن مەشھۇر زاتلارنىڭ چىراي تەس - ۋىرلىرىنى توپلىغان ھەشەمەتلىك بىر رەسىملەر كۆرگەزمە زالىنىڭ بۆل - مىلىرىنىڭ بىرىدە قانداق غايىب بولغانلىقىنى بايان قىلدى. "مېھماندوست ساھىبخان ماڭا ئىپتىخار بىلەن كۆرسەتكەن كۆرگەزمە زالىنىڭ ئۆيلىرىدە مېنى ئۆزى خالىغانچە كۆرسۈن دەپ ئىركىن قويۇۋەتكەندە، — دېدى ئۇ، — كۆ - پىنچىسى راستتەك كۆرۈنگەن ۋە بەزىسى كۆزلىرىمنىڭ ئىچىگە تىكىلىپ قاراپ تۇرغان بۇ ئاتالمىش مۇھىم كۆپچىلەر زاتلىرىنىڭ پەقەت رەسىملىرى

① كاردىنال — باش ئېپىسكوپ. — ت.



سىزىلغانلىقى ئۈچۈن بۇ دۇنيانى تولدۇرغان شەخسلەرگە ئايلانغانلىقىنى كۆردۈم. ئۇلارنىڭ رەسىملىرى ئۆزىگە مەلۇم سېھرىي كۈچنى مۇجەسسەملىگەن بولۇپ، بۇ كۈچ ئۇلارنى شۇنداق تەڭداشسىز قىلغانىدىكى، رەسىملەر ئارىسىدا بىر ھازا ئۆزۈمنى ئوقسانلىق ۋە ئاجىز ھېس قىلىدىم، گويا مەنمۇ شۇ شەكىلدە سىزىلغان بولسام، بۇ ئالەمدە نېمىشقا مەۋجۇت بولغانلىقىمنى تېخىمۇ ياخشى چۈشىنەتتىم.

ئۇ ھىراتلىق پېشقەدەم ئۇستازلار ياراتقان مۇكەممەل ۋە ئۆزگەرمەس ئىسلام رەسىمچىلىك سەنئىتىنىڭ كەلگۈسىدە ئادەم رەسىملىرى ھەۋىسى بىلەن ئاخىرلىشىدىغانلىقىنى شۇ ئان چۈشىنىپتۇ. ئېھتىمال ئۇنى ئارزۇ-مۇقىپتۇ. بۇنىڭغا قارىتا ئۇ ئۆزىنىڭ قورقۇپ بىئارام بولغانلىقىنى ئېيتتى. "لېكىن گويا باشقىلاردىن پەرقلەندىرىدىغانلىقىمنى، ئۆزگىچىلىكىمنى ھەم تەڭداشسىز ئىكەنلىكىمنى ھېس قىلغۇممۇ بار ئىدى" دېدى ئۇ. شۇنىڭ بىلەن، شەيتان بىزنى گۇناھقا يېتەكلىگەن چاغلاردىكىدەك، ئۇ ئۆزى قورققان نەرسىگە قارىتا كۈچلۈك بىر ئارزۇنىڭ جەلپ قىلىۋاتقانلىقىنى چوڭقۇر ھېس قىپتۇ، "قانداق دېسەم بولار، بۇ گويا گۇناھكارلارچە بىر ئارزۇ ئىدى. گويا ئاللاھ ئالدىدا ئۆز - ئۆزىنى مۇبالىغە قىلغانغا، ئۆزىنى قالىتس چاغلىغانغا، ئۆزىنى دۇنيانىڭ مەركىزىگە قويغانغا ئوخشاش ئىش ئىدى" دېدى ئۇ يەنە.

بىر ئازدىن كېيىن، ئۇنىڭ كۆڭلىگە: پەرەڭ ئۇستازلار بىر خىل بولمىلار ئويۇنىدەك مەغرۇرلىنىپ روياپقا چىقارغان بۇ ھۈنەر ئۇلۇغ سۇلتانەمىزغا ئاجايىپ بىر سېھرىي كۈچ ئاتا قىلىپلا قالماي، بەلكى، ئۇنى كۆرگەن كىشىلەرنى تەسىرى ئاستىغا ئالىدىغان، ئۇنى دىنىمىزغا خىزمەت قىلىدىغان بىر ھەققانىي كۈچكە ئايلاندۇرۇش مۇمكىن، دېگەن خىيال كەپتۇ. دەل شۇ چاغدا ئۇنىڭ كۆڭلىدە: سۇلتانىمىز ۋە ئۇنىڭغا ۋەكىللىك قىلىدىغان زاتلارنىڭ رەسىملىرىنى ئۆز ئىچىگە ئالىدىغان بىر كىتاب تەييارلىتىش پىكرى پەيدا بوپتۇ. ئىستانبۇلغا قايتقان يېزىنى تاغام سۇلتانەمىز ئالىيلىرىغا رەسمىي پەرەڭ ئۇستازلىرىنىڭ ئۇسلۇبى بىلەن سەزىش كېرەكلىكىنى، ئۇنىڭ ناھايىتى ياخشى ئىش بولىدىغانلىقىنى ئېيتقانىكەن، بىراق سۇلتان ئالىيلىرى ھە دېگەندىلا ئۇنىڭغا قارشى تۇرىدىغان.



لىقىنى بىلدۈرۈپتۇ.

— ئاچقۇچ — ۋەقەلىكتە، — دەپتۇ دانا ۋە شان — شەۋكەتلىك سۇل. —  
تانىمىز ئالىيلىرى، — كۆركەم بىر رەسىم بىر ھېكايىنى (ۋەقەلىكىنى)  
نازۇكلۇق بىلەن تولۇقلايدۇ. ھېكايىنى تولۇقلاش رولىنى ئوينىيالمىدىغان  
رەسىمنى تەسەۋۋۇر قىلىپ باقىدىغان بولساق، ئۇ رەسىمنىڭ پەقەت كى-  
شىدە گويا بىر بۇتنى كۆرگەندەك تەسىرات پەيدا قىلىدىغانلىقى كۆڭلۈمگە  
ئايان بولىدۇ. چۈنكى، مەۋجۇت بولمىغان ھېكايىگە ئىشەنمىگىنىمىز ئۇ-  
چۇن، تەبىئىي ھالدا رەسىمگە ۋە ئۇ نەرسىگە ئىشىنىمىز. بۇ پەيغەمبىر-  
مىز چاقتۇرۇۋېتىشتىن ئىلگىرى كىشىلەرنىڭ كەڭلىدىكى بۇتلارغا چو-  
قۇنغىنىدەك بىر ئىش. ئەگەر بىر ھېكايىنىڭ پارچىسى بولمىسا، ئالاى-  
لۇق، بۇ قەلەمپۇرنى ياكى ئۇ ئەدەبىيەت پەتەكىنى قانداق سىزىسەن؟  
— قەلەمپۇرنىڭ چىرايلىقلىقى ۋە تەڭداشسىزلىقىنى نامايان قىلىپ  
سىزىمەن.

— كېيىن سەھىپىنىڭ ئورۇنلاشتۇرۇلۇشىدا ئۇنى ئالەمنىڭ مەركى-  
زىگە ئورۇنلاشتۇرالمىسەن؟  
— قورقتۇم، — دېدى ماڭا يېزىنە تاغام، — سۇلتانىمىزنىڭ تەسەۋ-  
ۋۇرلىرى بىزنى قەيەرگە ئېلىپ بارىدىغانلىقىنى چۈشىنىپ بىر ھازا گاڭ-  
گىراپ قالدىم.

شۇنى سەزدىمكى، يېزىنە تاغام دۇنيانىڭ ۋە قەغەزنىڭ مەركىزىگە  
ئاللاھنىڭ ئورۇنلاشتۇرۇشىدىن باشقا بىر نەرسىنى قويۇشتىن قورقاتتى.  
— كېيىن سەن مەركىزىگە بىر پەتەكنى ئورۇنلاشتۇرغان رەسىمنى  
تامغا ئاسقىڭ كېلىپ قالىدۇ، — دەپتۇ سۇلتانىمىز، يېزىنە تاغامنىڭ  
كۆڭلىدىكى ۋەھىمنى بىلىپ يەتكەندەك، — لېكىن بۇ رەسىمنى تامغا  
ئېسىشقا بولمايدۇ. چۈنكى بىز تامغا ئاسقان رەسىمگە، مەقسىتىمىز قانداق  
بولۇشىدىن قەتئىينەزەر، بىر مەزگىلدىن كېيىن چوقۇنۇشقىمۇ باشلاى-  
مىز. كۆپپارلارغا ئوخشاش ئەيسا پەيغەمبەرنىڭ شۇنداقلا خۇدا (ئاللاھ كە-  
چۈرگەي) ئىكەنلىكىگە ئىمان كەلتۈرگەن بولسام، ئۇ چاغدا ئاللاھنى  
دۇنيادا كۆرگىلى بولىدىغانلىقى، ھەتتا ئۇنىڭ ئىنسان قىياپىتىدە زاھىر  
بولىدىغانلىقىمۇ ئىشىنەتتىم، ئادەم رەسىمىنى سىزىپ تامغا ئېسىشنى



قوبۇل قىلاتتىم. تامغا ئېسىلغان رەسىملەرگە، كېيىنكى چاغلاردا سەز - مەستىنلا چوقۇنۇشقا باشلايدىغانلىقىمىزنى بىلىسەن، شۇنداقمۇ؟  
— ئۇنى شۇنداق ياخشى بىلەتتىمكى، — دېدى يېزىنە تاغام ماڭا، —  
ئۇنى بىلگەنلىكىم ئۈچۈن بىز ھەممىمىز ئويلاۋاتقان ئاشۇ ئىشتىن قور - قىمەن.

— شۇ ۋەجىدىن رەسىمنىڭ تامغا ئېسىلىشىغا قوشۇلمايمەن، —  
دەپتۇ سۇلتانىمىز.

— لېكىن ئۇ بۇنى تەلەپ قىلاتتى، — دەپ پىچىرلىدى يېزىنە تاغام  
ماڭا شەيتانلارچە كۈلۈمسىرەپ.

ئەمدى قورقۇش نۆۋىتى ماڭا كەلگەنىدى.

— لېكىن مەن ئۆزۈمنىڭ بىر رەسىمنىڭ پەرەڭ ئۈستازلارنىڭ  
ئۇسلۇبلىرى بىلەن سىزىلىشىنىمۇ ئۈمىد قىلىمەن، — دەپتۇ سۇلتانىمىز.  
— ئۇ رەسىم بىر كىتابنىڭ سەھىپىلىرى ئارىسىغا يوشۇرۇلۇشى  
كېرەك. ئۇ كىتابنىڭ زادى قايسى كىتاب ئىكەنلىكىنى ماڭا سەن ئېيتىپ  
بېرىسەن.

— بىر ھازا قورقۇنچ ۋە تەئەججۈپتە قالدىم، — دېدى يېزىنە تاغام.  
كېيىن ماڭا بايىقى مۇغەمبىرانە نەزىرى بىلەن شۇنداق بىر كۈلۈمسىرىدە -  
كى، يېزىنە تاغام گويا بىردىنلا باشقا بىرىگە ئوخشاپ قالغاندەك تۈيۈلدى.

— سۇلتانىمىز ئالىيلىرى ماڭا كىتابنى ئىشلەشنى دەرھال باشلاشقا  
بۇيرۇۋىدى، خۇشاللىقتىن بېشىم ئايلىنىپ كەتتى. ئۇ يەنە ۋېنېتسىيە باش  
ۋالىسىغا ئۇ كىتابنى مەندىن ئەۋەتىدىغان ھەدىيە سۈپىتىدە تەييارلاشنى -  
مۇ بۇيرۇدى. كىتاب پۈتكەندە، ئۇ كىتابنىڭ ھىجرىيەنىڭ مىڭىنچى يىلى  
ئىسلام خەلىپىسىنىڭ سىمۋولى بولمىش ئۇلۇغ سۇلتانىمىزنىڭ غالىب  
كۈچىگە شاھىد بولۇشىنى ئۈمىد قىلاتتى. لېكىن ئۆزىنىڭ ۋېنېتسىيە -  
لىكىلەر بىلەن سۈلھى قىلىش نىيىتى بارلىقىنى بىلىندۈرۈپ قويماستىن  
ۋە رەسىمخانىنىڭ ئىچىدە ھەسەتخورلۇق پەيدا قىلماستىن ئۈچۈن مەندىن  
كىتابنى يوشۇرۇن تەييارلاشنى تەلەپ قىلدى. مەنمۇ كېرەكلىك رەسىملە -  
رىمنى خۇشاللىق بىلەن مەخپىي سىزدۈرۈشقا باشلىدىم.



## 21. مەن يېزىنە تاڭلار

شۇنداق قىلىپ، جۈمە كۈنى ئەتىگەندە، سۇلتانىمىزنىڭ پەرەڭ ئۈس-تازىلار ئۈسلۇبىدىكى رەسمى كىرگۈزۈلىدىغان كىتاب قانداق ئىشلىنىدۇ. غانلىقىنى ئۇنىڭغا چۈشەندۈرۈشكە باشلىدىم. دەسلەپ دەيدىغىنىم ئوخشاش ھېكايىنى سۇلتانىمىزغا قانداق بايان قىلغانلىقىم ۋە كىتابنى تەييارلاشقا ئۇنى قانداق قايىل قىلغانلىقىم ئىدى. لېكىن يوشۇرۇن مەقسىتىم رە-سىملەرنىڭ ئالدىدىكى تېخى يېزىشنى باشلىيالمىغان ھېكايىلەرنى قاراغا يازدۇرۇۋېلىشتىن ئىبارەت ئىدى.

كىتابنىڭ رەسىملىرىنىڭ كۆپ قىسمىنى تاماملىغانلىقىمنى، ئا-خىرقى رەسىمنىڭ ئاياغلىشىش ئالدىدا تۇرغانلىقىنى ئېيتتىم. "كىتابتا ئۆلۈمنى تەسۋىرلەيدىغان رەسىم بار، — دېدىم، — كىتابتا يەنە سۇلتانىمىز تەسەۋرۈپىدىكى دۆلەت زېمىنىنىڭ قانداق خاتىرجەم دىيار ئىكەنلىكى نامايان بولسۇن دەپ، ئەقىللىق رەسىمىمىزگە دەرەخنىڭ رەسىمىنى، شەيتاننىڭ رەسىمىنى، بىزلەرنى ناھايىتى يىراقلارغا ئېلىپ بارىدىغان ئاتنىڭ رەسىملىرىنى سىزدۇردۇم. يەنە ھەمىشە چىرايىدىن ھىلىگەرلىك ۋە بىلەرمەنلىك كۆرۈنۈپ تۇرىدىغان ئىتىمۇ بار، پۈلمۇ بار... بۇلارنى رە-سىمخانىنىڭ ئۈستى رەسىملىرىغا شۇنداق چىرايلىق سىزدۇردۇمكى، — دېدىم قاراغا، — ئۇلارغا بىر قارىساڭلا، ئۇنىڭ ھېكايىسىنىڭ قانداق يې-زىلىشى كېرەكلىكىنى شۇ ئان ئېيتىپ بېرەلەيسەن. شېئىر بىلەن رەسىم-نىڭ، رەڭ بىلەن سۆزنىڭ قېرىنداش ئىكەنلىكىنى بىلىسەن.

بىر ئارىدا قىزىمنى بېرىدىغانلىقىمنى ئۇنىڭغا ئېيتايىمۇ دەپ ئويلى-دىم. بۇ ئۆيدە بىز بىلەن بىللە تۇرارمۇ؟ لېكىن ئۆزۈمگە يەنە "ئۇنىڭ سۆ-زۈڭنى پۈتۈن دىققىتى بىلەن ئاڭلىغىنىغا، چىرايىدىكى ساددا قىياپەتكە ئىشەنمە، ئۇ شەكۈرەنى ئېلىپ قېچىشنى ئۈمىد قىلىۋاتىدۇ، لېكىن كىتا-





بىمنى تاماملىيالايدىغان قارادىن باشقا ئادىمىم يوق“ دېدىم.  
جۈمە نامىزىدىن قايتىپ كېلىۋېتىپ، ئىتالىيىلىك ئۇستازلارنىڭ  
رەسمىدىكى ئەڭ چوڭ بايقىشىنى تىلغا ئالدىم. ”ئەگەر، — دېدىم، — گويا  
كوچىدا ماڭغان — تۇرغاننى، دۇنياغا تاغدىن — باغدىن نەزەر سېلىپ، رە-  
سىمىمىزنى ئۇ يەردىن، يەنى كوچا مەنزىرىسىدىن سىزماقچى بولساق، پە-  
رەڭ ئۇستازلارغا ئوخشاش كوچىلاردا ئەڭ كۆپ كۆرۈلگەن نەرسىنى، يەنى  
كۆلەڭگىلەرنىمۇ رەسىمىمىزنىڭ ئىچىگە كىرگۈزۈشنى ئۆگىنىشىمىز  
كېرەك“.

— كۆلەڭگىنى قانداق سىزىدۇ؟ — دەپ سورىدى قارا.  
جىيەنىم سۆزلىرىمنى تىڭشاۋاتقاندا، ئۇنىڭدىكى بىر خىل سەۋرىمىز-  
لىك ئالامىتىنى كۆرەتتىم. ئۇ بەزىدە ئۆزى ماڭا ھەدىيە قىلغان موڭغۇل  
سىياھ قۇتىسىنى ئوينايتتى، بەزىدە قولىغا لاخشىگىرنى ئېلىپ ئوچاقنىڭ  
كۈلىنى كوچىلايتتى، بەزىدە مەن ئۇنى بېشىمغا لاخشىگىر بىلەن ئۈرۈپ  
مېنى ئۆلتۈرمەكچى بولۇۋاتقاندىكىمۇ تەسەۋۋۇر قىلاتتىم. چۈنكى مەن رە-  
سىمنى ئاللاھنىڭ نەزىرىدىن يىراقلاشتۇرماقچى بولغانىدىم، ھىراتلىق  
ئۇستازلارنىڭ چۈشلەردىكىدەك رەسىملىرىگە ۋە پۈتۈن رەسىم ئەنئەنىسىدە-  
گە خىيانەت قىلغانىدىم، شۇنداقلا، پادىشاھىمىزنىمۇ بۇ ئىشقا قايىل قىل-  
غانىدىم. بەزىدە قارا زادى مىدىرلىماي ئۈزۈندىن — ئۈزۈن ئۆلتۈرۈپ، كۆ-  
زىنى مەندىن زادىلا ئۈزۈمەيتتى. بۇ ئەھۋالغا قاراپ مەن ئۇنى ”جەزمەن قى-  
زىڭنى قولغا كەلتۈرگىچە ساڭا قۇل بولساممۇ مەيلى“ دەپ ئويلىسا كېرەك  
دەپ قارايتتىم. بىر قېتىم مەن ئۇنى ھويلىغا باشلاپ چىقىپ، بۇرۇن ئۇ  
كىچىك ۋاقتىدىكىدەك، ئۇنىڭغا دەرەخلەرنى، ئاپتاپتا جۇلالىنىپ تۇرغان  
يوپۇرماقلارنى، ئېرىۋاتقان قارنى، كوچىمىزدىكى ئۆيلەرنىڭ يىراقلاشقانچە  
تېخىمۇ كىچىك كۆرۈنۈشىدىكى سەۋەبىنى ئاتىلارچە كۆيۈنۈپ تۇرۇپ سۆز-  
لەپ بېرەيمىكەن دەپ سىناپ باقماقچى بولدۇم. لېكىن بۇ ئىش خاتا ئىد-  
دى. بۇ ماڭا ئارىمىزدا بۇرۇندىلا بەرپا بولغان بىر خىل ئاتا — بالىلىق  
مۇناسىۋەتنىڭ ئاللىقاچان تۈگىگەنلىكىنى ئىسپاتلىدى. بالىلىق چاغلىرىدە-  
دىكى ھەۋەسنىڭ ۋە ئۆگىنىش ئىشتىياقىنىڭ ئورنىنى ئالغىغان بوۋاينىڭ  
قىزىغا كۆز تىككەن بىر يىگىتنىڭ ھەرقانداق بىمەنلىكلەرگە نىسبەتەن



سەۋر - ئاقەتلىك كەيپىياتى ئالغانىدى. 12 يىلدىن بۇيان كەزگەن دە - يارلار، شەھەرلەرنىڭ چوڭلۇقى، چاڭ - توزانلىرى پۈتۈن كۈچى بىلەن جىيەنىمنىڭ روھىغا سىڭگەنىدى. ئۇ مەندىنمۇ ھارغىن كۆرۈنەتتى. ئۇ - نىڭغا ئىچىم ئاغرىدى. 12 يىلنىڭ ئالدىدا شەكۈرەنى ئۇنىڭغا بەرمىگەنلىك - كىم ئۈچۈنلا ئەمەس - بۇ ئەينى ۋاقىتتا مۇمكىن ئەمەس ئىدى - بەلكى مۇسۇلمان رەساملارنىڭ ھىراتلىق مەشھۇر ئۇستازلارنىڭ ئۇسلۇبلىرىغا يات بولغان رەسىملەر ھەققىدىكى مۇلاھىزىلىرىم ۋە بۇ بىمەنىلىكلەرنى تەكرار - تەكرار بايان قىلغانلىقىم ئۈچۈن مەندىن خاپا بولغانلىقىنى پە - رەز قىلاتتىم. ئۇنىڭ قولىدا ئۆلىدىغانلىقىمنىمۇ ئىختىيارسىز تەسەۋۋۇر قىلدىم.

لېكىن ئۇنىڭدىن قورقمايتتىم. دەل ئەكسىچە، ئۆزۈم ئۇنى قورقۇت - ماقچى بولدۇم. چۈنكى، مېنىڭچە، ئۇنىڭدىكى قورقۇش كەيپىياتى مەن ئۇ - نىڭدىن يېزىشنى تەلەپ قىلغان ماقالىگە ماس كېلەتتى. مەن ئۇنىڭغا: "ئۇ رەسىملەردىكىدەك، ئىنسان ئۆزىنى دۇنيانىڭ مەركىزىگە قويالمىشى كې - رەك، - دېدىم ۋە يەنە، - رەساملارمىدىن بىرى ماڭا ناھايىتى ياخشى شەكىلدە ئۆلۈمنى تەسۋىرلەيدىغان رەسىمنى سىزىپ بەردى، كۆرۈپ باق - قىن، - دەپ قوشۇمچە قىلدىم."

شۇنداق قىلىپ، بىر يىلدىن بېرى، ئۇستا رەساملارغا مەخپىي سىزدۇرغان رەسىملەرنى ئۇنىڭغا كۆرسىتىشكە باشلىدىم. دەسلەپ ئۇ بىر ئاز ئۆزىنى قاقچۇردى، ھەتتا قورقتى. ئۇ ئۆلۈم مەنزىرىسى تەسۋىرلە - نىڭ «شاھنامە» گە ئائىت تەسۋىرىي قوللانمىلاردا ھەممە كىشى خەۋەردار بولغان ئۆلۈم كۆرۈنۈشلىرىدىن ئەفراسياپنىڭ سىياۋۇشنىڭ كاللىسىنى ئالغانلىقى، ياكى ئۆز ئوغلى ئىكەنلىكىنى بىلمەي قېلىپ، رۇستەمنىڭ سوخراپنى ئۆلتۈرگەنلىكىدىن ئىلھام ئېلىپ سىزىلغانلىقىنى كۆرۈپ، تېمىغا دەرھال قىزىقتى. رەھمەتلىك سۇلتان سۇلايماننىڭ جىنازا نامىزى تەسۋىرلەنگەن رەسىملەردە مەن ھەسرەتلىك ۋە تەمكىن رەڭلەر بىلەن پە - رەڭ ئۇستازلارنىڭ ئۇسلۇبىدىكى بىر ئورۇنلاشتۇرۇشنى قوللىنىپ، ئۆز قەلىمىم بىلەن كۆلەڭگىنى سىزىپ قوشۇمچە قىلىپ سىناپ باققان ئى - دىم. مەن ئۇنىڭغا ئۇپۇق سىزىقىنى ۋە بۆلۈتلەرنى بىر - بىرىگە ئارىلاش -



تۇرۇۋەتكەن قاراڭغۇ چوڭقۇرلۇقنى كۆرسەتتىم ھەمدە ئۇنىڭغا ئۆلۈمنىڭ ۋېنېتسىيە ئوردىلىرىدا سىزىلغان رەسىملەردىكى كۆپچىلارنىڭ قىياپەتلىرىدە ھەممىسى ئۆزىگە خاس ئوبرازنى نامايان قىلىشقا تىرىشقانلىقىنى، ئۇ رەسىملەرنىڭ ۋە بۇ جەھەتتىكى تەڭداشسىزلىقىنى ئەسلەتتىم: "ئۇلار شۇ قەدەر يېگانە ۋە تەڭداشسىز بولۇشنى ئۈمىد قىلۇدىكى ۋە بۇنى شۇنداق تەشەببۇس بىلەن ئارزۇ قىلىدۇكى، — دېدىم، — قارا، مۇردىنىڭ كۆزلىرىنىڭ ئىچىگە قارا، ئىنسان ئۆلۈمدىن ئەمەس، بەلكى ئۆزىنىڭ بۇ جاھاندا تەڭداشسىز بولۇش ئارزۇسىنىڭ كۈچلۈكلۈكىدىن قورقىدۇ. بۇ رەسىمگە قاراپ ئۇنىڭ ھېكايىسىنى يازغىن، مۇردىنى سۆزلەتكىن. مانا قەغەز — قەلەم، يازغىنىڭنى دەرھال خەتتاتقا بېرىمەن."

ئۇ بىر ھازا جىمجىت تۇرۇپ رەسىمگە قارىدى. كېيىن: "بۇنى كىم سىزدى؟" دەپ سورىدى.

— كېيىنەك سىزدى. ئەڭ قابىلىيەتلىكى ئۇ. بىر نەچچە يىللاردىن بۇيان ئۇ ئۇستاز ئوسماننىڭ قەدىرلىشىگە سازاۋەر بولۇپ كەلگەنىدى. — بۇ ئىتنىڭ رەسىمىنىڭ تەقلىدىنى مەدداھ قىسسە سۆزلىگەن قەھۋەخانىدا كۆرگەنىدىم، لېكىن ئۇ بۇنىڭدىن قوپالراق سىزىلغان ئىدەكەن، — دېدى قارا.

— كۆپچىلىكى روھىي جەھەتتىن ئۇستاز ئوسمانغا ۋە رەسىمخانىغا ۋاپادار بولغان رەسساملىرىم، ئۇلار مېنىڭ كىتابىمدا سىزىلغان نەرسىلەرگە ئىشەنمەيدۇ. ئۇلارنىڭ تۈن كېچىلەردە بۇ يەردىن چىقىپ، ئۇدۇل قەھۋەخانىغا بېرىپ، پۇل ئۈچۈن سىزىلغان رەسىملەر ھەققىدە مېنى ئەدەپسىزلەرچە مەسخىرە قىلىدىغانلىقىنى تەسەۋۋۇر قىلىمەن. بىر ئارىدا پادىشاھىمىز مېنىڭ زورۇم بىلەن ئەلچىخانىدىن ئېلىپ كەلگەن ياش بىر ۋېنېتسىيىلىك رەسسامغا ئۆز رەسىملىرىنى سىزدۇرغان. ئۇنىڭدىن كېيىن ئۇستاز ئوسمانغا بۇ ماي بويىق رەسىمنىڭ ئەينى ئۆزىنى ئۆز ئۆسلۈبى بىلەن قايتا سىزدۇرغانىدى. ۋېنېتسىيىلىك رەسسامنى تەقلىد قىلىشقا مەجبۇر بولغان ئۇستاز ئوسمان بۇ قوپاللىق بىلەن زورلاپ سىزدۇرغان، كىشىنىڭ نومۇسىنى كەلتۈرىدىغان رەسىمگە مېنى جاۋابكار قىلدى. ئۇنىڭ بۇ قىلغىنى توغرا ئىدى.



ئۇنىڭغا پۈتۈن بىر كۈن ھەرقانچە قىلىپ پۈتتۈرەلمىگەن ئاخىرقى رەسىمدىن باشقا پۈتۈن رەسىملەرنى كۆرسەتتىم ۋە ئۇنى بۇ رەسىملەرنىڭ ھېكايىلىرىنى يېزىشقا رىغبەتلەندۈردۈم، رەسىملارنىڭ مەجەز - خاراكە - تېرلىرىنى سۆزلەپ بەردىم ۋە ئۇلارغا قانچىلىكتىن پۇل بەرگەنلىكىمنى بىر - بىرلەپ ساناپ بەردىم. پېرسىيىكتىۋدىن ئەكس ئەتكەن ئارقا كۆرۈ - نۈشتىكى نەرسىلەرنىڭ ۋېنېتسىيە رەسىمىدە بارغانسېرى كىچىكلەپ سە - زىلىشىنىڭ دىئىسىزلىق ياكى ئەمەسلىكى ھەققىدە سۆزلەشكىنىمىزدەك، شور پېشانە نازاكەتلىك ئەپەندىنىڭ پۇلىنى كۆزلەش، ھەسەتخورلۇق ۋە خىرىس ۋەجىدىن ئۆلتۈرۈلگەن بولۇشى مۈمكىنلىكى ھەققىدىمۇ سۆزلەش - تۇق.

قارا ئۇ كۈنى كېچىدە ئۆيىگە قايتىپ كەتتى، مەن ئۇنى ۋەدە قىلغى - نىدەك، ئەتىسى ئەتىگەندە يەنە كېلىدۇ، كىتابىمنىڭ ھېكايىلىرىنى مەندىن يەنە ئاڭلايدۇ دەپ خاتىرجەم ئىدىم. ئوچۇق تۇرغان دەرۋازىنىڭ سىرتىدا ئۇنىڭ ئاياغ تاۋۇشلىرىنى ئاڭلىدىم؛ سوغۇق كېچىدە، گويا بىر شۇملۇق - تىن دېرەك بار ئىدىكى، ئۇ ئۇيقۇسىزلىقتىن بىئارام بولغان قاتىلىمنى مەندىن ۋە كىتابىمدىنمۇ كۈچلۈكرەك شەيتان ۋەسۋەسىگە سالاتتى.

ئۇنىڭ كەينىدىن دەرۋازىنى دىققەت بىلەن چىڭ تاقاپ، ھەر كېچىدە قىلىدىغىنىمدەك، كەينىگە رەيھانگۈل قاچىسى ئورنىدا ئىشلىتىدىغان كونا سۇ كۈپىنى قويۇپ قويدۇم. ئوچاقتىكى ئوتنى كۆمۈۋېتىپ يېتىشنىڭ ئال - دىدا، قارىسام، قاراڭغۇدا شەكۈرە ئۇچىسىدا ئاق لىباس بىلەن ئالدىمدا ئەرۋاھتەكلا پەيدا بولدى.

— بۇ ئادەمگە ياتلىق بولۇشنى ھەقىقىي قارار قىلىدىڭمۇ؟ — دەپ سورىدىم ئۇنىڭدىن.

— ياق، دادا، مەن ياتلىق بولۇشتىن ئاللىقاچان ۋاز كەچتىم. ئۇنىڭ ئۈستىگە، مەن نىكاھلىق.

— ئۇنىڭغا ياتلىق بولغۇڭ بولسا رۇخسەت قىلاي.

— ئۇنىڭغا ياتلىق بولۇشنى خالىمايمەن.

— نېمىشقا؟

— چۈنكى سىز خالىمايسىز. سىز خالىمىغان بىرىنى مەنمۇ چىن



كۆڭلۈمدىن خالىمايمەن.

شۇئاندا، ئوچاقتىكى چوغنىڭ ئۇنىڭ كۆزىدە يالقۇنچىغانلىقىنى كۆردۈم. ئۇ خاپا بولغانلىقتىن ئەمەس، غەزەپتىن كۆزلىرىگە ياش ئالغانىدى. لېكىن ئاۋازىدا ھېچقانداق خاپىلىق ئالامىتى سېزىلمەيتتى. — قارا سېنى ناھايىتى ياخشى كۆرىدۇ، — دېدىم سىر بەرگەندەك. — بىلىمەن.

ئۇ مېنىڭ پۈتۈن بىر كۈن ئېيتقانلىرىمنى رەسمىگە ئاشقىلىقىدىن ئەمەس، ساڭا ئاشقىلىقىدىن ئاڭلىدى.

— مۇھىمى كىتابىڭىزنى پۈتتۈرۈپ بېرىدۇ.

— ئېرىڭ بىر كۈن بولمىسا بىر كۈن قايتىپ كېلىدۇ، — دېدىم.

— نېمە ئۈچۈن ئىكەنلىكىنى بىلمەيمەن، بەلكىم تىمتاسلىقتىن بو.

لۇشى مۇمكىن، ئېرىمنىڭ ھەرگىز قايتىپ كەلمەيدىغانلىقىنى بۈگۈن كېچە ياخشى چۈشەندىم. چۈشۈمدە كۆرگەنلىرىم توغرا چىقىشى مۇمكىن: ئۇنى ئۆلتۈرۈۋېتىپتۇ. ئۇ ئاللىقاچان يىرتقۇچ - قۇشلارغا يەم بولۇپ كې. تىپتۇ، — ئۇ چۈشنىڭ ئاخىرىنى ئۇخلاۋاتقان بالىلار ئاڭلاپ قالىدىغاندەك پىچىرلاپ ۋە غەلىتە بىر غەزەپ بىلەن سۆزلىدى.

— مېنى ئۆلتۈرۈۋەتسە، — دېدىم، — بارلىقىمنى بېغىشلىغان بۇ

كىتابىنى پۈتتۈرۈشۈڭنى ئۈمىد قىلىمەن. بۇنىڭغا قەسەم قىل.

— قەسەمغۇ قىلارمەن، بىراق كىتابىڭىزنى كىم پۈتتۈرىدۇ؟

— قارا! بۇنى ئۇنىڭغا سەن قىلدۇرالايسەن.

— ئۆزىڭىز ئۇنىڭغا ئىشلەتكۈزۈۋاتىسىزغۇ، قەدىرلىك دادا، — دېدى

ئۇ، — بۇ ھەقتە ماڭا ھاجىتىڭىز يوق.

— توغرا، بىراق ئۇ سېنى دەپ ماڭا بويسۇنۇۋاتىدۇ. ئەگەر ئۇلار مې.

نى ئۆلتۈرۈۋەتسە، ئۇ قورقۇپ كىتابتىن ۋاز كېچىشى مۇمكىن.

— ئۇنداقتا، مېنى ئەمرىگە ئالالمايدۇ، — دېدى ئەقىللىق قىزىم

كۈلۈمسىرەپ.

مەن ئۇنىڭ كۈلۈمسىرىگىنىنى نەدىن كۆردۈم؟ پۈتۈن سۆھبىتىمىز جەريانىدا ئۇنىڭ كۆزلىرىدە ئارىلاپ چاقنىغان نۇردىن باشقا ھېچنەرسىنى كۆرەلمىگەندىم. ھۇجرامنىڭ ئوتتۇرىسىدا بىر - بىرىمىزگە قارىشىپ



ئۆرە تۇراتتۇق.

— ئۇنىڭ بىلەن خەۋەرلىشىپ، ئۆز ئارا شەرەتلىشىپ تۇرامسىلەر؟ —

دەپ سورىدىم ئۆزۈمنى تۇتالماي.

— بۇنداق ئىشنى نەدىن ئويلاپ تاپتىڭىز؟

بىر ھازا كىشىنى ئازابلايدىغان جىمجىتلىق ھۆكۈم سۈردى. ناھايىتى يىراقلاردا بىر ئىتنىڭ ھۇۋلىغان ئاۋازى ئاڭلاندى. سەل توڭۇپ تىتىرىدىم. ھۇجرا شۇنداق قاراڭغۇ ئىدىكى، بىر — بىرىمىزنى كۆرەلمەيتتۇق، پەقەت بىر — بىرىمىزگە قارىشىپ تۇرغىنىمىزنىلا سېزەتتۇق. كېيىن توساتتىن بىر — بىرىمىزگە ئېسىلىپ چىڭ قۇچاقلاشتۇق. ئۇ ئانىسىنى سېغىنغاندا. لىقىنى ئېيتىپ يىغلاشقا باشلىدى. ئانىسىنىڭ پۇرىقى كېلىپ تۇرغان چاپلىرىنى سۆيۈم، باش — كۆزىنى سىلىدىم. ئۇنى تۆشكىدە قۇچاقلدى. شىپ ئۇخلاۋاتقان بالىلىرىنىڭ يېنىغا ياتقۇزدۇم. ئۆتكەن ئىككى كۈننى ئويلاپ، شەكۈرنىڭ قارا بىلەن خەۋەرلەشكەنلىكىدىن گۇمانىم قالمىدى.



## 22. مېنىڭ ئىسىمىم قارا

ئۇ كۈنى كېچىدە ئۆيگە قايتىپ كەلگەنىمدىن كېيىن، ھەدېگەندىلا ئۆزىنى مېنىڭ ئانام ئورنىدا تەسەۋۋۇر قىلىشقا باشلىغان ئۆي خوجايدىنمىدىن قۇتۇلۇپ، دەرھال ھۇجرامغا كىردىم - دە، تۆشەكتە سوزۇلۇپ يەتتىم شەكۈرەنى ئويلىدىم.

قانداقتۇر بىر ئويۇننىڭ قىزىقچىلىقى ئىختىيارسىز دىققىتىمنى بۆلۈۋەتتى. گەپنى شۇنىڭدىن باشلايلى: 12 يىلدىن كېيىن، ئۇلارنىڭ ئۆيىگە ئىككىنچى قېتىم بارغىنىمدا، ئۇ ماڭا زادى كۆرۈنمىدى. يەنە بىر تەرەپتىن، ئۇ مېنى شۇنداق سىرلىق يوسۇندا مۇھاسىرىگە ئېلىشقا باشلىغا. ئىدىكى، مەن ئۇنىڭ مېنى داۋاملىق كۆرۈپ تۇرىدىغانلىقى، مېنى بولغۇسى ئېرى دەپ مۆلچەرلەۋاتقانلىقىنى ۋە بۇنىڭدىن مەنتىقىلىق بىر ئويۇن زوقىنى ئېلىۋاتقانلىقىنى سېزەتتىم. شۇ ۋەجىدىن مەنمۇ ئۇنى ھەمىشە كۆرۈپ تۇرۇۋاتقانداك ھېس قىلاتتىم. ئېنى ئەرەبىنىڭ "مۇھەببەتنىڭ كۈچى كىشىگە ئۆزى كۆرمىگەن كىشىنى كۆرسىتىش ئىقتىدارىغا، كۆرۈنمىگەننى ھەمىشە يېنىدا تۇرۇۋاتقانداك ھېس قىلدۇرۇش ئىقتىدارىغا ئىگە" دېگەنلىكىنى تېخىمۇ ئېنىق چۈشەنگەنىدىم.

ئۆيىنىڭ ئىچىدىكى ئاۋازلار ۋە پۇل - تاختايلارنىڭ غىچىلداشلىرىدىن شەكۈرەنىڭ مېنى داۋاملىق كۆزىتىپ تۇرۇۋاتقانلىقىغا ھۆكۈم قىلاتتىم. بىر ئارىدا ئۇنىڭ بالىلىرى بىلەن بىللە ئىشىكى كارىدورغا ئېچىلەيدىغان ياندىكى ھۇجرىدا تۇرىدىغانلىقىغا قەتئىي ئىشەندىم: چۈنكى بالىلارنىڭ بىر - بىرى بىلەن ئىتتىرىشىپ جېدەل قىلىشىۋاتقانلىقىنى، لېكىن ئانىسىنىڭ تەھدىتلىك قاراشلىرى ۋە قاپاق تۇرۇشلىرى ۋەجىدىن ئاۋازلىرىنى پەسەيتىشكە تىرىشىۋاتقانلىقىنى ئاڭلايتتىم. ئارىلاپ، سۈنئىي ھالدا، ناماز ئوقۇۋاتقان بىرىنىڭ دىققىتىنى بۇزۇپ قويۇشتىن قورققانداك



ئەمەس، ئەتەي پىچىرلاشقانلىقىنى، كېيىن قاقاھلاپ كۈلۈشكىنىنى ئاڭلايتتىم.

يەنە بىر قېتىم، بوۋىسى ماڭا يورۇقلۇق بىلەن كۆلەڭگىنىڭ ئاجايىد-باتلىرى ھەققىدە سۆزلەپ بېرىۋاتقاندا، ئىككى بالا — شەۋكەت بىلەن ئورخان ھۇجرىغا كىرىشتى ۋە بىزگە قەھۋە تۇتتى. ئۇلارنىڭ ئېھتىيات بىلەن پەتنۇس تۇتۇشلىرىدىن ھەرىكەتلەرنى ئالدىنلا مەشىق قىلىۋالغاندا، لىقى بىلىنىپ تۇراتتى. مەن بۇ ئىشنى ئاپىسىنىڭ، بەلكىم كېيىن بالىلىرىغا ئاتا بولىدىغان ئادەمنى تېخىمۇ يېقىندىن كۆرۈشىگە پۇرسەت ياردەم تىپ بېرىش ۋە ئۆزىنىڭ ئۇلار بىلەن بۇ ئادەم ھەققىدە سۆزلىشىشكە ئىمكان يارىتىش ئۈچۈن ئورۇنلاشتۇرغانلىقىنى چۈشىنىپ، "سېنىڭ كۆزلىرىڭ نېمىدېگەن چىرايلىق" دېدىم شەۋكەتكە ۋە شۇئان ئۇنىڭ ئىنىسى ئورخاننىڭ قىزغىنىۋاتقانلىقىنى سېزىپ "سېنىڭمۇ شۇنداق ئىكەن" دەپ قوشۇمچە قىلدىم ۋە يانچۇقۇمدىن سولشىپ قالغان قەلەمپۇر چېچىكىنى ئېلىپ پەتنۇسقا قويغاندىن كېيىن ئىككى بالا بىلەن مەڭزىلىرىگە سۆيۈپ قويدۇم. ئۇنىڭدىن كېيىن ئۆيىنىڭ ئىچىدىن قاقاھلىغان كۈلكە ئاۋازى ئاڭلاندى.

بەزىدە ماڭا قارىغان كۆزنىڭ تاملارنىڭ، يېپىق ئىشىكلەرنىڭ ھەتتا ئۆي تورۇسىنىڭ قايرىدىكى قايسى تۆشۈكتە ئىكەنلىكى، ماڭا قايسى نۇقتىدىن قارىغانلىقىغا قىزىقاتتىم. بەزى يېرىقلارغا، ئويماقلارغا ياكى خاتا نۇقتىلارغا قاراپ ھەرخىل مۆلچەرلەرنى قىلاتتىم. ئۇ يېرىقنىڭ كەينىگە شەكۈرنىڭ قانداق مۆكۈنگەنلىكىنى تەسەۋۋۇر قىلاتتىم. مانا بۇ چاغلاردا باشقا بىر قاراڭغۇ نۇقتىدىن بىھۇدە گۇمان قىلىپ، گۇمانلانغان نەرسىنىڭ راست ياكى ئەمەسلىكىنى بىلگىم كېلەتتى. لېكىن، توختىماي سۆزلەۋاتقان يېزىنە تاغامغا ھۆرمەتسىزلىك بولمىسۇن ئۈچۈن، ئولتۇرغان يېرىمدىن تۇرۇپ، قۇلىقىم يېزىنە تاغام سۆزلەۋاتقان ھېكايىدا ئىكەنلىكىمنى ئىسپاتلاشقا تىرىشاتتىم، شۇنداقلا يەنە ئارىلاپ ئالدىراشلىق، ھەيرانلىق ۋە خىيالچانلىق بىلەن ئۆيىنىڭ ئىچىدە ئۇياق — بۇياققا ماڭغاندەك بولۇۋالاتتىم — دە، تامدىكى گۇمان قىلغان نۇقتىلارغا، ئۇ يەردىكى قارا كۆلەڭگىگە يېقىنلىشاتتىم.





ئۇ يەردە، يەنى مەن خاتا ھالدا كۆزىتىش تۆشۈكى دەپ قارىغان يەردە شەكۈرەنىڭ كۆزلىرى بىلەن ئۇچرىشالمىغاندىن كېيىن ئىنتايىن ئۈمىد-سىزلىنەتتىم. كەينىدىن غەلىتە بىر تەنھالىق تۇيغۇسى قوزغىلىپ، ھايا-تىدا نېمە قىلارنى بىلەلمەي قالغان ئادەمدەك تاقەتسىزلىنەتتىم.

بەزىدە، شەكۈرەنىڭ ماڭا قاراۋاتقانلىقىنى ئۈشتۈمتۈتلا ھېس قىلىپ قالاتتىم ۋە ئۇنىڭ مېنى نازارەت قىلىۋاتقىنىغا شۇنداق كۈچلۈك ئىشەنەتتىمكى، ئۆزى ياخشى كۆرىدىغان قىزغا ياخشى تەسىر بېرىش ئۈچۈن ئۆزىنى تېخىمۇ سالماق، كۈچلۈك ۋە قۇدرەتلىك كۆرسەتمەكچى بولغان بىر كىشىدەك، ھەرخىل قىياپەتتە كۆرۈنۈشكە تىرىشاتتىم. كېيىن، شەكۈرەنىڭ ۋە بالىلارنىڭ ئۇرۇشتىن قايتىپ كەلمىگەن ئۇ ئەرنى — غايىب بولغان شۇ ئاتا بىلەن مېنى سېلىشتۇرۇۋاتقانلىقىمۇ خىيالىمغا كەچتى، شۇنداقلا يەنە دەل شۇ چاغدا، يېزىنى تاغام سۆزلەپ بەرگەن، ۋېنېتسىيىدىكى يېڭى بىر خىل مەشھۇر زاتلار خىيالىمغا كەلدى. مەن ئۆزۈمنىمۇ شۇلارغا ئوخشىتىپ تەسەۋۋۇر قىلىپ باقتىم، يالغۇز پەقەت شەكۈرەلا ئۇلار توغرىدا لىق دادىسىدىنلا ئاڭلىغان ئىدى؛ بۇ مەشھۇر زاتلار ئۇلار يازغان كىتابلار ياكى رەسىمىنى سىزغان سەھىپىلەر ئارقىلىقلا نام چىقارغان بولۇپ، ھەرگىزمۇ پەيغەمبەر — ئەۋلىيالارنىڭ ۋاسىتىسى بىلەن مۇناستىرلاردا ئازاب چېكىش بەدىلىگە نام چىقارغان ئەمەس، شۇنداقلا، ئۇنىڭ يوقاپ كەتكەن ئېرىگە ئوخشاش ئۆز بېلىكىنىڭ كۈچىگە ۋە قىلىچىنىڭ تىغىغا تايىنىپ دۈشمەن ئەسكەرلىرىنىڭ كاللىلىرىنى ئېلىش بەدىلىگە نام چىقارغانمۇ ئەمەس. بۇ مەشھۇر شەخسلەر خۇددى يېزىنى تاغام ئېيتقانداك، دۇنيانىڭ كۆز بىلەن كۆرگىلى بولىدىغان قاراڭغۇلۇقلىرى ۋە سىرلىق بۇلۇڭلىرىنىڭ كۈچىدىن ئىلھاملانىپ شۇنچە نەپىس رەسىملەرنى سىزىپ چىقالىغان ئىدى. بۇ ئاجايىپ رەسىملەرنى يېزىنى تاغام ئۆز كۆزى بىلەن كۆرگەن بىلەن، مەن زادىلا كۆرۈپ باقمىغان ئىدىم. شۇڭلاشقا، ئۇ ئاشۇ ئاجايىباتلارنى جىيەنىگە ئىزچىل رەۋىشتە چۈشەندۈرۈشكە تىرىشىپ كەلگەن ئىدى. مەن ئەنە شۇ گۈزەل رەسىملەرنى كۆز ئالدىمدا گەۋدىلەندۈرۈپ بېقىشقا شۇنچە زور غەيرەت بىلەن تىرىشقان بولساممۇ، ئاخىرى ھېچنەر-سىنى تەسەۋۋۇر قىلالىمىدىم — دە، ئۆزۈمنىڭ ئوڭۇشسىزلىققا ئۇچرىغىم.



ئۆرە تۇراتتۇق.

— ئۇنىڭ بىلەن خەۋەرلىشىپ، ئۆزئارا شەرەتلىشىپ تۇرامسىلەر؟ —  
دەپ سورىدىم ئۆزۈمنى تۇتالماي.

— بۇنداق ئىشنى نەدىن ئويلاپ تاپتىڭىز؟

بىر ھازا كىشىنى ئازابلايدىغان جىمجىتلىق ھۆكۈم سۈردى. ناھايىتى  
يىراقلاردا بىر ئىتنىڭ ھۇۋلىغان ئاۋازى ئاڭلاندى. سەل توڭۇپ تىترىدىم.  
ھۇجرا شۇنداق قاراڭغۇ ئىدىكى، بىر — بىرىمىزنى كۆرەلمەيتتۇق، پەقەت  
بىر — بىرىمىزگە قارىشىپ تۇرغىنىمىزنىلا سېزەتتۇق. كېيىن توساتتىن  
بىر — بىرىمىزگە ئېسىلىپ چىڭ قۇچاقلاشتۇق. ئۇ ئانىسىنى سېغىنغان.  
لىقىنى ئېيتىپ يىغلاشقا باشلىدى. ئانىسىنىڭ پۇرىقى كېلىپ تۇرغان  
چاچلىرىنى سۆيىدۇم، باش — كۆزىنى سىلىدىم. ئۇنى تۆشىكىدە قۇچاقلە.  
شىپ ئۇخلاۋاتقان بالىلىرىنىڭ يېنىغا ياتقۇزدۇم. ئۆتكەن ئىككى كۈننى  
ئويلاپ، شەكۈرەنىڭ قارا بىلەن خەۋەرلەشكەنلىكىدىن گۇمانىم قالمىدى.



## 22. مېنىڭ ئىسىمىم قارا

ئۇ كۈنى كېچىدە ئۆيگە قايتىپ كەلگىنىمدىن كېيىن، ھەدپەندىلا ئۆزىنى مېنىڭ ئانام ئورنىدا تەسەۋۋۇر قىلىشقا باشلىغان ئۆي خوجايدىنمىدىن قۇتۇلۇپ، دەرھال ھۇجرامغا كىردىم - دە، تۆشەكتە سوزۇلۇپ يېتىپ شەكۈرەنى ئويلىدىم.

قانداقتۇر بىر ئويۇننىڭ قىزىقچىلىقى ئىختىيارسىز دىققىتىمنى بۆلۈۋەتتى. گەپنى شۇنىڭدىن باشلايلى: 12 يىلدىن كېيىن، ئۇلارنىڭ ئۆيىگە ئىككىنچى قېتىم بارغىنىمدا، ئۇ ماڭا زادى كۆرۈنمىدى. يەنە بىر تەرەپتىن، ئۇ مېنى شۇنداق سىرلىق يوسۇندا مۇھاسىرىگە ئېلىشقا باشلىغا. ئىدىكى، مەن ئۇنىڭ مېنى داۋاملىق كۆرۈپ تۇرىدىغانلىقى، مېنى بولغۇسى ئېرى دەپ مۆلچەرلەۋاتقانلىقىنى ۋە بۇنىڭدىن مەنتىقىلىق بىر ئويۇن زو-قىنى ئېلىۋاتقانلىقىنى سېزەتتىم. شۇ ۋەجىدىن مەنمۇ ئۇنى ھەمىشە كۆرۈپ تۇرۇۋاتقانداك ھېس قىلاتتىم. ئىبنى ئەرەبىنىڭ "مۇھەببەتنىڭ كۈچى كىشىگە ئۆزى كۆرمىگەن كىشىنى كۆرسىتىش ئىقتىدارىغا، كۆرۈنمىگەننى ھەمىشە يېنىدا تۇرۇۋاتقانداك ھېس قىلدۇرۇش ئىقتىدارىغا ئىگە" دېگەنلىكىنى تېخىمۇ ئېنىق چۈشەنگەنىدىم.

ئۆيىنىڭ ئىچىدىكى ئاۋازلار ۋە پۇل - تاختايلىرىنىڭ غىچىلداشلىرىدىن شەكۈرەنىڭ مېنى داۋاملىق كۆزىتىپ تۇرۇۋاتقانلىقىغا ھۆكۈم قىلاتتىم. بىر ئارىدا ئۇنىڭ بالىلىرى بىلەن بىللە ئىشىكى كارىدورغا ئېچىلدىغان ياندىكى ھۇجرىدا تۇرىدىغانلىقىغا قەتئىي ئىشەندىم: چۈنكى بالىلارنىڭ بىر - بىرى بىلەن ئىتتىرىشىپ جېدەل قىلىشىۋاتقانلىقىنى، لېكىن ئانىسىنىڭ تەھدىتلىك قاراشلىرى ۋە قاپاق تۈرۈشلىرى ۋەجىدىن ئاۋازلىرىنى پەسەيتىشكە تىرىشىۋاتقانلىقىنى ئاڭلايتتىم. ئارىلاپ، سۈنئىي ھالدا، ناماز ئوقۇۋاتقان بىرىنىڭ دىققىتىنى بۇزۇپ قويۇشتىن قورققانداك



ئەمەس، ئەتەي پىچىرلاشقانلىقىنى، كېيىن قاقاھلاپ كۈلۈشكىنىنى ئاڭلايتتىم.

يەنە بىر قېتىم، بوۋىسى ماڭا يورۇقلۇق بىلەن كۆلەڭگىنىڭ ئاجايد-باتلىرى ھەققىدە سۆزلەپ بېرىۋاتقاندا، ئىككى بالا — شەۋكەت بىلەن ئورخان ھۇجرىغا كىرىشتى ۋە بىزگە قەھۋە تۇتتى. ئۇلارنىڭ ئېھتىيات بىلەن پەتنۇس تۇتۇشلىرىدىن ھەرىكەتلەرنى ئالدىنلا مەشىق قىلىۋالغان-لىقى بىلىنىپ تۇراتتى. مەن بۇ ئىشنى ئاپىسىنىڭ، بەلكىم كېيىن بالى-لىرىغا ئاتا بولىدىغان ئادەمنى تېخىمۇ يېقىندىن كۆرۈشىگە پۇرسەت ياردەتتەپ بېرىش ۋە ئۆزىنىڭ ئۇلار بىلەن بۇ ئادەم ھەققىدە سۆزلىشىشكە ئىمكان يارىتىش ئۈچۈن ئورۇنلاشتۇرغانلىقىنى چۈشىنىپ، "سېنىڭ كۆزلىرىڭ نېمىدېگەن چىرايلىق" دېدىم شەۋكەتكە ۋە شۇئان ئۇنىڭ ئىنىسى ئورخاننىڭ قىزغىنىۋاتقانلىقىنى سېزىپ "سېنىڭمۇ شۇنداق ئىكەن" دەپ قوشۇمچە قىلدىم ۋە يانچۇقۇمدىن سولشىپ قالغان قەلەمپۇر چېچىكىنى ئېلىپ پەتنۇسقا قويغاندىن كېيىن ئىككىلا بالىنىڭ مەڭزىلىرىگە سۆيۈپ قويدۇم. ئۇنىڭدىن كېيىن ئۆيىنىڭ ئىچىدىن قاقاھلىغان كۈلكە ئاۋازى ئاڭلاندى.

بەزىدە ماڭا قارىغان كۆزنىڭ تاملارنىڭ، يېپىق ئىشىكلەرنىڭ ھەتتا ئۆي تورۇسىنىڭ قاپىرىدىكى قايسى تۆشۈكتە ئىكەنلىكى، ماڭا قايسى نۇقتىدىن قارىغانلىقىغا قىزىقاتتىم. بەزى يېرىقلارغا، ئويماقلارغا ياكى خاتا نۇقتىلارغا قاراپ ھەرخىل مۆلچەرلەرنى قىلاتتىم. ئۇ يېرىقنىڭ كەينىگە شەكۈرەنىڭ قانداق مۆكۈنگەنلىكىنى تەسەۋۋۇر قىلاتتىم. مانا بۇ چاغلاردا باشقا بىر قاراڭغۇ نۇقتىدىن بىھۇدە گۇمان قىلىپ، گۇمانلانغان نەرسىنىڭ راست ياكى ئەمەسلىكىنى بىلگىم كېلەتتى. لېكىن، توختىماي سۆزلەۋاتە-قان يېزىنە تاغامغا ھۆرمەتسىزلىك بولمىسۇن ئۈچۈن، ئولتۇرغان يېرىم-دىن تۇرۇپ، قۇلقىم يېزىنە تاغام سۆزلەۋاتقان ھېكايىدا ئىكەنلىكىنى ئىسپاتلاشقا تىرىشاتتىم، شۇنداقلا يەنە ئارىلاپ ئالدىراشلىق، ھەيرانلىق ۋە خىيالچانلىق بىلەن ئۆيىنىڭ ئىچىدە ئۇياق — بۇياققا ماڭغاندەك بو-لۇۋالاتتىم — دە، تامدىكى گۇمان قىلغان نۇقتىلارغا، ئۇ يەردىكى قارا كۆ-لەڭگىگە يېقىنلىشاتتىم.



ئۇ يەردە، يەنى مەن خاتا ھالدا كۆزىتىش تۆشۈكى دەپ قارىغان يەردە شەكۈرەنىڭ كۆزلىرى بىلەن ئۇچرىشالمىغاندىن كېيىن ئىنتايىن ئۈمىدسىزلىكنە تەتتىم. كەينىدىن غەلىتە بىر تەنھالىق تۇيغۇسى قوزغىلىپ، ھايا-تىدا نېمە قىلارنى بىلەلمەي قالغان ئادەمدەك ئاقەتسىزلىكنە تەتتىم.

بەزىدە، شەكۈرەنىڭ ماڭا قاراۋاتقانلىقىنى ئۈشتۈمتۈتلا ھېس قىلىپ قالاتتىم ۋە ئۇنىڭ مېنى نازارەت قىلىۋاتقىنىغا شۇنداق كۈچلۈك ئىشەنەتتىمكى، ئۆزى ياخشى كۆرىدىغان قىزغا ياخشى تەسىر بېرىش ئۈچۈن ئۆزىنى تېخىمۇ سالماق، كۈچلۈك ۋە قۇدرەتلىك كۆرسەتمەكچى بولغان بىر كىشىدەك، ھەرخىل قىياپەتتە كۆرۈنۈشكە تىرىشاتتىم. كېيىن، شەكۈرەنىڭ ۋە بالىلارنىڭ ئۇرۇشتىن قايتىپ كەلمىگەن ئۇ ئەرنى — غايىب بولغان شۇ ئاتا بىلەن مېنى سېلىشتۇرۇۋاتقانلىقىمۇ خىيالىمغا كەچتى، شۇنداقلا يەنە دەل شۇ چاغدا، يېزىنى تاغام سۆزلەپ بەرگەن، ۋېنېتسىيىدىكى يېڭى بىر خىل مەشھۇر زاتلار خىيالىمغا كەلدى. مەن ئۆزۈمنىمۇ شۇلارغا ئوخشىتىپ تەسەۋۋۇر قىلىپ باقتىم، يالغۇز پەقەت شەكۈرەلا ئۇلار توغرىدا لىق دادىسىدىنلا ئاڭلىغان ئىدى؛ بۇ مەشھۇر زاتلار ئۇلار يازغان كىتابلار ياكى رەسىمىنى سىزغان سەھىپىلەر ئارقىلىقلا نام چىقارغان بولۇپ، ھەرگىزمۇ پەيغەمبەر — ئەۋلىيالارنىڭ ۋاسىتىسى بىلەن مۇناسىرتىرلاردا ئازاب چېكىش بەدىلىگە نام چىقارغان ئەمەس، شۇنداقلا، ئۇنىڭ يوقاپ كەتكەن ئېرىگە ئوخشاش ئۆز بېلىكىنىڭ كۈچىگە ۋە قىلىچىنىڭ تىمىغا تايىنىپ دۈشمەن ئەسكەرلىرىنىڭ كالىلىرىنى ئېلىش بەدىلىگە نام چە. قارىغانمۇ ئەمەس. بۇ مەشھۇر شەخسلەر خۇددى يېزىنى تاغام ئېيتقاندا، دۇنيانىڭ كۆز بىلەن كۆرگىلى بولىدىغان قاراڭغۇلۇقلىرى ۋە سىرلىق بۇلۇڭلىرىنىڭ كۈچىدىن ئىلھاملانىپ شۇنچە نەپىس رەسىملەرنى سىزىپ چىقالىغان ئىدى. بۇ ئاجايىپ رەسىملەرنى يېزىنى تاغام ئۆز كۆزى بىلەن كۆرگەن بىلەن، مەن زادىلا كۆرۈپ باقمىغان ئىدىم. شۇڭلاشقا، ئۇ ئاشۇ ئاجايىباتلارنى جىيەنىگە ئىزچىل رەۋىشتە چۈشەندۈرۈشكە تىرىشىپ كەلگەن ئىدى. مەن ئەنە شۇ گۈزەل رەسىملەرنى كۆز ئالدىمدا گەۋدىلەندۈرۈپ بېقىشقا شۇنچە زور غەيرەت بىلەن تىرىشقان بولساممۇ، ئاخىرى ھېچنەر. سىنى تەسەۋۋۇر قىلالىمىدىم — دە، ئۆزۈمنىڭ ئوڭۇشسىزلىققا ئۇچرىغە.



نىمىنى ھېس قىلىپ، ئۆزۈمنى كەمسىتىش تۇيغۇسىغا كېلىپ قالدىم. بىر ئارىدا شەۋكەتنى يەنە ئالدىمدا كۆردۈم. ئۇ تەمكىن ھالدا ئالدىمغا كەلگەندە، ماۋەرائۇننەھىردىكى بەزى ئەرەب قەبىلىلىرى ۋە كافكاز تاغلىرىدىكى چېركەس قەبىلىلىرىدىكىدەك، ئۆيىنىڭ چوڭ ئوغلى مېھماننىڭ قولىنى پەقەت ئۆيگە كەلگەندە ئەمەس، بەلكى ئۆزى كوچىغا چىققاندا ئۇچراپ قالسىمۇ سۆيىدىغانلىقىنى ئويلىدىم - دە، ئانچە دىققەت قىلمايلا، قولۇمنى سۆيۈپ پېشانىسىغا كۆتىرەمدىكىن دەپ قولۇمنى ئۇنىڭغا ئۇزاتتىم. دەل شۇ چاغدا، ئانچە يىراق بولمىغان بىر يەردىن شەكۈرەنىڭ كۈلگەنلىكىنى ئاڭلىدىم. ئۇ ماڭا كۈلگەنمىدۇ؟ تەمتىرەپ قالدىم ۋە قىيىن ئەھۋالدىن قۇتۇلۇش ئۈچۈن، ئېھتىمال، مەندىن مۇشۇنى كۈتۈۋاتسا كېرەك دەپ ئويلىدىم - دە، شەۋكەتنى تۇتۇپ ئىككى مەڭزىگە سۆيىدۈم. بۇ ئارقىلىق بىر ياقىتىن يېزىنە تاغامنىڭ سۆزىنى ئۇزۇپ قويغانلىقىمنى سەزگەن بولساممۇ، لېكىن ئۇنىڭغا ھۆرمەتسىزلىك قىلىش نىيىتىم ئەسلا يوق ئىدى. كەنلىكىمنى بىلدۈرۈپ قويۇش ئۈچۈن ئۇنىڭغا قاراپ كۈلۈمسىرىدىم ۋە بىر ياقىتىن ۋۇجۇدۇمدا ئانىسىنىڭ پۇرىقى بارمىكىن دەپ بالىنى بىر ھازا دىققەت بىلەن پۇرىدىم. ئۇنىڭ قولۇمغا بىر قەغەز پارچىسىنى تۇتقۇزۇپ قويدى. غانلىقىنى سەزگەندە، شەۋكەت ئاللىقاچان كەينىگە بۇرۇلۇپ يىراقلاپ كېتىۋاتاتتى.

يۇمۇۋالغان ئاللىقىمنىڭ ئىچىدە قەغەزنى خۇددى گۆھەردەك چىڭ سىقىمداپ تۇتتۇم. بۇنىڭ شەكۈرەدىن ماڭا ئەۋەتىلگەن بىر باغاقچە ئىكەنلىكىمنى ئويلىغىنىمدا، خۇشاللىقتىن ئۆزۈمنى تۇتۇۋالالماي يېزىنە تاغامغا قاراپ كۈلۈمسىرىگىلى ئاز قالدىم. ئەجىبا بۇ شەكۈرەنىڭ مېنى تەقەززالىق بىلەن تەلەپ قىلغانلىقىنىڭ جانلىق ئىسپاتى ئەمەسمۇ؟ ئىختىيارسىز ھالدا خىيالىمدا ئۆزۈمنى شەكۈرە بىلەن تەلۋىلەرچە مۇھەببەتلىشىۋاتقاندا، دەك ھېس قىلدىم. مەن ئويلاۋاتقان ئۇ ئىشەنگۈسىز ئىشنىڭ پات ئارىدا رېئاللىققا ئايلىنىشىغا شۇ قەدەر مۆلچەرلىگۈسىز دەرىجىدە ئىشەندىمكى، يېزىنە تاغامنىڭ ئالدىدا شەھۋەت نەپسىمنىڭ بىمەھەل قوزغىلىۋاتقانلىقىنى سەزدىم. بۇنى شەكۈرە كۆرگەنمىدۇ؟ دىققىتىمنى باشقا ياققا بۇراش ئۈچۈن پۈتۈن دىققىتىمنى مەركەزلەشتۈرۈپ يېزىنە تاغامنىڭ سۆزلىرىگە



قۇلاق سالىدىم.

خېلى ۋاقىتتىن كېيىن، يېزىنى تاغام كىتابىنىڭ رەسمى سىزىلغان باشقا بىر سەھىپىنى ماڭا كۆرسەتمەكچى بولغاندا، كاككۇك گۈلىنىڭ ھەدى كېلىپ تۇرغان قەغەزنى ئېچىپ، ئۇنىڭدا ھېچنەرسە يېزىلمىغانلىقىنى كۆردۈم. قەغەزنىڭ قۇرۇق ئىكەنلىكىگە ئىشەنگۈم كەلمەي، ئۇنىڭ ئالدى - كەينىگە قارىدىم.

— دېرىزە، — دېدى يېزىنى تاغام، — پېرسىپىكتىۋ ئۇسۇلىنى قوللىنىش ئالەمگە دېرىزىدىن قارىغاندەكلا بىر ئىش. ئۇ نېمە قەغەز ئىكەن؟  
— ھېچنەرسە، يېزىنى تاغا، — دېدىم، لېكىن كەينىدىن قەغەزنى قايتا - قايتا پۇرىدىم.

چۈشلۈك تاماقتىن كېيىن، يېزىنى تاغامنىڭ تەرەت قاچىسىنى ئىش - لەتكۈم كەلمىگەنلىكى ئۈچۈن رۇخسەت ئېلىپ باغچىدىكى ھاجەتخانىغا كىردىم. بۇ يەر مۇزدەك سوغۇق ئىدى. تېزلىكتە ئىشىمنى پۈتتۈرۈپ ھويلىغا چىقسام، شەۋكەت ئالدىمغا ئۇچرىدى. ئۇ مۇغەمبەرلەرچە ماڭا قاراپ جىمجىت تۇردى.

قولىدا بوۋىسىنىڭ تېخى ھورى چىقىپ تۇرغان تەرەت قاچىسى بار ئىدى. ئۇ كەينىمىدىن ھاجەتخانىغا كىرىپ ئۇنى تۆكۈپ چىققاندىن كېيىن ھويلىدا بوش تەرەت قاچىسىنى تۇتقان ھالدا بۇدۇرۇق مەڭزىلىرىنى دومباي - تىپ، شەھلا كۆزلىرى بىلەن كۆزۈمگە تىكىلدى.

— سىز ئۆلۈك مۈشۈكنى كۆرگەنمۇ؟ — دېدى ئۇ. ئۇنىڭ بۇرنى خۇددى ئانىسىنىڭ بۇرنىغا ئوخشايتتى. ئانىسى بىزنى كۆرۈۋاتقانمىدۇ، دەپ قارىدىم. بىر قانچە يىللاردىن كېيىن مەن شەكۈرەنى چۈشۈمدىكىدەك دەس - لەپ كۆرگەن ئىككىنچى قەۋەتتىكى ھېلىقى دېرىزىنىڭ قايىقى تاقاقلىق ئىدى.

— ياق.

— ئېسىپ ئۆلتۈرۈلگەن يەھۇدىيىنىڭ ئۆيىدىكى ئۆلۈك مۈشۈكنى كۆرسىتىپ قويايمۇ؟

ئۇ جاۋابىمنى كۈتمەيلا كوچىغا چىقىپ كەتتى. كەينىدىن ماڭدىم. پاتقاق يولىدا 40 — 50 قەدەم مېڭىپ، پەرۋىشسىز قالغان بىر باغچىغا



كىردۇق. ئەتراپ ھۆلچىلىك ئىدى، چىرىگەن غازاڭلار ۋە بىلىنەر - بىلىنمەس سېسىغان بىر نەرسە پۇرايتتى. ئۇ ئالدى تەرەپتە غەمكىنلىك ئەكس ئەتكەن ئەنجۈر ۋە بادام كۆچەتلىرىنىڭ كەينىدىكى زىچ باراقسانلىق - نىڭ دالدىسىدا تۇرغان سېرىق سىرلانغان ئۆيگە بۇ يەرنى ياخشى بىلىدۇ. غاندەك ئىشەنچلىك تەمكىن قەدەم بىلەن كىردى.

ئۆينىڭ ئىچى قۇيۇرۇق ئىدى، لېكىن بۇ يەردە ئادەم ئولتۇرىدىغان - دەك سەل ئىسسىق ئىدى.

— بۇ كىمنىڭ ئۆيى، — سورىدىم ئۇنىڭدىن.

— يەھۇدىيلارنىڭ، ئۆينىڭ ئىگىسى ئۆلگەندىن كېيىن ئايالى بالى - لىرىنى ئېلىپ يەل - يېمىش بازىرىنىڭ يېنىدىكى يەھۇدىيلار مەھەللە - سىگە كۆچۈپ كەتتى. ئۇلار ھازىر يايىمچى ئېستېرگە بۇ ئۆينى سېتىپ بېرىشنى ھاۋالە قىپتۇ. ئۇ ئۆينىڭ بىر بۆلۈڭىغا بېرىپ كېلىپ، — مۇ - شۇك كېتىپتۇ، يوق تۇرىدۇ، — دېدى.

— ئۆلۈك مۇشۇكمۇ كېتەمدۇ؟

— بوۋام ئۆلۈكلەرمۇ كېزىپ يۈرىدۇ دېگەن.

— بىراق ئۆزى ئەمەس، روھلىرى كېزىپ يۈرىدۇ، — دېدىم.

— ئۇنى نەدىن بىلىسىز؟ — دېدى جىددىي ھالدا قولىدىكى تەرەت قاچىسىنى چىڭ تۇتۇپ.

— بىلىمەن، سەن بۇ يەرگە دائىم كېلىپ تۇرامسەن؟

— ئاپام ئېستېر بىلەن كېلىدۇ. كېچىلىرى ئەرۋاھلار كېلەرمىش.

لېكىن مەن بۇ يەردىن قورقمايمەن. سىز ئادەم ئۆلتۈرگەنمۇ؟ — ھەئە.

— قانچىنى؟

— ئانچە كۆپ ئەمەس.

— قىلىچ بىلەنمۇ؟

— قىلىچ بىلەن.

— ئۇلارنىڭ روھلىرى كېزىپ يۈرەمدۇ؟

— بىلمەيمەن. كىتابلاردا يېزىلىشىچە كېزىپ يۈرىدىكەن.

— ھاسان تاغامنىڭ بىر قىزىل قىلىچى بار، تەڭكەنلا نەرسىنى كې -





سىدۇ. يەنە بىر ياقۇتلۇق خەنجىرى بار. دادامنى سىز ئۆلتۈرگەنمۇ؟  
بېشىم بىلەن "ھەئە" ياكى "ياق" مەنسىنىمۇ بەرمەيدىغان بىر خىل  
ئىپادىدە قىمىرلاپ قويدۇم.

— داداڭنىڭ ئۆلگەنلىكىنى سەن نەدىن بىلىسەن؟  
— ئاپام تۈنۈگۈن شۇنداق دېدى، چۈشىدە كۆرۈپتۇ، ئەمدى قايتىپ  
كەلمەيدىكەن.

بىز ھەمىشە ئۆزىمىزنىڭ پەسكەش مەنپەئىتىمىز، لاۋۇلداپ يانغان  
شەھۋانىي ھەۋەسلىرىمىز ۋە بىزنى دىلى سۇنۇق ئادەمگە ئايلاندۇرغان مۇ-  
ھەببىتىمىز ئۈچۈن، قىلىشنى خالىمايدىغان بولمىغۇر ئىشلارنى قىلىش-  
نى، پۇرسەت بولسا، بۇ ئىشلارنى ناھايىتى ئۇلۇغ بىر مەقسەت ئۈچۈن قى-  
لىشنى ئويلايمىز. مەنمۇ بۇ يېتىملەرنىڭ ئاتىسى بولۇشقا شۇ تاپتا يەنە  
بىر بەل باغلىدىم ۋە يېزىنە تاغام بار ئۆيگە قايتىپ كەلدىم - دە، شۇ ۋەج-  
دىن، ماقالىسىنى يېزىپ، رەسىملىرىنى تاماملىشىم زۆرۈر بولغان ھېلىقى  
كىتاب ھەققىدىكى ئۇلارنىڭ بوۋىسى سۆزلەپ بېرىۋاتقان چۈشەندۈرۈشلەر-  
نى تېخىمۇ دىققەت بىلەن ئاڭلىدىم.

سۆزنى يېزىنە تاغام ماڭا كۆرسەتكەن رەسىملەردىن باشلاي. مەسىلەن،  
ئاتنى مىسال قىلاي: بۇ رەسىمدە بىرمۇ ئادەم يوق، ئاتنىڭ ئەتراپىدىمۇ  
ھېچنەرسە يوق بولسىمۇ، بۇ پەقەتلا بىر ئاتنىڭ رەسىمى خالاس، دېيەل-  
مەيتتىم. دۈرۈس، ئات ئۇ يەردە ئىدى، لېكىن ئېنىقكى، چەۋەندازى بىر  
چەتتە بولۇشى مۇمكىن ئىدى ياكى كىم بىلسۇن، ئۇ كەينىدىكى قەزۋىن  
ئۇسلۇبىدا سىزىلغان بىر چاتقاللىقنىڭ ئىچىدىن چىقامدۇ تېخى. بۇنىمۇ  
ئاتنىڭ ئۇچىسىدىكى ئېگەر - توقۇمىدىن ۋە ئۈستىگە ئىشلەنگەن ئېسىلزا-  
دىلەرگە خاس نەقىشلىرىدىن بىر قاراپلا چۈشەنگىلى بولاتتى. بەلكىم ئات-  
نىڭ يېنىدا قىلىچ ئاسقان بىرەر كىشى پەيدا بولۇشىمۇ مۇمكىن ئىدى.

مەلۇمكى، يېزىنە تاغام رەسىمخانىدىن مەخپىي تەكلىپ قىلغان ئۇ  
ئۇستا رەسىمىدىن بىر ئاتنىڭ رەسىمىنى سىزىشنى تەلەپ قىلغانىدى.  
كېچىدە كەلگەن رەسىم كالىمىدا گويا بىر كىتابتەك ساقلانغان ئات رە-  
سىمىنى پەقەت بىر ھېكايىنىڭ پارچىسىدەك پەرەز قىلىپ يادقا سىزىشقا  
باشلىدى. رەسىم نۇرغۇن ئوخشاشلىرىنى مىڭ قېتىملاپ كۆرگەن، ئۇ.



رۇش مەيدانلىرىدىن ئېلىنغان ھەمدە مۇھەببەت كۆرۈنۈشلەردىن ئېلىندىغان ئات رەسىملىرىنى سىزىشقا باشلىغاندا، يېزىنى تاغام پەرەڭ ئۈستىلىدىن ئۇسۇللىرىدىن ئىلھاملانپ رەسىمغا يوليورۇق بەرگەن بولۇشى، مەسىلەن ئۇنىڭغا، ”چەۋەندازنى سىزما، ئۇ يەرگە بىر دەرەخ سىز، لېكىن ئۇنى تەڭلىك رەسىم قىلىپ كىچىكرەك سىزارسەن“ دېگەن بولۇشى مۇمكىن.

كېچىسى كەلگەن رەسىم ئىش تاختىسىنىڭ ئالدىدا يېزىنى تاغام بىلەن بىللە ئولتۇرۇپ، ئۆزى ئادەتلەنگەن، يادلىۋالغان كۆرۈنۈشلەرنىڭ ھېچقايسىسىغا ئوخشىمايدىغان بۇ غەلىتە، قائىدىدىن سىرت رەسىمنى سىزماقتا ئىدى. يېزىنى تاغام ئۇنىڭغا پۇلنى جىقراق بەرگەنلىكى، ئۈچۈن قىنى ئېيتقاندا، بۇ غەلىتە رەسىم تولمۇ جەزىمدار بولغانلىقى ئۈچۈن ئۇ شام يورۇقىدا ھەۋەس بىلەن سىزىۋاتاتتى. لېكىن خۇددى يېزىنى تاغامدەك، بۇ رەسىم ئات رەسىمنى زادى قايسى ھېكايىنى يېزەپ ياكى تولۇقلاپ سىزىدىغانلىقىنى چۈشىنەلمىگەن ئىدى. يېزىنى تاغامنىڭ مەنىدىن كۈتكىنى شۇ ئىدىكى، مەن يېرىم ۋېنېتسىيە، يېرىم پارس شەكلىدىكى بۇ رەسىملەرگە قاراپ ئۇلارغا مۇۋاپىق بىر ھېكايىنى ئالدىدىكى سەھىپىگە يېزىۋېتىشىم كېرەك ئىدى. شەكۈرەنى قولغا كەلتۈرۈش ئۈچۈن بۇ ھېكايىلارنى چوقۇم يېزىشىم كېرەك ئىدى. لېكىن كالامغا مەدداھنىڭ قەۋەخانىدا بايان قىلغانلىرىدىن باشقا ھېچنەرسە كەلمەيتتى.



## 23. مېنى قاتىل دېگۈسى

مېخانكىلىق سائىتىمنىڭ چېكىلىدىغان ئاۋازى ماڭا كەچ كىرگەندە - كىمنى ئۇقتۇردى. تېخى ناماز شامغا ئەزان چىقمىغان بولسىمۇ، ئىش ئۈس - تىلىمنىڭ ئۈستىدىكى شامنى خېلى بالدۇرلا ياققاندىم. "ھاسانپاشا" قارا سىياھىغا چىلانغان، ياخشى جۇللانغان سىلىق قەغەزدە بىمالال يۈگۈرەيدى - غان قەلىمىم بىلەن بىر ئەپپۈنكەشنىڭ رەسىمىنى يادقا ھەم تېز سىزىپ پۈتتۈردۈم. كۆڭلۈمدە ھەر ئاخشىمى مېنى كوچىغا چاقىرىدىغان ھېلىقى ئاۋازنى ئاڭلىدىم، لېكىن ئۆزۈمنى تۇتۇۋالدىم. كېچىسى تالاغا چىقماي ئۆيدە ئىشلەش قارارىغا كېلىپ، ئارىدا ئىشىكىمنى ئىچىدىن مىخلاپمۇ باققاندىم.

مەن ناھايىتى تېز تاماملىغان بۇ كىتابنى سەھەردە تېخى ھېچكىم ئورنىدىن تۇرماستىن گالاتا<sup>①</sup> دىن كېلىپ دەرۋازىنى قاققان بىر ئەرمەن ھاۋالە قىلغانىدى. كېكەچلەپ گەپ قىلىپ، تەرجىمانلىق، رەھبەرلىك خىزمەتلىرىنى قىلىدىغان بۇ ئادەم پەرەڭ — ئىتالىيە سەيياھلىرى بىرەر «قىياپەتنامە»<sup>②</sup> تەلەپ قىلسىلا، دەرھال مېنى تېپىپ، كەسكىن سودىلە - شىشقا باشلايتتى. سەھەردە، 20 رەسىملىك سۈپىتى قوپال بىر «قىياپەتنامە» مەن 120 تەڭگىگە سىزىشقا كېلىشكەنلىكىمىز ئۈچۈن بىر توپ ئىستان - بۇللۇقنىڭ بىرلا ۋاقىتتا ناماز شام ئوقۇۋاتقان كۆرۈنۈشىنى ۋە ئۇلارنىڭ كىيىملىرىنى ئالاھىدە دىققەت بىلەن سىزىشقا باشلىدىم. مەن شەيخۇل - ئىسلام، ئوردا دەرۋازىبۇەنلەر باشلىقى، ئىمام، مۇھاپىزەتچى پىيادە ئەسكەر، دەرۋىش، ئاتلىق ئەسكەر، قازى، جىگەرچى، جاللات (جاللاتنىڭ جازا ئىجرا قىلىۋاتقان كۆرۈنۈشى ناھايىتى بازارلىق)، تىلەمچى، ھامامغا كېتىۋاتقان

① گالاتا — ئىستانبۇلنىڭ بايلار مەھەللىسىنىڭ بىرى. — ت.

② «قىياپەتنامە» — كېيىم - كېچەكلەر ھەققىدىكى كىتاب. — ت.



ئايال، ئەپيۈنكەش قاتارلىقلارنى سىزدىم. ئۈچ - تۆت تەڭگىنى ئارتۇق تېمە - پىش مەقسىتىدە بۇ خىل كىتابلارنى ناھايىتى كۆپ سىزغانىدىم. بۇ رە - سىملەرنى سىزغاندا ئىچ پۇشۇقۇمنى چىقىرىش ئۈچۈن، موي قەلىمىمنى قەغەز يۈزىدىن كۆتۈرمەي تۇرۇپلا قازىنىڭ ياكى تىلەمچىنىڭ رەسىملىرى - نى كۆزۈمنى يۇمۇپ تۇرۇپ سىزىشتەك ھەر خىل ئويۇنلارنى ئۆزلىكىمدىن چىقىرىۋالدىم.

پۈتۈن قۇلاق كەستىلەر، شائىرلار، دەردمەنلەر نامازشامنى ئوقۇشقا باشلىغاندا، ئۇلارنىڭ تېنىدىكى جىنلار بىلەن شەيتانلار بىرلىكتە قۇتراپ ئىسيان كۆتۈرۈپ، ھەممىسى بىر ئېغىزدىن ئۇلارنى ئازدۇرىدىغانلىقىنى ئېيتىدۇ. ئىچىمىزدىكى بىئارام ئاۋاز: "چىقىڭلار، تاشقىرىغا چىقىڭلار! باشقا كىشىلەرنىڭ، قاراڭغۇلۇق، پەرىشانلىق ۋە رەزىللىك دۇنياسىغا يۈ - گۈرۈڭلار" دەيدۇ. بىر قانچە يىل ۋاقتىمنى بۇ جىن - شەيتانلارنى بېسىش - قا سەرپ قىلدىم. نۇرغۇن كىشىلەرنىڭ نەزىرىدە مېنىڭ قولۇمنىڭ مۆجە - زىسى دەپ تونۇلغان رەسىملىرىمنى مەن ئەنە شۇ جىن - شەيتانلارنىڭ ياردىمى بىلەن سىزغان ئىدىم. لېكىن يەتتە كۈن ئىلگىرى ھېلىقى ئەب - لەخنى ئۆلتۈرگىنىمدىن كېيىن، ھەر كۈنى كەچقۇرۇنلۇقى ئىچىمدىكى جىن - شەيتانلارنى باشقۇرالمىدىغان بولدۇم. ئۇلار بۇ چاغدا شۇنداق دەھ - شەتلىك قۇترايدىكى، ئۆز - ئۆزۈمگە: "بىر دەم تالا - تۈزگە چىقسام بېسىد - قىپ قالار" دەيتتىم.

شۇ خىياللار بىلەن ئادەتتىكىدەك نېمە قىلارىمنى بىلەلمەي، كو - چىلاردا ئايلىنىپ يۈردۈم. تېز مېڭىپ كېتىۋاتاتتىم. قارلىق كوچىلاردا، پاتقاق يوللاردا، مۇز توڭلاپ كەتكەن دۆڭلۈكلەردە - ھېچكىم ماڭمىغان يوللاردا توختىماستىن ماڭدىم. شۇ ماڭغانچە، شەھەرنىڭ جىمجىت، ئادەم - سىز بۇلۇڭ - پۇچقاقلرىغا كېچە قاراڭغۇلۇقى چۈشكەندە، گۇناھلىرىم گويا ئاستا - ئاستا كەينىمدە قالغاندەك ماڭدىم. تار كوچىلاردا، تاشتىن قوپۇرۇلغان سودا سارايلارنىڭ، پەلەمپەيلەرنىڭ، مەسچىتلەرنىڭ تاملىرىنى بويلاپ قەدەملىرىمنىڭ ئەكس ساداسى ئاڭلانغاندا، قورقۇنچلىرىم يېنىك - لەيتتى.

ئايانلىرىم مېنى ئىختىيارسىز ھالدا ھەر كېچە كېلىدىغان بۇ چەت



مەھەللىگە، ئەرۋاھلار بىلەن جىنلارمۇ ئەيمىنىپ كىرەلمەيدىغان تاشلىنىپ قالغان كوچىلارغا ئېلىپ كەلدى. بۇ مەھەللىنىڭ ئەرلىرىنىڭ يېرىمىنىڭ پارس ئۇرۇشىدا ئۆلۈپ كەتكەنلىكىنى، يېرىمىنىڭ بەختسىزلىك تۈپەيلى مەھەللىنى تاشلاپ كەتكەنلىكىنى ئاڭلىدىم. لېكىن مەن بۇ گەپلەرگە ئىشەنمەيتتىم. پارس ئۇرۇشى تۈپەيلىدىن بۇ چىرايلىق مەھەللىنىڭ بېشىغا كەلگەن بىردىنبىر پالاكەت شۇ ئىدىكى، 40 يىل ئىلگىرى دۈشمەن ئۇۋىسى دېيىلىدىغان "قەلەندەرى" خانىقاسىنىڭ دەرۋازىسى تاقىلىپ قالغان ئىدى.

جىغان چاتقاللىقىنىڭ ۋە ئەڭ سوغۇق ھاۋادىمۇ خۇش پۇرايدىغان لاۋېر دەرەخلىرىنىڭ كەينىدىن ئايلىنىپ ئۆتتۈم. قىيىسىپ قالغان تۈر - خۇن بىلەن قاپقىچى چۈشۈپ كەتكەن دېرىزە ئارىسىدىكى تاختايلارنى ھەر دائىمقى تېجىمەللىكىم بىلەن تۈزەشتۈرۈپ قويدۇم. ئىچكىرىگە كىرىۋىدىم، 100 يىللىق چاڭ - توزان ۋە چىرىگەن نەرسىلەرنىڭ پۇرىقى ئۆپ - كەمگە سۈمۈرۈلدى. بۇ يەردە بولۇش مېنى شۇنداق خۇشال قىلدىكى، كۆز - لىرىمدىن ئىختىيارسىز ياش چىقىپ كەتتى.

ئاللاھتىن باشقا ھېچنەمىدىن قورقمايدىغانلىقىمنى، بۇ دۇنيادا بېرىلىدىغان جازانىڭ مېنىڭ نەزىرىمدە بىر تىيىنلىك ئەھمىيىتى يوقلۇقىنى تېخى تىلغا ئالمىغان ئىدىم، ئەمدى دېمەكچىمەن. مېنىڭ ئەڭ قورقىدىغىنىم، «قۇرئان كەرىم» نىڭ "قۇرقان" سۈرىسىدە ماڭا ئوخشاش قاتىللار - نىڭ قىيامەت كۈنى تارتىدىغان قاتمۇ قات ئازابلىرى ھەققىدە ئېيتىلغان بايانلار ئىدى. ناھايىتى ئاز ئۇچرايدىغان كونا كىتابلاردا، قەدىمىي ئەرەب رەسساملىرى تېرىلەرگە سىزغان ئاددىي، گۆدەكلەرچە، ئەمما قورقۇنچىلۇق جەھەننەم ھەققىدىكى تەسەۋۋۇرلار ۋە قانداقتۇر جۇڭگو ۋە موڭغۇل ئۇس - تىلىرى سىزغان شەيتانلارنىڭ ئىسكەنجىلىرىنى ئەسلىتىدىغان جازا تۈرلىرى ۋە دەھشەتلىرى قاچانكى كۆز ئالدىمدا گەۋدىلەنسە، ئىختىيارسىز ھالدا مۇنداق بىر مەنتىقىمىنى بۇرمىلاپ چۈشەندۈرمەي قالمايمەن: "ئىسرا" سۈرىسىنىڭ 33 - ئايىتىدە نېمە دېيىلگەن؟ "ناھەق ئادەم ئۆلتۈرمەڭلار - كى، ئاللاھ (ناھەق ئادەم ئۆلتۈرۈشنى) ھارام قىلدى" دېيىلمىگەنمىدى؟ خوپ، ئۇنداقتا: مەن جەھەننەمگە يوللىغان پەسكەش، ئاللاھ ئۆلتۈرۈشنى



ھارام قىلغان مۆمىن بەندە ئەمەس ئىدى ھەم ئۇنىڭ كاللىسىنى مېچىۋې-  
تىشىمگە ھەقىلىق بولغان ناھايىتى ئورۇنلۇق سەۋەبلىرىم بار ئىدى.  
بۇ ئادەم سۇلتانىمىز مەخپىي ھاۋالە قىلغان كىتابنى ئىشلىگۈچى-  
لەرگە، يەنى بىزلەرگە تىل تەڭكۈزدى. ئەگەر ئۇنىڭ ئاغزىنى يۈمدۈرمى-  
سام، يېزىنە تاغا جانابلىرىنى، بارلىق رەھساملارنى، ھەتتا ئۇستاز ئوسماننى  
دەھرىيلىكتە ئەيىبلەپ، مېجەزى ئوسال ئەر زۇرۇملۇق موللىنىڭ مۇرىت-  
لىرىنىڭ خالىغىنىچە ئەسكىلىك قىلىشىغا يول ئېچىپ بېرەتتى. ناۋادا،  
بىرەر قېتىم كىمدۇر بىرى رەھساملارنىڭ كۈپۈرلۈقلىرى ھەققىدە ئاغزى-  
غا كەلگەننى جار سېلىپ يۈرسە، كۈچ كۆرسىتىشكە باھانە ئىزدەپ يۈرگەن  
بۇ ئەر زۇرۇملۇقلار يالغۇز بىرلا ئۇستا رەھسامنى ئۆلتۈرۈش بىلەنلا قانا-  
ئەتلەنمەي، پۈتۈن رەھسامخاننى تۈپتۈز قىلىۋېتىشى، بۇ ئەھۋالغا سۇلتا-  
نىمىزمۇ ئۈندىمەيلا كۆزلىرىنى پارقىرىتىپ قاراپ قېلىشى تۇرغانلا گەپ  
ئىدى.

بۇ يەرگە ھەر بىر كېلىشىمدە قىلىدىغىنىمدەك، بىر بۇلۇڭدا تۇردى-  
دىغان سۈپۈرگە ۋە دەسمالار بىلەن ئەتراپنى سۈرتۈپ سۈپۈردۈم. بۇ  
ئىشلارنى قىلغىنىمدا قەلبىم ئىللىدى ۋە ئۆزۈمنى ئاللاھنىڭ ياخشى بىر  
قولىدەك ھېس قىلدىم. بۇ ياخشىلىق ھېسسىياتىنى مەندىن كەم قىلمىغاي  
دەپ ئاللاھقا ئۇزۇن دۇئا قىلدىم. ھاۋا تۈلكىلەرگە سېرىق مىس تېزەكلەت-  
كىدەك دەرىجىدە سوغۇق بولۇپ، سوغۇق يىلىكلىرىمگە ئۆتۈپ كېتىۋاتات-  
تى. گېلىم ئاغرىشقا باشلىۋىدى، تاشقىرىغا چىقتىم.

ئۇزۇن ئۆتمەي يەنە ھېلىقى غەلىتە روھىي ھالىتىمدە ئۆزۈمنى پۈ-  
تۈنلەي باشقا بىر مەھەللىدە كۆردۈم. خانىقانىڭ تاشلىۋېتىلگەن مەھەللى-  
سى بىلەن بۇ يەرنىڭ نېمە مۇناسىۋىتى بار، نېمىنى ئويلىغانلىقىم، ئىككى  
چېتىمگە قاتار سەرۋى دەرىخلىرى تىكىلگەن بۇ كوچىلارغا قانداقچە كېلىپ  
قالغىنىمنى بىلمەيمەن.

لېكىن ھەر قانچە ماڭساممۇ كەينىمگە تاشلىيالمىغان بىر خىيال  
ئىچىمنى قۇرتتەك غاجلايتتى. سىلەرگە ئېيتسام بەلكىم بىر ئاز يېنىك-  
لەپ قالارمەن. ئۇنى رەزىل تۆھمەتخور دەيلى، ياكى بىتەلەي نازاكەتلىك ئە-  
پەندى دەيلى — ئەمەلىيەتتە ئىككىلىسى بىر كىشى — رەھمەتلىك ھەلچى



تېخى رەھمەتلىك بولۇشتىن سەل ئىلگىرى يېزىنى تاغنى قاتتىق ئەيىبلە-  
گىنىدە ماڭا يەنە بىر سۆزنى قىلغانىدى. بۇ ئەبلەخ يېزىنى تاغا جانابلىرىنىڭ  
بارلىق رەسىملەردە كۆپپار ئۇسلۇبىدىكى پېرسىپېكتىۋ ئۇسۇلىنى قوللان-  
غانلىقى ھەققىدە توختالغىنىدا، مېنىڭ ھېچقانداق باشقىچە ئىنكاستا بول-  
مىغانلىقىمنى كۆرۈپ، "يەنە ئاخىرقى بىر رەسىم بار، ئۇ رەسىمدە يېزىنى  
تاغا بىز ئىشىنىدىغان ھەممە نەرسىگە قارىتا كۆپۈرلۈك قىلدى. ئۇنىڭ  
قىلمىشى دىنسىزلىق بولۇپلا قالماي، پۈتۈنلەي كۆپۈرلۈك" دېگەنىدى. ئۇ  
ئەبلەخنىڭ بۇ تۆھمىتىدىن ئۈچ ھەپتە ئىلگىرى يېزىنى تاغا جانابلىرى ھە-  
ققە تەن مەندىن بىر قەغەزنىڭ ھەرقايسى بۆلۈڭلىرىغا پەرەڭ رەسىملەردە-  
دىكىدەك بىر - بىرىدىن ھەيران قالارلىق دەرىجىدە پەرقلەپ بولغان نە-  
سىلەرنى - ئات، پۇل، ئۆلۈمگە ئوخشاش تەسۋىرلەرنى - سىزىشىمنى  
تەلەپ قىلغانىدى. مېنىڭ سىزىشىمنى تەلەپ قىلغان سەھىپىدىكى جەد-  
ۋەلەپ قويۇلغان چوڭ بىر بۆلىكىگە بىتەلەي نازاكەتلىك ئەپەندى ھەل  
بەرگەن بولۇپ، شۇ بۆلەكنىڭ ئۈستى گويا مەندىن ۋە باشقا رەسساملاردىن  
بىر نەرسىنى يوشۇرماقچى بولغاندەك باشقا قەغەزلەر بىلەن يېپىلغانىدى.

يېزىنى تاغىدىن ئاخىرقى چوڭ رەسىمدە نېمىنى سىزغانلىقىنى سورد-  
ماقچى ئىدىم، لېكىن نۇرغۇن سەۋەبلەر مېنىڭ ئۇنى سورىشىمغا ئىمكان  
بەرمەيتتى. سورىساملا، تەبىئىيىكى نازاكەتلىك ئەپەندىنى مېنىڭ ئۆلتۈر-  
گەنلىكىمدىن گۇمانلىناتتى ۋە گۇمانىنى ھەممە كىشىگە ياياتتى. مېنى  
بىئارام قىلىدىغان يەنە بىر نەرسە شۇكى، بۇنى ئۇنىڭدىن سورىسام، يېزىنى  
تاغىنىڭ نازاكەتلىك ئەپەندىنىڭ دېگەنلىرىنىڭ ھەقىلىق ئىكەنلىكىنى  
قۇۋۋەتلىشى ئېنىق ئىدى. بەزىدە مەن ئۆز - ئۆزۈمگە "بېرىپ سوراۋەر -  
سەممۇ بولىدىغۇ، بۇنىڭ خۇپسەنلىك ئىكەنلىكىدىن پەقەت ئۆزۈملا گۇمان  
قىلىمەن، ئەمما نازاكەتلىك ئەپەندىدە بۇ خىل گۇمان يوق" دەيتتىم. لېكىن  
بۇ خىياللار قورقۇنچىلىرىمنى ئانچە يېنىكىلتەلمەيتتى. كىشى بەزىدە بى-  
لىپ - بىلمەي ناشايان ئىشلارنى قىلىپ قويسا، بۇنىسى ئانچە قورقۇنچىلۇق  
بولماسلىقى مۇمكىن. شۇنداقتىمۇ، ھازىر كاللام ئىنتايىن سەگەك ئىدى.

ئايانلىرىم كاللامدىن ئەقىللىقمۇرەك كېلىپ، مېنى ئىختىيارسىز  
ھالدا يېزىنى تاغىنىڭ ئۆيى بار كوچىغا ئېلىپ كەلدى. بىر بۆلۈڭغا يوشۇ -



رۇندۇم ۋە قاراڭغۇدا كۆرەلمىشچە ئۆيىنى ئۇزاققىچە كۆزەتتىم: ئۇ دە-  
رەخزارلىق ئارىسىدىكى ئىككى قەۋەتلىك چوڭ ۋە ئاجايىپ ھەشەمەتلىك  
ئۆي ئىدى! شەكۈرە ئۆيىنىڭ قايسى تەرىپىدە ئىكەنلىكىنى بىلمەيمەن. شاھ  
تەھمەسپ زامانىدا تەبرىزدە سىزىلغان بەزى رەسىملەردىكىدەك، ئۆي گويا  
ئوتتۇرىسىدىن پىچاق بىلەن كېسىلگەندەك كۆرۈنگەن بولسا، شەكۈرەنى  
قايسى قاپقانىڭ كەينىدە قايسى يوسۇندا كۆرەرمەن؟ خىيالىمدا بۇنى سە-  
زىشقا تىرىشتىم.

ئىشك ئېچىلدى، قاراڭغۇدا قارانىڭ ئۆيىدىن چىققانلىقىنى كۆردۈم.  
دەرۋازىنىڭ كەينىدىن قاراغا بىر ھازا مېھرىبانلىق بىلەن قاراپ تۇرغان  
يېزىنە تاغا دەرۋازىنى تاقىدى.

ھەسرەت بىلەن بايىقى مەنزىرىگە قاراپ تۇرۇپ، بىمەنە خىياللارغا  
غەرق بولغان كاللامدا، شۇ ھامان مۇنداق ئۈچ يەكۈن پەيدا بولدى:  
بىرىنچى: قارا ئىش ھەققىگە ناھايىتى ئەرزان باھا قويىدىغان ۋە خە-  
تەرسىز ئىشلەيدىغان بولغاچقا، يېزىنە تاغا جانابلىرى كىتابىنى ئىشلەپ  
پۈتتۈرۈشنى ئۇنىڭغا تاپشۇرىدۇ.

ئىككىنچى: گۈزەل شەكۈرە قاراغا ياتلىق بولىدۇ.  
ئۈچىنچى: تەلەيسىز نازاكەتلىك ئەپەندىنىڭ دېگەنلىرى توغرا ئە-  
كەن، ئۇنى بىھۈدە ئۆلتۈرۈپتىمەن.

بۇنداق ئەھۋاللاردا، يەنى رەھىمسىز ئىدراك كىشىنىڭ ئىرادىسىگە  
مۇخالىپ ھالدا ئۇنىڭغا قارشى يەكۈن چىقارغاندا، پۈتۈن ۋۇجۇدىمىز ئۇ-  
نىڭغا قارشى ئىسيان كۆتۈرىدۇ. مېنىڭ ۋۇجۇدۇم ئالدى بىلەن ئۈچىنچى  
يەكۈنگە، يەنى مېنىڭ سېپى ئۆزىدىن رەزىل بىر قاتىل ئىكەنلىكىم ھەق-  
قىدىكى يەكۈنگە ئەقلىمنىڭ يېرىمى پۈتۈن كۈچى بىلەن قارشى چىقتى. بۇ  
ئارىدا ئاياغلىرىم يەنە بىر قېتىم ئەقلىمدىن غالىب كەلگەچكە، مەن ناھا-  
يىتى تېزلا قارا ئەپەندىگە يېتىشىۋالدىم.

قانچە كۈچىنى بېسىپ ئۆتكەنلىكىمىزنى بىلمەيمەن. ئالدىمدا ھايا-  
تىدىن ۋە ئۆزىدىن مەمنۇن ھالدا كېتىۋاتقان قارانى ئۆلتۈرۈۋېتىش شۇتاپ-  
تا مەن ئۈچۈن ناھايىتى ئاسان ئىش ئىدى. شۇنداق قىلساملا، قەلبىمنى  
ئازابلانغان ئالدىنقى ئىككى قايغۇلۇق يەكۈندىن ساقلىنىۋالغىلى بولىتتىم. ھەتتا





ئۇ چاغدا بىتلەي نازاكەتلىك ئەپەندىنىڭ كاللىسىنىمۇ بىھۈدە چاققان ھېسابلانمايتتىم. ھازىر سەككىز - ئون قەدەم يۈگۈرۈپ، قاراشنىڭ كەينىدىن يېتىشىۋېلىپ، ئۇنىڭ كاللىسىغا پۈتۈن كۈچۈم بىلەن زەربە بەرسەم، ھەممە ئىش بۇرۇنقى ھالىغا كېلەتتى. يېزىنى تاغنىڭمۇ كىتابىنى پۈتتۈرۈشكە مېنى تەكلىپ قىلماي ئامالى يوق ئىدى. ئەمما ئەقلىم ناھايىتى توغرا ۋە ئېھتىيات بىلەن (توغرۇلۇق كۆپ چاغلاردا قورقۇنچاقلىقتىن باشقا نېمە بولسۇن؟) ماڭا يەنە شۇنى ئاگاھلاندۇراتتىكى، مەن ئۆلتۈرۈپ قۇدۇققا تاشلىۋەتكەن رەزىل ھەقىقەتەن بىر تۆھمەتخور ئىدى. بۇ ھۆكۈمىم توغرا بولسا، ئۇنى بىھۈدە ئۆلتۈرمىگەن بولمەن ۋە ئىشلىگەن كىتابىدا يوشۇرۇشقا تېگىشلىك ھېچقانداق بىرەر مەخپىيەتلىك بولمىغانلىقى ئۈچۈن يېزىنى تاغا مېنى ئۆيىگە تەكلىپ قىلىدۇ.

لېكىن ئالدىمدا كېتىۋاتقان قاراغا قارىغىنىمدا شۇئان چۈشەندىمكى: بۇ ئىشلارنىڭ ھېچبىرى يۈز بەرمەيتتى. ھەممىسى قۇرۇق خىيال ئىدى، خالاس. قارا ئەپەندى مەندىمۇ پۇختا ئىدى. ھەممىمىز مۇنداق ئەھۋالنى بېشىمىزدىن ئۆتكۈزگەندۇق: بەزىدە مەنتىقلىق تەپەككۈر قىلىش ئۈچۈن ھەپتىلەپ، يىللار تەسەۋۋۇر قىلغاندىن كېيىن، بىر كۈنى بىر نەرسىنى كۆرىمىز، مەسىلەن، مەلۇم بىر چىراي، مەلۇم بىر قۇر كىيىم ياكى مەلۇم بەختىيار بىر ئادەم، ۋە ھازاكا. كېيىن تۇيۇقسىز تەسەۋۋۇرلىرىمىزنىڭ ئەمەلگە ئاشمايدىغانلىقىنى، مەسىلەن، ئۇنىڭ قىزىنى بىزگە ھەرگىز بەرمەيدىغانلىقىنى ۋە بىزنىڭ ھەرگىز مەلۇم مەرتىۋىگە ئېرىشەلمەيدىغانلىقىنى قىممىزنى چۈشىنىمىز.

قاراشنىڭ بېشىغا، بوينىغا، مۈرىلىرىنىڭ كۆتۈرۈلۈپ چۈشۈشىگە، ماڭغان چاغدىكى كىشىنى بىزار قىلىدىغان تۇرقىغا (گويا قەدەملىرىنى دۇنياغا ئىلتىپات ياغدۇرىدىغاندەك تاشلايتتى) قەلبىمنى مەھكەم چىرى. مۇۋالغان چوڭقۇر ئۆچمەنلىك ھېسسىياتى بىلەن قارايتتىم. قاراغا ئوخشاش ۋىجدان ئازابلىرىدىن يىراق، ئالدىدا بەختىيار كېلەچەك بولغان ئادەملەر پۈتۈن دۇنيانى ئۆز ئۆيى دەپ قارايدۇ، ھەر بىر ئىشنى ئۆز ئېغىلىغا كىرگەن بىر پادىشاھتەك ئېچىپ، ئۇنىڭ ئىچىدىكى بىزلەرنىمۇ كۆزگە ئىلمايدۇ. شۇھامان يەردىن بىر تال تاشنى ئېلىپ، يۈگۈرۈپ بېرىپ



ئۇنىڭ كاللىسىغا ئېتىشتىن ئۆزۈمنى ئاران تۇتۇۋالدىم.  
بىز بىر ئايالغا ئاشىق بولغان ئىككى ئەرمىز. ئۇ ئالدىمدا كېتىۋاتىدۇ.  
مېنىڭ كەينىدىن كېلىۋاتقىنىمنى ئۇ زادى سەزمىدى. بىز ئىستانبۇل -  
نىڭ ئەگرى - توقاي كوچىلىرىدا بىردەم ئويماغا چۈشۈپ، بىردەم دۆڭگە  
چىقىپ، خۇددى ئاكا - ئۇكىلاردەك، ئىتلار توپلىشىپ تالىشىدىغان قاقاس  
كوچىلاردىن، جىنلار ئۇۋا تۇتۇپ كەتكەن ئوت كەتكەن خارابىلاردىن، گۈم -  
مەزلىرىدە پەرىشتىلەر يېتىپ ئۇخلاپ قالغان مەسچىتلەرنىڭ ھويلىلىرىدە -  
دىن، پىچىرلاشقاندا كېچە شامىلىدا شىلىدىرلىشىپ تۇرغان سەرۋى دە -  
رەخلىرىنىڭ تۈۋىدىن، ئەرۋاھلار توپلاشقان قار قاپلىغان قەبرىستانلىقلار -  
نىڭ چەتلىرىدىن، ئادەم بوغۇزلايدىغان قاراقچىلار ماكانلاشقان جايلارنىڭ  
يېنىدىن، سان - ساناقسىز دۇكانلارنىڭ، ئېغىللارنىڭ، خانىقالارنىڭ،  
شامچىلار، تېرىچىلەرنىڭ كارخانىلىرى ئالدىدىن، تاملارنىڭ ئارىسىدىن  
ئۆتۈپ كېتىۋاتقىنىمىزدا، مەن ئۇنى پايلاپ ماڭغىنىمنى ئەمەس، بەلكى  
دوراپ ماڭغىنىمنى ھېس قىلدىم.



## 24. مېنىڭ ئىسمىم ئۆلۈم

كۆرگىنىڭلاردەك، مەن ئۆلۈم، لېكىن قورقۇشۇڭلارنىڭ ھاجىتى يوق، چۈنكى مەن پەقەتلا بىر رەسىم. شۇنداقتىمۇ مەندىن قورقىدىغانلىق قىڭلارنى كۆزلىرىڭلاردىن كۆرۈۋاتىمەن. ئويىناۋاتقان ئويۇنغا بېرىلىپ كەتكەن بالىلاردەك، مېنىڭ راست ئەمەسلىكىمنى بىلىپ تۇرۇپ، راست ئۆلۈمگە ئۇچرىشىپ قالغاندەك قورقۇنچقا چۈشكىنىڭلاردىن خۇشالمەن. سىلەر مېنى كۆرۈپ، قېچىپ قۇتۇلغىلى بولمايدىغان ئاخىرقى پەيت يېتىپ كەلگەنلىكىنى ھېس قىلغىنىڭلاردا، قورققىنىڭلاردىن ئىشتانغا قويۇۋېتەي دەپ قالغانلىقىڭلارنى سېزىمەن. بۇ بىر چاقچاق ئەمەس. شىردەك باتۇر دېيىلگەن ئەرلەرمۇ ئۆلۈم بىلەن ئۇچراشقنىدا، ئۆزىنىڭ ئالدى - كەينىنى تۇتالماي قالىدۇ. سىلەر مىڭ قېتىملاپ سىزغان جەسەتلەر بىلەن تولغان جەڭ مەيدانلىرى تەسەۋۋۇر قىلغىنىڭلاردەك قان، ئوق - دورا، ئوت ئالغان قورال - ياراغلارنىڭ پۇرىقى بىلەن ئەمەس، چوڭ - كىچىك تەرەت ۋە چە - رىگەن جەسەت پۇراقلىرى بىلەن تولغان بولىدۇ.

سىلەرنىڭ ئۆلۈم رەسىمىنى تۇنجى قېتىم كۆرۈۋاتقىنىڭلارنى بىلىمەن. بۇنىڭدىن بىر يىل ئىلگىرى، ئېگىز بويلۇق، زىلۋا ۋە سىرلىق بىر بوۋاي مېنى سىزغان ياش ئۇستا رەسسامنى ئۆيىگە تەكلىپ قىلغانىدى. ئىككى قەۋەتلىك ئۆينىڭ غۇۋا قاراڭغۇ رەسىمخانىسىدا ئۇ ئەنئەنىۋى پۇرايدىغان قويۇق قەھۋىنى سۇنۇپ ياش رەسسامنىڭ زېھنىنى ئاچتى. كېيىن كۆك ئىشىكلىك قاراڭغۇ ھۇجرىدا، ئەڭ ياخشى ھىندى قەغەزلىرىنى، تەيىن تۈكىدىن ياسالغان موي قەلەملەرنى، ئالتۇن قەغەزلەرنى، خىلمۇ خىل قەلەملەر بىلەن مارجان ساپلىق قەلەملىرىنى كۆرسىتىپ، كۆپ پۇل بېرىدىغانلىقىنى ئىشارەت قىلىپ، ئۇستا رەسسامنى قىزىقتۇردى.

— ماڭا ئۆلۈمنىڭ رەسىمىنى سىزىپ بەرگىن، — دېدى بوۋاي كەي.



نىدىن.

— ئۆمرۈمدە ئۆلۈم رەسمىنى كۆرمەي تۇرۇپ ئۆلۈم رەسمىنى سىزالمىمەن، — دېدى مېنىڭ رەسمىمنى سىزماقچى بولغان مۆجىزە قوللۇق رەسىمى.

— بىر نەرسىنى سىز الشىڭ ئۈچۈن جەزمەن ئالدى بىلەن ئۇنىڭ رەسمىنى كۆرۈشۈڭنىڭ ھاجىتى يوق، — دېدى جىددىي ئىستەكلىك زىلۋا بوۋاي.

— توغرا، ھاجىتى يوقتۇ بەلكىم، — دېدى مېنى سىزىدىغان ئۇستا رەسىمى، — ئەمما رەسمىنىڭ پېشقەدەم ئۇستازلار سىزغاندەك مۇكەممەل بولۇشىنى تەلەپ قىلىشىڭىز، ئالدى بىلەن مىڭ قېتىملاپ سىزىلىشى كېرەك. رەسىمى قانچىلىك ئۇستا بولۇشىدىن قەتئىينەزەر، يېڭى بىر تېمىنى دەسلەپ شاگىرتتەك سىزىدۇ. ئەمما بۇنداق قىلىش ماڭا زادى ياراشمايدۇ. ئۆلۈم رەسمىنى سىزغاندا ئۇستىلىقىمنى بىر ياققا قايرىپ قويايمەن. چۈنكى بۇ مەن ئۈچۈن ئۆلۈم بىلەن باراۋەر.

— بۇ ئۆلۈم بەلكىم سېنى تېماڭغا يېقىنلاشتۇرار، — دېدى بوۋاي. — تېمىنى ئۆز ئالدىمىزدىن ئۆتكۈزگەن بولۇشىمىز ئەمەس، ئۆت-كۆرمىگەن بولۇشىمىز بىزنى ئۇستا قىلىدۇ.

— ئۇنداقتا بۇ ئۇستىلىق سېنى ئۆلۈم بىلەن تونۇشتۇرىدۇ. شۇنداق قىلىپ، ئۇلار پېشقەدەم ئۇستازلارغا ۋە ماھارەتلىرىگە سادىق رەسىملارغا يارىشىدىغان شەكىلدە قوش مەنىلەر، كىنايىلەر، ئىككى بىرلىق سۆزلەر، ئىستىئارە ۋە ياپتا گەپلەر بىلەن تولغان ئەستايىدىل سۆھبەتكە كىرىشتى. مېنىڭ مەۋجۇدلىقۇم سۆھبەت تېمىسى بولغانلىقى ئۈچۈن مەن دىققەت بىلەن ئاڭلىغان بۇ مۇنازىرىنىڭ قەھۋەخانىمىزدىكى ئالىي دەرىجىلىك رەسىملارنى زېرىكتۈرۈۋېتىدىغانلىقى ماڭا ئايان. لېكىن بىر ئارىدا ئىش بۇ يەرگە كەلدى:

— رەسىمنىڭ ماھارىتىنى ئۆلچەيدىغان ئۆلچەم ئۇنىڭ ھەممە نەرسىنى پېشقەدەم ئۇستازلارنىڭ مۇكەممەللىكى بىلەن سىزغانلىقىدىمۇ ياكى ھېچكىم كۆرمىگەن تېمىلارنى رەسىمگە كىرگۈزگەنلىكىدىمۇ؟ — دېدى مۆجىزە قوللۇق، كۆزلىرىدىن نۇر چاقناپ تۇرغان ئەقىللىق رەسىمى. ئۇ



بۇ سوئالنىڭ جاۋابىنى ئۆزى بىلىسمۇ، ئېھتىيات قىلىۋاتاتتى.  
— ۋېنېتسىيىلىكلەر رەسسامنىڭ ئىقتىدارىنى زادى سىزىلمىغان  
تېمىلارنى ۋە ئۇسۇللارنى بايقىيالىشى بىلەن ئۆلچەيدۇ، — دېدى بوۋاي  
مەقسەتلىك ھالدا.

— ۋېنېتسىيىلىكلەر ۋېنېتسىيىلىكلەر شەكلىدە ئۆلىدۇ، — دېدى  
سىزىدىغان رەسسام.  
— لېكىن كىشىلەرنىڭ ئۆلۈمى بىر - بىرىگە ئوخشايدۇ، — دېدى  
بوۋاي.

— رىۋايەت ۋە رەسىم كىشىلەرنىڭ بىر - بىرىگە ئوخشايدىغان يېرىدە.  
نى ئەمەس، ئوخشىمايدىغان يەرلىرىنى ئەكس ئەتتۈرىدۇ، — دېدى ئەقىل.  
لىق رەسسام، — ئۇستا رەسساملار بىر - بىرىگە زادى ئوخشىمايدىغان  
رىۋايەتلەرنى ئوخشاش ئۇسۇل بىلەن سىزىپ ئۇستا بولىدۇ.  
شۇنداق قىلىپ، گەپ پەرەزلىرىنىڭ ۋە مۇسۇلمانلارنىڭ ئۆلۈمىگە،  
ئەزرائىلغا، ئاللاھنىڭ باشقا پەرىشتىلىرىگە، ئۇلارنىڭ رەسىملىرىنى كۆپ -  
پارلارنىڭ رەسىملىرى بىلەن ئارىلاشتۇرۇۋېتىشكە ھەرگىز بولمايدىغانلىقى  
قى ھەققىدىكى مەزمۇنلارغا توختالدى. بىر ئازدىن كېيىن مېنى سىزىدىغان  
ۋە شۇ تاپتا ئېسىل قەھۋەخانىمىزدا ئۆتكۈر كۆزلىرى بىلەن ماڭا تىكىلىپ  
قاراپ تۇرغان ياش ئۇستا بۇ سىرلىق گەپلەردىن ھاياجانلاندى، ئۇنىڭ قولى -  
لىرى بىتاقەت بولۇپ، مېنى سىزىشقا ئالدىرايتتى. لېكىن ئۇ مېنىڭ  
قانداق بىر نەرسە ئىكەنلىكىمنى بىلمەيتتى.

ياش ئۇستىنى قايىل قىلماقچى بولغان قۇۋ بوۋاي بۇنى ھىيلىگەر -  
لەرچە ھېس قىلىپ، قاراڭغۇ ھۇجرىدا بىھۇدە يېنىپ تۇرغان شامنىڭ يالى -  
قۇنىدا نۇرلىنىپ كەتكەن كۆزلىرىنى مۆجىزە قوللۇق ياش ئۇستىغا تىكە -  
تى.

— ۋېنېتسىيىلىك ئۇستىلار خۇددى ھايات ئادەمدەك سىزغان ئۆلۈم  
بىزگە نىسبەتەن ئېيتقاندا ئەزرائىلدەك بىر پەرىشتە، — دېدى ئۇ، — لې -  
كىن ئۇ ئىنسان قىياپەتلىك. خۇددى «قۇرئان كەرىم»نى نازىل قىلغاندا  
جىبرىئىلنىڭ پەيغەمبىرىمىزگە ئىنسان قىياپىتىدە كۆرۈنگەندەك ئەكس  
ئەتتۈرۈلىدۇ. چۈشەندىڭمۇ؟



ئاللاھ ئىشەنگۈسىز ئىقتىدار ئاتا قىلغان ياش ئۇستازنىڭ تاقەتسىز -  
لىك بىلەن مېنى سىزماقچى بولغانلىقىنى چۈشەندىم، چۈنكى شەيتان  
بوۋاي ئۇنىڭ قەلبىنى مۇۋەپپەقىيەتلىك ھالدا ۋەسۋەسىگە سېلىپ مۇنداق  
بىر پىكىرنى ئويغاتقاندى: ئۇ بولسىمۇ، بىز ئەسلىدە پۈتۈن شان - شە -  
رەپلىرى بىلەن ھەممە كىشى بىلىدىغان بىر نەرسىنى ئەمەس، بەلكى  
ھېچكىم بىلمەيدىغان غۇزا - مەۋھۇم بىر نەرسىنى سىزىشنى تەلەپ قىلد -  
مىز، دېگەندىن ئىبارەت ئىدى، خالاس.

— مەن ئۆلۈمنى زادى چۈشەنمەيمەن، — دېدى بىر ئازدىن كېيىن  
مېنى سىزىدىغان رەسىم.

— ئۆلۈمنى ھەممىمىز بىلىمىز، — دېدى بوۋاي.

— ئۇنىڭدىن قورقىمىز، لېكىن ئۇنى چۈشەنمەيمىز.

— ئۇنداقتا سەن بۇ قورقۇنچىنى سىزغىن، — دېدى بوۋاي.

ھازىرلا دېگۈدەك رەسىمىمىز سىزىلاتتى. ئۇستا رەسسامنىڭ گەجگە -  
سىنىڭ كۆيۈشۈۋاتقانلىقىنى، بىلەك مۇسكۇللىرىنىڭ چىڭقىلىۋاتقانلىقى -  
نى، بارماقلىرىنىڭ قەلەمگە سوزۇلغانلىقىنى سەزدىم. لېكىن ئۇ ھەقىقىي  
ئۇستا بولغانلىقى ئۈچۈن بۇ تەييارلىقنىڭ ئۇنىڭ ۋۇجۇدىدىكى رەسىمگە  
بولغان ئىشتىياقنى تېخىمۇ چوڭقۇرلاشتۇرىدىغانلىقىنى ھېس قىلىپ ئۆ -  
زىنى تۇتۇۋالدى.

قۇۋ بوۋايمۇ بۇنى چۈشەنگەنلىكى ئۈچۈن، بىر ئازدىن كېيىن سىز -  
لىدىغانلىقىدىن خاتىرجەم بولغان مېنىڭ رەسىمىمگە ئىلھام بولسۇن دەپ،  
ئالدىدىكى كىتابلاردىن ئەل جەۋزىيەنىڭ «كىتابۇل روھ»<sup>①</sup> ناملىق ئەسە -  
رىدىن، غەززالىنىڭ «كىتابۇل ئەھۋالۇل قىيامەت»<sup>②</sup> ناملىق ئەسىرىدىن  
ۋە سۈيۈتىنىڭ ئەسەرلىرىدىن ئۆلۈم ھەققىدىكى پارچىلارنى ئۈنلۈك ئوقۇپ  
بەردى.

شۇنداق قىلىپ، مۆجىزە قوللۇق رەسسام سىلەرنىڭ ئالدىڭلاردىكى  
مېنىڭ بۇ قورقۇنچلۇق رەسىمىمنى سىزىشقا باشلىغاندا، ئۆلۈم پەرىشتە -  
سىنىڭ جەننەتتىن تاكى بۇ دۇنياغىچە ۋە مەشرىقنىڭ ئەڭ يىراق جايىدىن

① «كىتابۇل روھ» — «روھ ھەققىدىكى كىتاب» مەنىسىدە. — ت.

② «كىتابۇل ئەھۋالۇل قىيامەت» — «قىيامەتتىكى ئەھۋاللار ھەققىدىكى كىتاب» — ت.



مەغرىبىنىڭ ئەڭ يىراق جايىغىچە سوزۇلغان مىڭلىغان قاننىتى بارلىقى ۋە بۇ قاناتلار دىنىي كامىللارنى مېھرىبانلىق بىلەن ئۆز پاناھىغا ئالىدىغانلىقى، گۇناھكار ۋە ئاسىيلارغا ھەر بىرى بىردىن مىخ بولۇپ سانجىلىدىغانلىقى توغرىسىدىكى بوۋاينىڭ چۈشەندۈرۈشلىرىنى قۇلاق سېلىپ ئاڭلىدى. رەسساملارنىڭ كۆپىنچىڭلار جەھەننەمگە كىرىسىلەرغۇ تايىنلىق، شۇنىڭ بىلەن رەسسام مېنى پۈتۈن ئەزايمىم مىخلار بىلەن قاپلانغان ھالدا سىزدى. ئۇ يەنە بوۋاينىڭ: ئاللاھ سىلەرگە جېنىڭلارنى ئېلىشقا ئەۋەتسىدىغان پەرىشتىنىڭ قولىدا ھەممىڭلارنىڭ ئەھۋالى يېزىلغان بىر دەپتەر بارلىقى ۋە بۇ دەپتەرنىڭ سەھىپىلىرىدە بەزىلىرىڭلارنىڭ ئىسمى قارا چەمبىرەك ئىچىگە ئېلىنغانلىقى، لېكىن ئۆلۈم ۋاقتىنى پەقەت ئاللاھنىڭ بىلىدىغانلىقى ۋە بۇ ۋاقىت كەلگەندە ئەرشتىكى دەرەختىن بىر ياپراق چۈشىدىغانلىقى، بۇ ياپراقنى تۇتۇۋېلىپ ئوقۇغان كىشىنىڭ ئۆلۈم نۆۋىتىنىڭ كىمگە كەلگەنلىكىنى بىلىدىغانلىقى توغرىلىق ئېيتقانلىرىنى ئاڭلىدى ۋە بۇ ۋەجىدىن مېنى قورقۇنچلۇق ئەمما كىتابىنى چۈشىنىدىغان كىشىدەك، نېمىنىدۇر ئويلاۋاتقان قىلىپ سىزدى. سەۋدائى بوۋاي كىتابتىن ئادەم قەيىپىتىدە كەلگەن ئۆلۈم پەرىشتىسى ئەجلى تولىغان كىشىگە قولىنى ئۈزدەتتىپ جېنىنى ئالغاندىن كېيىن، بىردىن ئەتراپىنى قۇياش نۇرىدەك بىر نۇر قاپلايدىغانلىقىنى ئوقۇغانلىقى ئۈچۈن ئەقىللىق رەسسام مېنى نۇرلار ئىچىدە سىزدى. چۈنكى ئۇ بۇ نۇرنىڭ ئۆلۈمنىڭ يېنىدىكىلەرگە كۆرۈنمەيدىغانلىقىنى بىلەتتى. ھاياجانلانغان بوۋاي «كىتابۇل روھ» دىن قەدىمكى زاماندىكى كېيىن ئوغرىلىرى شاھىد بولغان، يەنى گەۋدىسىنىڭ ئۇ يەر بۇ يەرگە مىخلار سانجىلغان جەسەتنى، تۇپراقنى قازغاندا يېڭى جەسەت ئورنىدا پەيدا بولغان يالقۇنلار، ئىچىگە قوغۇشۇن قۇيۇلغان باش سۆڭەكلىرى ھەققىدىكى بايانلارنى ئوقۇغانلىقى ئۈچۈن، ئۇنى پۈتۈن دىققىتى بىلەن ئاڭلاۋاتقان قولى سېھىرلىك رەسسام مېنىڭ رەسىمىمنى سىزغاندا، ئۇنىڭغا ماڭا قارىغان كىشىلەرنى دەھشەتكە سالدىغان نەرسىلەرنىڭ ھەممىسىنى كىرگۈزدى.

لېكىن رەسىم سىزىلىپ بولغاندىن كېيىن ئۇ بۇنىڭغا پۇشايمان قىلدى. ئۇ رەسىمگە ئاتا قىلغان ۋەھىمە دەھشىتىدىن ئەمەس، بەلكى مانا



بۇ رەسىمنى سىزغانلىقىدىن پۇشايمان قىلغانىدى. مەنمۇ ئۆزۈمنى ئاتىسى شەرمەندىلىك ۋە خىجىللىق بىلەن ئەسلەيدىغان بىر كىمىدەك ھېس قىلىدەمەن. مۆجىزە قوللۇق ئۈستى رەسىم مېنى سىزغانلىقىغا نېمىشقا پۇشايمان قىلدى؟

1. ئۆلۈمنىڭ رەسىمى، يەنى مەن دېگەندەك ئۈستىلىق بىلەن سىزىلمىغانلىقىم ئۈچۈن. دەل سىلەر كۆرگەندەك، مەن ۋېنېتسىيىلىك ئۇلۇغ ئۇستازلار ۋە ھىراتلىق پېشقەدەم ئۇستازلار سىزغان تەسۋىرلەردەك مۇكەممەل ئەمەسمەن. مەن ئۆلۈمنىڭ ئابروۋىغا لايىق بولمىغان بۇ پەرىشان ھالىمدىن ئۆزۈممۇ نومۇس قىلىمەن.

2. بوۋاينىڭ شەيتانلارچە قايىل قىلىشى بىلەن مېنى سىزغان ئۈستى رەسىم تۇيۇقسىز، ئويلىمىغان يەردىن ئۆزىنىڭ پەرەڭ ئۇستازلىرىنىڭ كۆز قاراشلىرىنى تەقلىد قىلغانلىقىنى بايقاپ، بۇنى ئۇ پېشقەدەم ئۈستى تازىلارغا بولغان بىر خىل ھۆرمەتسىزلىك دەپ قارىغان ۋە بۇنى ئۆزى سادىر قىلغان تۇنجى سەۋەنلىك ۋە ئۇياتلىق ئىش دەپ ھېس قىلغان ئىدى. شۇڭا، بۇ ھېسسىيات ئۇنىڭ روھىنى تاتىلايتتى.

3. ئۇ ھەتتا بۇ يەردە ماڭا كۆنگەندىن كېيىن كۈلۈمسىرەشكە باشلىدىغان بەزى گالۋاڭلاردەك، ئەمدى شۇنى بىر ئاز چۈشەندىكى: ئۆلۈمگە چاقىق قىلغىلى بولمايتتى.

مېنى سىزغان ئۈستى رەسىم ھازىر كېچىلىرى كوچىلاردا پۇشايمان ئىلىكىدە توختىماي ئايلىنىپ يۈرەتتى. خۇددى بەزى جۇڭگولۇق ئۇستىلاردەك، ئۇ ئۆزىنىڭ ئۆزى سىزغان نەرسىگە ئايلىنىپ قالغانلىقىمۇ ئىشەنچ قىلغان ئىدى.





## 25. مېنىڭ ئىسىمىم ئېستېر

قىزىل مۇنار ۋە قارا كەدىلىك ئاياللار بىلەن بىرلىكتە سۆسۈن رەڭ ۋە قىزىل رەڭ يۇرتقا ئالغۇچ كېلىشىمنى ھاۋالە قىلغانىدى، ئەتىگەندىلا ئالدى بىلەن ئۇلارنى بوغچامغا سالدىم. يېڭى كەلگەن پورتۇگالىيە پاراخوتى ئېلىپ كەلگەن جۇڭگونىڭ يىپەكلىك رەختلىرىنىڭ يېشىلىنى ئالماي، ھاۋارەڭنى ئالغانىدىم. بۇ يىلقى ئۇزۇنغا سوزۇلغان قارا قىشتا قار توختىماي يېغىۋەرگەچكە، بىرمۇنچە يۇڭ پايپاق، قېلىن يۇڭ بەلۋاغ، رەڭگارەڭ قېلىن يۇڭ پىنجەكلەرنىمۇ سېتىۋېلىپ، چىرايلىق قاتلاپ بوغچىنىڭ ئوتتۇرىسىغا سالدىم. بوغچامنى ئاچقىنىمدا، بىرنەرسە سېتىۋېلىشقا ئانچە قىزىقمايدىغان ئاياللارنىڭمۇ ئىچى ئاداپ كەتسۇن دەيتتىم. ئاندىن ئېلىم - سېتىم ئۈچۈن ئەمەس، غەيۋەتخور ئاياللار ئۈچۈن ئۆزى يېنىك، باھاسى قىممەت يىپەك قول ياغلىقلار، ھەميانلار، مۇنچا لۇڭگىسى قاتارلىقلارنىمۇ قاچىلاپ كۆتۈرۈپ باقسام بېلىمنى ئۈزۈۋەتكىدەك دەرىجىدە ئېغىر بولۇپ كېتىپتۇ. بوغچىنى يەرگە قويۇپ، ئىچىدىن نېمىنى ئېلىۋەتسەم بولار دەپ قاراپ تۇراتتىم، ئىشىك قېقىلدى. نەسىم ئىشىكنى ئېچىپ بېرىپ مېنى چاقىردى.

ئىشىكنىڭ ئالدىدا يۈز - كۆزى قىزىرىپ كەتكەن دېدەك خەيرىيە بىر پارچە خەتنى تۇتۇپ تۇراتتى.

— شەكۈرە خانىم ئەۋەتتى، — دېدى ئۇ ئاستاغىنى. شۇ قەدەر جىددە دىيىلىشىپ كەتكەندىكى، ئۇنى ئىشقىي مۇھەببەت دەرياسىغا راسا چۆكۈپ، ياتلىق بولغۇسى كېلىپ كېتىپتۇ دەپ قالاتتىڭىز.

خەتنى ئۇنىڭ قولىدىن ئېلىپ، بۇ گالۋاڭ قىزغا ھېچكىمگە كۆرۈنمەي ئۆيىگە قايتىشنى تاپىلىدىم. نەسىم سوئال نەزىرى بىلەن قاراپ تۇراتتى. مەن ھەر قېتىم سىرتقا خەت - خەۋەر توشۇغىلى چىققىنىمدا



ئىسكەت كىرگۈزىدىغانغا ئېلىپ چىقىدىغان ھېلىقى يوغان ئەمما يېنىك بوغچىنى قولۇمغا ئېلىپ:

— يېزىنە تاغا جانابلىرىنىڭ قىزى شەكۈرە ئىشقى ئوتىدا ۋازىلىداپ كۆيۈۋېتىپتۇ، بىچارە قىز ئۆزىنى يوقىتىپتۇ، — دېدىم.

قاقاھلاپ كۈلگىنىمچە تاشقىرىغا چىقتىم، ئەمما ۋۇجۇدۇمنى شۇئان بىر خىل خىجالەتچىلىك قاپلىدى. ئەسلىدە مەن شەكۈرەنىڭ قەلب سەر-گۈزەشتىلىرىنى مەسخىرە قىلماقچى ئەمەس، بەلكى ئۇنىڭ بەختسىز ھايا-تىغا ئېچىنىپ كۆز يېشى تۆكمەكچى ئىدىم. ئۇ نېمىدېگەن گۈزەل، قارا كۆزلۈك غەمكىن قىز - ھە!

ئەتىگەننىڭ سوغۇق ھاۋاسىدا تېخىمۇ سۆرۈن ۋە پەرىشان كۆرۈنگەن يەھۇدىيلار مەھەللىسىنىڭ ۋەيرانە ئۆيلىرى ئالدىدىن ئۇچقانداك تېز مې-ڭىپ ئۆتتۇم. خېلىدىن كېيىن ھاساننىڭ كوچىسىدا بىر بۇلۇڭنى ماكان قىلىپ، ئۆتكەن - كەچكەنلەرگە تەلمۈرۈپ ئولتۇرىدىغان بىر ئەمما تىلەم-چىنى كۆرۈپ پۈتۈن كۈچۈم بىلەن "يايمىچى" دەپ ۋارقىرىدىم.

— ھۇ پور كۆتەك پېرىخون، — دېدى ئۇ، ۋارقىرىمىساڭمۇ سېنى ئا-ياغ تىۋىشىڭدىن تونۇيتتىم.

— پاسكىنا قارىغۇ، — دېدىم، — نەس باسقان تاتارا! قارىغۇلار خۇدا ئورغان بالا - قازالار، خۇدا جازاينىڭنى بەرگەي.

بۇرۇن بۇنداق ئىشلارغا ئانچە خاپا بولۇپ كەتمەيتتىم. ھاساننىڭ دەرۋازىسىنى دادىسى ئاچتى. ئۇ ئابخازلاردىن بولۇپ، ئالىيجاناب، ئەدەبلىك ئادەم ئىدى.

— قېنى بۇ قېتىم بىزگە نېمىلەرنى ئەپكەلدېڭىكىن، — دېدى ئۇ.

— سىزنىڭ ھورۇن ئوغلىڭىز ئۇخلاۋاتامدۇ؟

— ئۇخلاۋاتامدۇ دېدىڭمۇ؟ سېنىڭ خەۋىرىڭنى كۈتۈپ كۆزى تۆت بو-لۇپ كەتتى.

بۇ ئۆي شۇنداق قاراڭغۇ ئىدىكى، ھەر قېتىم كىرگىنىمدە گويىا گۆرگە كىرگەندەك ھېس قىلاتتىم. شەكۈرە ئۇلارنىڭ نېمە قىلىۋاتقانلىقى-نى زادى سورىمايتتى، ئەمما بۇ ئائىلە ھەققىدە ئۇنىڭغا ھەمىشە بۇ گۆرگە قايتىپ كېلىشنى زادى ئويلىماسلىقىنى ئېيتاتتىم. گۈزەل شەكۈرەنىڭ



بىر چاغلاردا بۇ ئۆينىڭ ئايال خوجايىنى ئىكەنلىكىنى، شوخ، چاتاقچى ئو-  
غۇللىرى بىلەن بۇ ئۆيدە تۇرىدىغانلىقىنى تەسەۋۋۇر قىلىشمۇ تەس ئىدى.  
ئۆينىڭ ئىچى قاتتىق ئۇيقۇ ۋە ئۆلۈم پۇراپ تۇراتتى. يەنە بىر ئۆيگە، يەنى  
تېخىمۇ قاراڭغۇلۇق ئىچىگە كىردىم.

بۇ يەردە ھېچنەرسىنى كۆرگىلى بولمايتتى. خەتنى تېخى كۆرسەتمە-  
گەندىم، ھاسان قاراڭغۇلۇق ئىچىدە سېزىپ قېلىپ قولۇمدىن تارتىۋال-  
دى. ھەر قېتىمدىكىدەك ئۆز ئالدىغا ئوقۇپ ھەيرانلىقىنى قاندۇرۇۋالسۇن  
دەپ رايىغا قويۇپ بەردىم. ئۇ بىردەمدىلا خەتتىن بېشىنى كۆتۈرۈپ:

— باشقا نەرسە يوقمۇ؟— دېدى، لېكىن باشقا نەرسىنىڭ يوقلۇقىنى  
بىلەتتى، — بۇ قىسقىچىلا يېزىلغان خەت ئىكەن، — دەپ ئۇنى ئوقۇدى:

”قارا ئەپەندى، سەن ئۆيىمىزگە كېلىپ كەچكىچە ئولتۇرسەن، لې-  
كىن دادامنىڭ كىتابى ئۈچۈن تېخىچە بىر قۇر خەتمۇ يازماپسەن. دادامنىڭ  
كىتابىنى يېزىپ تاماملىماي تۇرۇپ ھەرگىز ھەرقانداق ئۈمىد كۈتمە.“

ئۇ خەتنى قولىدا تۇتقىنىچە گويا بولۇپ ئۆتكەن ئىشلارنىڭ ھەممىسى  
مېنىڭ خاتالىقىمدەك، مېنى ئەيىبلەپ كۆزۈمنىڭ ئىچىگە قارايتتى. مەن  
بۇ ئۆيدىكى جىمجىتلىقنى ياخشى كۆرمەيتتىم.

— ئۆزىنىڭ ئائىلىلىك ئىكەنلىكى، ئېرىنىڭ ئۇرۇشتىن قايتىپ  
كېلىدىغانلىقى ھەققىدە ھېچنەرسە دېيىلمەپتۇ، بۇ نېمە ئۈچۈن؟— دېدى  
ھاسان..

— نېمە ئۈچۈنلۈكىنى مەن نەدىن بىلەي، — دېدىم، — بۇ خەتلەرنى  
يازغان مەن ئەمەس.

— بەزىدە ئۇنىڭدىنمۇ گۇمانلىنىمەن، — دەپ خەتنى 15 تەڭگە پۇل  
بىلەن بىللە ماڭا قايتۇرۇپ بەردى ئۇ.

— بەزى ئەرلەر پۇل تاپقانچە پىخسىقلىشىپ كېتىدۇ، سىز ئۇنداق  
ئەمەس، — دېدىم.

بۇ ئادەمنىڭ قىياپىتى شۇنداق سۆرۈن بولسىمۇ، لېكىن ئۇنىڭ ۋۇ-  
جۇدىدىن شەيتانلارچە ئەقىل - پاراسەتمۇ ئۇرغۇپ تۇراتتى. شۇڭا، ئۇ شە-



كۈرەنىڭ نېمە ئۈچۈن يەنە ئۇنىڭ خېتىنى قوبۇل قىلىدىغانلىقىنى چۈشەنەلەيتتى.

— شەكۈرەنىڭ دادىسى قانداق كىتاب يېزىۋېتىپتۇ؟

— قانداق كىتاب ئىكەنلىكىنى سىز بىلىسىز! ئۇنىڭ دېيىشىچە،

ئۇلارغا بارلىق پۇلنى سۇلتاننىمىز بېرىدىكەن.

— ئۇ كىتابتىكى رەسىملەر تۈپەيلىدىن رەسساملار بىر - بىرىنى

ئۆلتۈرۈشۈۋاتىدۇ، - دېدى ئۇ، - پۇل ئۈچۈنمۇ ياكى ئاللاھ جازاسىنى

بەرگەي ئۇ كىتاب دىنىمىزغا كۈپۈرلۈك قىلغانلىقى ئۈچۈنمۇ؟ ئۇ رەسىم -

لەرگە قارىغان كىشى شۇئان قارىغۇ بولۇپ قالارمىش.

ئۇ بۇ گەپلەرنى بىر خىل تەبەسسۇم بىلەن دېدىكى، ئۇنىڭ گەپلىرىنى

راست دەپ قالماسلىقىم كېرەكلىكىنى چۈشەندىم. راست دېيىشكە تېگىش -

لىك بىرەر سۆز بولغان تەقدىردىمۇ، ھېچبولمىغاندا مېنىڭ ئۇنى راست

دېيىش - دېمەسلىكىم ئۇنىڭغا نىسبەتەن قىلچە ئەھمىيەتسىز ئىدى. مەن

توشۇيدىغان خەت - چەكلەرگە، يەنى مېنىڭ ۋاستىچىلىقىمغا موھتاج

نۇرغۇن ئەرلەرگە ئوخشاش، ھاسانمۇ غۇرۇرىغا تەگكەندە مېنى كۆزگە ئىلى -

مايتتى. مەنمۇ ئۆز مەسئۇلىيىتىم تۈپەيلىدىن بۇنىڭغا بىئارام بولغان بو -

لۇۋېلىپ ئۇلارنى خۇشال قىلاتتىم. قىزلار بولسا غۇرۇرىغا تەگكەندە ماڭا

ئېسىلىپ يىغلايتتى.

— سەن ئەقىللىق ئايال، - دېدى ھاسان مېنىڭ غۇرۇرىمغا تەگكەن -

لىكىنى سېزىپ تەسەللى بېرىش ئۈچۈن، - بۇ خەتنى دەرھال يەتكۈزۈپ

بەر. ئۇ ئەخمەقنىڭ جاۋابىنى كۈتمەن.

شۇئان ئىچىمدە "قارا ئۈنچىۋالا ئەخمەق ئەمەس" دېگۈم كەلدى. بۇ

ئەھۋالدا رەقىب ئەرلەرنى بىر - بىرىگە ھەسسەت قىلدۇرۇش ئەلچى ئېس -

تېرنىڭ تېخىمۇ كۆپ پۇل تېپىشىغا سەۋەب بولاتتى. لېكىن ئۇلارنىڭ

بىردىنلا دەرغەزەپ بولۇشىدىن قورقتۇم.

— كوچىنىڭ بېشىدىكى تاتار تىلەمچىچۇ، - دېدىم چىقىپ كېتىۋې -

تىپ، - بەك يۈزسىز ئىكەن.

ئەمما بىلەن تاكالا شماسلىق ئۈچۈن كوچىنىڭ يەنە بىر بېشىدىن مې -

ڭىپ ئەتىگەنلىك توخۇ بازىرىدىن ئۆتتۈم. مۇسۇلمانلار نېمە ئۈچۈن توخۇ -



نىڭ باش ۋە پەنجىسىنى يېمەيدۇ، ئۆزلىرىنىڭ غەلىتىلىكىدىن! ياتقان يېرى جەننەت بولغاچكى، مومام پورتۇگالىيىدىن بۇ يەرگە يېڭى كەلگىنىدە، ئەرزان دەپ، توخۇ پەنجىسىنى كۆپ پىشۇرۇپ يەيدىغانلىقىنى ئېيتاتتى.

كەمەر ئارالغا كەلگىنىمىزدە، يېنىدا دېدەكلىرى بار، ئات ئۈستىدە ئەر كىشىدەك تىك ئولتۇرغان، دىمىغى ئۈستۈن، تەكەببۇر، بىرەر پاشا ① نىڭ رەپىقىسىمۇ ياكى باينىڭ قىزىمۇ، ئىشقىلىپ بىر ئايالنى كۆرۈپ ھەسەت قىلدىم. شەكۈرەنىڭ دادىسى پۈتۈن ۋۇجۇدى بىلەن كىتابقا كىرىد- شىپ كەتكەن، ئەقلى بىر غېرىچ، پايدىسىز ئىش قىلىدىغان ئادەم بولمىغان بولسا، شەكۈرەنىڭ ئېرى سەفەۋىي ئۇرۇشىدىن غەنىمەتلەرنى ئېلىپ كەل- گەن بولسا، ئۇمۇ ئاشۇ مەغرۇر ئايالدىك ياشىغان بولار ئىدى. بۇنىڭغا ھەم- مىدىن كۆپرەك ئۇ لايىق ئىدى.

قارانىڭ كوچىسىغا كىرگىنىمدە بىردىن يۈرىكىم دۈپۈلدەپ كەتتى. شەكۈرەنىڭ بۇ ئەبلەخكە ياتلىق بولۇشىنى ئۈمىد قىلامدىمەن؟ شەكۈرەنى ھاسان بىلەن ئالاقىسى بار، ئەمما ئۇنىڭدىن يىراق تۇرىدىغان قىلدىم، لې- كىن بۇ قاراجۇ؟ ئۇنىڭ شەكۈرەگە بولغان مۇھەببىتىنى ھېسابقا ئالمى- غاندا، باشقا تەرەپلىرى خېلى تۈزۈك.

— يايىمچى...

يالغۇزلۇقتىن، بويتاقلىقتىن، ئەرسىزلىكتىن ئەقلىنى يوقاتقان ئا- شىقلارغا بىر پارچە خەتنى يەتكۈزۈشنىڭ خۇشاللىقىنى ھېچنېمىگە تەڭ قىلمايمەن. چۈنكى، ئۇلار ئەڭ كۆڭۈلسىز خەۋەر ئالدىغانلىقىنى بىلىد- مۇ، لېكىن خەتنى ئوقۇشقا باشلىغاندا، ھەممىسىنىڭ قەلبىنى بىر ئۈمىد قاپلايدۇ.

شەكۈرە خېتىدە ئېرىنىڭ قايتىپ كېلىشى توغرىلۇق ئېغىز ئاچمى- غان، ھەمدە ئۇنىڭ ”ھەرگىز ئۈمىدلىنمە“ دېگەن سۆزىنى بىر شەرتكە باغ- لىغانلىقى ئۈچۈن، قارا ئۈمىدلىنىشكە ئەلۋەتتە ھەقلىق ئىدى. ئۇنىڭ خەتنى ئوقۇغىنىنى خۇشاللىق بىلەن كۆردۈم. ئۇ خۇشاللىقتىن جىددىي- لىشىپ كەتتى، ھەتتا قورقتى. جاۋاب يېزىش ئۈچۈن ئۆيىگە كىرىپ كەت-

① پاشا — ئوسمان پادىشاھلىقى زامانىدا يۇقىرى دەرىجىلىك مەمۇرىي ئەمەلدار ۋە ئوفىس- سېرلارغا بېرىلگەن نام. — ت.



كىمىدە، مەن ئەقىللىق بىر يايىمچى ئايالغا ئوخشاش يالغانغا يۈدۈۋالدىغان بوغچامنى ئېچىپ، ئۇنىڭدىن بىر قارا رەڭلىك ھەمياننى ئالدىم - دە، قارا - نىڭ ھەيران - ھەس بولۇپ تۇرغان ئايال ئۆي خوجايىنىغا كۆرسىتىپ: — ئەڭ ياخشى ئىران دۇخاۋىسىدىن ئىشلەنگەن، — دېدىم. — ئوغلۇم پارس ئۇرۇشىدا ئۆلۈپ كەتتى، — دېدى ئۇ، — سەن قاراغا كىمىدىن خەت ئەپكېلىۋاتىسەن؟

ئۇنىڭ ئوزايمىدىن شۇنى سەزدىمكى، ئۇ ئۆزىنىڭ ئاۋاق قىزىنى ياكى قانداقتۇر بىرىنىڭ قىزىنى ئارىسلان كەبى قاراغا چېتىپ قويۇش ئۈچۈن ئامال - چارە قىلىۋاتقانلىقى ئېنىق ئىدى. — ھېچكىمدىن، — دېدىم، — ئۇنىڭ بايرامپاشا ساناتورىيىسىدە ئې - غىر كېسەل بولۇپ ياتقان بىچارە تۇغقىنى پۇل تەلەپ قىلىدىكەن. — ھە، نېمە! — دېدى ئۇ زادى ئىشەنمەي، — كىم ئىكەن، ئۇ بىتە - لەي؟

— ئوغللىڭىز ئۇرۇشتا قانداق ئۆلۈپتۇ؟ — دەپ سورىدىم گەپنى بۇراپ.

بىز بىر - بىرىمىزگە يۈچۈن قاراشتۇق. ئۇ ھۇۋۇقۇشتەك يالغۇز بىر تۈل خوتۇن بولۇپ، تۇرمۇشى جەزمەن قىيىن ئەھۋالدا ئىدى! ئەگەر ئېس - تېرگە ئوخشاش يايىمچى ۋە پوچتىكەش بولسىڭىز، تېزلا بىلىۋالالايسىز - كى، بايلىق، ھوقۇق ۋە رىۋايەتلەردىكى ئىشەنگۈسىز مۇھەببەت قىسسىلىرىلا كىشىلەرنى قىزىقتۇرسىمۇ، ئۇنىڭدىن باشقىسى ھەسرەت، جۇدالىق، ھەسەتخورلۇق، تەنھالىق، دۈشمەنلىك، كۆز ياشلىرى، غەيۋەتخورلۇق ۋە تۈگىمەس - پۈتمەس يوقسۇللۇقلاردىن ئىبارەت بولۇپ، گۇيا ئۆيلەردىكى بېساتلار، يەنى بىر پارچە ئۆڭۈپ كەتكەن كونا گىلەم، بوش دوخوپكا تەخ - سىمىنىڭ ئۈستىدىكى چۆمۈچ ۋە مىس قازان، ئوچاقنىڭ يېنىدىكى لاخشىگىر ۋە كۈل ئالدىغان داس، چوڭ - كىچىك ئىككى كونا ساندۇق، ئۆيدە بىر تۈل خوتۇننىڭ تەنھا تۇرىدىغانلىقىنى چاندۇرماسلىق ئۈچۈن ئەر كىشىنىڭ بۆكىنى ئېسىپ قويغان ئاسقۇ، ئوغرىنى قورقۇتۇش ئۈچۈن ئې - سىپ قويۇلغان بىر كونا قىلىچ قاتارلىقلار ئەنە شۇلاردىن دېرەك بېرىپ تۇراتتى.



قارا خۇشال بولغان ھالدا ھەمياننى ئېلىپ قايتىپ چىقتى.  
— يايىمچى ئايال، — دېدى ئۇ ماڭا ھەيرانلىق بىلەن قارىغان ئۆي  
خوجايىنى ئايالغا ئاڭلىتىپ، — مانا بۇنى بىچارە بىمارغا ئالغاچ بېرىڭ،  
جاۋاب خېتى بولسا ئالغاچ كېلەرسىز. بۈگۈن كەچكىچە مەن يېزىنە تاغام  
جانابلىرىنىڭكىدە بولىمەن.

مانا بۇ ئويۇنلارنىڭ ھېچبىر ھاجىتى يوق ئىدى. قاراغا ئوخشاش بىر  
جەسۇر يىگىتنىڭ ئىشارەتلەرنى قوبۇل قىلىپ، قول ياغلىق، سالام خەت  
يوللاپ ئۆزىگە بىر قىز تاللىشىنىڭ دەرۋەقە يوشۇرىدىغان بىر يېرى يوق  
ئىدى. ياكى بولمىسا ئۇ راستتىنلا ئۆي خوجايىنىنىڭ قىزىنى كۆزلەمدۈ؟  
بەزىدە قاراغا زادى ئىشەنمەيمەن ۋە ئۇنىڭ شەكۈرەنى رەھىمسىزلىك بىلەن  
ئالداپ كېتىشىدىن قورقىمەن. بولمىسا نېمىشقا كۈن بويى شەكۈرە بىلەن  
بىر ئۆيدە تۇرىسىمۇ، ئۇنىڭغا بىرەر ئىشارەت قىلىشقا ئاجىزلىق قىلىدۇ.

كوچىدا ھەمياننى ئېچىۋېتىپ، ئىچىدىن 12 تەڭگە پۇل بىلەن بىر  
پارچە خەت چىقتى. خەتكە شۇنداق قىزىقتىمكى، يۈگۈرۈپ ھاسانغا ئېلىپ  
باردىم. كۆكتاتچىلار دۇكانلىرىنىڭ ئالدىغا قاتكۆك، سەۋزىلەرنى تۆكۈپ  
قويغانىدى. ئەمما مېنىڭ ”كەل، بىزنى ئال ئېستېر“ دەپ توۋلىغان كۈددە-  
لەرنى تۇتۇپ باققىمۇ يوق ئىدى.

كوچىغا كىرگەندە ئەمما تاتارنىڭ يەنە گەپكە تۇتماقچى بولۇپ تۇر-  
غىنىنى كۆردۈم — دە، ئۇنىڭغا قاراپ ”تۇفى“ دەپ تۈكۈردۈم. ئەھۋال مانا  
شۇ. نېمىشقا بۇ سوغۇقلار ئاشۇ پەسكەشلەرنى ئۆلتۈرۈپ تۈگىتىۋەتمەيدى-  
غاندۇ؟

ھاسان خەتنى ئىچىدە ئوقۇپ بولغىچە تاقىتىم تاق بولدى. ئاخىر ئۆ-  
زۈمنى تۇتۇۋالماي، ”قانداق؟“ دەۋەتكەندىم، ماڭمۇ ئوقۇپ بەردى:

”قەدىرلىك شەكۈرە خانىم، مەندىن دادىڭىزنىڭ كىتابىنى تاماملاشنى  
تەلەپ قىلىپسىز. مەلۇم بولسۇنكى، شۇنىڭدىن باشقا بىرەر مەقسەتتىم  
يوق. ئۆيۈڭلەرگە شۇ مەقسەتتە كەلگەندىم. بۇرۇن ئېيتقىنىڭىزدەك،  
سىزنى بىئارام قىلىش ئۈچۈن ئەمەس، بىردىنبىر دەردىم سىزگە بولغان  
مۇھەببەتتىم ئىكەنلىكىنى ياخشى بىلىمەن. لېكىن قانداقتۇر بۇ مۇھەببەت



تۈپەيلى دادىڭىزنىڭ، يەنى يېزىنى تاغام جانابلىرىنىڭ تەلەپ قىلغىنىدەك، كىتابى ئۈچۈن يېزىشقا تېگىشلىك ھېكايىنى باشلىيالمايۋاتىمەن. قاچاندەككى سىزنىڭ ئۆيىدە ئىكەنلىكىڭىزنى ئويلىسام ئېسىمنى يوقىتىمەن. دادىڭىزنىڭ خىزمىتىنى قىلالمايمەن. كۆپ ئويلىدىم، بۇنىڭ بىرلا سەۋەبى بار: 12 يىلدىن كېيىن چىرايىڭىزنى پەقەت ئاشۇ بىر قېتىم دېرىزىڭىزدىن كۆرگەنىدىم. ھازىر ئۇ ئوبرازنى ئۇنتۇپ قېلىشتىن قورقىمەن. سىزنى يەنە بىر قېتىم يېقىندىن كۆرسەم، چىرايىڭىزنى ئۇنتۇپ قېلىشتىن قورقمايتتىم، دادىڭىزنىڭ كىتابىنى ئوڭۇشلۇق تاماملايتتىم. شەۋكەت تۈنۈگۈن مېنى ئېسىپ ئۆلتۈرۈلگەن يەھۇدىيىنىڭ بوش قالغان ئۆيىگە ئېلىپ باردى. بۇ ئۆيىدە بىزنى ھېچكىم كۆرمەيدۇ. بۈگۈن مەن خالىغان ۋاقىتتا بېرىپ سىزنى ئۇ يەردە كۈتەي. شەۋكەت تۈنۈگۈن سىزنىڭ چۈشىڭىزدە ئېرىڭىزنىڭ ئۆلۈپ كەتكەنلىكىنى كۆرگەنلىكىڭىزنى ئېيتتى.

ھاسان خەتنى بەزى يەرلەردە ئاۋازىنى ئاياللارنىڭ چىرقىراق ئاۋازىدەك ئىنچىكىلىتىپ، بەزى يەرلەردە ئەقلى - ھوشىنى يوقاتقان ئاشىقنىڭ تىترەك يېلىنىشلىرىغا ئوخشىتىپ، قاقاھلاپ كۈلۈپ تۇرۇپ، قارانىڭ "سېنى يەنە بىر كۆرسەم" دېگەن ئارزۇسىنىڭ پارسچە تەلەپپۇزىنى مەس-خىرە قىلىپ ئوقۇغانىدى. "قارا شەكۈرەنىڭ ئۆزىگە ئۈمىد بېغىشلىغاندەكلىكىنى كۆرۈشى بىلەن تەڭ سودىلىشىشقا باشلاپتۇ، - دېدى ئۇ، - بۇنداق ئىنچىكە ھېسابلىشىش ھەقىقەتەن بىر ھەقىقىي ئاشىقنىڭ ئىشى ئەمەس."

— ئۇ شەكۈرەگە ھەقىقەتەن ئاشىق، - دېدىم سەبىيلەرچە.  
— بۇ سۆزۈڭمۇ سېنىڭ قاراغا يان باسقانلىقىڭنى ئىسپاتلايدۇ، - دېدى ئۇ، - چۈشىدە ئاكىمىنىڭ ئۆلگەنلىكىنى كۆرگەنلىكىنى يېزىشى ئېرىمنىڭ ئۆلگەنلىكىگە تەن بېرىمەن دېگەن مەنىنى بېرىدۇ.  
— بۇ بىر چۈش، - دېدىم مەن ھاماقەتلەرچە.

— مەن شەۋكەتنىڭ قانداق ئەقىللىق ۋە ئادەم ئالداشقا ئۈستىلىقىنى بىلىمەن. ئۇنىڭ بىلەن ئۇزۇن يىل بىر ئائىلىدە ياشىدۇق! ئانىسىنىڭ رۇخسىتى ۋە مەجبۇرلىشى بولمىسا شەۋكەت قارانى ئېسىپ ئۆلتۈرۈلگەن





يەھۇدىيىنىڭ ئۆيىگە ئېلىپ بارمايدۇ. شەكۈرە ئاكىمنى ۋە بىزنى بىر ياققا قايرىپ قويالايمەن دەپ قارىسا خاتالىشىدۇ! ئاكىم ھايات! ئۇ ئۇرۇشتىن قايتىپ كېلىدۇ.

ھاسان سۆزىنىڭ ئايىغى ئۈزۈلمەيلا ئىچكىرىكى ئۆيىگە كىرىپ كەتتى ۋە ئوچاقتىكى ئوتتا شامنى ياقمەن دەپ قولىنى كۆيدۈرۈۋالدى. ئۇ ۋاسىغىنىچە قولىنى ئاغزىغا سېلىپ، ئاخىرى شامنى يېقىپ شىرەنىڭ گىرۋىكىگە قويدى - دە، قەلەم قاپچۇقىدىن قومۇش ساپلىق قەلەمنى ئېلىپ، سىياھ قۇتىسىغا چىلاپ كىچىك بىر ۋاراق قەغەزگە يېزىشقا باشلىدى. شۇ ئان مېنىڭ ئۆزىگە قاراپ تۇرغىنىمغا ئۇنىڭ خۇش بولغانلىقىنى دەرھال چۈشەندىم، ئەمما ئۇنىڭدىن قورقمايدىغانلىقىمنى كۆرسىتىش ئۇ - چۈن بارلىق كۈچۈم بىلەن كۈلۈمسىرىدىم.

— ئېسىپ ئۆلتۈرۈلگەن يەھۇدىي دېگەننى كىم؟ بۇنى سەن چوقۇم بىلىسەن، — دېدى ئۇ.

— بۇ ئۆيلەرنىڭ سەل نېرىسىدا بىر سېرىق ئۆي بار. كىشىلەر ئىلا - گىرىكى پادىشاھنىڭ ياخشى كۆرىدىغان باي دوختۇرى موشى خامون، ئا - ماسىيالىق يەھۇدىي ئاشنىسى بىلەن ئۇنىڭ ئاكىسىنى بىر نەچچە يىل ئۇ يەردە يوشۇرۇپ ساقلىغان دېيىشىدۇ. بىر نەچچە يىللارنىڭ ئالدىدا ئاماس - يادا خېمىرتۇرۇچىسىز بولكا بايرىمى ① ھارپىسىدا يەھۇدىيلار مەھەللىسىدە بىر گىرىك ياش "يوقىلىپ" كەتكەندە، بەزىلەر ئۇنىڭ قېنى بىلەن پېتىر نان خېمىرىنى يۇغۇرۇش ئۈچۈن بوغۇز لانغانلىقىنى ئېيتىشقان. بىر قانچە يالغانچى شاھىدلار چىققاندا، بۇ يەھۇدىيلارغا ئۆلۈم جازاسى بېرىشكە باشلىغان. پادىشاھنىڭ ياخشى كۆرىدىغان دوختۇرى بۇ گۈزەل ئايالنى ئاكىسى بىلەن قاچۇرۇپ، پادىشاھنىڭ رۇخسىتى بىلەن يوشۇرۇپ ساقلىغانىكەن. پادىشاھ ئالەمدىن ئۆتكەندە دۈشمەنلىرى بۇ گۈزەل ئايالنى قولغا چۈشۈرەلمەپتۇ، لېكىن ئۇنىڭ تەنھا ياشىغان ئاكىسىنى ئېسىپ ئۆلتۈرۈپتۇ.

— ئەگەر شەكۈرە ئاكىمنىڭ ئۇرۇشتىن قايتىپ كېلىشىنى كۈتمە - سە، ئۇلار شەكۈرەنىمۇ جازالايدۇ، — دېدى ھاسان ۋە خەتنى قايتۇرۇپ بەردى.

① خېمىرتۇرۇچىسىز بولكا بايرىمى — يەھۇدىيلارنىڭ مىسىردىن كۆچكەنلىكىنى خاتىرىلەش ئۈچۈن ئۆتكۈزىدىغان بىر خىل بايرىمى. — ت.



ئۇنىڭ چىرايىدىن غەزەپ ۋە خىرىس ئەمەس، ھەقىقىي ئاشىقلارغا خاس بەختسىزلىك ۋە پەرىشانلىق كۆرۈنۈپ تۇراتتى. ئۇزۇن ئۆتمەي، مۇ-ھەببەتنىڭ بۇ يىگىتىنى بىر بوۋايغا ئايلاندۇرۇپ قويغانلىقىنى كۆزلىرىدىن بايقىدىم. تاموژنىدا ئىشلەپ تاپقان پۇللارمۇ ئۇنى زادى ياشارتىمىغانىدى. ئۇنىڭ پەرىشان قاراشلىرىدىن، شۇنچە كۆپ تەھدىتلىك سۆزلەرنى قىلغىدى. ئىدىن ئايان ئىدىكى، مەندىن ئۇنىڭ شەكۈرەنى قايىل قىلىشنىڭ قانداق ئامالى بارلىقىنى يەنە سورىدىغانلىقىنى پەرەز قىلدىم، ئەمما ئۇنىڭدا بۇنى سورىغىدەك تاقەتمۇ قالمايغان ۋە پۈتۈنلەي ئەسەبىيلەشكەن ئىدى. بىر كىشى ئۆزىنىڭ ئەسەبىيلىكتىن تەلۋىلەشكەنلىكىنى ئېتىراپ قىلىدىكەن، مۇھەببەتنىڭ رەت قىلىنغانلىقى ئۇنىڭغا مۇھىم بىر سەۋەب بولىدۇ. - دە، شۇھامان ئۇنىڭ ۋۇجۇدىدا ۋەھشىيلىك تەبىئىتى باش كۆتۈرىدۇ. - بالار ئېيتىشقان، ئۇنىڭ ھەرقانداق نەرسىنى كېسىدىغان قورقۇنچلۇق ئۆتكۈر قانلىق قىلىچىدىن ۋە كاللامغا كەلگەن دەھشەتلىك قىياسلاردىن شۇنداق قورقتۇمكى، قاچماقچى بولۇپ، ئۆزۈمنى دەرھال كوچىغا ئاتتىم. تاتار تىلەمچىنىڭ ھاقارەتلىرىگە مانا شۇنداق ئاسانلا ئۇچراپ قالدىم. لېكىن دەرھال ئۆزۈمنى تۇتۇۋېلىپ، يەردىن ئالغان بىر تاشنى ئالدىغا يە. يىغلىق قول ياغلىقىغا ئاستا قويۇپ: "مانا ئال، پاسكىنا تاتار" دېدىم. ئۇنىڭ پۇل دەپ ئويلىغان تاشقا ئۈمىد بىلەن قول سوزغانلىقىنى كۈلمەي تۇرۇپ تاماشا قىلدىم. ھاقارەتلىرىگە قۇلاق سالماي، ئۆزۈم ياخشى ئەر تېپىپ ياتلىق قىلغان "قىزلىرىم" دىن بىرىنىڭكىگە كەتتىم. كۆيۈمچان "قىزلىرىم" ماڭا تۈنۈگۈن ئېشىپ قالغان، لېكىن يېڭى پېتى تۇرغان پالەك قاتلىمىسى ئېلىپ كەلدى. ئۇ چۈشلۈككە تۇخۇمغا مول دورا - دەرەك سېلىپ، مەن ياخشى كۆرىدىغان ئالۇچا بىلەن سەل چۈچۈمەل تەملىك قوي گۆشى قوردىقى تەييارلاۋاتاتتى. كۆڭلىگە كەلمسۇن ئۈچۈن كۈ-تۈپ ئولتۇرۇپ يۇمشاق نان بىلەن قورداقتىن لىق ئىككى چۆمۈچ يېدىم. ئۇ يەنە تەملىك ئۆزۈم شەرىپتى تەييارلىغانىدى، تارتىنماي ئولتۇرۇپ گۈل-قەنتمۇ ئەكەلدۈرۈپ، تاماقنى سىڭدۇرسۇن دەپ ئۇنىڭغا بىر قوشۇق شەربەت قوشۇپ ئىچىۋەتكەندىن كېيىن، غەمكىن شەكۈرەنىڭ خېتىنى ئاپىرىپ بەرگىلى كەتتىم.



## 26. مەن شەكۈرە

خەيرىيە ئېستېرنىڭ كەلگەنلىكىنى خەۋەر قىلغاندا، تۈنۈگۈن يۈيۈ - لۇپ قۇرۇغان كىر - قاتلارنى قاتلاپ ساندۇققا سېلىۋاتاتتىم... شۇنى دې - مەكچىمەنكى، نېمە ئۈچۈن سىلەرگە يالغان ئېيتاي؟ شۇنداق، ئېستېر كەلگەندە كالانتىر ① دىكى تۆشۈكتىن دادام بىلەن قارانى يوشۇرۇن كۆزدە - تىۋاتاتتىم ۋە قارا بىلەن ھاساندىن كېلىدىغان خەتلەرنى تاقەتسىزلىك بىلەن كۈتكەنلىكىم ئۈچۈن پۈتۈن خىيالىم ئېستېردە ئىدى. چۈنكى دادامنىڭ ئۆلۈمىدىن قورقۇشنىڭ ئەقىلگە مۇۋاپىق گۇمانغا ئاساسلانغانلىقىنى ھېس قىلغىنىمدەك، قارانىڭ ماڭا بولغان ھەۋسىسىنىڭمۇ ھاياتىمنىڭ ئاخىرىغىچە داۋاملاشمايدىغانلىقى ماڭا ئايان ئىدى. ئۇمۇ پۈتۈن ئاشىقلار - دەك ئۆيلىنىشنى ئارزۇ قىلىدۇ، ئۆيلەنگۈسى كەلگەنلىكى ئۈچۈن ئاسانلا ئاشىق بولغان گەپ. مەن بىلەن بولمىسا باشقا بىرى بىلەن توي قىلىدۇ ۋە توي قىلىشتىن ئاۋۋال ھامان ئۇنىڭغا ئاشىق بولىدۇ.

ئاشخاندا خەيرىيە ئېستېرنى بىر بۇلۇڭغا ئولتۇرغۇزۇپ، قولىغا بىر ئىستاكىن گۈلاب ② تۇتقۇزۇپ، ماڭا گۇناھكار دەك قارىدى. خەيرىيەنىڭ كۆرگەن - بىلگەن ھەممە نەرسىنى دادامغا بىر - بىرلەپ يەتكۈزىدىغانلىقىنى ئۇ دادامنىڭ قوينىغا كىرگەندىن بېرى سېزىپ، ئۇنىڭدىن قورقۇپ يۈرەتتىم.

— بەختسىز قارا كۆزۈم، گۈزەللىرىنىڭ گۈزىلى، مەن كېچىكىپ كەلدىم. چۈنكى ئېرىم بولغان چوشقا — نەسىم مېنى زادى قويۇپ بەرمىدى، — دېدى ئېستېر، — سېنىڭ بېشىڭدا مەجبۇرلايدىغان ئېرىڭ يوق، بۇنىڭ قەدرىنى بىل.

ئۇ خەتلەرنى چىقارغاندا قولىدىن تارتىۋالدىم. خەيرىيە كۆز ئالدى -

① كالانتىر — ئىككى ئۆيى ئايرىپ تۇرىدىغان ئىشكاپ — ت.

② گۈلاب — خوشپۇراق گۈل سۈيى — ت.



مىزدىن ئىرغاڭلاپ ئۆتمىسىمۇ، ھەممىنى ئاڭلىيالايدىغان بىر بۇلۇڭغا بېرىۋالغانىدى. ئېستېر چىرايمىغا قارىمىسۇن دەپ ئۇنىڭغا كەينىمنى قىلىپ تۇرۇپ ئاۋۋال قارنىڭ خېتىنى ئوقۇدۇم، ئېسىپ ئۆلتۈرۈلگەن يەھۇ-دىيىنىڭ ئۆيىنى ئويلىغىنىمدا تىترەپ كەتكەنىدىم، ئۆزۈمگە، "قورقما شە-كۈرە، سەن ھەرقانداق ئەھۋالنى بىر تەرەپ قىلالايسەن" دېدىم ۋە ھاسانىنىڭ خېتىنى ئوقۇشقا باشلىدىم. ئۇمۇ قۇترىغىلى تۇرۇپتۇ:

"شەكۈرە خانىم، مەن ئىشقى ئوتىدا كۆيۈۋاتىمەن، لېكىن سىزنىڭ قىلچە پىسەنت قىلمايۋاتقانلىقىڭىزنى بىلىمەن. كېچىلىرى چۈشلىرىمدە ئۆزۈمنى جىمجىت تاغ چوققىلىرىدا سىزنىڭ خىيالىي كۆلەڭگىڭىزنى قوغلىشىۋاتقان ھالدا كۆرىمەن. ئوقۇغانلىقىڭىزدىن خەۋەر تاپقان خەتلىدە-رىمنى ھەر قېتىم جاۋابىىز قالدۇرغىنىڭىزدا يۈرىكىمگە دەستىسى ئۈچ پەيلىك يا ئوقى تەگكەندەك بولىدۇ. بۈگۈنكى خېتىمنى جاۋاب بېرىسىز دەپ يېزىۋاتىمەن. گەپ ئاللىقاچان ئېغىزدىن ئېغىزغا تارقىلىپ كېتىپ-تۇ. بالىلىرىڭىز سىزنىڭ: 'چۈشۈمدە ئېرىمنى ئۆلۈپ كېتىپتۇ دەپ كۆ-رۈپتىمەن، ئەمدى مەن ئەركىن' دېگەنلىكىڭىزنى ئېيتىشىپتۇ. بۇنىڭ راست - يالغانلىقىنى بىلمەيمەن. ئەمما تېخى ئاكىمنىڭ ئەمرىدە ئىكەنلىك-كىڭىزنى ۋە يەنىلا مۇشۇ ئائىلىگە مەنسۇپ ئىكەنلىكىڭىزنى بىلىمەن. ھا-زىر داداممۇ رازى بولدى. بۈگۈن سىزنى ئۆيگە ئەپكىلىش ئۈچۈن قازىغا بارماقچىمىز. بىرقانچە ئادەملەر بىلەن سىزنىڭ يېنىڭىزغا بارىمىز. بۇنى دادىڭىزمۇ بىلسۇن. بوغچىڭىزنى تەييارلاپ قويۇڭ، ئۆيگە قايتىپ كېلىد-سىز. جاۋابىنى دەرھال ئېستېردىن يوللارسىز."

خەتنى قايتا ئوقۇغاندىن كېيىن، ئۆزۈمنى تۇتۇۋالدىم ۋە سوئال نە-زىرىم بىلەن ئېستېرغا قارىدىم، بىراق ئۇ نە ھاسان، نە قارا ھەققىدە ماڭا يېڭى بىرنەرسە دېمىدى.

ئاشخانا ئىشكاپىنىڭ بىر بۇلۇڭىغا يوشۇرۇپ قويغان قومۇش ساپلىق قەلەمنى ئېلىپ، قەغەزنى نانتاخىمنىڭ ئۈستىگە قويۇپ، قاراغا بىر پارچە خەت يازاي دەپ يەنە توختاپ قالدىم. بىر ئىش ئېسىمگە كەلگەنىدى، بۇرۇ-



لۇپ ئېستېرگە قارىدىم: ئۇ خۇددى كىچىك بالىلاردەك خۇشاللىق بىلەن گۇلابقا دۈم چۈشكەنىدى. بىردىنلا مېنىڭ نېمىنى ئويلاۋاتقانلىقىمنى ئېستېرنىڭ بىلىپ قالغانلىقى ماڭا ئىنتايىن بىمەنە تۇيۇلدى. قەغەز - قەلەمنى ئورنىغا سېلىپ قويۇپ، ئۇنىڭغا قاراپ كۈلۈمسىرىدىم.

— نېمىدېگەن يېقىملىق كۈلىسەن، گۈزىلىم، — دېدى ئۇ ماڭا، — ئەنسىرىمە، ئاخىرىدا ھەممە ئىش ياخشى ئاياغلىشىدۇ. ئىستانبۇلدا ساڭا ئوخشاش ساھىبجامال، قەلبى زېرەك، قولى گۈل بىر قىزنى ئېلىشقا تەش - خا بولغان باي بەگزادىلەر، پاشالار كۈرمىڭ.

سىلەرگە مەلۇم: بەزىدە شۈبھىسىز ئىشەنگەن بىر سۆزنى بىرىگە دەپ سالغىنىمىز، كېيىن ئۆزىمىزدىن: ”مەن بۇ سۆزگە پۈتۈنلەي ئىشەنگەن تۇ - رۇقلۇق، نېمە ئۈچۈن ئۇنى ئاغزىمدىن چىقارغان چاغدا ئۆزۈمگە ئىشىنەل - مەيمەن“ دەپ سورايمىز. مەنمۇ شۇنداق ھېسسىيات بىلەن:

— بىراق، ئېستېر، ئىككى بالىسى بار تۇل ئايالنى كىم ئالسۇن، خۇدا ھەققىدەل - دېدىم.

— ساڭا ئوخشاشلارنى نۇرغۇن كىشىلەر ئىزدەيدۇ، — دېدى ئۇ قولى بىلەن بىر مۇنچە ئىشارەتلەرنى قىلىپ.

ئۇنىڭ كۆزىنىڭ ئىچىگە قارىدىم. ئىچىمدە ئۇنى ياخشى كۆرمەيدىغان - لىقىمنى ئويلايتتىم. شۇنداق سۈكۈت قىلدىمكى، ئۇ مېنىڭ كۆز ئىپادەم - دىن ئۇنىڭغا بىرەر خەت بەرمەيدىغانلىقىمنى، ھەتتا قايتىپ كېتىشى كې - رەكلىكىنى چۈشەندى. ئېستېر كەتكەندىن كېيىن ئۆيىنىڭ ئىچىدىكى بۇ - لۇڭۇمغا بېرىپ يەنە شۇنداق سۈكۈتكە چۆكتۈم. بۇنى سىلەرگە قانداق ئۇقتۇرسام بولار، ئىشقىلىپ، شۇتاپتا ماڭا روھىمۇ بىراقلا تۇنجۇقۇپ كەتكەندەك تۇيۇلدى.

تامغا يۆلەنگىنىمچە ھېچ ئىش قىلماي بىر ھازا قاراڭغۇلۇقتا ئۆرە تۇرۇپ ئۆزۈمنى ئويلىدىم، قانداق قىلىشىمنى، ئىچىمدە ئۇلغىيىۋاتقان قورقۇنچنى ئويلايتتىم. بۇ چاغدا يۇقىرىقى قەۋەتتە شەۋكەت بىلەن ئور - خاننىڭ پاراڭلىرى ئاڭلىنىپ تۇراتتى.

— خوتۇن كىشىدەك قورقۇنچاق ئىكەنسەن، — دېدى شەۋكەت، — كەينىدىن ھۇجۇم قىلىشقا باتۇر ئىكەنسەن.



— چىشىم لىڭشىپ قالدى، — دېدى ئورخان.  
مەن بىر ياقىتىن، دىققىتىمنىڭ يېرىمنى دادام بىلەن قارانىڭ ئارىسىدا بولۇۋاتقان سۆھبەتكە قاراتتىم.  
رەسىمخانىنىڭ كۆك ئىشىكى ئۈچۈك بولغاچقا، ئۇلارنىڭ سۆزلىرىنى ئۈچۈك ئاڭلايتتىم: “ئىتالىيلىك ئۇستاز رەسىملارنىڭ ئوبراز رەسىملىرىنى كۆرگەندىن كېيىن، كىشىلەر قورقۇنچ بىلەن شۇنى چۈشەندىكى، — دېدى دادام، — رەسىمدە كۆزلەرنىڭ ھەممىسى بىر — بىرىگە ئويۇخشايدۇ. دۈگىلەك تۆشۈك ئەمەس، بەلكى ئەينەكتەك نۇر قايتۇرىدىغان، قۇدۇقتەك نۇرنى سۈمۈرىدىغان، خۇددى بىزنىڭ كۆزلىرىمىزگە ئوخشايدۇ. لەۋلەر قەغەز دەك تۈپتۈز يۈزلەرنىڭ ئوتتۇرىسىدىكى يېرىق ئەمەس، بەلكى خۇشاللىقىمىز، خاپىلىقلىرىمىزنى ئىپادىلەيدىغان ھەر خىل روھىي ھالىتىمىزنى بىلدۈرگەن بولۇپ، ھەر بىرىنىڭ رەڭگىدىكى قىزىللىقىمۇ ئۆزئارا ئوخشاشمايدۇ. بۇرۇنلىرىمىز مۇ يۈزلىرىمىزنى ئوتتۇرىدىن ئىككىگە ئايرىدىغان قۇرۇق تام ئەمەس، بەلكى ھەر بىر چىرايدا پۈتۈنلەي باشقىچە تۈس ئالغان، ھاياتىي كۈچ ۋە ھەيرانلىقىمىزنى نامايان قىلىدىغان بىر قورال دۇر.”  
دادامنىڭ رەسىمدىكى كۆپىنچە بەگلىرىنى “بىز” دېگەنگە قارامۇ ماڭا ئوخشاش ھەيران بولدى بولغاي، تۆشۈكتىن قارىغىنىمدا قارانىڭ چىرايىنى ئىنتايىن سولغۇن ھالەتتە كۆرۈپ قورقۇپ كەتتىم. بۇغداي ئۆڭلۈك سۆيۈملۈكۈم، جاپا چەككەن باتۇرۇم، مېنى ئويلاۋېرىپ تاڭ ئاتقەچە ئۇخلىيالمىغاچقا، چىرايىڭ تاتىرىپ كەتتىمۇ — نېمە؟  
بەلكىم سىلەر قارانىڭ ئېگىز بويلۇق، زىلۋا ۋە يېقىملىق، پېشانىسى كەڭ، بادام قاپاق، قاڭشارلىق بىر ئەر ئىكەنلىكىنى بىلمەيسىلەر. ئۇنىڭ قوللىرى بالىلىق چاغلىرىدىكىدەك ئىنچىكە ۋە ئۇزۇن، بارماقلىرى ھەردەكەتلىك ۋە چاققان ئىدى، ئۆرە تۇرغىنىدا تۇرقى تاسمىدەك ئۇزۇن ۋە تۈز، مۇرىلىرى كەڭ بولسىمۇ، لېكىن مۇرىسىدە يۈك توشۇيدىغان ھامماللارنىڭكىدەك بەك كەڭمۇ ئەمەس ئىدى. بالىلىق ۋاقتىدا ئۇنىڭ ۋۇجۇدىمۇ، چىرايىمۇ سەبىي ئىدى. 12 يىلدىن كېيىن بۇ قاراڭغۇ بۇلۇڭدۇمىدىن ئۇنى دەسلەپ كۆرگەنىمدە خېلىلا يېتىلگەنلىكىنى چۈشەندىم.  
شۇ تاپتا قاراڭغۇدا كۆزۈمنى كامارغا چاپلىغىنىمدا، قارانىڭ چىرا-



يىدا 12 يىلدىن كېيىن پەيدا بولغان قايغۇنى كۆرۈۋاتىمەن. ئۇنىڭ مەن ئۈچۈن شۇنچە ئازاب چەككەنلىكىدىن ئۆزۈمنىڭ خاتا قىلغانلىقىمنى سېزىۋاتىمەن ۋە چەكسىز ئىپتىخارلىق ھېس قىلىۋاتىمەن. ئۇ دادامنىڭ كىتابى ئۈچۈن سىزىلغان بىر رەسىمگە قارىغىنىچە دادامنىڭ سۆزلىرىنى ئاڭلاۋاتقاندا، قارانىڭ چىرايىدىن پۈتۈنلەي مەسۇملۇك ۋە سەبىيلەرچە بىر غۇبارلىق ئەكس ئېتىپ تۇراتتى. دەل شۇ چاغدا مەن ئۇنىڭ گۈل رەڭ ئاغزىنى سەبىيلەرچە ئاچقانلىقىنى كۆرۈپ بىردىن كۆكسۈمنى ئاغزىغا سالغۇم كەلدى. ناۋادا، مەن بارماقلىرىم بىلەن ئۇنىڭ گەجگىسىنى سىلاپ، چاپلىرىنى تارىغان بولسام، ئۇ بېشىنى كۆكسىلىرىمنىڭ ئارىسىدىكى ئېرىقچىغا قويۇپ، بالىلىرىمغا ئوخشاش كۆكسۈمنىڭ ئۈچىنى ئاغزىغا ئېلىپ بەختىيار ھالدا كۆزلىرىنى يۇمغان بولاتتى ۋە بىر بىچارە گۆدەككە ئوخشاش مېنىڭ شەپقىتىم بىلەنلا ھۇزۇرلىنىدىغانلىقىنى چۈشىنىپ، ماڭا ئاخىرغىچە باغلانغان بولاتتى.

بۇ خىيال مېنى شۇنداق خۇشال قىلدىكى، ۋۇجۇدۇمنى بىر ئاز تەربىيەلىگەندە قارانىڭ دادام كۆرسەتكەن شەيتان رەسىمىگە ئەمەس، بەلكى مېنىڭ كۆكسىلىرىمنىڭ چوڭلۇقىغا ھەيرانلىق ۋە دىققەت بىلەن قاراۋاتقانلىقىنى تەسەۋۋۇر قىلدىم. ئۇ يالغۇز كۆكسىلىرىمگىلا ئەمەس، چاپلىرىمغا، بويىمغا ۋە ھەممە يېرىمگە مەستانىلارچە قارايتتى. ئۇ ماڭا شۇنداق مەپتۇن بولاتتىكى، ياش ۋاقتىدا ئېيتالمىغان پۈتۈن شېرىن سۆزلىرىنى ئېيتماقچى بولاتتى. چىرايىدىن، قاراشلىرىدىن مېنىڭ مەغرۇر ھالىمغا، كۆرگەن بىلىگەنلىرىمگە، ئېرىمنى سەۋر ۋە جاسارەت بىلەن كۈتۈۋاتقىنىمغا، ئۆزىگە يازغان خېتىمنىڭ چىرايلىقلىقىغا ھەيران بولغانلىقىنى چۈشىنىپ، تىم.

بىردىنلا، مېنى قايتا ياتلىق قىلماسلىقىنىڭ پىلانىنى قۇرغان دادامغا خاپا بولدۇم. پەرەڭ رەسىملىرىغا تەقلىد قىلىپ سىزدۇرغان رەسىملەردىن، شۇنداقلا ۋېنېتسىيە سەپىرى ھەققىدىكى خاتىرىلەردىنمۇ بىزار بولدۇم.

كۆزۈمنى تەكرار يۇمدۇم. ئى ئاللاھ، بۇلارنى مەن ئۆز خاھىشىم بىلەن قىلىۋاتقىنىم يوق. خىيالىمدا قارا ماڭا شۇنداق يېقىملىق يېقىنلاشتىكى،



قاراڭغۇدا گويا ئۇنى يېنىمدا تۇرغاندەك ھېس قىلدىم. بىردىن ئۇنىڭ كەي-نىمىدە پەيدا بولغانلىقىنى، گەجگەمنى، بوينۇمنى، قولاقلىرىمنىڭ كەينىنى سۆيگەنلىكىنى ۋە ئۇنىڭ ناھايىتى كۈچلۈكلىكىنى ھېس قىلدىم. شۇتاپتا ساغلام، بەستلىك، كۈچلۈك بولغانلىقى ۋە ئۇنىڭغا تايىنىشقا بولىدىغانلىقى ئۈچۈن ئۆزۈمنى بىخەتەر ھېس قىلاتتىم. گەجگەم غىدىقلىنىپ، كۆك-سۈمنىڭ ئۇچى تىترەيتتى. قاراڭغۇدا كۆزلىرىمنى يۇمغىنىمدا، كەينىمدە گويا ئۇنىڭ ھېلىقى نەرسىسىنىڭ دىڭگىيىپ ماڭا تىرەلگەنلىكىنى شۇنداق ھېس قىلدىمكى، بېشىم قېيىپ كەتتى. قارانىڭ ئۇ نەرسىسى قانداقتۇ؟

بەزى چۈشلىرىمدە ئېرىم ماڭا ئۇنى ھەسرەت بىلەن كۆرسىتەتتى. بايقىدىمكى، ئېرىم بىر ياقىتىن سەفەۋىي ئەسكەرلىرى نەيزىلىگەن، ئوقلار ئۆتمە تۆشۈك قىلىۋەتكەن قانلىق گەۋدىسىنى رۇسلاپ مېڭىشقا تىرىشسا، يەنە بىر ياقىتىن بىزگە يېقىنلاشماقچى بولۇپ ھەپلىشەتتى. ئەپسۇسكى، ئارىمىزدا بىر دەريا بار. دەريانىڭ ئۇ قېتىدىن قانلار ئىچىدە مېنى چاقىدىرىپ ئېچىنىشلىق توۋلىغىنىدا قارىسام ئالدى كۆپۈپ كېتىپتۇ. ئەگەر مۇنچىدا گىرۇزىيىلىك كېلىنچەكنىڭ ئېيتقىنى ۋە ھېلىقى قىلىقسىز مومايلارنىڭ ”شۇنداق، شۇنچىلىك بولىدۇ“ دېگىنى توغرا بولسا، ئېرىمنىڭ ئۇ نەرسىسى ئانچە چوڭ ئەمەس ئىدى. ئەگەر قارانىڭ ئۇنىڭكىدىن چوڭ بولسا، تۈنۈگۈن مەن شەۋكەتتىن يوللىغان قۇرۇق قەغەزنى ئالغاندىن كېيىن مەن ئۇنىڭ بەل تاسمىسىنىڭ ئاستىدا كۆرگەن ھېلىقى يوغان نەرسە ھەقىقەتەن شۇ بولسا — دەۋەقە شۇ ئىدى — بەلكىم ئىچىمگە سىغماس ياكى ناھايىتى قىيىنلارمەن دەپ قورققانىدىم.

— ئاپا، شەۋكەت مېنى دوراۋاتىدۇ.

كالانتىرنىڭ قاراڭغۇ بۇلۇڭىدىن چىقىپ، ئاستاغىنە ئۇدۇلدىكى ھۇجرىغا كىرىپ، ساندۇقتىن قىزىل دۇراپ پىنجىكىمنى ئېلىپ كىلدىم. بالىلار ئورۇن — كۆرپىلىرىمنى چۇۋۇشتۇرۇپ، ئۈستىدە ۋارقىراپ — جار-قىراپ ئوينىشىۋاتاتتى.

— سىلەرگە ئۆيگە قارا كەلگەندە ۋارقىراشماڭلار دېمىگەنمىدىم؟

— ئاپا، بۇ قىزىل پىنجەكنى نېمىگە كىيىدىڭ؟ — دېدى شەۋكەت.

— بىراق ئاپا، شەۋكەت دائىم مېنى دورايدۇ، — دېدى ئورخان.





— ساڭا ئۇنى دورما دېمىدىمۇ؟ بۇ پاسكىنا نەرسە بۇ يەردە نېمە قىلىدۇ؟ — يېنىدا بىر پارچە تېرە تۇراتتى.

— جەسەت، — دېدى ئورخان، — شەۋكەت كوچىدىن ئېكىردى.

— دەرھال ئۇنى ئېكەلگەن يەرگە ئاپىرىپ تاشلاڭلار.

— شەۋكەت ئاپارسۇن.

— چاپسان بولۇڭلار.

ھەر قېتىم ئۇلارنى ئۇرۇشتىن ئىلگىرى قىلىدىغىنىمىدەك، غەزەپ بىلەن لەۋلىرىمنى چىشلەشكە باشلىغاندا، ئەلپازىمنى كۆرۈپ قورقۇپ چىقىشىپ كەتتى. سوغۇق تەگكۈزمەي دەرھال قايتىپ كېلەر، ئىنشائاللا. بارلىق رەسساملار ئىچىدە ھەممىدىن قارانى ياقىتۇرۇپ قالدىم. چۈنكى ئۇ مېنى ھەممىدىن كۆپرەك ياخشى كۆرىدۇ ۋە ئۇنىڭ مېجەزىنى ياخشى بىلىمەن. قەغەز - قەلەم ئېلىپ، بىر ھەپسىلە بىلەن گويا ھېچ ئويلاشماستىنلا مۇنۇلارنى يازدىم:

”بولىدۇ، نامازشامغا ئەزان چىقىشتىن ئىلگىرى ئېسىپ ئۆلتۈرۈلگەن يەھۇدىيىنىڭ ئۆيىدە كۆرۈشەيلى. دادامنىڭ كىتابىنى بالدۇرراق تاماملىغىن.“

ھاسانغا جاۋاب يازمىدىم. چۈنكى بۈگۈن راستىنلا قازىغا بارسا، ئۇنىڭ بىلەن دادىسى بىر مۇنچە كىشىلەرنى باشلاپ تۇيۇقسىز ئۆيىمىزنى باسىدىغانلىقىغا ئىشەنمەيمەن. ئەگەر شۇنداق قىلىدىغان بولسا خەت يازمايتتى، مەندىن جاۋاب كۈتمەيتتى - دە، دەرھال كېلىشەتتى. ھازىر ئۇ مەندىن خەت كۈتمەكتە. خەت بارمىسا تېرىكەتتى - دە، ئادەم باشلاپ باسمايتتى. مېنى ئۇنىڭدىن زادى قورقمايدۇ دەپ ئويلىماڭلار. ئىشنىڭ توغرىسى، مېنى ئۇنىڭدىن قوغدىشى ئۈچۈن قاراغا تايىنىمەن. لېكىن شۇئان كۆڭلۈمدىن كەچكەنلەرنى دەپ بېرەي: ھاساندىن شۇنىڭ ئۈچۈن ئانچە قورقۇپ كەتمەيمەنكى، مەن ئۇنىمۇ ياخشى كۆرىمەن.

بۇ ياخشى كۆرۈش قانداق ئىش دېسەڭلار، خاپا بولمايمەن ۋە سوئا-لىڭلار يوللۇق دەپ قارايمەن. ئېرىمنىڭ ئۇرۇشتىن قايتىپ كېلىشىنى



ئۇنىڭ بىلەن بىر ئۆيدە كۈتۈپ ئولتۇرغان يىللاردا بۇ يىگىتنىڭ قانداق بىر بىچارە ئىكەنلىكىنى، قانداق ئاجىز ۋە شەخسىيەتچى ئىكەنلىكىنى كۆرمىدىم ئەمەس. ئەمما ئېستېر ھازىر ئۇنىڭ كۆپ پۇل تاپقانلىقىنى ئېيتىدۇ ۋە بۇنىڭ يالغان ئەمەسلىكىنى ئېستېرنىڭ قاپاقلىرىنى يېپىپ تۇرىدىغان قاشلىرىدىن چۈشىنەتتىم. ھازىر ھاساننىڭ پۇلى ۋە ئۆزىگە ئىشەنچى بولغانلىقى ئۈچۈن، بۇرۇن ئۇنىڭ مۇھەببىتىنى رەت قىلغان كەمچىلىكلىرىمنىڭ يوقالغانلىقىنى ۋە مېنى ئۇنىڭغا جەلپ قىلغان ھېلىقى قاراڭغۇ، جىندەك، غەلىتە تەرىپىنىڭ ئوتتۇرىغا چىققانلىقىنى ئويلايمەن. بۇ تەرىپىنى ئۇنىڭ ماڭا تەرسالىق بىلەن يوللىغان خەتلىرىدىن بايقىدىم.

قارامۇ، ھاسانمۇ ماڭا ئاشىق بولغانلىقى ئۈچۈن كۆپ ئەرزىيەت چەك-تى. قارا 12 يىل يىراق جايلارغا كېتىپ ئىز - دېرەكسىز يوقالدى. ئۇنىڭدىن ھېچقانداق خەۋەر كەلمىدى. ھاسان ھەر كۈنى ماڭا چۆرىسىگە قۇش ۋە كېيىك رەسىملىرى سىزىلغان سالام خەتلەرنى ئەۋەتىپ تۇردى. ئۇ خەتلەرنى ئوقۇپ، دەسلەپ ئۇنىڭدىن قورقتۇم، كېيىن ئۇنىڭغا ھەۋەسلىنىپ قالدۇم.

ھاساننىڭمۇ مېنىڭ ھەممە ئىشىمغا قىزىقىدىغانلىقىنى ناھايىتى ياخشى بىلىگەنلىكىم ئۈچۈن، ئۇنىڭ چۈشۈمدە ئېرىمنىڭ ئۆلۈپ كەتكەنلىكىمنى كۆرگەنلىكىمنى بىلىدىغانلىقىغا ھەيران بولمىدىم. چۈنكى، مەن قاراغا يوللىغان خەتلەرنى ئېستېرنىڭ ھاسانغا ئوقۇتقانلىقىدىن گۇمان قىلاتتىم. شۇ ۋەجىدىن، قاراغا ئېستېردىن جاۋاب يوللىمىدىم. گۇمانلىق-رىمنىڭ توغرا - خاتالىقىنى سىلەر مەندىن ياخشى بىلىسىلەر.

— نەگە كەتتىڭلار؟ — دەپ سورىدىم بالىلار قايتىپ كەلگەندە.

لېكىن ئۇلار بۇنى راستتىنلا خاپا بولۇپ دېمىگەنلىكىمنى دەرھال چۈشەندى. مەنمۇ ئورخانىدىن يوشۇرۇن شەۋكەتنى بىر چەتكە، يەنى قاراڭغۇ كالانتىرنىڭ تۈۋىگە تارتىپ قۇچىقىمغا ئېلىپ، بوينى، چاچلىرى ۋە گەج-گىسىگە سۆيىدۇم.

— مۇزلاپ كېتىپسەن قوزام، كېلە، ئۇ چىرايلىق قوللىرىڭنى ئاپاڭ

ئىسىتىپ قويسۇن... — دېدىم.



ئۇنىڭ قوللىرى سېسىق پۇراپ كەتكەنىدى، لېكىن گەپ قىلىمىدىم. بېشىنى باغرىمغا بېسىپ قۇچاقلدىم. بىر ئازدىن كېيىن ئىسسىپ، يېنىك خورەك تارتىپ ئۇخلاۋاتقان مۇشۇكتەك ئۆزىنى تاشلاپ يېنىك ھاسىراشقا باشلىدى.

— دەپ باققىنا، سەن ئاپاڭنى ناھايىتى ياخشى كۆرەمسەن؟

— ھەم.

— ھەئە دېدىڭمۇ؟

— شۇنداق.

— ھەممىدىن ياخشى كۆرەمسەن؟

— ھەئە.

— ئۇنداقتا مەن ساڭا بىرنەرسىنى ئېيتاي، — دېدىم سىر بەرگەندەك،

— ئەمما ھېچكىمگە ئېيتمايسەن، بولامدۇ؟ — دەپ قۇلىقىغا پىچىر.

لىدىم، — مەنمۇ سېنى ھەممىدىن ياخشى كۆرىمەن، بىلەمسەن؟

— ئورخانىدىنمۇ ياخشى كۆرەمسەن؟

— ئۇنىڭدىنمۇ بەكرەك. ئورخان كىچىك، قۇش بالىسىدەك ھېچنەر.

سېنى چۈشەنمەيدۇ. سەن بولساڭ ئەقىللىق، چۈشىنىسەن. — ئۇنىڭ

چاچلىرىنى پۇراپ سۆيىدۇم، — شۇنىڭ ئۈچۈن ھازىر سەندىن بىرنەرسە

سورايمەن. تۈنۈگۈن قارا ئەپەندىگە مەخپىي ھالدا بىر پارچە ئاق قەغەزنى

ئاپىرىپ بەرگەن ئىدىڭغۇ؟ بۈگۈنمۇ ئاپىرىسەن، بولامدۇ؟

— دادامنى ئۇ ئۆلتۈرۈپتۇ.

— نېمە؟

— دادامنى ئۇ ئۆلتۈرۈپتۇ. تۈنۈگۈن ئېسىپ ئۆلتۈرۈلگەن يەھۇدىي.

نىڭ ئۆيىدە ئۆزى دېدى.

— نېمە دېدى؟

— داداڭنى مەن ئۆلتۈردۈم، مەن كۆپ ئادەمنى ئۆلتۈرگەن، — دې.

دى.

تۇيۇقسىز بىر ئىش يۈز بەردى. كەينىدىنلا شەۋكەت قۇچقىمىدىن

چۈشۈپ يىغلاشقا باشلىدى. بۇ بالا نېمىگە يىغلايدىغاندۇ؟ ھە راست، بايا

ئۆزۈمنى تۇتالماي ئۇنى بىر كاچات ئۇرغانىدىم، شۇنىڭغا يىغلىسا كېرەك.



باشقىلارنىڭ مېنى تاش يۈرەك دەپ ئويلىشىنى خالىمايمەن. لېكىن مېنىڭ شۇلارنى كۆزدە تۇتۇپ، مەن ياتلىق بولماقچى بولغان بىر كىشىنى بۇنداق دېگەنلىكىگە ئاچچىقىم كەلگەنىدى.

دادىسىدىن يېتىم قالغان بىچارە بالىنىڭ توختىماي يىغلىشىدىن بىردىنلا كۆڭلۈم يېرىم بولۇپ يىغلىۋەتكىدەك بولدۇم.

بىر - بىرىمىزنى قۇچاقلىدۇق. بالا تۇرۇپ - تۇرۇپ ئۆكسۈيتتى. بىر كاچاتقىمۇ شۇنچە يىغلىغان بارمۇ؟ بېشىنى سىلىدىم.

ھەممە ئىش مۇنداق باشلاندى. گەپ ئارىسىدا ئالدىنقى كۈنى دادامغا چۈشۈمدە ئېرىمنىڭ ئۆلۈپ كەتكەنلىكىنى كۆرگەنلىكىمنى دەپ بەرگە. نىمنى بىلىسەلەر. ئەسلىدە پارسىلار بىلەن بولغان ئۇرۇشتىن زادى قايتىمىغان بۇ تۆت يىل ئىچىدە ھەمىشە چۈشۈمدە ئۇنى شۇنداق كۆرگەنىدىم. چۈشۈمدە يەنە بىر جەسەتمۇ كۆرگەن، ئەمما ئۇنىڭ جەستىمۇ، ئەمەسمۇ، بۇنىسى ئېنىق ئەمەس ئىدى.

چۈشلەر ئادەتتە مەلۇم مەقسەتكە يېتىشكە باھانە بولىدۇ. ئېستېرنىڭ مومىسى كەلگەن پورتۇگالىيىدە چۈشلەر خۇداسىزىلارنىڭ شەيتان بىلەن تېپىشىپ جۈپلىشىشىنىڭ باھانىسى قىلىنارمىش. ئۇ چاغدا ئېستېرنىڭ جەمەتى يەھۇدىيلىكنى ئىنكار قىلىپ، "بىزمۇ سىلەرگە ئوخشاش خرىستىئان كاتولىكى بولدۇق" دېيىشكەن بولسىمۇ، پورتۇگالىيە چېركاۋلىرىدىكى ئېپىزوتىتلار<sup>①</sup> جەمئىيىتىنىڭ جازا ئىجرا قىلغۇچىلىرى بۇنىڭغا ئىشەنمەي، ئۇلارنىڭ ھەممىسىنى ئىسكەنجىگە ئېلىپ، يەھۇدىيلارنىڭ ھەممىسىنى كۆيدۈرۈپ يوقىتىۋېتىش ئۈچۈن، ئۇلارنىڭ چۈشلىرىدە كۆرگەن جىن - شەيتانلارنى بىر - بىرلەپ ئېيتقۇزغاندەك، ئۇلار كۆرمىگەن چۈشلەرنىمۇ ئىسكەنجە زورى بىلەن ئۇلارغا تاڭغان ۋە ئىقرار قىلدۇرغاندەكەن. شۇنداق قىلىپ، ئۇ يەردە چۈشلەر ئادەملەرنىڭ شەيتان بىلەن جۈپلەشكەنلىكىنى ئىسپاتلاشقا ۋە ئۇلارنى ئەيىبلەپ كۆيدۈرۈشكە باھانە بولىدىكەن.

چۈشلەر ئۈچ خىل نەرسىگە باھانە بولىدۇ:

① ئەيسا جەمئىيىتى دەپمۇ ئاتىلىدۇ - ت.



ئا: سىز مەلۇم بىر نەرسە تەلەپ قىلىسىز، لېكىن كىشىلەر تەلەپ قىلىشىڭىزغىمۇ يول قويمايدۇ. ئۇ چاغدا چۈشۈمدە كۆردۈم دەيسىز. شۇنداق قىلىپ، سىز تەلەپ قىلماقچى بولغان نەرسىڭىزنى خىيالىڭىزغا كەلتۈرۈپمۇ باقمىغاندەك قىلىپ ئېيتىسىز.

ب: بىرىگە يامانلىق قىلماقچى بولىسىز. مەسىلەن، بىرىگە قارا چاپلايسىز. ئۇ چاغدا چۈشۈمدە پالانچى خانىمنىڭ زىنا قىلغانلىقىنى كۆر-دۈم دەيسىز ياكى چۈشۈمدە بىرەيلەن پالانچى پاشاغا تۇڭ - تۇڭلاپ شارابلارنى تەقدىم قىلغانلىقىنى كۆردۈم دەيسىز. شۇنىڭ بىلەن كىشىلەر سىزگە ئىشەنمىسىمۇ، ئۇلار سىز قىلغان بۇ غەيۋەتلەرنىڭ بىر قىسمىنى ھامان ھېسابقا ئالىدۇ. سىزمۇ مەقسىتىڭىزگە يېتىسىز.

ج: بىر نەرسە تەلەپ قىلىسىز، ئەمما نېمە تەلەپ قىلىدىغانلىقىڭىزنى ئۆزىڭىزمۇ بىلمەيسىز. شۇڭا بىر قالايمىقان چۈشنى ئېيتىسىڭىز، كىشى-لەر شۇ ئان تەبىر بېرىپ، نېمە تەلەپ قىلىشىڭىز كېرەكلىكىنى، ئۇلار سىزگە نېمە بېرەلەيدىغانلىقىنى ئېيتىدۇ. مەسىلەن: سىزگە بىر ئەر، بىر پەرزەنت ۋە بىر ئۆي كېرەك، دەيدۇ.

بۇ چۈشلەر ھەقىقەتەن ئۇيقۇلىرىمىزدا كۆرگەن نەرسىلەر ئەمەس، ھەممە كىشى كۈپكۈندۈزدە كۆرگەن چۈشنى بىر ئىشقا باھانە بولسۇن دەپ كېچە كۆردۈم دەيدۇ. كېچىسى كۆرگەن راست چۈشلەرنى پەقەت ئەخمەق-لەرلا ئۆز پېتى ئېيتىدۇ. ئۇ چاغدا كىشىلەر يا سىزنى مەسخىرە قىلىدۇ، ياكى ئادەتتە بولغىنىدەك چۈشكە يامان تەبىر بېرىدۇ. راست چۈشلەرنى بولسا ھېچكىم راست دېمەيدۇ. ئۇ چۈشنى كۆرگەنلەرمۇ شۇنداق. ئەجىبا سىز راست دەيسىز؟

چالا ئېيتىلغان بىر چۈش بىلەن ئېرىمنىڭ ئۆلۈپ كەتكەن بولۇشى مۇمكىنلىكىنى ئىشارەت قىلغىنىمدا، دادام دەسلەپ بۇ چۈشنى ئەمەلىيەت-نىڭ بېشارىتى سۈپىتىدە قوبۇل قىلىشقا بولمايدىغانلىقىنى ئېيتقانىدى، ئەمما دەپنە مۇراسىمىدىن قايتىپ كەلگەندىن كېيىن، دادام بۇ چۈشتىن ئېرىمنىڭ ئۆلگەنلىك يەكۈنىنى چىقاردى. شۇنىڭ بىلەن تۆت يىلدىن بۇيان ھايات ئېرىمنىڭ بىر چۈشتە ئۆلگەنلىكىگە كىشىلەر ئىشىنىپلا قالماي بۇ ئۆلۈمنى شۇنداق ئېتىراپ قىلىشتىكى، گۇيا رەسمىي ئېلان قىلىنغاندەك



بولدى. بالىلار ھەقىقەتەن يېتىم قالغانلىقىنى شۇ چاغدا بىلدى ۋە مەيۈس-  
لەندى.

— سەن چۈش كۆرگەنمىدىڭ؟ — دەپ سورىدىم شەۋكەتتىن.  
— ھەئە، — دېدى ئۇ كۈلۈمسىرەپ، — دادام قايتىپ كەلمەپتۇ، ئا-  
خىرى مەن سەن بىلەن توي قىلىپ چۈش كۆرگەن.  
ئۇنىڭ ئىنچىكە بۇرنى، قارا كۆزلىرى، كەڭ مۇرىلىرى دادىسىغا ئە-  
مەس، ماڭا ئوخشايدۇ. بەزىدە مەن بۇ يۇمىلاقباش ئوغۇللىرىمنىڭ ئىككى-  
لىسى دادىسىنىڭ كەڭ پېشانىسىنى تارتىمغانلىقىغا ئەپسۇسلىنىمەن.  
— ئەمدى بېرىپ ئۇكاڭ بىلەن قىلىچ ئوينا.  
— دادامنىڭ كونا قىلىچىنىمۇ؟  
— ھەئە.

بالىلارنىڭ قىلىچۋازلىق قىلىشقان تاراق - تۇرۇقىنى ئاڭلاپ بىر-  
ھازا ئۆيىنىڭ تورۇسىغا قارىدىم ۋە ئىچىمدە ئارتىۋاتقان قورقۇنچ بىلەن  
ئەندىشىنى بېسىشقا تىرىشتىم. ئاشخانىغا كىرىپ خەيرىيەگە:  
— دادام خېلىدىن بېرى بېلىق شورپىسىنىڭ گېپىنى قىلىۋاتىدۇ.  
سېنى يەلكەنلىك كېمە پرېستانىغا ئەۋەتىدىغاندەك تۇرىمەن. شەۋكەت ياخ-  
شى كۆرىدىغان مېۋە قېقىنى تىقىپ قويغان يېرىڭدىن بالىلارغا بىرنەچچە  
تال ئەپچىقىپ بەرگىن، — دېدىم.

شەۋكەت ئاشخانىدا قاق يەۋاتقاندا، ئورخان بىلەن ئىككىمىز يۇقىردى-  
قى قەۋەتكە چىقتۇق. ئۇنى قۇچىقىمغا ئېلىپ بويىنىنى سۆيىدۇم ۋە:  
— تەرلەپ كېتىپسەنغۇ، بۇ يېرىڭ نېمە بولدى، — دېدىم.  
— شەۋكەت تاغامنىڭ قىزىل قىلىچى، دەپ ئۇردى.

— كۆكرىپ كېتىپتۇ، — ئاغرىۋاتامدۇ، — دەپ تۇتتۇم، —  
قاراڭلار، بۇ شەۋكەت نېمىدېگەن ئەقىلسىز، سېنى نېمە دېسەم بولار، سەن  
ناھايىتى ئەقىللىق ۋە ئەستايىدىل. سەندىن بىر ئىشنى سورىماقچىمەن.  
مېنىڭ دېگىنىمدەك قىلساڭ شەۋكەتكىمۇ، باشقىلارغىمۇ ئېيتىمىغان بىر  
سىرنى ساڭا ئېيتىمەن.

— قانداق ئىش؟

— بۇ قەغەزنى كۆردۈڭمۇ؟ بوۋاڭنىڭ يېنىغا كىرسەن، ئۇنىڭغا كۆر.



سەتمەي بۇنى قارا ئەپەندىنىڭ قولىغا بېرىسەن، چۈشەندىڭمۇ؟

— چۈشەندىم.

— شۇنداق قىلالامسەن؟

— ئاندىن ماڭا قايسى سىرنى ئېيتىمسەن؟

— سەن ئاۋۋال قەغەزنى ئەكىرىپ بەر، — دەپ ئىپاردەك پۇرايدىغان بويىنغا يەنە بىرنى سۆيىدۇم ۋە ”ئىپاردەك“ دەپ قويدۇم، لېكىن خەيرىيە بۇ بالىلارنى مۇنچىغا ئاپارمىغىلى خېلى بولغانىدى. دەرۋەقە، شەۋكەتنىڭ ھېلىمىقى نەرسىسى مۇنچىدىكى ئاياللارنى كۆرۈپ دىڭگىيىشقا باشلىغاندىن بېرى بارمىغانىدى. — سىرنى كېيىن ئېيتىمەن، سەن ناھايىتى ئەقىللىق ۋە ناھايىتى چىرايلىق. شەۋكەتنىڭ مېجەزى ئەسكى. ئۇ ئانىسىغا قول كۆ-تۈرۈشتىنمۇ يانمايدۇ، — دەپ ئۇنى سۆيىدۇم.

— ئەكىرىمەيمەن، قارا ئەپەندىدىن قورقمەن، دادامنى ئۇ ئۆلتۈرۈپ-تىكەن، — دېدى ئۇ.

— بۇنى ساڭا شەۋكەت دېدى، شۇنداقمۇ؟ — دېدىم، — تېزلىكتە ئۆ-ۋەنكى قەۋەتكە چۈشۈپ ئۇنى چاقىرغىن.

ئۇ غەزىپىمنى چىرايىمدىن كۆرۈپ، قورقۇنچ بىلەن قۇچىقىمىدىن چۈشۈپ يۈگۈرۈپ چىقىپ كەتتى. ئېھتىمال ئۇ شەۋكەتنى پالاكەت باسىدۇ-غانلىقىنى سەزگەنلىكى ئۈچۈن خۇش بولسا كېرەك. بىر ئازدىن كېيىن ئىككىلىسى قىزىرىپ - تاتىرىپ، ھاسىراپ - ھۆمىدەپ كېلىشتى. شەۋ-كەتنىڭ بىر قولىدا مېۋە قېقى، يەنە بىر قولىدا قىلىچ بار ئىدى.

— ئۇكاڭغا داداڭلارنى قارا ئەپەندى ئۆلتۈرگەنلىكىنى دەپسەنغۇ، — دېدىم، — ئىككىنچى بۇ ئۆيدە ئۇنداق گەپ قىلغۇچى بولما. قارا ئەپەندىنى ياخشى كۆرۈڭلار، ھۆرمەتلەڭلار، ئاڭلىدىڭمۇ؟ پۈتۈن ھاياتىڭلارنى ئاتىسىز ئۆتكۈزەلمەيسىلەر.

— مەن ئۇنى خالىمايمەن، ئۆز ئۆيىمىزگە، ھاسان تاغامنىڭ يېنىغا كېتىپ دادامنى كۈتىمەن، — دېدى شەۋكەت قوپاللىق بىلەن.

— شۇئان شۇنداق غەزەپلەندىمكى، ئۇنىڭغا بىر كاچات سالىدىم. ئۇ قىلىچنى تېخىچە تۇتۇپ تۇراتتى، شۇئان قولىدىن چۈشۈپ كەتتى. — دادامنى كۈتىمەن، — دېدى ئۇ يىغلاپ تۇرۇپ. لېكىن مەن ئۇنىڭ-



دىن بەتتەر مەيۈس ئىدىم.

— داداڭلار يوق، قايتىپ كەلمەيدۇ، — دېدىم كۆز يېشى قىلىپ، — ئاتىسىز قالدىڭلار، ئاڭلىدىڭلارمۇ، ھارېملار! — شۇنداق يىغلاپ كەتتىم. كى، سىرتتىكىلەرنىڭ ئاڭلاپ قېلىشىدىن قورقتۇم.

— بىز ھارمى ئەمەس، — دېدى شاۋكەت يىغلاپ تۇرۇپ، بىز پۇخا. دىن چىققىچە يىغلىدۇق. بىرھازادىن كېيىن، يىغىنىڭ كۆڭلۈمنى يۇمشىتىپ، مېنى ياخشىلىققا ئۈندىگەنلىكى ئۈچۈن يىغلىغانلىقىمنى ھېس قىلدىم. يىغلا - يىغلا، بالىلار بىلەن گىرەلىشىپ كارىۋاتقا ئۆزىمىزنى تاشلىدۇق. شەۋكەت بېشىنى كۆكسىلىرىمنىڭ ئارىسىغا تىقمىۋالغانىدى. بەزىدە ئۇنىڭ ماڭا مۇشۇنداق چىرىمىشىپ چاپلىشىۋالغانلىقىدىن ئۇنىڭ تېخى ئۇخلىمىغانلىقىنى ھېس قىلاتتىم ۋە ئۇلار بىلەن بىللە مەنمۇ ئۇخلاپ قالاتتىم. لېكىن شۇ تاپتا خىيالىم تۆۋەنكى قەۋەتتە ئىدى. مەرزى - لىك قايناۋاتقان ماندارىن پۇرىقى كېلىپ تۇراتتى. ئىتتىك ئورنۇمدىن تۈرۈپ، ۋاراڭ - چۈرۈڭ قىلىپ بالىلارنى ئويغاتتىم.

— چىقىڭلار، تۆۋەنكى قەۋەتتە خەيرىيە سىلەرگە تاماق بەرسۇن. ھۇجرىدا يالغۇز قالدىم. قار يېغىشقا باشلىغانىدى. ئەي ئاللاھ، ماڭا مەدەت بەرگەيسەن، دەپ يېلىندىم. ئاندىن «قۇرئان كەرىم» نى ئېچىپ، "ئال ئىمران" سۈرىسىدىن جەڭدە ئاللاھ يولىدا ئۆلتۈرۈلگەنلەرنىڭ ئاللاھنىڭ دەرگاھىغا بارىدىغانلىقىنى يەنە بىر قېتىم ئوقۇپ، رەھمەتلىك ئېرىم ئۈچۈن كۆڭلۈمگە تەسەللى تاپتىم. دادام قاراغا پادىشاھىمىزنىڭ تېخى پۈتەلمىگەن رەسىمىنى كۆرسەتكەن ئەمەسمىدى؟ ئۇ بۇ رەسىمنىڭ چوقۇم ئۆز ئەينى بولىدىغانلىقىنى ئېيتاتتى. رەسىمگە قارىغان كىشى پادىشاھىمىزنىڭ كۆزلىرىنىڭ ئىچىگە بىۋاسىتە قاراشقا تىرىشقانلاردەك قورقۇپ كۆزلىرىنى قاچۇراتتى.

ئورخاننى يېنىمغا چاقىردىم. ئۇنى قۇچىقىمغا ئېلىشتىن ئاۋۋال بېشى، مەڭزىلىرىگە ئۈزۈندىن - ئۈزۈن سۆيىدۇم.

— ئەمدى قورقماستىن ۋە بوۋاڭغا كۆرسەتمەستىن، دەرھال بۇ قەغەزنى قاراغا بەرگىن، چۈشەندىڭمۇ؟ — چىشىم مىدىراپ قالدى.





— قايتىپ كەلگىنىڭدە، خالىساڭ چىشىڭنى تارتقۇزغىلى ئېلىپ باراي، — دېدىم، — ئۇنىڭ قۇچىقىغا ئۈزۈڭنى ئاتىسەن، ئۇمۇ ھەيران بو-  
لۇپ سىنى قۇچاقلايدۇ. شۇ چاغدا قەغەزنى ئاستا قولغا تۇتقۇزۇپ قويدى-  
سەن، ئۇقتۇڭمۇ؟

— قورقىمەن.

— قورقىدىغان ھېچنەرسە يوق. قارا بولمىسا، كىمنىڭ ساڭا دادا بو-  
لۇشىنى ئويلاۋاتقانلىقىنى بىلمەسەن؟ ھاسان تاغاڭ! ئۇنىڭ داداڭ بولۇشىنى  
خالىمەن؟

— خالىمايمەن.

— ئۇنداقتا خوپ، مېنىڭ ئوماق، ئەقىللىق ئورخانىم، — دېدىم، —  
ئەگەر ئەكىرىمىسەڭ، پەخەس بول، مېنىڭ ئاچچىقىم كېلىدۇ، يىغلىساڭ  
تېخىمۇ ئاچچىقىم كېلىدۇ.

ئۈمىدسىزلىك ۋە ئىتائەتچانلىق بىلەن ئۇزاتقان قولغا خەتنى  
قاتلاپ - قاتلاپ تۇتقۇزدۇم. ئى ئاللاھ، بۇ ئىشلارنى بۇ يېتىملەر تالادا قال-  
مىسۇن دەپ قىلىۋاتىمەن، مەدەت بەرگەيسەن. ئۇنىڭ قولىنى تۇتۇپ ئى-  
شكىنىڭ ئالدىغا ئېلىپ كەلدىم. بوسۇغىدا ئۇ يەنە بىر قېتىم قورقۇنچ بى-  
لەن ماڭا قارىدى.

ئورنۇمغا قايتىپ، كاماردىن ئۇنىڭ ئېغىر قەدەملەر بىلەن كارىدورغا  
كىرگەنلىكىنى، دادام بىلەن قارانىڭ يېنىغا بارغانلىقىنى، توختىغانلىقى-  
نى، قانداق قىلىشىنى بىلمەي تۇرۇپ قالغانلىقىنى، كەينىدىن مەن قاراپ  
تۇرغان كامارغا قاراپ قويغانلىقىنى كۆردۈم. ئۇ يىغلاشقا باشلىدى، لېكىن  
پۈتۈن كۈچى بىلەن ئۆزىنى قارانىڭ قۇچىقىغا ئېتىشىنىمۇ ئەپلەشتۈردى.  
قارانىڭ بالىلىرىمغا ئاتا بولۇشقا رازى بولغىدەك دەرىجىدە كالىسى ئىش-  
لەيدىغانلىقى ئۈچۈن قۇچىقىدا نېمىشقا يىغلىغانلىقىنى بىلمىگەن ئورخان-  
نى كۆرۈپ، جىددىيلەشمەي، بالىنىڭ ئالدىغا قارىدى.

دادامنىڭ ھەيرانلىق بىلەن قاراشلىرىنى كۆرگەن ئورخان كەينىگە  
بۇرۇلۇپ قايتىپ چىقىشى بىلەنلا، يۈگۈرۈپ بېرىپ قۇچىقىمغا ئالدىم ۋە  
ئۈزۈنچە سۆيۈپ، تۆۋەنكى قەۋەتتىكى ئاشخانىغا ئېلىپ چۈشۈپ، ئاغزى-  
نى ئۇ ياخشى كۆرىدىغان كىشىلەر بىلەن تولدۇرۇپ:



— خەيرىيە، سەن بالىلارنى ئېلىپ يەلكەنلىك كېمە پرستانغا بېرىڭلار — دە، كوستانىڭ دۈكىنىدىن دادامغا شورپا سالغىلى كېفال بېلىقى ئېلىپ كېلىڭلار. مانا بۇ 20 تەڭگىنى ئال. بېلىقتىن ئاشقان پۇلغا قايمىشقا ئورخانغا ئۆزى ياخشى كۆرىدىغان سېرىق ئەنجۈر ۋە قىزىل كورنۇس قېقى ئېلىپ بېرى، شەۋكەتكىمۇ نوقۇت ۋە ياڭاقلىق سۈجۈق ① ئېلىپ بېرى. ناماز شامغىچە خالىغىنىچە ئوينات، ئەمما سوغۇق ئۆتۈپ قالمىسۇن، — دېدىم.

ئۇلار كىيىنىپ چىققاندىن كېيىن، ئۆينىڭ جىمجىتلىقىغا ھەۋىسىم كەلدى. يۇقىرىقى قەۋەتكە چىقىپ قېيىنئام ياشىغان، ئېرىم ماڭا ھەدىيە قىلغان ئەينەكنى يوشۇرۇپ قويغان يەردىن، يەنى ئەتىر پۇرايدىغان ياستۇق قاپلىرى ئارىسىدىن ئېلىپ ئاستىم. يىراقتىن ئالدىغا ئۆتۈپ ئاستاغىنىە مىدىرلىسام، پۈتۈن گەۋدەمنى ئەينەكتە ئايرىم — ئايرىم كۆرەلەيتتىم. قىزىل دۇراپ پىنجىكىم يارىشىپتۇ. لېكىن ئاپامنىڭ تويلۇق ساندۇقىدىن ئالغان سۆسۈن رەڭ كۆڭلەكنىمۇ ئىچىمگە كىيىۋېلىشنى خالايتتىم. ساندۇقتىن مومام ئۆز قولى بىلەن گۈل تىككەن ئالما رەڭ پاختىلىق چاپازنىمۇ ئېلىپ كىيىپ باقتىم، بىراق ياراشمىدى. سۆسۈن رەڭ كۆڭلەكنى كىيىپلا مۇزلاپ تىترەپ كەتتىم. مەن بىلەن بىللە شامنىڭ يالقۇنىمۇ لىپىلدىدى. ئەڭ سىرتىغا ئەلۋەتتە ئىچى تۈلكە تېرىسىدىن قىلىنغان پەلتۇنىمنى كىيەتتىم. لېكىن ئاخىرىدا پىكرىمنى ئۆزگەرتىپ، كارىدوردىن جىمجىت ئۆتۈپ، ئاپام بەرگەن ئۇزۇن ھەم كەڭ ھاۋارەڭ سوكونا پەلتۇنىمنى ساندۇقتىن ئېلىپ كىيىدىم، لېكىن دەل شۇ چاغدا ئىشىك تەرەپتىن ئاۋاز ئاڭلاندى. بۇنىڭ بىلەن بىردىنلا جىددىيلىشىپ كەتتىم. قارا سىرتقا چىقماقچى بولۇۋېتىپتۇ! دەرھال ئاپامنىڭ كونا پەلتۇسىنى يېشىۋېتىپ، قىزىل جۇۋا پەلتۇنى كىيىدىم. پەلتۇنىڭ كۆكرەك قىسمى تار ئىدى، ئۇنى ياقىتۇردۇم. بېشىمنى چىڭ تېڭىپ، چۈمبىلىمنى يۈزۈمگە تارتتىم.

قارا ئەپەندى تېخى چىقمىدى، مەن ھاياجانلانغىنىمدىن ئىشىنى خاتا قىلىپ قويغانىدىم. ئەمدى چىقسام دادامغا "بالىلار بىلەن بېلىق ئالغىلى

① سۈجۈق — ياڭاق، نوقۇت، يادام مېغىزلىرىنى ئۇزۇم شىرنىسى بىلەن قاتۇرۇپ تەييارلىدىغان يېمەكلىك — ت.



بارغانىدىم “دېيشكە توغرا كېلەتتى. پەلەمپەيلەردىن مۈشۈكتەك ئاۋايلاپ چۈشتۈم.

ئىشكىنى غىچ قىلىپ ياپتىم - دە، ھويلىدىن جىمجىت ئۆتۈپ كۆچىغا چىقتىم، بىردەم تۇرۇپ ئۆي تەرەپكە بۇرۇلۇپ، چۈمبەلىنىڭ ئىچىدىن قارىۋىدىم، گويا بۇ ئۆي بىزنىڭ ئەمەستەك كۆرۈنىدى.

كوچىدا ھېچكىم يوق ئىدى، ھەتتا بىرەر مۈشۈكمۇ كۆرۈنمەيتتى. قار ئۇچقۇنلىرى ھاۋادا لەيلەپ ئۇچۇشاتتى. يىل بويى كۈن چۈشمەيدىغان تاشلىۋېتىلگەن باغچىغا قورقۇمسىراپ كىردىم. چىرىگەن غازاڭلار نەم ۋە تاپ پۇرايتتى. لېكىن ئېسىپ ئۆلتۈرۈلگەن يەھۇدىيىنىڭ ئۆيىگە كىرىش بىلەنلا ئۆزۈمنى ئۆيۈمدە تۇرغاندەك ھېس قىلىدىم. كىشىلەر بۇ يەردە جىنلارنىڭ كېچىلىرى تېپىشىپ، ئوچاققا ئوت قالاپ، ئويۇن - تاماشا قىلىشىدىغانلىقى توغرىلىق رىۋايەت قىلىشاتتى. بوش ئۆيدە ئۆزۈمنىڭ ئاياغ تىۋىشلىرىمنى ئاڭلاپ بىر ئاز قورقتۇم ۋە مىدىرلىماي كۈتتۈم. ھويلىدا بىردىنلا تاراقلىغان ئاۋاز ئاڭلاندى، لېكىن تېزلا ھەممە تەۋۋۇش بىراقلا جىمىپ كەتتى. يېقىن بىر يەردە ئىت قاۋىدى. بىزنىڭ مەھەللىنىڭ ھەممە ئىتلىرىنى ھاۋىشىدىن تونۇيتتىم، لېكىن قاۋاۋاتقان بۇ ئىتنى بىلەلمىدىم.

كېيىنكى جىمجىتلىقتا گويا ئۆيىنىڭ ئىچىدە باشقا بىرەيلەن باردەك ھېس قىلىدىم: ئۇ كىشى ئاياغ تىۋىشلىرىمنى ئاڭلاپ قالمىسۇن دەپ ئور - نۇمدىن زادىلا مىدىرلىمىدىم. كوچىدىن بەزىلەر پاراڭلىشىپ ئۆتۈۋىدى، شۇھامان خەيرىيە بىلەن بالىلارنى ئويلىدىم. خۇدا ساقلاپ ئۇلارغا سوغۇق ئۆتۈپ قالمىغاندۇ. شۇنىڭدىن كېيىن ئەتراپ تېخىمۇ تىمتاس بولۇپ كەتتى. ئاستا - ئاستا ۋۇجۇدۇمنى پۇشايمان قاپلىدى. قارا كەلمەسلىكى مۇمكىن. دېمەك، خاتالىشىپتىمەن، غۇرۇرۇم ئانچە زەربىگە ئۇچرىماستىن ئۆيگە قايتىشىم كېرەك ئىدى. ھاساننىڭ مېنى كۆزىتىۋاتقانلىقىنى قور - قۇنچ ۋەھىمىسىدە ئويلاپ ئۆلتۈراتتىم، ھويلىدا تاراقلىغان ئاۋاز ئاڭلىدىم، ئىشك ئېچىلدى.

تېزلىكتە ئورنۇمنى ئالماشتۇردۇم. نېمىشقا بۇنداق قىلغانلىقىمنى ئۆزۈممۇ بىلمەيتتىم. لېكىن باغچىدىن يورۇق چۈشۈپ تۇرغان دېرىزىنىڭ



سول تەرىپىگە ئۆتكەندە ئۇچامغا چۈشكەن يورۇقتا قارانىڭ مېنى دادامنىڭ دېگىنىدەك "سىرلىق كۆلەڭگىلەرنىڭ ئىچىدە" كۆرەلەيدىغانلىقىنى چۈشەندىم. چۈمبىلىمنى يېپىپ، ئاياغ تېۋىشلىرىغا قۇلاق سېلىپ كۈتتۈم. قارا ئىشىك بوسۇغىسىدىن ئۆتۈپ مېنى كۆرگىنىدە بىرنەچچە قەدەم چامداپ توختىدى. شۇنىڭ بىلەن بەش - ئالتە قەدەم ئارىلىقتا تۇرۇپ بىر - بىرىمىزگە قاراشتۇق. ئۇ كاماردىن كۆرۈنگەن چاغدىكىدىنمۇ ساغلام ۋە كۈچلۈك ئىدى. بىرھازا جىمجىتلىق ھۆكۈم سۈردى. — چۈمبىلىڭىزنى ئېچىڭ، — دېدى ئۇ پەس ئاۋاز بىلەن، — ئىلتىس پات قىلىڭ.

— مەن نىكاھلىق، ئېرىمنى كۈتۈۋاتىمەن.  
— چۈمبىلىنى ئېچىڭ، — دېدى يەنە شۇ ئاۋاز بىلەن، — ئۇ ھېچقاچان قايتىپ كەلمەيدۇ.

— مېنى بۇ يەرگە مۇشۇ گەپنى قىلىشقا چاقىرغانىمىدىڭىز؟  
— ياق، سىزنى كۆرۈش ئۈچۈن چاقىردىم. 12 يىلدىن بېرى سىزنى ئويلاپ كەلدىم. چۈمبىلىڭىزنى ئېچىڭ قەدىرلىكىم، سىزنى بىر كۆرەي.  
چۈمبىلىمنى ئاچتىم. ئۇنىڭ ئۈن - تىن چىقارماي يۈزۈمگە، كۆز - لىرىمنىڭ ئىچىگە ئۇزۇندىن - ئۇزۇن قاراشلىرىنى ياقتۇرۇپلا قالدىم.  
— ياتلىق بولۇش، پەرزەنتلىك بولۇش سىزنى تېخىمۇ گۈزەللەشتۈرۈپتۇ، چىرايىڭىزمۇ ئېسىمدىكىدىن پۈتۈنلەي باشقىچە بولۇپ كېتىپتۇ.  
— مېنى ئېسىڭىزدە قانداق ساقلىغانىدىڭىز؟

— ئىنتايىن ھەسرەت بىلەن. چۈنكى ئەسلىگەن ۋاقتىمدا، ئەسلىگەن نەرسىنىڭ سىز ئەمەس، سىزنىڭ خىيالىي ئوبرازىڭىز ئىكەنلىكىنى ئويلايتتىم. بالىلىق ۋاقتىمىزدا رەسىملىرىنى كۆرۈپ بىر - بىرىگە ئاشق بولغان خۇسرەۋ بىلەن شېرىن ھەققىدە سۆزلەشكەنلىكىمىز يادىڭىز. دىغۇ دەيمەن؟ نېمە ئۈچۈن شېرىن يېقىملىق خۇسرەۋنىڭ رەسىمىنى دەس - لەپ دەرەخ شېخىدا ئېسىقلىق تۇرغىنىدا كۆرگەن چېغىدىلا ئاشق بولماي، ئۇ رەسىمنى ئۈچ قېتىم كۆرگەندىن كېيىن ئىشقى - مۇھەببەت دەر - ياسىغا غەرق بولغان؟ سىز بۇرۇن ھەمىشە رىۋايەتلەردە ھەممە نەرسە ئۈچ قېتىم يۈز بېرىدىغانلىقىنى ئېيتاتتىڭىز. مەن مۇھەببەتنىڭ تۇنجى رە -



سول تەرىپىگە ئۆتكەندە ئۇچامغا چۈشكەن يورۇقتا قارانىڭ مېنى دادامنىڭ دېگىنىدەك "سەرلىق كۆلەڭگىلەرنىڭ ئىچىدە" كۆرەلەيدىغانلىقىنى چۈشەندىم. چۈمبىلىمنى يېپىپ، ئاياغ تىۋىشلىرىغا قۇلاق سېلىپ كۈتتۈم. قارا ئىشىك بوسۇغىسىدىن ئۆتۈپ مېنى كۆرگىنىدە بىرنەچچە قەدەم چامداپ توختىدى. شۇنىڭ بىلەن بەش - ئالتە قەدەم ئارىلىقتا تۇرۇپ بىر - بىرىمىزگە قاراشتۇق. ئۇ كاماردىن كۆرۈنگەن چاغدىكىدىنمۇ ساغلام ۋە كۈچلۈك ئىدى. بىرھازا جىمجىتلىق ھۆكۈم سۈردى. — چۈمبىلىڭىزنى ئېچىڭ، — دېدى ئۇ پەس ئاۋاز بىلەن، — ئىلتىزات قىلىڭ.

— مەن نىكاھلىق، ئېرىمنى كۈتۈۋاتىمەن.  
— چۈمبەلىنى ئېچىڭ، — دېدى يەنە شۇ ئاۋاز بىلەن، — ئۇ ھېچقاچان قايتىپ كەلمەيدۇ.

— مېنى بۇ يەرگە مۇشۇ گەپنى قىلىشقا چاقىرغانىدىڭىز؟  
— ياق، سىزنى كۆرۈش ئۈچۈن چاقىردىم. 12 يىلدىن بېرى سىزنى ئويلاپ كەلدىم. چۈمبىلىڭىزنى ئېچىڭ قەدىرلىكىم، سىزنى بىر كۆرەي.  
چۈمبىلىمنى ئاچتىم. ئۇنىڭ ئۈن - تىن چىقارماي يۈزۈمگە، كۆز - لىرىمنىڭ ئىچىگە ئۈزۈندىن - ئۈزۈن قاراشلىرىنى ياقىتۇرۇپلا قالدىم.  
— ياتلىق بولۇش، پەرزەنتلىك بولۇش سىزنى تېخىمۇ گۈزەللەشتۈرۈپتۇ، چىرايىڭىزمۇ ئېسىمدىكىدىن پۈتۈنلەي باشقىچە بولۇپ كېتىپتۇ.  
— مېنى ئېسىڭىزدە قانداق ساقلىغانىدىڭىز؟

— ئىنتايىن ھەسرەت بىلەن. چۈنكى ئەسلىگەن ۋاقتىمدا، ئەسلىگەن نەرسىنىڭ سىز ئەمەس، سىزنىڭ خىيالىي ئوبرازىڭىز ئىكەنلىكىنى ئويلايتتىم. بالىلىق ۋاقتىمىزدا رەسىملىرىنى كۆرۈپ بىر - بىرىگە ئاشىق بولغان خۇسرەۋ بىلەن شېرىن ھەققىدە سۆزلەشكەنلىكىمىز يادىڭىز. دىغۇ دەيمەن؟ نېمە ئۈچۈن شېرىن يېقىملىق خۇسرەۋنىڭ رەسىمىنى دەس - لەپ دەرەخ شېخىدا ئېسىقلىق تۇرغىنىدا كۆرگەن چېغىدىلا ئاشىق بولماي، ئۇ رەسىمنى ئۈچ قېتىم كۆرگەندىن كېيىن ئاشىق - مۇھەببەت دەر - ياسىغا غەرق بولغان؟ سىز بۇرۇن ھەمىشە رىۋايەتلەردە ھەممە نەرسە ئۈچ قېتىم يۈز بېرىدىغانلىقىنى ئېيتاتتىڭىز. مەن مۇھەببەتنىڭ تۇنجى رە -



سىمدىلا يالقۇنلىشى كېرەكلىكىنى ئېيتاتتىم. لېكىن كىممۇ خۇسرەۋنىڭ رەسىمىنى كىشى ئۇنىڭغا ئاشىق بولغىدەك دەرىجىدە ۋايىغا يەتكۈزۈپ سىزالمىسۇن؟ كىممۇ ئۇنى ھەركىم تونۇيالىسغۇدەك دەرىجىدە توغرا سىزا-لىسۇن؟ بۇ ھەقتە زادى سۆزلەشمىگەندۇق. بۇ 12 يىل ئىچىدە يېنىمدا تەڭداشسىز يارقىن چىرايىڭىزنىڭ شۇنداق ھەقىقىي رەسىمى بولسا ئىدى، بەلكىم ئۇنچىمۇلا قىينالمىغان بولاتتىم.

قارا ئەپەندى بۇ ھەقتە، يەنى رەسىمگە قاراپ ئاشىق بولۇش قىسسىسى ۋە ئۆزىنىڭ مەن ئۈچۈن قانچىلىغان ئازابلار چەككەنلىكى ھەققىدە يېقىم-لىق تەلەپپۇز بىلەن نۇرغۇن تەسىرلىك سۆزلەرنى قىلدى. ئۇ چاغدا دىققەت-تىم ئۇنىڭ ماڭا قەدەممۇ قەدەم يېقىنلىشىشىغا مەركەزلەشكەنلىكى ئۈچۈن ئېيتقان ھەربىر سۆزى ئېسىمدە قالمىغانىدى، ئەمما بىۋاسىتە خاتىرىلىد-رىم ئارىسىغا كىرىۋالغانىدى. ئۇلارنى كېيىن بىر - بىرلەپ ئەسلەپ، تە-مىنى تېتىتتىم. بىراق ئۇنىڭ دېگەنلىرىنىڭ سېھرىي كۈچىنى شۇ تاپتا ھېس قىلىۋاتىمەن ۋە ئۇنىڭغا باغلىنىۋاتىمەن. ئۇنى 12 يىل ئازابلانغانلى-قىم ئۈچۈن ئۆزۈمنى ئەيىبلىك ھېس قىلدىم. بۇ قارارنىڭ گەپ - سۆزلىرى نېمىدېگەن پاساھەتلىك، ئۆزىمۇ نېمىدېگەن ئاق كۆڭۈل ئادەم - ھە! ئۇ پاك بىر سەبىي بالىغا ئوخشايدىكەن! مانا بۇلارنى كۆزلىرىنىڭ ئىچىدىن كۆ-رۈۋاتاتتىم. ئۇنىڭ مېنى شۇ قەدەر ياخشى كۆرۈشى ماڭا ئىشەنچ بې-غىشلايتتى.

بىر - بىرىمىزنى قۇچاقلىدۇق. بۇنىڭغا شۇ قەدەر خۇشال بولدۇمكى، ئۆزۈمنى بىر ئەيىب سادىر قىلىپ قويغاندەكمۇ ھېس قىلىمىدىم. گۆدەك بالىدىنمۇ شېرىن بىر ھېسسىيات بىلەن ھوشۇمنى يوقىتاي دېدىم. ئۇنى تېخىمۇ قۇچاقلىدىم ۋە مېنى سۆيۈشىگە يول قويدۇم. مەنمۇ ئۇنى سۆيىدۇم. سۆيۈشۈۋاتقاندا گويا پۈتۈن ئالەم شېرىن بىر قاراڭغۇلۇققا چۆمدى. ھەممە ئادەمنىڭ بىزگە ئوخشاش قۇچاقلىشىشىنى ئۈمىد قىلدىم. مۇھەببەتنىڭ مۇشۇنداق بىر نەرسە ئىكەنلىكىنى غۇۋا ئەسلىدىم. ئۇ تىلىنى ئاغزىمغا سالدى. شۇنداق ھۇزۇرلاندىمكى، گويا بىز بىلەن بىللە پۈتۈن ئالەم پارلاق بەختكە چۆمگەنىدى، خىيالىمغا ھېچقانداق بىر كۆڭۈلسىزلىكلەرمۇ كەچ-مەيتتى.



ئەگەر كۈنلەرنىڭ بىرىدە مېنىڭ پاجىئەلىك ھېكايەم بىرەر كىتابتا بايان قىلىنسا ۋە ھىراتلىق ئاجايىپ رەسىملەردەك بىرەرسى ئۇنى سىزىپ چىقسا، قارا بىلەن ئۆزئارا قۇچاقلاشقىنىمىزنى قانداق سىزار بولغىدى؟ ئەمدى شۇنى سۆزلەپ بېرەي: دادام ماڭا ھاياجان بىلەن كۆرسەتكەن بەزى ئاجايىپ سەھىپىلەر بار ئىدى. ئۇنىڭدا بايان قىلىنغان ھېكايە ۋەقەلىرىدە نىڭ شىددەتلىك ئېقىمى ياپراقلىرىنىڭ شىلىرىلىشىغا ماس كېلەتتى، تام بېزەكلىرى سەھىپىلەرنىڭ چۆرىسىدىكى ھەل بىلەن قىلىنغان نەقىشلەرگە ماس كېلەتتى، سەھىپىلەرنىڭ رامكىسى بىلەن ئۇنىڭغا بېرىلگەن ھەل نى قاناتلىرى ئارقىلىق تەشكەن قارلىغاچنىڭ شادلىقى بىلەن ئاشىقلارنىڭ خۇشاللىقى بىر - بىرىگە ئوخشاپ كېتەتتى. بىر - بىرىگە يىراقتىن قىيا بېقىشقان، مەنىلىك سۆزلەر بىلەن بىر - بىرىنى ئەيىبلەشكەن ئاشىقلار بۇ رەسىملەردە شۇنداق كىچىك سىزىلاتتىكى ۋە شۇنداق يىراقتىن كۆرۈۋەتتىكى، كىشى شۇئان گويا ھېكايە ئۇلارنى ئەمەس، بەلكى ئۇلار تېپىشقان شاھانە ساراي ۋە ئۇنىڭ ھويلىسىنى، ياپراقلىرى بىر - بىرلەپ ھەۋەس بىلەن سىزىلغان كۆركەم باغچىنى ۋە ئۇلارنى يورۇتقان يۇلتۇزلۇق كېچىنى ھەمدە بۈك - باراقسان دەرەخلەرنىلا بايان قىپتۇ دەپ قاراشقا بولاتتى. لېكىن ئۇ رەسىملەردىكى رەسىمنىڭ سەمىمىي بىر تەسەۋۋۇر بىلەنلا سەزىپ چىققان مەخپىي رەڭ تەرتىپىگە ۋە پۈتۈن رەسىمنىڭ ھەربىر بۇرجىكىدىن چىققان سىرلىق نۇرلارغا ياخشى دىققەت قىلىدىغان بولسىڭىز، بۇ رەسىملەردىكى سىرنىڭ رەسىمى سىزىلغان مۇھەببەت بىلەن ئوخشاش ما-تېرىيالىدىن يارىتىلغانلىقىنى پەقەت ئۇنى ئىنچىكە كۆزەتكەنلەرلا شۇئان چۈشىنەلەيدۇ. بىر نۇر گويا رەسىمى سىزىلغان ئاشىقلارنىڭ ئارىسىدىن چىقىپ رەسىمنىڭ ئەڭ چوڭقۇر جايلىرىغا سىڭگەندەك، قارا بىلەن ئىككى كىيىلەن قۇچاقلاشقىنىمىزدا، ماڭا ئىشىنىڭكى، گويا پۈتۈن ئالەمگە خۇددى شۇنىڭدەك بىر بەخت تارقالماقتا ئىدى.

مېنىڭ بۇنداق بەختنىڭ ھېچقاچان ئۇزۇن داۋاملاشمايدىغانلىقىنى چۈشىنىپ يەتكەندەك تۇرمۇش تەجرىبەم بار. خۇداغا شۈكۈر، قارا ئالدى بىلەن مېنىڭ تولۇق كەلگەن يوغان كۆكسۈمنى يېقىملىق سىلاپ تۇتتى. شۇنداق خۇش بولدۇمكى، ئۇ ھەممىنى ئۇنتۇپ، كۆكسۈمنىڭ توپچىلىرىنى



ئاغزىغا ئېلىشىنى ئۈمىد قىلدىم، لېكىن ئۇ ئۇنداق قىلالمىدى. چۈنكى قىلىۋاتقان ئىشىدىن ئۆزىمۇ خاتىرجەم ئەمەس ئىدى. گويا نېمە قىلىۋاتىدۇ. قانلىقىنى بىلمەيتتى، ئەمما ئۇنىڭدىنمۇ كۆپرەك ھەپىلىشىشنى ئارزۇ قىلاتتى. بىر - بىرىمىزنى تېخىمۇ چىڭ قۇچاقلىغانسېرى ئارىمىزدا بىر خىل قورقۇنچ ۋە خىجالەتچىلىك پەيدا بولۇشقا باشلىدى. مېنى يانپاشلىق - رىمىدىن ئۆزىگە تارتىپ قاتتىق تۇرۇپ كەتكەن يوغان بىرنەرسىنى دوۋىسۇ - نۇمغا تىرىگەندە ئاۋۋال سۆيۈندۈم، قىزىقتىم، تارتىنىمدىم. شۇنداق ئۇزۇن قۇچاقلىساڭ، بۇ مۇشۇنداق بولىدۇ، دېدىم ئۆزۈمگە غۇرۇر بىلەن. كېيىن ئۇنى چىقارغاندا بېشىمنى بىر يانغا بۇرىۋالدىم، لېكىن سايماڭنىڭ يوغانلىقىدىن چەكچەيگەن كۆزلىرىمنى ئۇنىڭدىن ئالالمىدىم.

خېلىدىن كېيىن، ئۇ مېنى قىپچاق ئاياللىرى ۋە مۇنچىدا لەتىپە سۆزلەيدىغان ئەدەپسىز ئاياللارمۇ دەرھال قىلالمايدىغان ئەدەپسىزلىكلەرگە زورلىغاندا، ھودۇقۇش ۋە بىقارارلىق بىلەن توختاپ قالدىم.

— قاپاقلىرىڭنى تۈرمەڭ سۆيۈملۈكۈم، — دەپ يالۋۇردى ئۇ ماڭا. ئورنۇمدىن تۇرۇپ ئۇنى ئىتتىرىدىم ۋە كۆڭۈلسىزلىك يۈز بېرىشىگە قارىماي ئۇنىڭغا ۋارقىراپ كەتتىم.





## 27. مېنىڭ ئىسمىم قارا

ئېسىپ ئۆلتۈرۈلگەن يەھۇدىيىنىڭ ئۆيىدە قاراڭغۇلۇق ئىچىدە شەكۈ-  
رە قاپاقلىرى تۈرۈلگەن ھالدا مېنى ئەيىبلەمەكتە ئىدى. شەكۈرەنىڭ قا-  
رىشىچە، قولۇمدىكى بۇ يوغان نەرسىنى بەلكىم تېبلىستا ئۇچراتقان چېر-  
كەس قىزلىرىنىڭ، قىپچاق پاهىشەلىرىنىڭ، سارايلاردا تېنىنى ساتىدىغان  
نامرات كېلىنچەكلەرنىڭ، تۈركمەن ۋە ئەجەم تۈللىرىنىڭ، ئىستانبۇلغا  
يامراۋاتقان ئادەتتىكى پاهىشەلەرنىڭ، مىنگېرىيىلىك ئىپپەتسىزلەرنىڭ،  
نايناق ئابخازلارنىڭ ۋە قىلىقسىز ئەرمەنى مومايلارنىڭ، گېنۇيە ۋە سۈرد-  
يىلىك جادىلارنىڭ، ئايالچە ياسىنىۋالىدىغان زەپيانلەرنىڭ، ئاچكۆز بەچ-  
چىلەرنىڭ ئېغىزلىرىغا ئاسانلا سالالساممۇ، شەكۈرەنىڭكىگە ئۇنداق  
قىلالمايتتىم. مەن يەنە ئەرەبىستاندىكى تىنجىق كىچىك شەھەرلەرنىڭ  
قاراڭغۇ كوچىلىرىدىن كاسپى دېڭىز بويلىرىغىچە، پارستىن باغدادقىچە  
بولغان يەرلەرنىڭ ھەممىسىدە باھاسى ئەرزان، ئۆزلىرى نامرات تۈرلۈك  
خوتۇن - قىزلار بىلەن يېتىپ - قويۇپ يۈرگەنىكەنمەن. شەكۈرەنىڭ غە-  
زەپ بىلەن ئەيىبلەپ ئېيتقانلىرىدىن ئايان بولىدىكى، مەن ئۆز كونتروللۇ-  
قىمنى پۈتۈنلەي يوقىتىپتەمەن. بەزى ئاياللارنىڭ غۇرۇرى بارلىقىنى ئۆز-  
تۈپتىمەن. دېمەك، مېنىڭ مۇھەببەت ھەققىدىكى سۆزلىرىممۇ سەمىمىي  
ئەمەس ئىكەن.

مەشۇقۇمنىڭ رەڭگارەڭ سۆزلىرىنى ھۆرمەت بىلەن ئاڭلاپ تۇراتتىم،  
قولۇمدىكى گۇناھكار سايمان ئاللىقاچان تۈسىنى يوقاتقاندى. ئەھۋالىم-  
دىن، ئۆزۈم ئۇچرىغان پەرىشانلىقتىن خىجالەت بولدۇم. ئەمما ئىككى  
نەرسە مېنى خۇشال قىلاتتى: 1. كۆپىنچە ھاللاردا بۇنداق ئەھۋالدا باشقا ئا-  
ياللارغا ھايۋانلارچە مۇئامىلە قىلغىنىمدەك، شەكۈرەنىڭ غەزىپى ۋە قاتتىق  
سۆزلىرىگە قارىتا مەنمۇ ئوخشاش غەزەپ ۋە قاتتىق سۆز بىلەن جاۋاب قا-  
تۇرۇشتىن ئۆزۈمنى تۇتۇۋالغانىدىم. 2. شەكۈرەنىڭ سەپەرلىرىمدىن بەش



قۇلدەك خەۋەردارلىقىنى، دېمەك، مېنى پەرىزىمدىكىدىنمۇ زىيادە ئويلايدى.  
غانلىقىنى بىلگەندىم.

تەلپىم ئورۇندالمىغانلىقى ئۈچۈن روھىم چۈشۈپ كەتكەنلىكىنى  
كۆرگەن شەكۈرە دەرھال ماڭا ئىچ ئاغرىتىشقا باشلىغانىدى.

— مېنى ھەقىقەتەن سەۋدايىلارچە ياخشى كۆرسەڭ، — دېدى ئۆزىنى  
ئەپۇ قىلدۇرماقچى بولغاندەك، — غۇرۇرلۇق بىر ئوغۇل بالىدەك ئۆزۈڭنى  
تۇتۇۋالاتتىڭ — دە، ئۆزۈڭ ھەقىقىي سۆيىدىغان ئايالنىڭ غۇرۇرىنى سۆن-  
دۈرۈشقا تىرىشمىغان بولاتتىڭ. مەن بىلەن توي قىلىش ئۈچۈن ئامال —  
چارە ئىزدەپ يۈرگەن يالغۇز سەنلا ئەمەس. بۇ يەرگە كەلگەنلىكىڭنى بىر-  
كىم كۆردىمۇ؟

— ياق.

ئۇ گۇيا قار باسقان قاراڭغۇ باغچىدا يۈرگەن بىر كىشى باردەك، مەن  
12 يىلدىن بېرى ئېسىمگە ئالالمىغان گۈزەل چىرايىنى ئىشىككە بۇرىدى  
ۋە ماڭا بۇ چىرايىنى ياندىن كۆرۈش نېسىپ بولدى. تۇيۇقسىز سىرتتىن  
تاراق — تۇرۇق قىلغان ئاۋاز ئاڭلاندى، ئىككىلىمىز جىم بولۇپ كۈتتۇق،  
لېكىن ئىشىكتىن ھېچكىم كىرمىدى. شەكۈرەنىڭ 12 ياش ۋاقتىدىمۇ بى-  
لىدىغانلىرى مېنىڭكىدىن كۆپرەك بولغانلىقى ئۈچۈن، شۇ چاغدا ئۇنىڭ  
مەندە بىر خىل بىتلەيلىك ھېسسىياتى پەيدا قىلغانلىقىنى ئەسلەيتتىم.  
— ئېسىپ ئۆلتۈرۈلگەن يەھۇدىيىنىڭ ئەرۋاھى دائىم بۇ يەردە ئايلى-  
نىپ يۈرىدۇ، — دېدى ئۇ.

— بۇ يەرگە پات — پات كېلىپ تۇرامسىز؟

— جىنلار، ئەرۋاھلار، شەيتانلار... شامال بىلەن كېلىدۇ، ئۇلار بى-  
ساتلارنىڭ ئىچىگە كىرىۋالىدۇ ۋە جىمجىتلىقتا ئاۋاز چىقىرىدۇ. ھەممە  
نەرسە گەپ قىلىدۇ. بۇ يەرگە دائىم كەلمەسمۇ، ئۇلارنىڭ ئاۋازىنى ئاڭلاپ  
تۇرىمەن.

— شەۋكەت مېنى بۇ يەرگە ئۆلۈك مۈشۈكنى كۆرسەتكىلى باشلاپ  
كەلگەن، لېكىن يوق ئىكەن.

— ئۇنىڭغا دادىسىنى ئۆلتۈرگەنلىكىڭنى ئېيتىپسەن، شۇنداقمۇ؟

— پۈتۈنلەي ئۇنداق ئەمەس. مېنىڭ سۆزلىرىم ئۆزگىرىپ شۇ ھالەت-  
تە.



كە كەپتىمۇ؟ ئۇنىڭ دادىسىنى ئۆلتۈرۈش ئەمەس، بەلكى ئۇنىڭ دادىسى بولۇشنى خالايتتىم.

— ئەمەسە نېمىشقا دادىسىنى ئۆلتۈرگەنلىكىڭنى ئېيتتىڭ؟

— ئۇ ئاۋۋال مەندىن سەن ئادەم ئۆلتۈرگەنمۇ؟ — دەپ سورىدى. ئۇ.

نىڭغا راست گەپنى، يەنى ئىككى ئادەم ئۆلتۈرگەنلىكىمنى ئېيتتىم.

— ماختىنىش ئۈچۈنمۇ؟

— ھەم ماختىنىش، ھەم ئانىسىنى ياخشى كۆرىدىغان بالىدا چوڭقۇر

تەسىرات قالدۇرۇش ئۈچۈن. چۈنكى ئانىسىنىڭ ئۇ چاتاقچىلارغا ئۆيدىكى

غەنىيمەتلەرنى كۆرسىتىپ، دادىسىنىڭ ئۇرۇشتىكى قەھرىمانلىقلىرىنى

ماختاپ تەسەللى بېرىدىغانلىقىنى بىلەتتىم.

— ئۇنداقتا داۋاملىق ماختان. چۈنكى، ئۇ سېنى ياخشى كۆرمەيدۇ.

— شەۋكەت ياخشى كۆرمەيدۇ، ئەمما ئورخان ياخشى كۆرىدۇ، — دې.

دىم سۆيگىنىمنىڭ بىر خاتالىقىنى كۆرسىتىپ بەرگەنلىكىمدىن غۇرۇر.

لىنىپ، — لېكىن مەن ھەر ئىككىسىنىڭ دادىسى بولىمەن.

سۇس قاراڭغۇلۇقتا گويا مەۋجۇت بولمىغان مەلۇم بىر نەرسىنىڭ

كۆلەڭگىسى ئارىمىزدىن ئۆتكەندەك بولدى. دە، بىر خىل جىددىيلىك

ئىچىدە ئىختىيارسىز تىترەپ كەتتۇق. مەن ئېسىمنى يىغقىنىمدا شەكۈرە

پەس ئاۋازدا ئۆكسۈپ يىغلاۋاتاتتى.

— بىتەلەي ئېرىمنىڭ بىر ئىنىسى بار، ئىسمى ھاسان. مەن ئېرىم.

نىڭ قايتىپ كېلىشىنى كۈتۈپ قېيىنئام ۋە ئۇنىڭ بىلەن بىر ئۆيدە تۇ.

رۇۋاتقىلى ئىككى يىل بولدى. ئۇ مېنى ياخشى كۆرۈپ قاپتىكەن، ھازىر

بىرنەرسىدىن گۇمانلىنىپ قاپتۇ. مېنىڭ بىرىگە (ئېھتىمال ساڭا) ياتلىق

بولمىدىغانلىقىمنى ئويلاپ بەك خاپا بولۇپ كېتىپتۇ. شۇڭا مېنى مەجبۇرىي

ئۆيىگە ئېلىپ كەتمەكچى بولغانلىقىنى ماڭا خەۋەر قىلدى. قازىنىڭ نەزىد.

رىدە مەن تۇل بولمىغانلىقىم ئۈچۈن، مېنى ئېرىم نامىدىن مەجبۇرىي ئې.

لىپ كېتىدىغانلىقىنى ئېيتتى. ئۇلار ھەرقاچان باستۇرۇپلا كېلىشى مۇم.

كىن. داداممۇ قازىنىڭ پەتىۋاسى بىلەن تۇل بولۇشۇمنى خالىمايدۇ. چۈنكى

نىكاھتىن ئاجراشسام، ئۆزۈمگە يېڭى بىر ئەر تېپىپ، ئۆزىگە قارىمايدى.

غانلىقىمنى ئويلايدۇ. ئاپام ۋاپات بولۇپ دادام يالغۇز قالغاندىن كېيىن،



مېنىڭ بالىلار بىلەن يېنىدا بولۇشۇم ئۇنى ناھايىتى خۇشال قىلغانىدى.  
سەن بىز بىلەن بىللە تۇرۇشنى خالامسەن؟

— قانداق دەيسىز؟

— ئەگەر بىز توي قىلساق، دادام ۋە بىز بىلەن بىر ئۆيدە تۇرۇشنى  
خالامسەن؟  
— بىلمەيمەن.

— بۇنى بالدۇرراق ئويلان. ۋاقتىڭمۇ كۆپ قالمدى، ماڭا ئىشەن.  
دادام بىزگە بىر يامانلىق يېقىنلىشىۋاتقانداك بىر شەپىنى سېزىۋاتىدۇ،  
مېنىڭچە، ئۇنىڭ قارىشى توغرا. ھاسان ئادەملىرى بىلەن ياساۋۇللارنى  
باشلاپ ئۆيىمىزگە باستۇرۇپ كەلسە، دادامنى قازىنىڭ ئالدىغا ئېلىپ بار.  
سا، ئېرىمنىڭ جەستىنى كۆرگەنلىكىڭنى ئېيتىپ گۇۋاھلىق بېرەلەمەن.  
سەن؟ سەن پارستىن قايتىپ كەلگەنلىكىڭ ئۈچۈن قازى گۇۋاھلىقىڭغا  
ئىشىنىدۇ.

— گۇۋاھلىق بېرىمەن، ئەمما ئۇنى مەن ئۆلتۈرمىدىم.

— خوش، مېنى تۇلغا چىقىرىش ئۈچۈن، باشقا بىر شاھىد تېپىپ،  
پارستىكى ئۇرۇش مەيدانىدا ئېرىمنىڭ قانغا مىلىنىپ ياتقان جەستىنى  
كۆرگەنلىكىڭنى قازىغا ئېيتىشنى خالامسەن؟

— ئۇنى كۆرمىدىم، قەدىرلىكىم، لېكىن سىز ئۈچۈن ئېيتىمەن.

— بالىلىرىمنى ياخشى كۆرەمسەن؟

— ياخشى كۆرىمەن.

— ئۇلارنىڭ نېمىسىنى ياخشى كۆرىدىغانلىقىڭنى ئېيتىپ باققىنا.

— شەۋكەتنىڭ كۈچلۈكلۈكىنى، كەسكىن، سەمىمىيلىكىنى، ئەقىل-  
لىق ۋە قىلىمەن دېگىنىنى قىلىدىغانلىقىنى، ئورخاننىڭ نازۇك، كىچىك،  
زېرەك تۇرقىنى ياخشى كۆرىمەن، بولۇپمۇ ئۇلارنىڭ سىزنىڭ بالىلىرىڭىز  
بولغانلىقىنى ياخشى كۆرىمەن، — دېدىم.

ئۇ قارا كۆزلۈكۈم سەل كۈلۈمسىرىدى ۋە بىر ئاز كۆز يېشى قىلدى.  
ئاز ۋاقىت ئىچىدە كۆپ ئىش قىلىشنى ئويلايدىغان كىشىلەرگە ئوخشاش  
ئالدىراشلىق بىلەن دەرھال باشقا تېمىغا كۆچتى:

— دادامنىڭ تۇتۇش قىلىۋاتقان كىتابى تاماملىنىشى ھەمدە سۇلتان



ئالمىلىرىغا سۈنۈلۈشى كېرەك. ئەتراپىمىزدا ئايلىنىپ يۈرگەن بەختسىز -  
لىك ئالامەتلىرىنىڭ ھەممىسى مۇشۇ كىتاب سەۋەبىدىن بولۇۋاتىدۇ.  
— نازاكەتلىك ئەپەندىنىڭ ئۆلتۈرۈلۈشىدىن باشقا يەنە قانداق شەي.

تانلىق بار؟

بۇ سوئال ئۇنىڭغا تازا ياقىمىدى. ئۇ سەمىمىي كۆرۈنۈشكە تىرىشاتتى. — يۈ، ئەمما ئەھۋال بۇنىڭ ئەكسىچە ئىدى. ئۇ مۇنداق دېدى:

— ئەرزۇرۇملۇق نۇسرەت موللا تەرەپدارلىرى دادامنىڭ كىتابىدا دىنىسىزلىق ۋە پەرەڭ كۆپچىلىقنى تەرغىب قىلىدىغان نەرسىلەر بار دەپ گەپ تارقىتىپتۇ. ئۆيىمىزگە كېلىپ - كېتىپ تۇرىدىغان رەسساملار بىر - بىرىگە ھەسەت قىلىشىپ يامان غەرەزلەردە بولۇشۇۋاتسا كېرەك. سەن ئۇلارغا ئارىلىشىپ يۈرسەن، شوڭا، بۇنى ياخشى بىلىسەن!

— رەھمەتلىك ئېرىڭىزنىڭ ئىنىسى، — دېدىم، — ئۇنىڭ بۇ رەس - ساملار بىلەن، دادىڭىزنىڭ كىتابى بىلەن ۋە نۇسرەت موللا تەرەپدارلىرى بىلەن بىرەر ئالاقىسى بارمۇ ياكى ئۇ ئۆزىنىلا بىلىدىغان ئادەممۇ؟  
— ئالاقىسى يوق، ئەمما ھاسان ئۆزىنىلا بىلىدىغان ئادەممۇ ئەمەس.

سىرلىق، غەلىتە بىر جىمجىتلىق ھۆكۈم سۈردى.  
— ھاسان بىلەن بىر ئۆيدە تۇرغىنىڭلاردا، ئاراڭلاردا ئۆزئارا تارتى -  
نىپ - قورۇنۇپ ئۆتىدىغان ئىش بولمىغانىدى؟

— ئىككى ئېغىز ئۆيلۈك بىر ئائىلىدە بولۇشىچە بولاتتى.  
دەل شۇ چاغدا، ئانچە يىراق بولمىغان بىر يەردە بىرنەچچە ئىت ئۆلەر -  
تىرىلىشىگە قارىماي تالىشىپ قاۋاشقا باشلىدى.

شۇنچە ئۇرۇشلارنى قىلغان، زەپەرلەر قۇچقان ۋە سۇيۇرغاللىق ①  
يەر - زېمىنگە ئىگە بولغان رەھمەتلىك ئېرىڭىز سىزنى نېمىشقا ئىككى  
ئېغىزلىق بىر ئۆيدە ئىنىسى بىلەن بىللە قالدۇرغاندۇ، دېيەلمىدىم - دە،  
بالىلىقتىكى سۆيگىنىمىدىن تارتىنغان ھالدا شۇنداق دەپ سورىدىم:

— ئېرىڭىز بىلەن نېمىشقا توي قىلغانىڭىز؟  
— ئەلۋەتتە بىر ئادەم بىلەن توي قىلاتتىم - دە، — دەپ جاۋاب بەر -

① ئۆز ۋاقتىدا ئاتلىق ئەسكەرلەرگە ئۆيلۈك دەپ بېرىلگەن يەر. — ت.



دى ئۇ. بۇ توغرا جاۋاب ئىدى ۋە ئېرىنى ماختاپ مېنى رەنجىتمەي، نې-  
مىشقا ئۇنىڭ بىلەن توي قىلغانلىقىنى قىسقىچە ۋە ئۈستىلىق بىلەن چۈ-  
شەندۈردى، — سەن شۇ كەتكەنچە كەلمىدىڭ. قېيىداش بەلكىم مۇھەببەت-  
نىڭ بەلگىسىدۇر. لېكىن سۆيگەن ئادىمىنىڭ ھېچبىر خەۋىرىنى ئالالمى-  
سا، بۇنداق نىكاھنىڭ كېيىنلىكى خەيرلىك بولاتتىمۇ؟— دېدى. بۇمۇ  
توغرا ئىدى. لېكىن ئېرى بولمىش ئۇ قاراقچىغا تېگىشكە سەۋەب بولال-  
مايتتى. شەكۈرەنىڭ چىرايىدىكى غەزەللىك قاراشتىنمۇ مەن ئىستانبۇل-  
دىن كېتىپ ئۇزۇن ئۆتمەي، باشقىلارغا ئوخشاش ئۇنىڭمۇ مېنى ئۇنتۇغان-  
لىقىنى بىلىۋېلىش تەس ئەمەس ئىدى. بۇ چېنىپ تۇرغان يالغان گەپنى  
مېنىڭ سۇنۇق كۆڭلۈمگە بىر ئاز بولسىمۇ تەسەللى بېرىش ئۈچۈن ئېيت-  
قانلىقىنى، بۇنىڭمۇ مىننەتدار بولۇشۇمغا تېگىشلىك بىر ياخشى نىيەتنىڭ  
بەلگىسى ئىكەنلىكىنى چۈشەندىم ۋە سەپەرلىرىم جەريانىدا ئۇنى قانداقتۇ-  
كالىامدىن چىقىرىۋالغانلىقىمنى، كېچىلىرى ئۇنىڭ ئوبرازى ئەزەلەردەك  
كۆز ئالدىمدىن نېرى بولمىغانلىقىنى ئېيتىشقا باشلىدىم. بۇلار باشقا بى-  
رىگە ھەرگىز ئېيتالمايمەنغۇ دەپ قارىغان ئەڭ مەخپىي، ئەڭ چوڭقۇر  
ھەسرەتلىرىم ئىدى. بۇ پۈتۈنلەي توغرا ئىدى، ئەمما بىردىنلا ھەيرانلىق  
بىلەن شۇنى بايقىدىمكى، ئاڭلىماققا، بۇ سۆزلەر قىلچە سەمىمىي ئەمەس  
ئىدى.

شۇ چاغدىكى ھېسسىيات ۋە ئارزۇلىرىمنى توغرا ئۇقتۇرۇش ئۈچۈن  
ھاياتىمدا تۇنجى قېتىم بايقىغان بۇ پەرقنىڭ مەنىسىنى، يەنى بەزى  
چاغلاردا ھەقىقەتنى ئەينى پېتى ئېيتىشنىڭ كىشىنى سەمىمىيەتسىزلىك-  
كە ئېلىپ بارىدىغانلىقىنى بۇ يەردە چۈشەندۈرۈپ ئۆتۈشۈم كېرەك. ئەڭ  
ياخشى مىسالنى بەلكىم ئارىلىرىدىكى بىر قاتىل بىزنى بىئارام قىلغان  
رەسساملاردىن كەلتۈرۈش مۇمكىن. ئەڭ مۇكەممەل رەسىمنى ئالساق، مە-  
سىلەن، بىر ئاتنىڭ رەسىمى دەيلى، ئۇ ھەقىقىي بىر ئاتنى، يەنى ئاللاھ  
ياراتقان بىر ئاتنى ياكى بۈيۈك ئۇستا رەسساملارنىڭ سىزغان ئاتلىرىنى  
قانچىلىك ئەينەن ئىپادىلىگەن بولۇشىدىن قەتئىينەزەر، ئۇنى سىزغان  
تالانتلىق رەسسامىمىزنىڭ شۇ چاغدىكى سەمىمىي ھېسسىياتلىرىنى گەۋ-  
دىلەندۈرەلمەسلىكى مۇمكىن. رەسسامنىڭ ياكى بىزدەك ئاللاھنىڭ مۆمىن



قۇللىرىنىڭ سەمىمىيىتى تالانتى پىشىپ كامالەتكە يەتكەن پەيتلىرىدە ئە - مەس، دەل بۇنىڭ ئەكسىچە، سۆزدە يېڭىلىشىپ قالغاندا، سەۋەنلىك، ئۇ - مىدىسىزلىك ۋە ئېغىر ئوڭۇشسىزلىقلار يۈز بەرگەن چاغلاردا ئوتتۇرىغا چىقىدۇ. مەن بۇ سۆزلەرنى باياتىن شەكۈرەگە قوزغالغان كۈچلۈك ئىستەك - ئىنتىلىشلىرىمنىڭ - ئۇمۇ شۇنى ھېس قىلدى - سەپەرلىرىم جەريانىدا ئۇچراتقان، مەسىلەن، يۈزلىرى سوزۇنچاق، قارامۇتۇق، لەۋلىرى مەيدەك قىزىل بىر قەزۋىن گۈزىلىگە قارىتا قوزغالغان كىشىنى بىھوش قىلغۇچى ئىشقا ئوتىدىن ھېچقانداق پەرقى يوقلۇقىغا قاراپ، شېرىن ئارزۇلىرى بەر - بات بولغان ياش خانىملارغا ئېيتىۋاتىمەن. قەدىرلىكىم شەكۈرە تەڭرى ئاتا قىلغان چوڭقۇر تۇرمۇش ساۋاتى ۋە زېرەك سەزگۈسى بىلەن مېنىڭ ئۆزى ئۈچۈن 12 يىل ئۆزۈم خالاپ جۇڭگوچە ئازابلانغاندەك مۇھەببەت ھەسرەتى بىلەن ئازاب چەككىنىمىنى ھەم ئۇنىڭ بىلەن 12 يىلدىن كېيىن تۇنجى قېتىم يالغۇز بىللە بولغىنىمدا، ئۇنىڭغا نېمە ئۈچۈن ئۆزىنىڭ قاراڭغۇ - لۇقتىكى تەشەنالىقىنى ئالدىراپ - سالدېراپ قاندۇرۇشتىن باشقا نەرسە كۆزىگە كۆرۈنمەيدىغان پەرىشان بىر شەھۋەتپەرەستەك مۇئامىلە قىلغانلىق قىمىنى چۈشىنەتتى. نىزامى گۈزەللەر گۈزىلى شېرىننىڭ ئاغزىنى مەرۋا - يىت تولدۇرۇلغان بىر قۇتىغا ئوخشاتقاندى.

قۇتىرىغان ئىتلار قايتىدىن جېنىنىڭ بارىچە ھاۋشىغىلى باشلىغاندا، ”ئەمدى قايتاي“ دېدى شەكۈرە بىئاراملىق بىلەن. كەچ بولۇشقا تېخى بىر - ئاز ۋاقىت بولسىمۇ، ئەرۋاھقا ئايلانغان يەھۇدىيىنىڭ ئۆيى خېلىلا قاراڭغۇ - لىشىپ كەتكەنلىكىنى شۇ چاغدا بىرلىكتە سەزدۇق. ئۇنى يەنە بىر قۇ - چاقلاش ئۈچۈن ۋۇجۇدۇم ئىختىيارسىز ئالغا سىلجىغانىدى، ئەمما ئۇ قۇشقاچتەك دىكىكىدە سەكرەپ ئۆزىنى چەتكە ئالدى.

— ئېيتە، مەن ھېلىھەم چىرايلىقمۇ؟

مەن جاۋاب بەردىم. ئۇ نازاكەت بىلەن ئاڭلىدى ۋە سۆزۈمگە ئىشىد -

نىپ:

— كىيىملىرىمچۇ؟ — دەپ سورىدى.

ئۇنىڭغىمۇ جاۋاب بەردىم.

— خۇش بۇي پۇرامدىمەن؟



نزامىنىڭ «مۇھەببەت شاھمىتى» دېگىنىنىڭ بۇنداق سۆز ئويۇنلىرى بىلەن ئەمەس، ئاشىقلار ئارىسىغا چوڭقۇر يوشۇرۇنغان ھېسسىي پائالىيەت-تىن تەشكىل تاپىدىغانلىقىنى شەكۈرەمۇ بىلەتتى، ئەلۋەتتە. — ھازىر تاپاۋىتىڭ قانداق، — دەپ سورىدى ئۇ، — يېتىملىرىمنى باقالامسەن؟

12 يىلدىن ئارتۇق دۆلەت خىزمەتچىسى بولۇپ ئىشلەش جەريانىدىكى سىناقلار، جەڭگاھلاردا كۆرگەن ئۇرۇش ۋە جەسەتلەردىن ئالغان مول تەج-رىبىلەر ۋە پارلاق كېلەچىكىدىن سۆز ئېچىپ ئۇنى قۇچاقلىدىم. — بايا نېمىدېگەن ياخشى قۇچاقلاشقاندۇق، — دېدى ئۇ، — ئەمدى بولسا ھەممە نەرسە دەسلەپكى سېھرىنى يوقاتتى.

قانچىلىك سەمىمىي ئىكەنلىكىمنى ئىسپاتلاش ئۈچۈن ئۇنى تېخىمۇ چىڭ قۇچاقلىدىم ۋە 12 يىلنىڭ ئالدىدا مەن ئۇنىڭغا سىزىپ بەرگەن رە-سىمنى شۇنچە يىل ساقلىغاندىن كېيىن، نېمە ئۈچۈن ئېستېر ئارقىلىق ماڭا قايتۇرۇۋەتكەنلىكىنى سورىدىم. مەن ئۇنىڭ كۆزلىرىدىن شۇنى بايقىدىمكى، ئۇ مېنىڭ شۇنىمۇ چۈشەنمىگەنلىكىمگە ھەيران بولغان ۋە كۆڭ-لىمدە ماڭا نىسبەتەن ئىچ - ئىچىدىن بىر خىل مېھرىبانلىق قوزغالغان ئىدى، بىز سۆيۈشتۈق. بۇ قېتىم ئۆزۈمنى كىشىنى بېھۇش قىلغۇچى شەھۋەت ئىسكەنجىسىگە چۈشكەندەك ئەمەس، بەلكى ھەر ئىككىمىزنىڭ قەلبىگە، كۆكسىگە ۋە ئىچ - باغرىغا كىرگەن كۈچلۈك مۇھەببەتنىڭ بۈركۈتتەك قانات قېقىشلىرى بىلەن سىلكنىگەن ھالدا كۆردۈم. سۆيۈشۈش مۇھەببەتنى تەسكىن تاپتۇرۇشنىڭ ئەڭ ياخشى يولى ئەمەسمۇ؟

شەكۈرەنىڭ يوغان كۆكسىنى تۇتقىنىمدا، ئۇ تېخىمۇ قەتئىي ئەمما يېقىملىق قىياپەتتە مېنى كەينىمگە ئىتتىردى. نىكاھلانماي تۇرۇپ ئۆزۈم بۇلغاپ قويغان بىر ئايال بىلەن نىكاھنى ئىشەنچلىك ھالدا داۋاملاشتۇرالايدىغان دەرىجىدە يېتىلگەن ئەر ئەمەس ئىدىم. ئۆزۈممۇ ئال-دىراپ قىلغان ئىشقا شەيتان ئارىلىشىدىغانلىقىنى ئۇنتۇپ قالغۇدەك دە-رىجىدە كالتە ئەقىل بولۇپ، بەختلىك نىكاھنىڭ ئالدى بىلەن چەكسىز سەۋر - تاقەت ۋە ئازاب - ئوقۇبەتلەرنى باشتىن كەچۈرۈشكە موھتاجلىق-نى بىلمىگۈدەك دەرىجىدە تەجرىبىسىز ئىدىم. ئۇ قۇچقىمىدىن سىيرىلىپ





چىقىپ، چۈمبىلىنى چۈشۈرۈپ ئىشىككە قاراپ ماڭدى. مەن ئېچىلغان ئىشىكتىن بالدۇر قاراڭغۇ چۈشكەن كوچىلارغا ياغقان قارنى كۆرۈپ، بۇ يەردە باياتىن پەس ئاۋازدا كۈسۈرلاشقانلىقىمىزنى — بەلكىم ئېسىپ ئۆل-تۈرۈلگەن يەھۇدىيىنىڭ روھىنى قورۇندۇرماسلىق ئۈچۈن — ئۈنتۈپ ۋارقىرىدىم:

— بۇنىڭدىن كېيىن قانداق قىلىمىز؟

— بىلمەيمەن، — دېدى ئۇ مۇھەببەت شاھمىتىنىڭ قائىدىسىگە ئۈي-غۇن ھالدا. ئۇ باغچىدىكى قار قاپلىغان يوللارغا ئاياغ ئىزىنى قالدۇرۇپ، ئۈن-تىنىسىز يۈرۈپ كەتتى.



## 28. مېنى قاتىل دېگۈسى

ئىشىنىمەنكى، مەن بايان قىلماقچى بولغان ئىش سىلەردىمۇ بولغان. بەزىدە ئىستانبۇلنىڭ باش - ئۈچى كۆرۈنمەس كوچىلىرىدا پىر - قىراپ - چۆرگىلەپ يۈرگەننىمىدە، بىر ئاشخانىدا ئاغزىمغا بىر قوشۇق تائامنى سالغان ياكى قومۇشسىمان بىر پەۋاز بېزىكىنىڭ ئەگرى - بۈگرى تولغىماچلىرىغا كۆزلىرىمنى قىسىپ دىققەت بىلەن قارىغىنىمدا، بىردىنلا گويا شۇ تاپتىكى ئەھۋالنى بۇرۇنمۇ بېشىمدىن ئۆتكۈزگەندەك ھېس قىلىمەن. يەنى گويا كوچىلاردا قارنى دەسسەپ ماڭغىنىمدا، بۇرۇنمۇ كوچىلاردا قارنى دەسسەپ ماڭغانىدىم، دېگۈم كېلىدۇ ئىچىمدە.

مەن بايان قىلماقچى بولغان بۇ پەۋقۇلئادە ئىشلار ھەممىمىز بىلىدىغان ھازىرقى زاماندىلا ئەمەس، بەلكى گويا ئۆتمۈشتىمۇ بولۇپ ئۆتكەن. كەچ كىرىپ قاراڭغۇ چۈشۈۋاتاتتى. ئاندا - ساندا قار ئۇچقۇندايەتتى. مەن يېزىنە تاغامنىڭكىگە بارىدىغان كوچىدا كېتىۋاتاتتىم. بەزى كېچىلەرنىڭ ئەكسىچە، بۇ يەرگە نېمە ئىش قىلىدىغانلىقىمنى بىلىپ مەقسەتلىك ھالدا كەلگەنىدىم. بەزى كېچىلەردە بولغىنىدەك، مەن باشقا ئىشلارنى، يەنى ئەمىر تۆمۈرنىڭ دەۋرىدىن قالغان، مۇقاۋىدىسىغا قۇياش نەقىشلەنگەن، لېكىن ھەل بېرىلمىگەن ھىرات كىتابلىرىنى كۆز ئالدىمغا كەلتۈردۈم. بىر كىتابتىن 700 كۈمۈش تەڭگە ئالغانلىقىمنى دەسلەپ ئاپامغا ئېيتقانلىقىمنى، شۇنداقلا گۇناھلىرىم بىلەن قىلغان ئەخمەقلىقلىرىمنى غەمكىن ھالدا ئويلاپ كېتىۋېتىپ، بىردىنلا يەنە مېنى بۇ كوچىغا ئاياغلىرىم ئۆزلۈكىدىن ئېلىپ كەلمىگەنلىكىمنى ھەمدە بۇ يەرگە نېمە قىلماقچى ئىكەنلىكىمنى بىلىپ ۋە ئويلاپ كەلگەنلىكىمنى ئەسكە ئالدىم.



ھېچكىم ماڭا ئېچىپ بەرمەسمىكىن دەپ ئەنسىرىگەن ئاشۇ چوڭ قورۇنىڭ دەرۋازىسىنى قاقماقچى بولۇپ تۇرغىنىمدا، دەرۋازىنىڭ ئۆزىگە كىرىپ ئېچىلىشى بىلەن، ئاللاھنىڭ يەنە مەن بىلەن بىللە ئىكەنلىكىنى چۈشەندىم. مەن يېزىنىڭ تاغىغا جانابلىرىنىڭ كىتابىغا يېڭى رەسىملەرنى سىزىش ئۈچۈن بۇ يەرگە كەلگەن كېچىلەردە دائىم ئۆتىدىغان، پارىلداپ تۇرىدىغان تاشلىق يولدا ھېچكىم يوق ئىدى. ئوڭ تەرەپتىكى قۇدۇقنىڭ يېنىدا بىر چېلەك بولۇپ، ئۇنىڭ ئۈستىدە سوغۇقتىن قورقمايدىغان بىر قۇشقاچ دۈگىدىپ تۇراتتى، سەل نېرىدا كەچ كىرىپ كەتكەن بولسىمۇ، نېمە ئۈچۈندۇر تېخىچە ئوت يېقىلمىغان ئوچاق، سولدا مېھمانلارنىڭ ئاتلىرىلا باغلىنىدىغان ئېغىل بار ئىدى، ھەممە نەرسە جاي - جايىدا ئىدى. ئېغىلنىڭ يېنىدىكى ئوچۇق ئىشىكتىن ئىچكىرى كىرىپ، ئاياغلىرىمنى ياغاچ پەلەمپەيلەرگە تاق - تاق ئۇرۇپ ۋە يۆتىلىپ يۇقىرىغا چىقتىم.

يۆتەلسەممۇ بىرەر جاۋاب چىقمىدى. يۇقىرىدىكى دەھلىزنىڭ ئېغىزىدا پاتقاق بولۇپ كەتكەن ئاياغلىرىمنى سېلىپ، ئىشىكنىڭ يېنىغا تەزىزلىق باشقا ئاياغلارنىڭ قاتارىغا قويغان چېغىمدىكى تاراق - تۇرۇق ئاۋازلارغىمۇ جاۋاب بولمىدى. بۇ يەرگە ھەر قېتىم كەلگىنىمدىكىدەك، چەتتە تۇرغان ئاياغلار ئارىسىدا شەكۈرنىڭ دەپ پەرەز قىلغان بىر جۈپ يېشىل ۋە سىپىتا ئاياغلار كۆرۈنمىگەچكە، ئۆيدە ھېچكىمنىڭ يوق ئىكەنلىكى ئەقلىمگە كەلدى.

شەكۈرە بالىلىرىنى قۇچاقلاپ ئۇخلاۋاتقان بولۇشى مۇمكىن دەپ ئويلاپ، ئوڭ تەرەپتىكى ئۆيگە تۇيۇقسىز كىردىم. كارىۋات ۋە ئورۇن - كۆرپىلەرنى تۇتۇپ باقتىم. تامنىڭ تۈۋىدىكى ساندۇقنى، قاپقىنى پەيدەك يېنىك بىر ئىشكاپنى ئېچىپ ئىچىگە قارىدىم. ئۆيدىكى بىلىنەر - بىلىنمەس بادام پۇرىقىنى شەكۈرنىڭ ۋۇجۇدىدىن تارالغان پۇراق بولسا كېرەك دەپ ئويلاپ تۇرغىنىمدا، مەن قاپقىنى ئاچقان يۇقىرىقى ئىشكاپقا قىستاپ سېلىپ قويۇلغان بىر ياستۇق دوملاپلا، ئالدى بىلەن ھا - ماقتە كاللامغا چۈشتى - دە، ئاندىن تام تۈۋىدىكى مىس چۆگۈن بىلەن ئىستاكىنلارنى ئۆرۈۋەتتى. تاراقلىغان ئاۋازغا قۇلاق سالغاق ئۆيىنىڭ ناھا -



يىتى قاراڭغۇ ئىكەنلىكىنى بىلدىم. مەن بۇ يەرنىڭ سوغۇق ئىكەنلىكىنى ھېس قىلدىم.

— خەيرىيە، — دەپ توۋلىدى ئىچكىرىكى ئۆيدىن يېزىنى تاغا جا-  
نابلىرى، — شەكۈرە، قايسىڭلار ئۇ؟

كۆزنى يۇمۇپ — ئاچقۇچە ئۆيدىن چىقتىم، دەھلىزدىن چاپرىسىغا  
كېسىپ ئۆتتۈم ۋە قىش كۈنلىرى بىز يېزىنى تاغا جانابلىرىنىڭ كىتابى  
ئۈچۈن ئىشلەيدىغان كۆك ئىشىكلىك رەسمىخانىغا كىرىپ:  
— مەن يېزىنى تاغا، مەن، — دېدىم.

— سەن كىمسەن؟

ئۇستاز ئوسمان بالىلىق ۋاقتىمىزدا بىزگە قويغان بۇ لەقەملەر ما-  
نا ئەمدىلىكتە يېزىنى تاغا جانابلىرىنىڭ بىز بىلەن قىزىقچىلىق قىلىپ  
چاقچاقلىشىشىغا ئەسقاتقانلىقىنى شۇ تاپتا چۈشەندىم. مەن مەغرۇر  
خەتتاتنىڭ كۆركەم ئىشلەنگەن مەلۇم بىر كىتابىنىڭ ئاخىرقى بېتىگە  
ئىمزا قويغان ۋاقتىدىكىدەك، ”پېقىر گۇناھكار قۇلىڭىز“ نىڭ لەقىمى،  
قەيەردىن كەلگەنلىكى، دادىسىنىڭ ئىسمىنىمۇ ئۆز ئىچىگە ئالغان ئۇ-  
زۇمنىڭ تولۇق ئىسمىنى سۆزمۇ سۆز سوزۇپ تەلەپپۇز قىلدىم.  
— ھە؟ — دېدى ئۇ ئاۋۋال، كەينىدىن يەنە ”ھە!“ دەپ قوشۇمچە  
قىلدى.

بالىلىق چاغلىرىمدا ئاڭلىغان بىر سۈرىيە رىۋايىتىدە تەسۋىرلەنگەن  
ئۆلۈم گىردابىدىكى بوۋايغا ئوخشاش، يېزىنى تاغا جانابلىرى بىردەملىك  
سۈكۈتكە چۆمدى. قىسقىغىنا داۋاملاشقان بۇ جىمجىتلىق گويا مەڭگۈ-  
لۈك سۈكۈتتەك تۇيۇلۇپ كەتتى.

بايا ئۆلۈمنى تىلغا ئالغانلىقىم ئۈچۈن مېنى بۇ يەرگە شۇنداق بىر  
ئىش قىلىش نىيىتىدە كەلدى دەپ قارايدىغانلار بولسا، ئوقۇغان بۇ كى-  
تابنى خاتا چۈشەنگەن بولىدۇ. بۇنداق نىيىتى بار ئادەم ئىشىكنى قاقام-  
دۇ؟ ئاياغلىرىنى يېشىپ سالامدۇ؟ پىچاقسىز كېلەمدۇ؟

— دېمەك، كەلدىڭ، — دېدى ئۇ يەنە رىۋايەتتىكى بوۋايدەك، ئەمما  
كەينىدىنلا باشقىچە تەلەپپۇزدا، — خۇش كەپسەن، ئوغلۇم، قېنى ئېيتە،  
نېمە ئىش بىلەن كەلدىڭ؟ — دەپ سورىدى.



خېلىلا قاراڭغۇ چۈشۈپ قالغانىدى. ئەتىياز پەسلىدە ئېچىۋېتىل-  
گەندە چىنار ۋە ئانار دەرەخلىرىنى كۆرگىلى بولىدىغان كىچىك ۋە تار  
دېرىزىنىڭ موم رەخت قاپلانغان روجىكىدىن پەقەت ئۆيدىكى نەرسىلەر-  
نىڭ ئىزناسىنى كۆرگىلى بولغۇدەك، شۇنداقلا جۇڭگولۇق رەسساملار  
ياقتۇرغۇدەك دەرىجىدە غۇۋا يورۇق چۈشۈپ تۇراتتى. يېزىنى تاغا ھەرقا-  
چانقىدەك سول تەرەپتىن يورۇق چۈشۈپ تۇرىدىغان بۇلۇڭدىكى رېھىلنىڭ  
بېشىدا ئولتۇرغان بولۇپ، ئۇنىڭ يۈزىنى تولۇق كۆرەلمەيتتىم. ئۇنىڭ  
بىلەن بۇ يەردە تاڭ ئاتقۇچە شام يورۇقىدا مۇشۇ رەسىم چۈتكىلىرى، بو-  
ياق قۇتىلىرى، قەلەملەر ئارىسىدا ئولتۇرۇپ رەسىم سىزغان، رەسىم  
ھەققىدە سۆزلەشكەندە ھېس قىلغان يېقىنلىقنى جىددىيلىك ئىچىدە  
ھېس قىلىشقا تىرىشاتتىم. ياتىسراش تۇيغۇسىدىنمۇ ياكى رەسىم سىز-  
غاندا گۇناھ ئۆتكۈزۈپ قويغانلىقىم ۋە بۇ گۇناھلىرىمنىڭ دىنىي تەلۋى-  
لەرگىمۇ مەلۇم بولۇپ قالغانلىقىدىن كۆڭلۈمدە ۋەھىمە پەيدا بولغانلى-  
قىنى ئاشكارا ئېيتىۋېرىشتىن نومۇس قىلىپ ئۆزۈمنى تارتقانلىقىم ئۇ-  
چۇنمۇ، ئىشقىلىپ بىلەلمىدىم، ئىچىمدىكى ۋەسۋەسىلەرنى، دەردىمنى  
شۇئان ئۇنىڭغا بىر ھېكايە قىلىپ ئېيتىپ بېرىشنى قارار قىلدىم.  
ئىسفاھانلىق رەسسام شەيخ مۇھەممەدنىڭ ھېكايىسىنى بەلكىم سى-  
لەرمۇ ئاڭلىغانسىلەر. رەڭ تاللاشتا، كىتاب بەتلىرىنى رەتلەشتە ياكى  
ئادەم، ھايۋان ۋە چىراي سىزىشتا، رەسىمنىڭ ئىچىگە شېئىرلاردىلا كۆ-  
رۈلىدىغان بىر خىل جۇشقۇنلۇق بىلەن گېئومېتىرىيىدىلا كۆرۈلىدىغان  
بىر مەخپىي مەنىنى ئورۇنلاشتۇرۇشتا ئۇنىڭ ئالدىغا ئۆتىدىغان رەس-  
سام يوق ئىكەن. ياش تۇرۇپلا ئۇستازلىق مەرتىۋىسىگە ئېرىشكەندىن  
كېيىن، بۇ مۆجىزە قوللۇق ئۇستاز تېما تاللاش، يېڭىلىق يارىتىش ياكى  
ئۆسلۈپ جەھەتتە بولسۇن، توپتوغرا 30 يىلغا قەدەر زامانىسىنىڭ ئەڭ  
يۈرەكلىك ۋە تىنىم تاپماس رەسسامى بولغانىكەن. بۇ يەرگە موڭغۇللار-  
نىڭ ۋاستىسى بىلەن كەلگەن جۇڭگوچە سۇ بويلاق رەسىملەردىكى قور-  
قۇنچىلۇق شەيتانلارنى، مۇڭگۈزلۈك ئالۋاستىلارنى، يوغان تاشاقلىق ئاي-  
غىرلارنى، يېرىمى ئادەم، يېرىمى ھايۋان مەخلۇقلارنى، دېۋىلەرنى، جىن-  
شەيتانلارنى نازۇك ۋە نەپىس ھىرات ئۆسلۈبىغا شۇ كىشى يۇقىرى ماھا-



رەت بىلەن تەكشى نىسبەتتە قوشقان. ئۇ پورتۇگالىيە ۋە فېلىپپىنكتىن كەلگەن سودا كېمىلىرىدىن چىققان ئوبراز رەسىملىرىگە ھەممىدىن ئاۋۋال قىزىققان ۋە ئۇنىڭ تەسىرىگە ئۇچرىغان؛ تاكى چىڭگىزخان زامانىدىن قالغان يىرتىق كونا كىتابلاردىكى ئۇنتۇلۇپ كەتكەن ئۇسلۇبلارنى ئۇ تېپىپ چىقىپ جانلاندۇرغان؛ ئىسكەندەرنىڭ ئاياللار ئارىلىدا سۇغا چۆمۈلىۋاتقان يالىڭاچ گۈزەللەرنى كۆزىتىشى، شېرىننىڭ كېچىسى ئاي يورۇقىدا يۇيۇنىۋاتقىنىغا ئوخشاش ئەزەللىك جىنسىي ھەۋەسنى قوزغىتىدىغان تېمىلارنى ھەممىدىن ئاۋۋال ئۇ سىزىشقا جۈرئەت قىلغان؛ پەيغەمبىرىمىز ھەزرەتلىرىنى بۇراڭ ئىسىملىك تۇلپار بىلەن ئاسمانغا كۆتۈرۈلۈۋاتقان؛ پادىشاھلارنى بەدىنىنى قاشلاۋاتقان، ئىتلارنى جۈپلىشىۋاتقان، شەيخلەرنى مەي ئىچىپ مەست بولغان ھالدا سىزىپ، بۇلارنى پۈتۈن رەسىملار جامائىتىگە ئۇ قوبۇل قىلدۇرغانىكەن. مانا بۇلارنى ئۇ خۇپىيانە ياكى ئاشكارا ھالدا خۇماردىن چىققۇچە شاراب ئىچىپ ۋە ئەپيۇن چېكىپ ئۆتكۈزگەن 30 يىللىق تىرىشچانلىقى ۋە جاسارىتى نەتىجىسىدە ۋۇجۇدقا چىقارغانىكەن. كېيىن، ياشانغىنىدا بىر سوپى شەيخنىڭ مۇردىتى بولۇپ، قىسقىلا ۋاقىت ئىچىدە پۈتۈنلەي ئۆزگىرىپ، 30 يىلدا سىزغان رەسىملىرىنىڭ ھەممىسىدە دىنسىزلىق، ئىمانسىزلىق بارلىقى ھەققىدە يەكۈن چىقارغان ۋە ئۇلارنى ئىنكار قىلغانىكەن. ئۇلارنى ئىنكار قىلىپلا قالماي، ھاياتىنىڭ كېيىنكى 30 يىلىنى شەھەرمۇ شەھەر، ئوردىمۇ ئوردا، كۈتۈپخانىمۇ كۈتۈپخانا كېزىپ، ئۆزى رەسىمنى سىزغان كىتابلارنى پادىشاھلارنىڭ خەزىنىلىرىدىن، كۈتۈپخانىلىرىدىن ئىزدەپ تېپىپ يوقىتىۋېتىشكە سەرپ قىلغانىكەن. نەچچە يىللارنىڭ ئالدىدا سىزغان بىرەر رەسىمنى قايسى پادىشاھنىڭ كۈتۈپخانىسىدىن تاپمىسۇن، بىر ئامال قىلىپ سىلىقچە كۆندۈرەلمىسە، ھىيلە ئىشلىتىپ، ھېچكىم دىققەت قىلمىغان ۋاقىتتا يا كىتابنىڭ ئۆز رەسىمى بولغان ۋارىقنى يىرتىۋېتەتتىكەن ياكى بىر پۇرسەت تېپىپ ئۆز ئاجايىباتلىرىنىڭ ئۈستىگە سۇ چېچىپ بۇزۇۋېتەتتىكەن. بۇ ھېكايىنى بىر رەسىمىنىڭ سەنئەتكە بولغان مېھرى بىلەن خوشلىشىپ، ئۆز ئېتىقادىدىن ھاماقەتلەرچە ۋاز كېچىشى كەلتۈرۈپ چىقارغان قايغۇ - ئەلەملىرىگە مە.



سال بولسۇن دەپ بايان قىلغانىدىم. شۇنىڭ ئۈچۈن كۆپچىلىككە شەيخ مۇھەممەدنىڭ شاھزادە ئابباس مىرزا ۋالىي بولغان قەزۋىندىكى كاتتا كۈتۈپخانىغا پەقەت ئىچىدە ئۆزى سىزغان نەچچە يۈزلىگەن كىتاب بولغانلىقى، ئۆزىنىڭ ئۇ كىتابلارنى ئىزدەپ تېپىپ، ئايرىۋېلىپ يوقىتىۋېتىشكە ئامال تاپالمىغانلىقى ئۈچۈن ئوت قويۇۋەتكەنلىكىنى ئەسلىتىم. دەھشەتلىك زور ئوتتا گويا رەسسامنىڭ ئۆزىنىڭمۇ ھەسرەت ۋە پۇشايمان ھېسسىياتلىرى بىلەن كۆيۈپ ئۆلگەنلىكىنى ئۆز بېشىمدىن ئۆتكۈزگەندەك كۆپتۈرۈپ ھېكايە قىلدىم.

— بىز سىزغان رەسىملەردىن قورقۇۋاتامسەن ئوغلۇم؟ — دېدى ماڭا يېزىنە تاغا كۆيۈنۈپ.

ئۆيىنىڭ ئىچى شۇنداق قاراڭغۇ ئىدىكى، ئۇ بۇنى ماڭا كۈلۈمسىرەپ دېگەنلىكىنى كۆرمىي تۇرۇپلا قىياس قىلدىم.

— كىتابىمىزنىڭ مەخپىيىتى دېگەن بىر نەرسە قالماپتۇ، — دېدىم، — بەلكىم بۇ ئانچە مۇھىم ئەمەستۇ، لېكىن پىتىنە - ئىغۋالار ھەممە يەرگە تارقىلىپ كەتتى. بەزىلەر بىزنى ئوغرىلىقچە دىنىمىزغا كۈپۈرلۈك قىلدى دېيىشىۋېتىپتۇ. بۇ يەردە سۇلتانىمىز ئالىيلىرى تەلەپ قىلغان ۋە كۈتكەن كىتابنى ئەمەس، بەلكى ئۆز خاھىشىمىز تەلەپ قىلغان بىر كىتابنى، ھەتتا سۇلتان ئالىيلىرىنى مەسخىرە قىلغان ۋە خۇداسىزلىق، دىنسىزلىق قىلغان، كۈپپار رەسسام ئۈستىلىرىنى دورىغان بىر كىتابنى تەييارلىدى دېيىشىۋېتىپتۇ. يەنە بەزىلەر كىتابىمىزنى ھەتتا "شەيتاننىمۇ سۆيۈملۈك كۆرسەتتى" دېيىشىپتۇ. ئۇلار بىزنى ئالەمگە كۈچىدىكى ئىپلاس ئىتلارنىڭ كۆزى بىلەن قاراپ، بىر ئات چىۋىنى بىلەن بىر مەسچىتنى — مەسچىت يىراق كۆرۈنۈشلۈك بولۇپ قاپتۇ دېگەن باھانە بىلەن — تەڭ قىلىپ سىزىپ، دىنىمىزغا كۈپۈرلۈك قىلدى، مەسچىتكە كېتىۋاتقان مۇسۇلمانلارنى مەسخىرە قىلدى دېيىدۇ. شىۋاتىدۇ. كېچىلىرى بۇلارنى ئويلاپ ئۇخلىيالمايۋاتىمەن.

— رەسىملەرنى بىرلىكتە سىزدۇق، — دېدى يېزىنە تاغا، — بۇنداق ئىشلارنى قىلىش ئەمەس، ئۇنى بىرەر قېتىم ئويلاپمۇ باقتۇقمۇ؟ — ھەرگىز، — دېدىم تېخىمۇ كۈچەيتىپ، — لېكىن قانداقلا



بولمىسۇن، بۇ ھەممىسى كىشىلەر ئاڭلىغان گەپ. ئۇلار ئاخىرقى بىر رەسىم بارلىقىنى ئېيتىپ، ئۇ رەسىمدە يوشۇرۇن خۇداسىزلىق ئەمەس، ئاشكارا كۈپۈرلۈك بار دېيىشىپتۇ.

— ئاخىرقى رەسىمنى سەنمۇ كۆرگەن.

— ئىككى سەھىپىلىك بىر رەسىم بولۇش ئۈچۈن چوڭ بىر تاختا قەغەزنىڭ سىز كۆرسەتكەن بۇلۇڭلىرىغا سىزنىڭ تەلىپىڭىز بويىچە سىزغانىدىم، — دېدىم يېزىنىڭ ئاغىنىڭ كۆڭلىنى ئېلىش غەرىزىدە ئېھتىيات ۋە قەتئىيلىك بىلەن، — لېكىن رەسىمنىڭ تاماملانغىنىنى كۆرمىدىم. رەسىمنىڭ تاماملانغىنىنى كۆرگەن بولسام، بۇ يىرگىنچىلىك تۆھمەتلەرنى پاك ۋەجدانىم بىلەن ئىنكار قىلاتتىم.

— نېمە ئۈچۈن گۇناھ ھېس قىلىسەن؟ — دەپ سورىدى ئۇ، — روھىڭنى غاجلاۋاتقان نەرسە نېمە؟ سېنى ئۆزۈڭدىن گۇمانلاندىرىغان كىم؟

— بىر كىشى بىرنەچچە ئاي سەرپ قىلىپ خۇشال - خۇراملىق بىلەن رەسىمنى سىزغان بىر كىتابنىڭ مۇقەددەس دەپ بىلگەن نەرسە. لىرىنى ھاقارەتلىگەنلىكىدىن گۇمانلىنىش ھايات تۇرۇپ جەھەننەم ئازابىنى چېكىش دېگەنلىكتۇر. ئۇ ئاخىرقى رەسىمنى كۆرگەن بولسامچۇ كاشكى، — دېدىم.

— پۈتۈن دەردىڭ مۇشۇمۇ؟ — دېدى ئۇ، — بۇ يەرگە شۇنىڭ ئۈچۈن كەلدىڭمۇ؟

بىردىنلا ئالاقىزادە بولۇپ كەتتىم. ئۇ مېنى خۇددى ھېلىقى بىچارە نازاكەتلىك ئەپەندىنىڭ قاتىلى دەۋاتقاندىكى رەزىل بىر خىيالغا كېلىپ قالغانىدۇ؟

— سۇلتانىمىزنى تەختىدىن چۈشۈرۈپ، ئورنىغا شاھزادىنى چىقارماقچى بولغانلارمۇ بۇ ئىغۋاغا قوشۇلۇپ، دەرۋەقە، بۇ كىتابنى سۇلتانىمىزغا مەخپىي قوللاپتۇ دەپ گەپ تارقىتىشتى، — دېدىم.

— بۇلارغا قانچىلىك ئادەم ئىشىنىدۇ؟ — دېدى ئۇ ھارغىن ھالدا بىزارلىق بىلەن، — جامائەتنىڭ بىر ئاز ياقىتۇرۇشىغا سازاۋەر بولغانلىقىدىن كۆرەڭلەپ خۇددى بىلەلمەي قالغان ھەرقانداق بىر تاماخوردىن





تەرغىباتچىسى دىننىڭ تاشلىۋېتىلىش ئالدىدا تۇرغانلىقىنى داۋراڭ قىلدۇ. ئۇنىڭ جان بېقىشتىكى ئەڭ ئىشەنچلىك ئۇسۇلى مانا شۇ.

ئەجىبا، ئۇ مېنى بۇ يەرگە پەقەت ئۆزىگە بۇ ئىغۋانى يەتكۈزگىلى كەلدى دەپ قارامدىغاندۇ؟

— بىچارە مەرھۇم نازاكەتلىك ئەپەندى، — دېدىم تىترەك ئاۋاز بىلەن، — گويا بۇ ئاتالمىش ئاخىرقى رەسىمنىڭ تاماملانغىنىنى كۆرۈپ، ئۇنىڭدا دىنغا كۆپۈرلۈك قىلىنغانلىقىغا ئىشەنگەنلىك ئۈچۈن بىز ئۇنى ئۆلتۈرۈۋېتىپتىمىز. بۇلارنى ئوردا رەسىمخانىسىدىكى ماڭا يېقىن بىر باش غوجىدار ئېيتتى. شاگىرتلار ۋە ياردەمچىلەرنىڭ قانداقلىقىنى سىزمۇ بىلىسىز. بۇ ئىشنى ھەممە ئادەم غۇلغۇلا قىلىشىۋاتىدۇ.

بۇ مەنتىقىنى بويلاپ، بارغانسېرى ھاياجانلىنىپ، سۆزۈمنى خېلى ئۇزۇن داۋام قىلدىم. ئېيتقانلىرىمنىڭ قايسىلىرى ئۇزۇم ئاڭلىغان گەپلەر ئىكەنلىكىنى، قايسىلىرىنى ئۇ ئىغۋاگەر نائەھلىنى ئۇجۇقتۇرغاندىن كېيىن قورققىنىمدىن توقۇپ چىققانلىقىمنى، يەنە قايسىلىرىنى مەن باشقىلارغا يەتكۈزۈش جەريانىدا قوشۇۋەتكەنلىكىمنى بىلمەيمەن. مەن شۇنچە كۆپ گەپ ساتقاندىن كېيىن، يېزىنە تاغا جانابلىرىنىڭ ئۇ ئىككى سەھىپىلىك ئاخىرقى رەسىمنى كۆرسىتىپ، مېنى خاتىرجەم قىلىشىنى ئۈمىد قىلغانىدىم. مۇشۇنداق قىلغاندىلا، چوڭقۇر گۇناھقا پاتقانلىق خۇددىكىدىن قۇتۇلالايدىغانلىقىمنى نېمىشقا چۈشەنمەيدىغاندۇ؟

ئۇنى ئىككىلەندۈرۈش ئۈچۈن جۈرئەت بىلەن:

— كىشى ئاڭسىز ھالدا دىنغا كۆپۈرلۈك قىلىدىغان بىر رەسىمنى

سىزارمۇ؟ — دەپ سورىدىم.

ئۇ جاۋاب ئورنىدا گويا ئۆيىدە ئۇخلاۋاتقان بىر بالىنى ئويغىنىپ كەتمىسۇن دېگەندەك، ناھايىتى سىلىق بىر قول ئىشارىتى قىلدى ۋە تۆۋەن ئاۋازدا پىچىرلىغاندەك:

— قاراڭغۇ چۈشۈپ كەتتى، بۇ شامنى ياندۇرايلى، — دېدى.

شامداندىكى شامنى ئوتداندا ياققاندا، ئۇنىڭ چىرايمىدا ماڭا تونۇش بولمىغان بىر مەغرۇرلۇق ئەكس ئېتىۋاتقىنىنى كۆرۈپ زادى ياققۇرمۇ.



دىم. بۇ بىر رەھىمدىللىكنىڭ ئىپادىسىمىدۇ ياكى ئۇ مېنى ھېلىقى پەسكەش قاتىل دەپ ئويلاۋاتامدۇ ۋە ياكى مەندىن قورقۇۋاتامدۇ؟ بىردىن خىياللىرىمنىڭ گويا مېنىڭ ئىختىيارىمدىن چىقىپ كەتكەنلىكىنى، شۇ ئاندا ئويلاۋاتقان نەرسىلەرگە باشقىلارنىڭ كالىسىدىكى خىياللىرىدەك گاڭگىرىغان ھالدا ئەگەشكەنلىكىمنىلا ئەسلىمەكتە ئىدىم. مەن دەسسەپ تۇرغان گىلەمنىڭ بىر بۇرجىكىدە بۆرىگە ئوخشاپ كېتىدىغان بىر نەر - سە بار ئىدى، نېمىشقا مەن ئۇنىڭغا تېخىچە دىققەت قىلمىغاندىمەن؟

— رەسىمگە، نەقىشكە، نەپىس ئىشلەنگەن كىتابلارغا قىزىقىدىغان پۈتۈن خانلار، شاھلار، سۇلتانلارنىڭ قىزىقىشلىرىنىڭ ئۈچ باسقۇچى بولىدۇ، — دېدى يېزىنە تاغا جانابلىرى، — ئالدى بىلەن ئۇلار جەسۇر، دوستانە ۋە ھەۋەسكار كېلىدۇ. رەسىمنى باشقىلارنىڭ قولىدا كۆرگەندىن كېيىن، ئۆز ئابروىيى ئۈچۈن ئۇنى تەلەپ قىلىدۇ. بۇ باسقۇچتا بەزى نەرسىلەرنى ئۆگىنىدۇ. ئىككىنچى باسقۇچتا، ئۆزلىرى تەلەپ قىلغان كىتابلارنى ئۆز ھەۋەسلىرىگە ئاساسەن سىزدۇرىدۇ. رەسىملەرنى تاماشا قىلىشنى، چىن كۆڭلىدىن ھۇزۇر ئېلىشنى ئۆگەنگەنلىكى ئۈچۈن ئاب - رۇيىمۇ بولىدۇ. ئالەمدىن ئۆتكەندىن كېيىن بۇ دۇنيادا نامىنىڭ ئۆچ - مەسلىكى ئۈچۈن كىتابلارنىمۇ قالدۇرىدۇ. ھاياتلىرىنىڭ كەچكۈز پەس - لىدە ھېچبىر پادىشاھ بۇ دۇنيادا نامىنىڭ مەڭگۈ ئۆچمەسلىكىگە كۆڭۈل بۆلمەيدۇ. بۇ دۇنيادا نامى مەڭگۈ ئۆچمەسلىك دېگەننى، بۇ دۇنيادا ياشە - غان كېيىنكى ئەۋلادلار تەرىپىدىن خاتىرىلىنىش دەپ چۈشىنىمەن. دەر - ۋەقە، رەسىمخۇمار ھۆكۈمدارلار بىزگە سىزدۇرغان، ئىچىگە ئىسىملىرى - نى يازدۇرغان، بەزى چاغلاردا ئۆز تەرجىمىھالىرىنى يازدۇرغان كىتابلار بىلەن بۇ دۇنيادا ئۆز نامىنى مەڭگۈ ئۆچۈرمەي ساقلاپ قالالىغان. ئۇلار ياشانغان چاغلاردا ئۇ دۇنيادا ياخشى ئورۇنغا ئىگە بولۇشنى ئۈمىد قى - لىدۇ. ئۇلارنىڭ ھەممىسى دەرھال رەسىمنىڭ بۇنىڭ ئۈچۈن بىر توسال - غۇ ئىكەنلىكىگە ھۆكۈم قىلىدۇ. مېنى ئەڭ كۆپ بىئارام قىلغان ۋە قورقۇتقان نەرسە مانا شۇ. ئۆزىمۇ ئۇستى رەسىم بولغان، ياشلىقنى ئۆز رەسىمخانىسىدا ئۆتكۈزگەن شاھ تەھمەسپ ئۆلۈمى يېقىنلاشقاندا، ئۇ ھەشەمەتلىك رەسىمخانىسىنى تاقىغان، مۆجىزىكار رەسىملارنى تەب -



رىزدىن يىراقلاشتۇرغان، ئىشلەتكەن كىتابلارنى كۆزىدىن يوق قىلغان، پۇشايمان بوھرانلىرىنى باشتىن ئۆتكۈزگەنىدى. نېمىشقا ئۇلارنىڭ ھەممىسى رەسىملەرنىڭ ئۆزلىرىگە جەننەتنىڭ ئىشىكىنى تاقايدىغانلىقىغا ئىشىنىدۇ؟

— سەۋەبىنى سەن ياخشى بىلىسەن! چۈنكى پەيغەمبىرىمىز ھەز. رەتلىرىنىڭ قىيامەت كۈنى رەسىملار ئاللاھ تەرىپىدىن ئەڭ قاتتىق جازالىنىدىغانلىقىنى ئېيتقانلىقىنى ئەسلەيدۇ.

— رەسىملار ئەمەس، — دېدى يېزىنە تاغا جانابلىرى، — تەسۋۇد. رىي سەنئەتچى. بۇ ھەدىس بۇخارىينىڭ.

— قىيامەت كۈنى تەسۋىرىي سەنئەتچىدىن سىزغان رەسىملىرىگە جان بېرىش تەلەپ قىلىنىدۇ، — دېدىم ئېھتىيات بىلەن، — ئەمما ئۇ ھېچنەرسىگە جان بېرەلمىگەنلىكى ئۈچۈن جەھەننەم ئازابىغا ھۆكۈم قىلىنىدۇ. «قۇرئان كەرىم» دە «ياراتقۇچى» ئاللاھنىڭ سۈپىتى ئىكەنلىكىنى ئۇنتۇماسلىقىمىز كېرەك. ياراتقۇچى بولغان، يوقنى بار قىلغۇچى، جان. سىزغا جان بەرگۈچى پەقەت ئاللاھدۇر، ھېچكىم ئۇنىڭ بىلەن بەسلىدى. شىشكە ئۇرۇنماسلىقى كېرەك. رەسىملارنىڭ ئاللاھ قىلىدىغان ئىشنى قىلىشقا ئۇرۇنۇشى، ئۇنىڭغا ئوخشاش ياراتقۇچى بولۇشنى دەۋا قىلىش. لىرى ئەڭ چوڭ گۇناھ.

گويا مەنمۇ ئۇنى ئەيىبلەگەندەك، بۇلارنى كەسكىن ئەلپازدا سۆزلەيدىم، ئۇ كۆزلىرىمنىڭ ئىچىگە قارىدى.

— سېنىڭچە، بىز شۇنداق ئىشنى قىلىۋاتامدۇق؟

— ھەرگىز، — دەپ كۈلۈمسىرىدىم. لېكىن مەرھۇم نازاكەتلىك ئەپەندى ئاخىرقى رەسىمنىڭ تولۇقلىمىسىنى كۆرۈپ شۇنداق ئويلاشقا باشلىغانىكەن. ئۇ پېرسىيىلىك ئىلمى بىلەن رەسىم سىزىش، پەرەڭ رەسىم ئۇستازلىرىنىڭ ئۇسلۇبلىرىدىن پايدىلىنىش شەيتاننىڭ ئېزىتى. قۇسى ئىكەنلىكىنى ئېيتقانىكەن. ئاخىرقى رەسىمدە بىز پەرەڭ ئۇسلۇب. لىرىنى قوللىنىپ، ئىنسان چىرايىنى ئۇنىڭغا قارىغاندا رەسىم ئەمەس ھەقىقىي تەسىرات بېرىدىغان شەكىلدە شۇنداق سىزغانمىشمىزكى، سىزغان نەرسىمىزنى كۆرگۈچىلەرنىڭ خۇددى چېركاۋلاردىكىدەك، چىن



دېلىدىن رەسىمگە سەجدە قىلغۇسى كېلەرمىش. ئۇ يەنە پېرسىيەكتىن رەسىمنى ئاللاھنىڭ قاراش نۇقتىسىدىن كۆچىدىكى ئىتنىڭ قاراش نۇقتىسىغا چۈشۈرگەنلىكى ئۈچۈنلا ئەمەس، پەرەڭ ئۇستازلارنىڭ ئۈس-لۈبلىرىنى قوللىنىش، ئۆز بىلىدىغىنىمىز ۋە ئۆز ماھارەتلىرىمىزنى كۆپپارلارنىڭ ماھارەت ۋە ئۇسلۇبلىرى بىلەن ئارىلاشتۇرۇۋېتىش بىزنى ساپلىقىمىزدىن مەھرۇم قىلىدىغان ۋە ئۇلارنىڭ قولى ئورنىغا چۈشۈردىدىغان بىر شەيتان ئېزىتقۇسى ئىكەنلىكىنى ئېيتىپتۇ.

— ساپ بولغان ھېچقانداق نەرسە يوق، — دېدى يېزىنە تاغا جانابىلىرى، — قاچانلىكى نەقىشتە، رەسىمدە ئاجايىباتلار يارىتىلسا، قاچانلىكى بىر رەسىمخانىدا مېنىڭ خۇشاللىقتا كۆزلىرىمدىن ئىسسىق ياشلار تۆكتۈرىدىغان، ھاياجاندىن تەنلىرىمنى جۇغۇلدېتىدىغان بىر گۈزەللىك ئوتتۇرىغا چىقسا، بىلىمەنكى، ئۇ يەردە بۇرۇندىن بىر - بىرىگە يېقىن بولمىغان ئىككى ئايرىم نەرسە ئۆزئارا بىرلىشىپ، بىر يېڭى ئاجايىباتنى ئوتتۇرىغا چىقارغان بولىدۇ. بەھزات ۋە پۈتۈن پارس رەسىملىرىنىڭ گۈزەللىكى، ئەرەب رەسىم سەنئىتى بىلەن موڭغۇل - جۇڭگو رەسىم سەنئىتىنىڭ بىرلەشتۈرۈلگەنلىكىگە مەنسۇپ بولۇشى كېرەك. شاھ تەھمەسپېنىڭ ئەڭ گۈزەل رەسىملىرى پارس ئۇسلۇبى بىلەن تۈركمەن نەپىسلىكىنى بىرلەشتۈردى. بۈگۈن كىشىلەر ھىندىستاندىكى ئەكبەر خاننىڭ رەسىمخانىلىرىنى تەرىپلەپ تۈگىتەلمەيۋاتىدۇ. بۇ ئۇنىڭ رەسىملىرىنى پەرەڭ ئۇستازلىرىنىڭ ئۇسلۇبلىرىنى ئۆگىنىشكە رىغبەتلەندۈرگەنلىكى ئۈچۈندۇر. شەرقىمۇ ئاللاھنىڭدۇر، غەربمۇ شۇنداق. ئاللاھ بىزنى ساپ ۋە پاكىلارنىڭ ئىستەكلىرىدىن ئايرىمغا.

شامنىڭ يورۇقىدا، ئۇنىڭ چىرايى نەقەدەر يېقىملىق ۋە پارىقراق كۆرۈنسە، تامغا چۈشكەن كۆلەڭگىسىمۇ شۇ قەدەر قاراڭغۇ ۋە قورقۇنچىلىق ئىدى. ئۇنىڭ ئېيتقانلىرىنى شۇ قەدەر ئەقىلگە مۇۋاپىق ۋە توغرا دەپ قارىساممۇ، يەنىلا ئىشەنمىدىم. مەندىن گۇمانلانغانلىقى خىيالىمغا كىرىۋالغىنى ئۈچۈن مەنمۇ ئۇنىڭدىن گۇمانلىناتتىم. ئۇنىڭ ئارىلاپ تۈ-ۋەنگە، دەرۋازىغا قۇلاق سېلىۋاتقانلىقىنى، ئۆزىنى مەندىن قۇتقۇزىدىغان بىرىنى كۈتۈۋاتقانلىقىنى سېزەتتىم.



— سەن ماڭا ئىسفاھانلىق رەسسام شەيخ مۇھەممەدنىڭ ئۆزى سىزغان ھەمدە ئۆزى ئىنكار قىلغان ئاشۇ رەسىملەر كىرىشتۈرۈلگەن نەچچە يۈزلىگەن كىتابلار ساقلىنىۋاتقان كاتتا كۈتۈپخانىغا ئوت قويۇ. ۋەتكەنلىكى ۋە ۋىجدان ئازابلىرى تۈپەيلىدىن ئوتقا سەكرەپ ئۆلۈۋالغان. لىقنى بايان قىلدىڭ، — دېدى ئۇ، — مەنمۇ ساڭا ئۇ رىۋايەتنىڭ سەن بىلمەيدىغان يەنە بىر قىسسىسىنى ھېكايە قىلىپ بېرى. شۇنداق، رەسسام ھاياتىنىڭ ئاخىرقى 30 يىلىدا ئۆز رەسىملىرىنى ئىزدىگەن، لېكىن ۋاراقلىرىنى ئۆرىگەن كىتابلاردا ئۆز رەسىملىرىدىن كۆپرەك ئۆزىدىن ئىلھام ئېلىپ سىزىلغان تەقلىدى رەسىملەرنى كۆرگەن. خېلى كېيىنكى يىللاردا بولسا ئىككى ئەۋلاد رەسسامنىڭ ئۆزى ئىنكار قىلغان رەسىملەرنى ئۈلگە سۈپىتىدە قوبۇل قىلغانلىقىنى، ئۇ رەسىملەرنى ئېسىدە چىڭ ساقلىغانلىقىنى ۋە يادلىۋالماق تۈگۈل روھلىرىنىڭ بىر پارچىسى قىلغانلىقىنى كۆرگەن. شەيخ مۇھەممەد ئۆز رەسىملىرىنى ئېسىپ يوقىتىۋېتىشكە تىرىشقاندا، ياش رەسساملارنىڭ ناھايىتى نۇرغۇن كىتابتا ئۇلارنى ھەيرانلىق بىلەن كۆپەيتكەنلىكىنى، باشقا ھېكايىلەرنى رەسىم قىلىپ سىزغاندا پايدىلانغانلىقىنى، كىشىلەرنىڭ كالىسىغا ئور-ناشتۇرۇۋالغانلىقىنى ۋە پۈتۈن دۇنيادا تارقاتقانلىقىنى چۈشەنگەن. يىللار بويى كىتابتىن كىتابقا، رەسىمدىن رەسىمگە ئۆتۈپ قېنىپ ئوقۇغان ۋە كۆزدىن كەچۈرگەنچە تەدرىجىي چۈشىنىمىزكى: ياخشى بىر رەسسام ئۆزىنىڭ ئاجايىپاتلىرى بىلەن بىزگە تەسىر بېرىپلا قالماي، ئەڭ ئاخىرىدا نەزەر دائىرىمىزنىمۇ ئۆزگەرتىدۇ. بىر رەسسامنىڭ ماھارىتى ۋە رەسىملىرى روھىمىزغا بىر قېتىم شۇ قەدەر تەسىر قىلغاندىن كېيىن، پۈتۈن ئالەمنىڭ گۈزەللىكى ئۈچۈن مىزان بولىدۇ. ئىسفاھانلىق رەسسام ھاياتىنىڭ ئاخىرىدا ئۆز رەسىملىرىنى ئۆزى كۆيدۈرۈپ يوقاتقان بولسىمۇ، ئۆز ئەسەرلىرىنىڭ يوقالمايلا قالماي، ئەكسىچە كۆپەيگەنلىكىگە شاھىد بولۇش بىلەن بىللە، كىشىلەرنىڭ دۇنيانى بىر چاغلاردا ئۆزلىرى كۆرگەندەك كۆرىدىغانلىقىنى، ئۆزى ياشلىق مەزگىلىدە سىزغان رەسىملەرگە ئوخشىمىغان نەرسىلەرنىڭ ئەمدى سەت كۆرۈنىدىغانلىقىنىمۇ چۈشەنگەن.



ئىچىمىدە قوزغالغان ھەيرانلىقىم بىلەن يېزىنى تاغا جانابلىرىنىڭ ياققۇرۇشىغا ئېرىشىش ئارزۇيۇمنى باسالمايدىم - دە، ئۆزۈمنى ئۇنىڭ ئايىغىغا ئاتتىم. قوللىرىنى سۆيگىنىمىدە كۆزلىرىمدىن ياشلار ئىگىدى. روھىمدا ئۇنىڭغا ئۇستاز ئوسمانغا بەرگەن ئورۇننى بەرگەنلىكىمنى ھېس قىلىدىم.

— رەسسام، — دېدى يېزىنى تاغا جانابلىرى تەمەننا تەلەپپۇزى بىلەن، — رەسىمنى ۋىجدانغا تايىنىپ ۋە ئۆزى ئېتىقاد قىلغان دىن پرىنسىپلىرىغا ئەمەل قىلىپ، ھېچ نەرسىدىن قورقماي سىزىدۇ. دۈش-مەنلىرىنىڭ، دىنىي تەلۋىلەرنىڭ، ھەسەتخورلارنىڭ نېمە دەيدىغانلىرىغا قىلچە پىسەنت قىلمايدۇ.

بىراق يېزىنى تاغا جانابلىرى ئەسلا رەسسام ئەمەس، دەپ ئويلىدىم قارا داغلار چۈشكەن قوللىرىنى كۆز ياشلىرىم بىلەن سۆيۈپ. بۇنداق ئويلىغىنىمىدىنمۇ شۇئان خىجالەت بولدۇم. گويا باشقا بىرى بۇ شەيتاننى ۋە ھاياسىز پىكىرنى كالىلامغا مەجبۇرىي تاڭغانىدى. يەنىلا ئويلىغىنىم-نىڭ توغرىلىقىنى سىلەرمۇ بىلىسىلەر.

— ئۇلاردىن قورقمايمەن، — دېدى يېزىنى تاغا، — چۈنكى ئۆلۈم-دىن قورقمايمەن.

— ئۇلار كىم ئىدى؟ — ئۇنىڭ كىملىرىنى كۆزدە تۇتقانلىقىنى چۈشەنگەن قىياپەتتە بېشىمنى لىڭشىتتىم. لېكىن ئىچىمىدە بىر خىل غەزەپمۇ قوزغالغانىدى. يېزىنى تاغىنىڭ يېنىدىكى قەدىمىي كىتابىنىڭ ئەل جەۋزىيەنىڭ «كىتابۇل روھ» ناملىق كىتابى ئىكەنلىكىنى كۆردۈم. ئۇ-لۈمدىن كېيىن روھنىڭ سەرگۈزەشتىلىرىنى بايان قىلىدىغان بۇ كىتاب-قا ئۆلۈشكە خۇشتار ئالجمغان قېرىلار قىزىقىدۇ. پەتنۇسلارنىڭ ئىچىدە ۋە ئىشكاپنىڭ ئۈستىدە قەلەم قاپچۇقى، رەسىم پىچىقى، قېرىنداش ئۆچلىغۈچ، سىياھ قۇتىسى ۋە موي قەلەملىرىنىڭ ئارىسىدا بۇ يەرگە كەلمىگەندىن بېرى پەيدا بولغان يېڭى بىر نەرسىنى، يەنى بىر مىس سىياھ قۇتىسىنى كۆردۈم.

— ئۇلاردىن قورقمايدىغانلىقىمىزنى ئىسپاتلايلى، — دېدىم بىر غەيرەت بىلەن، — ئاخىرقى رەسىمنى ئېلىڭ، ئۇلارغا كۆرسىتەيلى.



— بۇ ئۇلارنىڭ ئىغۋالىرىغا قارىتا ئۆزىمىزدىن خۇدۇكسىرەپ زى-  
يادە ئەھمىيەت بەرگەندەك بىر تەسىر پەيدا قىلمامدۇ؟ قورقايلى دېسەك،  
قورققۇدەك بىر ئىش قىلىمدۇق — دە. سېنى بۇنچىۋالا قورقۇنچ ھېس  
قىلدۇرغىدەك يەنە نېمە بار؟

ئۇ ئاتلارچە بېشىمنى سىلىدى. يېڭىۋاشتىن كۆزلىرىمدىن ياش  
ئېقىپ كېتىشىدىن ۋەھىمە يېدىم — دە، ئۇنى قۇچاقلدىم.  
— بىچارە ھەلەكەش نازاكەتلىك ئەپەندىنىڭ نېمىشقا ئۆلتۈرۈلگەن-  
لىكىنى بىلىمەن، — دېدىم ھاياجان بىلەن، — نازاكەتلىك ئەپەندى  
سىزگە، كىتابىڭىزغا، بىزلەرگە بوھتان چاپلاپ، ئەر زۇرۇملۇق نۇسرەت  
موللىنىڭ ئادەملىرىنى توپلاپ بىزگە تاقابىل تۇرماقچى بولغان ۋە بىزنى  
شەيتانغا ماسلىشىپ دىنسىزلىق قىلدى دەپ قارىغانىدى. ئۇ ئۇ يەر —  
بۇ يەردە ئىغۋا تارقىتىپ كىتابىڭىز ئۈچۈن ئىشلىگەن باشقا رەسساملار-  
نى سىزگە قارشى كۈشكۈرتۈشكە باشلىغانىدى. نېمە ئۈچۈن ئۆستۈمۈتۈ  
شۇنداق قىلغانلىقىدىن خەۋىرىم يوق. ھەسەتخورلۇقتىن بولۇشى ياكى  
شەيتاننىڭ كەينىگە كىرگەن بولۇشى مۇمكىن. نازاكەتلىك ئەپەندىنىڭ  
ھەممىمىزنى يوقىتىش ئۈچۈن قانداق قەتئىي نىيەتكە كەلگەنلىكىنى  
كىتابىڭىز ئۈچۈن ئىشلىگەن باشقا رەسساملارمۇ ئاڭلىدى. سىز ھەممەي-  
لەننىڭ قورققانلىقىنى، خۇددى ماڭا ئوخشاش گۇمانلىنىشقا باشلىغانلى-  
قىنى مۆلچەرلىيەلەيسىز. ئۇلاردىن بىرى بىر كۈنى تۈن يېرىمدا نازا-  
كەتلىك ئەپەندىنىڭ قولىغا چۈشۈپ قالغان. نازاكەتلىك ئەپەندى ئۇنى  
سىزگە ۋە بىزگە، كىتابىڭىزغا، نەقىشكە، رەسىمگە، بىز ئىشەنگەن  
ھەممە نەرسىگە قارشى كۈشكۈرتكەنلىكى ئۈچۈن ئەندىشىگە چۈشۈپ، ئۇ  
ئەبلەخنى ئۆلتۈرۈپ قۇدۇققا تاشلىۋەتكەن.

— ئەبلەخ؟

— نازاكەتلىك ئەپەندى بىر زەھەرخەندە ۋە رەزىل خائىن ئىدى، — دې-  
دىم، گويا ئۇ ئۆيدە ئالدىمدا تۇرغاندەك، — ئىپلاس! — دەپ ۋارقىرد-  
دىم.

بىر دەم جىمجىتلىق ھۆكۈم سۈردى. ئۇ مەندىن قورققانمىدۇ؟ مەن  
بولسام ئۆزۈمدىن قورقاتتىم. گويا باشقا بىرىنىڭ خىرىسى ۋە ئەقلىنىڭ



شامىلىغا ئۇچرىغانىدىم. بىراق بۇنداق ھېسسىياتمۇ ياخشى ئىدى.  
— ساڭا ۋە ئىسفاھانلىق رەسسامغا ئوخشاش قورقۇنچقا ئەسىر بولغان بۇ رەسسام كىم؟ ئۇنى كىم ئۆلتۈرۈپتۇ؟  
— خەۋىرىم يوق، — دېدىم.

ئەمما يالغان ئېيتقانلىقىمنى چىرايىمدىن بىلسۇن دەيتتىم. بۇ يەرگە كېلىپ ناھايىتى خاتا قىلغانلىقىمنى چۈشىنىتتىم. ئەمما گۇناھكارلىق ۋە پۇشايمان ھېسسىياتلىرىغىمۇ بېرىلىدىغاندەك ئەمەس ئىدىم. يېزىنى تاغا جانابلىرىنىڭ مەندىن گۇمانلىنىدىغانلىقىنى كۆرۈپ، بۇنىڭدىن ھۇزۇر ۋە كۈچ ئالاتتىم. دىنىيلىق بارمۇ دەپ ئەمەس، ئۇ زادى قانداق بىر نەرسە بولۇپ قالدى دەپ قىزىقىش بىلەن كۆرۈشنى ئارزۇ قىلغان ئاخىرقى رەسىمنى، مېنىڭ قاتلى ئىكەنلىكىمنى ياخشى چۈشىنىپ ۋە مەندىن قورقسا ئۇ ئاخىرقى رەسىمنى ئوتتۇرىغا چىقىرىپ ماڭا كۆرسىتىپ دەپ ئويلىدىم.

ئۇ نائەھلىنى كىمنىڭ ئۆلتۈرگەنلىكى شۇنچە مۇھىممۇ؟ — دېدىم، — ئۇنى ئۇچۇقتۇرۇۋەتكەن كىشى ياخشى ئىش قىلغان بولمامدۇ؟ ئۇنىڭ كۆزلىرىمگە تىكىلىپ قارىمىغانلىقى ماڭا غەيرەت بەردى. ئۆزىنىڭ سىلەردىن كۆپ ياخشى ۋە ئەخلاىلىق ئىكەنلىكىگە ئىشىنىدىغان ئۇلۇغ كىشىلەر سىلەرنىڭ قىلىقىڭلار ئۈچۈن خىجالەتچىلىك ھېس قىلغىنىدا كۆزلىرىڭلارنىڭ ئىچىگە مانا شۇنداق قارىيالىمايدۇ. بەلكىم ئۇلار سىلەرنى پاش قىلىپ، جازالىغۇچى جاللاتلارغا تاپشۇرۇشنى ئويلىدى. شۇنداقلىقى ئۈچۈن شۇنداق قىلىدۇ.

تاشقىرىدا، دەرۋازىنىڭ ئالدىدا دېگۈدەك ئىتلار قۇترىشىپ قاۋاشقا باشلىدى.

— سىرتتا يەنە قار يېغىۋېتىپتۇ، — دېدىم، — بۇلار مۇشۇ ۋاقىتقىچە نەدە يۈرىدىغاندۇ؟ نېمىشقا سىزنى بۇنداق يالغۇز تاشلاپ كەتتى؟ ھەتتا شامنىمۇ يېقىپ قويماپتۇ.

— غەلىتە ئىش، — بۇنى ھېچ چۈشىنىلمىدىم، — دېدى ئۇ. ئۇ شۇنداق سەمىمىي ئىدىكى، ئۇنىڭغا پۈتۈنلەي ئىشەندىم ۋە باشقا رەسساملار بىلەن بىرلىكتە ئۇنى مەسخىرە قىلىشقان بولساممۇ، ئەسلىدە.





دە ئۇنى ياخشى كۆرىدىغانلىقىمنى يەنە بىر قېتىم چوڭقۇر ھېس قىلدىم. تۇيۇقسىز قەلبىمدە ئۇنىڭغا نىسبەتەن ھەددىدىن زىيادە ھۆرمەت ۋە مۇھەببەت قوزغالغانلىقىنى شۇئان چۈشەندى بولغاي، يەنە ھېلىقى چەكسىز ئاتىلارچە غەمخورلۇق بىلەن چاپلىرىمنى سىلىدى. بۇنى زادى چۈشىنەلمىدىم. مەن ئۇستاز ئوسماننىڭ ھىراتلىق پېشقەدەم ئۇستازلارنىڭ ئۇسلۇبىغا ۋارىسلىق قىلىپ سىزغان رەسىمنىڭ ئىستىقبالى يوقلۇقىنى ھېس قىلدىم. بۇ شۇنداق يىرگىنچلىك بىر خىيال ئىدىكى، ئۇنىڭدىن قورقتۇم. ئادەتتە بىر پالاكەتتىن كېيىن ھەممىمىزگە مۇنداق بولىدۇ: ئاخىرقى بىر ئۈمىد بىلەن، بىمەنە كۈلكىگە قېلىشىمىزغا ھېچ پىسەنت قىلماي، ھەممە ئىشنىڭ بۇرۇنقىدەك داۋاملىشىشى ئۈچۈن يېلىنىمىز.

— يەنە كىتابىمىزنىڭ رەسىملىرىنى سىزىشنى داۋاملاشتۇرايلى، — دېدىم، — ھەممە ئىش بۇرۇنقىدەك كېتىۋەرسۇن.

— رەسىملار ئارىسىدا بىر قاتىل بار. كىتابىمنى قارا ئەپەندى بىلەن بىللە داۋاملاشتۇرىمەن.

— ئۇ مېنى ئۇنى ئۆلتۈرۈۋېتىشكە كۈشكۈرتۈۋاتامدۇ نېمە؟

— قارا ھازىر قەيەردە؟ قىزىڭىز بىلەن بالىلار قەيەردە؟ — دەپ سورىدىم.

بۇ سۆزلەرنى گويا ئاغزىمغا باشقا بىر كۈچنىڭ سالغانلىقىنى ھېس قىلاتتىم، لېكىن ئۆزۈمنى تۇتالمايتتىم. بۇنىڭدىن كېيىن خۇشال بو-لۇش ۋە ئۈمىد قىلىش ئۈچۈن ھېچقانداق يولۇم قالمىغانىدى. پەقەت ئەقىللىق ۋە مەسخىرىچى بولالايتتىم ۋە ھەمىشە كۆڭۈللۈك بولغان بۇ ئىككى سۆيۈملۈك جىننىڭ، يەنى ئەقىلنىڭ ۋە مەسخىرىچىلىكنىڭ كەينىدە ئۇلارنى تىزگىنلەيدىغان ۋە ماڭا يېقىنچىلىق قىلىدىغان شەيتاننىڭ مەۋجۇتلۇقىنى ھېس قىلاتتىم. دەل شۇ ئاندا دەرۋازىنىڭ سىرتىدىكى كىشىنى بىزار قىلىدىغان ئىتلار گويا قاننىڭ ھىدىنى ئالغاندەك غالى-جىرلارچە قاۋاشقا باشلىدى.

بۇ ئەھۋالنى مەن ناھايىتى بۇرۇنلا ئۆز بېشىمدىن ئۆتكۈزمىگەنمە-دىم؟ ناھايىتى يىراقتىكى بىر شەھەرچىدە، ھازىر ماڭا ناھايىتى ئۇزۇن



بىلىنگەن بىر كۈندە، سىرتتا مەن كۆرەلمەيدىغان بىر قار يېغىۋاتقاندا، شام يورۇقىدا مېنى بوياقنى ئوغرىلىدى دەپ ئەيىبلىگەن بىر جاھىل ئالچىغان قېرىغا ھېچقانداق گۇناھىم يوقلۇقىنى يىغلاپ تۇرۇپ چۈشەندۈرۈشكە تىرىشقاندىم. ئۇ چاغدىمۇ خۇددى ھازىرقىدەك، يىراقتىكى دەرۋازىنىڭ كەينىدە ئىتلار قانىنىڭ ھىدىنى ئالغاندەك غالجىرلارچە قاۋاشقا باشلىغانىدى. يېزىغا تاغا جانابلىرىنىڭمۇ ھېلىقى قورۇق بېسىپ كەتكەن رەزىل قېرىلارغا خاس كىيىملىك ئېڭىكى ۋە ھازىر ئەڭ ئاخىرىدا كۆزلىرىمنىڭ ئىچىگە رەھىمسىزلەرچە تىككەن كۆزلىرىدىن شۇنى چۈشىنەتتىمكى: ئۇنىڭ مېنى يەر بىلەن يەكسان قىلىۋېتىش نىيىتى بار ئىدى. ئۇنى ياش ۋاقتىمدىكى رەھسەم شاگىرتلىقىمدىن قالغان بۇ چىدىغۇسىز خاتىرىنى، كالىمدا ئىزناسى ئېنىق، رەڭگى ئاللىقاچان ئۆتۈپ كەتكەن بىر رەھسەمدەك قانداق گەۋدىلەندۈرگەن بولسام، ھازىر ئۇ چاغنىمۇ شۇنداق ئېنىق ۋە سولغۇن بىر خاتىرىدەك كۆز ئالدىمدىن ئۆتكۈزەتتىم.

مەن ئورنىمدىن تۇرۇپ، ئولتۇرغان يېزىغا جانابلىرىمنىڭ كەينىدىن ئۆتۈپ، ئىش تاختىسىنىڭ ئۈستىدىكى بەزىسى ئەينەكتىن، بەزىسى چىنىمدىن، بەزىسى خرۇستالدىن ياسالغان تونۇش سىياھ قۇتىلىرى ئارىسىدىن ھېلىقى يېڭى پەيدا بولۇپ قالغان چوڭ ۋە ئېغىر تۈچ سىياھ قۇتىنى قولۇمغا ئالدىم. مېنىڭ بارلىق سىزغانلىرىمنى ۋە كۆرگەنلىرىمنى، ماڭا گويا شۇ ئاندا بېشىمدىن ئۆتكەن بىر نەرسە ئەمەس، ناھايىتى كونا بىر خاتىرىدەك ئەسلەيتتىم. ئەنە شۇ خاتىرىلەرنى بىزلىرىگە بارلىق ھۈنىرىنى ئۆگەتكەن، تەسەۋۋۇرۇمدىكى تىرىشچان رەھسەم، يەنى باش رەھسەم ئۇستاز ئوسمان ئېنىق ۋە سولغۇن رەڭلەر بىلەن كۆز ئالدىمدا قايتا سىزىپ بېرىۋاتاتتى. بىز ھەمىشە چۈشلىرىمىزدە ئۆزىمىزنى سىرتتىن كۆرۈپ قورقاتتۇقۇ. ئەنە شۇ ۋەھىمە بىلەن ئاغزى تار يوغان تۈچ سىياھ قۇتىسىنى قولۇمغا ئېلىپ مۇنداق دېدىم:

— شاگىرت ۋاقتىمدا، يەنى ئون ياش ۋاقتىمدا بۇنداق بىر سىياھ قۇتىسىنى كۆرگەندىم.

— ئۇ 300 يىللىق بىر موڭغۇل سىياھ قۇتىسى، — دېدى يېزىغا



تاغا جانابلىرى، — قارا ئۇنى تەبرىزدىن ئېلىپ كەلگەن. ئۇنىڭغا پەقەت قىزىل بوياق قاچىلىنىدۇ.

شۇ ئەسنادا شەيتان مېنى سىياھ قۇتسىنى پۈتۈن كۈچۈم بىلەن ئۆزىنى قالتىس چاغلایدىغان بۇ ئالجىغان قېرىنىڭ قاپاقباش كالىسىغا ئېتىشقا كۈشكۈرتمەكتە ئىدى. ئۇنىڭغا تېز يۈكمىدىم ۋە بولمىغۇر بىر ئۈمىد بىلەن:

— نازاكەتلىك ئەپەندىنى مەن ئۆلتۈردۈم، — دېدىم.

نېمە ئۈچۈن ئۈمىد بىلەن شۇنداق دېگەنلىكىمنى چۈشىنىسىز. شۇنداقمۇ؟ يېزىنە تاغىنىڭ مېنى چۈشىنىدىغانلىقى ۋە كەچۈرىدىغانلىقىدىن ئۈمىد قىلاتتىم ۋە مەندىن قورقۇپ بولسىمۇ، ماڭا ياردەم بېرىشىنى ئۈمىد قىلاتتىم.



## 29. مەن يېزىنە تاغلار

ئۇ ئۆزىنىڭ نازاكەتلىك ئەپەندىنى ئۆلتۈرگەنلىكىنى ئېيتىشى بە-  
لەنلا ئۆيىنىڭ ئىچىنى ئۇزۇن بىر جىمجىتلىق باستى. شۇئان ئۇنىڭ  
مېنىمۇ ئۆلتۈرىدىغانلىقىنى خىياللىدىم كەچۈردۈم. خېلى ۋاقىتقىچە  
يۈرىكىم دۈپۈلدەپ كەتتى. ئۇ بۇ يەرگە مېنى ئۆلتۈرگىلى كەلدىمۇ ياكى  
ئۆزىنى مەلۇم قىلغىلى ۋە مېنى قورقۇتقىلى كەلدىمۇ؟ زادى نېمە قىل-  
ماقچى ئىكەنلىكىنى ئۆزى بىلمەيدىغاندۇ؟ شۇ دەقىقىدە ئۇزۇن يىللاردىن  
بېرى پۈتۈن ماھارەت ۋە ئارتۇقچىلىقلىرىدىن خەۋىرىم بولغان بۇ كارا-  
مەت رەسسامنىڭ ئىچكى دۇنياسىنى زادى بىلمەيدىغانلىقىمنى ئويلاپ  
قورقتۇم. شۇتاپتا ئۇ قولىدا ھېلىقى چوڭ قىزىل سىياھ قۇتسىنى  
تۇتقان ھالدا كەينىمگە گەجگەمگە يۈزلىنىپ ئۆرە تۇراتتى. مەن بۇنى  
ھېس قىلساممۇ، لېكىن بۇرۇلۇپ ئۇنىڭ يۈزىگە قارىمىدىم. بۇنداق سۈ-  
كۈتنىڭ ئۇنى بىئارام قىلىدىغانلىقىنى بىلگەنلىكىم ئۈچۈن، يەنە ئۇ-  
نىڭغا:

— ئىتلار تېخىچە قاۋاشتىن توختىمىدى، — دېدىم.

يەنە بىر قېتىم سۈكۈتكە چۆمدۈق. مۇشۇ قېتىم ئۆلۈشۈمنىڭ يا-  
كى بۇ شۇملۇقتىن خالىي بولۇشۈمنىڭ ئۆزۈمگە ۋە ئۇنىڭغا ئېيتماقچى  
بولغان سۆزلىرىمگە باغلىق ئىكەنلىكىمنى چۈشەندىم. ئۇنىڭ ھەققىدە  
مېنىڭ بىلىدىغىنىم ئۇنىڭ رەسىملىرىدىن باشقا يەنە ئۇنىڭ ئەقىللىق  
ئىكەنلىكى ئىدى. مانا بۇ ئەگەر رەسسام ئەسىرىدە ئۆزىنى، شۇنداقلا ئۆ-  
زىنىڭ روھىنى مۇتلەق ئاشكارىلىماسلىقى كېرەكلىكىگە ئىشەنسەڭىز،  
بۇمۇ ئىپتىخارلىنىشقا تېگىشلىك بىر ئىش. خوپ، ئۇ مېنى قانداقسىگە  
ئۆيدە ئادەم يوق چاغدا كېلىپ تۇتۇۋالدى — ھە؟ خىياللىمدا ئەنە شۇ  
ئويلار غۇۋا كەزمەكتە، لېكىن كاللام باش — ئايىغىنى تاپالمىغىدەك دە-



رىجىدە قايمۇقۇپ كەتكەنىدى. شەكۈرە قەيەردىدۇ؟  
— ئۇنى مېنىڭ ئۆلتۈرگەنلىكىمنى باشتىلا بىلگەنىدىڭىز، شۇنداق  
ئەمەسمۇ؟ — دەپ سورىدى ئۇ.

مەن بۇنى بىلمىگەنىدىم، پەقەت ئۇ ماڭا ھەقىقىي ئەھۋالنى ئېيت-  
قانىدىلا، ئاندىن بىلگەن ئىدىم. ئۇنىڭ ئۈستىگە، ئەمدىلەتتىن كالىمغا شۇ  
خىياللار كەچتىكى، ئۇ نازاكەتلىك ئەپەندىنى ئۆلتۈرۈپ ياخشى قىلغان  
بولسا كېرەك، راستىنى ئېيتقاندا، رەھمەتلىك ھەلەكەش ئۈستى ئاستا -  
ئاستا ئۆز قورقۇنچىسىغا ئەسىر بولۇپ، ھەممىمىزنىڭ بېشىغا بالا تې-  
رىشىمۇ مۇمكىن ئىدى.

شۇنداق قىلىپ، قۇپقۇرۇق بىر ئۆيدە ئۆزۈم يالغۇز بىللە تۇرۇۋات-  
قان بۇ قاتلىغا قارىتا ئىچىمدە بىلىنەر - بىلىنمەس مىننەتدارلىق  
ھېسسىياتى پەيدا بولدى.

— ئۇنى ئۆلتۈرگىنىڭگە ھەيران بولمايمەن، — دېدىم، — كى-  
تابلار بىلەن ياشاۋېرىپ، چۈشىدىمۇ سەھىپىلەرنى كۆرىدىغان بىزگە  
ئوخشاشلارنىڭ ھەممىسى بۇ ئالەمدە بىر نەرسىدىن قورقىدۇ. بىز بول-  
ساق مەننى قىلىنغان، تېخىمۇ خەتەرلىك ئىش بىلەن، يەنى مۇسۇلمانلار  
شەھىرىدە رەسىم سىزىش بىلەن شۇغۇللىنىۋاتىمىز. ھەر بىر رەسسام-  
نىڭ كۆڭلىدە خۇددى ئىسفاھانلىق رەسسام شەيخ مۇھەممەدكە ئوخشاش  
ئۆزىنى گۇناھكار ھېس قىلىدىغان، ئۆكۈنىدىغان، ئۆزىنى باشقىلاردىن  
بۇرۇن ئەيىبلەيدىغان، نادامەت قىلىپ ئاللاھتىن ۋە جامائەتتىن ئەپۇ تى-  
لەشكە ئىنتىلىدىغان كۈچلۈك بىر خاھىش مەۋجۇت. كىتابلىرىمىزنى  
گۇناھكارلاردەك مەخپىي ئىشلەيمىز ۋە كۆپ چاغلاردا ئۆزى تىلىگەندەك  
تەييارلايمىز. بىزنى دىنىمىز دەپ ئەيىبلەيدىغان موللىلارنىڭ، دىن تەر-  
غىباتچىلىرىنىڭ، قازىلارنىڭ، شەيخلەرنىڭ ئۈزلۈكسىز قىلغان ھۇجۇم-  
لىرىغا تىز پۈكۈشنىڭ، يەنە كېلىپ بۇ پۈتمەس - تۈگىمەس گۇناھكار-  
لىق تۇيغۇسىنىڭ رەسسامنىڭ تەسەۋۋۇر قىلىش ئىقتىدارىنى ئۆلتۈر-  
دىغانلىقىنى، شۇنداقلا يەنە كۈچەيتىدىغانلىقىنى ياخشى بىلەتتىم.

— دېمەكچىكى، ئەقىلىسىز نازاكەتلىك ئەپەندىنى ئۇجۇقتۇرۇۋەتكە-  
نىم ئۈچۈن مېنى ئەيىبكە بۇيرۇمامسىز؟



— ماقالىدا، رەسىملەردە بىزنى ئۆزىگە جەلپ قىلغان نەرسىمۇ مۇشۇ قورقۇنچنىڭ ئىچىدە. ئەتىگەندىن كەچكىچە، كېچىلىرى شام يۈزىدە، تاكى كۆزلەردىن ئايرىلغىچە مۈكچىيىپ ئولتۇرۇپ، ئۆزىمىزنى رەسىمگە ۋە كىتابلارغا بېغىشلىشىمىزنىڭ سەۋەبى پەقەت پۇل ۋە ئېھسان ئۈچۈنلا ئەمەس، بەلكى باشقىلارنىڭ ۋاراڭ - چۈرۈڭىدىن، جامائەتتىن قېچىش ئۈچۈندۇر. لېكىن بۇ قىزغىنلىققا نىسبەتەن، بىز ئىلھام بىلەن سىزغان مۇشۇ رەسىملەرنى بىز قاچقان ئاشۇ كىشىلەرنىڭ كۆرۈپ ھۇزۇرلىنىشىنى ئۈمىد قىلىمىز. لېكىن ئۇلارنىڭ بىزنى ئىمانسىز دەپ - يىشىچۇ! بۇ گەپلەر تۇغما تالانتلىق ھەقىقىي رەسسامغا قانداق ئازابلارنى ئېلىپ كېلەر؟ لېكىن ھەقىقىي رەسىملەرمۇ زادى كۆرۈلمىگەن، ھېچكىم ئىپادىلىمىگەن ئازابلارنىڭ ئىچىگە يوشۇرۇنغان بولىدۇ. ئۇ دەسلەپ كىشىلەر ئەسكى قاتارغا چىقىرىۋەتكەن، ياخشى سىزىلمىغان، دىنسىز - لىقنى تەشەببۇس قىلدى دەيدىغان رەسىملەرنىڭ ئىچىدە، ھەقىقىي رەسسام ئۆزىنىڭ شۇ مۇھىتقا بېرىشى كېرەكلىكىنى بىلىدۇ، ھەم ئۇ يەردىكى تەنھالىقتىن قورقىدۇ. لېكىن بۇنداق قورقۇنچلۇق، ئەندىشىلىك ھاياتقا كىممۇ ئۆمۈر بويى چىدىيالىسۇن؟ رەسسام ئۇزۇن يىللاردىن بېرى تارتىپ كېلىۋاتقان قورقۇنچلۇق تۇيغۇلىرىدىن باشقىلاردىن بۇرۇنراق ئۆز - ئۆزىنى ئەيىبلەش ئارقىلىق قۇتۇلغىلى بولىدۇ دەپ ئويلايدۇ. كىشىلەرمۇ ئۇنىڭغا پەقەت گۇناھىنى ئىقرار قىلغاندىلا ئىشىنىدۇ ۋە ئۇنى كۆيدۈرۈپ ئۆلتۈرىدۇ. ئىسفاھانلىق رەسسام ئۆزىگە دوزاخ ئوتىنى ئۆزى ياقىتى.

— لېكىن سىز رەسسام ئەمەس، — دېدى ئۇ، — مەنمۇ ئۇنى قورققانلىقىم ئۈچۈن ئۆلتۈرمىدىم.

— سەن ئۇنى ئۆزۈڭنىڭ ئويللىغىنىدەك، ھەرقانداق تەشۋىشتىن مۇستەسنا ھالدا رەسىم سىزىش ئىمكانىيىتىگە ئېرىشىش ئۈچۈن ئۆل - تۈردۈڭ!

مېنى ئۆلتۈرمەكچى بولغان رەسسام ئۇزۇندىن بېرى تۇنجى قېتىم ناھايىتى ئاقىلانە بىر گەپنى قىلدى: "بىلىمەن، سىز بۇ سۆزلەرنى مېنى ئالداش، ئىشەندۈرۈش ھەم بۇ ئەھۋالدىن قۇتۇلۇش ئۈچۈن قىلىدىڭىز، —



دېدى ۋە مۇنداق قوشۇمچە قىلدى، — ئەمما كېيىنكى دېگىنىڭىز توغرا. شۇنى چۈشىنىشىڭىزنى تەلەپ قىلىمەن. سۆزۈمگە قۇلاق سېلىڭ.

بۇرۇلۇپ ئۇنىڭ كۆزلىرىنىڭ ئىچىگە قارىدىم. ئۇ ماڭا گەپ قىلغاندا، ئوزايىدىن ئۇنىڭ ئارىمىزدىكى كونا ئەدەپ — قائىدىنى پۈتۈنلەي ئۆتۈۋالغانلىقىنى، ئەمدى ئۇنىڭ ئۆز رايى بىلەن كېتىدىغانلىقىنى سەزدىم. ئەمما قەيەرگە كېتىدۇ؟

— سىزگە بولغان ھۆرمىتىم ئۆزگەرمەيدۇ، ئەنسىرىمەڭ، — دېدى ئۇ ۋە كەينىمدىن ئالدىمغا ئۆتۈپ قاقاھلاپ كۈلۈپ كەتتى. ئەمما بۇ ماڭا ناھايىتى ئېچىنىشلىق تۇيۇلۇپ كەتتى، — ئەھۋال مانا شۇ، — دېدى ئۇ، — مەن بىر ئىش قىلىۋاتىمەن، لېكىن ئۇ ئىشنى قىلغان گۇيا مەن ئەمەس، ئىچىمدە بىر نەرسە مېنى ۋەسۋەسىگە سېلىۋاتىدۇ ۋە ماڭا ئۇ پۈتۈن ئەسكىلىكنى قىلدۇرىدۇ. لېكىن ئۇنىڭغا تولىمۇ موھتاجمەن، رەسىم سىزىش ئۈچۈنمۇ شۇنداق.

— بۇلار شەيتان ھەققىدە ئويدۇرۇپ چىقىرىلغان تۇتۇقۇسىز گەپلەر.

— يەنى مەن يالغان گەپ قىلىۋاتامدەن؟

ئۇنىڭ مېنى ئۆلتۈرۈشكە جۈرئەت قىلالمايۋاتقىنىنى، شۇنىڭ ئۈچۈن مەندىن ئۆزىنى خاپا قىلىشىمنى تەلەپ قىلىۋاتقانلىقىنى ھېس قىلدىم.

— ياق، سەن يالغان گەپ قىلىمىدىڭ، لېكىن كۆڭلۈڭدە نېمە ئويلىغانلىقىڭنى بىلمەيمەن.

— ياق، كۆڭلۈمدىكىنى ناھايىتى ياخشى بىلىمەن. تېخى ھايات تۇرۇپلا گۆر ئازابىنى تارتىۋاتىمەن. سەزمەستىنلا سەۋەبىڭىزدىن كېكىر-تىكىمىزگىچە گۇناھقا پاتتۇق. ئەمدى ماڭا تېخىمۇ باتۇر بول دەيسىز. مەن سىزنىڭ تۈپەيلىڭىزدىن قاتىل بولدۇم. نۇسرەت موللىنىڭ قۇتۇرغان ئىتلىرى ھەممىمىزنى ئۆلتۈرۈشى مۇمكىن.

مەن ئۇنىڭ دېگەنلىرىگە ئىشەنمىگەچكە، ئۇ تېخىمۇ قاتتىق ۋارقىرىماقتا ئىدى. قولىدىكى بويلاق قۇتۇسىنى تېخىمۇ ئەسەبىيلىك بىلەن سىقىپ تۇتاتتى. قارلىق كوچىدىن ئۆتكەن بىرى ئۇنىڭ ۋارقىراشلىرىنى



ئاڭلاپ ئۆيگە كىرەرمۇ؟

— ئۇنى نېمىشقا ئۆلتۈردۇڭ؟ — دېدىم ئۇنىڭغا قىزىقىشتىن ئەمەس، بەلكى ۋاقىتنى قولغا كەلتۈرۈش ئۈچۈن، — ئۇ قۇدۇقنىڭ بېشىدا قانداق ئۇچرىشىپ قالدىڭلار؟

— نازاكەتلىك ئەپەندى سىلەرنىڭ ئۆيىدىن چىققان كېچىسى مېنى ئۆزى ئىزدەپ كەلدى، — دېدى ئۇ كۈتۈلمىگەن يەردىن ئۆزىنى ئاقلاپ، — ئۇ ئىككى سەھىپىلىك ئاخىرقى رەسىمنى كۆرگەنلىكىنى ئېيتتى. گەپ تارقىلىپ كەتمىسۇن دەپ ئۇنى بۇ سۆزىدىن تاندۇرۇشقا ئۇرۇنۇپ كۆپ ھەپىلەشتىم. ئۇنى ئوت كەتكەن يەرگە باشلاپ بېرىپ ئۇنىڭغا قۇدۇقنىڭ يېنىغا كۆمۈپ قويغان پۇلۇم بارلىقىنى ئېيتتىم. ئۇ پۇلنىڭ گېپىنى ئاڭلاپ ئۇنىڭغا ئىشەندى: بۇ رەسىمنىڭ پۇل ئۈچۈن ئىشلەيدىغانلىقىغا بۇنىڭدىنمۇ ياخشى ئىسپات بولماس. شۇڭا مەن ئەپسۇسلۇق ھېس قىلدىم. ئۇ ماھارەتلىك، لېكىن بىر چاكانا رەسىسام ئىدى. بۇ ئاچكۆز ھاماقەت توڭلاپ كەتكەن تۇپراقنى تىرناقلىرى بىلەن قېزىشقا تەييار ئىدى. قۇدۇقنىڭ يېنىدا ھەقىقەتەن كۆمۈلگەن ئالتۇنلىرىم بولغان بولسا، ئۇنى ئۆلتۈرۈشۈمنىڭ ھېچ ھاجىتى يوق ئىدى. دەرۋەقە، سىز ھەلچىلىك ئىشقا سېلىش ئۈچۈن بىر پەسكەشنى تاللاپتىكەنسىز. ئۇ رەھمەتلىكنىڭ قولى ئەپچىل بولسىمۇ، رەڭ تاللاش، ھەل بېرىش، رەڭ بېرىش جەھەتتىكى ماھارەتلىرى تولىمۇ ئاددىي ئىدى. مەن ھېچقانداق ئىز قالدۇرمىدىم. ئېيتىڭا، ئۇسلۇب دېگەن نەرسىنىڭ ئەسلىي ماھىيىتى نېمە؟ ھازىر پەرەڭلەرمۇ، جۇڭگولۇقلارمۇ رەسىمنىڭ ماھارەت ئالاھىدىلىكى ۋە ئۇسلۇب ھەققىدە مۇھاكىمە قىلىشىۋاتىدۇ. ياخشى رەسىمنىڭ باشقىلاردىن ئايرىم بىر ئۇسلۇبى بولۇشى كېرەكمۇ، كېرەك ئەمەسمۇ؟

— ئەندىشە قىلما، يېڭى ئۇسلۇب رەسىمنىڭ ئۆز خاھىشى بويىچە بولمايدۇ، — دېدىم، — بىر شاھزادە ئۆلىدۇ، بىر شاھ جەڭدە مەغلۇب بولىدۇ. پۈتمەس — تۈگىمەس دەپ قارالغان دەۋرىمۇ تۈگەيدۇ، بىر رەسىمخانا تاقىلىدۇ ۋە ئۇ يەرنىڭ رەسىملىرى تارقىلىپ ئۆزلىرىگە باشقا يۇرتلار، باشقا كىتاپخانىلارغا ھامىيلارنى ئىزدەيدۇ. بىر كۈنى بىر پادىشاھ ھەر يەرلەردىن، مەسىلەن، ھىراتتىن ۋە ھەلەپتىن كەلگەن بۇ يۇرت —





ماكانسىز، گاڭگىراپ قالغان، ئەمما ماھارەتلىك رەسساملارنى ۋە خەت-تاتلارنى ئۆز قارارگاھىغا ياكى ئوردىسىغا شەپقەت بىلەن تەكلىپ قىلىپ، ئۆز رەسىمخانىسىنى قۇرىدۇ. ئۆزئارا تونۇشمايدىغان رەسساملار ئالدى بىلەن ئۆزى بىلىدىغان كونا ئۇسۇللار بىلەن رەسىم سىزسىمۇ، كېيىن كۈچىدا بىللە ئويناپ يۈرگەن بالىلارغا ئوخشاش ئۇلارنىڭ ئاردىدا بىرەر ئوخشاشلىشىش، جېدەل - ماجىرا، تالاش - تارتىشلار بولىدۇ. بىر نەچچە يىللار داۋاملاشقان غوۋغالار، ھەسەتخورلۇقلار، سۆيىد-قەستلەر رەڭ ۋە رەسىم تەتقىقاتلىرىنىڭ ئاخىرىدا مەيدانغا چىققان يېڭى بىر ئۇسلۇبدۇر. بۇ ئۇسلۇبنى ئادەتتە ئۇ رەسىمخانىنىڭ ئەڭ مۇنەۋۋەر ۋە ئەڭ ماھىر رەسسامى ئىجاد قىلىدۇ. ئۇنى ئەڭ تەلەپلىك رەسساممۇ دەيلى، قالغان رەسساملارغا بۇ ئۇسلۇبنى مەڭگۈ تەقلىد قىلىپ مۈكەمەللەشتۈرۈش ھەتتا جۇلالاندۇرۇشقا توغرا كېلىدۇ.

ئۇ كۆزلىرىمنىڭ ئىچىگە قارىيالماي، كۈتۈلمىگەن مۇلايىم پوزىتسىيە بىلەن مەندىن سەمىمىيەت ۋە شەپقەت تىلەپ، خۇددى بىر كىچىك قىزچاق تەك تىترەپ سورىدى:

— مېنىڭ ئۆز ئۇسلۇبىم بارمۇ؟

بىردىنلا كۆزلىرىمدىن ياشلار تۆكۈلۈشنى ئۈمىد قىلدىم، پۈتۈن كۈچۈم بىلەن مۇلايىم، شەپقەتلىك ۋە مېھرىبان بولۇشقا تىرىشتىم ۋە ئۇنىڭغا ئىشىنىدىغانلىقىمنى تەقەززالىق بىلەن ئېيتتىم:

— 60 نەچچە يىللىق ئۆمرۈمدە كۆرگەن ئەڭ ماھارەتلىك، قولى ئەڭ چىۋەر، كۆزى ئەڭ ئۆتكۈر، ئەڭ مۆجىزىلىك رەسسامسەن. مېنىڭ رەسسامنىڭ قەلىمى بىلەن سىزىلغان بىر توپ رەسىم ئالدىمدا بولسا، ئۇنىڭ ئىچىدە سېنىڭ ئاللاھ ئاتا قىلغان كارامەت قەلىمىڭنىڭمۇ بارلىقىنى شۇئان پەرق ئېتىپ تونۇيمەن.

— مەنمۇ شۇنداق ئويلايمەن، لېكىن مېنىڭ ماھارىتىمنىڭ سىردىنى چۈشىنەلگۈدەك ئەقىللىق ئەمەسمىز، — دېدى ئۇ، — ھازىر مەندىن قورققانلىقىڭىز ئۈچۈن يالغان ئېيتىۋاتىسىز. شۇنداق بولسىمۇ، مېنىڭ ئۇسلۇبلىرىمنى يېڭىۋاشتىن ئېيتىپ بېقىڭ.

— قەلىمىڭ سىزىقنىڭ توغرىسىنى گويا سېنىڭ قول تەڭگۈزۈ.



شۇڭ بىلەن ئەمەس، ئۆزلۈكىدىن تاپالايدۇ. سېنىڭ قەلىمىڭ سىزغان رەسىم ئەمەلىيىمۇ ئەمەس، ھەزىلمۇ ئەمەس! نۇرغۇن ئادەم قاتناشقان بىر سورۇننى سىزغىنىڭدا، كىشىلەر ئارىسىدىكى ئۆزئارا قارشىلىقلار ۋە ئۇلارنىڭ ئورۇنلىرى، مەتنىنىڭ مەنىسىدىن چىققان قارشىلىشىشلار رەسىمىڭدە زادى تۈگىمەيدىغان نەپىس بىر پىچىرلاش بىلەن ئاجايىپ تۈسكە كىرىدۇ. مەن سېنىڭ رەسىملىرىڭگە ئۇ پىچىرلاشنى ئاڭلاش ئۈچۈن بىر - بىرلەپ قارايمەن. ھەر بىر قاراشتا مەنىنىڭ ئۆزگەرگىنىنى خۇشاللىق بىلەن بايقايمەن ۋە نېمە دېسەم بولار؟ رەسىمنى ماقالىغا ئوخشاش يېڭىۋاشتىن ئوقۇشقا باشلايمەن. شۇنداق قىلىپ، بۇ مەنە قاتلاملىرى كەينى - كەينىگە تىزىلىپ، پەرەڭ ئۈستازلىرىنىڭ پېرس - پېكتىۋىدىنمۇ يىراقلارغا كەتكەن بىر چوڭقۇرلۇق نامايان بولىدۇ.

— ھەم، ياخشى دېدىڭىز، پەرەڭ ئۈستازلىرىنى قويۇپ سۆزلەۋېرىڭ.

— سېنىڭ قەلىمىڭ ھەقىقەتەن كارامەت، شۇنداق كۈچلۈككى، سىزغان رەسىمىڭنى كۆرگەن كىشى نەرسىگە ئەمەس، سېنىڭ سىزغىنىڭغا ئىشىنىدۇ. شۇنداق قىلىپ سەن ماھارىتىڭ بىلەن ئىمانى ئەڭ مۇستەھكەم مۇخلىسنىمۇ يولدىن چىقىرىپ ئېتىقادىدىن ۋاز كەچتۈرەلگىنىڭدەك، بىر رەسىم بىلەن ئەڭ تۈزلەلمەس ئىمانسىزنىمۇ ئاللاھنىڭ يولىغا كىرگۈزەلەيسەن.

— توغرا، لېكىن ئۇ مەدھىيەمۇ ئەمەسمۇ، بىلمەيمەن، ئېيتىۋېرىڭ.

— ھېچبىر رەسىم بويىقىنىڭ تەڭشىلىش ئۆلچىمىنى، سىرلىرىنى سەنچىلىك بىلمەيدۇ. ئەڭ پارقىراق، ئەڭ جانلىق، ئەڭ ھەقىقىي رەڭلەرنىڭ ھەممىسىنى سەن تەييارلايسەن.

— خوپ، يەنە؟

— بەھزات ۋە مەرسەيىم ئەلدىن قالسا، ئەڭ چوڭ رەسىم سەن ئىكەنلىكىڭنى بىلىسەن.

— توغرا، مەن بۇنى ياخشى بىلىمەن. سىز بىلىپ تۇرۇپ نېمىشقا كىتابنى مەن بىلەن ئەمەس، ئۇ كالتە پەم قارا ئەپەندى بىلەن بىللە



ئىشلەيسىز؟

— ئۇنىڭ قىلىدىغان ئىشى رەسساملىق ماھارىتى تەلەپ قىلمايدۇ، — دېدىم، — بۇ بىر، ئىككىنچىدىن ئۇ ساڭا ئوخشاش قاتىل ئەمەس. ئۇ ماڭا يېقىملىق كۈلۈمسىرىدى. چۈنكى مەنمۇ دەرھال ئىچىم بوشاپ قالغان ھېسسىيات بىلەن كۈلگەندىم. بۇ قاباھەتلىك چۈشتىن مۇشۇنداق «پوزىتسىيە ۋە ئۇسلۇب» دېگەن تېما بىلەن قۇتۇلىدىغانلىق قىمنى سېزەتتىم. شۇنداق قىلىپ، بۇ ئاساسىي تېمىنى ئوتتۇرىغا قويۇش بىلەن ئۇنىڭ قولىدىكى تۇچتىن ياسالغان موڭغۇل سىياھ قۇتىسى ھەققىدە ئاتا — بالىدەك ئەمەس، تەجرىبىسى مول ئىككى ھەۋەسكار بوۋايدەك كۆڭۈللۈك مۇھاكىمە قىلىشقا باشلىدۇق. تۇچنىڭ ئېغىرلىقى، سىياھ قۇتىسىنىڭ تەكشىلىكى، قۇتا بويىنىنىڭ ئىچكىرىلىكى، قومۇش ساپلىق كونا خەتتات قەلەملىرىنىڭ ئۇزۇنلۇقى ۋە ئۇ ئالدىدا ئۆرە تۈرۈپ سىياھ قۇتىسىنى ئاستا چايقاپ، قويۇقلۇق دەرىجىسىنى دەڭسەۋاتقان قىزىل سىياھنىڭ سىرلىرى، ۋەھاكازالار ھەققىدە سۆزلەشتۈرۈش. موڭغۇللار جۇڭگولۇق ئۇستىلاردىن ئۆگەنگەن قىزىل بويلاقنىڭ سىرلىرىنى خۇراسانغا، بۇخاراغا، ھىراتقا ئېلىپ بارمىغان بولسا، بىز ئىستانبۇلدا بۇ رەسىملەرنى ھەرگىز سىزالمىدايدىغانلىقىمىز ھەققىدەمۇ توختالمايدۇق. بىز سۆزلىشىۋاتقاندا گويا بويلاققا ئوخشاش ۋاقىتنىڭ زىچلىقىمۇ ئۆزگىرىۋاتاتتى ۋە ۋاقىت بارغانسېرى ئۆتۈپ كېتىۋاتاتتى. كۆڭلۈمنىڭ بىر بۇرجىكىدە يەنىلا نېمىشقا تېخىچە بۇ ئۆيدە ھېچكىم يوق دەپ ھەيران بولاتتىم. ئۇنىڭ قولىدىكى ئېغىر سىياھ قۇتىسىنى ئورنىغا قويۇپ قويۇشنى ئۈمىد قىلاتتىم.

— كىتابىڭىز تاماملانغاندا مېنىڭ سىزغا رەسىملىرىمنى كۆرگەنلەر ماھارىتىمنى چۈشىنەرمۇ؟ — دەپ سورىدى، بىللە ئىشلىگەن ۋاقىتىمىزدىكىدەك ئەركىن مۇئامىلە بىلەن.

— خۇدا بۇيرۇسا، كۈنلەرنىڭ بىرىدە كىتابىنى ساق — سالامەت تاماملىۋالسا، سۇلتانىمىز ئالىيلىرى ئۇنى قولغا ئېلىپ كۆرىدۇ، ئەل-ۋەتتە ئالدى بىلەن زەرلىك ۋاراقلارنىڭ جايىدا ئىشلىتىلگەن — ئىشلىتىلمىگەنلىكىنى تەكشۈرىدۇ. خۇددى بىر ئەخلاقنامىنى ئوقۇغاندەك، ئۆ.



زىنىڭ سۈرىتىگە پۈتۈن زېھنى بىلەن قاراپ، پۈتۈن پادىشاھلارغا ئوخ-  
شاش، بىزنىڭ ئاجايىپ رەسىمىمىزگە ئەمەس، رەسىمدىكى ئۆزىگە  
ھەيران بولىدۇ ۋە ئۇنىڭدىن كېيىن ۋاقىت ئاجرىتىپ، بىزنىڭ قانداق  
جاپالىق ئەجىر بىلەن كۆز نۇرىمىزنى سەرپ قىلىپ ۋە قانداق ھەۋەس  
بىلەن مەغرىب ۋە مەشرىقنىڭ روھىنى مۇجەسسەملەپ ئىجاد قىلغان  
كۆركەم مەنزىرىلىرىمىزنى تاماشا قىلسا ئەجەب ئەمەس! سەنمۇ بىلە-  
سەن، بىرەر مۆجىزە بولمىسا، بۇ رامكىنى كىم ئىشلىدى، ھەلىكىم  
بەردى، بۇ ئادەمنى ۋە ئاتنى كىم سىزدى دەپ سوراپمۇ قويمايدۇ ۋە كى-  
تابىنى خەزىنىسىگە سېلىپ قۇلۇپلاپ قويدۇ. لېكىن بىز پۈتۈن ماھارەت  
ئىگىلىرىگە ئوخشاش ئۇنى يەنىلا كۈنلەرنىڭ بىرىدە مۆجىزە بولىدۇ دەپ  
سىز ئۇيرىمىز.

بىز خۇددى سەۋر بىلەن نېمىنىدۇ كۈتۈۋاتقانداك بىر ئاز سۈكۈت  
قىلدۇق.

— ئۇ مۆجىزە قاچان بولىدۇ؟ — دەپ سورىدى ئۇ، — كۆز نۇرد-  
مىزدىن ئايرىلغىچە سىزغان شۇنچىۋالا رەسىم قاچان ھەقىقىي چۈش-  
نىشكە سازاۋەر بولىدۇ؟ كىشىلەر ماڭا ۋە بىزگە تېگىشلىك ھۆرمەتنى  
قاچان بېرىدۇ؟

— ھېچقاچان!

— نېمە ئۈچۈن؟

— تەلەپ قىلغىنىڭنى ھەرگىز بەرمەيدۇ، — دېدىم، — كەلگۈسى-  
دە كىشىلەرنىڭ ساڭا بولغان تونۇشى تېخىمۇ ئازىيىدۇ.  
— كىتابلار مەڭگۈ ساقلىنىدۇ، — دېدى ئۇ مەغرۇر ھالدا، لېكىن  
ئۆزىگىمۇ پۈتۈنلەي ئىشەنچ قىلالماي.

— ئىتالىيىلىك ئۇستازلارنىڭ ھېچبىرىدە سېنىڭ شېئىرىي پۇرد-  
قىڭ، ئېتىقادىڭ، سەزگۈرلۈكۈڭ، ئىشلەتكەن رەڭلىرىڭنىڭ ساپلىقى ۋە  
پارلاقلىقىنىڭ ئىزناسى يوق. ماڭا ئىشەن، ئەمما ئۇلارنىڭ رەسىملىرى  
ئىنتايىن قايىل قىلارلىق، تۇرمۇشنىڭ ئۆزىگە ناھايىتى ئوخشايدۇ. دۇن-  
يانى بىر مۇنارنىڭ پەشتىقىدىن كۆرگەندە ۋە پېرسپېكتىۋ دېگەن نەر-  
سىگە سەل قاراپ ئەمەس، كۈچىدا كۆرگەن مەنزىرىلەرنى ياكى بولمىسا



شاھزادىنىڭ ھۇجرىسىدا كۆرگەن ئورۇن - كۆرپىسى، ئۈستىلى، ئەينە - كى، يولۋىسى، قىزى ۋە پۇللىرى قاتارلىقلارنى سىزدىن. ئۇلارنىڭ سىز - مايدىغان نەرسىسى يوق. ساڭا مەلۇم، مەن ئۇلارنىڭ قىلغان ھەممە ئىش - لىرىغا قايىل بولمايمەن. رەسىمنىڭ دۇنيانى بىۋاسىتە تەقلىد قىلىشى بولمىغۇر ئىش، ئۇنىڭدىن قاتتىق يىرگىنىمەن. لېكىن ئۇلار يېڭى ئۇسلۇبتا سىزغا ھېلىقى رەسىملەر كىشىنى شۇنداق جەلپ قىلىدۇ - كى، كۆزىگە كۆرۈنگەنلىكى نەرسىنى خۇددى كۆرگىنىدەك سىزدىن. دەر - ۋەقە ئۇلار كۆرگەنلىرىنى سىزدىن، بىز بولساق ئويلىغىنىمىزنى سىزدىن. ئۇلارنىڭ سىزغا ئىشلىرىنى كۆرۈپلا چۈشىنىمىز، بىر كىشىنىڭ چىرايىنى مەڭگۈ ئۆلمەس قىلىشنىڭ يولى پەرەڭلەرنىڭ ئۇسلۇبى ئارقى - لىقا بولىدۇ. بۇنىڭ جەلپكارلىقى شۇنداق كۈچلۈككى، پەقەت ۋېنېتسىيە - يىلىكلەرلا ئەمەس، پەرەڭ دىيارلىرىنىڭ پۈتۈن تىككۈچىلىرى، قاسساپ - لىرى، ئەسكەرلىرى، پوپلىرى، دۇكاندارلىرى... ھەممە كىشى ئۆزىنى شۇنداق سىزدۈرىدۇ. چۈنكى ئۇ رەسىملەرنى بىر كۆرسىڭىز سىزمۇ ئۇ - زىڭىزنى شۇنداق كۆرۈشنى ئارزۇ قىلىسىز، ھېچكىمگە ئوخشىمايدىغان، تەڭداشسىز، ئالاھىدە ۋە غەلىتە بىر مەخلۇق ئىكەنلىكىڭىزگە ئىشەن - مەكچى بولىسىز. كىشىنى ئەقلىنىڭ كۆرگىنىدەك ئەمەس، يېڭى ئۇس - لۇبلار ئارقىلىق كۆزنىڭ كۆرگىنىدەك سىزنى شۇنداق پۇرسەتنى بېرىد - دۇ. كەلگۈسىدە، كۈنلەرنىڭ بىرىدە ھەممە كىشى رەسىمنى شۇلاردەك سىزدىن. رەسىم دېگەندە، پۈتۈن جاھان ئۇلار سىزغا ئەسەرلىرىنى ئويلايدۇ! بۇ يەردە رەسىمنى زادى چۈشەنمەيدىغان بىچارە، كالۋا تىككۈ - چىمۇ شۇنداق بىر رەسىمى بولۇشنى ئويلايدۇ، ئۇ ئۆزىنىڭ ئاددىي بىر كالۋا ئەمەس، ئالاھىدە، تەڭداشسىز بىر شەخس ئىكەنلىكىگە بۇرنىنىڭ ئەگمەچلىكىگە قاراپ ئىشىنىدۇ.

— ئېھ، ئۇ چاغدا بىز مۇشۇنداق رەسىمنى سىزالايمىز، — دېدى چاقچاق قاتىل.

— سىزالمايمىز! — دېدىم مەن، — سەن كىشىلەرنىڭ پەرەڭ دورامچىسى بولۇشتىن قانداق قورقىدىغانلىقىنى ئۆزۈڭ ئۆلتۈرگەن مەرھۇم نازاكەتلىك ئەپەندىدىن ئۆگەنمىدىڭمۇ؟ كىشىلەر قورقماي سىناپ



كۆرسىمۇ، نەتىجە يەنىلا ئوخشاش بولىدۇ. ئاخىرى بىزنىڭ ئۇسلۇبلىرىمىز ئۆلۈپ، رەڭلىرىمىز ئۆگىنىدۇ. كىتابلىرىمىز ۋە رەسىملىرىمىزگە ھېچكىم قىزىقمايدۇ، قىزىققانلارمۇ يا ھېچ نەرسە چۈشەنمەي، كالىپۇك. لىرىنى پۈرۈشتۈرۈپ، نېمە ئۈچۈن بۇ رەسىملەردە پېرسپېكتىۋ يوق دېيىشىدۇ ياكى ئۇ كىتابلارنى زادى تاپالمايدۇ. چۈنكى ئۇنىڭغا قىزىقماس. لىق بىلەن بىللە، رەسىملىرىمىزنى ۋاقىت ۋە پالاكەتلەر ئاستا - ئاستا يەپ تۈگىتىدۇ. تۈپلەشكە ئىشلەتكەن ئەرەب يېلىمىدە بېلىق، سۆڭەك، بال بولغانلىقى ئۈچۈن ۋە سەھىپىلىرى تۇخۇم ۋە كراخمال بىلەن قىلىنغان مەلھەم بىلەن جۇلالاندۇرۇلغانلىقى ئۈچۈن نومۇسىمىز، ئاچكۆز چاشقانلار ۋاراقلىرىنى شاپۇر - شۇپۇر يۇتۇۋېتىدۇ، ئاق چۈمۈلىلەر، قۇرتلار ۋە خىلمۇ خىل ھاشاراتلار كىتابلىرىمىزنى غاجاپ تۈگىتىۋېتىدۇ. توملار پارچىلىنىپ، بەتلىرى ئاجراپ كېتىدۇ. ئوغرىلار، بېپەرۋا خىزمەتكارلار، بالىلار، ئوچاققا ئوت ياققان ئاياللار ۋاراقلىرىنى، رەسىملىرىنى رەھىمسىزلەرچە يىرتىدۇ. بالا شاھزادىلەر قوللىرىدىكى ئويۇنچۇق قەلەملىرى بىلەن ئۇلارنىڭ ئۈستىگە قالايمىقان سىزىدۇ، ئۇنىڭدىكى ئادەملەرنىڭ كۆزلىرىنى ئويىدۇ، ۋاراقلار بىلەن بۇرۇنلىرىنى سۈرتىدۇ، چۆرىلىرىنى قارا قەلەم بىلەن بويىدۇ؛ ھەدىسىلا بۇنى گۇناھ دېگۈچىلەر ھەممە يېرىگە قارا سۈركىتىۋېتىدۇ. رەسىملىرىمىزنى يىرتىپ، كېسىپ، بەلكىم باشقا رەسىملەرنى سىزىدۇ ياكى ئويۇنچۇق قىلىۋالىدۇ. ئانىلىرى رەسىملەرنى چاكنىكەن دەپ يىرتىشسا، ئانىلىرى، ئاكىلىرى ئاياللارنىڭ رەسىملىرىگە قاراپ قول زىناسى قىلىدۇ؛ ۋاراقلار يالغۇز بۇنىڭدىنلا ئەمەس، پاتقاقىتىن، نەمدىن، ناچار يېلىمدىن، تۈكۈرۈكتىن ۋە ھەر خىل مەينەتچىلىك ۋە يېمەكلىك يۇقۇندىلىرىدىن بىر - بىرىگە چاپلىشىپ، چاپلاشقان يەرلەر پاختىلىشىپ كېتىدۇ ۋە كىرلەردىن، داغلاردىن يىرىڭ. لىق ئىششىقلاردەك چېچەكلەر ئاچىدۇ. ئۇنىڭدىن قالسا كىتابلىرىمىزنى يامغۇر ئۆتۈپ كەتكەن ئۆگزىلەر، سەللەر ۋە پاتقاقلار نابۇت قىلىدۇ. سۇلار، نەملىكلەر، ھاشاراتلار ۋە بېپەرۋالىقلار ئوماچ ھالىغا كەلتۈرگەن، ئۆتمەتۈشۈك بولۇپ، ئەبجىقى چىقىپ، رەڭلىرى ئۆچۈپ تونۇغۇسىز بولۇپ كەتكەن سەھىپىلەردىن باشقا، مەلۇم قۇرۇق ساندۇقنىڭ تېپىلىدۇ.



گىدىن مۆجىزىدەك چىققان ئاخىرقى بىر پاك - پاكىز كىتابمۇ، تەبىئىيىكى كۈنلەرنىڭ بىرىدە بىر رەھىمسىز ئوت ئاپىتىنىڭ يالقۇنلىرىدا كۆيۈپ كۈل بولىدۇ. ئىستانبۇلنىڭ ھېچ بولمىغاندا ھەر 20 يىلدا بىر كۆيۈپ كۈل بولماي بىرەر نۇسخا كىتاب ساقلىنىپ قالغان بىرەر مەھەللىسى بولسۇنمۇ؟ موڭغۇللار باغداتتا كۆيدۈرۈۋەتكەن ۋە بۇلغانلىرىدىنمۇ كۆپ كىتاب ۋە كۈتۈپخانىلار ھەر ئۈچ يىلدا بىر يوق بولىدىغان بۇ شەھەردە قايسى رەھسەم ئۆزىنىڭ كلاسسىك ئەسىرىنىڭ 100 يىلدىن ئارتۇق مەۋجۇت بولۇپ تۇرالايدىغانلىقىنى، كۈنلەرنىڭ بىرىدە رەھسەملىرى ئېتىراپ قىلىنىپ، ئۆزىنىڭمۇ بەھزاتىدەك ئەسلىنىدىغانلىقىنى تەسەۋۋۇر قىلالىسۇن؟ يالغۇز بىزنىڭ ئىجاد قىلغانلىرىمىزلا ئەمەس، ئەسەرلەر بويى بۇ ئالەمدە بىنا قىلىنغان ھەممە نەرسە ئوت ئاپەتلىرى، قۇرت - قوڭغۇزلار، بىپەرۋالىقلار بىلەن يوق بولىدۇ. شۇڭا، شېرىنىڭ دېرىزىدىن خۇسرەۋگە مەغرۇرانە قارشى، خۇسرەۋنىڭمۇ ئاي يورۇقىدا يۈيۈنىۋاتقان شېرىنى كۆڭۈللۈك تاماشا قىلىشى ۋە پۈتۈن ئاشىقلارنىڭ بىر - بىرىگە نازاكەت ۋە ئەدەپ بىلەن كۆز سۈزۈشلىرى؛ رۇستەمنىڭ ئاق شەيتاننى قۇدۇقنىڭ تۈۋىدە بوغۇپ ئۆلتۈرۈشى؛ مۇھەببەتتىن سەۋدايى بولغان مەجنۇننىڭ چۆلدە ئاق يولۋاس ۋە تاغ ئۆچكىسى بىلەن دوست بولغان چاغدىكى قايغۇلۇق قىياپىتى؛ ھەر كېچە جۈپلىشىدىغان چىشى بۆرىگە ئۆزى كۆزەتچىلىك قىلىۋاتقان پادىدىن بىر قوينى ھەدىيە قىلغان ۋاپاسىز چوپان ئىتنىڭ تۇتۇلۇپ قېلىپ دەرەخكە ئېسىلىشى؛ گۈللەر، پەرىشتىلەر، ياپراقلىق دەرەخ شاخلىرى، قۇشلار ۋە كۆز ياشلىرى بىلەن ئىشلەنگەن پۈتۈن سەھىپىلەرنىڭ بارلىق گىرۋەك بېزەكلىرى؛ ھاپىزنىڭ سىرلىق شېئىرلىرىنى بېزەش ئۈچۈن سىزىلغان بارلىق ئۇد ① چالغۇچىلار؛ مىڭلىغان، تۈمەن مىڭلىغان رەھسەم شاگىرتلىرىنىڭ كۆزلىرىنى نابۇت قىلغان، ئۈستازلارنى كور قىلغان پۈتۈن تام بېزەكلىرى؛ ئىشك ماڭلايلىرىغا، تاملارغا ئېسىلغان كىچىك لەۋھلەرگە، رەسىمنىڭ ئىچىدىكى بىر - بىرىگە كىرىشىپ كەتكەن رامكىلارنىڭ

① ئۇد — تۈرك مۇزىكىسىدا زەخمەك بىلەن چېلىنىدىغان بىر چالغۇ. — ت.



ئىچىگە يوشۇرۇنغان پۈتۈن بېيىتلار؛ تام تۈۋىلىرىگە، بۇلۇڭلارغا، ئىشىك - دېرىزە ماڭلايلىرىغا، دەسسەلىدىغان يەرلەرگە، چاتقاللارنىڭ تۈپلىرىگە، قىيا تاشلارنىڭ ئارىلىرىغا يوشۇرۇنغان كەمتەر ئىمزىلار؛ ئاشىقلارنى ياپ - قان يوتقانلاردىكى پۈتۈن گۈل - چېچەكلەر؛ سۇلتانىمىزنىڭ رەھمەتلىك بوۋىسى دۈشمەن قەلئەسىگە زەپەر بىلەن ھۇجۇم قىلغاندا بىر چەتتە سەۋر بىلەن ئەجىلىنى كۈتۈپ تۇرغان كۇپپارلارنىڭ تېنىدىن جۇدا بول - غان كاللىلىرى؛ كۇپپار ئەلچىسى سۇلتانىمىزنىڭ ئۇلۇغ بوۋىسىنىڭ ئا - يىغىنى سۆيۈۋاتقاندا ئارقىدا كۆرۈنگەن ۋە سەنمۇ ياش ۋاقتىڭدا سىزىشقا قاتناشقان توپلار، مىلتىقلار، چېدىرلار؛ مۇڭگۈزلۈك، مۇڭگۈزسىز، قۇي - رۇقلۇق، قۇيرۇقسىز، چىشلىرى ئۇچلۇق، تىرناقلىرىمۇ ئۇچلۇق بارلىق شاياتۇنلار؛ جۈملىدىن، بىلىملىك ھۆپۈپ، ئېگىزدە ئۇچىدىغان قۇشقاچ، بىلىمسىز سار، شائىر بۇلبۇللارنىمۇ ئۆز ئىچىگە ئالغان خىلمۇ خىل مىڭلىغان قۇشلار؛ مۇلايىم مۈشۈكلەر، قۇتىرىغان ئىتلار، چاپقۇر بۇ - لۇتلار؛ مىڭلىغان رەسىملەردە تەكرارلانغان چىرايلىق گىياھلار؛ كۆلەڭ - گىلەر قاپلىغان كېلەڭسىز قىيا تاشلار ۋە پەيغەمبەرنىڭ كىدەك سەۋر - تاقت بىلەن ياپراقلىرى بىر - بىرلەپ سىزىلغان تۈمەن مىڭلىغان ئارچا، چىنار ۋە ئانار دەرەخلىرى؛ ئەمىر تۆمۈرنىڭ ياكى شاھ تەھمە - سىپنىڭ زامانىدىن قالغان ئوردا سارايلار ئۈلگە قىلىنىپ بىنا قىلىن - غان، ئەمما ناھايىتى بۇرۇنقى زامانلارنىڭ ھېكايىلىرىنى بېرىگەن ئور - دىلار ۋە ئۇلارنىڭ يۈز مىڭلىغان خىش - كېسەكلىرى؛ دالىدا چىمەن - لىكلىر ئۈستىگە ۋە گۈل - چېچەكلىرى ئېچىلغان باھاردىكى دەرەخلەر ئاستىغا سېلىنغان ئاجايىپ چىرايلىق گىلەمنىڭ ئۈستىدە ئولتۇرۇپ، گۈزەل قىز - يىگىتلەر چالغان نەغمىنى ئاڭلاۋاتقان تۈمەن مىڭلىغان مۇڭلۇق شاھزادىلەر؛ ئۆتكەن 150 يىلدىن بۇيان سەمەرقەندتىن ئىستان - بۇلغا كەلگەن، مىڭلىغان رەسىسام شاگىرتلارنىڭ كۆز ياشلىرى بىلەن يېگەن تاياقلىرى، ئىشتىكەن تىل - ئاھانەتلىرى ھېسابىغا كەلگەن تە - رىشچانلىقلىرى بىلەن ئاپىرىدە بولغان ئاجايىپ فار فۇر قاچىلار ۋە گىلەم رەسىملىرى؛ سەن يەنىلا ئوخشاش جۇشقۇن ھېسسىيات بىلەن سىزغان ئۇ ئاجايىپ باغچىلارنىڭ ۋە ئۇنىڭدا پەرۋاز قىلغان سارلارنىڭ،





دەھشەتلىك ئۆلۈم ۋە جەڭ مەيدانلىرىنىڭ، نازاكەت بىلەن شىكار قىلغان پادىشاھلار ۋە شۇنداق نازاكەت بىلەن قاچقان ئۆردەك - كېيىكلەرنىڭ، سېنىڭ ۋە ئالەمدىن ئۆتكەن شاھلارنىڭ، ئەسىرگە چۈشكەن دۈشمەنلەر - نىڭ، كۇپپارلارنىڭ يەلكەنلىك كېمىلىرىنىڭ ۋە دۈشمەن شەھەرلىرىنىڭ ھەمدە قەلىمىڭدىن قاراڭغۇ ئۆيلەرنىمۇ پارقىراتقان قاراڭغۇ كېچىلەردە جىمىرلاپ تۇرغان يۇلتۇزلار، ئەرۋاھلاردەك ئارچىلار ۋە سەن قىزىل بو - يىغان مۇھەببەت ۋە ئۆلۈم رەسىملىرىنىڭ ھەممىسى يوق بولىدۇ...

ئۇ سىياھ قۇتسىنى پۈتۈن كۈچى بىلەن بېشىمغا ئاتتى. كۈچلۈك زەربىدىن ئالدىمغا سەنتۇرۇلۇپ كەتتىم - دە، ھەرقانچە قىلىپمۇ تەسۋىرلىيەلمىگەندەك دەرىجىدە قورقۇنچلۇق بىر ئاغرىق ئازا - بىنى ھېس قىلدىم. بىردىنلا گويا ئاغرىقىم پۈتۈن ۋۇجۇدۇمنى قاپلىدى ۋە بۇ جىمى ئالەم رەڭگىنى يوقاتقاندەك تۈيۈلدى. ئەقلىمنىڭ زور بىر قىسمى ماڭا قىلىنغان بۇ مۇئامىلىنىڭ مەقسەتلىك ئىكەنلىكىنى چۈ - شەنگەن بولسىمۇ، بېشىمغا يېگەن زەربە بىلەن - ياكى زەربە تۈپەيلىدىن - ئەقلىمنىڭ گاراڭ بولغان يەنە بىر قىسمى بولسا، كىشىگە چۈشىنىك - سىز بولغان ياخشى نىيەت بىلەن، مېنى ئۆلتۈرمەكچى بولغان ساراڭغا، توۋا، مېنى خاتا ئۆلتۈرمەكچى بولۇۋاتىسەن دېمەكچى ئىدى.

ئۇ تۈچ سىياھ قۇتسىنى بېشىمغا يەنە بىر قېتىم ئاتتى. بۇ قېتىم بۇنىڭ خاتالىق ئەمەس، ساراڭلىق، غەزەپ ئىكەنلىكىنى، ئۇنىڭ بۇ ھەرىكىتى مېنىڭ ھاياتىمنى ئاخىرلاشتۇرىدىغان ئۆلۈمگە سە - ۋەب بولۇشى مۇمكىنلىكىنى كاللامنىڭ ھېلىقى گاراڭ بولغان بىر قىسمىمۇ چۈشەندى. بۇ ۋەقەدىن شۇنداق قورقتۇمكى، پۈتۈن كۈچۈم بى - لەن ئېچىنىشلىق ئاۋازدا ۋارقىراشقا باشلىدىم. پەريادىم رەسىم قىلىپ سىزىلسا ياپيېشىل بولاتتى. كېچە قاراڭغۇلۇقىدا جىمجىت كوچىلاردا بۇ پەريادنى ھېچكىمنىڭ ئاڭلىيالايدىغانلىقىنى، ئۆزۈمنىڭ يالغۇز ئىكەن - لىكىمنى چۈشەندىم.

ئۇ مېنىڭ پەريادىمدىن قورققان ھالدا تۇرۇپلا قالدى. شۇئان كۆز - لىرىمىز ئۇچراشتى. ئۇنىڭ كۆزلىرىدىكى ئالامەتلەردىن قورقۇنچ ۋە خىجالەتچىلىك بىلەن بىللە، قىلغان ئىشىغا ئادەتلەنگەنلىكى ۋە ئۇنى



ئېتىراپ قىلىش ئىپادىسىنى كۆرگەندەك بولدۇم. ئۇ مەن تونۇيدىغان ئۇستا رەسسام ئەمەس، بەلكى يىراق جايدىن كەلگەن، تىلىمىمۇ بىلا-مەيدىغان ۋە ئۇچىغا چىققان ئەسكى بىر يات ئادەم ئىدى. بۇمۇ ماڭا شۇ چاغدىكى غېرىبلىق ھېسسىياتىمنى بىر نەچچە ئەسىر ئۇزارتىۋەتكەندەك تۇيۇلدى. مەن گويا بۇ دۇنيانى قۇچاقلىغاندەك ئۇنىڭ قولىنى تۇتماقچى بولدۇم، پايدىسى بولمىدى. يېلىندىم، ياكى ئۆزۈمچە ئۇنىڭغا: "ئوغلۇم، ئوغلۇم، مېنى ئۆلتۈرمىگىن" دېدىم خۇددى چۈشەكەۋاتقاندەك بىر ئەھۋالدا. ئۇ سۆزۈمنى ئاڭلىمىغاندەك قىلاتتى.

ئۇ سىياھ قۇتىسى بىلەن بېشىمغا يەنە بىرنى سالىدى.

تەپەككۈرۈم، كۆرگەنلىرىم، خاتىرىلىرىم، كۆزلىرىم ھەممىسى ۋۇ-جۇدۇمدىكى قورقۇش دەھشىتى بىلەن قوشۇلۇپ، بىر - بىرىگە ئارىلىد-شىپ كەتكەنىدى. ھېچقانداق بىر رەڭنى پەرق ئېتەلمەيتتىم ۋە بارچە رەڭلەرنىڭ قىزىلغا ئايلانغانلىقىنى ھېس قىلدىم. مېنىڭچە، ئۇ قان، ئەمەلىيەتتە بولسا قىزىل سىياھ ئىدى. ئۇنىڭ قولىدىكى سىياھ دەپ قارالغان نەرسىمۇ مېنىڭ ئېقىپ توختىمىغان قىزىل قېنىم ئىدى.

شۇ تاپتا ئۆلۈپ كېتىۋاتقىنىمدا، بۇ مەن ئۈچۈن ئىنتايىن ناھەق، ئادالەتسىزلىك ۋە رەھىمسىزلىك دەپ قارىدىم. لېكىن قانلار ئىچىدىكى قېرى كاللام مېنى ئاستا - ئاستا ئېلىپ كەلگەن يەر مۇشۇ ئىدى. كې-يىن چۈشەندىمكى، خاتىرىلىرىم تاشقىرىدىكى قاردەك ئاپئاق ئىدى. بې-شىم ئاغزىم بىلەن قوشۇلۇپ زىڭىلداپ ئاغرىۋاتاتتى.

ئەمدى سىلەرگە ئۆلۈمۈم ھەققىدىكى تەسىراتىمنى سۆزلەپ بېرەي. بۇنى بەلكىم ئاللىقاچان چۈشەنگەن بولۇشۇڭلار مۇمكىن: ئۆلۈم ھەممە نەرسىنىڭ ئاقىۋىتى ئەمەس، بۇ ئېنىق. لېكىن پۈتۈن كىتابلاردا يېزىل-غىنىدەك، ئۇ ئىشەنگۈسىز دەرىجىدە جاننى ئاغرىتىدىغان بىر نەرسە. يېرىلغان باش سۆڭىكىم ۋە مېڭەملا ئەمەس، گويا ھەممە يېرىم بىر - بىرىنىڭ ئىچىگە ئۆتۈشۈپ، سانجىقلار بىلەن تولغىنىپ كۆيەتتى. بۇنداق چىدىغۇسىز ئاغرىققا چىداش شۇنداق تەسكى، ئەقلىمنىڭ بىر قىسمىدا شۇنداق بىر ئىستەك كېزەتتىكى، ئىمكان بولسا ھەممىنى ئۇنتۇپ، بىر-رەر ئامال - چارە تېپىپ، تاتلىق ئۇيقۇغا كەتكەن بولسام ئوبدان بولات-تە.



تى!

ئۆلۈم ئالدىدا بالىلىق چاغلىرىمدا ئاغلانغان بىر سۈرىيە چۆچىكى.  
نى ئەسلىدىم: تەنھا ياشايدىغان بىر بوۋاي تۈن يېرىمىدا ئۇيقۇسىدىن  
ئويغىنىپ، ئورنىدىن تۇرۇپ بىر ئىستاكىن سۇ ئىچىپتۇ. ئىستاكىننى  
شەرەگە قويماي دېگەندە، ئۇ يەردىكى شامنىڭ يوقلۇقىنى بايقاپتۇ. نەگە  
كەتكەندۇ؟ ئىچكىرىدىن قىلدەك ئىنچىكە بىر يورۇق كۆرۈنۈشكە باشلاپ-  
تۇ، ئۇ يورۇقنى تەكشۈرۈپتۇ. كەينىگە بۇرۇلۇپ ئۆز ھۇجرىسىغا كىر-  
سە، ئورنىدا باشقا بىرەيلەن قولىدا شام تۇتۇپ ياتقىدەك. ئۇ "سەن  
كىم؟" دەپ سوراپتىكەن، "ئۆلۈم" دەپ جاۋاب بېرىپتۇ يات ئادەم. بوۋاي  
بىر ھازا سىرلىق بىر جىمجىتلىقتا قاپتۇ. "دېمەك كەپسەن - دە" دەپ-  
تىكەن، "شۇنداق" دەپتۇ ئۆلۈم خۇشال ھالدا. بوۋاي قەتئىي ھالدا "ياق،  
سەن مېنىڭ چالا قالغان چۈشۈم" دەپتۇ ۋە يات ئادەمنىڭ قولىدىكى  
شامنى شۇ ئان پۈۋەلەپ ئۆچۈرۈۋېتىپتۇ - دە، قاراڭغۇدا ھەممە نەرسە يوق  
بوپتۇ. بوۋاي ئۆزىنىڭ بوش ئورنىغا كىرىپ ئۇخلاپتۇ. شۇنىڭدىن كېيىن  
ئۇ يەنە 20 يىل ياشاپتۇ.

مېنىڭ تەقدىرىمنىڭ بۇنداق بولمايدىغانلىقى ماڭا ئايان ئىدى.  
چۈنكى ئۇ سىياھ قۇتسىنى بېشىمغا يەنە بىر قېتىم ئاتقاندى. شۇنداق  
قاتتىق ئاغرىق ئازابىنى ھېس قىلىدىمكى، كاللامغا ئۇرۇلغان زەربىنى  
بىلىنەر - بىلىنمەس سەزدىم، ئۇمۇ، سىياھ قۇتسىمۇ، شام غۇۋا يورۇ-  
تۇپ تۇرغان ئۆيۈم ئاستا - ئاستا غۇۋالىشىپ، كۆز ئالدىمدىن يىراقلى-  
شىپ كېتىۋاتاتتى.

شۇنداقتىمۇ مەن تېخى ھايات ئىدىم. بۇنى مەن يەنىلا بۇ دۇنياغا  
بولغان ھېرىسمەنلىك، يىراقلارغا قېچىپ كېتىش ھەققىدىكى خىيالىم-  
دىن، قوللىرىم، بىلەكلىرىم بىلەن قانلار ئېقىپ تۇرغان بېشىمنى ۋە  
يۈزۈمنى قوغداش ئۈچۈن قىلغان ھەرىكەتلىرىمدىن، بىر ئارىدا ئۇنىڭ  
بىلىكىنى چىشلىۋالغانلىقىمدىن ۋە سىياھ قۇتسىنىڭ يەنە يۈزۈمگە  
ئۇرۇلۇۋاتقىنىدىن بىلگەندىم.

بۇنى ئېلىشىش دېيىلسە، ئېھتىمال بىز بىر ئاز ئېلىشقان ئوخ-  
شايمىز. ئۇ ناھايىتى كۈچلۈك ۋە ئىنتايىن خاپا ئىدى. شۇ ئاندا ئۇ مېنى



ئوڭدامغا يېقىتتى - دە، تىزى بىلەن مۈرەمگە دىسلاپ، يەرگە چاپلىسۇۋەت-  
تى. سەكراتتا جان تالىشىۋاتقان مەندەك بىر بوۋايغا ئىنتايىن ھۆرمەت-  
سىزلىك بىلەن تىل ياغدۇرۇپ بىر نېمىلەرنى دېدى. بەلكىم ئۇنى چۈ-  
شىنەلمىگەن، ئاڭلىيالمىغان، قان تولغان كۆزلىرىگە قارىغۇم كەلمىگەن-  
لىكى ئۈچۈن بولسا كېرەك، سىياھ قۇتسى بىلەن بېشىمغا يەنە بىرنى  
ئۇردى. قۇتىدىن چاچراپ چىققان سىياھ ۋە ئېھتىمال مەندىن چاچرىغان  
قانمۇ بولسا كېرەك، ئۇنىڭ يۈز - كۆزى، ئۈستۈشى قىپقىزىل بولۇپ  
كەتكەنىدى.

مەن بۇ دۇنيادا ئەڭ ئاخىرقى كۆرگەن نەرسەم ماڭا دۈشمەن بولغان  
مۇشۇ ئادەم بولۇپ قالغانلىقىدىن مەيۈسلەنگەن ھالدا كۆزلىرىمنى يۈم-  
دۇم. بۇنىڭ كەينىدىنلا يېقىملىق، ئىللىق بىر نۇرنى كۆردۈم. بۇ نۇر  
ئەمدى پۈتۈن ئاغرىقلىرىمنى توختىتىدىغان ۋە ئۆتۈلدۈرىدىغان شېرىن  
ئۇيغۇدەك ئارامبەخش ۋە جەلپىكار ئىدى. نۇرنىڭ ئىچىدە بىرىنى كۆرۈپ،  
كىچىك بالدەك، "سەن كىم" دەپ سورىدىم.

— مەن ئەزرائىل، — دېدى ئۇ، — ئىنسان بالىلىرىنىڭ بۇ ئا-  
لەمدىكى سەپىرىگە مەن خاتىمە بېرىمەن. بالىلارنى ئانىلىرىدىن، ئا-  
ياللارنى ئەللىرىدىن، ئاشىق - مەشۇقلارنى بىر - بىرىدىن، ئاتىلارنى  
قىزلىرىدىن مەن ئايرىۋېتىمەن. بۇ ئالەمدە مەندىن قېچىپ قۇتۇلىدىغان  
بىرمۇ جانلىق يوق.

ئۆلۈمدىن قېچىپ قۇتۇلغىلى بولمايدىغانلىقىنى ئاڭلاپ يىغلاشقا  
باشلىدىم.

كۆز ياشلىرىم مېنى ئىنتايىن ئۈستىۋەتكەنىدى. بىر يېنىمدا  
كىشىنى بارغانسېرى ساراسىمغا سېلىۋاتقان ئاغرىق بار ئىدى. ئۇ يۈز -  
كۆزۈم قان ئىچىدە قالغان غالجىرلىق ۋە زالىملىق قاپلىغان يەر ئىدى.  
يەنە بىر يېنىم غالجىرلىق ۋە زۇلۇم تۈگمىگەن يەر ئىدى. لېكىن ئۇ يەر  
ماڭا نىسبەتەن يات ۋە قورقۇنچلۇق ئىدى. ئۆلۈكلەر دۇنياسى بايا ئەزرا-  
ئىل مېنى چاقىرغان ھېلىقى نۇرلۇق ئالەم ئىكەنلىكىنى بىلگەنلىكىم  
ئۈچۈن ئۇ يەردىن قورقاتتىم. لېكىن يەنە بىر تەرەپتىن، مېنى ئاغرىق  
ئازابلىرى ئىچىدە تولغىنىپ پەرياد قىلدۇرغان بۇ دۇنيادا ئۇزۇن تۇرال-



مايدىغانلىقىمنى، بۇ قورقۇنچلۇق ئازاب - ئوقۇبەت دىيارىدا ماڭا ئارام -  
بەخش بىرەر بۇلۇڭ - پۇچقاقمۇ قالمىغانلىقىنى چۈشىنەتتىم. بۇ دۈن-  
يادا قېلىش ئۈچۈن گويا بۇ قورقۇنچلۇق ئازابقا چىدىشىم كېرەك ئىدى  
ۋە بۇمۇ مەن مۇشۇ قېرى ھالىم بىلەن قىلالايدىغان ئىش ئەمەس ئىدى.  
شۇڭا ئۆلۈمۈمدىن ئاۋۋال ئۆلۈشنى ئۆزۈم تەلەپ قىلدىم. دەل شۇ  
چاغدا پۈتۈن ھاياتىم بويىچە باش قاتۇرۇپ، كىتابلاردا جاۋابىنى تاپالمى-  
غان نەرسىنىڭ، يەنى نېمە ئۈچۈن ئىنسانلارنىڭ ھەممىسى ئۆلۈمۈدىن  
مۇستەسنا بولالمايدىغانلىقى ھەققىدىكى سوئالىمنىڭ جاۋابى مانا شۇ  
ئاددىي تەلەپتىن ئىبارەت ئىكەنلىكىنى شۇ ئان چۈشەندىم. مەن يەنە ئۆ-  
لۈمنىڭ مېنى تېخىمۇ پاراسەتلىك قىلىدىغانلىقىنىمۇ چۈشەندىم.  
شۇنداقتىمۇ، ئىچىمنى ئۇزۇن سەپەرگە چىقىشتىن ئاۋۋال ھۇجرى-  
سىغا، بىساتلىرىغا، ئۆيىگە ئاخىرقى قېتىم قارىۋالغۇسى كەلگەن ئادەم-  
دەك، يۈرەك - باغرىمنى ئەنە شۇ ئىنتىلىشنىڭ ئېيتىپ تۈگەتكۈسىز  
بىر خىل بىقارارلىقى چۇلغىدى. ئالاقزادىلىك ۋە سېغىنىش ئىچىدە قى-  
زىمنى ئاخىرقى قېتىم كۆرۈۋېلىشنى ئارزۇ قىلدىم. بۇنى شۇنداق كۆپ  
ئويلىدىمكى، بىر ھازاغىچە چىشىمنى چىشلەپ ئاغرىققا ۋە بارغانسېرى  
ئارتىۋاتقان تەشۋالىقىمغا چىداپ قىزىمنى كۈتۈشنى ئۈمىد قىلدىم.  
شۇنىڭ بىلەن كۆز ئالدىمدىكى ھېلىقى جاننى ئالىدىغان ۋە يېقىم-  
لىق كۆرۈنگەن ھېلىقى نۇر بىر ئاز خىرەلەشتى ۋە ئەقلىم ئىشىكلىرىد-  
نى مەن ئۆلۈپ كېتىۋاتقان دۇنيانىڭ تېۋىشلىرىغا ۋە تاراق - تۈرۈقلە-  
رىغا ئاچتى. قاتلىمنىڭ ھۇجرىدا مېڭىپ يۈرگەنلىكىمنى، ئىشكاپنى  
ئاچقانلىقىمنى، قەغەزلىرىمنى ئاڭلىتىپ، ئاخىرقى رەسىمنى ھېرىسمەن-  
لىك بىلەن ئىزدىگەنلىكىمنى، تاپالمىغانلىقى ئۈچۈن بوياقلىرىمنى ئا-  
رلاشتۇرۇۋەتكەنلىكىمنى، ساندۇقلارنى، قۇتىلارنى، سىياھ قۇتىلىرىنى،  
ئىش ئۈستىلىنى تېپىپ ئۆرۈۋەتكەنلىكىمنى ئاڭلىدىم. ئىختىيارسىز  
ئىڭرىۋەتتىم، ھالىرىم بىلەن بىر ۋە ماغدۇرى ئۈزۈلگەن پۇتلىرىم-  
نىڭ تىترەۋاتقانلىقىنى غۇۋا ھېس قىلدىم ۋە كۈتۈپ تۇردۇم.  
ئاغرىق زادى توختىمىدى. بارغانسېرى ئۇسساپ كەتتىم، چىشىمنى  
چىشلەشكە مادارىم قالمىغانىدى. شۇنداقتىمۇ يەنە بىر ھازا كۈتتۈم.



قىزىم ئۆيگە كەلسە پەسكەش قاتلىم بىلەن ئۇچرىشىپ قالىدىغاندا. لىقى بىردىن ئەقلىمگە كەلدى، لېكىن بۇنى ئويلاشنىمۇ خالىمىدىم. دەل شۇ چاغدا قاتلىمنىڭ ھۇجرىدىن چىقىپ كەتكەنلىكىنى ھېس قىلدىم. ئۇ ھەرھالدا ئاخىرقى رەسمىنى تاپقان بولۇشى كېرەك. ئىنتايىن ئۇسساپ كەتكەندىم، لېكىن يەنىلا كۈتتۈم. قېنى، قەدىم، گۈزەل شەكۈرەم، چاپسانراق كەل.

ئۇ كەلمىدى.

ئەمدى ئاغرىققا چىدىغۇچىلىكىم قالمىدى. قىزىمنى كۆرەلمەيلا ئۆلۈپ كېتىدىغانلىقىمنى سەزدىم. بۇ ماڭا شۇنداق ئېغىر كەلدىكى، ھەس-رەتتىن ئۆرتىنىپ كەتتىم. دەل شۇ چاغدا، سول يېنىمدا ھازىرغىچە زادى كۆرمىگەن بىر چىراي كۆرۈندى ۋە يېقىملىق كۈلۈمسىرەپ ماڭا بىر ئىستاكەن سۇ ئۇزاتتى.

ھەممىنى ئۇنتۇپ سۇغا قولۇمنى ئۇزاتتىم.

ئۇ ئىستاكەننى تارتىۋېلىپ: "مۇھەممەد پەيغەمبەر يالغان ئېيتىپتۇ دېگىن، ئۇنىڭ دېگەنلىرىنى ئىنكار قىل" دېدى.

بۇ شەيتان ئىدى. جاۋاب قايتۇرمىدىم، ھەتتا ئۇنىڭدىن قورقمىدىم. رەسىم سىزىشنىڭ ئۇنىڭغا ئالدىنىش ئىكەنلىكىگە ھېچقاچان ئىشەنمەي كەنلىكىم ئۈچۈن ئىشەنچ بىلەن كۈتۈپ، ئالدىمدىكى مەڭگۈلۈك سەپەرنى ۋە كېلەچىكىمنى خىيال قىلدىم.

شۇ چاغدا، بايا مەن كۆرگەن نۇر ئىچىدىكى پەرىشتە ماڭا يېقىنلاشقاندا شەيتان غايىب بولدى. كاللامنىڭ بىر يېنى شەيتاننى قاچۇرغان بۇ نۇرلۇق پەرىشتىنىڭ ئەزرائىل ئىكەنلىكىنى بىلەتتى. لېكىن ئىسيانكار بولغان يەنە بىر يېنى ماڭا «كىتابۇل ئەھۋالۇل قىيامەت» دە ئەزرائىلنىڭ قاناتلىرى مەشرىقتىن مەغربكە يېتىدىغان ۋە پۈتۈن دۈن-يانى ئىلكىدە تۇتقان مىڭ قاناتلىق پەرىشتە ئىكەنلىكى يېزىلغانلىقىنى ئەسلىتەتتى.

كاللام خېلىلا قالايمىقانلاشقاندا، نۇرلار ئىچىدىكى ھېلىقى پەرىشتە ماڭا ياردەم بەرمەكچى بولغاندەك يېنىمغا كەلدى. شۇنداق، خۇددى غەززا-لى «دۈررەتۇل فاخرە»<sup>①</sup> دە يازغىنىدەك يېقىملىق تەلەپپۇز بىلەن:



— ئاغزىڭنى ئاچ، روھىڭ ئۇ يەردىن چىقىپ كەتسۇن، — دېدى.  
ئاغزىمدىن بىسىمىللادىن باشقا نەرسە چىقمايدۇ، — دەپ جاۋاب  
قايتۇردۇم ئۇنىڭغا.

لېكىن بۇ ئاخىرقى بىر باھانە ئىدى. بەرداشلىق بېرەلمەيدىغانلىق.  
قىمىنى، ۋاقتىمنىڭ توشقانلىقىنى بىلگەنىدىم. ئەمدى زادى كۆرۈش نې-  
سىپ بولمايدىغان قىزىمغا بۇ قانلىق كۆرۈمىسىز گەۋدەمنى مۇشۇ بىچارە  
ئەھۋالدا قالدۇرۇپ كېتىش مېنى بىردىنلا خىجالەت قىلدى. ۋۇجۇدۇمنى  
سىقىپ تۇرغان تار كۆڭلەكنىڭ ئىچىدىن قۇتۇلۇپ چىققانداك بۇ ئالەم-  
دىن كېتىشنى خالاپ قالدىم.

ئاغزىمنى ئاچتىم ۋە ھەممە نەرسە پەيغەمبىرىمىزنىڭ جەننەتنى  
زىيارەت قىلغان مىراج سەپىرىنى تەسۋىرلىگەن رەسىملەردىكىدەك رەڭ-  
گارەڭ بولۇپ كەتتى ۋە مول ئالتۇن سۈيى بىلەن ھەل بېرىلگەندەك  
رەڭگارەڭ يورۇقلۇققا پۈركەندى. كۆزلىرىمدىن بىر تامچە ئېچىنىشلىق  
ياش ئاقتى. ئىچ باغرىمدىن، ئاغزىمنىڭ ئىچىدىن قىيىن بىر نەپەس  
چىقتى ۋە ھەممە نەرسە ئاجايىپ بىر جىمجىتلىققا چۆمدى.

ئەمدى روھىمنىڭ گەۋدەمدىن ئاستاغىنە ئايرىلىپ، ئەزرائىلنىڭ  
قولغا ئۆتكەنلىكىنى كۆرەلەيتتىم. روھىم بىر ھەرنىڭ چوڭلۇقىدا،  
نۇرلار ئىچىدە ئىدى ۋە گەۋدەمدىن ئايرىلغان چاغدىكى تىترەك ۋەجد-  
دىن، ئەزرائىلنىڭ قولىدا سىمابىتەك تىترەيتتى. لېكىن ئەقلىم ئۇنىڭدا  
ئەمەس، مەن ھازىر ئىچىگە كىرگەن يېپيېڭى ئالەمدە ئىدى.

شۇنچە ئازابتىن كېيىن، ئەمدى ئىچىمنى بىر تۈرلۈك ھۇزۇر قاپ-  
لىدى ۋە ئۆلۈم ماڭا ئىلگىرى قورققىنىمدەك ئازابلىقمۇ بىلىنىمىدى.  
دەل بۇنىڭ ئەكسىچە راھەتلىنىپ قالغانىدىم، شۇ تاپتىكى ئەھۋالمنىڭ  
مەڭگۈ داۋاملىشىدىغانلىقى، ھايات ۋاقتىمدا ھېس قىلغان قىيىن -  
قىستاقلارنىڭ ئۆتكۈنچى ئىكەنلىكى شۇ ئان ئايدىڭلاشتى. ئەمدى ھەممە  
نەرسە ئەسىرلەرچە ۋە تاكى قىيامەتكىچە مۇشۇنداق بولغۇسى. بۇنىڭدىن  
شىكايەتمۇ قىلىمىدىم، خۇشال بولۇپمۇ كەتمىدىم. بىر چاغلاردا كەينى -  
كەينىدىن، تېز - تېز بېشىمغا كەلگەن ئىشلار ھازىر چەكسىز بوشلۇق.

① «دۈررەتۇل فاخرە» — «كۆركەم مەرۋايىت» مەنىسىدە.



قا كېڭىيىپ، بىرلا ۋاقىتتا مەۋجۇت بولماقتا ئىدى. چاقچاقچى رەسسام  
ھەر بىر بۆلۈڭىغا بىر - بىرى بىلەن ئالاقىسى يوق باشقا نەرسىلەرنى  
سىزغان ئىككى سەھىپىلىك كەڭ رەسىملەردىكىدەك، ھازىر ناھايىتى  
نۇرغۇن نەرسە بىرلا ۋاقىتتا يۈز بەرمەكتە ئىدى.





### 30. مەن شەگۈرە

قار شۇنداق قاتتىق يېغىۋاتاتتىكى، چۈمبىلىمدىن ئۆتۈپ كۆزلىرىمگە سانجىلاتتى. چىرىگەن ئوت - چۆپلەر، پاتقاقلار، سۇنغان شاخ - شۈمبىلار بىلەن قاپلانغان باغچىدا ئاران ماڭغانىدىم، كوچىغا چىقىپلا قەدىمىم تېز - لەشتى. مېنىڭ نېمىنى ئويلاۋاتقانلىقىمغا قىزىقىدىغانلىقىڭلارنى بىلىمەن. قاراغا قانچىلىك ئىشىنىمەن؟ ئۇنداقتا سىلەرگە ئوچۇق بىرنەرسە دەپ بېرى. ئۆزۈمنىڭ نېمىنى ئويلايدىغانلىقىمنى بىلىشكە مەنمۇ قىزىقىمەن. بىلىسلىرىڭمۇ دەيمەن، كاللام قالايمىقان. شۇنداقتىمۇ ھازىر شۇنى بىلىمەن: ھەر ۋاقىتتىكىدەك، تاماق بىلەن، بالىلار بىلەن، دادام بىلەن، باشقا ئىشلار بىلەن مەشغۇل بولىمەن ۋە ئۇزۇن ئۆتمەي، مەن سورىمىساممۇ قەلبىم ماڭا نېمىنىڭ توغرا، نېمىنىڭ خاتا ئىكەنلىكىنى ئۆزلۈكىدىن پىچىرلاپ دەپ بېرىدۇ. كىمگە ياتلىق بولىدىغانلىقىمنى ئەتە چۈشكە قالماي بىلىمەن. بىر ئىش بار، ئۇنى ئۆيگە قايتماي تۇرۇپلا سىلەر بىلەن ئورتاقلاشماق. چىمەن. ياق! ئەمدى قارا كۆرسەتكەن ھېلىقى يوغان سايىماننىڭ چوڭلۇقىنى قويۇپ تۇرۇڭلار. قىزىقساڭلار، ئۇ ھەقتە كېيىن سۆزلىشەرمىز. ئەسلىي شۇنى دېمەكچىدىمكى، قارا تولىمۇ ئالدىراقسانلىق قىلدى. مەن ئۇنىڭ كۆزىنىڭ شەھۋەتتىن باشقا نەرسىنى كۆرمەيدىغانلىقىنى ئويلاۋاتقىنىم يوق. راستىنى ئېيتقاندا، ئۇنى راست شۇنداق دېگەن تەقدىردىمۇ ھېچنە قەسسى يوق. مېنىڭ چۆچۈيدىغىنىم ئۇنىڭ ھاماقەتلىكى! ئۇ كۆڭلىدە مېنى ئۈركۈ - تۈپ قاقۇرالايدىغانلىقىنى، غۇرۇرۇم بىلەن ئوينىشىپ رايىمنى قايتۇرالايدىغانلىقىنى، ھەتتا تېخىمۇ خەتەرلىك ئىشلارغا يول ئاچالايدىغانلىقىنى قىلچە ئويلاپ باققان ئەمەس! ئۇنىڭ چىرايىدىكى غەمكىن قاراشتىن مېنى قانچىلىك ياخشى كۆرىدىغانلىقىنى، مېنى ئالغۇسى بارلىقىنى كۆرۈپ يەتە - كەنمەن. ئۇ 12 يىل كۈتكەن يەردە، نېمە ئۈچۈن قائىدە بويىچە يەنە 12 كۈن



كۈتەلمەيدۇ؟

بىلەمسىلەر؟ مەن ئۇنىڭ ئىقتىدارسىزلىقىغا ۋە ئۇنىڭ غەمكىن، بالىلارچە قاراشلىرىغا ئاشىق ئىكەنلىكىمنى ھېس قىلىمەن. بۇنى ئۇنىڭغا ئەڭ ئاچچىقىم كەلگەن، ئەمما ئىچىم ئاغرىغان چاغدا ھېس قىلىدىم. "ئەي بىچارە بالا، — دەيتتى ئىچىمدە بىر ئاۋاز، — شۇنچىۋالا ئازابقا بەرداشلىق بېرەلەيسەن، بىراق يەنە شۇنچە ئىقتىدارسىز سەن." كۆڭلۈمدە ئۇنى شۇنداق قوغدىغۇم بار ئىدىكى، ھەتتا ئۇنىڭ ئۈچۈن خاتالىشىپ كەتسەممۇ، ئۆزۈمنى بۇ ئەرگە يىگىتكە ئاتىيالايتتىم.

بىچارە بالىلىرىمنى ئويلاپ، قەدەملىرىمنى تېزلەتتىم. دەل شۇ چاغدا، كۆز كۆزنى كۆرگىلى بولمايدىغان دەرىجىدە لەپىلدەپ يېغىۋاتقان قارنىڭ ۋە بالدۇر چۈشكەن قاراڭغۇلۇقنىڭ ئىچىدە، ئەرۋاھتەك بىر ئادەم ماڭا قاراپ كېلىۋاتقانداك مەلۇم بولدى — دە، بېشىمنى ئالدىمغا ئېگىشتۈرۈپ ئىتتىك قاچتىم.

دەرۋازىدىن ھويلىغا كىرگىنىمدە، خەيرىيە بىلەن بالىلارنىڭ تېخى قايتىپ كەلمىگەنلىكىنى بىلىدىم. ھەرھالدا نامازشامغا تېخى ئەزان چىقىمىدىغانىدى. پەلەمپەيلەردىن يۇقىرىقى قەۋەتكە چىقتىم. ئۆيىنىڭ ئىچى ماندارىن مۇرابباسى پۇراپ كېتىپتۇ. دادام قاراڭغۇ ھۇجرىسىدا ئىكەن. پۇتلىرىم مۇزلاپ كەتكەنىدى. لامپىنى يېقىپ ھۇجرىغا كىرگىنىمدە ئىشكاپنىڭ ئېچىلغانلىقىنى، ياستۇقلارنىڭ ئۆرۈلۈپ ئەتراپقا چېچىلىپ كەتكەنلىكىنى كۆرۈپ، "شەۋكەت بىلەن ئورخانىنىڭ ئىشى" دېدىم. ئۆيىدىكى جىمجىتلىق ھەر دائىمقىدەك بولسىمۇ، لېكىن نېمىشقىدۇر ماڭا سەل غەلىتىرەك بىدلىنىدى. كىيىملىرىمنى ئالماشتۇرۇپ، قاراڭغۇدا تەنھا ئولتۇرۇپ بىردەم خىيال سۈرۈۋالاي دەپ ئويلىساممۇ، تۆۋەندىن — دەل ئاستىمدىكى قازناق — تىن ئەمەس، يازلىق رەسىمخانىدىن بىر تاراق — تۇرۇق ئاڭلاندى. دادام بۇ سوغۇقتا ئۇ يەرگە چۈشكەندىمۇ؟ لېكىن ئۇ يەردە چىراغ يورۇقى كۆرگەنلىكىم ئېسىمدە يوق. شۇ ئەسنادا تاش ياتقۇزۇلغان يولدىن ھويلىغا كىرىدىغان دەرۋازىنىڭ غىچىرلىغىنىنى ئاڭلىدىم. كەينىدىن دەرۋازىنىڭ ئالدىدا ھېلىقى ئۆلگۈر ئىتلارنىڭ شۇم قاۋاشلىرى باشلانغاندا ئەرۋاھىم ئۇچتى.

— خەيرىيە! شەۋكەت! ئورخان! — دەپ ۋارقىرىدىم.



مۇزلاپ كەتكەندىم. دادامنىڭ ئوتدېنىدا ئوت باردۇ، ئۇنىڭ يېنىغا كىرىپ ئىسسىنىپ چىقاي — شۇ تاپتا خىيالىم قارادا ئەمەس، بالىلاردا ئىدى — دەپ چىراغنى ئېلىپ دادامنىڭ يېنىغا كىردىم.

كارىدوردىن ئۆتۈپ كېتىۋېتىپ، چۈشۈپ كېفال بېلىقى شورپىسى ئۈچۈن پەستە ئوتدانغا سۇ قويۇپ قويمايمۇ دەپ ئويلىدىم. كۆك ئىشىكلىك ھۇجرىغا كىردىم. ھەممە نەرسە چېچىلىپ، ئۆينىڭ ئىچى قالايمىقانلىشىپ كەتكەنىدى. دادام نېمە ئىش قىلغاندۇ دەپ ئويلايتتىم. بىردىنلا ئۇنىڭ پولىدا ياتقانلىقىنى كۆردۈم.

قورقۇپ چىرقىراپ كەتتىم. كەينىدىن يەنە ۋارقىرىدىم. كېيىن، دادامنىڭ جەستىگە قاراپ سۈكۈتكە چۆككەن ھالدا تۇرۇپلا قالدىم. قاراڭلار، سىلەرنىڭ زۇۋان سۈرمىگەنلىكىڭلار ۋە سوغۇققان قىياپىدىكىڭلاردىن، دەرۋەقە، بۇ ھۇجرىدا بولغان ئىشلارنى ئاللىقاچان بىلىپ بولغانلىقىڭلارنى بىلىمەن. ھەممىنى بولمىسىمۇ نۇرغۇن ئىشلارنى بىلىسىدەلەر. شۇ تاپتا سىلەر مېنىڭ كۆز ئالدىمدىكى ۋەقەگە بولغان ئىنكاسىم، نېمىلەرنى ھېس قىلغانلىقىمنى ئويلاۋاتىسىلەر. بەزىدە بىر رەسىمگە قارىغان چېغىڭلاردىكىدەك، رەسىمدىكى قەھرىماننىڭ ئازابىنى، ھېكايىنىڭ مۇشۇنداق ئېچىنىشلىق ھالەتكە كېلىش جەريانىنى ئويلاپ يەتسەڭلار، كېيىن مېنىڭ ئىنكاسىمغا قاراپ، ئۇ يەردە مېنىڭ ئورنۇمدا سىلەر بولغان بولساڭلار، داداڭلار مۇشۇنداق ئۆلتۈرۈلسە، نېمىنى ھېس قىلىدىغانلىقىڭلارنى پەرەز قىلاتتىڭلار؟ مېنىڭ قايغۇمنى ئەمەس، مانا بۇنى ھەۋەس بىلەن ئويلاشقا تىرىشاتتىڭلار.

دۇرۇس، كەچتە ئۆيگە قايتىپ كەلسەم، بىرى دادامنى ئۆلتۈرۈۋېتىپتۇ. چاچلىرىمنى يۇلۇپ، باش — كۆزۈمنى تاتىلىدىم. ھۆڭرەپ يىغلىدىم. بايلىق چاغلىرىمدىكىدەك، ئۇنىڭغا پۈتۈن كۈچۈم بىلەن ئېسىلدىم ۋە تېنىمنىڭ ھىدىنى پۇرىدىم. قورققانلىقىم، قايغۇ — ھەسرەتىم، يالغۇزلۇقىمدىن ئۈزۈندىن — ئۈزۈن تىترىدىم، نەپىسىم بوغۇلدى. كۆزلىرىمگە ئىشەنمەي قالدىم — دە، دادامنىڭ ئورنىدىن تۇرۇشىنى، ھەر ۋاقىتتىكىدەك كىتابلىرى ئارىسىدا، بۆلۈڭدا جىمجىت ئولتۇرۇشىنى تىلەپ ئاللاھقا يېلىندىم. تۇرۇڭ دادا، ئورنىڭىزدىن تۇرۇڭ، ئۆلمەڭ، چاققان بولۇڭ دادا، ئۆلمەڭ، ئورنىڭىز.



دىن تۇرۇڭ، دېدىم. لېكىن ئۇنىڭ قانلار ئىچىدىكى كالىسى چېقىلىپ پار - چە - پارچە بولۇپ كەتكەنىدى. قەغەزلىرىنىڭ، كىتابلىرىنىڭ يىرتىلىشى - دىن، شىرەلەرنىڭ، بويلاق قۇتسى، سىياھ قۇتىلىرىنىڭ پارە - پارە بولۇپ چېقىلىپ يېتىشىدىن، كۆرپىچەك، ئىش ئۈستىلى، يېزىق تاختىلىرىنىڭ ۋەھشىيلەرچە چېقىلىپ، ھەممە نەرسىنىڭ چېچىۋېتىلگەنلىكىدىن، دادامنى ئۆلتۈرۈۋەتكەنلىكىگە بولغان غەزىپىم بىر ياقتا قېلىپ، ئۇنىڭ ھۇجرىسىنى ۋە ھەممە نەرسىسىنى مۇشۇ دەرىجىدە ۋەيران قىلىۋەتكەن ئا - دەمنىڭ نەپرەتىدىن قورقتۇم. يىغىنى توختاتتىم. يان كوچىدا ئىككى كى - شى قاراڭغۇدا قىزغىن پاراڭلىشىپ ئۆتۈپ كېتىۋاتاتتى، ئىچىمدە دۇنيانىڭ چەكسىز جىمجىتلىقىنى تىڭشايتتىم. يۈزۈمدىكى ياشلارنى ۋە بۇرنۇمنى قوللىرىم بىلەن سۈرتەتتىم. بالىلارنى ۋە ھاياتىمىزنى ئۈزۈندىن ئۈزۈن ئويلاپ كەتتىم.

ئەتراپتىكى جىمجىتلىققا قۇلاق سالدىم ۋە يۈگۈرۈپ بېرىپ دادامنى ئايىغىدىن تۈتۈپ سۆرەشتۈرۈپ كاردورغا ئېلىپ چىقتىم. ئۇ يەردە قانداق - تۈر بىر ئاز ئېغىرلاشتى، لېكىن پىسەنت قىلماي پەلەمپەيلەردىن پەسكە چۈشۈرۈشكە تىرىشتىم. پەلەمپەيلەرنىڭ ئوتتۇرىسىغا كەلگەندە ھالىمدىن كېتىپ ئۆلتۈرۈۋالدىم. يىغلىغۇم كېلىپ تۇراتتى. لېكىن تاراقلىغان بىر ئاۋازدىن خەيرىيە بىلەن بالىلار كەلگەن بولسا كېرەك دەپ ئويلاپ، يەنە ئور - نۇمدىن تۇرۇپ، دادامنىڭ ئاياغلىرىنى قولتۇقلىرىمغا قىستۇرۇپ، تۆۋەنگە تېخىمۇ تېزراق چۈشتۈم. بىچارە دادامنىڭ بېشى پارە - پارە بولۇپ، شۇنداق قان ئىچىدە قالغانىدىكى، بېشى پەلەمپەي پەشتاقلارغا ئۇرۇلغاندا، نەم لاتىنى يەردە سۆرىگەندەك ئاۋاز چىقىراتتى. تۆۋەندە قانداقتۇر يېنىكلەپ قالغان گەۋدىسىنى بۇراپ تاش ياتقۇزۇلغان يولدا سۆرەپ ئېغىلنىڭ يېنىدىن يازلىق رەسىمخانىغا كىردىم. قاراڭغۇ ئۆينىڭ ئىچىنى كۆرۈش ئۈچۈن قاز - ناقتىكى ئوچاققا ئوت ياققىلى يۈگۈردۈم. كەينىمگە يانغاندا دادامنى ئەكىرىپ قويغان رەسىمخانىنىڭمۇ ناھايىتى قالايمىقانلىشىپ كەتكەنلىكىنى قولۇم - دىكى شامنىڭ يورۇقىدا كۆرۈپ بىر ھازا ئۈنۈم ئىچىمگە چۈشۈپ كەتتى.

— بۇ كىمدۇ، خۇدا ھەققىدە، ئۇلارنىڭ قايسىسىدۇ؟

كالىم تېز ئىشلىمەكتە ئىدى. تېزلىكتە ناھايىتى كۆپ نەرسىنى ئوي -



لىشاتتىم. دادامنى ئۇ خارابىدەك ئۆيگە ئەكىرىپ قويۇپ، ئىشكىنى چىڭ تالدىم. قازناقتىن بىر چېلەك ئەپچىقپ قۇدۇقتىن سۇ تارتىپ يۇقىرىغا چىقتىم. چىراغنىڭ يورۇقىدا كارىدوردىكى قانىنى، ئاندىن پەلەمپەيلەرنى سۈرتتۈم. بۇ ئىشلارنى ناھايىتى تېز قىلدىم. يۇقىرىقى قەۋەتتىكى ھۇجرامغا چىقىپ، قانغا مىلەنگەن كىيىملىرىمنى يېشىۋېتىپ، پاكىزلىرىنى كىيىدىم. چېلەك، دەسماللىرىنى ئېلىپ دادامنىڭ ھۇجرىسىغا كىرىپ دەپ تۇرغاندا دەرۋازىنىڭ ئېچىلغانلىقىنى ئاڭلىدىم. دەل شۇ چاغدا نامازشامغا ئەزان چىقتى. پۈتۈن كۈچۈم بىلەن ئۆزۈمنى تۇتۇۋېلىپ، چىراغنى قولۇمغا ئېلىپ، ئۇلارنى پەلەمپەينىڭ بېشىدا كۈتۈپ تۇردۇم.

— ئاپا، بىز كەلدۇق، — دېدى ئورخان.

— خەيرىيە! مۇشۇ ۋاقىتقىچە نەدە يۈردۈڭلار! — دەپ پۈتۈن كۈچۈم بىلەن ۋارقىرىدىم، گويا ۋارقىرىماي پىچىرىلغاندەك ئاۋاز بىلەن.

— نامازشامدىن كېيىن قالمىدۇققۇ ئاپا... — دېدى شەۋكەت.

— جىم! بوۋاڭلار ئاغرىق، ئۇخلاۋاتىدۇ.

— ئاغرىپ قاپتىمۇ! — دېدى خەيرىيە تۆۋەندە تۇرۇپ، لېكىن مېنىڭ

زۇۋان سۈرمىگىنىمدىن خاپا بولغىنىمنى سەزدى، — شەكۈرە خانىم كوستا.

نى<sup>①</sup> كۈتۈپ كەچ بولۇپ كەتتى. كېفال بېلىقى كەلگەندىن كېيىن ھايال

بولماي لاۋېر<sup>②</sup> يوپۇرمىقى يىغدۇق. ئاندىن كېيىن بالىلارغا ئەنجۈر قېقى

بىلەن ئىۋودىيە قېقى ئېلىپ بەردىم.

كۆڭلۈمدە پەسكە چۈشۈپ، خەيرىيەنى پەس ئاۋاز بىلەن ئەيىبلىگۈم

كەلدى، لېكىن پەلەمپەيلەردىن چۈشۈۋېتىپ، قولۇمدىكى چىراغ يورۇقىنىڭ

ھۆل پەلەمپەيلەرنى ۋە ئالدىراشچىلىقتا پاكىز سۈرتۈلمىگەن قان تامچىلىرىنى

ئوچۇق كۆرسىتىپ قويۇشىدىن قورقتۇم. بالىلار تاراقلىشىپ پەلەمپەيدىن

چىقىپ ئاياغلىرىنى سالىدى.

— تىنچ، — دېدىم، ئۇلارنى ھۇجرىمىزغا ئىتتىرىپ، — بوۋاڭلار

ئۇخلاۋاتىدۇ، ئۇياققا بارماڭلار.

— بوۋامنىڭ ھۇجرىسىغا ئەمەس، كۆك ئىشىكلىك ھۇجرىغا ئوت

① كوستا — يۈك پاراخوتىنىڭ نامى — ت.

② لاۋېر — قىش — ياز يېشىل تۇرىدىغان، يوپۇرمىقى خۇشپۇراقلىق دەرەخ — ت.



سۇنغىلى كىرىمەن، — دېدى شەۋكەت.

— بوۋاڭلار ئۆيەردە ئۇخلاپ قالدى، — دېدىم پىچىرلاپ.

لېكىن ئۇلارنىڭ بىر دەم ئارىسالدى بولغانلىقىنى كۆرۈپ:

— بوۋاڭلارنىڭ يېنىغا كىرسەڭلار، ئۇنى ئاغرىتىپ قويغان جىنلار

سىلەرگىمۇ تەگمىسۇن، ھۇجرىڭلارغا كىرىپ كېتىڭلار، — دېدىم ۋە ئىككى

كىلىسىنى قوللىرىدىن يېتىلەپ قۇچاقلىشىپ ياتىدىغان ھۇجرىمىزغا ئېلىپ

كىلىپ كىردىم، — ئېيتىڭلارچۇ، شۇ چاغقىچە كۈچىدا نېمە قىلىدىڭلار؟

— ئەرەب تىلەمچىلىرىنى كۆردۇق، — دېدى شەۋكەت.

— قەيەردە؟ — دەپ سورىدىم، — قولىدا بايرىقى بارمىكەن؟

— دۆڭلۈكتە خەيرىيەگە بىر لىمون بەردى. خەيرىيە ئۇلارغا پۇل بەر-

دى. ئۇلارنىڭ ئۈستۈشىنى قار قاپلاپ كېتىپتۇ.

— يەنىچۇ؟

— مەيداندا نىشانغا ئوق ئېتىشىۋېتىپتۇ.

— مۇشۇ قارىدىمۇ؟ — دېدىم.

— ئاپا، مۇزلاپ كەتتىم، — دېدى شەۋكەت، — كۆك ئىشكىلىك

ھۇجرىغا كىرەيچۇ؟

— بۇ ئۆيىدىن سىرتقا چىقمايسىلەر، بولمىسا ئۆلىسىلەر. ئوتداننى مەن

ئەكىرىپ بېرەي، — دېدىم قەتئىي ھالدا.

— نېمىشقا ئۆلگىدەكمىز؟ — دېدى شەۋكەت.

— سىلەرگە بىر نەرسىنى دەپ بېرەي، — دېدىم، — لېكىن ھېچكىم-

گە ئېيتمايسىلەر، ئۇقتۇڭلارمۇ؟

ئۇلار ئېيتماسلىققا ۋەدە بەردى.

— سىلەر كۈچىدىكى ۋاقتىڭلاردا بۇ يەرگە ناھايىتى يىراقتىكى بىر

يۇرتتىن رەڭگى يوقىلىپ ئۆلگەن ئاپئاق بىر ئادەم كېلىپ بوۋاڭلار بىلەن

سۆزلەشتى. ئۇ بىر جىن ئىكەن.

ئۇلار مەندىن جىننىڭ قەيەردىن كەلگەنلىكىنى سوراشتى.

— دەريانىڭ ئۇ قېتىدىن، — دېدىم، — ئۇ بوۋاڭلارنىڭ كىتابلىرىدىن.

كى رەسىملەرنى كۆرگىلى كەپتىكەن. ئۇ رەسىملەرگە قارىغان گۇناھكار

شۇ ئان ئۆلىدىكەن.



جىمجىتلىق ھۆكۈم سۈردى.

— ماڭا قاراڭلار، مەن پەسكە خەيرىيەنىڭ يېنىغا چۈشۈپ ئوتدان بىلەن تاماق پەتنۈسىنى ئېلىپ چىقمەن، سىلەر ھەرگىز ئۆيىدىن چىقماڭلار، بولمىسا ئۆلىسىلەر. چۈنكى جىن تېخى ئۆيىنىڭ ئىچىدە، — دېدىم. — ئاپا، ئاپا، كەتمە، — دېدى ئورخان. شەۋكەتكە قاراپ:

— ئۇكاڭغا سەن مەسئۇل، — دېدىم، — سىرتقا چىقساڭلار، جىن تەگمىگەن تەقدىردىمۇ، مەن ئۆلتۈرىمەن، — شۇنداق دەپلا ھەر قېتىم ئۇلار. نى ئۇرغان چاغلىرىمدىكىدەك يامان ئەلپازمنى كۆرسەتتىم، — ئەمدى كېسەل بوۋاڭلار ئۆلمىسۇن دەپ دۇئا قىلىڭلار. ياخشى ئادەم بولساڭلار، ئاللاھ دۇئاڭلارنى ئىجاۋەت قىلىدۇ. ھېچكىم سىلەرگە چىقىلمايدۇ، — ئۇلار خۇشياقمىغاندەك دۇئا قىلىشىپ قالدى. مەن پەسكە چۈشۈپ كەتتىم. — بىرى ماندارىن مۇرابباسىنى ئۆرۈۋېتىپتۇ، — دېدى خەيرىيە، — مۈشۈك قىلىدىمىكىن دېسەم، ئۇنىڭ كۈچى يەتمەيدۇ، ئىت ئۆيگە كىرەلمەيدۇ.

ئۇ بىردىن چىرايىمدىكى دەھشەتنى كۆرۈپ تۇرۇپ قالدى. — ۋايىيەي؟ — دېدى ئۇ، — نېمە بولدى؟ دادىڭىز ئەپەندىم بىرنەرسە بولىدىمۇ نېمە؟ — ئۆلۈپ كەتتى.

ئۇ ۋارقىرىۋەتتى. قولىدىكى پىچاق بىلەن پىيازنى دۆشمەككە شۇنداق ئۇردىكى، توغراپ قويغان بېلىق چاچراپ كەتتى. كەينىدىن يەنە بىر پەرياد كۆتۈرگەندى، ئىككىيلەن ئۇنىڭ سول قولىدىكى قاننىڭ بېلىق قېنى ئەمەس، دەسلەپ ۋارقىرىغاندا كېسىۋالغان كۆرسەتكۈچ بارمىقىدىن ئېقىۋاتقان قانلىقنى بىلدۈرۈپ يۇقىرىغا چىقىپ، ئۇدۇلدىكى ئۆيىدىن بىر پارچە داكا ئىزدەۋېتىپ، بالىلارنىڭ ھۇجرىسىدىن تاراق - تۇرۇق، ۋاراڭ - چۈرۈڭلارنى ئاڭلىدىم. قولىمدىكى داكا بىلەن ھۇجرىغا كىرسەم، شەۋكەت ئورخاننىڭ ئۈستىگە چىقىۋېلىپ، مۈرىلىرىگە دىسلاپ، كانىيىنى بوغۇۋاپ - تۈ.

— نېمە قىلىۋاتىسىلەر! — دەپ جان - جەھلىم بىلەن ۋارقىرىدىم.





— ئورخان ئۆيدىن چىقمەن دېگەندى، — دېدى شەۋكەت.  
— يالغان، — دېدى ئورخان، — شەۋكەت ئىشكىنى ئاچقاندى، چىقما دېدىم، — دەپ يىغلاشقا باشلىدى.

— تىنچ ئولتۇرمىساڭلار ئىككىڭلارنى ئولتۇرۇۋېتىمەن!

— ئاپا، كەتمە، — دەيتتى ئورخان.

تۆۋەندىكى قەۋەتتە خەيرىيەنىڭ بارمىقىنى تېڭىپ قاننى توختاتتۇق. دادامنىڭ ئەجلى بىلەن ئۆلمىگەنلىكىنى ئېيتقىنىمدا، ئۇ قورقۇپ، ”ئى ئاللاھ، بىزنى پاناھىڭدا ساقلىغايسەن“ دېگەن دۇئانى ئوقۇدى ۋە كېسىلگەن بارمىقىغا قاراپ تۇرۇپ يىغلاشقا باشلىدى. ئۇ دادامنى كۆزلىرىنى ئۇۋىلاپ يىغلىغۇدەك دەرىجىدە ياخشى كۆرەتتىمىكىن ياكى راست ياخشى كۆرگەنلىك. كى ئۈچۈن يىغلاۋاتامدىكىن؟ ئۇ يۇقىرىغا چىقىپ دادامنى كۆرمەكچى بولدى.

— يۇقىرىدا ئەمەس، ئارقا ھۇجرىدا، — دېدىم ئۇنىڭغا.

ئۇ چىرايمىغا گۇمان بىلەن قارىدى. لېكىن مېنىڭ كىرىپ قارىيالمايدىغانلىقىمنى بىلىپ، ئەندىشىسى ۋە قورقۇش ھېسسىياتىنى يېڭەلمەي، چىراغنى كۆتۈرۈپ چىقىپ كەتتى. تۇرغان يېرىمدىن، يەنى قازناقنىڭ بو-سۇغىسىدىن ئۇنىڭ تاش ياتقۇزۇلغان يولدا تۆت - بەش قەدەم مېڭىپ، ئۆي-نىڭ ئىشىكىنى قايغۇلۇق ھالدا ئاۋايلاپ ئىتتەرگىنىنى، قولىدىكى چىراغ-نىڭ يورۇقىدا قالايمىقان ھۇجرىغا قاراۋاتقانلىقىنى كۆردۈم. ئۇ دادامنى كۆرەلمىگەنلىكى ئۈچۈن چىراغنى تېخىمۇ ئېگىز كۆتۈرۈپ، چوڭ ئۆينىڭ بۇلۇڭ - پۇچاقلىرىنى يورۇتۇشقا ھەپىلەشتى.

— ئاھ! — دەپ ۋارقىردى. ئۇ دادامنى كېيىن ياتقۇزۇپ قويغان يەردە — ئىشىكنىڭ يېنىدا كۆرگەندى. قېتىپ تۇرۇپ قالغىنىچە ئەھۋالنى كۆرەتتى. ئۇنىڭ تاش يېيىتىلغان يولدىكى ۋە ئېغىلنىڭ تېمىدىكى كۆلەڭگىسى زادى قىمىرلىمايتتى. ئۇ قاراپ تۇرغىنىدا مەنمۇ ئۇنىڭ نېمىنى كۆرگەنلىكىنى ئويلىدىم. ئۇ قايتىپ كەلگىنىدە يىغلىمىغاندى. دېمەكچى بولغانلىرىمنى ئېنىق چۈشەنمىگۈدەك دەرىجىدە ئۆزىنى يوقاتمىغانلىقىنى كۆرۈپ خۇش بولدۇم.

— ئەمدى گېپىمگە قۇلاق سال خەيرىيە، — دېدىم، قولىمدا ئىختە.





يارسىز تۇتۇۋالغان بېلىق پىچىقىنى پۇلاڭلىتىپ تۇرۇپ سۆزلەشكە باشلىدىم، — يۇقىرىقى قەۋەتمۇ ئاستىن — ئۈستۈن بولۇپ كېتىپتۇ. بەتبەخت ئېلىس ئۇ يەرگىمۇ كىرىپ، ھەممە نەرسىنى چىقىپ تاشلىۋېتىپتۇ. ھەم — مە يەر خارابىلىققا ئايلىنىپتۇ. دادامنىڭ باش — كۆزىنى ئۇ يەردە قىيما — چىيما قىلىپتۇ ۋە ئۇ يەردە ئۆلتۈرۈپتۇ. بالىلار كۆرمىسۇن، سېنىمۇ قور — قۇپ كەتمىسۇن دەپ جەسەتنى ئۇ يەرگە چۈشۈردۈم. سىلەرنىڭ كەينىڭلاردىن مەنمۇ سىرتقا چىقىپ كەتكەندىم. دادام ئۆيدە يالغۇز قالغانىدى. — بۇ ئىشتىن خەۋىرىم يوق، — دېدى ئۇ قوپالغىنە، — نەگە كەتكەندىڭىز؟

مەن ئەتەي سۈكۈت قىلدىم. ئۇنى كۆڭۈل قويۇپ ياخشىراق ئاڭلىسۇن دەيتتىم. كەينىدىن:

— قارا بىلەن بىللە ئىدىم، — دېدىم، — ئېسىپ ئۆلتۈرۈلگەن يەھۇ. دىيىنىڭ ئۆيىدە قارا بىلەن ئۇچراشتۇق، لېكىن بۇنى ھېچكىمگە ئېيتما. دادامنىڭ ئۆلتۈرۈلگەنلىكىنىمۇ ھازىرچە ھېچكىم ئۇقمىسۇن. — ئۇنى كىم ئۆلتۈردى؟

ئۇ راستىنلا كالۋامۇ ياكى مەندىن ئەتەي قىستاپ سوراۋاتامدۇ؟

— بىلىسەم ئۇنىڭ ئۆلگەنلىكىنى يوشۇرمايتتىم، بىلمەيمەن.

— سەن بىلمەسەن؟ — دېدىم.

— مەن نەدىن بىلەي، — دېدى ئۇ، — ئەمدى قانداق قىلىشىمىز كېرەك؟

— ھېچ ئىش بولمىغاندەك قىلىسەن، — دېدىم. ئىچ — ئىچىمدىن پەر —

ياد سېلىپ يىغلىغۇم كېلەتتى، لېكىن سۈكۈت قىلدىم. ھەر ئىككىلىمىز بىردەم جىم بولدۇق. خېلىدىن كېيىن:

— ئەمدى بېلىقنى قويۇپ، بالىلارغا تاماق بەر، — دېدىم.

ئۇ كۆڭلى بۇزۇلۇپ يىغلاشقا باشلىغاندا ئۇنىڭغا ئېسىلدىم. بىر — بىر —

رىمىزنى چىڭ قۇچاقلاشتۇق. ئۆزۈمگە ۋە بالىلارغا ئەمەس، ھەممىمىزگە

ئېچىنىپ ئۇنى سۆيىدۈم. يەنە بىر تەرەپتىن ئۇنى قۇچاقلىغانچە ئىچىمنى

تۈرلۈك گۇمانلار تاتلاپ غاجلايتتى. دادام قەتل قىلىنغاندا، قەيەردە ئىكەن —

لىكىم سىلەرگە مەلۇم. خەيرىيە بىلەن بالىلارنى بىر يەرگە ئەۋەتىۋەتكەنلىك.





كىمنى، ئەمما بۇنى باشقا بىر نىيەت بىلەن قىلغانلىقىمنى، كەينى - كەيىن - نىدىن يۈز بەرگەن تەپسىلاتلارنى بىلىسىلەر... بىراق خەيرىيە بىلەمدۇ؟ ئۇ - نىڭغا ئېيتىپ بەرسەم ئۇقارمۇ، چۈشىنىرمۇ؟ چۈشىنىدۇ ھەم خۇيلىنىدۇ. ئۇنى تېخىمۇ بەكرەك قۇچاقلىدىم. لېكىن دېدەكلىك ئەقلى بىلەن بۇنىمۇ ھىيلىسىنى يېپىش ئۈچۈن قىلدى دەپ ئويلايدىغانلىقىنى خىيالىمغا كەل - تۈرۈشكە باشلىغاندا، گويا ئۇنى ئالداۋاتقاندەك ھېس قىلدىم. دادام بۇ يەردە ئۆلتۈرۈلگەندە، مەن قارا بىلەن ئۇچراشقان ۋە ئۇنىڭ بىلەن مۇھەببەتلىك - شىۋاتاتتىم. بۇ ئەقلىنى يالغۇز خەيرىيە ئويلىغان بولسا، ئۇنچىۋالا خىجالەت بولمىغان بولاتتىم. بىراق بىلىمەن، سىلەرمۇ شۇنداق چۈشىنىسىلەر. ھەت - تا، مېنى ئۆزۈڭلاردىن بىر نەرسىنى يوشۇردى دەپ ئويلايسىلەر، ئېتىراپ قىلىڭلاركى، نېمىدېگەن بىچارىمەن! نېمىدېگەن بەختسىزمەن! مەن يىغلاشقا باشلىغاندا، خەيرىيەمۇ يىغلىدى ۋە بىر - بىرىمىزنى قۇچاقلاشتۇق.

يۇقىرىقى قەۋەتتىكى ھۇجرىغا سالغان داستىخاندا قورسىقىمنى توي - دۇرغاندەك بولدۇم. ئارىدا، بوۋاڭلارغا قاراپ باقاي، دەپ چىقىپ كېتىپ ئىچكىرىدە ياش تۆكۈپ يىغلاۋاتاتتىم. كەچلىك تامىقىنى يەپ بولغان با - لىلارنىڭ ئۇيقۇسى كېلىپ، تۆشەككە كىرىپ مېنى چىڭ قۇچاقلاشتى. خې - لى ۋاقىتقىچە ئۇلار جىنىدىن قورقۇپ ئۇخلىيالمىدى. "بىرنەرسە تاراقلاۋا - تىدۇ، ئاڭلىدىڭمۇ؟" دەپ ئۇياق - بۇياققا ئۆرۈلۈپ ھېچ ياتالمىدى. ھۇزۇرلە - نىپ ئۇخلاپ قالسۇن دەپ ئۇلارغا بىر ئاشىق - مەشۇقنىڭ ھېكايىسىنى ئېيتىپ بېرىشكە ۋەدە بەردىم. خەۋىرىڭلار بار، قاراڭغۇدا گەپ - سۆزلەرنىڭ چېكى بولمايدۇ.

— ئاپا، ھېچكىم بىلەن توي قىلمايسەن - ھە؟— دېدى شەۋكەت.  
— ئەمدى قۇلاق سال،— دېدىم،— شىر شاھزادە بار ئىكەن، ئۇ ئۇ - زۇندىن بېرى بىر ساھىبجامال قىزغا ئاشىق ئىكەن. قانداقچە شۇنداق بوپتۇ دېسەڭلار، ئۇ بۇ ساھىبجامالنىڭ ئۆزىدىن بۇرۇن رەسمىنى كۆرگەنىكەن. بەختسىزلىك ۋە قايغۇ - ھەسرەتلىك چاغلىرىمدا قىلغىنىمدەك، ھې - كايەمنى بۇرۇن بىلىدىغاندەك ئەمەس، شۇ تاپتا ئويدۇرۇپ چىقارغاندەك ئېيتتىم. كۆڭلۈمدىن كەچكەنلەرنىڭ، خاتىرىلىرىمنىڭ ۋە ھەسرەتلىرىم - نىڭ رەڭلىرى بىلەن ئويدۇرۇپ چىققانلىقىم ئۈچۈن، سۆزلىگەنلىرىم ئۆز





بېشىمدىن ئۆتكەنلەرگە جورا بولغان بىر خىل قايغۇلۇق رەسىمگە ئوخشايتتى.

بالىلارنىڭ ئىككىلىسى ئۇخلاپ قالغاندىن كېيىن، ئىسسىق ئورۇندىن چىقىپ خەيرىيە بىلەن بىرلىكتە يىرگىنچىلىك ئېلىس ئەبجىقىنى چىقىدۇ. رىئەتكەن بىساتلارنى يىغىشتۇردۇق. پارە - پارە قىلىۋېتىلگەن ساندۇقلارنى، كىتابلارنى، رەختلەرنى، چۆرۈۋېتىلگەن چىنە - قاچا سۇنۇقلىرىنى، كۆمۈرەكلەرنى، سىياھ قۇتىلىرىنى، چىقىۋېتىلگەن ئىش ئۈستىلى، بويلاق قۇتىلىرىنى، نەپرەت بىلەن يىرتىپ تاشلىۋېتىلگەن قەغەزلىرىنى، ۋاراقلارنى بىر - بىرلەپ قولىدىن ئۆتكۈزگىنىمىزدە، ھەر ئىككىمىز پات - پات ئىشىدۇ. مىزنى توختىتىپ يىغلايتتۇق. گويا دادامنىڭ ئۆلۈمىدىن بەكرەك ئۆيلەرنىڭ، بىساتلارنىڭ شۇنچىۋالا بىسەرەمجان قىلىۋېتىلگەنلىكىگە، مەخپىيەتتىمىزگە شۇنداق ۋەھشىيلىك بىلەن تاجاۋۇز قىلىنغانلىقىغا بىئارام بولاتتۇق. ئۆز تەجرىبەمدىن شۇ نەرسە ئايان ئىدىكى، قەدىردانى ئۆلگەن كىشىدەلەر ئۆيىدە قالغان نەرسىلەرنىڭ بۇرۇنقىدەك تۇرغانلىقىغا قاراپ كۆڭلى تەسەللى تاپاتتى. شۇنداقلا، ئۇلار يەنە پەردىلەرنىڭ، ياپقۇچىلارنىڭ، كۈن نۇرىنىڭ ھەر ۋاقىتتىكىدەك كۆزگە چېلىقىپ تۇرۇشىغا قاراپ، ئەزرائىل دوست تۇتقان ئادەمنى ئۆز ۋاقتىدىلا ئېلىپ كېتىدىغانلىقىغا ھەر ۋاقىت ئىشىنىدۇ. دادامنىڭ سەۋر ۋە ھەۋەس بىلەن ئىشىكلىرىنى، بۇلۇڭلىرىنى ئەستايىدىللىق بىلەن نەقىشلىگەن ئۆيىنىڭ رەھىمسىزلىرىچە ۋەيران قىلىنىشى بىزگە بۇنداق تەسەللى ياكى تەسەۋۋۇر قالدۇرمىغانىدەك، بۇ ئىشنى قىلغان دوزىخىنىڭ رەھىمسىزلىكىنى ئەسلىتىپ، بىزنى تېخىمۇ ۋەھىمىگە سالاتتى.

مەسىلەن، مېنىڭ تەلپىم بىلەن ئىككىمىز پەسكە چۈشۈپ، قۇدۇق - تىن پاكىز سۇ تارتىپ تاھارەت ئالغاندىن كېيىن، رەھمەتلىك دادام ئۈمىد ۋە ئۆلۈم بىرلىكتە تىلغا ئېلىنغانلىقى ئۈچۈن ناھايىتى ياخشى كۆرىدىغانلىقىنى ئېيتقان "ئال ئىمران" سۈرىسىنى ئۇ ئەڭ ياخشى كۆرىدىغان ھىرات نۇسخىسىدىكى «قۇرئان كەرىم» دىن ئوقۇۋاتقاندا، ئىككىلىمىز تۇيۇقسىز دەرۋازىنىڭ غىچىرلىغانلىقىنى قورقۇنچ ئىچىدە سەزدۇق، لېكىن كەينىدىن ھېچ شەپكەلمىدى. يېرىم كېچىدە دەرۋازىنىڭ دېمىنى تەكشۈرۈپ، كەينىدە





گە دادام باھار كۈنلىرى سەھەردە قۇدۇقتىن ئۆزى سۇ تارتىپ سۇغىرىدىغان رەيھانگۈل تەشتىكىنىمۇ يانداپ قويغاندىن كېيىن ئۆيگە كىردۇق، قولىمىزدىكى چىراغ يورۇقىدىن ئۆزىراپ كۆرۈنگەن سايىلىرىمىزنى باشقا بىر دىنىڭمىكىن دەپ قالدۇق. شۇغىنىسى، دادامنى ئۆز ئەجىلى بىلەن ئۆلدى دەپ ئېتىراپ قىلماقتىن باشقا ئاماللىرىمۇ يوق ئىدى. دادامنىڭ قانغا بويالغان يۈزىنى يۇيۇپ، كىيىملىرىنى جىمجىت ئالماشتۇرۇشقا باشلىدۇق (يەڭلىرىمىزنى تېگىدىن ئۆتكۈزۈپ بېرىش، دەپ پىچىرلىدى خەيرىيە) ئۆزىمىز بولساق ئەتراپىمىزدا ھۆكۈم سۈرۈۋاتقان بىر خىل جىمجىتلىقنىڭ سۈرىتىدە شەت ۋەھىمىسىدە قالغاندۇق.

دادامنىڭ قانغا مىلەنگەن كىيىملىرىنى، ئىچ كىيىملىرىنى يەشتۈرگەندە بىزدە ھەيرانلىق قوزغاتقان نەرسە شۇ بولدىكى، قاراڭغۇ ھۇجرىدا ئۈستىگە چۈشكەن شام يورۇقىدا، ئۇنىڭ تېنى گۈيا ھاياتى كۈچكە تولغاندەك ئاپئاق رەڭدە تۇراتتى. ئىككىلىمىز ناھايىتى خەتەرلىك بىر ئىشتىن تۇرۇپ - تۇرۇپلا قورقۇپ تىترەپ تۇرغاچقا، دادامنىڭ داغلار ۋە يارىلار بىلەن قاپلانغان يالىڭاچ گەۋدسىنىڭ ئەركىن سوزۇلۇپ ياتقىنىغا قاراشتىن، ئۇنى كۆزدىن كەچۈرۈشتىن تارتىنمىغاندۇق. خەيرىيە يۇقىرىقى قەۋەتكە دادامنىڭ كىيىملىرىنى، يېشىل يىپەك كۆڭلىكىنى ئەپكەلگىلى چىقىپ كەتكەندە، بىزدىن ئۆزۈمنى تۇتۇۋالالماي بىچارە دادامنىڭ ئەۋرىتىگە قاراپ سالىدىم ۋە قارىغىنىمدىن ئىنتايىن نومۇس قىلدىم. پاك - پاكىز كىيىندۈرۈپ، بويىنىدىكى، يۈزىدىكى، چېچىدىكى قانلارنى دىققەت بىلەن تازىلىغاندىن كېيىن، پۈتۈن كۈچۈم بىلەن دادامغا ئۆزۈمنى تاشلىدىم. بۇرۇنۇمنى ساقاللىرىنىڭ ئارىسىغا قويۇپ قېنىپ - قېنىپ پۇرىدىم ۋە ئۆزۈمدىن - ئۆزۈمنى يىغلىدىم.

ئاراڭلاردا مېنى ۋىجدانىسىز ھەتتا گۇناھكار دەپ قارايدىغانلارغا يەنە ئىككى قېتىملىق ھەسرەت بىلەن يىغلىغان چاغلىرىمنى ئېيتىپ بېرىي:

1. يۇقىرىقى قەۋەتتىكى ھۇجرىنى بالىلار سېزەلمەيدىغان ھالەتكە كەلتۈرۈپ، قەغەز پارقىرىتىدىغان دېڭىز قۇلۇلىسىنى بالىلىق چاغلىرىمدىن قالغان ئادەت بىلەن قۇلىقىمغا تۇتۇپ، دېڭىز شاۋقۇنىنىڭ بېسىلغانلىقىنى سەزگەندە؛ 2. كېيىنكى 20 يىلدا دادام ھەمىشە تېگىگە قويۇپ ئولتۇرغانلىقى.



قى ئۈچۈن گويا بەدىنىنىڭ بىر قىسمى بولۇپ قالغان قىزىل مەخمەل كۆر -  
پىچەكنىڭمۇ تىتما - تالاڭ بولغانلىقىنى كۆرگەندە ئۆزۈمنى باسالماي،  
ھەسرەت بىلەن يىغلاپ كەتكەن ئىدىم. ئوڭشىغىلى بولمايدىغان دەرىجىدىكى  
ئابۇت قىلىنغانلاردىن باشقا، ئۆيدىكى ھەممە نەرسە بۇرۇنقى ھالىتىگە كەل -  
تۈرۈلگەندە، خەيرىيە بۇ كىچە ئورۇن - كۆرىپىسىنى بىزنىڭ ھۇجرىغا كۆ -  
تىرىپ كىرىپ، بىز بىلەن بىللە يېتىشنى تەلەپ قىلدى. مەن ئۇنىڭ تەلە -  
پىنى رەھىمسىزلىك بىلەن رەت قىلىپ، "بالىلار تاڭ ئاتقاندا گۇمانلىنىپ  
قالمىسۇن" دېدىم. لېكىن راستىنى ئېيتقاندا، پەقەت خەيرىيەنى جازالاش  
ئۈچۈنلا، بالىلىرىم بىلەن تەنھا قالماقچى بولغان ئىدىم. ئورۇنغا كىرىپ،  
خېلى ئۇزۇنغىچە ئۆخلىيالىمدىم. بېشىمغا كەلگەن ئىشنىڭ قورقۇنچلۇق -  
لۇقىنى ئويلاپ ئەمەس، بۇندىن كېيىن بېشىمغا قانداق ئىشلارنىڭ كېلىدە -  
غىنىنى ئويلايتتىم.





### 31. مېنىڭ ئىسمىم قىزىل

«شاھنامە» نىڭ ئاپتورى شائىر فىردەۋىسى غەزىنىگە كېلىپ، شاھ ماھمۇدنىڭ ئوردا شائىرلىرى تەرىپىدىن سەھرالىق دەپ كەمسىتىلگەندىن كېيىن، باشتىكى ئۈچ مىسراسى ناھايىتى قىيىن قاپىيە بىلەن ئاياغلىشىدە. دىغان بىر تۆتلۈكنىڭ<sup>①</sup> ھېچكىم ئاياغلاشتۇرالمىغان ئاخىرقى مىسراسىنى ئېيتقىنىدا، مەن شۇ سورۇندا، فىردەۋىسنىڭ پەرىجىسىنىڭ ئۈستىدە ئىدىم؛ «شاھنامە» نىڭ ئەپسانىۋى قەھرىمانى رۇستەم يوقاپ كەتكەن ئېتىنى ئىزدەپ يىراق دىيارلارغا بارغىنىدا، رۇستەمنىڭ ئوقدېنىنىڭ ئۈستىدە ئىدىم؛ ئەپسانىدىكى دېۋىنى خىسلەتلىك قىلىچى بىلەن ئىككى پارچە قىلدە. ۋەتكىنىدە، ئاققان قانلارنىڭ ئىچىدە ئىدىم؛ ئۇ شاھنىڭ ھۇزۇرىدا مېھمان بولۇۋېتىپ، شاھنىڭ ساھىبجامال قىزى بىلەن كېچىنى مۇھەببەتلىشىپ ئۆتكۈزگىنىدە، يوتقاننىڭ چاڭلىرى ئارىسىدا ئىدىم. ھەر يەردە ئىدىم ۋە ھەر يەردىمەن. تۈر ئىنىسى ئىرەننىڭ كالىسىنى خائىنلارچە چاپقاندا؛ چۈشلەردىكىدەك ھەيۋەتلىك ئەپسانىۋى قوشۇنلار بوز دالدا بىر - بىرى بىلەن تۇتۇشقاندا ۋە ئىسكەندەرنىڭ بېشىغا ئاپتاپ ئۆتكەنلىكى ئۈچۈن چىرايلىق بۇرىندىن توختىماي قان ئاققاندا، مەن ئۇ يەردە ئىدىم. ھەپتىنىڭ ھەر بىر كۈنى ئوخشىمىغان رەڭدىكى چېدىرلارنىڭ ئىچىدە، باشقا ئىقلىمدىن كەلگەن كارامەت ساھىبجاماللار بىلەن تۈنەپ، ئۇلار ئېيتىپ بەرگەن ھېكايىنى تىڭشىغان ساسانىي شاھى بەھرام گور ھەر سەيشەنبە كۈنى زىيارەت قىلىدىغان ۋە رەسىمنى كۆرۈپ ئاشىق بولغان ساھىبجامالنىڭ كىيىمىدە، شۇنداقلا، شېرىننىڭ رەسىمنى كۆرۈپ ئاشىق بولغان خۇسرەۋنىڭ تاجىدىن تارتىپ بارلىق كىيىملىرىدە ئىدىم. قەلئەلەرنى مۇھاسىرىگە ئالغان ھەربىي قوشۇنلارنىڭ تۇغ - ئەلەملىرىدە، زىياپەت داستىخانلىرىنىڭ قاتە.

① تۆتلۈك — «قىتئە» دەپ ئاتىلىدىغان شېئىر تۈرلىرىدىن بىرى — ت.





لىرىدا، پادىشاھلارنىڭ ئاياغلىرىنى سۆيگەن ئەلچىلەرنىڭ مەخمەل تونلىرىدا، بالىلار مەست بولۇپ ئاڭلايدىغان ھېكايىلەردە تەسۋىرلەنگەن قىممەتلىكلىرىنىڭ رەسىملىرىدە ئىدىم. ھىندىستان ۋە بۇخارا ئىشلەنگەن قېلىن قەغەزلىرىدە سۇباتلىق شاگىرتلار ۋە ئۇستاز رەسىملارنىڭ دىققەت نەزىرى ئاستىدا ئىنچىكە موي قەلەملەر بىلەن سىزىشى نەتىجىسىدە ئۇششاقنىڭ گىلەملىرىنى، تام نەقىشلىرىنى، دېرىزە يوقۇقىدىن بويۇنلىرىنى سوزۇپ كۆچىنى تاماشا قىلغان گۈزەللەرنىڭ كۆڭلەكلىرىنى، سوقۇشۇۋاتقان خورازلارنىڭ تاجىلىرىنى، ئەپسانىۋى دىيارلارنىڭ ئەپسانىۋى مېۋىلىرى بىلەن ئانارلىرىنى، شەيتاننىڭ ئاغزىنى، رامكىلارنىڭ ئىچىدىكى ئىنچىكە سىزىقنى، چېدىرلارنىڭ ئەگرى - بۇگرى نەقىشلىرىنى، رەسىملار ئۆز كەيپى ئۈچۈن سىزغان كۆز بىلەنلا كۆرگىلى بولىدىغان گۈل - چېچەكلەرنى، تاتلىق - تۇرۇمدىن ياسالغان قۇش ھەيكەللىرىنىڭ ئالۇچىدىن قويۇلغان كۆزلىرىنى، پادىچىلارنىڭ پايپاقلىرىنى، رىۋايەتلەردىن چىققان شەپقەتلىرىنى ۋە مىڭلىغان، تۈمەن مىڭلىغان جەڭچىنىڭ، شاھنىڭ، ئاشىقنىڭ جەستىنى ۋە يارىلىرىنى نامايان قىلاتتىم. مەن قانلار گۈللەردەك ئېچىلغان جەڭ مەزىرىلىرىگە، سۇمباتلىق يىگىتلەر ۋە شائىرلار دالىدا شاراب ئىچىپ نەغمە - ناۋا ئاڭلىغاندا، ئەڭ ئۇستاز شائىرنىڭ تونىغا، پەرىشتىلەرنىڭ قاناتلىرىغا، قىزلارنىڭ لەۋلىرىگە، ئۆلۈكلەرنىڭ يارىلىرى ۋە چېپىپ تاشلانغان قانغا مىلەنگەن كالىللارغا سۈركىلىشنى ياخشى كۆرىمەن.

سورىغىنىڭلارنى ئاڭلاۋاتمەن: تېنى بىر خىل رەڭدە بولۇش دېگەن نېمە؟

رەڭ — كۆزنىڭ سىلىنىشى، گاسلارنىڭ نەغمىسى، قاراڭغۇدا ئاڭلانغان سۆز. تۈمەن مىڭ يىللاردىن بېرى ھەر خىل كىتابلار، بىياتلاردىن روھلار - نىڭ شامالنىڭ شۆۈرلىگىنىدەك پىچىرلاشقىنىنى ئاڭلىغانلىقىم ئۈچۈن، مېنىڭ سىلىشىمنىڭ پەرىشتىلەرنىڭ سىلىشىغا ئوخشايدىغانلىقىنى ئېيتىشقا رۇخسەت قىلغىلىرىم. مېنىڭ بىر تەرىپىم بۇ يەردە كۆزلىرىڭلارغا قاراپ گەپ قىلىدۇ، ئۇ مېنىڭ ئېغىر تەرىپىم؛ يەنە بىر تەرىپىم ئۈستۈن نەزەردە قاراشلىرىڭلار بىلەن قاناتلىنىدۇ، ئۇ مېنىڭ يېنىك تەرىپىم. قىزىل بولۇشتىن ئىنتايىن بەختىيەرمەن! ئىچىم كۆيۈۋاتىدۇ؛ كۈچ -





لۈكۈمەن. بايقالغانلىقىمنى بىلىمەن؛ ماڭا قارشى چىقالمايدىغانلىقىڭلارنىمۇ بىلىمەن.

يوشۇرۇنمايمەن: مەن ئۈچۈن ئېيتقاندا نازۇكلۇق بىلەن نەپىسلىك ئا-  
جىزلىق ياكى كۈچسىزلىك بىلەن ئەمەس، بەلكى، قەتئىيلىك ۋە ئىرادە بىلەنلا ئەمەلگە ئاشىدۇ. شۇڭا ئۆزۈمنى كىشىلەرنىڭ نەزىرى ئاستىغا قويد-  
مەن. باشقا رەڭلەردىن، كۆلەڭگىلەردىن، قىستاڭچىلىقتىن ياكى يالغۇزلۇق-  
تىن قورقمايمەن. مەندىن ئۈمىد كۈتكەن بىر رەسىم قەغىزىنى ئۆزۈمنىڭ  
غالب ئوت يالقۇنۇم بىلەن تولدۇرۇش نېمىدېگەن ياخشى! مەن بولغانلىكى  
يەردە كۆزلەر پارقىرايدۇ، قىزغىنلىقلار كۈچىيىدۇ، قاشلار كۆتۈرۈلىدۇ، يۈ-  
رەكلەر تېزلىشىدۇ. ماڭا قاراڭلار، ھايات ياشاش نېمىدېگەن گۈزەل! كۆرۈش  
نېمىدېگەن ياخشى. ياشاش كۆرۈش دېمەكتۇر. ھەممە يەردە كۆرۈنمەن. ھا-  
ياتلىق مەن بىلەن باشلىنىدۇ. ھەممە نەرسە ماڭا قارايدۇ، ماڭا ئىشىنىڭلار.

تىنچلىنىپ، مېنىڭ قانداقچە بۇنداق ئاجايىپ بىر قىزىل بولغانلى-  
قىمنى ئاڭلاڭلار. بوياقنى بىلىدىغان ئۇستارە سىم ھىندىستاننىڭ ئەڭ  
ئىسسىق يېرىدىن كەلتۈرۈلگەن ئەڭ ياخشى قىزىل ھاشاراتنىڭ قۇرۇتۇلغۇ-  
نىنى ئۆز ھاۋانچىسىدا ھاۋانچا تېشى بىلەن يۇمشاق سوقۇپ، ئۇنىڭدىن بەش  
دەرھەم، سوپۇن ئوتىدىن ① بىر دەرھەم، ئېرىتكۈچتىن يېرىم دەرھەم تەي-  
يار قىلدى. ئۈچ ئوققا ② باراۋەر كەلگەندەك سۇنى قازانغا قويۇپ، سوپۇن ئو-  
تىنى ئىچىگە سېلىپ قايناتتى. ئاندىن ئېرىتكۈچنى سۇغا قويۇپ، ياخشى  
ئارىلاشتۇرۇپ بىر ئىستاكەن قەھۋە ئىچكۈدەك ۋاقىتقىچە قايناتتى. ئۇ قەھ-  
ۋەنى ئىچىۋاتقاندا، مەنمۇ تۇغۇلۇش ئالدىدىكى بوۋاقتەك تاقەتسىزلىنەتتىم.  
قەھۋە ئۇنىڭ كاللىسىنى سەگەكلەشتۈرۈپ، كۆزلىرىنى روشەنلەشتۈرگەندە  
قىزىل پاراشوكنى قازانغا تۆكۈپ، بۇ ئىشقا ئىشلەتكەن ئىنچىكە ۋە پاكىز  
تايماقلاردىن بىرى بىلەن ياخشى ئارىلاشتۇردى. ئەمدى ھەقىقىي بىر قىزىل  
بولاتتىم. لېكىن قويۇقلۇق دەرىجەم شۇنداق مۇھىم ئىدىكى، سۇنىڭ بەك  
ئۇزۇن قاينىماسلىقى، شۇنداقلا بەك قىسقىمۇ قاينىماسلىقى لازىم ئىدى. ئۇ  
تايماقنىڭ ئۈچى بىلەن سۇدىن ئازراق ئېلىپ باش بارماقنىڭ (باشقا بار-

① سوپۇن ئوتى — يىلتىزى، شېخى ۋە سۈيى كۆپۈكلىنىدىغان بىر خىل ئۆسۈملۈك.

② ئوققا — 1283 گرامغا تەڭ ئېغىرلىق ئۆلچىمى — ت.





ماقلار قەتئىي بولمايدۇ) تىرىنقىغا سۈركىدى. ئۇھ، قىزىل بولۇش نېمىدې. گەن ياخشى! ئۇنىڭ تىرىنقىنى قىزىل بويىدىم، تىرىنقىنىڭ چۆرسىگە سۈ. دەك ئاقىدىم؛ قويۇقلۇقۇم نورمال ئىدى، ئەمما قالدۇقلىرىم بار ئىدى. قازاننى ئوچاقتىن چۈشۈرۈپ، مېنى پاكىز رەختتىن ئۆتكۈزۈپ سۈزدى، تېخىمۇ ساپ بولدۇم. ئاندىن ئوتقا قويدى، يەنە ئىككى قېتىم قاينىتىپ كۆپتۈردى ۋە ئازراق سوقۇلغان زەمچە سېلىپ، سوۋۇتۇشقا قويۇپ قويدى. بىر نەچچە كۈن ئۆتتى. ئۇ يەردە قازاننىڭ ئىچىدە ھېچ نەرسىگە ئا. رىلاشماي تۇردۇم. كۆڭلۈمدە پۈتۈن سەھىپىلەرگە، ھەر يەر، ھەر نەرسىگە سۈركىلىدىغىنىمنى خىيال قىلغىنىمدا، ھازىرقىدەك تۇرۇش قەلبىمنى ئازابلايتتى. بۇ جىمجىتلىقتا قىزىل بولۇشنىڭ ئەھمىيىتى نېمىدۇ دەپ ئويلىدىم.

بىر قېتىم پارس شەھەرلىرىنىڭ بىرىدە بىر ئەمارەسسام يادقا سىزغان ئاتنىڭ رەسىمىدىكى ئېگەر يوپۇقىنىڭ نەقىشلىرىگە بىر شاگىرتنىڭ موي قەلىمى بىلەن سۈركەلگەندە، ئىككى ئۈستى ئەمارەسسامنىڭ ئۆز ئارا تالاش - تارتىش قىلغانلىقىنى ئاڭلىغانىدىم.

— پۈتۈن رەسساملىق ھاياتىمىز بويىچە ئىشتىياق ۋە ئېتىقاد بىلەن ئىشلىگەنلىكىمىز ئۈچۈن، تەبىئىيىكى، ئەمما بولغان بىزلەر قىزىلنىڭ قانداق بىر رەڭ، قانداق بىر ھېسسىيات ئىكەنلىكىنى بىلىمىز ۋە ئەسلىمىز. — دېدى ئاتنى يادقا سىزغىنى، — لېكىن تۇغما ئەمما بولغان بولساق، سۈباتلىق شاگىرتىمىز سۈركەۋاتقان بۇ قىزىلنى قانداق بىلەتتۇق؟ — ياخشى سوئال، — دېدى يەنە بىرى، — بىراق رەڭلەر بىلىنمەيدۇ، بەلكى ھېس قىلىنىدۇ.

— قىزىلدىكى ھېسسىياتنى زادى بىلمەيدىغان بىرىگە چۈشەندۈرۈپ قويۇڭ ئۈستازىم.

— بارمىقىمىزنىڭ ئۈچىنى تەگكۈزۈپ باقساق، ئۇنى تۆمۈر بىلەن مىسنىڭ ئارىلىقىدىكى نەرسىدەك ھېس قىلىمىز. ئالدىنقىمىزغا ئالساق كۆيدۈرىدۇ. تېتىپ باقساق، تۈزلۈك گۆشتەك چىڭ ھەم سىپتا بىلىنىدۇ. ئاغزىمىزغا ئالساق، ئاغزىمىزدا لىق بولىدۇ. پۇرساق ئاتتەك پۇرايدۇ. گۈلگە ئوخشىتىپ پۇرسا، پۇرىقى قىزىلگۈلگە ئەمەس، ماي چېچەككە ئوخشايدۇ.



ئۇ چاغلاردا، 110 يىلنىڭ ئالدىدا رەسساملار ئۈچۈن پەرەڭ رەسىملىرى شاھلارنى قىزىقتۇرىدىغان ھەقىقىي بىر تەھدىت دەپ قارالمىغانلىقى ۋە مەشھۇر ئۇستازلارمۇ ئۆز ئۇسلۇبلىرىغا ئاللاھقا ئىشەنگەندەك ئىشىنىدىغانلىقى ئۈچۈن، پەرەڭ ئۇستازلارنىڭ ئەڭ ئاددىي قىلىچ يارىسى ياكى ئەڭ ئاددىي يۇڭ رەختىنى سىزىشتا، قىزىلنىڭ ئاچمۇ ئەمەس، توقمۇ ئەمەس خىلمۇ خىل ئارا رەڭگىنى ئىشلەتكەنلىكىنى بىر خىل غۇرۇرسىزلىق ۋە دۆتلۈك دەپ قاراپ دىمىغىدا كۈلۈشكەن ئىدى. پەقەت تەجرىبىسىز، بىقارار ۋە ئىرا-دىسىز رەسساملارلا بىر توننىڭ قىزىلغا پەرقلىق قىزىللارنى ئىشلىتىدۇ، دېيىشكەن ئىدى. ئۇلار كۆلەڭگە باھانە بولالمايدۇ، دەرۋەقە يېگانە بىر قىزىل بار، بىز پەقەت ئۇنىڭغا ئىشىنىمىز دەپ جاكارلاشقان ئىدى.

— بۇ قىزىلنىڭ مەنىسى نېمە؟ — دەپ سورىدى يەنە ئاتنى يادقا سىز-غان ئەمارەسسام.

— رەڭلەرنىڭ مەنىسى ئۇلارنىڭ ئالدىمىزدا نامايان بولۇشى ۋە بىزنىڭ ئۇلارنى كۆرۈشىمىز دۇر، — دېدى يەنە بىرى، — كۆزى كۆرمەيدىغان كىشى-گە قىزىلنى چۈشەندۈرگىلى بولمايدۇ.

— خۇداسىزىلار، دىنىسىزىلار، ئېتىقادسىزىلارمۇ ئاللاھنى ئىنكار قىلىش ئۈچۈن ئۇنىڭ كۆرگىلى بولمايدىغانلىقىنى باھانە قىلىدۇ، — دېدى ئاتنى سىزغان ئەمارەسسام.

— لېكىن ئۇ كۆرىدىغان كىشىگە كۆرۈنىدۇ، — دېدى يەنە بىر ئۆس-تا، — شۇ ۋەجىدىن «قۇرئان كەرىم» كۆرىدىغان كىشى بىلەن كۆرمەيدىغان كىشىنىڭ ھەرگىز ئوخشاش ئەمەسلىكىنى بايان قىلىدۇ.

سۇباتلىق شاگىرت ئاتنىڭ ئېگەر يوپۇقغا مېنى ئاۋايلاپ سۈركىدى. نەپىس بىر رەسىمنىڭ ئاق - قارىسىغا ئۆز تولۇقلىقىم، كۈچلۈكلىكىم ۋە جانلىقلىقىم بىلەن ئورۇنلاشقان ماڭا شۇنداق كۆڭۈللۈك بىر ھېسسىيات بېغىشلىدىكى، مۈشۈك يۈڭىدىن قىلىنغان قەلەم مېنى قەغەزگە سۈركىگەن-دە خۇشاللىقتىن غىدىقلىنىپ كېتەتتىم. شۇنداق قىلىپ، مەن ئۆز رەڭ-گىمنى نامايان قىلغاندا، گويا ئالەمگە "قىزىل بول" دەيمەن ۋە ئالەم مېنىڭ قان رەڭگىمگە ئايلىنىدۇ. كۆزى كۆرمەيدىغانلار بۇنى ئىنكار قىلىدۇ، لېكىن ھەممە يەردە مەن مەۋجۇت.



## 32. مەن شەكۈرە

ئەتىگەندە بالىلار ئويغىنىشتىن ئىلگىرى ئورنۇمدىن تۇرۇپ، قاراغا دەرھال ئېسىپ ئۆلتۈرۈلگەن يەھۇدىيىنىڭ ئۆيىگە كېلىشنى ئوقتۇرۇپ بىر باغاقچە يازدىم ۋە خەيرىيەنىڭ قولىغا تۇتقۇزۇپ، تېزلىكتە ئېستېرگە يەت-كۈزۈپ بېرىشنى تاپىلىدىم. خەيرىيە باغاقچىنى ئېلىپ، بېشىمىزغا كېلىش ئېھتىمالى بولغان كەلگۈلۈكلەردىن ۋەھىمە يەپ، بىرەر نەرسىنى ئاڭقىرال-مىغان بولسىمۇ، لېكىن يەنىلا كۆزلىرىمنىڭ ئىچىگە قارىدى. مەنمۇ ئەمدى تەپ تارتىدىغان دادام بولمىغانلىقى ئۈچۈن، يېڭىدىن پەيدا بولغان بىر پەرۋاسزلىق بىلەن ئۇنىڭ كۆزلىرىنىڭ ئىچىگە قارىدىم. شۇنىڭ بىلەن بۇ-نىڭدىن كېيىن ئارىمىزدىكى ئەدەپ - قائىدىنىڭ ۋە پرىنسىپلارنىڭ قانداق بولىدىغانلىقى بەلگىلەنگەن بولدى. كېيىنكى ئىككى يىل جەرياندا خەيرىيە دادامدىن پەرزەنت كۆرۈپ قالسا، دېدەك ئىكەنلىكىنى ئۇنتۇپ، خانىم بو-لۇۋالارمىكىن دەپ ئەنسىرىگەنلىكىمنى ئەمدى سىلەرگە ئىقرار قىلاي. با-لىلار ئويغانماستا بىتەلەي دادامنى يوقلىدىم ۋە تارشىدەك قېتىپ كەتكەن، ئەمما قانداقتۇر يۇمشاقلىقنى يوقاتمىغان قولىنى ھۆرمەت بىلەن سۆيىدۇم. دادامنىڭ ئاياغ كىيىملىرىنى، بۆكىنى، سۆسۈن رەڭ پەرىجىسىنى يوشۇرۇپ قويدۇم ۋە بالىلار ئويغانغاندا ئۇلارغا بوۋىسىنىڭ ساقايغانلىقىنى، ئەتىگەن مۇستاپا پاشانىڭكىگە كەتكەنلىكىنى ئېيتتىم.

خەيرىيە ئەتىگەنلىك لازىمەتلىكلەرنى سېتىۋېلىپ قايتىپ كېلىپ، ناشتىلىق ئۈچۈن داستىخان سېلىپ مائىدارىن مۇرابباسىنىڭ يېڭىلى بول-دىغان بىر قىسمىنى ئوتتۇرىغا قويۇۋاتقاندا، مەن ئېستېرنىڭ ئەمدى قارا-نىڭ دەرۋازىسىنى قېچىۋاتقانلىقىنى ئويلاۋاتاتتىم. قار توختاپ، كۈن چىققا-ندى.

ئېسىپ ئۆلتۈرۈلگەن يەھۇدىيىنىڭ باغچىسىغا كىرگىنىمدىمۇ تونۇش



بىر ئەھۋالنى كۆردۈم: ئۆگزە گەرنىزلىرىدىن، دېرىزىنىڭ قىرغاقلىرىدىن ساڭگىلاپ تۇرغان مۇزلار تېزلا كىچىكلەپ قالغان، پاختىلىشىپ چىرىگەن غازاڭلارنىڭ پۇرىقى كېلىپ تۇرغان باغچىغا قۇياش سېخى نۇرلىرىنى چېچىپ تۇراتتى. قارانىڭ تۈنۈگۈن ئاخشام — بىرەر ھەپتىنىڭ ئالدىدا بولغان. دەك ئۇزۇن بىلىنىپ كەتكەندى — ئۇنى دەسلەپ كۆرگەن يەردە مېنى كۈتۈپ تۇرغىنىنى كۆرۈپ، چۈمبىلىمنى كۆتۈرۈپ مۇنداق دېدىم:

— خۇشال بولغۇڭ كەلسە خۇشال بولۇۋەرگىن. ئەمدى ئارىمىزدا دادامنىڭ نارازىلىقلىرىغا، قارشى چىقىشىغا، گۇمانلىرىغا ئورۇن قالمىدى. تۈنۈگۈن ئاخشام سەن مېنى بۇ يەردە ھۆرمەتسىزلىك بىلەن قىستاۋاتقىدەن ئىكەن، بىرى — ئىبلىسنىڭ يېگانىسى ئادەم يوق ئۆيىمىزگە كىرىپ دادامنى ئۆلتۈرۈۋېتىپتۇ.

قارانىڭ ئىنكاسىدىن بەكرەك، مېنىڭ نېمىشقا بۇنداق نەزىرى ئۈستۈن ۋە سەمىمىيلىكتىن يىراق پوزىتسىيە بىلەن گەپ قىلغانلىقىمغا ھەيران بولىدىغانلىرى. بۇنىڭغا قانداق جاۋاب بېرىشىمنى بىلمەيمەن. بەلكىم مەن يىغلايمەن، قارا مېنى قۇچاقلايدۇ ۋە ئۇنىڭغا ئويلىغىنىمدىنمۇ تېز يېقىندىمەن دەپ شۇنداق قىلغاندەك.

— ئۆيىمىزنى ۋەيران قىلىۋېتىپتۇ، نۇرغۇن نەرسىلەرنى چېقىۋېتىپتۇ، مەلۇمكى، غەزەپ ۋە نەپرەت بىلەن ھەرىكەت قىپتۇ. مەن ئۇنى بۇنىڭ بىلەنلا قۇتۇلۇپ كېتىدۇ، بۇنىڭدىن كېيىن بۇ ئىبلىس ئۆز بۇلۇڭىدا ئارام. خۇدا ئۆلتۈرىدۇ دەپ ئويلىمايمەن. ئۇ دادامنىڭ كىتابىنىڭ ئاخىرقى رەسىمىنى ئوغرىلاپ كېتىپتۇ. مېنى، بىزلىرىنى، دادامنىڭ كىتابىنى ئۇنىڭدىن قوغدىشىڭنى تەلەپ قىلىمەن. ئەمما بىزنى قايسى سالاھىيەت بىلەن، قايسى يېقىنلىقنى باھانە قىلىپ قوغدايسەن؟ ئەمدى مەسىلە شۇنىڭدا.

ئۇ بىر نەرسە دېيىشكە تەمشەلگەندى، گۇيا ھەمىشە شۇنداق قىلىدۇ. غىنىمدەك، قاراشلىرىم بىلەن، ئۇنى ئاسانلا تىنچلاندۇردۇم.

— دادام ئۆلگەندىن كېيىن، قازىنىڭ نەزىرىدە مېنىڭ ھامىيىم ئېرىم ۋە ئېرىمنىڭ ئائىلىسى بولىدۇ. دادام ھايات ۋاقتىدىمۇ شۇنداق ئىدى. چۈنكى، قازىنىڭ قارىشىچە ئېرىم ھايات. ئېرىمنىڭ ئىنىسى ئاكىسى يوق چاغلاردا مەندىن پايدىلىنىشقا ئۇرۇنغانلىقى ۋە بۇ ئەدەپسىزلىك ۋە نائەھلى.



لىك قېيىنئاتامنى ئارسالدى قىلىپ قويغانلىقى ئۈچۈن، تۇل ئاتالماي تۇ-  
رۇپمۇ دادامنىڭ يېنىغا قايتىپ كېلەلىگەندىم. ئەمدى دادامنىڭ ئۆلۈپ  
كەتكەنلىكى، بىرەر ئەر قېرىندىشىمنىڭ بولمىغانلىقى ئۈچۈن پۈتۈنلەي  
ئىگىسىزمەن دېسەم بولىدۇ ياكى ھېچ شۈبھىسىز ئېرىمنىڭ ئىنىسى ۋە قې-  
يىنئاتامنى ئىگەم دېيىشكە توغرا كېلىدۇ. دەرۋەقە ئۇلارنىڭ مېنى ئۆيىگە  
ئېلىپ كېتىش ئۈچۈن ھەرىكەت قىلىۋاتقانلىقىنى، دادامنى مەجبۇرلاۋاتقان-  
لىقىنى، مېنى تەھدىت بىلەن قىستىماقچى بولغانلىقىنى بىلىسەن.  
دادامنىڭ ئۆلۈپ كەتكەنلىكى مەلۇم بولغان ھامانلا ئۇلار مېنى ئۆيىگە ئېلىپ  
كېتىش ئۈچۈن دەرھال ھەرىكەتكە كېلىدۇ. ئۇ ئۆيىگە قايتىپ بېرىشنى خا-  
لىمىغانلىقىم ئۈچۈن، دادامنىڭ ئۆلتۈرۈلگەنلىكىنى يوشۇرىمەن. بەلكىم  
بىھۈدە يوشۇرىدىغاندىمەن. چۈنكى بۇنى ئۇلار قىلدۇرغان بولۇشىمۇ مۇم-  
كىن.

دەل شۇ ئاندا ئېسىپ ئۆلتۈرۈلگەن يەھۇدىيىنىڭ چېقىق دېرىزە قاپقاق-  
لىرى ۋە سۇنۇق دېرىزىلىرى ئارىسىدىن ئۆيىنىڭ ئىچىگە سوزۇلۇپ چۈ-  
شۈۋاتقان ئىنچىكە نۇر دەستىسى ئۆيىنىڭ نەچچە يىللاردىن بۇيانقى چاڭ-  
توزانلىرىنى يورۇتۇپ، قارا بىلەن ئىككىيلەننىڭ ئارىمىزغا چۈشتى.  
— دادامنىڭ ئۆلتۈرۈلگەنلىكىنى شۇ سەۋەبتىن يوشۇرمايمەن، — دې-  
دىم قارانىڭ ماڭا ئىنتايىن دىققەتتە مۇھەببەتلىك نەزەر بىلەن قاراۋاتقان  
كۆزلىرىگە مەستلىكىم كەلگەن ھالدا قاراپ، — دادام ئۆلتۈرۈلگەندە قەيەر-  
دە ئىكەنلىكىمنى ئىسپاتلىيالماسلىقتىن قورقمەن. خەيرىيەنىڭ شاھىد-  
لىقىنىڭ ھېچقانداق ئەھمىيىتى بولمىسىمۇ، لېكىن ئۇنىڭ ماڭا پايدىسىز —  
ماڭا بولمىسىمۇ دادامنىڭ كىتابىغا پايدىسىز — سۈيىقەستلەرنىڭ بىر  
قىسمى بولۇپ قېلىشىدىن قورقمەن. ئىشەنچلىك بىر ھامىيىم ۋە بىر ئى-  
گەم بولمىغانىكەن، دادامنىڭ ئۆلتۈرۈلگەنلىكىنى داۋراڭ قىلىشىم، جىنا-  
يەتنى قازىغا ئېتىراپ قىلدۇرۇش جەھەتتە ھە دېگەندە بىر ئاسانلىق تۇغ-  
دۇرمىسۇ، كېيىنكى چاغلاردا پەقەت بايا ئويلىشىلغان سەۋەبلەر تۈپەيلىدىن  
(مەسىلەن، خەيرىيە دادامنىڭ سەن بىلەن توي قىلىشىمنى خالىمايدىغانلى-  
قىنى بىلىشى مۇمكىن) بېشىمغا بالا بولىدىغانلىقىنى ناھايىتى ياخشى مۆل-  
چەزلىيەلەيمەن.





— دادىڭىز سىزنىڭ ماڭا ياتلىق بولۇشىڭىزنى خالىمايدىكەن — دە؟ —  
دەپ سورىدى قارا.

— خالىمايتتى، چۈنكى خەۋىرىڭ بولغىنىدەك، سېنىڭ مېنى ئۆزىدىن  
يىراققا ئېلىپ كېتىشىڭدىن قورقاتتى. ئەمدى سەن دادامغا بۇ تەھدىتىنىمۇ  
سالالمايسەن، بۇ ئەھۋالدا بىزنىڭ نىكاھلىنىشىمىزغا بىتەلەي دادامنىڭمۇ  
ھېچقانداق نارازىلىقى يوق دېگەن گەپ. سېنىڭ بىرەر نارازىلىقىڭ بارمۇ؟  
— يوق، گۈزىلىم.

— ناھايىتى ياخشى. مېنىڭ ھامىيىمىنىڭمۇ سەندىن ھېچقانداق پۇل ۋە  
ئالتۇن تەلپىمۇ يوق. ساڭا يۈزتۈرانە ھالدا نىكاھ شەرتلىرىمنى ئېيتىپ  
ئەدەپسىزلىك قىلغانلىقىم ئۈچۈن ئەپۇ سورايمەن. ئەپسۇسكى، تەپسىلاتىنى  
ھازىرلا ئېيتىشقا مەجبۇر بولغان بەزى نىكاھ شەرتلىرىممۇ بار.  
بىر ھازا سۈكۈتتە تۇرۇپ قالدىم، ”خوپ“ دېدى قارا ئارىسالدى بولغىنى  
ئۈچۈن خىجىل بولۇپ ئۆزرە تىلىگەن تەلەپپۇزدا.

— بىرىنچى، — دەپ باشلىدىم، — ماڭا تاقەت قىلالىمىغىدەك دەرىجىدە  
دە بولمىغۇر مۇئامىلە قىلساڭ ياكى مېنىڭ ئۈستۈمگە باشقا بىرىنى ئال-  
ساڭ، مېنىڭ نەپقە ئېلىپ نىكاھتىن ئاجرىشىدىغانلىقىمنى دەلىللەش ئۈ-  
چۈن ئىككى شاھىد ئالدىدا قەسەم قىلىسەن. ئىككىنچى، سەۋەبلىك — سە-  
ۋەبىسىز ئالتە ئايدىن ئارتۇق ئۆينى تاشلىۋەتسەڭ ۋە قايتىپ كەلمىسەڭ، مې-  
نىڭ تۈل ھېسابلىنىشىمغا ۋە ماڭا نەپقە بېرىلىدىغانلىقى ھەققىدە ئىككى  
شاھىد ئالدىدا قەسەم قىلىسەن. ئۈچىنچى، توي قىلغاندىن كېيىن، تەبىئىي  
ھالدا ئۆيۈمگە كۆچۈپ كېلىسەن. لېكىن دادامنى قەتلى قىلغان پەسكەش تې-  
پىلغىچە ياكى سەن تاپقىچە — ئۇنىڭغا ئۆز قولۇم بىلەن جازا بېرىشنى  
خالايمەن! — ۋە سۇلتانىمىزنىڭ كىتابى سېنىڭ ماھارەت ۋە غەيرىتىڭ بى-  
لەن تاماملىنىپ، ئۇنىڭغا شەرەپ بىلەن تاپشۇرۇلغىچە مەن بىلەن بىر ياس-  
تۇققا باش قويمايسەن. تۆتىنچى، مەن بىلەن بىر ئۆيدە ياتقان ئوغۇللىرىمغا  
ئۆز ئوغۇللىرىڭدەك مېھرىبانلىق قىلىسەن.

— خوپ.

— ياخشى. ئالدىمىزدىكى پۈتۈن توسالغۇلار مۇشۇنداق تېزلىكتە ئۆت-  
تۈرىدىن كۆتۈرۈلسە، ناھايىتى يېقىندا بىر ئۆيدە بولىمىز ئەلۋەتتە.





— بىر ئۆيدە بولىمىز، ئەمما بىر تۆشەكتە ئەمەس.

— ھەممە ئىشنىڭ بېشى نىكاھ، — دېدىم، — ئالدى بىلەن ئۇنى بىر تەرەپ قىلايلى. مۇھەببەت نىكاھتىن كېيىن بولىدۇ. ئۇنتۇما: نىكاھلانماي تۇرۇپ يالقۇنجىغان مۇھەببەت يالقۇنى نىكاھ بىلەن ئۆچىدۇ، ئۇنىڭدىن بىر مەنە قايغۇ — ھەسرەت ۋە ئازاب — كۈلپەت قالىدۇ خالاس. توي قىلغاندىن كېيىن ھېس قىلىنغان مۇھەببەتمۇ تۈگەيدۇ ئەلۋەتتە. لېكىن ئۇنىڭ ئورنىنى بەختىيارلىق ئالىدۇ. شۇنداقتىمۇ بەزى ئالدىراقسان ئەخمەقلەر توي قىلماي تۇرۇپ ئىشق ئوتىدا كۆيۈۋېرىپ، پۈتۈن مۇھەببەتنى تۈگىتىۋېتىدۇ. نېمىشقا؟ چۈنكى ئۇلار ھاياتتىكى ئەڭ چوڭ مەقسەت مۇھەببەت دەپ قارايدۇ.

— توغرىسى قانداق؟

— توغرىسى بەختىيارلىق. مۇھەببەتمۇ، نىكاھمۇ ئۇنىڭغا ئېرىشىشنىڭ ۋاسىتىسى: بىر ئەر، بىر ئۆي، پەرزەنتلەر، بىر كىتاب. مېنىڭ ئېرى غايىب، دادىسى مەرھۇم بولغان بۇ ئەھۋالنىڭمۇ سېنىڭ بىمەنە تەنھالىق قىڭدىن ياخشى ئىكەنلىكىنى بىلمەمسەن؟ كۈن بويى كۈلۈشۈپ، ئۇرۇشۇپ، سۆيۈشىدىغان ئوغۇللىرىم بولمىسا ياشىيالىمايمەن. سەن مېنىڭ بۇ ئەھۋالغا لىمغا كۆڭۈل بۆلىدىغانلىقىڭ، ھەتتا بۈگۈن كېچىنى مەن بىلەن تۆشەكتە ئۆتكۈزەلمىسەڭمۇ، ھەرھالدا دادامنىڭ جەستى بىلەن ۋە بالىلىرىمنىڭ ۋاراڭ — چۈرۈڭى بىلەن بىر ئۆيدە ئۆتكۈزۈشمىزگە سەمىمىي جان پىدا قىلغانلىقىڭ ئۈچۈن، ئەمدى دەيدىغانلىرىمنى زېھىن قويۇپ ئاڭلىغايەن.

— ئاڭلايمەن.

— نىكاھتىن ئاجرىشىشىم ئۈچۈن خىلمۇ خىل يوللار بار. ساختا شاھىدلار ئېرىمنىڭ سەپەرگە چىقىشتىن ئىلگىرى مېنى شەرتلىك قويۇۋەتەن. كەنلىكىگە گۇۋاھلىق بېرىپ، مەسىلەن، مەلۇم بىرى گۇۋاھلىق بېرىپ، ئېرىمنىڭ "ئىككى يىلغىچە سەپەردىن قايتىپ كەلمىسەم خوتۇنۇم تۇل دەپ قارالسۇن" دەپ قەسەم قىلغانلىقى ھەققىدە يالغاندىن قەسەم قىلىدۇ ياكى تېخىمۇ توغرىلاپ، ئېرىمنىڭ جەستىنى جەڭ مەيدانىدا كۆرگەنلىكىنى رەڭلىرى ۋە تەپسىلاتلىرى بىلەن بايان قىلىپ قەسەم قىلىدۇ. لېكىن ئۆيىدىكى جەسەتنى ۋە قېيىنئاتا بىلەن قېيىنئانىنىڭ نارازىلىقلىرىنى ئويلاشقاندا، بۇ ساختا گۇۋاھلىقلار تولىمۇ ئاقمايدىغان ئۇسۇل بولۇپ، ئە.





قىللىق، تەدبىرلىك قازىلار ئۇنىڭغا ئىشەنمەيدۇ. مەزھىپى بىزگە ئوخشاش ھەنەفىي بولغان قازىلارمۇ ئېرىمنىڭ مېنى نەپىقسىز تاشلاپ تۆت يىلغىچە سەپەردىن قايتىپ كەلمىگەنلىكىگە قاراپ، مېنىڭ نىكاھتىن ئاجرىشىشىم - نى تەستىقلىيالىمايدۇ. لېكىن ئۆسكۈدار قازىسى مېنىڭدەك ئەھۋالدا قالغان ۋە پارس ئۇرۇشلىرى تۈپەيلىدىن كۈنساين سانى كۆپىيىمۇ ئاتقان ئاياللارنىڭ نىكاھتىن ئاجرىشىشىغا ئىمكانىيەت يارىتىپ بېرىش ئۈچۈن سۇلتانىمىز ئالىيلىرىنىڭ ۋە شەيخۇلئىسلامنىڭ كۆز يۈمۈشى بىلەن بۇ خىل ئىشلارنى بەزىدە شافىئى مەزھىپىدىن بولغان مۇئاۋىن قازىنىڭ بىر تەرەپ قىلىشىغا قالدۇرىدىكەن. ئۇ بىزدەكلەرنى شارت - شۇرت نىكاھتىن ئاجراشتۇرۇپ نە - پىقە بۇيرۇيدىكەن. ھازىر دەل مېنىڭ ئەھۋالىمغا توغرا گۇۋاھلىق بېرەلەي - دىغان ئىككى ئادەم تېپىپ، ئۇلارغا بىر ئاز پۇل سەرپ قىلىپ، بىرلىكتە ئۆسكۈدارغا ئۆتۈپ، ئۆسكۈدار قازىسىنى مېنىڭ نىكاھتىن ئاجرىشىش دەۋا - يىمغا ھۆكۈم قىلىش ھوقۇقىنى ئۆز مۇئاۋىنىغا ئۆتۈنۈپ بېرىشكە كۆندۈ - رۈشمىز كېرەك. شۇنداق قىلالىساقلا، بۇ شاھىدلارنىڭ شاھىدلىقى بىلەن مېنى نىكاھتىن ئاجراشتۇرىدۇ ۋە قازىنىڭ دەپتىرىگە نىكاھنىڭ ئاجرىغان - لىقىنى خاتىرىلەيدۇ. شۇنداق قىلىپ سەن دەرھال ھۆكۈمنامىنى قولۇڭغا ئېلىپ، نىكاھتىن ئاجراشقىنىمىدىن كېيىنلا ئانچە كېچىكمەي نىكاھلىنى - شىمغا بولىدىغانلىقىنى يەنە باشقا بىر ئىسپاتنامە بىلەن كاپالەتكە ئىگە قىلساڭ، شۇنداقلا يەنە بۇ ئىشلارنى بۈگۈن چۈشتىن كېيىنگىچە پۈتكۈزۈپ بۇياققا قايتىپ كەلسەڭ، كەچقۇرۇن بىزنىڭ نىكاھىمىزنى قىلىدىغان بىر ئىمام تېپىش ئانچە تەسەۋۋۇ ئەمەس، شۇنىڭ بىلەن بۈگۈن كېچە مېنىڭ ئې - رىم بولۇپ، مەن بىلەن ۋە بالىلىرىم بىلەن بىر ئۆيدە بولالايسىن. شۇنداقلا يەنە بىزلەرنى ئۇ ئىبلىسنىڭ ۋەھمىسىدىن قورقۇپ، كېچىنى دەر - دەر تىترەپ ئۆتكۈزۈشتىن، ئۆيىدىن ئاڭلانغان تاراقلىغان ئاۋازلارنى تىڭشاپ تۈننى تاڭغا ئۇلاشتىن ۋە سەھەردە دادامنىڭ ۋاپاتىنى كىشىلەرگە ئۇقتۇر - غىنىمىزدا، مېنى ئەل - جامائەت ئالدىدا ئىگىسىز بىچارە ئايالنىڭ ئەھۋا - لىغا چۈشۈپ قېلىشتىن قۇتقۇزسەن.

— خوپ، — دېدى قارا بالىلارچە ئۈمىدۋارلىق بىلەن، — خوپ، سىز -

نى ئالىمەن.





بايا نېمە ئۈچۈن نەزىرىمنى ئۈستۈن تۇتۇپ، ئانچە سەمىمىي بولمىغان تەلەپپۇزدا قارا بىلەن سۆزلەشكىنىمنى ئۆزۈممۇ بىلمەيدىغىنىمنى ئېيتقا. ئىدىم. ئەمدى بىلدىم: ئەمەلگە ئېشىشىغا ئۆزۈممۇ تەستە ئىشىنىدىغان بۇ ئىشلارنى قىلىشقا قارانى پەقەت مۇشۇ پوزىتسىيە بىلەنلا قايىل قىلالايتە. تىم. چۈنكى، مەن ئۇنىڭ كىچىك چاغلىرىدا بىر ھاماقەت ئىكەنلىكىنى بىلەتتىم.

— مېنىڭ نىكاھتىن ئاجرىشىشىمنى، شۇنداقلا خۇدا بۇيرۇسا كەچقۇ. رۇن قىلىنىدىغان نىكاھىمىزنى ئىناۋەتسىز دەپ قارايدىغان، دادامنىڭ كىتابىنىڭ تاماملىنىشىغا بۇزغۇنچىلىق قىلىدىغان دۈشمەنلىرىمىزگە قارشى قىلىشقا تېگىشلىك ناھايىتى نۇرغۇن ئىش بار تېخى، لېكىن ھازىر سېنىڭ كاللاڭنى پاراكەندە قىلماي، چۈنكى ھازىر كاللاڭ بەكلا قوچۇلۇپ كەتتى.

— كاللىڭىز ھەرگىز پاراكەندە ئەمەس، — دېدى قارا.

— چۈنكى بۇلار مېنىڭ تاپقان ئەقلىم ئەمەس. نەچچە يىللاردىن بېرى دادام بىلەن تولا سۆزلىشىپ، ئۇنىڭدىن ئۆگەنگەن نەرسىلەر، — دېدىم. مەن ئۇنى بۇ چارىلەرنى مېنىڭ ئاياللارغا خاس بولغان كاللامدىن چىقمىغانلىقىغا ۋە ئاشۇ دېگەنلىرىمگە ئىشەندۈرمەكچى ئىدىم.

قارا مېنى ناھايىتى ئەقىللىق كۆردى ۋە بۇنى يۈزۈمگە دېيىشكە جۈرئەت قىلالايدىغان ھەرقانداق بىر ئەر دېيەلەيدىغان بىر سۆزنى قىلدى:

— ناھايىتى ئەقىللىقسىز.

— شۇنداق، — دېدىم، — ”ئەقىللىق“ دەپ ماختىلىشنى ياخشى كۆردىمەن. مەن كىچىك ۋاقتىمدا داداممۇ دائىم شۇنداق ماختايتتى.

لېكىن مەن چوڭ بولغاندىن كېيىن، دادامنىڭ مېنى ”ئەقىللىق“ دەپ ماختاپ باقمىغانلىقىنى دېمەكچى ئىدىم، لېكىن كۆڭلۈم بۇزۇلۇپ يىغلاشقا باشلىدىم. يىغلاۋېتىپ گويا مەن ئۆزۈم ئەمەس، بەلكى باشقا بىر ئايالغا ئايرىلىنىپ قالغاندەك ھېس قىلدىم ۋە مەلۇم بىر كىتابنىڭ سەھىپىسىدىكى ئېچىنىشلىق بىر رەسىمگە قاراپ ھەسرەتلەنگەن ئوقۇرمەندەك، ئۆز ھايا-تىمنى سىرتتىن كۆزەتتىم ھەمدە ئۆزۈمگە ئېچىندىم. كىشىنىڭ ئۆز دەر-دىگە ۋە باشقىلارنىڭ دەر-دىگە ياش تۆكۈشىنىڭ شۇنداق بىر ساپ تەرىپى بار ئىدىكى، قارا مېنى قۇچاقلىغىنىدا، پۈتۈن ۋۇجۇدىمىزغا بەختىيارلىق



ھېسسىياتى تارقىلاتتى. لېكىن بۇ قېتىم بىز بىر - بىرىمىزنى قۇچاقلد -  
غنىمىمىزدا بۇ بەختىيارلىق تۇيغۇسى پەقەت ئارىمىزدىلا قالدى، ئەمما ئەترا -  
پىمىزغا، يەنى بىزگە دۈشمەن بولۇۋاتقانلارنىڭ دۇنياسىغا تارقىلالمىدى.



### 33. مېنىڭ ئىسمىم قارا

تۇل، يېتىم ۋە مەيۇس شەكۈرەم پەيدەك يېنىك قەدەملەر بىلەن چىقىپ كەتكەندە، ئۇنىڭدىن تارقالغان بادام ھىدى ۋە نىكاھ خىياللىرى بىلەن، ئېسىپ ئۆلتۈرۈلگەن يەھۇدىيىنىڭ ئۆيىدىكى جىمجىتلىق ئىچىدە قالغانىدىم. چېچىلىپ كەتكەن زېھنىم، قانداقتۇر كىشىنى ئازابقا سالغۇدەك بىر خىل تېز سۈرئەتتە ئىشلىمەكتە ئىدى. شۇ ۋەجىدىن، يېزىنە تاغامنىڭ ئۆلۈمىگە ماتەم بىلدۈرۈشكىمۇ ئۈلگۈرەلمەي، ئۇچقاندەك ئۆيۈمگە قايتتىم. بىر ياق-تىن، شەكۈرە مېنى ئالداۋاتامدىكىن، ئۆزىنىڭ بىرەر چوڭ غەرىزى ئۈچۈن مەندىن كۆزى ئورنىدا پايدىلىنىۋاتامدىكىن دېگەن بىر تۈرلۈك گۇمان ئىدى. چىمنى گويا قۇرتتەك غاجماقتا ئىدى، يەنە بىر ياقتىن، بەختلىك نىكاھ ھەققىدىكى تەسەۋۋۇرلار كۆز ئالدىمدىن زادى كەتمەيتتى.

ئۆيگە كەلگەندىن كېيىن، مېنىڭ قاق سەھەردە نەگە بېرىپ نەدىن كەلگەنلىكىمنى بىلىش ئۈچۈن مېنى ئىشىك ئالدىدا كۈتۈۋېلىپ سوراققا تارتقان ئايال ئۆي خوجايىنىم بىلەن بىر نەچچە ئېغىز سۆزلەشكەندىن كېيىن، ھۇجرامدىكى كارىۋات كۆرپىسىنىڭ قېتىغا تىقىپ قويغان بەلۋېغىم-نىڭ ئەستىرى ئىچىدىن 22 دانە ۋېنىتسىيە تىللاسىنى ئېلىپ، تىترىگەن قوللىرىم بىلەن ھەمىيىنىمغا سالدىم. تەكرار كۈچىغا چىققىنىمدا، شەكۈرە-نىڭ نەملەنگەن غەمكىن قارا كۆزلىرىنى زادىلا كاللامدىن نېرى قىلالمايدى-غىنىمنى شۇ ئان چۈشەندىم.

ئالدى بىلەن، شىرنىڭ بېشى نەقىشلەنگەن ۋېنىتسىيە تىللارنى داۋاملىق كۈلۈمسىرەپ تۇرىدىغان بىر يەھۇدىي سەرراپقا پارچىلاتتىم. ئاندىن، ئىسمىنى ياخشى كۆرمىگەنلىكىم ئۈچۈن ھازىرغىچە سىلەرگە ئېيت-مىغان مەھەللىگە (ھازىر ئېيتىمەن: ياقۇتلار مەھەللىسى)، مەرھۇم يېزىنە تاغامنىڭ ۋە شەكۈرەنىڭ بالىلىرى بىلەن مېنى كۈتۈۋاتقان ئۆي جايلاشقان كۈچىغا خىيال سۈرگەن ھالدا قايتىپ كەلدىم. كۈچىلاردا يۈگۈرگەندەك مې-



گىپ كېتىپ بارغىنىمدا، ئېگىز بىر تۈپ چىنار دەرىخى يېزىنى تاغام ۋاپات بولغان كۈنى نىكاھ ھەققىدە شېرىن خىياللارنى سۈرۈپ ۋە ئۆزۈمچە پىلان تۈزگەچ ئۇچقاندەك ماڭغانلىقىم ئۈچۈن مېنى مەنسىتمىگەندەك مەغرۇر قەد كۆتىرىپ تۇراتتى. كەينىدىنلا ئېرىگەنلىكى مۇزلارنىڭ سۈيى بىلەن شەرىلداپ ئېقىۋاتقان مەھەللە بۇلىقى ماڭا، خۇددى ”پىسەنت قىلما، ئىشلەرىڭنى ياخشى ئىشلە ۋە خۇشاللىقىڭنى قەدىرلەشنى بىل” دەۋاتقاندەك تۈيۈلدى. شۇنداق بولسىمۇ ياخشى بولاتتى. بىراق، بىر بۆلۈڭدا ئۈچىسىنى يالاۋاتقان بىر بىتەلەي قارا مۈشۈك گويا ماڭا: ”سېنىمۇ ئۆز ئىچىگە ئالغان ھەممىلا ئادەم، ھەتتا سەنمۇ ئۆز كۆڭلۈڭدە يېزىنى تاغىڭنىڭ قەتلى قىلىنىشىدا سېنىڭمۇ قولۇڭ بارلىقىدىن گۇمان قىلىۋاتىدۇ” دەۋاتقاندەك قىلاتتى. مۈشۈك ئۈچىسىنى يالاشتىن توختىغاندا، بىر ھازا ئۇنىڭ سېھىرلىك كۆزلىرى بىلەن ئۆز ئارا قاراشتۇق. ئىستانبۇلنىڭ مۈشۈكلىرى كىشىلەرنىڭ بەك ئەر كىلىتىۋەتكەنلىكى ئۈچۈن ھاياسىز بولىدىغانلىقىنى بىلىسەلەر.

مەن يوغان قارا كۆزلىرىنىڭ قاپاقلىرى چۈشۈپ كەتكەنلىكى ئۈچۈن دائىم ئۇيقۇسى قانمىغاندەك كۆرۈنىدىغان ئىمام جانابلىرىنى ئۆيىدە ئەمەس، مەھەللە مەسچىتىنىڭ ھويلىسىدا كۆردۈم ۋە ئۇنىڭدىن مەھكىمدە گۇۋاھلىق بېرىشنىڭ قانداق ۋاقىتتا زۆرۈر، قانداق ۋاقىتتا ئىختىيارىي بولىدۇ. غانلىقىدىن ئىبارەت بۇ ناھايىتى چوڭ قانۇنىي مەسىلىنى سورىدىم ۋە ئۇنىڭ مەغرۇر پوزىتسىيە بىلەن بەرگەن جاۋابىنى تۇنجى قېتىم ئاڭلاۋاتقاندەك قاشلىرىمنى كۆتۈرگەن ھالدا تىڭشىدىم. ”بىر ھادىسىدە باشقا شاھىدلار بولغان ئەھۋالدا شاھىدلىق ئىختىيارىي بولىدۇ، — دەپ ئىزاھلىدى ئىمام جانابلىرى، — لېكىن شاھىد بىر بولغان ئەھۋالدا گۇۋاھلىق بېرىش ئاللاھنىڭ ئەمرى بويىچە بولىدۇ.”

— مېنىڭ دەردىمۇ مانا شۇ، — دەپ سۆز قىستۇردۇم، — ھەممە كەشى بىلىدىغان بىر مەسىلىدە بارلىق شاھىدلار ”بۇ ئىختىيارىي ئەھۋال” دېگەن باھانىنى دەستەك قىلىۋېلىپ، ھۇرۇنلۇق قىلىپ سوتقا بارمىغانلىقى ئۈچۈن مەن ياردەم قىلغان كىشىلەرنىڭ ناھايىتى جىددىي ئىشلىرىمۇ ھەل بولمىغانىدى.

— ئېھ، — دېدى ئىمام جانابلىرى، — سەنمۇ ھەمياننىڭ ئاغزىنى





كەڭرەك ئاچقىن.

ھەمىيىنىمى ئېچىپ ئىچىدىكى ۋېنېتسىيە تىللالىرىنى كۆرسەتتىم. مەسچىتنىڭ كەڭ ھويلىسى ۋە ئىمامنىڭ چىرايمۇ، شۇنداقلا ھەممەيلەننىڭ كۆز ئالدىمىز بىردىنلا ئالتۇننىڭ جۇلاسى بىلەن يورۇپ كەتكەندەك بىلىندى. ئىمام مەسلىنىڭ نېمە ئىكەنلىكىنى سورىدى.

ئاۋۋال كىم ئىكەنلىكىمنى ئۇقتۇردۇم. — يېزىنە تاغام جانابلىرى كېسەل ئىدى، — دەپ ئىزاھلىدىم، — كۆزىنىڭ ئوچۇقىدا قىزىنىڭ تۇللۇقى رەسمىي ئېتىراپ قىلىنىپ، نەپقە بەلگىلىنىشىنى تەلەپ قىلماقچىدى.

ئۆسكۈدار قازىسىنىڭ مۇئاۋىنى توغرىلىق ئېغىز ئېچىشىمنىڭمۇ ھا-جىتى قالمىغانىدى. ئەھۋالنى چۈشەنگەن ئىمام جانابلىرى بەختسىز شەكۈ-رە خانىم ئۈچۈن، دەرۋەقە ئۇزۇندىن بېرى پۈتۈن مەھەللىنىڭ ھېسداشلىق قىلىۋاتقانلىقىنى، بالدۇرلا شۇنداق قىلىنىشى كېرەكلىكىنى ئېيتتى. ئۆسكۈدار قازىسىنىڭ ئالدىغا نىكاھتىن ئاجرىشىش ئۈچۈن بارغاندا زۆرۈر بولغان ئىككىنچى شاھىدنىڭ ئورنىغا ئىمام جانابلىرى ئىنىسىنى ئېلىپ بارىدىغان بولدى. ئەمدى ئۇنىڭ ئىنىسىغا ئاتاپ يەنە بىر تىللا بەرسەم، بىر مەھەللىلىك ھەمدە شەكۈرەنىڭ ۋە سۆيۈملۈك يېتىملىرىنىڭ ئەھۋالىنى بىلىدىغان بىر قېرىنداشقىمۇ ساۋابلىق ئىش قىلغان بولاتتىم. ئىمام جاناب-لىرىنىڭ ئۆزىگە ئىككى تىللا بېرىدىغان بولدۇم، ئىككىنچى شاھىد ئۈچۈن باھانى كېمەيتمەكچى بولدى، دەرھال كېلىشتۇق. ئىمام جانابلىرى ئىنىسى-نى چاقىرغىلى كەتتى.

ئۆشۈپ كۈنلەرنىڭ بىرىدە، مەن ھەلەپ قەھۋەخانىلىرىدا كۆرگەن مەدداھلار ئويۇن كۆرسىتىپ بايان قىلغان ”مۈشۈك - چاشقان“ ھېكايىلىرى-غا ئوخشاش بىر ئىش بولىدىغان بولدى. كىتاب قىلغۇچىلار بۇ ھېكايىلارنى مەسنەۋى شەكلىدە ھۆسنخەت بىلەن يازدۇرسىمۇ، ھېكايىلاردا زىيادە قارام-لىق، زىيادە ھىيلە بار دەپ ھەرگىز راست دېمىگەن ۋە رەسمىيىمۇ سىز-دۈرمىغان بولاتتى. ئەمما مەن بولسام بىر كۈنلۈك قاراملىقىمىزنى ئەقلىم-نىڭ سەھىپىلىرىگە تۆت كۆرۈنۈش بىلەن توپلاپ نەقىشلىدىم.

بىرىنچى كۆرۈنۈشتە، رەسىمى بىزنى ئۇن قاپاندىن ① يولغا چىقىپ،

① ئۇن قاپانى — ئىستانبۇلدىكى دېڭىز بويىدىكى بىر يەر ئىسمى. — ت.



ئۆسكۈدارغا بارىدىغان تۆت پالاقلىق قىزىل قېيىقنىڭ ئىچىدە، پوسفور بو - غۇزىنىڭ ئوتتۇرىسىدا شاپ بۇرۇتلۇق، بىلەكلىرى توم پالاقچىلار ئارىسىدا سىزىشى كېرەك. ئىمام بىلەن سۆرۈن چىراي ئاۋاق ئىنىسى ھېچ ئويلىمىدىغان بۇ سەپەردىن خۇشال ھالدا پالاقچىلار بىلەن بۇرادەرچىلىك قىلىشىۋاتقاندا، مەن پېقىر قېيىقنىڭ تۇمشۇقىدا نىكاھ ھەققىدىكى پۈتمەس - تۈگىمەس شېرىن خىياللارغا چۆمگەن ھالدا، ئاپتاپلىق قىش ئەتىگەنلىكى ھەر ۋاقىتتىكىدىنمۇ سۈزۈك كۆرۈنگەن بوغۇز سۇلىرىنىڭ تېگىدىكى بىرەر بەختسىزلىك ئالامىتى، مەسىلەن، دېڭىزغا چۆكۈپ كەتكەن بىر قاراقچىلار كېمىسىدىكى ئۆلۈكلەرنى كۆرۈشۈم مۈمكىن دېگەن ئەندىشە بىلەن دېڭىز - نىڭ تېگىگە قارايتتىم. شۇڭا، رەسىمىي دېڭىزنى ۋە بۇلۇتلارنى قانچىلىك خۇشبۇي رەڭلەر بىلەن سىزغىنىدىن قەتئىينەزەر، سەرگۈزەشتىمىزنى ئو - قۇغانلار ھەممە ئىشىمىزنى كۆڭۈللۈك ئىكەن دەپ قالمىسۇن ئۈچۈن، بوغۇز - نىڭ كۆرۈنۈشىنىڭ تېگىگە مېنىڭ بەختىيار - شېرىن خىياللىرىمغا زىت بولغان ۋەھىمىلىك روھىي ھالىتىمگە ماس كېلىدىغان بىر ئىما - ئىشارەت، مەسىلەن، ئاجايىپ يىرگىنچىلىك بىر بېلىق سىزىپ قويۇشى كېرەك.

ئىككىنچى رەسىمىمىز پادىشاھلارنىڭ ئوردىلىرىنى، ئوردا مەجلىس - لىرىنى، پەرەڭ ئەلچىلىرىنىڭ ئوردا قوبۇلىدىكى كۆرۈنۈشلىرىنى، مول ئۆي بىساتلىرىنى كۆرسىتىدىغان تەپسىلىي ۋە ياخشى رەتلەنگەن رەسىملەرنىڭ بەھزاتقا لايىق نەپىسلىكلىرىنى، يەنى رەسىم ئىچىدىكى ھەزىل - چاق - چاقلارنى ئۆز ئىچىگە ئېلىشى كېرەك. يەنى، بىر بۇلۇڭدا قازى جانابلىرىنىڭ توختاشقا ئىشارەت قىلغاندەك بىر ئاللىقىنىنى ئاچقىنى ۋە مەن ئۇزاتقان پا - رىغا "ھەرگىز" ۋە "ياق" دېگەن ئىشارەتنى قىلىۋاتقىنى، يەنە بىر قولى بىلەن مەن بەرگەن ۋېنېتسىيە تىللالىرىنى خىجىل بولغان ھالدا يانچۇقىغا سې - لىۋاتقىنى ۋە بۇ پارىنىڭ نەتىجىسى گەرچە كېيىنچە مەلۇم بولسىمۇ، لېكىن ئۇنىڭ ئىپادىسى، شۇ ئاندا رەسىمدە كۆرۈنۈشى، ئۆسكۈدار قازىسىنىڭ ئور - نىغا شافىي مەزھىپىدىن بولغان مۇئاۋىن قازى شاھاب ئەپەندىم جانابلىرى ئولتۇرغان قىلىپ سىزىلىشى كېرەك. بىرلا ۋاقىتتا كەينى - كەينىدىن كەلگەن ۋەقەلەرنى بىر رەسىمدە سىزىشنى پەقەت ئەڭ كامالەتكە يەتكەن ئە - قىللىق رەسىملارلا ناھايىتى ئۈستىلىق بىلەن بىر تەرەپ قىلىشى مۇم -



كەس. شۇنىڭ بىلەن، مەسىلەن، دەسلەپ مەن بەرگەن پارىنى كۆرگەن كۆز رەسىمنىڭ باشقا بىر يېرىدە قازىنىڭ كۆرپىچىكىدە بەدەشقان قۇرۇپ ئولتۇرغان كىشىنىڭ مۇئاۋىن قازى ئىكەنلىكىنى كۆرۈپ، ھېكايىمىزنى ئوقۇمىسىمۇ شۇ ئان قازى جانابلىرىنىڭ ئىككى ۋېنېتسىيە تىللاسىنى يانچۇ-قىغا سېلىپلا شەكۈرەنىڭ نىكاھتىن ئاجرىشىشى ئۈچۈن ئورنىنى شافىي مەزھىپىدىن بولغان مۇئاۋىن قازىغا بەرگەنلىكىنى چۈشىنىدۇ.

ئۈچىنچى رەسىمدىمۇ ئەينى سورۇننى كۆرسىتىش كېرەك. لېكىن ھېكايىمىزدە بىر ئويۇن بارلىقىنى ئايدان قىلىش ئۈچۈن بۇ قېتىم تاملار نە-قىشلەنگەندە، ئەگرى - بۈگرى شاخچىلىرى ناھايىتى كەم ئۇچرايدىغان جۇڭگو ئۇسلۇبىدىكى يېزەكلەردىن پايدىلىنىش كېرەك ۋە بۇلار ناھايىتى زىچ ئورۇنلاشتۇرۇلۇشى لازىم. مۇئاۋىن قازىنىڭ باش تەرىپىگە بىر - بىر - نى ئالداشقا سىمۋول قىلىنغان قىزىقارلىق رەڭلىك بۇلۇتلار ئورۇنلاشتۇرۇلۇشى لازىم. ئىمام جانابلىرى بىلەن ئىنىسى مۇئاۋىن قازىنىڭ ھۇزۇرىغا بىر - بىرلەپ كىرىدىغان بولغاچقا، رەسىمدە بىرلىكتە كۆرسىتىلىشكە تې-گىشلىك بۇ كىشىلەر بىچارە شەكۈرەنىڭ ئېرىنىڭ تۆت يىلدىن بېرى ئۇ-رۇشتىن قايتىپ كەلمىگەنلىكىنى، شۇڭا شەكۈرەنىڭ يوقسۇللۇقتا تۇرمۇش كەچۈرۈۋاتقانلىقىنى، ئىككى يېتىم بالىسىنىڭ كۆڭلى يېرىم ۋە ئاچلىقتا ئۆتۈۋاتقانلىقىنى، ھازىرغىچە نىكاھلىق ھېسابلانغانلىقى ئۈچۈن بۇ يېتىم-لەرگە ئاتىدارچىلىق قىلىدىغان بىرى چىقمىغانلىقىنى، ھەتتا نىكاھلىق بولغانلىقى ئۈچۈن شەكۈرەگە ئېرىنىڭ رۇخسىتىسىز قەرز پۇل بېرىشكىمۇ بولمايدىغانلىقىنى شۇنداق چۈشەندۈرۈشى كېرەككى، بۇنى ئاڭلىغان گاسلارمۇ كۆز ياشلىرىنى ئېقىتىپ تۇرۇپ ئۇنىڭ نىكاھتىن ئاجرىشىشىغا رۇخسەت قىلىۋېتىشى تەبىئىي ئىدى. لېكىن رەھىمسىز مۇئاۋىن قازى قىلچە ئىنكاس بىلدۈرمەي، شەكۈرەنىڭ ھامىيىسى كىم؟ دەپ سورىدى. بىر ھازا ئارىسالدىلىقتىن كېيىن دەرھال سۆز قىستۇرۇپ، سۇلتانىمىزغا خە-ۋەرچىلىك ۋە ئەلچىلىك قىلغان مۇھتەرەم ئاتىسى ھايات، دېدىم.

— ئۇ مەھكىمىگە كەلمىسە، ھەرگىز نىكاھتىن ئاجراشتۇرمايمەن، — دېدى مۇئاۋىن قازى.

ئىنتايىن جىددىيلىك ئىچىدە ھازىر يېزىنە تاغام جانابلىرىنىڭ كېسەل





تۆشكىدە جان تالشىپ ياتقانلىقىنى، ئۇنىڭ ئالاھىتىن تىلەيدىغان ئاخىر - قى ئۈمىدى قىزىنىڭ نىكاھتىن ئاجراشقانلىقىنى كۆرۈش ئىكەنلىكىنى، مېنىڭ ئۇنىڭغا ۋەكىللىك قىلىدىغانلىقىمنى ئۇقتۇردۇم.

— نىكاھتىن ئاجرىشىپ قانداق قىلماقچى؟ — دېدى مۇئاۋىن قازى، — سەكراتتىكى بىر ئادەم قىزىنىڭ ئۇرۇشتا يوقاپ كەتكىلى ئۇزۇن بولغان ئېرىدىن ئاجرىشىشنى زادى نېمە ئۈچۈن بۇنداق جىددىي تەلەپ قىلىدۇ - كەن؟ قۇلاق سال، ئۇنىڭ ناھايىتى مۇنەۋۋەر ھەم ئىشەنچلىك بىرەر كۈيئو - غۇل نامزاتى بولسا، بۇنى چۈشىنىشكە بولىدۇ. چۈنكى ئۇ چاغدا ئۇنىڭ كۆزى كەينىدە قالمايدۇ.

— نامزات بار، مۇئاۋىن قازى جانابلىرى، — دېدىم.

— كىم؟

— مەن!

— بۇ قانداق بولغىنى؟ سەن ھامىي بولغۇچىنىڭ ۋەكىلى ئەمەسمۇ - دىڭ! — دېدى مۇئاۋىن قازى، — نېمە ئىش قىلىسەن؟

— شەرقىي ۋىلايەتلەردە پاشالارغا كاتىپلىق قىلغان، خەت - چەك تو - شىغۇچى، مالىيە ياردەمچىلىكى قاتارلىق خىزمەتلەردە بولغان. سۇلتان - مىزغا سۇنىدىغان پارس ئۇرۇشلىرى تارىخىغا ئائىت بىر ئەسەرنى يېزىپ تاماملىدىم. رەسمىچىلىكنى بىلىمەن. مەن بۇ قىزنىڭ ئىشقىي مۇھەببىتى - گە 20 يىلدىن بېرى ئەسىرمەن.

— تۇغقىنىمۇسەن؟

مۇئاۋىن قازىنىڭ ئالدىدا ئۆزۈم زادىلا كۈتمىگەن، يەتتە تەزىم قىلىشقا مەجبۇر بولغىدەك ئوڭايسىز بىر ئەھۋالغا چۈشۈپ قېلىشتىن، ئۆز ھاياتىم - نى گۇيا قىلچە مەخپىيىتى يوق بىر نەرسىدەك بىراقلا بازارغا سېلىۋېتىش - تىن خىجالەت بولۇپ سۈكۈت قىلدىم.

— شوخلىدەك قىزارماي، جاۋاب بەرگىن، بولمىسا ئۇنى نىكاھتىن ئاجراشتۇرمايمەن.

— ھامامنىڭ قىزى بولىدۇ.

— ھىم، چۈشەندىم. ئۇنى بەختلىك قىلالامسەن؟

بۇنى سورىغاندا ئۇ قولى بىلەن ئەدەپسىز بىر ئىشارەت قىلدى. بۇ





سەتچىلىكنى رەسىم سىز ئۆلمىگەن، يۈزۈمنىڭ قانداق قىزارغان.  
لىقنى كۆرسەتسە كۆپايە.

— كىرىم جايدا.

— شافى مەزھىپىدىن بولغانلىقىم ئۈچۈن، ئېرى تۆت يىلدىن بېرى  
ئۇرۇشتىن قايتىپ كەلمىگەن بۇ بەختسىز شەكۈرەنى نىكاھتىن ئاجرىتىد.  
شىمنىڭ كىتابقا ۋە ئېتىقادىمغا زىت ھېچقانداق تەرىپى يوق، — دېدى مۇ.  
ئاۋىن قازى جانابلىرى، — ئۇنى نىكاھتىن ئاجراشتۇردۇم. ئەمدى ئېرى  
ئۇرۇشتىن قايتىپ كەلسەمۇ، ئۈستىدىن دەۋا قىلالمايدۇ.

بۇنىڭدىن كېيىنكى رەسىم، يەنى تۆتىنچىسىدە، مۇئاۋىن قازى قارا  
سىياھ بىلەن ھەرىكەتلەندۈرگەن ھەرپ قوشۇنلىرى بىلەن نىكاھتىن ئاج-  
رىتىش كېلىشىمىنى دەپتەرگە چۈشۈرۈش ۋە ئۇنىڭ كەينىدىن شەكۈرە-  
نىڭ ئەمدى تۈل ئىكەنلىكىنى ۋە دەرھال يېڭىۋاشتىن ياتلىق بولۇشىغا بى-  
رەر توسالغۇ يوقلۇقىنى بايان قىلغان قەغەزنى مۆھۈرلەپ ماڭا بېرىش قاتار-  
لىقلارنى تەسۋىرلەپ كۆرسىتىش كېرەك. مېنىڭ شۇ دەقىقىدىكى خۇشاللىق  
ھېسسىياتىمنى، نە مەھكىمىنىڭ تاملارنى قىزىل بويلاپ، نە رەسىمگە قان  
قىزىل رامكىلار سىزىپ ئىپادىلەش مۇمكىن ئەمەس ئىدى. سىڭىللىرىنى،  
قىزلىرىنى، ئاچىلىرىنى نىكاھتىن ئاجراشتۇرغىلى كېلىشىپ قازىنىڭ  
دەرۋازىسى ئالدىدا توپلاشقان ئەرلەرنىڭ ۋە ساختا شاھىدلارنىڭ ئارىسىدىن  
ئۆتۈپ، يۈگۈرگەن پېتى چىقىپ قايتماقچى بولۇپ ماڭدىم.

پوسفور بوغۇزىدىن ئۆتۈپ، ئۈدۈل ياقۇتلار مەھەللىسىگە بارغاندا، نە-  
كاھىمىزنى قىلىشىنىمۇ تەلەپ قىلغان ئاڭلىق ئىمام جانابلىرى بىلەن ئۇنىڭ  
ئىنىسىنى شۇ يولدا قالدۇرۇپلا ئۆز يولۇمغا ماڭدىم. چۈنكى، مەن بايا كۆ-  
چىدا كۆرگەن كىشىلەرنىڭ مەن ئېرىشكەن ئىشەنگۈسىز بەختىيارلىقتىن  
ھەسەت قىلىپ، دەرھال كەينىمدىن بۇزغۇنچىلىق قىلىشقا ئۇرۇنىدىغانلىقى  
ماڭا ئايان ئىدى. شەكۈرەمنىڭ كۆچىسىگە يۈگۈرۈپ باردىم. شۇم قاغىلار بۇ  
يەردە بىر ئۆلۈك بارلىقىنى بىلىپ قالغانمۇ، ئىشقىلىپ ئۆگزىلەردە جانلى-  
نىپ سەكرەشمەكتە ئىدى. يېزىنى تاغام ئۈچۈن قانغۇدەك ماتەم تۇتالمىغىنى-  
مىز ھەتتا كۆز يېشىمۇ تۆكەلمىگەنلىكىمىزدىن ئىچىم تىت - تىت بولۇپ، بى-  
ئاراملىق ھېس قىلماقتا ئىدىم. لېكىن شۇ ئان ئۆيىنىڭ چىڭ تاقالغان قاپ-  
...



قاقلىرىدىن، ئىشىكىدىن، ئەتراپتىكى جىمجىتلىقتىن، ھەتتا ئانار كۆچىدىن ھەممە ئىشنىڭ جايىدا كېتىۋاتقانلىقىنى بىلىدىم.

شۇ ئارىدا بەكمۇ ئالدىراشلىق بىلەن ھەرىكەت قىلغانلىقىمنى چۈشەندۈرگەنلىرىم. يەردىن ئالغان بىر تاشنى دەرۋازىغا قارىتىپ ئېتىۋىدىم، قىڭغىر كەتتى. ئۆيگىمۇ بىر تاش ئېتىۋىدىم، تامغا تەگدى. ئاچچىقىمدا ئۆيگە تاش ياغدۇردۇم، ئاخىرى بىر دېرىزە ئېچىلدى. بۇ تۆت كۈن ئىلگىرى، يەنى چار-شەنبە كۈنى ئانار كۆچىتىنىڭ شاخلىرى ئارىسىدىن شەكۈرەنى دەسلەپ كۆرگەن ئىككىنچى قەۋەتتىكى ئۆينىڭ دېرىزىسى ئىدى. ئورخان ئۇ يەردە كۆرۈندى. قاپقاقنىڭ ئارىلىقىدىن ئورخاننى ئەدەپلەۋاتقان شەكۈرەنىڭ ئاۋا-زىنى ئاڭلىدىم، ئاندىن ئۆزىنى كۆردۈم. بىز ھازا گۈزىلىم بىلەن ئۈمىدلىك قاراشتۇق. شۇتاپتا ئۇ نە ماڭا يېقىملىق، نە گۈزەل كۆرۈنىمىدى. ئۇ "كۈتۈپ تۇر" دېگەن مەنىنى بېرىدىغان بىر ئىشارەتنى قىلىپلا دېرىزىنى ياپتى.

كەچ كىرىشكە تېخى خېلى ۋاقىت بار ئىدى. جىمجىت باغچىدا دۇنيا-نىڭ، دەل - دەرەخلەرنىڭ، پاتقاق كۈچلەرنىڭ گۈزەللىكىگە ھەيران بولۇپ ئۈمىد بىلەن كۈتتۈم. ئۇزۇن ئۆتمەي خەيرىيە گويىا بىر دېدەك ئەمەس، خا-نىملاردەك كىيىنگەن ھالدا كەلدى. بىر - بىرىمىزدىن ئارىلىق قالدۇرغان ھالدا ئەنجۈر كۆچەتلىرىنىڭ كەينىگە ئۆتتۈق.

— ھەممە ئىش جايىدا، — دېدىم ئۇنىڭغا قارىدىن ئالغان ھۆججەتنى كۆرسىتىپ — شەكۈرە نىكاھتىن ئاجراشتى. ھازىر يەنە مەھەللىدىن بىر ئىمام... تېپىشقا توغرا كېلىدۇ، — دېمەكچى بولدۇم - يۇ، — ئىمام شۇتاپ-تا كېلىۋاتىدۇ، — دېۋېتىپتىمەن ئىتتىكلا، — شەكۈرە تەييارلانسون. — شەكۈرە خانىم كېلىن كۆچۈرگۈچىلەرنىڭ ئاز بولسىمۇ كېلىشىمىنى، مەھەللىدىكىلەرنىڭ ئۆيىگە كېلىپ توي زىياپىتىگە ئېغىز تېگىشىنى تەلەپ قىلىدۇ. بادام بىلەن ئۆرۈك مېغىزى سالغان پولۇدىن بىر قازان تەييارلاپ قويدۇق.

بەلكىم ئۇ ھەۋەس بىلەن يەنە نېمىلەرنى تەييارلىغانلىقىنى ئېيتماقچى ئىدى، ئەمما مەن ئۇنىڭ سۆزىنى بۆلۈپ:

— ئەگەر توي بۇنداق داغدۇغىلىق بولۇپ كەتسە، — دېدىم — ھاسان بىلەن ئۇنىڭ ئادەملىرى خەۋەر تېپىپ، بېسىپ كېلىشىدۇ ۋە رەزىللىك قىلىدۇ.



لىپ نىكاھنى ئەمەلدىن قالدۇرىدۇ - دە، بىز ئامالسىز قالغىمىز، ياخشى ئىشلىرىمىز يوققا چىقىدۇ. شەكۈرە ھاسان ۋە قېيىنئالتىسىدىنلا ئەمەس، بەلكى يېزىنىڭ تاغلىرىمىز جانابلىرىنى قەتلە قىلغان ئىبلىستىنىمۇ ئېھتىيات قىلىمىسا بولمايدۇ. سىلەر قورقماسىلەر؟

— قورقمىدىغان؟ — دېدى ئۇ ۋە يىغلىغىلى تۇردى.

— ھېچكىمگە تىنماي تۇرۇڭلار، — دېدىم، — يېزىنىڭ تاغلىرىمىز ئېلىپ چىقىپ، كېچىلىك كىيىمىنى كىيىدۈرۈپ، ئورنىنى سېلىپ، ئۆلۈك ئەمەس، كېسەلدەك ياتقۇزۇڭلار. ياستۇقنىڭ بېشىدا ئىستاكىن، دورىلارنى قويۇپ قويۇڭلار، دېرىزە قاپقىنى يېپىپ قويۇڭلار. ھۇجرىدا چىراغ بولمىسۇن - دە، نىكاھتا شەكۈرەنىڭ ھامىيىسى كېسەل ئاتىسى بولسۇن. كېلىن كۆچۈر - گۈچلىرىنى تەكلىپ قىلماي، قوشنىلاردىن ئۈچ - تۆت كىشىنى چاقىرىپ قويىسىلەر، بولدى. ئۇلارنى چاقىرغاندا يېزىنىڭ تاغلىرىمىز ئاخىرقى تەلپىنىڭ شۇ ئىكەنلىكىنى ئېيتىسىلەر. بۇ خۇشاللىق ئەمەس، ماتەملىك توي بولىدۇ. بۇ ئىشنى مۇۋاپىق بىر تەرەپ قىلىمىساق، ئۇلار بىزنى پاراكەندە قىلىپ، سىزنىمۇ جازالايدۇ. چۈشەندىڭىزمۇ؟

ئۇ يىغلاپ تۇرۇپ بېشىنى لىڭشىتتى. مەن ئۇنىڭغا ئاق ئېتىمنى مە - نىپ، شاھىدلىرىمنى ئېلىپ، كېچىكىمەي قايتىپ كېلىدىغانلىقىمنى، شە - كۈرەنىڭ تەييارلىنىپ تۇرۇشىنى، بۇنىڭدىن كېيىن ئۆيىنىڭ خوجايىنى مەن بولىدىغانلىقىمنى ۋە ھازىر ساتىراشخانغا بارىدىغانلىقىمنى ئېيتتىم. مانا بۇلارنى مەن ئالدىن پىلانلىمىغان بولساممۇ، لېكىن بۇ ئىشلار دەل ئۇنىڭ بىلەن سۆزلىشىۋاتقان چاغدا ئەقلىمگە كەلگەندى ۋە بەزى جەڭلەردە ھېس قىلغىنىمدەك، ئۆزۈمنىڭ ئاللاھنىڭ يېقىن كۆرگەن ۋە ئۆز پاناھىدا ساق - لىغان بەندىسى ئىكەنلىكىمگە، ئاللاھ مېنى پاناھىدا ساقلىغاچقا ئىشلارنىڭ جايىدا يۈرۈشىۋاتقانلىقىغا ئىشىنەتتىم. بۇ ئىشەنچنى كۆڭلىڭىزدە ھېس قىلىشىڭىز، ئەقلىڭىزگە نېمە كەلسە، كۆڭلىڭىزگە نېمە كەچسە، شۇنى قىلالايسىز ۋە قىلغان ئىشلىرىڭىزمۇ توغرا چىقىدۇ.

ياقۇتلار مەھەللىسىدىن دېڭىز قولىقىغا قاراپ مېڭىپ تۆت كۈچىدىن ئۆتتۈم. قوشنا مەھەللىدىكى ياسىن پاشا مەسچىتىنىڭ قارا ساقاللىق، چىرايىدىن نۇر يېغىپ تۇرىدىغان ئىمامىنى ئىزدەپ باردىم. ئىمام قولىغا



بىر سۈپۈرگە سېپىنى ئېلىۋېلىپ، ئىتلارنى قوغلاپ يۈرەتتى. ئۇنىڭغا ئەھۋالنى ئېيتىپ، ھامامنىڭ قىزىنىڭ دادىسى ئاللاھنىڭ ئەمرى ئالدىدا تۇرغانلىقىنى، مەرھۇم ئاتىمىزنىڭ ئاخىرقى ئارزۇسى بويىچە قىزى بىلەن ئىككىمىزنىڭ نىكاھلانماقچى بولۇۋاتقىنىمىزنى، شۇنداقلا، ھامامنىڭ قىزى ئۇرۇشتىن قايتىپ كەلمىگەن ئېرىدىن بۈگۈن ئۆسكۈدار قازىسىنىڭ پەتىۋاسى بىلەن نىكاھتىن ئاجراشقانلىقىنى ئۇقتۇردۇم. ئىمام شەرئەت ھۆكۈمىگە ئاساسەن نىكاھلىق ئايالنىڭ نىكاھتىن ئاجراشقاندىن كېيىن قايتا نىكاھلىنىشى ئۈچۈن بىر ئاي كۈتۈشى كېرەكلىكىنى ئېيتىپ نارازىدەلىق بىلدۈردى. مەن ئۇنىڭغا شەكۈرەنىڭ بۇرۇنقى ئېرى تۆت يىلدىن بېرى بۇ يەردە بولمىغانلىقى ئۈچۈن ئۇنىڭ ھامىلىدار بولۇپ قېلىشى مۈمكىن ئەمەسلىكىنى ئەسكەرتتىم ۋە ئۆسكۈدار قازىسىنىڭ دەرۋەقە بۈگۈن ئەتىگەن دەل مۇشۇ سەۋەبتىن بۇ ئايالنى نىكاھتىن ئاجراشتۇرغانلىقىنى ئىسپاتلاپ قىلىپ بەرگەن قەغەزىنى كۆرسىتىپ جاۋاب بەردىم. چۈنكى، مەن ئىمام جا-نابلىرىنى نىكاھقا توسالغۇ بولىدىغان ھېچنەرسە يوقلۇقىدىن خاتىرجەم قىلماقچى ئىدىم. دۇرۇس، شەكۈرە دەرۋەقە يېقىن تۇغقىنىم ئىدى، لېكىن ھامامنىڭ قىزى بولغانلىقى نىكاھقا توسالغۇ بولالمايتتى. ئۇنىڭ ئالدىنقى نىكاھى پۈتۈنلەي ئاياغلاشقاندى. ئارىمىزدا ياكى دىن پەرقى ۋە ياكى ئىجتىمائىي پەرق ھەمدە بايلىق پەرقى يوق ئىدى. ئىمام نەق تەڭلىگەن تىللارنى قوبۇل قىلىپ، پۈتۈن ئەھلىمەھەللىنىڭ كۆز ئالدىدا ئاشكارا ئۆتكۈزۈلىدىغان توپدا نىكاھ قىلىپ قويسا، تۈل ئايالنىڭ يېتىم بالىلىرىغىمۇ بىر ساۋابلىق ئىش قىلغان بولاتتى. بىراق ئىمام جانابلىرى بادام بىلەن ئۆرۈك مېغىزى سېلىنغان پولۇنى ياخشى كۆرەرمۇ؟

ياخشى كۆرىدىكەن، بىراق كۆزى تېخىچە دەرۋازا ئالدىدىكى ئىتلاردا ئىدى. تىللارنى ئالدى. كىيىملىرىنى ئالماشتۇرۇپ، ئەينەكتە چاچ - سا-قىلى ۋە بۆكىگە بىر قارىۋېتىپ نىكاھ قىلىشقا كەلمەكچى بولدى. ئۆيىنى سورىغانىدى، تەپسىلىي ئېيتىپ بەردىم.

12 يىلدىن بۇيان ئارزۇ قىلغان نىكاھ قانچىلىك ئالدىراشلىق بىلەن قىلىنىۋاتسىمۇ، كۈيئوغۇلنىڭ پۈتۈن جىددىيلىك ۋە خەتەرلەرنى ئۈنتۈپ، ئۆزىنى بىر ساتىراشنىڭ شەپقەتلىك قوللىرىغا تاپشۇرۇپ، ئۇنىڭ يېقىملىق





سۆزلىرىنى تىڭشىغاچ تويلۇق چاچ - ساقال ياستىشىغا دەرۋەقە نېمىنى سېلىشتۇرۇش مۇمكىن؟ مەن ئىختىيارسىز كېلىپ قالغان بۇ ساتىراشنىڭ دۈكىنى يېزىنە تاغام بىلەن ھاممام گۈزەل شەكۈرەنىڭ بالىلىق چاغلىرىدىن كېيىنكى مەزگىللەردە كۆچۈپ كەتكەن ئاقسارايدىكى ۋەيرانە ئۆيلەر جايلاش. قان كۈچىنىڭ بازار تەرىپىدە ئىدى. بۇ يەرگە بىر قانچە يىللاردىن كېيىن تۇنجى كەلگەن كۈنۈم، يەنى بەش كۈننىڭ ئالدىدا ئۇچراشقان ساتىراش، بۇ - گۈن دۈكىنىڭغا كىرگىنىدە مەن بىلەن قۇچاقلىشىپ كۆرۈشتى ۋە ھەقىقەت قىيىن ئىستىبانۇل ساتىراشلىرىدەك سۆزنى ئارىدىكى 12 يىلدا نەلەرگە يوقاپ كەتكەنلىكىمنى سوراشتىن باشلاپ، ئاخىرىنى مەھەللە غەيۋەتلىرىگە ئۇلاش. تۇردى ۋە ھەقىقىي ھاياتلىق دېيىلگەن ھېلىقى مەنىلىك سەپەرنىڭ ئاخىرى، يەنى ھەممىمىز بارىدىغان ئاخىرقى مەنزىلگاھى بىلەن ئاياغلاشتۇردى. مەن ئۇنىڭغا گۇيا 12 يىل ئەمەس، 12 كۈننىڭ ئالدىدا بۇ يەردە ئىدىم، دېيەلمىدىم. ساتىراش ئۈستام ياشىنىپ قالغان بولۇپ، قارا داغلار چۈشكەن، تىترەپ تۇرىدىغان قوللىرى بىلەن ئۈستىرىنى مەڭزىمدە ماڭدۇرۇشقا باشلىدى. بۇنىڭدىن ئۇنىڭ ھاراققا زىيادە بېرىلىپ كەتكىنى مەلۇم بولۇپ تۇراتتى. ئۇنىڭ تېرىلىرى يۇمران، لەۋلىرى غۇنچىدەك، زەڭگەر كۆزلۈك بالا شاگىرتى ئۈستىسىغا ھەيرانلىق بىلەن قاراپ تۇراتتى. ئۇنىڭ دۈكىنى 12 يىل ئىلگىرىكىگە قارىغاندا تازىلىق ۋە باشقا جەھەتلەردە ئوبدانلا تەرتىپكە چۈشكەن بولۇپ، خېلى ئىلگىرىلەش بار ئىدى. ئۇ ۋاراقشىپ قايىنغان سۈنى تورۇسقا يېڭى بىر زەنجىر بىلەن ئېسىلغان داسقا قويۇپ، داسنىڭ تېگىدىكى مىس جۈمەكتىن چۈشكەن ئىسسىق سۇ بىلەن چاچلىرىمنى ۋە يۈزۈمنى كۆڭۈل قويۇپ يۇدى. بۇ كەڭ ۋە كونا داس قەلەي بىلەن تۈۋلەنگەن ئىدى، ئاتەش دانىنىڭ ئىچى پاكىز ۋە داغسىز ئىدى، ھېقىق ساپلىق ئۈستىدىن بىلارمۇ ئۆتكۈر ئىدى. 12 يىل ئىلگىرى ھۇرۇنلۇق قىلىپ تارتىمىغان پەر - تۇقنى مانا ئەمدى تارتىۋالغان، يەنى پاكىز بىر يىپەك پەرتۇقنى تارتىۋالغان. ئىدى. يېشىغا قارىغاندا ئېگىز بويلۇق، زىلۋا ۋە نازاكەتلىك شاگىرتىتىن بىرنى ئېلىۋالغىنىغا قاراپ، بۇ ساتىراش ئۈستىنىڭ دۈكىنىڭغا ۋە ئۆزىگە نىسبەتەن تەرتىپ ئورناتقانلىقىنى چۈشەندىم ۋە ئىختىيارسىز ھالدا نىكاھ بويتاق ئەر كىشىنىڭ ئۆيىگەلا ئەمەس، ئىشىغا، دۈكىنىڭمۇ يېڭى بىر ھا -





ياتلىق ۋە بەرىكەت ئېلىپ كېلىدىكەن دېگەنلەرنى خىيالىمدىن كەچۈردۈم ھەمدە ئۆزۈمنى ئەتىر پۇرايدىغان ئىسسىق سۇ ۋە مول كۆپۈكلۈك سۈيۈن بىلەن چېچىمنى يۇيۇۋاتقان ساتىراشنىڭ مەيلىگە قويۇپ بەردىم.

مەستخۇشلۇقتا ۋاقىتنىڭ ئۆتكىنىنىمۇ سەزمەيلا قالدىم. ساتىراشنىڭ كۆنگەن بارماقلىرىنىڭ ھەرىكىتى ۋە ئاتەش دانىنىڭ ئىسسىقىدا، پۈتۈن ۋۇ-جۇدۇم ئۆي ئىچىدىكى ئىللىقلىق بىلەن يۇغۇرۇلۇپ كەتكەندەك تۇيۇلدى. ئۇلۇغ ئاللاھقا شۈكۈر ئېيتىشىم زۆرۈر. چۈنكى، شۇنچە نۇرغۇن ئەرزىيەتلەرنى چەكلىنىمدىن كېيىن، تۇرمۇش ماڭا بىردىنلا بۈگۈنكى ئادەتتىن تاشقىرى بىر ئاجايىپ ھەدىيەنى ئاتا قىلغان ئىدى. مەن ياراتقۇچىمىزنىڭ بۇ ئالەمنى زادى قانداق بىر سىرلىق تارازا بىلەن تەڭشەپ تۇرۇۋاتقىنىغا تو-لىمۇ ئەجەبلەندىم. مەن ئۇشتۇمتۇت يېزىنە تاغام ئۈچۈن قايغۇردۇم ۋە ئۇنىڭ-غا ئېچىندىم. شۇ دەقىقىدە، ئۇنىڭ جەستى ئۆيدە، يەنى ئۇزۇنغا قالمايلا مې-نىڭ خوجايىنلىقىمغا ئۆتۈش ئالدىدا تۇرۇۋاتقان ھېلىقى ئۆيدە ياتاتتى. مەن ئورنۇمدىن دەست تۇرۇپ قايتىشقا تەرەددۇت قىلىۋاتقاندا، ساتىراشنىڭ داۋاملىق ئوچۇق تۇرىدىغان ئىشىكىدە بىرەيلەننىڭ سايىسى كۆرۈندى، بۇ-رۇلۇپ قارىسام شەۋكەت ئىكەن!

ئۇ جىددىي ئەمما ئۆزىگە ئىشەنگەن قىياپەت بىلەن ماڭا بىر قەغەزنى ئۇزاتتى. ئۇنىڭغا ھېچ نەرسە دېيەلمەي، بىرەر شۇم خەۋەرنى ئاڭلايدىغاندەك ئىچىمنى مۇزدەك بىر ئېقىم قاپلىدى، خەتنى تىترىگەن ھالدا ئوقۇدۇم، خەتتە:

”كېلىن كۆچۈرگۈچىلەر بولمىسا نىكاھلانمايمەن — شەكۈرە“ دەپ يېزىلغان ئىدى.

شەۋكەتنى بىلىكىدىن تارتىپ قۇچىقىمغا ئالدىم. شەكۈرەمگە ”باش ئۈستىگە، قەدىرلىكىم!“ دەپ يازماقچى ئىدىم، لېكىن ساۋاتسىز ساتىراشتا قەلەم — سىياھ نېمە قىلسۇن! شۇڭا ئېھتىيات بىلەن شەۋكەتنىڭ قۇلىقىغا: ”ئاپاڭغا مېنىڭ ماقۇل بولغىنىمنى يەتكۈزۈپ قوي“ دەپ پىچىرلىدىم ۋە يەنە شۇنداق پىچىرلاپ تۇرۇپ بوۋىسىنىڭ ئەھۋالىنى سورىدىم.

— ئۇخلاۋاتىدۇ، — دېدى ئۇ.

شۇ دەقىقىدە مەن شۇنى ھېس قىلدىمكى، شەۋكەتمۇ، ساتىراشمۇ،





هەتتا سىلەرمۇ يېزىنە تاغامنىڭ ئۆلۈمىنى مەن بىلەن ئالاقىسى بارمىدۇ دەپ گۇمانلىنىۋاتساڭلار كېرەك (دەرۋەقە شەۋكەت باشقا نەرسىلەردىنمۇ گۇمانلىناتتى). تولىمۇ ئەپسۇس، مەن ئۇنىڭ قارشىلىقىغا قارىماي، ئۇنى زورمۇ زور سۆيۈپ قويماقچى بولۇۋىدىم، ئۇ بوي بەرمەيلا قايرىلغان پېتى كېتىپ قالدى. توي جەريانىدىمۇ ئۇچىسىغا ھېيتلىق كىيىملەرنى كىيگەن بولسىمۇ، لېكىن ماڭا يىراقتىن باشتىن - ئاخىرغىچە دۈشمەنلىك نەزىرى بىلەن قاراپ تۇردى.

شەكۈرە دادىسىنىڭ ئۆيىدىن مېنىڭ ئۆيۈمگە كەتمەيدىغان، دەل ئەكسىچە، مەن ئۇلارنىڭ ئۆيىگە ئىچ كۈيۈغۈل بولۇپ كىرىدىغان بولغاچقا، كېلىن كۆچۈرگۈچىلەرمۇ بۇ ئالاھىدە ئەھۋالغا ئۇيغۇن ئىش قىلدى. تەبىئىكى، باشقىلارغا ئوخشاش باي دوستلىرىمنى، تۇغقانلىرىمنى كىيىندۈرۈپ، ئاتلىرىغا مىندۈرۈپ شەكۈرەنىڭ دەرۋازىسىغا كەلتۈرۈشكە قۇدرىتىم يەتمەيتتى. لېكىن شۇنداقتىمۇ ئىستانبۇلغا كەلگەندىن كېيىنكى ئالتە كۈندىن بۇيان ئۇچراشقان بالىلىق چاغلىرىمدىكى دوستلىرىمدىن ئىككىسىنى (بىرى ماڭا ئوخشاش كاتىپ بولغان، يەنە بىرى بىر مۇنچىنى باشقۇراتتى)، چېچىمنى ياساۋېتىپ ماڭا بەخت تىلىگەندە كۆزلىرىگە ياش ئالغان قەدىرلىك ساتىراش ئۈستامنى يېنىمغا ئالدىم. ئۆزۈم دەسلەپ كەلگەن بىرىنچى كۈنۈم مىنگەن ئاق ئېتىمغا مىنىدىم ۋە شەكۈرەمنىڭ دەرۋازىسىغا، گويا ئۇنى بۇ ئۆيىدىن باشقا بىر ئۆيگە، باشقا بىر ھاياتقا ئېلىپ كېتىدىغاندەك بىر ئەلپازدا يېتىپ كەلدۇق.

دەرۋازىنى ئاچقان خەيرىيەگە مەردلەرچە سۆيۈنچە بەردىم. شەكۈرە ئۇچىسىغا قىپقىزىل توي كىيىملىرىنى كىيگەن ۋە بېشىدىن ئايىغىغىچە چۈشىدىغان ھالەتتە چۇچا ئاسقان ھالدا ئىچ - ئىچىدىن بۇقۇلداپ، ئۆكسۈپ يىغلىغان پېتى چىقىپ كەلدى (بىر ئايال بالىلارغا ۋارقىرىدى). ئۇ جامائەتنىڭ ۋاراڭ - چۇرۇڭلىرى ۋە "كۆز تەگمىسۇن" دېگەندەك تەبرىك سادالىرى ئارىسىدا ئۆيىدىن چىقىپ بىز يېتىلەپ كەلگەن يەنە بىر ئاق ئاتقا چەبدەسلىك بىلەن مىندى. شۇنىڭ بىلەن ساتىراش ماڭا كۆيۈنۈپ ئاخىرقى مىنۇتلاردا تېپىپ كەلگەن بىر دۇمباقچى بىلەن سۇنايچى ئالدىمىزدا سالماق توي كۈيىنى ئورۇنلاشقا باشلىدى. كەمبەغەل، غەمكىن، لېكىن مەغرۇر كېلىن كۆ -



چۈرگۈچىلىرىمىز يولغا چىقتى.

ئاتلىرىمىز قوزغىلىشى بىلەن تەڭ، شەكۈرەنىڭ بۇ نىكاھنى ئوڭۇش-  
لۇق ئۆتكۈزۈش ئۈچۈن ئۈستىلىق بىلەن كېلىن كۆچۈرۈش ئىشىنى ئو-  
رۇنلاشتۇرغانلىقىنى چۈشەندىم. چۈنكى، كېلىن كۆچۈرگۈچىلەرنىڭ ياردە-  
مىدە، نىكاھ ئاخىرلاشقان پەيتتە بولسىمۇ بۇ ئەھۋال پۈتۈن مەھەللىگە ئۇق-  
تۇرۇلاتتى، بۇنىڭ بىلەن بۇ ئىشىمۇ ئەسلىدىلا كۆپچىلىكنىڭ ئېڭىدىن ئۆت-  
كۈزۈلگەن ھېسابتا بولۇپ، بۇنىڭدىن كېيىن ئەر - خوتۇنچىلىقىمىزغا بو-  
لىدىغان نازارەتلىقلەر بېسىلاتتى. يەنە بىر تەرەپتىن، نىكاھلاشماقچى بولغان-  
لىقىمىزنى مۇشۇنداق ئاشكارا ئۇقتۇرغانلىقىمىز دۈشمەنلىرىمىزگە، شە-  
كۈرەنىڭ بۇرۇنقى ئېرىگە ۋە ئۇنىڭ ئائىلىسىگە جەڭ ئېلان قىلغاندەك چۈ-  
شەنچە بېرىپ قوياتتى، شۇنداقلا، كۆز - كۆز قىلىپ توي قىلىشىمۇ ئىشنى  
باشتىلا خەتەرگە ئېلىپ باراتتى. مېنىڭچە بولسا ھېچكىمگە ئۇقتۇرماي، توي  
مۇراسىمىمۇ ئۆتكۈزۈلمەي مەخپىي نىكاھ قىلىۋالغان بولاتتىم، ئاندىن ئۇنىڭ  
ئېرى بولۇپ، ئەر - خوتۇنچىلىقىمىزنى رەسمىي قوغدايتتىم.

مەن كېلىن كۆچۈرگۈچىلەرنىڭ ئالدىدا، رىۋايەتلەردىكىدەك ئويىناپ  
تۇرىدىغان ئاق ئېتىمنى مېنىپ مەھەللىنىڭ كۈچلىرىدا كېتىۋاتقىنىدا،  
قايسىدۇر بىرەر كۈچىنىڭ ئارىلىقىدىن ياكى قاراڭغۇ بىر دەرۋازىدىن ھاسان  
ۋە ئۇنىڭ ئادەملىرى يۈگۈرۈپ چىقىپ بىزگە ھۇجۇم قىلىدىغاندەك، ئىخ-  
تىيارسىز قورقۇنچ بىلەن ھەدەپ ئەتراپقا قارايتتىم. لېكىن دەرۋازىلارنىڭ  
ئالدىدىن ياكى تام تۈۋىلىرىدىن ئۆتكىنىمىزدە، بىزنىڭ بۇ غەلىتە كېلىن  
كۆچۈرگۈچىلىرىمىزگە ئەجەپلەنگەن ھالدا قاراپ قالغان، ئەمما ھۆرمەت-  
سىزلىك قىلماي تۇرغان بوۋايلىرىنى، مەھەللىنىڭ مۆتىۋەرلىرىنى، ئىشنى  
توختىتىپ بىزگە سالام بەرگەن يات كىشىلەرنى كۆردۈم. بىز خاتا كىرىپ  
قالغان كىچىك بازاردا بىر باققال رەڭگارەڭ بېھى، سەۋزە، ئالمىلىرىنى  
تاشلاپ كېتەلمەي، بىز بىلەن ئۈچ - تۆت قەدەم بىللە مېڭىپ، خۇشال ھالدا  
”كۆز تەگمىسۇن“ دەپ توۋلاپ قويدى. غەمكىن چىراي دۈكاندارمۇ بىزگە كۈ-  
لۈمسىرەپ قاراپ قويدى. تاۋاقتىكى ناننىڭ كۆيۈكلىرىنى شاگىرتىغا قىر-  
دۇرۇۋاتقان ناۋايىمۇ ماقۇللىغان نەزىرى بىلەن بىزگە قاراپ قويدى. بۇ ئالا-  
مەتلەردىن مەن شەكۈرەنىڭ سۆز - چۆچەك تورىنى ئۈستىلىق بىلەن ئىشقا





سېلىپ، ئۆزىنىڭ نىكاھتىن ئاجرىشىپ، ماڭا ياتلىق بولغانلىقىدىن مەھەل - لىدىكىلەرنى تېزلا خەۋەردار قىلىپ، جامائەتكە ئەھۋالنى ئېتىراپ قىلدۇ - رۇش ئۈچۈن ئالدىن تىرىشچانلىق كۆرسەتكەنلىكىنى دەرھال چۈشەندىم. شۇنداقتىمۇ بىرەر كۆڭۈلسىزلىككە، كۈتۈلمىگەن ھۇجۇمغا، ھەتتا بىرەر سېسىق گەپ ۋە سەت ھاقارەتكە ئۇچراپ قېلىشتىن ھەمىشە ئەنسىرەيتتىم. شۇڭا بازاردىن چىققاندا ۋارقىراش - جارقىراشلار، چاقچاقلار بىلەن كەينى - مىزگە ئەگىشىۋالغان، سۆيۈنچە تەلەپ قىلغان بالىلار توپلىرىدىن زادىلا خا - پا بولمىدىم: ئۇلار ئېلىپ كەلگەن خۇشاللىق، چۇقان - سۈرەن ۋە قالايىم - قانچىلىقلارنىڭ بىزنى قوغدىغانلىقىنى ۋە مۇبارەكلىگەنلىكىنى دېرىزە ئا - رىلىقلىرىدىن، سالاسۇنلارنىڭ، قاپچاقلارنىڭ ئارىلىرىدىن غۇۋا كۆرۈنگەن ئاياللارنىڭ كۈلۈمسىرەشلىرىدىن چۈشەنگەندىم.

ئاخىرى، خۇداغا شۈكۈر، بايا مېڭىپ كەلگەن يولغا تەكرار قەدەم بې - سىپ، چىققان ئۆيىمىزگە قاراپ ياندۇق. كۆزۈم كېلىن كۆچۈرگۈچىلەر ماڭغان يولدا، ئەمما قەلىم شەكۈرەنىڭ يېنىدا، ئۇنىڭ قايغۇ - ھەسرەتتە ئىدى. ئەسلىدە مېنى ئۇنىڭ ئۈچۈن مەيۈسلەندۈرگەن نەرسە دادىسى ئۆلتۈ - رۈلگەن كۈنى ياتلىق بولۇشقا مەجبۇر بولغانلىقىدىن ئىبارەت بىتەلەيلىكى ئەمەس، بەلكى تويىنىڭ شۇ قەدەر ئاددىي ۋە نامرات ئۆتكۈزۈلگەنلىكى ئىدى. سۆيۈملۈك شەكۈرەم ئەسلى كاتتا توي مۇراسىمى ئۆتكۈزۈپ بېرىشكە تازا ماس كېلەتتى. ئۇ كۈمۈش تىزگىنلىك، ئېگەرلىرى نەقىشلىك ئاتلارغا مە - نىشكەن، ئۈستىگە بۇلغۇن تېرىسى ۋە يىپەكلەردىن قىلىنغان ئالتۇن بې - زەكلىك كىيىملەرنى كىيىشكەن چەۋەندازلارنىڭ ھامىيلىقىدا، يۈزلىگەن ئات ۋە ھارۋىلارغا ھېسابسىز تويۇق مال - بىساتلارنى بېسىپ مېڭىشقا ھەقلىق ئىدى. ئۇ باش - ئايىغى كۆرۈنمەيدىغان تويچىلار توپى، پاشا قىزلى - رى، ھارۋىلارغا ئولتۇرۇۋېلىپ يول بويى ئۆتمۈشتىكى شان - شەۋكىتىنىڭ تەرىپىنى قىلىپ ماڭىدىغان ئوردا نازىنىلىرى ۋە ياشانغان خانىملىرىنى يېتەكلەپ مېڭىشى كېرەك ئىدى. شۇنداقلا، ئۇنىڭ تويىدا بارلىق بايلارنىڭ قىزلىرى يامان كۆزلەردىن ساقلىنىش ئۈچۈن ئۇچىسىغا ئارتىۋالدىغان، قاندەك قىزىل يىپەك رەختتىن قىلىنغان چىملىدىقسىمان يۈز ياپقۇمۇ يوق ئىدى؛ مېۋىلەر، ئالتۇن - كۈمۈش ۋاراقلار، يالتىراپ تۇرغان ياقۇتلار ۋە



لېنتىلار بىلەن بېزەلگەن چوڭ توي شاملىرىنى، شاخچە شەكلىدىكى بېزەك-  
لەر ① نى سەپ ئالدىدا دىققەتنى جەلپ قىلارلىق شەكلىدە كۆتۈرۈپ ماڭىدۇ-  
غان بىرەر خىزمەتكارمۇ يوق ئىدى. دۇمباقچى بىلەن سۇنايچىمۇ توي قات-  
ناشچىلىرىغا ئالاھىدە ھۆرمىتى بولمىغانلىقى ئۈچۈن ھەدىسىلا چېلىشتىن  
توختىۋالاتتى. ئالدىمىزدا "پوش، پوش، كېلىن كەلدى!" دەيدىغان كىشىمۇ  
بولمىغانلىقتىن، توي قاتناشچىلىرىمىز بازاردىكى ئادەم توپىغا، مەيدان بۇ-  
لىقىدا سۇ ئېلىۋاتقان خىزمەتكارلارنىڭ ئارىسىغا ئارىلىشىپ كېتىۋاتاتتى.  
مەن بۇنىڭدىن خىجالەت ھېس قىلاتتىم. لېكىن قانداقتۇر بىر ئازابلىق قاي-  
غۇ مېنى ئۇنىڭدىنمۇ بەكرەك ئىزتىراپقا سېلىپ، كۆزلىرىمگە ياش كەل-  
مەكتە ئىدى. كەينىمىزگە قايتىپ ئۆيگە كېلىشكە ئاز قالغاندا، بىردىنلا  
غەيرەتكە كەلدىم - دە، ئات ئۈستىدە ئولتۇرۇپ كەينىمگە بۇرۇلۇپ قارىدىم.  
ھالەت كېلىن لېنتىلىرى ئېسىلغان قىزىل رەڭلىك چۈمپەردىنى يېپىپ  
ئولتۇرغان شەكۈرنىڭ بۇ كۆڭۈلسىزلىكلەردىن مەيۈسلىنىشنىڭ ئورنىغا،  
توي قاتناشچىلىرىنىڭ ۋە سەپەرنىڭ بىرەر بالا - قازاغا ئۇچرىماي تىنچ -  
ئامان ئاياغلاشقانلىقىغا خۇشال بولغانلىقىنى كۆرۈپ مەنمۇ خاتىرجەم بول-  
دۇم. شۇنداق قىلىپ، بىر ئازدىن كېيىن مېنىڭ رەپىقەم بولغۇسى گۈزەل  
كېلىننى پۈتۈن كۈيۈڭۈللەر ئادا قىلىشقا تېگىشلىك قانۇنلارغا ئەمەل  
قىلغان ھالدا ئاتتىن چۈشۈرۈپ قولىتىۋالدىم ۋە ئالدىن تەييارلاپ قويغان  
لىق بىر ھەميان كۈمۈش تەڭگىنى خۇشال - خۇراملىققا چۆمگەن كۆپچە-  
لىكنىڭ ئالدىدا ئۇنىڭ بېشىدىن ئۆرۈپ يەرگە چاچتىم. بۇ ئېچىنىشلىق  
كېلىن كۆچۈرۈش قوشۇنىغا ئەگىشىپ كېلىۋاتقان بالىلار تەڭگىلەرنى بۇ-  
لۇشىۋاتقاندا، شەكۈرە بىلەن ئىككىمىز ئالدى بىلەن ھويلىغا كىرىپ، تاش  
يېپىتىلغان يولدىن ئۆتۈپ ھۇجرىغا كىرىشىمىز بىلەنلا، ئۆيىنىڭ ئىسىمى-  
قىدا ئىچكىرىكى ئۆيدىن كېلىۋاتقان قويۇق جەسەت پۇرىقىنى سېزىپ ۋە -  
ھىمىگە چۈشتۇق.

كېلىن كۆچۈرگۈچىلەر توپى ئۆيگە كىرىپ ئولتۇرۇشقاندا گويىا ئۆيدى-  
كى ياشانغانلار، ئاياللار ۋە بالىلار (بىر بۇلۇڭدىن ئورخان گۇمان بىلەن ماڭا

① كېلىننىڭ ھۇجرىسىغا قويۇش ئۈچۈن مومدىن مېۋە كۆپىتىگە تەقلىد قىلىپ ياسىلىپ،  
سۈنئىي مېۋە، گۈل، ئالتۇن - كۈمۈش ۋاراقلار بىلەن بېزىلىدىغان شاخچە بولۇپ، تۈركچە "ناخىل"  
دەپ ئاتىلىدۇ. — ت.





سوزۇلۇپ قاراۋاتاتتى)دەك شەكۈرەنىڭمۇ بۇنداق پۇراقنى زادى سەزمىگەندەك قىلغىنىنى كۆرۈپ بىردىن گۇمانلىنىپ قالدىم. لېكىن جەڭ مەيدانلىرىدا كىيىملىرى يىرتىلغان، ئاياغ كىيىملىرى، ئۆتۈكلىرى، كەمەرلىرى يوقالغان، يۈز - كۆزلىرى، لەۋلىرى بۆرە، قۇشقا يەم بولغان ۋە ئاپتاپتا قاغىدىغان جەسەتلەرنىڭ پۇراقلىرىنى ئېغىز - بۇرنۇم ۋە دىماغلىرىم بىلەن كىشىنى تۇنجۇقتۇرغىدەك دەرىجىدە يېتەرلىك پۇراپ كۆرگەنلىكىم ئۈچۈن ھەرگىز خاتالاشمىغانلىقىمدىن خاتىرجەم ئىدىم.

تۆۋەنكى قەۋەتتىكى قازناقتا خەيرىيەدىن يېزىنە تاغام جانابلىرىنىڭ قەيەردە ئىكەنلىكىنى، نېمە ئۈچۈن پۈتۈن ھۇجرىلاردىن بۇنداق سېسىق پۇراق كېلىۋاتقانلىقىنى سورىدىم ۋە بۇنداق بولغاندا ھەممە ئىش ئاشكارىلىنىپ قالدىغانلىقىنى ئېيتتىم. گەپلىرىم ئۆزۈمگىمۇ ئوچۇق ئاڭلانمىدى، گۇيا ئۆز - ئۆزۈمگە غۇدۇڭشىپ، جۈيلۈۋاتقان دەك بىلىندى. يەنە بىر تەرەپتىن، كاللامدا خەيرىيەگە تۇنجى قېتىم خوجايىنىدەك گەپ قىلغانلىقىمنى ئويلايتتىم.

— بۇيرۇغىنىڭىزدەك، ئۇنىڭ تۆشەكلىرىنى يايىدۇق. كېچىلىك كىيىمنى كىيىدۇرۇق، ئۈستىگە يۇرتقانى ياپتۇق، بېشىغا ئىستاكان ۋە دورىلارنى قويىدۇق. پۇراق ئېھتىمال ئۆيدىكى ئاتەش دانىنىڭ ئىسسىقى تۈپەيلى چىقىۋاتامدىكىن، — دېدى يىغلاپ تۇرۇپ.

بىر - ئىككى تامچە يېشى قوي گۆشى قورۇۋاتقان قازانغا تېمىپ كەتتى. ئۇنىڭ يىغلىشىدىن يېزىنە تاغام جانابلىرىنىڭ كېچىلىرى ئۇنى قويىنغا ئېلىپ ياتىدىغانلىقىنى ھېس قىلدىم، لېكىن كېيىن بۇ خىيالىمدىن ئۆزۈم خىجالەت بولدۇم. قازاننىڭ بىر بۇلۇڭىدا جىمجىت ۋە مەغرۇر ئولتۇرغان ئېستېر ئاغزىدا چايناۋاتقان نەرسىنى يۇتقاچ ئورنىدىن تۇرۇپ:

— شەكۈرەنى بەختلىك قىلغىن، ئۇنى قەدىرلىگىن، — دېدى.

خىيالىمدا ئىستانبۇلغا دەسلەپ كەلگەن كۈنۈم كۈچلەردە يۈرگەنىمدە ئاڭلىغان ھېلىقى ئۇنىڭ ئاۋازىنى ئاڭلىغاندەك بولدۇم، لېكىن ئاھاڭدا قاينىدىن كۆپرەك ھاياتلىق بار ئىدى. كېيىن يېزىنە تاغام كېچىلىك كىيىمى بىلەن ياتقۇزۇلغان غۇۋا قاراڭغۇ ھۇجرىدا ئىمام جانابلىرى شەكۈرە بىلەن ئىككىمىزنىڭ نىكاھىمىزنى قىلىۋاتقاندىمۇ خىيالىمدا يەنىلا شۇ نەغمىنىڭ كۈيى ئاڭلىنىپ تۇراتتى.



خەير يە ئالدىنلا يوشۇرۇنچە ھۇجرىنىڭ ھاۋاسىنى ئالماشتۇرغانلىق -  
قى، چىراغنىمۇ يورۇقنى غۇۋالاشتۇرىدىغان بىر بۇلۇڭغا قويغانلىقى ئۇ -  
چۈن، يېزىنى تاغامنىڭ كېسەل ئەمەس، بەلكى جەسەت ئىكەنلىكىمۇ زادىلا  
چانمىدى. ئۇ كېچىلىك كىيىم بىلەن ياتقان ھالەتتە نىكاھ ئۈستىدە شەكۈرە -  
نىڭ ھامىيىسى سۈپىتىدە رول ئوينىدى. ساتراش دوستۇم بىلەن مەھەللە -  
دىكى ھەممە ئىشتىن خەۋىرى بار بىر بوۋايمۇ شاھىد بولدى. ئىمامنىڭ تە -  
لەكلىرى، نەسىھەتلىرى ۋە ھەممەيلەننىڭ دۇئالىرى بىلەن تاماملانغان  
مۇراسىم جەريانىدا كۆپىنى كۆرگەن بىر بوۋاي، يېزىنى تاغامنىڭ سالامەتلىك -  
دىن ئەندىشە قىلىپ، بېشىنى گۇمان بىلەن رەھمەتلىككە يېقىنلاشتۇرماقچى  
بولۇۋىدى، مەن ئىمام نىكاھنى قىلىپ بولۇشى بىلەنلا ئورنۇمدىن دەس تۇ -  
رۇپ، يېزىنى تاغامنىڭ قېتىپ كەتكەن قولىنى تۇتۇپ پۈتۈن كۈچۈم بىلەن:

— ئەنسىرمەڭ، جان يېزىنىم، شەكۈرەنى، بالىلارنى ئاچ - يالىڭاچ  
قويماي، ھۇزۇر - ھالاۋەت ۋە مېھرى - مۇھەببەتتىن بەھرىمەن قىلىش ئۇ -  
چۈن قولۇمدىن كەلگىنىچە تىرىشمەن، — دەپ ۋارقىرىدىم.

كېيىن، گۇيا قارىماققا يېزىنى تاغام كېسەل تۆشەكتىن، ياستۇقىدىن  
ماڭا بىر نېمىلەرنى پىچىرلاپ بىر نېمىلەرنى دېيىشكە ئۇرۇنۇۋاتقاندا،  
قۇلقىمنى دىققەت ۋە ھۆرمەت بىلەن ئۇنىڭ ئاغزىغا يېقىنلاشتۇردۇم - دە،  
خۇددى بىر ياش، كۆپ ھۆرمەتكە سازاۋەر بىر پېشقەدەمنىڭ بىر ئۆمۈرلۈك  
ھاياتىدىن خۇلاسىلىنىپ چىققان ئىككى ئېغىز ھىكمەتلىك نەسىھەتتىن  
تىڭشىغاندا زېھىن قويۇپ تىڭشىدىم. ئىمام جانابلىرى ۋە مەھەللىلىك  
بوۋاي قېيىن ئاتامنىڭ كېسەل تۆشەكتە، ئۆلۈمنىڭ بوسۇغىسىدا يېتىپ  
پىچىرلاپ قىلغان نەسىھەتلىرىنى مېنىڭ شۇنچىلىك ساداقەت ۋە چەكسىز  
قىزغىن مېھرى بىلەن تىڭشاۋاتقىنىمنى كۆرۈپ، رازىمەنلىك ھېسسىياتى  
بىلەن ماڭا قارىدى. ئويلايمەنكى، ئەمدى ھېچكىم مېنى يېزىنى تاغامنى ئۆل -  
تۈرۈشتە قولى باردەك دەپ ئويلىمايتتى.

ھۇجرىدىكى مېھمانلارغا كېسەل تاغامنىڭ ئادەم خالىمايدىغانلىقىنى  
ئېيتتىم. ئۇلار ھۇجرىدىن چىقىشىپ، خەير يەنىڭ پولۇسى بىلەن پاققان  
گۆشى قورۇمىسىنى — ئەمدى مەنمۇ جەسەتنىڭ پۇرىقى بىلەن بەدىيان ۋە  
زىرە سېلىپ قورۇلغان پاققان گۆشنىڭ پۇرىقىنى پەرق ئېتەلمەي قالغاندا -





دېم — يېيىش ئۈچۈن ئەرلەر ئولتۇرغان يان ئۆيگە چىققاندا، مەنمۇ كارد. دورغا چىقىپ، خۇددى ئۆز ئۆيىدە غەمكىن، خىيالچان مېڭىپ يۈرگەن قاي. غۇلۇق بىر كىشى نېمىنىدۇر خىيال قىلغاندەك ئۆز ھۇجرىمىزدىن ئۆتۈپ، خەيرىيەنىڭ ھۇجرىسىنىڭ ئىشىكىنى ئېچىپ كىرىپتىمەن. ئاياللار ئارد. سىغا كىرگەن ئەر كىشىدىن ھۇدۇقۇپ كېتىشتى. مەن ئۇلارغا دىققەت قىل. مىدىم. شەكۈرە مېنى كۆرۈپ، بەختىيارلىق بىلەن كۈلدى. مەن شەكۈرەگە يىقىملىق نەزەر بىلەن قاراپ:

— دادىڭىز چاقىرىدۇ، شەكۈرە، نىكاھىمىز قىلىندى، قولىنى سۆيۈپ چىقىڭ، — دېدىم.

ئۆيىدە بىر توپ ئاياللار بار ئىدى، بۇلارنىڭ تۆت — بەشى شەكۈرەلەرنىڭ يېقىن قوشنىلىرى بولۇپ، يەنە بىرقانچە ياش قىزلارمۇ بار ئىدى. ئۇلارنىڭ كۆزلىرىدىن ئىپادىلىنىپ تۇرغان سەمىمىيلىكتىن قارىغاندا، ئۇلار يېقىن تۇغقانلىرىدەك قىلاتتى. ياش قىزلار دەرھال ئورنىدىن تۇرۇپ يۈزلىرىنى ياپقاچ، ماڭا يەر تېگىدىن سەپىلىپ قارشاتتى.

خېلىدىن كېيىن، مېھمانلار تاماقلارنى يېيىشىپ، ياڭاق، بادام، مېۋە ۋە قاقلىرى، شېكەرلەنگەن مېۋە، قەلەمپۇر كەمپۈتلىرىگە ئېغىز تېگىشىپ، ناماز شامىدىن سەل كېيىن تارقاشتى. ئاياللار ھۇجرىسىدا بولسا، شەكۈرەنىڭ توختىماي ئاققان كۆز ياشلىرى بىلەن بالىلارنىڭ شوخلۇق ۋە جېدەللىرى قىزغىن كەيپىياتنى سۇسلاشتۇرماقتا ئىدى. ئەرلەرنىڭ ئارىسىدا سۆز تېۋىسى قوشنىلارنىڭ توي كېچىسىگە دائىر چاقچاقلىرىغا يۆتكەلدى. مەن زادىلا كۈلمەي، قايغۇغا چۆمگەن ھالدا جىمجىت ئولتۇراتتىم. قارىماقتا، بۇ ھالىتىم قېيىنئاتامنىڭ كېسىلىگە بىئارام بولۇۋاتقانلىقىمنى بىلدۈرەتتى. مانا بۇ بىئاراملىق ئارىسىدا كالاغا شۇ نەرسە ئەڭ چوڭقۇر ئورناشقان ئىدى. تاماقتىن ئاۋۋال ئاتىمىزنىڭ قولىنى سۆيۈش ئۈچۈن شەكۈرە بىلەن بىللە ئۇ ياتقان ھۇجرىغا چىقتۇق، تەنھا قالغىنىمىزدا ئالدى بىلەن ئۇنىڭ سوغۇق ۋە قېتىپ كەتكەن قولىنى ھەر ئىككىلىمىز ھەقىقىي ھۆرمەت بىلەن سۆيۈدۈك، ئاندىن كېيىن ھۇجرىنىڭ قاراڭغۇ بۇلۇڭىغا بېرىپ قانغۇچە سۆيۈشتۈك. ئايالىمنىڭ تىلىنى ئاغزىمغا ئېلىۋېدىم، ئۇنىڭ ئىسسىق تىلىدىن با. لىلار ھەمىشە شۈمىدىغان شېكەرلەنگەن مېۋە قېقىنىنىڭ تەمىنى تېتىدىم.



### 34. مەن شەكۈرە

كۆپچىلىك قايتىشقان، قايغۇ - ھەسرەتلىك تويىمىزنىڭ ئاخىرقى مېھمانلىرى ئاياغلىرىنى كىيىپ، چۈمبەل ۋە باش ياغلىقلىرىنى ئارتىشىپ ئاخىرقى بىر تال ئەقىدە كەمپۇتلىرىنى ئاغزىغا سالغان بالىلىرىنى يېتىلدۈرۈپ دەرۋازىدىن چىققاندىن كېيىن، ئۇزۇن بىر جىمجىتلىق ھۆكۈم سۈرۈپ دى. ھەممىمىز ھويلىدا ئىدۇق، قۇدۇقنىڭ يېنىدىكى ئىچىدە يېرىم سۈيى بار چېلەكتىن ئاۋايلاپ سۇ ئىچىۋاتقان قۇشقاچنىڭ ۋىچىرلىشىدىن باشقا ھېچقانداق ئاۋاز ئاڭلانمايتتى. كىچىككىنە بېشىنىڭ قىسقا تۈكلىرى ئو-چاقنىڭ يورۇقىدا پارقىرىغان بۇ قۇشۇمۇ بىر ھازادىن كېيىن قاراڭغۇلۇق ئىچىدە غايىب بولدى. تۈن قاراڭغۇلۇقىغا چۆككەن بوش ئۆيىمىزدە، دادامنىڭ يۇقىرىقى قەۋەتتىكى ھۇجرىسىدا ئۆلۈك ياتقانلىقىنى ھەسرەت بىلەن ھېس قىلدىم.

— بالىلار، — دېدىم كېيىن ئورخان بىلەن شەۋكەت ياخشى بىلىدۇ-غان، مۇھىم بىر ئىشنى ئېلان قىلغان چېغىمىدىكى تەلەپپۇز بىلەن، — بۇ-ياققا كېلىڭلار.

ئۇلار كېلىشتى.

— ئەمدى قارا سىلەرنىڭ داداڭلار بولدى، ئۇنىڭ قولىنى سۆيۈڭلار. ئۇلار ئون - تىن چىقارماي، ياۋاشلىق بىلەن سۆيۈشتى.

— مېنىڭ تەلەپپۇزىم يېتىملىرىم ئاتىسىز چوڭ بولغانلىقى ئۈچۈن، ئاتىغا قانداق ئىتائەت قىلىش، ئۇنىڭ سۆزىنى قانداق كۆڭۈل قويۇپ ئاڭلاش ۋە ئاتىغا قانداق ئىشىنىش كېرەكلىكىنى بىلمەيدۇ، — دېدىم قاراغا، — شۇنىڭ ئۈچۈن ئۇلار ساڭا ھۆرمەتسىزلىك قىلىپ قالسا ۋە ياتسىراپ، قو-پاللىق، گۆدەكلىك قىلىپ قويسا، ئىشىنىمەنكى، سەن ئاۋۋال ئۇلارغا يول قويالايسەن ۋە بۇنى ئۇلارنىڭ دادىسىنى بىر قېتىم كۆرۈپ، ھەتتا دادىسى



بارلىقىنى ئېسىڭمۇ كەلتۈرمەي چوڭ بولغانلىقىدىن دەپ قارىيالايسەن.

— مەن دادامنى ئەسلىيەلەيمەن، — دېدى شەۋكەت.

— تىنچ... ئاڭلا، — دېدىم، — بۇنىڭدىن كېيىن قارانىڭ سۆزى سە.

لەر ئۈچۈن مېنىڭ سۆزۈمدىنمۇ ئۈستۈن تۇرىدۇ، — مەن قاراغا قارىدىم، — ئەگەر ئۇلار گېپىڭنى ئاڭلىمىسا، ساڭا ھۆرمەتسىزلىك قىلسا، شۇنداقلا، ئۇلاردا يەنە يولسىزلىق ۋە بەغۋاشلىق، ئەدەپسىزلىكلەرنىڭ كەچىكىنە ئالامىتى كۆرۈلسە، ئاۋۋال ئۇلارغا ئەسكەرتىپ قوي، لېكىن ئۇلارنى ئەپۇ قىل، — دېدىم بىردىنلا تىلىمنىڭ ئۇچىغا كەلگەن "تاياق" دېگەن سۆزنى تىلغا ئالماي، — قەلبىڭدە مېنىڭ ئورنۇم قانداق بولسا، ئۇلارنىڭ ئورنىمۇ شۇنداق بولۇشى كېرەك.

— شەكۈرە خانىم، مەن پەقەت سىزنىڭ ئېرىڭىز بولۇش ئۈچۈن ئە.

مەس، — دېدى قارا، — بۇ سۆيۈملۈك يېتىملەرنىڭ ئاتىسى بولۇش ئۈچۈن. مۇسىرىلەن توي قىلدىم.

— ئاڭلىدىڭلارمۇ؟

— ئى ئاللاھ، بېشىمىزدىن ئۆز نۇرۇڭنى كەم قىلمىغايىسەن، يارەب.

بىم، — دېدى بىر چەتتە تۇرغان خەيرىيە، — ئى ئاللاھ، بىزنى ئۆز پاناھىڭدا ساقلىغايىسەن، يارەبىم.

— ئاڭلىغانسىلەر؟ — دېدىم، — ئاپىرىن سىلەرگە، چىرايلىق ئوغۇل.

لىرىم. داداڭلار سىلەرنى شۇنداق ياخشى كۆرگەنىكەن، مۇبادا سىلەر بەزىدە گەپ ئاڭلىماي، ئۇنىڭ سۆزىگە خىلاپلىق قىلساڭلارمۇ، ئۇ يەنىلا ئاۋۋال سەلەرنى ئەپۇ قىلىدۇ.

— كېيىنمۇ ئەپۇ قىلىمەن، — دېدى قارا.

— ئەمما ئۈچىنچى قېتىم قىلما دېگىنىنى قىلساڭلار... ئۇ جاغدا تاياق

يەيسىلەر، — دېدىم، — ئاڭلىدىڭلارمۇ؟ يېڭى داداڭلار بولغان قارا رەھمەتلىك داداڭلار كېتىپ قاپ كېلەلمىگەن ئاشۇ ئاللاھنىڭ غەزىپى تەگكۈر ئۇرۇشلارغا، ئەڭ دەھشەتلىك ۋە پاجىئەلىك جەڭلەرگە قاتنىشىپ كەلگەن. ئۇنىڭ ئاچچىقى يامان، بوۋاڭلار سىلەرنى ئىرىكلىتىپ بەك يامان ئۆگىتىپ قويدى. ئەمدى بوۋاڭلار ئېغىر كېسەل.

— بوۋامنىڭ يېنىغا كىرەچۇ، — دېدى شەۋكەت.





— گەپ ئاڭلىمىساڭلار، قارا سىلەرگە تاياقنىڭ جەننەتتىن چىققانلىقىنى ياخشى ئۆگىتىپ قويدۇ. ئۇ چاغدا بوۋاڭلار سىلەرنى مېنىڭ قولۇمدىن ئېلىپ قۇتقۇزۇۋالغاندەك، قارانىڭ قولىدىن تارتىپ ئالالمايدۇ. ئەگەر داداڭلارنىڭ ئاچچىقىنى كەلتۈرمەيلى دېسەڭلار، ھەرگىزمۇ بىر - بىرىڭلار بىلەن ئۇرۇشماڭلار، نېمە تاپساڭلار تەڭ ئېلىڭلار، يالغان گەپ قىلماڭلار، دۇئاڭلارنى قىلىپ، يادلايدىغىنىڭلارنى تاماملىماي ئۇخلىماڭلار، خەيرىيە - گە سەت گەپلەرنى قىلىپ، ئۇنى مەسخىرە قىلماڭلار... چۈشەندىڭلارمۇ؟

قارا ئېڭىشىپ ئورخاننى قۇچىقىغا ئالدى، لېكىن شەۋكەت يىراق تۇرغانىدى، بىردىن ئۇنى قۇچاقلاپ يىغلىۋەتكۈم كەلدى. "بىتەلەي غەمكىن يېتىمم، بىچارە يېتىم شەۋكىتىم. بۇ كەڭ ئالەمدە ئەجەپ يېتىم بولۇپ قالدىڭ. تۇيۇقسىز ئۆزۈمنى شەۋكەتتەك بىر كىچىك بالا، دۇنيادا يەككە - يېگانە بىر يېتىم دەپ ئويلىدىم ھەمدە شەۋكەتنىڭ كىچىكلىكى ۋە بىتەلەيلىكى بىلەن ئۆز كىچىكلىكىم كالىمدا بىر - بىرىگە ئارىلىشىپ كەتتى - دە، چۆچۈپ كەتتىم. چۈنكى ئۆز بالىلىقىمنى ئويلاش، بىر چاغلاردا مېنىڭ - مۇھازىر قارانىڭ قۇچىقىدا تۇرغان ئورخاننىڭ، دادامنىڭ قۇچىقىغا چىق - قانلىقىمنى، لېكىن ئۇ يەردە ئورخانغا ئوخشاش كۆچىتىدە تۇرمىغان مېۋە - دەك سۈنئىي ئەمەس، كۆڭۈللۈك تۇرغانلىقىمنى، دادامنى چىڭ قۇچاقلاپ بىر - بىرىمىزنىڭ تېنىنى تىنماي پۇراشقانلىرىمىزنى ئەسلىدىم. يىغلى - ۋەتكىلى تاس قالدىم - دە، ئۆزۈمنى تۇتۇۋالدىم ۋە ئۆزۈممۇ ئويلىمىغان يەردىن:

— قېنى ئەمەس، قارانى "دادا" دەپ بېقىڭلار، — دېدىم.

كېچە ناھايىتى سوغۇق، ھويلىمىزمۇ ئىنتايىن جىمجىت ئىدى. يىراقلاردا ئىتلار كۆڭۈلسىز ھاۋىششاتتى. يەنە بىر ئازدىن كېيىن جىمجىتلىق قاپقارا گۈلدەك ھېچ سەزدۈرمەي ئېچىلىپ غايىب بولدى.

— خوپ بالىلار، — دېدىم خېلىدىن كېيىن، ئەمدى ئۆيگە كىرىپ كېتەيلى. بۇ يەردە ھەممىمىزگە سوغۇق تېگىپ قالمىسۇن.

تويىدىن كېيىن تەنھا قېلىشتىن قورققان كېلىن بىلەن كۈيئوغۇلنىڭ تارتىنچاقلىقى بىلەن، قارا بىلەن ئىككىمىزلا ئەمەس، بالىلار ۋە خەيرىيە قاتارلىق ھەممەيلەن ئۆيگە خۇددى باشقا بىرىنىڭ قاراڭغۇ ئۆيىگە كىرگەندەك





تارتىشىپ كىردۇق. ئۆيىنىڭ ئىچىدە دادامنىڭ جەستىنىڭ پۇرىقى بار ئىدى، لېكىن ھېچكىم بۇنى سەزمىگەندەك قىلاتتى. پەلەمپەيلەردىن ئاستا چىققاندا قوللىرىمىزدىكى چىراغلاردىن ئۆيىنىڭ تورۇسىغا چۈشكەن كۆلەڭگە. لەر ھەر دائىمقىدەك چۆرگىلەپ - چۆرگىلەپ بىر - بىرىگە قوشۇلۇپ كېتەتتى، بىر چوڭىيىپ، بىر كىچىكلەيتتى. لېكىن بۇلار ماڭا گويا تۇنجى قېتىم بولۇۋاتقاندا بىلىندى. يۇقىرىغا چىقىپ، كارىدورغا ئاياغلىرىمىزنى يېشىۋاتقاندا شەۋكەت:

— يېتىشتىن ئاۋۋال بوۋامنىڭ قولىنى سۆيەيمۇ؟ — دېدى.

— مەن بايا قارىغانىدىم، — دېدى خەيرىيە، — بوۋاڭ شۇنداق قاتتىق ئاغرىپ كېتىپتىكى، ئىچىگە جىنلار جىق كىرىۋالغان ئوخشايدۇ. ھەممە يېرىنى كېسەللىك ئوتى قاپلاپ كېتىپتۇ. ئۆيىگە كىرىڭلار، ئورنۇڭلارنى سېلىپ بېرى.

خەيرىيە ئۇلارنى ئۆيىگە كىرگۈزۈۋەتتى. ئۇ بالىلارنىڭ ئورۇنلىرىنى سېلىۋاتقاندا، كىرلىكلەرنى ئاچقاندا، يوتقانلارنى ياپقاندا، قولغا تۇتقان ھەممە نەرسە ئۇنىڭغا تەڭداشسىز بىر گۆھەردەك بىلىنەتتى. بۈگۈن كېچە ئۇلار بۇ يەردە، بۇ ئىسسىق ئۆيدە، بۇ پاكىز كىرلىكلەرنىڭ ۋە قۇش پەيلىدە رىدەك ئىللىق يوتقانلارنىڭ ئىچىدە يېتىپ، گويا پادىشاھنىڭ ئوردىسىدا ياتقاندا پاراڭلىشاتتى.

— خەيرىيە، بىزگە ھېكايە ئېيتىپ بەر، — دېدى گارشوكتا ئولتۇرغان ئورخان.

— بۇرۇنقى زاماندا كۆك رەڭلىك بىر ئادەم بار ئىكەن، — دېدى خەيرىيە، — يەنە ئۇنىڭ جان دوستى بولغان بىر جىن بار ئىكەن.

— ئۇ ئادەم نېمىشقا كۆك ئىكەن؟ — دېدى ئورخان.

— خەيرىيە، خۇدا ھەققىدە، — دېدىم، — بۈگۈنچە جىن - پەرى، ئەرۋاھلارنىڭ ھېكايىسىنى ئېيتماي تۇرغىن.

— نېمىشقا ئېيتمايدۇ؟ — دېدى شەۋكەت، ئاپا، — سەن بىز ئۇخلاپ قالغاندا بوۋامنىڭ يېنىغا كىرەمسەن؟

— خۇداغا ئامانەت، بوۋاڭلارنىڭ كېسىلى ئېغىر، — دېدىم، — ئەل - ۋەتتە كېچىسى ئۇنىڭغا ھەمراھ بولمىسام بولمايدۇ، كېيىن يەنە قايتىپ



كىرىمەن!

— بوۋامنىڭ يېنىغا خەيرىيە كىرسۇن، — دېدى شەۋكەت، — كېچە-  
لىرى بوۋامغا خەيرىيە قارايتتىغۇ؟

— بولدىمۇ؟ — دېدى خەيرىيە چىرايىنى يېقىملىق خيال قاپلىغان  
ئورخاننىڭ كاسىسىنى لاتا بىلەن سۈرتىۋېتىپ. ئۇ گارشوكنىڭ ئىچىگە بىر  
نەزەر تاشلىدى ۋە گويا پۇرىقىدىن ئەمەس، ئىچىدىكىنى ئاز كۆرگەندەك يۈ-  
زىنى پۇرۇشتۇردى.

— خەيرىيە، — دېدىم، — گارشوكنى ئاچىقىپ تۆكۈۋېتىپ ئېلىپ  
كەل، شەۋكەت كېچىدە ئۆيدىن چىقمىسۇن.

— نېمىشقا چىقمايمەن؟ — دېدى شەۋكەت، — خەيرىيە نېمە ئۈچۈن  
جىن - پەرىنىڭ ھېكايىسىنى ئېيتىپ بەرمەيدۇ؟

ئورخان قورقماق تۈگۈل، ھەمىشە چوڭ تەرەت قىلىپ بولغاندىن كې-  
يىن، مەن ئۇنىڭ چىرايىدا بىر تۈرلۈك بالىلارچە ساددا ئۈمىدۋارلىق ئىپا-  
دىسىنى كۆرەتتىم. ھازىرمۇ ئۇ ئەنە شۇنداق ئەلپازدا، — چۈنكى ئۆيدە  
جىنلار بار، دۆت، — دېدى.

— ئاپا، راستمۇ؟

— ئۆيدىن چىقساڭلار، بوۋامنى كۆرىمەن دېسەڭلار، جىن چاپلىشىۋا-  
لىدۇ.

— قارا قەيەردە ياتىدۇ؟ — دېدى شەۋكەت، ئۇ بۈگۈن قەيەردە ئۇخلاي-  
دۇ؟

— بىلمەيمەن، — دېدىم، — ئورنىنى خەيرىيە سېلىپ بېرىدۇ.

— ئاپا، سەن يەنە بىز بىلەن ياتىدىغانسەن؟ — دېدى شەۋكەت.

— قانچە قېتىم دەيمەن، بۇرۇنقىدەك سىلەر بىلەن ياتىمەن.

— ھەمىشەمۇ؟

خەيرىيە گارشوكنى كۆتۈرۈپ چىقىپ كەتتى. ئاخىرى رەسىمنى ئوغ-  
رىلاپ كەتكەن رەزىل قاتىل چېقىلمىغان باشقا توققۇز رەسىمنى يوشۇرۇپ  
قويغان يەردىن، يەنى ئىشكاپنىڭ ئىچىدىن ئېلىپ كاماردا ئولتۇردۇم ۋە  
چىراغنىڭ يورۇقىدا ئۇلارنىڭ ئىچىدىكى سىرنى چۈشىنىشكە تىرىشىپ ئۇ-  
زۇندىن - ئۇزۇن قارىدىم. بۇ رەسىملەر شۇنداق كۆركەم ئىدىكى، كىشى



ئۇلارغا ئۆزلىرىنىڭ ئۇنتۇغان خاتىرىلىرىدەك قارىشى مۇمكىن ئىدى ۋە قا-  
رىغانسېرى رەسىملەرمۇ خۇددى يازما ئەسەرلەردەك قارىغان كىشى بىلەن  
سۆزلىشەتتى.

رەسىملەرگە قاراپ خيالغا كەتكەندىم. مەن بىلەن بىللە ئورخاننىڭ-  
مۇ ئۇنىڭدىكى غەلىتە ۋە شۈبھىلىك قىزىل رەڭگە قاراۋاتقانلىقىنى، تۇمشۇ-  
قۇمغا تاقالغان چىرايلىق بېشىنىڭ تۇرقىدىن بىلدىم. بەزى چاغلاردىكى-  
دەك، بىردىن كۆكسۈمنى چىقىرىپ ئۇنى ئېمىتىشلىرىم كېپكەتتى. بىر  
دەمدىن كېيىن ئالدىدىكى قورقۇنچلۇق ئۆلۈم تەسۋىرلەنگەن رەسىمدىن  
ئەيمىنىپ، غۇنچىدەك لەۋلىرىنىڭ ئارىسىدىن يېقىملىق نەپەس ئېلىۋاتقىد-  
ىدا، ئۇنى يەۋەتكىلىرىم كەلدى.

— سېنى يەۋەتەلەيمەن، ئۇقتۇڭمۇ؟

— ئاپا، دۈمبەمنى قاشلاپ قويغىنا، — دەپ ئۆزىنى تاشلىدى ئۇ.

— تۇر ئورنىڭدىن، ھايۋان، — دەپ ۋارقىرىدىم ۋە بىر كاچات سال-  
دىم. چۈنكى ئۇ ئۆزىنى رەسىملەرنىڭ ئۈستىگە تاشلىغانىدى. رەسىملەرگە  
قارىسام ھېچ نەرسە بولماپتۇ، يۇقىرىسىدىكى ئات بىر ئاز پۇرلىشىپتۇ، لې-  
كىن بىلىنەر — بىلىنمەس ئىدى.

خەيرىيە قۇرۇق گارشوكنى ئېلىپ قايتىپ كىرگەندە، رەسىملەرنى  
يىغىشتۇرۇپ ئۆيدىن چىقىشىمغا شەۋكەت جىددىي ۋارقىرىدى:

— قەيەرگە، ئاپا، قەيەرگە بارسەن؟

— ھازىرلا كىرىمەن.

كارىدوردىن ئۆتتۈم، ئۇ يەر مۇزدەك سوغۇق ئىدى. قارا بۇ يەردە تۆت  
كۈن دادام بىلەن ئولتۇرۇپ رەسىم، نەقىش ۋە پېرسپېكتىۋ ھەققىدە سۆز-  
لەشكەن بۇلۇڭدا، دادامنىڭ بوش قالغان كۆرپىچىكىنىڭ ئۇدۇلىدا ئولتۇرات-  
تى. رەسىملەرنى ئالدىدىكى ئىش ئۈستىلىگە، كۆرپىچەكنىڭ ئۈستىگە،  
يەرگە قويدۇم. تۇيۇقسىز شامنىڭ يورۇقىدا ئۆيىنىڭ ئىچىنى بىر خىل رەڭ  
قاپلىدى. ئۆي ئىچىدە بىر نۇر، گويا بىر ئىسسىقلىق ۋە ھەيران قالارلىق  
بىر جانلىقلىق پەيدا بولغانىدى. گويا تۇيۇقسىز ھەممە نەرسە ھەرىكەتلەندى.  
ھۆرمەت بىلەن مىدىرلىماي سۈكۈتتە تۇرۇپ رەسىملەرگە قارىدۇق.  
سەل مىدىرلىساق، ئۇدۇلدىكى ئۆيدىن ئۆلۈم پۇرىقىنى ئېلىپ كەلگەن ھاۋا



شامنى لىپىلدەتتاتتى ۋە بۇنىڭ بىلەن دادامنىڭ سىرلىق رەسىملىرى مەيدىمدا لاپ كېتىدىغاندەك تۈيۈلاتتى. بۇ رەسىملەر دادامنىڭ ئۆلۈمىگە سەۋەب بولغانلىقى ئۈچۈن كۆزۈمگە چوڭ كۆرۈنەتتىمۇ؟ مېنىڭ سېھىرگە ئەسىر بولۇشۇمغا ئۇنىڭدىكى ئاتنىڭ غەلىتىلىكى، قىزىل رەڭنىڭ ئۆزگىچىلىكى، دەرەخنىڭ ھەسرەتلىكى، ئىككى سەرگەرداننىڭ قايغۇسى سەۋەب بولغانىدۇر ياكى بۇ رەسىملەر ئۈچۈن دادامنى، ھەتتا باشقىلارنىمۇ ئۆلتۈرگەن قاتىلىدىن قورققانلىقىم سەۋەب بولغانىدۇر؟ بىر ھازادىن كېيىن، قارا بىلەن ئىككىمىز ئارىمىزدىكى جىمجىتلىقنىڭ رەسىملەر تۈپەيلىدىن، شۇنداقلا يەنە نىكاھىمىز بولغان كېچە بىر ھۇجرىدا تەنھا بىللە بولۇشتىن پەيدا بولغانلىقىمىزنى چۈشەندۈرۈپ. ئىككىلىمىزنىڭ مۇڭداشقىمىز بار ئىدى.

— سەھەردە ئورنىمىزدىن تۇرغىنىمىزدا، بىچارە دادامنىڭ ئۇيقۇ ئۈستىدە ۋاپات بولغانلىقىنى ھەممە كىشى ئۇقسۇن، — دېدىم. بۇ سۆزۈم ھەرقانچە توغرا بولسىمۇ، گۇيا سەمىمىي ئەمەس ئىدى.

— ھەممە ئىش ئەتىگەندە بولغىنى ياخشى، — دېدى قارا ماڭا ئوخشاشلا غەلىتە تەلەپپۇز بىلەن، ئۇ راستىنى ئېيتىۋاتقان بولسىمۇ، لېكىن سۆزىنىڭ راستلىقىغا ئىشىنەلمەيۋاتاتتى.

ئۇ ماڭا يېقىنلىشىش ئۈچۈن بىلىنەر - بىلىنمەس ھەرىكەتلەنگەندە، ئۇنى قۇچاقلىغۇم، بالىلارنىڭ بېشىنى تۇتقاندەك بېشىنى بىلەكلىرىم ئارىسىغا ئالغىلىرىم كېلىپ كەتتى.

دەل شۇ چاغدا دادامنىڭ ھۇجرىسىنىڭ ئىشىكى ئېچىلغانلىقىنى ئاڭلىدىم ۋە ئىتتىك ئورنىمدىن تۈرۈپ، يۈگۈرۈپ بېرىپ ئىشىكنى ئېچىپ قارىدىم: كارىدورغا چۈشكەن يورۇقتا دادام بار ئۆيىنىڭ ئىشىكىنىڭ قىيا ئۈچۈك تۇرغانلىقىنى كۆرۈپ ھەيران بولدۇم - دە، مۇزدەك سوغۇق كارىدورغا چىقتىم. دادامنىڭ ھۇجرىسىدىكى تېخىچە ئوتى ئۆچمىگەن ئاتەش دانىنىڭ ئىسسىقلىقىدىن جەسەت پۇرىقى تارقالمىقتا ئىدى. بۇ يەرگە شەۋكەت كەلگەندە مۇ ياكى باشقا بىرىمۇ؟ ئاتەش دانىنىڭ غۇۋا يورۇقىدا، دادامنىڭ جەسىتى كېچىلىك كىيىمى ئىچىدە ئازادە ياتاتتى. بەزى كېچىلىرى ئۇ ئوخلاش ئالدىدا شام يورۇقىدا «كىتابۇل روھ»نى ئوقۇغىنىدا، ئۇنىڭغا «كېچىلىكىڭىز خەيرلىك بولسۇن دادا» دەيدىغانلىقىم ئېسىمگە كەلدى. ئۇ ئىستاكلىقنى قولۇمدىن



ئاۋايلاپ ئېلىپ "سۇ بەرگەن قولۇڭغا دەرد بەرمىسۇن چىرايلىق قىزىم" دەپ كىچىك ۋاقتىمىدىكىدەك مەڭزىمگە سۆيۈپ قوياتتى ۋە كۆزلىرىمنىڭ ئىچىدە - گە قارايتتى. شۇ تاپتا دادامنىڭ قورقۇنچلۇق چىرايىغا قاراپ قورققۇم كەلدى. ئەسلىدە ئۇنىڭ چىرايىغا قارىغۇم يوق ئىدى، شۇنداقتىمۇ گويا شەيتاننىڭ كۈشكۈرتىشى بىلەن، چىرايىنىڭ قورقۇنچلۇق بولۇپ كەتكەنلىكىنى كۆرگۈم كېلەتتى.

كۆك ئىشكىلىك ھۇجرىدىن قورقۇمسىراپ كەينىمگە يانغاندىم، قارا ئېسىلغىلى تۇردى. ئۇنى نېرى ئىتتەردىم. لېكىن ئاچچىقلاش ئۇياقتا تۇر - سۇن، دەرەھەل شامنىڭ تىترىگەن يورۇقىدا بىر - بىرىمىزنى ئىتتىرىش - تۇق. لېكىن بۇ راستتىن تۇتۇشۇش بولمىسىمۇ، گويا تۇتۇشۇشنىڭ بىر تەقلىدى ئىدى. بىر - بىرىمىزگە سوقۇلۇشتىن، بىر - بىرىمىزنىڭ بىلىد - كىمىز، يانپاشلىرىمىز ۋە كۆكسىمىزنىڭ ئۆزئارا سۈركىلىپ، تېگىپ كې - تىشلىرىدىن سۆيۈنمەكتە ئىدۇق. مەندىكى بۇنداق زىددىيەتلىك ھېسسىيات نىزامى «خۇسرەۋ بىلەن شېرىن» دە بايان قىلغان ھېلىقى روھىي ھالەتكە ئوخشايتتى. خۇددى شېرىندەك، "لەۋلىرىمنى سۆيۈپ زېدە قىلىۋەتمە" دې - گەندە، سۆزلىرىمنىڭ تېگىدە "شۇنداق قىل" دېگەن مەنە بارلىقىنى نىزام - نىڭ ئەسىرىنى پىششىق ئوقۇغان قارامۇ ھېس قىلغانىمىدۇ؟

— ئۇ ئېلىس تېپىلغۇچە، يەنى دادامنى ئۆلتۈرگەن قاتىل تۇتۇلمى - غىچە سەن بىلەن بىر ئورۇندا ياتمايمەن، — دېدىم.

ئۆيدىن قاچقانداك يېنىپ چىققىنىمدا، پۈتۈن ئەزايىمنى بىر خىل خىجالەتچىلىك ھېسسىياتى قاپلىدى. چۈنكى ئاۋازىم شۇنداق يۇقىرى چە - قىپ كەتتىكى، شۇ دەقىقىدە سۆزلىرىمنى بالىلارنىڭ ۋە خەيرىيەنىڭ ئاڭ - لىشىنى ئۈمىد قىلاتتىم. ئۇنىڭ ئۈستىگە، پەريادىمنى گويا پەقەت ئۇلار ئاڭلىسۇن دەپ ئەمەس، بەلكى بىچارە دادام ۋە ئۇنىڭ جەستى، يەنى، قايسى بىر نامەلۇم غېرىب، تۇپراقتا ئاللىقاچان چىرىپ تۇپىغا ئايلىنىپ كەتكەن رەھمەتلىك ئېرىمنىڭمۇ ئاڭلىشىنى ئۈمىد قىلاتتىم.

بالىلارنىڭ يېنىغا كىرىشىمگىلا:

— ئاپا، شەۋكەت كارىدورغا چىقتى، — دېدى ئورخان.

— راست چىقتىڭمۇ؟ — دېدىم ۋە يۈزىگە بىر كاچات سالماقچى بولۇپ



دېۋەيلىدىم.

— خەيرىيە، — دېدى شەۋكەت ۋە ئۇنىڭغا ئېسىلدى.

— چىقىمدى، — دېدى خەيرىيە، — ئۆيدە بولدى.

بىر ھازا ھۆرپەيدىم — دە، كۆزلىرىنىڭ ئىچىگە قارىيالىمىدىم. دەمال — لىققا شۇنى چۈشەندىمكى، دادامنىڭ ئۆلۈمى ئاشكارىلانغاندىن كېيىن، با — لىلار مېنىڭ ئاچچىقىمدىن قۇتۇلۇش ئۈچۈن، بۇنىڭدىن كېيىن خەيرىيەدىن پاناھلىق تىلەيتتى، سىرلىرىمىزنى ئۇنىڭغا ئاشكارىلايتتى. بۇ پەسكەش دې — دە كىنىڭمۇ بۇ پۇرسەتلەردىن پايدىلىنىپ، مېنى باشقۇرۇشقا ئۇرۇنۇشى تەبى — ئىي ئىدى. ئۇ ھەتتا بۇنىڭ بىلەنلا قالماي، دادامنىڭ زىيانكەشلىككە ئۇچ — رىشىنىڭ مەسئۇلىيىتىنىمۇ ماڭا ئارتىشى مۇمكىن ئىدى ۋە بالىلارنىڭ ھامىيلىقىنى ھاسانغا ئۆتكۈزۈپ بېرىشتىنمۇ يانمايتتى. دۇرۇس، ئۇ ھەق — قەتەن شۇنداق قىلاتتى. مانا بۇ نومۇسىزلىققا ئۇنىڭ رەھمەتلىك دادامنىڭ قوينىغا كىرگەنلىكى سەۋەب بولۇشى ئېنىق ئىدى. ئەمدى سىلەردىن نېمە — نى يوشۇراي، ئۇ دەرۋەقە شۇنداق قىلاتتى. ئۇنىڭغا يېقىملىق كۈلۈمسىر — دىم، ئاندىن شەۋكەتنى قۇچىقىمغا ئېلىپ سۆيىدۇم.

— شەۋكەت كارىدورغا چىقتى دەۋاتىمەن، — دېدى ئورخان.

— ئورنۇڭلارغا كىرىڭلار، مەن ئاراڭلاردا ياتاي، سىلەرگە قۇيرۇقسىز بۆرە بىلەن قارا جىننىڭ ھېكايىسىنى ئېيتىپ بېرىمەن.

— ئەمىسە خەيرىيەگە جىننىڭ ھېكايىسىنى ئېيتىپ بەرمە دېدىڭغۇ، —

دېدى شەۋكەت، — خەيرىيە نېمىشقا بۈگۈن كېچە ئېيتسا بولمايدۇ؟

— جىن يېتىملارنىڭ شەھىرىدىنمۇ ئۆتەمدۇ؟ — دېدى ئورخان.

— ئۆتىدۇ! — دېدىم، — ئۇ شەھەردە ھېچقانداق بالىنىڭ ئاپىسى ۋە

دادىسى يوق. خەيرىيە، تۆۋەنگە چۈشۈپ ئىشىكلەرنى يەنە بىر يوقلاپ چىق، بىز ھېكايە ئاياغلاشمايلا ئۇخلاپ قالمىز.

— مەن ئۇخلىمايمەن، — دېدى ئورخان.

— قارا بۈگۈن كېچە قەيەردە ياتىدۇ؟ — دېدى شەۋكەت.

— رەسىمخانىدا، — دېدىم، — ئاپاڭلارنى چىڭ قۇچاڭلار — دە، يۈت —

قاننىڭ ئىچىدە ياخشى ئىسسىنايلى. بۇ مۇزدەك ئاياغ قايسىڭلارنىڭ؟

— مېنىڭ، — دېدى شەۋكەت، — خەيرىيە قەيەردە ياتىدۇ؟





ھېكايىنى باشلاپ ئۇزۇن ئۆتمەي، ھەرقېتىمقىدەك يەنە دەسلەپ ئورخان ئۇخلاپ قالغاندا ئاۋازىمنى پەسەيتتىم.

— مەن ئۇخلاپ قالغاندىن كېيىن سەن ئورۇندىن چىقىپ كەتمەيدىدە. غانسەن ئاپا؟ — دېدى شەۋكەت.  
— چىقمايمەن.

ھەقىقەتەن بۇنداق نىيەتتىمۇ يوق ئىدى. شەۋكەت ئۇخلىغاندىن كېيىن، ئەسلىدە ئىككىنچى نىكاھىم بولغان توي كېچىسى ئوغۇللىرىم بىلەن قۇچاقلىشىپ ئۇخلاشنىڭ نەقەدەر خۇشاللىنارلىق ئىش ئىكەنلىكىنى — ئۇنىڭ ئۈستىگە ئىچكىرىكى ئۆيدە يېقىملىق، ئەقىللىق ۋە ھەۋەسكار بىر ئەر مۇ بار ئىدى — ئويلايتتىم. شۇ خىيال بىلەن ياتقىنىمچە ئۇخلاپ قالدىم، لېكىن خاتىرجەم ئۇخلىيالمىدىم. كېيىن ئەسلىشىمچە، چۈش كۆرۈش بىلەن ئويغاقلىق ئارىسىدىكى تىنچسىز ۋە راھەتسىزلىك ئالدىمىدە، ئاۋۋال رەھمەتلىك دادامنىڭ غەزەپلىك روھى بىلەن ھەپىلەشتىم، كېيىن ئۇ روھىنىڭ يېنىغا مېنىمۇ ئەۋەتمەكچى بولغان پەسكەش قاتىلىنى خىيالىمدىن نېرى قىلىشقا تىرىشتىم، لېكىن دادامنىڭ روھىدىنمۇ قورقۇنچىلۇق بولغان ۋە كەينىمگە كىرىۋالغان قاتىل بىر مۇنچە تاراق — تۇرۇق ئاۋازلارنى چىقاردى. چۈشۈمدە ئۆيىمىزگە تاش ئاتتى، تاش دېرىزىگە، تامغا تەگدى. بىر ئازدىن كېيىن ئىشىكىمۇ تاش ئاتتى، ھەتتا ئىشىكىنى بۇزۇپ كىرگەندەكمۇ ھېس قىلدىم. كەينىدىن بۇ رەزىل روھ ھېچنەرسىگە ئوخشىمايدىغان بىر ھايۋان. نىڭ ھۇۋلىشى ياكى غىڭشىشىغا ئوخشاش يىغلىغاندەك بىر ئاۋاز چىقارغاندا، يۈرىكىم دۈپۈلدەپ تېز سوقۇشقا باشلىدى.

تەر بېسىپ ئويغىنىپ كەتتىم. ئۇ غەلىتە ئاۋازنى چۈشۈمدە ئاڭلىدىم. مۇ ياكى راستلا بۇ ئاۋازلار ئۆيىنىڭ ئىچىدە چىققانمىدۇ؟ ئويغىنىپ كەتتىم. ئەھۋالنى چۈشىنىشكە نىسبەتەن ئۆزۈمنى ئۇچۇن بالىلارنى قۇچاقلاپ، مىدىرلىماي كۈتۈشكە باشلىدىم. ئاۋازلارنى ئۇيقۇدا ئاڭلىغانلىقىمغا ئىشەنمەكچى بولۇپ تۇرغىنىمدا، ئەينى شۇنداق يىغا ئاۋازىنى يەنە ئاڭلىدىم. شۇ ئەسنادا ھويلىغا يوغان بىر نەرسە گۈلدۈرلەپ چۈشتى. بۇمۇ تاشمىدۇ؟

قورقۇپ كەتتىم، لېكىن شۇئان بۇنىڭدىنمۇ بەتتەر ئىش بولدى: ئۆي. نىڭ ئىچىدە تاراقلىغان ئاۋازلارنى ئاڭلىدىم. خەيرىيە قەيەردىدۇ؟ قارا قايسى





ئۆيدە ئۇخلاۋاتقاندۇ؟ بىچارە دادامنىڭ جەستى قانداق تۇرۇۋاتقاندۇ؟ ئى  
ئاللاھ، بىزنى پاناھىڭدا ساقلىغايسەن. بالىلار پۇشۇلداپ ئۇخلاۋاتاتتى.

بۇ ئىش نىكاھلىنىشتىن بۇرۇن بولغان بولسا، ئورنۇمدىن تۇرۇپ،  
ئۆينىڭ ئەر كىشىسىدەك ئەھۋالنى ئىگىلەش ئۈچۈن قورقۇنچۇمنى يېڭىشقا  
تىرىشىپ، جىنلارغا، ئەرۋاھلارغا جەڭ ئېلان قىلاتتىم. ئەمما ھازىر بولسا  
يوشۇرۇنۇپ، بالىلارنى قۇچاقلىۋالغانىدىم، گويا دۇنيادا ھېچكىمم يوق ئى.  
دى؛ ھېچكىم ماڭا ۋە بالىلارغا ياردەمگە كەلمەيتتى. بىر پېشكەللىكنى كۈ.  
تۈپ ئاللاھقا دۇئا قىلدىم. چۈشۈمدىكىدەك تەنھا ئىدىم. دەرۋازا ئېچىلغانىدە.  
قىنى ئاڭلىدىم. بۇ ھويلىنىڭ دەرۋازىسى ئىدى، شۇنداقمۇ؟ شۇنداق.

ئىختىيارسىز، يەنە قانداق قىلىشىمنى ئۆزۈممۇ بىلمىگەن ھالدا، ئور.  
نۇمدىن تۇرۇپ ئۇچامغا پەرىجەمنى ئارتىپ ئۆيىدىن ئېتىلىپ چىقتىم.  
— قارا! — دەپ پىچىرلىدىم پەلەمپەيلەرنىڭ بېشىدا.

پۈتۈمغا بىر نەرسە كىيىپ پەسكە چۈشتۈم. دەرھال ئاتەشداندىن شام.  
نى ياندۇرۇپ چىقىۋىدىم، شام ھويلىنىڭ تاش ياتقۇزۇلغان يولىغا چىقار.  
چىقماي ئۆچۈپ قالدى. شامال چىقىۋاتاتتى، لېكىن ھاۋا ئوچۇق ئىدى. كۆ.  
زۇم قاراڭغۇغا كۆنگەندە يېرىم ئاينىڭ ھويلىنى ئوبدان يورۇتقانلىقىنى  
كۆردۈم. ۋاي ئاللا! دەرۋازا ئوچۇق ئىكەن، سوغۇقتا دىر - دىر تىترەپ تۇ.  
رۇپلا قالدىم.

نېمىشقا قولۇمغا پىچاق ئېلىۋالمايغانىدىم؟ قولۇمدا شامدان ياكى  
بىرەر تاياقمۇ يوق ئىدى. قاراڭغۇدا، تۇيۇقسىز دەرۋازىنىڭ ئۆزلۈكىدىن  
لىڭشىغانلىقىنى كۆردۈم. خېلىدىن كېيىن، لىڭشىش توختىغانىدىمۇ غە.  
چىرلاش توختىمىدى. گويا چۈشتىكىدەك بىر ئىش بولۇۋاتىدۇ دەپ ئويلى.  
غانلىقىم ئېسىمدە. ئەمما قورقۇپ ئەقلىمنى يوقىتىپ قويمايغانىدىم، لېكىن  
ھويلىدا مېڭىپ يۈرگىنىمنى بىلەتتىم.

ئۆينىڭ ئىچىدىن، گويا ئۆگزىنىڭ ئاستى قىسمىدىن بىر ۋەھىملىك  
ئاۋاز ئاڭلىنىۋىدى، بىچارە دادامنىڭ روھى تېنىدىن ئايرىلىشتا قىيىنە.  
لىۋاتقانلىقىنى چۈشەندىم. دادامنىڭ روھىنىڭ ئازابلىنىۋاتقانلىقىنى ھېس  
قىلىپ، قاتتىق ئازابلاندىم، ھەم خاتىرجەملىك ھېس قىلدىم. بۇ ۋەھىمە.  
لىك ئاۋازلارنىڭ ئاڭلىنىشىغا ئەگەر دادام سەۋەبكار بولسا، دېدىم ئۆزۈمگە،



ئۇ چاغدا بۇنىڭدىن ماڭا بىرەر پالاكت كەلمەيدۇ. يەنە بىر تەرەپتىن، بايا تەندىن ئايرىلىپ كۆككە ئۆرلەشكە تىرىشقان روھنىڭ ئازابى مېنى شۇنداق ھەسرەتلەندۈردىكى، بىچارە دادامغا شاپائەت قىلغاي دەپ ئاللاھقا دۇئا قىلدىم. دادامنىڭ روھى يالغۇز مېنىلا ئەمەس، بالىلارنىمۇ قوغدايدىغانلىقىنى ئويلاپ يۈرىكىم ئورنىغا چۈشتى. ئەگەر دەرۋازىنىڭ سىرتىدا رەزىللىك قىلىشقا تەييارلىنىۋاتقان بىرەر ئىبلەس بولسا، دادامنىڭ بىئارام بولغان روھى ئۇنى قورقۇتۇپ ھەيدىۋېتىشى چوقۇم.

شۇ چاغدا، ئەجىبا دادامنى بىئارام قىلغان نەرسە قارامدۇ، دەپمۇ ئەندىسىم. قاراغا بىر كىم زىيانكەشلىك قىلىۋاتامدۇ - يا؟ قارا قەيەردىدۇ؟ دەل شۇ چاغدا دەرۋازىنىڭ سەل ئېرىسىدا، كۈچىدا قارانىڭ بىرەيلەن بىلەن سۆزلىشىۋاتقانلىقىنى كۆرۈپ قەدىمىمنى توختاتتىم.

يولنىڭ ئۇ تەرىپىدىكى دەرەخزارلىقنىڭ كەينىدىن بىرىنىڭ قاراغا بىر نېمىلەرنى دەۋاتقانلىقىنى سەزدىم. بايا ئورۇندا ياتقىنىمدا ئاڭلىغان يىغا ئاۋازى مۇشۇ كىشىنىڭ ئىكەنلىكىنى بىلدىم - دە، بۇنىڭ ھاسان ئىكەنلىكىنىمۇ شۇ ئان چۈشەندىم. ئۇنىڭ ئاۋازىدا بىرخىل يېلىنىش ۋە يىغلام سىراش بىلىنىپ تۇراتتى، لېكىن تەھدىتلىك كەيپىياتمۇ يوق ئەمەس ئىدى. يىراقتىن مانا شۇلارنى ئاڭلىدىم. جىمجىت كېچىدە ئۇلار پۈتۈن دىققەتتى بىلەن توختىماي مۇنازىرىلىشىۋاتاتتى.

شۇ ئاندا بۇ دۇنيادا بالىلىرىم بىلەن تەنھا قېلىشىنىمۇ ئويلىدىم. قارانى ياخشى كۆرىدىغانلىقىمنى ئويلايتتىم، راستىمنى ئېيتقاندا، قارانىلا ياخشى كۆرەتتىم. چۈنكى ھاساننىڭ ھەسرەتلىك ئاۋازىدا، بايا ئېيتقان ئازابلىرىم - دەك يۈرىكىمنى داغلايدىغان مەزمۇنلار بار ئىدى.

— ئەتە بۇ يەرگە قازىنى، مۇھاپىزەتچى ئەسكەرلەرنى، ئاكامنىڭ ھاياتلىقىغا، تېخىچە پارس تاغلىرىدا ئۇرۇشۇۋاتقانلىقىغا قەسەم قىلىدىغان شاھىدلارنى ئېلىپ كېلىمەن! نىكاھىڭلار قانۇنلۇق ئەمەس! سىلەر بۇ يەردە زىندان قىلىۋاتىسىلەر، — دەيتتى ئۇ.

— شەكۈرە سېنىڭ ئەمەس، رەھمەتلىك ئاكاڭنىڭ خوتۇنى ئىدى، — دېدى قارا.

— ئاكام ھايات، — دېدى ھاسان ئىشەنچ بىلەن، — ئۇنى كۆرگەن شا.



ھىدلار بار.

— ئۇ تۆت يىلدىن بۇيان ئۇرۇشتىن قايتىپ كەلمىگەنلىكى ئۈچۈن، بۈگۈن ئەتىگەن ئۈسكۈدار قازىسى شەكۈرەنى ئۇنىڭ نىكاھىدىن ئاجراشتۇردى. ئاكاڭ ھايات بولسا، شاھىدلىرىڭ ئۇنىڭغا شەكۈرەنىڭ ئاجراشقانلىقىنى ئېيتىپ قويسۇن.

— شەكۈرە بىر ئاي ئۆتمىگۈچە ياتلىق بولالمايدۇ، — دېدى ھاسان، — دىنغا ۋە «قۇرئان كەرىم» گە زىت بۇنداق سەتچىلىككە شەكۈرەنىڭ دادىسى قانداق رازى بولدى؟

— يېزىنە تاغام جانابلىرى، — دېدى قارا، — ئېغىر كېسەل، سەكراتقا چۈشۈپ قالدى... بىزنىڭ نىكاھلىنىشىمىزغا قازى پەتىۋا بەردى. — يېزىنە تاغاڭنى بىرلىكتە زەھەرلىدىڭلارمۇ، — دېدى ھاسان، — بۇ ئىشنى خەيرىيە بىلەن بىللە قىلىدىڭلارمۇ؟

— قەيىنئەتەم سېنىڭ شەكۈرەگە قىلغانلىرىڭنىڭ خاپىلىقى ئىچىدە ياتىدۇ. ئەگەر ئاكاڭ راستتىنلا ھايات بولسىمۇ، سەن قىلغان نومۇسىز - لىقنىڭ ھېسابىنى ئالماي قويمايتتى.

— ھەممىسى يالغان، — دېدى ھاسان، — بۇ شەكۈرە ئۆيدىن چىقىپ كېتىش ئۈچۈن ئويدۇرۇپ چىققان باھانىلار.

ئۆيىنىڭ ئىچىدىن بىر پەرياد ئاڭلاندى. ۋارقىرىغان خەيرىيە ئىدى. كەينىدىن شەۋكەتمۇ ۋارقىرىدى. ئۇلار بىر - بىرىگە ۋارقىرىشاتتى. قور - قۇنچ بىلەن مەنمۇ ۋارقىرىدىم ۋە قانداق قىلىشىمنى بىلمەي ئۆيگە يۈگۈردۈم.

شەۋكەت پەلەمپەيلەردىن يۈگۈرگەن پېتى ھويلىغا چىقىپ كەتتى ۋە: — بوۋام مۇزدەك بولۇپ كېتىپتۇ، بوۋام ئۆلۈپ كېتىپتۇ، — دەپ ۋارقىرىدى.

— بىر - بىرىمىزنى قۇچاقلاشتۇق. ئۇنى قۇچقىمغا ئالدىم. خەيرىيە تېخىچە پەرياد قىلىۋاتاتتى. بۇنىڭدىن قارامۇ، ھاسانمۇ خەۋەر تاپتى.

— ئاپا، بوۋامنى بىرى ئۆلتۈرۈۋېتىپتۇ، — دېدى بۇ قېتىم شەۋكەت. بۇنى ھەممەيلەن ئاڭلىدى، لېكىن ھاسان ئاڭلىغاندىمۇ؟ شەۋكەتنى چىڭ قۇچاقلىدىم ۋە ئانچە جىددىيلەشمەي ئۇنى ئۆيگە ئېلىپ كىردىم. پە -



لەمپەيلەرنىڭ بېشىدا، خەيرىيە بالىنىڭ قانداقچە ئويغىنىپ تالاغا چىقىپ كەتكەنلىكىگە ھەيران بولۇۋاتقىنىنى ئېيتىۋاتاتتى.

— ئاپا، بىزنى تاشلاپ چىقىپ كەتمەيمەن دېگىنىڭ قېنى، — دېدى شەۋكەت ۋە يىغلاشقا باشلىدى. خىيالىم دەرۋازىنىڭ ئالدىدا تىكىلىپ تۇرغان قارادا ئىدى.

ئۇنىڭ زېھنى ھاساندا بولغاچقا، دەرۋازىنى ياپالمىغانىدى. شەۋكەتنىڭ مەڭزىگە سۆيىدۈم ۋە تېخىمۇ چىڭ قۇچاقلىدىم، بويىنىنى پۇرىدىم، بېشىنى تۆۋەن قىلىپ خەيرىيەنىڭ قۇچىقىغا بەردىم ۋە ئۇلارغا:

— خەيرىيە، ئىككىڭلار يۇقىرىقى قەۋەتكە چىقىڭلار، — دەپ پىچىرلىدىم.

ئۇلار يۇقىرىغا چىقىپ كەتكەندە دەرۋازا تەرەپكە قارىدىم. تۇرغان يېرىمدىن، يەنى دەرۋازىنىڭ بىر نەچچە قەدەم نېرىسىدىن ھاسان مېنى كۆرەلمەس دەپ ئويلايتتىم. ئۇ ئالدى تەرەپتىكى قاراڭغۇ دەرەخزارلىقتا تۇرغان ئورنىنى ئۆزگەرتكەنمىدۇ، كىچىك ياقىسىدىكى بۈك - باراقسان دەرەخلەرنىڭ كەينىگە ئۆتۈۋالغانمىدۇ؟ لېكىن ئۇ مېنى جەزمەن كۆردى، ھەتتا مەن تەرەپكە قاراپ گەپمۇ قىلدى. مەن چىرايىنى كۆرەلمىگەن بىرەيلەننىڭ قاراڭغۇ - لۇق ئىچىدە قىلىۋاتقان گەپلىرى تولىمۇ كەيپىمنى ئۇچۇرماقتا ئىدى. تېخىمۇ جەھلىمنى قاتۇرغىنى شۇ بولدىكى، ھاسان ھەدەپ ئۈستۈمدىن شىكايەت قىلىپ، مېنى ئەيىبلەۋاتقان چاغدا، كۆڭلۈمنىڭ چوڭقۇر قېتىدا، ئۇنىڭ ھەربىر ئېغىز گېپىنىڭ ئەمەلىيەتكە ئۇيغۇن ئىكەنلىكىنى ئىختىيارسىز ھېس قىلىپ قالدۇم. خۇددى دادام ھەمىشە ماڭا ھېس قىلدۇرۇپ تۇرۇۋاتقان دەك، ئۆزۈمنىڭ توغرا قىلمايۋاتقىنىمنى، خاتالاشقانلىقىمنى ئېتىراپ قىلىشقا باشلىدىم. شۇ دەقىقىدە، مەن شۇنى ھېس قىلىپلا قالماي، مېنى ئىزچىل تىزگىنلەشكە ئۇرۇنۇۋاتقان بۇ ئەرنى راستلا ياخشى كۆرىدىغانلىقىمنى ھەسرەت ئىچىدە چۈشەندىم. ئى ئاللاھ، ماڭا مەدەت بەرگەيسەن. مۇھەببەت بىھۇدە ئازاب چېكىشنىڭ ئەمەس، ساڭا يېقىنلىشىشنىڭ بىر يولى ئەمەسمۇ؟

ھاسان مېنى "قارا بىلەن بىرلىشىپ داداڭنى ئۆلتۈرۈۋەتتىڭ" دېدى ۋە بۇنى شەۋكەتنىڭ دېگەنلىكىنى، ئەسلىدە ھەممە ئىشنىڭ ئايدىڭ ئىكەنلىكىنى.



كىنى، بىزنىڭ قىلغىنىمىز جەھەننەمگە لايىق بىر گۇناھ ئىكەنلىكىنى ئېيتتى. ھازىرلا قازىغا بېرىپ ھەممە ئەھۋالنى ئۇقتۇرىدىغانلىقىنى دېدى. شۇنداقلا يەنە، ئەگەر مەن گۇناھسىز بولسام، قولۇم دادامنىڭ قېنىغا مىلەن-مىگەن بولسا، مېنى ۋە بالىلارنى ئۆيگە ئېلىپ كېتىپ، ئاكىسى ئۇرۇشتىن قايتىپ كەلگۈچە بىزگە ئاتىدار چىلىق قىلىدىغانلىقىغا قەسەم قىلدى. لېكىن، ئەگەر مەن گۇناھكار بولسام، ئېرى جەڭلەردە قان ئاققۇزۇۋاتقاندا، ئۇنى رەھىمسىزلىك بىلەن تاشلىۋەتكەن ئايال بولغانلىقىم ئۈچۈن ھەرخىل جازاغا لايىق ئىكەنلىكىمنى ئېيتتى. بىز بۇلارنى سەۋر قىلىپ ئاڭلىغاندىن كېيىن، دەرەخلەرنىڭ ئارىسىدا تۇيۇقسىز جىمجىتلىق ھۆكۈم سۈردى.

— ھازىر ئۆز ئىختىيارىڭىز بىلەن ئەسلىي ئېرىڭىزنىڭ ئۆيىگە قايتىسىڭىز، — دېدى ھاسان، پۈتۈنلەي باشقىچە پوزىتسىيە بىلەن، — بالىلارنى ئېلىپ، ھېچكىمگە كۆرۈنمەي ئۆيىڭىزگە غىپىدە بېرىۋالسىڭىز، مەنمۇ بۇ ساختا نىكاھ ئويۇنىنى، بۇ كېچە بۇ يەردە ئىگىلىگەنلىرىمنى، ئۆتكۈزگەن گۇناھلىرىڭلارنى پۈتۈنلەي ئۇنتۇپ كېتىمەن ۋە كەچۈرۈپتىمەن. يەنە نەچچە يىل ئىككىمىز بىللە ئاكامنىڭ ئۇرۇشتىن قايتىپ كېلىشىنى تاقەت بىلەن كۈتەيلى، شەكۈرە.

ئۇ مەستىمىكىن، ئاۋازىدا بىر تۈرلۈك بالىلارچە تەلەپپۇز بار ئىدىكى، ئېرىمنىڭ ئالدىدا ماڭا بەرگەن تەكلىپلىرىنىڭ ئۆز جېنىغا زامىن بولۇش ئېھتىمالىدىن ئەنسىرەيتتىم.

— ئاڭلىدىڭىزمۇ؟ — دېدى دەرەخلەرنىڭ ئارىسىدىن ئۇ.

قاراڭغۇلۇق ئىچىدە ئۇنىڭ دەل قەيەردە ئىكەنلىكىنى بىلەلمىگەندىم. ئى ئاللاھ، ھەممىمىزگە، بىز گۇناھكار بەندىلىرىڭىگە مەدەت بەرگەيسەن. — چۈنكى دادىڭىزنى ئۆلتۈرگەن ئادەم بىلەن بىر ئۆيدە ياشىيالماي-سىز، شەكۈرە. بۇنى مەن ياخشى بىلىمەن.

تۇيۇقسىز ئەقلىمگە دادامنى ئۆلتۈرگەن ئۇ بولۇشى مۇمكىن دېگەن گۇمانمۇ كەلدى. ھازىر ئۇ بەلكىم بىزنى مەسخىرە قىلىۋاتامدۇ تېخى! بىراق، بۇ ھاسان ئادەم ئەمەس، شەيتان ئىدى. بەلكىم ئۇ ئويللىرىم خاتا بولۇشىمۇ مۇمكىن.

— ئاڭلا، ھاسان ئەپەندى، — دېدى قارا قاراڭغۇلۇققا قاراپ، — قېم-



يىنئاتام ئۆلتۈرۈلدى، بۇ راست. ئۇنى بىر پەسكەش ئۆلتۈردى.

— نىكاھتىن بۇرۇن ئۆلتۈرۈلدىغۇ دەيمەن؟ — دېدى ھاسان، — ئۇنى بۇ ئالدامچى نىكاھقا ۋە قانۇنسىز نىكاھتىن ئاجرىشىشقا، ساختا شاھىدلارغا، ھىيلىلىرىڭلارغا قارشى چىققانلىقى ئۈچۈن ئۆلتۈردۈڭلار. ئۇ قارانى مۇۋاپىق ئادەم دەپ قارىغان بولسا، ھازىر ئەمەس، بىر نەچچە يىلنىڭ ئالدىدىلا قىزنى ئۇنىڭغا بەرگەن بولاتتى.

ھاسان رەھمەتلىك ئېرىم بىلەن ۋە بىز بىلەن بىر نەچچە يىل بىللە ياشىغانلىقى ئۈچۈن، ھەممىمىزنىڭ ئۆتمۈشىنى بەش قولىدەك بىلەتتى. ھەممىدىن يامىنى، ئېرىم بىلەن ئۆينىڭ ئىچىدە سۆزلەشكەن، ئۇنتۇلۇپ كەتكەن ۋە ھازىر ئۇنتۇپ كېتىشنى ئارزۇ قىلغان ئىشلارنى ئىشقا كۈنچەلىكىنىڭ ۋە سۆھبەتسى بىلەن ئېسىدە چىڭ ساقلىغانىدى. شۇنىڭدىن ئەندىسىرەپ قالدىمكى، ئۇ ۋە ئۇنىڭ ئاكىسى بىلەن ئارىمىزدا بىر نەچچە يىللىق ئىنتايىن كۆپ خاتىرىلىرىمىز بار ئىدى. ھاسان ھازىر بۇلارنى بىر - بىرلەپ تۆكسە، قارنىڭ ماڭا نەقەدەر يات، يېڭى ۋە يىراق ئىكەنلىكىنى ھېس قىلىپ قېلىشىم تەبىئىي ئىدى.

— يېزىنە تاغامنى سېنى ئۆلتۈردى دەپ گۇمانلىنىۋاتىمىز، — دېدى قارا.

— سىلەر ئۇنى نىكاھىڭلارغا پۇرسەت يارىتىش ئۈچۈن ئۆلتۈردۈڭلار. بۇنىسى ئېنىق. مېنىڭ ئۇنى ئۆلتۈرۈشكە ھېچقانداق ئاساسىم يوق.

— بىزنى نىكاھلانمىسۇن دەپ ئۆلتۈردۈڭ ئۇنى، — دېدى قارا، — ئۇ شەكۈرەنىڭ نىكاھتىن ئاجرىشىشىغا ۋە بىزنىڭ نىكاھلىنىشىمىزغا ئىجىزەت بەرگەنلىكىنى ئاڭلىغاندا ئۆزۈڭنى يوقىتىپ قويماي دېدىڭ. دەرۋەقە، يېزىنە تاغام جانابلىرى شەكۈرەنى ئۆيىگە قايتىپ كېلىشكە رىغبەتلەندۈرگەنلىكى ئۈچۈن ئۇنىڭغا غەزەپلەنگەنىدىڭ. ئۇنىڭدىن ئىنتىقام ئالماقچى بولغانىدىڭ. ئۇ ھايات بولسا، شەكۈرەنى ھېچقاچان قولغا كەلتۈرەلمەيدىغانلىقىنى بىلەتتىڭ.

— گەپنى كۆپەيتىمە، — دېدى ھاسان قەتئىيلىك بىلەن، — بۇ گەپلەر ئىككى ئاڭلايدىغان قۇلىقىم يوق. بۇ يەر بەك سوغۇق ئىكەن. مەن بايا تاش ئېتىپ سىلەرنى چاقىرغىچلا مۇزلاپ كەتتىم، زادى ئاڭلىمىدىڭلار.



— قارا ئىچكىرىدىكى ئۆيدە دادامنىڭ رەسىملىرىنى كۆرۈۋاتاتتى، — دېدىم مەن.

بۇ گەپنى خاتا قىلدىممۇ نېمە؟  
ھاسان خۇددى مەن قارا بىلەن سۆزلەشكەندە بەزىدە قوللىنىدىغان ھېلىقى سۈنئىي تەلەپپۇز بىلەن گەپ قىلدى:  
— شەكۈرە خانىم، سىز ئاكامنىڭ خوتۇنى بولۇش سۈپىتىڭىز بىلەن بالىلارنى يېنىڭىزغا ئېلىپ، يەنىلا شەرىئەت ھۆكۈمى بويىچە نىكاھىدا بولغان قەھرىمان ئاتلىق ئەسكەرنىڭ ئۆيىگە ھازىرلا قايتىپ كەتسىڭىز ياخشى قىلغان بولىسىز.

— ياق، — دېدىم كېچىنىڭ قاراڭغۇلۇقلىرىغا پىچىرلىغاندەك، — ياق ھاسان، ياق.

— ئۇنداقتا ئاكامنىڭ ئالدىدىكى مەسئۇلىيىتىم ۋە ساداقىتىم ئۈچۈن بۇ يەردە ئاڭلىغانلىرىمنى ئەتىگەندىلا قازىغا ئۇقتۇرۇشۇمغا توغرا كېلىدۇ. بولمىسا ئۇلار مەن بىلەن ھېسابلىشىدۇ.

— سەندىن ئەلۋەتتە ھېساب ئالىدۇ، — دېدى قارا، — سەن قازىغا بار. غىنىڭدا، مەنمۇ بۈگۈن ئەتىگەندە سۇلتانىمىزغا قەدىرلىك قولى يېزىپ تاغام جانابلىرىنى سېنىڭ ئۆلتۈرگەنلىكىڭنى ئاشكارىلايمەن.  
— مەيلى، — دېدى ھاسان ئاستاغىنە، — شۇنداق قىل.

مەن پەرياد كۆتۈرۈپ:

— ھەر ئىككىڭلارنى ئىسكەنجىگە ئالىدۇ! — دەپ ۋارقىرىدىم، — قا. زىغا بارماڭلار، كۈتۈپ تۇرۇڭلار، ھەممە ئىش ئاشكارىلىنىدۇ!

— ئىسكەنجىدىن قورقمايمەن، — دېدى ھاسان، — ئىككى نۆۋەت ئىسكەنجىدىن ئۆتتۈم، ھەر قېتىمدا گۇناھكار بىلەن گۇناھسىزنىڭ پەقەت ئىسكەنجىدە بىر — بىرىدىن ئايرىلىدىغانلىقىنى كۆردۈم. ئىسكەنجىدىن ئىغۋاگەرلەر قورقسۇن. مەن قازىغا، مۇھاپىزەتچى ئەسكەرلەر باشلىقىغا، شەيخۇلئىسلامغا، ھەممە كىشىگە بىچارە يېزىپ تاغا جانابلىرىنىڭ كىتابى ۋە رەسىملىرىنىمۇ مەلۇم قىلىمەن. ھەممە كىشى ئۇ رەسىملەرنى تىلغا ئالىدۇ. شۇنداقلا ئۇ رەسىملەردە نېمىلەر بار؟  
— ھېچنەرسە يوق، — دېدى قارا.





— دېمەك، سەن دەرھال كۆرۈپسەن — دە.  
— يېزىنە تاغام جانابلىرى كىتابىنى مېنىڭ تاماملىشىمنى تەلەپ قىلغان ئىدى.

— ياخشى، خۇدا بۇيرۇسا ئىككىمىزنى بىرلىكتە ئىسكەنجىگە ئالار.  
ئىككىلىمىز جىم بولۇشتى. كېيىن باغچا تەرەپتىن كەلگەن ئاياغ تە-  
ۋىشلىرىنى ئاڭلىمىدۇق. ئۇ كەتتىمۇ، ياكى بىزنىڭ يېنىمىزغا كېلىۋاتامدۇ،  
بىز ئۇنى كۆرمىگەن ياكى نېمە قىلىۋاتقىنىنى بىلمىگەندىمۇ. ئۇ قاراڭغۇدا  
باغچىنىڭ ئۇ بېشىدىكى تىكەنلەر، جىرىملار ۋە چاتقاللار ئارىسىدىن ئۆتۈپ  
كۆزدىن غايىب بولدى. ئۇنىڭ بۇنداق قىلىشىمۇ بىھۇدە ئاۋارچىلىق ئىدى.  
دەرەخلەرنىڭ ئارىسىدىن چىقىپ، ئالدىمىزدىن ئايلىنىپ ئۆتسىمۇ، يەنىلا  
بىزگە كۆرۈنمەي غايىب بولالايتتى. لېكىن بىزگە قاراپ يېقىنلاپ كەلگەن  
ئاياغ تەۋىشلىرىنى زادى ئاڭلىمىدۇق. تويۇقسىز "ھاسان" دەپ ۋارقىرىدىم،  
لېكىن جاۋاب قايتۇرمىدى.

— جىم، — دېدى قارا.

ھەر ئىككىلىمىز سوغۇقتىن دىر — دىر تىترەيتتۇق. ئارتۇق كۈتمەي  
دەرۋازىنى چىڭ تاقاپ ئۆيگە كىردۇق. بالىلار ئىسسىق قوپىغان ئورۇنغا  
كىرمەي، ئالدى بىلەن دادامغا يەنە بىر قارىدىم. قارا بولسا رەسىملەرنىڭ  
ئالدىغا بېرىپ ئولتۇردى.



### 35. مەن ئات

مېنىڭ ھازىر تىنچ تۇرغانلىقىمغا قارىماڭلار، ئەسلىدە ئەسىرلەر بويى چىپىپ يۈرمەن. تۈزلەڭلىكلەرنى بېسىپ ئۆتتۈم، جەڭلەرگە قاتناشتىم، شاھلارنىڭ غەمكىن قىزلىرىنى ئۈستۈمگە مىندۈرۈپ ياتلىق قىلدىم؛ ھېكا- يىدىن تارىخقا، تارىختىن رىۋايەتكە؛ كىتابتىن كىتابقا، سەھىپىدىن سەھىپىلەرگە چىپىپ كېلىۋاتىمەن؛ نۇرغۇن ھېكايىلەر، چۆچەكلەر، كىتابلارنىڭ ۋە جەڭلەرنىڭ ئىچىدىن ئورۇن ئېلىپ، يىقىلماس قەھرىمانلارغا، ئەپىسا- نىلاردىكى ئاشىقلارغا، چۈشلەردىكى قوشۇنلارغا ھەمراھ بولغانلىقىم، غالىب پادىشاھلىرىمىز بىلەن سەپەردىن سەپەرگە چاپقانلىقىم ئۈچۈن ئەلۋەتتە نۇرغۇنلىغان رەسىملىرىم سىزىلدى.

بۇنچىۋالا كۆپ رەسىمنىڭ سىزىلىشى قانداق تۇيغۇ ئاتا قىلار؟ ئۆزۈمدىن پەخىرلىنىمەن ئەلۋەتتە، لېكىن رەسمى سىزىلغان يالغۇز مەنىدىم، دەپمۇ سورايمەن. بۇ رەسىملەردىنمۇ چۈشىنىشكە بولىدۇكى، ھەممە كىشىنىڭ كاللىسىدا قىياپىتىم باشقا بىر خىل، شۇنداقتىمۇ رە- سىملەر ئارىسىدا بىر ئورتاق ئالاھىدىلىك، بىر بىرلىك بارلىقىنىمۇ كۈچ- لۈك ھېس قىلىمەن.

يېقىندا رەسىم دوستلارنىڭ ئېيتقان ھېكايىلىرىدىن مۇنداق ئاڭلى- دىم: پەرەڭ كۇپپارلىرىنىڭ پادىشاھى ۋېنېتسىيە ۋالىيسىنىڭ قىزىنى خا- نىشلىققا ئېلىشنى ئويلايدىكەن. ئېلىشىنغۇ ئالار، لېكىن ۋېنېتسىيىلىك بىر نامراتنىڭ كۆرۈمىسىز قىزى بولۇپ قالسىچۇ؟ پادىشاھ ئەڭ ئۈستى رەس- سامغا، سەن بېرىپ ۋېنېتسىيە ۋالىيسىنىڭ قىزىنىڭ، مال - مۈلكى ۋە بىساتلىرىنىڭ رەسمىنى سىزىپ كەل، ۋېنېتسىيىلىكلەر نامەھرەملىكىنىڭ نېمىلىكىنى بىلمەيدۇ، رەسىمغا قىزلىرىنىلا ئەمەس، بايتاللىرىنىمۇ كۆرسىتىدۇ، ئوردىلىرىنىمۇ ئېچىپ بېرىدۇ، دەپتۇ. ماھارەتلىك رەسىم



شۇنداق بىر رەسىم سىزىپتۇكى، ئۇ قىزنى ۋە ئۇ ئاتنى كۆرسەڭ تونۇيسەن. پەرەڭ پادىشاھى ئۇ قىزنى ئالايىمۇ، ئالمايمۇ دەپ ۋېنىتسىيىدىن ئېلىپ كېلىنگەن رەسىملەرنى ئوردىسىنىڭ ھويلىسىدا كۆرۈۋاتقاندا، ئۆز ئايغىرى بىردىنلا كۈيلەپ، رەسىمدىكى كۆركەم بايتالغا ئارتىلماقچى بولۇپ، تېپىپ چەكلەپ، رامكىدىكى رەسىمنى تىتما - تالاڭ قىلىۋېتىپتۇ. ئات باققۇچىلار يوغان سايىمىنى چىقىرىپ قۇتىرىغان بۇ ھايۋاننى ئاران تىزگىنلىۋاپتۇ.

ئۇلار دېيىشىپتۇكى: پەرەڭ ئايغىرىنى شۇ قەدەر قۇتىراتقان نەرسە ۋېنىتسىيە بايتىلىنىڭ كۆركەملىكى ئەمەس — كۆركەملىكىگە كۆركەم ئەمەس. كەن — بەلكى رەسىمنىڭ مەلۇم بىر بايتالنى ئۈلگە قىلىپ، خۇددى شۇ بايتال دەك سىزىلغانلىقى ئىدى. دېمەك، مانا ئەمدى ئۇ بايتالغا ئوخشىتىلىپ، خۇددى راست بايتالنىڭ رەسىمدەك سىزىلغانلىقىمۇ گۇناھمۇ؟ ھازىرقى ئەھۋالدا كۆرگىنىڭلاردەك، باشقا ئات رەسىملىرىدىن پەرقىم ناھايىتى ئاز. ئەسلىدە بېلىمنىڭ كۆركەملىكىگە، ئايغىرلىرىمنىڭ ئۈزۈنلۈقىگە، مەغرۇر تۇرقۇمغا دىققەت قىلغانلار مېنىڭ پەرقلىق ئىكەنلىكىمنى بىلەلەيدۇ. لېكىن بۇ گۈزەللىكلەر مېنىڭ بىر ئات بولۇش سۈپىتىم بىلەن پەرقلىق ئىكەنلىكىمنى ئەمەس، مېنى سىزغان رەسسامنىڭ ماھارىتىدىكى پەرقنى كۆرسىتىدۇ. ھەممىڭلارغا مەلۇمكى، ئەسلىدە ماڭا پۈتۈنلەي ئوخشاش بىرەر ئاتمۇ يوق. مەن پەقەت رەسسامنىڭ تەسەۋۋۇرىدىكى بىر ئاتنىڭ خىيالىي رەسىمىمەن.

”ۋاي، نېمىدېگەن كېلىشكەن ئات بۇ!“ دېيىشىدۇ كىشىلەر ماڭا قاراپ. ئۇلار مېنى ئەمەس، ئەسلىدە رەسسامنى ماختىشىدۇ. لېكىن پۈتۈن ئاتلار بىر — بىرىدىن پەرقلىنىدۇ. ھەممىدىن بۇرۇن بۇنى رەسسام پەرق ئېتىشى كېرەك.

كېلىپ قاراپ بېقىڭلار، ھېچبىر ئايغىرنىڭ سايىمىنى باشقا بىرىنىڭكىگە ئوخشىمايدۇ. قورقماڭلار، يېقىندىن ياخشى كۆرەلەيسىلەر، ھەتتا قولىڭلاردا تۇتۇپ باقساڭلارمۇ بولىدۇ. ئاللاھ ماڭا ئاتا قىلغان ئۇ ئەتىۋارلىق نەرسە ئۆزىگە خاس شەكلى، ئەگمىلىرى بولغان بىر تەۋەررۈكتۇر.

پۈتۈن ئاتلار ھەممىمىز ئەڭ چوڭ شەكىل بەرگۈچى ئۇلۇغ ئاللاھنىڭ يارىتىشى بىلەن بىر — بىرىمىزدىن پەرقلىق بولساقمۇ، رەسساملار بىزنى



نېمىشقا يادقا سىزىدۇ؟ نېمىشقا بىزگە زادى قارىماستىن مىڭلىغان، تۈمەن مىڭلىغان ئات رەسىملىرىنى سىز ئۇرۇش بىلەن ماختىنىدۇ؟ چۈنكى، ئۇلار ئۆز كۆزلىرى بىلەن كۆرگەن ئالەمنى ئەمەس، ئاللاھنىڭ نەزىرىدىكى ئالەم. نى سىزىشقا تىرىشىدۇ. بۇنداق شېرىك كەلتۈرۈش (ئاللاھ كۆرسەتمىسۇن) ئاللاھ قىلالىغاننى مەنمۇ قىلالايمەن دېگەنلىك ئەمەسمۇ؟ ئۆز كۆزى كۆرگەن بىلەنلا كۆپايىلەنمەي، خىياللىرىدىكى ئەينى ئاتنى (بۇ ئاللاھ نەزىرىدىكى ئات) دەپ مىڭلارچە قېتىم سىزغانلار، ئەڭ ياخشى ئاتنى ئەمما رەسىملار ياد. قا سىزالايدۇ دەپ دەۋا قىلغۇچىلار ئەسلىدە ئاللاھ بىلەن بەسلىشىپ دىن. سىزلىق قىلغان بولمامدۇ؟

پەرەڭ ئۇستازلارنىڭ يېڭى رەسىم ئۇسلۇبلىرى دىنسىزلىق ئەمەس، دەل ئەكسىچە دىنىمىزغا ئەڭ ئۇيغۇن نەرسىدۇر. ئەر زۇرۇملۇق قېرىنداش. لىرىم مېنى خاتا چۈشەنمىگەي: مەن پەرەڭ كۆپچىلىرىنىڭ نامەھرەملىكىنى بىلمەي، ئاياللارنىڭ يېرىم يالىڭاچ يۈرۈشىگە يول قويدىغانلىقىنى، قەھۋە بىلەن چىرايلىق بەچىلەردىن ھۇزۇرلىنىشنى ① بىلمەيدىغانلىقىنى، ئەر. لىرىنىڭ ساقال - بۇرۇتسىز لاغايلاپ يۈرۈپ، دەل ئەكسىچە چاچلىرىنى خو. تۇن كىشىلەرنىڭكىدەك ئۇزۇن قويۇۋالدىغانلىقىنى، ”ھەزرىتى ئېيسا ئاللاھنىڭ ئۆزىدۇر“ (ئەسلا ئۇنداق ئەمەس!) دېيىشلىرىنى زادى ياقتۇرماي. مەن. ھەتتا ئۇلارغا ئىنتايىن ئاچچىقم كېلىدۇ. ئۇلاردىن بىرى ئالدىمغا كەلسە، كېلىشتۈرۈپ بىرنى تەپسەم دەيمەن.

لېكىن ئەزەلدىن جەڭگە كىرمەي، ئاياللاردەك ئۆيدە ئولتۇرىدىغان رەسىملار تەرىپىدىن خاتا سىزىلىشتىنمۇ بىزارمەن. ئۇلار مېنىڭ چېپىپ كېتىۋاتقان ھالىتىمنى سىزغاندا، ئىككى پۈتۈمنى بىرلا ۋاقىتتا ئالدىغا سوزۇلغان قىلىپ سىزىشىدۇ. ھېچقانداق ئات توشقانغا ئوخشاش ئۇنداق چاپمايدۇ. ئالدى پۈتۈمنىڭ بىرى ئالدىدا بولسا، يەنە بىرى كەينىدە بولىدۇ. ھېچقانداق ئات سەپەر رەسىملىرىدە كۆرسىتىلگەندەك، ئالدىنقى پۈتۈمنىڭ بىرى پۈتۈنلەي يەردە بولغاندا يەنە بىرىنى غەلىتە ھالدا ئىتقا ئوخشاش ئال. دىغا ئۆزاتمايدۇ. بىر - بىرىنىڭ كۆلەڭگىسىگە ئوخشاش ئەينى قېلىپتا

① تەنە بىلەن ئېيتىلغان سۆز - ت.



كەينى - كەينىدىن 20 قېتىم سىزىلغىنىدەك، ھېچقانداق چەۋەندازلار ئەتە - رېتىنىڭ ئاتلىرى بىرلا ۋاقىتتا ئوخشاش پۈتىنى تاشلىيالمىدۇ. كىشىلەر بىزگە دىققەت قىلمىغاندا، ئايىغىمىزدىكى يېشىل چۆپلۈكتە ئوتلايمىز. ھەرگىز رەسىمىمىز سىزىلىۋاتقاندا نازا كەت بىلەن تىك قاراپ تۇرمايمىز. رەسىملار نېمە ئۈچۈن يېيىش، ئىچىش، تېزەكلەش ۋە ئۇخلىشىمىزدىن شۇنچە نومۇس قىلىدۇ؟ نېمىشقا مېنىڭ مۇشۇ خۇدا بەرگەن تەۋەررۈكۈمنى سىزىشتىن قورقىدۇ؟ بالىلار بىلەن ئاياللار ئادەم يوق ۋاقتىدا ئۇنىڭغا كۆز - لىرى قانغۇدەك قارىۋېلىشقا ئىنتايىن قىزىقىدۇ. بۇنىڭ نېمە زىيىنى بار؟ ئەرزۇرۇملۇق موللا بۇنىڭغىمۇ قارشى تۇرامدۇ؟

ئېيتىشلارغا قارىغاندا، بىر چاغلاردا شىرازدا مېجەزى ئىتتىك، غەم - ئەندىشىدە يۈرىدىغان بىر شاھ بار ئىكەن. دۈشمەنلىرىنىڭ ئۆزىنى تەختتىن چۈشۈرۈپ، ئوغلىنى ئولتۇرغۇزۇشىدىن ئەنسىرەپ، شاھزادىسىنى ئىسپا - ھانغا ۋالىي قىلىپ ئەۋەتمەي، ئوردىسىنىڭ ئەڭ چەتتىكى بىر ئۆيىگە قاماپ قويۇپتۇ. تالا - تۈزنى كۆرگىلى بولمايدىغان بىر ئۆيدە 31 يىل مەھبۇس بو - لۇپ، كىتاب ئوقۇپ چوڭ بولغان شاھزادە، ئەجىلى توشقان ئاتىسى ئۆلگەندە تەختكە ئولتۇرۇشى بىلەنلا: "ماڭا بىر ئات كەلتۈرۈڭلار، كىتابلاردا رەسە - مىنى كۆپ كۆرگەنىدىم، ئۇنىڭ قانداق نەرسە ئىكەنلىكىگە ناھايىتى قىزد - قىمەن" دەپتۇ. ئوردىنىڭ ئەڭ كۆركەم بىر ئېتىمى ئېلىپ كەلگەندە، يېڭى شاھ ئاتنىڭ مورىدەك بۇرۇن تۆشۈكلىرى، ئەدەپسىز سوڭى، رەسىملەردىكە - دەك پارقىرىمايدىغان تۈكلىرى، يوغان ساغرىسى بارلىقىنى كۆرۈپ تەسەۋ - ۋۇرى بەربات بولۇپ، مەملىكەتنىڭ پۈتۈن ئاتلىرىنى ئۆلتۈرگۈزۈپتۇ. 40 كۈن داۋاملاشقان بۇ زالىملارچە قىرغىنىدىن كېيىن، مەملىكەتنىڭ دەريالى - رى ھەسرەت بىلەن قان رەڭگىدە ئېقىپتۇ. ئاللاھنىڭ ئادالىتى بىلەن بۇ يې - ڭى شاھ دۈشمىنى بولغان قارا قويۇنلۇق تۈركمەن بېگىنىڭ قوشۇنلىرى ئالدىدا ئاتلىق لەشكەرسىز قالغانلىقى ئۈچۈن يېڭىلىپ، پارە - پارە قىلىپ ئۆلتۈرۈلۈپتۇ. ھېچكىم كىتابلاردا يېزىلغىنىدەك، ئاتلارنىڭ قېنى بىھۇدە ئاقتى دەپ ئەندىشە قىلمىغاي.



### 36. مېنىڭ ئىسمىم قارا

شەكۈرە بالىلار بىلەن بىللە ھۇجرىسىغا كىرىپ كەتكەندىن كېيىن بىر ھازا ئۆيىنىڭ ئىچىدىكى ئاۋازلارنى، توختىماي داۋاملىشىۋاتقان تاراق - تۇرۇقلارنى ئاڭلىدىم. بىر ئارىدا شەكۈرە بىلەن شەۋكەت گۇدۇڭشىپ بىرىپ - مىلەرنى دېيىشىشكە باشلىۋىدى، ئاپىسى ئۇنى "تىنچ" دەپ جىددىي توختاتتى. شۇ چاغدا، قۇدۇقنىڭ يېنىدىكى تاش ياتقۇزۇلغان يولدىن بىر شەپە ئاڭ - لىدىم، لېكىن كەينىدىنلا جىمىپ كەتتى. ئۇنىڭدىن كېيىن دىققىتىمنى ئۆگزىگە قونغان بىر چاپكىغا بۇرىدىم. لېكىن ئۇمۇ ھەممە نەرسىلەرگە ئوخشاشلا سۈكۈتكە چۆمگەنىدى. ئاندىن كارىدورنىڭ ئۇ تەرىپىدىن ئىنتايىن غۇۋا بىر ئىگىرىغان ئاۋازنى ئاڭلىدىم: خەيرىيە چۈشەكەپ يىغلاۋاتاتتى. كې - يىن ئۇنىڭ ئىگىرىشلىرى يۆتەلگە ئايلاندى، يۆتەللەرمۇ بىردىن ئەۋجىگە چى - قىپ بېسىقچى قالدى، يەنە ھېلىقى كۆڭۈلسىز جىمجىتلىق باشلاندى. بىر - ئازدىن كېيىن، يېزىنى تاغامنىڭ جەستى ياتقان ھۇجرىدا بىرىنىڭ مېڭىپ يۈرگەنلىكىنى سېزىپ قېتىپلا قالدىم.

پۈتۈن جىمجىتلىقلار جەرياندا، ئالدىمدا تۇرغان رەسىملەرگە بېرىل - گەن رەڭلەرگە قاراپ، بۇ رەسىملەرنىڭ قايناق ھېسسىياتلىق زەيتۇنىنىڭ، گۈزەل كۆزلۈك كېيىنەكنىڭ قولىدىن چىققانلىقىنى كاللامدىن ئۆتكۈزەت - تىم ۋە رەھمەتلىك ھەلەكەتنىڭ ئۇلارغا قانداق رەڭ بەرگەنلىكىنى ئويلايت - تىم. بەزى كېچىلەر يېزىنى تاغامغا ئوخشاش رەسىملەرگە بىر - بىرلەپ خە - تاب قىلىپ: "شەيتان!"، "ئۆلۈم!" دېگىممۇ كېلەتتى، لېكىن بىر تۈرلۈك ۋەھىمە مېنى تەخىر قىلىشقا مەجبۇر قىلاتتى. يېزىنى تاغام ھەرقانچە چىڭ تۇرغان بولسىمۇ، ئۇلارغا مۇۋاپىق بىر ھېكايە يازالمىغانلىقىم ئۈچۈن، دەر - ۋەقە، مېنى بۇ رەسىملەر خېلىلا غەزەپلەندۈرگەنىدى. يېزىنى تاغامنىڭ ئۆلۈ - مىنىڭ ئۇلار بىلەن مۇناسىۋەتلىك ئىكەنلىكى ئىنكار قىلغىلى بولمايدىغان



ھەقىقەت سۈپىتىدە كاللامغا ئاستا - ئاستا ئورناشقانلىقى ئۈچۈن قورقۇنچ ۋە ئاقەتسىزلىكمۇ ھېس قىلاتتىم. پەقەت شەكۈرەگە يېقىنلىشاي دەپ بۇ رەسىملەرگە يېزىنە تاغامنىڭ ھېكايىلىرىنى ئاڭلاۋاتقاندا قارىغاندەك قاراۋا - تاتتىم. ھازىر شەكۈرە خوتۇنۇم بولغانىكەن، بۇ غەلىتە نەرسىلەرگە نېمىشقا دىققىتىمنى بۇرايتتىم؟ "بالىلار ئۇخلاپ قالغاندىن كېيىن، شەكۈرە ياتقان ئورنىدىن چىقىپ، يېنىڭغا كەلمىگەنلىكى ئۈچۈن" دېدى ئىچىمدىن بىر رە - ھىمىسىز ئاۋاز. قارا كۆز گۈزىلىم كېلەر دەپ شام يورۇقىدا رەسىملەرگە قا - رىغانچە خېلى ئۇزۇن ۋاقىت كۈتتۈم.

سەھەردە خەيرىيەنىڭ پەريادلىرى بىلەن ئويغانغىنىمدا شامداننى تۇتۇپ كاردورغا يۈگۈردۈم. توساتتىن ھاسان بىلەن يىغىپ كەلگەن ئادەملىرىنىڭ ئۆيگە بېسىپ كىرگىنىنى بىلىپ، رەسىملەرنى يوشۇرۇش ئەقلىمگە كەلدى، لېكىن ئۇزۇن ئۆتمەي، شەكۈرەنىڭ بۇيرۇقى بىلەن خەيرىيەنىڭ يېزىنە تاغام جانابلىرىنىڭ ئۆلۈمىنى بالىلارغا ۋە قولۇم - قوشنىلارغا ئۇقتۇرۇش ئۈچۈن ۋارقىراۋاتقانلىقىنى چۈشەندىم.

شەكۈرە بىلەن كاردوردا ئۇچراشقنىمدا بىر - بىرىمىزگە ئېسىل - دۇق، قۇچاقلاشتۇق. خەيرىيەنىڭ پەريادلىرى بىلەن ئورۇنلىرىدىن تۇرغان بالىلار جىممىدە تۇرۇشۇپلا قالدى.

— بوۋاڭلار ئۆلۈپ كەتتى، — دېدى شەكۈرە ئۇلارغا، — سىلەر ئۇ ھۇجرىغا كىرمەڭلار.

ئۇ قوللىرىمىدىن چىقىپ، دادىسىنىڭ يېنىغا كىرىپ يىغلاشقا باشلىدى.

مەن بالىلارنى چىققان ھۇجرىسىغا كىرگۈزۈپ:

— كىيىملىرىڭلارنى ئالماشتۇرۇۋېلىڭلار، توڭغۇپ كېتىسىلەر، — دەپ كارىۋاتىنىڭ قىرىدا ئولتۇردۇم.

— بوۋام ھازىر ئەمەس، كېچىدە ئۆلگەن، — دېدى شەۋكەت.

ياستۇقنىڭ ئۈستىگە چۈشۈپ قالغان شەكۈرەنىڭ ئۇزۇن بىر تال چې - چى سىزغان بىر ھەرپ ماڭا "ۋاۋ" ① دەۋاتقاندەك تۇيۇلدى. يوتقاننىڭ ئىچىدە

① ئەرەبچە ھەرپنى كۆرسىتىدۇ — ت.





تېخىچە شەكۈرەنىڭ بەدىنىدىن چىققان ئىسسىقلىق بار ئىدى. ھازىر ئۇنىڭ خەيرىيە بىلەن قىلىشىۋاتقان يىغا - زار ۋە پەريادلىرىنى ئاڭلاۋاتاتتۇق. ئۇ - نىڭ خۇددى دادىسى زادى كۈتۈلمىگەن يەردىن ھازىر جان ئۈزگەندەك پەرياد قىلىشى ماڭا شۇنداق ھەيران قالارلىق ۋە ساختا كۆرۈنىدىكى، شەكۈرەمنى زادىلا تونۇمايدىغاندەك، ئۇنىڭ ئىچىدە ماڭا ناھايىتى يات بىر جىن باردەك ھېس قىلدىم.

— قورقۇۋاتمەن، — دېدى ئورخان “يىغلايمۇ” دېگەندەك يېلىنىش - لىق قاراپ.

— قورقماڭلار، — دېدىم، — ئاپاڭلار قولۇم - قوشناڭلارغا بوۋاڭلار - نىڭ ئۆلۈمىنى خەۋەر قىلىش ئۈچۈن يىغلاۋاتىدۇ.

— ئۇلار كەلسە قانداق قىلىدۇ؟ — دېدى شەۋكەت.

— كەلسە، بوۋاڭلارنىڭ ئۆلۈپ كەتكىنى ئۈچۈن يالغۇز بىزلا ئەمەس، ئۇلارمۇ كۆڭلى بۇزۇلۇپ يىغلىشىدۇ. شۇنىڭ بىلەن ھەسرەتتىمىز تارقىلىپ يېنىكلىشىدۇ.

— بوۋامنى سەن ئۆلتۈردۈڭمۇ؟ — دەپ سورىدى شەۋكەت.

— ئاپاڭنى بىئارام قىلساڭ، مەن سېنى ياخشى كۆرمەيمەن، — دەپ مەنمۇ ۋارقىرىدىم.

بىز ئۆگەي دادا بىلەن ئۆگەي بالا توۋلاشقاندەك ئەمەس، گۈركىرەپ ئاققان بىر دەريانىڭ بويىدا گەپ قىلىشقان ئىككى كىشىدەك ۋارقىراشقاندەك. بۇ چاغدا شەكۈرە پەريادلىرىنى مەھەللىگە تېخىمۇ ياخشى ئاڭلىتىش ئۈچۈن كارىدورغا چىقىپ، دېرىزىنىڭ ياغاچ تاقىقىنى سۈرۈپ قاپىقلارنى ئېچىۋاتاتتى.

تاماشا كۆرۈپ ئولتۇرسام بولمايدىغانلىقىنى ھېس قىلىپ ئۆيدىن چىقتىم. كارىدورنىڭ دېرىزىسىگە ئۇنىڭ بىلەن بىللە ئېسىلىپ ياغاچ تاقىقىنى كۈچەپ سۈرگەندەك، قاتتىق ئىتتىرىشىمىز بىلەن قاپىقلار قومۇ. رۇلۇپ ھويلىغا چۈشۈپ كەتتى. يۈزىمىزگە كۈن نۇرى چۈشۈپ سوغۇق ھاۋا ئوردى ۋە بىردەم گاڭگىراپ قالدۇق. شەكۈرە پۈتۈن دۇنياغا خىتاب قىلىۋاتقانەك ۋارقىراپ، قانغۇچە يىغلاشقا باشلىدى.

ۋارقىراشلار بىلەن پۈتۈن مەھەللىگە ئېلان قىلىنغان يېزىنە تاغام جا -



ناىلىرىنىڭ ئۆلۈمى مېنىڭ نەزىرىمدە شۇ چاغقىچە ھېس قىلغىنىمدىن زىيادە ئېچىنىشلىق ۋە ھەسرەتلىك بىر قايغۇغا ئايلانغانىدى. راست ياكى ساختا بولسۇن، ئايالىمنىڭ يىغلىشىمۇ مېنى مەيۈسلەندۈرەتتى. مەنمۇ زادى كۈتمىگەن شەكىلدە يىغلاشقا باشلىدىم. راست ھەسرەت بىلەن يىغلىدىممۇ ياكى يېزىنە تاغامنىڭ ئۆلۈمىگە گۇماندار بولۇپ قېلىشىمدىن قورقۇپ يىغلاۋاتقان قىياپەتكە كىرىۋالدىممۇ، بۇنى ئۆزۈممۇ بىلمەيتتىم.

— كەتتى، كەتتى، كەتتى؛ ئاھ جان دادام كەتتى، كەتتى، كەتتى... — دەپ ۋاقىرايتتى شەكۈرە.

مېنىڭ ئۆكسۈشلىرىم ۋە سۆزلىرىممۇ ئەنە شۇنداق ئىدى، لېكىن نەق نېمە دەۋاتقانلىقىمنى سەزمەيتتىم. ئۆزۈمنى شۇ چاغدا ئۆيلىرىدىن، ئىشىكلەرنىڭ يوقۇقلىرىدىن، دېرىزە قاپقاقلىرىنىڭ ئارىسىدىن بىزنى كۆزدە تىۋاتقان مەھەللىلىكلەرنىڭ نەزىرى بىلەن كۆزەتتىم ۋە ئۆزۈمنى توغرا ئىش قىلدىم دەپ ئويلايتتىم. يىغلىغانسېرى ھەسرەتتىم ۋە كۆز ياشلىرىم. نىڭ راست ياكى راست ئەمەسلىكى ھەققىدىكى ئۆز گۇمانلىرىممۇ، جىنايەت بىلەن ئەيىبلىنىش خۇسۇسىيىتى ئىندىشىلىرىممۇ، ھەتتا ھاسان ۋە ئۇنىڭ ئادەملىرىدىن قورقۇشلىرىممۇ كۆز ياشلىرىم بىلەن يۈيۈلۈپ كېتىۋاتقاندا تۈيۈلدى.

شەكۈرە مېنىڭ ئىدى. مەن گۇيا كۆز ياشلىرىم بىلەن ۋارقىراپ بۇنى مۇبارەكلەيتتىم. پەرياد قىلىۋاتقان ئايالىمنى ئۆزۈمگە تارتتىم ۋە بالىلارنىڭ كۆز ياشلىرى بىلەن بىزگە قاراپ كېلىۋاتقانلىقىغا قارىماي، ئوتلۇق مۇھەببەت بىلەن مەڭزىگە سۆيۈدۈم. مەن تېخى يىغلاۋاتساممۇ، ئۇنىڭ مەڭزىلىرىدىن نىڭ بايىقى ئىللىق تۆشەككە ئوخشاش يۇمرانلىقىنى، بالىلىق چاغلىرىدىن مېزىدىكى بادام كۆچىتىدەك خۇشپۇراقلىقىنى ھېس قىلدىم.

كېيىن بالىلار بىلەن بىللە جەسەتنىڭ يېنىغا كىردۇق. ئەمدى خېلىلا پۇراق پەيدا بولۇپ قالغان ئىككى كۈنلۈك جەسەتنىڭ ئەمەس، گۇيا سەكراتتا ياتقان ئادەمنىڭ تەكرارلىشىنى ۋە شۇ ئاخىرقى سۆزى بىلەن جەننەتكە كىرىشىنى ئۈمىد قىلىپ، “لا ئىلاھە ئىللەللاھ” دېدىم. يېزىنە تاغاممۇ شۇنداق دېگەندەك ھەرىكەتلەرنى قىلدۇق ۋە پۈتۈنلەي دېگۈدەك نابۇت بولۇپ كەتكەن يۈزىگە، پارە - پارە بولۇپ كەتكەن بېشىغا قاراپ كۈلۈمسىرىدۇق. دەل شۇ



چاغدا مەن قوللىرىمنى ئېچىپ "ياسىن" سۈرىسىنى ئوقۇدۇم، ھەممەيلەن جىم تۇرۇپ ئاڭلىدى. شەكۈرە ئېلىپ كەلگەن پاكىز داكا بىلەن يېزىنى تاغام. نىڭ ئاغزى ئوچۇق ئېڭىكىنى ئاۋايلاپ تاڭدۇق، ساق قالغان كۆزىنى يەنە بىر قېتىم سىلىقلىق بىلەن يۇمىدۇردۇق، گەۋدىسىنى ئاستاغىنە ئۆرۈپ، ئوڭ تەرىپىنى بېسىپ ياتقۇزدۇق ۋە نابۇت بولغان يۈزىنى قىزىلگە قارايدىغان قىلىپ بۇرىدۇق. شەكۈرە دادىسىنىڭ ئۈستىگە پاكىز بىر يوپۇقنى ياپتى.

مانا بۇ ئىشلارغا بالىلارنىڭ خۇددى دوختۇردەك دىققەت بىلەن سەپسىپ. لىپ قاراشلىرى ۋە يىغا - زارلاردىن كېيىنكى سۈكۈتلەرگە زوقۇم كەلدى. ئاخىرىدا ئۆزۈمنى ھەقىقىي ئايالى، پەرزەنتلىرى بار بولغان، ئۆيلۈك - ئو - چاقلىق بولغان بىر كىشىدەك ھېس قىلدىم. مانا بۇ ئۆلۈم ۋە ھىمىسىدىنمۇ كۈچلۈك بىر خىيال ئىدى.

رەسىملەرنى يىغىشتۇردۇم ۋە ئارخىپ قېپىنىڭ ئىچىگە بىر - بىرلەپ قىستۇرۇپ يېنىمغا ئېلىپ، قېلىن تونۇمنى كىيىپ ئۆيدىن ئۇچقاندەك چىقتىم. يىغا - زارىمنى ئاڭلاپ، قايغۇمىزغا تەسەللى بېرىش ئۈچۈن كې - لىشكەن قولۇم - قوشنىلاردىن ياشانغان بىر موماي بىلەن، تۇرقىدىن ئويۇن - تاماشا چىقتى دەپ خۇشال بولغانلىقى بىلىنىپ تۇرغان، بۇرنى ئېقىپ تۇر - غان نەۋرىسىنى كۆرمەسكە سېلىپ، ئۇدۇل مەھەللە مەسچىتىگە باردىم.

ئىمامنىڭ "ئۆي" دېگەن توخۇ كاتىكىدەك كىچىك بىر ئۆي بولۇپ، ئۇ يوغان گۈمبەزلىك، كۆركەم ۋە ھەيۋەتلىك، ھويلىسى كەڭ، يېڭى ياسالغان بىر جامەنىڭ يېنىدىكى نومۇس قىلغۇدەك كىچىك بىر تارچۇقتا ئىدى. ھا - زىر پات - پات كۆرۈپ تۇرغىنىمدەك، ئىمام ئۆيىنى ئاشۇ كىچىك ۋە سۆرۈن توخۇ كاتىكىدىن پۈتۈن جامەگە قەدەر كېڭەيتىۋالغان بولۇپ، ھويلىنىڭ بې - شىدىكى ئىككى تۈپ كاشتان دەرىخىنىڭ ئارىسىغا ئايالنىڭ ئوڭۇپ كەتكەن كىر - قاتلارنى يېيىشى ئۈچۈن تارتىۋالغانلىقىمۇ ئىمام قىلچە ئې - رەنشپ كەتمىگەندەك قىلاتتى. ئىككى لالما ئىت ئۆزلىرىنى خۇددى ئىمام جانابلىرىنىڭ ئائىلە ئەزاسى چاڭلاپ قالغاندەك، ھويلا ئىچىدە بىمالال يۈ - رۈشەتتى. ئىمامنىڭ ئوغۇللىرى ئىتلارنى تاياق بىلەن قوغلاپ، نېرى قىل - غاندىن كېيىن ئىمامنىڭ ئۆزى بىلەن بىر بۇلۇڭغا باردىم.

ئۇنىڭ ماڭا قارىغان چاغدىكى كۆز ئىپادىسىدىن "خوش، بۇ ياققا كې -



لىپ قاپسەنغۇ“ دېگەن مەنە چىقىپ تۇراتتى. شۇنداقلا يەنە، تۈنۈگۈنكى نى-  
كاھتىن ئاجراشتۇرۇش ۋە نىكاھىمىزنى ئوقۇپ قويۇش ئىشلىرىنى ئۇنىڭغا  
قىلدۇرمىغانلىقىمىز ئۈچۈن قورسىقى كۆپكەنلىكىمۇ بىلىنىپ تۇراتتى.

— يېزىنە تاغام جانابلىرى بۈگۈن سەھەرە ئالەمدىن ئۆتتى.

— ئاللاھ رەھمەت قىلسۇن، ياتقان يېرى جەننەتتە بولغاي! — دېدى ئۇ  
خەيرلىك بىلەن. سۆزۈمگە ”بۈگۈن، سەھەر“ دېگەن سۆزنى نېمىشقا قوشقان-  
دىمەن، ئۆزۈمنى قاراپ تۇرۇپ گۇمانغا تۇتۇپ بېرىدىغان بىر گەپنى قىل-  
دىممۇ نېمە؟ مەن دەرھال تۈنۈگۈن ئۇنىڭغا بەرگەن تىللار دىن يەنە بىرنى  
قولغا تۇتقۇزۇپ، ئەزاندىن ئىلگىرى سالات ئوقۇشنى، ئىنىسى ئارقىلىق  
ئۆلۈم خەۋىرىنى پۈتۈن مەھەللىگە ئۇقتۇرۇۋېتىشنى تاپىلىدىم.

— ئىنىمنىڭ يېرىم ئەمما بىر ياخشى بۇرادىرى بار، ئۇنىڭ بىلەن ئىك-

كىمىز مېيىتنى ياخشى يۇيىمىز، — دېدى ئىمام.

— يېزىنە تاغام جانابلىرىنىڭ مېيىتىنى بىر ئەمما بىلەن يېرىم كالۋاغا  
يۇيغۇزۇشتىن ياخشى ئىش بولسۇنمۇ؟ جىنازا نامىزىنىڭ پېشىندە ئوقۇل-  
دىغانلىقىنى، ئوردىدىن، رەسىمخانىدىن، مەدرىسلەردىن ۋە ناھايىتى يۇقىرى  
ئورۇنلاردىن نۇرغۇن ئادەم كېلىدىغانلىقىنى ئېيتتىم. يېزىنە تاغام جانابلى-  
رىنىڭ يۈزىنىڭ، بېشىنىڭ زەخمىلىنىش ئەھۋالىنى ئىزاھلايدىغان ھېچ-  
قانداق گەپ قوشمىدىم. چۈنكى، مەسىلىنى پەقەت يۇقىرى ئورۇندىن بىر  
تەرەپ قىلىشقا باشتىلا قارار قىلغانىدىم.

سۇلتانىمىز يېزىنە تاغامغا ھاۋالە قىلغان كىتابىنىڭ مەبلەغ ھېساباتىنى  
مالىيە ۋەزىرىگە تاپشۇرغانلىقى ئۈچۈن، ئۆلۈم خەۋىرىنى ئالدى بىلەن ئۇ-  
نىڭغا يەتكۈزۈشۈم كېرەك ئىدى. بۇ مەقسەت بىلەن ئوردىغا كىرىش ئۈچۈن  
سوغۇق چەشمە دەرۋازىسىنىڭ ① ئۈدۈلىدىكى تىككۈچىلىك كارخانىسىدا  
مېنىڭ بالىلىق چاغلىرىمدىن تارتىپ ئىشلەپ كېلىۋاتقان ۋە رەھمەتلىك  
دادام تەرەپتىن تۇغقان كېلىدىغان بىر ئۆي يېزەكچىسىنىڭكىگە بېرىپ، ئۇ-  
نىڭ قارا داغلار باسقان قولىنى سۆيۈم ۋە ئۇنىڭغا مالىيە ۋەزىرى بىلەن  
كۆرۈشۈشۈم كېرەكلىكىنى يېلىنىپ ئۇقتۇردۇم. ئۇ ماڭا قۇچاقلىرىغا

① سوغۇق چەشمە دەرۋازىسى — ئىستانبۇلدىكى مەھەللە ئىسمى — ت.



رەڭگارەڭ يىپەك رەختلەرنى قويۇۋېلىپ، مۈكچىيىپ ئولتۇرۇپ پەردە تەكشۈرۈشكە باشلىدى. ئۇنىڭ ئالدىدا بىر ئاز كۈتۈپ تۇرۇشۇمنى ئېيتىپ قاندىن كېيىن، مېنى ئۆلچەش ۋە ھېسابات ئىشى ئۈچۈن ئوردىغا كىرىدىغان باش ئۇستاياردەمچىسىگە قوشتى. سوغۇق چەشمە دەرۋازىسىدىن پارات مەيدانغا چىققاندا ئاياسوفىيانىڭ ئۆدۈلىدىكى رەسىمخانا بىناسىنىڭ ئالدىدىن بىھۈدە ئۆتۈپ، باشقا رەسىملارغا جىنايەتنى ئوقۇتۇرۇشتىن ھازىرچە قۇتۇلغان بولدۇم.

پارات مەيدانى ھەر ۋاقىتتىكىدەك جىمجىت بولسىمۇ، ماڭا ئىنتايىن ۋاراك - چورۇڭلۇق بىلىندى. ئالىي كېڭەشمە چاقىرىلغان كۈنلىرى ئەر - ھال ئېيتقۇچىلار توپلىنىپ نۆۋەت كۈتۈپ تۇرىدىغان ئەر زىيەتچىلەر دەرۋازىسى ئالدىدىمۇ، ئامبارلار ئەتراپىدىمۇ ھېچكىم يوق ئىدى. لېكىن شۇنداقلا تىمۇ ماڭا ياغاچچىلار كارخانىسىدىن، ناۋايخاندىن، كېسەلخاننىڭ دېرىزىلىرىدىن، ئېغىللاردىن، قۇببىلىق راۋاقلرى بار ئىككىنچى دەرۋازىنىڭ ئالدىدىكى ئاتلارنىڭ يېنىدا ھەيرانلىق بىلەن قاراپ تۇرغان ئات باققۇچىلاردىن، ئارچىزارلىقنىڭ ئىچىدىن گويا ئۆزلۈكسىز بىر ۋاراك - چورۇڭ ئاڭلىنىۋاتقاندا تويۇلاتتى. بۇ ئالاقزادىلىكنى بىر ئازدىن كېيىن ھاياتىمدا تۇنجى قېتىم ئۆتۈۋاتقان بابۇسسالام دەپ ئاتىلىدىغان ئىككىنچى دەرۋازىدىن ئۆتۈش ئالدىدىكى ۋەھىمە دەپ بىلىدىم.

دەرۋازىدىن كىرىۋېتىپ، جاللاتلار ھەر دائىم بۇيرۇق كۈتۈپ تۇرىدىغان جايغىمۇ دىققىتىمنى بۇرمىدىم. باشقىلاردا مېنى يول باشلاپ كېتىۋاتقان تىككۈچىنىڭ ياردەمچىسى ئىكەن دېگەن تەسىراتنى پەيدا قىلىش ئۈچۈن، قولۇمغا ئېلىۋالغان ئۆي زىننەتلىرىدىن بىر توپ رەختكە شۈبھىلىك قارىدى. شۇنداقلا دەرۋازىلەردىن ئۆزۈمنىڭ ئەندىشىلىك ھاياجىنىمنى يوشۇرۇشقا قىممەتلىك ئامالسىز ئىدىم.

ئالىي كېڭەش زالىغا كىرىشىمىز بىلەنلا، ھەممە يەرنى تىمتاسلىق باستى. يۈرىكىمنىڭ دۈپۈلدەپ سوققىنى قولۇمدىكى، بوينۇمدىكى تومۇرلاردىن مەلۇم بولۇپ تۇراتتى. ئوردىغا كىرگەن - چىققانلاردىن ۋە يېزىنە تاغامدىن تەرىپىنى ۋە تەسۋىرىنى ئىنتايىن كۆپ ئاڭلىغان بۇ يەر ھازىر خۇددى جەننەتتەك، رەڭگارەڭ - رەڭ ۋە گۈزەللىكتە تەڭدىشى يوق بىر باغچا بولۇپ،





شۇتاپتا ئۇ كۆز ئالدىدا ئايان بولۇپ تۇراتتى. لېكىن مەن چەننەتكە كىرگەن كىشى ھېس قىلىدىغان خۇشاللىقنى ئەمەس، قانداقتۇر بىر قورقۇنچ ۋە ئەي-مىنىشنى ھېس قىلاتتىم. مەن ئۆزۈمنىڭ سۇلتان ئالىيلەرنىڭ بىر قولى ئىكەنلىكىمنى ھېس قىلىپ يەتتىم. شۇ دەقىقىدە، يەنە شۇنى ئۆزۈل - كې-سىل چۈشەندىمكى، سۇلتان ئالىيلەرى دەرۋەقە جاھاننىڭ ھۇل ئاساسى ئىدى. مەن يۇمران چىملىقلاردا سەيلە قىلىپ يۈرگەن تۈز قۇشلىرىغا، فون-ئانلارغا زەنجىرلەر بىلەن باغلانغان ئالتۇن جاملارغا، گويا پۇتى يەرگە تەگ-مىگەندەك جىمجىت غۇيۇلداپ يۈرگەن كىمخاپ تونلۇق ئالىي كېڭەشمە خە-ۋەرچىلىرىگە ھەيرانلىق بىلەن قارىغىنىمدا، كۆڭلۈمدە ئۆز پاسىبانىمغا سا-دىق بولغىنىمدىن شەرەپ ھېس قىلماي تۇرالمىدىم. مەن شۇھامان سۇلتان ئالىيلەرى ھاۋالە قىلغان مەخپىي كىتابنى چوقۇم تاماملاش قارارىغا كەل-دىم. كىتابنىڭ تېخى تاماملانمىغان، چالا قالغان رەسىملىرى بولسا قولتۇ-قۇمدا قىستۇرۇقلۇق ئىدى. ئالىي كېڭەش سارىيىنى شۇنچە يېقىندىن كۆ-رۈپ، ھەيران بولۇپ قورقۇمسىرىغان ھالدا قارىدىم. نېمە قىلارمىنى بىلەل-مەي گاڭگىرىغان ھالدا ئالدىمدىكى تىككۈچىنىڭ كەينىدىن مېڭىۋەردىم.

بىزگە قوشۇلۇپ ماڭغان دەرۋازىۋەن يىگىتنىڭ ھەمراھلىقىدا كېڭەش سارىيى ۋە مالىيە بىناسى ئالدىدىن خۇددى چۈشلەردىكىدەك ئەيمىنىش بىلەن ئۈن - تىنىسىز ئۆتتۇق. كۆڭلۈمدە گويا بۇ يەرلەرنى بۇرۇن كۆرگەن ۋە بىلىدىغاندەك بىر ھېسسىيات بار ئىدى.

كونا كېڭەش زالى دەپ ئاتىلىدىغان يەرگە كەڭ بىر ئىشىكتىن كىر-دۇق. چوڭ گۈمبەزنىڭ ئاستىدا قوللىرىدا رەختلەر، تېرە پارچىلىرى، كۈ-مۈشتىن قىلىنغان قىلىچ غىلاپلىرى ۋە سەدەپ قويۇلغان ساندۇقلارنى كۆ-تۈرۈشكەن ھالدا ئىش كۈتۈپ تۇرۇشقان ئۇستىلارنى كۆردۈم. بۇلارنىڭ سۇلتان ئالىيلەرنىڭ توقماقچى، ئۆتۈكچى، كۈمۈشچى ۋە دۇخاۋىچى، پىل-چىشى نەققاشچىلىرى ۋە سازەندىلىرى قاتارلىق ھۈنەرۋەنلىرىدىن ئىكەنلى-كىنى دەرھال چۈشەندىم. ھەممەيلىن ئىش ھەققى ئىشلىرى، ماتېرىيال ئې-لىش ۋە ياكى شاھنىڭ بويىنى ئۆلچىۋېلىش ئۈچۈن سىرتتىكىلەرنىڭ كە-رىشى چەكلەنگەن شاھ قەسىرىگە كىرىشكە ئىجازەت ئېلىش قاتارلىق سە-ۋەبلەر بىلەن قوبۇل قىلىنىشنى كۈتۈپ، تۈرلۈك ئىلتىماسلىرىنى مەلۇم



قىلىشقا تەييارلىنىپ، مالىيە ۋەزىرىنىڭ ئىشخانىسىنىڭ ئىشىكىدە تۇرۇپ-  
شاتتى. كۈتكۈچىلەر ئارىسىدا بىرەر رەسسامنى كۆرمىگەنلىكىم ئۈچۈن  
خۇشال بولدۇم.

بىزمۇ بىر چەتتە كۈتۈشكە باشلىدۇق. ئارىلاپ مالىيە ۋەزىرى كاتىپ-  
نىڭ ھېسابلاردىكى بىرەر خاتالىق ۋەجىدىن بەزى سۆزلەرنى قايتا - قايتا  
سورىغان ئاۋازى ئاڭلىناتتى. كېيىن بىر قۇلۇپسازنىڭ ئۇنىڭغا ھۆرمەت بى-  
لەن جاۋاب قايتۇرغانلىقىنى ئاڭلىدۇق. ئاۋازلار ئىنتايىن تۆۋەن، خۇددى  
پىچىرلاپ دېگىدەك چىقىۋاتقاچقا، ھويلىدىكى كەپتەرلەرنىڭ قانات قېقىپ  
ئۇچقان ئاۋازىنىڭ گۈمبەز ئىچىدىن قايتقان ئەكس ساداسى كەمتەر قول  
ھۈنەرۋەنلەرنىڭ پۇل ۋە ماتېرىيال تەلەپ قىلغان سىپايە ئاۋازلىرىدىنمۇ  
كۈچلۈك ئاڭلىناتتى.

نۆۋەت ماڭا كېلىپ، مالىيە ۋەزىرىنىڭ گۈمبەزلىك كىچىك ئىشخانى-  
سىغا كىرگىنىمدە، ئۇ يەردە بىرلا كاتىپنى كۆردۈم، دەرھال مالىيە نازىرىغا  
مەلۇم قىلىدىغان چوڭ بىر مەسىلە بارلىقىنى، يەنى سۇلتانىمىز ھاۋالە  
قىلغان ۋە ئەستايىدىللىق بىلەن ئىشلىنىۋاتقان بىر كىتابنىڭ چالا قالغان-  
لىقىنى ئېيتتىم. ھىم... مالىيە ئىشلىرى كاتىپى بىرنەرسىنى سەزگەن  
بولسا، كېرەك، كۆزلىرىنى يوغان ئاچتى. مەنمۇ ئۇنىڭغا يېزىپ تەغامنىڭ كى-  
تابىدىكى رەسىملەرنى كۆرسەتتىم. رەسىملەرنىڭ ئاجايىپ جەزىبارلىقى-  
دىن ئۇنىڭ كۆزلىرى ئالاچەكمەن بولۇپ كەتكەنلىكىنى كۆرۈپ، يېزىپ تە-  
غامنىڭ ئىسمىنى، لەقىمىنى، شۇغۇللانغان خىزمەتلىرىنى بايان قىلدىم ۋە  
ئۇنىڭ مۇشۇ رەسىملەر تۈپەيلىدىن ئۆلگەنلىكىنى قىستۇرۇپ ئۆتتۈم. ھەم-  
مە ئەھۋالنى تېز - تېز سۆزلىدىم. چۈنكى، سۇلتانىمىزنىڭ ھۇزۇرىغا كى-  
رەلمەي ئوردىدىن قايتىپ كەتسەم، يېزىپ تەغامنى ئاشۇ پاجىئەلىك ئەھۋالغا  
چۈشۈرۈپ قويغان جىنايەتنى باشقىلارنىڭ ماڭا يۈكلەپ قويىدىغانلىقىنى  
ناھايىتى ياخشى بىلەتتىم.

كاتىپ مالىيە ۋەزىرىگە خەۋەر قىلغىلى چىقىپ كەتكەندىن كېيىن  
ۋۇجۇدۇمنى سوغۇق تەر بېسىپ كەتتى. يېزىپ تەغامنىڭ ئېيتىشىچە، سۇلتا-  
نىمىزنىڭ يېنىدىن زادى نېرى بولمايدىغان، ھەتتا ناماز مەزگىللىرىدە جاي-  
نامازلىرىنى سېلىپ بېرىدىغان، بەزى چاغلاردا ئۇنىڭ سىردىشى بولىدىغان





مالىيە ۋەزىرى، سۇلتاننىڭ خاس ئوردىسىدىن چىقىپ ئالدىمغا كېلەرمۇ؟  
ئوردىنىڭ مەركىزى بولغان خاس ئوردىغا بىر خەۋەرچى ئەۋەتىلگەنلىكىگە.  
مۇ دېگەندەك ئىشەنگىلى بولمايدۇ دەپ قارايتتىم. سۇلتانمىز ئالىيلىرى  
ھازىر قەيەردە، دېڭىز ساھىلىدىكى داچىلىرىدىن بىرىدىمۇ، ھەرەمخانىدىمۇ،  
ياكى مالىيە ۋەزىرى ئۇنىڭ بىلەن بىللەمۇ؟ ئۇنىسى نامەلۇم.

خېلى ئۇزۇندىن كېيىن مېنى ئىچكىرىگە چاقىردى. كاللام قۇيۇرۇق  
بولۇپ، قورقۇشمۇ ئەقلىمگە كەلمىدى دېسەممۇ بولىدۇ. لېكىن ئۆيىنىڭ ئى.  
شىكىدىكى دۇخاۋىچىنىڭ چىرايىدىكى ھۆرمەت ۋە ھەيرەت ئىپادىسىنى كۆ.  
رۇپ يەنىمۇ ئالاقىزادە بولىدۇم. ئىچكىرىگە كىرگەندە بىردىنلا قورقتۇم، ھېچ  
نەرسە دېيەلمەيدىغانلىقىمنى ئويلىدىم. ۋەزىرنىڭ بېشىدا پەقەت ۋەزىرلەر.  
گىلا خاس بولغان، كالۋۇتۇندا كەشتىلەنگەن باش كىيىمى بار ئىدى. ئۇ ما.  
لىيە ۋەزىرى ئىدى، ئۇ كاتىپ مەندىن ئالغان رەسىملەرنى ئىش ئۈستىلىگە  
قويۇپ قاراشقا باشلىدى. ئۇلارنى مەن سىزغاندەك قورقۇپ، ئۇنىڭ چاپىنىد.  
نىڭ پېشىنى سۆيىدۇم.

— ئوغلۇم، — دېدى ئۇ، — خاتا ئاڭلىمىغاندىمەن، يېزىنە تاغاك ۋاپات  
بولدىمۇ؟

بىر ھازا ھاياجاندىنمۇ ياكى گۇناھكارلىق ھېسسىياتىدىنمۇ، ئىشقىد.  
لىپ، جاۋاب بېرەلمەي، پەقەت بېشىم بىلەن تەستىقلىدىم. شۇ چاغدا ھېچ  
كۈتۈلمىگەن بىر ئىش بولدى: كۆزۈمدىن چىققان بىر تامچە ياش، مالىيە ۋە.  
زىرىنىڭ ھەيرانلىق ۋە ھېسداشلىق نەزىرى ئاستىدا مەڭزىمنى بويلاپ تۆ.  
ۋەنگە ئاقتى. شۇتاپتا ئوردا ئىچىدە تۇرغانلىقىمدىن، مالىيە ۋەزىرىنىڭ  
سۇلتانمىزنىڭ يېنىدىن تۇرۇپ مەن بىلەن سۆزلەشكىلى ئالدىمغا كەلگەن.  
لىكىدىن، سۇلتانمىزغا شۇقەدەر يېقىن تۇرۇۋاتقانلىقىمدىن قاتتىق  
ھەيرانلىققا چۆمگەن ئىدىم. كۆزلىرىمدىن ئىسسىق ياشلار توختىماي ئاقات.  
تى، خىجالەتمۇ بولمىدىم.

— قانغىچە يىغلىۋال ئوغلۇم، — دېدى مالىيە ۋەزىرى.

ئۆكسۈپ يىغلىدىم. بۇ 12 يىل جەريانىدا يېشىممۇ چوڭىيىپ، يېتىل.  
گەنلىكىمنى ھېس قىلماقتا ئىدىم، لېكىن كىشى پادىشاھىغا، ئۆز دۆلىتىد.  
نىڭ مەركىزىگە شۇنچە يېقىن كەلگەندە، ئۆزىنى گۇيا بىر كىچىك بالدەك



ھېس قىلىدىكەن. ئۆكسۈشلىرىمنى تاشقىرىدىكى كۈمۈشچىلەر بىلەن دۇ-  
خاۋىچىلارنىڭ ئاڭلىشىغىمۇ پىسەنت قىلىمدىم. شۇنى ھېس قىلىدىمكى، ما-  
لىيە ۋەزىرىگە ئەھۋالنى تولۇق يەتكۈزۈشۈم كېرەك ئىدى.

شۇنىڭ بىلەن، كۆڭلۈمدە بار گەپنىڭ ھەممىسىنى بايان قىلىدىم. ما-  
لىيە ۋەزىرىنىڭ كۆز ئالدىدا، شەكۈرەنى نىكاھىمغا ئالغانلىقىم، يېزىنى تا-  
غامنىڭ كىتابىنى ئىشلەش جەريانىدىكى قىيىنچىلىقلار، ئالدىمىزدا تۇرغان  
بۇ رەسىملەردىكى سىرلار، ھاساننىڭ تەھدىتلىرى ۋە يېزىنى تاغامنىڭ جە-  
ستى كۆز ئالدىمغا كەلگەندە، كۆڭلۈمنى توختىتىپ ئالدىم. لېكىن ئۆزۈم-  
نى ئالەم پاناھى سۇلتانىمىزنىڭ چەكسىز ئادالىتى ۋە شەپقىتىگە تاپشۇر-  
سام، ئۆزۈم چۈشۈپ قالغان بۇ توزاقتىن چىقالايدىغانلىقىمنى پۈتۈن ۋۇجۇ-  
دۇم بىلەن ھېس قىلغانلىقىم ئۈچۈن، ھەممىنى بايان قىلغانىدىم. مالىيە  
ۋەزىرى بايانلىرىمنى چۈشىنىپ، مېنى جازا ئىجراچىلىرىغا، جاللاتلارغا  
تاپشۇرماي، ھېكايەمنى جاھاننىڭ تۈۋرۈكى بولغان سۇلتانىمىزغا بىۋاسىتە  
يەتكۈزەرمۇ؟

— يېزىنى تاغا جانابلىرىنىڭ ئۆلۈمى دەرھال رەسىمخانىغا ئۇقتۇرۇل-  
سۇن، — دېدى مالىيە ۋەزىرى، — نامىزىغا پۈتۈن رەسىملار قاتناشسۇن.  
ئۇ بۇنىڭغا مېنىڭ بىرەر نارازىلىقىم بار — يوقلىقىنى بىلمەكچى بول-  
غاندەك چىرايىمغا قارىدى. بۇ غەمخورلۇق ماڭا بىر ئىشەنچ بەردى — دە، يېزى-  
نى تاغامنى ۋە ھەلەكەش نازاكەتلىك ئەپەندىنى كىم، نېمە ئۈچۈن ئۆلتۈرگەن  
بولۇشى مۇمكىنلىكى ھەققىدىكى گۇمانلىرىمنىمۇ ئاشكارىلىۋەتتىم. ئەر-  
زۇرۇم تەرغىباتچىسىنىڭ مۇرىتلىرىنى، ساز چالدى، ئۇسسۇل ئوينىدى دەپ  
خانىقالارغا باستۇرۇپ كىرگەنلىرىنى يوشۇرۇن ئىبارىلەر بىلەن ئۇقتۇر-  
دۇم. مالىيە ۋەزىرىنىڭ شۈبھىلىك نەزەر بىلەن قارىغىنىنى كۆرگىنىمدە،  
باشقا گۇمانلىرىمنىمۇ ئېيتقۇم كەلدى: يېزىنى تاغام جانابلىرىنىڭ كىتابىغا  
رەسىم ۋە نەقىش ئىشلەشكە تەكلىپ قىلىنغانلىق تۈپەيلى ئېرىشىدىغان  
ئىش ھەققى ۋە نام — ئاتاقلار رەسىملار ساھەسىدىكى ئۇستازلار ئارىسىدا  
ساقلانغىلى بولمايدىغان رىقابەت ۋە ھەسەتخورلۇقلارغا يول ئاچقان بولۇشى  
مۇمكىنلىكىنى مەلۇم قىلىدىم. بۇ ئىشلارنىڭ مەخپىيەتلىكى ئۆز ئىچىدىن  
مانا شۇنداق نەپرەت ۋە ئۆچمەنلىكلەرنى، سۇيقەستلەرنى قوزغىغان بولۇشى



مۈمكىنلىكىنىمۇ ئېيتتىم. لېكىن بۇلارنى دېگىنىمدە گويا ھازىر سىلەر -  
نىڭ ھېس قىلغىنىڭلاردەك، مالىيە ۋەزىرىنىڭمۇ مەندىن سەل گۇمانلانغاندا -  
لىقىنى ئالاقزادىلىك ئىچىدە سەزدىم. ئى ئاللاھ، سەندىن باشقا نەرسە تىلدە -  
مەيمەن، ھەر ئىش بولسا، ئادىل بولغاي.

جىمجىتلىق ھۆكۈم سۈردى. مالىيە ۋەزىرى گويا مېنىڭ سۆزلىرىم ۋە  
تەقدىرىم ئۈچۈن مەندىن خىجالەت بولغاندەك قىياپەتتە كۆزلىرىنى مەندىن  
قاچۇرۇپ، ئۈستەلدىكى رەسىملەرگە تىكتى.

— بۇلار توققۇز دانە ئىكەن، — دېدى ئۇ، — لېكىن يېزىنى تاغا بىلەن  
ئون رەسىملىك بىر كىتاب ئىشلەش ھەققىدە كېلىشىم قىلغان ئىدۇق ۋە  
بىزدىن بۇ رەسىملەرگە ئىشلەتكىنىدىن كۆپرەك ئالتۇن قەغەز ئالغانىدى.  
— ئىمانسىز قاتىل بوش قالغان ئۆيدە مول ئالتۇن سۈيى سۈركەلگەن  
ئاخىرقى رەسىمنى ئوغرىلاپ كەتكەن بولۇشى مۈمكىن، — دېدىم.

— خەتتاتنىڭ كىم ئىكەنلىكىنى ھېچ بىلەلمىدۇق.  
— رەھمەتلىك يېزىنى تاغام كىتابىنىڭ مەتىنىنى تېخى ئاياغلاشتۇرمىدە -  
غانىدى، ئۇنى تاماملىشىم ئۈچۈن مەندىن ياردەم كۈتەتتى.  
— ئوغلۇم، سەن ئىستانبۇلغا تېخى يېڭى كەلدىم دېدىڭغۇ.  
— بىر ھەپتىنىڭ ئالدىدا، نازاكەتلىك ئەپەندى ئۆلتۈرۈلۈپ ئۈچ كۈن -  
دىن كېيىن كەلگەنىدىم.

— يېزىنى تاغاك، تېخى باشلىمىغان كىتابقا بىر يىلدىن بېرى رەسىم  
سىزدۇرۇۋاتقانمىدى؟  
— شۇنداق.

— بۇ كىتابتا بايان قىلىنىدىغان مەزمۇنلارنى ساڭا ئېيتقانمىدى؟  
— سۇلتانىمىز تەلەپ قىلغان مەزمۇنلار دەل مۇنداق ئىدى: پەيغەمبەر -  
رىمىزنىڭ ھىجرىتىدىن دەل بىر يىل ئۆتكەندە، يەنى ئىسلام تەقۋىمى مە -  
ڭىنچى يىلنى كۆرسەتكەندە، ۋەنېتسىيە ۋالىيسىنىڭ كۆز ئالدىدا ئىسلام  
قىلىچى بىلەن غۇرۇرنى، ئوسمانىيە سۇلالىسىنىڭ كۈچىنى ۋە بايلىقىنى  
نامايان قىلىدىغان ۋە ئۇلارنىڭ كۆڭلىگە ۋەھىمە سالدىغان مەزمۇندىكى  
بىر كىتاب ئىدى. بۇ كىتاب دۇنيانىڭ ئەڭ قىممەتلىك، ئەڭ مۇھىم نەرسە -  
لىرىنى ھېكايە قىلاتتى، رەسىملىرىنى ئايان قىلاتتى ۋە خۇددى «قىياپەتتا -



مە»① لەردە بايان قىلىنغانىدەك، سۇلتانمىزنىڭ رەسمى كىتابىنىڭ مەر-  
كىزىدىن ئورۇن ئالدى. پەرەڭ ئۇستازلىرىنىڭ ئۇسلۇبلىرىدىنمۇ پايدىلى-  
نىلىدىغانلىقى ئۈچۈن، ئۇنى ئوقۇش داۋامىدا ۋېنېتسىيە ۋالىيسىنىڭمۇ  
ھەيرانلىقىنى ۋە دوست بولۇش ئارزۇسىنى قوزغايتتى.

— بۇلارنى بىلىمەن، لېكىن ئوسمانىيە سۇلالىسىنىڭ ئەڭ قىممەتلىك  
ۋە مۇھىم نەرسىلىرى بۇ ئىتلار ۋە دەرەخلەرمۇ، — دېدى ئۇ رەسىملەرنى  
كۆرسىتىپ.

— يېزىنى تاغام رەھمەتلىك بۇ كىتابنىڭ سۇلتانمىزنىڭ بايلىقىنىلا  
ئەمەس، بەلكى مەنىۋى كۈچىنى ۋە يوشۇرۇن ھەسرەتتىنمۇ ئەكس ئەتتۈردى-  
دىغانلىقىنى ئېيتقاندى.

— سۇلتانمىزنىڭ رەسمى قېنى؟

— ئۇنى كۆرمىدىم، ئىمانسىز قاتىل يوشۇرغان يەردە، ئېھتىمال ھا-  
زىر ئۇنىڭ ئۆيىدە بولۇشى مۇمكىن.

رەھمەتلىك يېزىنى تاغام ھازىر ئالغان ئالتۇنلار بەدىلىگە ۋەدە قىلغان  
كىتابنى تەييارلىيالمىغان، ئەكسىچە، ئۇنىڭ ئورنىغا مالىيە ۋەزىرى ئېتىد-  
بارسىز ھېسابلىغان بىر قاتار غەلىتە رەسىملەرنى سىزدۇرغان بىر ئادەم قا-  
تارىدا قارالماقتا ئىدى. مالىيە ۋەزىرى مېنى يېزىنى تاغىسىنىڭ قىزىنى ئەم-  
رىگە ئېلىش ياكى قانداقتۇر نامەلۇم بىر سەۋەبلەر بىلەن، مەسىلەن، ئالتۇن  
قەغەزلەرنى سېتىپ خەجلەش ئۈچۈن ئاشۇ ئىقتىدارسىز ۋە ئىشەنچسىز ئا-  
دەمنى ئۆلتۈرگەن قاتىل بولسا كېرەك دەپ ئويلاپ قالغانىدۇ؟ ئۇنىڭ  
قاراشلىرىدىن دەپتىرىمنىڭ يېپىلىش ئالدىدا تۇرغانلىقىنى ھېس قىلغاندا-  
لىقىم ئۈچۈن ئاخىرقى غەيرەتتىمىنى يىغىپ جىددىي يوسۇندا سۆزلەشكە  
باشلىدىم ۋە يېزىنى تاغامنىڭ ماڭا، بىچارە نازاكەتلىك ئەپەندىنى ئۆزى ئىش-  
لەتكەن ئۇستا رەسساملاردىن بىرىنىڭ ئۆلتۈرگەن بولۇشى مۇمكىنلىكىنى  
ئېيتقانلىقىنى مەلۇم قىلدىم. زەيتۇندىن، لەيلەكتىن ۋە كېپىنەكتىن يېزىنى  
تاغامنىڭ قانداق گۇمانلىنىدىغانلىقىنى ئېيتتىم، لېكىن سۆزىنى ئانچە  
ئۇزارتىمىدىم. چۈنكى بۇ ھەقتە ئانچە كۆپ ئىسپاتلىرىمۇ يوق ۋە ئۆزۈمگە

① قىياپەتنامە — بىر كىشىنىڭ چىرايىدىن ۋە ئەزالىرىنىڭ شەكلى، تۈزۈلۈشىدىن ئۆتكۈزۈل-  
گەن تەبىئىي، ئەخلاقى ۋە ئىقتىدارىنى بىلىش ماھارىتى ھەققىدىكى كىتاب — ت.



ئىشەنچىمىمۇ يوق ئىدى. مالىيە ۋەزىرىنىڭ شۇتاپتا مېنى نومۇسسىز بىر پەسكەش، ئىغۋاگەر بىر كالۋا دەپ قاراۋاتقانلىقىنى ھېس قىلماقتا ئىدىم. شۇ ۋەجىدىن، مالىيە ۋەزىرى يېزىنە تاغامنىڭ ئەجىلى بىلەن ئۆلمە-گەنلىكىنى رەسىمخانىدىن يوشۇرۇشىمىز كېرەكلىكىنى ئېيتقاندا، بۇنى مەن بىلەن باشلىغان بىر ھەمكارلىقنىڭ دەسلەپكى ئىشارىتى دەپ قاراپ خۇش بولدۇم. رەسىملەر مالىيە ۋەزىرىدە قالدى. بايا ئۆتكەندە جەننەتكە كىرگەندەك ھاياجانلانغان بابۇسسالاھ دەرۋازىسىدىن دەرۋازىۋەنلەرنىڭ دىققەت نەزىرى ئاستىدا تاشقىرىغا چىققىنىمدا، بىرنەچچە يىللاردىن كېيىن ئۆيىگە قايتقان بىر كىشىدەك يېنىكلەپ قالدىم.



### 37. مەن يېزىنە تاغلار

دەپنە مۇراسىمىم ئارزۇ قىلغىنىمدەك ناھايىتى ياخشى بولدى. مەن كېلىشىنى ئۈمىد قىلغان كىشىلەرنىڭ ھەممىسى كەلدى. بۇنىڭدىن پەخىر - لەندىم. ئۆلۈمۈم ئېلان قىلىنغاندا ئىستانبۇلدا بولغان ۋەزىرلەردىن سېرۇسلۇق ھاجى ھۈسەيىن پاشا، توپال باقى پاشالار بىر چاغلاردا ئۆزلىرىدە - گە نۇرغۇن خىزمەت قىلغانلىقىمنى ۋاپادارلىق بىلەن ئەسلەشتى. زامانە - سىدا ماختاش، مەدھىيىلەرگىمۇ سازاۋەر بولغان ھەم كىشىلەر تەرىپىدىن تەنقىدلەرگىمۇ ئۇچرىغان مالىيە ئەمەلدارى قىزىل مەلەك پاشانىڭ كېلىشى مەھەللىمىز مەسچىتىنىڭ كۆڭۈلسىز ھويلىسىنى جانلاندۇرۇۋەتتى. باش چارچى مۇستاپا ئاغىنىڭ كەلگەنلىكىنى كۆرۈشتىن ئالاھىدە مەمنۇنىيەت ھېس قىلدىم. ناۋادا ھايات بولۇپ، دۆلەتكە پائال خىزمەت قىلىۋەرگەن بول - سام، مەنمۇ ئۇنىڭ بىلەن ئوخشاش مەرتىۋىدە بولغان بولاتتىم. تەزكىرىچى كامالىدىن ئەپەندى، ئالىي كېڭەشمە چارچىلىرىدىن ھەر ۋاقىتتىكى تەبەس - سۇملىرىنى يەنىلا ئۈمىدۋارلىق بىلەن ساقلاپ كەلگەن باش پۈتۈكچى سەرت سەلىم ئەپەندى — بۇلار بەزىلىرى يېقىن بۇرادىرىم، بەزىلىرى بولسا ئەشەد - دىي دۈشمىنىم ئىدى — ۋە سىياسىي سەھنىدىن بالدۇر چېكىنگەن سابىق ئالىي كېڭەشمە خادىملىرى، مەدرىسىدىكى ساۋاقداشلىرىم — ئۆلۈمۈمنى قانداق، قەيەردىن ئاڭلىغانلىقىغا ھەيرانمەن — يەنە باشقىلار، تۇغقانلىرىم، ئۇرۇق - جەمەتلىرىم، ياشلار بولۇپ، كەڭ دائىرىلىك، سۈرلۈك ۋە ھاياجان - لىق بىر مۇراسىم بولدى.

جامائەت بىلەن ۋە ئۇلارنىڭ تەمكىن سۈكۈناتى ۋە قايغۇلىرى بىلەن ئىپتىخارلاندىم. مالىيە ۋەزىرى خازىم ئاغا بىلەن ئوردا مۇھاپىزەتچىلەر ئەترىتى باشلىقىنىڭ كېلىشى سۇلتانىمىز ئالىيلىرىنىڭ ئۆلۈمۈم ئۈچۈن سەمىمىي قايغۇرغانلىقىنى ھەممىگە ئايدان قىلدى. مانا بۇ قاتلىم بولغان



پەسكەشنىڭ تېپىلىشى ئۈچۈن كۆپ كۈچ چىقىرىلىدىغانلىقىدىن، جازا ئىجرا قىلغۇچىلارنىڭ ھەرىكەتكە كېلىدىغانلىقىدىن دېرەك بېرەمدۇ - يوق، بىر نېمە دېيەلمەيمەن. لېكىن ئۇ مەلئۇننىڭ ھازىر ھويلىدا باشقا رەسساملار ۋە خەتتاتلار بىلەن بىللە چىرايىدا جىددىيلىك ۋە ئىنتايىن قايە - غولۇق قىياپەت بىلەن تاۋۇتۇمغا قاراپ تۇرۇۋاتقانلىقىنى كۆرۈۋاتىمەن.

مېنى قاتلىغا غەزەپلىنىۋاتىدۇ، ئۇنىڭدىن ئىنتىقام ئېلىش كويىدا بو - لۇۋاتىدۇ، ھەتتا خائىنلارچە ۋە رەھىمسىزلەرچە ئۆلتۈرۈلگەنلىكىدىن بى - ئارام بولۇۋاتىدۇ دەپ ئويلىماڭلار. ھازىر پۈتۈنلەي باشقىچە بىر ئاراملىق ھېس قىلىۋاتىمەن. روھىم پانىي دۇنيادا بىر قانچە يىللار ئازاب چەككەندىن كېيىن بارىدىغان يېرىنى تاپقانلىقى ئۈچۈن ئىنتايىن خاتىرجەمەن.

روھىم سىياھ قۇتسى زەربىسىدىن قانغا مىلەنگەن ھالدا ئازاب چې - كىۋاتقان چاغلىرىمدىن باشلاپ ۋۇجۇدۇمنى ۋاقىتلىق تەرك ئېتىپ، نۇرلار ئىچىدە بىر ھازا تىترىگەندىن كېيىن، بۇ كۈچلۈك يورۇقلۇق ئىچىدە چىراي - لىرى قۇياشتەك پارلاق تەبەسسۇم چىراي ئىككى پەرىشتە خۇددى مەن «كى - تابۇل روھ» تا بىر نەچچە قېتىملاپ ئوقۇغىنىمدەك ماڭا ئاستا - ئاستا يې - قىنلاشتى ۋە گويى مەن ھازىر بىر روھ ئەمەس تېخى بىر گەۋدىدەك، قوللى - رىمنى تۇتۇپ يۇقىرىغا چىقاردى. خەيرلىك چۈشلەردىكىدەك قىلچە سىل - كىنىمەي، سىلىق ۋە ئىنتايىن تېز يۇقىرىغا ئۆرلىدۇق! ئوت دېڭىزلىرىدىن ئۆتتۇق، نۇر دەريالىرىدىن ئاشتۇق... قاراڭغۇ دېڭىزلارغا كىردۇق، قار ۋە مۇز تاغلىرىغا چىقتۇق. بۇلارنىڭ ھەربىرى تالاي يىللار داۋاملىشىدىغان ئەھۋال بولسىمۇ، لېكىن ماڭا كۆزنى يۇمۇپ - ئاچقۇچە ئارىلىقتا يۈز بې - رىۋاتقانداك بىلىنمەكتە ئىدى.

خىلمۇ خىل جامائەتلەرنىڭ، غەلىتە مەخلۇقلارنىڭ، ئېيتىپ تۈگەت - كۈسىز ھاشاراتلار ۋە قۇشلار بىلەن تولغان سازلىقلار ۋە بۇلۇتلارنىڭ ئار - سىدىن، يەتتە قات ئاسماندىن مانا شۇنداق ئۆتتۇق. ئاسماننىڭ ھەربىر قە - ۋىتىدە، پەرىشتىلەردىن ئالدىدا ماڭغىنى بىر دەرۋازىنى ئۇراتتى. «كىم - سەن؟» دەپ سورالغاندا مېنى پۈتۈن ئىسىملىرىم ۋە سۈپەتلىرىم بىلەن تە - رپىلىگەندىن كېيىن، «ئۇلۇغ ئاللاھنىڭ ياخشى بىر بەندىسى!» دەپ ئىزاھلايتتى، بۇ سۈپەتلەرنى ئاڭلىغىنىمدا، كۆزلىرىمدىن خۇشاللىق ياش -





لىرى ئاقاتتى. لېكىن جەننىتىلەر بىلەن دوزىخىلار ئايرىلىدىغان قىيامەت كۈنىگە بەلكىم مىڭلارچە يىل بارلىقىنىمۇ بىلەتتىم.

چۈنكى ھەممە ئىش بەزى ئۇششاق - چۈششەك ئوخشىماسلىقلار بىلەن ئۆلۈم ھەققىدە يېزىلغان سەھىپىلەردە غەززالىنىڭ، ئەل جەۋزىيەنىڭ ۋە باشقا ئالىملارنىڭ ئېيتقىنىدەك بولاتتى. كىتابلاردا ھەربىرى بىرەر چىگىش مەسىلە ياكى پەقەت ئۆلگۈچىلا بىلىدىغان قاراڭغۇ سىر سۈپىتىدە تاشلىۋېتىلگەن نەرسىلەر ئەمدى تۈمەن مىڭ خىل رەڭدار نۇرلار بىلەن بىر - بىر - لەپ پارتلاپ چىقىپ ئايان بولاتتى.

مانا بۇ ئاجايىپ يۇقىرىغا ئۆرلەش جەريانىدا كۆرگەن رەڭلەرنى قانداق چۈشەندۈرۈش كېرەك؟ پۈتۈن ئالەمنىڭ رەڭلەردىن تەركىب تاپقانلىقىنى، ھەممە نەرسىنىڭ رەڭ ئىكەنلىكىنى كۆردۈم. مېنى پۈتۈن نەرسىلەردىن ئايرىغان كۈچنىڭ رەڭلەردىن تەركىب تاپقانلىقىنى ھېس قىلغىنىمدەك، ھازىر مېنى مېھرىبانلىق بىلەن قۇچاقلىغان، پۈتۈن ئالەمگە باغلىغان نەرسىنىڭمۇ رەڭ ئىكەنلىكىنى چۈشەندىم. مائىدارىن رەڭلىك ئاسمانلارنى، يوپۇرماقتەك يېشىل رەڭلىك گەۋدىلەرنى، قەھۋە رەڭلىك تۇخۇملارنى، ھاۋا - رەڭ ئەپسانىۋى ئاتلارنى كۆردۈم. ھەممە نەرسە مەن بىر قانچە يىللار ياققۇرۇپ قارىغان رەسىملەر ۋە ئەپسانىلار دىكىدەك ئىدى. شۇڭا ھەممە نەرسىنى ھەي - رەت ۋە ھەيرانلىق بىلەن تۇنجى قېتىم كۆرگەندەك بولۇۋاتاتتىم ھەمدە ئۇلار مەن كۆرگەن شەكىلدە، گويا مېنىڭ خاتىرىلىرىمدە مەۋجۇت ئىدى. مەن خاتىرە دېگەن نەرسىنىڭ پۈتۈن ئالەمنىڭ بىر قىسمى ئىكەنلىكىنى ۋە پۈتۈن ئالەمنىڭمۇ ئالدىمدا ئېچىلغان چەكسىز ۋاقىت تۈپەيلى كەلگۈسىدە ئالدى بىلەن مېنىڭ تەجرىبەم، ئاندىن مېنىڭ خاتىرىم بولىدىغانلىقىنى چۈشىنىتتىم. بۇ رەڭ تەنتەنىسى ئىچىدە ئالەمدىن ئۆتكىنىمدە، نېمە ئۇ - چۈندۈر بىر تار كۆڭلەكنىڭ ئىچىدىن چىققانداك راھەتلەنگەنلىكىمنىمۇ چۈشەندىم: بۇنىڭدىن كېيىن ماڭا ھېچقانداق نەرسە چەكلەنگەن ئەمەس ئىدى ۋە پۈتۈن زامانلارنى ۋە ماكانلارنى بېشىمدىن ئۆتكۈزۈش ئۈچۈن چەكسىز ۋاقىتىم ۋە ئورنۇم بار ئىدى.

بۇنى ئەقلىمگە كەلتۈرۈش بىلەنلا، ئۆزۈمنىڭ "ئۇ" نىڭ يېنىدا بولغانلىقىمنى قورقۇش ۋە خۇشاللىق ئىچىدە سەزدىم. ھېچنەرسە بىلەن سې -



لىشتۇرغىلى بولمايدىغان بىر قىزىل رەڭنىڭ بارلىقىنى شۇ چاغدا ئەيمىدەن-  
نىش ئىچىدە ھېس قىلدىم.

بىر دەمنىڭ ئىچىدە ھەممە نەرسە قىپقىزىل بولدى. بۇ رەڭنىڭ گۈزەل-  
لىكى ئىچىمگە ۋە پۈتۈن ئالەمگە يېيىلغانىدى. بۇ مەنزىرە ئىچىدە "ئۇ"  
نىڭغا خېلىلا يېقىنلاشقاندا، خۇشاللىقتىن يىغلىۋەتكۈم كېلەتتى. ئۈستۈپ-  
شىم قان ئىچىدە تۇرغاندا بىر دىنلا ئۇنىڭ ئالدىغا چىقىشتىن خىجالەت بول-  
دۇم. ئەقلىمنىڭ يەنە بىر قىسمى ئۆلۈم قىسمەتلىرى بايان قىلىنغان كى-  
تابلاردا ئوقۇغىنىمدەك، "ئۇ" ئەزرائىلنى ۋە باشقا پەرىشتىلىرىنى ئەۋەتىپ  
مېنى ھۇزۇرىغا تەكلىپ قىلغانلىقىنىمۇ ئېيتاتتى.

ئۇنى كۆرەلمىدىم؟ ھاياجاندىن نەپەس ئالالماسلىقىم مۇمكىن دەپ  
ئويلىدىم.

بۇ ھەممە يەرنى قاپلىغان ۋە ئالەمنىڭ پۈتۈن ھادىسىلىرىنى ئۆز ئى-  
چىگە ئالغان شۇنداق ئاجايىپ ۋە گۈزەل بىر قىزىل ئىدىكى، ئۇنىڭغا يې-  
قىنلاشقانلارنىڭمۇ ئۇنىڭ بىر تەركىبىي قىسمىغا ئايلىنىپ كېتىدىغانلى-  
قىنى ۋە مېنىڭ "ئۇ" نىڭغا شۇ قەدەر يېقىن تۇرۇۋاتقانلىقىمنى ئويلىغى-  
نىمدا كۆزلىرىمدىن ياشلىرىم ئۈزلۈكسىز تۆكۈلمەكتە ئىدى.

لېكىن "ئۇ" نىڭ ماڭا ئانچە كۆپ يېقىنلاشمايدىغانلىقىنى چۈشەندىم.  
پەرىشتىلىرىدىن مېنى سورىغانلىقىنى، ئۇلارنىڭ مېنى ماختاپ بەرگەنلى-  
كىنى، ئۇنىڭمۇ مېنى ئۆزىنىڭ پەرمانلىرىغا ۋە مەننى قىلغانلىرىغا ئىت-  
ئەتكار ياخشى بىر بەندە سۈپىتىدە كۆرۈپ دوست تۇتقانلىقىنى بىلدىم.

ئىچىمدە قوزغالغان خۇشاللىق ۋە ئاققان كۆز ياشلىرىم تۇيۇقسىز بىر  
گۇمان بىلەن زەھەرلەندى. بۇ گۇماندىن دەرھال قۇتۇلۇش ئۈچۈن خاتىر-  
جەمسىزلىك بىلەن تەشۋىشلىنىپ "ئۇ" نىڭدىن سورىدىم.

— ھاياتىمنىڭ كېيىنكى 20 يىلىدا ۋېنىتسىيىدە كۆرگەن كۇپپار  
رەسىملىرىدىن تەسىرلەندىم. ھەتتا بىر مەزگىل ئۆز رەسىملىرىمنى ئۇلار-  
نىڭ ئۇسۇلىدا سىزىش نىيىتىدىمۇ بولدۇم، لېكىن بۇنىڭغا جۈرئەت قىلال-  
مىدىم. كېيىن سېنىڭ ئالىمىڭنى، بەندىلىرىڭنى ۋە ئالەمدىكى كۆلەڭگەڭ  
بولغان سۇلتانىمىزنى كۇپپارلارنىڭ ئۇسلۇبى بىلەن سىزدۇردۇم.

"ئۇ" نىڭ ئاۋازىنى ئەمەس، ماڭا بەرگەن جاۋابىنى ئۆز ئىچىمدە



ئەسلىدىم:

“مەشرىقمۇ، مەغربىمۇ مېنىڭ.”

ھاياجاندىن ئۆزۈمنى بېسىۋالالمىدىم.

— شۇنداق، ھەممە نەرسىنىڭ، مانا بۇلارنىڭ... بۇ ئالەمنىڭ مەنىسى

نېمە؟

ئىچىمدە “سر” ياكى “مېھرىبانلىق” دېگەن ئاۋازنى ئاڭلىدىم، لېكىن بۇ ئىككىسىنىڭ قايسى بىرى ئىكەنلىكىگە تولۇق ئىشەنچ قىلالىدىم.

پەرىشتىلەرنىڭ ماڭا يېقىنلىشىشىدىن، ھازىرچە ئاسماننىڭ بۇ ئېگىز قەۋىتىدە مېنىڭ ھەققىمدە بىر قارارغا كېلىنگەنلىكىنى، لېكىن تۈمەننىڭ يىللاردىن بۇيان ئۆلگەن روھلارنىڭ كۆپلۈكى تۈپەيلىدىن، بىز توغرى-لۇق ئاخىرقى قارارغا كېلىدىغان قىيامەت كۈنىگىچە بەرزاهدا<sup>①</sup> ھەممىمىز-نىڭ كۈتۈپ تۇرىدىغانلىقىمىزنى چۈشەندىم. ھەممە نەرسىنىڭ كىتابلاردا يېزىلغانىدەك داۋاملىشىشى مېنى مەنۇن قىلاتتى. تۆۋەنگە چۈشۈپ دەپنە قىلىنىدىغان چاغدا، جەستىمگە يېڭىدىن قايتىپ كېلىشىم كېرەكلىك-نىمۇ كىتابلار ئارقىلىق ئېسىمگە ئالدىم.

لېكىن جەستىمگە يېڭىۋاشتىن كىرىشىمنىڭ بىر ئەدەبىي ئوخشە-تىش ئىكەنلىكىنىمۇ دەرھال خۇداغا كەلتۈرۈلگەن شۈكۈر دەپ بىلىدىم. مې-نى پەخىرلەندۈرگەن ھەيۋەتلىك دەپنە قىلغۇچىلار جامائىتى نامازدىن كې-يىن تاۋۇتۇمنى كۆتۈرۈپ دەرھال يېقىن جايدىكى كىچىك دۆڭلۈك قەبرىس-تانلىقىغا ماڭغاندا، ھەممەيلەن قايغۇغا چۆمگەن، ئەمما ئىنتايىن رەتلىك ئىدى! ئۇلارنى يۇقىرىدىن ئىنچىكە، يىپتەك سوزۇلۇپ كېتىۋاتقان ھالدا كۆرمەكتە ئىدىم.

ئۆز ئەھۋالىمنى ئايدىڭلاشتۇرۇۋېتەي: رەسۇلۇللانىڭ “مۆمىنلەرنىڭ روھى جەننەت دەرەخلىرىنىڭ مېۋىلىرىنى يەيدىغان بىر قۇشتۇر” دېگەن ھەدىسىدىنمۇ مەلۇم بولغىنىدەك، روھ ئۆلۈمدىن كېيىن ئاسماندا سەيلە قى-لىپ يۈرىدۇ. ئەبۇ ئۆمەر ئىبنى ئابدۇلئەزىزنىڭ رىۋايەت قىلغىنىدەك، بۇ ھە-دىس روھنىڭ قۇش شەكلىگە كىرىدىغانلىقى، ھەتتا بىر قۇش بولىدىغانلىقى.

① بەرزاه — قىيامەتكىچە روھلار تۇرىدىغان “ئارىلىق ماكان”.



قىنى بىلدۈرمەستىن، بەلكى ئەل جەۋزىيەنىڭ ناھايىتى توغرا ئىپادىلىگەنمىدەك روھنىڭ بىر قۇش بارالايدىغان يەرلەردە بولىدىغانلىقىنى بىلدۈرەتتى. پېرسىيەكتىن ئۇسلۇبىنى ياخشى كۆرىدىغان ۋېنېتسىيەلىك ئۇستازلار "كۆرۈش بۇلۇڭى" دەيدىغان ئورۇن ئەل جەۋزىيەنىڭ چۈشەندۈرۈشىنى ئىسپاتلايتتى.

ئۆزۈم تۇرغان يەردىن، مەسىلەن، شۇ تاپتا قەبرىستانغا كىرگەن دەپنە قىلغۇچىلار جامائىتىنى بىر يىپتەك سوزۇلغان ھالەتتە كۆرەلەيتتىم. دېگىز قولىتۇقى تاماملانغان يەردىن سارايبۇرۇنغا بۇرۇلۇش بىلەنلا يەلكەنلىرى شامالدا كۆپۈپ كەتكەن بىر كېمىنىڭ بارغانسېرى تېز كېتىۋاتقانلىقىنىمۇ خۇددى بىر رەسىمنى كۆرگەندەك ئىشتىياق بىلەن تاماشا قىلماقتا ئىدىم. گويا بىر مۇناردەك ئېگىزلىكتىن قارىغانلىقىم ئۈچۈن، پۈتۈن ئالەم مەن سەھىپىلىرىنى بىر - بىرلەپ ۋاراقلىغان ئاجايىپ بىر كىتابنىڭ رەسىملىرىنى ئەسلىتەتتى.

لېكىن مېنىڭ كۆرۈۋاتقانلىرىم بۇنداق ئېگىز يەرگە چىققان ۋە روھى تېنىدىن ئايرىلمىغان بىر كىشىنىڭ كۆرىدىغىنىدىن ئارتۇق ئىدى. تاكى قارشى قىرغاققا ئۆسكۈدارنىڭ كەينىدىكى قەبرىلەر ئارىسىدىكى بىر باغچىدا «ئۇزۇن ئېشەك»<sup>①</sup> ئويۇنى ئويناۋاتقان بالىلارنى، 12 يىل ئۈچ ئاينىڭ ئالدىدا باش مىنىستىر راغىپ پاشا قوبۇل قىلىدىغان ۋېنېتسىيە ئەلچىسىنى دېڭىز بويىدىكى داچىسىدىن پاشانىڭ ھۇزۇرىغا ئېلىپ كەلگىنىمىزدە، خارجى ئىشلار ۋەزىرىنىڭ يەتتە جۈپ پالاقلىق قېيىقىنىڭ پوسفور بوغۇزىدا نەپىس ئىلگىرىلەپ كېتىۋاتقانلىقىنى، يېڭى لانگا بازىرىدا يوغان بىر قاتەكۆكنى خۇددى ئېمىۋاتقان بوۋاقنى قۇچاقلىغاندەك كۆتۈرۈۋالغان سېمىز ئايالنى، ئالىي كېڭەشنىڭ چارچىسى رامزان ئەپەندى ئۆلۈپ كەتكەندە، "ئەمدى كۈشەندىدىن قۇتۇلدۇم" دەپ خۇشال بولغىنىمنى، كىچىكمىدە ئانام ھويلىغا كىرلارنى يېيىۋاتقاندا، مومامنىڭ قۇچىقىدا تۇرۇپ قىزىل كوڭىلەكلەرگە قارىغىنىمنى، شەكۈرەنىڭ رەھمەتلىك ئانىسى بۇ قىزىغا تولغاق يېيىشكە باشلىغاندا، كىندىك ئانىنىڭ ئۆيىنى ئىزدەپ يىراق مەھەللىلەردە چېپىپ يۈرگىنىمنى، 40 يىلنىڭ ئالدىدا يوقىتىپ قويغان قىزىل كەمە.

① «ئۇزۇن ئېشەك» — ئىتتىرىشپ، ئۇرۇشۇپ ئوينايدىغان قوپال بىر ئويۇن — ت.



رىمنىڭ بار يېرىنى (ۋاسفى ئوغرىلاپ كېتىپتىكەن)، 20 يىل ئىلگىرى بىر قېتىم چۈشۈمدە كۆرگەن ۋە خۇدا بۇيرىسا ئەمدى ئاللاھ ماڭا جەننەت سۈرىدە كۆز ئالدىمدا نامايان قىلىدىغان ناھايىتى يىراقلاردىكى ئاجايىپ باغ-چىنى، گورى قەلئەسىدىكى ئىسيانچىلارنى باستۇرغان گۈرجىستان باش ۋالىيسى ئەلى بەگ ئەۋەتكەن كېسىلگەن كالىللارنى، بۇرۇن ۋە قۇلاقلارنى شۇنداقلا ماڭا ماتەم بىلدۈرۈپ كەلگەن قوشنا ئاياللار بىلەن كۆرۈشۈپ بولۇپ، ھويلىدىكى ئوچاققا قاراپ مەن ئۈچۈن يىغلاۋاتقان گۈزەل شەكۈرەنىمۇ مانا ئەمدى كۆرەلمەيتتىم.

كىتابلاردا بۇرۇنقى ئالىملار روھنىڭ تۆت يۇرتى بارلىقىنى بايان قىلغان: 1. ئانا ۋۇجۇدى، 2. پانىي دۇنيا، 3. ھازىر تۇرۇۋاتقان بەرزاه، 4. قىيا-مەتتىن كېيىن بارىدىغان جەننەت ياكى جەھەننەم.

بەرزاهتىن ئۆتكەنكى ۋە ھازىرقى زامانى بىر ۋاقىتتا كۆرگىلى بولىدۇ ۋە روھ ئەسلىمىلەرنى داۋاملىق ساقلاپ قالغاندا، ماكان چېگرىسى مەۋجۇت بولمايدۇ. لېكىن ھاياتنىڭ بىر تار كۆڭلەك ئىكەنلىكى زامانىنىڭ ۋە ماكاننىڭ زىندانلىرىدىن قۇتۇلۇپ چىققاندىلا چۈشىنىشلىك بولىدۇ. ئۆلۈكلەر ئالىمىدە تەندە بولمىغان روھ قانداقچە ھەقىقىي بەختىيارلىقنىڭ سەۋەبى بولسا، ھايات كىشىلەر ئارىسىدىمۇ ئەڭ چوڭ بەختىيارلىقنىڭ روھسىز تەن ئىكەنلىكىنى ئەپسۇسكى ھېچكىم ئۆلمەي تۇرۇپ چۈشىنەلمەيدۇ. شۇڭا، چىرايلىق ئۆتكەن دەپنە مۇراسىمىم جەريانىدا، ئۆيدە مەن ئۈچۈن ئۆزىنى ئاۋارە قىلىپ بىھۇدە يىغلىغان قەدىرلىك شەكۈرەمگە ھەسرەت بىلەن قاراپ، ئۇلۇغ ئاللاھقا بىزلەرگە جەننەتتە تەنسۇز بىر روھ ۋە پانىي دۇنيادا روھسىز بىر تەن بەرگەيسەن دەپ ئىلتىجا قىلىپ يېلىندىم.



### 38. ئۇستاز ئوسمان

ھاياتىنى مەردلىك بىلەن سەنئەتكە بېغىشلىغان مەجەزى تەرسا ياشاد. خان سەنئەتكارلارنى بىلىسلىرى. ئۇلار ھەممە ئادەمنى ئەيىبلەيدۇ. ئۇلار ئې. گىز بويلۇق، ئۇستىخانلىق ۋە ئورۇق كېلىدۇ. ھاياتىنىڭ قالغان قىسقا قىسمىنىڭ، شۇنداقلا ئۆتۈپ كەتكەن ئۇزۇن قىسمىنىڭ يەنە بىر تەكرارلىدى. نىشىنى ئارزۇ قىلىدۇ. ئاسانلا تېرىكىپ ئاچچىقلىنىدۇ، ھەممە نەرسىدىن رەنجىيدۇ؛ ھەممە نەرسىنىڭ تىزگىنىنى ئۆز قولىدا تۇتۇشنى خالايدۇ، ھەم. مە ئادەمنى ئەيىۋەنئاس دېگۈزىدۇ. ھېچكىمنى، ھېچ نەرسىنى ياقتۇرمايدۇ. مەنمۇ شۇلارنىڭ بىرى.

16 ياشلىق شاگىرت ۋاقتىمدا، مەن بىلەن رەسىمخانىدا تىزلىنىپ ئولتۇرۇپ بىرلىكتە رەسىم سىزىش شەرىپىگە نائىل بولغان ئۇستىلار ئۈستىسى نۇرۇللا سەلىم جانابلىرى 80 يېشىدا مانا شۇنداق بولۇپ قالغان ئىدى (لېكىن مەندەك ئاچچىقى يامان ئەمەس ئىدى). 30 يىلنىڭ ئالدىدا بىز دەپنە قىلغان ئەڭ ئاخىرقى ئۇلۇغ ئۇستا سېرىق ئەلىمۇ شۇنداق ئىدى (ئۇ. مۇ مەندەك ئورۇق ۋە ئېگىز ئەمەس ئىدى). ئۇ چاغلاردا رەسىمخانىلارنى باش. قۇرغان بۇ مەشھۇر ئۇستازلارنىڭ كەينىدىن ئېتىلغان تەنقىد ئوقلىرىنىڭ ھازىر مېنىڭ دۈمبەمگىمۇ شەپقەتسىز لەرچە ئېتىلىۋاتقىنىنى بىلگەنلىكىم ئۈچۈن بىز توغرۇلۇق دېيىلىۋاتقان تېتىقسىز سەپسەتلەرنىڭ ئەسلىي ئا. ساسى يوق ئىكەنلىكىنى بىلىشىڭلارنى ئۈمىد قىلىمەن. پاكىت مۇنداق:

1. ياقتۇرۇشقا ئەرزىيدىغان ھېچقانداق يېڭى نەرسە بولمىغانلىقى ئۈ. چۈن، ھەرقانداق يېڭىلىقنى ياقتۇرمايمىز.

2. ئاچچىقى يامانلىق، ناخۇشلۇق ياكى باشقا كەمچىلىك بىلەن ئەيىب. لەنگەنلىكىمىز ئۈچۈن ئەمەس، بەلكى ئادەملەرنىڭ كۆپچىلىكى ئەقىلىسىز بولغانلىقى ئۈچۈن ئۇلارنىڭ كۆپچىلىكىگە ئەقىلىسىز لەرگە لايىق مۇئامىلە



قىلىمىز. (لېكىن ئۇلارغا ناھايىتى ياخشى مۇئامىلە قىلىش بىز ئۈچۈن ئېيتقاندا تېخىمۇ ئېھتىياتچانلىق ۋە ئاقىلانلىق بولىدۇ.)

3. شاگىرتلىق ۋاقتىدىن بېرى مەن ئىنتايىن ياخشى كۆرىدىغان ۋە تەربىيىلەپ يېتىشتۈرگەن رەسساملىرىمدىن باشقا، كۆپچىلىكنىڭ ئىسمى ۋە چىرايلىرىنى ئۇنتۇپ، بىر - بىرىگە ئارىلاشتۇرۇپ قويۇشۇم ئالچىغانلىق. قىمىدىن ئەمەس، بەلكى بۇ ئىسىملار ۋە چىرايلارنىڭ ئەستە تۇتۇشقا ئەرزىدە. مىڭدەك دەرىجىدە رەڭدىن ۋە جۇلاسىدىن مەھرۇم بولغانلىقىدىندۇر.

ئەخمەقلىقى تۈپەيلىدىن ئاللاھ جېنىنى بالدۇرلا ئېلىپ كەتكەن يېزىنە تاغىنىڭ دەپنە مۇراسىمىدا، رەھمەتلىكنىڭ بىر چاغلاردا مېنى پەرەڭ ئۈس - تازىلىرىنى دوراشقا مەجبۇرلاپ قانداق ئازابلىغانلىقىنى ئۇنتۇشقا تىرىشىپ باقتىم. ئۇنىڭ يېنىدىن قايتىپ كەلگىنىمدىن كېيىنمۇ مۇنداق ئويلىدىم: ئاللاھنىڭ سوۋغىتى بولغان ئەمالىق ۋە ئۆلۈم ماڭىمۇ ئانچە يىراق ئەمەس. تەبىئىيىكى، مەن سىزغان رەسىملەر ۋە كىتابلار كۆزۈڭلارنى يورۇتقان، كۆڭلۈڭلاردىمۇ خۇرسەنلىك گۈللىرىنى ئېچىلدۇرغانغا قەدەر مېنى ئەس - لەيسىلەر. لېكىن ۋاپاتىمدىن كېيىنمۇ كىشىلەرنىڭ مېنى بىلىپ، ئەسلەپ تۇرۇشىنى ئۈمىد قىلىمەن. ئۆمرۈمنىڭ ئاخىرىدا، ياشانغىنىمدا مېنى خۇ - شال قىلغان ناھايىتى نۇرغۇن نەرسىلەرمۇ بار ئىدى. مەسىلەن:

1. بالىلار (ئۇلار پۈتۈن ئالەمنىڭ قانۇنىيەتلىرىنى يەكۈنلەيدۇ.)

2. كۆڭۈللۈك خاتىرىلەر. (چىرايلىق بەچچىلەر، گۈزەل ئاياللار،

چىرايلىق رەسىملەرنى سىزىش ۋە دوستلۇق.)

3. ھىراتلىق ئۇستازلارنىڭ كلاسسىك رەسىملىرىنى تاماشا قىلىش.

(بۇنى بىلمەيدىغانلارغا چۈشەندۈرۈش تەس.)

مانا بۇلارنىڭ ئەڭ ئاددىي مەنىسى مۇنداق: سۇلتانىمىزنىڭ مەن رەھ - بەرلىك قىلغان رەسىمخانىسىدا ئەمدى بۇرۇنقىدەك كارامەت رەسىملەرمۇ سىزىلمايدۇ. ئىشلارنىڭ تېخىمۇ چېكىنىپ كېتىدىغانلىقىمۇ ھەممىگە ئا - يان. پۈتۈن ئۆمرۈمىزنى بۇ ئىشقا ئىشتىياق بىلەن بېغىشلىغان بولساقمۇ، ھەممە نەرسە زاۋالغا يۈز تۈتۈپ، تۈگەيدۇ. ھىراتلىق پېشقەدەم ئۇستازلارنىڭ گۈزەللىك دەرىجىسىگە بۇ يەردە ناھايىتى كەم ئېرىشەلەيدىغانلىقىمىزنىمۇ ھەسرەت بىلەن ھېس قىلىمەن. بۇ ھەقىقەتلەرنى كەمتەرلىك بىلەن ئېتىراپ





قىلغىنىمىزدا تۇرمۇشمۇ بىز ئۈچۈن ئاسانغا توختايدۇ. دەرۋەقە، كەمتەرلىك تۇرمۇشنى قولايلاشتۇرىدىغان بىر پەزىلەت بولغانلىقى ئۈچۈن، ئۇ بىزنىڭ دۇنيامىزدا شۇقەدەر قارشى ئېلىنىدىغان گۈزەل ئەخلاق تۇر.

شاھزادىلىرىمىزنىڭ سۈننەت توي مۇراسىمىنى بايان قىلىدىغان توي - نامىدا مىسىر باش ۋالىيسى سۈننەت قىلىنغان بالغا ھەدىيە قىلىش ئۈچۈن نەپىس ئىشلەنگەن، نەقىشلەنگەن ئالتۇن زەنجىرلىك، ياقۇت، زۇمرەت ۋە فىروزە قويۇلغان بىر قىلچىنى قىزىل دۇخاۋا يېپىلغان پەتنۇسقا قويۇپ ئېلىپ كەلگەن بولۇپ، يەنە يۈگىنى ۋە زەنجىرلىك تىزگىنى ئالتۇندىن سو - قۇلغان، مەرۋايىت ۋە پېرىدوت تېشىدىن كۆز قويۇلغان ئۆزەڭگىلىكى بار، تۇمشۇقىنىڭ ئۈستى ئاق قاشقىلىق، تۈكلىرى كۈمۈشتەك پارقىراپ تۇرىدىغان، شاش، دىمىغى ئۈستۈن ۋە چاقماقتەك يۈگۈرۈك بىر ئەرەب ئېتىمى ۋە ئاتنىڭ ئۈستىدىكى ئالتۇن نەقىشلىك، ياقۇت بىلەن زىننەتلەنگەن، قىزىل دۇخاۋا بىلەن قاپلانغان پۈپۈكلۈك ئېگىرىنى تەسۋىرلەيدىغان بىر رە - سىمىنى مانا شۇنداق كەمتەرلىك بىلەن بېزەۋاتاتتىم. بۇ رەسىمنىڭ لايىھە - سىنى مەن تۈزگەن بولۇپ، ئېتىمى، قىلچىنى، شاھزادىسىنى ۋە ئۇلارنى تاماشا قىلىۋاتقان ئەلچىلەرنى شاگىرتلارغا بىر - بىرلەپ بوياتقان ئىدىم. مەن يەنە رەسىمنىڭ ئوڭ - سولغا موي قەلىمىمنى سۈرۈپ يۈرۈپ، ئات بەيگە مەيدانىدىكى چىنار دەرەخىنىڭ بەزى ياپراقلىرىغا سۆسۈن رەڭ بەر - دىم. تاتار خانىنىڭ ئەلچىسىنىڭ تۈگمىلىرىگە سېرىق رەڭ سۈركىدىم. ئات - نىڭ تىزگىنلىرىگە ناھايىتى ئاز ئالتۇن سۈيى بېرىۋاتسام، ئىشىك قېقىل - دى، شۇھامان توختاپ قالدىم.

كەلگەن كىشى بىر ئوردا خىزمەتكارى ئىكەن، مېنى ئوردىدىن مالىيە ۋەزىرى چاقىرتىپتۇ. كۆزلىرىم يېقىملىق قىچىشىپ ئاغرىۋاتاتتى. لوپا ئەينىكىمنى چاپنىمنىڭ يانچۇقىغا سالدىم - دە، خىزمەتكار يىگىت بىلەن ئىشخانىدىن چىقتىم.

ناھايىتى ئۇزۇن ئىشلىگەن ئادەمگە كوچىلاردا مېڭىش نېمىدىگەن راھەت! ئالەم ئاللاھ تەرىپىدىن گويا تۈنۈگۈنلا يارىتىلغاندەك يېپيېڭى ۋە ئاجايىپ مۆجىزىدەك كۆرۈنەتتى.

بىر ئىتنى كۆردۈم، ئۇنىڭ تۇرقى پۈتۈن ئىتلارنىڭ رەسىملىرىدىن



مەنلىك ئىدى. بىر ئاتنى كۆردۈم، ئۇستا رەسساملارم ئاتنىڭ سىياقىنى ئۇنىڭ سىياقىدىن ياخشىراق سىزىدۇ. ئات بەيگە مەيداندا بىر چىنار دەرد. خىنى كۆردۈم، بۇ يۇقىرىدا مەن بايان قىلغان رەسىمدىكى ياپراقلىرىغا سۆ. سۈن رەڭ سۈركىگەن چىنار دەرىخى ئىدى.

ئۆتكەن ئىككى يىلدا مەن ئەنە شۇ بەيگە مەيدانىدىن ئۆتكەن كۆرەكلەر تەسۋىرلەنگەن رەسىملەرنى سىزغان ئىدىم. مانا ئەمدى شۇ بەيگە مەيدانىدا كېتىۋېتىپ، گويا ئۆزۈم سىزغان رەسىمنى دەسسەپ كېتىۋاتقاندا ھېس قىلدىم. مەسىلەن، بىر كۈچىغا كىرگەندە، ئەگەر پەرەڭ رەسىمدە بولساق، رامكىدىن ۋە رەسىمدىن چىقىپ كېتىمىز. ئەگەر بىز ھىراتلىق ئۇستازلار. نى دوراپ سىزغان رەسىمدە بولساق، ئاللاھ بىزنى يۇقىرىدىن كۆرگەن يەر. گە يېتىپ بارىمىز. ئەگەر جۇڭگو رەسىمدە بولساق، رەسىمدىن زادى چى. قالمايمىز، چۈنكى جۇڭگولۇقلارنىڭ رەسىملىرى چەكسىز داۋاملىشىپ كې. تىۋېرىدۇ.

مالىيە ۋەزىرى بىلەن بېرىلىدىغان ئىش ھەققىلىرى، رەسساملار سۇل. تانىمىزغا ئاتاپ تەييارلاۋاتقان ھەدىيەلەر، كىتابلار، نەقىشلىك تۈگە قۇشى تۇخۇملىرى، رەسساملارنىڭ سالامەتلىكى، ئامانلىقى ۋە كۆڭۈل خۇشلۇقى، كېرەكلىك بويۇملار، ئالتۇن قەغەز ۋە باشقا ماتېرىياللار بىلەن تەمىنلەش مەسلىلىرى، ئادەتتىكى شىكايەتلەر ۋە تەلەپلەر، جاھان پاناھى پادىشاھ. مىزنىڭ مېجەز، تەلەپ، خۇرسەنلىك ۋە بۇيرۇقلىرى، مېنىڭ كۆزلىرىم، لو. پا ئەينەكلىرىم، بەل ئاغرىقلىرىم، مالىيە ۋەزىرىنىڭ پەسكەش كۈيىۋوغلى ۋە ئالتاغىل مۈشۈك ھەققىدە پاراڭلاشقان خىزمەتكار يىگىت مېنى ئالىي كې. گەشمە زالىغا باشلاپ كېتىۋاتاتتى. گەپ - سۆز قىلىشماي خاس باغچىغا كىردۇق. بىزدىنمۇ جىمجىت دەرەخلەر ئارىسىدىن دېڭىز بويىغا قاراپ گۈ. ناھىكار دەك ئېھتىياتچانلىق بىلەن ئاۋايلاپ چۈشتۇق. ساھىل داچىسىغا يې. قىنلاپ كېتىۋاتاتتۇق. ئۆزۈمگە، دېمەك سۇلتانىمىزنى كۆرىدىكەنمەن، دەيتتىم. لېكىن يولدىن چىقتۇق ۋە ئۈچ - تۆت قەدەم مېڭىپ، قېيىقلار تۇ. رىدىغان يەرنىڭ كەينىدىكى تاشتىن قوپۇرۇلغان بىر بىناننىڭ ئەگمە شە. كىلىك دەرۋازىسىدىن كىردۇق. مۇھاپىزەتچىلەر ناۋايخانسىدىن نان پۇرد. قى كېلىپ تۇراتتى. مۇھاپىزەتچىلەر ئەترىتىدىكى قىزىل فورمىلىق مۇھا.



پىزەتچىلەرنى كۆردۈم.

مالىيە ۋەزىرى بىلەن ئوردا مۇھاپىزەتچىلەر ئەترىتى باشلىقى بىر ئىشخانىدا تۇراتتى: ئۇلار پەرىشتە بىلەن شەيتان ئىدى!

سۇلتانىمىزنىڭ ئەمرى بىلەن ئوردا باغچىسىدا ئۆلۈم جازاسى ئىجرا قىلىدىغان، مەھبۇسلارنى قىيىن - قىستاققا ئالىدىغان، سوئال - سوراق قىلىدىغان، تاياق بىلەن ساۋايدىغان، كۆزنى ئويمىدىغان، دەررىگە باسىدىغان ئوردا مۇھاپىزەتچىلەر ئەترىتىنىڭ باشلىقى ماڭا قاراپ يېقىملىق كۈلۈم - سىرىدى. ماڭا گويا بىر مېھمانساراي ھۇجرىسىدا بىللە تۇرۇشقا مەجبۇر بولغان بىر نەس باسقان ياتاقدىشىم ماڭا بىر تەسىرلىك بىرەر ھېكايە ئېيى - تىپ بېرىدىغاندەك تۇيۇلدى.

لېكىن مۇھاپىزەتچىلەر ئەترىتىنىڭ باشلىقى ئەمەس، بەلكى مالىيە ۋەزىرى سۆز باشلىدى:

— سۇلتانىمىز بۇنىڭدىن بىر يىل ئىلگىرى ناھايىتى مەخپىي تۇ - تۇشنى تەلەپ قىلغان بىر ئەلچىلىك ھەيئىتىنىڭ ھەدىيەلىرىدىن بىرى سۇ - پىتىدە بىر كىتاب تەييارلىتىلىشنى ماڭا ھاۋالە قىلغانىدى، — دېدى ئۇ خىجالەت بولغان ھالدا، — بۇ ئىشنى مەخپىي تۇتۇش تەلەپ قىلىنغانلىقى ئۈچۈن، كىتابنى شاھنامەچىلەر باشلىقى ئۇستاز لوقمانغا يازدۇرۇشنى مۇۋاپىق كۆرمىگەندەك، كامالەتكە يەتكەن سىزدەك ئۇستازنىمۇ ئارلاشتۇ - رۇشنى خالىمىدى. شۇنداقتىمۇ، ئۇ سىلەرنىڭ ئەمەلىيەتتە شاھزادىلەرنىڭ سۈننەت توپىنى بايان قىلىدىغان توپنامىغا پۈتۈن كۈچۈڭلار بىلەن كىرىش - كەنلىكىڭلارنى تەقدىرلىدى.

ئىشخانىغا كىرىش بىلەنلا بىرەر پەسكەش ماڭا بوھتان چاپلىغانىمىدۇ، ”بۇ رەسىمدە كۈپۈرلۈك بار، ئۇ رەسىمدە سىزنى مەسخىرە قىلىدىغان مەز - مۇنلار بار“ دەپ سۇلتانىمىزنى ئىشەندۈرگەنىمىدۇ، ياشىنىپ قالغىنىمغا قا - رىماي ئىسكەنجىگە ئېلىنارمەنمۇ، دېگەنلەرنى ۋەھىمە باسقان ھالدا خىيا - لىمدىن كەچۈردۈم. ئەمما شۇتاپتا سۇلتانىمىزنىڭ مەندىن باشقا بىرىگە كى - تاب ھاۋالە قىلغانلىقى ئۈچۈن كۆڭلۈمنى ئېلىشقا تىرىشىۋاتقان مالىيە ۋە - زىرىنىڭ سۆزلىرى ماڭا ھەسەلدىنمۇ شېرىن بىلىنىۋاتاتتى. ئۇ كىتابنىڭ مەن ياخشى بىلىدىغان مەزمۇنىنىمۇ ئاڭلىدىم، ئەمما بىرەر يېڭى مەزمۇنىنىمۇ -



مۇ ئۇچراتمىدىم. ئەر زۇرۇملۇق نۇسرەت موللا ھەققىدىكى پىتنە - ئىغۋالاردىنمۇ ئاز - تولا خەۋىرىم بار ئىدى، رەسىمخانىدىكى پۈت تېپىشش - لەرنىمۇ ئەلۋەتتە تېخىمۇ ئوبدان بىلەتتىم.

گەرچە، بىر سوئالنىڭ جاۋابىدىن خەۋىرىم بولسىمۇ، يەنىلا شۇ سوئال - نى سوراپ باققۇم كەلدى، يەنى كىتابنى تەييارلاشقا كىم مەسئۇل ئىكەنلىك - كىنى سورىدىم.

— بىلگىنىڭىزدەك، يېزىنە تاغا جانابلىرى، — دېدى مالىيە ۋەزىرى ۋە كۆزلىرىمنىڭ ئىچىگە قاراپ قوشۇمچە قىلدى، — ئۇنىڭ ئۆز ئەجىلى بىلەن ئۆلمىگەنلىكىنى، ئۇنى باشقا بىرى ئۆلتۈرۈۋەتكەنلىكىنى بىلىسىزغۇ دەي - مەن؟

— بىلىمەيمەن، — دەپ جاۋاب بەردىم بالىلارچە ساددىلىق بىلەن ۋە جىم تۇردۇم.

— سۇلتانىمىز بۇ ئىشقا ئىنتايىن غەزەپلەندى، — دېدى مالىيە ۋەزىرى.

— يېزىنە تاغا جانابلىرى دېگەن بۇ ھاماقەت كالتە پەم ئادەم ئىدى. ئۇ - نىڭ خاراكتېرىدە بىلىمىدىن كۆپرەك تەقلىدچىلىك، ئەقلىدىن كۆپرەك ھەۋەس ئۈستۈنلۈكىنى ئىگىلىگەن بولغاچقا، ئۇستا رەسساملار ئۇنىڭ كەي - نىدىن مەسخىرە بىلەن كۈلۈشۈپ غەيۋەت قىلىشاتتى. دەرۋەقە دەپنە مۇرا - سىمىدا بىر سېسىق پۇراقنى سەزگەندىم. ئەجىبا ئۇ قانداق ئۆلتۈرۈلگەن - دۇ؟

مالىيە ۋەزىرى پاجىئەنى بايان قىلدى. يا رەببىم، بىزلەرنى ئۆز پانا - ھىڭدا ساقلىغايسەن، قاتىل كىم بولغىدى؟

— سۇلتانىمىزنىڭ بىر ئەمرى بار، — دېدى مالىيە ۋەزىرى، — خۇد - دى توپنامىگە ئوخشاشلا، بۇ كىتابنىڭمۇ بالدۇرراق تاماملىنىشىنى تەلەپ قىلىدۇ.

— يەنە بىر ئەمرىمۇ بار، — دېدى مۇھاپىزەتچىلەر ئەترىتىنىڭ باش - لىقى، — بۇ يىرگىنچىلىك قاتىل رەسساملار تارمىقى ئىچىدە بولسا، ئۇ بەت - نىيەت ئىبلىسنىڭ تېپىلىشىنى ئۈمىد قىلىدۇ. ئۇنىڭغا ھەممىگە ئىبىرەت بولغۇدەك جازا بېرىلىدۇكى، ھېچكىم قايتا سۇلتانىمىزنىڭ كىتابىغا توس -



قۇنلۇق قىلىشنى، رەسسامنى ئۆلتۈرۈشنى خىيالغا كەلتۈرمەيدىغان بو-  
لىدۇ.

مۇھاپىزەتچىلەر ئەترىتى باشلىقىنىڭ چىرايىدا سۇلتانىمىز جىنايەت-  
كارغا بېرىدىغان قورقۇنچلۇق جازانى بىلىدىغاندەك بىر ھاياجان ئالامىتى  
ئەكس ئەتتى.

بۇ ئىككىيلەنگە بۇ ۋەزىپىلەرنى سۇلتانىمىزنىڭ تېخى يېڭىلا ۋە بىر  
ۋاقىتتا، سۇلتانىمىزنىڭ شۇ تاپتا غەزىپىنى باسالماي، بۇ ئىشنى بىرلىكتە  
بېجىرىش ئۈچۈن بۇ ئىككىسىنى مەجبۇرلىغانلىقىنى چۈشەندىم ۋە كۆڭ-  
لۈمدە سۇلتانىمىزغا نىسبەتەن ھەم ھەيرانلىق، ھەم زىيادە ھۆرمەت تۇيغۇ-  
سى قوزغالدى. بىر يىگىت قەھۋە ئېلىپ كىردى، بىردەم ئولتۇردۇق.

ئۇلار يېزىنىڭ تاغا جانابلىرىنىڭ ئۆزى تەربىيىلەپ يېتىشتۈرگەن، رە-  
سىم ۋە كىتابتىن خەۋىرى بار بىر جىيەنى بارلىقىنى، ئۇنىڭ ئىسمى قارا  
ئىكەنلىكىنى، مېنىڭ ئۇنى تونۇيدىغان ياكى تونۇمايدىغانلىقىمنى سورىغا-  
ندى، جاۋاب قايتۇرمىدىم. ئۇلار يەنە: ئۇ يېقىندا پارس ئېلىدىكى سەرھات  
پاشانىڭ يېنىدىن يېزىنىڭ تاغىسىنىڭ تەكلىپى بىلەن ئىستانبۇلغا قايتىپ  
كەپتۇ (مۇھاپىزەتچىلەر ئەترىتى باشلىقى ماڭا شۈبھىلىك قاراپ قويدى)،  
ئىستانبۇلدا يېزىنىڭ تاغىسىغا خېلىلا يېقىنلىشىپ، ئۇ تەييارلاۋاتقان كىتاب-  
نىڭ مەزمۇنىدىن خەۋەر تېپىپتۇ، ئۇ نازاكەتلىك ئەپەندى قەتلى قىلىنغاندىن  
كېيىن، يېزىنىڭ تاغىسىنىڭ ئۆيىگە يېرىم كېچىلەردە بۇ كىتابنىڭ رەسىملى-  
رىنى سىزىشىپ بەرگىلى كېلىدىغان رەسساملاردىن گۇمانلانغانلىقىنى  
ئېيتىپتۇ، ئۇ بۇ ئۇستا رەسساملار مەزكۇر كىتابقا سىزغان رەسىملەرنى  
كۆرۈپتىكەن، يېزىنىڭ تاغىنىڭ قاتلى بۇ رەسىملەردىن بىرىنى، يەنى ئەڭ كۆپ  
ئالتۇن ئىشلىتىلگەن سۇلتانىنىڭ رەسىمىنى ئوغرىلاپ كەتكەنلىكىنى ئېي-  
تىپتۇ، دېدى. بۇ ياش يېزىنىڭ تاغىسىنىڭ ئۆلۈم خەۋىرىنى ئوردىدىن ۋە مال-  
يە ۋەزىرىدىن ئىككى كۈن يوشۇرغانلىقى، شۇ ئارىلىقتا يېزىنىڭ تاغىسىنىڭ  
قىزى بىلەن شەرىئەت ھۆكۈمىگە ئۇيغۇن كېلىشى ناتايىن دەپ قارالغان شۈب-  
ھىلىك نىكاھنى ئالدىراپ - سالدىراپ قىلدۇرۇپلا ئۆيىگە كىرىۋالغانلىقى  
ئۈچۈن، قارادىن ئىككىلىسى گۇمانلىناتتى.

— ئەگەر رەسساملىرىمنىڭ ئۆيلىرى، ئىشخانىلىرى ئاختۇرۇلۇپ،



يوقالغان رەسىم ئۇستا رەسساملىرىمنىڭ قايسى بىرىدىن چىقسا، قارانىڭ توغرا ئىكەنلىكى شۇنەن مەلۇم بولىدۇ، — دېدىم مەن، — لېكىن ئۇلار مېنىڭ قەدىرلىك بالىلىرىم، ھەممىسى كامالەتكە يەتكەن رەسساملار، مەن ئۇلارنى شاگىرتلىق ۋاقتلىرىدىن تارتىپ تونۇيمەن، كېسىپ ئېيتىمەنكى، ئۇلارنىڭ ھېچقايسىسى بىر جانغا زامىن بولمايدۇ.

— زەيتۇننىڭ، لەيلەكنىڭ، كېپىنەكنىڭ، — دېدى مۇھاپىزەتچىلەر ئەترىتىنىڭ باشلىقى، مەن ئۇلارغا مېھرىبانلىق بىلەن قويغان ئەركىلەتمە ئىسىملىرىنى مەسخىرە بىلەن قوللىنىپ، — ئۆيلىرىنى، ئۇۋىلىرىنى، ئىش ئورۇنلىرىنى، بولسا دۇكانلىرىنى، ھەممە يېرىنى ئاخىرىغىچە بىر — بىرلەپ ئىزدەيمىز. جۈملىدىن قارانىڭكىنىمۇ...، — ئۇ بىر ئامالسىزلىق ئىپادىسى كۆرسىتىپ يەنە، — بۇ قىيىن ئەھۋالدا خۇداغا شۈكۈر، قازى جانا بىلەن بىرلىك سوراق ۋاقتىدا قىيىن — قىستاققا ئېلىش ئىجازىتى ئالالدىق. ئۇ رەسساملار تارمىقىغا يېقىن بولغان ئىككىنچى كىشىنىڭمۇ قەتلى قىلىنغانلىقى شاگىرتىدىن ئۈستىسىغىچە پۈتۈن رەسساملار ئۈستىدە گۇمان پەيدا قىلغانلىقى ئۈچۈن قىيىن — قىستاققا ئېلىش قانۇنغا ئۇيغۇن، — دېدى.

سۈكۈت ئىچىدە شۇنى ئويلىدىمكى، بىرىنچىدىن، ئىسكەنجىگە ئېلىش قانۇنغا ئۇيغۇن دېگەن بىلەن، سۈلتانىمىزنىڭ ئىجازىتى يوق ئىدى؛ ئىككىنچىدىن، قازىنىڭ نەزىرىدە، بارلىق رەسساملار گۇمانلىق بولغاچقا، تارماق باشلىقى بولغىنىم ئۈچۈن، ئارىمىزدىكى جىنايەتچىنى چىقىرىپ بەرمەي دېگەن ئەيىبنىڭ ماڭا ئارتىلىشى ئېنىق ئىدى؛ ئۈچىنچىدىن، قول ئاستىمدىكى رەسساملار تارمىقىنىڭ رەسساملىرىنى، شۇنداقلا، كېيىنكى يىللاردا ماڭا ۋاپاسىزلىق قىلغان قەدىرلىك كېپىنەك، زەيتۇننى ۋە باشقىلارنى ئىسكەنجىگە ئېلىشتىن ئاۋۋال مەندىنمۇ ئوچۇق — ئاشكارە ياكى ئاۋازسىز تەستىق تەلەپ قىلىنىدىغانلىقى ماڭا ئايان ئىدى.

— سۈلتانىمىز يالغۇز توينامنىڭلا ئەمەس، ھازىر چالا قالغان بۇكىت تېنىڭمۇ ئۆز لايىقىدا تاماملىنىشىنى تەلەپ قىلغانلىقى ئۈچۈن، — دېدى مالىيە ۋەزىرى، — قىيىن — قىستاقلار ئۇستازلارنىڭ قوللىرىغا، كۆزلىرىگە، ماھارەتلىرىگە زىيان يەتكۈزەرمىكىن دەپ ئەنسىرەيمىز، — ئۇ ماڭا قارىدى، — شۇنداق ئەمەسمۇ؟



— تېخى يېقىندا بۇنداق بىر ئەندىشە بولغانىدى، — دېدى مۇھاپىزەتچىلەر ئەترىتىنىڭ باشلىقى قاتتىق ئاۋاز بىلەن، — رېمونت ئىشى بىلەن شۇغۇللىنىۋاتقان زەرگەرلەر بىلەن قۇيمىچىلاردىن بىرى شەيتاننىڭ ئازدۇ. رۇشى بىلەن سۇلتانىمىزنىڭ ھەمىشە نەجمىيە سۇلتانىنىڭ سېپى يا-قۇتتىن ئىشلەنگەن پىنجاننى ئەخمەقلىق قىلىپ ئوغرىلاپ كەتكەن. ھەم-شىرىسىنىڭ بۇ پىنجاننى ناھايىتى ياخشى كۆرىدىغانلىقى ئۈچۈن، قاتتىق ھەسرەتلەنگەننى كۆرگەن سۇلتانىمىز، بۇ ئوغرىلىق قىلمىشى ئۈسكۈدار ئوردىسىدا يۈز بەرگەنلىكى ئۈچۈن سۇلتان بۇ ئىشنى ماڭا تاپشۇردى، زەر-گەرلەر ۋە قۇيمىچى ئۈستىلارنىڭ ھۈنەرلىرى، كۆزلىرى ۋە بارماقلىرى ئۈ-چۈن سۇلتانىمىزغا ئوخشاش نەجمىيە سۇلتانىنىڭمۇ بىئارام بولىدىغانلىقى-نى چۈشىنىۋەتتىم. شۇ ئان قۇيمىچى ئۈستىلارنى يالىڭاچلاپ باغچىدىكى مۇز توڭلاپ كەتكەن كۆلچەكنىڭ كىچىكلىرى ئارىسىغا تاشلاتتىم. ئارىدا بىر چىقىرىپ ئۇلارنى يۈزلىرىگە، قوللىرىغا زىيان يەتمەيدىغان ئۇسۇلدا ئېھتى-يات بىلەن، ئەمما دەھشەتلىك قامچىلاتتىم. ئۇزۇن ئۆتمەي شەيتانغا ئەگەش-كەن قۇيمىچى ئىقرار قىلىپ جازاغا رازى بولدى. ئۇستا قۇيمىچىلار مۇزدەك سۇغا پاتۇرۇلۇپ سوغۇقتا توڭۇپ شۇنچە تايماقلىرىنى يېسىمۇ، پاك بولغانلىقى ئۈچۈن ئۇلارنىڭ كۆزلىرى ۋە بارماقلىرى ھېچقانداق مېيىپ بولمىدى. ھەتتا پادىشاھ ماڭا ھەمىشە سىنىڭ ناھايىتى خۇرسەن بولغانلىقىنى، قۇي-مىچىلار ئارىسىدىكى ناچار ئۇرۇق تازىلانغاندىن كېيىن ئۇلارنىڭ تېخىمۇ پىداكارلىق بىلەن ئىشلىگەنلىكىنى ئېيتتى.

مۇھاپىزەتچىلەر ئەترىتى باشلىقىنىڭ رەساملرىمغا قۇيمىچىلار-نىڭكىدىنمۇ بەتتەر مۇئامىلە قىلىدىغانلىقىغا ئىشىنىۋەتتىم. ئۇ سۇلتانىمىز-نىڭ كىتاب ئىشلىتىش ئىشتىياقىغا ھۆرمەت قىلىسمۇ، ئەسلىي ئېتىبار-لىق ھۈنەر خەتتاتلىق دەپ قاراپ، نۇرغۇن كىشىلەردەك نەقىشنى، بولۇپمۇ رەسىمنى دىنسىزلىقنىڭ ئۆپچۆرىسىدە ئايلىنىپ يۈرىدىغان ۋە دەرۋەقە جازالىنىشقا تېگىشلىك كېرەكسىز نەرسە، ھەتتا خوتۇن كىشىگە لايىق ئىش دەپ كۆزگە ئىلمايتتى.

— سىز پۈتۈن كۈچىڭىز بىلەن ئىشلەۋاتقاندا، قەدىرلىك رەساملەر-رىڭىز ۋاپاتىڭىزدىن كېيىن كىم باش رەسسام بولىدۇ دەپ ھىيلە - مىكىر





ئىشلىتىشكە باشلاپتۇ، — دېدى ئۇ مېنى غىدىقلاپ.

— مەن بىلمەيدىغان بىر ئىغۋا، ماڭا ئىشلىتىلگەن يېڭى بىر ھىيلە —  
مىكىر بارمىكىن؟ — ئۆزۈمنى تۇتۇۋېلىپ سۈكۈت قىلدىم. ماڭا ئۇقتۇرماي  
رەھمەتلىك كالتە پەمگە كىتاب تەييارلاتقانلىقى ئۈچۈن مالىيە ۋەزىرىگە  
ياخشى كۆرۈنۈش ھەمدە ئۈچ — تۆت تەڭگىنى ئارتۇق تېپىش ئۈچۈن مەخپىي  
ھالدا بۇ كىتابنىڭ رەسىملىرىنى سىزغان نانكور رەسساملىرىمدىن قاتتىق  
نەپرەتلىگەنلىكىمنى مالىيە ۋەزىرى ئوبدانلا سەزگەنىدى.

رەسساملىرىمغا قانداق جازا، قىيىن — قىستاقلارنى قوللىنار؟ بۇ  
ھەقتە بىر ھازا ئويلىنىپ قالدىم ۋە ئۆزۈمنى تۇتۇۋېلىپ سۈكۈتتە تۇردۇم.  
سوئال — سوراق قىلىپ قىيىنغاندا تېرىسىنى شىلمايدۇ، چۈنكى، ئۇ ئەس-  
لىگە كەلمەيدۇ؛ ئىسيانچىلارغا قوللانغاندەك قوزۇققىمۇ ئولتۇرغۇزمايدۇ،  
چۈنكى، بۇ كۆپكە ئىبرەت قىلىش ئۈچۈن قوللىنىلىدىغان ئۆلۈم جازاسى؛  
بۇ رەسساملارنىڭ قول، پۇت، بارماقلىرىنى ھاپىلا — شاپىلا سۈندۈرۈپ مە-  
جمۇپىتىشكىمۇ بولمايدۇ. مەن ئىستانبۇل كوچىلىرىدا پات — پات كۆرۈپ  
تۇرىدىغان يەكچەشمىلەردىن بىلىشىمچە، كېيىنكى چاغلاردا كۆپ قوللى-  
نىلغاندەك، ئۇستار رەسساملارنىڭ بىر كۆزىنى ئويۇۋېلىشۇمۇ مۇۋاپىق ئە-  
مەس. شۇڭا، قەدىرلىك رەسساملىرىمنى خاس باغچىنىڭ خىلۋەت بۆلۈڭىدا،  
مۇزدەك كۆلچەكنىڭ ئىچىدىكى نېلۇپەرلەرنىڭ ئارىسىدا دىر — دىر تىت-  
رەۋاتقاندا ۋە بىر — بىرىگە نەپرەت بىلەن قارشىۋاتقاندا كۆز ئالدىمغا  
كەلتۈردۈم — دە، بىردىن كۈلۈۋەتكۈم كەلدى. لېكىن زەيتۇننىڭ يانپاشلىرى  
قىزىق تۆمۈر بىلەن داغلانغاندا قانداق چىرقىرايدىغانلىقىنى، كىشەنلەنگەن  
جان كېيىنكىكىمنىڭ تېنىنىڭ سولىشىدىغانلىقىنى ئويلىغىنىمدا يۈرىكىم  
قارتىدە قىلدى. ماھارەتكە پىشقان ۋە رەسىمگە بولغان ئىشتىياقدىن تە-  
سىرلىنىپ، بەزىدە كۆزلىرىمگە ئىسسىق ياش ئېلىشقا مەجبۇر قىلغان جان  
كېيىنكىكىمنىڭ ئوغرى شاگىرتلار قاتارىدا دەرىگە باستۇرۇلۇشىنى ھەتتا  
ئويلاشقىمۇ يېتىنالمىي، تۇرغان ئورنۇمدا تۇرۇپلا قالدىم.

قېرىلىقتىكى ئەقلىم ئۆز ئىچىدىكى چوڭقۇر سۈكۈناتنىڭ سېھرى بى-  
لەن بىر ھازا جىم بولۇپ قالدى. بىر چاغلاردا ئۇلار بىلەن بىللە ھەممىنى  
ئۇنتۇپ، ئىشتىياق بىلەن رەسىم سىزاتتۇق.



— ئۇلار سۇلتانمىزنىڭ ئەڭ ئۇستا رەسساملىرى، ئۇلارنى ھەرگىز زەخمىلەندۈرمەڭلار، — دېدىم مەن.

مالىيە ۋەزىرى خۇرسەنلىك بىلەن ئورنىدىن تۇرۇپ ئىشخاننىڭ يەنە بىر بېشىدىكى ئىش ئۈستىلىدىن بىر توپلام قەغەزنى ئېلىپ كېلىپ ئال-دىمغا قويدى ۋە ئىشخاننى قاراڭغۇ كۆرۈپ، يېنىمغا شاملىرىنىڭ يالقۇن-لىرى لىپىلداپ كۆيۈۋاتقان ئىككى چوڭ شامداننى ئەكىلىپ قويدى. بۇلار ھېلىقى رەسىملەر ئىدى.

لوپا ئەينەكنى ئۈستىدە ئۇياق - بۇياققا سۈرۈپ كۆرگەنلىرىمنى سى-لەرگە قانداق چۈشەندۈرسەم بولار دەپ ئويلىسام، كۈلگىلىرىم كېلەتتى. لېكىن بۇ ئەھۋالنىڭ كۈلكىلىك بولغانلىقى ئۈچۈن ئەمەس، بەلكى ئاچچى-قىم كەلگەنىدى، ئەمما بۇمۇ راست دەپ قارىلىدىغان نەرسىلەر بولغانلىقى ئۈچۈن ئەمەس، يېزىنە تاغا جانابلىرى گويا مېنىڭ ئۇستا رەسساملىرىمغا، ”ئۆزۈڭلارغا ئوخشىتىپ ئەمەس، بەلكى ئۆزۈڭلارنى باشقا بىرىنىڭ ئورنىدا بىلىپ سىزىڭلار“ دېگەنىدى. گويا ئۇلارنى مەۋجۇت بولمىغان خاتىرىلىرىنى ئەسلەشكە، شۇنداقلا ھېچقاچان ئۈمىد قىلىپ باقمىغان بىر كەلگۈسىنى چۈشىدە كۆرۈپ، شۇنىڭ رەسىمىنى سىزىشقا مەجبۇرلىغانىدى. تېخىمۇ ئىشەنگۈسىز بولغىنى، بۇ بىمەنلىكلەر ئۈچۈن بىر - بىرىنى ئۆلتۈرۈش-كەنلىكى ئىدى.

— بۇ رەسىملەرگە قاراپ قايسى رەسىملەرنى قايسى رەسسام سىزغان-لىقىنى ئېيتالامسىز؟ — دېدى مالىيە ۋەزىرى.

— ھەئە، — دېدىم غەزەپ بىلەن، — بۇ رەسىملەرنى قەيەردىن تاپتى-ڭىز؟

— ئۇلارنى قارا ئۆزى ئېلىپ كېلىپ تاپشۇردى، — دېدى مالىيە ۋەزى-رى، — ئۇ ئۆزىنى ۋە رەھمەتلىك يېزىنە تاغىسىنى گۇناھسىزغا چىقىرىشقا تىرىشىۋاتىدۇ.

— ئۇنى سوراق قىلغاندا ئىسكەنجىگە ئېلىڭ، — دېدىم، — شۇنداق قىلغاندا رەھمەتلىك يېزىنە تاغىمىزنىڭ يەنە قانداق مەخپىيەتلىرى بارلىقى-نى بىلەلەيمىز.

— بىز ئۇنى چاقىرىپ كېلىشكە ئادەم ئەۋەتتۇق، — دېدى ئوردا مۇھا-



پىزەتچىلەر ئەترىتى باشلىقى ھەۋەس بىلەن، — بىر ئازدىن كېيىن يېڭى  
كۈيۇغۇلنىڭ پۈتۈن ئۆيىنى ئاقتۇرىمىز.  
شۇنىڭدىن كېيىن، ھەر ئىككىسىنىڭ چىرايىدا غەلىتە بىر ئىچە-  
لىش، بىر تۈرلۈك تەپتارتىش ۋە ھۆرمەت ئىپادىسى ئەكس ئېتىپ، ئورنىدىن  
دەس تۇرۇشتى.  
كەينىمگە قارمايلا چۈشەندىمكى، جاھان پاناھى سۇلتانىمىز ئالىيلە-  
رى كىرگەنىدى.



### 39. مېنىڭ ئىسمىم ئېستېر

كۆپچىلىك بىرلىكتە يىغلاش نېمە دېگەن كۆڭۈللۈك! بىچارە قەدىرلەر - كىم شەكۈرەنىڭ دادىسىنىڭ دەپنە مۇراسىمىدا، ئۇرۇق - تۇغقان، قولۇم - قوشنا، يار - بۇرادەرلەر ئارىسىدىكى بارلىق ئاياللار ئۆيگە توپلىشىپ يىغا - زار قىلىۋاتقاندا، مەنمۇ ئاھ ئۇرۇپ كۆز يېشى تۆكتۈم. بەزىدە يېنىمىدىكى گۈزەل قىزغا ئېسىلىپ، ئۇنىڭ بىلەن قۇچاقلىشىپ يىغلىسام، بەزىدە پۈ - تۈنلەي باشقىچە ھېسسىياتتا ئۆزۈمنىڭ بەختسىز ھاياتىم ۋە دەردلىرىمگە ھەسرەت قىلىپ كۆز يېشى تۆكەتتىم. ھەپتىدە بىر قېتىم مۇشۇنداق بىخ - لىيالىسام، كۈن بويى كوچىلاردا جان بېقىش كويىدا پالاقلاپ يۈرگىنىمنى، سېمىزلىكىم ۋە يەھۇدىي بولغانلىقىم ئۈچۈن كەمسىتىلگەنلىرىمنى ئۈن - تۈپ، ھەر ۋاقىتتىكىدەك ۋات - ۋات بىر ئېستېر بولىدىغانلىقىمنى ئويلايتتىم.

جامائەت ئارىسىدا يۈرۈپ، ئۆزۈمنىڭ بىر قارا قوي ئىكەنلىكىمنى ئۇنتۇغان ھالدا تويغۇچە يەپ - ئىچىۋالالايدىغانلىقىم ئۈچۈن مەرىكىلەرنى ئىنتايىن ياخشى كۆرەتتىم. ھېيت - بايراملاردا قالغان - قاتقان يالپۇز مۇرابباسى، باداملىق باقالى ۋە مېۋە قاقلىرىنى، سۈننەت توپلىرىدا گۆشلۈك پولۇ بىلەن پىنجان قاتلىملىرىنى<sup>①</sup> يېيىشنى، پادىشاھنىڭ ئات بەيگە مۇراسىملىرىدا گىلاس شەرىپىنى ئىچىشنى، توپلاردا ھەر خىل يېمەكلىكلەر - نى يېيىشنى، دەپنە مۇراسىملىرىدىن كېيىن قولۇم - قوشنىلار كىرگۈزگەن كۈنجۈت، ھەسەل، ئىپار تەملىك ھالۋىلارنى يېيىشنى ياخشى كۆرەتتىم. ئۇن - تىنسىز كارىدورغا چىقىپ ئاياغ كىيىملىرىمنى كىيىدىم. پەس - كە چۈشۈپ، قازناققا كىرىشتىن ئاۋۋال ئېغىلنىڭ يېنىدىكى ئۆينىڭ قىيا ئوچۇق تۇرغان ئىشىكىدىن غەلىتە بىر ئاۋازنى ئاڭلاپ، دەرھال يۈگۈرۈپ

① دۈگىلەك قىيمىلىق تۈرمەل - ت.



بېرىپ ئىچىگە قارىدىم ۋە شەۋكەت بىلەن ئورخاننىڭ يۇقىرىدا يىغا - زار قىلىۋاتقان ئاياللاردىن بىرىنىڭ ئوغلىنى تانا بىلەن باغلاپ قويۇپ، رەھمەت - لىكىنىڭ موي قەلىمى بىلەن يۈزىگە بوياقلارنى سۈركەۋاتقانلىقىنى كۆردۈم. شەۋكەت بالىنى "قاچماقچى بولىدىكەنسەن، مۇشۇنداق ئۈرىمىز" دەپ بىر كاچات سالدى.

— بالام، چىرايلىق ئويىناڭلار، ئۈرۈشمىساڭلارچۇ؟— دېدىم سىلىق، ئەمما سۈنئىي ئاۋازىم بىلەن.

— ئارىلاشما!— دەپ ۋارقىرىدى شەۋكەت.

ئۇلار ئۇرغان بالىنىڭ سېرىق چاچ، قورقۇنچاق، كىچىك سىڭلىسىنىدە - مۇ ئۇلارنىڭ يېنىدا كۆرۈپ، قانداقتۇر ھېسداشلىق قىلغۇم كەلدى. بولىدىلا، ئارىلاشما، ئېستېر! دېدىم ئىچىمدە.

قازناقتا خەيرىيە ماڭا گۇمانلىق نەزىرى بىلەن قاراپ تۇراتتى.

— يىغلاۋېرىپ ئېغىزلىرىم قۇرۇپ كەتتى، خەيرىيە، خۇدا ھەققىدە

بىر ئاز سۇ بەرگىن،— دېدىم.

ئۇ ئىندىمەستىن سۇ ئېلىپ بەردى. سۈنى ئىچىشتىن ئاۋۋال ئۇنىڭ

يىغلاۋېرىپ ئىششىپ كەتكەن كۆزلىرىگە قارىدىم.

— بىچارە يېزىنە تاغا جانابلىرىنى شەكۈرەنىڭ نىكاھىدىن بۇرۇن ئۆل -

گەنىدى، دېيىشىۋاتىدۇ،— دېدىم ئۇنىڭغا،— كىشىلەرنىڭ ئاغزى باغلاپ

قويدىغان تاغار ئەمەستە، ھەتتا ئەجلى بىلەن ئۆلمىگەنلىكى توغرىلىق

پاراڭ بولۇۋاتىدۇ.

خەيرىيە ئىتتىك بېشىنى تۆۋەنگە سېلىپ ئاياغلىرىنىڭ ئۈچىغا قارد -

دى، كېيىن بېشىنى كۆتۈرۈپ، ماڭا قارمايلا: "ئاللاھ قۇرۇق سۆز، قۇرۇق

تۆھمەتتىن ساقلىغاي" دېدى.

بىرىنچى ھەرىكەت "بۇ دېگىنىڭ توغرا" دېگەن مەنىنى بېرەتتى، سۆز -

لىرىنىڭ تەلەپپۇزى شۇنداق دېيىشكە مەجبۇرلىقىنى ئۇقتۇراتتى.

— قانداق بولغىنى؟— دەپ سورىدىم بىر سىردىشىدەك پىچىرلاپ.

لېكىن يېزىنە تاغا جانابلىرىنىڭ ۋاپاتىدىن كېيىن بىچارە خەيرىيەنىڭ

شەكۈرەنى باشقۇرۇش ئۈچۈن ھەرقانداق بىر ئۈستۈنلۈككە ئېرىشىش ئۈمىد -

دىنىڭ قالمىغانلىقىغا كۆزى يەتكەن ئىدى. بايا يۇقىرىقى قەۋەتتە ئەڭ سە -



مىمى يىغلىغانمۇ ئۇ ئىدى.

— مەن ئەمدى قانداق قىلارمەن؟ — دېدى ئۇ.

— شەكۈرە سېنى ناھايىتى ياخشى كۆرىدۇ، — دېدىم خەۋەرچىلىك ئا. دىتىم بىلەن. مەن شۇھامانلا ئۈزۈم شەربىتى كۈيى بىلەن چۈچۈمەل كۆكتات كۈيى ئارىسىغا رەت - رەت تىزىلغان كورىلارنىڭ ئاغزىنى ئېچىپ، ھېلىدىن - ھېلىغا بارمىقىم بىلەن بىرىنىڭ بىر چېتىدىن ئازراق ئېلىپ تېتىپ باقسام، بىرىگە بۇرنۇمنى يېقىنلاشتۇرۇپ پۇراپ بېقىپ، قايسى تاۋاقنى كىم كىرگۈزگەنلىكىنى بىر - بىرلەپ سوراشقا باشلىدىم.

— بۇ قەيسەرلىك قاسىم ئەپەندىنىڭكى، ماۋۇ رەسساملار تارمىقىدىن ئىككى كوچا ئېرىدا ئولتۇرىدىغان كالفانىڭكى، ئاۋۇسى قۇلۇپسىز چولاق ھەمدىنىڭكى، ئاۋۇ ئەدىر نەلىك كېلىنىنىڭ تاۋىقى... — دەپ خەيرىيە بىر - بىرلەپ ساناۋاتقاندا، شەكۈرە ئۇنىڭ سۆزىنى بۆلدى:

— رەھمەتلىك نازاكەتلىك ئەپەندىنىڭ ئايالى قەلبىيە ئۆلۈم پاتىھە - سىگمۇ كەلمىدى، بىرەيلەن ئارقىلىق خەۋەرمۇ يوللىمىدى، تاۋاقمۇ ئەۋەت - مىدى!

ئۇ قازاننىڭ ئىشىكىدىن پەلەمپەيلەرنىڭ ئۇدۇلىدىكى تاش ياتقۇزۇل - غان يولغا قاراپ مېڭىۋىدى، ئۇنىڭ خەيرىيەدىن يىراقراق تۇرۇپ مەن بىلەن سۆزلەشمەكچى ئىكەنلىكىنى چۈشىنىپ دەرھال ئۇنىڭغا يېتىشىۋالدىم.

— نازاكەتلىك ئەپەندىنىڭ دادامغا بىرەر ئۆچمەنلىكى يوق ئىدى. ئۇ دەپنە قىلىنغان كۈنى بىز تاۋىقىمىزنى ئەۋەتتۇق. زادى نېمە بولغانلىقىنى بىلگۈم بار، — دېدى شەكۈرە.

— مەن ھازىر بېرىپ ئوقۇپ كېلەي، — دېدىم شەكۈرەنىڭ خىيالىنى چۈشىنىپ.

ئۇنى ئارتۇق گەپ قىلدۇرمىغانلىقىم ئۈچۈن مېنى سۆيۈپ قويدى. ھويلىنىڭ سوغۇقى ئۆتكەنلىكتىن، بىر - بىرىمىزنى قۇچاقلىشىپ مىدر - لىماي تۇردۇق. ئاندىن گۈزەل شەكۈرەنىڭ چاچلىرىنى سىلىدىم.

— ئېستېر، قورقۇۋاتمەن، — دېدى ئۇ.

— قورقما جېنىم، — دېدىم، — ھەر ئىشتا بىر خەيرلىك بار. قار - غىنا، ئاخىرى ياتلىق بولدۇڭ، مانا.



— بىراق توغرا قىلدىممۇ — يوق، ئۇنى بىلمەيمەن، — دېدى ئۇ، —  
شۇڭا ئۇنى ئۆزۈمگە يېقىنلاشتۇرماي، كېچىنى بىچارە دادامنىڭ يېنىدا ئۆت-  
كۆزدۈم.

ئۇ كۆزلىرىنى يوغان ئېچىپ كۆزۈمنىڭ ئىچىگە ”چۈشەندىڭمۇ“ دېگەن-  
دەك قىلىپ قارىدى.

— ھاسان قازىنىڭ نىكاھىڭلارغا ئىناۋەتسىز دەپ قاراۋاتقانلىقىنى  
ئېيتتى، — ئۇ بۇنى ساڭا ئەۋەتتى، — دېدىم.

شەكۈرە ”ياق، بولمايدۇ“ دېسىمۇ باغاقچىنى ئېچىپ ئوقۇدى، لېكىن  
نېمەدەپ يېزىلغانلىقىنى ماڭا ئېيتىمىدى.

ئۇ توغرا قىلغانىدى، چۈنكى بىر — بىرىمىزنى قۇچاقلىشىپ تۇرغان  
ھويلىدا ئىككىمىز يالغۇز ئەمەس ئىدۇق. يۇقىرىدا ئەتىگەن نامەلۇم سەۋەب  
بىلەن چۈشۈپ كېتىپ سۈنۈپ كەتكەن كارىدور دېرىزىسىنىڭ قاپقىنى  
ئوڭشاۋاتقان لولا ياغاچچى بىزنى ۋە ئىچكىرىدە يىغلىشىۋاتقان ئاياللارنى  
كۆزىتىپ تۇراتتى. دەل شۇ چاغدا ئۆيدىن چىققان خەيرىيە ”تاۋاق كەلدى“ دەپ  
دەرۋازىنى ئۇرۇپ ۋارقىرىغان ۋاپادار قوشنىسىنىڭ ئوغلىغا دەرۋازىنى ئې-  
چىپ بېرىش ئۈچۈن يۈگۈردى.

— دەپنە قىلىنغىلى خېلى بولدى، — دېدى شەكۈرە، — ئەمدى بىچارە  
دادامنىڭ روھى جىسمىدىن ئاخىرقى قېتىم ئايرىلىپ، ئەمدى قايتىپ كەل-  
مەسلىك ئۈچۈن ئاسمانغا كۆتۈرۈلىۋاتقانداك ھېس قىلىۋاتىمەن.

ئۇ قۇچىقىمىدىن چىقىپ، ئاسمانغا تەلمۈرۈپ قاراپ ئۇزۇندىن — ئۇزۇن  
دوئا قىلىشقا باشلىدى.

بىردىن ئۆزۈمنى ئۇنىڭغا شۇنداق يىراق ۋە يات ھېس قىلىدىمكى، شە-  
كۈرە قاراپ تۇرغان ئاسماندىكى ئاشۇ بۇلۇتقا ئايلىنىپ قالغان بولسام ھەيران  
بولمىغان بولاتتىم. گۈزەل شەكۈرە دۇئاسىنى تاماملاپلا كۆزلىرىمگە مېھرى-  
بانلىق بىلەن سۆيىدى.

— ئېستېر، — دېدى ئۇ، — دادامنىڭ قاتىلى ھاياتلا بولىدىكەن، ما-  
ڭىمۇ، ئوغۇللىرىمغىمۇ بۇ دۇنيادا كۆڭۈل خوشلۇقى يوق.

ئۇنىڭ ئېرىنىڭ ئىسمىنى تىلغا ئالمىغانلىقىغا خۇش بولدۇم.  
— نازاكەتلىك ئەپەندىنىڭ ئۆيىگە بېرىپ، ئايالىدىن گەپ ئېلىپ بې-





قىلىڭ ۋە نېمىشقا بىزگە تاۋاق كىرگۈزمىگىنىنى ئۇقۇپ، دەرھال ماڭا خەۋەر قىلىڭ.

— ھاسانغا ئېيتىدىغان سۆزۈڭ بارمۇ؟ — دېدىم.

بۇنى سورىغانلىقىم ئۈچۈن ئەمەس، سورىغاندا كۆزىگە قارىيالمىغانلىق. قىم ئۈچۈن خىجالەت بولدۇم ۋە خىجالەت بولغىنىم مەلۇم بولۇپ قالمىسۇن دەپ خەيرىيەنى توختىتىۋېلىپ، كورنىنىڭ ئاغزىنى ئاچتىم. "ئۇھ، پىستىلىق قارا بۇغداي ھالۋىسى ئىكەن" دېگىنىمچە بىزچە ئېلىپ ئاغزىمغا سېلىپ، — ماندارىنمۇ ساپتۇ تېخى، — دېدىم.

گويا ھەممە ئىش جايىدا بولغاندەك، شەكۈرەنىڭ ماڭا يېقىملىق كۈلۈمسىرىشىنى كۆرۈش مېنى خۇشال قىلغانىدى.

بوغچامنى كۆتۈرۈپ تالاغا چىقىپ ئىككى قەدەم ماڭمايلا، كوچىنىڭ بېشىدا قارنى كۆردۈم. بۇ قېيىنئائىسىنى يېڭى دەپنە قىلىپ قايتىپ كەلگەن يېڭى كۈيئوغۇل ئىدى. ئۇنىڭ كۆتۈرەڭگۈ قىياپىتىدىن ھاياتىدىن ناھايىتى خۇرسەن ئىكەنلىكىنى چۈشەنگەنىدىم. كەيپىياتنى بۇزماسلىق ئۈچۈن يولدىن چىقىپ دەرەخزارلىققا كىردىم ۋە ئېسىپ ئۆلتۈرۈلگەن يەھۇدىيىنىڭ بېغىدىن ئۆتتۈم. ئۇنىڭ سىڭلىسى مەشھۇر يەھۇدىي دوختۇر موشې خاموندنىڭ ئائىلىسى ئىدى. ئۆلۈم يۇراپ تۇرىدىغان بۇ باغچىدىن ھەر نۆۋەت ئۆتكەن كىنىمدە كۆڭلۈم شۇنداق يېرىم بولاتتىكى، ھەمىشە بىرەر خېرىدار تېپىپ بۇ ئۆيىنى سېتىۋېتىشىم كېرەكلىكىنى ئۇنتۇپ قالاتتىم.

ئۇ باغچىدىكى ئۆلۈم پۇرىقى نازاكەتلىك ئەپەندىنىڭ ئۆيىدىمۇ بار ئىدى، لېكىن ئۇنىڭدىن كۆڭۈل يېرىم بولمايتتى. مىڭلىغان ئۆيلەرگە كىرىپ چىقىدىغان، تالاي - تالاي تۈل ئاياللار تونۇيدىغان ئېستېر بولۇش سۈپىتىم بىلەن ئېرىدىن بالدۇر ئايرىلىپ قالغان ئاياللاردا يا ئوڭۇشسىزلىق ۋە قايغۇ ياكى غەزەپ ۋە قارشىلىق ھېسسىياتى ئۇرغۇپ تۇرىدىغانلىقى ماڭا ئايان ئىدى (شەكۈرەم بۇلارنىڭ ھەر ئىككىلىسىنى ئۆز بېشىدىن ئۆتكۈزگەن). قەلەمىيە خانىمنىڭ غەزىپىنى ئىچىگە يۇتۇۋەتكەنلىكىنى سەزدىم، بۇنداق بولغىنىمۇ بىر ھېسابتا ئىشىمنى تېزلەشتۈرەتتى.

تەقدىر ئۆزلىرىگە رەھىمسىزلىك قىلغان مەغرۇر ئاياللارغا ئوخشاش، قەلبىيە خانىمۇ ئېغىر ئەھۋالدا قالغان كۈنلىرىدە، ئۆيىگە ھال سوراپ



كەلگەنلەرنىڭ بەزىلىرى ساپ نىيەتتە ھېسداشلىق قىلىپ كەلسىمۇ، يەنە بەزىلەرنىڭ بۇ ئۆيدىكىلەرنىڭ ئەھۋالىدىن ئۆزلىرىنىڭ ئەھۋالى كۆپ ياخشى ئىكەنلىكىدىن خۇشال ئىكەنلىكىنى چاندۇرماسلىققا تىرىشىۋاتقانلىقىنى سېزىپ تۇراتتى. شۇڭا، بۇ زىيارەتچىلىرى بىلەن كۆپ ئەھۋاللىشىپ ئولتۇرماي، ئاز - تولا چىرايلىق گەپلەرنى قويۇپ، بىۋاسىتە ئاساسىي تېمىغا ئۆتەتتى. چۈشتىن كېيىن قەلبىيە بىردەم كۆز يۇمۇپ قايغۇسىنى باسماقچى بولۇپ تۇرغاندا، بۇ ئېستېر نېمىگە كەلگەندۇ؟ مەن ئۇنىڭ جۇڭگودىن كەلگەن پاراخوت ئېلىپ كەلگەن ئەڭ يېڭى يىپەك رەختلەر بىلەن بۇرسادىن كەلگەن ياغلىقلارغا قىلچە قىزىقمايدىغانلىقىنى بىلگەنلىكىم ئۈچۈن، بوغچامنى ئېچىشقىمۇ ئۇرۇنمىدىم ۋە شۇئان ۋالاق - ۋۇلۇق گەپنى باشلاپ، كۆزى ياشلىق شەكۈرەنىڭ دەردىنى ئېيتتىم: "ئۆزىگە ئوخشاش دەردەن قەلبىيە خانىمنى ئويلىمىغان يەردىن رەنجىتىپ قويغانلىقىنى سەزگەن بىچارە شەكۈرەگە بۇمۇ يېڭى بىر قايغۇ بوپتۇ" دېدىم.

قەلبىيە خانىم شەكۈرەدىن ئەھۋال سورىمىغانلىقىنى، پاتىھەگە ۋە ھا. زىسغا بارمىغانلىقىنى، ھەتتا بىرەر تاۋاق ئەۋەتىپ قويۇشنىمۇ ئويلىمىغانلىقىنى مەغرۇر پوزىتسىيە بىلەن ئىقرار قىلدى. مەغرۇرلۇقنىڭ كەينىدە يوشۇرالمىغان بىر خۇشاللىقمۇ بار ئىدى ئەلۋەتتە. ئۇ ئاچچىقنى ئىپادىلەپ يەلگەنلىكىدىن خۇرسەن ئىدى. مانا شۇ ئاجىز نۇقتىدىن باشلاپ سىلەرنىڭ ئەقىللىق ئېستېرىڭلار قەلبىيەنىڭ ئاچچىقىنىڭ سەۋەبلىرىنى، بولۇپ ئۆتكەن ئىشلارنى قېزىشقا باشلىدى.

قەلبىيە يېزىنە تاغا جانابلىرىنىڭ ئۇنىڭ ئېرىنى كىتاب ئىشلەشكە تەۋسىيە قىلغانلىقى ۋەجىدىن، مەرھۇم يېزىنە تاغا جانابلىرىغا خاپا ئىكەنلىكىنى بىر پەستىلا ئىزاھلاپ بولدى. مەرھۇم ئېرىنىڭ بۇ ئىشنى ئۈچ - تۆت تەڭگىنى ئارتۇق تېپىش ئۈچۈن ئەمەس، بەلكى يېزىنە تاغا جانابلىرى ئۇنى سۇلتانىمىزنىڭ بۇ كىتابنى ئىشلەشكە پەرمان قىلغانلىقىغا قايىل قىلغانلىقى ئۈچۈن قوبۇل قىلغانلىقىنى ئېيتتى. لېكىن يېزىنە تاغا جانابلىرى ئۇنىڭ ئېرىگە شۇنچە كۆپ بېزەكچىلىكنى قىلدۇرغان نەقىشلىك سەھىپىلەرنىڭ ئاستا - ئاستا نەقىشلىك سەھىپە بولۇشتىن قېلىپ، مۇكەممەل رەسىمگە ئايلانغانلىقىنى، بۇ رەسىملەرنىڭمۇ ئويلىمىغان يەردىن دىنسىزلىق،



بىدئەتلىك، ھەتتا كۈپۈرلۈك بەلگىلىرىنى كۆرسەتكەنلىكىنى بايقاشقا باشلاپ، توغرا - خاتالىقنى ئايرىيالمايۋاتقاندا، رەھمەتلىك ئېرىنىڭ كۆ - گۈلىسىزلىككە ئۇچرىغانلىقىنى چۈشەندۈردى. لېكىن نازاكەتلىك ئەپەندە - دىنمۇ ئەقىللىق ۋە ئېھتىياتچان بىر ئايال بولغان قەلبىيە خانىم ئېھتىيات بىلەن قوشۇمچە قىلدى: مانا بۇ گۇمانلار بىر دەمدىلا ئەمەس، ئاستا - ئاستا باشلانغان. مەرھۇم نازاكەتلىك ئەپەندى ھېچقاچان ئېنىق بىر كۈپۈرلۈقنى ئۇچراتمىغانلىقى ئۈچۈن ئۆز ئەندىشىلىرىنى ئورۇنسىز خىيال دەپ قارىغان. ئىدى. دەرۋەقە، رەھمەتلىك نازاكەتلىك ئەپەندى ئەرزۇرۇملۇق نۇسرەت مول - لىنىڭ ۋەز - نەسىھەتلىرىنى تولۇق ئاڭلايتتى، نامازلىرىنى ئۆز ۋاقتىدا ئوقۇمىسا كۆڭلى ئۇنىمايتتى، دىنغا سوپىلارچە بېرىلگەنلىكى ئۈچۈن رە - سىمخانىدىكى بەزى رەزىللەرنىڭ ئۆزىنى مەسخىرە قىلىدىغانلىقىدىنمۇ خە - ۋەردار ئىدى ھەمدە بۇ ئەدەپسىز مەسخىرىلەرنىڭ ئۆز ماھارىتىگە ۋە ھۈنە - رىگە نىسبەتەن ھەسەتخورلۇق يۈزسىدىن قىلىنىۋاتقانلىقىنىمۇ ياخشى بى - لەتتى.

قەلبىيەنىڭ نەملەنگەن كۆزلىرىدىن مۆلدۈرلەپ چىققان بىر تامچە ياش مەڭزىنى بويلاپ ئاقتى، شۇنىڭ بىلەن ياخشى نىيەتلىك ئېستېر دەرھال قەلبىيەگە رەھمەتلىك ئېرىدىنمۇ ياخشى بىر ئەر تېپىشقا ۋەدە بەردى.

— ئۇ رەھمەتلىك مانا بۇ دەردلىرىنى ماڭىمۇ ئانچە ئېيتىپ كەتمەيتتى، — دېدى قەلبىيە ئېھتىيات بىلەن، — ئېسىمگە كەلگەنلەرنى ئۆز - ئۆزۈمچە كاللامدا يىغىنچاقلىدىم. بېشىمىزغا كەلگەن ئىشلارنىڭ سەۋەبچە - سى، دەل ئاشۇ ئەڭ ئاخىرقى كېچە ئۇنى يېزىپ تاغا جانابلىرىنىڭ ئۆيىگە ئې - لىپ بارغان ئاشۇ رەسىملەر ئىكەن دەپ يەكۈن چىقاردىم.

بۇ بىر خىل ئۆزۈر ئىدى. ئۇنىڭغا جاۋابەن، مەنمۇ كىم بىلسۇن، يېزىپ تاغا جانابلىرىنىڭمۇ ئېھتىمال شۇ "رەزىل" تەرىپىدىن ئۆلتۈرۈلگەنلىكىنى ئېيتتىم، شەكۈرە بىلەن قەلبىيەنىڭ دەرد - ئەلەملىرىمۇ ۋە دۈشمەنلىرىمۇ بىر ئىكەنلىكىنى ئەسلەتتىم. شۇ تاپتا بىر چەتتە مېنى دىققەت بىلەن كۆ - زىتىپ تۇرغان ئىككى يوغان باش يېتىم بالىمۇ ئۇلارنىڭ ئەھۋاللىرىنىڭ بىر - بىرىگە ئوخشاش ئىكەنلىكىنى بىلىۋاتاتتى. لېكىن رەھىمسىز ئەل - چىلەرگە خاس تەپەككۈر قىلىدىغان بۇ كاللام دەرھال ماڭا شەكۈرەنىڭ ئۇ -



نىڭغا قارىغاندا ناھايىتى گۈزەل، باي ۋە جەزىمدار ئىكەنلىكىنى ئەسلەتتى. كالىمغا كەلگەن ئويۇمنى ئېيتىۋەردىم:

— شەكۈرە بىرەر گۇناھىم بولسا ئەپۇ سورايمەن دەيدۇ ۋە سىزگە قېرىنداشلارچە ھەمدەردلىك دوستلۇقىنى ئىزھار قىلىدۇ ۋە بۇنى ئويلاپ كۆرۈشىڭىزنى، ئۆزىگە ياردەم بېرىشىڭىزنى ئۈمىد قىلىدۇ. رەھمەتلىك نازارەتلىك ئەپەندى ئاخىرقى كېچە بۇ يەردىن چىققىنىدا، يېزىنىڭ ئاغا جانابلىرىدىن باشقا بىرەر كىشى بىلەن كۆرۈشىدىغانلىقىنى ئېيتقانمۇ؟ ئۇنىڭ باشقا بىرى بىلەن ئۇچرىشىدىغانلىقىدىن سىزنىڭ خەۋىرىڭىز بارمىدى؟

— بىچارە نازارەتلىكمنىڭ يانچۇقىدىن مۇشۇ نەرسىلا چىقتى، — دېدى ئۇ.

ئىچىدە نەقىش يىڭىنلىرى، رەخت پارچىلىرى ۋە يوغان بىر دانە ياڭاق بار تالدىن توقۇلغان قاپقالىق قۇتىدىن قاتلاقلق بىر قەغەزنى ئېلىپ ماڭا ئۇراتتى.

پۇرلىشىپ كەتكەن قېلىن قەغەزنى ئېلىپ يېقىندىن دىققەت قىلىپ قارىسام، سۇدا سىياھى يېيىلىپ كەتكەن ناھايىتى نۇرغۇن شەكىلنى كۆردۈم. ئۇلارنىڭ نېمىگە ئوخشايدىغانلىقىنى ئاران پەرق ئەتتىم، ئەمما ئويلىدىغانلىرىمنى قەلبىيە ئېيتىۋەتتى.

— ئۇلار ئات، — دېدى ئۇ، — رەھمەتلىك نازارەتلىك ئەپەندى بىر نەچچە يىل يالغۇز ھەلچىلىك بىلەن شۇغۇللانغان، لېكىن ئات سىزىپ باقمىغانىدى. ھېچكىممۇ ئۇنىڭدىن ئات سىزىشنى تەلەپ قىلمايتتى. سىلەرنىڭ ياشىنىپ قالغان ئېستېرىڭلار قول ئۈچىدا سىزىلغان، لېكىن سۇدا يېيىلىپ كەتكەن ئاتلارغا قارايتتى، ئەمما ھېچ نەرسە چۈشىنەلمەيتتى.

— بۇ قەغەزنى شەكۈرەگە ئېلىپ بارسام، ئۇ ناھايىتى خۇش بولاتتى، — دېدىم.

— شەكۈرە بۇ قەغەزنى تەلەپ قىلسا، ئۆزى كەلسۇن، — دېدى قەلبىيە پەرۋاسىز بىر ئەلپازدا.



## 40. مېنىڭ ئىسمىم قارا

بەلكىم ھازىر چۈشەنگەنسىلەر، ماڭا ئوخشاش كىشىلەرنىڭ، يەنى مۇھەببەت ۋە ھەسرەت، خۇشاللىق ۋە قايغۇنى مەڭگۈلۈك تەنھالىقنىڭ با-ھانىسى قىلىۋالغان مەندەك غەمكىن كىشىلەرنىڭ ھاياتىدا چوڭ خۇشال-لىقلارمۇ مەۋجۇت بولمايدۇ، چوڭ قايغۇ - ھەسرەتلەرمۇ بولمايدۇ. باش-قىلارنىڭ روھى بۇنداق ھېسسىياتلار بىلەن ئاستىن - ئۈستۈن بولغان چاغدا ئۇلارنى زادى چۈشەنەلمەيمىز دېمەكچى ئەمەسمەن. دەل ئەكسىچە، بۇ ھېسسىياتلارنى ئۇلارغا قارىغاندا تېخىمۇ ياخشى چۈشەنەلمەيمىز. چۈ-شەنەلمەيدىغانىمىز پەقەت ئاشۇ چاغدا ئۆز روھىمىزنىڭ ئىچىگە يوشۇ-رۇنغان غەلىتە ئەندىشىدىن ئىبارەتتۇر، خالاس. ئەقلىمىزنى، قەلبىمىزنى قاراڭغۇلاشتۇرغان بۇ ئاۋازسىز ئەندىشە ھېس قىلىشىمىزنى تەلەپ قىلد-ىغان ئەسلىي خۇشاللىقنىڭ ۋە قايغۇ - ھەسرەتنىڭ ئورنىنى ئالىدۇ.

شەكۈرەنىڭ دادىسىنى - خۇداغا شۈكۈر - دەپنە قىلىپ، تېزلىكتە قايتىپ كېلىپ، ئۇنىڭغا تەسەللى بېرىش ئۈچۈن قۇچاقلاپ كۆرۈشتۈم. ئاندىن ئۇ ماڭا ئۆچمەنلىك بىلەن قاراۋاتقان بالىلىرىنى قۇچاقلىغان ھالدا ئۆزىنى كۆرىپكە تاشلاپ ھۆڭگىرەك ئېتىپ يىغلاشقا باشلىغاندا، گاڭگىراپ تۇرۇپلا قالدىم. ئۇنىڭ قايغۇسى ماڭا غەلىبە ئېلىپ كەلگەنىدى. چۈنكى مەن شۇتاپتا، ياش ۋاقتىمدىن تارتىپ، ئوڭۇمدىمۇ چۈشۈمدىمۇ ئارزۇلاپ يۈرگەن مەشۇقۇمنى نىكاھىمغا ئالغان ۋە ئۇنىڭ مېنى مەنسىتمىگەن دادىسىدىن قۇتۇلۇپ، ئۆيىنىڭ خوجايىنى بولغانىدىم. مېنىڭ كۆز ياشلى-رىمغا كىم ئىشەنسۇن؟ لېكىن ماڭا ئىشىنىڭلار، بۇنداق ئەمەس. راستلا ئاچچىق يىغلىغۇم بار ئىدى، بىراق يىغلىيالمىدىم. چۈنكى يېزىنە تاغام ئۆز ئاتام بولمىسىمۇ، ماڭا ئىزچىل ئۆز ئاتامدەك مۇئامىلە قىلغانىدى. لېكىن جەسەتنى يۇغان ئۇششاق سۆز ئىمام باشتىن - ئاياغ ئاغزى بې-



سىلماي سۆزلەۋەرگەچكە، يېزىنە تاغامنى ئۆز ئەجىلى بىلەن ئۆلمەپتۇ دېگەن ئىغۋا پاراڭ دەپنە مۇراسىمىدا مەسچىت قورۇسىدا سەزگىنىمدەك، ھەممە - يىقلار ئارىسىدىمۇ ئوبدانلا تارقالغانىدى. شۇ ۋەجىدىن، يىغىلىالمىغىنىم تەتۈرگە بۇرۇلىدىغان بولدى دەپ بىئارام بولماقتا ئىدىم. سىلەرمۇ بىلە - سىلەر، مېنىڭ ئەڭ قورقىدىغىنىم، كۆڭلۈمنىڭ ئەڭ ئىچكى قاتلىمىدىكى ھېسسىياتىم، ماڭا "تاش يۈرەك" دېگەن نامىنىڭ بېسىلىپ قېلىشى ئىدى. سىلەرگىمۇ مەلۇم، بەزى كىشى كۆڭلىنى چۈشىنىدىغان ھامىلىلار - مىز ماڭا ئوخشاشلارنى جامائەت ئىچىدىن قوغلاپ چىقارمىسۇن دەپ مۇنداق بىر باھانە بىلەن قوغدايدۇ: ئۇلار "ئۇ ئىچىدە يىغلىدى" دېيىشىدۇ. دەرۋەقە، مەنمۇ ئىچ - ئىچىمدىن يىغلىدىم، نېمىشقىدۇر شۇنچىۋالا كۆز يېشى قە - لىپ، تارام - تارام ياش تۆكۈپ كېتىپتۇ دەپ ھەيران بولغان ئۇششاق سۆز قوشنىلارنىڭ ۋە يىراق تۇغقانلارنىڭ كۆزىگە چېلىقماسلىق ئۈچۈن، بىر بۆلۈڭغا يوشۇرۇنۇشقا تىرىشاتتىم. ئەجىبا، ئەمدى ئائىلە باشلىقىدەك مۇ - ئامىلە قىلىپ ئەھۋالنى تىزگىنلىسەم بولارمۇ دەپ بىقارار بولۇپ تۇرغە - نىمدا دەرۋازا قېقىلدى. ھاسان بولۇشى مۇمكىن دەپ بىردەم جىددىيلەش - تىم. لېكىن كۆز يېشى قۇرۇمىغان بۇ دوزاختىن قانداقلا بولمىسۇن قۇ - تۇلسام، شۇنىڭغا رازى ئىدىم.

ئوردا خىزمەتكارلىرىدىن بىرى مېنى ئوردىغا چاقىرىپ كەپتۇ، ھو - دۇقتۇم.

ھويلىدىن چىقىپلا، يەردە پاتقاق ئىچىدىن بىر كۈمۈش تەڭگە تې - پىۋالدىم. ئوردىدىن چاقىرىپتۇ دەپ بەك قورقتۇممۇ - قانداق؟ دەرۋەقە، قورققانىدىم. لېكىن تالادا، سوغۇقتا، كوچىلاردا ئاتلار، ئىتلار، دەرەخلەر ۋە ئادەملەر ئارىسىدا يۈرۈۋاتقىنىمدىن خۇرسەن ئىدىم. جالالتقا تاپشۇرۇ - لۇشتىن ئاۋۋال زىندان كۆزەتچىسىنى ئۇنىڭغا - بۇنىڭغا، ھاياتنىڭ گۈ - زەللىكلىرىگە، كۆلدىكى ئۆردەكلەر بىلەن ھاۋادىكى بۆلۈتنىڭ ئاجايىپ شەكلىگە دېگەندەك كۆڭۈللۈك سۆھبەتلەرگە قىزىقتۇرسام، ئالەمنىڭ رە - ھىمسىزلىكى يۇمشايدۇ دەپ ئويلايدىغان خىيالىپەرەسلەردەك، مېنى ئېلىپ كېتىشكە كەلگەن ئوردا خىزمەتكارى بىلەن دوست بولۇۋالماقچىمۇ بول - دۇم. لېكىن يۈز - كۆزىنى دانىخورەك بېسىپ كەتكەن بۇ يىگىت زادى



كۈلمەيدىغان، كەم سۆز بىر بالا بولۇپ چىقتى. ئاياسوفىيە جامەسىنىڭ يې-  
نىدىن ئۆتۈپ كېتىۋېتىپ ئىنچىكە ۋە ئېگىز ئارچىلارنىڭ تۇمان باسقان  
كۆككە نەپىس بوي تارتقانلىقىغا ھەيرانلىق بىلەن قارىغىنىمدا، ئۆلۈم ۋە-  
ھىمىسىدىن ئەمەس، بەلكى، شۇنچە يىللاردىن كېيىن شەكۈرەنى نىكاھىم-  
غا ئېلىپ، ئۇنىڭ بىلەن بىر ياستۇققا باش قويۇپ قانغۇدەك مۇھەببەتلەش-  
مەي تۇرۇپ، ئوردىدا قىيىن - قىستاققا ئېلىنىپ، ناھەق ئۆلۈپ كېتىدۇ-  
غىنىمنى ئويلاپ تۈكلەرم تەنۇر ئۆرۈلدى.

بىز ۋەھىمە باسقان ھالدا مۇراسىم جاكار مۇنبىرى تەرەپكە قارىدۇق.  
مۇراسىم مۇنبىرى جايلاشقان ئوتتۇرا ئىشىكنىڭ كەينىدە ئىسكەنجىگە  
ئالغۇچىلار بىلەن قولى ئىتتىك جاللاتلار ۋەزىپە ئىجرا قىلىدىغان سورۇن  
بار ئىدى. بىز ئەكسى تەرەپكە، يەنى ياغاچچىلار تۇرىدىغان تەرەپكە قاراپ  
ماڭدۇق. ئامبارلارنىڭ كەينىدىن ئۆتكەندە، ئاغزىدىن ھور چىقىپ تۇرغان  
بىر تورۇق ئاتنى كۆردۈق. ئاتنىڭ پۇتلىرى ئارىسىدا بىر مۈشۈك پاتقاق  
باسقان ئۇچىسىنى يالاۋاتقان بولۇپ، ئۇ بىزگە قاراپمۇ قويمىدى. بۇ مۇ-  
شۈكمۇ بىزگە ئوخشاش ئۆز مەينەتچىلىكىنى بىر تەرەپ قىلىش بىلەن  
مەشغۇل ئىدى.

ئامبارلارنىڭ كەينىدە يېشىل، سۆسۈن رەڭ فورمىلىرىدىن كىمىنىڭ  
ئادىمى ئىكەنلىكى مەلۇم بولمىغان ئىككى كىشى مېنى كەم سۆز بالىدىن  
تاپشۇرۇۋېلىپ، يېڭى ياسالغانلىقى ياغاچلىرىنىڭ پۇرىقىدىن بىلىنىپ  
تۇرغان كىچىك بىر ئۆينىڭ قاراڭغۇ ھۇجرىسىغا باشلاپ كىرىپ، قاماپ  
قويدى - دە، ئىشىكنى قۇلۇپلىۋەتتى. قاراڭغۇ ئۆيگە قامىلىشنىڭ ئىس-  
كەنجىگە ئېلىش ئالدىدىكى ئاگاھلاندۇرۇش رەسمىيەتلىرىدىن بىرى ئىكەن-  
لىكىنى بىلگەنلىكىم ئۈچۈن، ئىشنى ئاۋۋال پالاق بىلەن باشلاپ دېگەن ئۇ-  
مد بىلەن، بۇ ئىشتىن خالاس بولۇش ئۈچۈن قانداق يالغان گەپ ئوقۇسام  
بولار دېگەنلەرنى ئويلايتتىم. ياندىكى ئۆيدە خېلى كۆپ ئادەم بولسا كې-  
رەك، تاراقلىغان ئاۋازلار ئاڭلىنىپ تۇراتتى.

تەلەپپۇزۇمدىكى شادىمانلىق ۋە خۇشخۇيلىقىمغا قاراپ، گەپ - سۆ-  
زۈمدىن مېنىڭ جازاغا تارتىلىش ئالدىدا تۇرغان ئادەم ئىكەنلىكىمنى ھېس  
قىلمايسىز، ئەلۋەتتە. يۇقىرىدا سىلەرگە ئاللاھنىڭ تەلەپلىك بىر بەندىسى





ئىكەنلىكىمگە ئىشىنىدىغانلىقىمنى ئېيتىمىغانىدىم؟ نەچچە يىللاردىن بېرى تارتقان جەبىر - جاپالاردىن كېيىن، مۇشۇ ئىككى كۈن ئىچىدە بىر - شىمغا قونغان بەخت قۇشلىرى بۇنى ئىسپاتلاشقا كۇپايە قىلمىغان تەقدىر - دىمۇ، ھويلىنىڭ دەرۋازىسىدىن چىققاندا يەردىن تېپىۋالغان تەڭگىنىڭ بولسىمۇ بىر ھېكمىتى باردۇر؟

ئىسكەنجىنى كۈتۈپ ئولتۇرۇپ، مېنى قوغدايدىغانلىقىغا ئوبدانلا ئىشەنگەن ئەنە شۇ تەڭگە بىلەن تەسەللى تاپتىم. ئاللاھ بەخش ئەتكەن تەلەي ئىشارىتىنى قولۇمغا ئالدىم ۋە ئۇنى سىلاشتۇرۇپ بىر نەچچە قېتىملاپ سۆيىدۇم. بىر كەملەردە مېنى قاراڭغۇ ئۆيىدىن چىقىرىپ يەنە بىر ئۆيگە ئېلىپ كىردى. ئالدىمدا تۇرغان ئوردا مۇھاپىزەتچىلەر ئەترىتىنىڭ باشلىقى بىلەن تاقىرباش خورۋاتىيىلىك جازا ئىجراچىلىرىنى كۆرۈپ، تەڭگىنىڭمۇ ئەسقاتمايدىغانلىقىنى چۈشەندىم. يانچۇقۇمدىكى تەڭگىنىڭ ئاللاھنىڭ ئىلى - تىپاتى ئەمەس، بەلكى ئىككى كۈن ئىلگىرى ئۆزۈم شەكۈرەنىڭ بېشىدىن تۆككەن تەڭگىلەردىن بىرى ئىكەنلىكىنى، بالىلارنىڭ ئۇنى تۇتۇۋالالمىغان - لىقىدىن بېشارەت بېرىۋاتقان كۆڭلۈمدىكى رەھىمسىز ئاۋازنىڭ ئېيتقان - لىرىنىڭ توغرا ئىكەنلىكىنى ھېس قىلدىم. شۇنداق قىلىپ مەن قىيىن - قىستاققا ئالغۇچىلارنىڭ قولىغا تاپشۇرۇلغان چېغىمدا ئىشىنىدىغان ھېچ - قانداق خام خىيال، تايىنىدىغان ھېچقانداق نەرسە قالمىغانىدى.

سەزمەپتىمەن: كۆزلىرىمدىن ياشلار ئېقىشقا باشلاپتۇ. يېلىنماقچى بولدۇم، لېكىن چۈشۈمدىكىدەك ئاغزىمدىن ھېچقانداق ئاۋاز چىقمىدى. ئىنساننىڭ كۆزنى يۇمۇپ - ئاچقۇچە بۇ ئالەمدىن يوق بولۇپ كېتىشى مۇمكىنلىكى ئۇرۇشلاردىن، ئۆلۈملەردىن ۋە ئۇزۇندىن بېرى تونۇش بولغان سىياسىي قەتلە ۋە قىيىن - قىستاقلاردىن ماڭىمۇ مەلۇم ئىدى، لېكىن ئۇنى ئۆز بېشىمدىن زادى ئۆتكۈزمىگەندىم. بۇلار مېنى ئۇچامدىكى كە - يىملەردىن يالىڭاچلىۋەتكەندەك بۇ ئالەمدىنمۇ يالىڭاچلايتتى.

جاللاتلار مېنىڭ پىنجىكىمنى، كۆڭلىكىمنى يەشتۈردى. ئۇلاردىن بىرى ئۈستۈمگە چىقىپ ئولتۇردى، تىزلىرى بىلەن مۈرىلىرىمنى باستى. يەنە بىرى خۇددى تاماق ئېتىۋاتقان ئاياللارغا خاس ئېھتىياتچان، نەپىس ۋە تەجرىبىلىك قول ھەرىكەتلىرى بىلەن بېشىمنىڭ ئىككى يېنىغا بىر قە -



پەس كىيگۈزۈپ، قىسقۇچنى ئاستا - ئاستا بۇراپ چىڭىتىشقا باشلىدى.  
قەپەس ئەمەس، گويا بىر تۆمۈر ئامبۇر بېشىمنى ئىككى ياندىن سىقىشقا  
باشلىغان ئىدى.

پۈتۈن كۈچۈم بىلەن ۋارقىرىدىم، يالۋۇردۇم، لېكىن سۆزلىرىمنى  
ئۇققىلى بولمايتتى. يىغلىدىم، چۈنكى نېرۋىلىرىم بوشىشىپ كەتكەنىدى.  
ئۇلار بۇراشنى توختىتىپ، — يېزىنە تاغا جانابلىرىنى سەن ئۆلتۈر -  
دوڭمۇ؟ — دەپ سورىدى.

بىر نەپەس ئېلىۋېلىپ، — ياق، — دېدىم.  
قىسقۇچنى يەنە بۇراشقا باشلىغانىدى، قاتتىق ئاغرىپ كەتتى.  
يەنە سوراشتى.

— ياق، — دېدىم.  
— كىم ئۆلتۈردى؟ — دېدى.  
— بىلمەيمەن، — دېدىم.

ئۆلتۈردۈم دەيمۇ دەپ ئويلاشقا باشلىدىم، لېكىن كاللامنىڭ ئەتراپىدا  
دۇنيا كۆڭۈللۈك پىرقىراۋاتاتتى. كۆڭلۈمنى بىر نارازىلىق قاپلىدى. ئازاب -  
قا كۆنۈپ قالارمەنمۇ دەپ سورىدىم ئۆزۈمدىن. مەن ۋە جاللاتلىرىم بىردەم  
تۇرۇپ قالدۇق. بىر يېرىم ئاغرىمىسىمۇ قورقۇۋاتاتتىم.  
يانچۇقۇمدىكى تەڭگىنىڭ خاسىيىتى بولسا، بەلكىم مېنى ئۆلتۈرمەس  
دېگەن خىيالنى يېڭىۋاشتىن كاللامغا كەلتۈرۈپ تۇرۇشۇمغا ئۇلار بىردىنلا  
مېنى قويۇۋەتتى. بېشىمنى ئەسلىدە ناھايىتى ئاز قىسقان قىسقۇچنىڭ قە -  
پىسىنىمۇ ئېلىۋەتتى. ماڭا مىنىۋالغان جاللاتمۇ چۈشۈپ كەتتى. لېكىن  
ئوزايدىن ئەپۇ سورايدىغاندەك ئەمەس ئىدى. كۆڭلىكىم بىلەن پىنجىكىم -  
نى كىيىدىم.

ئۇزۇن بىر جىمجىتلىق ھۆكۈم سۈردى.  
ئۆيىنىڭ يەنە بىر بېشىدا باش رەھسەم ئوسمان ئەپەندىنى كۆردۈم ۋە  
يېنىغا بېرىپ قولىنى سۆيىدۈم.

— خاپا بولما بالام، — دېدى ئۇ ماڭا، — سېنى بىر سىناپ باقتى.  
يېزىنە تاغامدىن كېيىن ئۆزۈمگە يەنە بىر ئاتا تاپقانلىقىمنى شۇئان  
چۈشەندىم.



— سۇلتانمىز سېنى ھازىرچە قىيىن - قىستاققا ئالماسلىقىنى بۇيرۇدى، — دېدى مۇھاپىزەتچىلەر ئەترىتىنىڭ باشلىقى، — ئۇ باش رەھسەم ئۇستاز ئوسماننىڭ رەھسەملىرىنى، كىتاب تەييارلاۋاتقان قۇللارنى ئۆلتۈرگەن پەسكەش قاتىلىنى تېپىشقا ياردەملىشىشىڭنى مۇۋاپىق تاپتى. ئۈچ كۈن ئىچىدە، رەھسەملەر تەييارلىغان نەقىشلىك سەھىپىلەرگە قاراپ، ئۇلار بىلەن سۆزلىشىپ، بۇ ھىيلىگەرنى تاپالايسىلەر. سۇلتانمىز كىتابلىرى ۋە رەھسەملەر ھەققىدە ئىغۋاگەرلەر توقۇغان پىتنە - پاساتلار - دىن ناھايىتى غەزەپلەندى. سۇلتانمىزنىڭ ئەمرى بويىچە مەن ۋە مالىيە ۋەزىرى خازىم ئىككىمىز سىلەرنىڭ بۇ پەسكەشلەرنى تېپىشىڭلارغا ياردەم قىلىمىز. بىرىڭلار رەھمەتلىك يېزىنى تاغا جانابلىرىنىڭ يېقىنى. ئۇنىڭ ئېيتقانلىرىنى ئاڭلىغانىڭلار. كېچىسى كەلگەن رەھسەملەرنىڭ قانداق ئىشلىگەنلىكىنى، كىتابىنىڭ مەزمۇنىنى بىلىسىلەر. يەنە بىرىڭلار تارمى - قىدىكى پۈتۈن رەھسەملەرنى بەش قولىدەك تونۇيدىغانلىقى بىلەن ماختىنىد - دىغان بىر چوڭ ئۇستاز. يالغۇز ئۇ چوشقىنى ئەمەس، ئۇ ئوغرىلىغان ۋە ئىغۋا يوسۇندا تارقىلىپ يۈرگەن، يوقالغان سەھىپىنىمۇ ئۈچ كۈن ئىچىدە تاپالمىساڭلار، ئادىل سۇلتانمىز قىيىن - قىستاقلىق سوراققا ئالدى بىلەن قارا ئەپەندى ئوغلۇم، سېنىڭ تارتىلىشىڭنى تەلەپ قىلدى. كېيىن نۆۋەتنىڭ رەھسەملەر تارمىقىدىكى ئۇستازلارغا كېلىدىغانلىقىغا بىزنىڭ گۇمانىمىز يوق.

نەچچە يىللاردىن بېرى بىللە ئىشلىگەن ئىككى دوست — باش رەھسەم ئۇستاز ئوسمان ئەپەندى بىلەن ئۇنىڭغا خىزمەت ھاۋالە قىلىپ خەزىنىدىن ماتېرىيال ۋە پۇل چىقىرىپ بەرگەن مالىيە ۋەزىرى خازىم ئاغا - رىسىدا بىرەر مەخپىي ئىشارەتلىشىش، ياكى ئۆزئارا كۆز ئۇرۇشتۇرۇش ئالامەتلىرىنى زادى كۆرەلمىدىم.

— سۇلتانمىزنىڭ تارماق، ئورۇن، تەشكىلاتلىرىدا بىرەر جىنايەت سادىر بولغاندا، تارماقتىكىلەر جىنايەتكارنى تېپىپ تاپشۇرغىچە پۈتۈن تارماقنىڭ ئەيىبلىنىدىغانلىقىنى، ئارىلىرىدىكى قاتىلىنى چىقىرىپ بېرەلە - مىگەن بىرەر تارماقتىكىلەرنىڭ ئاغىنىلىرى ۋە ئۇستازلىرى باشلىق بىر - قاتار ئادەملەرمۇ بىر قاتىللار تارمىقى سۈپىتىدە ئارخىپقا كىرگۈزۈلۈپ



جازالىنىدىغانلىقىنى ھەممە كىشى بىلىدۇ، — دېدى مۇھاپىزەتچىلەر ئەتە-  
رىتىنىڭ باشلىقى، — شۇنىڭ ئۈچۈن باش رەسسامىمىز ئۈستاز ئوسمان  
قاتتىق نازارەت قىلىپ، ئۆتكۈر كۆزلىرى بىلەن پۈتۈن سەھىپىلەرنى  
تەكشۈرۈپ، گۇناھسىز رەسساملارنى ئازدۇرۇپ بىر - بىرىنى ئۆلتۈرگۈز -  
گەن شەيتانلىق، ھىيلە - مكىر، پىتنە - پاساتلارنى پاش قىلىپ، جىنا -  
يەتچىنى جاھان پاناھى سۇلتانىمىزنىڭ ئادىل قانۇنىغا تاپشۇرىدۇ ۋە شۇنىڭ  
بىلەن تارمىقىنىڭ بۇلغانغان نامىنىمۇ پاڭلايدۇ. بۇ مەقسەتتە ئۈستاز  
ئوسمان تەلەپ قىلغان ھەممە نەرسىنى ئۇنىڭغا ئەپكەلدۈردۈق ۋە ئەپكەل -  
دۈرىمىز. ئادەملىرىمىز ئۈستاز رەسساملارنىڭ ئۆيلىرىگە بېرىپ، ئۇلارنىڭ  
بۇرۇن مەخپىي سىزغان كىتاب سەھىپىلىرىنى مۇسادىرە قىلىپ كېلىدۇ.



## 41. ئۇستاز ئوسمان مەن

ئوردا مۇھاپىزەتچىلەر ئەترىتىنىڭ باشلىقى بىلەن مالىيە ۋەزىرى بىزگە سۇلتانىمىزنىڭ ئەمرلىرىنى تەكىتلەپ چىقىپ كەتكەندە، ئىشخا-  
ندا ئىككىمىزلا قالدۇق. تەبئىيىكى، قىيىن - قىستاق ئازابى پەيدا قىل-  
غان قورقۇنچ تۈپەيلىدىن، كۆز ياشلىرى تاراملاپ ئېقىۋاتقان قارا ھارغىن  
ۋە غەمكىن كۆرۈنەتتى. ئۇ خۇددى كىچىك بالىدەك شۈكەلپ قالغانىدى.  
ئۇنىڭغا ئامراقلىقىم ئۆزۈمگە ئايان بولغاچقا، ئۇنى پاراكەندە قىلىمىدىم.

مۇھاپىزەتچىلەر ئەترىتى باشلىقىنىڭ ئادەملىرى خەتتاتلارنىڭ،  
ئۇستا رەسساملارنىڭ ئۆيلىرىدىن يىغىپ ئېلىپ كەلگەن سەھىپىلەرنى  
كۆزدىن كۆچۈرۈپ، رەسساملارنىڭ كىمىنىڭ قايسى رەسىملەرنى سىز-  
غانلىقىنى ئايرىپ چىقىشىم ئۈچۈن ماڭا ئۈچ كۈنلۈك مۆھلەت بەرگەن  
ئىدى. يېزىنى تاغا جانابلىرىنىڭ كىتابى ئۈچۈن سىزىلغان ۋە قارا ئۆزىگە  
بولغان گۇماننى يوققا چىقىرىش ئۈچۈن مالىيە ۋەزىرى خازىم ئاغىغا ئە-  
كىلىپ تاپشۇرغان رەسىملەرنى دەسلەپ كۆرگىنىمدە قانچىلىك يىرگەن-  
گەنلىكىمنى بىلىسىلەر. ئېتىراپ قىلىش كېرەككى، پۈتۈن ئۆمرىنى بۇ  
ئىشقا بېغىشلىغان بىر رەسسامدا شۇنداق قاتتىق يىرگىنىچ ۋە نەپرەت  
قوزغىغان ئەنە شۇ سەھىپىلەردە جەزمەن بىزنى ھەيران قالدۇرىدىغان ئاجا-  
يىپ نەرسىلەرمۇ بار. چۈنكى ناچار سۈپەتلىك سەنئەتلا بىزدە بۇنداق ئىن-  
كاس قوزغىيالمايدۇ. شۇڭا رەھمەتلىك ھاماقەت كېچىدە كەلگەن رەس-  
ساملارغا سىزدۇرغان توققۇز سەھىپىگە مانا شۇنداق ھەيرانلىق بىلەن يې-  
ڭىۋاشتىن قاراشقا باشلىدىم.

بىر ۋاراق ئاق قەغەزدىكى، بىچارە نازاكەتلىك ئەپەندى باشقا رەسىم-  
لەردىكىدەك ھەل بېرىپ سىزغان ۋە رامكىغا ئالغان بىر رەسىمنىڭ ئىچىدە-  
دە بىر دەرەخ كۆردۈم ۋە ئۇنىڭ قايسى ۋەقەلىكىنىڭ قايسى كۆرۈنۈشىدىن



چىققانلىقىنى ئويلاشقا تىرىشتىم. ئەگەر مەن ئۆزۈمنىڭ رەسساملىرىمدىن قەدىرلىك كېيىنەك، ئەقىللىق لەيلەك ۋە زېرەك زەيتۇنلارغا بىر دەرەخنى سىزدۇرسام، ئۇلار ئالدى بىلەن بۇ دەرەخنى مەلۇم بىر ھېكايىنىڭ پارچىسى سۈپىتىدە ئويلىشىدۇ - دە، ئۇنى قىينالمايلا سىزالايدۇ. ئۇ دەرەخكە دىققەت قىلىپ قارىسام، شاخلىرى ۋە يوپۇرماقلىرىدىن رەسسامنىڭ قايىسى ھېكايىنى ئويلاشقانلىقىنى بىلەلەيمەن. لېكىن بىچارە، تەنھا بۇ دەرەخنىڭ كەينىدە ئۇنى تېخىمۇ تەنھا كۆرسەتكەن ۋە شىرازنىڭ پېشقەدەم ئۈستىلى - رىنىڭ ئۈسلۇبلىرىنى ئەسلىتىدىغان خېلىلا يۇقىرىدىن ئايان بولۇپ تۇر. غان ئۇپۇق سىزنى بار ئىدى. ئۇپۇق سىزنى يۇقىرىدا ئەكس ئەتتۈرۈلگەندىن كېيىن ئوتتۇرىغا چىققان بوشلۇقتا باشقا ھېچقانداق نەرسە يوق ئىدى. شۇنداق قىلىپ، بۇ رەسىمدە پەرەڭ ئۈستازلارنىڭ، بىر دەرەخنىڭ ئەسلىي قىياپىتىنى سىزىش خاھىشى بىلەن ئەجەم ئۈستازلىرىنىڭ ئالەم - نى يۇقىرىدىن كۆزىتىش خاھىشى بىر - بىرىگە ئارىلىشىپ كېتىپ، بۇ رەسىم نە پەرەڭلەرگە، نە پارسلارغا خاس بولمىغان غەيرىي بىر رەسىم بولۇپ قالغانىدى. دۇنيانىڭ ئاخىرقى نۇقتىسىدىكى دەرەخ مۇشۇنداق بىر نەرسە بولسا كېرەك، دەيتتىم ئۆزۈمگە. لېكىن، ئىككى پەرقلق ئۇسۇلنى بىرلەشتۈرۈش مەقسىتىدە، مېنىڭ رەسساملىرىم بىلەن رەھمەتلىك ھامما - قەتنىڭ كەم ئەقلى بىرلىشىپ قىلچە ئەھمىيىتى ۋە ئالاھىدىلىكى بولمىدى. غان بىر نەرسىنى ۋۇجۇدقا چىقارغانىدى. مەن بۇ رەسىمنىڭ ئوخشىمىغان ئىككى خىل دۇنيا قاراشنى ئۆز ئىچىگە ئالغانلىقىدىن ئەمەس، ئەكسىچە، ئۇنىڭ سەنئەتكە خاس ماھارەتتىن مەھرۇم قالغانلىقىدىن غەزەپلىنەتتىم. باشقا رەسىملەرنى، چۈشلەردە كۆرگەن مۇكەممەل ئاتنىڭ، بويىنى قىسقى ئايالنىڭ رەسىمىنى كۆزدىن كەچۈرگەندىمۇ بۇنى ھېس قىلدىم. تېمىنىڭ تاللىنىشى، مەيلى ئىككى سەرگەردان دەرۋىش ياكى شەيتاننىڭ نەسۋىرى بولسۇن، ھەممىسى دېگىدەك مېنى غەزەپلەندۈرەتتى. مەلۇمكى، سۇلتانمىزنىڭ كىتابىغا بۇ رەسىملەرنى مېنىڭ رەسساملىرىم ئوغرىلىق - چە كىرگۈزۈپ قويغانىدى. كىتاب تاماملانماي تۇرۇپ يېزىنە تاغىنىڭ جە - نىنى ئالغانلىقى ئۈچۈن، ئۇلۇغ ئاللاھنىڭ ئۇنىڭغا ئاتا قىلغان تەقدىرىگە يەنىمۇ ھەيران بولدۇم. بۇ كىتابنى تاماملاشنى زادى ئويلاپ باقمىغانىدىم.



بۇ ئىتنىڭ رەسمىدىن بىزارلىق ھېس قىلىپ، غەزەپلەنمەسلىكىم مۇمكىنمۇ؟ ئۇ تولىمۇ ئېتىبارلىق نەزەر بىلەن سىزىلغان بولۇپ، گويا بىزنىڭ قېرىنداشلىرىمىزدەك، تۇمشۇقىمىزنىڭ ئاستىدىلا، غەرەزسىز بىر نەزەر بىلەن بىزگە قاراپ تۇرۇپتۇ. ئىتنىڭ تۇرقى ئادەتتىكىچە بو-لۇپ، ئۇ بېشىنى پەسكە ئېگىشتۈرگىنىدە خۇددى قىيا بېقىپ، بىزگە تەھ-دىت سېلىۋاتقان دەك كۆرۈنەتتى. ئاق چىشلىرى بولسا كىشىگە دەھشەت سېلىۋاتقان دەك تۇيغۇ بېرەتتى. قىسقىسى، بۇ رەسمىنى سىزغان رەس-ساملارنىڭ (رەسمىگە قايسى ئۇستىلارنىڭ قەلەملىرى تەگكەنلىكى ئۈستى-دە تەھلىل يۈرگۈزۈۋاتاتتىم) ماھارىتىگە بىر تەرەپتىن ھەيران بولاتتىم، ئەمما بۇ ماھارىتىنىڭ چۈشىنىكسىز بىر ئۇقۇم تۈپەيلى مەلۇم بىر بىمەنە مەنىتقە ئۈچۈن خىزمەت قىلدۇرۇلغانلىقىنى زادى كەچۈرەلمەيتتىم. ياۋ-روپالىقلارغا تەقلىد قىلىش خاھىشىمۇ شۇنىڭدىن كېلىپ چىققان بولۇپ، مۇنداقچە ئېيتقاندا، بۇ كىتابنى سۇلتانىمىز ۋېنىتسىيە باش ۋالىسىغا ھەدىيە قىلىش ئۈچۈن بۇيرۇتقان ئىدى. شۇڭا، كىتابچە ۋېنىتسىيىلىكلەر كۆرۈپ چۈشىنىلگەندەك ماھارەت بويىچە تەييارلاش تەلەپ قىلىنغان ئى-دى. لېكىن بۇلارمۇ مەزكۇر رەسىملەرنى تامامەن تەقلىدچىلىك ئۇسۇلى بويىچە سىزىشقا يېتەرلىك سەۋەب بولالمايتتى.

بىر پارچە رەسىم دىققىتىمنى ئۆزىگە تارتتى. چۈنكى، رەسىمدە كە-شىنى ھەيرەتكە سالدىغان ئاجايىپ بىر قىزىللىق بار ئىدى. مەن بىر قاراپلا رەسىمدىكى قايسى تەسۋىرلەرگە رەسىملەرنىم ئارىسىدىن كىملەر-نىڭ قولى تەگكەنلىكىنى قىياس قىلىشقا باشلىدىم. رەسىمگە كىمنىڭ ئىكەنلىكىنى پەرق ئەتكىلى بولمايدىغان بىر قول، سىرلىق بىر غەرەزنىڭ تۈرتكىسىدە غەلىتە بىر خىل قىزىل بويلاقنى سۈركىگەن، رەسىمدە ئەكس ئەتكەن پۈتۈن ئالەم تەدرىجىي ھالدا قىزىللىققا چۆككەن ئىدى. بىر ھازا قاراغا بۇ ئاجايىپ رەسىمدىكى چىنار دەرىخىنىڭ (لەيلەك)، كېمىلەر ۋە ئۆيلەرنىڭ (زەيتۇن)، لەڭلەك ۋە گۈللەرنىڭ (كېپىنەك) قايسى رەسىم-لىرىم تەرىپىدىن سىزىلغانلىقىنى كۆرسەتتىم.

— ئۇزۇن يىللاردىن بېرى پۈتۈن بىر رەسىملار تارمىقىغا يېتەكچە-لىك قىلىپ كەلگەن سىزگە ئوخشاش چوڭ ئۇستا رەسىم رەسىملىرىنىڭ





ماھارەتلىرىنى، ھەر بىرىنىڭ قەلىمىنىڭ ئالاھىدىلىكىنى ۋە موي قەلىمىنىڭ تۈسىنى ئەلۋەتتە پەرق ئېتەلەيدۇ، — دېدى قارا، — لېكىن يېزىش ئاغامغا ئوخشاش غەلىتە بىر كىتابخۇمار ئادەم رەسىملارنى يېڭى ۋە نامە-لۇم ئۇسلۇبلار بىلەن رەسىم سىزىشقا مەجبۇرلىغان چاغلاردا، رەسىملىك-رىڭىزنى قانداق تونۇيسىز ۋە كىمىنىڭ قايسى رەسىمىنى سىزغانلىقىغا قانداقسىگە مۇنداق كېسىپلا ھۆكۈم قىلالايسىز؟

— بىر زامانلاردا ئىسپاھانغا ھۆكۈمدار بولۇپ، ئۆز قەلئەسىدە تەنھا ياشايدىغان كىتابخۇمار، رەسىمخۇمار بىر پادىشاھ ئۆتكەن ئىكەن، — دەپ بىر ھېكايىنى باشلاپ جاۋاب بەردىم، — ئۇ كۈچلۈك، قۇدرەتلىك، ئەقىل-لىق، لېكىن رەھىمسىز پادىشاھ ئىكەن. رەسىم سىزدۈرۈپ تەييارلاتقان كىتابلىرى بىلەن قىزىدىن باشقا ھېچنەرسىنى ياخشى كۆرمەيدىكەن. بۇ پادىشاھ قىزىغا ئىنتايىن ھېرىسمەن ئىكەنكى، ئۇنىڭ ئۈستىدىن "ئۆز قىزىغا ئۆزى ئاشىق" دەپ گەپ تارقاتقان دۈشمەنلىرىمۇ كىشىلەر تەرىپىدىن "ئاشۇرۇۋەتتى" ياكى "ھەددىدىن ئاشتى" دەپ قارالمايدىكەن. چۈنكى قوشنا مەملىكەت شاھزادىلىرى ۋە شاھلاردىن قىزىغا ئەلچى كەلسە، ئۇلار-غا ئۇرۇش ئېلان قىلغۇدەك دەرىجىدە قاتتىق غەزەپلىنىدىكەن، شۇنداقلا، تولىمۇ تەكەببۇر ۋە ھەسەتخور ئىكەن. شۇ ۋەجىدىن، تەبىئىيىكى، پۈتۈن دۇنيادا ئۇنىڭ قىزىغا لايىق ھېچقانداق ئەر چىقماپتۇ. ھەتتا ئۇ قىزىنى قىرىق قۇلۇپ بىلەن قۇلۇپلانغان قىرىق ھۇجرىنىڭ ئەڭ ئىچكىرىسىدىكى بىر ھۇجرىدا ساقلاپتۇ. چۈنكى ئىسپاھاندا كەڭ تارقالغان بىر ئېتىقاد تۇ-پەيلى، ئۇمۇ قىزىنىڭ باشقا ئەرلەرنى كۆرسە گۈزەللىكىنىڭ يوقىلىپ كېتىدىغانلىقىغا ئىشىنىدىكەن. بىر كۈنى ئۆزى ھاۋالە قىلغان «خۇسرەۋ بىلەن شېرىن» ناملىق كىتاب يېزىلىپ، ھىرات ئۇسلۇبىدا نەقىشلىنىپ پۈتكەندە، ئىسپاھاندا: كىتاب سەھىپىلىرىدىكى بىر قىزىقارلىق رەسىمدە تەسۋىرلەنگەن سولغۇن چىراي ساھىبجامال ھەسەتخور پادىشاھنىڭ قىزى ئىكەن! دېگەن ئىغۋا تارقىلىپتۇ. ئىغۋالارنى ئاڭلاشتىن بۇرۇن بۇ سىرلىق رەسىمدىن گۇمانلانغان پادىشاھ بۇ قېتىم تىترىگەن قوللىرى بىلەن كى-تابنىڭ سەھىپىلىرىنى ئاچقىنىدا، رەسىمگە سىزىلغان گۈزەلنىڭ دەل قىزىغا ئوخشايدىغانلىقىنى سېزىپتۇ ۋە ھەسرەتلىنىپ كۆز يېشى قىپتۇ.



ئېيتىشلارغا قارىغاندا، پادىشاھنىڭ قۇلۇپلانغان قىرىق ھۇجرىنىڭ ئەڭ ئىچىدىكى قىزىنىڭ ۋۇجۇدى ئەمەس، بەلكى ئۇنىڭ گۈزەللىكى خۇددى زېرىكىشتىن بۇرۇختۇم بولغان ئەرۋاھتەك، بىر كېچىسى ھۇجرىلاردىن چىقىپ ئەينەكلەردە ئەكس ئېتىپ، ئىشىكلەرنىڭ ئاستىدىكى يوپۇق ۋە قۇلۇپلارنىڭ تۆشۈكلىرىدىن ئۆتۈپ، كېچىسى ئىشلىگەن رەسىملەردىن بىرىنىڭ كۆزىگە گويا بىر نۇر ۋە سۈزۈك تۇمان سىياقىدا يېتىپ كەپتۇ. ياش ئۇستا رەسىم بۇ ئىشەنگۈسىز گۈزەللىكتىن كۆزىنى ئۈزلەلمەي، ئۇنى شۇ چاغدا سىزىۋاتقان رەسىمنىڭ بىر بۇرجىكىگە سىزىپ قويۇپتۇ. بۇ رەسىم دە شېرىننىڭ بىر دالا سەيلىسىدە خۇسرەۋنىڭ رەسىمىگە قاراپ ئۇنىڭغا ئاشىق بولغانلىقى تەسۋىرلەنگەن ئىكەن.

— ئۇستاز جانابلىرى، بۇ ھەقىقەتەن بىر تاسادىپىي ئەھۋال، — دېدى قارا، — چۈنكى، ئاشۇ رىۋايەتتىكى ئۇ كۆرۈنۈشنى بىزمۇ ئىنتايىن ياخشى كۆرىمىز.

— بۇ رىۋايەت ئەمەس، بولغان ئىشلار، — دېدىم، — قۇلاق سال: — رەسىمىمىز پادىشاھنىڭ قىزىنى گۈزەل شېرىن دەپ ئەمەس، شېرىنگە ياردەم قىلغان، ئۇد چېلىپ داستىخان سالغان كېنىزەكلەردىن بىرى دەپ سىزغان. چۈنكى، ئۇ چاغدا ئۇ كېنىزەكنى سىزىۋېتىپتەكەن. شۇنىڭ بىلەن شېرىننىڭ گۈزەللىكى بىر چەتتە تۇرغان كېنىزەكنىڭ ئا-جايىپ گۈزەللىكى ئالدىدا ئەرزمەس ئورۇنغا چۈشۈپ قالغان ۋە رەسىمنىڭ تەڭپۇڭلۇقى بۇزۇلغان. پادىشاھ رەسىمدە قىزىنى كۆرگىنىدە ئۇنىڭ رەسىمىنى سىزغان بۇ تالانتلىق رەسىمىنى تاپماقچى بوپتۇ. لېكىن زېرەك رەسىم پادىشاھنىڭ غەزىپىدىن قورققانلىقى ئۈچۈن كېنىزەكنىڭ ۋە پادىشاھنىڭ قىزىنىڭ رەسىمىنى كىم سىزغانلىقى سېزىلىپ قالمىسۇن دەپ، ئۆز ئۆسلۈبى بىلەن ئەمەس، يېڭى بىر ئۆسلۈبتا سىزىپتۇ. چۈنكى ئۇ رەسىمگە باشقا نۇرغۇن رەسىملارنىڭ قەلىمى ۋە ماھارىتىمۇ سىڭگەن.

— خوپ، پادىشاھ قىزىنىڭ رەسىمىنى سىزغان رەسىمنىڭ كىملىكىنى قانداق تېپىپتۇ؟  
— قۇلاقلىرىغا قاراپ.



— كىمنىڭ قۇلاقلىرىغا قاراپ؟ قىزنىڭمۇ؟ قىزنىڭ رەسمىنىڭ.

مۇ؟

— ئەسلىدە ئىككىلىسىنىڭ ئەمەس. ئاۋۋال بىۋاسىتە سەزگۈسى بىلەن ئۆز رەسىملىرى تەييارلىغان پۈتۈن كىتابلارنى، سەھىپىلەرنى، رەسىملەرنى ئېچىپ ئالدىغا يېيىپتۇ ۋە ئۇلاردىكى قۇلاقلىرىغا سەپىلىپ، ئۇزۇن يىللاردىن بېرى بىلىدىغان بىر نەرسىنى قايتىدىن كۆرۈپتۇ: رەسىملىرىنىڭ ھەر بىرى ماھارىتى قانداق بولۇشىدىن قەتئىينەزەر، قۇلاقلىرىنى ئۆز ئالدىغا سىزىپتۇ. ئۇلار سىزغان چىرايى بىر پادىشاھنىڭ، بىر بالىنىڭ، بىر جەڭچىنىڭ چىرايى (ئاللاھ كەچۈرگەي)، پەيغەمبىرىمىز ھەزرىتى مۇھەممەدنىڭ نىقابىدىن چىرايى (ئاللاھ يەنە كەچۈرگەي)، ياكى شەيتاننىڭ چىرايى بولۇشى مۇھىم ئەمەس، رەسىملەر ھەرقانداق ئەھۋالدا، ھەر بىر رەسىمدە قۇلاقلىرىنى بىر مەخپىي ئىمزانى سىزغاندەك پۈتۈنلەي ئوخشاش سىزىپتۇ.

— نېمىشقا؟

— ئۇستاز رەسىملەر يۈزىنىڭ رەسمىنى سىزغاندا پۈتۈن دىققىتىنى چىراي ئىپادىسىگە، يۈزىنىڭ بىر ئادەمنىڭكىگە ئوخشىشى ياكى ئوخشىماسلىقىغا، چىرايىنىڭ كەم - كۈتسىز گۈزەللىكىگە يېقىن بولۇشىغا ۋە كونا ئۆلگۈنلەرگە ماس كېلىشىگە مەركەزلەشتۈرىدۇ. نۆۋەت قۇلاقلىرىغا كەلگەندە، نە باشقا رەسىملەردىن ئوغرىلىمايدۇ، نە بىر ئۆلگۈننى دورىمايدۇ، نە بىرەر ھەقىقىي قۇلاققا قارىمايدۇ. قۇلاقنى سىزغاندا ھېچ نەرسىنى ئويلىمايدۇ، ھېچ نەرسىگە قىزىقمايدۇ. ھەتتا ئۆزىنىڭ نېمە قىلىۋاتقانلىقى ھەققىدە ئويلاپمۇ باقمايدۇ. شۇنداق قىلىپ، ئۇلارمۇ قەلەملىرىنى يادقا ھەرىكەتلەندۈرۈۋېتىدۇ.

— لېكىن ئۇلۇغ ئۇستازلار پۈتۈن ئاجايىباتلىرىنى ھەقىقىي ئاتلارغا، دەرەخلەرگە، ئادەملەرگە زادى قارىماي يادقا سىزىۋېرىدىغۇ؟ — دېدى قارا.

— توغرا، — دېدىم مەن، — لېكىن بۇ نۇرغۇن يىللار ئويلىشىش، پىكىر يۈرگۈزۈش، باش قاتۇرۇپ ئىشلەش ئارقىلىق يېتىلىپ تەكلىپ ئالالايدىغان قان يادقا سىزىش ئۇسۇلى. ئۇلار ئۆمۈر بويى نۇرغۇنلىغان ئاتلارنىڭ رەسىملىرىنى



سىملىرىنى ۋە ئاتلارنى كۆرگەنلىكى ئۈچۈن كۆز ئالدىدىكى قېنى بار، جېنى بار ئەڭ ئاخىرقى ئاتنىڭ ئۆز كالىسىدىكى مۈكەممەل ئات ئوبرازى. نى بۇزۇۋېتىدىغانلىقىنى ياخشى بىلىدۇ. پۈتۈن ھاياتى داۋامىدا ئون مىڭلارچە قېتىم ئات رەسمى سىزغان ئۇستا رەسسامنىڭ قەلىمى ئەڭ ئا. خىرىدا ئاللاھ لايىھىلىگەن ئات رەسمىگە خېلى يېقىنلىشىدۇ ۋە بۇنى ئۆز روھىدىن ۋە تەجرىبىسىدىن بىلىدۇ. بىر قول دەرمەھەل يادقا سىزغان ئات ئەمەلىيەتتە ماھارەت، تىرىشچانلىق ۋە بىلىم بىلەن سىزىلغان ئات بولۇپ، ئۇ ئاللاھنىڭ ئېتىغا يېقىن بىر ئاتتۇر. لېكىن ھېچقانداق بىلىم توپلىماي، نېمە قىلىدىغانلىقىنى ئەتراپلىق ئويلىماي ۋە پادىشاھنىڭ قىزىنىڭ قۇلىقىغىمۇ دىققەت قىلماي سىزغان قۇلاقىتىن ئەلۋەتتە نۇقسان كۆرۈلمەي قالمايدۇ. ئەنە شۇنداق نۇقساننىڭ كۆرۈلۈشى نۇقسانلىق بولغانلىقى ئۈچۈن ھەر بىر رەسسامدا ئۆزىگە خاس پەرقنى شەكىللەندۈرىدۇ، يەنى ئۇ بىر خىل ئىمزا دەك بولۇپ قالىدۇ.

تاراقلىغان بىر ئاۋاز سۆزىمىزنى بۆلۈۋەتتى. مۇھاپىزەتچىلەر ئەتىرىدى باشلىقنىڭ ئادەملىرى خەتتاتلاردىن ۋە رەسساملىرىمنىڭ ئۆيلىرىدىن يىغىپ كەلگەن سەھىپىلەرنى كونا رەسىمخانىغا ئەكىرىپ قويۇشقانىدى. — ئەسلىدە، دەرۋەقە قۇلاق ئادەمنىڭ بىر كەمچىلىكى، — دېدىم قارانى كۈلۈمسىرىتىش ئىستىكىدە، — ئۇ ھەممە كىشىدە بار، لېكىن ھەممە كىشىدە پەرقلىق بولىدىغان بىر ئەزا، يەنى سەتلىكنىڭ مۈكەممەل بەلگىسى.

— ھېكايىدا قۇلاقنىڭ سىزىلىش ئۇسلۇبى تۈپەيلىدىن قولغا ئېلىنغان رەسسامنىڭ بېشىغا نېمە ئىشلار كەپتۇ؟

— قارىغۇ قىلىنىپتۇ، — دېدىم قارا تېخىمۇ ھەسرەتلىنمىسۇن دەپ، — پادىشاھنىڭ قىزىنى نىكاھىغا ئاپتۇ، — دېدىم. ئۇ كۈنى ھازىرمۇ رەسساملارنى پەرق ئېتىشتە قوللىنىدىغان بۇ ئۇسۇل نۇرغۇن رەسىمخانىلارنىڭ خوجايىنى بولغان خانلار، شاھلار، پادىشاھلار ئارىسىدا “كېنىزەك ئۇسۇلى” دەپ ئاتالدى ۋە كېيىنكى كۈنلەردە بىرەر رەسسام بىرەر رەسىم سىزىپ، ئۇنىڭغا قاملاشمىغان مەلۇم بىر شەكىلنى كىرگۈزۈپ قويۇپ، كېيىن سىزغىنىنى ئىنكار قىلسا، بۇ ئىش گۇناھنى كىم سادىر قىلغان.



لىقىنى دەرھال بىلىش ئۈچۈن بىر سىر سۈپىتىدە ساقلىنىدۇ. ئىشنىڭ مۇھىم نۇقتىسى رەسمىنىڭ مەركىزىدىن ئورۇن ئالمىغان، ئەھمىيەت بېرىلمىگەن، تېز سىزىلغان ۋە پۈتۈنلەي تەكرارلانغان تەپسىلاتلارنى تېپىش-تۇر. بۇلار قۇلاقلا، قوللار، ئوت - چۆپلەر، ياپراقلار ياكى ئاتلارنىڭ ياي-لىلىرى، پۇتلىرى، ھەتتا تۇياقلىرى بولۇشى مۇمكىن. لېكىن شۇنىڭغا دىققەت قىلىش كېرەككى، رەسىم بۇ تەپسىلاتلارنىڭ ئىچىدە ئۆز مەخپىي ئىمزاسى بارلىقىنى سېزىپ قالسا، بۇ ئۇسۇلدىن پايدىلانغىلى بولمايدۇ. مەسىلەن، بۇرۇت بولمايدۇ، چۈنكى نۇرغۇن رەسىم بۇرۇتلارنى ئۆزى بىلگەنچە سىزىشقا بولىدىغانلىقىنى ۋە ئۇنىڭ مەلۇم ئىمزا بولالايدىغانلىقىنى بىلىدۇ. لېكىن قاشلار بولىدۇ. چۈنكى ئۇلارغا ھېچكىم دىققەت قىلمايدۇ. ئەمدى بىز رەھمەتلىك يېزىنە تاغىنىڭ رەسىملىرىگە موي قەلەملىرىنى تەگكۈزگەن ياش ئۇستىلارنىڭ قايسىلار ئىكەنلىكىنى كۆرۈپ باقايلى.

شۇنىڭ بىلەن، بىرى مەخپىي، بىرى ئاشكارا ئىشلەنگەن، ھەرقايسى ئوخشىمىغان ۋەقە ۋە تېمىلارنى بايان قىلغان، ئايرىم-ئايرىم ئۇسلۇبتا رەسىمى سىزىلغان ئىككى كىتابنى، يەنى رەھمەتلىك يېزىنە تاغىنىڭ كىتابى بىلەن مېنىڭ نازارىتىمدە ئىشلەنگەن شاھزادىمىزنىڭ سۈننەت توپىنى بايان قىلىدىغان توپنامەنىڭ سەھىپىلىرىنى ئۆزئارا سېلىشتۇردۇق ۋە قارا بىلەن ئىككىيلەن مېنىڭ لوپا ئەينىكىم سۈرۈلگەن يەرلەرگە دىققەت قىلىپ قارىدۇق.

1. توپنامە سەھىپىسىدە، ئالدى بىلەن پارات مۇراسىمىنى تاماشا ئۈچۈنلا ياسالغان مۇنبەردىن پاراتنى تاماشا قىلىۋاتقان سۇلتانمىزنىڭ ئالدىدىن ئۆتۈۋاتقان جۇۋىچىلار ئەترىتىدە قىزىل تون كىيىپ، سۆسۈن رەڭ بەلۋاغ تاقىغان بىر جۇۋىچى ئۇستا قۇچاقلاپ كۆتۈرۈپ كېتىۋاتقان تۈلكە جۇۋىغا ئىشلىتىلگەن تۈلكىنىڭ ئوچۇق ئاغزىغا دىققەت قىلدۇق. تۈلكەنىڭ بىر - بىرلەپ كۆرۈنۈپ تۇرغان چىشلىرى بىلەن يېزىنە تاغىنىڭ شەيتاننى ئەكس ئەتتۈرگەن رەسىمىدىكى سەمەرقەنددىن كېلىش ئېھتىماللىقى بار دەپ قارالغان يېرىمى شەيتان، يېرىمى دىۋە سۈرەتلىك ھېلىقى بىتەلەي مەخلۇقنىڭ چىشلىرى بىر قولىدىن، يەنى زەيتۇننىڭ قەلىمىدىن چىققانىدى.



2. توپغا تەنتەنە قىلىنىۋاتقان ئىنتايىن شاد - خۇراملىق كۈنلەرنىڭ بىرىدە، سۇلتانىمىز ئات بەيگە مەيدانغا قاراپ تۇرغان دېرىزىنىڭ تۈۋىدە كىيىملىرى جۇلجۇل بىر توپ يوقسۇللار ئالدىنقى سەپتىن كەلگەن جەڭ - چىلەر سىياقىدا تەسۋىرلەنگەن ئىدى. ئۇلارنىڭ ئارىسىدىن بىرى: "پادىشا - ھىم، بىزلەر ئالىيلەرنىڭ قەھرىمان جەڭچىلىرى بولۇش سۈپىتىمىز بىلەن كۇپپارلارغا قارشى دىن يولىدا ئېلىپ بېرىلغان جەڭدە ئەسىرگە چۈشتۈق ۋە بىر قىسىم يېقىن سەپداشلىرىمىزنى گۆرۈگە قويۇپ، فىدىيە پۇلى تېپىپ كېلىش ئۈچۈن قويۇپ بېرىلدۇق. لېكىن ئىستانبۇلغا كەل - گىنىمىزدە ھەممە نەرسىنىڭ باھاسى ناھايىتى ئۆرلەپ كەتكەنلىكىنى كۆردۇق. ھازىرغىچە بىز كۇپپارلارنىڭ قولىدا گۆرۈدە قالغان سەپداشلىرىمىزنى قۇتقۇزغىدەك پۇلنى تاپالمىدۇق. بۇ ھەقتە ئالىيلەرنىڭ ياردە - مىگە موھتاجمىز. بىزگە يا ئالتۇن بەرگەيلا، ياكى ئەسىر بەرگەيلا، بىز ئۇلارنى ئېلىپ بېرىپ گۆرۈدىكى سەپداشلىرىمىزغا ئالماشتۇرايلى. ئۇلار - نى قۇتقۇزايلى" دەپتۇ. بۇ چاغدا سۇلتانىمىز بىلەن بىچارە يوقسۇل غازىلە - رىمىزنى ۋە مەيداندىكى پارس، تاتار ئەلچىلىرىنى بىر بۇلۇڭدا بىر كۆزى بىلەن كۆزىتىپ تۇرغان لالما ئىتنىڭ تىرناقلىرى بىلەن يېزىنە تاغىنىڭ كىتابىدىكى ئالتۇن ئاقچىنىڭ سەرگۈزەشتىلىرى بايان قىلىنغان رەسىم - نىڭ بۇلۇڭلىرىنى تولدۇرۇپ تۇرغان ئىتنىڭ تىرناقلىرىدىن مەلۇمكى، بۇ رەسىم بىر قەلەمدىن، يەنى لەيلەكنىڭ قولىدىن چىققانىدى.

3. سۇلتانىمىزنىڭ ئالدىدا موللاق ئېتىۋاتقان، تاختاينىڭ ئۈستىدە تۇخۇم ماڭدۇرۇۋاتقان سېھىرگەرلەر ئارىسىدا، سۆسۈن رەڭ پىنجىك كىي - گەن، يالىڭاچ پاقالچەكلىك تاقىرباش بىر كىشى بىر چەتتە قىزىل گىلەم ئۈستىدە ئولتۇرۇپ داپ چېلىۋاتقان بولۇپ، ئۇنىڭ داپ چالغان بارماقلىرى دەل يېزىنە تاغىنىڭ كىتابىدىكى «قىزىل» ناملىق رەسىمدە مىس پەتنۇس تۇتۇپ تۇرغان ئايالنىڭكىگە ئوخشايتتى. بۇ شۈبھىسىز زەيتۇننىڭ ئەسىرى ئىدى.

4. سۇلتانىمىزنىڭ ئالدىدىن ئىتتىرىپ ئۆتكۈزگەن چاقلىق ھارۋى - نىڭ ئىچىگە ئورۇنلاشتۇرغان ئوچاقنىڭ ئۈستىدىكى يوغان قازاندا گۆش - لۈك، پىيازلىق قاتكۆك دولمىسى پىشۇرۇپ ئۆتۈۋاتقان ئاشپەزلەر ئەترىتى



بىلەن يېنىدا قازانلارنى كۆتۈرۈپ ماڭغان ئۇستا ئاشپەزلەر دەسسەگەن ھال رەڭ تۇپراقتىكى كۆك رەڭلىك تاشلار يېزىغا «ئۆلۈم» دەپ ئاتىغان رە - سىمدىكى ئەرۋاھسىمان مەخلۇق ئايىغىنى يەرگە تەگكۈزمەي، ئۈستىدىن لەيلەپ كېتىۋاتقان زەڭگەر رەڭلىك تۇپراقتىكى قىزىل تاشلار بىلەن بىر قولىدىن، يەنى كېيىنەكنىڭ قولىدىن چىققاندى.

5. ئالەم پاناھى سۇلتانىمىزغا خۇشامەتلىك ئىبارىلەرنى ياغدۇرۇپ، پارس شاھىنىڭ دوستانىلىقى ۋە سۇلتانىمىزغا نىسبەتەن قېرىنداشلىقتىن باشقا ھېچقانداق غەرىزى يوقلۇقىنى داۋاملىق ئېيتىپ كېلىۋاتقان پارس ئەلچىسىنىڭ ھەيۋەتلىك قەسىرى ئالدىدا شاھ قوشۇنلىرىنىڭ ئوسمانىيە - گە يېڭى ھەربىي يۈرۈش قىلىشقا تەييارلىق قىلىۋاتقانلىق خەۋىرىنىڭ تا - تار پوچتىكەشلەر ئارقىلىق يەتكۈزۈلۈشى بىلەن قاتتىق غەزەپكە كەلگەن كىشىلەر توپى ئەلچىگە ھۇجۇم قىلماقچى بولۇپ، ئالا - توپىلاڭ كۆتىرىپ يۈگۈرگەندە، بەيگە مەيدانىدا كۆتىرىلگەن توپا - چاڭنى بېسىش ئۈچۈن يۈگۈرۈپ كېتىۋاتقان سۇچىلار، ئالا - توپىلاڭ كۆتۈرۈۋاتقان كىشىلەر تو - پىغا كەندىر يېغى چېچىپ تىنجىتىش ئۈچۈن مۈرىلىرىدە تېرە تۈلۈملەرنى كۆتۈرۈپ يېتىپ كېلىشكەن ئادەملەر تەسۋىرلەنگەن رەسىمدە، سۇچىلار بىلەن كەندىر يېغى تۈلۈملىرىنى كۆتۈرۈۋالغان ئادەملەرنىڭ يۈگۈرگەن چاغدىكى ئاياغلىرىنى كۆتۈرگەن ھالىتى بىلەن «قىزىل» ناملىق رەسىمدە سىزىلغان يۈگۈرۈپ كېتىۋاتقان ئەسكەرلەرنىڭ ئايىغىنى كۆتۈرۈشلىرى بىر قولىدىن، يەنى كېيىنەكنىڭ قولىدىن چىققاندى.

بۇ ئاخىرقى بايقاش، يەنى قولۇمدىكى لوپا ئەينەكنى ئوڭغا - سولغا، ئۇ رەسىمگە - بۇ رەسىمگە يۆتكەپ ئىزدەۋاتقان چېغىمدىكى بايقاش ماڭا ئەمەس، بەلكى قىيىن - قىستاق ۋەھىمىسى باسقان ۋە ئۆيدە تەقەززالىق بىلەن كۈتۈۋاتقان خوتۇننىڭ يېنىغا قايتىپ بېرىش ئۈمىدى بىلەن كۆز - لىرىنى چەكچەيتكىنىچە ئولتۇرغان قاراغا تەئەللۇق ئىدى. «كېنىزەك ئۇ - سۇلى» بىلەن رەھمەتلىك يېزىغا تەغىسىدىن قالغان توققۇز پارچە رەسىمنى ۋە ئۇلارغا قولى تەگكەن رەسىملەردىن قايسىسىنىڭ قايسى رەسىمنى سىزغانلىقىنى ئېنىقلاپ، بۇ مەلۇماتلارنى تەھلىل قىلىش ئىشى پۈتۈن بىر چۈشتىن كېيىنكى ۋاقتىمىزنى ئالدى.



قارانىڭ رەھمەتلىك يېزىنى تاغىسى ھېچقانداق بىر سەھىپىنى يالغۇز بىر رەسسامنىڭ قەلىمىگە ۋە ماھارىتىگە تاپشۇرمىغان بولۇپ، رەسىملەر - نىڭ كۆپىگە ئۇستا رەسساملاردىن ئۈچەيلەن قول تەگكۈزگەندى. بۇ ھال رەسىملەرنىڭ خېلى ئوبدانلا قولدىن - قولغا ئۆتۈپ، يۆتكىلىپ تۇرغانلىق قىنى كۆرسىتەتتى. مەن تونۇيدىغان رەسساملاردىن باشقا، رەسىملەرگە قاتناشقان بەشىنچى بىر قولىنىڭ كۆرۈمىسىز ئىزلىرىنى بايقىغىنىمدا، رە - زىل قاتلىنىڭ نەقەدەر قابىلىيەتسىز ئىكەنلىكىنى بىلىپ دەرغەزەپكە كەلدىم. دەل شۇ چاغدا قارا رەسىمگە ئېھتىيات بىلەن سۈركەلگەن بويلاق - تىن ئۇنىڭ يېزىنى تاغىسىنىڭ ئەسىرى ئىكەنلىكىنى تونۇۋالغاچقا، خاتا ئىزدەشتىن خالىي بولدۇق. توينايمىزغا ھەل بەرگەندەك، ئەينى شۇ ئۇ - سۇلدا يېزىنى تاغىنىڭ كىتابىغىمۇ ھەل بەرگەن (شۇنداق، دەرۋەقە كۆڭلۈم مەيۈسلىنەتتى)، تاملارغا، يوپۇرماقلارغا، بۇلۇتلارغىمۇ ئارىلاپ موي قەلەمىنى تەگكۈزگەنلىكى بىلىنىپ تۇرغان بىچارە نازاكەتلىك ئەپەندى ھې - سابقا ئالمىغاندىمۇ، بۇ رەسىملەرگە رەسساملىرىمدىن پەقەت ئەڭ كۆزگە كۆرۈنگەن ئۈچ ئۇستا رەسسامنىڭ قاتناشقانلىقى ئوچۇق كۆرۈنۈپ تۇراتتى. بۇلار مېنىڭ شاگىرتلىق ۋاقىتلىرىدىن تارتىپ ئۆزۈم بىر قول - لۇق تەربىيەلەپ يېتىشتۈرگەن بالىلىرىم، قەدىرلىك ئۈچ ماھىرىم: زەي - تۇن، كېيىنەك، لەيلەكلەر ئىدى.

ئىزدىگەن نەرسىمىزنى تېپىشىمىزغا ياردىمى بولسۇن ئۈچۈن ھەر بىرىنىڭ ماھارىتى، ئۈستىلىقى ۋە مىجەز - خاراكتېرى ھەققىدە مۇھاكىمە يۈرگۈزۈشكۈم توغرا كېلىدۇ. بۇ مۇھاكىمە يالغۇز ئۇلار ھەققىدىلا ئە - مەس، مېنىڭ ئۆز ھاياتىمغىمۇ چېتىلىدۇ.

### زەيتۇننىڭ سۈپەتلىرى

ئۇنىڭ ئەسلىي ئىسمى ۋەلىجان بولۇپ، مېنىڭ قويغىنىمدىن باشقا قوشۇمچە ئىسمى بار - يوقلۇقىدىن خەۋىرىم يوق. چۈنكى ئۇنىڭ بىر يەر - گە ئىمزا قويغانلىقىنى كۆرمىدىم. ئۇ شاگىرت ۋاقتىدا ھەر سەيشەنبە ئە - تىگەنلىكى مېنى ئۆيدىن رەسىمخانىغا ئېلىپ باراتتى. ئۆزى ناھايىتى تە -





كەببۇر ئىدى، چۈنكى، ئەسەرلىرىگە سالاھىيىتىنى تۆۋەنلىتىپ ئىمزا قويماقچى بولسا، ئۇنىڭ تونۇغىلى بولغۇدەك ئوچۇق كۆرۈنۈشىنى ئۈمىد قىلاتتى. بۇ، قويغان ئىمزانى يوشۇرمايتتى دېگەن مەنىنى بىلدۈرىدۇ. ئاللاھ ئۇنىڭغا كۆپتىن - كۆپ قابىلىيەت بەرگەن. ئۇنىڭ قولىدىن ھەل بېرىشتىن تاكى جەدۋەل تۈزۈشكىچە ھەممە ئىش كېلەتتى ۋە ئۇ ئىشلارنى تولىمۇ ياخشى قىلاتتى. دەل - دەرەخ، ھايۋان ۋە ئادەم چىرايىنى سىزىشتا رەسىمخانىمىڭ ئەڭ كۆزگە كۆرۈنگەن رەسىمى ئىدى. ۋەلىجاننى تەخمىنەن ئون يېشىدا ئىستانبۇلغا ئېلىپ كەلگەن دادىسىنى سەفەۋى شاھنىڭ تەبرىدىكى رەسىمخانىسىنىڭ مەشھۇر قىياپەت رەسىمى سىياۋۇش تەرىپىدىن يىلەپ يېتىشتۈرگەن بولۇپ، ئۇنىڭ ئۇستازلىرىنىڭ شەجەرىسى تاكى موڭغۇللارغا تۇتاشتى. شۇڭا موڭغۇل - جۇڭگو تەسىرىگە ئۇچرىغان سە - مەرقەند، بۇخارا ۋە ھىراتتا ماكانلاشقان 150 يىل ئىلگىرىكى پېشقەدەم ئۇستىلاردەك، ياش ئاشىقلارنى خۇددى ئاي يۈزلۈك جۇڭگولۇقلاردەك سىزاتتى. نە شاگىرتلىقىدا، نە ئۇستا بولغان ۋاقتىدا بولسۇن، بۇ تەرسا سەنئەتكارنىڭ ئۇسلۇبىنى زادى ئۆزگەرتەلمىگەن ئىدىم. ئۇنى روھىنىڭ چوڭقۇر يېرىگە يوشۇرغان موڭغۇل - جۇڭگو - ھىرات ئۇستازلىرىنىڭ ئۇسلۇبى ۋە ئۆلگىلىرىدىن يىراقلاشمىگەن، ھەتتا ئۇلارنى ئۇنتۇپ كەتسە - كەن دەيتتىم. بۇنى ئۇنىڭغا ئېيتقىنىمدا، ئۇ ماڭا ھەرقايسى مەملىكەت ۋە رەسىمخانىلاردا كېزىپ يۈرگەن كۆپچىلىك رەسىملەردەك، ئۇلارنى ئۇنتۇپ كەتكەنلىكىنى، دەرۋەقە، ئەسلىدە ئۇلارنى ئۆگەنمىگەنلىكىنى ئېيتقان ئىدى. نۇرغۇن رەسىملارنىڭ قەدىر - قىممىتى دەل ئۇلارنىڭ ئېسىدە ساقلانغان ئاشۇ ئاجايىپ ئۆلگىلەردىن كەلگەن بولسىمۇ، لېكىن ۋەلىجان ئۇلارنى ھەقىقەتەن ئۇنتۇپ كېتەلمىگەن بولسا تېخىمۇ كاتتا رەسىم بولاتتى. ئۇنىڭ ئۇستازلىرىدىن ئۆگەنگەنلىرىنى روھىنىڭ چوڭقۇر يېرىدە ۋاز كېچەلمەيۋاتقان بىرەر گۇناھتەك يوشۇرۇپ كېلىۋاتقىنىنىڭ ئۇ ئۆزىمۇ سېزەلمىگەن ئىككى پايدىسى بار: 1. بۇ مۇشۇنداق ماھارەتتە پىششىپ يې - تىلگەن قابىلىيەتلىك بىر رەسىمغا نىسبەتەن، بۇ خىل كونا شەكىل گويا بىر گۇناھتەك يات - يۈچۈن تەسىر بېرىدۇ. 2. ئۇنتۇلغان نەرسىنى زۆرۈر تېپىلغان ۋاقتىدا ئېسىگە ئالىدۇ ۋە قەدىمىي ھىرات ئۇسلۇبلىرىدىن بىر -



رىنى يېڭى بىر تېما، يېڭى بىر تارىخ، كۆنىمگەن بىر كۆرۈنۈشلەرگە مۇ-  
ۋەپپەقىيەتلىك تەدبىقلاپ قوللىنالايدۇ. ئۇنىڭ كۆزى ناھايىتى ئۆتكۈر بول-  
غاچقا، كونا ئۇسلۇبتىن، شاھ تەھمەسپىنىڭ پېشقەدەم ئۇستازلىرىدىن  
ئۆگەنگەنلىرىنى يېڭى رەسىمگە ماسلاشتۇرۇشنى بىلىدۇ. ئۇنىڭ قولىدا  
ھىرات رەسىمى بىلەن ئىستانبۇل رەسىمى ئەپچىل بىرلىشىدۇ.

پۈتۈن رەسساملىرىمغا قىلغىنىمدەك، مەن بىر قېتىم ئالدىن خەۋەر  
بەرمەيلا ئۇنىڭ ئۆيىگە تۇيۇقسىز يوقلاپ بارغانىدىم. مېنىڭ ئىش ئورنىم  
ۋە باشقا نۇرغۇن ئۇستا رەسساملارنىڭ ئىش ئورنىنىڭ ئەكسىچە، ئۇنىڭ  
ئىش ئورنىدا بويماقلىرى، موي قەلەملىرى، دېڭىز قۇلۇلىسىدىن ياسالغان  
قەغەز سىلىقلىغۇچلىرى، رەسىم سىزىش ئۈستىلى قاتارلىقلار قالايمىقان  
چېچىلىپ ياتقان بولۇپ، ئەتراپنى مەينەتچىلىك باسقان ئىدى. مەن بۇلارنى  
زادى چۈشىنەلمەي قالدىم، لېكىن ئۇ بۇ ئەھۋالدىن قىلچە خىجىللىق  
ھېس قىلمىدى. ئۇنىڭدىن باشقا، ئۇ ئۈچ - تۆت تەڭگىنى ئارتۇق تېپىش  
ئۈچۈن سىرتتا شەخسىي ئىش قىلمايتتى. قارا مەن بايان قىلغان بۇ  
ئەھۋاللارنى ئاڭلىغاندىن كېيىن، رەھمەتلىك يېزىنە تاغىسى چوقۇنىدىغان  
پەرەڭ ئۇستازلىرىنىڭ ئۇسلۇبلىرىغا كۆپرەك زەيتۇننىڭ ھەۋەس قىلىدۇ.  
خانلىقىنى ۋە قوبۇل قىلىدىغانلىقىنى ئېيتتى. مەن شۇ ئاندىلا بۇنىڭ رەھ-  
مەتلىك ھاماقەتكە قارىتا بىر مەدھىيە ئىكەنلىكىنى ۋە ئۇنىڭ خاتا بىر تو-  
نۇش ئىكەنلىكىنى چۈشەندىم. مەن زەيتۇننىڭ سىرتىدىن باھا بېرىپلا،  
ئۇنىڭ ئاتىسىنىڭ ئۈستىسى سىياۋۇشتىن ۋە ئۇنىڭ ئۈستىسى مۇزەپپەر-  
دىن ھالقىپ، ھەتتا ھىرات ئۇسلۇبلىرىغا، بەھزات ياشىغان دەۋرگە ۋە  
باشقا پېشقەدەم ئۇستازلارغا زىيادە ۋە يوشۇرۇن باغلانغان - باغلانمىغانلىقى  
توغرىلىق قاراشنىڭ ئالدىدا ئۇنىڭ سىرتىغا قاراپلا كېسىپ ھۆكۈم قىلالا-  
مايمەن. بىراق مەن ھەمىشە ئۇنىڭ قەلبىدە يوشۇرۇن ساقلانغان باشقا  
نەرسىلەر بارلىقىدىن گۇمانلىنىمەن. رەسساملىرىمنىڭ ئىچىدە ئەڭ جىم-  
غۇر، ئەڭ سەزگۈر، لېكىن ئەڭ ۋاپاسىز، ئەڭ خائىن ۋە يولدىن چىققىنى  
(بۇلارنى ئاغزىمغا كېلىشىچە ئېيتىۋەردىم) دەل ئۇ ئىدى. ئوردا مۇھاپىد-  
زەتچىلەر ئەترىتى باشلىقىنىڭ قىيىن - قىستاقلىرىنى ئويلىساملا، ئەق-  
لىمگە ھەممىدىن بۇرۇن ئۇ كېلىدۇ (ئۇنىڭ قىيىن - قىستاققا ئېلىنىدۇ).



شىنى ھەم خالايمەن، ھەم خالمايمەن). ئۇنىڭ كۆزلىرى گويا جىنغا ئوخ-  
شاش، ھەممىنى، جۈملىدىن مېنىڭ كەمچىلىكلىرىمنىمۇ كۆرىدۇ ۋە سې-  
زىدۇ. لېكىن ھەرقانداق مۇھىتقا ماسلىشىدىغان سەرگەردانلارچە ئېھتىيات  
بىلەن ھەرگىزمۇ ئاغزىنى ئېچىپ ئازغىنە خاتالىقلىرىمنىمۇ كۆرسەت-  
مەيدۇ. ئۇ ھىيلىگەر، لېكىن مېنىڭچە قاتىل ئەمەس (قاراغا بۇنى ئېيتىم-  
دىم). چۈنكى ئۇ ھېچ نەرسىگە ئىشەنمەيدۇ، ھەتتا پۇلغىمۇ ئىشەنمەيدۇ،  
لېكىن ئەسەبىيلەرچە پۇل توپلايدۇ. ئەپسۇسكى، پۈتۈن قاتىللار ئويلىغى-  
نىمىزنىڭ ئەكسىچە ئىمانسىزلاردىن ئەمەس، بەلكى كۆپىنچە ئىمانلىقلار-  
دىن چىقىدۇ. كىتابچىلىق رەسساملىققا، رەسساملىق بولسا — ئاللاھ  
كۆرسەتمىسۇن — ئاللاھقا جەڭ ئېلان قىلىشقا ئېچىلغان بىر ئىشكىتۈر.  
بۇنى ھەممە كىشى بىلىدۇ. بۇ مەنىدە ئىمانسىزلىقى تۈپەيلى زەيتۇن ھەق-  
قەتەن بىر رەسسامدۇر. لېكىن ھازىر ئۇنىڭ قابىلىيىتىنى كېيىنەكتىن،  
ھەتتا لەيلەكتىن كەم دەپ ئويلايمەن. زەيتۇننىڭ ئوغلۇم بولۇشىنى ئۈمىد  
قىلاتتىم. بۇنداق دېيىش بىلەن قارانىڭ كۆڭلىدە زەيتۇنغا نىسبەتەن ھە-  
سەتخورلۇق ھېسسىياتى قوزغاشنى ئويلايتتىم. لېكىن قارا كۆزلىرىنى  
مۆلۈلدىتىپ، ماڭا بالىلارچە ھەيرانلىق بىلەن قارىدى. ئۇ چاغدا مەن ئۇ-  
نىڭغا، زەيتۇننىڭ قارا بوياق بىلەن رەسىم سىزىشقا ئەڭ ئۈستىلىقى،  
جەڭچىلەرنى، ئوۋچىلىق كۆرۈنۈشلىرىنى ۋە لەيلەكلەرنىڭ جۇڭگوچە كۆ-  
رۈنۈشلىرىنى، بىر دەرەخنىڭ ئاستىدا ئولتۇرۇپ ناخشا ئېيتىپ ئۈد چې-  
لىۋاتقان سۇباتلىق يىگىتلەرنى رەسىمگە ئورۇنلاشتۇرۇشقا ئەڭ ماھىرلىقى  
ھەمدە ئەپسانىۋى ئاشىقلارنىڭ ھەسرەتىنى، قولىدا قىلىچ تۇتقان شاھلار-  
نىڭ غەزەپلىك ئەلپازلىرىنى، ئەجدىھاننىڭ ھۇجۇمىدىن ئۆزىنى دالدىغا  
ئالغان قەھرىماننىڭ چىرايىدىكى قورقۇنچ ئىپادىسىنى سىزىشقا ئۈستە-  
لىقىنى ئېيتتىم.

— بەلكىم يېزىنە تاغام سۇلتانىمىزنىڭ چىرايى بىلەن ئولتۇرۇش  
قىياپىتى پەرەڭلەرنىڭكىدەك تەپسىلىي سىزىلغان ئاخىرقى رەسىمنى ئۇ-  
نىڭغا سىزدۇرغان بولۇشى مۇمكىن، — دېدى قارا.

ئۇ ماڭا كاللىنى قايمۇقتۇرىدىغان بىر سوئالنى قويماقچىمىدىكەن؟  
— ئەگەر شۇنداق بولسا، يېزىنە تاغىنى ئۆلتۈرگەندىن كېيىن، ئۇ



ئۆزى بىلىدىغان بىر رەسىمنى نېمىشقا ئېلىپ كېتىدۇ؟ — دېدىم، — يا —  
كى نېمە ۋەجىدىن ئاشۇ رەسىم ئۈچۈن يېزىنە تاغنى ئۆلتۈرىدۇ؟  
بىر ھازا ئويلىنىپ تۇردۇق.

— ئۇ رەسىمدە بىر نۇقسان بولغانلىقى ئۈچۈن، — دېدى قارا، —  
ياكى بىر ئىشتىن پۇشايىمان قىلىپ قورققانلىقى ئۈچۈن، ياكى ... — ئۇ  
بىر ئاز ئويلىنىدى، — ياكى بىتەلەي يېزىنە تاغىنى ئۆلتۈرگەندىن كېيىن،  
بۇ رەسىمدىن پايدىلىنىپ يەنە بىر زىيانكەشلىككە يول ئېچىش، ياكى ئۇنى  
خاتىرە قىلىش ئۈچۈن، ۋە ياكى ئۇنى ھېچقانداق بىر سەۋەبسىزلا ئېلىپ  
كەتمىگەندۇ؟ ھەر ھالدا زەيتۇن ئۇلۇغ بىر رەسىم ۋە تەبىئىيىكى، گۈزەل  
رەسىملەرنى ھۆرمەتلەيدۇ.

— زەيتۇننىڭ ئۇلۇغ رەسىم ئىكەنلىكىنى دېيىشتۇق، — دېدىم خا —  
پا بولۇپ، — لېكىن يېزىنە تاغىنىڭ بۇ رەسىملىرىنىڭ ھېچقايسىسى گۈ-  
زەل دېگۈدەك ئەمەس.

— ئۇنىڭ ئاخىرقى رەسىمىنى كۆرمىدۇق، — دېدى قارا يۈرەكلىك  
بىلەن.

### كېيىنكى كىننىڭ سۈپەتلىرى

ئۇ ئوق — دورا ئامبىرى رايونىدىن كەلگەن ھاسان چەلبى ① دەپ تو-  
نۇلغان، لېكىن مەن ئۇنى ھەمىشە “كېيىنكى” دەيمەن. بۇ ئىسىم ماڭا ئۇ-  
نىڭ گۈزەل بالىلىق ۋە ئۆسمۈرلۈك دەۋرىدىكى چىرايلىقلىقىنى ئەسلىتىدۇ.  
ئۇ دېمىسىمۇ كۆرگۈچىلەر كۆزلىرىگە ئىشەنمەي يەنە بىر قارىغۇسى  
كەلگىدەك دەرىجىدە چىرايلىق. مەن ھەمىشە ھەيران بولىدىغان مۆجىزە  
شۇكى، ئۇ چىرايلىق بولۇپلا قالماي، يەنە قابىلىيەتلىك. ئۇ بىر رەڭ ئۆس-  
تىسى. ئۇنىڭ ئەڭ كۈچلۈك تەرىپى مانا شۇ. گويا ئۇ رەڭ بېرىش ھەۋىسى-  
نى قاندۇرۇش ئۈچۈنلا قىزغىنلىق بىلەن رەسىم سىزىدۇ. لېكىن مەن يەنە  
ئۇنىڭ يېنىك تەبىئەتلىك، ھەم غەرەزسىز ۋە بىقارار ئىكەنلىكىنىمۇ قارا-  
غا ئېيتىۋەتتىم. كۆز قاراشلىرىمنىڭ ئادىل ئىكەنلىكىنى تەكىتلەش ئۇ-

① چەلبى — ئەپەندى، ئاغا، بەگ مەنىلىرىدە. — ت .



چۈن، ئۇنىڭ پۈتۈن ۋۇجۇدى بىلەن بېرىلىپ رەسىم سىزىدىغان ھەقىقىي رەسىم ئىكەنلىكىنى قوشۇمچە قىلىپ ئېيتىپ قويدۇم. ئەگەر رەسىم سىزىشتا ئەقىل تولۇقلاش مەقسەت قىلىنمىغان تەقدىردىمۇ، ئۇنىڭدا ياكى ئىچكى دۇنيائىمىزدىكى ھايۋان بىلەن سۆزلىشىش، ياكى سۈلتانىنىڭ ئىپتىخارىنى قانائەتلەندۈرۈش كۆزدە تۇتۇلغان بولىدۇ. شۇنداق دېيىشكە بولىدۇكى، ئەگەر سىزىلغان رەسىمدىن كۆزنىڭ خۇمارىنى چىقارغىلى بولسىلا، كېيىنەكنى ھەقىقىي رەسىم دېيىشكە بولىدۇ. ئۇ 40 يىلنىڭ ئالدىدىكى قەزۋىنىلىك ئۈستىلىرىدىن ئالغان تەلىمى بويىچە سىزىقلارنى ئىككىنچى - ئازادە، كەڭرى ۋە بىمالال سىزىدۇ. ئوچۇق، ساپ رەڭلىك بويىقلارنى تولۇق ئىشەنچ بىلەن سۈرگەيدۇ ۋە سىزىغان رەسىملىرىنىڭ قۇرۇلمىسىدا يېقىشلىق چەمبەرلىك سىمان ھالقىلارنى يوشۇرۇن ئىپادىلەيدۇ. ئۇنى ئالەمدىن ئۆتكىلى خېلى بولغان قەزۋىنىلىك ئۈستازلىرى ئەمەس، بەلكى مەن تەربىيىلەپ يېتىشتۈردۈم. ئېھتىمال، شۇ ۋەجىدىن ئۇنى ئوغلۇمدەك ۋە ئوغلۇمدىنمۇ چارە كۆرسەم كېرەك. لېكىن ئۇنىڭدىن ھېچ ھەيرانلىق ھېس قىلمايمەن. بالىلىقىدا ۋە ئۆسمۈرلۈك ۋاقتىدا بارلىق شاگىرتلىرىمدەك ئۇنى قەلەم ساپلىرى، سىزغۇچىلار بىلەن ھەتتا تايىقلار بىلەن كۆپ قېتىم ئۇرغانىدىم، لېكىن بۇ مېنىڭ ئۇنى ھۆرمەتلىمەيدىغانلىقىمدىن دېرەك بەرمەيتتى. چۈنكى لەيلەكنىمۇ سىزغۇچىلار بىلەن كۆپ ئۇرغانىدىم، لېكىن ئۇنى ھۆرمەتلىمەن. بەزى كىشىلەر ئۈستازىنىڭ تايىقى ياش شاگىرتىنىڭ ۋۇجۇدىدىكى ئىستېداتىنى ۋە شەيتان ۋەسۋەسىلىرىنى يوقىتىۋېتىدۇ دەپ قارايدۇ، لېكىن ئەمەلىيەت تامامەن بۇنىڭ ئەكسىچە بولىدۇ. تايىق پەقەت ئۇلارنى ۋاقىتنىچە بېسىپ تۇرىدۇ، خالاس. ئەگەر بۇ تايىق خالىس نىيەتتە توغرا ئۇرۇلغان بولسا، جىن - شەيتان ۋەسۋەسىلىرى كېيىن قايتا باش كۆتۈرۈپ، پىشىپ يېتىلىۋاتقان رەسىمنى ئۆز كەسپى ئۈچۈن تېخىمۇ تىرىشىشقا رىغبەتلەندۈرىدۇ. كېيىنەكنى ئۇرغان تايىقلار ئۇنىڭ بەختلىك ۋە ئىتائەتكار نەققاش بولۇپ يېتىشىشىگە تۈرتكە بولغان ئىدى.

يەنە ئۇنى قاراغا ماختاپ بېرىشىم كېرەكلىكىنى ھېس قىلدىم: — كېيىنەكنىڭ رەسىمى، — دېدىم ئۇنىڭغا، — شائىرلارنىڭ مەس-نەۋىسىدە تەپەككۈر قىلغىنىدەك، مۇۋەپپەقىيەتلىك سىزىلغان بىر پارچە



رەسىمنىڭ پەقەت ئاللاھ ئىلتىپات قىلغان رەڭنىڭ تەسىر كۈچى ۋە ئۇنى جانلىق قوللىنىش بىلەن ۋۇجۇدقا چىقىدىغانلىقىنىڭ ياخشى دەلىلىدۇر. دەل ئەنە شۇ دەلىل ئارقىلىق مەن كېيىنەكتە يېتەرسىز بولغان نەرسىنىڭ نېمە ئىكەنلىكىنى چۈشەنگەندىم: ئۇ جامىنىڭ شېئىرىدا نېمىنىڭ ”روھ-نىڭ قاراڭغۇ كېچىسى“ دېيىلگەنلىكىنى بىلمەيتتى، ئۇنىڭ ۋۇجۇدىدا بۇ خىل ئېتىقادسىزلىق بولغان ئەمەس. ئۇ جەننەتتە شاد - خۇراملىق ئىچە-دە رەسىم سىزىدىغان بىر رەسىمغا ئوخشاش، ئېتىقاد ۋە شادمانلىق بىلەن، ئۆزىنىڭ كۆڭۈللۈك رەسىم سىزالايدىغانلىقىغا ئىشىنىپ ئىش باشلايدۇ ۋە رەسىملىرىنى خۇشال ھالدا مۇۋەپپەقىيەتلىك سىزىدۇ. ھەربىي قوشۇنلىرىمىزنىڭ دوپپىئۇ قەلئەسىنى مۇھاسىرىگە ئېلىشى، ۋېنگرىيە ئەلچىسىنىڭ سۇلتانىمىزنىڭ ئايىغىنى سۆيۈشى، پەيغەمبىرىمىزنىڭ دۈل-دۈل بىلەن يەتتە قەۋەت ئاسمانغا چىقىشى، مانا بۇلار ئەلۋەتتە خۇشاللىق-ئارلىق كۆرۈنۈشلەر، لېكىن ئۇلار كېيىنەكنىڭ قولىدا سەھىپىدىن قانات قېقىپ چىققاندا كىلا ھەقىقىي خۇشاللىققا ئايلىنىدۇ. مەن سىزدۇرغان بىر رەسىمدە ئۆلۈمنىڭ مۇدەھىشلىقى ياكى ئوردىدىكى ئالىي كېڭەشمىدە كۆ-رۈلگەن جىددىيلىكلەر زىيادە ئەكس ئەتتۈرۈلگەن بولسا، كېيىنەككە ”خا-لىغىنىڭچە رەڭ بەر“ دەيمەن ۋە شۇنىڭ بىلەن ۋۇجۇدغا قەبرە تۈپرىقى چېچىلغاندەك روھىسىز كۆرۈنگەن كىيىم - كېچەكلەر، ياپراقلار، بايراقلار، دېڭىزلار تۇيۇقسىز بىر شامال بىلەن دولقۇنلانغاندەك ئۆزگىرىش ياسايدۇ. بەزىدە ئاللاھ ياراتقان دۇنيانىڭ كېيىنەكنىڭ سىزغىنىدەك كۆرۈ-نۈشىنى، ھاياتىنىڭ شاد - خۇراملىققا تولۇشىنى، ئاللاھنىڭمۇ دەل شۇنى ئۈمىد قىلىدىغانلىقىنى ئويلاپ قالىمەن. دەرۋەقە، كېيىنەكنىڭ قەلىمى ئاستىدىكى دۇنيا گويا رەڭلەر ئۆزئارا ماسلاشقان ھالدا بىر - بىرىگە گۈ-زەل شېئىرىي مەدھىيىلەرنى ئوقۇۋاتقاندا، ۋاقىت مېڭىشتىن توختىغان-دەك، شەيتاندىن مۇستەسنا بىر ئالەمدۇر.

لېكىن بۇنىڭ يېتەرسىز ئىكەنلىكىنى كېيىنەك ئۆزىمۇ بىلىدۇ. بىر كىشى ئۇنىڭغا — شۇنداق، ئىنكار قىلىشقا بولمايدۇ — ئۇنىڭ رەسىمىدە ھەممە نەرسە بايرام كۈنلىرىدىكىدەك خۇشاللىققا چۆمگەن بولسىمۇ، لې-كىن مەنە چوڭقۇرلۇقى كەم ئىكەنلىكىنى ئەسكەرتكەن ئىدى. ئۇنىڭ رە-



سىملىرىدىن بالا شاھزادىلەر ۋە ئۆمرى ئاخىرلىشىپ قالغان، ئالچىغان ھەرمەخانا ئاياللىرى ھۇزۇرلىنىدۇ، لېكىن تىرىكچىلىك ھەلەكچىلىكىدە رەزىللىككە قارشى چىقىشقا مەجبۇر بولغان ئادەملەر بۇ رەسىملەرگە قىل-چە قىزىقمايدۇ. بايقۇش كېيىنەك ئۆزى ھەققىدىكى بۇ تەقىدىلەرنى ياخشى بىلگەنلىكى ئۈچۈن بەزىدە شەيتاننىڭ ۋەسۋەسىگە چۈشۈپ ئىقتىدارى ئۆزىدىن كۆپ تۆۋەن تۇرىدىغان ماھارەتسىز رەسىملاردىن ھەسەت قىلىدۇ. لېكىن ئۇ شەيتان ۋەسۋەسى دەپ ئويلىغان نەرسە كۆپ چاغلاردا يۈزەكى رەزىللىك ۋە ھەسەتخورلۇقتۇر.

مەن ئۇنىڭ رەسىم سىزغاندا، رەسىمدىكى گۈزەل دۇنيانىڭ ئىچىگە چۆكۈپ، رەسىم سىزىشنىڭ خۇرسەنلىكىدىن بەھرىمەن بولماي، بەلكى سىزغان رەسىمنى باشقىلارنىڭ ياقتۇرۇشىنىلا ئويلايدىغانلىقىغا خاپا بو-لىمەن، ھەتتا پۇل تېپىشنى ئويلايدۇ دەپمۇ خاپا بولىمەن. ئادىمىيلىككە خاس يەنە بىر خىسلەت شۇكى: ئۇنىڭدىن كۆپ قابىلىيەتسىز بولغان نۇر-غۇن رەسىملارمۇ بار، ئۇلار رەسىم سىزغاندا ئۆزىنى ھۈنەرگە تېخىمۇ كۆپ بېغىشلىيالايدۇ.

كېيىنەك بۇ يېتەرسىزلىكلىرىنى تۈگىتىش ئۈچۈن ئۆزىنى رەسىم-گە بېغىشلىغانلىقىنى ئىسپاتلاش ھەسرەتلىگە چۈشكەنىدى. تىرناققا ۋە گۈرۈچ دانلىرىنىڭ ئۈستىگە ئاددىي كۆز بىلەن كۆرۈش تەس بولغان رە-سىملەرنى سىزىدىغان ئەقىلسىز رەسىملاردەك، ئۇنىڭمۇ ئىخلاىس بىلەن ئىنچىكە ئىشلەش ھەۋىسى بار ئىدى. بىر قېتىم ئۇنىڭدىن نۇرغۇن رەس-ساملار ئاللاھنىڭ ئۆزلىرىگە شۇنچە كۆپ قابىلىيەت ئاتا قىلغىنىدىن خە-جىل بولغىنى ئۈچۈنلا، ئۆزلىرىنى بالدۇرلا كور قىلىپ قويدىغان بۇ ھې-رىسمەنلىككە بېرىلگەنمۇ دەپ سورىغانىدىم. پەقەت قابىلىيەتسىز رەس-ساملار ئاسانلا نام چىقىرىش ۋە ئەقىلسىز خوجايىنلىرىنىڭ نەزىرىگە چۈ-شۈش ئۈچۈن گۈرۈچكە دەرەخنىڭ پۈتۈن يوپۇرماقلىرىنى بىر - بىرلەپ سىزىشتەك ھەۋەسلەرگە بېرىلىدۇ.

كېيىنەكنىڭ رەسىمنى ئۆزى ھۇزۇرلىنىش ئۈچۈن ئەمەس، باش-قىلارنى ھۇزۇرلاندۇرۇش ئۈچۈن سىزىشى ھەمدە ئۇنىڭ ئۆزى نېمىشقىدۇر يېڭەلمىگەن بۇ خىل ھۇزۇرلاندۇرۇش خاھىشى كېيىنەكنى كىشىلەرنىڭ



ئىلتىپاتىغا تېخىمۇ قىزىقىدىغان قىلىپ قويغانىدى. قورقۇنچاق كېيىنەك شۇ ۋەجىدىن ئۆزىنى قوغداپ قېلىش ئۈچۈن باش رەسىم بولۇشىمۇ ئار-زۇ قىلاتتى. بۇ تېمىنى قارا ئوتتۇرىغا قويغانىدى.

— شۇنداق، مەن ئۆلگەندىن كېيىن ئۇنىڭ ئورنىغا چىقىش ئۈچۈن ھىيلە ئىشلىتىدىغانلىقىنى بىلىمەن، — دېدىم.

— شۇنىڭ ئۈچۈن رەسىم بۇرادەرلىرىنى ئۆلتۈرگەن بولۇشى مۇمكىنمۇ؟

— مۇمكىن. چۈنكى ئۇ قالتىس بىر ئۇستاز، لېكىن ئۆزى بۇنى بىلمەيدۇ ۋە رەسىمنى سىزغانىدۇم سىرتقى ئالەمنى ئۇنتۇمايدۇ.

بۇ سۆز ئاياغلىشىشى بىلەنلا، ئەسلىدە مەندىن كېيىن رەسىمخانىغا كېيىنەكنىڭ باشلىق بولۇشىنى ئۈمىد قىلىدىغانلىقىمنىمۇ ھېس قىلدىم. زەيتۇنغا ئىشىنەلمەيمەن، لەيلەكنىڭمۇ ئاخىرىدا سەزمەستىنلا پەرەڭ ئۇسلۇبلىرىغا قورال بولىدىغانلىقىغا ئىشىنىمەن. كېيىنەكنىڭ ماختاش - مەدھىيىلەرگە بولغان ھېرىسمەنلىكى جانغا زامىن بولۇش مۇمكىنچىلىكىنى چەتكە قاقمايتتى. بۇنى ھېس قىلىپ، تولىمۇ ھەسرەتلەندىم. چۈنكى ئۇ كەلگۈسىدە رەسىمخانىنى باشقۇرالايتتى ۋە سۇلتاننىڭ خاھىشىنى قاندۇرالايتتى. پەرەڭلەرنىڭ قىزىل تونلۇق باش روھانىيلىرىنى، كۆۋرۈكلىرىنى، قېيىقلىرىنى، شامدانلىرىنى، چېركاۋ ۋە ئېغىللىرىنى، ئۆكۈزلىرى ۋە ھارۋا چاقلىرىنى — ھەممە نەرسىسىنى، خۇددى ئاللاھنىڭ نەزىرىدە ئوخشاشلا مۇھىم بولغىنىدەك، ھەتتا ئۇلارنىڭ كۆلەڭگىلىرىنىمۇ ئۆز ئىچىگە ئالغان ھالدا پۈتۈن تەپسىلاتلىرى بىلەن سىزىپ، ئۇلارنى گويا رەسىم ئەمەس راستتەك كۆرسىتىپ، تاماشا قىلغۇچىلارنى قانائەتلەندۈرۈش ماھارىتىگە پەقەت كېيىنەكلا ئىگە ئىدى. ئۇنىڭ سەزگۈرلۈكى ۋە رەڭگە بولغان ئېتىقادى دەل ئەنە شۇ تەلەپلەرنىڭ ھۆددىسىدىن چىقالايتتى.

— باشقا رەسىملىرىڭىزنىڭكىگە بارغىنىڭىزدەك، ئۇنىڭ ئۆيىگىمۇ

تويۇقسىز يوقلاپ بارغانىمىدىڭىز؟

— كېيىنەكنىڭ رەسىملىرىنى كۆرگەن كىشى ئۇنىڭ چىن قەلبىدە

دىن ئۇرغۇغان خۇشاللىق ۋە قايغۇنى ناھايىتى ياخشى بىلەلەيدۇ ۋە مۇھەببەت.





بەتەنىڭ قىممىتىنى قايسى دەرىجىدە ھېس قىلغانلىقىنى سېزەلەيدۇ. لېكىن بارلىق رەڭ ھەۋەسكارلىرىدەك ھەۋەسلىرىنىڭ شامىلىغا ئەگىشىپ، ئاسانلا ئۆزگىرىپ كېتىدۇ. ئۇنىڭ ئاللاھ ئاتا قىلغان مۆجىزىلىك ماھارىتىنى ۋە رەڭ سەزگۈرلۈكىنى ناھايىتى ياخشى كۆرىدىغانلىقىم ئۈچۈن ئۇنىڭغا ئۆسمۈرلۈك ۋاقتىدىلا يېقىندىن دىققەت قىلغانىدىم. ئۇنىڭ ھەممە خۇسۇسىيەت، ئەھۋالاتلىرىنى بىلىمەن. تەبىئىيىكى، بۇنداق ئەھۋاللاردا باشقا رەسساملار شۇنچە ھەسەت قىلىدۇ ۋە بۇنىڭ بىلەن ئۇستاز - شاگىرت مۇناسىۋىتى دەخلىگە ئۇچراپ، مۇئامىلە قىلىشماقچۇ قىيىنلىشىدۇ. مۇھەببەت سەرگۈزەشتىلىرىمۇ خېلى كۆپ بولۇپ، بۇ خۇسۇستى، ئۇ كىشىلەرنىڭ سۆز - چۆچەكلىرىدىن زادىلا قورقمايتتى. يېقىندىن بېرى مەھەللە دۇكاندارىنىڭ گۈزەل قىزىنى ئالغاندىن كېيىن، بېرىپ ئۇنى يوقلاپ كېلىشنى ئويلاپمۇ كەتمىدىم، بارغىدەك پۇرسەتمۇ بولمىدى.

— ئۇنى ئەر زۇرۇملۇق موللا مۇرىتلىرى بىلەن ئۆلىپەت بولۇۋالدى دېگەن ئىغۋالارمۇ بار، — دېدى قارا، — ئەگەر ئەر زۇرۇملۇق موللا ۋە ئۇنىڭ مۇرىتلىرى ئاشپىزىدىن سېھىرگەرگىچە، سوپىسىدىن ھەزىلكەشلىرىگىچە، كاۋاپچىدىن قۇلۇپسازلىرىغىچە ھەممە كىشىنىڭ ۋاقىتلىق رەسىمىنى سىزىدىغان تويىنامىلىرىمىزنى، ئۇرۇشلارنى، قورال - ياراغلارنى ۋە ئادەتتىكى چاغلارنى كۆرسىتىدىغان سەپەرنامىلىرىمىزنى دىنغا خىلاپ دەپ مەنئى قىلسا ھەمدە پېشقەدەم پارس ئۆستىلىرىنىڭ كىتابلىرىغا ۋە ئۆسۈبلىرىغا قايتىشنى دەۋەت قىلسا، كېيىنەك بۇ ئىشتىن پايدا ئالىدۇ دېيىشىدۇ.

— ئەمىر تۆمۈرنىڭ دەۋرىدىن قالغان ئۇ ئاجايىپ رەسىملەرگە ماھارەت ۋە مۇۋەپپەقىيەت بىلەن قايتساقمۇ، شۇنداقلا يەنە مەندىن كېيىن ئەقىللىق لەيلەك ئەڭ ياخشى داۋاملاشتۇرىدىغان ئاشۇ ھايات ۋە تۇرمۇش تەپسىلاتلىرىغا كىرسەكمۇ، ھەممىسى ئاخىرى ئۇنتۇلىدۇ، — دېدىم رەسىمىزلىك بىلەن، — چۈنكى ھەممە ئادەم رەسىمنى پەرەزلىرىدەك سىزىشنى خالايدۇ.

مەن ئۆزۈم بۇ قارغىش تەڭكۈر سۆزلەرگە ئىشىنەرمەنمۇ؟

— يېزىپ تەڭمۇ شۇنداق دېگەنىدى، — دېدى ئاستاغىنە قارا، —



لېكىن ئۇ بۇنى ياخشى ئىش دەيتتى.

### لەيلەكنىڭ سۈپەتلىرى

مەن ئۇنىڭ "گۇناھكار رەسسام مۇستافا چەلەبى" دەپ ئىمزا قويغانلىق- قىنى كۆرگەنىدىم. شۇڭا ئۇ ئۆزۈمنىڭ خاس بىر ئۇسلۇبىم بارمۇ - يوق- مۇ، بولۇشى كېرەكمۇ - يوقمۇ، بولسا، ئىمزا بىلەن ئوتتۇرىغا قويۇشۇم كېرەكمۇ - يوقمۇ، ياكى پېشقەدەم ئۇستازلاردەك يوشۇرۇشۇم كېرەكمۇ - يوقمۇ، كەمتەرلىك بىلەن ئىمزا قويۇشۇم كېرەكمۇ ياكى قويماسلىقىم كېرەكمۇ دېگەندەك مەسىلىلەرگە باش قاتۇرماي، ئىمزاسىنى تەبەسسۇم قىلغان ھالەتتە بىر تۈرلۈك غالىبلارچە ھېسسىيات بىلەن قويدۇ.

ئۇ مەن ئاچقان يولدا جاسارەت بىلەن ماڭدى ۋە بۇرۇن ھېچكىم سىزالمىغان نەرسىلەرنى كۆرۈپ قەغەزگە چۈشۈردى. ئەينەكچى ئۇستىلار- نىڭ ئوچاقلىرىدا ئېرىتكەن ماتېرىيالنى پىرقىرىتىپ پۇۋلەپ كۆك قۇتا ۋە يېشىل بوتۇلكىلارنى ياساشلىرىنى، پۈتۈن دىققىتىنى ئاياغ كىيىملەرگە ۋە ئۆتۈكلەرگە مەركەزلەشتۈرۈپ مۇكچىيىپ ئولتۇرغان موزدۇزلارنىڭ كۆن - خۇرۇملىرىنى، يىڭىلىرىنى، قېلىپلىرىنى، ھېيت - بايراملاردا ئاتنىڭ يايلىنى شەكىللەندۈرگەن چىرايلىق ئىلەڭگۈچلەرنى، جۇۋازنىڭ ئۇرۇقنى ئېزىپ ياغ چىقىرىشىنى، توپلىرىمىزنىڭ دۈشمەن ئىستىھكام- لىرىغا ئېتىلىشىنى، مىلتىقلىرىمىزنىڭ ئىستېۋوللىرى ۋە ۋېنتىلىرىنى خۇددى ماڭا ئوخشاش ئۇمۇ كۆردى ۋە ئەمىر تۆمۈر دەۋرىنىڭ پېشقەدەم ئۇستىلىرى، تەبرىزنىڭ، قەزۋىنىنىڭ مۆجىزىكار رەسساملىرى ئۆز سالا- ھىيىتىنى كەمسىندۈرۈپ قويماسلىق ئۈچۈن بۇنداق نەرسىلەرنى سىزمە- ڭان دېمەي سىزدى. ئۇ كېيىن سىزىدىغان «زەپەرنامە» گە تەييارلىق بول- سۇن دەپ جەڭ مەيدانلىرىغا بارغان، دۈشمەن قەلئەلىرى، توپلار، قو- شۇنلار، يارىلىرىدىن قان ئېقىپ تۇرغان ئاتلار، ئەجەل گىردابىدا جان تا- لىشىۋاتقانلار ۋە ئۆلگەنلەرنىڭ جەسەتلىرىنى سىزىش ئۈچۈن ئۇلارنى ھە- ۋەس بىلەن تەتقىق قىلىپ ساق - سالامەت قايتىپ كەلگەن تۇنجى مۇسۇل- مان رەسسام ئىدى.



ئۇنى ئۇسلۇبىدىن ئاۋۋال تېمىسىدىن، تېمىسىدىن ئاۋۋال ھېچكىم دىققەت قىلمايدىغان تەپسىلاتلارنى كۆرەلەيدىغان ئالاھىدىلىكىدىن تو- نۇۋالالايمەن. بىرەر رەسىمنى سەھىپىنىڭ لايىھىلىنىشى ۋە ئورۇنلاشتۇ- رۇلىشىدىن، ئەڭ ئۇششاق تەپسىلاتلىرىنىڭ بويلىشىغىچە بولغان ھەممە نەرسىسى بىلەن ئۇنىڭغا خاتىرجەم ھاۋالە قىلىپ تاپشۇرالايمەن. شۇ ۋە- جىدىن، ئەسلىدە مەندىن كېيىن باش رەسساملىق ئورنىغا ئولتۇرۇشقا ئۇ ھوقۇقلۇق ئىدى. لېكىن ئۇ ئىنتايىن شۆھرەتپەرەس بولۇپ، ئۆزىنى قال- تىس ھېسابلايتتى، باشقا رەسساملارنى زادىلا مەنسىتمەيتتى، شۇڭا ئۇنىڭ بۇنچىۋالا ئادەمنى باشقۇرالىشىمۇ مۇمكىن ئەمەس، شۇنداقلا، ھەممىسىنى ئۆزىدىن قاقۇرۇپ قويۇشى تەبىئىي ئىدى. ئەسلىدە ئۇنىڭچە بولسا، ئى- شەنگۈسىز تىرىشچانلىقى بىلەن رەسسامخانمىزنىڭ پۈتۈن رەسىملىرىنى ئۇ ئۆزى سىزىشى كېرەك. ئەگەر ئۇ سىزىشنى خالىسا سىزدۇ. ئۇ قالتىس كاتتا ئۇستاز، ئۆز ئىشىغا پىششىق، ئۆزى ئۆزىگە چوقۇنىدۇ. بۇ نەقەدەر بەخت!

بىر قېتىم ئۇنىڭغا خەۋەر قىلمايلا ئۆيىگە بارغىنىمدا، ئۇ ئىشلەۋې- تىپتىكەن. ئىش ئۈستىلى، شىرە، كۆرپىچەكلەر پۈتۈنلەي سۇلتانمىزنىڭ كىتابلىرى ئۈچۈن، يەنى، مەن ئۈچۈن رەسىم سىزغان سەھىپىلەر، ئۆز- لىرىچە بىزنى مەنسىتمەيدىغان ھاماقەت پەرەڭ سەيياھلىرىنىڭ بىمەنە كى- تابلىرى ئۈچۈن قول ئۈچىدىلا سىزغان كىيىم - كېچەك شەكىلىنى تو- نۇشتۇرۇشنى مەقسەت قىلغان كىتاب سەھىپىلىرى، ئۇنى تولىمۇ ئىززەت- لىگەن بىر پاشا ئۈچۈن سىزغان ئۈچ رەسىملىك سەھىپە بىلەن تەسۋىر- لەنگەن بىر كىشى، رەسىملەر توپلىمى ئۈچۈن ھەتتا ئۆز ھەۋسى ئۈچۈن سىزغان رەسىملەردىن ئىبارەت بىر قاتار رەسىم پارچىلىرى بىلەن (بىر پارچە ئەدەپسىز جۈپلىشىش رەسىمىمۇ بار)... تولغانىدى. ئىشچى ھەرىلەر- دەك تىرىشىپ ئىشلەيدىغان ئېگىز بويلۇق، زىلۋا لەيلىكىم بىر رەسىمدىن يەنە بىرىگە يۈگۈرەيتتى، ناخشىلارنى ئېيتاتتى، ئارىلاپ، بوياقلارنى تەڭ- شەيدىغان شاگىرتىنىڭ مەڭزىنى چىمدىۋالاتتى، رەسىمگە بىرەر چاقچاق ئا- رىلاشتۇرۇپ، بىزگە كۆرسىتىپ، ھەيرانلىق بىلەن ئۆزىچە قاقاھلاپ كۈلۈپ كېتەتتى. باشقا رەسساملىرىمىزنىڭ ئەكسىچە، مېنى كەپتۇ دەپ ئالاھىدە



ھۆرمەت بىلدۈرۈش بىلەن ئىشىنى توختىتىپ قويماي، دەل ئەكسىچە ئاللاھ بەرگەن قابىلىيىتىنىڭ ۋە ئىشلەۋېرىپ ئارتتۇرغان ماھارىتىنىڭ ئىشلەش سۈرئىتىنى (ئۇ بىر ۋاقىتتا يەتتە - سەككىز رەسامنىڭ ئىشىنى قىلىدۇ) خۇشاللىق بىلەن كۆرسىتەتتى. شۇتاپتا، ھېلىقى رەزىل قانىل مۇشۇ ئۈچ ئۇستا رەسامىدىن بىرى بولۇپ قالمىغاي، ئىلاھىم. كۆڭ-لۈمگە لەيلەك شۇمىدۇ دېگەن خىيال كېچىۋىدى، شۇئان ئۆزۈمنى تۈتۈۋال-دىم. شاگىرتلىق يىللىرىدا ئۇنى ھەر جۈمە كۈنى ئەتىگەنلىكى ئىشىك ئالدىدا كۆرگىنىمدە كېيىنەكنى كۆرگىنىمدەك خۇشال بولمايتتىم.

ئۇ تۈرلۈك غەلىتە تەپسىلاتلارغىمۇ ھېچقانداق كەمسىتمەي (كۆز بىلەن كۆرۈشتىن سىرت)، ئوخشاش ھۆرمەت كۆزى بىلەن قارىغانلىقى ئۈچۈن، رەسىمدىكى مەۋقەسى پەرەڭ ئۇستازلارنىڭكىگە ئوخشايدۇ. لېكىن پەرەڭ رەساملىرىنىڭ ئەكسىچە، مېنىڭ شۆھرەتپەرەس لەيلىكىمنىڭ نەزىرى ۋە قەلىمى ئاستىدا، كىشىلەرنىڭ چىرايلىرى ئەزەلدىنلا خاس ئۆز-گىچىلىككە ياكى باشقىچە جەزىبىدارلىققا ئىگە ئەمەس ئىدى. قىياسىمچە، بۇنىڭ سەۋەبى، ئۇ كىشىلەرنى يوشۇرۇن ياكى ئاشكارا يوسۇندا مەنسىتمەيدىغان بولغاچقا، ئۇلارنىڭ چىرايلىرىغا ئەھمىيەت بەرمەيتتى. شۇ ۋەجىدىن، رەھمەتلىك يېزىنە تاغا سۇلتانىمىزنىڭ چىرايىنى ئۇنىڭغا سىزدۈر-مايتتى.

ئادەتتە ئۇ ئەڭ مۇھىم تېمىنى سىزغاندىمۇ بىر بۇرجەككە، ۋەقەگە مۇناسىۋەتسىز بولغان بىرەر گۇمانخور ئىتنى ياكى مەلۇم بىرەر مۇراسىم-نىڭ ھەشەمەتلىك تەنتەنىسىنى مەسخىرە قىلىش ئۈچۈن يوقسۇللۇق تۈپەيلىدىن ھېچكىم نەزەر كۆزىنى سالمايغان بىر تىلەمچىنى رەسىمنىڭ بىرەر جايىغا سىزماي قالمايتتى. دېمەك، ئۇ ئۆزىگە بولغان ئىشەنچىسىنى سىزغان رەسىملىرىدە، تاللىغان تېمىلىرىدا تولۇق ئىپادىلىيەلەيتتى ۋە ئۆزىنىمۇ مەسخىرە قىلالايتتى.

— نازاكەتلىك ئەپەندىنىڭ قۇدۇققا تاشلاپ ئۆلتۈرۈلۈشى ھەزرىتى يۈسۈپنى قېرىنداشلىرىنىڭ ھەسەت بىلەن قۇدۇققا تاشلىغىنىغا ئوخشايدىكەن، — دېدى قارا، — يېزىنە تاغانىڭ ئۆلتۈرۈلۈشىمۇ خۇسرەۋنىڭ ياش خوتۇنى شېرىنگە كۆزى چۈشكەن ئوغلى تەرىپىدىن تۇيۇقسىز ئۆلتۈ-



رۇلۇشىگە ئوخشايدىكەن. ھەممە كىشى لەيلەكنىڭ قانلىق ئۇرۇش ۋە قور-  
قۇنچىلۇق ئۆلۈم رەسىملىرىنى سىزىشقا ئامراقلىقى خۇسۇسىدا گەپ -  
سۆز قىلىشىۋاتىدۇ.

— ھەرقانداق بىر كىشى، رەسىسام ئۆزى سىزغان تېمىغا ئوخشايدۇ  
دەپ قارىسا، ئۇ مېنى ۋە ئۇستا رەسىساملىرىمنى زادىلا چۈشەنمىگەن بولىد-  
دۇ. بىزلەرنى ئاشكارىلىغان نەرسە بىزگە باشقىلار ھاۋالە قىلغان تېمىلار  
ئەمەس (بۇ تېمىلار دەرۋەقە پۈتۈنلەي ئوخشاش)، تېمىنى ئىپادىلىگەندە  
رەسىمگە سىڭدۈرگەن يوشۇرۇن ھېسسىيات: رەسىمنىڭ ئىچىدىن كۆزگە  
چېلىققان بىر نۇر، ئادەملەر، ئاتلار، دەرەخلەرنىڭ سەھىپىدىكى ئورۇنلاش-  
تۇرۇلۇشىدىن ئەكس ئەتكەن ئارىسالدىلىق ياكى غەزەپ، سەرۋى دەرەخنىڭ  
كۆككە تاقاشقىنىدا ھېس قىلغان ئۈمىد ۋە ھەسرەت، كۆرۈش قۇۋۋىتىدە-  
مىزدىن مەھرۇم قېلىش خەتىرىگىمۇ پەرۋا قىلمىغىدەك قىزغىنلىق بىلەن  
چاقچۇقلاردا زىننەتلەنگەن بارلىق تام، ۋەھاكازالار، سەھىپىگە سىڭگەن تە-  
ۋەككۈلچىلىك ۋە سەۋرچانلىق قاتارلىقلاردىن ئىبارەت. مانا بۇلار ھەممىسى  
بىزگە يوشۇرۇن بولغان ئىزنالار بولۇپ، ھەرگىزمۇ بىردەك تەكشى تۇرغان  
ئاتلار ئەمەستۇر. بىزنىڭ مەخپىي ئىشارەتلىرىمىزدىن مەلۇمكى، بىر ئادە-  
منىڭ شاشلىقى ۋە تېزلىكىنى سىزغاندا رەسىسام ئۆزىنىڭ ئەسەبىيلىكى ۋە  
تېزلىكىنى سىزمايدۇ. ئاتنىڭ رەسىمىنى ئەڭ مۇكەممەل ھالەتتە سىزىشقا  
تىرىشىپ، شۇ ئارقىلىق ئۆزىنىڭ دۇنيانىڭ بايلىقىغا ۋە ئۇنى ياراتقۇچىغا  
بولغان ھۆرمىتىنى، ھاياتقا بولغان مۇھەببىتىنى رەڭ ئارقىلىق ئىپادىلەپ  
كۆرسىتىدۇ، خالاس.



## 42. مېنىڭ ئىسمىم قارا

ئۇلۇغ ئۇستاز ئوسمان بىلەن ئىككىيلەننىڭ ئالدىمىزدا بەزىلىرى يېزىلىپ بولغان، بەزىلىرىنىڭ رەڭلىرى بېرىلمىگەن، بەزىلىرى چالا قالغان كىتاب سەھىپىلىرى تۇراتتى. پۈتۈن بىر چۈشتىن كېيىن ۋاقتىمىزنى ئۇستاز رەسساملار ۋە يېزىنە تاغامنىڭ كىتابىنىڭ سەھىپىلىرى ھەققىدە سۆھبەتلىشىش ۋە ئۇلارنى باھالىغان جەدۋەللەرنى تولدۇرۇش بىلەن ئۆتۈپ كۆزدۇق. ئۆيلىرى ئاڭتۇرۇلغان ئۇستىلار ۋە خەتتاتلاردىن يىغىۋالغان سەھىپىلەرنى (بەزى رەسىملەرنىڭ بىزنىڭ ئىككى كىتابىمىز بىلەن قىلچە مۇناسىۋىتى يوق ئىدى، بەزى سەھىپىلەر بولسا، خەتتاتلارنىڭ ئۈچ - تۆت تەڭگە پۇل ئۈچۈن يوشۇرۇنچە ئوردا سىرتىدىن بۇيرۇتما قوبۇل قىلغانلىقىنى يەنە بىر قېتىم ئىسپاتلايتتى) ئېلىپ كەلگەن ئوردا مۇھاپىزەتچىلەر ئەترىتى باشلىقىنىڭ ھۆرمىتى بار بولسىمۇ، لېكىن قوپال تەلەتلىك ئادەملىرىنى قايتىپ كەتكەندۇ دەپ ئويلاپ ئولتۇراتتۇق، شۇ ئايدا، ئۇلاردىن ئۆزىگە ئىنتايىن ئىشىنىدىغان بىرى ئۇلۇغ ئۇستازنىڭ ئالدىغا تاقىلداپ كېلىپ، كەمىرىنىڭ ئىچىدىن بىر قەغەزنى چىقاردى.

دەسلەپ مەن ئۇنى ئوغلىنى شاگىرتلىققا بەرمەكچى بولغان بىرەر ئاتىنىڭ بىر مۇنچە تارماقلار ۋە ئورۇنلارنىڭ باشلىقلىرىغا بىر ئامال قىلىپ يەتكۈزگەن ئىلتىماسلىرىدىن بىرىدۇ دەپ ئويلاپ كۆڭۈل بۆلمىدىم. يوقۇقلاردىن ئۆي ئىچىگە چۈشكەن غۇۋا يورۇقتىن ئاپتاپ قايتقانلىقىنى چۈشەندىم - دە، رەسساملارنىڭ ياش تۇرۇپلا ئەمما بولۇپ قالماسلىقى ئۈچۈن شىرازلىق پېشقەدەم ئۇستازلار بارلىققا كەلتۈرگەن ھەرىكەتنى قىلىپ، كۆزلىرىمنى دەم ئالدۇرۇش نىيىتىدە باشقا ھېچ نەرسىگە قارىماي يىراقلارغا بوش - بوش قاراشقا تىرىشماقتا ئىدىم. دەل شۇ چاغدا ئۇستازىم زىم قولىدا تۇتۇپ ھەيرانلىق ئىپادىسى بىلەن قاراۋاتقان قەغەزنىڭ يېقىمى.



لىق رەڭگىنى، قاتلىنىش شەكلىنى ھاياجان بىلەن بايقىدىم - دە، يۈرىكىم دۈپۈلدەپ كەتتى. بۇ شەكۈرە ماڭا ئېستېر ئارقىلىق ئەۋەتكەن خەتلەرنىڭ ئەينى ئۆزى ئىدى. گويىا بىر ھاماقەتتەك "پاھ" دەۋەتكىلى تاس قالدىم، لېكىن شۇئان دىققەت قىلدىمكى، بۇ شەكۈرەنىڭ تۇنجى خېتىدىكىدەك، ئۇنىڭ يېنىدا قېلىن قەغەزگە سىزىلغان رەسىم بار ئىدى!

ئۇستاز ئوسمان رەسىملىك قەغەزنى ئۆزىگە قالدۇرۇپ، مەن شەكۈرەدىن كەلگەنلىكىنى شۇئان خىجالەتچىلىك بىلەن پەملىگەن خەتنى ماڭا بەردى.

"قەدىرلىك ئېرىم قارا، مەن ئېستېرنى مەرھۇم نازاكەتلىك ئەپەندىنىڭ تۇل قالغان ئايالى قەلبىيەدىن گەپ ئېلىپ باقسۇن دەپ ئۇلارنىڭ ئۆيىگە ئەۋەتكەندىم، قەلبىيە ئۇنىڭغا بۇ خەتنىڭ ئىچىدىكى رەسىملىك قەغەزنى كۆرسىتىپتۇ. ئاندىن مەن ئۇنىڭ ئۆيىگە بېرىپ، ئاغزىدىن كىرىپ، بۇرنىدىن چىقىپ دېگۈدەك يالۋۇرۇپ، ساڭا ئەسقىتىپ قالار دەپ بۇ رەسىملىك قەغەزنى ئېلىپ كەلدىم. بۇ قەغەز بىتەلەي نازاكەتلىك ئەپەندىنىڭ قۇدۇقتىن چىققان جەستى بىلەن بىللە ئىكەن. قەلبىيە قەسەم قىلىپ، رەھمەتلىك ئېرىگە ھېچكىمنىڭ ئات سىزدۇرمىغانلىقىنى ئېيتتى. ئۇنداقتا بۇنى كىم سىزغان؟ ئوردا مۇھاپىزەتچىلەر ئەترىتى باشلىقىنىڭ ئادەملىرى ئۇنىڭ ئۆيىنى ئاختۇرۇپتۇ. بۇ ئات مەسىلىسىنى مۇھىم بىر ئىش دەپ قاراپ، بۇ قەغەزنى ساڭا ئەۋەتتىم. بالىلار ھۆرمەت بىلەن قولىڭىنى سۆيىدۇ، ئايالىڭ شەكۈرە.

بۇ نەپىس خەتنىڭ ئاخىرقى ئىككى سۆزىنى مەلۇم بىر باغچىدىكى چىرايلىق ئىككى قىزىلگۈلنى ئەستايىدىللىق بىلەن تاماشا قىلغاندەك ھۆرمەت بىلەن ئىككى قايتۇرۇپ ئوقۇدۇم. ئۇستاز ئوسمان لوپا ئەينەك بىلەن دىققەت قىلىپ قارىغان قەغەزگە مەنمۇ كۆزلىرىمنى يېقىنلاشتۇرۇپ، شۇئان سىياھى خېلىلا يېيىلىپ كەتكەن شەكىللەرنىڭ پېشقەدەم ئۇستىلاردەك قول كۆندۈرۈش ئۈچۈن بىر يوللا سىزىلغان ئاتلار ئىكەندىلىكىنى كۆردۈم.



شەكۈرەنىڭ خېتىنى ئىچىدە ئوقۇغان ئۇستاز ئوسمان ئۈنلۈك سو-  
رىدى:

— بۇنى كىم سىزغان؟

— تەبىئىيىكى، رەھمەتلىك يېزىنە تاغغا ئات رەسىمىنى سىزىپ بەر-  
گەن رەسسام، — دەپ ئۆزى جاۋاب بەردى كەينىدىن.  
ئۇ بۇنىڭغا شۇقەدەر ئىشەنگەنمىدۇ؟ ئۇنىڭ ئۈستىگە، كىتابتىكى ئات  
رەسىمىنى كىمنىڭ سىزغانلىقىنىمۇ پۈتۈنلەي مۇئەييەنلەشتۈرەلمەيتتۇق.  
توققۇز سەھىپە ئارىسىدىن ئاتنىڭ رەسىمىنى چىقىرىپ دىققەت بىلەن  
قاراشقا باشلىدۇق.

بۇ بىر كۆركەم، ئاددىي ۋە كىشىلەر ھەۋەسلىنىپ كۆزىنى ئۈزەلمەي-  
دىغان تورۇق ئات ئىدى. كۆزىنى ئۈزەلمەيدىغان دەپ توغرا دېگەندىمەنمۇ؟  
يېزىنە تاغام بىلەن ۋە كېيىن بۇ رەسىملەر بىلەن يالغۇز قالغىنىمىدىمۇ بۇ  
ئاتقا ئۇزۇندىن — ئۇزۇن قاراپ كەتكەن بولساممۇ، لېكىن ئۇنىڭغا ئانچە  
كۆڭۈل بۆلۈپ كەتمىگەندىم. ئۇ كۆركەم، لېكىن ئادەتتىكى بىر ئات ئى-  
دى: شۇقەدەر ئاددىي ئىدىكى، ھەتتا كىم سىزغانلىقىنى پەرق ئېتەلمىگە-  
ندىم. رەڭگى خورمارەڭ تورۇق ئەمدى كاشتان رەڭ تورۇق بولۇپ كۆرۈ-  
نۇۋاتاتتى، كاشتان رەڭنىڭ ئىچىدە بىلىنەر — بىلىنمەس قىزىللىقمۇ بار  
ئىدى. ئۇ مەن باشقا كىتاب ۋە رەسىملەردە ئىنتايىن كۆپ كۆرگەن بىر ئات  
بولۇپ، كىشى رەسسامنىڭ زادى كۆڭۈلشەمەي يادقا سىزغانلىقىنى قاراپلا  
پەرەز قىلالايتتى.

بىز ئاتتا يوشۇرۇنغان سىرنى بايقىغىچە ئۇنىڭغا مانا شۇنداق قاراپ  
تۇردۇق. ئەمدىلىكتە ئۇنىڭدا كۆز ئالدىمدا ھوردەك كۆتىرىلگەن بىر گۈ-  
زەللىك ۋە ئۇنىڭ ئىچىدە ياشاشقا، ئۆگىنىشكە ۋە ھەممىگە قۇچاق ئېچىش-  
قا تەييار تۇرغىدەك دەرىجىدە ھاياجان قوزغايدىغان بىر خىل كۈچنى بايقى-  
دىم ۋە ئۆزۈمدىن ”بۇ ئاتنى ئاللاھنىڭ نەزىرىدىكى ئاتتەك قىلىپ سىزغان  
قولى سېھىرلىك رەسسام كىمدۇ؟“ دەپ سورىدىم، بىردەمدە ئۇنىڭ رەزىل  
بىر قاتىل ئىكەنلىكىنى ئۇنتۇغاندەك. ئات ئالدىمدا گويا ھەقىقىي بىر  
ئاتتەك تۇراتتى، لېكىن ئەقلىمنىڭ بىر قىسمىدا ئۇنىڭ بىر رەسىم ئى-  
كەنلىكىنى بىلەتتىم ۋە بۇ ئىككى چۈشەنچە ئارىسىدىكى گاڭگىراش مەندە





نۇقسانسىز بىر مۇكەممەللىك ھېسسىياتى قوزغايتتى.

بىز بىر ئاز ۋاقىت سەرپ قىلىپ، قول كۆندۈرۈش ئۈچۈن سىزىلىپ سىياھى يېيىلىپ كەتكەن ئاتلار بىلەن يېزىنى تاغامنىڭ كىتابى ئۈچۈن سىزىلغان ئاتنى سېلىشتۇردۇق ۋە ئۇلارنىڭ بىر قولىدىن چىققانلىقىنى دەرھال چۈشەندۈردىم: ئاتلارنىڭ تۇرقى بىرەر ھەرىكەتنى ئەمەس، سۈكۈناتنى سەزدۈرەتتى. ئۇلار مەغرۇر، كۈچلۈك ۋە كۆركەم ئىدى. يېزىنى تاغامنىڭ كىتابىدىكى ئاتنىڭ رەسىمىگە قاراپ ھەيرانلىق ھېس قىلدىم.

— بۇ ئات شۇقەدەر كۆركەمكى، — دېدىم، — كىشى ھامان ئالدىغا بىر ۋاراق قەغەز ئېلىپ ئۇنى سىزىۋېلىشنى، كېيىن ھەممە يېرىنى سىزىۋېلىشنى ئويلايدۇ.

— بىر رەسىمغا قىلىنىدىغان ئەڭ ياخشى ئىلتىپات ئۇنىڭ رەسىمى. لىرىنىڭ بىزدىمۇ رەسىم سىزىش ھاياجىنى قوزغايدىغانلىقىنى ئېتىراپ قىلىشتۇر، — دېدى ئۇستاز ئوسمان، — لېكىن ھازىر بىر ئېلىسىنىڭ ھۈنەرگە ئەمەس، كىم ئىكەنلىكىگە قارايدۇ. رەھمەتلىك يېزىنى تاغا جاناب. لىرى بۇ ئاتنىڭ قانداق بىر ھېكايىنىڭ رەسىمى ئىكەنلىكىنى ئېيتقان بولغىمىدى؟

— ئېيتىمىغان. ئۇنىڭ ئېيتىشىچە، بۇ قۇدرەتلىك سۇلتانىمىزنىڭ تەسەررۇپىدىكى بارلىق دىيارلاردا مەۋجۇت بولغان ئاتلاردىن بىرى ئىدى. ئۇ كۆركەم بىر ئات بولۇپ، ئالىيجاناب ئوسمانىيەنىڭ بىر ئارغىمىقى. ۋې. نېتسىيە باش ۋالىيسىغا سۇلتانىمىز تەسەررۇپىدىكى دىيارلارنىڭ بايلىقىدا نى نامايان قىلىدىغان بىر سىمۋول. لېكىن يەنە بىر تەرەپتىن، پەرەڭ ئۇستازلار سىزغان رەسىملەردىكىدەك، بۇ ئاتمۇ ئاللاھنىڭ نەزىرىدىكى بىر ئاتتىنمۇ شاش، جانلىق، ئىستانبۇلدىكى مەلۇم بىر ئېغىلدا بېقىلغان. ئات باققۇچىسى بولغان بىر ئات بولۇپ، ۋېنېتسىيە باش ۋالىيسى ئۆزىگە: ئوسمانىيەنىڭ رەسىملىرىنىڭمۇ دۇنيانى بىزگە ئوخشاش كۆزدە كۆرۈپ رەسىم سىزىشقا باشلىغىنىغا قارىغاندا، ئوسمانىيە بىزگە ئوخشاشقا باشلاپتۇ، دەيتتى. بۇنىڭ بىلەن ئۇ سۇلتانىمىزنىڭ كۈچىنى ۋە دوستلۇقنى ئېتىراپ قىلاتتى. چۈنكى كىشى بىر ئاتنى باشقا بىر خىل سىزىشقا باشلىغاندا، پۈتۈن ئالەمنىمۇ باشقا بىر خىل كۆزدە كۆرۈشكە



باشلايدۇ. لېكىن بۇ ئات غەلىتە بولسىمۇ، پېشقەدەم ئۇستازلارنىڭ ئۇسۇلى بويىچە سىزىلغان.

بۇ ئات ھەققىدە شۇنچە كۆپ توختىلىش ئۇنى نەزىرىمدە تېخىمۇ جەلىپكار ۋە قىممەتلىك قىلغانىدى. ئاتنىڭ ئاغزى سەل ئوچۇق ئىدى ۋە چىشلىرى ئارىسىدىن تىلى كۆرۈنۈپ تۇراتتى، كۆزلىرى چاقناپ تۇراتتى، ئاياغلىرى مەزمۇت ۋە كۆركەم ئىدى. بىر رەسىمنى ئۆلمەس قىلىدىغان نەرسە ئۇنىڭ ئۆزىمىدۇ ياكى ئۇ توغرىلۇق ئېيتىلغان بايانلارمىدۇ؟ ئۇستاز ئوسمان قولىدىكى لوپا ئەينەكنى ئاتنىڭ ئۈستىدە ئاستا - ئاستا سۈرۈۋا - تاتتى.

— بۇ ئات زادى نېمىنى چۈشەندۈرىدۇ؟— دېدىم سەمىمىي ھالدا، — بۇ ئات نېمە ئۈچۈن مەۋجۇت؟ نېمە ئۈچۈن بۇ ئات! بۇ قانداق ئات؟ بۇ ئات نېمە ئۈچۈن مېنى ھاياجانغا سالىدۇ؟

— كىتاب ھاۋالە قىلغۇچى پادىشاھلار، ھۆكۈمدارلار، پاشالارنىڭ ھاۋالە قىلغان كىتابلىرىغا ئوخشاشلا، رەسىملىرىمۇ كىشىلەرگە ئۇلارنىڭ كۈچ - قۇدرەتلىرىنى ھېس قىلدۇرىدۇ. ئۇلار بۇ رەسىملەرگە بېرىلگەن ئالتۇن ھەللىرىنىڭ، ئۇلارغا سېڭگەن رەسىملارنىڭ ئەجرى ۋە كۆز نۇرى - نىڭ موللۇقى ئۆز بايلىقلىرىغا دەلىل بولىدۇ دەپ ئۇلارنى گۈزەل ھېس قىلىدۇ، — دېدى ئۇستاز ئوسمان، — رەسىمنىڭ گۈزەللىكى خۇددى رە - سىمگە ئىشلىتىلگەن ئالتۇنلاردەك، رەسىمنىڭ ماھارىتىنىڭ نادىر ۋە قىممەتلىك بىر نەرسە ئىكەنلىكىنىڭ ئىسپاتى بولغانلىقى ئۈچۈن مۇھىم - دۇر. رەسىمنى كۆرگەن، كىتابنى ۋاراقلىغان باشقا كىشىلەر بولسا، تېما ۋە جىدىدىن، بۇ ئاتنىڭ پەقەت بىر ئاتقا ئوخشايدىغانلىقى، ئاللاھنىڭ ئېتى ياكى ھەقىقەتەن بىر تەسەۋۋۇردىكى ئات بولغانلىقى ئۈچۈن گۈزەل ھېس قىلىدىكى، ئۇ راستلىق تۇيغۇسىنى ماھارەت بىلەن چۈشەندۈرىدۇ. بىز ئۇ - چۈن ئېيتقاندا، رەسىمدىكى گۈزەللىك ئالدى بىلەن ئۇنىڭدىكى مەنەنىڭ موللۇقى ۋە ئىپادىلەشتىكى ئىنچىكىلىكتە. بۇ ئاتتا ئاتتىن باشقا قاتىل - نىڭ بارلىقى، ئېلىسىنىڭ بەلگىسى بارلىقىنى بايقاش رەسىمنىڭ مەنىلى - رىنى تەبىئىي ھالدا كېڭەيتىدۇ. ئۇنىڭدىن باشقا، رەسىمنى ئەمەس، رەسىم - مى سىزىلغان ئاتنى گۈزەل ھېس قىلىش، يەنى ئاتنىڭ رەسىمىنى بىر



رەسمىنى كۆرگەندەك ئەمەس، بەلكى ئاتنى كۆرگەندەك كۆرۈشكە توغرا كېلىدۇ.

— بۇ رەسىمگە بىر ئاتقا قارىغاندەك قارىغان بولسىڭىز، ئۇنىڭدا نېمىنى كۆرەتتىڭىز؟

— بۇ ئاتنىڭ جۇغىغا قاراپ ئۇنىڭ بىر تۈتى ① ئەمەسلىكىنى، بويىنىنىڭ ئۇزۇن ۋە ئەگمەچلىكىگە قاراپ، ياخشى بىر بەيگە ئېتى ئىكەنلىكىنى، دۈمبىسىنىڭ تۈز بولغىنىغا قاراپ، ئۇزۇن سەپەرلەر ئۈچۈن ياراملىق ئىكەنلىكىنى ئېيتالايمەن. زىلۋا ئاياغلىرى ئۇنىڭ بىر ئەرەب ئېتىدەك چەبدەس ۋە ئەقىللىق ئىكەنلىكى مەنىسىنى بېرىدۇ. لېكىن بۇ ئەرەب ئېتى ئەمەس. چۈنكى ئۇزۇن گەۋدىسى ۋە يوغان ئاياغلىرىنىڭ نەپىسلىكى بۇ خارالىق ئالىم ئىبنى فەزلاننىڭ مال دوختۇرلۇق كىتابىدا ئېسىل ئاتلار ھەققىدە ئېيتقان بايانلىرىدەك، ئېتىمىزنىڭ ئالدىغا دەريا دۈچ كەلسە بىر سەكرەپلا ئۆتۈپ كېتىدىغانلىقىنى، ئۈركۈپ كەتمەيدىغانلىقىنى كۆرسىتىدۇ. ئوردىمىزنىڭ مال دوختۇرى فۇيۇزى تەرىپىدىن ناھايىتى ياخشى تەرجمە قىلىنغان مەزكۇر مال دوختۇرلۇق كىتابىدىن يادلىۋالغان ۋە ئېسىل ئاتلار ھەققىدە ئېيتىلغان شۇنداق چىرايلىق سۆزلەر باركى، ئۇنىڭ ھەر بىر سۆزىنى ئالدىمىزدا تۇرغان مۇشۇ تورۇق ئېتىمىزغىمۇ تەدبىقلىيالايمەن: ئاتلارنىڭ ياخشىسى كۆركەم قىياپەتلىك، ئاھۇ كۆزلۈك بولىدۇ؛ قۇلاقلىرى قومۇش ياپرىقىدەك ۋە ئىككى قۇلىقىنىڭ ئارىسى كەڭ بولىدۇ؛ ياخشى ئاتنىڭ چىشى كىچىك، ماڭلىقى يۇمىلاق، قاشلىرى يىرىك، بويى ئېگىز، يايلىسى ئۇزۇن، بېلى قىسقا، بۇرنى كىچىك، مۇرىسى تار، دۈمبىسى يايپاڭ بولىدۇ؛ يانپىشى تولۇق، بويىنى ئۇزۇن، كۆكرەكلىك، ساغرىسى كەڭ ۋە يانپىشىنىڭ ئىچكى قىسمى گۆشلۈك بولىدۇ؛ دىمىغى ئۈستۈن ۋە نەپىس بولىدۇ؛ ماڭغاندا ئىككى تەرىپىگە سالام بەرگەندەك ئىرغاڭلاپ ماڭىدۇ.

— بۇ دەل بىزنىڭ تورۇق ئېتىمىز! — دېدىم ئات رەسمىگە ھەيرانلىق بىلەن قاراپ.

① تۈتى — بىر خىل جۇغى كىچىك ئات — ت.



— ئېتىمىزنىڭ قانداقلىقىنى بىلىۋالدۇق، — دېدى ئۇستاز ئوسمان ئادەتتىكى تارتىنچاقلىقى بىلەن كۈلۈمسىرەپ، — ئەپسۇسكى، بۇ ئۇنىڭ رەسىمىنىڭ كىم ئىكەنلىكىنى ئېنىقلاشتا ھېچ ئىشقا يارىمايدۇ. چۈنكى، كاللىسى جايىدا ھەرقانداق بىر رەسىمىنىڭ ئات رەسىمىنى ھەقىقىي ئاتقا قاراپ سىزمايدىغانلىقىنى بىلىمەن. رەسىملىرىم تەبىئىيىكى ئاتنى يادقا بىر يوللا سىزدۇ. بۇنىڭ دەلىلى كۆپىنچىسىنىڭ ئاتنىڭ ئىزىنى تۇ. يېقىننىڭ ئۇچىدىن باشلاپ سىزىدىغانلىقى.

— ئات يەرنى دەسسەپ تۇرسۇن دەپ ئاياغلىرىدىن باشلانامدۇ؟ — دېدىم ئەپۇ سورىغاندەك.

— قەزۋىنىلىك جامالىددىننىڭ «ئاتلارنىڭ سىزىلىشى» دېگەن ئەسەر-رىدە دېگىنىدەك، ئايىغىدىن باشلاپ سىزغان بىر ئات رەسىمىنى پەقەت پۈتۈن ئاتلار يادىمىزدا بولغاندىلا توغرا پۈتكۈزەلەيمىز. ئويلاپ ۋە ئەسلەپ ياكى ھەتتا تېخىمۇ بىمەنە ھالدا، ھەقىقىي ئاتقا قاراپ تۇرۇپ سىزىلىدىغان بىر ئات رەسىمىنىڭ باشتىن بويۇنغا، بويۇندىن گەۋدىگە قاراپ سىزىلىدۇ. غانلىقى مەلۇم. بۇنداق بىر رەسىمنى، يەنى كوچىلاردا كۆرۈلىدىغان ئادەت-تىكى بىر يۈك توشۇيدىغان ئاتنىڭ رەسىمىنى ئالدىراپ - تېنەپ سىناق تەرىقىسىدە سىزىپ تىككۈچىلەرگە، قاسساپلارغا ساتىدىغان بەزى پەرەڭ رەسىملىرى بار ئىكەن. بۇنداق بىر ئات رەسىمى ئالەمنىڭ مەنىسىنى، ئۇنىڭ ئاللاھ ياراتقان گۈزەللىكىنى ھەرگىز ئىپادىلىمەيدۇ. لېكىن ئىش-نىمەنكى، ئۇلارمۇ ھەقىقىي رەسىمنىڭ ئەينى چاغدا كۆز بىلەن كۆرگەن نەرسىنىڭ ياردىمى بىلەن ئەمەس، قولىنىڭ كۆنۈكلىكى ۋە يادىدىكىلەر بىلەن سىزىلىدىغانلىقىنى بىلىدۇ. رەسىم قەغىزىنىڭ بېشىدا ھەر دائىم تەنھا. شۇنىڭ ئۈچۈن پۈتۈنلەي ئەسلەشكە موھتاج. ئەمدى قولىنىڭ تېزلىكى ۋە ماھارىتىگە تايىنىپ ئىلگىرىلىشى بىلەن يادقا سىزىلغان ئېتىمىز-دىكى مەخپىي ئىمزانى «كېنىزەك ئۇسۇلى» بىلەن تېپىشتىن باشقا ئامال-مىز يوق. سەنمۇ بۇنىڭغا ئىنچىكىلەپ قارىغىن.

ئۇ خۇددى تېرىگە ناھايىتى ئىنچىكىلىك بىلەن ئىشلەنگەن بىر قە-دىمىي خەرىتىدىكى خەزىنىنى ئىزدىگەندەك، قولىدىكى لوپا ئەينەكنى كە-شىنى مەپتۇن قىلىدىغان بۇ ئاجايىپ ئاتنىڭ ئۈستىدە ئاستا - ئاستا سۈ-



رەتتى.

— خوپ، — دېدىم، ئۆزىنى خوجايىنغا ياخشى كۆرسىتىش ئۈچۈن دەرھال كۆزگە كۆرۈنەرلىك بىر كەشپىيات يارىتىش ئىستىكىگە چۈشكەن ئوقۇغۇچىدەك، — ئېگەرنىڭ يوپۇقىنىڭ رەڭلىرى ۋە نەقىشلىرىنى باشقا رەسىملەردىكى ئېگەر يوپۇقلىرى بىلەن سېلىشتۇرالايمىز.

— بۇ نەقىشلەرگە ئۇستاز رەسىملىرىم موي قەلەملىرىنى ھەرگىز سۈركىمەيدۇ. رەسىملەردىكى كىيىم — كېچەكلەرنىڭ، گىلەملەرنىڭ، يېپىلغان چېپىتلارنىڭ نەقىشلىرىنى شاگىرتلار سىزىدۇ. بەلكىم ئۇنى كېچىسى رەھمەتلىك نازاكەتلىك ئەپەندى سىزغان بولۇشى مۇمكىن.

— قۇلاقلامۇ؟ — دېدىم ھاياجان بىلەن، — ئاتلارنىڭ قۇلاقلىرى

بار...

— ياق، بۇلار ئەمىر تۆمۈرنىڭ زامانىدىن قالغان ئۈلگىلەرنىڭ سىر.

تىغا چىقمىغان، بىز بىلىدىغان فومۇش يوپۇرمىقىغا ئوخشاش قۇلاقلام.

— يايلىدىكى ئۆرۈملىەر، يايلىنىڭ بىر — بىرلەپ تارىلىشى، — دې.

مەكچى ئىدىم، ئەمما بۇ ئۇستاز — شاگىرت ئويۇنىنى ياقتۇرمىغانلىقىم ئۈچۈن سۈكۈت قىلدىم. ئەگەر شاگىرت بولمىدىكەنمەن، ئۆز ھەددىمىنى بەللىشىم كېرەك.

— بۇ ياققا قارا، — دېدى ئۇستاز ئوسمان بىر دوختۇر خىزمەتدەش.

غا بىر يامان يارىنى كۆرسەتكەندەك سالماقلىق ئەمما ئىنتايىن دىققەتلىك تەلەپپۇز بىلەن، — كۆردۈڭمۇ؟

ئۇ قوللىدىكى لوپىنى ئەمدى ئاتنىڭ بېشىغا كەلتۈرگەنىدى ۋە رە.

سىمىنىڭ يۈزىدىن يىراقلاشتۇرۇپ بىزگە قارىتىپ ئاستا — ئاستا يې.

قىنىلاشتۇرۇۋاتاتتى. لوپا ئەينەك چوڭايىتىپ كۆرسەتكەن نەرسىنى ياخشى كۆرۈش ئۈچۈن بېشىمنى يېقىنلاشتۇردۇم.

ئاتنىڭ تۈمشۈقى، يەنى بۇرۇن تۆشۈكى غەلىتە ئىدى.

— كۆردۈڭمۇ؟ — دېدى ئۇستاز ئوسمان.

— تېخىمۇ ياخشىراق كۆرۈۋېلىش ئۈچۈن كۆزۈمنى لوپىنىڭ دەل

ئۇدۇلىغا كەلتۈرۈشۈم كېرەك ئىدى. دەل شۇ چاغدا ئۇستاز ئوسمانمۇ

شۇنداق قىلغاچقا، رەسىمدىن خېلىلا يىراقلاشقان لوپىنىڭ ئۇدۇلىدا دې.



گىدەك يۈزلىرىمىز بىر - بىرىگە تېگىپ كېتىۋىدى، شۇئان ئۇستازنىڭ ساقاللىرىنىڭ يىرىك ھەم قاتتىقلىقىنى، مەڭزىنىڭ سوغۇقلىقىنى ھېس قىلىپ، بىردىنلا ئەندىكىپ كەتتىم.

ئارىدا جىمجىتلىق ھۆكۈم سۈردى. گويا ھارغىن كۆزلىرىمدىن بىر غېرىچ نېرىدىكى رەسىمنىڭ ئىچىدە ئاجايىپ بىر نەرسە بارلىقىنى پەم - لەۋاتقاندىك، بىز ھۆرمەت ۋە ھەيرانلىق تۇيغۇسى ئىچىدە ئۆزئارا ئۇنىڭغا شاھىد بولماقتا ئىدۇق.

— بۇرۇندىكى بۇ نەرسە نېمىدۇ؟ — دەپ پىچىرلىدىم بىر ھازادىن كېيىن.

— بۇرۇننى غەلىتە سىزىپتۇ، — دېدى ئۇستاز ئوسمان كۆزىنى رە - سىمدىن ئۆزمەي.

— ئۇنىڭ قولى تېپىلىپ كەتكەنمۇ قانداق؟ بۇ بىر سەۋەنلىكمۇ؟  
— بۇرۇننىڭ غەلىتە، غەيرىي سىزىلىشىغا تېخىچە قاراپ تۇراتتۇق.  
— جۇڭگولۇق چوڭ رەسساملارنىمۇ ئۆز ئىچىگە ئالغان رەسساملار مۇھاكىمە قىلىشىۋاتقان، پەرەڭلەرنى دوراپ شەكىللەندۈرگەن "ئۇسلۇب" دېگەن نەرسە مۇشۇ ئىكەن - دە؟ — دېدى ئۇستاز ئوسمان مەسخىرە تەلەپ - پۇزى بىلەن.

رەھمەتلىك يېزىنە تاغامنى مەسخىرە قىلىۋاتىدۇ دەپ ئويلاپ خاپا بول - دۇم - دە: "رەھمەتلىك يېزىنە تاغام، نۇقسان ئەگەر قابىلىيەتسىزلىكتىن ياكى ماھارەتنىڭ يېتەرسىزلىكىدىن بولماي، رەسسامنىڭ ئىچكى دۇنيا - سىنىڭ چوڭقۇر قاتلىمىدىن چىققان بولسا، ئۇ نۇقسان ئەمەس، ئۇسلۇب - تۈر دەيتتى" دېدىم.

رەسسامنىڭ قولىدىن ياكى ئاتنىڭ ئۆزىدىن، قەيەردىن كېلىشىدىن قەتئىينەزەر، يېزىنە تاغامنى ئۆلتۈرگەن پەسكەشنى تېپىش ئۈچۈن مۇشۇ بۇرۇندىن باشقا ھېچقانداق يىپ ئۇچى يوق ئىدى. ھالبۇكى، بىتەلەي نازا - كەتلىك ئەپەندىنىڭ جەستىدىن چىققان قەغەزدىكى سىياھى يېيىلىپ كەتكەن ئاتنىڭ بۇرۇن تۆشۈكلىرىنى ئەمەس، بۇرۇنلىرىنى پەرق ئېتىش - تىمۇ قىينالماقتا ئىدۇق.

ئۇستاز ئوسماننىڭ قەدىرلىك رەسساملىرىنىڭ، كېيىنكى يىللاردا



خىلمۇ خىل كىتابلارغا نەقىشلىگەن ئات رەسىملىرىنى تېپىش ۋە بۇرۇن تۆشۈكىدىكى نۇقساننى ئىزدەشكە خېلى ۋاقىت سەرپ قىلدۇق. تېخى ئا- ياغلاشمىغان «توينا» دە ھەرقايسى ھۈنەر - كەسپ تەشكىلاتلىرىنىڭ سۇلتانىمىزنىڭ ئالدىدا پىيادە پاراتىن ئۆتۈۋاتقانلىقى تەسۋىرلەنگەنلىكى ئۈچۈن 250 پارچە رەسىمنىڭ ئىچىدە ناھايىتى ئاز ئات بار ئىدى. شۇڭا سۇلتانىمىزنىڭ رۇخسىتى بىلەن بەزى رەسىم كىتابلىرى، ئۆلگە دەپتەر- لىرى ۋە يېڭى تاماملانغان كىتابلار قويۇلغان رەسىمخانا بىناسى، سۇلتان- نىڭ خاس خانىسى ۋە ھەرمەخانلارغا ئادەم ئەۋەتىپ، تېخى قۇلۇپ ئۈستى- گە قۇلۇپ سېلىنىپ، ئوردا ئامبىرىغا يوشۇرۇلمىغان قانچىلىك كىتاب بولسا ھەممىسى ئېلىپ كېلىندى.

ياش شاھزادىلەردىن بىرىنىڭ ئۆيىدىن تېپىلغان «زەپەرنامە» نىڭ سەھىپىلىرىدە قوش بەتلىك بىر رەسىمنى چېلىقتۇردۇق. بۇ رەسىمدە زې- گېتۋار مۇھاسىرىسىدە ئۆلگەن قانۇنىي سۇلتان سۇلايماننىڭ دەپنە مۇرا- سىمى تەسۋىرلەنگەن ئىدى. بىز ئالدى بىلەن رەسىمدىكى تاۋۇت ھارۋىسى- غا قېتىلغان ئاق قاشقىلىق تورۇق ئات بىلەن كېيىك كۆزلۈك كۈرەڭ ئات- قا ۋە ئالتۇن نەقىشلىك ئېگەرلىك، ھەشەمەتلىك ئۇچىلىق يېپىلغان يانداقتىكى باشقا غەمكىن ئاتلارغا ئىنچىكىلەپ قارىدۇق. بۇلارنى كېپە- نەك، زەيتۇن ۋە لەيلەكلەر سىزغانىكەن. بۇ ئاتلارنىڭ يوغان چاقىلىق تاۋۇت ھارۋىسىنى تارتىپ كېتىۋاتقان قىياپىتى، گويا نەملەنگەن كۆزلىرى بىلەن ئىگىسىنىڭ توق قىزىل يوپۇق ئاستىدىكى جەستىگە قاراپ سالام بې- رىۋاتقانداك كۆرۈنەتتى. ئۇلارنىڭ ھەممىسى ھىراتلىق پېشقەدەم ئۆس- تازلارنىڭ ئىپادىلەش شەكلى بىلەن ئوخشاش قىياپەتتە (بىر پۈتىنى مەغ- رۇر ھالدا ئالدىغا تاشلىغان، يەنە بىر پۈتى ئۇنىڭ يېنىدا تىك تۇرغان) ھا- لەتتە ئىدى. ھەممىسىنىڭ بويىنى ئۇزۇن ۋە ئەگمەچ، قۇيرۇقلىرى باغلان- غان، يايلى قىرقلانغان ۋە تاراقلىق ئىدى. لېكىن ھېچقايسىسىنىڭ تۈم- شۇقىدا بىز ئىزدىگەن نۇقسان يوق ئىدى، دەپنە مۇراسىمغا قاتناشقان ۋە ئەتراپتىكى تۆپىلىكلەردە رەھمەتلىك سۇلتان سۇلايمانغا سالام بېرىپ تۇرغان قوماندانلار، ئالىملار، ئىماملار مىنگەن يۈزلىگەن ئاتلارنىڭمۇ ھېچ- قايسىسىنىڭ تۈمشۇقىدا نۇقسان يوق ئىدى.



بۇ قايغۇلۇق دەپنە مۇراسىمىنىڭ قايغۇسى بىزگىمۇ تەسىر قىلدى. ئۇستاز ئوسمان ۋە ئۇنىڭ رەسساملىرى شۇقەدەر ئەجىر سىڭدۈرگەن بۇ ئاجايىپ كىتابنىڭ ئاياغ ئاستى قىلىنغانلىقىنى، يەنى، شاھزادىلەر بىلەن ھەرەمخانا ئاياللىرىنىڭ سەھىپىلەرنىڭ ئۇ يەر - بۇ يېرىگە قالايمىقان نەرسىلەرنى سىزىۋەتكەنلىكىنى، قىڭغىر - قىيسىق خەتلەرنى يېزىۋەتكەنلىكىنى كۆرۈپ تولىمۇ ھەسرەتلەندۈق. بىر كىشى سۇلتانىمىزنىڭ بوۋىدىسىنىڭ شىكارغا چىققانلىقى تەسۋىرلەنگەن رەسىمىدىكى بىر تۈپ دەرەخ - نىڭ يېنىغا سەت پوچىركىسى بىلەن: "بېگىم جانابلىرى، ئۆزلىرىنى مۇ - شۇ دەرەختەك مۇستەھكەم سەۋر بىلەن سۆيىمەن ۋە كۈتىمەن" دەپ يېزىپ قويغانىدى. قۇلاق بىلەن ئاڭلىغان، ئەمما كۆز بىلەن كۆرمىگەن ئەپسانىۋى كىتابلارنى مانا شۇنداق پەرىشانلىق ۋە قايغۇلۇق ھېسسىيات بىلەن كۆزدىن كەچۈردۈق.

ئۇستاز رەسساملارنىڭ ئۈچىلىسىنىڭ قەلەملىرى تەگكەن «ماھارەتتا - مە» نىڭ 2 - تومىدا گۈمبۈرلىگەن توپلارنىڭ ۋە پىيادە ئەسكەرلەرنىڭ كەينىدىن قالغان تۇتۇپ قىلىچلىرىنى ئويناتقان شانلىق ئاتلىق ئەسكەرلەر مىنگەن ۋە ھەر خىل سۈرلۈك ساۋۇتلارنى كىيىپ ھەيۋەتلىك، لېكىن تەر - تىپ بىلەن ئىلگىرىلەپ، قىزغۇچ تۆپىلىكلەردىن ئېشىپ كېتىۋاتقان كۆك، بوز، تورۇق رەڭلىك يۈزلىگەن ئاتلارنىڭ رەسىملىرىنى كۆردۈق. ئۇلارنىڭ ھېچبىرىنىڭ تۇمشۇقى نۇقسانلىق ئەمەس ئىدى. "نۇقسان دېگەن زادى نېمە!" دېدى ئۇستاز ئوسمان، كېيىن شۇ كىتابتا سۇلتان جەمەتى تۇرالغۇسىنىڭ سىرتقى دەرۋازىسى ۋە شۇ تاپتا بىز كۆرۈۋاتقان پاراۋان مەيدانى تەسۋىرلەنگەن بىر سەھىپىگە قارىغاندا: ئوڭدىكى دوختۇرخانا، ئەرەبىيەت ئىشخانىسى، ھويلىدىكى دەرەخلەر ھەجىمى رامكىلارنىڭ ئىچىگە سىغۇدەك كىچىك سىزىلغان بولسىمۇ، لېكىن كۆزىمىزگە ئادەتتىن تاش - قىرى چوڭدەك كۆرۈنىۋاتاتتى. بۇ بىر تالاي رەسىملەردىكى دەرۋازىۋەنلەر، مۇھاپىزەتچىلەر ۋە كېڭەشمە كاتىپلىرى مىنگەن رەڭگارەڭ ئاتلارنىڭ تۇمشۇقلىرىدىمۇ بىز ئىزدەۋاتقان يىپ ئۇچى يوق ئىدى. سۇلتانىمىزنىڭ ئۇلۇغ بوۋىسى ياۋۇز سۇلتان سەلىمنىڭ دۇلقادىر ھۆكۈمدارىغا ئۇرۇش ئېلان قىلغانلىقى ئەكس ئەتتۈرۈلگەن بىر پارچە رەسىمدە، كۈسكۈن دەر -





ياسى بويىدا بارگاھ قۇرغان قوشۇنلار، پاتپاراق بولۇپ قېچىشىپ يۈرگەن قىزىل قۇيرۇقلۇق قارا تايغانلار، تىك قۇيرۇقلۇق كېيىك بالىلىرى، قور-قۇنچاق توشقانلارنىڭ ئوۋلىنىۋاتقىنى ۋە قىيىقزىل قانغا مىلىنىپ ياتقان چىپار تېرىلىك يولۋاسنى كۆردۈق. نە سۇلتان مىنگەن ئاق قاشقىلىق تو-رۇق ئاتنىڭ تۇمشۇقىدا، نە ئالدىمىزدىكى قىزىل توپىلىق تۆپىلىكلەرنىڭ ئۈستىدە، ھاۋاغا شۇڭغۇشقا تەييارلىنىپ تۇرغان بۈركۈتلەرنى تۈتۈپ تۇر-غان بۈركۈتچىلەر مىنگەن ئاتلاردا بىز ئىزدىگەن يىپ ئۇچى يوق ئىدى.

گۈگۈم چۈشكچە، ئۈستاز ئوسماننىڭ رەساملىرىدىن زەيتۇن، كې-پىنەك، لەيلەكلەر كېيىنكى تۆت - بەش يىل ئىچىدە سىزغان يۈزلىگەن ئاتلارنى كۆردۈق. ئۇلار: قىرىم خانى مەھمەت گەرەينىڭ كۆركەم قۇلاقلىق تورۇق چىپار، قارا ۋە سېرىق ئاتلىرى، بىر ئۇرۇشتا تۆپىلىكنىڭ كەينى-دىن بويىنلا كۆرۈنۈپ تۇرغان قىزغۇچ ۋە كۈل رەڭ ئاتلار؛ تۈنىستىكى خەلقۇل ۋاد قەلئەسىنى ئىسپانىيە كۇپپارلىرىدىن تارتىۋالغان ھەيدەر پا-شانىڭ ئاتلىرى ۋە ئۇ يەردىن قېچىپ كېلىۋېتىپ، تۇمشۇقچىلاپ يىقىلغان ئىسپانىيىنىڭ قىزىل تورۇق ۋە پىستە يېشىلى ئاتلىرى؛ ئۈستاز ئوسمان-نى "بۇ كۆزۈمدىن چىقىپ قاپتۇ، ئەجىبا بۇنى كىم بۇنداق قول ئۇچىدىلا سىزغاندۇ" دېگۈزگەن قارا ئات؛ دەرەخ تۈۋىدە خان ئائىلىسىدىكى خىزمەت-كار يىگىت چالغان ئۇدىنى قۇلاقلىرىنى دىڭ تۈتۈپ دىققەت بىلەن ئاڭلاۋات-قان قىزىل ئات، گۈزەل شېرىن ئايدىڭدا كۆلدە سۇغا چۆمۈلۈۋاتقاندا، ئۇنى كۈتۈپ تۇرغان نازۇك ۋە مۇلايم ئات شەيدىز؛ ئات ئۈستىدە نەيزىۋازلىق ئويۇنى ئوينىدىغانلار مىنىۋالغان ئويناق ئاتلار؛ قانداقتۇر ئۈستاز ئوسمان-نى، "ياشلىقىمدا ئۇنى بەك ياخشى كۆرەتتىم، ئۇنىڭغا نۇرغۇن كۈچۈمنى سەرپ قىلىپ چارچىدىم" دېگۈزگەن چاپچىپ تۇرغان شاش ئات بىلەن سۇ-باتلىق ئات باققۇچى ھەزرىتى ئىلياسنى بۈتپەرەسلەرنىڭ ھۇجۇمىدىن قوغداش ئۈچۈن ئاللاھ ئۇنىڭغا ئەۋەتكەن قۇياش رەڭلىك دۈلدۈل ئاتمۇ بار بولۇپ، لېكىن قاناتلىرى خاتا ھالدا ھەزرىتى ئىلياسقا سىزىپ قويۇلغان ئىدى؛ يەنە قانۇنىي سۇلتان سۇلايماننىڭ بېشى كىچىك، گەۋدىسى تولغان نەسىللىك كۈرەڭ ئېتىمۇ بار ئىدى ( ئۇ يېنىدىكى ياش ۋە ئوماق، سۆيۈم-لۈك شاھزادىسىگە قايغۇلۇق نەزىرى بىلەن قاراپ تۇراتتى. ئۈچ ئوغلى



كىچىك چاغلىرىدىلا كەينى - كەينىدىن ئۆلۈپ كەتكەن بولغاچقا، ئۇ دائىم بۇ كىچىك ئوغلنى يېنىدا بىللە ئېلىپ يۈرەتتى. ئۇنىڭدىن باشقا يەنە شاش ئاتلار، يۈگۈرۈك ئاتلار، ھارغىن ئاتلار، كۆركەم ئاتلار، كىشىنىڭ نە - زىرى ئانچە چۈشمەيدىغان ئاتلار، كىتاب سەھىپىلىرىدىن مەڭگۈ چىقمايدىغان ئاتلار... گويا بۇ سەھىپىلەرنىڭ قىستاڭچىلىقىدىن رامكىنى تېشىپ چىقىشقا ئۇرۇنۇۋاتقان دەك كۆرۈنەتتى.

ئۇلارنىڭ ھېچقايسىسىنىڭ تۇمشۇقىدا بىز ئىزدىگەن ئىمزا يوق ئىدى.

شۇنداقتىمۇ، ۋۇجۇدىمىزدا بىر تۈرلۈك بىزارلىق ۋە قايغۇلۇق ھېس - سىيات بىلەن بىرگە يەنە ھاياجانمۇ ئۇرغۇپ تۇرماقتا ئىدى. بىر - ئىككى قېتىم ئاتنى خىيالىمىزدىن نېرى قىلىپ، كۆرۈۋاتقان رەسىملەردىكى گۈزەللىككە، تۈرلۈك - تۈمەن جەزىبىدار رەڭلەر ئىچىگە چۆكۈپ كەتكەندە - دۇق. ئۇستاز ئوسمان بۇ رەسىملەرنىڭ كۆپىنچىسىنى ئۆزى تەييارلاپ نازارەت قىلغان ۋە سىزغان بولغاچقا، رەسىملەرگە ھەيرانلىقتىن كۆپرەك ئەسلەش ھاياجىنى بىلەن قارايتتى.

— بۇ رەسىمنى قاسىم پاشا ① لىق قاسىم سىزغان! — دېدى ئۇ، سۇل - تانىمىزنىڭ بوۋىسى سۇلتان سۇلايماننىڭ قىپقىزىل ئۇرۇش چېدىرىنىڭ تۈۋىدىكى سۆسۈن رەڭ ئوت - چۆپلەرنى كۆرسىتىپ، — ئۇ ھەرگىز بىر ئۇلۇغ ئۇستاز ئەمەس ئىدى، لېكىن 40 يىل رەسىملەرنىڭ بوش يەرلىرىدە - گە مانا شۇنداق بەش يوپۇرماقلىق، گۈللۈك ئوت - چۆپلەرنى سىزغانىدى. ئۇ ئىككى يىلنىڭ ئالدىدا ئۆلۈپ كەتتى. مۇشۇ ئەرزىمەس چۆپلەرنى ئۇ دائىم باشقىلاردىن ياخشى سىزغانلىقى ئۈچۈن مەن ھەمىشە ئۇنىڭغا سىز - دۇراتتىم، — بىر ئاز جىم تۇرۇۋالغاندىن كېيىن، — ئەپسۇس، ئەپسۇس! — دېدى ئۇستازىم. بۇ سۆزلەرنى ئاڭلاپ، بىر دەۋرنىڭ ئاياغلاشقانلىقىنى رو - ھىمنىڭ چوڭقۇر قاتلىمىدىن ھېس قىلدىم.

ئەتراپنى قاراڭغۇلۇق قاپلىغانىدى. بىردىن ئۆيگە يورۇق چۈشۈپ، بىر شەپە پەيدا بولدى، دۈپۈلدەپ سوقۇشقا باشلىغان يۈرىكىم شۇ ئان ئەھۋالنى چۈشەندى: جاھان ھۆكۈمدارى سۇلتانىمىز ئالىيلىرى تۈيۈقسىز

① قاسىم پاشا — ئىستانبۇلدىكى بىر رايون ئىسمى — ت.



كېرىپ كەلگەنىدى. ئۆزۈمنى ئۇنىڭ ئاياغلىرى ئالدىغا ئاتتىم، پېشىنى سۆيۈم، بېشىم قېيىپ، كۆزىگە قارىيالمىدىم. لېكىن ئۇ باش رەسسام ئۇستاز ئوسمان بىلەن سۆزلىشىشكە باشلىدى. پادىشاھنىڭ ھېلىلا مەن بىلەن يانمۇ يان ئولتۇرۇپ رەسىملەرنى كۆرگەن كىشى بىلەن سۆزلەشكەنلىكى قەلبىمنى ئىپتىخارلىق تۇيغۇسىغا چۆمدۈردى. كۆزلىرىمگە ئىشەنمەي قالدىم، ئەمما سۇلتان ئالىيلىرى بايا مەن ئولتۇرغان يەردە ئولتۇرۇپ، ئۇستازىم بايان قىلغان ئىشلارنى خۇددى ماڭا ئوخشاش دىققەت بىلەن ئاڭلاۋاتاتتى. يېنىدىكى مالىيە ۋەزىرى، بۇر - كۈت كۆندۈرگۈچىلەر سەردارى ۋە كىم ئىكەنلىكى نامەلۇم بولغان بىرقانچە كىشى ئۇنى قوغدىغاچ ئوچۇق سەھىپىلەردىكى رەسىملەرگە دىققەت بىلەن قارىشاتتى. مەن پۈتۈن جاسارىتىمنى توپلاپ، جاھان ھۆكۈمدارى سۇلتانىمىزنىڭ چىرايىغا بىر ياندىن بولسىمۇ ئۈزۈندىن - ئۈزۈن قارىدىم. نېمىدېگەن سۇباتلىق! نېمىدېگەن ئالىيجاناب ۋە دۇرۇس ئادەم! يۈردىم كىممۇ ئەمدى جايىغا چۈشكەنىدى. دەل شۇ چاغدا ئۇمۇ ماڭا قارىدى ۋە بىر - بىرىمىزگە قاراشتۇق.

— رەھمەتلىك يېزىنە تاغىنى ئىنتايىن ياخشى كۆرەتتىم، — دېدى ئۇ. شۇنداق، سۇلتانىمىز ماڭا گەپ قىلىۋاتاتتى. ھاياجاندىن ئۇنىڭ گېپىنى چالا ئاڭلاپ قالغانىدىم.

— ... ئىنتايىن قايغۇردۇم. ئەمما تەييارلانغان بۇ رەسىملەرنىڭ بىر ئاجايىبات ئىكەنلىكىنى كۆرۈش ماڭا تەسەللىدۇر. ۋېنېتسىيىلىك كۈپ - پارلار بۇلارنى كۆرسە ھەيران قالىدۇ. مېنىڭ پاراسىتىمدىن چۆچۈيدۇ. ئەمدى بۇ ئاتنىڭ تۇمشۇقىدىن ئۇ مەلئۇن رەسسامنىڭ كىم ئىكەنلىكىگە ھۆكۈم قىلىشىڭلار كېرەك. بولمىسا پۈتۈن ئۇستاز رەسساملار قىيىن - قىستاق ئازابىنى تارتىشقا مەھكۇم بولىدۇ. ئەمما شۇنداق قىلمايمۇ بولمايدۇ.

— جاھان پاناھى سۇلتان ئالىيلىرى، — دېدى ئۇستاز ئوسمان، — ئەگەر ئۇستاز رەسساملارمىز ھېچقانداق ئويلانماستىن بىر بوش سەھىپىگە تېزلىكتە بىر ئاتنىڭ رەسىمىنى سىزسا، بەلكىم بۇ قەلەم خاتالىقىنى كىم سادىر قىلغانلىقىنى چۈشىنەلەيمىز.



— دەرۋەقە بۇ ھەقىقىي بۇرۇن بولماي، قەلەم خاتالىقى بولسا، — دې-  
دى سۇلتاننىمىز تولىمۇ دانالىق بىلەن.

— سۇلتاننىم، — دېدى ئۇستاز ئوسمان، — شۇنىڭ ئۈچۈن بۈگۈن  
كېچىلا بىر مۇسابىقە ئۇيۇشتۇرۇشقا پەرمان بەرگەيلا، يەنى كېچىدە رەس-  
ساملارنىڭ ئۆيلىرىگە ئادەم ئەۋەتىپ چاقىرتساق، ئۇلار جەم بولغاندا مۇسا-  
بىقە تەرىقىسىدە بوش قەغەزگە تېزلىكتە بىردىن ئات رەسمى سىزىشنى  
تەلەپ قىلساق...

سۇلتاننىمىز، "ئاڭلىدىڭمۇ" دېگەن مەنىدە مۇھاپىزەتچىلەر ئەترىتى  
باشلىقىغا قارىدى.

— شائىر نىزامىنىڭ مۇسابىقە توغرىسىدىكى ھېكايىلىرى ئىچىدە  
مەن ھەممىدىن ياقتۇرغان ھېكايە قايسى ئىكەنلىكىنى بىلەمسىلەر؟ — دې-  
دى ئۇ.

ئولتۇرغانلارنىڭ بىر قىسمى "بىلىمىز" دېدى. بىر قىسمى "قايسە-  
كىن؟" دېدى، بىر قىسمى ماڭا ئوخشاش جىم تۇردى.

— مەن شائىرلارنىڭ مۇسابىقىسىنى ياكى مۇسابىقىلەشكەن جۇڭگو-  
لۇق ۋە گرېك رەسساملارنىڭ ئەينەك تالىشىش ھېكايىسىنى ئېيتىشنى  
ياقتۇرمايمەن، — دېدى سۇباتلىق سۇلتاننىمىز، — پەقەت دوختۇرلارنىڭ  
ئەجەللىك رىقابەتلىرى ھەققىدىكى ھېكايىلەرنى ھەممىدىن ياخشى كۆرد-  
مەن.

سۇلتاننىمىز سۆزىنى ئاياغلاشتۇرۇپلا بىزنى تاشلاپ نامازشامغا ئۆل-  
گۈرۈش ئۈچۈن چىقىپ كەتتى.

بىر ئازدىن كېيىن نامازشامغا ئەزان ئېيتىلىۋاتقاندا، غۇۋا قاراڭغۇدا  
ئوردا دەرۋازىلىرىدىن چىقتىم — دە، شەكۈرەنى، بالىلارنى، ئۆيىمىزنى  
خۇشاللىق بىلەن ئويلاپ، مەھەللىگە قاراپ ئىتتىك قەدەملەر بىلەن كې-  
تىۋاتقىنىمدا دوختۇرلارنىڭ ئەجەللىك رىقابىتى ھەققىدىكى ھېكايىنى  
قورقۇنچ بىلەن ئەسلىدىم.

پادىشاھنىڭ ئالدىدا مۇسابىقىلەشكەن ئىككى دوختۇردىن بىرى، يەنى  
ئادەتتە ھال رەڭ كىيىم بىلەن رەسمى سىزىلىدىغىنى بىر پىلنى ئۆل-  
تۈرگىدەك كۈچلۈك زەھەردىن بىر خىل يېشىل رەڭلىك كۈمۈلچاچ دورا يا-



ساپ، يەنە بىر دوختۇرغا، يەنى توق كۆك رەڭلىك تون كىيگىنىگە بېرىپ -  
تۇ. كۆك تونلۇق دوختۇر ئاۋۋال زەھەرلىك دورىنى، ئاندىن شۇ يەرنىڭ ئۆ -  
زىدە ياسىغان زەھەر قايتۇرغۇچى توق كۆك رەڭ كۇمىلاچ دورىنى يۇتۇۋې -  
تىپتۇ. ئۇنىڭ يېقىملىق كۈلۈمسىرىشىدىن مەلۇم بوپتۇكى، ئۇ ھېچ نەر -  
سە بولماپتۇ. شۇنىڭ بىلەن، ئەمدى رەقىبىگە ئۆلۈمنىڭ تەمىنى تېتىتىش  
نۆۋىتى كۆك رەڭ كىيىملىك دوختۇرغا كەپتۇ. كۆك كىيىملىك دوختۇر  
قىلچە ھودۇقماستىن، نۆۋەتنىڭ ئۆزىگە كەلگىنىدىن مەمنۇن بولغاندەك  
كۆرۈنۈپتۇ. باغچىدىن بىر تال ھال رەڭ گۈلىنى ئۈزۈۋېلىپ، ئۇنى لەۋلىرىدە -  
گە يېقىنلاشتۇرۇپ، ھېچكىم ئاڭلىمىغان بىر شېئىرنى ئۇنىڭ ئىچىگە  
پىچىرلاپتۇ. كېيىن خاتىرجەم ھالدا ھال رەڭ كىيىملىك دوختۇرغا بۇ  
گۈلىنى پۇراشقا سۈنۈپتۇ. ھال رەڭ كىيىملىك دوختۇر گۈلىنىڭ ئىچىگە  
پىچىرلانغان شېئىرنىڭ كۈچىدىن شۇنداق ئەندىشە قىپتۇكى، ئۇ پۇرىقىدە -  
دىن باشقا ھېچقانداق ئالاھىدىلىكى بولمىغان بۇ گۈلىنى بۇرغىغا تۇتۇشى  
بىلەنلا قورققىنىدىن يىقىلىپ ئۆلۈپتۇ.



### 43. مېنى “زەيتۇن” دېيىشىدۇ

نامازشامدىن ئىلگىرى دەرۋازا قېقىلدى، ئاچتىم: ئوردىدىن ئەۋەتىلدى. گەن مۇھاپىزەتچىلەر ئەترىتى باشلىقىنىڭ بىر ئادىمى، يەنى پاكىز، سۈ-باتلىق، تەبەسسۇم چىراي، يېقىملىق بىر ياش يىگىت قولىدا بىر شامدان، قەغەز ۋە يېزىق تاختىسى تۇتقان ھالدا ئىشىك ئالدىدا تۇراتتى. شام يورۇ-قى ئۇنىڭ چىرايىنى يورۇتماقتا يوق، ئەكسىچە غۇۋا كۆرسىتىۋاتاتتى. ئۇ ماڭا دەرھال: سۇلتانىمىزنىڭ پەرمانى بىلەن ئۇستا رەسساملارنىڭ قايسىسى ناھايىتى قىسقا ۋاقىت ئىچىدە ئاتنىڭ رەسىمىنى ئەڭ چىرايلىق سىزىپ چىقالايدىغانلىقى خۇسۇسىدا بىر مۇسابىقە ئۇيۇشتۇرۇلغانلىقىنى بايان قىلدى ھەمدە ھازىرنىڭ ئۆزىدىلا ئولتۇرۇپ، قەغەزنى تاختىغا، تاختىنى تىزلىرىمغا قويۇپ، كۆرسىتىلگەن رامكىنىڭ ئىچىدە تېز سۈرئەتتە دۇنيا-دىكى ئەڭ كۆركەم ئاتنىڭ رەسىمىنى سىزىپ چىقىشىمنى تەلەپ قىلدى.

مېھماننى ئۆيگە باشلىدىم. يۈگۈرۈپ بېرىپ، مۈشۈك قۇلىقىنىڭ تۈ-كىدىن ياسالغان ئەڭ ئىنچىكە موي قەلىمىم بىلەن سىياھىمنى ئېلىپ كەلدىم ۋە يەردە ئولتۇرۇپ بىردەم ئويلىنىدىم. بۇ ئىشنىڭ ئىچىدە قېنىم ۋە جېنىم بىلەن جاۋاب قىلىدىغان بىرەر ھىيلە - مېكر ياكى بىرەر ئويۇن بارمىدۇ؟ ئېھتىمال! لېكىن ھىراتنىڭ پېشقەدەم ئۇستازلىرىنىڭ پۈتۈن رىۋايەتلىرى ئۆلۈم بىلەن گۈزەللىك ئارىسىدىكى ئەنە شۇ نەپىس سىزىقلار بىلەن سىزىلغان ئەمەسمىدى؟

قەلىبىمنى رەسىم سىزىش ھەۋىسى قاپلىدى، لېكىن پۈتۈنلەي پېشقە-دەم ئۇستازلاردەك سىزىشتىنمۇ قورقتۇم ۋە ئۆزۈمنى تۇتۇۋالدىم.

روھىم ئەندىشىلەردىن خالىي بولسۇن، پەقەت سىزماقچى بولغان كۆركەم ئاتنى ئويلاي ۋە كۈچۈمنى، دىققىتىمنى مەركەزلەشتۈرەي دەپ بىرھازا قۇرۇق قەغەزگە قاراپ تۇردۇم.



مەن ھازىرغىچە سىزغان ۋە كۆرگەن پۈتۈن ئات رەسىملىرى كۆز ئالدىمدىن ئۆتۈشكە باشلىدى. بۇلارنىڭ ئىچىدە ئەڭ مۇكەممەل بىرى بار ئىدى. تېخى ھېچكىم سىزىپ باقمىغان بۇ ئاتنى ھازىر سىزاتتىم. تولۇق غەيرەتكە كېلىپ، ئۇنى كۆز ئالدىمغا كەلتۈردۈم. ئەتراپتىكى ھەممە نەرسە ئاستا - ئاستا غايىب بولدى. گويا بىرھازا ئۆزۈمنى، بۇ يەردە ئولتۇرغۇ - نىمنى، رەسىم سىزىدىغانلىقىمنىمۇ ئۇنتۇدۇم. قولۇم ئۆزلۈكىدىن قەلەم - نى سىياھ قۇتىسىغا چىلاپ، سىياھنى لايىقىدا ئىچكۈزدى. قېنى قولۇم، ئەمدى كۆز ئالدىمدىكى بۇ ئاجايىپ ئاتنى رېئاللىققا ئايلاندۇر! ئات بىلەن مەن گويا بىر تەن بولغان بۇ ئالەمدىن ئورۇن ئېلىش ئالدىدا ئىمدۇق. بىرھازا ھاياجان بىلەن رامكىلانغان قۇرۇق قەغەزنىڭ ئىچىدىن بۇ ئورۇننى ئىزدەيدىم. تەسەۋۋۇرۇمدا ئاتنى ئۇ يەرگە ئورۇنلاشتۇردۇم ۋە بىر - دىن:

شۇنداق، مەن تېخى ئويلاشقا ئۈلگۈرمەيلا قولۇم قەتئىي ئىرادە بىلەن ئۆزلۈكىدىن قەلەم تەۋرىتىپ، قاراڭ، ئىنتايىن نەپىس ھالدا ئاتنىڭ پۈتە - نىڭ ئۈچىدىن باشلىدى ۋە تېزلىكتە يۇقىرىغا بۇرۇلۇپ، كۆركەم - زىلۋا پاقالچىقىدىن ئۆتۈپ يۇقىرىغا چىقتى. يەنە شۇ ئىرادە بىلەن تىزىدىنىمۇ بۇرۇلۇپ، تېزلىكتە يۇقىرىلاپ كۆكرىكىنىڭ ئاستىغا بارغاندا بىردىن خۇشاللاندىم! ئەمدى بۇ يەردىن بۇرۇلۇپ، غەلىبە بىلەن يۇقىرىغا چىقىپ بىر ياي سىزدى: كۆكرىكى نېمىدېگەن چىرايلىق بولغان! كۆكرەك ئاستا - ئاستا تارىيىپ، ئۈچى ئىنچىكىلەپ، دەل كۆز ئالدىمدىكى ئاتنىڭكىدەك بو - يۇن ئايان بولدى. قەلىمىمنى كۆتۈرمەستىن ئۇنىڭ يۈزلىرىدىن تۆۋەنگە سىلجىدىم. بىر ئاز ئويلىنىۋېلىپ، مەزمۇت ئاغزىغا باردىم ۋە ئاغزىنى ئو - چۇق سىزماقچى بولدۇم. ئاغزىنىڭ ئىچىگە كىرىپ، ئاغزىڭنى يەنە ئاچ، ئات، دەپ چىرايلىق تىلىنى چىقارغۇزدۇم. بۇرنىدىن ئاستاغىنا (ئارسالدى بولماي) بۇرالدىم. تۈپتۈز يۇقىرىغا چىققىنىمدا پۈتۈن رەسىمگە بىر كۆز يۈگۈرتتۈم ۋە سىزىقنى دەل تەسەۋۋۇر قىلغىنىمدەك تارتقىنىمدا، ئۆزۈم گويا رەسىم سىزىۋاتقانلىقىمنى ئۇنتۇغان، ئاتنىڭ قۇلاقلىرى بىلەن كۆر - كەم بويىنىنىڭ چىرايلىق ئەگمىسىنى مەن ئەمەس، گويا قوللىرىم ئۆزلى - كىدىنلا سىزىۋاتاتتى. يادقا ۋە تېزلىكتە ئاتنىڭ سۆڭىگە چ قىسمىنى سە -



زىۋاتقىنىمدا، قولۇم ئۆزلۈكىدىن توختاپ قالدى - دە، سىياھ قۇتىسىغا موي قەلىمىمنى چىلىدى. ساغرىسىنى، كۈچلۈك ۋە قېلىن مۇسكۇللىرىنى سىزغاندا ئىنتايىن مەمنۇن بولدۇم. پۈتۈن دىققىتىمنى مەركەزلەشتۈرۈپ رەسىمىمگە بېرىلگەنىدىم. بىردەم ئۆزۈمنى سىزغان ئېتىمىنىڭ يېنىدا دەپ ئويلىدىم. خۇشال ھالدا ئۇنىڭ قۇيرۇقىنى سىزىشقا باشلىدىم. بۇ جەڭ ئېتى، شۇنداقلا بەيگە ئېتى ئىدى. قۇيرۇقىنى تۈگۈنلەپ رەتلىگەندىن كې - يىن روھلۇق ھالدا يۇقىرىغا سىلجىدىم. كاسا ۋە سوڭىنى سىزغاندا، گويا ئۆز سوڭۇمدا يېقىملىق بىر سالقىنلىق ھېس قىلدىم ۋە ئاشۇ ھېسسىيات بىلەن يۇمران ساغرىسىنى، ئوڭ پۈتىنىڭ كەينىدە قالغان سول ئارقا پۈتە - نى، ئاخىرىدا تۇۋاقلارنى سىلاپ ئۆتتۈم. سول ئالدىنقى پۈتە دەل تە - سەۋۋۇرۇمدىكىدەك كۆركەم قىياپەت ئاتا قىلغان قولۇمغا ۋە سىزغان ئې - تىمغا ھەقىقەتەن ھەيران - ھەس ئىدىم.

قولۇمنى قەغەز بېتىدىن كۆتۈرۈپ، ئېتىمىنىڭ ئوتلۇق، ئەمما قايغۇ - لۇق كۆزىنى، بىرھازا ئارىسالدىلىق بىلەن بۇرۇن تۆشۈكىنى ۋە ئېگەر يو - پۇقىنى تېزلىكتە سىزدىم. يايلىنى ئامراقلىق بىلەن سىلىغاندەك بىر - بىرلەپ تارىدىم، ئۆزەڭگىسىنى تاقىدىم، ماڭلىيىغا ئاق قاشقا قويدۇم ۋە ئاخىرىدا قىزغىنلىق ۋە ئېھتىياتچانلىق بىلەن تولۇق چوڭلۇقتا ئۇرۇقدان بىلەن زەكەرنى سىزدىم. شۇنىڭ بىلەن تەلتۆكۈس سىزىلىپ بولدى. مەن كارامەت بىر ئاتنىڭ رەسىمىنى سىزغاندا، ئۆزۈمنىمۇ ئاشۇ كارامەت ئاتتەك ھېس قىلماقتا ئىدىم.





#### 44. مېنى "كېپىنەك" دېيىشىدۇ

ئالاھىزەل ناماز شام ۋاقتى ئىدى. دەرۋازا ئالدىدا بىرەيلەن سۇلتانە - مېزنىڭ مۇسابىقە ئېلان قىلغانلىقىنى ئۇقتۇردى. پەرمانبەر دارمەنكى، سۇلتان ئالىيلىرى، ئەڭ كۆركەم ئاتنىڭ رەسمىنى كىممۇ مەندىن ياخشى سىزالسۇن!

لېكىن، بوياق ئىشلەتمەي سىياھ قەلەم ئۇسلۇبىدا سىزىلىدىغانلىقىدىن خەۋەر تاپقاندا بىردەم تۇرۇپ قالدىم. نېمىشقا بوياق ئىشلەتمەيمىز؟ رەڭ تاللاش ۋە رەڭ ئىشلىتىشكە مەن ئەڭ ماھىر بولغانلىقىم ئۈچۈنمۇ؟ قايسى رەسىمنىڭ ئەڭ ياخشى رەسىم ئىكەنلىكىگە كىم باھا بېرىدۇ؟ ئور - دىدىن كەلگەن كەڭ غوللۇق، لەۋلىرى ھال رەڭ چىرايلىق يىگىتنىڭ ئاغ - زىدىن گەپ ئېلىپ باقتىم ۋە بۇ ئىشنىڭ كەينىدە باش رەسىم ئۇستاز ئوسماننىڭ بارلىقىنى سەزدىم. ئۇستاز ئوسمان ھېچ شۈبھىسىز ماھارد - تىمنى بىلىدۇ ۋە پۈتۈن ئۇستا رەسىملاردىن مېنى ئەڭ ياخشى كۆرىدۇ.

شۇنداق قىلىپ، بوش سەھىپىگە تىكىلىپ تۇرغىنىمدا، سۇلتانىمىز بىلەن ئۇستاز ئوسماننىڭ ھەر ئىككىلىسىنىڭ كۆرسىلا دىلىنى يايىرتىدۇ. ۋېتىدىغان ئاتلارنىڭ نەسلى، تۇرقى ۋە مىجەز - پەيلى كۆز ئالدىمدا گەۋ - دىلىنىشكە باشلىدى. ئۇستاز ئوسمان ئون يىلنىڭ ئالدىدا سىزغان ئاتلار - دەك شاش، ئەمما سالماق، سۇلتانىمىز تولىمۇ ياقتۇرىدىغان ئاتلاردەك، مەن سىزماقچى بولغان بۇ ئاتنىڭ كۆركەملىكىگە ھەر ئىككىسى ئوخشاش پە - كىردە بولسۇن دېگەننى كۆزدە تۇتۇپ، ئاتنىڭ ئالدىنقى ئىككى ئايىغى ھاۋاغا كۆتۈرۈلگەن بولۇشى كېرەكلىكىنى تەسەۋۋۇر قىلدىم. ئەجىبا، مۇ - كاپاتى قانچە تىللادۇ؟ بۇ رەسىمنى مېرمۇساۋۇر قانداق سىزار بولغىنىدى؟ بەھزاتچۇ؟

بىردىن ئەقلىمگە بىر ئىش كەلدىكى، نېمە ئىكەنلىكىنى بىلىگىچە



مېنىڭ لەنتى قولۇم قەلەمنى قولغا ئېلىپ، ھېچكىمنىڭ خىيالىغا كەل-  
مەيدىغان ئاجايىپ بىر ئاتنى ھاۋاغا كۆتۈرۈلگەن سول ئالدىنقى ئايىغىدىن  
باشلاپ سىزغىلى تۇردى. ئاياغلىرىنى دەرھال گەۋدە بىلەن بىرلەشتۈرگەن-  
دىن كېيىن، جاسارەت بىلەن تېزلىكتە ئىككى ياي سىزدىمكى، كۆرسە-  
ڭىز، گويا مېنى رەسسام ئەمەس، بەلكى ئۇستا خەتتات دەيتتىڭىز. ئۆز قو-  
لۇمنىڭ قەغەز دە يۆتكىلىشىگە خۇددى باشقا بىرىنىڭ قولىدەك ھەيرانلىق  
بىلەن قارايتتىم. بۇ ئاجايىپ يايىلار، ئاجايىپ ئاتنىڭ دومباق قارنى، ھەي-  
ۋەتلىك كۆكرىكى ۋە ئاق قۇنىڭكىدەك بويىنى سىزىلىپ، رەسىم پۈتكەن  
بولدى. نېمىدېگەن ماھارەتلىكەن! شۇنىڭ بىلەن بىللە، قولۇم ئۆزلۈك-  
دىن ساغلام ۋە كۆتۈرەڭگۈ روھلۇق ئاتنىڭ ئوچۇق ئاغزىنى، بۇرنىنى، ئە-  
قىللىق پېشانىسى ۋە قۇلاقلىرىنى سىزىپتۇ. كەينىدىن يەنە بىر قېتىم،  
قاراڭلار، نېمىدېگەن چىرايلىق بىر ياي سىزدىم. خۇددى بىر ھەرىپنى يې-  
زىۋاتقاندەك، ئۆزۈمنى بېسىۋالماي كۈلۈۋەتكىلى تاس قالدىم. بېشىنى  
ئېگىز غادايتىپ تۇرغان ئاجايىپ ئېتىمنىڭ ئەگمىسىنى بويلاپ ماڭغان  
سىزىقنى ئۇنىڭ نۇقسانسىز بويىنى ئارقىلىق داۋام قىلىپ ئېگىرىگە تۇتۇش  
قىلدىم. قولۇم ئېگەرنى سىزىۋاتاتتى. مېنىڭ گەۋدەمدەك ساغلام ۋە يۈ-  
مىلاق گەۋدىلىك ئېتىمنىڭ قەغەزدە ئايان بولغان شەكلىگە ئىپتىخار بى-  
لەن قارىدىم. بۇ ئاتقا ھەممە كىشىنىڭ مەستلىكى كېلەتتى. مۇكاپاتنى  
ئالغىنىمدا سۇلتانىمىز ماڭا ئېيتىدىغان شېرىن سۆزلەرنىمۇ خىيالىمدىن  
ئۆتكۈزدۈم. ماڭا بىر خالتا تىللا بېرەرمىكىن دەپ ئويلىدىم، ئۇلارنى بىر -  
بىرلەپ قانداق سانايدىغانلىقىمنى ئويلىغىنىمدا كۈلگۈم كېلەتتى. بۇ ئا-  
رىدا ئېگەرنى سىزىپ تاماملاۋاتقان قولۇمغا كۆز قىرىمدا قاراۋاتاتتىم،  
شۇنداقلا، قەلىمىمنى سىياھ قۇتىسىغا بىر چىلايمۇ ئالدىم. ئاندىن ئاتنىڭ  
ساغرىسىنى كۈلۈپ تۇرۇپ چاقچاق قىلغاندەك سىزدىم. قۇيرۇقىنى ناھا-  
يىتى تېزلا سىزىۋەتتىم. سوڭىنى مەن ھازىرلا ئەپلەيدىغان بىر بەچچىنىڭ  
سوڭىدەك سۆيۈنۈپ ۋە ئالقانلىرىم بىلەن تۇتقۇم كېلىۋاتقاندەك بىر ھە-  
ۋەسىنىڭ تۈرتكىسىدە سىزدىم. شۇ تەسەۋۋۇر بىلەن كۈلۈمسىرەپ تۇرغە-  
نىمدا، ئەقىللىق قولۇم كەينى پۇتلىرىنى پۈتكۈزۈپ بولۇپ قەلەمنى توخ-  
تاتتى. بۇ ئات دۇنيادا ئەڭ كۆركەم، چاپچىپ تۇرىدىغان بىر جەڭ ئېتى



بولغانىدى، قەلبىمنى بىر خۇشاللىق قاپلىدى. ئېتىم ئۇلارغا يېقىپ قال-  
سا، مېنى ئەڭ ماھارەتلىك رەسسام، ھەتتا ھازىردىن باشلاپلا باش رەسسام  
دەپ ئېلان قىلىپمۇۋېتەمدۇ تېخى، دېگەنلەرنى خىيالىمدىن كەچۈرۈپ،  
خۇشالمۇ بولدۇم. لېكىن بۇ ھاماقەتلەرنىڭ "نېمىدېگەن تېز ۋە ئويناپ تۇ-  
رۇپ سىز نۆۋەتكەن!" دەيدىغانلىقىنىمۇ ئويلىدىم ۋە بۇ ۋەجىدىن بۇ ئاجايىپ  
رەسىمىگە جىددىي مۇئامىلە قىلماسلىقىدىن ئەندىشە قىلىپمۇ قالدىم.  
شۇنىڭ بىلەن رەسىمىگە قانداق ئەجىر سىڭدۈرگەنلىكىمنى كۆرسۈن  
دەپ، ئاتنىڭ يايلىسىنى، بۇرۇن تۆشۈكلىرىنى، چىشلىرىنى، قۇيرۇقىنىڭ  
قىللىرىنى، ئېگەر يوپۇقىنى ناھايىتى ئىنچىكىلەپ ئىشلىدىم. مۇشۇ تۈر-  
قىغا يان، ئارقا تەرەپتىن قارىغاندا ئاتنىڭ ئۇرۇقىدىن كۆرۈنۈپ تۇرۇشى  
كېرەك ئىدى، لېكىن ئاياللار زىيادە قاراپ كەتمەسۇن دەپ سىزمىدىم. ئې-  
تىمغا ئىپتىخار بىلەن قارىدىم: رەسىمدىكى ئات ئارقا ئىككى پۇتى بىلەن  
تىك تۇرغان، بوراندەك تېز يۈگۈرۈك، كۈچلۈك ئات بولغانىدى! بۇ رەسىم-  
نى سىزغان ئۇ ئاجايىپ رەسسامنى خۇددى بەھزاتنى، مىرمۇساۋۇرنى  
ماختىغاندەك ماختاشلىرى تەبىئىي ئىدى ۋە ئۇ چاغدا مەنمۇ ئۇلاردەك  
بولاتتىم.

مەن بۇ كارامەت بىر ئاتنىڭ رەسىمىنى سىزىۋاتقاندا، ئۆزۈمنى ئەنە  
شۇنداق كارامەت ئاتلارنىڭ رەسىمىنى سىزلايدىغان پېشۋا ئۇستازلارغا  
ئايلىنىپ قالغاندەك ھېس قىلماقتا ئىدىم.



## 45. مېنى "لەيلەك" دېيىشىدۇ

ناماز شامدىن ئۆتكەن مەزگىل ئىدى، قەھۋەخانىغا بارماقچى بولۇپ تۇراتتىم، دەرۋازىدا بىرەيلەن ساقلاپ تۇرغانلىقىنى خەۋەر قىلىشتى. خەيرلىك ئىشتۇر، دەپ ئالدىغا چىقتىم. ئوردىدىن كەلگەن بىرەيلەن ئىدەكەن، مەقسەتنى ئۇقتۇردى. "خوپ، دۇنيا بويىچە ئەڭ كۆركەم ئات. سىز ماڭا ھەر بىرىگە قانچە پۇل بېرىدىغانلىقىڭىزنى ئېيتىڭ. مەن دۇنيا بويىچە ئەڭ كۆركەم ئاتلاردىن سىزگە بەش - ئالتىنى سىزىپ بېرەي" دېگىم كەلدى.

ئەلۋەتتە ئېھتىيات بىلەن مۇئامىلە قىلدىم ۋە بۇنداق دېمىدىم. دەرۋازىدا تۇرغان بالىنى ئىچكىرىگە باشلىدىم - دە، مۇنداق ئويلىدىم: مەن ئۇنى سىزاي دېسەم دۇنيا بويىچە ئەڭ كۆركەم ئات يوق - دە. جەڭ ئاتلىرىدىن، يوغان موڭغۇل ئاتلىرىنى، نەسىللىك ئەرەب ئاتلىرىنى، قانلار ئىچىدە تولىغان باتۇر ئاتلارنى، ھەتتا ھارۋىدا قۇرۇلۇشلارغا تاش توشۇيدىغان بىچارە ئاتلارنىمۇ سىزالايمەن. لېكىن كىم بۇلارنى دۇنيا بويىچە ئەڭ كۆركەم ئات دېسۇن؟ دەرۋەقە، سۇلتانىمىزنىڭ دۇنيا بويىچە ئەڭ كۆركەم ئاتنى سىزىشنى تەلەپ قىلغىنىغا قاراپ شۇنى چۈشەندىمكى، ئۇنىڭ تەلەپ قىلىدىغىنى پارس دىيارىدا مىڭ قېتىملاپ رەسمى سىزىلغان ئاتلار ئىچىدە كۆزنى قاماشتۇرىدىغان ۋە شەكىل، قىياپەت جەھەتتىن بارلىق فورمۇلارغا ئۇيغۇن كېلىدىغان ئاجايىپ ئات ئىدى. بۇ نېمە ئۈچۈندۇ؟

روشەنكى، نۇرغۇن كىشىلەر مېنىڭ بىر قاپچۇق تىللا تېپىشىمنى خالىمايدۇ. كىملا بولمىسۇن، ئادەتتىكى بىر ئاتنى سىزىپ قويسا، ھېچكىمنىڭ سىزىغىنى مېنىڭ سىزغان ئاتلىرىمغا تەڭ كېلەلمەيدىغانلىقى تۇرغانلا گەپ. سۇلتانىمىزنى كىم ئالدىدى؟ ماڭا ھەسەت قىلىدىغان رەسساملارنىڭ غەيۋەت - شىكايەتلىرى ئۈزۈلمىسىمۇ، سۇلتانىمىز مېنىڭ ئەڭ



ماھارەتلىك رەسسام ئىكەنلىكىمنى ياخشى بىلىدۇ ۋە سىزغان رەسىملىرىمنى ياقتۇرىدۇ.

بىردىن قولۇم غەزەپ بىلەن ھەرىكەتكە كەلدى - دە، پۈتىنىڭ ئۈچىدىن باشلاپ پۈتۈن دىققىتىمنى مەركەزلەشتۈرۈپ ھەقىقىي بىر ئاتنى سىزىۋەتتىم. بۇلارنى كوچىلاردا، جەڭلەردە كۆرگەن بولۇشۇڭلار مۇمكىن. بۇ ھارغىن، لېكىن شۇنداق سالاپەتلىك بىر ئات... كېيىن يەنە شۇنداق غەزەپ بىلەن بىر ئاتلىق ئەسكەرنىڭ ئېتىنىمۇ سىزىۋەتتىم، ناھايىتى كۆركەم چىقتى. رەسىمخانىنىڭ ھېچقايسى رەسسامى بۇنداق كۆركەم نەرسىلەرنى سىزالمىدۇ. يادقا يەنە بىرنى سىزماقچى بولۇۋىدىم، لېكىن ئوردىدىن كەلگەن يىگىت "بىرسى كۇپايە" دېدى.

ئۇ قەغەزنى ئېلىپ كەتمەكچى بولغانىدى، ئۇنى ئېلىۋالدىم. چۈنكى بۇ پەسكەشلەرنىڭ بۇ ئاتلارغا بىر قاپچۇق تىللا بەرگۈزمەيدىغانلىقىنى ئىسمىمنى بىلگەندەك بىلىمەن.

ئۆزۈمنىڭ ئويى بويىچە سىزسام، ماڭا بىر قاپچۇق تىللانى بەرگۈز - مەيدۇ. بۇ بىر قاپچۇق تىللانى ئالالمسام، بۇنىڭدىن كېيىن ناممىغا داغ چۈشكەن بولىدۇ. ئويلاندىم، "توختاپتۇر" دېدىم ئوردىدىن كەلگەن يىگىت - كە. ئۆيگە كىرىپ يالتمىراپ تۇرىدىغان ئىككى دانە ۋېنىتسىيە تىللاسنى ئېلىپ چىقىپ ئۇنىڭ قولىغا تۇتقۇزدۇم. قورققىنىدىن ئۇنىڭ كۆزلىرى چەكچىيىپ كەتتى. "يولۋاستەك يىگىت ئىكەنسەن" دېدىم.

كىشىلەردىن يوشۇرىدىغان ئۈلگە دەپتەرلىرىمدىن بىرىنى ئېلىپ چىقتىم. بۇنىڭغا ئۇزۇن يىللاردىن بېرى كۆرگەن ئەڭ چىرايلىق رەسىم - لەردىن مەخپىي نۇسخا ئېلىۋالغانىدىم. ئۇنىڭدىن باشقا خەزىنىنىڭ پاكىدە نەك باشلىقى جەزمىگە ئون تىللا بەرسە، بۇ پەسكەش ئادەم خەزىنىدە قۇلاپلانغان، مەخپىي ساقلىنىدىغان كىتابلارنىڭ سەھىپىلىرىدىن ئەڭ ياخشى دەرەخلەر، ئەجدىھالار، قۇشلار، ئوۋچىلار، جەڭچىلەردىن نۇسخا ئېلىپ بېرەتتى. رەسىملەردە ۋە نەقىشلەردە ئۆزى ياشاۋاتقان دۇنيانى كۆرۈشنى ئەمەس، پېشقەدەم ئۇستازلارنى ۋە قەدىمكى چۆچەكلەرنى ئەسلەشنى ئارزۇ قىلىدىغانلار ئۈچۈن بۇ دەپتىرىم ئەتىۋارلىق نەرسە ئىدى. ئوردىدىن كەلگەن يىگىتكە سەھىپىلەرنى ۋاراقلاپ كۆرسىتىپ،



ئاتلاردىن ئەڭ ياخشىسىنى تاللىدىم. سىزىقلارنىڭ ئۈستىنى قولۇمدىكى يىڭنە بىلەن تېشىپ ئىزناسىنى چۈشۈرۈۋالدىم. كىتابنىڭ ئاستىغا پاكىز بىر قەغەز قويۇپ، ئۈستىگە كۆمۈر كۈلىدىن يېتەرلىك قۇيىدۇم ۋە تېگىگە ياخشىراق ئۆتسۇن دەپ بىر ئاز سىلكىشتۈردۈم. ئۈلگىنى شۇنداقلا كۆتۈرۈۋېدىم، كۆمۈر كۈلى تېگىدىكى قەغەزگە كۆركەم ئاتنىڭ پۈتۈن شەكلى تۇتاش چېكىت بولۇپ چۈشتى. بۇنى كۆرۈپ خۇش بولۇپ كەتتىم.

قەلىمىمنى قولۇمغا ئالدىم - دە، شۇ چاغدا كۆڭلۈمگە كەلگەن بىر ئىلھام بىلەن ناھايىتى تېز ۋە كەسكىن ھەرىكەتلەر ئارقىلىق چېكىتلەرنى چىرايلىق ۋە نەپىس شەكىلدە ئۆز ئارا تۇتاشتۇردۇم. بۇ ئاتنىڭ قارىنى، كۆركەم بويىنى، بۇرنىنى، ساغرىسىنى سىزغاندا خۇشاللىق بىلەن ئىچىمدە "مانا بۇ دۇنيا بويىچە ئەڭ كۆركەم ئات. بۇنى باشقا كالۋالارنىڭ ھېچقايسىسى سىزالمىدۇ" دېدىم.

ئوردىدىن كەلگەن يىگىتنى بۇلارغا ئىشەندۈرۈش ۋە ئۇنىڭ قايتىپ بېرىپ رەسىمنى قايسى ئىلھام بىلەن سىزغانلىقىمنى سۇلتانىمىزغا ھەرگىز ئېيتىپ قويماسلىقى ئۈچۈن، ئۇنىڭغا يەنە ئۈچ دانە ساختا تىللا بەردىم ۋە بىر قاپچۇق تىللانى ئاللىسام يەنە بېرىدىغانلىقىمدىن بېشارەت بەردىم. ئۇنىڭ ئۈستىگە، ئۇ بايا خوتۇنۇمغا كۆزىنىڭ قۇيرۇقىدا قاراپ ئاغزى ئېچىلىپ قالغان ئىدى. ئېھتىمال، ئۇ خوتۇنۇمنى قايتىدىن كۆرۈشنىمۇ ئويلايدىغاندۇ؟ نۇرغۇن كىشىلەر ياخشى بىر ئات رەسىمىنى سىزىپ چىققا-لىسىلا ياخشى رەسىسام بولغىلى بولىدۇ دەپ ئويلايدۇ. لېكىن ئەڭ ياخشى رەسىسام بولۇش ئۈچۈن ئەڭ ياخشى ئات رەسىمىنى سىزىشلا كۇپايە قىلمايدۇ. سۇلتانىمىزنى ۋە ئەتراپىدىكى ئەخمەقلەرنىمۇ ئەڭ ياخشى رەسىسام ئىكەنلىكىڭىزگە ئىشەندۈرۈشكىمۇ توغرا كېلىدۇ.

مەن ئاشۇ كارامەت ئاتنىڭ رەسىمىنى سىزىۋاتقىنىمدا، ئۆزۈمنىمۇ خۇددى شۇنداق كارامەت ھېس قىلماقتا ئىدىم.



## 46. مېنى قاتىل دېگۈسى

سىلەر مېنىڭ ئاتنى سىز شىمدىن كىم ئىكەنلىكىمنى پەرق ئېتەلە -  
دىڭلارمۇ؟

بىر ئات سىزىپ بېرىشىم تەلەپ قىلىنغانلىقىنى ئاڭلىشىم بىلەنلا  
بۇنىڭ مۇسابىقە ئەمەسلىكىنى، سىزغان ئېتىمدىن مېنى ئېنىقلىماقچى  
بولغانلىقىنى چۈشەندىم. قېلىن قەغەزگە مەشىق قىلىپ سىزغان ئات رە -  
سىملىرىمنى ئۇلار بىتەلەي نازاكەتلىك ئەپەندىنىڭ جەستىمنىڭ ئۈستىدە -  
دىن تېپىۋالغانلىقىنى ناھايىتى ياخشى بىلىمەن. لېكىن سىزغان ئاتلار -  
رىمغا قاراپ كىم ئىكەنلىكىمنى بىلگۈدەك بىرەر كەمچىلىكىم ۋە بىرەر  
ئۇسلۇبىم يوق، بۇنىڭدىن ئىنتايىن خاتىرجەمەن. شۇنداقتىمۇ، ئاتنى  
سىزىۋاتقىنىمدا، يەنىلا بىر تۈرلۈك ۋەھىمىگە ئەسىر بولدۇم. يېزىنە تاغدا -  
نىڭ ئېتىنى سىزغاندا، ئۆزۈمنى ئاشكارىلاپ قويىدىغان بىر نەرسە سىزغان  
بولغىنىمىدىم؟ ئەمدى پەرقلىق بىر ئات سىزىشىم كېرەك! بۇ قېتىم پۈتۈن -  
لەي باشقا نەرسىلەرنى ئويلىدىم. "ئۆزۈمنى تۇتۇۋالدىم" - دە، باشقا بىرى  
بولدۇم.

لېكىن، مەن ئۆزۈم كىم؟ رەسىمخانىنىڭ ئۇسلۇبىغا ماسلىشىش ئۆ -  
چۈن ئۆزىنى تۇتۇۋېلىپ، ئىچىدىكى ئاجايىباتلارنى يوشۇرىدىغان بىرىمۇ،  
ياكى كۈنلەرنىڭ بىرىدە ئىچكى دۇنياسىنىڭ چوڭقۇر يېرىدىكى ئاتنى غە -  
لىبە بىلەن سىزىدىغان بىرىمۇ؟

شۇئاندا بۇ غالىب رەسىمخانىنىڭ ئىچىمىدە ئىكەنلىكىمنى قورقۇنچ ئىلا -  
كىدە ھېس قىلدىم. گويا ئىچىمىدىكى باشقا بىر روھ ماڭا قاراپ تۇراتتى،  
ئۇنىڭدىن خىجالەت بولدۇم.

ئۆيىدە تۇرالمايدىغانلىقىمنى دەرھال چۈشەنگەنلىكىم ئۈچۈن ئۆزۈمنى  
تاشقىرىغا ئېتىپ قاراڭغۇ كوچىلاردا تېز قەدەملەر بىلەن ماڭدىم. شەيخ



ئوسمان ئاتا «پەيغەمبەرنىڭ ھاياتى» ناملىق ئەسىرىدە ھەقىقىي دەرۋىش ئىچىدىكى شەيتاندىن قۇتۇلۇش ئۈچۈن ئۆمۈر بويى سەرگەردان بولۇپ يۈرۈشى، ھېچقانداق يەردە توختىماسلىقى كېرەكلىكىنى يازغان. ئۇ 67 يىل شەھەردىن - شەھەرگە كېزىپ يۈرگەندىن كېيىن، شەيتاندىن قېچىشتىن چارچاپ ئۇنىڭغا تەسلىم بولغانىدى. دەل مۇشۇ ياشتا ئۇستا رەسساملار ئە - مالىققا، ئاللاھنىڭ قاراڭغۇلۇقىغا ئېرىشىدۇ، ئىختىيارسىز بىر ئۇسلۇب ئىگىسى بولىدۇ ۋە شۇنىڭ بىلەن بىر ۋاقىتتا پۈتۈن ئۇسلۇب تەسىرلىرىدىن قۇتۇلىدۇ.

بەيازىتتا، توخۇچىلار بازىرىدا، قۇل بازىرىنىڭ بوش مەيدانىدا، شۇرىيا ۋە شېكەرلىك تاماق دۇكانلىرىنىڭ مەزىزلىك پۇرىقى ئىچىدە بىرنەرسە ئىزدىگەندەك ئارىلىدىم. ئىشىكلىرى تاقاقلىق ساتىراشخانا، كىرچىلەرنىڭ دۇكانلىرى ئالدىدىن ئۆتتۈم. ماڭا ھەيرانلىق بىلەن قاراپ پۇلىنى ساناۋات - قان بىر ناۋاي بوۋاينىڭ، ئىپاردەك چۈچۈمەل كۆكتات ۋە تۈزلۈك بېلىق پۇرايدىغان بىر مىلىچىمال دۇكىنىنىڭ ئالدىدىن ئۆتۈپ، پەقەت رەڭلىرىدە - گىلا كۆزۈم چۈشكەنلىكى ئۈچۈن، بىر نەرسىلەرنى ئۆلچەپ تارتىۋاتقان دورا - دەرەكچىنىڭ دۇكىنىغا كىردىم ۋە كىشىلەرگە قىزغىن ھېسسىيات بىلەن قارىغاندەك، قەھۋە، زەنجىۋىل، دارچىن خالتىلىرىغا، رەڭگارەڭ سېغىز قۇتىلىرىغا، پەشتاخىتىدىن پۇرىقى كېلىپ تۇرغان شاكال بەدىيان، قارا كۆز بەدىيان، ئارپا بەدىيان، زەپەر دۆۋىلىرىگە چىراغ يورۇقىدا ھەيران - لىق بىلەن قارىدىم. بىردەم بۇلارنىڭ ھەربىرىنى ئاغزىمغا سالغۇم، بىردەم بۇلارنى بوش بىر سەھىپىگە سىزىۋالغۇم كېلەتتى.

ئۆتكەن ھەپتىدە ئىككى قېتىم تاماق يېگەن ۋە ئۆز - ئۆزۈمگە "قاي - غۇلۇقلار ئاشخانىسى" دېگەن (ئەسلىدە "يوقسۇللار" دېيىشىم كېرەك ئىدى) ئاشخانىغا كىردىم. ئۇنىڭ ئىشىكى كونا خېرىدارلىرىغا يېرىم كېچىگىچە ئوچۇق ئىدى. ئاشخانىنىڭ ئىچىدە گويا ئۆلۈم جازاسىدىن قاچقانلارغا ياكى ئات ئوغرىلىرىغا ئوخشايدىغان بىرقانچە بىچارە، بىتەلەيلىكتىن ۋە ئۈ - مىدسىزلىكتىن گويا ئەپيۇنىنىڭ كۈچى بىلەن خىيالىدا روھى غايىبانە جەننەتلەردە كېزىۋاتقانداك كۆزلىرى خۇمارلاشقان بىرقانچە غېرىبلار؛ ئۆز كەسپىنىڭ قائىدە - يوسۇنلىرى ئۈستىدە دەتالاش قىلىپ ئولتۇرغان





ئىككى تىلەمچى، يەنە بۇ كىشىلەر توپىدىن ئايرىلىپ بىر بۇلۇڭغا بېرىۋالغان بىر ياش مۆتىۋەر بار ئىدى. ھەلەپلىك ئاشپەزگە مۇلايىملىق بىلەن سالام بەردىم. گۆشلۈك قاتكۆك دولمىسىنى تاماق قاچامغا دۆۋىلەپ ئۇ - سۈپ، ئۈستىگە قېتىق قۇيىدۇرۇپ، ئاچچىق قىزىلمۇچ سېپىپ، مۆتىۋەر - نىڭ يېنىدا ئولتۇردۇم.

ھەر كېچە مېنى بىر غەم - قايغۇ ۋە كۆڭۈلسىزلىك باساتتى. قېرىنداشلار، قەدىرلىك قېرىنداشلار، زەھەرلىنىۋاتىمىز، چىرىپ كېتىۋاتىمىز، ئۆلۈۋاتىمىز، ياشانغانسېرى تۈگىشىۋاتىمىز، بەختسىزلىك ئىچىگە كېكىردىكىمىزگىچە يېتىپ كېتىۋاتىمىز. بەزى كېچىلىرى چۈشۈمدە قۇ - دۇقتىن ئۇنىڭ تاشقىرىغا چىققانلىقىنى ۋە مېنىڭ يېيىمگە چۈشكەنلىكى - نى كۆرۈۋاتىمەن. لېكىن ئۇنى توپىغا چوڭقۇر كۆمۈۋەتكەن تۇرساق، قەب - رىسىدىن چىقالمايدۇ - دە.

”ئاش كەلسە، ئىمان قېچىپتۇ“ دېگەندەك، شورپا بىلەنلا بولۇپ كەت - مەي، ھېلىقى ياش مۆتىۋەر بىلەن سۆھبەتلەشكەچ ئولتۇرغۇم كەلدى. ئېھ - تىمال، ئاللاھ ماڭا شۇنى كۆڭلۈمگە سالغان بولسا كېرەك؟ ”شۇنداق، - دېدىم ئۇنىڭغا، - قاتكۆك دولمىسى ناھايىتى ئوخشايتۇ، گۆشنىمۇ مۇۋا - پىق توغراپتۇ.“ ئۇنىڭ كەچۈرمىشىنى سورىسام، يىگىرمە تەڭگىلىك دىنىي مەكتەپنى يېڭى پۈتكۈزۈپ، ئارىق پاشانىڭ خىزمىتىگە كىرگەن بىر كاتىپ ئىكەن. كېچىدە نېمە ئۈچۈن پاشانىڭ قونالغۇسىدا، مەسچىتتە ياكى ئۆيىدە خوتۇننىڭ قوينىدا بولماي، بۇ بويتاق قاراقچىلار ئاشخانىسىغا كېلىپ قالغانلىقىنى سورىمىدىم. ئۇ مەندىن قەيەردىن كەلگەنلىكىمنى، كىم ئى - كەنلىكىمنى سورىدى. مەن بىردەم ئويلىنىۋېلىپ دېدىم:

— ئىسىمىم بەھزات، ھىراتتىن، تەبىرىزدىن كەلدىم. ئاشۇ ھەشەمەت - لىك رەسىملەرنى، ئەڭ ئىشەنگۈسىز ئاجايىباتلارنى مەن سىزغان. پارستىن ئەرەبىستانغىچە ھەر بىر مۇسۇلمان رەسىمخانىسىدا، ئەسىرلەردىن بۇيان كىشىلەر رەسىمچىلىك ھەققىدە پاراڭلاشقاندا: ”قارىساڭ خۇددى بەھزاتنىڭ رەسىمىدەك، راست دەيسەن“ دەيدىغان بەھزات مەن بولىمەن.

ئەسلىي مەسىلە بۇ ئەمەس، ئەلۋەتتە. مېنىڭ رەسىمىم كۆزنىڭ كۆر - گىنىنى ئەمەس، ئەقىلنىڭ كۆرگىنىنى نامايان قىلىدۇ. بىلگىنىڭلاردەك،



رەسىم كۆز ئۈچۈن يارىتىلغان بىر خۇشلۇق. بۇ ئىككى چۈشەنچىنى بىر - لەشتۈرسەڭلار، مېنىڭ دۇنيايىم مەيدانغا چىقىدۇ، يەنى:

ئا: رەسىم روھنىڭ كۆرگىنىنى كۆزنىڭ خۇشلۇقى ئۈچۈن جانلىق نامايان قىلىشتۇر.

ل: كۆزنىڭ دۇنيادا كۆرگەنلىرى رەسىمگە سىڭىپ روھنى ئوزۇقلاندۇرىدۇ.

م: دېمەك، گۈزەللىك روھنىڭ بىلگىنىنى كۆزنىڭ دۇنيادا يېڭىۋاش - تىن بايقىشىدۇر.

تاسادىپىي بىر ئىلھام بىلەن ئۆز روھىمنىڭ چوڭقۇر قاتلاملىرىدىن چىقارغان بۇ مەنتىقىنى يىگىرمە تەڭگىلىك مەدرىسىنى پۈتكۈزگەن بۇ ئە - پەندىم چۈشەنگەندىمۇ؟ ياق، چۈنكى شەھەر چېتىدىكى مەھەللە مەدرىسىدە كۈندە يىگىرمە تەڭگىگە دەرس ئۆتكەن (بۈگۈن بۇنىڭغا يىگىرمە نان كېلە - دۇ) خەلىپىتىمنىڭ قىزلىرى ئالدىدا ئۈچ يىل ئولتۇرۇپسەنۇ، تېخىچە بەھزاتنىڭ كىملىكىنى بىلمىدىڭمۇ؟ مەلۇمكى، يىگىرمە تەڭگىلىك خەل - پىتىممۇ بەھزاتنىڭ كىملىكىنى بىلمەيدىكەن. خوپ، ئەمەسە ساڭا چۈ - شەندۈرۈپ قوياي، دەپ مۇنداق سۆز باشلىدىم:

— مەن ھەممە نەرسىنى، ھەرقانداق تېمىنى سىزىپ باققان: پەيغەم - بىرىمىزنىڭ مەسچىتتە، يېشىل مېھرابىنىڭ ئالدىدا تۆت خەلىپىسى بىلەن ئولتۇرغىنىنى؛ كېيىن باشقا بىر كىتابتا رەسۇلۇللانىڭ بۇراق ئىسىملىك دۆلدۈلىغا مىنىپ، مىراج كېچىسى يەتتە قات جەننەتكە چىققىنىنى؛ ئىس - كەندەرنىڭ جۇڭگوغا قىلغان سەپىرىدە دېڭىزنى بوران بىلەن دولقۇنلاندۇر - غان مەخلۇقنى قورقۇتۇش ئۈچۈن ساھىلدىكى بۇتخانىنىڭ دۈمبىقىنى چالغانلىقىنى؛ ئۇد ئاۋازىنى تىڭشىغاچ كۆلچىكىدە قىپپالساڭاچ سۇغا چۆ - مۈلىۋاتقان ھەرەمخانا گۈزەللىرىنى ماربلاپ قول زىناسى قىلىۋاتقان پادە - شاھنى؛ ئۇستازىنىڭ ھەممە ھۈنەرلىرىنى ئۆگىنىپ بولغىنىدىن قانائەت ھاسىل قىلىپ، ئۇستازىنى يېڭىۋېلىشقا نىيەت باغلىغان بىر ياش چې - لىشچىنىڭ ئۇستازى ئۇنىڭدىن يوشۇرۇپ ئۆگەتمىگەن ئاخىرقى بىر ھۈنەر تۈپەيلى يېڭىلىپ قېلىپ، سۇلتان ئالدىدا مەغلۇبىيىتىگە تەن بەرگەنلى - كىنى؛ گۆدەك لەيلى بىلەن مەجنۇننىڭ تورۇس - تاملىرى نەپىس نەقىش -



لمەنگەن بىر سىنىپتا تىزلىنىپ ئولتۇرۇپ «قۇرئان كەرىم» ئوقۇۋاتقاندا بىر - بىرىگە ئاشىق بولۇشقانلىقىنى؛ ئاشىق - مەشۇقلارنىڭ ئەڭ تارتىم - چاقلىرىدىن ئەڭ ئەدەپسىزلىرىگىچە بىر - بىرىنىڭ كۆزلىرىنىڭ ئىچىگە نېمە ئۈچۈندۇر قارىيالماسلىقلىرىنى؛ ئوردىلارنىڭ تاشلارنى بىر - بىرلەپ تىزىپ ياسىلىشىنى؛ گۇناھكارلارنىڭ قىيىن - قىستاق جازالىرىغا تارتىم - لىشلىرىنى؛ بۈركۈتلەرنىڭ ئۇچۇشىنى؛ تىنىمىسىز توشقانلارنى؛ مەككەر يولۋاسلارنى؛ سەرۋى ۋە چىنار دەرەخلىرىنى ۋە شاخلىرىغا قونغان سې - غىزخانلارنى؛ ئۆلۈمنى؛ ئۆز ئارا بەسلەشكەن شائىرلارنى؛ غەلىبىسىنى مۇ - بارەكلەپ سېلىنغان داستىخانلارنى ۋە ماڭا ئوخشاش ئالدىدا بىر تاۋاق شورپىدىن باشقا نەرسە كۆرۈنمەيدىغانلارنى سىزغانىدىم.

ئېھتىياتچان كاتىپ ئەمدى قورقمايتتى، ھەتتا مېنى قىزىق ئادەم ئىكەن دەپ قاراپ كۈلۈمسىرىمەكتە ئىدى.

— ئۇستازىڭ بۇ ھېكايىنى ساڭا ئوقۇتقان بولغىدى، سېنىڭ خەۋد - رىڭ بار، — دېدىم، — شەيخ سەئىدىنىڭ «بوستان» ناملىق ئەسىرىدە مەن ناھايىتى ياقتۇرىدىغان بىر ھېكايە بار. پادىشاھ دارا بىر شىكاردا كۆپچە - لىكتىن ئايرىلىپ تۆپىلىكلەردە تەنھا ئايلىنىپ يۈرگەندە، كىملىكى نا - مەلۇم بىر خەتەرلىك ئادەم ئۇچراپتۇ. پادىشاھ دارا ئىنتايىن ئالاقزادە بو - لۇپ، ئات ئۈستىدە دەرھال يايىنى قولغا ئاپتۇ. ئۆچكە ساقاللىق ھېلىقى ئادەم: «پادىشاھىم، توختىغايلا، ئوقلىرىنى ئاتىمغايلا، مېنى تونۇمىغانلىرى نېمىسى؟ مەن ئۆزلىرىنىڭ يۈزلىگەن ئات ۋە تايلىرىنى باققان سادىق ئات باقارلىرى ئەمەسمۇ؟ ئايلىرى مېنى نەچچە قېتىم كۆرگەن. پېقىر ئۆز - لىرىنىڭ يۈزلىگەن ئاتلىرىنىڭ ھەر بىرىنى خۇيى، رەڭلىرى بىلەن تونۇي - مەن. خوپ، ئۆزلىرى نېمە ئۈچۈن قول ئاستىلىرىدىكى بىز قۇللىرىدىن شۇنچە كۆپ كۆرگەن مەندەك بىرىگىمۇ دىققەت قىلمىغاندىلا؟» دەپ يېلىد - نىپتۇ.

بۇ كۆرۈنۈشنى سىزغىنىمدا، ئات باققۇچى كۆيۈنۈپ باققان قارا تو - رۇق ۋە ئاق ئاتلارنى رەڭگارەڭ گۈللەر بىلەن قاپلانغان جەننەتتەك يېشىل يايلاقتا شۇنداق خۇشال ۋە ئىشتىياق بىلەن سىزىمەنكى، شائىر سەئىدىنىڭ قىسسىسىدىكى ھېكمەتنى ئەڭ ئەقىلسىز ئوقۇرمەنمۇ چۈشىنىدۇ. بۇ دۇد -



يانىڭ گۈزەللىكى ۋە سىرى پەقەت ئۇنىڭغا سۆيگۈ بىلەن كۆرسىتىلگەن. كىشىنىڭ دىققىتى — قىزىقىش ۋە شەپقەت بىلەنلا مەيدانغا چىقىدۇ. ئەگەر سىز خۇشال بايتاللار، ئاتلار يايىرىغان ئاشۇ جەننەتتە ياشىماقچى بولسىڭىز، كۆزىڭىزنى يوغان ئېچىپ، رەڭلىرىگە، تەپسىلاتلىرىغا ۋە ئويۇن-كۈلكىلىرىگە دىققەت قىلىپ قاراڭ.

يىگىرمە تەڭگىلىك مۇدەررىسنىڭ تەربىيىلەپ يېتىشتۈرگەن شاگىرىتى ماڭا قىزىقىش ۋە ھېيىقىش نەزىرى بىلەن قاراپ ئولتۇراتتى. ئۇنىڭ قوشۇقنى تاشلاپ قاچقىسى كېلىۋىدى، لېكىن مەن ئۇنىڭغا پۇرسەت بەرمىدىم.

— ئۈستىلارنىڭ ئۈستىسى بەھزات ئۇ رەسىمدە پادىشاھنى، ئات باقارنى، ئاتلارنى شۇنداق سىزغانىدىكى، — دېدىم، — يۈز يىلدىن بېرى رەسساملار ئۇ سىزغان ئاتلارنى تەقلىد قىلىپ تۈگىتەلمىدى. ئۇ تەسەۋۋۇر قىلىپ ۋە قەلبىدىن چىقىرىپ سىزغان ئاتلارنىڭ ھەربىرى ئەمدىلىكتە بىر تىپىك ئۈلگە بولدى. ئۇ ئاتلارنى يۈزلىگەن رەسسام (جۈملىدىن مەنمۇ) يادقا سىزىمىز. سەن ئاتنىڭ رەسىمىنى كۆرگەنمۇ؟

— ئۈستىلار ئۈستىسى بولغان بىر ئۇلۇغ ئۇستاز بىر كۈنى مېنىڭ رەھمەتلىك ئۇستازىمغا بەرگەن بىر سېھىرلىك كىتابتا بىر قاناتلىق ئاتنىڭ رەسىمىنى كۆرگەندىم.

ئۇستازى بىلەن بىرلىكتە «ئاجايىپ مەخلۇقات»نى گۆھەردەك كۆرگەن بۇ ھاماقەتنى مۇشۇ يەردىلا كالىسىنى شورپا قاچىسىغا تىقىپ تۇنجۇقتۇ. رۇۋىيەتمۇ ياكى ھاياتىدا كۆرگەن يېگانە ئات رەسىمىنى (كىم بىلسۇن، قانچىلىك ناچار كۆچۈرۈلگەن بىر نۇسخىمۇ) ماڭا ھارغىچە ماختىۋالسۇن دەپ قويۇپ بېرىمۇ؟ ئۈچىنچى بىر يولنى تاپتىم ۋە قوشۇقۇمنى تاشلاپ، ئاشخانىدىن چىقىپ كەتتىم. خېلى ئۇزۇن يۈرگەندىن كېيىن، تاشلىۋېتىلگەن بىر خانىقاغا كىرگىنىمدە، ئىچىمنى بىر خىل خۇشاللىق قاپلىدى. ئەتراپنى سۈپۈرۈپ تازىلىغاندىن كېيىن ھېچ ئىش قىلماي جىمجىتلىقتا قۇلاق سالىدىم.

كېيىن ئەينەكنى يوشۇرۇپ قويغان يەردىن ئېلىپ شىرەگە تىكلەپ قويدۇم. كەينىدىن تىزلىرىم ئۈستىگە رەسىم سىزىش تاختىسى بىلەن



ئىككى سەھىپىلىك رەسىمنى قويۇپ، ئولتۇرغان يېرىمدىن ئەينەكتە يۈ-  
زۈمنى كۆرۈپ، كۆمۈر قەلەم بىلەن ئۆز يۈزۈمنى سىزىشقا باشلىدىم. خېلى  
ئۇزۇن ھەپىلەشكەندىن كېيىن يەنىلا قەغەزدىكى يۈزنىڭ مېنىڭ ئەينەك-  
تىكى يۈزۈمگە ئوخشىمىغانلىقىنى كۆرۈش كۆڭلۈمنى شۇنداق يېرىم قىل-  
دىكى، كۆزلىرىمگە لىققىدە ياش كەلدى. يېزىنە تاغا ماختاپ كۆككە كۆتۈر-  
گەن ۋېنېتسىيىلىك رەسساملار بۇنى قانداق سىزغان بولغىدى؟ بىر ھازا  
ئۆزۈمنى ئۇلاردىن بىرىنىڭ ئورنىغا قويدۇم ۋە شۇنداق ھېس قىلىپ رە-  
سىم سىزسام، بەلكىم رەسىمنى ئۆزۈمگە ئوخشىتالارمەن دەپ ئويلىدىم.  
ئۇنىڭدىن كېيىن، يەرەڭ رەسساملرىنىمۇ، يېزىنە تاغىنىمۇ قاغىدىم  
ۋە سىزغىنىمنى ئۆچۈرۈۋېتىپ، قايتىدىن ئەينەككە قاراپ سىزىشقا باش-  
لىدىم.

خېلىدىن كېيىن ئۆزۈمنى ئاۋۋال كوچىلاردا، كېيىن پاسكىنا قەھ-  
ۋەخانىدا كۆردۈم. بۇ يەرگە قانداق كەلگىنىمنىمۇ بىلمەيتتىم. ئۆيىنىڭ  
ئىچىگە كىرگىنىمدە، بۇ يوقسۇل رەسساملار ۋە خەتتاتلار ئارىسىغا كىر-  
گەنلىكىم ئۈچۈن شۇنداق خىجالەت بولدۇمكى، پېشانەمدىن تەر چىقىپ  
كەتتى.

ئۇلارنىڭ ماڭا قارشىۋاتقانلىقىنى، بىر - بىرىنى ئوقۇشۇپ، مېنى  
كۆرسىتىپ كۈلۈشكەنلىرىنى سەزدىم. شۇنداق، مەن ئۇلارنىڭ شۇنداق قە-  
لىشقىنىنى ئوچۇق كۆرۈپ تۇراتتىم. ئۆزۈمنى تەبىئىي كۆرسىتىشكە تە-  
رىشىپ بىر بۇلۇڭدا ئولتۇردۇم. شۇنىڭ بىلەن بىر ۋاقىتتا كۆزلىرىم  
باشقا ئۇستا رەسساملارنى، بىر چاغلاردا ئۇستاز ئوسمانغا بىللە شاگىرت  
بولغان قەدىرلىك قېرىنداشلىرىمنى ئىزدەيتتى. ئۇلارغىمۇ بۇ كېچە بىر-  
دىن ئات رەسىمى سىزدۇرغانلىقى ۋە بۇ ئەخمەقلەرنىڭ بۇ مۇسابىقىگە  
ئەستايىدىل قاتناشقانلىقىغا قەتئىي ئىشىنىتتىم.

مەدداھ تېخى قىسسىسىنى باشلىمىغانىدى، رەسىممۇ تېخى ئېسىل-  
مىغانىدى. بۇمۇ مېنى قەھۋەخانىدىكى كۆپچىلىككە يېقىنلىشىشقا مەجبۇر  
قىلدى.

خوپ، سىلەرگە راستىنى ئېيتاي: كۆپچىلىككە ئوخشاش مەنمۇ چاق-  
چاق قىلدىم، ئەدەپسىز ھېكايىلەرنى سۆزلىدىم، دوستلار بىلەن ھەددىدىن



زىيادە ھەرىكەتلەر بىلەن سۆيۈشتۈم، قوش مەنىلىك، كىنايىلىك ئوخشىد-  
تىشلارنى ئېيتىشتىم، ياش ئۇستىلارنىڭ ئەھۋالىنى سورىشىۋىدى، كۆپ-  
چىلىككە ئوخشاش، ئورتاق دۈشمەنلەرنى رەھىمسىزلىك بىلەن مەسخىرە  
قىلدىم. ھاياجىنىم ئەۋجىگە چىققاندا ئەيمەنمەستىن قول چاقچاقلىرىنى  
قىلىپ، بويۇن سۆيۈشلەرگىچە قىلمىغىنىم قالمىدى. مانا بۇ قىلىقلارنى  
قىلىۋېتىپ، روھىمنىڭ بىر قىسمىنىڭ رەھىمسىز جىمجىتلىققا چۆم-  
گەنلىكىنى سەزگىنىمدە، چىدىغۇسىز بىر خىل ئېچىنىش ھېس قىلدىم.  
شۇنداقتىمۇ، ئۇزۇن ئۆتمەي سۆز ئويۇنلىرى بىلەن ئۆزۈمنىڭ ۋە  
بىز غەيۋىتىنى قىلغان باشقىلارنىڭ ھېلىقى نەرسىسىنى موي قەلەمگە،  
قومۇشقا، قەھۋەخانىنىڭ تۈۋرۈكلىرىگە، نەيگە، توقماققا، مۇنارغا، شېرىن -  
شېكەر چوكا كەمپۈتكە، قارىغايغا ۋە ياكى ئىككى قېتىم پۈتۈن ئالەمگە  
ئوخشىتىپ تەسۋىرلىگىنىمدەك، ھەممە ئادەم ماختايدىغان چىرايلىق بەچ-  
چىلەرنىڭ كەينىنىمۇ مائىدارىغا، ئەنجۈرگە، گۆش گىردىگە، ياستۇققا ۋە  
ناھايىتى كىچىك چۈمۈلە ئۇۋىسىغا ئوخشتاتتىم. لېكىن مەن بىلەن بىر  
دېمەتلىك بىر مەنەنچى خەتتات ئۆز سايىمىنى ئىنتايىن يېڭى ئۆگەنچە-  
لەرچە ۋە ئۆزىگە ئىشەنچسىز ھالدا پەقەت كېمە ماچتىسى بىلەن ھاممال-  
نىڭ ئەپكىشىگە ئوخشاتتى. ئۇنىڭدىن باشقا، مەن يەنىمۇ ئىلگىرىلەپ،  
ھەر خىل كىنايىلەر بىلەن، ياشانغان رەسساملارنىڭ بېشىنى كۆتۈرەلمەي-  
دىغان ھېلىقى نەرسىلىرىنى؛ يېڭى شاگىرتلارنىڭ ئالۇچا رەڭلىك لەۋلە-  
رىنى؛ بەزى خەتتاتلارنىڭ پۇللىرىنى (ماڭا ئوخشاش) بىر يەردە (ئەڭ پاس-  
كىنا كاماردا) يوشۇرۇپ ساقلىغانلىقىنى؛ مەن ئىچىۋاتقان شارابنىڭ ئە-  
چىگە گۈل ياپرىقى ئەمەس، ئەپيۈن سېلىنغانلىقىنى؛ تەبىرى ۋە شىرازدىكى  
ئاخىرقى بىرنەچچە ئۇستازلارنى؛ ھەلەپتە كىشىلەرنىڭ قەھۋىنى شارابقا  
ئارىلاشتۇرۇپ ئىچىدىغانلىقىنى ۋە ئۇ يەرنىڭ خەتتاتلىرىنى، چىرايلىق  
بەچىلىرىنى تىلغا ئالدىم.

بەزىدە ئىچىمدىكى ئىككى روھتىن بىرىنىڭ ئەڭ ئاخىرىدا غەلىبە  
قۇچۇپ يەنە بىرىنى كەينىدە قالدۇرىدىغانلىقىنى، بەزىدە ئاشۇ جىمجىت ۋە  
ھېسسىياتسىز قىسمىمنى ئاخىرى ئۇنتۇپ كېتىشىم مۇمكىنلىكىنى  
ئويلايمۇ قالاتتىم. ئۇ چاغلاردا كۆپچىلىك بىلەن بىللە ئۆتكۈزگەن بالىلىق



چاغلرمدىكى ھېيت - بايراملارنى ئەسلەيتتىم. لېكىن مانا بۇ چاق - چاقلار، سۆيۈشۈپ قۇچاقلىشىشلار ھەرقانچە كۆپ داۋام قىلغان بولسىمۇ، بەزىدە مېنى كۆپچىلىكنىڭ ئىچىدە قايغۇ - ئەلەملەر بىلەن تەنھا قالدۇرغان سۈرلۈك جىمجىتلىقمۇ ھۆكۈم سۈرۈپ قالاتتى.

مېنى ھەمىشە ئەيىبلەيدىغان، سىرتقى مۇھىتتىن ئايرىۋەتكەن بۇ جىمجىت ۋە رەھىمسىز روھنى (ئۇ روھ ئەمەس بىر جىن ئىدى) ئىچىمگە كىم سالغان بولغىدى؟ شەيتانمۇ؟ لېكىن ئىچىمدىكى جىمجىتلىق شەيتان قىلماقچى بولغان ئەدەپسىزلىكلەر بىلەن ئەمەس، دەل بۇنىڭ ئەكسىچە روھقا تەسىر كۆرسىتىدىغان ئەڭ ساپ ھېكايىلەر بىلەنلا ھۇزۇر تاپاتتى. شۇ ھۇزۇرغا ئېرىشەرمەن دەپ شارابنىڭ تەسىرى بىلەن ئىككى ھېكايە ئېيتىپ بەردىم. ئېگىز بويلۇق، سولغۇن، ئەمما پاكىز چىراي بىر شاگىرت خەتتات زەڭگەر كۆزلىرىنى كۆزلىرىمگە تىكىپ، سۆزلىرىمگە ناھايىتى دىققەت بىلەن قۇلاق سالاتتى.

رەسىم ئۆز روھىنىڭ تەنھالىقىغا تەسەللى بېرىش ئۈچۈن بايان قىلغان ئەمالىق ۋە ئۇسلۇب ھەققىدىكى ئىككى ھېكايە

ئا

ئات رەسىمىنى ئاتلارغا قاراپ سىزىش، كىشىلەرنىڭ ئويلىغىنىدەك پەرەڭ ئۇستازلارنىڭ كەشپىياتى ئەمەس، بۇ قەزۋىنىلىك ئۇلۇغ ئۇستاز جا. مالىددىننىڭ دەسلەپكى پىكرى ئىدى. ئاققويۇنلۇق سۇلالىسىنىڭ خاقانى ئۇزۇن ھاسان قەزۋىنىنى ئىشغال قىلغاندىن كېيىن، ياشانغان ئۇستاز جا. مالىددىن غالىب خاقاننىڭ رەسىمخانىسىدا رەسىم سىزىشقا ھەۋەس بىلەن قاتنىشىپلا قالماستىن، ئۇنىڭ بىلەن بىللە ھەربىي يۈرۈشلەرگە چىقىپ، خاقاننىڭ تارىخىنى ئۆز كۆزى بىلەن كۆرگەن ئۇرۇش كۆرۈنۈشلىرى بىلەن بېيىتماقچى بولغانلىقىنى ئېيتقاندى. شۇنىڭ بىلەن 62 يىل ھېچقانداق ئۇرۇشقا قاتناشماي، ئات، ئاتلىق ئەسكەر ۋە جەڭ رەسىملىرىنى سىزغان. بۇ ئۇلۇغ ئۇستاز خاقاننىڭ دەۋەت قىلىشى بىلەن تۇنجى جەڭگە بارغان بولسىمۇ، خاقاننىڭ قارا تەرگە چۆمگەن ئاتلىرىنىڭ شىددەت ۋە ھەيۋەت



بىلەن ھۇجۇمغا ئۆتۈشنى كۆرەلمەستىن، دۈشمەن تەرەپتىن ئېتىلغان بىر توپ بىلەن كۆزلىرىدىن ۋە قوللىرىدىن ئايرىلغانىدى. دەرۋەقە، ھەقىقەتەن ئۇلۇغ ئۇستازلارغا ئوخشاش ئەمالىقنى ئاللاھنىڭ بىر ئېھسانى سۈپىتىدە كۈتكەن ياشانغان ئۇستاز قولىسىز بولۇپ قېلىشىنىمۇ چوڭ بىر كەمسىتىشكۈچى دەپ قارىمىغان. رەسسامنىڭ ئەستە تۇتۇش قابىلىيىتى بەزىلەر ئىكەنلىكى تەسالىق بىلەن دېگەندەك ئىختىياردا ئەمەس، بەلكى كالىلىسى ۋە قەلىبىدە ئىكەنلىكىنى، ئاللاھنىڭ نەزىرىدىكى ئەسلىي رەسىم ۋە مەنزىرىلەرنى، ھەقىقىي ۋە نۇقسانسىز ئاتلارنى ئەمدى ئەمما بولغاندىن كېيىن كۆرگەنلىكىنى ئېيتقان ۋە بۇ ئاجايىباتلارنى رەسىم ھەۋەسكارلىرى بىلەن ئورتاقلىشىش ئۈچۈن ئۆزىگە ئېگىز بويلۇق، سولغۇن، ئەمما پاكىز چىراي ۋە زەڭگەر كۆزلۈك بىر خەتتات شاگىرت تاپقان ۋە ئۇنىڭغا ئۆزىنىڭ قەلەم تۇتالغان بولسا، ئاللاھنىڭ قاراڭغۇلۇقىدا كۆز ئالدىدا مەلۇم بولغان ئاجايىپ ئاتلارنى قانداق سىزىدىغانلىقىنى ئۇقتۇرۇپ يازدۇرغان. ئۇستازنىڭ ۋاپاتىدىن كېيىن، ياش خەتتات 303 پارچە رەسىمنى «ئاتلارنىڭ رەسىمى»، «ئاتلارنىڭ يۈرۈشى»، «ئاتلارنىڭ ئاشىقى» دەپ ئۈچ كىتابقا توپلىغان ۋە ھەر بىر ئاتنىڭ ئالدىنقى سول پۇتىدىن باشلاپ سىزىلغان بۇ 303 ئاتنىڭ قانداق سىزىلغانلىقى ھەققىدىكى ھېكايە بىر مەزگىل ئاققويۇنلۇق سۇلا-لىسىنىڭ تەسىر دائىرىسىدىكى مەملىكەتلەردە ئىنتايىن قارشى ئېلىنىپ، ھەر خىل يېڭى نۇسخىلىرى ۋە تەقلىد قىلىنغان كۆچۈرۈلمىلىرى مەيدانغا كەلگەن، بەزى رەسسام، شاگىرتلار ۋە ئۇلارنىڭ ئوقۇغۇچىلىرى تەرىپىدىن يادقا ئېلىنغان ھەم بىر مەشىق كىتابى سۈپىتىدە قوللىنىلغانىدى. لېكىن ئۇزۇن ھاساننىڭ ئاققويۇنلۇق دۆلىتى ھالاكەتكە ئۇچرىغان ۋە ھىرات ئۇسلۇبى پۈتۈن پارس دىيارلىرىنى قاپلىغاندىن كېيىن ئۇنتۇلۇپ كەتكەنىدى. لېكىن، ھىراتلىق كامالىددىن رىزانىڭ «ئەمانىڭ ئاتلىرى» ناملىق كىتابىدا بۇ ئۈچ كىتاب قاتتىق تەنقىدلىنىپ، كۆيدۈرۈۋېتىلىشى كېرەك-لىكى قاتتىق تەكىتلەنگەنىدى. كامالىددىن رىزا ئىلگىرى سۈرگەن بۇ يول-لۇق مەنتىقىنىڭ كۈچى بار ئىدى. قەزۋىنىلىك جامالىددىننىڭ ئۈچ كىتابىدا رەسىمى سىزىلغان ئاتلارنىڭ ھېچبىرى ئاللاھنىڭ نەزىرىدىكى ئات بولالمايتتى. چۈنكى ئۇلار «ھەقىقىي ۋە نۇقسانسىز» ئەمەس ئىدى. ياشانغان





ئۇستاز بۇ ئاتلارنى پەقەت بىر قېتىملا ۋە ناھايىتى قىسقا ۋاقىت بىر مەيدان ھەقىقىي جەڭنى كۆرگەندىن كېيىن سىزغانلىقى ئۈچۈن ھەقىقىي بولالمايتتى. فاتىخ سۇلتان مەھمەت ئاققويۇنلۇق سۇلالىسىنىڭ ئالتۇن - كۈمۈشلىرىنى بۇلاپ ئىستانبۇلغا ئېلىپ كەلگەنلىكى ئۈچۈن بۇ 303 ھې. - كايىدىن<sup>(1)</sup> بەزىلىرىنىڭ ئىستانبۇلدا باشقا كىتابلاردا ئۇچرىشىغا، ھەتتا بەزى ئاتلارنىڭ بۇ ھېكايىلەردە سۆزلەنگىنىدەك سىزىلغانلىقىغا ھەيران بولۇشنىڭ ھاجىتى يوق.

## ل

ھىرات ۋە شىرازلاردا بىر ئۇستا رەسسامنىڭ بىر ئۆمۈر ھەددىدىن زىيادە ئىشلىگەنلىكى تۈپەيلىدىن ئۆمرىنىڭ ئاخىرىدا ئەمما بولۇپ قېلىشى ئۇستازنىڭ قەتئىي ئىرادىسىنىڭ بەلگىسى دەپ قارىلىپلا قالماي، شۇنىڭ بىلەن بىر ۋاقىتتا ئاللاھنىڭ بۇ ئۇلۇغ ئۇستازنىڭ ئەجرى ۋە ماھارىتىگە بەرگەن ئىنتامى دەپ ماختىلاتتى. شۇ ۋەجىدىن بىر مەزگىل ھىراتتا يا - شىغان بولسىمۇ، ئەمما بولمىغان پېشقەدەم ئۇستازلارغا گۇمانلىق قارالغان - لىقى نۇرغۇن ئۇلۇغ ئۇستازلارنىڭ ياشانغان چېغىدا ئەمالىقنى تەلەپ قى - لىشىغا تۈرتكە بولغانىدى. ئۇزۇن بىر مەزگىل، كىشىلەر بۇنداق سەنئەت - كارلارنى ئىنتايىن ھۆرمەتلەپ، ئۇلارنى پېشقەدەملەرنىڭ ئىزىدىن ماڭغان، ئۆز - ئۆزىنى ئەمما قىلىشنى باشقا بىر شاھ ئۈچۈن ئىشلەش ياكى ئۇسلۇب ئۆزگەرتىشتىن ئەلا بىلگەن پەزىلەتلىك ئۇستازلارنىڭ يولىنى تۇتقان دەپ قارالغانىدى. مىران شاھ ئەۋلادىدىن بولغان ئەمىر تۆمۈرنىڭ نەۋرىلىرىدىن ئەبۇ سەئىد، تاشكەنت ۋە سەمەرقەنتنى بېسىۋالغاندىن كېيىن قۇرغان رە - سىمخانىسىدا، ئەمالىقنىڭ ئۆزىگە ئەمەس، تەقلىدىگە ئەمالىقتىندۇ كۆپ - رەك ھۆرمەت كۆرسەتكەنلىكى بىلەن يېڭى بىر ئالەم ئاچقانىدى. ئەبۇسە - ئىدىگە ئىلھام بەرگەن ياشانغان ئۇستا سەنئەتكار قارا ۋەلى كۆزلىرى كۆر - مەيدىغان رەسسامنىڭ قاراڭغۇدىمۇ ئاللاھنىڭ نەزىرىدىكى ئاتلارنى كۆرىدە -

(1) سىزىلىپ بولغان ھەر بىر پارچە رەسىمگە شۇ رەسىمگە مۇناسىۋەتلىك ھېكايە قوشۇپ قو -

يۇلىدىغانلىقى ئۈچۈن بۇ يەردە رەسىملەر "ھېكايە" دەپ ئېلىنغان - ت.



خانلىقىنى، ئەسلىي ماھارەت كۆزلىرى بىلەن كۆرەلەيدىغان رەسسامنىڭ دۇنيانى ئەمالاردەك كۆزىتەلىگەنلىكىنىڭ نەتىجىسى ئىكەنلىكىنى ئېيتقان. بۇنى ئۇ 67 يېشىدا كۆزلىرىنى يوغان ئېچىپ قەغەز بېتىگە قارىغان بولسىمۇ، كۆرەلمىگەنلىكتىن قەلىمىنىڭ ئۇچى خالىغان بىر ئاتنى سىزغانلىقى بىلەن ئىسپاتلىغانىدى. مىران شاھى مەشھۇر ئۇستازغا ياردەم بولسۇن دەپ گاس سازەندىلەرگە ئۇد چالدۇرۇپ، گاچا مەدداھلارغا ھېكايە سۆزلەتكەن بۇ سەنئەت مۇراسىمىنىڭ ئاخىرىدا، قارا ۋەلى سىزغان ئاجايىپ ئات ئۇلۇغ ئۇستاز سىزغان باشقا ئاتلار بىلەن ئۇزۇندىن - ئۇزۇن سېلىش - تۈرۈلۈپ، بۇنىڭدا ھېچقانداق پەرق يوقلۇقى كۆرۈلگەنىدى. بۇ ئەھۋال مىران شاھىنى بىئارام قىلغان بولسىمۇ، لېكىن مەشھۇر ئۇستاز ۋە ماھا - رەتلىك رەسسام كۆزى ئوچۇق بولسۇن ياكى يۇمۇقلۇق بولسۇن، ئاتلارنى مەڭگۈ پەقەت بىر شەكىلدە، يەنى ئاللاھنىڭ نەزىرىدىكىدەك كۆرىدىغانلىقىنى ئېيتقاندى. ئۇنىڭ قارىشىچە، ئۇلۇغ رەسساملار ئىچىدە ئەما بىلەن كۆزى كۆرىدىغانلار ئارىسىدا ھېچقانداق پەرق يوق ئىدى: قول ھەمىشە ئوخشاش ئاتنى سىزاتتى، چۈنكى ئۇ چاغلاردا ئۇسلۇب دەيدىغان پەرەڭ ئىدى. جادىيىتى يوق ئىدى. ئۇلۇغ ئۇستا سەنئەتكار قارا ۋەلىنىڭ ئاتلىرى 110 يىل پۈتۈن مۇسۇلمان رەسساملار تەرىپىدىن تەقلىد قىلىنغان. ئۆزى بولسا ئەبۇسەئىدىنىڭ مەغلۇبىيىتى ۋە رەسىمخانىسىنىڭ تارقىلىپ كېتىشى بىلەن سەمەرقەندتىن قەزۋىنىگە كۆچۈپ كېلىپ، ئىككى يىلدىن كېيىن، «قۇرئان كەرىم» نىڭ "ئەما بىلەن كۆزى كۆرىدىغان كىشى ئوخشاش بول - سۇنمۇ" دېگەن ئايىتىنى يامان نىيەت بىلەن رەت قىلماقچى دەپ، ئاۋۋال ئەما قىلىنغان، كېيىن ياش نىزام شاھنىڭ لەشكەرلىرى تەرىپىدىن ئۆل - تۈرۈلگەنىدى.

مەن يەنە ئۈچىنچى ھېكايە سۈپىتىدە، ئۇلۇغ ئۇستاز بەھزاتنىڭ ئۆزىنى ئەما قىلغانلىقىنى، ھىراتتىن ھېچقاچان ئايرىلىشنى خالىمىغانلىقىنى، تەبىرىگە مەجبۇرىي ئېلىپ بېرىلغاندا نېمە ئۈچۈن زادى رەسىم سىزىمىغانلىقىنى، رەسسامنىڭ ئۇسلۇبى ئۆزى مەنسۇپ بولغان رەسىمخانىدىن ئۇسلۇبى ئىكەنلىكىنى، ئۇستاز ئوسماندىن ئاڭلىغان باشقا رىۋايەت -



لەرنى كۆزى چىرايلىق شاگىرت خەتتاتقا قىزىقارلىق قىلىپ سۆزلەپ بەر -  
مەكچى ئىدىم، لېكىن ئەقلىم مەدداھقا بەنت بولۇپ قالغانىدى. ئۇنىڭ بۇ -  
گۈن ئاخشام شەيتاننىڭ قىسسسىنى سۆزلەيدىغانلىقىنى نەدىن بىلەي؟  
— ھەممىدىن بۇرۇن ”مەن“ دېگەن كىشى شەيتان! — دېگىم كەلدى  
ئۆزۈمنى تۇتۇۋالالماي، — ئۆزىگە خاس بىر ئۇسلۇبى بولغان كىشى شەي-  
تان. مەشرىق بىلەن مەغربىنى بىر - بىرىدىن ئايرىغانمۇ شەيتان.  
كۆزلىرىمنى يۇمۇپ، مەدداھنىڭ قېلىن قەغىزىگە كالىمغا كېلىشە -  
چە شەيتاننى سىزدىم. رەسىمنى سىز ئۇقتىنىمدا، مەدداھ بىلەن شاگىرتى،  
باشقا رەسساملار ۋە ھەيران بولغان تاماشىبىنلار كۈلۈشۈپ مېنى كۈشكۈر -  
تەتتى.

سىلەرچە مېنىڭ شەخسىي ئۇسلۇبىم بارمۇ ياكى بۇلارنىڭ ھەممىسى  
شارابنىڭ ۋەسۋەسىمۇ؟



## 47. مەن شەيتان

زەيتۇن يېغىدا قورۇلغان قىزىلمۇچىنىڭ پۇرىقىنى، تاڭ شەپقىدە تىپتىنچ دېڭىز يۈزىگە ياغقان يامغۇرنى، ئوچۇق دېرىزىنىڭ تۈۋىدە توساتەن كۆرۈنگەن بىر ئايالنىڭ چىرايىنى، جىمجىتلىقلارنى، خىيال سۈرۈشنى ۋە سەۋر قىلىشنى ياخشى كۆرىمەن. ئۆزۈمگە ئىشىنىمەن ۋە ئادەتتە مېنىڭ ھەققىمدىكى سۆز - چۆچەكلەرگە پىسەنت قىلىپ كەتمەيمەن. لېكىن بۈگۈن ئاخشام بۇ قەھۋەخانغا رەسسام ۋە خەتتات بۇرادەرلىرىمنى بەزى غەيۋەت - شىكايەتلەر، يالغان گەپ - سۆزلەر، پىتنە - ئىغۋالاردىن ئاگاھلاندۇرغىلى كەلدىم.

شۇنىسى ماڭا ئايانكى، ئەلۋەتتە، سىلەر مېنىڭ سۆزلىگەنلىرىمنىڭ دەل ئەكسىگە ئىشىنىسىلەر. لېكىن سىلەر دېگەنلىرىمنىڭ دەل ئەكسىنىڭ ھەر دائىم توغرا بولۇشى ناتايىنلىقىنى سەزگۈدەك دەرىجىدە ئەقىللىق كېلىسىلەر ۋە مەندىن گۇمانلانساڭلارمۇ، يەنىلا سۆزلىرىمنى سەزگۈرلۈك بىلەن قىزىقىپ ئاڭلايسىلەر: «قۇرئان كەرىم» دە 52 يەردە ئۇچرايدىغان ئىسمىمنىڭ ئەڭ كۆپ تىلغا ئېلىنغان ئىسىملاردىن بىرى ئىكەنلىكىنىمۇ بىلىسىلەر.

خوپ، ئاللاھنىڭ كىتابىدىن، يەنى «قۇرئان كەرىم»دىن باشلايلى. ئۇنىڭدا مېنىڭ ھەققىمدە ئېيتىلغانلارنىڭ ھەممىسى توغرا. بۇنداق دېيىشەن مەقسەتتىم شۇكى، مېنىڭ كەمتەر، كىچىك پېئىل ئىكەنلىكىمنى بىلىپ قالغايلى. چۈنكى بۇ يەردە ئۇسلۇب مەسىلىسى بار. «قۇرئان كەرىم»نىڭ مېنى پەس كۆرۈشى ماڭا قاتتىق ئازاب ئېلىپ كەلدى. بۇ ئازاب مېنىڭ تۇرمۇش شەكلىم. بۇ ھەقتە مۇنازىرىلەشمەكچى ئەمەسمەن.

دۇرۇس، ئاللاھ بىز پەرىشتىلەرنىڭ كۆز ئالدىمىزدا ئىنساننى ياراتتى، ئاندىن بىزنىڭ ئۇنىڭغا سەجدە قىلىشىمىزنى تەلەپ قىلدى. شۇنداق،



”ئەئراق“ سۈرىسىدە يېزىلغانىدەك، پۈتۈن پەرىشتىلەر ئىنسانغا سەجدە قىلغاندا مەن رەت قىلدىم. ئادەم ئاتىنىڭ لايىدىن ئاپىرىدە بولغانلىقىنى، مەن بولسام، ھەممىگە مەلۇم بولغان ۋە ئۇنىڭدىن كۆپ ئۈستۈن تۇرىدىغان ئوتتىن يارىتىلغانلىقىنى ئەسكەرتتىم ۋە ئادەمگە سەجدە قىلىمىدىم. شۇ. ئا ئاللاھ مېنى ”تەكەببۇر“ دەپ قارىدى ۋە:

— جەننەتتىن چۈشۈپ كەت، بۇ يەردە ئۆزۈڭنى چوڭ تۇتۇشۇڭغا بول.

مايدۇ ①، — دېدى. مەن:

— ماڭا كىشىلەر قايتا تىرىلىدىغان كۈنگىچە (يەنى قىيامەت كۈنىدە.

گىچە) مۆھلەت بەرگىن ②. — دېدىم.

مۆھلەت بەردى. مەن ئۇنىڭغا بۇ مەزگىل ئىچىدە سەجدە قىلىشنى رەت قىلغانلىقىم ئۈچۈن جازالىنىشىمغا سەۋەب بولغان ئادەم ئاتىنىڭ ئەۋلادى. نى يولدىن چىقىرىدىغانلىقىمنى ئېيتتىم. ئاللاھمۇ مەن يولدىن چىقار. غانلارنى جەھەننەمگە يوللايدىغانلىقىنى ئېيتتى. ھەر ئىككىلىمىزنىڭ باشتىن — ئاياغ بۇ ۋەدەدە چىڭ تۇرىدىغانلىقىمىزنى بىلىسەلەر. بۇ ھەقتە قوشۇمچە قىلىدىغان كۆپ نەرسەم يوق.

بەزىلەر ئۇ چاغدا ئۇلۇغ ئاللاھنىڭ مەن بىلەن بىر كېلىشىم تۈزگەن. لىكىنى ئېيتتى. بۇ مەنتىقە بويىچە مەن ئۇلۇغ ئاللاھقا بەندىلىرىنى سە. ناش ئۈچۈن ياردەمچى بولغان بولمىمەن — دە، ئۇلارنىڭ ئەقلىنى ئازدۇرۇش. قا تىرىشىمەن. ياخشىلار ياخشى نىيەتكە كېلىپ يولدىن چىقمايدۇ. يامانلار نەپىسلىرىگە ئەسىر بولۇپ گۇناھ سادىر قىلىدۇ — دە، كېيىن جەھەننەمگە يول ئالىدۇ. ھەممە ئادەم جەننەتكە كىرسە، ھېچكىم ھېچ نەرسىدىن قورق. مايدىغانلىقى، دۇنيا ۋە دۆلەت ئىشلىرى پەقەت ياخشىلىق بىلەنلا يۈرۈش. مەيدىغانلىقى، ئالەمدە ياخشىلىقنىڭ باراۋىرىدە يامانلىقمۇ، ساۋابنىڭ بارا. ۋىرىدە گۇناھمۇ مەۋجۇت بولىدىغان بولغاچقا، مېنىڭ قىلىدىغان ئىشىم ناھايىتى مۇھىم. ئاللاھ ياراتقان پانىي ئالەمنىڭ تەرتىپى مېنىڭ سايەمدە ۋە دەرۋەقە ئۇلۇغ ئاللاھنىڭ (نېمە ئۈچۈن قىيامەتكىچە ياشىشىم ئۈچۈن ماڭا سۈرە چۈشۈرگەن بولغىنىدى؟) ئىجازىتى بىلەن ئەمەلىيلەشكەن بول.

① ② «ئەئراق» سۈرىسى، 13 - 14 - ئايەتلەر. — ت.



سىمۇ، مېنىڭ "يامان" بولۇشۇم، ماڭا ھېچقاچان تېگىشلىك ئىنئام بېرىل-  
مەسلىكى... مانا بۇلار مېنى ئىچ - ئىچىمدىن ئازابلايتتى. بەزىلەر، مەسى-  
لەن، مىستىتىزمچى ① مەنسۇر (يۇڭ ئاتقۇچى) ياكى مەشھۇر ئىمام غەززا-  
لىنىڭ ئىنىسى ئەھمەد غەززالىغا ئوخشاشلار مېنىڭ يوشۇرۇن ئازابىم  
ھېسابىغا بۇ مەنتىقىنى داۋاملاشتۇردى. ھەتتا ئۇلار ماقالىلىرىدا ھەممە  
ئىش ئاللاھنىڭ ئىجازىتى ۋە ئىرادىسى بىلەن بولىدىغان بولغاچقا، ئەسلىدە  
دە مەن سادىر قىلغان گۇناھلارنىڭمۇ ئاللاھ تەلەپ قىلغان ئىشلار ئىكەن-  
لىكىنى، ياخشى - يامان دېگەن نەرسە مەۋجۇت ئەمەسلىكىنى، چۈنكى  
ھەممە ئىش ئاللاھنىڭ ئىرادىسى بىلەن بولىدىغانلىقىنى، مېنىڭمۇ  
ئاللاھنىڭ بىر قىسمى ئىكەنلىكىمنى يېزىپ بايان قىلىشقان ئىدى.

بۇ ئەقىلىسىزلىرىنىڭ بەزىلىرى ھەقىلىق ھالدا كىتابلىرى بىلەن قو-  
شۇپ كۆيدۈرۈپ ئۆلتۈرۈلدى. چۈنكى، تەبىئىيىكى، ياخشىلىقمۇ ۋە يامان-  
لىقمۇ مەۋجۇت. بۇ ئىككىسىنى پەرقلىنىدۇرۇش ھەربىر ئادەمنىڭ ئىشى.  
مەن (ئاللاھ كەچۈرگەي) ئاللاھ ئەمەسمەن ۋە بۇ بىمەنلىكلەرنى ئۇ ئە-  
قىلىسىزلىرىنىڭ كاللىسىغا مەن سالمىدىم. ئۇلار ئۆزلىرى ئويلاپ تاپقان.

مانا بۇ مېنى ئىككىنچى نارازىلىقىمنى ئوتتۇرىغا قويۇشقا مەجبۇر  
قىلىدۇ: ئالەمدىكى پۈتۈن يامانلىقلارنىڭ ۋە گۇناھلارنىڭ مەنبەسى مەن  
ئەمەس. ناھايىتى نۇرغۇن كىشىلەر مېنىڭ كۈشكۈرتىشىم، ئالدىشىم ۋە  
ئازدۇرۇشۇم بىلەن مۇناسىۋەتسىز ھالدا ئۆز ھەۋسى، شەھۋىتى، ئىرادى-  
سىزلىكلىرى، پەسكەشلىكى ۋە كۆپىنچە ئەقىلىسىزلىقلىرى ۋەجىدىن گۇ-  
ناھ سادىر قىلىدۇ. بەزى مول بىلىملىك تەسەۋۋۇپچىلارنىڭ مېنى پۈتۈن  
يامانلىقلاردىن پاكلاشقا ئۇرۇنۇشلىرى قانداق بىمەنلىك بولسا، ھەممە يا-  
مانلىقنى مەندىن چىقىدۇ دەپ قاراشمۇ «قۇرئان كەرىم» گە ئىنتايىن زىت.  
خېرىدارنى ئالداپ، سېسىق ئالمنى ھىيلە بىلەن ساتىدىغان باققاللارنى،  
يالغان گەپ قىلغان بالىلارنى، خۇشامەتچىلەرنى، ناشايان خىياللارنى قىلد-  
دىغان ياشانغانلارنى، قول زىناسى قىلغان ئوغۇل بالىلارنى مەن ئازدۇرغان  
ئەمەس. ھەتتا ئۇلۇغ ئاللاھمۇ بۇ ئاخىرقى ئىككى مەسىلىدە مېنى تىلغا

① تەبىئەتتىن تاشقىرى سىرلىق ئالەم بارلىقىغا ئىشەنگۈچى - ت.



ئېلىشقا تېگىشلىك بىرەر يامانلىق تاپالمايدۇ. ئىلۋەتتە سىلەرنىڭ ئېغىر گۇناھ سادىر قىلىشىڭلارنى ئۈمىد قىلىپ، پۈتۈن كۈچۈم بىلەن تىرىشدەن. لېكىن بەزى موللىلار ئاغزىنى يوغان ئېچىپ ئەسنىگەنلەرنى، چۈشەنچە كۈرگەنلەرنى، ھەتتا يەل قويۇۋەتكەنلەرنىمۇ مېنىڭ ئازدۇرغانلىقىمنى قەيت قىلىشىدۇ. بۇ دەل ئۇلارنىڭ مېنى قىلچە چۈشەنمەيدىغانلىقىنى ئىسپاتلايدۇ.

سىلەر بەلكىم "ئۇلار چۈشەنمىسۇن، ئۇ چاغدا سەن ئۇلارنى تېخىمۇ ئاسان ئالدىيالايسەن" دېيىشىڭلار مۇمكىن. توغرا، لېكىن مېنىڭمۇ ئۆز غۇرۇرۇم بارلىقىنى، دەرۋەقە، ئۇلۇغ ئاللاھ بىلەن ئارىمىزغا باشقىلارنىڭ بۆلگۈنچىلىك سالغانلىقىنى ئەسكەرتىشىم كېرەك. ھەر خىل قىياپەتكە ئاسانلا كىرەلەيدىغانلىقىم، بولۇپمۇ شەھۋەت قوزغايدىغان گۈزەل ئايال بولۇپ، تەقۋادار كىشىلەرنى يولدىن ئازدۇرىدىغانلىقىم تالاي - تالاي كىتابلاردا كۆرمىڭ قېتىملاپ يېزىلغان بولسىمۇ، بۇ يەردىكى رەسسام بۇرا - دەرلىرىم نېمىشقا تېخىچە مېنى غەيرىي تەبىئىي، مۇڭگۈزلۈك، قۇيرۇق - لۇق، يۈزلىرىنى مونەك گۆشلەر قاپلىغان قورقۇنچلۇق مەخلۇق سۈپىتىدە سىزىدىغانلىقىمنى چۈشەندۈرۈپ بېرەلمەيدۇ؟

ئەسلىي تېمىمىز "رەسىم" گە كەلسەك، سىلەرنى كېيىنكى كۈنلەردە پاراكەندە قىلىمىسۇن دەپ ئىسمىنى ئېيتقۇم كەلمىگەن بىر تەرىقەتچىنىڭ كۈشكۈرتىشى بىلەن بىر توپ ئالامانلار ئالا - تاغىل ناخشىلارنى ئېيتىدۇ. شىپ، ئىستانبۇل كوچىلىرىنى بېشىغا كىيىشكەن ئىدى. ئۇلار ناخشىلىرىدا رىدا ئەزان ئېيتىشنىڭ، خانىقالارغا توپلىنىپ، بىر - بىرىنىڭ قۇچىقىدا ئولتۇرۇشۇپ زىكىر - سۆھبەت قىلىشنىڭ ۋە نەغمە - ناۋانىڭ تەڭكەشلىكىدە ئۆزىنى ئۇنتۇشنىڭ ھەمدە قەھۋە ئىچىشنىڭ ئاللاھنىڭ كالامىغا زىت ئىكەنلىكىنى زىكىر قىلىش ئىدى. بۇ تەرىقەتچىدىن ۋە مۇرىتلىرىدىن قورققان ئارىمىزدىكى بەزى رەسساملار پەرەڭ ئۇسلۇبى بىلەن سىزىلغان رەسىملەرنىڭ مېنىڭ ۋەسۋەسىم بىلەن سىزىلغانلىقىمنى سۆزلەپ يۈرۈپتۇ، دەپمۇ ئاڭلىدىم. ماڭا بىرقانچە يۈز يىللاردىن بېرى سانسىز بوھتانلار چاپلاندى، ئۇلارنىڭ ھېچقايسىسى ھەقىقەتتىن ئانچە يىراق ئەمەس ئىدى.



ئىشنىڭ بېشىغا كېلەيلى. كىشىلەر مېنىڭ ھاۋا ئانىغا مەننى قىلىپ  
لىنىغان مېۋىنى يېگۈزگەنلىكىمگە ئېسىلىۋېلىپ، پۈتۈن ئىشنىڭ باشلىرى  
نىشنى ئۇنتۇپ قالىدۇ. ياق، باشلىنىش ئۇلۇغ ئاللاھنىڭ مېنى تەكەببۇر  
دەپ قارىغانلىقىمۇ ئەمەس. ئىشنىڭ دەسلەپىدىلا ئۇنىڭ ماڭا ۋە باشقا پە-  
رىشتىلىرىگە ئادەمنى كۆرسىتىپ، ئۇنىڭغا سەجدە قىلىشىمىزنى تەلەپ  
قىلغانلىقى ۋە باشقا پەرىشتىلەر ئادەمگە سەجدە قىلغاندا، مېنىڭ ناھايىتى  
ئورۇنلۇق سەۋەبلەر بىلەن ئادەمگە سەجدە قىلىشنى رەت قىلغانلىقىم ...  
مېنى ئوتتىن ياراتقان تۇرۇقلۇق، ئىنتايىن قەدىرسىز ماتېرىيال بولغان  
لايدىن يارىتىلغان ئادەمگە سەجدە قىل دېيىشى سىلەرچە ئورۇنلۇقمۇ؟  
ۋىجدانىڭلار بىلەن ئېيتىڭلارچۇ قېرىنداشلىرىم! خوپ، بىلىمەن، سىلەر  
بۇ يەردە ھېچقانداق نەرسىنىڭ يوشۇرۇن قالمايدىغانلىقىنى، ئاللاھنىڭ  
ھەممىنى ئاڭلاپ تۇرىدىغانلىقىنى ۋە بىر كۈنى سىلەردىن ھېساب ئالىدۇ-  
غانلىقىنى ئويلاپ قورقۇسىلەر. خوپ، ئۇ چاغدا سىلەرگە ۋىجداننى نېمىش-  
قا بەرگەن دەپ سورىمايلا قويماي. قورققىنىڭلارنى ھەقلىق دەپ بىلەي - دە،  
بۇ سوئالمنى ۋە ئوت بىلەن لاينىڭ پەرقىنى ئۇنتۇپ كېتەي، لېكىن زادى  
ئۇنتۇيالمايدىغان ۋە ئىپتىخار بىلەن خاتىرىلەيدىغان بىر ئىش بار: مەن  
ئادەمگە سەجدە قىلىمىدىم.

لېكىن يېڭى پەرەڭ ئۇستازلار ھازىر دەل شۇنداق قىلىۋاتىدۇ. ئۇلار  
مۆتىۋەرلەرنىڭ، پوپلارنىڭ، باي سودىگەرلەرنىڭ ۋە ھەتتا ئاياللارنىڭمۇ  
كۆزلىرىنىڭ رەڭگى، تەنلىرىنىڭ توقۇلمىسى، لەۋلىرىنىڭ بىر - بىرىگە  
ئوخشىمايدىغان قايرىلىشى، كۆكرەكلىرىنىڭ ئارىسىدىكى كىشىنى مەپتۇن  
قىلىدىغان كۆلەڭگە، پېشانىلىرىدىكى قورۇقلار، بارماقلىرىدىكى ئۈزۈك-  
لەر، ھەتتا قۇلاقلىرىدىن چىقىپ تۇرغان چېكە چاچلارغىچە ھەممە نەرسە-  
نى ئۆز پېتىچە سىزىپ كۆرسىتىش بىلەن قانائەت قىلمايدۇ. گويا ئادەم  
سەجدە قىلىشقا تېگىشلىك بىر مەخلۇقتەك، ئۇلارنى رەسىملىرىنىڭ دەل  
مەركىزىگە ئورۇنلاشتۇرۇپ، بۇ رەسىملەرنى چوقۇنىدىغان بۇتەك تاملارغا  
ئاسىدۇ. ئادەم ھەتتا كۆلەڭگىسىمۇ پۈتۈن تەپسىلاتلىرى بىلەن سىزىلغۇ-  
دەك دەرىجىدە مۇھىم بىر مەخلۇقمۇ؟ بىر كۈچىدىكى ئۆيلەر كىشىلەرنىڭ  
كۆزى خاتا كۆرگەندەك، بارغانسېرى كىچىكلەپ كېتىۋاتقانداك سىزىلسا،





ئالەمنىڭ مەركىزىگە ئاللاھ ئەمەس، ئادەم ئورۇنلاشتۇرۇلغان بولمامدۇ؟ بۇلارنى ھەممىگە قادىر ئاللاھ بىزدىن ياخشى بىلىدۇ. لېكىن ئادەمگە سەجدە قىلىشنى رەت قىلغان، بۇ ۋەجىدىن ئېيتىپ تۈگەتكۈسىز ئازاب ۋە يېتىملىكلەرنى تارتقان ۋە بۇ ۋەجىدىن ئاللاھنىڭ نەزىرىدىن چۈشكەن، قارغىشلارغا ئۇچرىغان مەن ھەرقانداق بىر كىمنىڭ بۇ رەسىملەرنى سەزىشقا مېنىڭ يول كۆرسەتكەنلىكىمنى داۋرالىق قىلىشنىڭ نەقەدەر ھەممەنە ئىكەنلىكى چۈشىنىشلىك بولدى دەپ قارايمەن. بەزى موللىلارنىڭ يازغىنى، بەزى تەرىقەتچىلەرنىڭ سۆزلىگىنىدەك، بارلىق ئوغۇل بالىلارنىڭ مېنىڭ كۈشكۈرتىشىم بىلەن قول زىناسى قىلغانلىقىغا، ھەممە كىشىنى مېنىڭ يەل قويدۇرۇۋەتكەنلىكىمگە ئىشىنىشى مەنتىقىگە ئۇيغۇنراق.

بۇ تېمىدا يەنە بىر ئىشنى ئېيتماقچىمەن. لېكىن سۆزۈم كالىلىسى ئۆزىنى كۆرسىتىش ھەۋىسى، شەھۋەتپەرەسلىك، پۇل - دۇنيا ھەۋىسى ۋە مەنتىقىسىز ھاۋايى - ھەۋەسلەر ۋەجىدىن ھەمىشە بۇلغانغان كىشىلەرگە تەئەللۇق ئەمەس! مېنى پەقەت ئۇلۇغ ئاللاھ چەكسىز ئەقلى بىلەن چۈشەندۈرۈپ بەرشتىلىرىڭنى ئادەمگە سەجدە قىلدۇرۇپ، ئۇلارغا تەكەببۇر بولۇشنى سەن ئۆگەتمىدىڭمۇ؟ ئەمدىلىكتە ئۇلار ئۆزلىرىگە سېنىڭ پەرىشتىلىرىڭدىن ئۇلارغا مۇئامىلە قىلىشنى تەلەپ قىلىۋاتىدۇ. ئۇلار ئۆزلىرىنى ئۇلۇغلاپ، ئۆزلىرىنى ئالەمنىڭ مەركىزىگە قويۇشۇۋاتىدۇ. كىشىلەر، ھەتتا سېنىڭ ئەڭ سادىق بەندىلىرىڭمۇ ئۆز رەسىملىرىنى پەرەڭ ئۈستىلىرىنىڭ ئۈستىلىرىدە سەزىشنى خالايدۇ. بۇ ئۆزىگە تەمەننا قويغانلىقىنىڭ نەتىجىسى. ئۇلار تېزلا سېنى ئۈنتۈپ كېتىشىمۇ مۇمكىن. بۇنى ئۆزۈمنى بىلگەندەك بىلىمەن. ئۇنىڭ ئۈستىگە، سېنى ئۈنتۈشنىڭ جىنايىتىنى يەنە ماڭا يۈكلەيدۇ.

مانا بۇلارغا كىشىلەرنىڭ ئويلىغىنىدەك ئانچە كۆڭۈل بۆلۈپ كەتمەيگەنلىكىمنى سىلەرگە قانداق ئۇقتۇرسام بولار؟ دەرۋەقە، ئەسىرلەر بويى كىشىلەر ماڭا رەھىمسىزلەرچە تاش ئېتىشقان، قارغاشقان، تىللاشقان، ئەيىبلەشكەن بولسىمۇ، ساق - سالامەت ئۆرە تۇرغىنىمنى كۆرسىتىپ، مېنى ھەدىسىلا قارغاۋېرىدىغان غەزەپلىك دۈشمەنلىرىم قىيامەتكىچە ياشاش ئىجازىتىنى ماڭا ئۇلۇغ ئاللاھنىڭ بەرگەنلىكىنى ئېسىڭە ئالغان بولسا،



ھەممىمىزنىڭ ئىشى ئاسانلىشاتتى. ئۇلارنىڭ ئاللاھتىن ئاللايدىغان 60 — 70 يىللىق ئۆمرى بىردەمدىلا ئۆتۈپ كېتىدۇ. شۇڭا، ئۇلارغا: ”ئۇنداقتا كۆپرەك قەھۋە ئىچىپ، ئۇنى ئۇزارتىشقا تىرىشىڭلار“ دەي دې- سەم، بەزىلەر ”شەيتان بۇنداق دېگەنكەن، دەل بۇنىڭ ئەكسىنى قىلاي“ دەپ قەھۋە ئىچمەيدىغانلىقىنى ياكى بېشىنى يەرگە، پۇتىنى ئاسمانغا كۆتۈرۈپ كۆتىگە قەھۋە قۇيىدۇرىدىغانلىقىنىمۇ بىلىمەن.

كۈلمەڭلار. ئوي - پىكىرنىڭ مەزمۇنى ئەمەس، شەكلى مۇھىم. رەس- سامنىڭمۇ نېمە سىزغانلىقى ئەمەس، ئۇسلۇبى مۇھىم، لېكىن بۇلارمۇ مە- لۇم بولماسلىقى كېرەك. ئاخىرىدا بىر مۇھەببەت ھېكايىسى سۆزلەپ بەر- مەكچى ئىدىم، بەك كەچ بولۇپ كېتىپتۇ. مېنى بۇ كېچە ۋالاقلاشقان سۆز- مەن مەدداھ ئەتە ئەمەس، ئۆگۈن چارشەنبە كېچىسى تامغا بىر ئايالنىڭ رەسىمىنى ئاسقىنىدا، بۇ مۇھەببەت ھېكايىسىنى قىزىقارلىق قىلىپ سۆزلەپ بېرىشكە ۋەدە قىلدى.



## 48. مەن شەكۈرە

چۈشۈمدە دادامنى كۆردۈم. ئۇ ماڭا چۈشىنىكسىز بىر نېمىلەرنى دېۋدى. قورقۇپ ئويغىنىپ كەتتىم. شەۋكەت بىلەن ئورخان ئىككى يېنىمدا ماڭا چىڭ چاپلىشىۋالغانىدى، ئۇلارنىڭ ھارارىتىدىن تەرلەپ كەتكەنىدىم. شەۋكەت قولىنى قورسىقىمغا، ئورخان تەرلەپ كەتكەن بېشىنى كۆكسۈمگە قويۇۋالغا. نىدى. ئۇلارنى ئويغاتماي ئورۇندىن سۇغۇرۇلۇپ، ئۆيدىن چىقىۋالدىم.

كارىدوردىن ئۆتۈپ، ئۇن - تىن چىقارماستىن قارانىڭ ئىشىكىنى ئاچتىم. قولىمدىكى شامداننىڭ يورۇقىدا ئۇنى ئەمەس، قاراڭغۇ ۋە سوغۇق ھۇجرىنىڭ ئوتتۇرىسىدا كېپەنلەنگەن جەسەتتەك سوزۇلۇپ ياتقان ئاق تۈ - شەكنى كۆردۈم. شامداننىڭ يورۇقى قانداقتۇر تۆشەككە يېتىپ بارالمىتتى. قولۇمنى تېخىمۇ سوزغىنىمدا، شامنىڭ ماندارىن رەڭلىك يورۇقى قارانىڭ ساقاللىرى ئۆسۈپ كەتكەن سولغۇن يۈزىگە، يالىڭاچ مۇرىلىرىگە چۈشتى. ئۇنىڭغا خېلىلا يېقىنلاشتىم. ئۇ ئورخانغا ئوخشاش قۇرتتەك تۈ - گۈلۈپ ئۇخلاۋاتاتتى، چىرايى خۇددى ئۇيقۇدىكى قىز بالىدەك كۆرۈنەتتى.

بۇ مېنىڭ ئېرىم دېدىم ئۆزۈمگە. قارىماققا ئۇ ماڭا شۇ قەدەر يىراق ۋە يات ئىدىكى، كۆڭلۈمنى ئىختىيارسىز پۇشايمان قاپلىدى. قو - لۇمدا خەنجەر بولسا ئۇنى ئۆلتۈرۈۋېتەتتىم. ياق، ھەقىقەتەن شۇنداق قىل - ماقچى ئەمەسمەن، پەقەت بالىلىق ۋاقتىمىزدا ھەممەيلەننىڭ خىيالىدىن كەچۈرۈپ باققىنىدەك، ئۇنى ئۆلتۈرۈۋەتسەم قانداق بولار، دېگەننى دوراپ باققانىدىم. ئۇنىڭ بىر نەچچە يىللاردىن بېرى مېنى ئويلاپ ياشىغانلىقى - غىمۇ، چىرايىدىكى بالىلارچە مەسۇم ئىپادىگىمۇ ئىشەنگۈم كەلمەيتتى.

يالاڭ ئايىغىمنىڭ ئۈچى بىلەن مۇرىسىنى تۈرتۈپ ئويغاتتىم. ئۇ مې - نى كۆرۈپ چۆچۈپ كەتتى. ھاياجانلىنىشتىن بەكرەك، دەل مېنىڭ ئۈمىد قىلغىنىمدەك، بىر دەملىك بولسىمۇ قورقتى. ئۇيقۇسى ئېچىلماستىن سۆز ئاچتىم:



— چۈشۈمدە دادامنى كۆردۈم، — دېدىم، — ئۇ ماڭا ناھايىتى قور-  
قۇنچىلۇق بىر سىرنى ئېيتتى. ئۇنى سەن ئۆلتۈرۈپسەن ...  
— دادىڭىز ئۆلتۈرۈلگەندە بىز بىللە ئەمەسمدۇق؟  
— بۇنى مەنمۇ بىلىمەن، — دېدىم، — لېكىن سەن دادامنىڭ ئۆيىدە  
يالغۇز قالدىغانلىقىنى بىلەتتىڭ.  
— بىلىمەيتتىم. بالىلارنى سىز خەيرىيە بىلەن بىر يەرگە ئەۋەتىۋەت-  
كەن، ئۇنى بىرگە خەيرىيە، بەلكىم بىرگە ئېستېر بىلىشى مۇمكىن.  
بۇلاردىن باشقا يەنە كىمنىڭ بىلىدىغانلىقىنى ئۆزىڭىز ياخشى بىلىسىز.  
— بەزىدە ئىختىيارسىزلا كۆڭلۈمدە بىر ئاۋاز نېمە ئۈچۈن ھەممە  
ئىشنىڭ پېشكەللىككە ئۇچراۋاتقانلىقىنى ۋە بۇ بەختسىزلىكلەرنىڭ سە-  
رىنى ماڭا ئېيتماقچى بولۇۋاتقانداك مەلۇم بولىدۇ. مەن ئۇ ئاۋازنىڭ چە-  
قىشىنى ئۈمىد قىلىپ ئاغزىمنىمۇ ئاچمەن، لېكىن چۈشەنگەن چاغدى-  
كىمدەك بوغۇزۇمدىن چىقمايدۇ. سەنمۇ ھازىر بالىلىق چاغلىرىمىزدا تو-  
نۇشقان ھېلىقى ياخشى ۋە پاك قارا ئەمەسسەن.  
— ئۇ پاك قارانى دادىڭىز بىلەن ئىككىڭلار قوغلىۋەتكەندىڭلار.  
— دادامدىن ئىنتىقام ئېلىش ئۈچۈن مەن بىلەن توي قىلغان بول-  
ساڭ، ئىنتىقامىڭنى ئاپسەن، بەلكىم بالىلار شۇنىڭ ئۈچۈن سېنى ياخشى  
كۆرمىسە كېرەك.  
— بىلىمەن، — دېدى ئۇ، لېكىن بۇ سۆزنى ھەسرەت بىلەن ئېيت-  
مىغانىدى، — دەرۋەقە، يېتىشتىن ئىلگىرى سىز تۆۋەندە ئىدىڭىز، ئۇلار  
ماڭا ئاڭلىتىپ تۇرۇپ ”قارا، قارا، كۆتۈڭ يارا“ دېيىشكەنىدى.  
— ئۇلارنى ئۇرساڭچۇ، — دېدىم ئاۋۋال راستتىنلا. بىراق كەينىدىن  
دەرھاللا، — ئۇلارغا قول تەگكۈزسەڭ سېنى ئۆلتۈرۈۋېتىمەن، — دېدىم.  
— كىرىڭ بۇ ئورۇننىڭ ئىچىگە، — دېدى ئۇ، — مۇزلاپ كېتىسىز.  
— ئېھتىمال سېنىڭ ئورنۇڭغا مەڭگۈ كىرمەسلىكىم مۇمكىن،  
چۈنكى ئىككىمىز خاتا توي قىلغان ئوخشايمىز. ئۇلار بىزنىڭ نىكاھىمىز-  
نى قانۇنىي جەھەتتە پۈت تىرەپ تۇرالمىدۇ دېيىشىۋاتىدۇ. مەن يېتىشتىن  
ئاۋۋال ھاساننىڭ ئاياغ تاۋۇشىنى ئاڭلىدىم. ئۇنۇتمىغىن، رەھمەتلىك ئې-  
رىم ئۆيدىكى ۋاقتىدا ئۇلار بىلەن بىللە تۇرغان چاغلىرىمىزدىمۇ بىر نەچچە-



چە يىل ئۇنىڭ ئاياغ تاۋۇشلىرىنى ئاڭلىغانىدىم. بالىلار ئۇنى ياخشى كۆرىدۇ. ئۇ رەھىمسىز. ئۇنىڭ بىر قىزىل قىلىچى بار. ئۇنىڭدىن ئۆزۈڭگە پەخەس بول.

قارانىڭ قاراشلىرىدا ئىنتايىن ھارغىنلىق ۋە بىر جىددىيلىكنى كۆردۈم - دە، ئۇنى قورقتالمايدىغانلىقىمنى چۈشەندىم.

— ئىككىمىزدىن كۆپرەك ئۈمىدۋار ھەمدە قايغۇلۇق بولغىنى سەن، — دېدىم، — مەن بەختسىز بولماسلىق ۋە بالىلىرىمنى قوغداش ئۈچۈن تىرىشۋاتىمەن. سەن بولساڭ مېنى ياخشى كۆرىدىغانلىقىڭ ئۈچۈن ئەمەس، بەلكى ئۆزۈڭنى ئىسپاتلاش ئۈچۈن تىرىشۋاتىسەن.

ئۇ مېنى ئىنتايىن ياخشى كۆرىدىغانلىقىمنى، زېرىكەرلىك كارۋان سارايلاردا، قاقاس تاغلاردا، قارلىق كېچىلەردە تىنماي مېنى ئويلىغانلىقىنى ئۆزۈندىن ئۇزۇن سۆزلەپ كەتتى. ئۇ بۇلارنى دېمىگەن بولسا، بالىلارنى ئويغىتىپ بۇرۇنقى ئېرىمنىڭ ئۆيىگە قايتىپ كەتكەنمۇ بولاتتىم. بىردىن ھاياجانلانغان ھالدا مۇنداق دېدىم:

— بەزىدە ماڭا بۇرۇنقى ئېرىم تۇيۇقسىز قايتىپ كېلىدىغاندەك تۇيۇلىدۇ. سەن بىلەن يېرىم كېچىدە بىر ئۆيدە بولۇشتىن، بالىلارنىڭ بىزنى بايقاپ قېلىشىدىن ئەمەس، بەلكى بىر - بىرىمىز بىلەن قۇچاقلاشاقلا، ئۇنىڭ شۇھامان ئىشىكىنى قېقىشىدىن قورقىمەن.

تاشقىرىدىن، يەنى دەرۋازا سىرتىدىن مۈشۈكلەرنىڭ جان جەھلى بىلەن تالىشىپ قىيا - چىيا قىلىشقان ئاۋازلىرى ئاڭلاندى. ئاندىن بىر ھازا جىمجىتلىق ھۆكۈم سۈرۈپ، بىردىن ئۆكسۈپ يىغلىۋەتكۈم كەلدى. قولىمداكى شامداننى شىرەگە قويالمايتتىم، يا ھۇجرامغا بالىلارنىڭ يېنىغا قايتىپ چىقالمايتتىم. دادامنىڭ قەتلى قىلىنىشىدا ئۇنىڭ قولى يوقلىقىغا تولۇق قايىل بولغۇچە بۇ ھۇجرىدىن چىقمايمەن دېدىم ئۆز - ئۆزۈمگە.

— بىزنى كۆزگە ئىلمايۋاتىسەن، — دېدىم قاراغا، — مېنى نىكا - ھىڭغا ئالغىنىڭدىن كېيىن ھاكاۋۇرلىشىپ كەتتىڭ. ئەسلىدە ئېرىم قايتىپ كەلمىگەنلىكى ئۈچۈن بىزنى بىچارە ھېس قىلاتتىڭ، ئەمدى دادام ئۆلتۈرۈلگەنلىكى ئۈچۈن تېخىمۇ بىچارە ھېس قىلىۋاتىسەن.

— شەكۈرە خانىم، — دېدى ئۇ ئەستايىدىللىق بىلەن، سۆزىنى



شۇنداق باشلىغانلىقىغا خۇشال ئىدىم، — بۇ سۆزلىرىڭىزنىڭ توغرا ئەمەسلىكىنى ئۆزىڭىزمۇ بىلىسىز. سىز ئۈچۈن ھەرقانداق ئىشنى قىلىشقا تەييارمەن.

— ئۇنداقتا ئورنۇڭىدىن تۇرۇپ مەن بىلەن بىللە كۈتكىن. بىر نەرسىنى كۈتۈۋاتقىنىمنى نېمىگە دېگەندىمەن؟  
— ئۇنداق قىلالمايمەن، — دېدى ئۇ خىجالەت بولغان ھالدا يوتقاننى ۋە ئۈچسىدىكى كېچىلىك كىيىمنى كۆرسىتىپ.  
ئۇ راست ئېيتاتتى، شۇنداقتىمۇ سۆزۈمنى رەت قىلغانلىقىغا ئاچچىق قىم كەلگەنىدى.

— دادام ئۆلتۈرۈلمەستە بۇ ئۆيگە خۇددى سۈتتىكى ئۆرۈۋەتكەن مۇشۇ شۈكتەك قورۇنۇپ كىرەتتىڭ، — دېدىم، — ئەمدىلىكتە مېنى "شەكۈرە خانىم" دېگىنىڭدە، بۇنى ئاغزىڭغا كېلىشچە دەپ قويغاندەك تۇرسەن ۋە مېنىڭ غەربىڭنى چۈشىنىشىمنى ئۈمىد قىلىۋاتسەن.  
غەزەپتىن ئەمەس، پۈتۈن ۋۇجۇدۇمنى مۇزدەك چىرىمىغان سوغۇقتىن تىترەيتتىم.

— خوتۇنۇم بولغاندىكىن قوينۇمغا كىرىڭ! — دېدى ئۇ.  
— دادامنى ئۆلتۈرگەن پەسكەشنى قانداق تاپىمىز؟ — دېدىم، — ئۇنى تېپىش ئۇزۇنغا سوزۇلسا، مەن بۇ ئۆيدە سەن بىلەن بىللە تۇرسام دۇرۇس بولمايدۇ.

— ئېستېر بىلەن ئىككىڭلارنىڭ بەختىڭلارغا يارىشا، ئۇستاز ئوسمان پۈتۈن دىققىتىنى ئاتلارغا بۆلدى.

— ئۇستاز ئوسمان رەھمەتلىك دادامنىڭ ئەشەددىي دۈشمىنى ئىدى. ئەمدىلىكتە بىچارە دادامنىڭ روھى ئەرشتە تۇرۇپ ئۆز قاتىلىنى تېپىش ئۈچۈن ئۇنىڭغا موھتاج بولۇۋاتقانلىقىنى كۆرۈپ ئىنتايىن ھەسرەتلىك-نىۋاتقاندۇ.

قارا بىردىن ئورنىدىن چاچراپ تۇرۇپ ئالدىمغا كەلدى. مەن ئورنۇمدىن مىدىرلىيالماي قالدىم. لېكىن ئويلغىنىمنىڭ ئەكسىچە، ئۇ قولۇمدىكى شامداننىڭ شامىنى قولى بىلەن ئۆچۈرۈۋەتتى، ھەممە يەر قاپقاراڭغۇ بولۇپ كەتتى.



— دادىڭىز ئەمدى بىزنى كۆرمەيدۇ، — دېدى ئۇ پىچىرلاپ، — ئىككى كىيلەن تەنھا قالدۇق. ئەمدى ئېيتىڭ شەكۈرە: ئون ئىككى يىلدىن كېيىن بۇ يەرگە قايتىپ كەلگىنىمدە، ماڭا مېنى ياخشى كۆرىدىغانلىقىڭىزنى، قەلبىڭىزدىن ماڭا ئورۇن بېرىدىغانلىقىڭىزنى ھېس قىلدۇرغانىدىڭىز، كېيىن نىكاھلاندىق. نىكاھلانغاندىن كېيىن مېنى ياخشى كۆرۈشتىن ئۆزىڭىزنى قاچۇرۇۋاتىسىز.

— ساڭا مەجبۇرىيەت تۈپەيلى نىكاھلاندىم! — دەپ پىچىرلىدىم. قاراڭغۇدا ئۇنىڭ ئالدىمىدىلا دېگۈدەك تۇرغان گەۋدىسىگە سۆزلىرىم. نىڭ فۇزۇلى ئېيتقاندا، مىخقا ئوخشاش قېقىلغانلىقىنى رەھىمسىزلەرچە ھېس قىلغانىدىم.

— سېنى ياخشى كۆرمەكچى بولسام بالىلىق ۋاقتىمىدىلا ياخشى كۆرگەن بولاتتىم، — دەپ يەنە پىچىرلىدىم.

— ماڭا ئېيتىڭ، قاراڭغۇدىكى گۈزەل، — دېدى ئۇ، — ئۆيىڭىزگە كىرىپ — چىققان بارلىق رەھسىاملارنى جەزمەن ماربلاپ كۆرگەنسىز، سىزچە ئۇلارنىڭ قايسىسى قاتلىدۇ؟

ئۇنىڭ يەنىلا خۇشاللىقىنى يوقاتمىغانلىقىغا خۇش بولدۇم. ئۇ مېنىڭ ئېرىم ئىدى.

— مۇزلاپ كەتتىم.

بۇ سۆزنى دېگەن — دېمىگەنلىكىم ئېسىمدە يوق، سۆيۈشۈشكە باشلىدىم. قاراڭغۇدا تېخىچە بىر قولىمدا شامداننى تۇتۇپ ئۇنى قۇچاقلىغىنىم، ئۇنىڭ يۇمران تىلىنى ئاغزىمغا ئېلىشىم، كۆز ياشلىرىم، چاچلىرىم، كېچىلىك كىيىمىم، تىترىشىم، ھەتتا ئۇنىڭ بەدىنى قاتارلىقلارنىڭ ھەممىسى يېقىملىق تۇيۇلاتتى. مۇزلاپ كەتكەن بۇرنۇمنىڭ ئۇنىڭ ئىسسىق مەڭزىگە يېقىلىپ ئىسسىنشىمۇ يېقىملىق تۇيغۇ ئاتا قىلاتتى. لېكىن قورقۇنچاق شەكۈرە ئۆزىنى تۇتۇۋالدى. سۆيۈشۈۋاتقاندا ئۆزىنى ئۇنتالمايدى — دە، قولىدىكى شامداننى، ئۆزىگە قاراپ تۇرغان دادىسىنى، بۇرۇنقى ئېرىمنى، تۆشەكتە ئۇخلاۋاتقان بالىلىرىنى ئويلىدى.

— ئۆيدە ئادەم بار، — دەپ ۋارقىرىغىنىمچە قارانى ئىتتىرىۋېتىپ كارىدورغا چىقتىم.



## 49. مېنىڭ ئىسىمىم قارا

سەھەرنىڭ قاراڭغۇلۇقىدا ئۆيىدىن ھېچكىمگە كۆرۈنمەي، بىرەر گۇ - ناھ قىلىپ قويغان مېھماندەك ئۇن - تىنسىز چىقىپ، پاتقاق كوچىلاردا خېلى ئۇزۇن ماڭدىم ۋە بەيازىتتىكى مەسچىت ھويلىسىدا تاھارەت ئېلىپ مەسچىتكە كىرىپ ناماز ئوقۇدۇم. مەسچىت ئىچىدە پەقەت مۈگدەپ تۇرۇپ ناماز ئوقۇۋاتقان بىر بوۋاي بىلەن ئىمام جانابلىرىدىن باشقا كىشى يوق ئىدى. بەزىدە غۇۋا چۈشلىرىمىز ۋە ھەسرەتلىك خاتىرىلىرىمىز ئارىسىدا ئاللاھنىڭ بىزگە دىققەت قىلىۋاتقانلىقىنى ھېس قىلىپ، سۇلتان ئالىي - لىرىنىڭ قولىغا ئۈمىد بىلەن ئىلتىماس تاپشۇرغان بىر كىشىنىڭ ئۇ - مىدۋارلىقى بىلەن ئۇنىڭدىن مەلۇم تىلەكلەرنى تىلەيمىز. شۇ تاپتا مەن ئاللاھتىن ماڭا بەختىيار بىر ئائىلە ئاتا قىلىشىنى يېلىنىپ تەلەپ قىلدىم.

ئۇستاز ئوسماننىڭ ئۆيىگە بارغىنىمىدىن كېيىن بىر ھەپتە بولمايلا، ئۇنىڭ ئاستا - ئاستا رەھمەتلىك يېزىنە تاغامنىڭ قەلبىمىدىكى ئورنىنى ئېلىۋاتقانلىقىنى ھېس قىلدىم. شۇنداقتىمۇ يەنىلا ئەھۋال بۇنىڭ ئەكسىدە - چە ۋە يىراق ئىدى. لېكىن ئۇنىڭ كىتاب نەقىشلەشكە بولغان ئېتىقادى ناھايىتى چوڭقۇر ئىدى، بۇ ئۇلۇغ ئۇستاز ئۇزۇن يىللاردىن بېرى رەس - ساملار ئارىسىدا قورقۇنچ، ئەيمىنىش ۋە ھۆرمەت تۇيغۇلىرىنى قوزغىغان بىرى بولۇپلا قالماي، يەنە مېنىڭ نەزىرىمدە ئۆز ھالىغا شۈكۈر قىلىپ يۈرىدىغان بىر ياشانغان دەرۋىشكە ئوخشايتتى.

بىز ئۇستازنىڭ ئۆيىدىن ئوردىغا قاراپ ئاتلاندۇق. ئۇ ئات ئۈستىدە بېشىنى سالغان، مەن ئاتنىڭ يېنىدا بېشىمنى سالغان ھالدا كېتىۋاتقىنىدە - مىزدا، گويا قەدىمىي چۆچەكلەر ئۈچۈن سىزىلغان ئەرزان باھالىق رەسىم - لەردىكى ياشانغان دەرۋىش بىلەن ئىرادىلىك مۇرىتقا ئوخشايتتۇق.





ئوردىغا كەلگىنىمىزدە، مۇھاپىزەتچىلەر ئەترىتىنىڭ باشلىقى ۋە ئۇنىڭ ئادەملىرىنىڭ بىزدىنمۇ روھلۇق ۋە تەق بولۇپ تۇرغانلىقىنى بايقىمىدۇق. سۇلتانىمىز بىزنىڭ بۈگۈن ئەتىگەندە ئۈچ ئۈستارەسىمىز سىزغا ئاتىغان رەسىملىرىنى كۆرۈپ، ئۇلارنىڭ ئىچىدىكى مەلئۇن قاتىلىنى دەرھال بېكىتىشىمىزگە ئىشىنىتتى. شۇڭا ئۇلارنىڭ ئەرزىگىمۇ قۇلاق سالماي، قاتىلىنى قىستاق - سوراققا ئېلىشنى بۇيرۇغانىدى. شۇ ۋەجىدىن بىز كەشمىلەرگە ئىبىرەت قىلىش ئۈچۈن جاللاتلار جازا ئىجرا قىلىدىغان فونتازنىڭ ئالدىغا ئەمەس، بەلكى خىلۋەت جايدىكى مەخپىي سوراق قىلىش، قەيىم - قىستاققا ئېلىش ۋە ئۆلۈم جازاسى بېرىش ئىشلىرىغا ئەپلىك دەپ قارالغان خاس باغچىنىڭ ئىچكىرىسىدىكى كىچىك ئاددىي ئۆيگە ئېلىپ بېرىلدۇق.

تۇرقىدىن مۇھاپىزەتچىلەر ئەترەت باشلىقىنىڭ ئادىمى ئەمەسلىكى كۆرۈنۈپ تۇرغان نازاكەتلىك ۋە مۇلايىم بىر ياش تەمكىن ھەرىكەتلەر بىلەن ئىش ئۈستىلىنىڭ ئۈستىگە ئۈچ تاختا قەغەزنى قويدى. ئۈستاز ئوسمان لوپا ئەينىكىنى قولىغا ئالغىنىدا يۈرىكىم دۈپۈلدەپ كەتتى. ئۇ لوپىنى ۋە ئۈنىڭدىن بەلگىلىك يىراقلىقتا تۇرغان كۆزىنى خۇددى زېمىننىڭ ئۈستىدىن نەپىس شۇڭغۇپ ئۆتكەن بۈركۈتتەك ئاجايىپ كۆركەم سىزىلغان ئۈچ ئاتنىڭ رەسىمى ئۈستىدىن ئاستا - ئاستا يۈرگۈزمەكتە ئىدى. ئاتلارنىڭ بۇرۇنلىرى ئۈستىگە كەلگەندە، بىردەم توختاپ سىنچىلاپ قارىغاندىن كېيىن:

— يوق، — دېدى سوغۇققانلىق بىلەن.

— نېمە يوق؟ — دېدى مۇھاپىزەتچىلەر ئەترەت باشلىقى.

مەن ئەسلىدە ئۇلۇغ ئۈستاز پۇختا ئىش كۆرۈپ، ئاتلارنىڭ يايلىدىن تۇيۇقمىچە ھەممە يېرىنى ئىنچىكىلەپ تەكشۈرىدۇ دەپ ئويلىغان ئىدىم. — مەلئۇن رەسىم ھېچقانداق ئىز قالدۇرماپتۇ، — دېدى ئۈستاز ئوسمان، — تورۇق ئاتنى كىمنىڭ سىزغانلىقىنى بۇ رەسىملەردىن بىلىشەلمىدى.

ئۇ قويۇپ قويغان لوپىنى ئېلىپ ئاتلارنىڭ بۇرۇن تۆشۈكلىرىگە قارىدىم: ئۈستازنىڭ دېگىنىدەك ئىدى. يېزىنە تاغام تەييارلىغان كىتابقا سە-



زىلغان تورۇق ئاتنىڭ غەلىتە بۇرۇن تۆشۈكىگە ئوخشايدىغان بۇرۇن بۇ  
ئۈچ ئاتنىڭ ھېچقايسىسىدا يوق ئىدى.

دەل شۇ چاغدا تاشقىرىدا قانداق ئىشلىتىلىدىغانلىقىنى چۈشەنگىلى  
بولمايدىغان بىر جازا قورالىنى تۈتۈپ كۈتۈپ تۇرغان جازا ئىجراچىلىرى  
ئەقلىمگە كەلدى. ئوچۇق ئىشكىنىڭ يوقۇقىدىن ئۇلارغا قاراشقا تەمشىلە-  
ۋېتىپ، بىردىنلا بىرەيلەننىڭ گويىا جىن تەگكەندەك كەينىگە داچىپ، ئۆ-  
زىنى بىر تۈپ ئۈجمە دەرىخىنىڭ كەينىگە يوشۇرغانلىقىنى كۆردۈم. دەل  
شۇ چاغدا تۇمانلىق سەھەرنى يورۇتقان يورۇقلۇقتەك ئالەمنىڭ تۈۋرۈكى  
سۇلتانمىز ئالىيلىرى كىرىپ كەلدى.

ئۇستاز ئوسمان شۇئان ئۇنىڭغا بۇ ئات رەسىملىرىدىن بىر نەرسە تا-  
پالمىغانلىقىنى ئىزاھلىدى. شۇنداقتىمۇ بۇ ھەيران قالارلىق رەسىملەردە-  
كى ئاتلاردىن بىرىنىڭ ئالدى پۇتلىرىنى ھاۋاغا كۆتۈرۈشىگە، يەنە بىرىنىڭ  
نازاكەتلىك قىياپىتىدىكى نەپىسلىكىگە، ئۈچىنچىسىنىڭ ناھايىتى قەدە-  
مىي كىتابلاردا كۆرۈلىدىغان سالماقلىق ۋە مەغرۇرانە قىياپىتىگە سۇلتان-  
نىمىز دىققەت قىلماي تۇرالمىدى. شۇنىڭ بىلەن بىر ۋاقىتتا ھەر بىر ئات  
رەسىمىنىڭ قايسى رەسىم تەرىپىدىن سىزىلغانلىقىنى بىر - بىرلەپ  
مۆلچەرلىدى ۋە رەسىملارغا ئۆيىمۇ ئۆي كىرىپ ئۇقتۇرغان يىگىتمۇ ئۆس-  
تاز ئوسماننىڭ ھۆكۈمىنى ئىسپاتلىدى.

— رەسىملىرىمنى بەش قولىدەك بىلىدىغانلىقىمغا ھەيران بولمە-  
غايلا سۇلتانم، — دېدى ئۇستاز، — چۈنكى مەن بەش قولىدەك بىلىدىغان  
رەسىملىرىمدىن مەن زادى بىلمەيدىغان بىر سىزىقنىڭ قانداق چىققانلى-  
قىغا ھەيرانمەن. چۈنكى بىر ئۇستا رەسىمىنىڭ ھېچقانداق كەمچىلىكى  
ئاساسسىز ئەمەس.

— دېگىنىڭدەك بولغاندا، — دېدى سۇلتانمىز.

— سائادەتلىك ئالەم پاناھى سۇلتان ئالىيلىرى، بىز بۇ تورۇق ئات-  
نىڭ بۇرۇندا كۆرگەن مەخپىي ئىمزا مېنىڭچە چۈشىنىكسىز ۋە بىمەنە  
بىر رەسىمىنىڭ كەمچىلىكى ئەمەس، بۇ يىلتىزى ناھايىتى ئىلگىرىكىگە،  
باشقا رەسىم، ئۇسۇل، ئۇسلۇبلارغا ۋە بەلكىم باشقا ئاتلارغا تۇتىشىدىغان  
بىر نەرسىدۇر. ئىچكى خەزىنىلىرىدە، قۇلۇپ ئۈستىگە قۇلۇپ سېلىنغان



يەر ئاستى ئۆيلىرىدە، تۆمۈر ساندۇقلاردا، ئىشكاپلاردا ساقلىغان نەچچە يۈز يىللىق كىتابلارنىڭ ھەيران قالارلىق سەھىپىلىرىنى ئاختۇرۇپ كۆرسەك، بەلكىم بۈگۈن خانا دەپ قارىغان نەرسىنىڭ قانداق ئۇسۇلغا مەنسۇپ ئىدى. كەنلىكىنى كۆرۈشىمىز ۋە بۇنى ئۈچ رەسىمدىن بىرىنىڭ قەلىمىگە باغلىشىمىز مۇمكىن.

— ئوردا خەزىنىسىگە كىرمەكچىمۇ سەن؟ — دېدى سۇلتان ھەيران بولغان ھالدا.

— شۇنداق، — دېدى ئۇستازىم.

بۇ ھەرەمخانىغا كىرمەكچى بولغاندەك ئەدەپسىزلىكلەرچە تەلەپ ئىدى. شۇ تاپتا مەن ھەرەمخانا بىلەن خەزىنە ئامبارلىرى سۇلتان ئوردىسىنىڭ جەننىتى بولغان خاس باغچىسىنىڭ ئەڭ چىرايلىق ئىككى بۆلۈشىگە ئورۇنلاشقانىدەك، سۇلتانىمىزنىڭ قەلبىدىكى ئەڭ قەدىرلىك ئىككى بۆلۈش جىگىگە قۇرۇلغانلىقىنى چۈشەنگەنىدىم.

مەن سۇلتانىمىزنىڭ سۈبەتلىق چىرايىدىن ئىنكاسىنى بىلىۋېلىشقا تىرىشىۋاتاتتىم، لېكىن ئۇ شۇ ئان كېتىپ قالدى. ئۇنىڭ ئاچچىقى كەلگەنمىدۇ؟ ئۇستازىمنىڭ ئەدەپسىزلىكىدىن ھەممىمىز، ھەتتا پۈتۈن رەسساملار جازالىنىشىمىز مۇمكىنمىدۇ؟

ئالدىمىدىكى ئۈچ ئاتقا قارىغىنىمدا ئەمدى شەكۈرەنى قايتا كۆرەلمەي، ئۇنىڭ بىلەن بىر ياستۇققا باشمۇ قويالماي ئۆلىدىغانلىقىمنى ئويلىدىم. ھەيران قالارلىق ئاتلار شۇنچە كۆركەم بولۇشىغا قارىماي، ھازىر مەن ئۈچۈن ناھايىتى يىراق بىر ئالەمدىن چىقىپ كەتكەندەك تۇيۇلاتتى.

خاس باغچىغا، يەنى ئوردىنىڭ يۈرىكىگە بالىلىق چاغلىرىدا ئېلىپ كىرىلىپ، بۇ يەردە چوڭ بولۇپ، بۇ يەردە ياشاش سۇلتانىمىزنىڭ قولى بولۇش ۋە بۇ يولدا ئۆلۈش دېگەن مەنىنى بەرسە، رەسىسمان بولۇشنىڭمۇ ئاللاھنىڭ گۈزەللىكىنىڭ قولى بولۇش ۋە بۇنىڭ ئۈچۈن ئۆلۈش مەنىسىدىن بېرىدىغانلىقى ئەنە شۇ قورقۇنچلۇق جىمجىتلىقتا كالىمغا مۇستەھكەم ئورناشتى.

خېلىدىن كېيىن مالىيە ۋەزىرىنىڭ ئادەملىرى بىزنى يۇقىرىغا، يەنى ئوتتۇرا ئىشىكىگە ئېلىپ بارغاندا، كالىمدا تېخىچە شۇ ئۆلۈم ۋە ئۆلۈمنىڭ



سۈكۈتى بار ئىدى. لېكىن سانسىز پاشالار ئۆلۈم جازاسى بىلەن جېنىدىن ئايرىلغان بابۇسسالام دەرۋازىسىدىن ئۆتكىنىمىزدە، دەرۋازىۋەنلەر بىزگە قاراپمۇ قويۇشمىدى. تۈنۈگۈن خۇددى جەننەتتەك جەزىپىدارلىقى بىلەن كۆزلىرىمنى قاماشتۇرغان كېڭەشمە مەيدانىمۇ، مۇنارمۇ، تۈزلارمۇ مېنى قىلچە قىزىقتۇرمىدى. تېخىمۇ ئىچكىرىگە، سۇلتانىمىزنىڭ مەخپىي دۈن-ياسىنىڭ يۈرىكى بولغان خاس باغچىسى ئەندېرۇنغا ئېلىپ بېرىلغانلىقىمىزنى چۈشەنگەنىدىم.

شۇنىڭ بىلەن ۋەزىرى ئەزەملەرمۇ ئىجازەتسىز كىرەلمەيدىغان دەرۋازىلاردىن ئۆتتۇق. رىۋايەتلەردىكى بالىلار دەك، ئالدىمغا ئۇچرايدىغان ئاجايىباتلار ۋە يىرتقۇچ ھايۋانلارغا دۇچ كەلمەسلىك ئۈچۈن كۆزلىرىمنى يەردىن ئۈزۈپ كېتىۋاتاتتىم. قوبۇلخانغا قاراپمۇ قويمىدىم. بىراق بىر-دېنلا كۆزۈم ھەرەمخاننىڭ تېمىغا تاشلاندى. باشقا دەرەخلەردىن ھېچقانداق پەرقى بولمىغان ئادەتتىكى بىر چىنار دەرەخىگە ۋە يارقىراپ تۇرىدىغان ھاۋارەڭ ئەتلەستىن تون كىيگەن ئېگىز بويلۇق بىر ئادەمگە كۆزۈم چۈش-تى. ئېگىز تۈۋرۈكلەر ئارىسىدىن ئۆتۈپ، باشقىلىرىدىن چوڭ ۋە كۆركەم، ئۈستى گۈمبەزلىك يوغان بىر دەرۋازىنىڭ ئالدىدا توختىدۇق. بوسۇغە-سىدا زەرباپ تونلۇق خەزىنە غوجىدارلىرى بار ئىدى. ئۇلاردىن بىرى ئې-ڭىشىپ قۇلۇپنى ئېچىۋاتاتتى.

مالىيە ۋەزىرى كۆزلىرىمىزنىڭ ئىچىگە قاراپ مۇنداق دېدى:

— سىلەر نېمىدېگەن بەختلىك، سۇلتانىمىز ئالىيلىرى ئوردا خەزدە-نىسىگە كىرىشىڭلارغا ئىجازەت بەردى. ھېچكىم كۆرەلمەيدىغان كىتابلارنى كۆرۈپ، ئالتۇن سەھىپىلەرنى، ئىشەنگۈسىز رەسىملەرنى تاماشا قىلىپ، ئوۋچىلار دەك ئىز قوغلايسىلەر. سۇلتانىمىز ئۈستاز ئوسمانغا ئۈچ كۈن مۆھلەت بەرگەنلىكىنى، بۇنىڭ بىرىنچى كۈنى تامام بولغانلىقىنى، ئىككى كۈن ئىچىدە، يەنى پەيشەنبە كۈنى چۈشكىچە رەسساملار ئارىسىدىكى مەل-ئۇننىڭ كىملىكىنى ئېنىقلاپ مەلۇم قىلىشنى، ئەگەر مەلۇم قىلالىمسا، بۇ ئىشنى مۇھاپىزەتچىلەر ئەترىتى باشلىقىنىڭ قىستاق - سوراق بىلەن بىر تەرەپ قىلىدىغانلىقىنى ئۇقتۇرۇشۇمنى بۇيرۇدى.

ئاۋۋال ئۇلار قۇلۇپنىڭ تۈشۈكىگە باشقا ئاچقۇچ سېلىنىمىسۇن دەپ



چاپلانغان پېچەتنى ساقلاش ئۈچۈن كەيدۈرۈلگەن ئاسما قۇلۇپنىڭ ياپقۇچىنى ئېلىۋەتتى. خەزىنە دەرۋازىنى بىلەن ئىككى غوجىدار پېچەتنىڭ جايىدا ئىكەنلىكىنى كۆرۈپ باشلىرى بىلەن ئىشارەت قىلىشتى. پېچەت يىرتىلدى. ئاچقۇچ قۇلۇپ تۆشۈكىگە كىرگەندە، قۇلۇپ ھەممىمىزنىڭ دىققەتىنى جەلپ قىلغان بىر جىمجىتلىقتا جاراڭلاپ ئېچىلدى. ئۈستاز ئوسماننىڭ چىرايى بىردىنلا تاترىپ كەتتى، ئۈستى نەقىشلەنگەن چوڭ ياغاچ ئىشىكنىڭ بىر قانچىسى ئېچىلغاندا، بۇ چىرايغا گويا ناھايىتى بۇرۇنقى زامانلاردىن قالغان بىر قارا نۇر ئورۇلدى.

— سۇلتانىمىز كاتىبات باشلىقى ۋە مال — مۈلۈك تىزىملىك دەپتەرىنى تۇتقان كاتىپلارنىڭ بىھۈدە كىرىشىنى خوپ كۆرمىدى، — دېدى ما-لىيە ۋەزىرى، — ئوردا كۈتۈپخانا باشلىقى ۋاپات بولغاندىن كېيىن، ئۇنىڭ ئورنىدا كىتابلارنى باشقۇرغۇچى يوق، سۇلتانىمىز شۇ ۋەجىدىن سىلەر بىلەن بىرلىكتە پەقەت جەزمى ئاغىنىنىڭ كىرىشىنى بۇيرۇدى. بۇ كىشى ئاز بولغاندا 70 ياشلاردىكى كۆزلىرى ئۆتكۈر بىر پەتەك ئادەم ئىدى. بېشىدىكى يەلكەنگە ئوخشايدىغان باش كىيىمى ئۆزىدىنمۇ غەلىتە ئىدى.

— جەزمى ئاغا خەزىنىنىڭ ئىچىنى ئۆز ئۆيىدەك بىلىدۇ، كىتابلارنىڭ ۋە ھەممە نەرسىنىڭ ئورنىنى بۇ كىشىدەك ياخشى بىلىدىغىنى يوق. ياشانغان پەتەك مەغرۇرلانمىدى. ئۇ خەزىنىنىڭ خىزمەتكارلىرى كۆتۈرۈۋالغان كۈمۈش پۇتلۇق ئاتەشدا بىلەن سېپىغا سەدەپ ئورنىتىلغان تەرەت قاچىسى، چىراغ ۋە شامدانلارنى كۆزدىن كەچۈرمەكتە ئىدى. مالىيە ۋەزىرى ئىشىكنىڭ ياۋۇز سۇلتان سەلىمنىڭ 70 يىللىق پېچىتى بىلەن يەنە قۇلۇپلىنىپ پېچەتلىنىدىغانلىقىنى، ناماز شامىدىن كېيىن بۇ يەردە ھازىر بولغان خەزىنە ئاغىلىرىنىڭ شاھىدلىقىدا پېچەتنىڭ يەنە يىرتىلىپ ئېچىلىدىغانلىقىنى، ئۈستۈشىمىز، كىيىم — كېچەكلىرىمىز، يانچۇقلىرىمىزغا، كەمەرلىرىمىزنىڭ ئىچىگە بىر نەرسە "خاتا" كىرىپ قېلىشىدىن دىققەت قىلىشىمىزنى، چۈنكى، چىققاندا تونلىرىمىزغىچە ئاقتۇرۇلىدىغانلىقىنى ئېيتتى.

قاتار تىزىلىپ تۇرغان غوجىدارلارنىڭ ئارىسىدىن خەزىنە ئىچىگە



كىردۇق. ئۇ يەر مۇزدەك ئىدى. ئىشىك يېپىلغاندا بىر دەم ھەممە يەر قاراڭغۇچىلىق بولۇپ كەتتى ۋە دىمىغىمغا ئۇرۇلغان چىرىك زەي پۇرىقىنى سەزدىم. ھەممە يەر تىقما - تىقما بولۇپ، ماتېرىياللار، ساندۇقلار، تۆمۈر قالپاقلار بىر - بىرىگە ئارىلىشىپ قالايمىقانلىشىپ كەتكەن ئىدى. كۆڭ - لۈمدە كەڭ كۆلەملىك بىر ئۇرۇشقا ناھايىتى يېقىندىن شاھىد بولغانلىق قىمىنى ھېس قىلدىم.

يۇقىرىدىكى دېرىزىلەرنىڭ قېلىن قاپاقلىرى ۋە ئېگىز تاملارنى بويلاپ ئىككىنچى قەۋەتكە چىقىدىغان پەلەمپەيلەرنىڭ ۋە ئىككىنچى قەۋەتنى چۆرىدىگەن ياغاچ بالكىنلارنىڭ سالاسۇنلىرى ئارىسىدىن پۈتۈن بوشلۇققا چېچىلغان يورۇقلۇققا كۆزلىرىم كۆندى. تاملاردىكى دۇخاۋىلار، گىلەملەر، تام گىلەملىرىنىڭ رەڭلىرى تۈپەيلى بۇ ئۆي قىپقىزىل كۆرۈ - نەتتى. مانا بۇ بايلىقلار ۋە ئەشيالارنىڭ توپلىنىشى ئۈچۈن قىلىنغان يۈ - رۈشلەر، ئۇرۇشلارنىڭ، ئېقىتىلغان قانلارنىڭ، بۇلاپ - تالانغان شەھەر - لەرنىڭ ۋە خەزىنىلەرنىڭ نەتىجىسىنى ئەيمىنىش ئىچىدە ھېس قىلدىم.

— قورقتۇڭلارمۇ؟ — دەپ سورىدى ياشانغان پەتەك ئىچىمدىكى تۈي - غۇنى ئاشكارىلاپ، — تۇنجى قېتىم كىرگەن كىشى قورقىدۇ. كېچىلىرى بۇ ئەشيالارنىڭ روھى پىچىرلىشىپ سۆزلىشىدۇ.

كىشىنى قورقۇتىدىغان نەرسە مانا بۇ ئىشەنگۈسىز كۆپ ئەشيانىڭ ئىچىگە چۆككەن جىمجىتلىق ئىدى. كەينىمىزدىكى ئىشىكنىڭ قۇلۇپىغا ئورالغان پېچەتنىڭ يىرتىلغان ئاۋازىغا قۇلاق سېلىپ، مىدىرلىماي ھەيرانلىق بىلەن قارىشىپ تۇراتتۇق.

قىلىچلار، پىل چىشلىرى، تونلار، كۈمۈش شامدانلار، ئەتىلەس بايراقلىرىنى كۆردۈم. سەدەپ قۇتىلار، تۆمۈر ساندۇقلار، جۇڭگودا ئىشلەنگەن لوڭقىلار، كەمەرلەر، چالغۇ ئەسۋابلىرى، ساۋۇتلار، يىپەك ياستۇقلار، دۈز - يانى كۆرسىتىدىغان گلوبۇسلار، ئۆتۈكلەر، جۇۋىلار، كەركىدان مۇڭگۈز - لىرى، نەقىشلىك تۈگە قۇشى تۇخۇملىرى، مىلتىقلار، ئوقلار، توقماقلار بار نۇرغۇن ئىشكاپلارنى كۆردۈم. ھەممە يەر رەخت، گىلەم ۋە تاۋار - دۈر - دۇنلار بىلەن تولغانىدى. بۇلار ياغاچتىن قۇراشتۇرۇلغان يۇقىرىقى قەۋەت - لەردىن، سالاسۇنلاردىن، تام ئىشكاپلاردىن، تاملارغا ئېچىلغان كىچىك



تەكچىلەردىن توپ - توپى بىلەن ھېلى چۈشۈپ كېتىدىغاندەك ساڭگىلاپ تۇراتتى. رەختلەر، قۇتىلار، شاھانە لىباسلار، قىلىچلار، ھال رەڭ يوغان شاملار، سەللىلەر، مەرۋايىت بىلەن نەقىشلەنگەن ياستۇقلار، ئالتۇن بىلەن قاپلانغان ئېگەرلەر، ئالماس ساپلىق قىلىچلار، ياقۇت ساپلىق توقماقلار، ياخشىلىق بۆكلەر، پەي تاجلار، غەلىتە سائەتلەر، پىل چىشىدىن ياسالغان ئات ۋە پىل ھەيكەللىرى، قاپقاللىرى ئالماسلىق تاماكا قۇتىلىرى، سەدەپ - لىك تارتىملار، ئات پۆپۈكلىرى، يوغان تەسۋىلەر، ياقۇت ۋە فىرۇزىلەر بىلەن بېزەلگەن تۆمۈر قالپاقلار، ئىۋرىقلار، خەنجەرلەرنىڭ ئۈستىگە مىسلى كۆرۈلمىگەن ئاجايىپ بىر نۇر تۆكۈلۈپ تۇراتتى. يۇقىرىدىكى دېرىزىلەر - دىن بىلىنەر - بىلىنمەس چۈشۈپ تۇرغان بۇ يورۇقلۇق گويا بىر ياز كۈنى بىر مەسچىت گۈمبىزىنىڭ ئۈستىدىكى ئەينەكلىك تۈڭلۈكتىن چۈشكەن كۈن نۇرىدەك، غۇۋا قاراڭغۇ ھۇجرىنىڭ ئىچىدە چاڭ - توزان زەررىچىلىرىنى يورۇتاتتى. لېكىن بۇ كۈن نۇرى ئەمەس ئىدى. بۇ ئاجايىپ يورۇق - لۇقنىڭ ياردىمىدە بۇ يەردە ھاۋا گويا قول بىلەن تۇتقىلى بولىدىغان بىر نەرسىدەك تۇيۇلاتتى ۋە پۈتۈن نەرسىلەر بۇ يورۇقلۇق تۈپەيلى گويا ئوخ - شاش ماتېرىيالىدىن ياسالغاندەك كۆرۈنەتتى. ئۆي ئىچىدىكى جىمجىتلىق ۋەھىمىسىدە يەنە بىر دەم تۇرغىنىمىزدىن كېيىن، قىزىل رەڭنى سۇسلاشتۇرۇپ، پۈتۈن ئەشيالارنى ۋە بۇ سوغۇق، سۈرلۈك ئۆيىنى بىر خىل سىرلىق رەڭگە كىرگۈزگەن نەرسىنىڭ نۇرغا ئوخشاش ھەممە يەرنى قاپ - لىغان توزان ئىكەنلىكىنىمۇ بايقىدىم. مانا بۇ نۇرغۇن ئەشيالارنى بىزگە تېخىمۇ ۋەھىمىلىك كۆرسەتكەن نەرسە بىزلەر ئىككى - ئۈچ قېتىم قاراپ - مۇ كۆزلىرىمىز بىلەن ئاڭقىرىلىغان غەلىتە ۋە نامەلۇم نەرسىلەرنىڭ ئا - رىلىشىپ كەتكەنلىكى ئىدى. مەن ساندۇق بولسا كېرەك دەپ پەرەز قىلغان بىر نەرسىنى كېيىن قاتلىنىدىغان ئىش ئۈستىلى ئىكەن دەپ ئويلىدىم، يەنە بىر دەمدىن كېيىن ئۇنىڭ ئاجايىپ بىر پەرەڭ سايىمىنى ئىكەنلىكىگە ھۆكۈم قىلدىم. ساندۇقلاردىن ئېلىپ تاشلىنىۋەرگەن تونلار ۋە تاجلار ئا - رىسىدىكى سەدەپ ئورنىتىلغان بىر كىچىك ساندۇقنىڭ ئەسلىدە موسكۋا چار پادىشاھى ھەدىيە قىلغان، قىممەت باھالىق نەرسىلەر سېلىنىدىغان زىننەتلىك ساندۇقچە ئىكەنلىكىنى سەزدىم.



جەزمى ئاغا ئاتەشداننى مورا ئوچاققا قويۇپ قويدى.

— كىتابلار قەيەردە؟ — دەپ پىچىرلىدى ئۇستاز ئوسمان.

— قايسى كىتابلار؟ — دېدى پەتەك بوۋاي، — ئەرەبىستاندىن كەل-  
تۈرۈلگەنلىرىمۇ ياكى كۈفە نۇسخىسىدىكى قۇرئانلارمۇ؟ ياتقان يېرى جەن-  
نەت بولغۇسى ياۋۇز سۇلتان سەلىمخان ئالىيلىرىنىڭ تەبرىزدىن ئالدۇر-  
غانلىرىمۇ ياكى ئۆلۈم جازاسى بېرىلىپ، مال - مۈلكى مۇسادىرە قىلىنغان  
پاشالارنىڭ كىتابلىرىمۇ، پادىشاھىمىزنىڭ بوۋىلىرىغا ۋەنپىتسىيە ئەلچى-  
سى ھەدىيە قىلغان كىتابلارمۇ، ياكى فاتىخ سۇلتان مەمەت زامانىدىن قال-  
غان خرىستىئان كىتابلىرىمۇ؟

— بۇنىڭدىن 30 يىل مۇقەددەم، شاھ تەھمەسپ ياتقان يېرى جەن-  
نەتتە بولغۇسى سۇلتان سەلىم ئالىيلىرىغا ھەدىيە قىلغان كىتابلار، —  
دېدى ئۇستاز ئوسمان.

پەتەك بىزنى چوڭ بىر ياغاچ ئىشكاپنىڭ ئالدىغا ئېلىپ باردى. ئۇس-  
تاز ئوسمان ئۇنىڭ قاپقىقىنى ئېچىپ ئالدىدىكى كىتابلارنى كۆرگىنىدە  
تاقەتسىزلىك بىلەن بىر كىتابنى قولغا ئېلىپ ئېچىپ ئىزاھاتنى ئوقۇ-  
دى، سەھىپىلىرىنى ۋاراقلىدى، شۇنىڭ بىلەن بىللە مەنمۇ سەھىپىلەرگە،  
ھەر بىرى دىققەت بىلەن سىزىلغان سەل قىيىمىق كۆزلۈك پادىشاھنىڭ  
رەسىمىگە ھەيرانلىق بىلەن قارىدىم.

— چىڭگىزخان، چاغاتايخان، تولۇي خان ۋە جۇڭگو پادىشاھى قۇبلاي-  
خانلار، — دەپ ئوقۇغاندىن كېيىن ئۇ كىتابنى يېپىپ يەنە بىرىنى ئالدى.

پەرھادنىڭ مۇھەببەتنىڭ كۈچى بىلەن ئاشىقى شېرىنى ئېتى بىلەن  
بىرلىكتە ھاپاش قىلىپ، ھەسرەت بىلەن ئېلىپ كېتىۋاتقان كۆرۈنۈشىنى  
كۆرسىتىدىغان ئىشەنگۈسىز گۈزەل بىر رەسىم كۆزىمىزگە چېلىقتى. ئا-  
شىق - مەشۇقلارنىڭ قىزغىنلىقى ۋە ھەسرەتتىن يەتكۈزۈش ئۈچۈن تاغ-  
دىكى قىيا تاشلار، بۇلۇتلار ۋە پەرھادنىڭ مۇھەببىتىگە شاھىد بولغان ئۈچ  
تۈپ ئېسىل سەرۋى دەرىخىنىڭ ياپراقلىرى ھەسرەتلىك بىر قولنىڭ تىم-  
رەشلىرى ۋە شۇنداق بىر ھەسرەت بىلەن سىزىلغانىدىكى، تۆكۈلگەن  
ياپراقلاردىكى كۆز يېشىنىڭ تەمى ۋە ھەسرەتتىن شۇئان ئۇستاز ئوسمان بى-  
لەن مېنى تەسىرلەندۈردى. بۇ تەسىرلىك كۆرۈنۈش ئۇلۇغ ئۇستازلارنىڭ





سىزغىنىدەك پەرھادنىڭ ئەرلىك جاسارىتىنى نامايان قىلىش ئۈچۈن ئە - مەس، مۇھەببەت ھەسرەتلىرىنىڭ پۈتۈن ئالەمدە ئوخشاش ئىپادىلىنىدىغانلىقىنى چۈشەندۈرۈش ئۈچۈن سىزىلغانىدى.

— بۇنىڭدىن 80 يىل مۇقەددەم تەبىرىزدە بەھزاتقا تەقلىد قىلىپ ئىشلەنگەن كىتابلاردىن، — دەپ ئۇستاز ئوسمان كىتابىنى ئورنىغا قويۇپ، يەنە بىرىنى ئاچتى.

بۇ «كەلىلە ۋە دېمىنە» دىن مۈشۈك بىلەن چاشقاننىڭ مەجبۇرىي دوستلۇقىنى كۆرسىتىدىغان بىر رەسىم ئىدى. ئېتىزدا يەردىكى بۇلغۇن بىلەن كۆكتىكى كۆكنەكنىڭ ھۈجۈملىرى ئارىسىدا قىسىلىپ قالغان بىچارە چاشقان ئوۋچىنىڭ قاپقىنىغا چۈشۈپ قالغان بىر بىچارە مۈشۈك تەرىپىدىن قۇتقۇزۇۋېلىنىدۇ. ئۇلار مۇنداق كېلىشىدۇ: مۈشۈك دوستىدەك مۇئامىلە قىلىپ چاشقاننى مېھرىبانلىق بىلەن يالايدۇ. بۇلغۇن بىلەن كۆ - كىنەك مۈشۈكتىن قورقۇپ چاشقاننى ئوۋلاشتىن ۋاز كېچىدۇ. چاشقانمۇ مۈشۈكنى قاپقاندىن ئېھتىيات بىلەن قۇتقۇزىدۇ. مەن رەسىمنىڭ ھېس - سىياتىنى چۈشىنەلمەي تۇراتتىم، ئۇستاز كىتابىنى باشقا كىتابلارنىڭ ئا - رىسىغا قىستۇرۇپ قويۇپ يەنە بىر كىتابنىڭ باشقا بىر سەھىپىسىنى ئاچتى.

بۇ بىر قولىنى نازاكەت بىلەن ئېچىپ بىر مەسىلىنى سوراۋاتقان، يە - نە بىر قولى بىلەن يېشىل پەرىجىسىنىڭ ئۈستىدىن تىزىنى تۇتۇۋالغان سىرلىق بىر ئايال بىلەن ئۇنىڭغا بۇرۇلۇپ سۆزىنى دىققەت بىلەن ئاڭلاۋات - قان بىر ئەر كىشىنىڭ قىزىقارلىق رەسىمى ئىدى. ئۇلارنىڭ ئارىسىدىكى يېقىنلىق، مۇھەببەت ۋە دوستلۇققا ھەسەت قىلىپ ئىشتىياق بىلەن قار - دىم.

ئۇستاز ئوسمان ئۇ كىتابنى قويۇپ، باشقا بىر كىتابتىن يەنە بىر سەھىپىنى ئاچتى. ئۇ بىر - بىرىگە ئەزەلدىن دۈشمەن بولغان ئىران ۋە تۇران ئاتلىق قوشۇنلىرىنىڭ ساۋۇت - دۇبۇلغا، تىزلىق، ئوقيا، ساداق بىلەن تولۇق قوراللىنىپ، بويۇنلىرىغىچە پولات قاپ ئىچىدىكى ھەيران قالارلىق ھەيۋەتلىك ئاتلىرىغا مىنىشىپ، سېرىق توپىلىق بوز دالدا بىر - بىرىگە قارىمۇ قارشى سەپ تارتىپ، ئۇچلىرى رەڭگارەڭ پۆپۈكلۈك نەي -



زىلىرىنى تەڭلىشىپ ھايات - ماماتلىق ئېلىشىشىدىن ئاۋۋال ئالغا ئېتىد -  
لىپ چىقىپ تۇتۇشقان قۇماندانلىرىنىڭ ھەل قىلغۇچ كۈرەشلىرىنى سەۋر  
بىلەن تاماشا قىلدى. مەن ئۆزۈمگە، بۈگۈن ياكى يۈز يىلنىڭ ئالدىدا سە -  
زىلغان رەسىم بولسۇن، ئۇ بىر ئۇرۇش ياكى مۇھەببەت كۆرۈنۈشى بول -  
سۇن، ئىمانى كامىل رەسسامنىڭ سىزىپ كۆرسەتكەن نەرسىسى ئۆز ئىرا -  
دىسى بىلەن ئۆزىنىڭ رەسىم سىزىش ئىشتىياقىنىڭ كۈرىشىدۇر، دېمەك -  
چى ئىدىم ۋە يەنىمۇ ئىلگىرىلەپ، رەسسام سىزغان نەرسە ئۆزىنىڭ سەۋر -  
چانلىقىدۇر دەپ ئىزاھلىماقچى ئىدىم، لېكىن ئۈستاز ئوسمان:

— بۇمۇ ئەمەس، — دەپ ئۇ ئېغىر كىتابنى ياپتى.

بىر رەسىملەر توپلىمىدا ئېگىز تاغلارنىڭ غۇزمەك - غۇزمەك بۇ -  
لۇتلار ئىچىدە غايىب بولۇپ، بارغانسېرى يىراقلىشىۋاتقان كەڭ بىر مەدە -  
زىرە رەسىمىنى كۆردۈق. مەن بۇ رەسىمدە رەسسامنىڭ بۇ ئالەمگە قاراپ  
ئۇنى باشقا ئالەمدەك كۆرسەتكەنلىكىنى ئويلىدىم. ئۈستاز ئوسمان بۇ  
جۇڭگو رەسىمىنىڭ، بۇخارادىن ھىراتقا، ھىراتتىن تەبىزگە، تەبىزدىن  
پادىشاھىمىزنىڭ ئوردىسىغا خىلمۇ خىل كىتابلارغا كىرىپ - چىقىپ،  
پارچىلىنىپ، كېيىن باشقا رەسىملەر بىلەن بىرلىكتە تۈپلىنىپ جۇڭگو -  
دىن ئىستانبۇلغا قانداق كەلگەنلىكىنى ھېكايە قىلدى. ئاندىن بىر - بىر -  
رىدىن قورقۇنچلۇق، بىر - بىرىدىن ياخشى سىزىلغان، ئۇرۇش ۋە ئۆلۈم  
مەنزىرىلىرى تەسۋىرلەنگەن رەسىملەرنى كۆردۈق. ئۇلار رۇستەمنىڭ شاھ  
مازەندېران بىلەن بىللە، رۇستەمنىڭ ئەفراسىياپنىڭ ھەربىي قوشۇنىغا  
ھۇجۇم قىلىشى، ساۋۇت ئىچىدىكى تونۇغىلى بولمايدىغان سىرلىق جەڭچى -  
رۇستەم ... قاتارلىقلار ئىدى. يەنە بىر رەسىملەر توپلىمىدا، كىملىكى نا -  
مەلۇم ئاجايىپ - غارايىپ ھەربىي قوشۇنلار، جەڭدە رەھىمسىزلەرچە پارە -  
پارە بولغان جەسەتلەر، قانغا بويالغان خەنجەر - قىلىچلار، كۆزلىرىدە  
ئەرۋاھ روھى ئەكس ئەتكەن بىتەلەي لەشكەرلەر، بىر - بىرىنى قىيما -  
چىيما قىلىپ چېپىشقان جەڭگىۋارلارنى كۆردۈق. ئۈستاز ئوسمان -  
قانچە مىڭىنچى قېتىملىقنى، كىم بىلسۇن - خۇسرەۋنىڭ كېچىسى ئاي  
يورۇقىدا كۆلدە يۇيۇنۇۋاتقان شېرىنى مارىلاپ كۆرۈۋاتقانلىقىغا، ئاشىق -  
مەشۇق لەيلى بىلەن مەجنۇننىڭ ئۇزۇن جۇدالىقتىن كېيىن بىر - بىرىنى



كۆرۈپ مەپتۇن بولۇشقانلىقىغا ۋە ئالەمنىڭ بىر چېتىگە قېچىپ بېرىپ،  
بىر بەختىيار ئارالغا ماكانلاشقان سالامان بىلەن ئابسالنىڭ دەرەخلەر،  
گۈللەر ۋە قۇشلار بىلەن ۋىچىرلىشىۋاتقان چاغدىكى شادىمانلىقى تەسۋىر -  
لەنگەن رەسىمىگە قارىدى ۋە ھەقىقىي بىر ئۇلۇغ ئۇستازدەك، ئىختىيار -  
سىز ھالدا مېنىڭ ئەڭ بولمىغۇر رەسىمدىمۇ رەسىمنىڭ ماھارىتىنىڭ  
ئاجىزلىقىدىن ياكى رەڭلەرنىڭ ماسلاشتۇرۇلۇشىدىن بولسۇن، ئۇ رەسىم -  
نىڭ ھەرقانداق بىر يېرىدە مەلۇم بولغان غەلىتىلىككە دىققەت قىلىشىمنى  
ئەسكەرتتى. خۇسرەۋ بىلەن شېرىن كېنىزەكلەر ئېيتقان قىزىقارلىق ھې -  
كايىلارنى ئاڭلاۋاتقىنىدا، دەرەخ شېخىغا قونسا بولمايدىغان شۇملۇق  
چىللايدىغان ھۇۋۇقۇشنى ئۇ يەرگە قايسى بەتبەخت ۋە قارا نىيەتلىك رەس -  
سام قوندۇرغاندۇ؟ سۇباتلىق يۈسۈپنىڭ يېقىملىق چىرايىنى كۆرگەندە،  
لەززەتلىك مەندارنىلارنى سويۇۋاتقان بارماقلىرىنى كېسىۋالغان مىسىرلىق  
ئاياللار ئارىسىغا ئايالچە كىيىنىۋالغان ئاۋۇ بەچچىنى كىم ئورۇنلاشتۇر -  
غاندۇ؟ ئىسغەندىيارنىڭ ئوق بىلەن كور قىلىنغانلىقىنى سىزغان رەسىم  
كېيىن ئۆزىنىڭ كور بولىدىغانلىقىنى مۆلچەرلىيەلگەن بولغىمىدى؟

بىز يەنە پەيغەمبىرىمىز ھەزرەتلىرى ئاسمانغا كۆتۈرۈلگەندە ئەترا -  
پىدا ھەمراھ بولغان پەرىشتىلەرنى، زۇھەل<sup>①</sup> يۇلتۇزىغا ۋەكىللىك قىلىدە -  
غان قارا تەنلىك، ئالتە قوللۇق ئۇزۇن ساقاللىق بوۋايىنى، بوۋاق رۇستەم -  
نىڭ ئانىسى ۋە ئىنىكئانىلىرىنىڭ پەرۋىشى بىلەن سەدەپ ئورنىتىلغان  
بۆشۈكىدە ھۇزۇرلىنىپ ئۇخلاۋاتقىنىنى، دارانىڭ ئىسكەندەرنىڭ قۇچى -  
قىدا ھەسرەت بىلەن ئۆلگەنلىكىنى، بەھرام گۆرنىڭ رۇس مەلىكىسى بىلەن  
قىزىل ھۇجرىغا كىرگەنلىكىنى، سىياۋۇشنىڭ بۇرنىدا يوشۇرۇن ئىمزا -  
يوق بىر قارا ئات بىلەن گۈلخان ئۈستىدىن ئاتلاپ ئۆتۈۋاتقىنىنى، ئوغلى  
ئۆلتۈرۈۋەتكەن خۇسرەۋنىڭ قايغۇلۇق جىنازىسىنى كۆردۈك. ئۇستاز  
ئوسمان كىتابلارنى تېز - تېز تاللاۋاتقىنىدا، بەزىدە بىر رەسىمنى تونۇپ  
ماڭا كۆرسىتەتتى، گۈللەر ئارىسىغا، بىر خارابىنىڭ ئىچكىرىسىگە ياكى  
جىن يوشۇرۇنغان قاراڭغۇ قۇدۇقنىڭ بىر بۇلۇڭىغا خىجالەت بىلەن سە -  
زىلغان بىر ئىمزانى تېپىپ چىقاتتى. ئوخشاشمايدىغان ئىمزىلارغا، ئىزا -

① زۇھەل — ساتۇرىن يۇلتۇزى. — ت.



ھاتلارغا قاراپ كىمنىڭ كىمىدىن نېمىنى ئۆگەنگەنلىكىنى ئېنىقلايتتى. بەزى كىتابلاردا بىر قانچە سەھىپە رەسىمنى ئۇچرىتىمىز دەپ، ئۇلارنى ئۆزۈندىن - ئۆزۈن ۋاراقلايتتى. بەزىدە ئۇزۇن جىمجىتلىقلار ھۆكۈم سۈرەتتى. پەقەت سەھىپىلەرنىڭ بىلىنەر - بىلىنمەس شاراقلىشىنى ئاڭلايتتى. تۇق. بەزىدە ئۇستاز ئوسمان "پاھا" دەپ توۋلايتتى - دە، مەن ئۇنىڭ نېمىدەك ھەيران بولغانلىقىنى بىلەلمەي جىم تۇراتتىم. بەزى رەسىملەردىكى سەھىپە تەرتىپى ياكى دەرەخلەر، ئاتلىق ئەسكەرلەرنىڭ ئورۇنلاشتۇرۇلۇشىنى باشقا كىتابلاردا پۈتۈنلەي باشقا ھېكايىلارنىڭ ئوخشىمايدىغان كۆرۈنۈشلىرىدىمۇ ئۇچراتقانلىقىمىزنى ماڭا كۆرسىتىپ ئەسلىتەتتى. نىزامىنىڭ «خەمسە»سىنىڭ تاكى ئەمىر تۆمۈرنىڭ ئوغلى شاھرىزادىنىڭ زامانىدا، يەنى 200 يىلنىڭ ئالدىدا ئىشلەنگەن بىر كىتابتىكى مەلۇم رەسىم بىلەن، تەبىرىزىدە 70 — 80 يىلنىڭ ئالدىدا ئىشلەنگەنلىكى ئېيتىلغان باشقا بىر كىتابتىكى مەلۇم رەسىمنى بىر - بىرى بىلەن سېلىشتۇراتتى ۋە مەندىن رەسىملارنىڭ بىر - بىرىنىڭ ئەسلىرىنى زادى كۆرمەي تۇرۇپمۇ، ئوخشاش رەسىمنى سىزلىشىدىكى ھېكمەتنى سورايتتى ۋە جاۋابىنى ئۆزى بېرەتتى.

— رەسىم سىزنىڭ خاتىرىلەش دېمەكتۇر.

كونا كىتابلارنى ئېچىپ - يېپىپ، ئاجايىباتلار ئالدىدا ھەسرەتلىنىپ (چۈنكى ھازىر ھېچكىم رەسىملەرنى بۇنداق سىزمايتتى)، ئىقتىدارسىزلىقلار ئالدىدا يەنە چىرايى ئېچىلىپ (چۈنكى ئەسلىدە پۈتۈن رەسىملار قېرىنداش ئىدۇق!)، رەسىم خاتىرىلىگەن نەرسىنى، يەنى قەدىمىي دەرەخ رەسىملىرى، پەرىشتىلەرنى، كۈنلۈكلەر، يولۋاسلار، چېدىرلار، ئەجدىھاللار ۋە ھەسرەتلىك شاھزادىلارنى كۆرسىتىپ مۇنۇلارنى ئىشارەت قىلاتتى: ئەينى چاغدا ئاللاھ دۇنيانى تەڭداشسىز ھالدا كۆرگەن ۋە كۆرگەن نەرسىلەرنىڭ گۈزەللىكىگە ئىشىنىپ ئۇنى بەندىلىرىگە ئاتا قىلغانىدى. بىز رەسىملارنىڭ ۋە دۇنيانى كۆزىتىشنى بىلىدىغان رەسىم ھەۋەسكارلىرىنىڭ ۋەزىپىمىز ئاللاھ كۆرۈپ بىزىلەرگە ئاتا قىلغان بۇ ئاجايىپ مەنزىرىلەرنى ئېسىمىزدە تۇتۇش ئىدى. ھەر ئەۋلاد رەسىمىنىڭ ئەڭ ئۇلۇغ ئۇستىلىرى پۈتۈن ھاياتىنى سەرپ قىلىپ كۆزلىرى ئەمما بولغۇچە ئىشلەپ، زور غەيرەت ۋە ئىلھام بىلەن ئاللاھ كۆرۈشكە نىسب قىلغان بۇ سىرلىق خىيالەتكە



يېتىپ بېرىشقا، شۇنداقلا ئۇنى سىزىشقا تىرىشاتتى. ئۇلارنىڭ ئەسەرلىرى ئىنساننىڭ ئەڭ دەسلەپكى خاتىرىلىرىنىڭ جەۋھىرىنى ئەسلىشىگە ئوخشايتتى. ئەپسۇسكى، ئەڭ ئۇلۇغ ئۇستازلارمۇ خۇددى ھارغىن بوۋايلار ۋە ئىشلەۋېرىپ ئەمما بولغان ئۇلۇغ رەساملاردەك ئۇ ئاجايىپ رەسىمنىڭ پەقەت ئۇ يەر - بۇ يېرىنى بىلىنەر - بىلىنمەس ئەسلىيەلەيتتى. بىر - بىرىنىڭ ئەسەرلىرىنى زادى كۆرمىگەن ۋە بولۇپمۇ ئارىلىرىدا نەچچە يۈز يىل ئۆتكەن پېشقەدەم ئۇستازلارنىڭ بىر دەرەخنى، بىر قۇشنى، ھامامدا يۈيۈنغان بىر شاھزادە ياكى دېرىزىنىڭ ئالدىدا تۇرغان غەمكىن بىر ياش قىزنى خۇددى مۆجىزىدەك بىر - بىرىنىڭكىگە پۈتۈنلەي ئوخشاش سىزىشلىرىنىڭ سەۋەبى شۇ ئىدى.

خېلى ۋاقىتتىن كېيىن، خەزىنە ئامبىرىنىڭ قىزىل يورۇقلۇقى غۇۋالىشىپ، ئىشكاپتا شاھ تەھمەسپ پادىشاھىمىزنىڭ ئاتىسىغا يوللىغان ھەدىيە كىتابلارنىڭ ھېچقايسىسى يوقلۇقى مەلۇم بولغاندىن كېيىن ئۇس - تاز ئوسمان بايىقى مەنتىقىنى ئەسلىدى:

— بەزىدە، قۇشلارنىڭ قانىتى، ياپراقنىڭ دەرەخ شاخلىرىدا ساڭگىلاپ تۇرۇشى، پېشايۋان گىرۋىكىنىڭ ئەگمىسى، بۇلۇتنىڭ ھاۋادا تۇرۇشى، بىر ئايالنىڭ كۈلۈشى ئۇستازنىڭ شاگىرتلارغا ئەۋلادمۇ ئەۋلاد كۆرسىتىشى ۋە ئۆگىتىشى ئارقىلىق يادقا ئېلىنىپ، ئەسىرلەر بويى ساقلىنىدۇ. ئۇستا رەسسام بۇ ماھارەتنى ئۆز ئۇستازىدىن ئۆگەنگەندىن كېيىن ئۇنىڭ بىر ئۈلگە ئىكەنلىكىگە ئىشەنگەنلىكى ئۈچۈن، ئۇنىڭ ئۆزگەرمەسلىكىگە خۇد - دى «قۇرئان كەرىم» نىڭ ئۆزگەرمەسلىكىگە ئىشەنگەندەك چىن دىلىدىن ئىشىنىپ، «قۇرئان كەرىم» نى يادلىغاندەك خاتىرىسىگە نەقىشلىۋالغان بۇ ماھارەتنى ھەرگىز ئۇنتۇمايدۇ. لېكىن ئۇنتۇماسلىقى ئۇنى مەڭگۈ قوللىنىدۇ دېگەن مەنىنى بەرمەيدۇ. رەسسام كۆز نۇرىنى تۆككەن رەسىمخانىنىڭ ۋە بىللە ئولتۇرۇپ رەسىم سىزغان تەرسا ئۇستىنىڭ ئادەتلىرى، رەڭ ئىشتىياقى ۋە پادىشاھنىڭ ھەۋەسلىرى بەزىدە رەسسامنىڭ بۇ ماھارەتنى ئىشلىتىشىگە يول قويماي، بىر قۇشنىڭ قانىتىنى ياكى قازىنىڭ كۈلۈشىنى سىزغاندا...

— ياكى بىر ئاتنىڭ بۇرنىنى، — دېدىم مەن دەرھاللا.



— ياكى ئاتنىڭ بۇرنىنى، — دېدى ئۇستاز ئوسمان ھېچ كۈلۈمسىمىز. — روھنىڭ چوڭقۇر قاتلىمىغا سىڭگەندەك سىزمايدۇ — دە، ئۇ ئۇ. لۇغ ئۇستاز ئۇ چاغدا ئىشلىگەن رەسىمخانىنىڭ ئادەتلىرى دائىرىسىدە ھەممەيلەن سىزغاندەك شەكىلدە سىزىۋېرىدۇ، چۈشەندىڭمۇ؟

ئۇستاز ئوسمان ھازىرغا قەدەر نۇرغۇن نۇسخىسىنى قوللىمىزدىن ئۆتكۈزگەن نىزامىنىڭ «خۇسرەۋ ۋە شېرىن» ناملىق ئەسىرىدىكى شېرىننى تەختتە كۆرسىتىدىغان بىر رەسىملىك سەھىپىدىن، ئوردا سېپىلىنىڭ ئۈستىدىكى تاشقا ئويۇلغان بىر ئابىدە يېزىقىنى ئوقۇدى: ئى ئۇلۇغ ئاللاھ، ئالىيجاناب سۇلتانىمىز، ئادىل خاقانىمىز غالىب ئەمىر تۆمۈرخان. نىڭ ئوغللىنىڭ كۈچىنى، تەختىنى، دىيارىنى پاناھىڭدا ساقلىغىنىكى، ئۇ بەختىيار بولغاي (سول ياندىكى تاشقا يېزىلغان)، ھەمدە باي بولغاي (ئوڭ ياندىكى تاشقا يېزىلغان).

— رەسىم ئاتنىڭ بۇرنىنى مېڭىسىگە ئويۇلغاندەك سىزغان رەسىم. لەرنى نەدىن تاپىمىز؟ — دەپ سورىدىم بىر ھازادىن كېيىن. — شاھ تەھمەسىپ ھەدىيە قىلىپ ئەۋەتكەن مەشھۇر «شاھنامە» ناملىق كىتابنى تېپىشىمىز كېرەك، — دېدى ئۇستاز ئوسمان، — رەسىم. نىڭ سىزىلىشىدا ئاللاھنىڭ تەسىرى ساقلىنىپ قالغان ئەينى ۋاقىتتىكى گۈزەل، قەدىمىي، سىرلىق زامانلارغا قايتىشىمىز لازىم. بىز كۆرىدىغان يەنە نۇرغۇن كىتابلار بار.

ئۇستاز ئوسماننىڭ ئەسلىي مەقسىتى غەلىتە بۇرۇنلۇق ئاتلارنى تېپىش ئەمەس، ئۇزۇن يىللاردىن بېرى بۇ خەزىنىدە پۈتۈن كۆزلەردىن يىراق ئۇخلاپ ياتقان بۇ ھەيران قالارلىق رەسىملەرنى ئىمكانىيەتنىڭ بارىچە كۆپ كۆرۈش ئىكەنلىكىنى ئەقلىمدىن ئۆتكۈزدۈم. ئۆيدە مېنى كۈتۈپ تۇرغان شەكۈرەگە يەتكۈزىدىغان يىپ ئۈچىنى تېپىش ئۈچۈن شۇنداق بىتاقەت ئىدىمكى، ئۇلۇغ ئۇستازنىڭ مۇزدەك خەزىنە ئامبىرىدا مۇمكىن قەدەر كۆپ. رەك تۇرۇشنى خالايدىغانلىقىغا ئىشەنگۈم كەلمەيتتى.

شۇنداق قىلىپ، ياشانغان پەتەكنىڭ كۆرسىتىشى بىلەن باشقا ئىش. كاپىلار ۋە ساندۇقلارنى ئېچىپ، رەسىملەرنى كۆرۈشنى داۋاملاشتۇردۇق. بەزىدە بىر — بىرىگە ئوخشايدىغان رەسىملەرنى كۆرۈۋېرىشتىن زېرىكەت.



تۇق، خۇسرەۋنىڭ شېرىنى كۆرگىلى ئۇنىڭ قەسىرىنىڭ دېرىزىسى ئال-  
دىغا كېلىشىنى يەنە كۆرگىمىز يوق ئىدى. خۇسرەۋنىڭ ئېتىنىڭ بۇرىد-  
غىمۇ نەزەر سالماي، ئۇستازنىڭ يېنىدىن ئايرىلىپ، ئاتەش دانىنىڭ ئالدىدا  
ئىسىنىشقا بېرىۋالاتتىم ياكى خەزىنىنىڭ بىر - بىرىگە يانداش باشقا  
ئۆيلىرىدىكى ھەددىدىن زىيادە دۆۋىلىنىپ كەتكەن رەخت، ئالتۇن،  
قورال - ياراغ ۋە ساۋۇت - دۈبۇلغا قاتارلىق ئولجا دۆۋىلىرى ئارىسىدا  
ھۆرمەت ۋە ھەيرانلىق بىلەن ئارىلايتتىم. بەزىدە ئۇستاز ئوسماننىڭ ئاۋا-  
زىدىن ۋە قول ئىشارىتىدىن بىر كىتابنىڭ ئىچىدە يېڭى بىر ئاجايىباتنىڭ  
ياكى غەلىتە بۇرۇنلۇق ئاتىنىڭ ئاخىرى مەلۇم بولغانلىقىنى بىلىپ يۈگۈ-  
رۈپ ئۇنىڭ يېنىغا باراتتىم - يۇ، فاتىخ سۇلتان مەھمەت زامانىدىن قالغان  
بىر ئۇشاق گىلىمىنىڭ ئۈستىدە يۈكۈنۈپ ئولتۇرغان ئۇستازنىڭ يېنىك  
تىترىگەن قوللىرى ئارىسىدا تۇتقان سەھىپىدىن، مەن ھازىرغىچە باشقا  
ھېچقانداق جايدا زادىلا ئۇچراتمىغان بىر تېمىنى، يەنى ھەزرىتى نۇھنىڭ  
كېمىسىگە شەيتاننىڭ ئوغرىلىقچە چىقىۋالغانلىقى ھەققىدىكى تەسۋىرنى  
كۆرگەن بولاتتىم.

بىز يەنە ئەمىر تۆمۈرنىڭ زامانىدىن تاكى قانۇنىي سۇلتان سۇلايمان-  
غىچە ھەرخىل دۆلەتلەرنىڭ تەختىدە ئولتۇرغان يۈزلىگەن شاھ، سۇلتان  
ۋە خانلارنىڭ كېيىكلەر، شىرلار، توشقانلار ئارىسىدا شاد - خۇراملىق بى-  
لەن شىكار قىلىۋاتقان كۆرۈنۈشلىرىنى تاماشا قىلدۇق ۋە بىر تۈگىنىنىڭ  
كەينى پۈتمىنىڭ تىزىغا باغلىغان تاختىلارنى دەسسەپ بىچارە ھايۋاننىڭ  
ئىپپىتىگە تەگكەن نومۇسىزىدىن شەيتاننىڭمۇ بارمىقىنى چىشلەپ ئىزا  
تارتقىنىنى كۆردۇق. باغداد يولى بىلەن كەلگەن بىر ئەرەبچە كىتابتا ئاجا-  
يىپ بىر قۇشنىڭ ئاياغلىرىنى تۇتۇۋېلىپ، دېڭىزلاردىن ئۇچۇپ ئۆتكەن  
تىجارەتچىنىڭ ئۇچۇشىنى كۆردۇق. ئۇنىڭدىن كېيىنكى كىتابنىڭ ئۇچۇق  
تۇرغان بىرىنچى بېتىدە، شەكۈرە بىلەن ئىككىيلەن ئەڭ ياخشى كۆرىدىغان  
كۆرۈنۈش، يەنى خۇسرەۋنىڭ دەرەخكە ئېسىلغان رەسىمىنى كۆرگەن شې-  
رىنىڭ ئۇنىڭغا ئاشىق بولغانلىقىنى كۆردۇق. بىر يىلنىڭ ئۈستىگە ئو-  
رۇنلاشتۇرۇلغان قۇشلار ۋە كىچىك ئەرەب ھەيكەللىرىنى، چىشلىق چاقلار  
ۋە مېتال شارچىلاردىن قۇراشتۇرۇپ ياسالغان بىر مۇرەككەپ سائەتنىڭ



ئىچكى قۇرۇلمىسىنى گەۋدىلەندۈرگەن رەسىمنى كۆرۈپ ۋاقىتنى ئېسىد -  
مىزگە ئالدۇق.

كىتابتىن كىتابقا، رەسىمدىن رەسىمگە ئۆتۈپ قانچىلىك ۋاقىتىمىز -  
نى سەرپ قىلغانلىقىمىزنى ھېسابلاپ چىقالمايتتىم. بىز كۆرگەن رەسىم -  
لەر ۋە ھېكايىلارغا سىڭىپ كەتكەن تۈگىمەس - پۈتمەس ئالتۇن ۋاقىتلار  
بىزنىڭ چىرىك ۋە زەي خەزىنە ئامبىرىدا تۇرۇۋاتقان ۋاقىتىمىزغا ئارىلىد -  
شىپ كەتكەنىدى. ئەسىرلەر بويى نۇرغۇن شاھ، شاھزادە، سۇلتان، خانلار -  
نىڭ رەسىمخانىسىدا سانسىزلىغان ئۇستازلارنىڭ كۆز نۇرىنى سەرپ قىد -  
لىپ سىزغان سەھىپىلىرى ساندۇقلاردا ساقلانغان نۇرغۇن يىللاردىن كې -  
يىن، گويا ئەتراپىمىزنى قاپلىغان تۆمۈر قالپاقلار، سېپى ئالماس قىد -  
لىچلار، خەنجەرلەر، ساۋۇت - دۇبۇلغىلار، ھەتتا جۇڭگودىن كەلتۈرۈلگەن  
پىنجانلار بىلەن چاڭ - توزان باسقان نەپىس ئىشلەنگەن ئۇدلار، تەڭرىدە -  
نى ھەقىقەتەن رەسىملەردە كۆرگەن ئىنجىل، ياستۇقلار بىلەن پالازلار ۋە  
خىلمۇ خىل ئاتلارغا جان كىرگۈزۈپ تىرىلدۈرۈپ، ھازىرلا ھەرىكەتكە  
كەلتۈرۈدىغاندەك بىلىنەتتى.

— ئەمدى چۈشەندىمكى، ئەسىرلەر بويى مىڭلىغان رەسىملار ئوخ -  
شاش رەسىملەرنى مەخپىي ۋە ئاستا - ئاستا سىزىش ئارقىلىق ئەسلىدە  
ئالەمنىڭ مەخپىي ۋە ئاستا - ئاستا باشقا بىر ئالەمگە ئايلىنىشىنى سىد -  
زىپ چىققان ئىكەن.

ئۇلۇغ ئۇستازنىڭ نېمە دېمەكچى بولغانلىقىنى چۈشىنەلمىگەنلىد -  
كىمنى ئېتىراپ قىلىمەن. لېكىن بۇخارادىن ھىراتقا، تەبرىزدىن باغدادقا،  
ئەڭ ئاخىرى ئىستانبۇلغىچە يېتىپ كەلگەن، ئۆتكەنكى 200 يىل مابەينىد -  
دە سىزىلغان بۇ مىڭلىغان رەسىمگە ئۇستازىمنىڭ كۆرسەتكەن دىققىتى  
ئاللىقاچان ئاتلارنىڭ بۇرۇن تۆشۈكلىرىدە بىرەر بەلگە ئىزدەشتىن كۆپ  
يىراقلاپ كەتكەنىدى. بىز بۇ دىيارلاردا بىر نەچچە ئەسىر رەسىم سىزىپ  
نەقىش ئىشلىگەن پۈتۈن ئۇستازلارنىڭ ئىلھام، ماھارەت ۋە سەۋرچانلىقىغا  
قاغۇلۇق ماتەم مۇراسىمى ئۆتكۈزۈۋاتاتتۇق.

شۇنىڭ ئۈچۈن، ناماز شام ۋاقتىدا خەزىنە ئامبىرىنىڭ ئىشىكلىرى  
ئېچىلغاندا، ئۇستاز ئوسمان ماڭا سىرتقا چىققۇسى يوقلۇقىنى، بۇ يەردە





تاڭ ئاتقۇچە شام ۋە چىراغلارنىڭ يورۇقىدا رەسىملەرنى كۆرسە، ئاندىن سۇلتانىمىز تاپشۇرغان ۋەزىپىنى مۇۋاپىق ئورۇندىيالايدىغانلىقىنى ئېيتىپ قىلىپ، كۆڭلۈمگە دەسلەپ كەلگىنى ئۆزۈمنىڭ ئۇنىڭ بىلەن ۋە يەتەك بىلەن بىللە بۇ يەردە قېلىش ئىكەنلىكىنى ئۇنىڭغا ئېيتىش ئىدى.

ئىشىك ئېچىلىپ، ئۇستازىم بۇ قارارىمىزنى بىزنى سىرتقا كۈتۈپ تۇرغان غوجىدارلارغا ئۇقتۇرۇپ، مالىيە ۋەزىرىدىن ئىجازەت سورىغاندا شۇ ئان پۇشايمان قىلىدىم. شەكۈرە بىلەن ئۆي كۆز ئالدىمغا كېلىۋالغانىدى. ئۇنىڭ كېچىنى ئۆزى يالغۇز بالىلار بىلەن قانداق ئۆتكۈزۈدىغانلىقىنى، قاپقىنى ئوڭشالغان دېرىزىلەرنى قانداق قىلىپ چىڭ تاقايدىغانلىقىنى ئويلاپ تىكەن ئۈستىدە ئولتۇرغاندەك ئەنسىرەيتتىم.

خەزىنە ئامبىرىنىڭ بىر قانچىسى ئوچۇق ئىشىكنىڭ يوقۇقىدىن بىرلىنەر - بىلىنمەس تۇمان ئىچىدە تۇرغاندەك كۆرۈنگەن ئوردا سەيناسىنىڭ ئېگىز چىنارلىرى ۋە ئۇ شاد - خۇرام باغچىدا سۇلتانىمىز ئاڭلاپ بىئارام بولمىسۇن دەپ ئىشارەت بىلەن سۆزلىشىۋاتقان ئىككى ياش ئوردا خىزمەتكارىنىڭ ھەرىكەتلىرى مېنى سىرتتىكى كۆڭۈللۈك ھاياتقا دەۋەت قىلاتتى. لېكىن نومۇس ۋە گۇناھ ھېسسىياتلىرى بىلەن ئورنۇمدىن مىدىرلىيالىمەن.



## 50. بىز ئىككى دەرۋىش

سۇلتانىمىز ئالىيلىرىنىڭ ئەجدادلىرى بىر نەچچە يۈز يىلدا يۈزلەپ گەن مەملىكەتلەرنى بېسىۋېلىپ تالان - تاراج قىلىپ توپلىغان خەزىنىنىڭ ئەڭ مەخپىي بۇلۇڭىدا تۇرغان بىر رەسىملەر توپلىمىدىكى جۇڭگو، سە - مەرقەند ۋە ھىراتتىن كەلتۈرۈلگەن سەھىپىلەر ئارىسىدا بىز ئىككىيلەن - نىڭمۇ رەسىمىمىز بارلىقى ھەققىدىكى ئىغۋالار، پەتەك جەزمى ئاغا تەرد - پىدىن رەسىملار تارمىقىغىچە يېتىپ بارغانلىق ئېھتىماللىقىغا ئاساسەن، بىزمۇ ئۆز ھېكايىمىزنى ئۆز ئۇسلۇبىمىز بىلەن چۈشەندۈرسەك، بۇ كۆڭۈللۈك قەھۋەخانغا تولغان مۆھتىرەملەردىن خاپا بولىدىغان ئادەم چىقماس دەپ ئويلايمەن.

ئالەمدىن ئۆتكىنىمىزگە 110 يىل بولدى. بىز قۇتقۇزۇۋالالمىغان خا - نىقالىرىمىز خۇداسىزىلارنىڭ ماكانى، شەيتاننىڭ ئۇۋىسى دەپ قارىلىپ، دەرۋەقە، ئۇ پارىسپەرەسلىكتە ئەيىبلىنىپ، تاقىتىۋەتكىلى 40 يىل بولدى. ئەمما كۆرۈپ تۇرۇپسىلەر، بىز يەنىلا سىلەرنىڭ ئالدىڭلاردا، نېمە ئۈچۈن؟ چۈنكى پەرەڭ ئۇسلۇبىدا سىزىلغانلىقىمىز ئۈچۈن! بۇ رەسىمدە كۆرۈنگە - نىدەك، بىر كۈنى بىز ئىككى دەرۋىش سۇلتانىمىزنىڭ مەملىكىتىدە بىر شەھەردىن يەنە بىرىگە باردۇق.

بىز يالاڭ ئاياغ، بېشىمىز قاپاق، يېرىم يالىڭاچ ئىندۇق، ئۈچىمىزدا پىنجەك بىلەن كېيىك تېرىسى، بېلىمىزدە كەمەر، قولىمىزدا ئۇچى ئەگە - مەچ ھاسا، بويىنىمىزدا زەنجىرگە ئېسىلغان تىلەمچىلىك تاۋىقى، بىرىمىز - دە ئوتۇن كېسىدىغان پالتا، يەنە بىرىمىزدە قاچىمىزغا ئاللاھ نېمە بەرسە يەيدىغان قوشۇق بار ئىدى.

ئەمدى يېقىن دوستۇم، قەدىرلىكىم، بۇرادىرىم بىلەن ھەمىشە بولمىدىغان مۇنازىرىگە كىرىشكەندۇق: تاۋاقتىكىنى يېيىشكە قوشۇقنى ئاۋۋال



قايسىمىز تۇتىمىز؟ ئاۋۋال مەن، ياق، ئاۋۋال مەن، دېيىشىۋاتاتتۇق. بۇلاق بېشىدىكى دەڭدە پەرەڭ ساياھەتچىسى بولغان غەلىتە بىر ئادەم بىزنى توختىتىۋېلىپ، ھەر بىرىمىزگە بىردىن ۋېنېتسىيە تەڭگىسى بەرگەندىن كېيىن رەسىمىمىزنى سىزىشقا باشلىدى.

پەرەڭلەر غەلىتە خەلق. ئۇ گويا بىز سۇلتانىمىزنىڭ چېدىرىدەك، بىزنى قەغەزنىڭ دەل ئوتتۇرىسىغا ئورۇنلاشتۇرۇپتۇ. ئۇ بىزنى يېرىم يالىڭاچ ھالدا سىزىۋاتاتتى، دەرھال ئەقلىمگە كەلگەننى بۇرادىرىمىگىمۇ ئېيتتىم ۋە ھەقىقىي يوقسۇل، تىلەمچى، قەلەندەر دەرۋىشتەك كۆرۈنۈش ئۈچۈن كۆزلىرىمىزنىڭ قارىسىنى ئىچكىرى، ئېقىنى تاشقىرى قىلىپ ئەمالاردەك قاراشقا باشلىدۇق. بۇ ئەھۋالدا دەرۋىش تەبىئىتى بىلەن سىرتى قى ئالەمنى ئەمەس، كالىسىدىكى ئالەمنى تاماشا قىلىدۇ - دە، كالىمىز بەك بىلەن تولۇپ كەتكەچكە، ئىچىدىكى مەنزىرە پەرەڭ رەسىمىنىڭ كۆرگىنىدىن تېخىمۇ خۇشاللىنارلىق بولىدۇ.

بۇ چاغدا سىرتقى مەنزىرە تېخىمۇ بۇزۇلۇپ كەتكەنىدى، چۈنكى بىر موللىنىڭ ۋارقىراپ - جارقىراۋاتقانلىقىنى ئاڭلىغانىدۇق.

خاتا چۈشىنىپ قالمىغايسىلەر. موللا جانابلىرى بىر ھەپتىنىڭ ئالدىدا بۇ كۆڭۈللۈك قەھۋەخانىدا بىر ئېغىر خاتالىققا يول قويغان. بۇ موللا جانابلىرى ئەسلىدە ئەرزۇرۇملۇق تەرغىباتچى نۇسرەت موللا بولمىغىنىدەك، ئاتىسى نامەلۇم خۇسرەت موللىمۇ ئەمەس، دەرەخ ئۈستىدە شەيتان بىلەن قالايمىقان ئىش قىلغان سىۋاسلىق خوجىمۇ ئەمەس ئىدى. چۈنكى ھەممە نەرسىنى يامانغا ھەيدەيدىغان مۇرىتلار، ئەگەر مەدداھ موللا جانابلىرى ئالىيلىرىغا يەنە تىل تەڭكۈزسە ئۇنىڭ تىلىنى كېسىمىز، قەھۋەخانىدىن سىنىمۇ دۈم كۆمۈتۈرۈۋېتىمىز دەپتۇ.

بۇنىڭدىن 120 يىل ئىلگىرى قەھۋەمۇ بولمىغانلىقى ئۈچۈن، بىز ھېلى گېپىنى قىلغان موللا جانابلىرىنىڭمۇ دىمىغىدىن دۇت چىقاتتى.

— بۇلارنى نېمىگە سىزىسەن، ھەي پەرەڭ كۆپپارا! — دېدى ئۇ، — ئوغرىلىق بىلەن تىلەمچىلىك قىلىپ يۈرگەن بۇ رەزىل قەلەندەر نەشە چېكەتتى، ھاراق ئىچەتتى، بىر - بىرىگە بەچچىۋازلىق قىلاتتى ۋە بۇ يېرىم يالىڭاچ ھالىدىن مەلۇمكى، ئۇلار ناماز، دۇئا، ئۆي، ئائىلە، يۇرتنى



بىلمەيدىغان دۇنيانىڭ گۇناھكارلىرى ئىدى. بۇ گۈزەل مەملىكىتىمىزنىڭ شۇ قەدەر گۈزەللىكلىرى تۇرۇپ نېمە ئۈچۈن بۇ پەسكەشلىكنى سىز سەن؟ بىزنىڭ يۈزىمىزنى چۈشۈرۈش ئۈچۈنمۇ؟

— ياق، سىلەرنىڭ بولمىغۇر تەرەپلىرىڭلارنىڭ رەسمى كۆپ پۇلغا يارايدىغانلىقى ئۈچۈن، — دېدى پەرەڭ. بىز ئىككى دەرۋىش رەسسامدىكى بۇ ئەقىلنىڭ كۈچىگە ھەيران بولدۇق.

— كۆپ پۇلغا يارىسا، شەيتاننىمۇ گۈزەل كۆرسىتەمسەن؟ — دېدى موللا جانابلىرى، ئۇ ھىلىگەرلەرچە بىر مۇنازىرە قوزغاشقا تىرىشىۋاتاتتى. بۇ رەسسىمىزدىن ئايان ئىككى، پەرەڭ رەسسامى ھەقىقىي سەنئەتكار ئىدى. ئۇ ئەقىلنى قۇرۇق داۋراڭغا ئەمەس، ئەسەرگە ۋە پۇلغا قاراتقانىدى. شۇڭا، ئۇنىڭغا قۇلاق سالىمىدى.

شۇنداق قىلىپ، ئۇ بىزنى سىزىۋالدى ۋە رەسمىنى ئېتىنىڭ ئېگى. رىدىكى كىتاب بوغچىسىغا سېلىپ يۇرتىغا قايتتى، لېكىن ئوسمانىيەنىڭ غالىب قوشۇنى تۇنا دەرياسى بويىدىكى ئۇ شەھەرنى بېسىۋېلىپ بۇلاپ. تالىغانلىقى ئۈچۈن، بىز كەينىمىزگە قايتىپ ئىستانبۇلدىكى خەزىنە ئامبىرىغا كەلدۇق. ئۇ يەردىن نۇسخا ئېلىنىپ بىر مەخپىي دەپتەردىن باشقا بىر كىتابقا ۋە ئاخىرىدا كىشىلەر قەھۋىنى جانغا جان قاتىدىغان شىپالىق دورىدەك ئىچىدىغان بۇ كۆڭۈللۈك قەھۋەخانغا يېتىپ كەلدۇق. ئەمدى:

### رەسىم، ئۆلۈم ۋە ئالەمدىكى ئورنىمىز ھەققىدە قىسقىچە ئىزاھات

بايا تىلغا ئالغان كونيالىق موللا جانابلىرىنىڭ تەرغىباتلىرى يازدۇ. رۇلۇپ توپلانغان قېلىن كىتابنىڭ بىر يېرىدە مۇنداق دېيىلگەن: دەرۋىش-لەر دۇنيانىڭ ئارتۇقچە تاشلاندىقۇدۇر. چۈنكى، دۇنيادا ئىنسانلار: 1. ئاق-سۆڭەكلەر، 2. سودىگەرلەر، 3. دېھقانلار، 4. سەنئەتكارلاردىن ئىبارەت تۆت تۈرگە ئايرىلىدۇ. دەرۋىشلەر بۇلارنىڭ ھېچقايسىسىدا يوق. شۇنىڭ ئۈچۈن ئارتۇقچىدۇر.

يەنە مۇنداق دېيىلگەن: ”بۇلار جۈپ بولۇپ يۈرىدۇ ۋە ھەمىشە قوللىنىدىكى قوشۇق بىلەن تاۋاقتىكى تاماقنى قايسىمىز ئاۋۋال يەيمىز“ دەپ تالاش.



تارتىش قىلىشىدۇ. ئەسلىدە بۇ ئالدى بىلەن كىم كىمنى بەچچە قىلىدۇ دېگەن تالاش - تارتىشقا مۇغەمبەرلەرچە بىر ئىما بولۇپ، بۇنى بىلمەيدىغانلار چۈشەنمەي كۈلۈشىدۇ، خاتا چۈشىنىپ قالماڭلار، موللا جانابلىرى بىز بىلەن ۋە پۈتۈن بەچچىلەر، شاگىرتلار ھەمدە رەسساملار بىلەن بىر يولدىكى كىشى بولغانلىقى ئۈچۈن سىرىمىزنى بىلىدۇ.

### ئەسلى سىر

پەرەڭ كۇپپارى رەسىمىمىزنى سىزىۋاتقاندا بىزگە شۇنداق يېقىملىق دىققەت بىلەن قارىدىكى، بىز ئۇنى ۋە ئۇنىڭ بىزنى سىزىشىنى ياقتۇرۇپ قالدۇق. لېكىن ئۇ ئالەمگە ئاددىي كۆز بىلەن قاراپ، كۆرگىنىنى ئەينى پېتى سىزىشتەك خاتالىققا يول قويدى. شۇنىڭ بىلەن بىزگە ئوخشاش ئەسلىدە كۆزى كۆرىدىغانلار ئەما قىلىپ سىزىلدى. ئەمما بىز بۇنىڭغا ئالدىنمىدۇق، ھازىر ئىنتايىن خۇشالمىز. موللا جانابلىرىنىڭ قارشىچە، بىز جەھەننەمگە كىرەتتۇق. بەزى ئىمانسىزلارنىڭ قارشىچە، بىز چىردىگەن بىر جەسەت ئىدۇق ۋە سىلەرنىڭ، يەنى بۇ يەردە توپلانغان ئەقىللىق رەسساملار جامائىتىنىڭ قارشىچە بىر رەسىم ئىدۇق ۋە رەسىم بولغانلىق. قىمىز ئۈچۈن گويا ھايات ئادەمدەك ئالدىڭلاردا ئىدۇق. چۈنكى، مەلۇم موللا جانابلىرى بىلەن توقۇنۇشىمىز ئاياغلاشقاندىن كېيىن كونيادىن سىۋاسقا قاراپ ئۈچ كېچە - كۈندۈز يول يۈرۈپ، سەككىز يېزىدا تىلەمچە - لىك قىلىپ كېتىۋاتقان ۋاقتىمىزنىڭ بىر كېچىسى قار يېغىپ شۇنداق قاتتىق سوغۇق بولغانىدى، ئىككى دەرۋىش بىر - بىرىمىزنى قۇچاقلاپ ئۇخلاپ قېلىپ توڭلاپ ئۆلدۇق. ئۆلۈشتىن ئاۋۋال چۈشۈمدە رەسىمىمىز بىلغانلىقىنى ۋە رەسىمىمىزنىڭ مىڭلارچە يىلنى بېشىدىن ئۆتكۈزگەندىن كېيىن جەننەتكە كىرگەنلىكىنى كۆردۈم.



## 51. مەن ئۇستاز ئوسمان

بۇخارادا ئابدۇللاخان زامانىدىن قالغان بىر ھېكايە تارقالغانىدى. ئىنتايىن گۇمانخور ھۆكۈمران بولغان بۇ ئۆزبېك خانى بىر رەسىمگە بىر - دىن ئارتۇق رەسىمنىڭ قەلىمى تېگىشىگە نارازى بولمايدىكەنۇ، رەسىملارنىڭ بىر - بىرىنىڭ سەھىپىلىرىگە قاراپ، بىر - بىرىنى دوراپ سىزىشنى ياقتۇرمايدىكەن. چۈنكى رەسىم ئارقىلىق بىرەر جىنايەت سادىر بولسا، بىر - بىرىنى بىپەرۋالىق بىلەن دورىغان رەسىملار ئارىسىدا جىنايەتكارنى تېپىش مۇمكىن بولماي قالدىكەن. تېخىمۇ مۇھىمى، بىر - بىرىدىن ئوغرىلاشنى ئادەتكە ئايلاندۇرۇۋالغان رەسىملار بىر مەزگىلدىن كېيىن ئۆزلىرىنى قاراڭغۇلۇق ئىچىدە ئاللاھنىڭ خاتىرىلىرىنى ئىزدەشكە مەجبۇرلاشتىن كۆرە، يېنىدىكىلەرنىڭ مۇرىسى ئۈستىدىن قاراپ كۆرۈۋالغانلىرىنى ھورۇنلۇق بىلەن كۆچۈرۈپ سىزىپ قويدىكەن. شۇ تۈپەيلى ئۆزبېك خانى ئۇرۇشلاردىن ۋە زالىم چار پادىشاھتىن قېچىپ ئۆزىدىن پاناھ تىلەپ، بىرى جەنۇبتىكى شىرازدىن، يەنە بىرى شەرقتىكى سەمەرقەندتىن كەلگەن ئىككى ئۇلۇغ ئۇستازنى خۇشاللىق بىلەن قارشى ئاپتۇ، لېكىن بۇ ئىككى داڭلىق ئۇستىغا بىر - بىرىنىڭ رەسىمىگە قاراشنى مەنئى قىلىپ، ئۇلارغا ئوردىسىنىڭ بىر - بىرىگە ئەڭ يىراق بولغان ئىككى بۆلۈڭىدىن ئايرىم - ئايرىم كىچىك رەسىمخانا بېرىپتۇ. شۇنىڭ بىلەن بۇ ئىككى ئۇلۇغ ئۇستاز نەق 37 يىل 4 ئاي ئابدۇللاخاندىن بىر - بىرىدىن ئىككىنى زادى كۆرۈشۈپ باقمىغان سەھىپىلىرىنىڭ نەقەدەر كارامەت بولغانلىقىنى، قايسى جەھەتلەردە بىر - بىرىدىن پەرقلەنىپ، قايسى جەھەتلەردىن بىر - بىرىگە ئاجايىپ شەكىلدە ئوخشاشلىقىنى رىۋايەت تىڭ شىغاندەك ئاڭلاپتۇ ۋە بىر - بىرىنىڭ رەسىملىرىگە ئۆلگۈدەك ھەۋەس بىلەن قىزىقىپتۇ. ئۆزبېك خانى تاشپاقىدەك ئۇزۇن ئۆمۈر كۆرۈپ ئالەمدىن



ئۆتكەندىن كېيىن، ئىككى ياشانغان رەسسام بىر - بىرىنىڭ رەسىملىرىنى كۆرۈش ئۈچۈن بىر - بىرىنىڭ ئىشخانىلىرىغا يۈگۈرۈشۈپتۇ ۋە بىر كۆر - پىچەكنىڭ ئىككى بۇرجىكىدە، ھەرقايسى ئۆزلىرىنىڭ كىتابلىرىنى قۇچاقلىشىپ ئولتۇرۇپ، ئابدۇللا خاننىڭ رىۋايەتلىرى ئارقىلىق بىلگەن بىر - بىرىنىڭ رەسىملىرىنى كۆرۈۋېتىپ، ئىككىسىنىڭ ھەپسىلى پىر بوپتۇ. چۈنكى كۆرگەن رەسىملەر ئۇلارغا خاندان ھېكايىلىرىنى ئاڭلىغان رەسىملەردەك ھەيران قالارلىق ئەمەس، كېيىنكى يىللاردا كۆرگەن كاتتا رەسىملەردەك ئالاھىدىلىكى يوق، نۇرسىز ۋە تۇتۇق كۆرۈنۈپتۇ. ئىككى ئۇ - لۇغ ئۇستاز بۇ تۇتۇقلۇقنىڭ سەۋەبىنىڭ ئۆزلىرىنىڭ ئەمالىققا ئاز قالغانلىقى ئىكەنلىكىنى ئاز ۋاقىتتىن كېيىن ئىككىلىسى پۈتۈنلەي ئەمە بول - غاندىن كېيىنمۇ چۈشەنمەپتۇ - دە، پۈتۈن ھاياتى داۋامىدا خان تەرىپىدىن ئالدىنقىغا ھۆكۈم قىلىپ، چۈشلەرنىڭ رەسىملەردىنمۇ گۈزەل ئىكەن - لىكىگە ئىشىنىپ ئالەمدىن ئۆتۈپتۇ.

يېرىم كېچىدە خەزىنىنىڭ سوغۇق ئامبىرىدا 40 يىل خىيالىنى قىلغان كىتابلارنىڭ سەھىپىلىرىنى سوغۇقتىن مۇزلاپ كەتكەن بارماقلىرىم بىلەن ۋاراقلاپ كۆرۈۋاتقىنىمدا، بۇ زالىملىق ئەكس ئەتكەن بۇخارا ھېكايىسىنىڭ پېرسوناژلىرىدىنمۇ بەكرەك تەلەپلىك ئىكەنلىكىمدىن خۇ - شال ئىدىم. پۈتۈن ئۆمرۈم بويىچە رىۋايەتلىرىنى ئاڭلىغان بەزى كىتابلار - نى، ئەمە بولۇپ ئۆلۈشۈمدىن بۇرۇن قولۇمغا ئېلىش مېنى شۇنداق ھايا - جانلاندۇرغانىدىكى، بەزىدە ۋاراقلىغان سەھىپىلەردىن بىرىنىڭ، ئاڭلىغان رىۋايىتىدىنمۇ ھەيران قالارلىق ئىكەنلىكىنى كۆرۈپ، "شۈكۈر، شۈكۈر، ئاللاھقا شۈكۈر" دەپ گۇدۇڭشىتتىم.

مەسىلەن، 80 يىلنىڭ ئالدىدا شاھ ئىسمائىل دەريادىن ئۆتۈپ ھىرات ۋە پۈتۈن خۇراساننى ئۆزبېكلەردىن قىلىچىنىڭ كۈچى بىلەن تارتىۋېلىپ، ئىنسى سام مىرزىنى ھىراتقا ۋالىي قىلىپ تەيىنلىگەندە، ئىنسى بۇ خۇشاللىقنى تەبرىكلەش ئۈچۈن بىر كىتاب تەييارلاتقان ۋە ئەمىر خۇس - رەۋىنىڭ دېھلى ئوردىسىدا كۆرگەن، شۇنىڭغا ئوخشاش بىر رىۋايەتنى بايان قىلىدىغان «يولتۇزلارنىڭ ئۇچرىشىشى» ناملىق كىتابىنى يېڭىۋاشتىن يازدۇرۇپ، رەسىمنى سىزدۇرغانىدى. بۇ كىتابتىكى بىر رەسىم رىۋايەت -



لەردىن ئاڭلىغىنىمىدەك، بىر دەريانىڭ بويىدا ئۇچرىشىپ، غەلىبىلىرى ۋە ئۇچرىشىشلىرىنى مۇبارەكلەشكەن ئىككى ھۆكۈمدارنى كۆرسىتەتتى. رە- سىمدىكى بۇ ئىككى ھۆكۈمدار دېھلى سۇلتانى كەيقۇبات بىلەن ئاتىسى — بېنگال ھۆكۈمرانى بۇغراخان بولۇپ، بۇ ئىككىسىنىڭ چىرايى كىتابنى تۈزۈشكە رىياسەتچىلىك قىلغان شاھ ئىسمائىل بىلەن ئىنىسى سام مىر- زىغا ئوخشايتتى. قايسى ھېكايىنى ئەقلىمگە كەلتۈرۈپ رەسىمىگە قارى- سام، ئۇ ھېكايە قەھرىمانلىرىنىڭ چىرايلىرىنىڭ رەسىمدىكى سۇلتاننىڭ چېدىرىدا مەلۇم بولغانلىقىغا تولۇق ئىشىنىپ، ئاللاھنىڭ ماڭا بۇ مۆجى- زىلىك سەھىپىنى كۆرۈش پۇرسىتى بەرگەنلىكى ئۈچۈن شۈكۈر قىلدىم.

يەنە شۇ دەۋرنىڭ ئۇلۇغ ئۇستازلىرىدىن شەيخ مۇھەممەد سىزغان بىر رەسىمدە پادىشاھىغا بولغان ھۆرمىتى ۋە سۆيگۈسى مۇھەببەت دەرىجىسىگە يەتكەن بىر ئەرزىمەس قۇلىنىڭ سۇلتاننى چەۋگەن توپ ئويناۋاتقاندا كۆ- رۈپ، بەلكىم توپ ماڭا قاراپ كەلگەندە يەردىن قولۇمغا ئېلىپ ئۇنىڭغا بې- رەرمەن دېگەن ئۈمىد بىلەن سەۋر قىلىپ خېلى ئۇزۇن كۈتكەندىن كېيىن توپ ئۆز ئالدىغا كەلگەندە، ئۇنى يەردىن ئېلىپ سۇلتانغا بېرىۋاتقانلىقى سىزىلغانىدى. مىڭ قېتىملاپ ئاڭلىغىنىمىدەك، بىر ئەرزىمەس قۇلىنىڭ بىر ئۇلۇغ خاقانغا، يەنى بىر ئۇلۇغ پادىشاھقا ياكى ياش ۋە سۈباتلىق شا- گىرتىنىڭ بىر ئۇلۇغ ئۇستازغا بولغان يوللۇق ھۆرمىتى، مۇھەببىتى، ھەيرانلىقى ۋە قايىللىقى قۇلىنىڭ توپنى تۇتقان قوللىرىنىڭ سوزۇلۇشى- دىن، پادىشاھنىڭ چىرايىغا قاراشقا نېمە ئۈچۈندۇر پېتىنالىمايۋاتقانلىقى قاتارلىق نازۇك ھېسسىياتلىرى شۇنداق بىر ئىنچىكىلىك ۋە چوڭقۇر ھېسداشلىق بىلەن سىزىلغانىدىكى، كىشى بۇ سەھىپىنى كۆرگەندە، مې- نىڭمۇ چوڭقۇر ھېس قىلغىنىمىدەك، دۇنيادا ئەڭ زور خۇشاللىق ياش، سۇ- باتلىق ۋە ئەقىللىق شاگىرتلارغا ئۇستاز بولۇش ئىكەنلىكىنى، يەنى بىر ئۇلۇغ ئۇستازغا قۇللۇق دەرىجىسىگە چۈشكەندەك قايىللىق بىلەن شاگىرت بولۇش ئىكەنلىكىنى چۈشەنگەنىدىم. بۇ ھەقىقەتتىن ئۆز نېسىۋىسىنى ئالمىغانلار ئۈچۈن ھەسرەتلىنەتتىم.

مەن سەھىپىلەرنى ۋاراقلاپ مىڭلىغان قۇشلارغا، ئاتلارغا، ئەسكەر- لەرگە، ئاشىقلارغا، تۆگىلەرگە، دەرەخلەرگە، بۇلۇتلارغا پۈتۈن دىققىتىم





بىلەن جىددىي قاراۋاتقىنىمدا، خۇددى خەزىنىدىكى بايلىقلارنى باشقىلارغا كۆرسىتىۋېلىش پۇرسىتىگە نائىل بولغىنىدىن شادلىنىۋاتقان قەدىمكى زاماننىڭ بىرەر پادىشاھىدەك خۇشال بولۇپ كەتكەن پەتەك بوۋاي ماختانغان ھالدا ساندۇقلاردىن يېڭى كىتابلارنى ئېلىپ ئالدىمغا قوياتتى. بىر تالاي ئاجايىپ كىتابلار، ئادەتتىكى توملار ۋە قالايمىقان ئارىلىشىپ كەتكەن رە-سىم توپلاملىرى ئارىسىدىكى بىر تۆمۈر ساندۇقنىڭ ئىككى ئايرىم بۆلۈ-ڭىدىن چىققان ئىككى كىتابنىڭ بىرى توق قىزىل رەڭلىك شىراز ئۇسلۇ-بىدا تۈپلەنگەن بولۇپ، يەنە بىرىنىڭ مۇقاۋىسىغا ھىراتتا جۇڭگو تەسىرى بىلەن تۇم قارا رەڭ بېرىلگەن ئىدى. بۇ ئىككى كىتابنىڭ ھەشەمەتلىك سەھىپىلىرى شۇ قەدەر ئوخشىشماستىكى، دەسلەپ ئۇلارنى نۇسخىسى بىر-بىرىدىن ئېلىنغان بولسا كېرەك دەپ ئويلىدىم. قايسى ئەسلىي نۇسخا، قايسى تەقلىدى ئىكەنلىكىنى ئېنىقلاشقا تىرىشتىم ۋە كىتابنىڭ ئاخىرىدىكى ئىزاھاتتىن خەتتاتنىڭ ئىسىملىرىنى، مەخپىي ئىمزىلىرىنى ئىزدە-دىم، ئاخىرىدا تىترەك باسقان ھالدا نىزامىنىڭ بۇ ئىككى كىتابى دەل ئۇستاز شەيخ ئەلى تەبرىزىنىڭ قارا قويۇنلۇق خاقانى جىھان شاھ بىلەن ئاققويۇنلۇق خاقانى ئۇزۇن ھاسانغا بېغىشلانغان بىر رىۋايەت كىتابلىرى ئىكەنلىكىنى چۈشەندىم. قارا قويۇنلۇق شاھى ئۇلۇغ ئۇستا رەسىمىنىڭ باشقا بىرەيلەنگىمۇ مۇشۇنىڭغا ئوخشاش كىتابنى يېزىپ، سىزىپ بەرمەس-لىكى ئۈچۈن، ئۇنىڭ كۆزلىرىنى كور قىلدۇرۇۋەتكەندىن كېيىن، ئۇ ئاق-قويۇنلۇق خاقانىنىڭ يېنىغا پاناھلىنىپ بارغان ۋە بىرىنچى كىتابنىڭ ئوخشىشىنى ئۇنىڭدىنمۇ ياخشى قىلىپ يادقا سىزغانىدى. ئېسىل كى-تابلاردىن ئەمما ھالدا سىزىلغان ئىككىنچىسىنىڭ رەسىملىرىنىڭ تېخىمۇ ئاددىي ۋە سادىلىقىنى، بىرىنچىسىنىڭ رەڭلىرىنىڭ ناھايىتى جانلىق ۋە ھاياتىي كۈچكە تولغانلىقىنى كۆرۈش ئارقىلىق، مەن ئەمالارنىڭ خاتىرى-لىرى ھاياتىنىڭ ئىنتايىن ئاددىيلىقىنى نامايان قىلىدىغانلىقى، ئەمما ھايا-تى كۈچىنى ئاجىزلاشتۇرىدىغانلىقىنى چۈشەندىم.

ھەقىقىي ئۇلۇغ ئۇستا بولغانلىقىم ئۈچۈن، ھەممىنى كۆرۈپ تۇر-غۇچى ۋە ھەممىنى بىلگۈچى ئۇلۇغ ئاللاھقا شۈكۈر، ئۆزۈمنىڭمۇ كۈنلەر-نىڭ بىرىدە ئەمما بولىدىغانلىقىم ئۆزۈمگە ئايان. لېكىن شۇنداق بولۇشىنى



ھازىر تەلەپ قىلىۋاتىمىغاندىمەن؟ كالىلىسى چېقىلماستا مەنزىرىلەرنى ئا-  
خىرقى قېتىم كۆرۈشنى ئۈمىد قىلغان ئۆلۈم جازاسىغا ھۆكۈم قىلىنغان  
مەھكۇمدەك، ئۇلۇغ ئاللاھقا "بۇ رەسىملەرنىڭ ھەممىسىنى كۆرۈپ كۆزلە-  
رىمنى قاندۇرۇۋالاي" دېدىم. چۈنكى خەزىنە ئامبىرىنىڭ ئەشيالار بىلەن  
تولغان ھەشەمەتلىك ۋە قورقۇنچلۇق قاراڭغۇلۇقىدا ئاللاھنىڭ بارلىقىنى  
تولمۇ يېقىندىن ھېس قىلماقتا ئىدىم.

مەن ۋاراقلىغان سەھىپىلەردە ئەمالىق ھەققىدىكى رىۋايەت ۋە چۆ-  
چەكلەر ئاللاھنىڭ ھېكمىتى بىلەن ناھايىتى كۆپ ئۇچرىغانىدى. بىر  
مەشھۇر كۆرۈنۈشتە شېرىننىڭ بىر دالا سەيلىسىدە چىنار دەرىخىنىڭ  
شېخىغا ئېسىلغان خۇسرەۋنىڭ رەسىمىگە قاراپ ئۇنىڭغا ئاشىق بولغانلى-  
قى سىزىلغان بولۇپ، چىنار دەرىخىنىڭ پۈتۈن ياپراقلىرىنى ئاسماننى  
قاپلىغان شەكىلدە بىر - بىرلەپ كۆرسىتىپ سىزغان شىرازلىق شەيخ ئە-  
لى رىزا بۇ رەسىمگە قاراپ ئەسلىي تېمىنىڭ چىنار دەرىخى ئەمەسلىكىنى  
ئېيتقان بىر ئەقىلىسىزگە جاۋاب سۈپىتىدە، رەسىمدىكى ئەسلىي تېما گۈ-  
زەل ياش قىزنىڭ مۇھەببىتى ئەمەس، رەسىمنىڭ مۇھەببىتى ئىكەنلىكى-  
نى پەخىرلەنگەن ھالدا ئىسپاتلاپ كۆرسەتمەكچى بولغان ۋە بۇنىڭ ئۈچۈن  
ئەينى چىنار دەرىخىنى بىر تال گۈرۈچ دېنىغا يەنە پۈتۈن ياپراقلىرى بىلەن  
سىزىشقا باشلىغانىدى. ئۇلۇغ ئۇستاز ئىشنى باشلاپ يەتتە يىل ئۈچ ئايدىن  
كېيىن ئەمما بولۇپ قالغىنىدا، گۈرۈچ دېنىغا سىزىلىۋاتقان رەسىمنىڭ  
يېرىمى پۈتكەن ئىدى. رەسىمدىكى شېرىننىڭ سۆيۈملۈك دوستلىرىنىڭ  
چىرايلىق ئاياغلىرى يېنىغا پەخىرلەنگەن ھالدا قويۇلغان ئىمزانى خاتا  
كۆرۈپ قالمىغانلا بولسام، شۇ دەقىقىدە كۆز ئالدىمدا ئايان بولىدىغىنى  
بىر تال گۈرۈچكە سىزىلغان چىنار دەرىخى بولماستىن، ئەمما بولغان ئۇس-  
تاننىڭ قەغەزدىكى كۆركەم دەرىخى بولاتتى، ئەلۋەتتە. يەنە بىر سەھىپىدە  
بولسا، ئىسكەندەرنىڭ رۇستەمنى ئاچا ئۇچلۇق ئوقى بىلەن كور قىلغانلى-  
قى ھىندى دىيارىنىڭ ئۇسلۇبلىرىنى كۆرگەن رەسساملار سىزغاندەك يار-  
قىن ۋە رەڭدار سىزىلغان بولۇپ، ئەلىمىساقىتىن تارتىپ رەسسامغىلا خاس  
بولغان دەرد - ھەسرەت ۋە يوشۇرۇن ئۈمىد ھېسابلانغان ئەمالىق كۆرگۈ-  
چىلەرنىڭ نەزىرىدە گويىا بىر خۇشاللىقنىڭ مۇقەددىمىسىدەك كۆرۈنەتتى.



مانا بۇ رەسىملەرنى ۋە كىتابلارنى، ئۇزۇن يىللاردىن بېرى ئاڭلاپ كەلگەن رىۋايەتلەرنى ئۆز كۆزى بىلەن كۆرۈشنى ھاياجان بىلەن ئارزۇ قىلغان كىشىدەك، بىر مەزگىلدىن كېيىن بۇلارنى كۆرەلمەيدىغانلىقىنى سەزگەن بىر بوۋايغا خاس جىددىيەت بىلەن تاماشا قىلاتتىم. رەختلەرنىڭ، چاڭ - توزانىڭ رەڭگىدىن ۋە شامدانلاردىكى شاملارنىڭ غەلىتە يورۇقىدىن سوغۇق خەزىنە ئامبىرى دەسلەپ كۆرگەن قارامتۇل قىزىل رەڭگە تولغان ئىدى. مەن ھەيرانلىقتىن ئىختىيارسىز بىر نىدا قىلىشىم بىلەنلا، قارا بىلەن پەتەك ئارىلاپ يېنىمغا كېلىپ، مۇرەمنىڭ ئۈستىدىن مەن كۆرۈۋاتقان ئاجايىپ سەھىپىگە قارىدى، مەنمۇ ئۆزۈمنى تۇتۇۋالماي ئۇلارغا سۆزلەپ بېرىشكە باشلىدىم:

— بۇ خىل قىزىللىقنىڭ سىرىنى تەبىرىزلىك ئۇلۇغ ئۇستاز مىرزا بابا ئىمامى ئۆزى بىلەن بىللە قەبرىگە ئېلىپ كەتكەن ئىدى. ئۇ گىلەمنىڭ چۆرىسىنى، سەفەۋى شاھىنىڭ باش ياغلىقىدىكى قىزىلباشلارغا ① خاس بەلگىنى ۋە بۇ سەھىپىدىكى بىر شىرنىڭ قۇرساق قىسمىنى ھەمدە بۇ يەر - دىكى ئاۋۇ چىرايلىق بەچچىنىڭ ئۈچىسىدىكى تونىنى ئەنە شۇ قىزىللىق بىلەن بويىغان. ئاللاھ بەندىلىرىگە قانلىرىنىڭ قىزىلىدىن باشقا، بۇنداق روشەن قىزىل رەڭنى بىۋاسىتە كۆرسەتمىگەن، ئەمما بىزنىڭ ئۇنى تىرە - شىپ تېپىشىمىز ئۈچۈن ئۇچرايدىغان قۇرت - قوڭغۇزلارنىڭ ئىچىگە، تاشلارنىڭ ئارىسىغا يوشۇرغان. بۇ چىرايلىق قىزىل رەڭنى دۇنيادا ئاددىي كۆز بىلەن پەقەت ئادەم توقۇغان رەختلەردە ۋە ئۇلۇغ ئۇستازلار سىزغان رەسىملەردىلا كۆرەلەيمىز، — دەيتتىم ۋە، — بۇنى بىزگە كۆرسەتكۈچىگە شۈكۈر، — دەپ قوشۇمچە قىلاتتىم.

— بۇنىڭغا قاراڭلار، — دېدىم خېلىدىن كېيىن ۋە يەنە ئۆزۈمنى تۈ - تالماي ئۇلارغا مۇھەببەت، دوستلۇق، باھار ۋە خۇشاللىقلارنى بايان قىلغان، ھەرقانداق لىرىك غەزەللەر توپلىمىغا كىرگۈزۈشكە بولىدىغان ھەيران قالارلىق بىر رەسىمنى كۆرسەتتىم. رەسىم شۇنچىلىك رەڭدار ئىدىكى، باھاردا چېچەك ئاچقان دەل - دەرەخلەرگە، جەننەتتەك باغچىدىكى سەرۋەد -

① قىزىلباش — سەفەۋىيە دۆلىتى (1502 — 1736) نىڭ ئەسكەرلىرى. — ت.



لەرگە ۋە بۇ باغچىدا ئولتۇرۇپ مەي ئىچىپ غەزەل ئوقۇشۇۋاتقان ئاشىقلار - نىڭ خۇشاللىقىغا قاراپ چىرىك ۋە چالڭ - توزان پۇرايدىغان سوغۇق خە - زىنە ئامبىرىدا گويا باھار چېچەكلىرىنىڭ ۋە بەختىيار ئاشىقلار ۋۇجۇد - نىڭ بىلىنەر - بىلىنمەس ھىدىنى سەزگەندەك بولدۇق.

— ئاشىقلارنىڭ بىلەكلىرىنى، چىرايلىق يالىڭاچ ئايىغلىرىنى، تۇر - قىدىكى نازاكەتنى، ئەتراپىدىكى ئۇچۇپ يۈرگەن قۇشلارنىڭ شادلىقىنى شۇ قەدەر سەمىمىي سىزغان رەسسامنىڭ ئارقا كۆرۈنۈشتىكى سەرۋى دەرىخە - نى سىزىشىدىكى قوپاللىققا قارالڭ! — دېدىم، — بۇ رەسىم مىجەزىنىڭ ئوساللىقى ۋە جېدەلخورلۇقى تۈپەيلىدىن ھەممە رەسىمنى چالا تاشلىۋەت - كەن، شۇنداقلا ”ئۇ رەسىمدىن نېمىنى چۈشەنسۇن“ دەپ بارلىق شاھلار، خانلار بىلەن غوۋغالىشىپ، ھېچقانداق شەھەردە تۇرالمىغان بۇخارالىق لۇتقىنىڭ رەسمى، غوۋغا قىلىۋېرىپ، بىر شاھنىڭ ئوردىسىدىن يەنە بىر شاھنىڭ ئوردىسىغا كۆچۈپ شەھەرمۇ شەھەر كېزىپ، بىرەر ھۆكۈمداردىن ئۆز تالانتىغا يارىشا ئىشلەپ بېرىشكە ئەرزىگۈدەك ھېچبىر كىتاب تاپالمى - غان بۇ ئۇستاز ئاخىرى قاقاس تاغلارغا ھاكىم بولغان ئەرزىمەس بىر بەگ - نىڭ رەسىمخانىسىغا كېلىشكە مەجبۇر بولغان ۋە ”زېمىن كۆلىمى كىچىك بولسىمۇ، خان رەسىمنى چۈشىنىدۇ“ دەپ ھاياتىنىڭ ئاخىرقى 25 يىلىنى شۇ يەردە ئۆتكۈزگەنىدى. ئۇنىڭ بۇ ئەرزىمەس خانىنىڭ ئەمالىقىنى بىلىدە - غان - بىلىمەيدىغانلىقى بۈگۈنمۇ مۇنازىرە ۋە چاقچاق تېمىسى بولماقتا.

— بۇ سەھىپىنى كۆردۈڭلارمۇ؟ — دېدىم تۈن يېرىمىدىن خېلى ئۆتكەندىن كېيىن، بۇ قېتىم ھەر ئىككىسى قولىدا شامدانلىرىنى تۇتقان ھالدا يېنىمغا يۈگۈرۈپ كەلدى، — بۇ كىتاب ھىراتتىن بۇ يەرگە يېتىپ كەلگەن، ياكى ئەمىر تۆمۈرنىڭ نەۋرىسىنىڭ زامانىدىن بۈگۈنگىچە بولغان 150 يىل ئىچىدە ئىگىسىنى ئون قېتىم ئۆزگەرتكەنىكەن، — ئۈچەيلىن بىرلىكتە كىتاب ئاخىرىدىكى ئىزاھات سەھىپىسىنىڭ ھەممە يېرىنى قاپ - لىغان ئىمزالارنى، بېغىشلىمىلارنى، تارىخىي ماتېرىياللارنى، بىر - بىر - نىڭ ئۈستىگە قىستاپ قويۇلغان ۋە ئارىلىرىغا قىستۇرۇلغان ھەمدە رېئال تۇرمۇشتا بىر - بىرىنى ئۆلتۈرۈشكەن سۇلتانلارنىڭ ئىسىملىرىنى مې - نىڭ لوپا ئەينىكىم بىلەن چوڭايتىپ ئوقۇدۇق: ”بۇ كىتاب ئاللاھنىڭ يار -



دىمى بىلەن ھىراتلىق مۇزەپپەرنىڭ ئوغلى، خەتتات سۇلتان ۋەلىنىڭ قولىدا ھىجرىيە 849 - يىلى ھىراتتا جاھان ھۆكۈمرانى بايسۇنغۇرنىڭ غالىب قېرىندىشى مۇھەممەد سۈككىنىڭ رەپىقىسى ئىسمەتۇد دۇنياغا بېغىشلاپ تاماملاندى. "ئۇنىڭ كەينىدىن، ئاققويۇنلۇق سۇلتان خېلىلىنىڭ قولىغا ئۆتكەنلىكىنى، كېيىن ئوغلى ياقۇپبەگكە، ئۇنىڭدىن شىمالدىكى ئۆزبېك سۇلتانلىرىغا ئۆتۈپ، ئۇلارنىڭ ھەر بىرى بىر مەزگىل خۇشال ھالدا كىتاب بىلەن مېلىكە بولۇپ، بىر - ئىككى رەسمىنى چىقىرىۋېتىپ، بىر - ئىككىسىنى قوشقان ۋە تۇنجى ئىگىسىدىن باشلاپ، ھەر بىر شاھ ھەۋەس بىلەن ئۆزلىرىنىڭ ساھىبجامال رەپىقىلىرىنىڭ چىرايلىرىنى رەسىملەر - گە كىرگۈزۈپ، پەخىرلەنگەن ھالدا ئاخىرقى سەھىپىگە ئىسىملىرىنى يازغانلىقىنى بىلدۈرۈپ ھەمدە بۇ ئۆزبېك سۇلتانلىرىدىن ھىراتنى ئالغان شاھ ئىسمائىل ئۇنى ھەدىيە سۈپىتىدە تەييارلاتقان ۋە بېغىشلىمىسىنىمۇ يازدۇرغاندىن كېيىن، ياتقان يېرى جەننەتتە بولغۇسى ياۋۇز سۇلتان سەلىمخان ئۇنى چالدىراندا مەغلۇب قىلىپ، تەبرىزدىكى خېشىت بېھىشت ئوردىسىنى تالان - تاراج قىلغاندا، غالىب سۇلتاننىڭ لەشكەرلىرى بىلەن چۆللەر، تاغلار، دەريالاردىن ئېشىپ ئىستانبۇلغا - بۇ خەزىنە ئامبىرىغا يېتىپ كەلگەنلىكىنى ئوقۇدۇق.

مېنىڭدەك ياشانغان رەسسامنىڭ دىققەت ۋە ھاياجانلىرىغا قارا بىلەن پەتەك قانچىلىك ئورتاقلىشىدۇ دەيسىلەر؟ يېڭى كىتابلارنى ئېچىپ، سەھىپىلەرنى ۋاراقلىغىنىمدا، كۆڭلۈمدە چوڭ - كىچىك يۈزلىگەن شەھەردە مەجەز - خاراكتېرى بىر - بىرىدىن پەرقلىق، ھەر بىرى ئۆزىگە خاس ھالدا رەھىمسىز بولغان شاھلارنىڭ، خانلارنىڭ، بەگلەرنىڭ خىزمىتىدە رەسىم سىزىپ، ماھارەت كۆرسىتىپ ئەمەل بولغان مىڭلىغان رەسساملارنىڭ چوڭقۇر ھەسرەتلىرىنى ھېس قىلماقتا ئىدىم. شاگىرتلىق يىللىرىمىزدا يېزىلغان تايماقلىرىمىزنىڭ، سىزغۇچىلار بىلەن مەڭزىلىرىمىز قىزىرىپ كەتكۈچە ئەدەپلەنگەنلىكىمىزنىڭ، مەرمەر سىلىقلىغۇچى بىلەن تاقىر باشلىرىمىزغا ئۇرغان چاغلاردىكى ئاغرىق ئازابىنى، قىيىن - قىستاققا ئېلىش ئۇسۇلى - لىرى ۋە جازا قوراللىرىنى كۆرسىتىدىغان بىر ئىپتىدائىي كىتابنىڭ سەھىپىلىرىنى ۋاراقلىغاندا نومۇس ھېس قىلدىم. قىيىن - قىستاقنى



دۇنيادا ئاللاھنىڭ ئادالەتلىكىنى قوغداش ئۈچۈن قازىنىڭ نازارىتىدە قىلىشقا تېگىشلىك بىر ئۇسۇل دەپ قاراشنىڭ ئورنىغا، ئۇنى بىزنىڭ قانچىلىك رەھىمسىز ۋە يامان نىيەتلىك ئىكەنلىكىمىزنى دىنداشلىرىغا ئىسپاتلاپ كۆرسىتىشنىڭ دەسمايىسى قىلغان كۈپپار سەيياھلار بۇ رەسىملەرنى ئۈچ - تۆت تىلغا تېز سىزىپ بېرىشنى راۋا كۆرگەن ۋەجدانسىز رەسىملارغا ئىشلەتكەن بۇ پەسكەش كىتاب ئوسمانىيەنىڭ خەزىنىسىگە قانداق كىرىپ قالغانلىقىنى بىلمەيمەن. لېكىن مانا شۇ پالاق - تاياق بىلەن ئۇرۇش، كىرىستقا مىخلاش، دارغا ئېسىش، بېشىنى تۆۋەن قىلىپ ئېسىش، كانارغا ئېسىش، قوزۇققا ئولتۇرغۇزۇش، زەمبىرەكتە ئۇچۇرۇش، مىخلاش، بو - غۇش، بوغۇزلاش، ئاچ ئىتلارغا تاللىتىش، قامچىلاش، تاغارغا قاقچىلاش، پە - رىسلاش، سوغۇق سۇغا پاتۇرۇش، چېچىنى يۇلۇش، بارماقلىرىنى سۇندۇ - رۇش، تېرىسىنى شىلىش، بۇرنىنى كېسىش ۋە كۆزلىرىنى ئويۇش قاتار - لىق ئەھۋاللار تەسۋىرلەنگەن رەسىملەرنى سىزغاندا، رەسىمنىڭ ئالغان چۈشكۈن ھۇزۇرىدىن ئىنتايىن نومۇس قىلىدىم. پەقەت بىزگە ئوخشاش پۇ - تۇن شاگىرتلىق يىللىرىدا رەھىمسىزلەرچە پالاق يېگەن، تاياق يېگەن، سىزغۇچى خاتا تۇتۇپ سىزىقنى مايماق چىقىرىۋەتكەن ئەسەبىي ئۇستاز - نىڭ ئاچچىقىنى چىقىرىۋېلىشى ئۈچۈن مۇشتلانغان، ئىچىمىزدىكى شەيتان ئۆلۈپ، رەسىم جىنىغا ئايلىنىدۇ دەپ بىر نەچچە سائەتلەپ تاياق ۋە گەزىلەر بىلەن ئۇرۇلغان خاس رەسىملار پالاق ۋە قىناق - جازالار تەسۋىرلەنگەن رەسىمنى سىزىشتىن شۇ قەدەر چوڭقۇر ھۇزۇرلىناتتى ۋە بۇ قوراللارنى كىچىك بالىنىڭ لەڭلىكىنى بويىغاندەك خۇشال - خۇراملىق بىلەن بو - يايىتتى.

بىز ئىشلىگەن كىتابلاردىكى رەسىملەرنى بىر نەچچە ئەسىرلەردىن كېيىن تاماشا قىلغانلار، گەرچە يىراقتىن ئانچە ياخشى چۈشەنمەي، يېقىن - لىشىش ۋە چۈشىنىشنى ئارزۇ قىلىشىمۇ، لېكىن ئۇنى سەۋرچانلىق بىلەن تاماشا قىلمايدىغانلار بەلكىم مەن سوغۇق خەزىنە ئامبىرىدا رەسىملەرنى تاماشا قىلغاندا ھېس قىلغان نومۇس، خۇشاللىق ۋە چوڭقۇر ھەسرەتنى ھېس قىلىشى مۇمكىن. لېكىن ئۇلار تولۇق چۈشىنەلمەيدۇ. سوغۇقتىن سەزگۈسىنى يوقاتقان ئاجىز قوللىرىم سەھىپىلەرنى ۋاراقلىغاندا، سەدەپ



ساپلىق تۆھپىكار لوپا ئەينىكىم ۋە سول كۆزۈم رەسىملەرنىڭ ئۈستىدىن خۇددى پۈتۈن جاھاننى كۆزدىن كەچۈرگەن سەرگەردان لەيلەكتەك، ئاستىدىكى مەنزىرىگە ھودۇقماي يەنىلا ھەيرانلىق بىلەن قاراپ يېڭى شەيئىلەرنى كۆزدىن كەچۈرەتتى. بىر قانچە يىللاردىن بۇيان بىزگە كۆرسىتىلمىگەن ۋە بەزىلىرىنىڭ رىۋايەتلىرىنى ئاڭلىغان سەھىپىلەردىن قايسى رەسىملەرنىڭ كىمىدىن نېمىنى ئۆگەنگەنلىكىنى، بۈگۈنكى كۈندە ئۇسلۇب دېيىلگەن نەرسىنىڭ دەسلەپ قايسى رەسىمخانىلاردا قايسى شاھنىڭ ھامىيلىقىدا شەكىللەنگەنلىكىنى، قايسى ئاجايىپ ئۇستازنىڭ كىمگە خىزمەت قىلغانلىقىنى ياكى مەن، مەسىلەن، ھىراتتىن جۇڭگونىڭ تەسىرى بىلەن پۈتۈن پارس دىيارىغا تارقالغانلىقىنى بىلىدىغان غۇزمەك - غۇزمەك جۇڭگو ئۇس - لۇبىدىكى بۇلۇتلارنىڭ قەزۋىنىدىمۇ قوللىنىلغانلىقىنى بىلىپ، ئارىلاپ - ئارىلاپ ئۆز - ئۆزۈمگە ھارغىن ھالدا "پاھا" دەيتتىم. لېكىن ئىچكى دۇنيا - يىمىنىڭ چوڭقۇر قاتلىمىدا ساقلانغان ھەمدە سىلەر بىلەن ئورتاقلىشىشقا ئامالسىز بولغان ھەسرەت ۋە نومۇسلار، شاگىرتلىق ۋاقىتلىرىدا كۆپىنچە چىسى ئۈستىلىرىدىن تايماق يېگەن ئاي يۈزلۈك، ئۆتكۈر كۆزلۈك، غۇنچە بوي، سۇباتلىق رەسىملەرنىڭ رەسىم ئۈچۈن چەككەن ئازاب ۋە خورلۇق - لىرى، ھېس قىلغان ھاياجان ۋە ئۈمىدلىرى، ئۈستىلىرىنىڭ غەمخورلۇقى ۋە ئورتاق رەسىم ئىشتىياقى ھەمدە يىللارنىڭ ئۆتۈشى بىلەن نامسىز يوقاپ كېتىشلىرى ۋە ئەمالىق بىلەن مۇناسىۋەتلىك ئىدى.

بىر قانچە يىللاردىن بېرى سۇلتانىمىزغا ئۇرۇش ۋە خۇشاللىق تەس - ۋىرلەنگەن رەسىملەرنى سىزغانلىقىم ئۈچۈن، رەسىم سىزلايدىغانلىقىمنى روھىم ئاستا - ئاستا ئۇنتۇپ كېتىۋاتقان ھالدا، ئاشۇ سەزگۈر ۋە نازۇك ھېسسىياتلار ئالدىمىگە مانا شۇنداق قايغۇ ۋە ھەسرەت بىلەن كىردىم. بىر رەسىملەر توپلىمىدا، خۇددى شۇ تاپتا ماڭا ئوخشاش تىزىغا بىر كىتابنى قويغان قىزىل لەۋلىك، زىلۋا بويلۇق بىر پارس يىگىتىنى كۆردۈم - دە، بۇنىڭدىن ئالتۇن ۋە ئىقتىدار قوغلىشىدىغان شاھلار ئۇنۇتقان بىر نەرسە - نى، يەنى پۈتۈن گۈزەللىكلەر ئاللاھقا مەنسۇپ ئىكەنلىكىنى ئەسلىدىم. باشقا بىر رەسىملەر توپلىمى سەھىپىسىدە، ئىسفاھانلىق بىر ياش ئۇستاز سىزغان بىر - بىرىگە ئاشىق بولغان ئىككى پەۋقۇلئادە سۇباتلىق ياشنى



كۆرۈپ، كۆزلىرىمگە ياش ئالغان ھالدا ئۆزۈمنىڭ سۇباتلىق شاگىرتلىرىمىنىڭ رەسىمگە بولغان ئىشتىياقىنى ئەسلىدىم. رەسىمدە لەۋلىرى گىلاس رەڭ، شەھلا كۆز، قاڭشارلىق، تال بەرگىدەك گۈزەل قىز يېنىدىكى ئۆزىنىڭكىدەك پۇتلىرى زىلۋا، سۈزۈك تەنلىك، نازۇك ۋە مۇلايىم يىگىت. نىڭ يالىڭاچلانغان نازۇك بىلەكلىرىگە زوقمەنلىك بىلەن قاراپ تۇراتتى. ئۇ يىگىت بولسا، چىرايلىق بىلەكلىرىگە مۇھەببەتنىڭ سېھرىي كۈچىنى ۋە قىزغا بولغان رىشتىسىنى ئىسپاتلاش ئۈچۈن ئوت بىلەن داغلاپ ئۈچ كىچىك داغ ھاسىل قىلغان بولۇپ، قىز ئۇنىڭغا چوڭقۇر مۇھەببەتلىك نەزىرى بىلەن گويا ئۈچ دانە چىرايلىق گۈلنى تاماشا قىلىۋاتقاندا ھەيرانلىق بىلەن قاراپ تۇراتتى.

يۈرىكىم غەلىتە تېز سوقۇشقا باشلىدى. تەبىرىمنىڭ قارا قېرىنداش ئۇسلۇبى بىلەن سىزىلغان، تېرىسى مەرمەردەك سۈزۈك سۇباتلىق يىگىت. لەرنى، كۆكسى يېڭى كۆتۈرۈلگەن نازۇك قىزلارنى كۆرسىتىدىغان شەھۋا. نى رەسىملەرنى كۆرگىنىمدە، دەسلەپكى شاگىرتلىق چاغلىرىمدا، يەنى بۇنىڭدىن 60 يىل ئىلگىرى كۆرگىنىمدەك پېشانەمنى مۇنچاق - مۇنچاق تەر باستى. ئۈستىلىققا دەسلەپ قەدەم قويۇپ، ئۆيلىنىپ بىر نەچچە يىل كېيىن، رەسىمخانىغا شاگىرت نامزاتى قىلىپ تونۇشتۇرۇلغان پەرىشتە چىراي، شەھلا كۆز، گۈل تەنلىك سۇباتلىق بىر ياشنى كۆرگىنىمدە ھېس قىلغان چوڭقۇر خىيالىنى ۋە رەسىم سىزىشقا بولغان ئىشتىياقىمنى ئەسلىدىم. شۇ ئاندا رەسىم سىزىشنىڭ نومۇس ۋە ھەسرەت بىلەن ئەمەس، بەلكى مەن ھېس قىلىۋاتقان بۇ ئارزۇ بىلەن مۇناسىۋەتلىك ئىكەنلىكىنى، ئۇستا رەسىمىنىڭ ماھارىتى بۇ ئارزۇنى ئالدى بىلەن ئاللاھقا بولغان مۇھەببەتكە، ئاللاھقا بولغان مۇھەببەتنى ئۇنىڭ نەزىرىدىكى ئالەمگە بولغان مۇھەببەتكە ئايلاندۇرىدىغانلىقىنى شۇنداق كۈچلۈك ھېس قىلىدىمكى، قۇچىقىمىدىكى ئىش تاختىسى بىلەن ئولتۇرۇپ دۈك بولۇپ كەتكەن بارچە يىللارنى، ھۈنرىمنى ئۆگىنىش ئۈچۈن يېگەن بارلىق تايماقلىرىنى، رەسىم سىزىپ كۆزلىرىمنى ئەمما قىلىشقا بەل باغلىغانلىقىمنى، رەسىم ئۈچۈن ئۆزۈم چەككەن ۋە باشقىلارغا چەكتۈرگەن بارلىق ھەسرەتلەرنى بەختىيار بىر ئىشتىياقنىڭ غەلىبىسى سۈپىتىدە بېشىمدىن ئۆتكۈزدۈم. مەنى قەد.





لىنىغان بىر نەرسىگە قارىغاندەك، بۇ ئاجايىپ جەزىمدار رەسىمگە ئون - تىنسىز ئۇزۇندىن - ئۇزۇن ۋە ئوخشاش ئىشتىياق بىلەن قارىدىم. خېلى ئۇزۇندىن كېيىنمۇ يەنىلا قاراپ تۇراتتىم، ئىختىيارسىز كۆزۈمدىن چىققان بىر تامچە ياش مەڭزىمنى بويلاپ ئېڭىكىمگە چۈشتى.

خەزىنە ئامبىرىدا ئاستا - ئاستا سىلجىۋاتقان شامدانلاردىن بىرىنىڭ ماڭا يېقىنلاۋاتقانلىقىنى كۆرۈپ رەسىملەر توپلىمىنى بىر ياققا قويۇپ، با - يا پەتەك يېنىمغا يۆتكەپ قويغان كىتابلاردىن بىرىنى خالىغانچە ئاچتىم. بۇ شاھلار ئۈچۈن ئىشلەنگەن مەخسۇس بىر توپلام بولۇپ، بىر چىمەنزار - نىڭ چېتىدە بىر - بىرىگە ئاشىق ئىككى كېيىكنى كۆردۈم. بۆرىلەر ئۇلارنى بىر - بىرىدىن دۈشمەنلەرچە قىزغىنىشتى. سەھىپىنى ئۆرۈپ، پەقەت ھىراتلىق پېشقەدەم ئۇستازلا سىزلايدىغان تورۇق ۋە قىزىل ئاتلار - نى كۆردۈم. ئۇلار ئىنتايىن كۆركەم ئىدى! سەھىپىنى يەنە ئۆرگىنىمدە ئىشەنچ بىلەن ئولتۇرغان بىر قەلەمكەشنىڭ رەسىمىنى كۆردۈم: بۇ 70 يىللىق بىر رەسىم ئىدى. ئۇنىڭ كىملىكىنى دەرۋەقە يۈزىدىن بىلەلمەيتتىم، چۈنكى ھەرقانداق كىشىگە ئوخشىتىشقا بولاتتى. رەسىمدىكى كەيپىيات، ئولتۇرغان ئادەمنىڭ ساقاللىرىنىڭ بىر نەچچە رەڭگە بويالغانلىقى ئەقلىمگە بىر ئىشلارنى كەلتۈردى. يۈرىكىم دۈپۈلدەپ كەتتى، رەسىمدىكى ئاجايىپ قولى تونۇدۇم. كۆڭلۈم مەندىنمۇ بۇرۇن سەزگەنىدى. بۇنداق چىرايلىق قولى پەقەت بەھزاتلا سىزلايىتتى. دېمەك، رەسىم ئۇلۇغ ئۇستاز بەھزاتنىڭ ئىدى. گويا رەسىمدىن يۈزۈمگە بىر نۇر چۈشكەندەك بولدى.

ئۇلۇغ ئۇستاز بەھزات سىزغان رەسىملەرنى بۇنىڭدىن بۇرۇن بىر نەچچە قېتىم كۆرگەنىدىم. لېكىن بۇ رەسىملەرنى ئۆزۈم يالغۇز ئەمەس، بىر قانچە يىللارنىڭ ئالدىدا پېشقەدەم ئۇستازلار بىلەن بىللە كۆرگەنلىككىمىز ئۈچۈن، بەلكىم رەسىمنىڭ ئۇلۇغ بەھزاتنىڭ ئىكەنلىكىگە ئىشەنەلمىگەنلىكىم ئۈچۈن بولسا كېرەك، ھازىرقىدەك كۆزۈم قاماشمىغانىدى. خەزىنە ئامبىرىنىڭ زەي پۇرايدىغان قاراڭغۇلۇقى گويا يورۇپ كەتتى. بۇ چىرايلىق سىزىلغان قول بىلەن ۋە مەن بايا كۆرگەن مۇھەببەت ئىشائەتلىرى بىلەن داغلانغان ھېلىقى ئاجايىپ نازۇك بىلەك كالامغا بىرلەشتى.



تى. ئاللاھ بۇ گۈزەللىكلەرنى ماڭا ئەما بولماستا كۆرسەتكەنلىكى ئۈچۈن شۈكۈر قىلدىم. يېقىندا ئەما بولىدىغانلىقىمنى نەدىن بىلەي؟ بىلمەيمەن! قولىدا شامدان تۇتقان ھالدا مەن كۆرۈۋاتقان سەھىپىگە قاراۋاتقان قاراغا سەزگۈلىرىمنى ئېيتىپ بەرمەكچى بولدۇم، لېكىن ئاغزىمدىن باشقا بىر گەپ چىقتى.

— قولنىڭ چىرايلىقلىقىغا قارا، بۇ بەھزاتنىڭ، — دېدىم. ياش ۋاقتىمدا ھەممىسىنى ئۆز ئالاھىدىلىكى بىلەن ياخشى كۆرىدەن. مۇلايىم، تېنى يۇمران، سۈباتلىق شاگىرت بالىلاردىن بىرىنىڭ قولىنى تۇتقاندا، قولىم ئۆزلۈكىدىن قارنىڭ قولىنى تۇتتى. ئۇنىڭ قولى سىلىق ۋە مەزمۇت ھەمدە مېنىڭكىدىن ئىسسىق ئىدى. بىلىكىنىڭ تومۇر-لۇق ئىچكى تەرىپى مېنى سۆيۈندۈرگىدەك نازۇك ۋە كەڭ ئىدى. ياش ۋاقتىمدا بىر شاگىرت بالىنىڭ بىلىكىدىن تۇتۇپ موي قەلەمنى قانداق تۇتىدىغانلىقىنى چۈشەندۈرۈشتىن ئاۋۋال ئۇنىڭ قورقۇمسىرىغان تاتلىق كۆزلىرىنىڭ ئىچىگە كۆزلىرىمنى مېھرىبانلىق بىلەن تىكەتتىم. قاراغا شۇنداق قاراپ، ئۇنىڭ كۆز قارىچۇقىدا قولىدا تۇتقان شامداندىكى شامنىڭ يالقۇنىنى كۆردۈم. ”بىز رەسساملار ھەممىمىز قېرىنداش، — دېدىم، — لېكىن ئەمدى ھەممە ئىش تامام بولغۇسى

— قانداقچە؟

ئۆمرىنى بىر خاقانغا، شاھزادىگە بېغىشلىغان، ئۇنىڭ رەسىمخانىسىدا پېشقەدەم ئۇستازلاردەك ئاجايىباتلارنى ياراتقان ۋە ھەتتا رەسىمخانىنىڭ بىر ئۇسلۇبى بولۇشىغا كاپالەتلىك قىلغان ئۇلۇغ ئۇستاز ھامىيىسى بولغان خان ئۇرۇشتا مەغلۇب بولغان چاغدا، ئۇنىڭ شەھرىگە باستۇرۇپ كەلگەن تاجاۋۇزچى دۈشمەن ئەسكەرلىرىنىڭ كەينىدىنلا تاپ بېسىپ كەلگەن يېڭى ھۆكۈمدار، مۇقەررەر ھالدا ئىلگىرىكى خاننىڭ رەسىمخانىسىنى تارقىتىۋېتىدىغانلىقىنى، كىتابلىرىنىڭ مۇقاۋىلىرىنى چۈۋۈپ، سەھىپەلىرىنى ئوڭتەي — توڭتەي قىلىۋېتىدىغانلىقىنى، رەسىمدە تەسۋىرلەنگەن ۋە رەسساملارنىڭ ئۆز ئىجادىيىتى بولغان ھەمدە ئۆز بالىسىدەك ياخشى كۆرىدىغان ئۇششاق — چۈششەك تەسۋىر — تەپسىلاتلارنىڭ ھەممىسىنى پەس كۆرۈپ بۇزۇۋېتىدىغانلىقىنى بىلگەنلىكى ئۈچۈن، ئىختىيارسىز ”ئەمدى



ھەممە ئىس تامام بولغۇسى“ دەپ ئەما بولۇشنى ئارزۇ قىلىپمۇ قاليدۇ. بۇ سۆزنى شۇنداق دېدىم. لېكىن قاراغا بۇنى باشقىچە چۈشەندۈرۈشۈم كېرەك ئىدى.

— بۇ رەسىم ئۇلۇغ شائىر ئابدۇللا خاتىفىنىڭ رەسمى. — دې-  
دىم، — خاتىفى شۇنداق ئۇلۇغ بىر شائىركى، شاھ ئىسمائىل ھىراتقا  
كىرگىنىدە، كىشىلەر ئۇنىڭغا خۇشامەت قىلىشقان، لېكىن ئۇ ئورنىدىن  
مىدىرلىمىغان، شاھ ئىسمائىلمۇ ئۇنىڭ ئالدىغا، يەنى شەھەرنىڭ سىرتى-  
دىكى ئۆيىگە يوقلاپ بارغانىكەن. بۇنىڭ خاتىفىنىڭ رەسمى ئىكەنلىكىنى  
ئۇستاز بەھزات سىزغان خاتىفىنىڭ يۈزىدىن ئەمەس، رەسىمنىڭ تېگىدە-  
كى يېزىقتىن بىلىمىز. شۇنداق ئەمەسمۇ؟

قارا گۈزەل كۆزلىرى بىلەن “شۇنداق” دەپ ماڭا قارىدى. — رەسىم-  
دىكى شائىرنىڭ چىرايىغا قارىغاندا، — دېدىم، — ئۇنىڭ باشقا چىرايلار.  
دەك ھەرقانداق بىر چىراي ئىكەنلىكىنى كۆرىمىز. رەھمەتلىك ئابدۇللاخا.  
تىفى ھازىر بۇ يەردە بولسا ئىدى، بۇ رەسىمدىكى چىرايدىن ئۇنى تونۇيال-  
مايتتۇق. ئەمما مانا بۇ رەسىمنىڭ ئومۇمىي قۇرۇلمىسىنى ئاساس قىلىپ  
تونۇيتتۇق. رەسىمنىڭ كەيپىياتىدا، خاتىفىنىڭ تۇرقىدا، رەڭلەردە، ھەل  
بېرىشتە ۋە ئۇستاز بەھزات سىزغان ئۇ چىرايلىق قولدا شۇنداق بىر نە-  
سە باركى، بۇ بىر شېئىرنىڭ رەسمى ئىكەنلىكى شۇ ئان ئەقىلگە كېلىدۇ.  
چۈنكى رەسىمىمىزدە مەنە شەكىلدىن ئۈستۈن تۇرىدۇ. ھازىر سۇلتانىمىز  
رەھمەتلىك يېزىنە تاغايغا ھاۋالە قىلغان كىتابتىكىدەك، پەرەڭ ۋە ئىتالى-  
يە ئۇستازلىرىنى دوراپ رەسىم سىزىشقا باشلىغاندا، مانا بۇ مەنە ئالىمى  
تۈگەپ، شەكىل ئالىمى باشلىنىدۇ. شۇنداقتىمۇ پەرەڭ ئۇسۇلى بىلەن ...  
— رەھمەتلىك يېزىنە تاغام ئۆلتۈرۈلدى، — دېدى قارا قوپال تەلەپ-  
پۈزدە.

ئالىقىنىمىدىكى قارانىڭ قولىنى، ياش بىر شاگىرتىنىڭ كەلگۈسىدە  
ئاجايىباتلارنى سىزىشقا نامزات بولغان كىچىك قولىنى ھۆرمەت بىلەن  
سىققاندىك سىقتىم. بىر ھازا جىمجىت تۇرۇپ، بەھزاتنىڭ ئاجايىباتىغا  
ھۆرمەت بىلەن قارىدۇق. كېيىن، قارا قولىنى قولۇمدىن تارتىۋېلىپ:  
— ئالدىنقى سەھىپىدىكى تورۇق ئاتلارنىڭ بۇرىنغا قارىيالمىي ناھا.



يىتى تېز ئۆتۈپ كەتتۇق، — دېدى.

— ئۇ يەردە بىر نەرسە يوق، — دېدىم ۋە كۆرسۈن دەپ ئالدىنقى سە-  
ھىپىنى ئاچتىم. ئاتلارنىڭ بۇرۇن تۆشۈكلىرىدە ھېچقانداق ئالاھىدىلىك  
يوق ئىدى.

— بۇرۇنلىرى غەلىتە ئاتلارنى قاچان تاپىمىز؟ — دەپ سورىدى قارا  
كىچىك بالدەك.

لېكىن تۈن يېرىمىدىن سەھەرگىچە بولغان ئارىلىقتا پەتەك بىلەن  
ئىككىمىز شاھ تەھمەسپىنىڭ ھەيران-قالارلىق «شاھنامە» سىنى بىر تۆ-  
مۈر ساندۇقنىڭ ئىچىدىكى يىپەك رەختلەرنىڭ، يېشىل ئەتلەسلەرنىڭ تې-  
گىدىن تېپىپ قولىمىزغا ئالغىنىمىزدا، قارا بىر ئۇشاق گىلىمىنىڭ  
ئۈستىدە تۈگۈلۈپ يېتىپ، مەرۋايىت بىلەن نەقىشلەنگەن دۇخاۋا ياستۇققا  
بېشىنى قويۇپ ئۇخلاپ قالغانىدى. لېكىن ھەيران-قالارلىق كىتابنى بىر  
قانچە يىللاردىن كېيىن يېڭىدىن كۆرۈش بىلەنلا شۇ ئان چۈشەنگەندىم:  
مەن ئۈچۈن كۈن يەنە يېڭىدىن باشلانغانىدى.

بۇ كىتاب شۇ قەدەر چوڭ ۋە ئېغىر ئىدىكى، جەزمى ئاغا بىلەن ئىك-  
كىمىز ئاران مىدىرلاتتۇق. 25 يىلنىڭ ئالدىدا يىراقتىن كۆرگەن مۇقاۋد-  
سىنى تۇتقىنىمدا، كۆننىڭ ئىچىگە تاختاي ئېلىنغانلىقىنى بايقىدىم. بۇ-  
نىڭدىن 25 يىل ئىلگىرى قانۇنىي سۇلتان سۇلايمان ئالەمدىن ئۆتكەندە،  
شاھ تەھمەسپ تەبرىزنى ئۈچ قېتىم ئىشغال قىلغان بۇ پادىشاھتىن قۇ-  
تۇلدۇم دەپ شۇنداق خۇش بولغانىدىكى، ئۇنىڭ ئورنىغا تەختكە چىققان  
سۇلتان سەلىمگە تۆگە - تۆگە ھەدىيەلەر بىلەن بىللە ھەيران-قالارلىق  
بىر «قۇرئان كەرىم» بىلەن خەزىنىسىدىكى بۇ ئەڭ ياخشى كىتابنى يوللى-  
غانىدى. كىتاب ئاۋۋال 300 كىشىلىك پارس ئەلچىلىك ھەيئىتى بىلەن  
بىللە شۇ چاغدا يېڭى پادىشاھ قىشنى شىكار بىلەن ئۆتكۈزۈۋاتقان ئەدىرنە  
① گە بېرىپ، باشقا ھەدىيەلەر بىلەن بىللە تۆگىلەر ۋە قېچىرلارغا يۈكلە-  
نىپ ئىستانبۇلغا كەلگەندە، خەزىنىگە قويۇلۇشتىن ئاۋۋال باش رەسسام  
قارا مەمى بىلەن بىز ئۈچ ياش ئۇستاز كىتابنى كۆرگىلى بارغانىدۇق.  
خۇددى ھىندىستاندىن ئېلىپ كەلگەن پىلنى، ئافرىقىدىن ئېلىپ كەلگەن

① ئەدىرنە — تۈركىيىنىڭ شىمالىدىكى بىر ئۆلكىسى. — ت.



زىراپىنى كۆرگىلى بارغان ئىستانبۇللۇقلاردەك ئوردىغا يۈگۈرۈشۈپ بارغان شۇ كۈنى، ئۇلۇغ ئۇستاز بەھزاتنىڭ ياشلىقىدا ھىراتتىن تەبىرىزگە بارغان. لىقىنى، لېكىن ئەمما بولغانلىقى ئۈچۈن بۇ كىتابقا قولىنى تەگكۈزمىگەن. لىكىنى ئۇستاز قارا مەمىدىن ئاڭلىغان ئىدىم.

ئۇ چاغلاردا يەتتە - سەككىز رەسىملىك ئادەتتىكى كىتابلارغا ھەيران بولغان بىزدەك ئوسمانىيە رەسساملرى ئۈچۈن ئىچىدە 250 پارچە چوڭ رەسىم بار بولغان بۇ كىتابنى كۆرۈش ھەشەمەتلىك ئوردىنى ھەممە كىشى ئۇخلاۋاتقاندا سەيلە قىلغاندەك ئىش ئىدى. كىتابنىڭ ئىشەنگۈسىز مول سەھىپىلىرىنى بىر مۆجىزىدىن كېيىن ئالدىمىزدا غىل - پال مەلۇم بول. - خان جەننەت باغچىسىنى تاماشا قىلغاندەك ئەيمىنىش ھېسسىياتى بىلەن ئۇن - تىنىسىز كۆرگەندۇق.

ئۇنىڭدىن كېيىنكى 25 يىل جەرياندا، خەزىنىدە ياتقان بۇ كىتاب ھەققىدە مۇھاكىمە قىلىشىپ كەلگەندۇق.

25 يىلدىن كېيىن، ھەيران قالارلىق «شاھنامە» نىڭ قېلىن مۇقاۋدە - سىنى ئوردىنىڭ چوڭ دەرۋازىسىنى ئاچقانداك ئۇن - تىنىسىز ئاچتىم. ئەمما يېقىملىق ئاۋازدا شاراقلىغان سەھىپىلەرنى ۋاراقلىغاندا، قەلبىمدە ھەيرانلىقتىن بەكرەك ھەسرەت ھېسسىياتى قوزغالدى.

1. ئىستانبۇللۇق پۈتۈن ئۇستا رەسساملارنىڭ بۇ كىتابنىڭ سەھىپە - لىرىدىن بىر نەرسىلەرنى ئوغرىلاپ ئىشلەتكەنلىكى ھەققىدىكى ھېكايىلەر ۋەجىدىن ئالدىمدىكى رەسىملەرگە ئانچە ئېرەن قىلىپ كەتمىدىم.

2. ئۇ كىتابنىڭ 5 - 6 رەسىمدە بىر ئۇچرايدىغان ئاجايىباتلىرىغا (تاھمۇراس كېيىنكى تىنچلىق مەزگىلىدە ئۆزىگە ئېلىپبەنى، گرېكچىنى ۋە ھەرخىل تىللارنى ئۆگىتىدىغان شەيتانلار ۋە دىۋىلەرنىڭ باشلىرىغا نەيزىنى نېمە دېگەن كەسكىن ۋە نەپىس ئۇرغان!)، بىرەر بۇرجەكلىرىدە بەھزات سىزغان قولىنى ئۇچرىتىمەن دەپ پۈتۈن دىققىتىمنى مەركەزلەش. تۈرۈپ قاراشقا ئامالسىز ئىدىم.

3. ئاتلارنىڭ بۇرۇن تۆشۈكلىرى ۋە قارا بىلەن پەتەكنىڭ بارلىقى كۆرگەنلىرىمگە پۈتۈن دىققىتىم بىلەن قارشىمغا توسقۇن بولاتتى. پۈتۈن ئۇلۇغ رەسساملارغا ئاللاھنىڭ بىر ئېھسانىدەك يېقىنلاشقان



قاراڭغۇلۇقنىڭ دۇخاۋا پەردىسى كۆزلىرىمنىڭ ئالدىغا چۈشۈشتىن ئاۋۋال بۇ ھەيران قالارلىق كىتابقا تەبىئىيىكى ئاللاھ مەردلەرچە ئېھسان قىلغان بۇ پۇرسەت بىلەن قانغۇدەك قارىۋېلىش قانداق چوڭ بىر تەلەپ بولسا، ئۇ - نىڭغا قەلبىمدىن كۆپرەك ئەقلىم بىلەن قاراشمۇ بىر قايغۇ ئىدى، ئەلۋەتتە. سەھەرنىڭ يورۇقى خەزىنىنىڭ بارغانسېرى بىر سوغۇق قەبرىگە ئوخشاپ قېلىۋاتقان ئامبىرىغا چۈشكەچە بۇ تەڭداشسىز كىتابنىڭ 259 (1) 25 ئەمەس) رەسىمىنىڭ ھەممىسىنى كۆردۈم ۋە ئۇنىڭغا ئەقىل كۆزۈم بىلەن قارىدىم. بۇنى ئەقلىي ھۆكۈمگە قىزىقىدىغان ئەرەب ئالىملىرىدەك، يەنە بىر قېتىم ماددىلارغا ئايرىپ چۈشەندۈرەي.

1. بۇرۇن تۆشۈكلىرى پەسكەش قاتىلىنىڭ سىزغىنىغا ئوخشايدىغان بىر ئاتنى رۇستەم تۇراندا ئات ئوغرىلىرىنىڭ پېيىدە يۈرگەندە ئۇچراتقان رەڭگارەڭ ئاتلار، ئەرەب سۇلتانى ئىجازەت بەرمىگەندە، پەرىدۇن شاھ مىنىپ دىجلە دەرياسىدىن ئۆزۈپ ئۆتكەن ھەيران قالارلىق ئاتلار، ئاتىسى بىر ئوغلىغا يىراقتىكى پارس دىيارىنى، يەنە بىرىگە تېخىمۇ يىراق جۇڭگو دىيارىنى بەرگەندە، ئەڭ كىچىك ئوغلى ئىرەچكە ئەڭ ياخشى دىيار بولغان ئىراننى بەردى دەپ كىچىك قېرىندىشىدىن قىزغانغان چوڭ ئاكىسى تۇر ئىدە. رەچىنىڭ كالىسىنى خائىنلارچە چاپقاندا، بۇ مەنزىرىلەرنى يىراقتىن كۆرۈپ تۇرغان غەمكىن بوز ئاتلار، ئىسكەندەرنىڭ ھازارلار ①، مىسىرلىقلار، بەربەرىلەر ② ۋە ئەرەبلەرنىڭ مەدەت بېرىشى بىلەن ساۋۇتلار، تۆمۈر قالقانلار، سۇنماس قىلىچلار ۋە يالتىرلاپ تۇرىدىغان تۆمۈر قالپاقلار بىلەن قوراللانغان قەھرىمان قوشۇننىڭ ئاتلىرى، ئاللاھ پېشانىسىغا يازغان تەقدىرگە قارشى چىققانلىقى ئۈچۈن توختىماي بۇرنى قانغىغان شاھ يازغىردى شىپالىق سۈيى بىلەن داۋالىنىپ ساقايغان يېشىل كۆلنىڭ بويىدا، كۈتۈلۈپ مىگەن يەردىن ئۇنى ئاللاھنىڭ جازاسى بىلەن دەسسەپ ئۆلتۈرگەن ئاجايىپ ئات ۋە ئالتە - يەتتە رەسىم بىرلىكتە سىزغان يۈزلىگەن ئەپسانە ۋە ھەقىقىي ئاتلار ئىچىدە ئۇچرىتالمىدىم. لېكىن خەزىنىدىكى باشقا كىتابلارنى كۆرۈش ئۈچۈن يەنە بىر كۈندىن ئارتۇق ۋاقىت بار ئىدى.

① ھازارلار — كاسپىي دېڭىز ئەتراپىدىكى خەلقلەر.

② بەربەرىلەر — جازايرلىقلار.



2. كېيىنكى 25 يىل جەريانىدا ئۇستا رەسساملارنىڭ ئارىسىدا غەيرەت - شىكايەت تېمىسى بولغان بىر دەۋا بار ئىدى: بىر رەسسام ئاسان كىرگىلى بولمايدىغان بۇ خەزىنە ئامبىرىغا سۇلتاننىڭ ئىجازىتى بىلەن كىرىپ، بۇ ھەيران قالارلىق كىتابنى تېپىپ، شام يورۇقىدا ئۆلگە دەپتەر - لىرىگە ناھايىتى كۆپ ئات، دەرەخ، بۆلۈت، گۈل، قوش، باغچا ۋە ئۇرۇش، مۇھەببەت كۆرۈنۈشى تەسۋىرلىرىدىن ئۆلگە ئالغان ۋە كېيىن بۇلاردىن پايدىلانغان ... شۇنىڭدىن كېيىن قاچانكى بىرەر رەسسام ھەيران قالارلىق ۋە پەۋقۇلئاددە بىر نەرسىنى سىزىپ قالسا، باشقىلار ئۇنىڭغا ھەسەت قىلىپ، ئۇنىڭ رەسىمىنى ئەنە شۇنداق تەبرىزنىڭ پارس رەسىمى دەپ كەمسىتىش ئۈچۈن، بۇ ئىغۋالارنى ئازدۇر - كۆپتۈر يېڭىۋاشتىن كۆتۈرۈپ چىقىشتى. ئۇ چاغلاردا تەبرىز سۇلتانلىقىنىڭ دىيارى ئەمەس ئىدى. مېنىڭ ھەققىمدىمۇ پىتنە - ئىغۋا قىلىشقاندا، مەنمۇ يوللۇق يوسۇندا غەزەپ - لەنگەن بولساممۇ، لېكىن يوشۇرۇنچە خۇشمۇ بولغان ئىدىم. شۇڭا، بۇ ئىغۋالار باشقىلارنىڭ ئۈستىدىن توقۇلغان چاغدا مەنمۇ ئىشەنگەندىم. مانا ئەمدى غەلىتە بىر شەكىلدە 25 يىلنىڭ ئالدىدا بۇ كىتابنى بىر قېتىم كۆرگەن رەسساملاردىن بىز تۆتەيلەننىڭمۇ ئۇنى يادىمىزدا تۇتۇپ، پۈتۈن 25 يىل مابەينىدە ئۇنى ئاڭسىزلاپ ئۆزگەرتىۋېرىپ سۇلتانلارنىڭ كىتابلىرىغا سىزغانلىقىمىزنى قاينۇلۇق ھالدا كۆردۈم. بۇ كىتابنى ياكى باشقىلىرىنى خەزىنىسىدىن چىقىرىپ ئالدىمىزغا قويىمىغان قەھرىلىك سۇلتانلىرىمىزنىڭ رەھىمسىزلىكىگە ئەمەس، بەلكى ئۆز رەسىم ئالىمىمىزنىڭ نەقەدەر تار ئىكەنلىكىگە ھەسرەتلىنەتتىم. ھىراتلىق ئۇلۇغ ئۆس - تازىلار ياكى تەبرىزلىك يېڭى ئۈستىلار بولسۇن، پارس رەسساملرى بىز ئوسمانىيە رەسساملرىدىنمۇ مۇكەممەل رەسىملەرنى ۋە ئاجايىپاتلارنى سىزىشتى.

ئىككى كۈندىن كېيىن مەن پۈتۈن رەسساملرىم قىستاق - سوراق - تىن ئۆتسە قانداق ياخشى بولاتتى دەپ ئويلىدىم ۋە ئالدىمدا ئوچۇق تۇرغان رەسىمدە قولۇمنىڭ ئاستىغا دەسلەپ كەلگەن يۈزىنىڭ كۆزلىرىنى قەلەم - تىرىشىمنىڭ ئۇچى بىلەن رەھىمسىزلىرىم قىرىۋەتتىم. بۇ ھىندىستان ئەلچىسى ئېلىپ كەلگەن شاھمات تاختىسى بىلەن تاشلىرىغا قاراپ شاھمات



ئويۇنىنى ئۆگەنگەن ۋە ئۆگەنمەي ئۇستا ھىندىستانلىقنى يەڭگەن پارس ئالىمىنىڭ ھېكايىسى بولۇپ، ياخشى بىر پارس يالغانچىلىقى ئىدى! شاھمات ئوينىغۇچىلارنىڭ، ئۇلارنى تاماشا قىلغان شاھنىڭ ۋە ئۇنىڭ ئا- دەملىرىنىڭ كۆزلىرىنىمۇ بىر - بىرلەپ قىرىۋەتتىم. سەھىپىلەرنى كەي- نىگە ۋارقىلاپ، رەھىمسىزلەرچە ئۇرۇشقان شاھلارنىڭ، ھەشەمەتلىك سا- ۋۇتلارنى كىيگەن ھەيۋەتلىك قوشۇنلاردىكى ئەسكەرلەرنىڭ ۋە يەرلەردىكى كېسىلگەن باشلارنىڭمۇ كۆزلىرىنى قايتا - قايتا رەھىمسىزلەرچە قىرد- ۋەتتىم. بۇ ئىشنى ئۈچ سەھىپىگە قىلغىنىمدىن كېيىن قەلەمىتىرىمنى كەمىرىمگە قىستۇردۇم.

قوللىرىم تىترەيتتى، لېكىن ئۆزۈمنى بەك ئوسال ھېس قىلمايت- تىم. ھازىر 50 يىللىق رەھساملق ھاياتىمدا ناھايىتى كۆپ ئۇچراتقان ھەم مۇشۇنداق غەلىتە ئىشنى قىلغان شۇنچە كۆپ ساراڭلارنىڭ نېمىنى ھېس قىلغانلىقىنى كىم چۈشىنەتتى؟ مەن قىرىۋەتكەن كۆزلىرىنىڭ ئىچىد- دىن كىتابىنىڭ سەھىپىلىرىگە قان تامچىلىشىنى ئۈمىد قىلاتتىم.

3. بۇمۇ مېنى ئۆمرۈمنىڭ ئاخىرىدىكى ئازابقا ۋە تەسەللىگە ئېلىپ كېلىدۇ. شاھ تەھمەسپ ئەڭ ئۇستا پارس رەھساملىرىنى ئون يىل ئىش- لىتىپ سىزدۇرغان بۇ گۈزەل كىتابقا ئۇلۇغ ئۇستاز بەھزاتنىڭ قەلىمى تەگمىگەن. ئۇنىڭ ئۇ چىرايلىق قوللىرى ھېچ يەرگە سىزىلمىغانىدى. ئۇ ئۆزى نەزەردىن چۈشكەن ھىراتتىن ئۆمرىنىڭ ئاخىرقى يىللىرىدا تەب- رىزگە كەلگىنىدە ئاللىقاچان ئەما بولغانىدى. شۇنداق قىلىپ، پۈتۈن ئۆ- مۈر بويى ئىشلەپ پېشقەدەم ئۇستازلارنىڭ نۇقسانسىز مۇكەممەللىكىگە يەتكەن چاغدا رەھسمنى باشقا ھېچقانداق رەھسماخانىنىڭ ۋە ياكى شاھنىڭ ئارزۇلىرى بىلەن ئارىلاشتۇرۇۋەتمەسلىك ئۈچۈن ئۇلۇغ ئۇستازنىڭ ئۆز - ئۆزىنى ئەما قىلغانلىقىنى يەنە بىر قېتىم خۇشاللىق بىلەن چۈشەندىم. قارا بىلەن پەتەك قوللىرىدىكى قېلىن بىر تومنى ئېچىپ شۇئان ئالدىمغا قويۇشتى.

— ياق، بۇ ئەمەس، — دېدىم تەرسالىق قىلماي، — بۇ بىر موڭغۇل «شاھنامە»سى: ئىسكەندەرنىڭ تۆمۈردەك قۇدرەتلىك ئاتلىق قوشۇنلىرى ئۆزلىرىنىڭ تۆمۈر ئاتلىرىغا نېفىت قاچىلاپ ئوت ئالدۇرغاندا بۇرۇن تۆ-





شۈكلىرىدىن پۇرقىراپ چىققان ئوت يالقۇنى بىلەن دۈشمەنگە ھۇجۇم قىلدۇ.

جۇڭگو رەسىملىرىنىڭ تەسىرى بىلەن سىزىلغان ئوت يالقۇنى ئىچىدىكى بۇ تۆمۈر قوشۇنغا قارىدۇق.

— جەزمى ئاغا، — دېدىم، — بۇنىڭدىن 25 يىل ئىلگىرى شاھ تەھمەسىپنىڭ بۇ كىتابىنى ئېلىپ كەلگەن پارس ئەلچىلىرىنىڭ ھەدىيەلىرىنى كېيىن بىز «سەلىم نامە»<sup>①</sup> دە سىزغانىدۇق...

ئۇ «سەلىم نامە» تومىنى دەرھال تېپىپ كېلىپ ئالدىمغا قويدى. ئەلچىلەر رەھمەتلىك سۇلتان سەلىمگە باشقا ھەدىيەلەر بىلەن بىرلىكتە شاھنامىنى سۇنغانلىقىنى كۆرسىتىدىغان پارىقراق رەڭ بېرىلگەن سەھىپىگە بىر — بىرلەپ يېزىلغان ھەدىيەلەرنىڭ ئارىسىدا بىر چاغلاردا ئوقۇپ گويا ئىشىنەلمىگەنلىكىم ئۈچۈن ئۇنتۇغان يېزىقنى كۆزۈم ئۆزلۈكىدىن بايقىدى:

ھىراتلىق پېشقەدەم ئۇستازلارنىڭ ۋە ئۇستازلار ئۇستازى رەھسەم بەھزاتنىڭ كۆزلىرىنى ئەما قىلىشتا ئىشلەتكەن فىرۇزە ساپلىق ۋە سەدەپ بىلەن نەقىشلەنگەن ئالتۇن تاج يىغىنىسى.

پەتەكتىن «سەلىم نامە» توپلىمىنى قەيەردىن تاپقانلىقىنى سورىدىم. ئۇنىڭغا ئەگىشىپ، خەزىنە ئامبىرىنىڭ چاڭ — توزانلىق قاراڭغۇلۇقى ئىچىدە ساندۇقلار، رەخت ۋە گىلەم دۆۋىلىرى، ئىشكاپلار ئارىسىدىن ۋە پەلەمپەي ئاستىلىرىدىن ئېگىشىپ ماڭدۇق. بىر يوغان بىر كىچىكلىگەن كۆلەڭگىلىرىمىزنىڭ قالقانلار، پىل چىشلىرى، يولۋاس تېرىلىرىنىڭ ئۈستىدىن ئۆتكەنلىكىگە دىققەت قىلدىم. ئەينى ئاجايىپ قىزىل رەخت ۋە دۇخاۋا رەڭگىگە پۈركەنگەن باشقا بىر ئۆيىدە «شاھنامە» توپلىمى چىققان تۆمۈر ساندۇقنىڭ يېنىدا باشقا كىتابلارنىڭ، كۈمۈش ۋە ئالتۇن تالالار بىلەن ئىشلەنگەن باش ياغلىقلىرىنىڭ ھەمدە سەيلۇن ياقۇتلىرىنىڭ، ياقۇت ساپلىق خەنجەرلەرنىڭ ئارىسىدا، شاھ تەھمەسىپ يوللىغان باشقا ھەدىيە.

① «سەلىم نامە» — سۇلتان سەلىمنىڭ يىلنامىسى. — ت.



لەرنىڭ بەزىلىرىنى، ئىسفاھان يىپەك زىلچىلىرىنى، پىل چىشىدىن ئىش-  
لەنگەن بىر شاھمات تاختىسىنى كۆردۈم ۋە جۇڭگو ئەجدىھالىرى، گۈل -  
گىياھلىرى ۋە سەدەپ بىلەن نەقىشلەنگەن كۈنلۈك بىلەن ئەمىر تۆمۈر  
زامانىدىن قالغانلىقى مەلۇم بولغان بىر قەلەم قاپچۇقىنى بايقىدىم. قاپ-  
چۇقىنى ئاچسام ئىچىدىن بىلىنەر - بىلىنمەس كۆيگەن قەغەز ۋە گۈل پۇ-  
رىقى بىلەن بىللە سېپى فىرۇزە ۋە سەدەپتىن بولغان ئالتۇن تاج يىڭىنىسى  
چىقتى. يىڭىنىنى ئالدىم - دە، ئۇچقاندەك ئورنۇمغا قايتتىم.

يالغۇز قالغىنىمدا، ئۇستاز بەھزات ئۆزىنى ئەما قىلغان يىڭىنىنى  
ئوچۇق تۇرغان «شاھنامە» سەھىپىسىنىڭ ئۈستىگە قويدۇم ۋە ئۇنىڭغا  
قاراپ تۇردۇم. بەھزاتنىڭ ئۆزىنى ئەما قىلغان يىڭىنىسىنى كۆرگەنلىكتىن  
ئەمەس، ئۇنىڭ مۆجىزە قوللىرى ئالغان ھەرقانداق نەرسىنى كۆرۈشمۇ  
مېنى تىترىتەتتى.

بۇ قورقۇنچلۇق يىڭىنىنى شاھ تەھمەسپ ھەدىيە كىتاب بىلەن بىللە  
سۇلتان سەلىمگە نېمىشقا يوللىغان بولغىنىدى؟ بالىلىق چاغلىرىدا  
بەھزاتتىن رەسىم دەرسى ئالغان، ياشلىق چاغلىرىدا رەسساملارنى  
قوللاپ - قۇۋۋەتلىگەن شاھ ياشانغىنىدا شائىرلار ۋە رەسساملارنى ئەترا-  
پىدىن يىراقلاشتۇرۇپ ئۆزىنى ئىبادەتكە بېغىشلىغانلىقى ئۈچۈنمۇ؟ ئەڭ  
ئۇلۇغ ئۇستازلار ئون يىل يۈرەك قېنىنى سەرپ قىلغان بۇ ھەيران قالار-  
لىق كىتابنى قولىدىن چىقىرىشقىمۇ شۇ ۋەجىدىن رازى بولغان بولغىي-  
مىدى؟ كىتاب بىلەن بىرلىكتە بۇ يىڭىنە ئۇستا رەسسامنىڭ ئاقىۋىتى مانا  
شۇنداق ئەمالىق ئىكەنلىكىنى ھەممە كىشى بىلسۇن دەپ يوللانغانمۇ، ياكى  
بىر چاغلاردا چۈشەندۈرگىنىدەك، بۇ ئاجايىپ كىتابنىڭ سەھىپىلىرىنى  
بىر قېتىم كۆرگەن كىشى ئالەمدە باشقا نەرسىنى كۆرۈشنى خالىمايدۇ دې-  
يىش ئۈچۈنمۇ؟ لېكىن نۇرغۇن ھۆكۈمدارلارنىڭ ياش ۋاقتىدا قىلغىنى-  
دەك، ياش ۋاقتىدىكى رەسىمگە بولغان ئىشتىياقغا نىسبەتەن گۇناھكار-  
لىق ۋەھىمىسىگە چۈشۈپ پۇشايمان قىلغان شاھ ئۈچۈن بۇ كىتاب بىر  
ئاجايىبات ئەمەس ئىدى.

ياشىنىپ ھەپسىلىسى پىر بولغان ناخۇش رەسساملارنىڭ ئېيتقان  
ھېكايىلىرىنى ئەسلىدىم: قارا قويۇنلۇق ھۆكۈمدارى جىھان شاھنىڭ ھەر-



بىي قوشۇنلىرى شىرازغا كىرىش ئالدىدا، شەھەردىكى ھەيران قالارلىق باش رەسسام ئىبنى ھۇسام "مەن باشقىچە ئۇسلۇبتا رەسىم سىزمايمەن" دەپ شاگىرتىغا كۆزلىرىنى داغلانغانىدى. ياۋۇز سۇلتان سەلىمنىڭ ھەربىي قوشۇنلىرى شاھ ئىسمائىلنى مەغلۇب قىلغاندىن كېيىن تەبىرىگە كىرىپ ھېشىت بېھىشت ئوردىسىنى تالان - تاراج قىلىپ، ئىستانبۇلغا ئېلىپ كەلگەن رەسساملار ئارىسىدا ياشانغان بىر پارس ئۇستازىنىڭ يولدا كېسەل - لىكلەر تۈپەيلى ئەمەس، ئوسمانىيە ئۇسلۇبىدا رەسىم سىزالمايمەن دەپ ئۆز - ئۆزىنى دورىلار بىلەن ئەما قىلغانلىقى ئېيتىلغانىدى. رەسساملارمۇ ئاچچىقلانغان چاغلاردا، بەھزاتنىڭ ئۆزىنى ئەما قىلغانلىقىنى ئۇلارغا ئىب - رەت بولسۇن دەپ مەن ئېيتىپ بېرەتتىم. ئىككىنچى بىر ھەل قىلىش يولى يوقمىدۇ؟ ئۇستا رەسسام يېڭى ئۇسۇللارنى كىچىككىنە بولسىمۇ قوبۇل قىلسا، پۈتۈن بىر رەسىمخانىنى ۋە پېشقەدەم ئۇستازلارنىڭ ئۇسلۇبىنى بىر ئاز بولسىمۇ قۇتقۇزۇپ قالماسمۇ؟

نەپىس ئىشلەنگەن ئىنچىكە ۋە ئۇزۇن تاج يىڭىسىنىڭ ئۈچىدا بىر قارا ئىز بار ئىدى، لېكىن ھارغىن كۆزلىرىم ئۇنى قانمۇ ياكى باشقا بىر نەرسىمۇ دەپ زادى پەرق ئېتەلمىگەنىدى. لوپىنى يېقىنلاشتۇرۇپ، خۇددى قايغۇلۇق بىر مۇھەببەت كۆرۈنۈشىگە سىنچىلاپ قارىغاندەك يىڭىگە ئۇ - زۇندىن - ئۇزۇن قارىدىم. بەھزاتنىڭ بۇ ئىشىنى قانداق قىلغان بولۇشى مۇمكىنلىكىنى ئويلاشقا باشلىدىم. ئادەمنىڭ ئاسانلىقىچە ئەما بولمايدىغان - لىقىنى، خۇددى ئۆزلۈكىدىن ئەما بولغان ياشانغانلار دۇچار بولغاندەك، قاپقاراڭغۇچىلىقنىڭ بەزىدە كۈنلەر، ئايلاردىن كېيىن ئاستا - ئاستا چۈ - شىدىغانلىقىنى ئاڭلىغانىدىم.

يان ھۇجرىغا كىرگەندە ئۇنى كۆرگەنىدىم، ئورنىدىن تۇرۇپ قاردىم. سېپى بۇرمىلىق، توم رامكىسى ئابانوز<sup>①</sup> ياغىچىدىن بولغان، چۆردىگە خەتلەر گۈلدەك نەقىشلەنگەن، پىل چىشى ئورنىتىلغان بىر ئەينەك ئىكەن. ئورنىمدا ئولتۇردۇم ۋە ئەينەكتە كۆزلىرىمنى كۆردۈم. 60 يىل سىزغان ۋە رەسىملەرنى تاماشا قىلغان كۆز قارىچۇقلىرىمدا ئالتۇن

① ئابانوز — پېترو سېپلىتىس دېيىلىدىغان بىر خىل قاتتىق ياغاچ.



شامداننىڭ يالقۇنى ئىنتايىن چىرايلىق لەپىلدەپ تۇراتتى.  
ئۇستاز بەھزات قانداق قىلغان بولغىدى دەپ ئۆزۈمدىن يەنە بىر  
قېتىم قىزىقىپ سورىدىم.

كۆز قارىچۇقلىرىمنى ئەينەكتىن ئايرىماي، كۆزلىرىگە سۈرمە سۈر -  
گەن بىر ئايالنىڭ قولىدەك، قولۇم ئۆزلۈكىدىن يىڭىنى تاپتى. خۇددى  
رەسىم سىزىلىدىغان تۆگە قۇشى تۇخۇمىنى ئۈچىدىن تەشكەندەك زادى  
ئىككىلەنمەي يىڭىنى جاسارەت، سۈكۈنات ۋە كۈچ بىلەن سول كۆز قارد -  
چۇقىمغا سانجىدىم. قىلغان ئىشىمنى سەزگەنلىكىم ئۈچۈن ئەمەس، كۆر -  
گەنلىكىم ئۈچۈن ئىچىم ئاغرىيتتى. يىڭىنى كۆزۈمگە بارمىقىمنىڭ تۆت -  
تىن بىرىگە باراۋەر كەلگۈدەك سانجىپ تارتىۋالدىم.

قولۇمدىكى ئەينەكنىڭ رامكىسىغا ئىشلەنگەن بېيىتتە شائىر ئەي -  
نەككە قارىغۇچىغا چەكسىز گۈزەللىك ۋە چەكسىز يورۇقلۇق، ئەينەككىمۇ  
چەكسىز ئۆمۈر تىلىگەنىدى.

كۈلۈمسىرەپ ئەينى ئىشنى يەنە بىر كۆزۈمگىمۇ قىلدىم.  
ئۆزۈنغىچە مىدىرلىماي تۇرۇپ، ئالەمنى، ھەممە نەرسىنى تاماشا  
قىلدىم.

ئالەمنىڭ رەڭلىرى ئويلىغىنىمدەك قارايماي، گويا ئاستا - ئاستا  
بىر - بىرىگە ئۆتتى. لېكىن مەن يەنىلا ھەممە نەرسىنى كۆرۈۋاتاتتىم.  
بىر ئازدىن كېيىن سولغۇن قۇياش نۇرى خەزىنە ئامبىرىنىڭ توق قى -  
زىل قان رەڭگى رەختلەر ئارىسىغا چۈشتى. مالىيە ۋەزىرى ۋە ئۇنىڭ ئادەم -  
لىرى يەنە ئوخشاش مۇراسىم بىلەن پېچەتنى يىرتىپ، قۇلۇپنى ۋە ئىشىكنى  
ئاچتى. جەزمى ئاغا تەرەت قاچىسى، چىراغ ۋە ئاتەش دانى ئالماشتۇرۇپ،  
يۇمشاق نان ۋە ئۈجمە قېقى ئېلىپ كەلدى ۋە بىزنىڭ سۇلتانىمىزنىڭ كى -  
تابلىرى ئارىسىدا غەلىتە بۇرۇنلۇق ئاتلارنى ئىزدەشنى داۋاملاشتۇرىدىغان -  
لىقىمىزنى ئېيتتى. دۇنيانىڭ ئەڭ گۈزەل رەسىملىرىنى تاماشا قىلىپ،  
ئاللاھنىڭ نەزىرىدىكى ئالەمنى ئەسلەشكە تىرىشىشتىن ياخشى يەنە نېمە بو -  
لۇشى مۇمكىن؟



## 52. مېنىڭ ئىسىمىم قارا

ئەتىگەندە، مالىيە ۋەزىرى بىلەن خادىملار ئىشىكلەرنى مۇراسىم بىلەن ئاچقاندا، خەزىنە ئامبىرىنىڭ يېقىملىق قىزىل رەڭگىگە كۆزلىرىم شۇنداق كۆنگەن ئىدىكى، ئوردا باغچىسىدىن كىرگەن قىشنىڭ ئاپتېپىدىن كۆزلىرىم قامىشىپ، بىر تۈرلۈك ۋەھىمە ھېس قىلماقتا ئىدىم. مەنمۇ ئۇستاز ئوسماندەك، تۇرغان يېرىمدىن مىدىرلىمىدىم. ھەرىكەت قىلسام، گويا خەزىنە ئامبىرىنىڭ چىرىگەن، نەم، چاڭ - توزانلىق ۋە قولنى ئۇزاتسا تۇتقىلى بولىدىغان ھاۋاسى بىز ئىزدىگەن يىپ ئۇچلىرى بىلەن بىللە ئىشىكتىن چىقىپ قېچىپ كېتىدىغاندەك تۇيۇلاتتى.

ئۇستاز ئوسمان ئوچۇق ئىشىكلەرنىڭ يېنىدا ئىككى قاتار تىزىلغان خەزىنە خادىملىرىنىڭ باشلىرى ئارىسىدىن ئىچكىرىگە ئۇرغان يورۇقلۇققا تۇنجى قېتىم كۆرگەن ئاجايىپ بىر نەرسىگە قارىغاندەك غەلىتە ھەيرانلىق بىلەن قارايتتى.

ئالدىنقى كېچە رەسىملەر ئارىسىدا شاھ تەھمەسىپنىڭ «شاھنا - مە» سىنىڭ سەھىپىلىرىنى ۋاراقلاۋاتقىنىدا، ئۇنى يىراقتىن دىققەت بىلەن كۆزىتىپ، چىرايمدا دەل مۇشۇنداق ھەيرانلىق ئىپادىسىنىڭ نامايان بولغانلىقىنى كۆرگەنىدىم. ئۇنىڭ تامغا چۈشكەن كۆلەڭگىسى يېنىك تىت - رەيتتى، بېشىنى بولسا دىققەت بىلەن قوللىدىكى لوپىغا يېقىنلاشتۇراتتى، لەۋلىرىمۇ مەلۇم كۆڭۈللۈك سىرنى يېشىپ بېرىشكە تەييارلىنىۋاتقاندەك يېنىك مىدىرلايتتى. كېيىن ئۇ بىر رەسىمگە ھەيرانلىق بىلەن قاراپلا قالدى، لەۋلىرى بولسا، ئۆزلۈكىدىن ئېچىلىپ يېپىلدى.

ئىشىك تاقالغاندىن كېيىن، داۋاملىق ئېغىرلىشىۋاتقان بىئاراملىق ئىچىدە ئۆيلەرنىڭ ئارىسىدا تاقەتسىزلىك بىلەن ئۇياق - بۇياققا ماڭدىم. خەزىنىدىكى كىتابلاردىن يېتەرلىك ماتېرىياللارنى تېپىشقا ۋاقىتىمىزنىڭ



يەتمەيۋاتقىنىدىن قاتتىق ئەنسىرىدىم. ئۇستاز ئوسماننىڭ بۇ ئىشقا دىققەت-تىنى يېتەرلىك ھالدا بۆلمەيۋاتقىنىنى سەزگەنلىكىم ئۈچۈن ئۇنىڭغا ئەندىشىلىرىمنى ئۇقتۇردۇم.

ئۇ شاگىرتلىرىنىڭ بېشىنى سىلاپ ئادەتلەنگەن بىر ھەقىقىي ئۇس-تىغا ئوخشاش قولۇمنى يېقىملىق تۇتتى. "بىزگە ئوخشاشلارنىڭ ئالەمنى ئاللاھنىڭ نەزىرى بىلەن كۆرۈشكە تىرىشىشتىن ۋە ئاللاھنىڭ ئادالىتىگە سېغىنىشتىن باشقا ھېچقانداق چارىمىز يوق، — دېدى ئۇ، — بۇ يەردە ئە-نە شۇ نەرسىنىڭ بۇ رەسىملەر بىلەن ماتېرىياللار ئارىسىدىمۇ بىر - بى-رىگە يېقىنلىشىۋاتقانلىقىنى ھېس قىلىۋاتمەن. ئالەمنى ئاللاھنىڭ نەزى-رى بىلەن كۆرۈشكە يېقىنلاشقاندا، ئۇنىڭ ئادالىتى بىزگە يېقىنلىشىدۇ. قارىغىنا، ئۇستاز بەھزات ئۆز - ئۆزىنى ئەما قىلغان يىڭنە مانا.

ئۇ يىڭىننىڭ رەھىمسىز ھېكايىسىنى بايان قىلغاندا، تېخىمۇ ياخشى كۆرەي دەپ يېقىنلاشتۇرغان لوپىنىڭ تېگىدىكى بۇ ناخۇش نەرسىنىڭ ئۇ-چىغا دىققەت بىلەن قارىدىم ۋە ئۇ يەردە قىزغۇچ بىر نەملىكنى كۆردۈم.

— پېشقەدەم ئۇستازلار، — دېدى ئۇستاز ئوسمان، — پۈتۈن ھاياتى-نى بېغىشلىغان ھۈنەرلىرى، رەڭلىرى ۋە ئۇسۇللىرىنى ئۆزگەرتىشنى چوڭ ۋەجدان مەسلىسى دەپ قارايتتى. ھازىرقىلاردەك ئالەمنى بىر كۈن مەشرىقتىكى شاھنىڭ، يەنە بىر كۈن مەغربىتىكى ھۆكۈمدارنىڭ ئىرادە خاھىشى بويىچە كۆرۈشنى نومۇس قىلىش ھېسابلايتتى.

ئۇنىڭ كۆزلىرى مېنىڭ كۆزۈمگە ياكى ئالدىدىكى سەھىپىگە قاردى-مايتتى، گويا قول يەتمەس يىراق بىر يەردىكى بوشلۇققا تىكىلگەنىدى. ئالدىدىكى «شاھنامە» سەھىپىسىدە، ئىران ۋە تۇران قوشۇنلىرى پۈتۈن كۈچلىرى بىلەن قالايمىقان جەڭگە كىرىشىپ كەتكەن بولۇپ، ئاتلار مۇرد-دىشىپ، ئاتلىق جەڭچىلەرنىڭ نەيزىلىرى بىر - بىرىنىڭ ساۋۇتلىرىنى تېشىپ، تەنلىرىنى پارە - پارە قىلغان، باش ۋە قول - پۇتلار ئۈزۈلۈپ، قانلىق گەۋدىلەر يەرلەرگە يىقىلغان، كۆزلەر چاناقلىرىدىن چىققان، باتۇر جەڭچىلەر جەڭ تۈلپارلىرى ئۈستىدە قىلىچلىرى بىلەن بىر - بىرىنى ئۆلتۈرۈشۋاتقان مەنزىرىلەر ئەكس ئەتتۈرۈلگەن ئىدى.

— غالىبلارنىڭ ئۇسۇللىرىنى قوبۇل قىلىشقا، رەسساملىرىنى تەق-



لىمىد قىلىشقا مەجبۇر بولغان پېشقەدەم ئۇستازلار ئۆزلىرىنىڭ شەرەپلىرىنى قوغداش ئۈچۈن، ئاقىۋەتتە بەربىر بولىدىغان ئىشنى ئالدىنلا يىڭنە بىلەن باتۇرلارچە ئادا قىلغاندىن كېيىن، گويا مۇقەددەس ئىلتىپاتتەك بىلگەن ئاللاھنىڭ ساپ قاراڭغۇلۇقى بىلەن كۆزلىرىنى قاپلاشتىن ئىلگىرى، ئالدىغا قويغان ھەيران قالارلىق سەھىپىگە سائەتلەپ، بەزىدە كۈنلەپ توختىماي قارىشاتتى. باشلىرىنى زادى كۆتۈرمەي نەچچە سائەتلەپ قارىغان. لىقتىن، بەزىدە ئۇلارنىڭ كۆزلىرىدىن تامچىلىغان قان تامچىلىرى بىلەن بۇلغانغان ئەنە شۇ رەسىملەردىكى مەنزىرىلەر ۋە مەنىلەردىن بۇ باتۇر ئۇس-تازىلارنىڭ كۆزلىرىمۇ ئاستا - ئاستا غۇۋالىشىپ، ئەمما بولۇشقا قاراپ ماڭغانلىقىنى، شۇ ۋەجىدىن، ئۇلار بەھۇزۇر ھالدا، بەھۇزۇر تەمكىنلىك ئىچىدە، ئۆزلىرى ئۇچرىغان غەمكىنلىككە رايىشلىق بىلەن تەن بېرەتتى! بۇ نېمىدېگەن بەخت! مەن ئەمالىقنىڭ قاراڭغۇلىقىغا ئېرىشكىچە قايسى رەسىمگە قاراشنى ئارزۇ قىلاتتىم، بىلەمسەن؟

ئۇ قارىچۇقلىرى كىچىكلەپ، ئېقى بارغانسېرى يوغاناۋاتقاندا كۆرۈنگەن كۆزلىرىنى گويا بالىلىق ئەسلىمىلىرىنى ئەسلەشكە تىرىشىۋاتقاندا، يىراقلارغا، گويا خەزىنە ئامبىرىنىڭ سىرتىدىكى بىر يەرگە تىككەندى.

— ھىراتلىق پېشقەدەم ئۇستازلار سىزغان، خۇسرەۋىنىڭ ئاتلىق ھالدا شېرىن تۇرۇۋاتقان قەسىرىنىڭ يېنىغا كېلىپ، ئۇنىڭ ئىشىقىدا ئۇنى ئىنتىزارلىق بىلەن كۈتۈۋاتقان كۆرۈنۈش!

بەلكىم ئۇ پېشقەدەم ئۇستازلارنىڭ ئەمما بولۇشىغا مەدھىيە سۈپىتىدە بىر ھەسرەتلىك شېئىرنى ئوقۇغاندا كۆرۈشۈشنىڭ مەنىسىنى ئېيتماقچى ئىدى. "ئۇلۇغ ئۇستازىم، جانابلىرى، — دەپ غەلىتە ھايان بىلەن سۆزىنى بۆلدۈم، — مەن كۆرۈشنى ئارزۇ قىلغان نەرسە جانانىمنىڭ نازۇك چىرايى. ئۇنى نىكاھىمغا ئالغىلى ئۈچ كۈن بولدى. ئۇنى سېغىنىش بىلەن 12 يىل ئويلىغان ئىدىم. خۇسرەۋىنىڭ رەسىمىنى كۆرگەندە، ئۇ ئاشىق بولغان شېرىننىڭ كۆرۈنۈشى ماڭا پۈتۈنلەي ئۇنى ئەسلەتتى.

ئۇستاز ئوسماننىڭ چىرايىدا ئوچۇق - ئاشكارە بىر ئىپادە، يەنى قانداقتۇر بىر قىزىقىش نامايان بولغانىدى، لېكىن بۇ مېنىڭ ھېكايەم يا.



كى ئالدىدىكى قانلىق ئۇرۇش كۆرۈنۈشى ۋە جىدىنىمۇ ئەمەس ئىدى. ئۇ گويا ئۆزىگە تەسەللى بېرىدىغان بىر خوشخەۋەرنى كۈتۈۋاتاتتى. ئۇنىڭ ماڭا قا- رىمىغانلىقىغا ئىشەنگىنىمدە، بىردىنلا ئالدىدىكى تاج يىڭنىسىنى ئېلىپ بۇ يەردىن يىراقلاشتىم.

خەزىنە ئامبارلىرىنىڭ ھامامغا يانداش بولغان ئۈچىنچى خانىسىنىڭ قاراڭغۇ بىر يېرىدە نەچچە يۈزلىگەن پەرەڭ قوراللىرى، شۇنداقلا پەرەڭ ئەللىرى ھۆكۈمدارلىرى تەرىپىدىن ھەدىيە قىلىنىپ ئۇزۇن ئۆتمەي بۇ- زۇلغانلىقى ئۈچۈن بىر چەتكە تاشلاپ قويۇلغان يۈزلىگەن غەلىتە ۋە چوڭ سائەتلەر بار ئىدى، ئۇ يەرگە باردىم ۋە ئۈستاز ئوسمان بەھزاتنىڭ ئۆزىنى ئەما قىلغانلىقىنى ئېيتقان يىڭنىگە ناھايىتى دىققەت بىلەن قارىدىم.

توزان باسقان ۋە بۇزۇق سائەتلەرنىڭ ئالتۇن رامكىلىرى، خرۇستال ئەينەكلىرى، ئالماسلىرىدىن ئەكس ئەتكەن قىزغۇچ كۈن نۇرىدا يىڭنىنىڭ ھال رەڭ سۈيۈقلۈك يۇقۇپ قالغان ئالتۇن ئۈچى ئارىلاپ يالتىرايتتى. مۇ- جىزىكار ئۈستاز بەھزات ھەقىقەتەن مۇشۇ قورال بىلەن ئۆزىنى ئەما قىل- غانىمىدۇ؟ بەھزات قىلغان قورقۇنچلۇق ئىشنى ئۈستاز ئوسمانمۇ قىلغان- مىدۇ؟ يوغان سائەتلەردىن بىرىنىڭ مېخانىزمىغا ئېسىلغان، رەڭگارەڭ بو- يالغان بارماقچىلىك بىر مەغرېبلىق ① ئەبلەخنىڭ كۆزلىرىدىكى ئىپادە گويا ماڭا "شۇنداق!" دەۋاتقانداك تۇيۇلاتتى. بېشىغا ئوسمانىيەچە ياغلىق ئارتقان بۇ ئەبلەخ، مەلۇمكى، سائەت ساق چاغلاردا خابىسبۇرگدىن يوللانغان ھەدىيە ۋە ئىقتىدارلىق سائەتچىنىڭ بىر چاقچىقى سۈپىتىدە، ھەر بىر سا- ئەت ۋاقىتىنى ھەر قېتىم مەلۇم قىلغاندا، خۇشاللىق بىلەن بېشىنى لىڭ- شىتىپ، سۇلتانىمىزنىڭ ھەرەمخانىسىدىكى ئاياللىرىنىڭ كۆڭلىنى ئا- چاتتى.

نۇرغۇنلىغان ئادەتتىكى كىتابلارنى قولۇمدىن ئۆتكۈزدۈم. پەتەكنىڭ مەلۇم قىلغىنىدەك، بۇلارمۇ كالىسى ئېلىنىپ، مال - مۈلكى مۇسادىرە قىلىنغان پاشالارنىڭ ماللىرى ئارىسىدىن چىققانىدى. شۇ قەدەر كۆپ پاشا ئۆلتۈرۈلگەندىكى، بۇ كىتابلار زادى تۈگىمەيتتى. پەتەك "ئېشەك ئۆلۈۋاتە-

① مەغرېب — ماراكەش.





سا، كەينى غىجەك تارتقاندەك، شۇنچە كۆپ پاشالارنىڭ بايلىقى ۋە كۈچىنى كۆز - كۆز قىلىپ، ئۆزلىرىنىڭ بىر سۇلتاننىڭ قولى ئىكەنلىكىنى ئۆز-تۈشۈپ، خۇددى پادىشاھلار ۋە سۇلتانلاردەك ئۆز نامىغا كىتاب يازدۇرۇپ، رەسىم سىزدۇرغانلىقى ئۈچۈن ئۇلارنىڭ كاللىسى ئېلىنىپ، بايلىقى مۇ-سادىرە قىلىنغانلىقىنى توغرا تاپقانلىقىنى ئېيتتى. ئۇلارنىڭ بەزىلىرى رەسىملەر توپلىمى، بەزىلىرى نەقىشلىك، رەسىملىك دىۋانلار ئىدى. بۇ كىتابلاردىنمۇ خۇسرەۋنىڭ رەسىمىنى كۆرگەن شېرىننىڭ ئۇنىڭغا ئاشىق بولغانلىقى تەسۋىرلەنگەن رەسىمىنى ئۇچراتقىنىمدا، ئۇ رەسىملەرگە توخ-تاپ ئۈزۈندىن - ئۈزۈن قاراپ كەتتىم.

رەسىم ئىچىدىكى رەسىم، يەنى شېرىننىڭ دالا سەيلىسىدە كۆرگەن خۇسرەۋنىڭ رەسىمى ھېچقانداق ئاشكارا بولمىغانىدى. رەسىم ئىچىدىكى رەسىمدەك كىچىك بىر تەپسىلاتنى رەسىملار ئانچە ياخشى سىزالمىغان دېيىشكە بولمايتتى. چۈنكى رەسىملەرنى سىزغان رەسىملارنىڭ كۆپچى-لىكى تىرىناق، گۈرۈچ، ھەتتا چاچ - قىل ئۈستىگىمۇ رەسىم سىزالايدىغان دەرىجىدە ئىنچىكە ئىشلىيەلەيتتى. ئۇنداقتا گۈزەل شېرىن كۆرۈپ ئاشىق بولغان يېقىملىق خۇسرەۋنىڭ چىرايىنى، كۆزىنى نېمە ئۈچۈن ئۇنى تونۇ-يالغۇدەك ئاشكارا سىزمىغان بولغىدى؟ چۈشتىن كېيىنكى بىر ۋاقىتتا، بەلكىم ئۈمىدسىزلىكىمنى ئۇنتۇش ئۈچۈن بۇ سوئاللارنى ئۈستاز ئوسمان-دىن سورايىمەن دەپ ئويلاپ قولۇمغا چىققان، قالايمىقان تۈپلەنگەن بىر رە-سىملەر توپلىمىنىڭ سەھىپىلىرىنى خالىغانچە ۋاراقلاۋاتقىنىمدا، بىر توپ كېلىن كۆچۈرگۈچىلەر تەسۋىرلەنگەن، رەختكە سىزىلغان بىر رەسىمدىكى ئات دىققىتىمنى تارتىپ، بىردىنلا يۈرىكىم دۈپۈلدەپ كەتتى.

ئۇ يەردە، ئالدىمدا غەلىتە بۇرۇنلۇق بىر ئات بولۇپ، ئۇنىڭ ئۈستىدە نازلىق بىر كېلىن ماڭا قاراپ تۇراتتى. سېھىرلىك ئات گويا ماڭا بىر سىرنى پىچىرلايتتى. چۈشۈمدىكىدەك، ۋارقىرىۋەتكۈم كەلدى - دە، بىراق ئاۋازىم چىقمىدى.

دەرھال كىتابنى قۇچاقلاپ، ئەشيالارنىڭ، ساندۇقلارنىڭ ئارىسىدىن ئۈستاز ئوسماننىڭ ئالدىغا يۈگۈرۈپ بېرىپ، سەھىپىنى ئاچتىم. ئۇ رەسىمگە قارىدى.



ئۇنىڭ چىرايىدا بىرەر خۇشاللىق ئىپادىسىنى كۆرەلمەي تاقەتسىز - لەندىم. "ئاتنىڭ بۇرۇن تۆشۈكى خۇددى يېزىنە تاغامنىڭ كىتابىدا سىزىلغان ئاتنىڭكىدەك ئىكەن" دېدىم.

ئۇستاز ئوسمان قولىدىكى لوپىنى ئاتنىڭ ئۈستىگە كەلتۈردى. تۈم - شۇقى سەھىپىگە تېگىپ كېتىدىغان دەرىجىدە كۆزلىرىنى رەسىمگە ۋە لوپىغا يېقىنلاشتۇردى.

جىمجىتلىقنىڭ داۋاملىشىشىغا چىدىمىدىم. "كۆرگىنىڭىزدەك، بۇ ئات يېزىنە تاغامنىڭ كىتابىغا سىزىلغان ئاتنىڭ ئۇسۇل ۋە ئۇسلۇبى بىلەن سىزىلغان ئات ئەمەس، — دېدىم، — لېكىن بۇرنى شۇ ئاتنىڭ ئەينى، بۇ رەسىمنى سىزغان ئادەم ئالەمنى جۇڭگولۇقلارنىڭ نەزىرىدىكىدەك كۆرۈش - كە تىرىشقان بىر رەسىم، — بىر ئاز سۈكۈت قىلدىم، — رەسىمدىكىلەر بىر توي قاتناشقۇچىلىرى، بۇ ئەينى بىر جۇڭگو رەسىمى، لېكىن رەسىمى سىزىلغانلار جۇڭگولۇقلار ئەمەس، بىزگە ئوخشاشلار" دېدىم.

ئەمدى ئۇستازنىڭ لوپىسى رەسىمگە، بۇرنى بولسا لوپىغا چاپلانغان - دەك ئىدى. ئۇ رەسىمنى كۆرۈش ئۈچۈن پەقەت كۆزلىرىنى ئەمەس، بېشى - نى، بويىنىنىڭ مۈسكۈللىرى، مادارىدىن كەتكەن دۈمبىسى، مۈرىلىرىنى بارلىق كۈچى بىلەن ھەرىكەتكە كەلتۈرگەنىدى. ناھايىتى ئۇزۇن بىر جىم - جىتلىق ھۆكۈم سۈردى.

— ئاتنىڭ بۇرۇن تۆشۈكى يېرىق، — دېدى خېلىدىن كېيىن ھاسىد - رىغان ھالدا.

بېشىمنى ئۇنىڭ بېشىغا يېقىنلاشتۇردۇم. يۈزۈمنى يۈزىگە چاپلاپ دېگۈدەك، ئىككىيلەن ئاتنىڭ بۇرۇن تۆشۈكىگە ئۇزۇندىن - ئۇزۇن قار - دۇق. بىر ھازادىن كېيىن ئاتنىڭ بۇرۇن تۆشۈكىنىڭ يېرىق ئىكەنلىكى - نىلا ئەمەس، ئۇستاز ئوسماننىڭ كۆرۈشتە قىيىنچىلىقىنىمۇ قايغۇلۇق ھالدا بايقىدىم.

— كۆردىڭىزغۇ دەيمەن؟

— ناھايىتى ئاز كۆردۈم، قالغىنىنى سەن ئېيتىپ بەر، — دېدى ئۇ.

— مېنىڭچە، بۇ بىر قايغۇلۇق كېلىن، — دېدى ھەسرەت بىلەن، —

ئۇ بۇرنى يېرىق بوز ئاتقا مىنىپ، ناتونۇش مۇھاپىزەتچىلەر ۋە يولداشلىرى



بىلەن بىللە كېتىۋېتىپتۇ. ئەرلەرنىڭ چىرايى، قوپال ئىپادىلىرى، قور-قۇنچىلۇق قارا ساقاللىرى، قوشۇما قاشلىرى، شاپ بۇرۇتلىرى، كېلەڭسىز ئۇستىخانلىرى، نېپىز رەختتىن تىكىلگەن پەرىجىلىرى، سىپتا ئاياغ كىيىملىرى، ئېيىق تېرىسىدىن تىكىلگەن تۇماقلىرى، پالتىلىرى ۋە قىلىمچىلىرى ئۇلارنىڭ ماۋەرائۇننەھىردىكى ئاققويۇنلۇق تۈركمەنلەردىن ئىكەنلىكىنى كۆرسىتىدۇ. كېچىسى پەنەر چىراغلارنىڭ، مەشئەللەرنىڭ يورۇقىدا دوستلىرى بىلەن سەپەر قىلغانلىقىغا قارىغاندا، يىراق بىر يەرگە سەپەر قىلغان گۈزەل كېلىن بەلكىم ھەسرەتلىك جۇڭگو مەلىكىسى بولسا كېرەك.

— ياكى كېلىننىڭ گۈزەللىكىنىڭ نۇقسانىز ئىكەنلىكىنى تەكىتلىش ئۈچۈن رەسىم يۈزىگە جۇڭگولۇقلارنىڭكىدەك ئاق بوياق سۈرۈپ، كۆزلىرىنىمۇ جۇڭگولۇقلارنىڭكىدەك قىيىق سىزغان بولسا، بىز ئۇنى ھازىر جۇڭگولۇق دەپ ئويلاۋاتىمىز، — دېدى ئۇستاز ئوسمان.

— كىم بولۇشىدىن قەتئىينەزەر، بىر بوز دالىنىڭ ئوتتۇرىسىدا يېرىم كېچىدە رەزىل قىياپەتلىك يات مۇھاپىزەتچىلەرنىڭ ھەمراھلىقىدا بىر يات مەملىكەتكە ۋە زادى كۆرمىگەن بىر ئەرگە ياتلىق بولغان بۇ ھەسرەتلىك گۈزەلگە ئىچىم ئاغرىدى، — دېدىم، — ئۇ مىنگەن ئاتنىڭ يېرىق بۇرۇن تۆشۈكىدىن بۇ ئات بىزنىڭ قايسى رەسىمىمىزنىڭ قولىدىن چىققانلىقىنى قانداق بىلىمىز؟ — دەپ سورىدىم كەينىدىن دەرھال.

— رەسىملەر توپلىمىنىڭ سەھىپىلىرىنى يەنە ۋاراقلاپ، كۆرگەنلىرىڭنى سۆزلەپ بەرگىن، — دېدى ئۇستاز ئوسمان.

بايا مەن كىتابنى ئۇستاز ئوسمانغا يۈگۈرۈپ ئەپكەلگىنىمدە تەرەت قاچىسىدا ئولتۇرۇۋاتقان پەتەكمۇ ھازىر يېنىمىزدا ئىدى ۋە مەن ۋاراقلىغان سەھىپىلەرگە ئۈچەيلەن قاراۋاتاتتۇق.

ھەسرەتلىك كېلىنىمىز سىزىلغان شەكىلدە سىزىلغان جۇڭگولۇق ساھىبجاماللارنى كۆردۈق. ئۇلار بىر باغچىدا توپلىنىپ غەلىتە شەكىللىك ئۆد چېلىشۋاتاتتى. جۇڭگوچە ئۆيلەر، ئۇزۇن سەپەرگە چىققان كۆڭۈلسىز كارۋانلار، دالا دەرەخلىرى ۋە كونا خاتىرىلەردەك كۆركەم دالا مەنزىرىلىرىنى كۆردۈق. جۇڭگو ئۆسلۈبىدا سىزىلغان ئەگىمەچ دەرەخلەر، ھۈپپىدە



ئېچىلغان باھار چېچەكلىرى ۋە دەرەخ شاخلىرىدىكى خۇشناۋا بۇلبۇللارنى كۆردۈق. خۇراسانچە چېدىرىدا ئولتۇرۇپ شېئىر، شاراب ۋە گۈزەللەر ھەق قىدە گەپ سېتىشىۋاتقان شاھزادىلار، ئاجايىپ باغچىلار، بىلەكلىرىگە ئا- جايىپ قارىغىنلارنى قوندۇرۇپ، كۆركەم ئاتلىرىنىڭ ئۈستىدە تىك ئول- تۇرۇپ شىكارغا چىققان يېقىملىق بەگلەرنى كۆردۈق. كېيىن سەھىپىلەر ئارىسىدىن گويا بىر شەيتان ئۆتتى - دە، رەسىمدە رەزىلىكىنىڭ كۆپ چاغلاردا ئەقىللىقلىق ئىكەنلىكىنى ھېس قىلدۇق. رەسىم ئاجىز ھەيۋەتلىك ئۇ- زۇن نەيزىسى بىلەن ئۆلتۈرگەن باتۇر شاھزادىنىڭ ھەرىكىتىگە بىرەر مەسخىرىچى مەزمۇنىنى قوشقان بولغىنىمىدى؟ ھۇزۇرىدا تەسەللى كۈتكەن بىچارە سەھرايىلارنىڭ يوقسۇللىقىدىن شەيخ خۇشال بولغان بولغىنىمى- دى؟ جۈپلەشكەندە بىر - بىرىگە ئىلىنىشىپ قالغان ئىتلارنىڭ قايغۇلۇق كۆزلىرىنى سىزغاندا ئۇنىڭدىن قىزىقچىلىق ھېس قىلغان بولغىنىمىدى ياكى ئۇلارغا قاراپ كۈلۈشكەن ئاياللارنىڭ ئېچىلىپ قالغان ئېغىزلىرىنى غەلىتە بىر قىزىل بىلەن بويىغان بولغىنىمىدى؟ كېيىن رەسىم سىزغان شەيتاننىڭ ئۆزىنىمۇ كۆردۈق: بۇ ئاجايىپ مەخلۇقاتلار ھىراتلىق پېشقەدەم ئۇستازلار، «شاھنامە» رەسىملىرىمۇ نۇرغۇن قېتىملاپ سىزغان جىنلار ۋە دىۋىلەرگە ئوخشايتتى. لېكىن رەسىمنىڭ مەسخىرىلەرگە تولغان ھۇ- نىرى ئۇلارنى تېخىمۇ رەزىل، ۋەھشىي ۋە ئادەم قىياپەتلىك قىلغانىدى. ئا- دەم قىياپەتلىك بولسىمۇ، لېكىن ۋۇجۇدى غەيرىي، شاخ مۇڭگۈزلۈك، مۇ- شۇك قۇيرۇقلۇق، قورقۇنچلۇق شەيتانلارنى كۆرۈپ كۈلدۈق. قاشلىرى قو- يۇق، يۈزى دۈڭلەك، كۆزلىرى يوغان، چىشلىرى ئۇچلۇق، تىرناقلىرى ئۇزۇن ۋە قارامتۇل تېرىلىرى ياشانغان كىشىلەرنىڭكىدەك قورۇق يالىڭاچ شەيتانلار مەن سەھىپىلەرنى ۋارقىلىغاندا بىر - بىرى بىلەن ئۇرۇشۇپ ياقا سىقىشىشقا، يوغان بىر ئاتنى ئوغرىلاپ خۇداسىغا قۇربانلىق قىلىشقا، سەكرىشىپ ئۇسسۇل ئويناشقا، دەرەخلەرنى كېسىشكە، گۈزەل سۈلتانلارنى تەختىراۋان بىلەن كۆتۈرۈپ قېچىشقا، ئەجدىھالارنى تۇتۇشقا، خەزىنىلەرنى بۇلاپ - تالاشقا باشلىدى. ھەرخىل رەسىملار قەلەم تەڭگۈزگەن كىتابقا شەيتانلارنى سىزغان «سىياھ - قەلەم» ئىسىملىك رەسىمىنىڭمۇ چاچلىرى چۈشۈرۈلگەن، ئۈستۈنچى پەرىشان، تۆمۈر زەنجىرلەرنى ئاسقان، قوللىرىدا



ھاسىلىرى بار قەلەندەرى دەرۋىشلەرنى سىزغانلىقىنى ئېيتقىنىمدا، ئۇس-  
تاز ئوسمان ئوخشاشلىقلارنى بىر - بىرلەپ تەكرارلاتقۇزۇپ، ماڭا دىققەت  
بىلەن قۇلاق سالىدى.

— تېخىمۇ ياخشى نەپەس ئېلىپ، تېخىمۇ ياخشى چاپسۇن دەپ ئاتلار.  
نىڭ بۇرۇن تۆشۈكلىرىنى تىلىش موڭغۇللارنىڭ نەچچە يۈز يىللىق ئەنئە-  
نىسى، — دېدى، كېيىن، — ئاتلىرى بىلەن پۈتۈن ئەرەب، پارس ۋە جۇڭ-  
گو دىيارىنى بويسۇندۇرغان ھۇلاڭۇخاننىڭ قوشۇنلىرى باغدادقا كىرىپ  
پۈتۈن شەھەرنى قىرغىن قىلىپ، بۇلاپ - تالاپ، پۈتۈن كىتابلارنى دىجلە  
دەرياسىغا تاشلىغان چاغدا، مەشھۇر خەتتات ۋە كېيىن رەسسام بولغان  
ئىبنى شاكىر، مەلۇم بولۇشىچە، قىرغىندىن قېچىپ باشقىلارغا ئوخشاش  
جەنۇبقا ئەمەس، موڭغۇل ئاتلىق لەشكەرلىرىنىڭ كېلىش تەرىپى بولغان  
شىمالغا كەتكەنىدى. ئۇ چاغلاردا «قۇرئان كەرىم» دە مەنى قىلىنغان دەپ،  
كىتابلارغا رەسىم سىزىلمايتتى، رەسساملارمۇ ئېتىبارسىز قارىلاتتى.  
كەسىپمىزنىڭ ئەڭ چوڭ سىرى بولغان ئالەمنى مۇناردىن كۆرۈشنى، گا-  
ھىدا كۆرۈنۈپ، گاھىدا كۆرۈنمەيدىغان ئۇيۇق سىزىقنى ئۆلچەم قىلىشتا  
چىڭ تۇرۇشنى ۋە بۇلۇتلاردىن قۇرت - قوڭغۇزلارغىچە ھەممە نەرسىنى  
جۇڭگولۇقلارنىڭ نەزىرىدەك ئەگرى - بۈگرى، جانلىق ۋە ئۈمىدۋار رەڭلەر  
بىلەن سىزىشنى بىزگە ئۆگەتكەن پىرىمىز، ئۇستازىمىز ئىبنى شاكىرنىڭ  
تاكى موڭغۇل قوشۇنلىرىنىڭ مەركىزىگىچە بېرىش ئۈچۈن چىققان ھەيران  
قالارلىق ئۇزۇن سەپىرى جەريانىدا، شىمالغا بېرىش ئۈچۈن ئاتلارنىڭ بۇ-  
رۇن تۆشۈكلىرىنى تەتقىق قىلغانلىقىنى ئاڭلىغانىدىم. لېكىن ئۇ قار -  
شۇبرغان دېمەي يۈرۈش قىلىپ، بىر يىلدا يېتىپ بارغان سەمەرقەندتە  
كىتابقا رەسىم سىزغىنىدا، مېنىڭ كۆرگەن ۋە ئاڭلىغانلىرىمغا ئاساسلا-  
ساق، ئۇ سىزغان ئاتلارنىڭ ھېچبىرىنىڭ بۇرنى يېرىق ئەمەس ئىدى،  
چۈنكى، ئۇنىڭ ئۈچۈن ئېيتقاندا، تەسەۋۋۇر قىلغىنىدەك نۇقسانسىز  
ئاتلار، ئۇ كامالەتكە يەتكەندىن كېيىن ئۇچراتقان كۈچلۈك، قۇدرەتلىك،  
غالب موڭغۇل ئاتلىرى ئەمەس، خۇشال بالىلىق چاغلىرىدا ياخشى بىلىد-  
ىغان كۆركەم ئەرەب ئاتلىرى ئىدى. بۇ ۋەجىدىن، يېزىنە تاغىنىڭ كىتابى  
ئۈچۈن سىزىلغان ئاتنىڭ غەلىتە بۇرنى ئەقلىمگە نە موڭغۇل ئاتلىرىنى،



نە موڭغۇللار خۇراسان، سەمەرقەندلەرگە ماكانلاشتۇرغان ئاتنىڭ بۇرنىنى تىلىۋېتىدىغان بۇ ئادەتنى كەلتۈرمىدى.

ئۇستاز ئوسمان بەزىدە كىتابقا، بەزىدە ماڭا قاراپ سۆزلەيتتى، لېكىن بىز ئەمەس، ئۆزى خىيال قىلغان نەرسىلەرنى كۆرۈۋاتقاندا تۇراتتى.

— ئاتلارنىڭ بۇرۇن تۆشۈكلىرىنى تىلىشتىن ۋە جۇڭگو رەسمىدىن باشقا، پارس دىيارىغا ۋە تاكى بۇ يەرگىچە موڭغۇل قەبىلىلىرى ئېلىپ كەلگەن يەنە بىر نەرسە — بۇ كىتابتىكى شەيتانلار. ئۇلار يەر ئاستىدىكى قاراڭغۇ كۈچلەر يوللىغان رەزىللىك ئەلچىلىرى ئىكەنلىكىنى، بىز ئىزدەيدىغان سانلارنىڭ ھاياتىمىزنى ۋە باشقا قىممەتلىك نەرسىلەرنى ئېلىپ قاچىدەيدىغانلىقىنى، بىزلەرنى قاراڭغۇ ۋە ھالاكەتنىڭ يەر ئاستىغا ئېلىپ كېتىدەيدىغانلىقىنى ئاڭلىغان بولۇشۇڭلار مۇمكىن. بۇ يەر ئاستى دۇنياسىدا ھەممە نەرسىنىڭ، بۇلۇتلار، دەرەخلەر، نەرسىلەر، ئىمتلار، كىتابلارنىڭ ئۆز روھى بار ۋە ئۇلار سۆزلىشىدۇ.

— شۇنداق، — دېدى ياشانغان پەتەك، — ئاللاھ شاھىد، مەن خەزدە نىنىڭ ئىچىگە قۇلۇپلانغان بەزى كېچىلەردە پەقەت بۇ سائەتلەر ۋە جۇڭگو قار فۇر تاۋاقللىرى، دەرۋەقە داۋاملىق جاراڭلاپ تۇرىدىغان خرۇستال چەندىلەرلا ئەمەس، بەلكى بارلىق مىلتىقلار، قىلىچلار، قالقانلار ۋە قانغا بويالغان تۆمۈر قالپاقلارنىڭ روھلىرى قۇتراپ، شۇنداق سۆزلىشىشكە باشلايدۇكى، تۈن قاراڭغۇلۇقىدا خەزىنە ئامبىرى قىيامەت بىر جەڭ مەيدانىغا ئايلىنىدۇ.

— بۇ ئېتىقادنى خۇراساندىن پارس دىيارىغا، كېيىن تاكى بىزنىڭ ئىستانبۇلىمىزغا بىز رەسمىلىرىنى كۆرگەن قەلەندەرى دەرۋىشلەر ئېلىپ كەلدى، — دېدى ئۇستاز ئوسمان، — ياۋۇز سۇلتان سەلىم، شاھ — ئىسە مائىلىنى مەغلۇب قىلىپ تەبىرىزنى ۋە ۋەھشىت بېھىشىد ئوردىسىنى تالان — تاراج قىلغاندا، ئەمىر تۆمۈرنىڭ نەسلىدىن كەلگەن بەدىئۇز زامان مىرزا شاھ ئىسمائىلغا خىيانەت قىلدى ۋە بىللە كەلگەن قەلەندەرى دەرۋىشلىرى بىلەن بىللە ئوسمانىيەگە قوشۇلدى. قارلىق قىشتا تەبىرىزدىن ئىستانبۇلغا قايتقان ياتقان يېرى جەننەتتە بولغۇسى ياۋۇز سۇلتان سەلىمنىڭ يېنىدا، سانسىز غەنىمەتلەر بىللە كەلگەن بولۇپ، بۇلارنىڭ ئىچىدە



چالديراندا مەغلۇبىيەتكە ئۇچرىغان شاھ ئىسمائىلنىڭ ئاق تەنلىك، قىيىق خۇمار كۆزلۈك ئىككى گۈزەل رەپىقىسىدىن باشقا، تەبرىزنىڭ بۇرۇنقى خوجايىنى بولغان موڭغۇللار، ئىلخانلىقلار، جەلايىرلىكلەر، قارا قويۇنلۇقلاردىن قالغان ۋە مەغلۇب بولغان شاھ ئۆزبېكلەر، پارسلار، تۈركمەنلەر، تۆمۈرىيلەردىن تالان - تاراج قىلىپ تەبرىزدىكى ۋەھشىت بېھشىد ئوردىسىدىكى كۈتۈپخانىسىدا ساقلىغان مانا بۇ كىتابلار بار ئىدى. سۇلتان - نىمىز بىلەن مالىيە ۋەزىرى مېنى بۇ يەردىن چىقارغۇچە ئۇ كىتابلارنى ئوبدان كۆرۈۋالماقچىمەن.

لېكىن، ئۇنىڭ قاراشلىرىدا ئەمالاردا كۆرۈلىدىغان نىشان كەمتۈك - لۈكى بار ئىدى. ئۇ سەدەپ لوپىنى كۆرۈش ئۈچۈن ئەمەس، ئادەتلەنگەنلىك - تىن قولىدا تۇتاتتى. بىر ئاز سۈكۈت قىلدۇق. ئۇستاز ئوسمان سۆزلەپ بەرگەن ھېكايىنى ئېچىنىشلىق رىۋايەتتەك ئاڭلاۋاتقان پەتەكتىن ئۆزى تەپسىلىي تەرىپلەپ بەرگەن بىر كىتابنى تېپىپ كېلىشنى تەلەپ قىلدى. پەتەك ئىزدىگىلى كەتكەندە، ئۇستازىمىدىن سەمىمىي سورىدىم.

— ئۇنداقتا، يېزىنە تاغامنىڭ كىتابىدىكى ئات رەسمىنى كىم سىز -

غان بولىدۇ؟

— ھەر ئىككى ئاتنىڭ بۇرۇن تۆشۈكى يېرىق، — دېدى ئۇستاز، —

لېكىن سەمەرقەندتە بولسۇن، ياكى دېگىنىمدەك ماۋەرائۇننەھىردە بولسۇن، بۇ ئات جۇڭگو ئۇسلۇبىدا سىزىلغان. يېزىنە تاغامنىڭ كىتابىدىكى كۆركەم ئات بولسا، ھىراتلىق ئۇستازلارنىڭ پارس ئۇسلۇبىدا سىزىلغان ئاجايىپ ئاتلىرىغا تولمۇ ئوخشاپ كېتەتتى ۋە ئوخشىشى بۇ دۇنيادا كەم ئۇچرايدىغان نەپىس بىر ئات ئىدى! ئۇ بىر موڭغۇل ئېتى ئەمەس، رەسىم - دىكى ئات.

— چۈنكى، مەلۇم بولغىنىدەك، موڭغۇللار چېكىنىپ، ئەمىر تۆمۈر -

نىڭ ۋە ئۇنىڭ ئوغۇللىرىنىڭ ھۆكۈمرانلىقى باشلانغاندا، بۇنىڭدىن 200 يىل ئىلگىرى ھىراتتا رەسىم سىزغان پېشقەدەم ئۇستازلاردىن بىرى ئات رەسمىنى، يا كۆرۈپ ئېسىگە ئالغان بۇرنى يېرىق موڭغۇل ئاتلىرىدىن يا - كى بۇ ئاتلارنى بۇرنى يېرىق سىزغان باشقا بىر رەسىمىنىڭ رەسمىدىن تەسىرلىنىپ، بۇرۇن تۆشۈكلىرى نازۇكلۇق بىلەن سىزىلغان ئاجايىپ بىر



ئات رەسىمىنى سىزغان. ئۇ ئاتنىڭ قايسى شاھ ئۈچۈن سىزىلغانلىقىنى، قايسى كىتابنىڭ قايسى سەھىپىسىدە ئىكەنلىكىنى ھېچكىم بىلمەيتتى، لېكىن ئۇ كىتابنىڭ ۋە رەسىمنىڭ بىر ئوردىدا، كىم بىلسۇن، بەلكىم شاھنىڭ ھەرەمخانىسىدىكى گۈزەللىرىنىڭ ئىنتايىن ياقتۇرغانلىقىغا، شۇ ۋەجىدىن، ئۇلارنىڭ كۆپ مەدھىيىلىنىپ، بىر مەزگىل رىۋايەت بولغانلىقىغا ئىشىنىمەن! شۇنداق بولغانلىقى ئۈچۈن ئادەتتىكى بارلىق رەسىملار بۇرنى يېرىق بۇ ئاتنى ھەسەتخورلۇق بىلەن غودۇڭشىپ تەقلىد قىلىپ، كۆپەيتىۋەتكەنلىكىگىمۇ ئىشىنىمەن. شۇنداق قىلىپ، ئۇ ھەيران قالارلىق ئات بىلەن بىللە، ئاتنىڭ بۇرۇن تۆشۈكىمۇ ئۈلگە بولۇپ، ئۇ رەسىمخانىدىكى رەسىملارنىڭ كالىسىغا نەقىشلىنىپ، قەلبىگە چوڭقۇر ئورۇنلاشقاندى. بىر قانچە يىللاردىن كېيىن، ئۇلارنىڭ ھۆكۈمرانلىرى ئۇرۇشلاردا مەغلۇب بولۇپ، بۇ رەسىملار خۇددى باشقا ھەرەمخانىلارغا ئېلىپ بېرىلغان قاينۇلۇق ئاياللاردەك ئۆزلىرىگە يېڭى شاھلار، شاھزادىلارنى تېپىپ، شەھەر ۋە مەملىكەت ئالماشتۇرغاندا، خاتىرىسىدىكى ئاتلارنىڭ چىرايلىق تىلىنغان بۇرۇن تۆشۈكلىرىنىمۇ ئۆزلىرى بىلەن بىللە ئېلىپ كېتىشكەندى. كۆپچىلىك رەسىملار كالىسىنىڭ بىر بۇرجىكىدە ساقلانغان بۇ يېرىق بۇرۇننى ئوخشىمىغان رەسىمخانىلاردىكى ئوخشىمىغان ئۈستىلارنىڭ ئوخشىمىغان ئۈسلۇبلىرىنىڭ تەسىرى تۈپەيلىدىن زادى سىزماي، ئاخىرى ئۇنتۇپ كەتكەن بولۇشى مۇمكىن. لېكىن بەزى رەسىملار يېڭىدىن قاتناشقان رەسىمخانىلاردا بۇرنى چىرايلىق تىلىنغان ئاتلارنى سىزىش بىلەنلا قالماي، "پېشقەدەم ئۈستازلار مۇشۇنداق سىزاتتى" دەپ، ئۇنى سۈباتلىق شاگىرتلىرىغا ئۆگىتىشكەندى. شۇنداق قىلىپ، موڭغۇللار ۋە ئۇلارنىڭ بۇرنى يېرىق كۈچلۈك ئاتلىرى پارس ۋە ئەرەب دىيارىدىن ئايرىلىپ كەتكەندىن كېيىن، شۇنداقلا خانىۋەيران بولۇپ، كۆيدۈرۈلۈپ تالان - تاراج قىلىنغان شەھەرلەردە قايتىدىن يېڭى ھاياتلار باشلىنىپ بىر قانچە ئەسىرلەر ئۆتكەندىن كېيىنمۇ بەزى رەسىملار بۇنىڭ بىر ئۈلگە ئىكەنلىكىگە ئىشىنىپ، ئاتلارنىڭ بۇرۇن تۆشۈكلىرىنى يېرىق سىزىشنى داۋاملاشتۇرغانىدى. بەزىلىرىنىڭ ئىشغالىيەتچى موڭغۇل ئاتلىق لەشكەرلىرىدىنمۇ، ئاتلىرىنىڭ يېرىق بۇرۇن تۆشۈكلىرىدىنمۇ زادى خەۋەرسىز





ھالدا "بۇ بىر ئۆلگە" دەپ، ئاتلىرىنى بىزنىڭ رەسسامىمىز سىزغاندەك سىز ئۆزىڭىزگە نىلىكىڭىمۇ ئىشىنىمەن.

— ئۇستازىم، جانابلىرى، — دېدىم بىر ھەيرانلىق تۇيغۇسى بىلەن، — سىزنىڭ دېگەن ئۇسۇلىڭىز ھەقىقەتەن ئۈمىد قىلغىنىمىزدەك نەتىجە بەردى. ھەر بىر رەسسامنىڭ بىر مەخپىي ئىمزاىسى بار ئىكەن. — ھەممە رەسسامنىڭ ئەمەس، ھەر بىر رەسسامنىڭ، — دېدى مەغرۇرلانغان ھالدا ئۇستاز، — ھەتتا ھەر بىر رەسسامنىڭمۇ ئەمەس. بەزى ئېچىنىشلىق رەسساملاردا خۇددى بەزى بەختسىز ئائىلىلەردىكىدەك ئۇزۇن يىل ھەر كالىدىن باشقا پىكىر چىقىدۇ — دە، بەختىيارلىقىدىن ئىناقلىقتىن كېلىدىغانلىقىنى، ئىناقلىقىڭىمۇ بەختىيارلىق ئىكەندىلىكىنى ھېچكىم چۈشەنمەيدۇ. بەزى رەسساملار جۇڭگولۇقلاردەك، بەزىلەرى تۈركمەنلەردەك، بەزىلىرى شىرازلىقلاردەك ۋە بەزىلىرى موڭغۇللاردەك رەسىم سىزىشقا تىرىشىدۇ — دە، ئۇزۇن يىللاردىن بۇيان ئۇرۇش — جېدەل قىلىپ كەلگەن بەختسىز ئەر — خوتۇنلاردەك ئۇلارنىڭ بىرەر ئورتاق ئۇسۇل بولالمىدۇ.

ئەمدى ئۇنىڭ چىرايىدا ناھايىتى روشەن ھالدا مەغرۇرلۇق ئالامىتى ئەكس ئېتىپ، بىر مەھەل چىرايىدا كۆرۈنگەن قايغۇلۇق، قېرىلىق ئىپادىسىنىڭ ئورنىنى پۈتۈن كۈچى ئۆزىگە مەركەزلەشتۈرۈشنى ئۈمىد قىلىدىغان ئەكسىچە بىر ئادەمنىڭ سۈرلۈك چىراي ئىپادىسى ئىگىلىگەن ئىدى.

— ئۇستازىم، — دېدىم، — سىز بۇ يەردە، يەنى ئىستانبۇلدا 20 يىلدىن بېرى دۇنيانىڭ ھەممە يېرىدىن كەلگەن ھەرخىل ئىقتىدار ۋە خاراكتېرلىك رەسساملارنى ئاجايىپ ئىناقلىق ئىچىدە بىرلەشتۈرۈپ، ئوسمانىيەنىڭ ئۇسلۇبىنى ياراتتىڭىز.

بايا سەمىمىي قەلبىم بىلەن ھېس قىلغان ئەيمىنىش سېزىمى ئەمدى بۇ گەپلىرىمنى يۈزىگە ئېيتقاندا ئىختىيارسىز ساختا خۇشامەتكە ئايلىنىپ قالارمۇ؟ ماھارەت ۋە ئىقتىدارغا ھەقىقىي ھەيران بولغان بىر ئۇستازنى ئۆز ئالدىدا ماختاپ سەمىمىيىتىمىزنى بىلدۈرسەك، ئۇ تەسىر كۈچى ۋە ئىقتىدارىدىن رەسمىي يوسۇندا قېچىپ، بىر ئاز بىچارە ھالغا چۈشۈپمۇ



## قالارمۇ؟

— ھېلىقى پەتەك نەگە كەتتى؟ — دېدى ئۇ.

خۇشامەتچىلىك ۋە ماختاشتىن خۇش بولسىمۇ، لېكىن بۇنىڭغا خۇش بولماسلىقى كېرەكلىكىنى بىلىنەر - بىلىنمەس ھېس قىلىپ، نوپۇز - لۇقلارغا خاس سالاپەت بىلەن چاندۇرماسلىق ئۈچۈن، ئۇ دەرھال سۆز تې - مىسىنى ئۆزگەرتىمەكچى بولۇپ، بۇ سۆزنى قىلغانىدى.

— سىز پارس رىۋايەتلىرى ۋە ئۇسلۇبلىرىنىڭ ئۇلۇغ ئۇستازى بول - سىڭىزمۇ، ئوسمانىيەنىڭ شان - شەرىپى ۋە كۈچ - قۇدرىتىگە لايىق پەرقلق بىر رەسىم ئالىمىنى ياراتتىڭىز، — دەپ پىچىرلىدىم، — رە - سىمگە ئوسمانىيەنىڭ قىلىچىنىڭ كۈچىنى، غەلىبىسىنىڭ ئۈمىدۋار رەڭ - لىرىنى، ماددىي ئەشيا ۋە قورال - سايمانغا بولغان قىزىقىشى ۋە دىققىتى - نى ھەمدە خاتىرجەم، ئەركىن تۇرمۇش شەكلىنى سىز ئېلىپ كەلدىڭىز. ئۇستازىم، ھاياتىمنىڭ ئەڭ چوڭ شەرىپى شۇكى، سىز بىلەن بۇ يەردە ھەيران قالارلىق پېشقەدەم ئۇستازلارنىڭ ئاجايىباتلىرىغا قاراپ ...

مەن مانا شۇنداق ئۇزۇندىن - ئۇزۇن پىچىرلاپ داۋاملىق مەدھىيىلە - دىم. خەزىنە ئامبىرىدىكى خارابىزارلىققا ئايلانغان ئۇرۇش مەيدانىدەك قالايىمقان ھالەت ۋە سوغۇق قاراڭغۇلۇقتا گەۋدىلىرىمىزنىڭ بىر - بىر - گە يېقىن تۇرۇشى ۋە مېنىڭ پىچىرلاشلىرىمدىن بىر خىل يېقىملىق ئ - پادە بىلىنىپ تۇراتتى.

چىرايىنىڭ ئىپادىسىنى باشقۇرالمىغان بەزى ئەمالارغا ئوخشاش، ئۇستاز ئوسماننىڭ كۆزلىرىدىمۇ ئاستا - ئاستا ياشانغان بوۋايلارغا خاس خۇشاللىق ئالامەتلىرى مەلۇم بولدى. مەن بىر دەم چىن يۈرەكتىن، بىر دەم ئەمالارغا بولغان بىزارلىق ۋە يىرگىنىش ھېسسىياتىم بىلەن ياشانغان ئۇستازنى ئۇزۇندىن - ئۇزۇن مەدھىيىلەدىم.

ئۇ سوغۇق بارماقلىرى بىلەن قولۇمنى تۇتتى، بىلەكلىرىمنى ۋە باش - كۆزۈمنى سىلىدى. ئۇنىڭ بارماقلىرىدىن گويا كۈچى ۋە قېرىلىقى ماڭا ئۆتۈۋاتاتتى. شۇ دەقىقىدە ئۆيدە مېنى كۈتۈۋاتقان شەكۈرەنى ئويلىدىم.

ئالدىمىزدا ئوچۇق سەھىپىلەر بار ئىدى، بىر دەم مىدىرلىماي تۇر - دۇق. مېنىڭ مەدھىيىلىرىم ۋە ئۇنىڭ ئۆزىگە بولغان ھەيرانلىقى ۋە ئېچىد -



نىشى گويا بىزنى چارچاتقانلىقتىن، بىردەم ئارام ئالماقچى بولدۇق. ئاردا-  
مىزدا قانداقتۇر بىر خىجالەتچىلىك بار ئىدى.

— پەتەك قەيەرگە كەتتى؟ — دەپ سورىدى ئۇ يەنە.

ھىيلىگەر پەتەكنىڭ يوشۇرۇنغان بىر بۇلۇڭىدىن بىزنى كۆزىتىۋاتقاندا-  
لىقىغا ئىشىنەتتىم. مۇرىلىرىمنى مىدىرلىتىپ، ئوڭ - سولغا قاراپ ئۇنى  
ئىزدەۋاتقان قىياپەتكە كىرىۋالدىم، لېكىن كۆزلىرىمنى يەنىلا دىققەت بى-  
لەن ئۈستاز ئوسماننىڭ كۆزلىرىنىڭ ئىچىگە تىككەندىم. ئۇ راست ئەمما  
بولدىمۇ ياكى ھەممەيلەننى، جۈملىدىن ئۆزىنى ئەمما ئىكەنلىكىگە ئىشەن-  
دۈرمەكچىمۇ؟ شىرازنىڭ ماھارەتسىز ۋە ئىقتىدارسىز بەزى پېشقەدەم  
ئۈستازلىرى ياشانغان چاغلىرىدا باشقىلارنىڭ ئۆزىنى ھۆرمەتلىشى ۋە مۇ-  
ۋەپپەقىيەتسىزلىكلىرىنى يۈزىگە سالماسلىقى ئۈچۈن ئەمما بولۇۋالارمىش.  
— بۇ يەردە ئۆلۈشنى خالايمەن، — دېدى ئۇ.

— ئۇلۇغ ئۈستازىم، جانابلىرى، — دەپ خۇشامەت قىلدىم مەن ئۇ-  
نىڭغا، — رەسىمگە ئەمەس، بەلكى رەسىم سىزىش ئارقىلىق تاپىدىغان  
پۇلغا، پېشقەدەم ئۈستازلارغا ئەمەس، ئەكسىچە، پەرەڭلەرگە تەقلىد قىل-  
غۇچىلارغا ئەھمىيەت بېرىلىۋاتقان بۇ رەزىل زاماندا دېگەنلىرىڭىزنى  
شۇنداق ياخشى چۈشەندىمكى، تەسىرلەنگىنىمدىن كۆزلىرىم ياشقا تولدى.  
لېكىن ئۈستاز رەسىملىرىڭىزنى دۈشمەنلىرىدىن قوغداشمۇ سىزنىڭ باش  
تارتىشقا بولمايدىغان ۋەزىپىڭىز ئىدى. ئېيتىڭا، دېدەك ئۇسۇلىدىن قانداق  
نەتىجە چىقاردىڭىز؟ ئۇ ئاتنى سىزغان رەسىم كىم؟  
— زەيتۇن.

ئۇ ئاغزىنىڭ ئۈچىدىلا شۇنداق دېۋىدى، مەن ھەتتا ھەيرانمۇ بولمى-  
دىم.

ئۇ بىر دەم جىم تۇرغاندىن كېيىن:

— لېكىن يېزىنە تاڭغىنىمۇ، بىچارە نازاكەتلىك ئەپەندىنىمۇ زەيتۇن-  
نىڭ ئۆلتۈرمىگەنلىكىگە ئىشىنىمەن، — دېدى سۈكۈنات بىلەن، — ئاتنى  
زەيتۇننىڭ سىزغانلىقىنى ئۇنىڭ پېشقەدەم ئۈستازلارغا ھەممىدىن كۆپرەك  
يېقىن بولغانلىقىدىن، ھىرات رىۋايەتلىرىگە ۋە ئۇسۇللىرىغا ئەڭ يېقىن



بولغان ئۆلگىلىرىدىن ئۇنىڭ تولۇق خەۋەردار ئىكەنلىكىدىن، شۇنداقلا ئۇ -  
نىڭ ئۆستىلىرىنىڭ شەجەرىسى تاكى سەمەرقەندكىچە تۇتىشىدىغانلىقىدىن  
پەرەز قىلدىم. سېنىڭ "زەيتۇن بىر قانچە يىللاردىن بېرى سىزغان باشقا  
ئاتلاردا بۇ بۇرۇن تۆشۈكلىرىنى نېمىشقا ئۇچرىتالمىدۇق؟" دەپ سورىماي -  
دىغانلىقىڭنى بىلىمەن. مەن ئىلگىرى ساڭا، بەزىدە مەلۇم ماھارەتنىڭ،  
ئالايلىق، بىر قۇش قانتىنىڭ تەسۋىرى، بىر يوپۇرماقنى شاخقا قايسى  
يوسۇندا تۇتاشتۇرۇش ئۇسۇلى ئۇستازدىن شاگىرتقا ئەۋلادمۇ ئەۋلاد خاتى -  
رىسىدە ساقلانغان ھالدا داۋام قىلىدىغانلىقىنى، رەسسامنىڭ ئوسال مە -  
جەزلىكى، مۇئامىلىسىنىڭ قاتتىقلىقى، رەسىمخانىنىڭ كەيپىياتى ۋە پا -  
دشاھنىڭ ھەۋىسى تۈپەيلىدىن ھەرقانداق ماھارەتنىڭ زادى مەيدانغا چى -  
قالمايدىغانلىقىنى ئېيتقاندىم. دېمەك، سۆيۈملۈك زەيتۇن بالىلىق چاغ -  
لىرىدا بىۋاسىتە پارس ئۆستىلىرىدىن ئۆگەنگەن ۋە زادى ئۇنۇتمىغان ئاتە -  
مۇ دەل ئاشۇ ئىدى. بۇ ئاتنىڭ ئەقىلىسىز يېزىنە تاغاڭنىڭ كىتابىدا ئوتتۇ -  
رىغا چىقىشى ئاللاھنىڭ ماڭا ئاتا قىلغان رەھىمىسىز بىر ئويۇنى بولدى.  
ھىراتنىڭ پېشقەدەم ئۇستازلىرىنى ھەممىمىز يېتەرلىك ئۆلگە قىلمىدۇق -  
مۇ؟ خۇددى تۈركمەن رەسسام گۈزەل ئايال قىياپىتىنى ئويلىغان ھامان  
ئۇنى پەقەت جۇڭگولۇق قىلىپ سىزغاندەك، بىزلەرمۇ گۈزەل رەسىم دې -  
گەندە، ھىراتلىق پېشقەدەم ئۇستازلارنىڭ ئاجايىباتلىرىنى ئويلىمىدۇقمۇ؟  
ھەممىمىز ھىراتلىق پېشقەدەم ئۇستازلارغا ئىخلاىس قىلىمىز. بارلىق ئۇ -  
لۇغ رەسساملارنىڭ نەزىرىدە بەھزاتنىڭ تەسەۋۋۇرىدىكى ھىرات، ھىراتتىن  
كېيىن موڭغۇل چەۋەندازلىرى ۋە جۇڭگولۇقلار بار. ھىراتنىڭ رىۋايەتلى -  
رىگە چىڭ باغلانغان زەيتۇن كونا ئۇسلۇبلارغا ئۆزىدىنمۇ كۆپ، ھەتتا قا -  
رىغۇلارچە چوقۇنىدىغان بىچارە نازاكەتلىك ئەپەندىنى نېمىشقا ئۆلتۈر -  
سۇن؟

— ئەمىسە كىم؟ — دېدىم، — كېيىنەكمۇ؟

— لەيلەك! — دېدى ئۇ، — بۈنىمۇ ماڭا كۆڭلۈم ئېيتىۋاتىدۇ، چۈن -  
كى ئۇنىڭ ئاچكۆزلۈكىنى، ھەسەتخورلۇقىنى ياخشى بىلىمەن. بۇلارغا  
قۇلاق سال: بىچارە ھەلەكەش نازاكەتلىك ئەپەندى پەرەڭ ئۇسلۇبىغا تەقلىد



قىلىنغان سېنىڭ يېزىنى تاڭنىڭ ئاشۇ كىتابىدا دىنىيلىق، خۇداسىز -  
لىق، مۇنكىرلىك ① بارلىقىنى چۈشىنىپ، بۇنىڭدىن قورققان بولۇشى  
ئېھتىمالغا يېقىن. يەنە بىر تەرەپتىن، ئۇ ئەقىلىسىز ئەر زۇرۇملۇق تەرغى -  
باتچىنىڭ قۇرۇق گەپلىرىگە قۇلاق سالغىدەك دەرىجىدە ئەخمەق بولغانلىقى  
ئۈچۈن، ھەل بەرگۈچى ئۇستىلار ئاللاھقا رەساملاردىنمۇ يېقىن ئىكەنلىك -  
كىنى (ئەپسۇسكى، ئۇلار دۆت ۋە زېرىكەرلىك كېلىدۇ)، يەنە بىر تەرەپتىن،  
ئەقىلىسىز يېزىنى تاڭنىڭ كىتابى سۇلتاننىڭ مەخپىي ۋە چوڭ بىر ئىشى  
ئىكەنلىكىنى بىلگەنلىكى ئۈچۈن ئۇنىڭ كۆڭلىدىكى ۋەھىمە ۋە گۇمانلار  
بىر - بىرىگە زىت كەلگەن: ئۇ سۇلتانغا ئىشىنىمىدۇ ياكى ئەر زۇرۇملۇق  
تەرغىباتچىغىمۇ؟ مەن بەش قولىدەك تونۇيدىغان بۇ بىچارە بالام، يەنى نازا -  
كەتلىك ئەپەندى ئىچىنى قۇرتتەك غاجلاۋاتقان ھەرقانداق بىرەر دەردىنى  
تەبىئىكى ماڭا، يەنى ئۇستىسىغا ئېيتاتتى. لېكىن پەرەڭ ئۇسلۇبىغا تەق -  
لىد قىلىپ، يېزىنى تاڭنىڭ كىتابىغا ھەل بېرىشى ماڭا، رەسىمخانىمىزغا  
خىيانەت قىلغانلىق ئىكەنلىكىنى ئۇ ئەقىلىسىز بولسىمۇ ناھايىتى ياخشى  
چۈشەنگەنلىكى ئۈچۈن، باشقا بىرىنى ئىزدەمەكچى بولغان. شۇنىڭ بىلەن  
ئۇ لەيلەكنىڭ ھۈنىرىگە قايىل بولغانلىقى ئۈچۈن ئۆزىنىڭ خاتا چۈشەند -  
چىسىگە ۋە ئېتىقادىغا بېرىلىپ، ھىيلىگەر ۋە ھەسەتخور لەيلەككە دەردىنى  
ئېيتقان. ئۇنىڭ ئەنە شۇ خىل قايىللىقىدىن پايدىلىنىپ، لەيلەكنىڭ نازا -  
كەتلىك ئەپەندىنى خالىغانچە باشقۇرغانلىقىنى كۆپ قېتىم كۆرگەندىم.  
روشنەنكى، ئۇلارنىڭ ئارىسىدا مەلۇم تالاش - تارتىش يۈز بەردى. نەتىجىدە،  
نازاكەتلىك ئەپەندى لەيلەكنىڭ قولىدا ئۆلدى! نازاكەتلىك ئەپەندى بۇرۇن  
كۆڭلىدىكى ۋەھىمىلەرنى ئەر زۇرۇملۇقلارغىمۇ ئېيتقانلىقى ئۈچۈن، ئۇلار -  
مۇ ئىنتىقام ئېلىش ئىستىكىدە ھاياجانلىنىپ، ئۆز كۈچلىرىنى كۆرسە -  
تىش نىيىتىدە بولغان ۋە ئۆزلىرىنى قېرىنداشلىرىنىڭ ئۆلۈمىدە مەسئۇ -  
لىيىتى بار دەپ قارىغان پەرەڭپەرەس يېزىنى تاڭنىمۇ ئۆلتۈردى. بۇنىڭغا  
ئىنتايىن قايغۇرغانلىقىمنى ئېيتالمايمەن. بىر نەچچە يىللارنىڭ ئالدىدا،  
يېزىنى تاڭنىڭ سۇلتانىمىزنى ئالداپ بىر ۋېنېتسىيىلىك رەسسامغا (ئىسمى

① مۇنكىر - "ئىنكار قىلغۇچى" مەنىسىدە بولۇپ، ئاللاھنى ئىنكار قىلغۇچىدۇر. - ت.



سېباستىئىلۇ ئىدى) سۇلتانىمىزنىڭ رەسمىنى پەرەڭ ئۇسلۇبىدا سىز - دۇرۇپ، كېيىن بۇ رەزىل رەسمىنىمۇ مېنىڭ ئالدىمغا بىر ئۈلگە سۈپىتىدە قويغان، مېنى ئۇنىڭ ئەينىسىنى سىزىشتەك سەت ۋە غۇرۇرنى يەرگە ئۇرىدىغان بىر ئىشقا مەجبۇرلىغانىدى. شۇنىڭ بىلەن مەنمۇ كۈپپار ئۇس - لۇبى بىلەن سىزىلغان ئۇ رەسمىنى سۇلتانىمىزغا بولغان ھۆرمىتىم يۈ - زىمىدىن مىڭبىر خىجىللىق بىلەن تەقلىد قىلغانىدىم. تەقلىد قىلمىغان بولسام، بەلكىم يېزىنە تاغلىقىنىڭ ئۆلۈمىگە بىئارام بولۇپ، بۈگۈن ئۇنى ئۆلتۈرگەن پەسكەشنى تېپىشقا تىرىشقان بولاتتىم. لېكىن، كۆڭۈل بۆ - لۇۋاتقىنىم يېزىنە تاغلىقى ئەمەس، بەلكى رەسمىخانام. ھەر بىرىنى ئۆز بالام - دىنىمۇ بەكرەك ياخشى كۆرىدىغان، 25 يىل پەپىلەپ يېتىشتۈرگەن ئۇستا رەسساملارمۇ يېزىنە تاغلىقى تۈپەيلىدىن ماڭا ۋە بىزنىڭ پۈتۈن رەسىم ئەنئەنىلىرىمىزگە خىيانەت قىلدى ۋە "سۇلتانىمىزنىڭ ھازىرقى تەلىپى شۇ" دېگەننى باھانە قىلىپ، ھازىر پەرەڭ ئۇستازلىرىنى ھەۋەس بىلەن دوراشقا باشلىدى. مانا بۇ نومۇسىزىلارنىڭ ھەممىسى قىيناق - سوراققا ئېلىنىشقا تېگىشلىك! بىز رەسساملار تائىپىسى، ئالدى بىلەن بىزگە ئىش بەرگەن سۇلتانىمىزنىڭ ئەمەس، ھۈنەر - سەنئىتىمىزنىڭ قولى بولالدى - ساق، ئاندىن جەننەتكە لايىق بولالايمىز. ھازىر مەن بۇ كىتابنى تەنھا كۆ - رۇشنى خالايمەن.

ئۇرۇش مەغلۇبىيىتىدە جاۋابكارلىقى بار دەپ ئەيىبلىنىپ، كالىسى ئېلىنىشقا ھۆكۈم قىلىنغان بىر مەھكۇم پاشا ئاخىرقى تەلىپىنى ھەسرەت بىلەن قانداق بايان قىلىدىغان بولسا، ئۇستاز ئوسمانمۇ ئاخىرقى باياناتنى شۇنداق بايان قىلماقتا ئىدى. ئۇ پەتەك ئالدىغا قويغان كىتابىنىڭ سەھىپى - لىرىنى ئاچتى ۋە ئەيىبلەش تەلەپپۇزى بىلەن ئۇنىڭغا ئۆزى تەلەپ قىلغان سەھىپىنى تېپىشنى بۇيرۇدى. بۇ ئەيىبلەش تەلەپپۇزى ماڭا بىردىنلا ئۇنى پۈتۈن رەسمىخانا تونۇيدىغان باش رەسسام مەرتىۋىسىگە كۆتۈرۈۋەتكەندەك بىلىندى.

مەن ئۇنىڭدىن يىراقلاشتىم ۋە ئۈنچە - مەرۋايىتلار بىلەن ئىشلەنگەن ياستۇقلارنىڭ، تۇتقۇچى قىممەت باھالىق ياقۇتلار بىلەن نەقىشلەنگەن، ئوقى داتلىشىپ كەتكەن مىلتىقلارنىڭ ۋە ئىشكاپلارنىڭ ئارىسىدىن بىر



بۇلۇڭغا چېكىنىپ، ئۇستاز ئوسماننى يىراقتىن كۆزەتتىم. ئۇنىڭ سۆزىنى ئاڭلىغاندا يۈرەك - باغرىمنى غاجلاۋاتقان گۇمان قۇرتلىرى ھازىر گويىا پۈتۈن ۋۇجۇدۇمنى قاپلىماقتا ئىدى. بىچارە نازاكەتلىك ئەپەندىنى ۋە ئۇ - نىڭدىن كېيىن يېزىنى تاغامنى سۇلتانىمىزنىڭ پەرەڭ ئۇسلۇبىدىكى كىتابىنى ئىشلەشتىن توختىتىش ئۈچۈن ئۇنىڭ ئۆلتۈرگۈزگەنلىكى ئەمدى ماڭا شۇ قەدەر ئېنىق بولدىكى، ئۇستاز ئوسمانغا نىسبەتەن بۇنىڭدىن ئىلا - گىرى ئىزچىل تۈردە ھۆرمەت نەزىرى بىلەن قاراپ كەلگەنلىكىم ئۈچۈن يەنە بىر تەرەپتىن كۆڭلۈمدە يەنە ھازىر ئۆزىنى پۈتۈنلەي ئالدىدىكى رە - سىمگە بېغىشلىغان، كۆزلىرى ئەمما ياكى يېرىم ئەمما بولسۇن، ئالدىدىكى رەسىمنى گويىا يۈز - كۆزىنى قېرىلىق قورۇقلىرى قاپلىغان ھالدا كۆ - رۇۋاتقان بۇ ئۇلۇغ ئۇستازغا يەنىلا چوڭقۇر ھۆرمەت تۇيغۇسىمۇ بار ئىدى. ئۇنىڭ رەسىمخانىدىكى كونا ئۇسۇل ۋە تەرتىپنى قوغداش، يېزىنى تاغامنىڭ كىتابىدىن قۇتۇلۇش، يېڭىۋاشتىن سۇلتاننىڭ ياخشى كۆرىدىغان ئادىمى بولۇش ئۈچۈن پەقەت ئۇستا رەسساملىرىدىن ھەرقانداق بىرىنى ئەمەس، ھەتتا مېنىمۇ ئاسانلا مۇھاپىزەتچىلەر ئەترەت باشلىقىنىڭ ئىسكەنجىسىگە تاپشۇرۇشى مۇمكىنلىكى خېلىدىن كېيىن كالىمغا كەچتى. ئىككى كۈندىن بېرى قەلبىمنى ئۇنىڭغا باغلىغان ھۆرمەت ھېسسىياتىنى دىلىمدىن ۋە تەسەۋۋۇرۇمدىن يوقىتىۋېتىش ئۈچۈن، خېلى ئۇزاق زورۇقتۇم.

ئۇزۇن ۋاقىت ئۆتكەندى. ئىچىمدىكى شەيتاننى تىنچىتىش، بىقارار - لىق جىنلىرىنىڭ دىققىتىنى بۇرۇۋېتىش ئۈچۈن، ساندۇقلاردىن ئالغان كىتابلارنىڭ رەسىملىك سەھىپىلىرىگە ئۇزۇن بىر ھازا نىشانسىز قارى - دىم.

نۇرغۇنلىغان ئەر - ئاياللار بارمىقىنى ئاغزىغا سالماقتا ئىدى! بىر ھەيرانلىق ئىپادىسى سۈپىتىدە كېيىنكى 200 يىلدا سەمەرقەندتىن باغدادقىچە بولغان بارلىق رەسىمخانىلاردا بۇ ھەرىكەت قوللىنىلغانىدى. دۈشمەنلىرى قىستىغان كەيخۇسرەۋ جەيھۇن<sup>①</sup> دەرياسىنىڭ ئېقىش يولىدىن قارا ئېتى ۋە ئاللاھنىڭ ياردىمى بىلەن بىخەتەر ئۆتكەندە، ئۇنى سالىغا

① جەيھۇن — ئامۇ دەرياسى. — ت .



سالامىغان پەسكەش سالچى بىلەن ئۇنىڭ پالاقچىسىمۇ بارماقلىرىنى ھەيرانلىق بىلەن ئېغىزلىرىغا سالغان. يىللارنىڭ ئۆتۈشى بىلەن سۈيىنىڭ كۈمۈش رەڭگى قارىداپ كەتكەن كۆلدە، ئاي يورۇقىدا يۇيۇنىۋاتقان شېرىندىنىڭ گۈزەللىكىنى دەسلەپ كۆرگەن خۇسرەۋنىڭ بارمىقىمۇ ھەيرانلىقتىن ئاغزىدا قالغان. ناھايىتى دىققەت بىلەن ئۈزۈندىن - ئۈزۈن كۆرگەن رەسىملەردىمۇ، قىيا ئوچۇق ئوردا ئىشىكلىرىدە، قەلئە مۇنارلىرىنىڭ ئەڭ ئېگىز مۇئەللەقتىكى دېرىزىلىرىدە، پەردىلەرنىڭ كەينىدە كۆرۈنگەن گۈزەل ھەرەمخانا ئاياللىرىمۇ بارماقلىرىنى ئېغىزلىرىغا سالغان ھالدا تەس-ۋىرلەنگەن ئىدى. ئىران قوشۇنىغا يېڭىلىپ تاجىدىن مەھرۇم بولغان تېزاۋ ئۇرۇش مەيدانىدىن قاچقاندا، ئوردىسىنىڭ ھەرەمخانا دېرىزىسىدىن گۈزەللەر گۈزىلى ئەسپىنۇي ھەسرەت ۋە ھەيرەت بىلەن بارمىقىنى ئاغزىغا سېلىپ ئۇنىڭغا قارىغان ۋە كۆزلىرى بىلەن مېنى دۈشمەنگە تاشلاپ كەت-مەڭ دەپ يالۋۇرغانىدى. "نومۇسۇمغا تەگدى" دېگەن بوھتان بىلەن تۈتۈلغان يۈسۈپ ھۇجرىغا ئېلىپ كىرىلگەندە، دېرىزە تۈۋىدىكى تۆھمەتخور زۇلەيھا ھودۇقۇشتىن بەكرەك شەيتانلىق ۋە شەھۋەت بىلەن بارمىقىنى چىرايلىق ئاغزىغا سالغانىدى. بىر مۇھەببەت ناخشىسىدىن چىققان بەختىيار، لېكىن قايغۇلۇق ئاشىقلار جەننەتتەك بىر باغچىدا مۇھەببەتنىڭ ۋە شارابىنىڭ كۈ-چى بىلەن ئۆزىنى يوقاتقاندا، يامان نىيەتلىك دېدەك ھەيرەتتىن بەكرەك ھەسەتخورلۇق بىلەن بارمىقىنى قىزىل ئاغزىغا سالغان ھالدا ئۇلارنى تا-ماشى قىلغانىدى.

بۇ ھەرىكەت پۈتۈن رەسىملارنىڭ ھەم نۇسخا دەپتەرلىرىگە ھەم كالىمىسىغا نەقىشلەنگەن بىر ئۈلگە بولسىمۇ، ھەر بىر ئۈزۈن بارماق گۈزەل ئاياللارنىڭ ئاغزىغا ھەر بىر رەسىمدە باشقىچە بىر نەپىسلىك بىلەن كەرەتتى.

بۇ رەسىملەرنى كۆرۈش ماڭا قانچىلىك تەسەللى بولار؟ قاراڭغۇ چۈشكەندە ئۈستاز ئوسماننىڭ يېنىغا بېرىپ مۇنداق دېدىم:  
— ئۈستازىم، جانابلىرى، ئىشىك ئېچىلغاندا خەزىنىدىن چىقىپ كېتىشىمگە ئىجازەت قىلغايسىز.

— نېمە بولدى! — دېدى ئۇ، — يەنە بىر كېچە ۋە ئەتىگەنلىك





ۋاقتىمىز بار. كۆزلىرىڭ جاھانغا مەشھۇر ئەڭ گۈزەل رەسىملەرنى كۆ-  
رۈشكە نېمانچە تېز قاندى - ھە؟

ئۇستاز بۇنداق دېگىنىدە ئالدىدىكى سەھىپىدىن بېشىنى كۆتۈرمىگە-  
نىدى، لېكىن كۆز قارىچۇقلىرىنىڭ رەڭگىدە مەلۇم بولغان سولغۇنلۇق  
ئاستا - ئاستا ئەمەللىنىپ ئىسپاتلايتتى.

— ئاتنىڭ بۇرۇن تۆشۈكىدىكى سىرنى بىلدۈق، — دېدىم يۈرەكلىك  
ھالدا.

— ھە! — دېدى ئۇ، — شۇنداق، قالغىنى سۇلتانىمىز ۋە مالىيە ۋە-  
زىرى بىلىدىغان ئىش. بەلكىم ھەممىمىزنى ئەپۇ قىلار.

ئۇلارنىڭ قاتلى دەپ لەيلەكنىڭ ئىسمىنى دەپ بېرەرمۇ؟ بۇنى قور-  
قۇپ سورىيالىمدىم، چۈنكى مېنى چىقىپ كەتكىلى قويماسمىكىن دەپ  
قورقاتتىم. تېخىمۇ يامىنى شۈكى، ئۇنىڭ مېنى ئەيىبلەيدىغانلىقىمۇ  
ئىشەنەتتىم.

— بەھزاتنىڭ ئۆزىنى ئەمەل قىلغان تاج يىڭىنىسى يوقىلىپ كەت-  
تى، — دېدى ئۇ.

— پەتەك ئېلىپ ئورنىغا قويۇپ قويغاندۇ، — دېدىم، — سىز كۆ-  
رۈۋاتقان بۇ سەھىپە نېمىدېگەن گۈزەل!

ئۇنىڭ چىرايى كىچىك بالىنىڭكىدەك كۈلۈمسىرىدى.

— خۇسرەۋنىڭ يېرىم كېچىدە شېرىنىڭ قەسىرىنىڭ ئالدىغا ئاتلىق  
كېلىپ، ئۇنى ئىچ - ئىچىدىن ئۇرغۇپ تۇرغان قايناق مۇھەببەت بىلەن  
كۈتكەنلىكى، — دېدى ئۇ، — بۇ رەسىم ھىراتلىق پېشقەدەم ئۇستىلارنىڭ  
ئۇسلۇبىدا سىزىلغان.

شۇ تاپتا ئۇ رەسىمگە خۇددى ئۇنى كۆرۈۋاتقانداق قاراۋاتاتتى، لېكىن  
لوپىنى قولغا ئالمىغانىدى.

— كېچىنىڭ قاراڭغۇلۇقىدا دەل - دەرەخ يوپۇرماقلىرىنىڭ باھار  
چېچەكلىرى ۋە يۇلتۇزلار دەك كۆزنى قاماشتۇرغۇدەك جۇلالىنىپ بىر -  
بىرلەپ كۆرۈنۈشىدىكى گۈزەللىكىنى، تام نەقىشلىرىدىكى كەمتەر، سەۋر -  
چانلىقنى، ئالتۇن رەڭ ھەلىنىڭ بېرىلىشىدىكى نەپىسلىكىنى، پۈتۈن رە-  
سىمنىڭ ئورۇنلاشتۇرۇلۇشىدىكى ئاجايىپ تەڭپۇڭلۇقنى كۆرۈۋاتامسەن؟



يېقىملىق خۇسرەۋنىڭ ئېتى قىز بالىدەك زىلۋا ۋە نەپىس. يۇقىرىدىكى دېرىزىدە قاراپ تۇرغان مەشۇقى شېرىننىڭ بويىنى قىسىلغان، لېكىن چىرايى مەغرۇر، رەسىمىنىڭ چوڭقۇر ھېسسىياتى ئىنچىكە ئىشلەنگەن رەسىمنىڭ رەڭلىرىدىن قارىغاندا، ئاشىقلار بەدەن توقۇلمىلىرى ۋە تېرىلىرىدىن كۆرۈنگەن نۇرلار ئىچىدە گويا بۇ يەردە مەڭگۈ تۇرۇشىدۇ. كۆرۈپ تۇرۇپسەن، ئۇلارنىڭ باشلىرى بىر - بىرىگە مايىل، لېكىن بەدەنلىرىنىڭ يېرىمى بىزگە مايىل. چۈنكى ئۇلار ئۆزىنىڭ رەسىم ئىچىدە تۇرغانلىقىنى، بىزگە كۆرۈنگەنلىكىنىمۇ بىلىدۇ. شۇڭا ئۇلار ھەرگىز كىشىلەر ھەر دائىم كۆرۈپ تۇرىدىغان نەرسىلەرگە پۈتۈنلەي ئوخشاشنى خالىمايدۇ، بۇنىڭ ئەكسىچە، ئۆزلىرىنىڭ ئاللاھنىڭ خاتىرىلىرىدىن چىققانلىقىنى ئىسپاتلىماقچى بولۇپ سىناپ باقىدۇ. شۇنىڭ ئۈچۈن ئۇ يەردە، ئۇ رەسىمنىڭ ئىچىدە ۋاقىت توختىغان. رەسىم بىلەن چۈشەندۈرۈلگەن ھېكايە ھەرقانچە تېز بايان قىلىنسىمۇ، ئۇلار ياخشى تەربىيە كۆرگەن تارتىنچاق ۋە ئەدەبىيلىك ياش قىزلاردەك، قوللىرى، بىلەكلىرى، زىلۋا گەۋدىلىرى، ھەتتا كۆزلىرىنى ھەددىدىن زىيادە ھەرىكەتلەندۈرمىگەن يېتى مەڭگۈ تۇرىدۇ. ئۇلار بىلەن بىرلىكتە، توق كۆك رەڭگە پۈركەنگەن كېچىنىڭ ئىچىدە ھەممە نەرسە جىمجىت - تۇرغۇن ھالەتتە بولىدۇ: كۆكتىكى قۇشلار قاراڭغۇلۇق ئىچىدە، يۇلتۇزلار ئارىسىدا ئاشىق - مەشۇقلارنىڭ ئىنتىزارلىققا تولغان قەلبلىرىدەك ئالدىراش قانات قېقىشىدۇ ھەمدە ئۇ يەردە، بۇ تەڭداشسىز پەيتتە ئاسمانغا مىخلاپ قويغاندەك مەڭگۈ تۇرىدۇ. ئۇلارنىڭ كۆز ئالدىغا ئاللاھنىڭ قارا دۇخاۋىدەك قاراڭغۇلۇقنىڭ بىر پەردىدەك چۈشۈۋاتقانلىقىنى بىلىدىغان ھىراتلىق پېشقەدەم ئۇستازلار كۈنلەر، ھەپتەلەر بويى زادى مىدىرلىماي مۇشۇنداق بىر رەسىمگە قاراپ تۇرغان يېتى ئەمما بولۇشسا، ئاخىرى روھلىرى رەسىمنىڭ ئەنە شۇ چەكسىز ۋاقىت ئىچىگە كىرىدىغانلىقىنى ناھايىتى ياخشى بىلىشەتتى.

ناماز شام ۋاقتىدا خەزىنىنىڭ ئىشىكى ئوخشاش قائىدە بويىچە ئېچىلغاندا، ئۇستاز ئوسمان تېخىچە ئالدىدىكى سەھىپىدە تەسۋىرلەنگەن كۆكتە مىدىرلىماي تۇرغان قۇشقا پۈتۈن دىققىتى بىلەن قاراپ تۇراتتى. لېكىن كۆز قارىچۇقلىرىدىكى سولغۇن رەڭنى پەرق ئەتكەنلەر خۇددى ئال-



دېدىكى تاۋاققا خاتا يېقىنلاشقان بەزى ئەمالارنى پەرق ئەتكىنىمىزدەك. ئۇ - نىڭمۇ ئالدىدىكى ھەيران قالارلىق سەھىپىگە غەلىتە نەزەردە قاراۋاتقانلىق - قىنى چۈشىنەتتى.

ئۇستاز ئوسماننىڭ يەنە ئىچىدە قالىدىغانلىقىنى، جەزمى ئاغىنىنىڭ ئىشىكتە بولىدىغانلىقىنى بىلگەن خەزىنە خادىملىرى مېنى ئانچە قاتتىق ئاختۇرمىغانلىقى ئۈچۈن تونۇمنىڭ ئىچىدىكى تاج يىڭىنىسىنى كۆرمىەي قېلىشتى. ئوردىنىڭ سەيناسىدىن ئىستانبۇلنىڭ كوچىلىرىغا چىقىپ بىر ئارا كوچىغا كىردىم ۋە بەھزاتنى ئەما قىلغان قورقۇنچلۇق نەرسىنى تو - نۇمدىن ئېلىپ كەمىرىمگە سانجىپ، كوچىلاردا يۈگۈرگەندەك ماڭدىم.

خەزىنە ئامبىرىنىڭ سوغۇقى ئىچ - ئىچىمگە ئۆتۈپ كەتكەنىدى. شەھەرنىڭ كوچىلىرىغا ئەتىگەندە كۆڭۈللۈك بىر باھار ھاۋاسى كەلگەندەك تۇيۇلدى. ئەسكىخان بازىرىدىكى بىر - بىرلەپ تاقىلىۋاتقان مىلچىمال، ساتىراش، كۆكتات، ئوتۇن دۇكانلىرىنىڭ ئالدىدىن ئۆتكەندە، قەدىمىنى ئاستىلىتىپ، پەنەر چىراغلار يورۇتقان ئىسسىق دۇكانلارنىڭ ئىچىدىكى ياغاچ تۇڭلارغا، رەختلەرگە، سەۋىزىلەرگە ۋە كوزا - كۈپلەرگە دىققەت بىلەن قارايتتىم.

يېزىنە تاغامنىڭ كوچىسى (مېنىڭ كوچام دېيىش بىر ياقتا تۇرسۇن، ھەتتا "شەكۈرەنىڭ كوچىسى" مۇ دېيەلمەيتتىم) ئىككى كۈن كۆرمىگىنىم - گە تېخىمۇ يات ۋە يىراق بىر يەردەك كۆرۈندى. لېكىن شەكۈرەم بىلەن ساق - سالامەت بىللە بولۇش خۇشاللىقى ۋە "قاتىل تېپىلدى" دېيەلەيدى - غانلىقىم ئۈچۈن بۈگۈن كېچە جانانمىنىڭ تۆشىكىگە كىرەلەيدىغانلىقىم مېنى پۈتۈن ئالەمگە شۇنداق يېقىنلاشتۇراتتىكى، ئانار كۆچىتىنى ۋە ئوڭشالغان تاقاقلىق دېرىزە قاپىقىنى كۆرۈپ، قوناقلققا ۋارقىرىغان بىر دېھقانەك ۋارقىرىۋەتمەسلىك ئۈچۈن ئۆزۈمنى تۇتۇۋالدىم. چۈنكى شەكۈ - رەنى كۆرگەندە، "مەلۇن قاتىلنىڭ كىملىكى مەلۇم بولدى" دەپ سۆز باش - لىماقچى ئىدىم.

دەرۋازىنى ئاچتىم. دەرۋازىنىڭ غىچىرلىشىدىنمۇ، قۇدۇقنىڭ چېلىد - كىدىن سۇ ئىچكەن قۇشقاچنىڭ بىغەملىكىدىنمۇ، ئۆيىنىڭ قاراڭغۇلىقىد - ىدىنمۇ، بۇنىسى نامەلۇم، لېكىن 12 يىل يەككە - يېگانە ياشىغان بىر ئا -



دەمنىڭ بۆرىدەك سەزگۈرلۈكى بىلەن شۇ ئان ئۆيدە ھېچكىمنىڭ يوقلۇقىنى بىلىدىم. ئۆزۈمنىڭ يەككە - يېگانە قالغانلىقىنى ھەسرەت بىلەن چۈشەنسەممۇ، يەنىلا ھەممە ئىشىكلەرنى، ئىشكاپلارنى، ھەتتا فازانىنىڭ تۇۋاقىلىرىنىمۇ ئېچىپ باقتىم، ساندۇقلارنىمۇ ئېچىپ قارىدىم.

مانا بۇ جىمجىتلىق جەريانىدا مەن ئاڭلاۋاتقان ئاۋاز پەقەت تېز سۇ قۇۋاتقان يۈرىكىمنىڭ دۈيۈلدۈشى ئىدى. ئۇنىڭ تاسقاپ، ئەلگەكنى ئېسىپ قويغان بىر بوۋايدەك ئەڭ چەتتىكى ساندۇقنىڭ تېگىگە يوشۇرۇپ قويغان قىلىچىمنى ئېلىپ ئاسقىنىمدا بىر دەم ھۇزۇرلاندىم. قەلىمىم بىلەن ئىش قىلغان شۇنچە يىللاردىن بۇيان قەلىمىمگە تەسەللى ۋە تەڭپۇڭلۇقنى (مې-ڭىش تەڭپۇڭلىقىنىمۇ) مۇشۇ پىل چىشى ساپلىق قىلىچىم بەرگەندى. كىتابلار كىشىنىڭ بەختسىزلىكىگە تەسەللى بېرىدۇ دەپ قارايمىز، ئەمەلىيەتتە ئۇ بىزگە بىر چوڭقۇرلۇقنى ئېلىپ كەلگەندى.

ھويلىغا چىقتىم. قۇشقاچ ئۇچۇپ كەتكەندى. قۇمغا پېتىپ قالغان بىر كېمىنى تاشلىۋەتكەندەك، ئۆيىنى قاراڭغۇلۇقنىڭ جىمجىتلىقىغا تاشلاپ تاشقىرىغا چىقتىم.

شۇ تاپتا ئۆزىگە تېخىمۇ ئىشەنگەن قەلىم ماڭا، يۈگۈر، ئۇلارنى تاپ، دەيتتى. يۈگۈردۈم. شۇنداقتىمۇ ئادەم توپلاشقان يەردىكى يېقىن يول بىلەن مەسچىت ھويلىسىدىن ئۆتكەندە، ياخشى ئويۇن چىقتى دەپ خۇشال بو-لۇشۇپ كەينىمگە ئەگىشىۋالغان ئىتلار تېخىمۇ كۆپىيىپ كېتىۋىدى، شۇ ئان قەدىمىمنى ئاستىلاتتىم.



## 53. مېنىڭ ئىسىمىم ئېستېر

كەچلىك تاماق ئۈچۈن يېسىمىمۇق شورپىسى قاينىتىۋاتاتتىم،  
”دەرۋازىنى قېقىۋاتىدۇ“ دېدى نەسىم. شوريا قايناۋېرىپ قويۇلۇپ قازاننىڭ  
تۈۋىگە تۈتۈۋالمىسۇن، دەپ ئۇنىڭ قولىغا چۆمۈچنى تۇتقۇزغاندىن كېيىن،  
ئاجىز قولىنى تۇتۇپ قازاننىڭ ئىچىدە چۆمۈچنى ئىككى قېتىم قوچۇدۇم.  
چۈنكى ئۇنىڭغا كۆرسىتىپ قويىمىسا، قوچۇماي چۆمۈچنى شورپىنىڭ ئىچىدە  
كەچكىچە تۇتۇپ تۇراتتى.

دەرۋازىدا قارانى كۆرۈپ ئىچىم ئاغرىدى. ئۇنىڭ چىرايى غەلىتە بولۇپ  
كەتكەنىدى، ھەتتا نېمە بولدۇڭ دېيىشكىمۇ ئېغىز بارمايتتى.  
— سەن مۇشۇ يەردە تۇرۇپ تۇر، مەن كىيىمىمنى ئالماشتۇرۇپ چى-  
قاي، — دېدىم.

رامىزان كۆڭۈل ئېچىش سورۇنلىرىغا، مول زىياپەتلەرگە، بىر نەچچە  
كۈن داۋاملىشىدىغان تويلارغا تەكلىپ قىلىنغان چاغلىرىمدا كىيىدىغان  
رەڭدار كىيىملىرىمنى كىيىدىم. بايراملىق بوغچامنى ئالدىم — دە، بىچارە  
نەسىمگە ”شورپامنى كېلىپ ئىچىمەن“ دەپ قويۇپ چىقىپ كەتتىم.

مورلىرىدىن ئاران ئىس چىقىۋاتقان يەھۇدىيلار مەھەللىسىدە قارا  
بىلەن بىللە بىر كوچىدىن ئۆتە — ئۆتمەي:

— شەكۈرەنىڭ بۇرۇنقى ئېرى ئۇرۇشتىن قايتىپ كەپتۇ، — دېدىم.  
مەھەللىدىن چىققۇچە قارانىڭ ئۇنى ئىچىگە چۈشۈپ، چىرايى كېچىد-  
نىڭ قاراڭغۇسىدەك قارىداپ كەتتى.

— ئۇلار قەيەردە؟ — دەپ سورىدى ئۇ خېلىدىن كېيىن.  
شەكۈرە بىلەن بالىلارنىڭ ئۆيىدە يوقلۇقىنى ئۇنىڭ سوئالىدىن چۈ-  
شەنگەنىدىم. ”ئۆيىدىدۇ“ دېدىم. بۇ سۆز شەكۈرەنىڭ بۇرۇنقى ئۆيىنى كۆر-  
سىتىدىغانلىقى ئۈچۈن قارانىڭ يۈرىكى ئازابلىنىدىغانلىقىنى دەرھال باي-



قاپ، ئىككىنچى جۈملە بىلەن بىر ئۈمىد ئىشكىنى ئاچتىم - دە، "ھەر ھالدا" دېدىم.

— سىز ئۇرۇشتىن قايتىپ كەلگەن ئېرىنى كۆردىڭىزمۇ؟ — دەپ سورىدى ئۇ كۆزۈمنىڭ ئىچىگە قاراپ.  
— ئۈنىمۇ كۆرمىدىم، شەكۈرەنىڭ ئۆيىنى تاشلاپ كەتكىنىنىمۇ كۆر-مىدىم.

— ئەمىسە ئۆيىنى تاشلاپ كەتكەنلىكىنى نەدىن بىلىدىڭىز؟  
— سېنىڭ چىرايىڭدىن.

— ماڭا ئەھۋالنى ئوچۇق ئېيتىپ بېرىڭ، — دېدى ئۇ قەتئىي ھالدا.  
بىچارە قارانىڭ تۇرقى شۇقەدەر دەردمەن ئىدىكى، ئۇ گويا ئېستېرنىڭ كۆزلىرىنى دېرىزىدىن ئۈزەلمەي، يولدىكى ھەربىر تاۋۇشقا دىققەت بىلەن قۇلاق سېلىپ ئولتۇرغان سانسىز خىيالچان قىزلارغا ئەر تېپىپ بېرەلەيدىغان ۋە ھەرقانداق ئۆيىنىڭ ئىشكىنى كۆڭۈل خۇشلۇقى بىلەن قاقالايدىغان بىر ئايال يەنىلا ئىلگىرىكىدەك ئېستېر ئىكەنلىكىنىمۇ ئۇنتۇغاندەك قىلاتتى.

— شەكۈرەنىڭ بۇرۇنقى ئېرىنىڭ ئىنىسى ھاسان، — دېدىم، — ئۇ يۇڭلارغا بېرىۋېلىپ (ئۆيۈڭلار دېگەنلىكىم ئۈچۈن ئۇنىڭ خۇشال بولغىنىنى كۆردۈم)، شەۋكەتكە دادىسىنىڭ ئۇرۇشتىن قايتىپ كېلىش ئالدىدا ئىكەنلىكىنى، ناماز ئەسەر ۋاقتىدا ئۆيىگە يېتىپ كېلىدىغانلىقىنى، ئۇ كەلگەندە ئۆيىدە ئانىسىنى، بالىلارنى كۆرمىسە كۆڭلى يېرىم بولىدىغانلىقىنى ئېيتىپتۇ. شەۋكەت ئانىسىغا خەۋەرنى يەتكۈزسىمۇ، شەكۈرە ئېھتىيات بىلەن مۇئامىلە قىپتۇ ۋە بىر قارارغا كېلەلمەپتۇ. ناماز ئەسەرگە يېقىن شەۋكەت ئۆيىدىن قېچىپ، تاغىسى ھاسان بىلەن بوۋىسىنىڭ يېنىغا بېرىۋاپتۇ.

— سىز بۇلارنى نەدىن بىلىدىڭىز؟

— ھاساننىڭ كېيىنكى ئىككى يىلدىن بېرى شەكۈرەنى ئۆيىگە قايتۇرۇپ كېتىش ئۈچۈن تۈرلۈك ئامال - چارىلەرنى ئىشلەتكەنلىكىنى شەكۈرە ساڭا دېمىگەنمۇ؟ بىر مەزگىل ھاسان مەندىن شەكۈرەگە خەتلەرنى يوللىغانىدى.



— شەكۈرە ئۇنىڭغا جاۋاب قايتۇرغانىدى؟

— ئىستانبۇلنىڭ خىلمۇ خىل ئاياللىرىنى بىلىمەن، — دېدىم مەن. —  
رۇرلانغان ھالدا، — شەكۈرەدەك ئۆيىگە، ئېرىگە، نومۇسىغا سادىق ئايالنى  
كۆرمىدىم.

— بىراق، ھازىر ئۇنىڭ ئېرى مەنغۇ.

ئۇنىڭ ئاۋازىدا مېنىڭ كۆڭلۈمنى يېرىم قىلىدىغان ئەرلەرگە خاس  
تەدبىرسىزلىك بار ئىدى. شەكۈرە قايسى تەرەپكە ئۆتسە، يەنە بىر تەرەپتە  
كۆڭۈلسىزلىك باشلىناتتى.

— ھاسان شەۋكەتنىڭ دادىسىنى كۈتۈش ئۈچۈن ئۆيىگە قايتىپ  
كەلگەنلىكىنى، ئانىسى قانۇنسىز نىكاھ بىلەن ياتلىق بولغان ئۇ ساختا  
ئەر، يەنى يېڭى دادا تۈپەيلىدىن ئۆزىنى ئىنتايىن بەختسىز ھېس قىلىۋات-  
قانلىقىنى، ئەمدى قايتىپ كەتمەيدىغانلىقىنى بىر قەغەزگە يېزىپ، شەكۈ-  
رەگە ئاپىرىپ بېرىشىم ئۈچۈن ماڭا بەردى.

— شەكۈرە قانداق قىلدى؟

— كېچىچە بىچارە ئورخان بىلەن ئىككىسى يەككە - يېگانە سېنى  
كۈتتى.

— خەيرىيەچۇ؟

— خەيرىيە سېنىڭ گۈزەل ئايالىڭغا قولىدىن كېلىشىچە دۈشمەنلىك  
قىلىش ئۈچۈن پۇرسەت كۈتۈپ يۈرىدۇ. ئۇ رەھمەتلىك يېزىنە تاغلىنىڭ  
قوينىغا شۇنىڭ ئۈچۈن كىرگەنىدى. ھاسان شەكۈرەنىڭ كېچىنى قاتىل ۋە  
ئەرۋاھلاردىن قورقۇپ يالغۇز ئۆتكۈزگەنلىكىنى كۆرۈپ مەندىن شەكۈرەگە  
يەنە بىر خەت ئەۋەتتى.

— خەتتە نېمە دەپتۇ؟

— خۇداغا شۈكۈر، بۇ بىچارە ئېستېر ساۋاتسىز بولسىمۇ، غەزەپلىك  
خوجايىنلار، ئەسەبىي ئاتىلار بۇ سوئالنى سورىغاندا ئۇلارغا مۇنداق دەيدۇ:  
مەن خەتنى ئەمەس، پەقەت خەتنى ئوقۇغان گۈزەل قىزىمنىڭ چىرايىنى  
چۈشىنەلەيمەن.

— ئۇنىڭدىن نېمىنى چۈشەندىڭىز؟

— ئامالسىزلىقنى.



بىر ھازا گەپ - سۆز قىلىشمىدۇق. كىچىك بىر گىرېك چېركاۋىنىڭ ئۆگزىسىگە قونۇۋېلىپ كېچىنى كۈتۈۋاتقان ھۇۋۇقۇشنى كۆردۈم؛ قىياپەتتىمگە ۋە بوغچامغا قاراپ كۈلۈشكەن، بۇرنى ئېقىپ تۇرغان مەھەللە بالىلىرىنى كۆردۈم؛ كەچ كىردى دەپ سەرۋىلىك قەبرىستانلىقتىن تىنماي دۈمبىسىنى تاتىلاپ كوچىغا چۈشكەن قوتۇر ئىتنى كۆردۈم. — ئاستىراق ماڭ! — دەپ ۋارقىرىدىم قاراغا، — مەن دۆڭلۈكتىن سەندەك چىقالمايمەن. قولۇمدىكى بۇ بوغچا بىلەن مېنى نەگە ئېلىپ بارىسەن؟

— سىز مېنى ھاسانىنىڭ ئۆيىگە ئېلىپ بېرىشتىن ئاۋۋال، مەن سىزنى مەخپىي ئاشقىلىرى ئۈچۈن گۈللۈك ياغلىقلار، يىپەك بەلۋاغلار، كالىۋۇتۇن بىلەن نەقىشلەنگەن پۇل قاپچۇقلىرىنى ئالىدىغان مەرد يىگىتلىرىنىڭ يېنىغا ئېلىپ بارىمەن.

قارانىڭ بۇ بىچارە ھالى بىلەن چاقچاق قىلالىغانلىقىنىڭ ئۆزىمۇ بىر ياخشى ئىش ئىدى. لېكىن ئۇنىڭ چاقچىقىدىن دەرھال بىر جىددىيلىكنى سەزدىم: ”ئەگەر ئادەم توپلاپ بارساڭ، سېنى ھاسانىنىڭ ئۆيىگە ئېلىپ بارمايمەن، چۈنكى ئۇرۇش - جېدەلدىن ئۆلگۈدەك قورقىمەن“ دېدىم. — سىز ئادەتتىكىدەك ئەقىللىق ئېستېر بولسىڭىز، ئۇرۇشمۇ بولمايدۇ، غوۋغامۇ بولمايدۇ، — دېدى ئۇ.

ئاقسارايدىن ئۆتۈپ ئارقىغا، يەنى لانگا كۆكتاتلىقىغا قاراپ كەتكەن يولغا چۈشتۇق. قارا بولسا، پاتقاق يولىنىڭ يۇقىرىسىدىكى بىر چاغلاردا روناق تاپقان بىر مەھەللەدە تېخىچە ئىشتىن چۈشمىگەن بىر ساتىراشنىڭ دۈكىنىغا كىرىپ كەتتى. ئۇنىڭ پاكىز چىرايى، قولى چېۋەر بىر يىگىتنىڭ تۇتۇپ بەرگەن چىراغ يورۇقىدا چاچ ياساۋاتقان ئۇستا بىلەن پاراڭلاشقانلىقىنى كۆردۈم. ئۇزۇن ئۆتمەي ساتىراش، شاگىرتى ۋە ئىككى ئادىمى ئاق سارايدا بىزگە قوشۇلدى. ئۇلارنىڭ قوللىرىدا قىلىچلار، پالتىلار بار ئىدى. شاھزادە باشى كۈچىسىدا شۇنچىلىك جاسارىتى بارلىقىنى ھېچكىم ئويلاپ باقمىغان بىر مەدرىسە تالىپىمۇ قولغا قىلىچ ئېلىپ قاراڭغۇدا بىزگە قوشۇلدى.

— شەھەر ئىچىدە كۈپكۈندۈزدە ئۆيىگە باستۇرۇپ كىرەمسىلەر؟ —





دېدىم.

— كۈندۈز ئەمەس، كېچە، — دېدى قارا چاقچاق ئارىلاش خۇشاللىق بىلەن.

— ئادەم توپلىدىم دەپ ئۆزۈڭگە ئانچە ئىشىنىپ كەتمە، — دېدىم، — بۇنداق قوراللار بىلەن نەق بىر قوراللىق زوراۋانلارنىڭ كۈچىدا كېزىپ يۈرگەنلىكىنى مۇھاپىزەتچى پىيادە ئەسكەرلەر كۆرۈپ قالمىسۇن. — ھېچكىم كۆرمىەيدۇ.

— تۈنۈگۈن ئەرزۇرۇملۇق تەرغىباتچىنىڭ مۇرىتلىرى ئاۋۋال بىر مەيخانىغا، كېيىن ساغىر قاپىدىكى جەرراھى خانىقاسىغا بېسىپ كىرىپ، كىشىلەرنى ئۇرۇپتۇ، بېشىغا تاياق يېگەن بىر بوۋاي ئۆلۈپتۇ. قاراڭغۇدا سىلەرنى شۇلار دەپ قالمىسۇن يەنە.

— سىز رەھمەتلىك نازاكەتلىك ئەپەندىنىڭ ئۆيىگە ئۇنىڭ ئايالىنى يوقلاپ بېرىپسىز. ئاللاھ رازى بولسۇن، سىياھى يېيىلىپ كەتكەن ئاتنىڭ رەسىمىنى كۆرۈپ شەكۈرەگە خەۋەر قىپسىز. نازاكەتلىك ئەپەندى بۇ ئەر-زۇرۇملۇق تەرغىباتچىنىڭ مۇرىتلىرى بىلەن ناھايىتى يېقىنمىدى؟

— ئۇ ئۆيدە ئۇ ئايالدىن بىر ئاز گەپ ئېلىپ باقسام، بىچارە شەكۈ-رەمگە پايدىسى بولار دەپ ئويلىغانىدىم، — دېدىم، — دەرۋەقە، مەن ئۇ يەرگە مېنىڭ بىتەلەي يەھۇدىيلارغا خاس ئەقلىم يەتمەيدىغان سىلەرنىڭ قانۇنىي ۋە سىياسىي ئىشلىرىڭلارغا ئارىلاشقىلى ئەمەس، فىلىپپىننىڭ سودا پاراخوتىدىن يېڭى كەلگەن رەختلەرنى كۆرسەتكىلى بارغانىدىم.

— ئېستېر خانىم، سىز ناھايىتى ئەقىللىق.

— شۇنداق بولغانلىقىم ئۈچۈن ساڭا شۇنىمۇ ئېيتاي: بۇ ئەرزۇرۇم-لۇق تەرغىباتچىنىڭ مۇرىتلىرى يەنە تېخىمۇ غالىجىرلىشىدۇ، يەنە تېخىمۇ كۆپ ئادەملەرگە زىيانكەشلىك قىلىدۇ.

چارشقاپىنىڭ كەينىدىكى كوچىغا كىرگەندە يۈرىكىم قورقۇنچ بىلەن تېز سوقۇشقا باشلىدى. كاشتان ۋە ئۈجمە دەرەخلىرىنىڭ يالىڭاچ ۋە نەم شاخلىرى يېرىم ئاينىڭ سولغۇن يورۇقىدا پارقرايتتى. جىن - شەيتانلار چىقارغان شامال بوغچامنىڭ چۆرىسىدىكى چۈچىلىرىنى ئۇچۇرۇپ، دەرەخ-لەردە ئىسقىرىق چېلىپ، بىز بىر توپ كىشىنىڭ كېلىۋاتقىنىمىزنى مە-



ھەللىنىڭ ماريلاپ ياتقان پۈتۈن ئىتلىرىغا يەتكۈزگەنىدى. ئۇلار بىردىن - ئىككىدىن ھاۋشىشقا باشلىغاندا قاراغا ئۆيىنى كۆرسەتتىم. قاراڭغۇ ئۆگە - زىسىگە، دېرىزە قاپاقلىرىغا بىر دەم جىمجىت قاراپ تۇردۇق. قارا ئادەم - لىرىنى ئۆيىنىڭ ئەتراپىغا، بوش گۈللۈككە، دەرۋازىنىڭ ئىككى يېنىغا ۋە ئارقىدىكى ئەنجۈر كۆچەتلىرىنىڭ نېرىسىغا ئورۇنلاشتۇردى.

— بۇ ئارا كۈچىدا بىر مەينەت تاتار تىلەمچى بار، — دېدىم، — ئۇ ئەمما، لېكىن كۈچىغا كىرگەن - چىققانى مەھەللە باشلىقىدىن ياخشى بىلىنىدۇ. پادىشاھنىڭ پاسكىنا ماي مۇندەك داۋاملىق ئۆكتەملىك قىلىدۇ. ئە - گەر نېرىدا تۇرۇپ سەككىز - ئون تەڭگە بەرسىڭىز، ھەممە نەرسىنى ئېيى - تىپ بېرىدۇ.

يىراقتىن قارانىڭ ئاۋۋال پۇل بېرىپ، كېيىن قىلىچىنى كېكىردى - كىگە تىرەپ تاتارنى قىستاپ بىر نېمىلەرنى سوراۋاتقانلىقىنى كۆردۈم. كېيىن قانداق بولدى بىلمەيمەن، ئۆيىنى كۆزىتىۋاتىدۇ دەپ ئويلىغان سا - تىراشنىڭ شاگىرتى پالتىسىنىڭ سېپى بىلەن تاتارنى ئۇرۇشقا باشلىدى. ئەمدى بولدى قىلار دەپ بىر ئاز قاراپ تۇردۇم، لېكىن تاتار ھەدەپ يىغلا - ۋەردى، ئۇنى ئۆلتۈرۈۋەتمەسۇن دەپ يۈگۈرۈپ بېرىپ، تاتارنى بىر چەتكە تارتىۋالدىم.

— ئانامنى تىللىدى، — دېدى ساتىراشنىڭ شاگىرتى. — ھاسان ئۆيدە يوق، دەيدۇ، — دېدى قارا، — بۇ قارغۇنىڭ دېگىنى راستىمىدۇ؟ — ئۇ ماڭا شۇ يەردىلا يازغان بىر خەتنى ئۈزىتىپ، — مەڭ، بۇنى ئۆيگە ئەپكىرىپ ھاسانغا، ئۇ بولمىسا دادىسىغا بېرىڭ، — دېدى. — شەكۈرەگە بىر نەرسە يازمىدىڭمۇ؟ — دەپ سورىدىم خەتنى ئېيى - لىپ.

— ئۇنىڭغا ئايرىم خەت كىرگۈزسەم بۇ ئۆيدىكى ئەرلەر تېخىمۇ قۇترايدۇ، — دېدى قارا، — ئۇنىڭغا دادىسىنىڭ پەسكەش قاتىلىنى تاپقان - لىقىمنى ئېيتىڭ.

— بۇ راستمۇ؟

— شۇنداق دېسىڭىزلا بولىدۇ.

تېخىچە يىغلاۋاتقان تاتارنى ئەيىبلەپ يىغلاشتىن توختاتتىم ۋە



”ساڭا قىلغان ياخشىلىقىمنى ئۇنتۇما” دېدىم. مەن بۇ ئىشلارنى ئۇ يەر-  
دىن ھازىرچە كەتمەسلىكىنىڭ چارىسىنى ئىزدەپ، ئەتەي ۋاقىت ئۆتكۈزۈش  
ئۈچۈن قىلغانلىقىمنى بىلەتتىم.

بۇ ئىشلارغا نېمىشقا ئارىلىشىپ قالدۇم؟ ئەدىرنە قاپىدا ئىككى يىل-  
نىڭ ئالدىدا بىرەيلەننىڭ ۋەدىلەشكەن قىزى باشقا بىرىگە ياتلىق بولۇپ  
كەتكەندە، ئۇ ماڭا ئوخشاش ئارىچى ئايالنى قۇلاقلىرىنى كېسىپ ئۆلتۈرۈ-  
ۋەتكەنىدى. مومام ماڭا تۈركلەرنىڭ كۆپ چاغلاردا سەۋەبسىز ئادەم ئۆلتۈ-  
رىدىغانلىقىنى سۆزلەپ بېرەتتى. قەدىرلىكىم نەسىمنىڭ ھازىر ئۆيدە ئى-  
چىۋاتقان يېسىمۇق شورپىسى كۆزۈمگە كۆرۈنۈپ كېتىۋاتاتتى. ئاياغلىد-  
رىم كەينىگە تارتسىمۇ، ئۇ يەردە شەكۈرنىڭ بارلىقىنى ئويلاپ ئۆيگە قاراپ  
ماڭدىم. بۇ ئىشقا قىزىقىشمۇ ئىچىمنى تاتلاۋاتاتتى.

— يايىمچى! جۇڭگودىن كەلگەن بايراملىق كۆڭلەكلىك يىپەك رەخت-

لەر بار!

دېرىزە قاپاقلىرىنىڭ يوقۇقىدىن سىزىپ چىققان مەندىرىن رەڭلىك  
يورۇقلۇقنىڭ مىدىرلاۋاتقانلىقىنى ھېس قىلدىم. ئىشىك ئېچىلدى. ھا-  
ساننىڭ مۇلايىم دادىسى مېنى ئۆيگە تەكلىپ قىلدى. ئۆي بايلارنىڭ ئۆي-  
لىرىدەك ئىسسىق ئىدى. چىراغنىڭ يورۇقىدا، داستىخاننىڭ ئەتراپىدا با-  
لىلىرى بىلەن بىللە ئولتۇرغان شەكۈرە مېنى كۆرۈپ ئورنىدىن تۇردى.

— شەكۈرە، — دېدىم، — ئېرىڭ كەلدى.

— قايسىسى؟

— يېڭىسى، — دېدىم، — ئۇ قوراللىق ئادەملىرى بىلەن ئۆيىنى  
قورشىدى، ئۇلار ھاسان بىلەن ئۇرۇشۇشقا تەييار.

— ھاسان ئۆيدە يوق، — دېدى تەكەللۈپ بىلەن قېيىنئاتا بوۋاي.

— تەلىيى بار ئىكەن، — دېدىم، — بۇ خەتنى ئوقۇپ باققىنا، —

دەپ، پادىشاھنىڭ رەھىمسىز ئىرادىسىنى يەتكۈزگەن مەغرۇر ئەلچىدەك  
قارانىڭ خېتىنى ئۇنىڭغا بەردىم.

ئەدەپلىك قېيىنئاتا خەتنى ئوقۇۋاتقاندا:

— ئېستېر، — دېدى شەكۈرە، — داستىخانغا كېلىڭ، يېسىمۇق

شورپىسى ئىچىپ ئىسسىقلىنىڭ.



— ئىچكۈم يوق، — دېدىم ئاۋۋال. ئۇنىڭ بۇ ئۆيىنى ئۆز ئۆيىدەك كۆ-  
رۈپ گەپ قىلغىنىنى ياقتۇرمىغانىدىم. لېكىن مەن بىلەن ئايرىم سۆز-  
لەشمەكچى بولغانلىقىنى ئاڭلاپ، قوشۇقنى تۇتقىنىمچە ئۇنىڭ كەينىدىن  
ماڭدىم.

— قاراغا بۇ ئىشنىڭ شەۋكەتنىڭ تۈپەيلىدىن بولغانلىقىنى ئېي-  
تىڭ، — دەپ پىچىرلىدى ئۇ، — تۈنۈگۈن قاتىلىدىن قورقۇپ ئورخان بى-  
لەن ئۆزۈم يالغۇز كېچىچە كۈتتۈم. ئورخان كېچىچە تىترەپ چىقتى. بالد-  
لىرىم ئايرىلىپ كەتتى. قايسى ئانىنىڭ بالىلىرىدىن ئايرىلغۇسى كەلسۇن!  
قارا ئۆيگە قايتىپ كەلمىگەچكە، ھاسان بىزگە سۇلتانىمىزنىڭ جالالتىرى  
ئۇنى ئىقرار قىلدۇرغانلىقىنى، دادامنىڭ ئۆلۈمىدە ئۇنىڭ ھەسسىسى بار-  
لىقى توغرىسىدىكى خەۋەرنىمۇ يەتكۈزدى.

— داداڭ ئۆلتۈرۈلگەندە قارا سېنىڭ يېنىڭدا ئەمەسمىدى؟

— ئېستېر، — دېدى شەكۈرە شەھلا كۆزلىرىنى يوغان ئېچىپ، —  
ماڭا ياردەم قىلىڭ.

— بۇ يەرگە نېمىشقا قايتىپ كەلگەنلىكىڭنى ئېيتقىن، ئەھۋالنى  
ئۇقۇپ ئاندىن ياردەم قىلاي.

— نېمىشقا كەلگەنلىكىمنى بىلىدۇ دەمسىز؟ — دېدى ئۇ ۋە يىغلى-  
ۋېتىدىغاندەك قىلدى، — قارا شەۋكىتىمگە ياخشى مۇئامىلە قىلمىغانىدى، —  
دېدى، — ھاسان بالىلارنىڭ ئەسلىي دادىسىنىڭ قايتىپ كەلگەنلىكىنى  
ئېيتقاندا ئۇنىڭغىمۇ ئىشىنىپتەممەن.

لېكىن ئۇنىڭ كۆزلىرىدىن يالغان ئېيتقانلىقىنى چۈشەندىم، ئۇمۇ  
چۈشەنگىنىمنى بىلدى. ”ھاسانغا ئالدىندىم“ دەپ پىچىرلىدى ئۇ. بۇنىڭدىن  
ئۆزىنىڭ ھاساننى ياخشى كۆرىدىغانلىقىنى چۈشىنىشىمنى ئۈمىد قىلىدۇ.  
غانلىقىنى ھېس قىلدىم. لېكىن ئۇ ئۆزىنىڭ قارا بىلەن نىكاھلانغانلىقى  
ئۈچۈن ھاساننى تېخىمۇ كۆپ ئويلاشقا باشلىغانلىقىنى چۈشىنەتتىمۇ؟

ئىشىك ئېچىلدى. ئۆيگە قولىدا ئوچاقتىن يېڭى چىققان ئىسسىق نان  
تۇتقان خەيرىيە كىردى. ئۇنىڭ مېنى كۆرۈپ ھېچ پەرۋا قىلمىغان چىرايد-  
ىدىن، يېزىنە تاغا جانابلىرىنىڭ ئۆلۈمىدىن كېيىن، يا تاشلىۋەتكىلى، يا  
سېتىۋەتكىلى بولمايدىغان بۇ زەللە گۆشىنىڭ شەكۈرەگە بىر بالا - قازا



سۈپىتىدە مىراس بولۇپ قالىدىغانلىقىنى شۇن ئان كۆرۈپ يەتتىم. ئىسسىق ناننىڭ مەزىزلىك پۇرىقى ئىچىدە، شەكۈرە بالىلار ئۈچۈن دۇچ كەلگەن ئەسلىي ھەقىقەتنى چۈشەندىم: بالىلارنىڭ ئەسلىي ئاتىسى مەيلى ھاسان ياكى قارا بولسۇن، شەكۈرەنىڭ ئىزدەمەكچى بولغىنى ئۆزى ياخشى كۆردى. دىغان بىر ئەر ئەمەس ئىدى. قورقۇنچتىن كۆزلىرى چەكچەيگەن شۇ با. لىلار ياخشى كۆرىدىغان بىر ئاتىنى تېپىش قىيىن مەسىلە ئىدى. شەكۈرە بارلىق ياخشى ئەرلەرنىڭ ھەممىسىنى ياخشى نىيەت بىلەن سۆيۈشكە تەييار ئىدى.

— ئىزدىگەن نەرسەڭنى يۈرىكىڭ بىلەن ئىزدەۋاتىسەن، — دېدىم ئويلاشمايلا، — لېكىن ئەقلىڭ بىلەن بىر قارارغا كېلىشىڭ كېرەك. — ھازىرلا بالىلار بىلەن قارانىڭ يېنىغا قايتىمەن، — دېدى ئۇ، — لېكىن شەرتلىرىم بار! — ئۇ بىر ئاز سۈكۈت قىلدى، — ئۇ شەۋكەت بىلەن ئورخانغا ياخشى مۇئامىلە قىلىشى كېرەك. مېنىڭ بۇ يەرگە پاناھلانغانىم ئۈچۈن باشقىچە ھېساب ئالماسلىقى كېرەك ۋە ئەر — خوتۇنلۇق شەرتلىرىمىزگە (ئۇ ئۆزى بىلىدۇ) بويسۇنۇشى لازىم. ئۇ مېنى تۈنۈگۈن كېچە ئۆيدە قاتلىنىڭ، ئوغرىنىڭ، مۇتەھەمنىڭ ۋە ھاساننىڭ ئالدىدا يالغۇز تاشلىۋەتتى.

— داداڭنىڭ قاتلىنى تېخىچە تاپالماپتۇ، لېكىن ساڭا تاپقانلىقىنى ئېيتىشىمنى تاپشۇردى.

— ئۇنىڭ يېنىغا كېتەيمۇ؟

مەن جاۋاب بەرمەستىلا، قولىدىكى خەتنى بۇرۇنلا ئوقۇپ بولغان سا. بىق قېيىنئاتا:

— قارا ئەپەندىگە ئېيتىڭ، ئوغلۇم يوق ئەھۋالدا، مەن كېلىنىمنى ئۇنىڭغا بېرىۋېتىشنىڭ جاۋابكارلىقىنى ئۈستۈمگە ئالالمايمەن، — دېدى. — قايسى ئوغللىڭىز؟ — دېدىم ئەتەي بىرەر جېدەل چىقسۇن دەپ، ئەمما سىلىق ئاۋاز بىلەن.

— ھاسان، — دېدى، ئۇ ياۋاش ئادەم بولغانلىقى ئۈچۈن خىجالەت بولغانىدى، — چوڭ ئوغلۇم پارس دىيارىدىن قايتىپ كېلىۋېتىپتۇ، گۇۋاھچى بار.



— ھاسان قەيەردە؟ — دېدىم، شەكۈرە بەرگەن شورپىدىن ئىككى قوشۇق ئىچكەچ.

— تاموژنا ئىدارىسىدىكى كاتىپلار، ھاممالار ۋە باشقا ئادەملىرىنى چاقىرىغىلى كەتتى، — دېدى ئۇ يالغان گەپنى قاملاشتۇرالمىدىغان ساددا ئادەملەرنىڭ كۈلكىلىك قىياپىتى بىلەن، — تۈنۈگۈنكى ئەر زۇرۇملۇقلار. نىڭ ۋەقەسىدىن كېيىن، مۇھاپىزەتچى پىيادە ئەسكەرلەرمۇ بۈگۈن كېچە كوچا چارلايدىكەن.

— بىز ئۇلارنى كۆرمىدۇقۇ، — دېدىم ئىشىك تەرەپكە مېڭىپ، — دېمەكچى بولغىنىڭىز مۇشۇمىدى؟

قېيىنئانىنى قورقۇتۇش ئۈچۈن شۇنداق دېگەندىم. لېكىن شەكۈرە مېنىڭ بۇ گەپنى ئۆزىگە قىلغىنىمنى ئېنىق چۈشەنگەنىدى. ئۇنىڭ كال-لىسى ھەقىقەتەن قالايىمقانلىشىپ كەتكەنىمىدۇ، ياكى بىر نەرسىنى، مەسى-لەن، ھاساننىڭ ئادەملىرى بىلەن كېلىشىنى كۈتۈۋاتامدىغاندۇ؟ مەن شۇ ئاپتا ئۆزۈمنىڭ ئەسلىدە شەكۈرەنىڭ بىقارارلىقىنى ياخشى كۆرگەنلىكىم-نى سەزدىم.

— بىز قارنى ياخشى كۆرمەيمىز، — دېدى شەۋكەت جۈرئەت بى-لەن، — سەنمۇ بۇ يەرگە ئىككىنچى كەلگۈچى بولما، پور خوتۇن. — ئۇنداقتا گۈزەل ئاناڭغا ئۇ ياخشى كۆرىدىغان چۈچىلىق باش ياغ-لىقلارنى، گۈللۈك، چۆرىسى قوش كەشتىلەنگەن قول ياغلىقلارنى، سەن ياخشى كۆرىدىغان قىزىل رەڭلىك كۆڭلەكلىك رەختلەرنى كىم ئېلىپ كېلىدۇ؟ — دېدىم ۋە بوغچامنى ئۆيىنىڭ ئوتتۇرىسىغا تاشلىدىم، — مەن يەنە بىر قېتىم كەلگىچە، بوغچىنى ئېچىپ كۆرۈپ، خالىغىنىڭلارنى تاللاپ كىيىڭلار، تاقاڭلار، خالىغىنىڭلارنى ئېلىپ، پىچىپ تىكىڭلار...

ئۆيىدىن قايتىپ چىقىۋېتىپ غەم قىلدىم: دەرۋەقە شەكۈرەنىڭ كۆز-لىرىنى زادى بۇنداق ياشقا تولغان ھالدا كۆرمىگەندىم. تاشقىرىنىڭ سو-غۇقىغا كۆنگەن - كۆنمىگەننىڭ ئارىلىقىدا، پاتقاق يولدا قارا قولدا قى-لىچىنى تۇتقان ھالدا مېنى توختىتىۋالدى.

— ھاسان ئۆيدە يوق ئىكەن، — دېدىم، — بەلكىم شەكۈرەنىڭ قاي-تىپ كەلگەنلىكىنى مۇبارەكلەش ئۈچۈن بازارغا شاراب ئالغىلى كەتكەن



ئوخشايدۇ ۋە بەلكىم ئۇلارنىڭ دېگىنىدەك، ئادەملىرى بىلەن ھازىرلا كېلىپ قالار. ئۇ چاغدا ئۇرۇشىسىلەر، چۈنكى ئۇ بىر تەلۋە. ئەگەر قىزىل قىلىچىنى قولغا ئالسا...

— شەكۈرە نېمە دېدى؟

— قېيىنئاتىسى: “ياق، بولمايدۇ، كېلىنمنى بەرمەيمەن” دېدى. لېكىن سەن ئۇنىڭدىن ئەمەس، شەكۈرەدىن قورققىن. كالىسى ئېلىشىپ كەتكەن ئايالنىڭ ئاتىسىنىڭ ئۆلتۈرۈلۈشىدىن ئىككى كۈن كېيىن، قاتىلدىن قورققانلىقى، ھاساننىڭ تەھدىتلىرى ھەم سېنىڭ ھېچ خەۋەرسىز يوقاپ كېتىشىڭ تۈپەيلىدىن، بۇ ئۆيدە يەنە بىر كېچىنى ئۆتكۈزەلمەيدىغانلىقىنى ھېس قىلىپ بۇ يەرگە قايتىپ كەپتۇ. مەندىن سورىساڭ، ئۇلار ئۇنىڭغا دادىسىنىڭ ئۆلتۈرۈلۈشىدە سېنىڭمۇ قولۇڭ بارلىقىنىمۇ ئېيتىپ شىپتۇ. لېكىن شەكۈرەنىڭ بۇرۇنقى ئېرىنىڭ قايتىپ كېلىشى يوق گەپ. ھاساننىڭ يالغان سۆزىگە شەۋكەت بىلەن بوۋىسى ئىشەنگەندەك كۆرۈنىدۇ. شەكۈرەنىڭ سېنىڭ يېنىڭغا قايتىپ كېلىش نىيىتى بار، لېكىن شەرتلىرىمۇ بار ئىكەن.

قاراننىڭ كۆزلىرىنىڭ ئىچىگە قاراپ تۇرۇپ شەرتلەرنى ساناپ بەردىم. ئۇ دەرھال راستىنلا بىر ئەلچى بىلەن سۆزلەشكەندەك رەسمىي كەيپىياتتا قوبۇل قىلدى.

— مېنىڭمۇ بىر شەرتىم بار، — دېدىم، — مەن ھازىر ئۇ ئۆيگە يەنە كىرمەكچى، قېيىنئاتا كەينىدە تۇرۇۋاتقان دېرىزىنىڭ تاختىلىرىنى كۆر-سەتتىم، — بىر ئازدىن كېيىن بۇ يەرگە ۋە ئىشىككە ھۇجۇم قىلىسىلەر. مەن ۋارقىرىغاندا توختايسىلەر. ھاسان كەلسە ھەرگىز ئىككىلەنمەي ئۇرۇشۇڭلار.

مانا بۇ سۆزلەر مۇمكىنقەدەر توقۇنۇشتىن ساقلانماقچى بولغان بىر ئەلچىنىڭ ئاغزىدىن چىقىدىغان سۆز ئەمەس ئىدى ئەلۋەتتە. ئەمما مەن بىر ئاز ئاشۇرۇۋەتكەندىم. “يايمىچى!” دەپ ۋارقىرىشىم بىلەنلا ئىشىك ئېچىلدى. ئۆيگە كىرىپ ئۇدۇل قېيىنئاتىنىڭ ئالدىغا باردىم.

— پۈتۈن مەھەللە ۋە بۇ تەرەپنىڭ قازىسىمۇ شەكۈرەنىڭ ئاللىبۇرۇن نىكاھتىن ئاجراشقانلىقىنى، يېڭىۋاشتىن «قۇرئان كەرىم»گە ئۇيغۇن



ھالدا نىكاھلانغانلىقىنى بىلىدۇ، — دېدىم، — سىزنىڭ ئاللىبۇرۇن ئۆلۈپ كەتكەن ئوغلىڭىز تىرىلىپ جەننەتتىن، يەنى ھەزرىتى مۇسانىڭ يېنىدىن قايتىپ كەلسىمۇ، شەكۈرە بىلەن نىكاھتىن ئاجراشقان ھېسابلىنىدۇ. نىكاھلىق بىر ئايالنى بۇ يەرگە ئەپكېلىۋاپسىلەر. قارا ئۆز ئادەملىرى بىلەن قازى ئارىلىشىشتىن ئاۋۋال سىلەرنى بۇ جىنايەتتىڭلار ئۈچۈن جازالايدى. غانلىقىنى سىلەرگە يەتكۈزۈپ قويۇشۇمنى ئېيتتى.

— ئۇنداق قىلسا خاتالىشىدۇ، — دېدى قېيىنئاتا سىلىقلىق بىلەن، — شەكۈرەنى بىز ئەپكېلىۋالمىدۇق! مەن ئەلھەمدۇلىللا بۇ بالىلارنىڭ بوۋىسى، ھاسان ئۇلارنىڭ تاغىسى. شەكۈرە يالغۇز قالغاندا، ئامالسىز بىزگە پاناھلاندى. خالىسا، شۇ ئان بالىلىرى بىلەن قايتىپ كېتەلەيدۇ. لېكىن ئۈنۈتمىگەن، بۇ يەر ئۇنىڭ بالىلىرىنى تۇغۇپ شاد — خۇرام چوڭ قىلغان ئۆز ئۆيى.

— شەكۈرە، — دېدىم تەۋەككۈلگە، — داداڭنىڭ ئۆيىگە قايتىشنى خالامسەن؟

ئۇ "شاد — خۇرام ئۆي" دېگەن سۆزنى ئاڭلاپ يىغلاشقا باشلىغانىدى، "دادام يوق" دېدى ياكى مەن شۇنداق ئاڭلاپ قالدىم بولغاى، بالىلىرى ئاۋۋال ئۇنىڭ ئېتىكىگە ئېسىلىشتى، ئاندىن ئۇنى ئولتۇرغۇزۇپ كۆكسىگە ئېسىلىشتى. ئۇلار بىر — بىرىنى قۇچاقلىشىپ يىغلاشتى. مەن ئېستېر ئانچە ئەقىلسىز ئەمەس: شەكۈرەنىڭ يىغلاش ئارقىلىق بىر ياققا ئاغماي ھەر ئىككى تەرەپنى قولىدا تۇتۇۋاتقانلىقىنى ياخشى چۈشەنگەندىم، لېكىن چىن قەلبىدىن يىغلاۋاتقانلىقىنىمۇ بىلەتتىم. چۈنكى مەنمۇ يىغلاشقا باشلىغانىدىم. بىر ئازدىن كېيىن قارىسام، ھىيلىگەر يىلان خەيرىيەمۇ يىغلاۋېتىپتۇ.

دەل شۇ چاغدا، ئۆيدە يىغلىمىغان بىرلا كىشىنىڭ، يەنى زەڭگەر كۆزلۈك قېيىنئاتىنىڭ جازاسىنى بېرىدىغاندەك، قارا بىلەن ئۇنىڭ ئادەملىرى ھۇجۇمغا ئۆتكەنىدى. دېرىزە قاپاقلىرى ئۈرۈلۈشكە، ئىشىك دەھشەتلىك قېقىلىشقا باشلىدى. ئىككى كىشى ئىشىكنى جالاقلىتىپ قاتتىق ئۈرۈۋاتاتتى. ھەر بىر ئۈرۈش ئۆيىنىڭ ئىچىدە توپ پارتلىغاندەك دەھشەتلىك ئاڭلىناتتى.





— سىز كۆپنى كۆرگەن تەمكىن ئادەمسىز، — دېدىم مەن قېيىنئا. —  
تىغا ئۆز كۆز ياشلىرىمدىن ھاياجانلىنىپ، — دەرۋازىنى ئېچىپ شەكۈرە.  
نىڭ كەلگەنلىكىنى ئېيتىڭ — دە، تاشقىرىدىكى قۇترىغان ئىتلار توختىدۇ.  
سۇن.

— مېنىڭ ئورنۇمدا سەن بولساڭ، ئۆيىگە پاناھلانغان بىر يېتىم ئا.  
يالى، ئۇنىڭ ئۈستىگە، كېلىنىنى كوچىغا چىقىرىپ، ئۇ ئىتلارغا تاشلاپ  
بېرەتتىڭمۇ؟

— ئۆزىنىڭ كەتكۈسى بار، — دېدىم يىغلاشتىن پۈتۈپ قالغان بۇر.  
نۇمنى سۆسۈن رەڭ قول ياغلىقىم بىلەن سۈرتۈپ.

— ئۇنداقتا دەرۋازىنى ئېچىپ چىقىپ كەتسە بولىدۇ، — دېدى ئۇ.  
شەكۈرەنىڭ بالىلىرىنىڭ يېنىدا ئولتۇردۇم. دەرۋازىغا يېپىشقانلار.  
نىڭ قورقۇنچلۇق تاراق — تۇرۇقلىرى تېخىمۇ كۆپ كۆز ياشلىرىغا باھانە  
بولاتتى. بالىلار تېخىمۇ قاتتىق يىغلاشقا باشلىدى. بۇ ھال شەكۈرەنىڭمۇ،  
مېنىڭمۇ كۆز ياشلىرىمنى تېزلەتتى. لېكىن ھەر ئىككىلىمىز ئۆينى ئۆ.  
رۈۋېتىدىغاندەك ئۇرۇلغان زەربىلەرنى، تاشقىرىدىكى تەھدىتلىك  
ۋارقىراشلارنىمۇ ھېسابقا ئالاتتۇق، ئەمما ۋاقىتتىن ئۆتۈش ئۈچۈن يىغلىدۇ.  
غانلىقىمىزنىمۇ بىلەتتۇق.

— گۈزەل شەكۈرەم، — دېدىم، — قېيىنئاتاڭ رۇخسەت قىلىدۇ،  
ئېرىڭ قارا پۈتۈن شەرتلىرىڭنى قوبۇل قىلدى، سېنى ئىشتىياق بىلەن  
كۈتۈۋاتىدۇ. بۇ ئۆيدە ھازىر سېنىڭ ئىشىڭ يوق. تالالىق كىيىملىرىڭنى  
كىيگىن، چۈمبىلىڭنى تارت، بوغچاڭ بىلەن بالىلىرىڭنى ئېلىپ ئىشىكنى  
ئاچقىن — دە، جىمجىت ئۆيۈڭگە قايتايلى.

بۇ سۆزلىرىمنى ئاڭلاپ بالىلار تېخىمۇ بەك يىغلاشقا باشلىدى، شە.  
كۈرەنىڭ قورققىنىدىن كۆزلىرى چەكچىيىپ كەتتى.

— ھاساندىن قورقۇۋاتىمەن، — دېدى ئۇ، — ئۇ جەزمەن قورقۇنچ.  
لىق ئىنتىقام ئالىدۇ، تېخىمۇ ۋەھشىيلىشىدۇ. چۈنكى بۇ يەرگە مەن ئۆ.  
زۇم كەلدىم.

— بۇ ھەرگىز سېنىڭ يېڭى نىكاھىڭنى ئاياغلاشتۇرمايدۇ، — دېدىم، —  
تايانچىسىز ئەھۋالدا قاپسەن، ئەلۋەتتە بىر يەرگە پاناھلىنىسەن، ئېرىڭ



سېنى ئەپۇ قىلدى، سېنى ئېلىپ كەتمەكچى بولۇۋاتىدۇ. ھاسانغا بىر قانچە يىللاردىن بېرى قانداق تاقابىل تۇرغان بولساق، يەنە شۇنداق تاقابىل تۇرالايمىز، — دەپ كۈلۈمسىرىدىم.

— بىراق، دەرۋازىنى مەن ئاچمايمەن، — دېدى ئۇ، — چۈنكى بۇنداق بولغاندا، ئۇنىڭ يېنىغا ئۆز ئىختىيارىم بىلەن كەتكەن بولۇپ قالىمەن. — قەدىرلىك شەكۈرەم، دەرۋازىنى مەنمۇ ئاچالمايمەن، — دېدىم، — ساڭا مەلۇمكى، ئۇنداق قىلسام سىلەرنىڭ ئىشىڭلارغا ئارىلاشقان بولۇپ قالىمەن، مەندىن بۇنىڭ ئىنتىقامىنى تېخىمۇ قاتتىق ئالىدۇ.

ئۇنىڭ سۆزۈمنى توغرا تاپقانلىقىنى كۆزلىرىدىن كۆردۈم. — ئۇنداقتا دەرۋازىنى ھېچكىم ئاچالمايدۇ، ئۇلارنى قويۇپ بېرەيلى، ئۆيگە كىرىپ بىزنى مەجبۇرىي ئېلىپ كەتسۇن، — دېدى ئۇ.

بۇنىڭ شەكۈرە ۋە بالىلىرى ئۈچۈن ئەڭ ياخشى ھەل قىلىش چارىسى ئىكەنلىكىنى دەرھال چۈشەندىم، لېكىن قورقتۇم. — ئۇ چاغدا قان تۆكۈلىدۇ، — دېدىم، — قازى ئارىلاشمىسا قانلىق ۋەقە يۈز بېرىدۇ، قان دەۋاسى بىر قانچە يىللار داۋاملىشىدۇ. شەرەپلىك ياشاشنى خالايدىغان ھەر قانداق كىشى دەرۋازىسى چېقىلىپ، ئۆيگە بېسىپ كىرگەنگە، ئۆيدىكى ئايالنىڭ مەجبۇرىي ئېلىپ كېتىلگەنگە قاراپ تۇرمايدۇ.

شەكۈرە مۇۋاپىق بىر جاۋاب بېرىشنىڭ ئورنىغا بالىلىرىنى قۇچاقلاپ بار ئاۋازى بىلەن يىغلاشقا باشلىغاندا، ئۇنىڭ نەقەدەر قۇۋلۇقىنى يەنە بىر قېتىم پۇشايمان قىلغان ھالدا چۈشەندىم، ئىچىمدىن بىر ئاۋاز ھەممىنى تاشلاپ كېتىشكە ئۈندەيتتى، لېكىن چېقىلىپ كەتكۈدەك ئۇرۇلغان دەرۋازىغا مەنمۇ چېقىلالمايتتىم. ئەسلىدە ئۇلارنىڭ دەرۋازىنى چېقىپ ئۆيگە بېسىپ كىرىشىدىنمۇ، كىرمەسلىكىدىنمۇ ئوخشاشلا قورقاتتىم. چۈنكى، ماڭا ئىشەنگەن ۋە ئۆزىنىڭ بەك ئاشۇرۇۋېتىشىدىن ئەندىشە قىلغان قارا-نىڭ ھەر ۋاقىت ئادەملىرىنى كەينىگە ياندۇرالايدىغانلىقى، بۇنىڭ قېيىنىئا-تىنى يۈرەكلىك قىلىدىغانلىقىنىمۇ قىياس قىلاتتىم. قېيىنىئاتىسى شەكۈ-رەنىڭ يېنىغا كەلگەندە، قېيىنىئاتىنىڭ يالغاندىن يىغلىغانلىقىنى بىلىدىم؛ لېكىن تېخىمۇ يامىنى شۈكى، قېيىنىئاتا ھېچ دورىغىلى بولمايدىغان بىر ھالەتتە تىترەيتتى.



دەرۋازىغا يېقىن بېرىپ بارلىق كۈچۈم بىلەن ۋارقىرىدىم:  
— توختا، بولدى بەس!  
تاشقىرىدىكى ھەرىكەت بىلەن ئىچكىرىدىكى يىغلاشلار بىردىنلا توختىدى.

— ئانىسى، دەرۋازىنى ئورخان ئاچسۇن، — دېدىم تۇيۇقسىز بىر ئىلھام بىلەن ۋە بالا بىلەن سۆزلەشكەندەك يېقىملىق ئاۋاز بىلەن، — ئۇ ئۆيىگە قايتىمەن دەيدۇ، ئۇنىڭغا ھېچكىمنىڭ ئاچچىقى كەلمەيدۇ.  
سۆزۈم ئاياغلاشمايلا ئورخان ئاپىسىنىڭ بوشاپ كەتكەن قولىرىدىن چىقىپ بۇ ئۆيدە بىر قانچە يىللاردىن بېرى ياشاپ كەلگەن بىر كىشىدەك ئاۋۋال دەرۋازىنىڭ تاقىقىنى، ئاندىن دەرۋازا تاختىسىنى، ئۇنىڭدىن كېيىن زەنجىرىنى ئاچقاندى، دەرۋازا ئالدىدىكى ئىككى ئادەم كەينىگە داجىدى.  
ئۆزلۈكىدىن ئېچىلغان دەرۋازىنىڭ ئارىلىقىدىن تاشقىرىنىڭ سوغۇقى غۇرقىراپ كىردى. شۇنداق بىر جىمجىتلىق ھۆكۈم سۈردىكى، ناھايىتى يىراقلاردا بىر ھورۇن ئىتنىڭ بىكاردىن ھاۋشۇاتقانلىقىنى ھەممىمىز ئاڭلىدۇق. شەكۈرە قۇچىقىغا قايتىپ كەلگەن ئورخاننى سۆيگەندە، ”ھاسان تاغامغا ئېيتىمەن“ دېدى شەۋكەت.

شەكۈرەنىڭ ئورنىدىن تۇرۇپ پەرەنجىسىنى قولىغا ئالغانلىقىنى، بو-پىسىنى يىغىشتۇرغانلىقىنى كۆرۈپ شۇنداق خۇشال بولدۇمكى، كۈلۈۋې-تىشتىن قورقتۇم ۋە ئولتۇرۇپ يېسىمىمۇق شورپىسىدىن ئىككى قوشۇق ئىچتىم.

قارا ئۆينىڭ ئىشىكىگە يېقىن كەلمىدى، شۇنداقلا ئەقلىنى يەنە بىر ئىشلەتتى. بىر ئارىدا شەۋكەت تاقاقنى ئىچىدىن تاقاپ، ئۆزىنى رەھمەتلىك دادىسىنىڭ ھۇجرىسىغا سولىۋالغاندا، ئۇنى ياردەمگە چاقىرساقمۇ ئۆيىگە زادى قەدەم باسمىدى، ھېچكىمنى ئىچكىرىگە كىرگۈزمىدى. ئاخىرى شەۋ-كەت ئانىسى ھاسان تاغىسىنىڭ ياقۇت ساپلىق خەنجىرىنى ئېلىپ كېتە-شىگە ماقۇل بولغانلىقى ئۈچۈن ئۆيىدىن چىقىشقا رازى بولدى.

— ھاساندىن، ئۇنىڭ قىزىل قىلىچىدىن قورقۇڭلار، — دېدى قې-يىنئاتا بىرەر كېلىشمەسلىك ۋە ئىنتىقام كەيپىياتى بىلەن ئەمەس، بەلكى ھەقىقىي ئەندىشە بىلەن. ئۇ بىر - بىرلەپ نەۋرىلىرىنىڭ بېشىنى سىلاپ



دەرۋازىغا يېقىن بېرىپ بارلىق كۈچۈم بىلەن ۋارقىرىدىم:

— توختا، بولدى بەس!

تاشقىرىدىكى ھەرىكەت بىلەن ئىچكىرىدىكى يىغلاشلار بىردىنلا توختىدى.

— ئانىسى، دەرۋازىنى ئورخان ئاچسۇن، — دېدىم تۇيۇقسىز بىر ئىلھام بىلەن ۋە بالا بىلەن سۆزلەشكەندەك يېقىملىق ئاۋاز بىلەن، — ئۇ ئۆيىگە قايتىمەن دەيدۇ، ئۇنىڭغا ھېچكىمنىڭ ئاچچىقى كەلمەيدۇ.

سۆزۈم ئاياغلاشمايلا ئورخان ئاپىسىنىڭ بوشاپ كەتكەن قولىرىدىن چىقىپ بۇ ئۆيدە بىر قانچە يىللاردىن بېرى ياشاپ كەلگەن بىر كىشىدەك ئاۋۋال دەرۋازىنىڭ تاقىقىنى، ئاندىن دەرۋازا تاختىسىنى، ئۇنىڭدىن كېيىن زەنجىرىنى ئاچقاندى، دەرۋازا ئالدىدىكى ئىككى ئادەم كەينىگە داجىدى. ئۆزلۈكىدىن ئېچىلغان دەرۋازىنىڭ ئارىلىقىدىن تاشقىرىنىڭ سوغۇقى غۇرقىراپ كىردى. شۇنداق بىر جىمجىتلىق ھۆكۈم سۈردىكى، ناھايىتى يىراقلاردا بىر ھورۇن ئىتنىڭ بىكاردىن ھاۋشىۋاتقانلىقىنى ھەممىمىز ئاڭلىدۇق. شەكۈرە قۇچىقىغا قايتىپ كەلگەن ئورخاننى سۆيگەندە، ”ھاسان تاغامغا ئېيتىمەن“ دېدى شەۋكەت.

شەكۈرەنىڭ ئورنىدىن تۇرۇپ پەرەنجىسىنى قولىغا ئالغانلىقىنى، بو-پىسىنى يىغىشتۇرغانلىقىنى كۆرۈپ شۇنداق خۇشال بولدۇمكى، كۈلۈۋې-تىشتىن قورقتۇم ۋە ئولتۇرۇپ يېسىمۇق شورپىسىدىن ئىككى قوشۇق ئىچتىم.

قارا ئۆيىنىڭ ئىشىكىگە يېقىن كەلمىدى، شۇنداقلا ئەقلىنى يەنە بىر ئىشلەتتى. بىر ئارىدا شەۋكەت تاقاقنى ئىچىدىن تاقاپ، ئۆزىنى رەھمەتلىك دادىسىنىڭ ھۇجرىسىغا سولماۋالغاندا، ئۇنى ياردەمگە چاقىرساقمۇ ئۆيىگە زادى قەدەم باسمىدى، ھېچكىمنى ئىچكىرىگە كىرگۈزمىدى. ئاخىرى شەۋ-كەت ئانىسى ھاسان تاغىسىنىڭ ياقۇت ساپلىق خەنجىرىنى ئېلىپ كېتە-شىگە ماقۇل بولغانلىقى ئۈچۈن ئۆيىدىن چىقىشقا رازى بولدى.

— ھاساندىن، ئۇنىڭ قىزىل قىلىچىدىن قورقۇڭلار، — دېدى قې-يىنئاتا بىرەر كېلىشمەسلىك ۋە ئىنتىقام كەيپىياتى بىلەن ئەمەس، بەلكى ھەقىقىي ئەندىشە بىلەن. ئۇ بىر - بىرلەپ نەۋرىلىرىنىڭ بېشىنى سىلاپ



سۆيىدى، شەكۈرەنىڭ قۇلىقىغىمۇ بىر نەرسىلەرنى پىچىرلىدى.

شەكۈرە ئۆيىنىڭ ئىشىك، تام، ئوچاقلىرىغا جىددىي ھالدا ئاخىرقى بىر قېتىم قارىغىنىدا، بۇ يەر ئۆيىنىڭ دەسلەپكى ئېرى بىلەن ھاياتىنىڭ ئەڭ بەختلىك يىللىرىنى ئۆتكۈزگەن يەر ئىكەنلىكىنى يەنە بىر قېتىم ئەسلىدىم. ھازىر بۇ ئۆيىنىڭ ئىككى بەختسىز ۋە تەنھا ئەر كىشىنىڭ ماكا-نى بولغانلىقىنى، ئۆلۈم پۇراپ تۇرىدىغانلىقىنى شەكۈرە كۆرۈۋاتقانمىدۇ؟ ئۇ كۆڭلۈمنى ئاغرىتقانلىقى ئۈچۈن قايتىش يولىدا بىللە ماڭمىدىم.

ئىككى يېتىم بالا بىلەن بىرى ئايال خىزمەتكار، بىرى يەھۇدىي ۋە بىرى تۇل بولغان ئۈچ ئايالنى قايتىش يولىدا بىر - بىرىمىزگە يېقىنلاشتۇرغان نەرسە كېچىنىڭ سوغۇنى ۋە قاراڭغۇلۇقى ئەمەس، يات مەھەللە-لەرنىڭ ۋە مېڭىش تەس بولغان كوچىلارنىڭ تارلىقى ۋە ھاساندىن قور-قۇشنىڭ ۋە ھېمىسى ئىدى. قارانىڭ ئادەملىرى تەرىپىدىن قوغدىلىپ كې-تىۋاتقان بۇ بىر توپ ئادەم خۇددى بىر خەزىنىنى يۆتكەۋاتقان كارۋاندەك، كۆزەتچىلەر، مۇھاپىزەتچى پىيادە ئەسكەرلەر، مەھەللە نوچىلىرى، قاراق-چىلارغا ۋە ھاسانغا ئۇچرىشىپ قالماسلىق ئۈچۈن يىراق يوللار، ئارا كو-چىلار، قۇش ئۇچماس، كارۋان كەزمەس چەت ياقا مەھەللەلەر بىلەن كې-تىۋاتاتتۇق. بەزىدە ھېچنېمىنى كۆرگىلى بولمايدىغان تۇم قاراڭغۇلۇقتا بىر - بىرىمىزگە ۋە تاملارغا ئۇسۇشۇپ يول تېپىپ ماڭدۇق. جىن - ئالۋاستىلارنىڭ، يەر ئاستىدىن چىقىدىغان شەيتانلارنىڭ قاراڭغۇدا تۇتۇپ كېتىشىدىن ئەندىشە قىلغاندەك، بىر - بىرىمىزگە چىڭ يېپىشىۋالغاندەك. قولىمىز بىلەن سىلاشتۇرۇپ پەرق ئەتكەن تاملار، تاقاقلىق قاپ-قاقلارنىڭ كەينىدە كېچىنىڭ سوغۇقىدا خورەك تارتىپ، يۆتىلىشىپ ئۇخلاۋاتقانلار بىلەن ئېغىللاردىكى مال - ۋارانلارنىڭ پەس ئاۋازلىرىنى ئاڭلايتتۇق.

ئەڭ نامرات ۋە ئەڭ قالايمىقان رايونلار، يېڭى كۆچمەنلەر بىلەن ھەر-خىل جىن - شەيتانلار ماكانلاشقان مەھەللەلەردىن باشقا ئىستانبۇلنىڭ مانا بۇ كوچىلىرىغا قەدىمىي يەتكەن مەن ئېستېر شۇ تاپتا ئايىغى چىقماس قاراڭغۇلۇقنىڭ ئىچىدىكى ئەگرى - بۈگرى تۈگمەس - پۈتمەس كو-چىلاردا غايىب بولۇشىمىزنى ئويلىساممۇ، كۈندۈزلىرى بوغچامنى كۆتۈرۈپ



سەۋر بىلەن ئۆتكەن بەزى بۇلۇڭ - پۇچقاقلارنى يەنىلا تونۇيالايتتىم. تەر - زىباشى كۈچىسىنىڭ تامللىرىنى، نۇرۇللا خوجا باغچىسىغا تام قوشنا ئاتخا - نىنىڭ قانداقتۇر دارچىندەك سېسىق پۇرىقىنى، سېھىرگەرلەر كۈچىسىدە - دىكى ئوت كەتكەن يەرلەرنى، بۈركۈتچىلەر يولى بىلەن كەڭ مەيداندىكى ئە - ما ھاجى بۇلىقىنى تونىدىم - دە، شەكۈرەنىڭ رەھمەتلىك دادىسىنىڭ ئۆ - يىگە ئەمەس، بىلەلمەيۋاتقان باشقا بىر تەرەپكە قاراپ كېتىۋاتقانلىقىمىزنى بىلدىم.

ئاچچىقى كەلسە نېمە قىلىشنى بىلمەيدىغان ھاساندىن (ۋە ئۇ ئىب - لىس قاتىلىدىن) ئائىلىسىنى يوشۇرماقچى بولغان قارانىڭ پاناھلىنىدىغان باشقا بىر يەر تاپقانلىقىنى شۇئان چۈشەندىم. ئۇ يەرنى بىلەلمەسەم سىلەرگە ھازىر، ھاسانغىمۇ ئەتىسى ئەتىگەندە ئېيتاتتىم. بۇ نىيىتىمنىڭ ئەسكىدە - لىكىدىن ئەمەس، بەلكى شەكۈرەنىڭ ھاساننىڭ مۇھەببىتىگە ئېرىشىشنى ئۈمىد قىلىدىغانلىقىغا ئىشەنگەنلىكىمدىن ئىدى. بىراق ئەقىللىق قارا ماڭا ھەرگىز ئىشەنمەيتتى.

قۇل بازىرىنىڭ كەينىدىكى بىر قاراڭغۇ كوچىدا كېتىۋاتاتتۇق، كو - چىنىڭ بېشىدىن ۋارقىراش - جارقىراش، ۋاراڭ - چۇرۇڭلار ئاڭلاندى. ئۇرۇشۇش باشلانغانلىقتىن ئاڭلانغان ئۇ گۈلدۈر - تاراقنى - پالتىلار، قىلىچلار، تايماقلار بىر - بىرىگە ئۇرۇلۇپ ۋە جان ئاغرىغاندا چىققان قىيا - چىيالارنى ۋەھىمە ئىچىدە پەرق ئەتتىم.

قارا ئۆزىنىڭ چوڭ قىلىچىنى ئىشەنگەن بىر ئادىمىگە بەردى، شەۋ - كەتنىڭ قولىدىكى خەنجەرنى تارتىۋېلىپ ئۇنى يىغلاتتى ۋە شەكۈرە، خەي - رىيە بىلەن بالىلارنى ساتىراشنىڭ شاگىرتى بىلەن قالغان ئىككى ئادەمگە قوشۇپ نېرىغا كەتكۈزۈۋەتتى. مەدرىسە تالىپى بولغان يىگىتنىڭ مېنى ساق - سالامەت ئۆيۈمگە يەتكۈزۈپ قويىدىغانلىقىنى ئېيتتى؛ يەنى، مېنى ئۇلار بىلەن بىللە تۇرغۇزىمىدى. بۇ بىر تاسادىپىيلىقمۇ ياكى يوشۇرۇنىدە - غان يەرنى مەندىن ھىيلىگەرلەرچە يوشۇرۇش ئۈچۈن قىلىنغان ئورۇنلاش - تۇرۇشمۇ؟

بىز مېڭىشقا مەجبۇر بولغان تار كوچىنىڭ بېشىدا قەھۋەخانا ئىكەن - لىكى مەلۇم بولغان بىر دۇكان بار ئىدى. بەلكىم قىلىچىۋازلىق باشلىنار -



باشلانماي ئاياغلاشقان بولۇشى مۇمكىن. ۋارقىراپ - جارقىرىشىپ دۇكانغا كىرىپ - چىققان بىر توپ ئادەم (دەسلەپ مەن ئۇلارنى بۇلاڭچى بولسا كېرەك، دەپ ئويلىغانىدىم) قەھۋەخانىنى چۇۋۇۋەتمەكچى بولۇشۇپتۇ. پىندىجانلار، قەھۋە چەينەكلىرى، ئىستاكىنلار، ئۈستەللەرنى تاماشا كۆرگۈچىلەرنىڭ قولىدىكى مەشئەللەرنىڭ يورۇقىدا خالايققا ئىبرەت قىلىش ئۈچۈن ئاۋۋال ئېھتىيات بىلەن تاشقىرىغا ئاچىقتۇرۇپ، كېيىن ھەممىمىزنىڭ كۆز ئالدىمىزدا چېقىۋەتكەنىدى. بۇ ئىشنى توختىتىشقا تىرىشقان بىر كىشىنى ئانچە - مۇنچە ئۇچۇغداپ قويۇشتى، لېكىن ئۇ قېچىپ قۇتۇلدى. باشتا ئۇلارنىڭ دېگىنىدەك، ئىش پەقەت قەھۋە بىلەن مۇناسىۋەتلىك ئىكەن دەپ ئويلىدىم. ئۇلار قەھۋەنىڭ زىيانلىرىنى، كۆزنى، ئاشقازاننى بۇزىدىغانلىقىنى، مېڭىنى بۇلغاپ، ئادەمنى ئىماندىن چىقىرىدىغانلىقىنى، ئۇنىڭ بىر پەرەڭ زەھىرى ئىكەنلىكىنى ۋە گۈزەل ئايال قىياپىتىگە كىرگەن شەيتان ھەزرىتى مۇھەممەد پەيغەمبەرگە قەھۋەنى سۇنغاندا، ئۇنىڭ قانداق رەت قىلغانلىقىنى سۆزلەۋاتاتتى. گويا بۇ تەربىيىۋى ئەھمىيەتكە ئىگە كېچىلىك كۆڭۈل ئېچىش ئىدى. شۇنىڭ بىلەن مەن ئۆيگە قايتقىمەنمەدا، نەسىمنى "بۇ زەھەرلىك دورىنى تازا ئىچ" دەپ ئەيىبلەشنى كۆڭۈلۈمگە پۈكۈپ قويدۇم.

بۇ ئەتراپتا ناھايىتى كۆپ بويتاقلار ھۇجرىسى ۋە ئەرزان دەرەخلەر بولغانلىقى ئۈچۈن بىر توپ بىكارچى، جېدەلخور لۈكچەك، سەرگەردان، شەھەرگە كىرىۋالغان بىكار تەلەپلەرنىڭ بىر دەمدە تاماشا كۆرگىلى كېلىپ توپلىشىشى بۇ قەھۋە دۈشمەنلىرىنى تېخىمۇ ئەزۋەيلىتىۋەتتى. بۇ چاغدا ئۇلارنىڭ مەشھۇر ئەر زۇرۇملۇق تەرغىباتچى نۇسرەت خوجىنىڭ مۇرىتلىرى ئىكەنلىكىنى چۈشەندىم. ئۇلار ئىستانبۇلدىكى شاراب ۋە پاھىشە ئۇۋىلىرىنى، قەھۋەخانىلارنى تازىلاپ، ھەزرىتى مۇھەممەد پەيغەمبەرنىڭ يولىدىن چىققانلارنى، خانىقا پائالىيىتى دەپ نەغمە - ناۋا بىلەن ئۇسسۇل ئويناپ ئەدەبىيىتىلىك قىلغانلارنى جازالارمىش. بۇ دىنىي ئەسەبىيلەر پۈتۈن دىن دۈشمەنلىرى، شەيتاننىڭ ئىشىنى قىلغانلار، بۇتقا چوقۇنغانلار، دىنسىزلار ۋە رەسىم سىزغۇچىلارنى سۆكتى. بۇ دۇكاننىڭ تاملىرىغا رەسىم ئېسىلىپ، دىنغا ۋە ئەر زۇرۇملۇق موللىغا تىل تەگكۈزۈپ، ئەدەبىيىتىلىكلەر قىلىپ،



لىنغان قەھۋەخانا ئىكەنلىكىنى شۇ چاغدا ئېسىمگە ئالدىم. دۇكاننىڭ ئىچىدىن يۈز - كۆزى قانغا بويالغان بىر قەھۋەچى شا - گىرت چىقتى. ئۇنى يەرگە يىقىلارمىكىن دەپ ئويلىغانىدىم، لېكىن ئۇ كۆڭلىكىنىڭ يېڭى بىلەن پېشانىسىدىكى، مەڭزىدىكى قاننى سۈرتىۋېتىپ ئارىمىزغا كىرىۋالدى ۋە بىز بىلەن بىللە ۋەقەنى تاماشا قىلىشقا باشلىدى. كۆپچىلىك قورقۇپ ئاستا - ئاستا كەينىگە داجىشتى. كۆپچىلىكنىڭ ئىچىدە بىرەيلەننى كۆرۈپ، ئۇلارنىڭ بىر ھازا قانداق قىلىشىنى بىلمەي قالغانلىقىنى سەزدىم. مۇھاپىزەتچى پىيادە ئەسكەرلەرنىڭ ياكى قولىدا كالتەك - توقماقلىرى بار باشقا بىر توپنىڭ كېلىۋاتقانلىقىنى ئەر زۇرۇم - لۇقلارنىڭ يېڭىۋاشتىن توپلانغانلىقىدىن بىلدىم. مەشەللەر ئۆچۈپ، كى - شىلەر توپى قالايمىقانلىشىپ كەتتى.

قارا مېنىڭ بىلىكىمدىن تارتىپ تالىپ يىگىتنىڭ قولىغا تۇتقۇزدى ۋە "ئارا كوچىلار بىلەن قايتىڭلار، سىزنى ئۆيىڭىزگە ئاپىرىپ قويسۇن" دېدى. تالىپ يىگىتمۇ بايا تىكىۋەتمەكچى بولغانىدى، بىز يۈگۈرگەندەك مېڭىپ يىراقلاشتۇق. زېھنىم قارادا ئىدى، ئەپسۇسكى، ئېستېر ھازىر ھە - رىكەتنىڭ سىرتىدا قالدى، ئەمدى سىلەرگە بۇ ھېكايىنىڭ داۋامىنى سۆز - لەپ بېرەلمەيدۇ - دە.





## 54. مەن بىر ئايال

بەزىلەر: "مەدداھ ئەپەندى، سەن ھەممە نەرسىنى دورىيالايسەن، لېكىن ئايال بولالمايسەن!" دەيدىكەن. مەن ئۇلارغا دەل بۇنىڭ ئەكسىچە ئىكەنلىكىنى ئېيتىمەن. شۇنداق، شەھەرمۇ شەھەر كېزىپ، يېرىم كېچىلەرگىچە توي - تۆكۈن، ئويۇن - تاماشىلاردا، قەھۋەخانىلاردا ئۈنۈم پۈتۈپ كەتكۈچە ھەممىنى دوراپ، ھېكايە ئېيتقانلىقىم ئۈچۈن، ئۆيلىنىشكە زادى ئېسىپ بولمىدى، لېكىن، بۇ ئايال تائىپىسىنى تونۇمايمەن دېگەن مەنىنى بەرمەيدۇ. ئاياللارنى ناھايىتى ياخشى بىلىمەن، ھەتتا ئۇلاردىن تۆتى بىلەن ئا. رىلاشتىم، كۆرۈشتۈم ۋە سۆزلەشتىم. بۇلار:

1. رەھمەتلىك ئانام. 2. قەدىرلىك ھاممام. 3. (مېنى دائىم ئۇرىدۇ. خان) ئاكىمنىڭ خوتۇنى (دەسلەپ ئۇنىڭغا ئاشىق بولغانىدىم. بىر قېتىم. لىق پۇرسەتتە ئۇنى تولىمۇ تەسلىكتە كۆرگەنىدىم، ئاقىۋەت، ئاكىم "ئۆيدىن يوقال!" دېگەنىدى). 4. ساياھەتلىرىم جەريانىدا كونيادا بىر ئوچۇق دېرىزىدىن بىر قېتىم كۆرگەن ئايال. ئۇنىڭ بىلەن زادى سۆزلەشمىگەن بولسام. مۇ، بىر قانچە يىللاردىن بېرى ئۇنىڭغا شەھۋانە ھېسسىياتتا بولۇپ كەلدىم. بەلكىم ئۇ بۇ چاقىچە ئۆلۈپ كەتكەندۇ.

بىر ئايالنىڭ ئوچۇق يۈزىنى كۆرۈش، ئۇنىڭ بىلەن سۆزلىشىش، ئۇنىڭ مۇلايىم ۋە مېھرىبانلىقىدىن ھۇزۇرلىنىش بىز ئەرلەرگە نىسبەتەن ھەم شەھۋانىي ھەمدە چوڭقۇر مەنىۋى ئازابلارغا سەۋەب بولىدىغانلىقى ئۇ. چۈن، دىنىمىزنىڭ بۇيرۇغىنىدەك، ئەڭ ياخشىسى ئاياللارنى، بولۇپمۇ گۈزەل ئاياللارنى نىكاھلانماي تۇرۇپ زادى كۆرمەسلىك كېرەك ئىكەن. شەھۋانىي ھەۋەسلەرنى مەجبۇرىي قاندۇرۇش ئۈچۈن ئاياللارنى ئىزدەيمەيدۇ. خان سۇباتلىق بەچىلەر بىلەن دوست بولۇش بىردىنبىر چارە بولۇپ، ئا. خىرىدا بۇمۇ لەززەتلىك بىر ئادەت بولۇپ قالىدۇ. پەرەڭ شەھەرلىرىدە ئا. ياللار پەقەت چىرايىنى ئەمەس، ئەڭ جەلپ قىلغۇچى تەرەپلىرى بولغان



پارقىراپ تۇرىدىغان چاپلىرىنى، ئاندىن گەدەنلىرىنى، بىلەكلىرىنى، چىرايلىق بويۇنلىرىنى، ھەتتا، ناۋادا سۆز - چۆچەكلەر راستلا بولسا، كۆركەم يانپاشلىرىنىڭ بىر قىسمىنى كۆرسىتىپ يۈرۈشىدۇ. بۇ ۋەجىدىن ئەرلەرنىڭمۇ ئالدىنىڭ داۋاملىق قاتتىق بولۇپ تۇرۇشى، نەتىجىدە، ئۇ يەر - دىكى ئەرلەرنىڭ خىجالەتچىلىك ۋە ھەسرەت - نادامەتلەر ئىچىدە چىشىنى چىشلەپ يۈرۈشلىرى پۈتۈن جەمئىيەتنى ئەلۋەتتە پالەچ ھالغا چۈشۈرۈپ قويىدۇ. شۈبھىسىزكى، پەرەڭ كۆپچىلىرىنىڭ ئوسمانىيەگە ھەر كۈنى يې - ئى بىر قەلئەنى تارتتۇرۇپ قويىدىغانلىقىنىڭ سەۋەبىمۇ شۇ.

گۈزەل ئاياللاردىن يىراق ياشاشنىڭ روھىمنىڭ خۇشاللىقى ۋە ھۈ - زۇرى ئۈچۈن ئەڭ توغرا يول ئىكەنلىكىنى ياشلىقىمنىڭ دەسلەپكى چاغ - لىرىدا چۈشەنگەندىن كېيىن، ئاياللارغا ئەكسىچە تېخىمۇ قىزىقىدىغان بولىدۇم. ئۇ چاغدا ئانام بىلەن ھامامىدىن باشقا ئايالنىمۇ كۆرمىگەنلىكىم ئۈچۈن ھەۋسىم سىرلىق تۈس ئالغانىدى، گويا كاللام غىدىقلىناتتى. ئا - ياللارنىڭ قانداق ھېسسىياتتا بولىدىغانلىقىنى پەقەت ئۇلارنىڭ قىلغىنىنى قىلىپ، يېگەنلىرىنى يەپ، سۆزلىرىنى تەكرارلاپ، ھەرىكەتلىرىنى دوراپ، كىيىملىرىنى كىيىپ ھېس قىلالايدىغانلىقىمنى چۈشىنىتتىم. شۇنداق قىلىپ، بىر جۈمە كۈنى ئانام، دادام، ئاكام، ھاماملار بوۋامنىڭ فەخرەڭ بويىدىكى گۈلزارلىقىغا بارغىنىدا مەن مىجەزىم يوق دەپ ئۆيدە قالدىم.

— يۈر، دالىدا ئىتلار، دەرەخلەر، ئاتلارنى كۆرۈپ دوراپ بىزنى كۈل - دۈرسەن، ئۆيدە يالغۇز نېمە قىلاتتىڭ؟ — دېدى رەھمەتلىك ئانام.

— سېنىڭ كۆڭلەڭلىرىڭنى كىيىپ ئايال بولمەن، — دېيەلمەيتە -

تىم، شۇڭا، — قورسىقىم ئاغرىۋاتىدۇ، — دېدىم.

— چىدىماسلىق قىلما، — دېدى دادام، — كەل، چېلىشىمىز.

ئەمدى سىز كەبى نەققاش ۋە خەتتات قېرىنداشلىرىمغا ئۇلار كەتكەندە رەھمەتلىك ئانامنىڭ ۋە ھامامنىڭ ئىچ كىيىملىرى ۋە كۆڭلەكلىرىنى بىر - بىرلەپ كىيگەندە نېمىلەرنى ھېس قىلغانلىقىمنى، ئايال بولۇشنىڭ مەن ئۇ كۈنى چۈشەنگەن سىرلىرىنى سۆزلەپ بېرەي. ئالدى بىلەن بۇنى سۆزلەي: نۇرغۇن قېتىملاپ كىتابلاردا ئوقۇغان، تەرغىباتچىلاردىن ئاڭلىغىنىمىزنىڭ ئەكسىچە، كىشى ئايال بولسا ئەسلىدە ئۆزىنى شەيتاندىك ھېس قىلمايدۇ.



دەل ئەكسىچە، رەھمەتلىك ئانامنىڭ گۈل چەككەن يۇڭ كۆڭلىكىنى كىيگەنىمدە، قەلبىمگە يېقىملىق بىر بەختىيارلىق ھېسسىياتى تارقالدى، ئۆزۈمنى ئۇنىڭدەك سەزگۈر ھېس قىلدىم. ھامامنىڭ كىيىشكە كۆزى قىيىمغان پىستە يېشىلى رەڭگىدىكى يىپەك كۆڭلىكى يالڭاچ بەدىنىمگە تەگكەندە، ئىچىمدە بارلىق بالىلارغا، ھەتتا ئۆزۈمگە قارىتا بىر ئىشتىياق قوزغالدى، پۈتۈن ئالەمگە تاماق ئېتىپ، كىشىلەرنى ئېمىتىشنى ئارزۇ قىلدىم. كۆكسىلىرىم بولسا قانداق بولاتتى – ھە! شۇنداق قىلىپ، بىر ئاز ئويلانغاندىن كېيىن، ئەسلىدە قىزىققىنىم بويىچە يوغان كۆكرەكلىك بىر ئايال بولسام قانداق بولىدىكەن دەپ، كۆكسۈمگە نۇرغۇن نەرسىلەر (پاي-پاقلار، لوڭگىلەر) نى پوملاپ قىستۇردۇم ۋە ئۇ يوغان دۆڭچىنى كۆرۈپ، دەرۋەقە، ئۆزۈمنى شەيتاندەك مەغرۇر ھېس قىلدىم. ئەرلەر ئۇنىڭ كۆلەڭ-گىسىنى كۆرسىمۇ كەينىدىن يۈگۈرەيدىغانلىقىنى، ئېغىزىغا ئېلىشقا يال-ۋۇرۇپ ئىنتىلىدىغانلىقىنى شۇ ئان چۈشەنگەنلىكىم ئۈچۈن ئۆزۈمنى ناھا-يىتى كۈچلۈك ھېس قىلدىم. لېكىن، مەن كۈچلۈك بولۇشنى ئارزۇ قىلار-مىدىم؟ زېھنىم ئېلىشىپ كەتكەنىدى. مەن كۈچلۈك بولۇشنىمۇ ئارزۇ قىلاتتىم، كىشىلەرنىڭ ماڭا ئېچىنىشىنىمۇ ئۈمىد قىلاتتىم ھەمدە مەن زادى تونۇمايدىغان باي، كۈچلۈك ۋە ئەقىللىق بىر ئەرنىڭ مېنى تەلۋىلەر-چە ياخشى كۆرۈشىنى ئۈمىد قىلاتتىم ھەمدە ئۇنىڭدىن قورقاتتىم. ئانام-نىڭ تويۇلۇق ساندۇقىنىڭ تېگىدىكى يوپۇرماق نەقىشلىك كارىۋات ياپ-قۇچلارنىڭ يېنىدىكى خۇشپۇراقلىق يۇڭ پايپاقلارنىڭ ئىچىگە يوشۇرۇپ قويغان بۇرمىلىق ئالتۇن بىلەزۈكلەرنى تاقاپ، ھەر قېتىم مۇنچىدىن قايتىپ كەلگەندە مەڭزىلىرىنى تېخىمۇ قىزارتىش ئۈچۈن يۈزىگە سۈركەيدىغان ئەڭلىكىنى سۈركەپ، ھامامنىڭ قارىغاي يېشىلى رەڭگىدىكى پەرىجىسىنى كىيىپ، شۇ رەڭدىكى نېپىز چۈمبىلىنى چاچلىرىمنى يىغىشتۇرۇپ تا-قاپ، سەدەپ رامكىلىق ئەينەكتە ئۆزۈمنى كۆرگەنىمدە ھەيران بولىدۇم. ئۇلارغا ھېچ چىقىلمىغان بولساممۇ كۆزلىرىم، كىرىپىكلىرىم ئاياللارنىڭ كۆز – كىرىپىكلىرى بولۇپ قالغانىدى. پەقەت كۆزلىرىم ۋە مەڭزىلىرىم كۆرۈنەتتى، لېكىن مەن ناھايىتى گۈزەل بىر ئايال ئىدىم ۋە بۇ مېنى ناھا-يىتى خۇشال قىلدى. بۇنى مەندىنمۇ ئاۋۋال سەزگەن ئەرلىك ئەزايم كۆ-



تۈرۈلۈۋىدى، بۇنىڭدىن تولىمۇ خاپا بولدۇم.  
چىرايلىق كۆزۈمدىن چىققان بىر تامچە ياشنىڭ ئېقىشىنى قولۇمدىن-  
كى ئەينەكتە كۆردۈم ۋە شۇ ئان ھەسرەت بىلەن ئىچىمدىن بىر شېئىر قايدى-  
ناپ چىقتى. ئۇنى زادى ئۇنتۇمىدىم. چۈنكى شۇ ئاندا ئۇلۇغ ئاللاھ بەرگەن  
ئىلھام بىلەن ئۇ شېئىرنى ئاھاڭ سېلىپ ئېيتىپ، دەردىمنى ئۇنتۇشقا  
تىرىشتىم.

دەيدۈكى بىقارار قەلبىم،  
ئارزۇلايمەن مەشرىقتە بولسام مەغربىنى،  
مەغربىتە بولسام مەشرىقنى.  
دەيدۈكى باشقا يەرلىرىم،  
ئارزۇلايمەن ئەر بولسام ئايال بولۇشنى،  
ئايال بولسام ئەر بولۇشنى.  
ئەجەب تەسكەن ئادەم بولۇش،  
تېخىمۇ مۈشكۈل كىشىلىك تۇرمۇش.  
ئارزۇيۇم شۇ: ھۇزۇرلىنىش،  
ئالدىمىدىنمۇ - كەينىمىدىنمۇ،  
مەشرىقتىنمۇ - مەغربىتىنمۇ.

ئىچىمدىن قايناپ چىققان ناخشىنى ئېيتقىنىمنى ئەر زۇرۇملۇق قې-  
رىنداشلىرىمىز ھەرگىز ئاڭلىمىسۇن، ئاڭلىسا غەزەپلىنىدۇ دېمەكچى ئى-  
دىم. لېكىن نېمىدىن قورقاي؟ بەلكىم غەزەپلەنمەس. چۈنكى غەيۋەت قىلىپ  
ئېيتىۋاتقىنىم يوق، لېكىن ھېلىقى مەشھۇر تەرغىباتچى ھەزرەتلىرى تىل-  
غا ئېلىشنى خالىمايدىغان خۇسرەت ئەپەندىچۇ، خوتۇنى بار تۇرۇپ، خۇددى  
سىلەر رەسساملارغا ئوخشاش بەچچىلەرنى ئاياللاردىنمۇ بەكرەك ياخشى كۆ-  
رىدىكەن. مەن سىلەرگە پەقەت ئاڭلىغانلىرىمنى ئېيتىۋاتىمەن. لېكىن مەن  
ئۇنى ئىنتايىن ئوسال ئادەم دەپ قارىغانلىقىم ئۈچۈن بۇنىڭغا پىسەنت  
قىلمايمەن. ئۇ ناھايىتى قېرى، ئاغزىدا چىشلىرى قالمىغان؛ ئۇنىڭغا يې-  
قىنلاشقان بەچچىلەرنىڭ ئېيتىشىچە، كەچۈرىسىلەر، ئاغزى ئېيىقنىڭ



كۆتمدەك ناھايىتى سېسىق پۇرايمىش.

خوپ، غەيۋەت مۇشۇ يەردە تۇرۇپ تۇرسۇن، ئەسلىي دەردىمگە كېلەي:  
ناھايىتى گۈزەل ئىكەنلىكىمنى كۆرۈشۈم بىلەنلا كىر - قات، قاچا - قۇچا  
يۈيۈشنى، دېدەكلەردەك كوچىغا چىقىپ ئۆزۈمنى بازارغا سېلىشنى زادى خا -  
لىمىدىم. نامراتلىق، كۆز ياشلىرى ۋە غەمكىنلىك، ئەينەككە قارىغانسېرى  
ئۈمىدسىزلىنىپ يىغلاش ۋە كۆڭلىنى يېرىم قىلىش سەت ئاياللارنىڭ ئىشى.  
مېنى ئاللىقىنىدا كۆتۈرىدىغان بىر ئەر تېپىشىم كېرەك. لېكىن ئۇ كىم؟  
شۇنداق قىلىپ، رەھمەتلىك دادام بولار - بولماس باھانىلار بىلەن  
ئۆيگە تەكلىپ قىلغان پاشالارنىڭ ئوغۇللىرىنى، بەگزادىلەرنى تامدىكى  
كاماردىن ماربلاپ كۆرۈشكە باشلىدىم. ئەھۋالىم پۈتۈن رەھساملار ئاشىق  
بولغان، ئىككى بالىسى بار، كىچىك ئېغىزلىق ھېلىقى مەلۇم گۈزەل ئايال -  
نىڭكىگە ئوخشىشىنى ئۈمىد قىلاتتىم. ئەڭ ياخشىسى سىلەرگە بىچارە  
شەكۈرنىڭ ھېكايىسىنى سۆزلەپ بېرەي، لېكىن توختاڭلار، چارشەنبە  
ئاخشىمى سىلەرگە بۇنى سۆزلەپ بېرىمەن دەپ ۋەدە قىلغانىدىم:

### شەيتان ۋە سۆھبەت سالىغان ئايال بايان قىلغان مۇھەببەت ھېكايىسى

بۇ ھېكايە ناھايىتى ئاددىي بولۇپ، ئىستانبۇلىمىزنىڭ نامراتلار مە -  
ھەللىلىرىدىن بىرى بولغان كەمەر ئۈستى مەھەللىسىدە يۈز بەرگەندى.  
مەھەللىنىڭ نوپۇزلۇقلىرىدىن بىرى بولغان چەلبى ئەخمەت ۋاسىق پاشا -  
نىڭ كاتىپى ئىدى. ئۇ ئۆزىگە يارىشا ئائىلىلىك، ئىككى پەرزەنتى بار ئە -  
پەندى ئادەم ئىدى. بىر كۈنى ئۇ ئوچۇق دېرىزىدىن قارا چاپلىق، قارا  
كۆز، ئېگىز بوي، زىلۋا، ئاي يۈزلۈك بوسنىيە گۈزىلىنى كۆرۈپ، ئۇنىڭغا  
مەپتۇن بوپتۇ. لېكىن بۇ گۈزەل تۇرمۇشلۇق ئىكەن ۋە يېقىملىق ئېرىنى  
ياخشى كۆرگەچكە، چەلبىگە قىلچە كۆڭلى يوق ئىكەن. شۇڭا، بىچارە چە -  
لبى دەردىنى ھېچكىمگە تىنماي، ئىشقا ئوتىدا تاناپتەك تارتىلىپتۇ، رۇم -  
دىن شاراب ئالدۇرۇپ ئىچىپتۇ، لېكىن، ئاخىرى مۇھەببىتىنى قولۇم -  
قوشنىلىرىدىن يوشۇرالماس ھالغا كەپتۇ. قولۇم - قوشنىلىرىمۇ ئاشىق -  
مەشۇق ھېكايىلىرىگە قىزىقىدىغانلىقى ۋە چەلبىنى ھۆرمەتلەيدىغانلىقى



ئۈچۈن دەسلەپ ئۇنىڭ مۇھەببىتىگىمۇ ھۆرمەت قىپتۇ. ئۇنىڭغا ئانچە - مۇنچە چاقچاقلارنى قىلىپ قويۇپ، ئاڭلىماسقا سېلىپ يۈرۈۋېرىپتۇ. لې - كىن چارسىزلىقتىن ھەسرەتنى زادى باسالمايغان چەلەبى ھەر ئاخشىمى مەست بولۇپ، ئاي يۈزلۈك گۈزەل ئېرى بىلەن بەختىيار ياشاۋاتقان ئۆينىڭ دەرۋازىسى ئالدىدا ئولتۇرۇپ كىچىك بالدەك توختىماي يىغلاشقا باشلىدى. غاندا، ھەممەيىلەن قورقۇشۇپتۇ. ھەر ئاخشىمى بۇ ھەسرەتلىك ئاشىق يىغىلىغاندا، ئۇلار ئۇنى يا ئۇرۇپ ھەيدىۋېتەلمەپتۇ، يا ئۇنىڭغا تەسەللى بېرەلمەپتۇ. چەلەبىمۇ ھېچكىمنى ئەپەندىلەرچە دەرد تۆكۈپ بىئارام قىلماي، كۆز يېشىنى ئىچىگە يۇتۇپتۇ. شۇنداقتىمۇ ئۇنىڭ چارسىز ھەسرەتى ئاستا - ئاستا مەھەللىگە تارقىلىپ، ھەممە ئادەمنىڭ ھەسرەت - نادامىتىگە ئايلىنىپتۇ ۋە ئۇلارنىڭ كەيپىنى قاچۇرۇپتۇ. زادى توختىماي كۆ - گۈلسىز ئاققان مەيداندىكى بۇلاقتەك، ئۇ ئۆزىمۇ ھەسرەت مەنبەسى بوپتۇ. ئاۋۋال كوچا - كويلاردا تارقالغان ھەسرەتلىك ئاغرىنىشلار تەدرىجىي شۇم پېشانە ھەققىدىكى سۆز - چۆچەككە، ئاخىرىدا بىر خىل بەختسىزلىك ھەققىدىكى تەقدىر - قىسمەتكە ئايلىنىپتۇ. بەزىلەر باشقا يەرگە كۆچۈپ كې - تىپتۇ، بەزىلەرنىڭ ئىشى كەينىگە كېتىپتۇ، بەزىلەرنىڭ ھەۋىسى قاقچاز - لىقى ئۈچۈن كەسپىنى داۋاملاشتۇرالمىپتۇ. مەھەللە بوش قالغاندىن كېيىن بىر كۈنى ئاشىق چەلەبىمۇ خوتۇن، بالا - چاقىسىنى ئېلىپ باشقا يەرگە كۆچۈپ كەتكەندە، ئاي يۈزلۈك گۈزەل بىلەن ئېرى تىكەندەك يالغۇز قاپتۇ. بۇنىڭغا سەۋەب بولغان پالاكەت ئۇلارنىڭ مۇھەببىتىگە سوغۇقچىلىق چۈ - شۈرۈپ، بارغانسېرى بىر - بىرىدىن يىراقلىشىپتۇ. ئۇلار ئۆمرىنىڭ ئا - خىرىغىچە بىللە ياشاپتۇ، لېكىن زادى بەختلىك بولالمىپتۇ.

بۇ ھېكايە مۇھەببەت ۋە ئايالنىڭ نەقەدەر توزاق ئىكەنلىكىنى ئەس - كەرتكەنلىكى ئۈچۈن ئۇنى ناھايىتى ياخشى كۆرىمەن دېمەكچى ئىدىم، ئاپلا، ئۇنتۇپتىمەن. قارىمىمىسلەر بۇ ئەقلىمنى. مەن ھازىر ئايال بولغان - لىقىم ئۈچۈن باشقا بىر نەرسە دېيىشىم كېرەك ئىدى، خوپ، مۇنداق بىر سۆزنى ئېيتاي:

ئېھ، مۇھەببەت نېمىدېگەن گۈزەل!

لېكىن، ھېلى ئۆيگە بېسىپ كىرگەن ھېلىقى يات ئادەملەر كىم؟



## 55. مېنى "كېپنەك" دېيىشىدۇ

دەرۋازىنى بۇزۇپ كىرگەن كىشىلەر توپىنى كۆرۈپ چۈشەندىمكى،  
ئەرزۇرۇملۇقلار بىزنىڭ ھەزىلكەش ماھىر رەسساملىرىمىزنى ئۆلتۈرۈشكە  
باشلاپتۇ.

تاماشا كۆرۈۋاتقانلارنىڭ ئىچىدە قارامۇ بار ئىدى. ئۇنى قولدا خەن-  
جەر تۇتقان، يېنىدا بىر توپ غەلىتە ئادەملەر، ئاتاقلىق يايىمچى ئېستېر  
ۋە قولدا بوپىسى بار باشقا ئاياللار بىلەن بىللە كۆردۈم. قەھۋەخانىدىن  
چىققانلارنىڭ رەھىمسىزلەرچە تاياق يېگەنلىكى، قەھۋەخانا سايمانلىرىنىڭ  
ئېچىنىشلىق ھالدا چېقىلىپ ۋەيران بولغانلىقىنى كۆرۈپ قاققۇم كەلدى.  
بىر ئازدىن كېيىن يەنە بىر توپ ئادەملەر، ئېھتىمال مۇھاپىزەتچى پىيادە  
ئەسكەرلەر يېتىپ كەلگەنىدى، ئەرزۇرۇملۇقلار شۇئان مەشئەللىرىنى ئۆ-  
چۈرۈپ قېچىشتى.

قەھۋەخانىنىڭ ئىشىكى ئالدىدا ھېچكىم قالمىغانىدى، كۆزەتكۈچى-  
لەرمۇ يوق ئىدى. ئىچىگە كىردىم. ھەممە يەر چېقىلغان نەرسىلەر بىلەن  
تولغانىدى. پىنجان، تەخسە، ئىستاكان، چىنە - قاچا ۋە ئەينەك سۇنۇقلار-  
رىغا دەسسەپ ماڭدىم. تامدا ئېگىزگە ئېسىلغان قارا چىراغ تېخىچە يېنىق-  
لىق تۇراتتى، ئەمما ئۇ قەھۋەخانىنىڭ پۈتۈنلەي چېقىلغان، سۇنغان قاچا -  
قۇچا، ئۈستەل - ئورۇندۇقلار بىلەن تولغان پولى بىلەن ئىسلىشىپ كەت-  
كەن تورۇسلىرىنىلا يورۇتاتتى.

كۆرپىچەكلەرنى ئۈستى - ئۈستىگە قويۇپ، ئۈستىگە چىقىپ  
چىراغنى ئالدىم ۋە ئۇنىڭ يورۇقىدا يەردە ياتقان بىر نەچچە كىشىنىڭ  
گەۋدىسىنى بايقىدىم. ئۇلارنىڭ يۈز - كۆزى قانغا مېلەنگەنلىكىنى كۆرۈپ  
قارىيالمى، يەنە بىرىگە پۇتلاشتىم. ئۇ ئىنجىقلاۋاتاتتى، چىراغنى كۆرۈپلا  
كىچىك بالدەك ئىگراپ كېتىۋىدى، دەرھال كەينىمگە داچىدىم.



بۇ يەرگە يەنە بىرەيلەن كىردى، ئاۋۋال قاتتىق چۆچۈدۈم، ئەمما ئۇ -  
نىڭ قارا ئىكەنلىكىنى ھېس قىلدىم. يەردە ياتقان ئۈچىنچى گەۋدىگە ئىكە -  
كىلىمىز پۇتلاشتۇق. چىراغنى ئۇنىڭ يۈزىگە يېقىنلاشتۇرغىنىمدا، ئىكە -  
كىلىمىز ئاللىقاچان كۆڭلىمىزگە كەچكەن بىر رىئالىقنى كۆردۈق:  
مەدداھنى ئۆلتۈرۈۋەتكەندى.

ئۇنىڭ ئايالچە پەردازلانغان يۈزىدە قان ئىزى يوق، لېكىن ئېڭىكى،  
كۆزى، قىزىل گىرىم قىلغان ئاغزى مېجىلىپ كەتكەن، بويىنى سىقىلىپ  
كۆكرىپ كەتكەندى، قوللىرى ئىككى يېنىدىن كەينىگە قايرىلغانىدى.  
ئايالچە كىيىنگەن بۇ بوۋاينىڭ ئىككى قولىنى بىرەيلەن كەينىگە تۇتۇپ  
بېرىپ، قالغانلىرى ئۇنىڭ يۈزىگە مۇشتلاپ قاتتىق ئۇرغانلىقىنى، ئاندىن  
بوغقانلىقىنى بىلىش تەس ئەمەس ئىدى. ئۇنىڭ "تەرغىباتچى خوجا ئەپەندى  
ھەزرەتلىرىگە ئۇزاتقان تىلىنى كېسىۋېتىش ئۈچۈن" شۇنداق قىلغانىمىدۇ؟  
— چىراغنى بۇ يەرگە تۇتقىنا، — دېدى قارا. ئوچاقنىڭ يېنىدا، تۆ -  
كۈلگەن قەھۋە پاتىقى ئىچىدىكى چېقىلغان قەھۋە يارغۇنچىقى، ئەلگەك،  
تارازا ۋە پىنجان سۇنۇقلىرىغا ئۇنىڭ قولىدىكى چىراغنىڭ يورۇقى چۈش -  
تى. قارا مەدداھ ھەر ئاخشىمى رەسىملىرىنى ئاسىدىغان بۇلۇڭغا بېرىپ،  
چىراغ يورۇقىدا ئۆلگۈچىنىڭ ئىش قوراللىرى، بەلۋېغى، لوڭگىسى، رە -  
سىم ئاسىدىغان ئاچىماق تايىقىنى ئىزدىدى. ئۇ ئۆزىنىڭ زېھنىنىڭ رە -  
سىملىرىدە ئىكەنلىكىنى ئېيتتى ھەمدە يۈزۈمگە بايا قولۇمدىن ئالغان  
چىراغ يورۇقىنى تۇتۇپ: "خوپ، شۇنداق، ئۇ رەسىملەرنىڭ ئىككىسىنى  
دوستلۇقىمىز ئۈچۈن سىزىپ بەرگەنىدىم" دېدى. بىز باشقا نەرسىلەرنى  
چېلىقتۇرمىدۇق، پەقەت رەھمەتلىكنىڭ پاك - پاكىز چۈشۈرۈۋەتكەن تا -  
قىر بېشىغا كىيگەن پارسچە بۆكىنىلا تاپالىدۇق.

تار كارىدورغا تۇتاشقان ئارقا ئىشىكتىن ھېچكىمگە كۆرۈنمەي، كې -  
چىنىڭ قاراڭغۇلۇقىغا چىقتۇق. تۇيۇقسىز زەربىدە قەھۋەخانا ئىچىدىكى  
كىشىلەر ۋە رەسساملار بۇ ئىشىكتىن چىقىپ قېچىپ كەتكەن بولسا كې -  
رەك، لېكىن دومىلاپ ياتقان گۈل قاقچىلىرى، ئۆرۈلۈپ كەتكەن قەھۋە تا -  
غارلىرى بۇ يەردە بىر ئۇرۇش - جېدەل بولغانلىقىنىمۇ كۆرسىتەتتى.  
قەھۋەخانىنىڭ ھۇجۇمغا ئۇچرىشى، تونۇلغان مەدداھنىڭ رەھىمسىز -





لەرچە ئۆلتۈرۈلۈشى ۋە كېچىنىڭ قورقۇنچلۇق قاراڭغۇلۇقى قارا بىلەن مېنى بىر - بىرىمىزگە يېقىنلاشتۇردى، ئارىمىزدىكى جىمجىتلىقمۇ شۇ - نىڭدىن بولسا كېرەك دەپ ئويلايمەن. ئىككى كۈچىدىن ئۆتتۇق. قارا قو - لىدىكى چىراغنى ماڭا بەردى، ئاندىن خەنجىرىنى چىقىرىپ كېكىردىكىم - گە تاقىدى.

— سېنىڭ ئۆيۈڭگە بارىمىز، — دېدى ئۇ — كۆڭلۈمنى تىندۈرۈش ئۈچۈن ئاقتۇرماقچىمەن.

— ئۇلار ئاقتۇرغان، — دەپ جىم تۇردۇم.

ئىچىمدە، ئاچچىقلىنىش ئەمەس، ئۇنى مەسخىرە قىلغۇم كەلدى. قارانىڭ مەن توغرۇلۇق چىققان رەزىل ئىغۋالارغا ئىشىنىشى ئۇنىڭمۇ ئا - دەتتىكى ھەسەتخورلاردىن ئىكەنلىكىنى كۆرسەتمەمدۇ؟ ئۇ خەنجىرىنىمۇ ئۆزىگە ئانچە ئىشەنمىگەن ھالدا تۇتۇپ تۇراتتى.

ئۆيۈم قەھۋەخانىنىڭ ئارقا ئىشىكىدىن چىقىپ ماڭىدىغان كۈچىنىڭ دەل ئەكس تەرىپىدە ئىدى. شۇڭا، كىشىلەر توپىغا ئۇچرىشىپ قالماسلىق ئۈچۈن مەھەللىلەر ئارىسىدىكى يان كۈچىلاردىن ھېلى ئوڭغا، ھېلى سول - غا بۇرۇلۇپ، ھۆل ۋە يالغۇز دەرەخلەرنىڭ يېقىمىز ھىدىلىرى پۇراپ تۇر - غان كۆڭۈلىمىز باغچىلاردىن كەڭ ياي ھاسىل قىلىپ ئۆتتۇق. بىز قەھۋە - خانا ئەتراپىدىن ئايلىنىپ كېتىۋاتقاندا، قەھۋەخانىسىدىن ئاڭلانغان ئوپۇر - توپۇر ئاۋازلار تېخى توختىمىغانىدى. كۈچىلاردىمۇ ئەر زۇرۇملۇقلارنىڭ ۋە ئۇلارنى قوغلاپ يۈرگەن مۇھاپىزەتچى ئەسكەرلەرنىڭ، مەھەللە كۆزەتچى - لىرى ۋە ياشلارنىڭ يۈگۈرۈشلىرىنى ئاڭلاۋاتتۇق. يولنىڭ يېرىمىنى بې - سىپ بىر يەرگە كەلگەندە:

— ئىككى كۈن ئۈستاز ئوسمان بىلەن خەزىنە ئامبىرىدا پېشقەدەم ئۈستازلارنىڭ ئاجايىباتلىرىنى كۆردۇق، — دېدى قارا.

بىر ھازا سۈكۈت قىلدىم، خېلىدىن كېيىن ئۇنلۇك ئاۋاز بىلەن:

— بىر رەسىم مەلۇم ياشتىن كېيىن بەھزات بىلەن ئۈستەلدە ئول - تۇرۇپ رەسىم سىزسىمۇ، — دېدىم، — كۆرگەنلىرى پەقەت كۆزىنى خۇش قىلىدۇ، روھىغا ھۇزۇر ۋە ھاياجان بېرىدۇ، لېكىن ماھارىتىنى بېيىتماي - دۇ. چۈنكى، رەسىم كۆز بىلەن ئەمەس، قول بىلەن سىزىلىدۇ ۋە ئۈستاز



ئوسماننىڭ يېشىدا ئەمەس، مېنىڭ يېشىمدىمۇ، قولىنىڭ يېڭى نەرسىلەرنى ئۆگەنمىكى تەس.

قولدا خەنجىرى بار، ئۆزىگە ئىشىنىدىغان بۇ بىچارە ئەقىلسىزدىن قورققانلىقىم ئۈچۈن ئەمەس، بەلكى مېنى كۈتۈۋاتقان گۈزەل ئايالىمغا مېنىڭ يالغۇز ئەمەسلىكىمنى بىلدۈرۈش ۋە ئۇنىڭ قاراغا كۆرۈنمەستىن ئۆزىنى دالدىغا ئېلىشى ئۈچۈن ئاۋازىمنى قويۇۋېتىپ گەپ قىلغانىدىم.

دەرۋازىدىن كىرىپ ئۆيىنىڭ ئىچىدە لىپىلىدىغان چىراغنىڭ يورۇقىنى كۆرگەندەك قىلىدىم، لېكىن خۇداغا شۈكۈر، ئۆيىنىڭ ئىچى قاراڭغۇ ئىدى. پۈتۈن ۋاقىتىم ۋە كۈنلىرىمنى ئاللاھنىڭ خاتىرىلىرىنى ئىزدەپ رەسىم سىزىپ، كۆزۈم تالغاندا دۇنيادا تەڭدىشى يوق گۈزەل جانانىم بىلەن مۇ-ھەببەتلىشىپ ئۆتكۈزىدىغان جەننەتتەك ئۆيۈمگە قولدا خەنجەر تۇتقان بىر ھايۋاننىڭ ئەسىرى بولۇپ كىرىش نامەھرەم رەپىقەمگە رەھىمسىزلەرچە تاجاۋۇز قىلغاندەك بىر ئىش بولغانلىقى ئۈچۈن قارادىن ئىنتىقام ئېلىشقا قەسەم قىلىدىم.

قارا قەغەزلىرىمگە، تاماملاشقا ئاز قالغان بىر سەھىپىگە (قەرز زەندە جىرىدىن قۇتۇلۇش ئۈچۈن پادىشاھقا يېلىنىپ ئۇنىڭدىن ئېھسان ئالغان مەھكۇملار)، بوياقلىرىم، ئىش ئۈستىلىم، پىچىقىم، قېرىنداش ئۇچلىغۇ-چۇم، موي قەلىمىم، يېزىق تاختامنىڭ يېنىدىكى نەرسىلەرگە ۋە قەغەز سىلىقلىغۇچ، قەلەمىتىراش، قەلەم - قەغەز قۇتىلىرىمنىڭ ئارىسىغا، ئىشكاپ، ساندۇقلار، كۆرپىچەكلەرنىڭ ئاستى، قەغەز قايچىلىرىمدىن بىرىگە، يۇمشاق قىزىل كۆرپىچەكنىڭ ۋە كېيىن گىلەمنىڭ ئاستىغا ۋە يەنە بىر ئايلىنىپ شۇ يەرلەرگە قولىدىكى چىراغنى يېقىنلاشتۇرۇپ قارىدى. ئۇ خەنجىرىنى قولىغا ئالغاندا دېگىنىدەك، ئۆيۈمنى ئەمەس، مەن رەسىم سىزىدىغان ھۇجرىنى ئاختۇراتتى. مەن يوشۇرماقچى بولغان نەرسىنى، ئا-يالىم شۇ تاپتا بىزنى مارىلاۋاتقان ھۇجرىغا يوشۇرالماسىدىم؟

— يېزىنە تاغام تەييارلاتقان كىتابىنىڭ ئاخىرقى بىر رەسىمى بار ئىدەكەن، ئۇنى ئۆلتۈرگۈچى ئۇ رەسىمنى ئوغرىلاپ كېتىپتۇ، — دېدى ئۇ.  
— ئۇ رەسىم باشقىلىرىدىن پەرقلىق ئىدى، — دېدىم دەرھال. رەھ-مەتلىك يېزىنە تاغاڭ ماڭا ئۇنىڭ بىر بۇرجىكىگە بىر تۈپ دەرەخ سىزدۇر.



غانىدى، ئارقا كۆرۈنۈشنىڭ بىر يېرىدە ... ئوتتۇرىدا ۋە ئالدىدا بىر كىشىنىڭ رەسمى، ئىشقىلىپ، سۇلتانىمىزنىڭ ئوبرازى بولۇشى كېرەك ئىدى. بۇنىڭغا ناھايىتى چوڭ بىر يەرنى قالدۇرغان، لېكىن ئۇ يەرگە رەسىم سىزىلمىغانىدى. پەرەڭلەرنىڭكىگە تەقلىد قىلىنغان بۇ رەسىمدە ئارقا كۆرۈنۈشتىكى جىسىملار كىچىكرەك بولۇشى كېرەك بولغاچقا، دەرەخنى كىچىك سىزىشىمنى تەلەپ قىلاتتى. رەسىم سىزىلغانسېرى كىشىگە گويا رەسىمگە ئەمەس، دېرىزىدىن دۇنياغا قاراۋاتقاندا بىر تەسىراتنى بېرەتتى. رەڭلەرگە قاراپ، پېرسپېكتىۋ ئۇسۇلى بويىچە سىزىلغان رەسىمنىڭ رامكىسى بىلەن ئۇنىڭغا بېرىلگەن ھەل دېرىزە رامكىسىنىڭ ئورنىنى ئالغانلىقىنى شۇ چاغدا چۈشەندىم.

— رامكىنى ۋە ھەلى نازاكەتلىك ئەپەندى ئىشلەيتتى.

— بۇنى سورىماقچى بولساڭ، ئۇنى مەن ئۆلتۈرمىگەنلىكىمنى ئېيتقاندىم.

— ھەرقانداق ئادەم بىر كىشىنى ئۆلتۈرسىمۇ ھېچقاچان ئۆلتۈردۈم دېمەيدۇ، — دېدى ئۇ جىددىي ھالدا ۋە قەھۋەخانا ھۇجۇمغا ئۇچرىغاندا مېنىڭ ئۇ يەردە نېمە قىلغانلىقىمنى سورىدى.

چىراغنى مەن ئۆلتۈرۈرۈپ كۆرىپچەكنىڭ سەل نېرىسىدىكى قەغەزلىرىمنىڭ، رەسىم سىزغان سەھىپىلەرنىڭ ئارىسىغا يۈزۈمگە يورۇق چۈشۈرىدىغان قىلىپ ئورۇنلاشتۇرۇپ، ئۆزى ھۇجرىنىڭ ئىچىدە، قاراڭغۇدا بىر كۆلەڭگىدەك ئايلىنىپ يۈرەتتى.

مەن سىلەرگە ئېيتقان نەرسىلەرنى، ئەسلىدە قەھۋەخانغا ناھايىتى ئاز بارىدىغانلىقىمنى، بۇ قېتىم ئۇ يەردىن تاسادىپىي ئۆتۈپ كېتىۋاتقانلىقىمنى ئېيتىشتىن باشقا، تامغا ئېسىلغان رەسىملەردىن ئىككىسىنى مەن سىزغانلىقىمنى، لېكىن قەھۋەخاندا بولغان ئىشلارغا ھەقىقەتەن خاپا بولغانلىقىمنىمۇ ئېيتتىم. ”چۈنكى، — دېدىم، — رەسىم كۈچىنى رەسىم سامىنىڭ ماھارىتىدىن، رەسىم ئىشتىياقىدىن ۋە ئاللاھنىڭ قوبۇل قىلىشىغا مۇيەسسەر بولۇش ئارزۇسىدىن ئەمەس، ھاياتنىڭ رەزىللىكلىرىگە پەرۋا قىلماسلىق ۋە جازالاش ئارزۇسىدىن ئالسا، ئاخىرىدا ئۆزى مەنسىتمىگەن ۋە جازالىغان بولىدۇ. مەنسىتمىگەن مەيلى ئەر زۇرۇملۇق



تەرغىباتچى ياكى شەيتاننىڭ ئۆزى بولسۇن، ئاقىۋىتى ئوخشاش بولىدۇ. ئۇنىڭ ئۈستىگە، ئۇ قەھۋەخانا ئەرزۇرۇملۇقلار بىلەن دۈشمەنلەشمىگەن بولسا، بۇ كېچە بەلكىم ھۇجۇمغا ئۇچرىماسلىقى مۇمكىن ئىدى.

— بىراق، ئۇ يەرگە نېمىگە بارغانىدى، — دېدى بۇ ئەبلەخ.

— بارغانىدىم، چۈنكى ئۇ يەر ناھايىتى كۆڭۈللۈك. — ئۇ مېنىڭ دۇ-  
رۇس گەپ قىلىۋاتقىنىمنى چۈشەنگەنمىدۇ؟ — بىز ئادەم ئاتىنىڭ ئەۋلا-  
دى، ۋىجدانىمىز ۋە ئەقلىمىز بىلەن بىر نەرسىنىڭ ياخشى - يامانلىقىنى  
بىلىپ، ئۇ نەرسىدىن لەززەتمۇ ئالالايمىز، — دەپ قوشۇمچە قىلدىم، —  
مەن ئاشۇ ئەرزۇرۇم رەسىملەردىن، تەقلىدلەردىن، شەيتان، پۇل ۋە ئىتلار  
ھەققىدە ۋەزىنىسىز، قاپىيەسىز، قوپال تەلەپپۇزدا ئېيتىلغان ھېكايىلەردىن  
ھۇزۇر ئالغانلىقىم ئۈچۈنمۇ خىجالەتمەن.

— ئۇنداقتا ئۇ ئىمانسىزلارنىڭ قەھۋەخانىسىغا نېمىگە بارغانىدى؟

— شۇنداق، — دېدىم ئىچىمدىن كەلگەن بىر ئاۋازغا جاۋابەن، —  
بەزىدە مېنىڭمۇ ئىچىمنى قۇرتتەك غاجايدىغان بىر شۈبھە بار، شۇنى ئېي-  
تاي: رەسىمخانىدىكى ئۇستازلار ئىچىدە ئەڭ ماھارەتلىكى ۋە ئەڭ قابىلى-  
يەتلىكىنىڭ مەن ئىكەنلىكىم يالغۇز ئۇستاز ئوسمان تەرىپىدىنلا ئەمەس،  
يەنە سۇلتانىمىز تەرىپىدىنمۇ ئوچۇق ئېتىراپ قىلىنغاندىن بۇيان باشقا  
رەسىملارنىڭ ھەسەتخورلۇقلىرىدىن شۇنداق قورقۇشقا باشلىدىمكى، ماڭا  
قارىتا ئۆچمەنلىك تۇغۇلمىسۇن دەپ، ئۇلار بارغان يەرلەرگە ئاندا - ساندا  
بېرىپ، ئۇلار بىلەن بىللە بولۇپ، ئۇلار بىلەن ھەمىنەپەس بولۇشقا تىر-  
شۇۋاتىمەن. چۈشەندىڭمۇ؟ ئۇلار مېنى ئەرزۇرۇملۇقنىڭ مۇرىتى دېيىشكە  
باشلىغىنىدىن تارتىپلا بۇ ئىغۋاغا باشقىلار ئىشىنىپ قالمىسۇن دەپ، ئۇ  
رەزىل ئىمانسىزلارنىڭ قەھۋەخانىسىغا بېرىۋاتىمەن.

— ئۇستاز ئوسمان سېنىڭ ماھارەت ۋە قابىلىيىتىڭدىن ھەمىشە

ئوڭايسىزلىق ھېس قىلىدىغىنىنى ئېيتتى.

— مەن توغرۇلۇق يەنە نېمە دېدى؟

— سېنىڭ كىشىلەرنى رەسىم ئۈچۈن ھاياتىڭدىنمۇ ۋاز كېچىدىغان-

لىقىڭغا ئىشەندۈرۈش ئۈچۈن گۈرۈچ، تىرناقلىرىغا چاكنى، بىمەنە رەسىم-  
لەرنى سىزىدىغانلىقىڭنى، ئاللاھنىڭ بەخش ئەتكەن ھۈنرىدىن نومۇس



قىلىپ، ھەمىشە باشقىلارغا ياخشىچاق بولۇشقا تىرىشىدىغانلىقىڭنى ئېيتتى.

— ئۇستاز ئوسمان بەھزاتنىڭ مەرتىۋىسىدىكى ئادەم، — دېدىم سە. مېمى ھالدا، — يەنىچۇ؟

— كەمچىلىكلىرىڭنىمۇ ئېيتتى، — دېدى ئۇ ئەبلەخ.

— كەمچىلىكلىرىمنى ئېيتىپ باق.

— ماھارىتىڭ باشقىلاردىن ئۈستۈن بولسىمۇ، رەسىم ئىشتىياقى ئۈچۈن ئەمەس، باشقىلارنىڭ كۆزىگە كۆرۈنۈش ئۈچۈن رەسىم سىزىدىغانلىقىڭنى ئېيتتى. رەسىم سىزغىنىڭدا سېنى ئەڭ خۇشال قىلىدىغان نەر. سە رەسىمنى كۆرگۈچىلەر ئالىدىغان ھۇزۇرنى تەسەۋۋۇر قىلىش ئىكەن. لېكىن سەن رەسىم سىزىشنىڭ ئۆزىگە خاس خۇشاللىقى ئۈچۈن رەسىم سىزالىشنىڭ كېرەك.

ھاياتىنى رەسىمگە ئەمەس، خەت - پەت يېزىش ۋە ئەمەل تاماسىدا خۇشامەتچىلىككە ئاتىغان ئۇستاز ئوسماننىڭ مەن توغرىلىق ئويلىغان نەرسىلەرنى شۇ قەدەر بېپەرۋالىق بىلەن ئاشكارىلىۋېتىشى يۈرىكىمنى جاراھەتلىگەنىدى. قارا يەنە مۇنداق دېدى:

— پېشقەدەم ئۇلۇغ ئۇستازلار يېڭى بىر شاھنىڭ كۈچىگە، يېڭى بىر شاھزادىنىڭ ھەۋىسىگە ياكى باشقا بىر دەۋرنىڭ ھەۋەسلىرىگە بويۇن ئېگىش ئۈچۈنلا پۈتۈن ھاياتىنى بېغىشلاپ قولغا كەلتۈرگەن ئۇسلۇب ۋە ئۇسۇللاردىن ئەسلا ۋاز كەچمەيدىغانلىقىنى، بۇ تۈپەيلى ئۇسۇل ۋە ئۇسلۇبلىرىنى ئۆزگەرتىشكە مەجبۇرلانماسلىق ئۈچۈن ئۆزلىرىنى باتۇرلارچە ئەمەل قىلىدىغانلىقىنى ئېيتتى. لېكىن، سۇلتانىمىزنىڭ تەلىپى شۇنداق دېگەن باھانە بىلەن سىلەر مېنىڭ يېزىپ تەييارلىغان كىتابىڭنىڭ سەھىپىلىرىگە رەسىملەرنى تامامەن پەرەڭ ئۇستىلارغا ھەۋەس بىلەن نومۇسسىزلارچە تەقلىد قىلىپ سىزىپسىلەر.

— ئۇلۇغ ئۇستاز باش رەسىم ئوسماننىڭ يامان غەرىزى يوق، —

دېدىم، — مەن مېھمانىمغا ئىخلاسمۇر چېيى دەملەي.

يان ھۇجرىغا كىردىم. جانانم ئۈچىسىدا يايىمچى ئېستېردىن ئالغان جۇڭگو يىپەك رەختىدىن تىكىلگەن ياتاق كىيىمى بىلەن يۈگۈرۈپ كەپ.



لىپ، "مېھمانىمغا ئىخلامۇر چېپى دەملەي" دەپ مېنى دورىدى ۋە قولىنى ھېلىقى يېرىمگە ئۇزاتتى. ئۇ سېلىپ قويغان تۆشكىمىزنىڭ يېنىدىكى ئىشكاپنىڭ تېگىدىن ئەتىر پۇرايدىغان كىرلىكلەر ئارىسىدىكى سېپى ھې-قىق تېشىدىن ياسالغان قىلىچنى ئېلىپ قىنىدىن سۇغۇرۇپ ئالدىم. بۇ شۇ قەدەر ئۆتكۈر قىلىچكى، بىسىغا يىپەك ياغلىقنى تاشلىسا ئىككى پارچە قىلىۋېتەتتى، ئالتۇن قەغەز تاشلىسا كېسىلگەن پارچىلار سىزغۇچ بىلەن سىزىپ كەسكەندەك تۈپتۈز چىقاتتى.

قىلىچىمنى يوشۇرۇپ، رەسىمخانىمغا كىردىم. قارا ئەپەندى مېنى سوراققا تارتقىنىدىن شۇ قەدەر خۇشال ئىدىكى، قولىدا خەنجىرىنى تۇتۇپ تېخىچە قىزىل كۆرپىچەكنىڭ ئەتراپىدا ئايلىنىپ يۈرەتتى. كۆرپىچەككە يېرىمغا رەسىم سىزىلغان بىر سەھىپىنى قويۇپ، "بۇنىڭغا قارا" دېدىم. ئۇ قىزىقىش بىلەن ئولتۇرۇپ ئۇنى چۈشىنىشكە تىرىشتى.

ئۇنىڭ كەينىگە ئۆتۈپ قىلىچىمنى كۆتۈردۈم - دە، ئېتىلىپ بېرىپ ئېسىلىپ يىقىتتىم. ئۇنىڭ قولىدىكى خەنجىرى چۈشۈپ كەتتى. ئۇنىڭ چېچىدىن تۇتۇپ، بېشىنى يەرگە بېسىپ، قىلىچىمنى تېگىدىن كېكىردە-كىگە تاقىدىم. ئېغىر گەۋدەم بىلەن دۈم قىلىپ بېسىۋالغان قارانىڭ زىلۋا گەۋدىسىنى دىسلاپ، ئېڭىكىم ۋە قولۇم بىلەن بېشىنى قىلىچىنىڭ ئۆتكۈر بىسىغا تەگكىدەك باستىم. بىر قولۇم كىر چاچلىرىنى قاماللىۋالغانىدى، يەنە بىر قولۇم قىلىچنى زىلۋا كېكىردىكىگە تاقىغانىدى. ئۇ ئەقلىنى ئىشقا سېلىپ مىدىرلىمىدى. چۈنكى، ئۇنىڭ قېنىنى تۆكۈشۈم مۇمكىن ئىدى. بۈدۈر چاچلىرىغا، باشقا چاغدا بولسا بىر شاپىلاق ئۇرغۇم كېلىدىغان گەجگىسىگە، سەت قۇلاقلىرىغا بۇ قەدەر يېقىن تۇرۇش تېخىمۇ سەپرايمىنى ئۆرلىتەتتى. "سېنى بۇ يەردە ئۆلتۈرۈپ قويۇشتىن ئۆزۈمنى ئاران تۇ-تۇۋالدىم" دەپ سىر بەرگەندەك قۇلىقىمغا پىچىرلىدىم.

ئۇنىڭ ياۋاش بالىلاردەك ئۇن - تىن چىقارماي سۆزۈمگە قۇلاق سال-غىنىغا خۇش بولدۇم: «شاھنامە» دىكى رىۋايەتلەردىن خەۋىرنىڭ بار، - دەپ پىچىرلىدىم، - پەرىدۇن شاھ خاتا بىر ئىش قىلىپ مەملىكىتىنى ئۈچكە بۆلگەندە، ئەڭ ناچار دىيارلارنى ئىككى چوڭ ئوغلىغا، ئەڭ ياخشى دىيار بولغان ئىراننى كىچىك ئوغلى ئىرەچكە قالدۇرغانىدى. قىساسخور تۇر



ھەسەتخورلۇق قىلىپ كىچىك ئىنىسى ئىرەچنى ئالداپ، كالىسىنى چاپ-  
ماي تۈرۈپ، ئۇنىڭ چاپلىرىنى خۇددى مەن سېنى ھازىر تۇتقاندەك قا-  
مالاپ ۋە خۇددى مەن ھازىر قىلغاندەك پۈتۈن ئېغىرلىقى بىلەن ئىنىسى-  
نىڭ گەۋدىسىنى يەرگە باسقانىكەن، سەنمۇ گەۋدەمنىڭ ئېغىرلىقىنى ھېس  
قىلىدىڭمۇ؟

ئۇ جاۋاب بەرمىدى، لېكىن ئۇنىڭ قۇربانلىق قويدەك پارقىراپ تۈر-  
غان كۆزلىرىدىن سۆزۈمنى ئاڭلاۋاتقانلىقىنى بىلىدىم ۋە ماڭا يەنە بىر ئىل-  
ھام كەلدى: ”يالىغۇز رەسىمدىلا ئەمەس، قىلىچنى كېكىردەككە تاقاپ كالىد-  
نى ئەپچىللىك بىلەن چېپىشتىمۇ پارس ئۇسلۇبى ۋە ئۇسۇلغا سادىقمەن.  
مەن ناھايىتى ياقتۇرىدىغان بۇ مەنزىرىنىڭ باشقا بىر تۈرىنىمۇ شاھ سىيا-  
ۋۇشنىڭ ۋاپاتىنى تەسۋىرلىگەن رەسىملەردە كۆرگەنىدىم.

ئۇن - تىن چىقارماي سۆزۈمنى ئاڭلاۋاتقان قاراغا، سىياۋۇشنىڭ قې-  
رىنداشلىرىدىن ئىنتىقام ئېلىشقا قانداق تەييارلانغانلىقىنى، پۈتۈن ئور-  
دىسىنى، مال - مۈلكىنى قانداق كۆيدۈرگەنلىكىنى، ئۇلارنىڭ خوتۇنلىرى-  
نى ئەمرىگە ئېلىپ، ئاتلىق قوشۇنى بىلەن يۈرۈشلەرگە چىققانلىقىنى،  
ئۇرۇشتا قانداق مەغلۇب بولغانلىقىنى، جەسەتلەر بىلەن تولغان ئۇرۇش  
مەيدانىنىڭ چاڭ - توزانلىرى ئىچىدە چاپلىرى بىلەن يەردە قانداق سۆرد-  
لىپ يۈرگەنلىكىنى، ھازىر ئۆزىنىڭ ياتقىنىدەك دۈم ياتقۇزۇلۇپ، ئاخىرى  
بويىنىغا بىر خەنجەرنىڭ تاقالغانلىقىنى ۋە غالىب شاھنىڭ مەغلۇب شاھنى  
مۇشۇ ئەھۋالدا دوست - دۈشمەنلىرىنىڭ ئالدىدىلا ئۆلتۈرۈۋېتىش كېرەك-  
مۇ ياكى كەچۈرۈم قىلىش كېرەكمۇ دېگەن مەسىلىدە قانداق تالاش - تار-  
تىش قىلىشقانلىقىنى ۋە يۈزى تۇپراققا بېسىلغان مەغلۇب شاھنىڭ ئەنە  
شۇ تالاش - تارتىشلارنى ئاڭلاپ ياتقانلىقىنى ئۇزۇندىن - ئۇزۇن بايان  
قىلىدىم ۋە قۇربانمىدىن: ”ئۇ رەسىمنى ياخشى كۆرەمسەن؟ - دەپ سورىدىم  
ۋە، - گېرۇي ماڭا ئوخشاش، يەردە ياتقان سىياۋۇشنىڭ كەينىدىن كېلىپ  
ئۈستىگە ئارتىلىپ كېكىردىكىگە قىلىچنى تاقاپ چېپىنى قاماللاپ، كال-  
لىسىنى چاپىدۇ، ئېتىلىپ چىققان قىزىل قېنى ئالدى بىلەن قۇرغاق  
تۇپراقتا قارا تۈتۈن چىقىرىدۇ، كېيىن ئۇ يەردە بىر گۈل ئېچىلىدۇ“ دې-  
دىم.





بىر ئاز سۈكۈت قىلدىم ۋە يىراقتىكى كوچىلاردا پەرياد قىلىپ يۈ-  
گۈرۈشكەن ئەر زۇرۇملۇقلارغا قۇلاق سالدۇق. تاشقىرىدىكى پالاكەت ۋە  
دەھشەت شۇ ئان يەردە پومىداقلىشىپ ياتقان بىزنى تېخىمۇ بىر - بىر -  
مىزگە يېقىنلاشتۇردى.

— لېكىن، مانا بۇ رەسىملەردىن قارىغاندا، — دېدىم قارانىڭ ئالە-  
قىنىم ئىچىدىكى چاچلىرىنى تېخىمۇ چىڭ سىقىپ، كىشىلەر بەدەنلىرى  
بىزگە ئوخشاش بىر - بىرىگە گىرەلىشىپ كەتكەن ھەم بىر - بىرىدىن  
نەپرەتلەنگەن ئىككى كىشىنى ئىنچىكىلىك بىلەن سىزىشنىڭ قىيىنلىقى-  
نى ھېس قىلىدۇ. ئەپچىللىك بىلەن كالا ئېلىش ئالدىدىكى خىيانەت،  
ھەسەتخورلۇق ۋە ئۇرۇش قالايمىقانچىلىقى ئۇ رەسىملەرگە خېلى زىيادە  
سىڭىشى كېرەك. قەزۋىنىنىڭ ئەڭ ئۇلۇغ ئۇستازلىرىمۇ بىر - بىرىنىڭ  
ئۈستىگە چىقىۋالغان ئىككى ئەرنى سىزىشتا قىيىنلىقى، ھەممە نەرسىنى  
بىر - بىرىگە ئارىلاشتۇرۇۋېتىدۇ، لېكىن قارىغىنا، بىز ئىككىيلەن ناھا-  
يتى تەرتىپلىك ۋە نازاكەتلىك.

— قىلىچ كېسىۋەتتى، — دەپ نالە قىلدى قارا.

— ماڭا گەپ قىلغىنىڭغا رەھمەت قەدىرلىكىم، قورقما، كەسمەيدۇ،  
دىققەت قىلىۋاتىمەن، بىزنىڭ بۇ تۇرقىمىزدىكى گۈزەللىكنى بۇزىدىغان  
ھېچقانداق ئىشنى قىلمايمەن. پېشقەدەم ئۇلۇغ ئۇستازلار پۈتۈن مۇھەب-  
بەت، ئۆلۈم ۋە ئۇرۇش كۆرۈنۈشلىرىدە بىر - بىرىگە گىرەلىشىپ كەتكەن  
گەۋدىلەرنى خۇددى يېگانە بىر گەۋدىدەك سىزغىنىدا كۆزلىرىمىزگە ياش  
كېلىدۇ. قارىغىنا: بېشىم گەجگەڭگە خۇددى سېنىڭ بەدىنىڭنىڭ بىر  
قىسمىدەك تېگىپ تۇرىدۇ. چاچلىرىڭ ۋە گەجگەڭنىڭ يۇرىقىنى سېزىۋا-  
تىمەن. پۈتلىرىمۇ سېنىڭ پۈتلىرىڭنىڭ ئىككى يېنىدا شۇنداق ماس  
ھالدا سوزۇلدىكى، بىزنى كۆرگۈچىلەر تۆت پۈتلۈك چىرايلىق بىر ھايۋان  
دەپ ئويلىشى مۇمكىن. دۈمبەڭ ۋە ساغراڭدا ئېغىرلىقىمنىڭ تەڭپۇڭلۇ-  
قىنى سېزىۋاتامسەن؟ — بىر جىمجىتلىق ھۆكۈم سۈردى، لېكىن قىلىچنى  
باسمىدىم، چۈنكى، باسساملا قان تۆكۈلەتتى — گەپ قىلمىساڭ بۇ قۇل-  
قىڭنى چىشلۇالمەن، — دېدىم ھېلىقى قۇلىقىغا پىچىرلاپ.  
كۆزلىرىدىن ئۇنىڭ گەپ قىلىشقا تەييار ئىكەنلىكىنى كۆرۈپ، بايىد -





قى سوئالنى يەنە بىر قېتىم سورىدىم:  
ئۈستۈڭدە ئېغىرلىقىمنىڭ تەڭپۇڭلۇقىنى ھېس قىلىۋاتامسەن؟  
— ھەئە.

— خۇشياقتىمۇ؟ بىز گۈزەلمۇ؟ — دەپ سورىدىم، — بىز پېشقەدەم  
ئۈستازلارنىڭ ئاجايىباتلىرىدا بىر - بىرىنى نەپىس قىياپەتتە ئۆلتۈرگەن  
ھەيران قالارلىق قەھرىمانلاردەك گۈزەلمۇ؟

— بىلمەيمەن، — دېدى قارا، — ئۆزىمىزنى ئەينەكتە كۆرەلمىدىم.  
ئىچكىرىدىكى ھۇجرىدىن بىزنى مارىلاپ تۇرغان ئايالىمنىڭ بىزدىن  
سەل نېرىدا يەردە تۇرغان، قەھۋەخانىدىن ئېلىپ چىققان قارا چىراغنىڭ  
يورۇقىدا بىزنى قانداق كۆرۈۋاتقانلىقىنى كۆز ئالدىمغا كەلتۈردۈم - دە،  
ھاياجاندىن قارانىڭ قۇلىقىنى راستلا چىشلىۋېلىشتىن قورقتۇم.

— ئۆيۈمگە ۋە نامەھرەم رەپقەمنىڭ ئالدىغا خەنجىرنىڭ بىلەن كىرىپ  
مېنى سوراققا تارتقان قارا ئەپەندى، — دېدىم، — ھازىر ئۈستۈڭدىكى  
كۈچۈمنى ھېس قىلىۋاتامسەن؟

— مۇشۇنداق قىلىشقا ھەقلىق ئىكەنلىكىڭنىمۇ ھېس قىلدىم.  
— ئەمىسە سورىماقچى بولغان ھەرقانداق سوئالنىڭنى سوراۋەرگىن.  
— ماڭا ئۈستاز ئوسماننىڭ سېنى قانداق سىلىغانلىقىنى سۆزلەپ  
بەرگىن.

— شاگىرتلىقىمدا مەن ھازىرقى تۇرقۇمدىن ناھايىتى زىلۋا، نازۇك،  
چىرايلىق ئىدىم. ھازىر مەن سېنىڭ ئۈستۈڭگە چىققىنىمدەك، ئۇمۇ مې -  
نىڭ ئۈستۈمگە چىقاتتى، بىلەكلىرىمنى سىلايتتى، لېكىن، بەزىدە جې -  
نىمنىمۇ ئاغرىتاتتى. ئۇنىڭ بىلىمىگە، ماھارىتىگە ۋە كۈچىگە قايىل بول -  
غانلىقىم ئۈچۈن بۇ ئىشلارغىمۇ خۇش بولاتتىم ۋە ئۇنى بىر رەزىللىك دەپ  
ئويلىمايتتىم. چۈنكى، ئۇنى ياخشى كۆرەتتىم. ئۈستاز ئوسماننى ياخشى  
كۆرۈش مەن ئۈچۈن رەسىم سىزىشقا، رەڭ، قەغەز، قەلەم، رەسىمنىڭ گۈ -  
زەللىكى بولسا، رەسىمدىكى ھەممە نەرسىنى ۋە شۇنداقلا ئالەمنى ۋە  
ئاللاھنى سۆيۈشكە ئېچىلغان بىر يول ئىدى. ئۈستاز ئوسمان مەن ئۈچۈن  
ئاتىدىن چارە ئىدى.

— ئۇ سېنى ھەمىشە ئۇراتتىمۇ؟ — دەپ سورىدى.



— ئاتىنىڭ بالىنى مۇۋاپىق ۋە ئادىللىق تۇيغۇسى بىلەن ئۇرغىنىدەك، ئۇستازنىڭ شاگىرتىنى ئۇرۇشمۇ بەرھەق ئىدى. ئۇ ماڭا ھۈنەر ئۆگىتىش ئۈچۈن جېنىمنى ئاغرىتىپ، جازالاپ ئۇراتتى. تىرىناقلىرىمغا گەز بىلەن ئۇرغان چاغدىكى ئاغرىقنىڭ ۋەھىمىسى تۈپەيلىدىن بۈگۈن نۇرغۇن ئىشلارنى ناھايىتى ياخشى ۋە تېز ئۆگەنگەنلىكىمنى ھېس قىلىۋاتىمەن. شاگىرتلىقىمدا كوكۇلامدىن تۇتۇپ بېشىمنى تامغا ئۇرمىسۇن دەپ، بويلاقنى ئۇرۇۋەتمەيتتىم، ئالتۇن سۈيىنى ئىسراپ قىلمايتتىم؛ ئاتىنىڭ پۇتىدىكى ئەگرىلىكنى كالاغا ئورنىتىۋالغانىدىم؛ سەھىپە رامكىسىنى ئىشلىدەم. گۈچىمنىڭ خاتاسىنى يوشۇراتتىم، موي قەلەملىرىمنى ئۆز ۋاقتىدا تازىلايتتىم ۋە پۈتۈن دىققىتىمنى ۋە روھىمنى سەھىپىگە بېغىشلاشنى ئۆگىنىتتىم. ھۈنرىم ۋە ماھارىتىم يېگەن تاياقلىرىمنىڭ نەتىجىسى بولغاچقا، ھازىر شاگىرتلىرىمنى مەنمۇ بىمالال ئۇرالايمەن. ھەتتا ناھەق ئۇرۇلغان بىر تاياقمۇ ئەگەر شاگىرتىنىڭ غۇرۇرىغا تەگمىسە، ئاقىۋەتتە بالىغا پايدىلىق ئىكەنلىكىنى بىلىمەن.

— لېكىن يەنىلا گۈزەل چىراي، يېقىملىق، پەرىشتە سۈپەت بىر شاگىرتىنى ئۇرغىنىڭدا، بەزىدە ئۆز ھۇزۇرۇڭ ئۈچۈن ئۇنىڭغا بېرىلىپ كەتەكەننىڭدە، ئۇلۇغ ئۇستاز ئوسماننىڭمۇ ساڭا شۇنداق ئىشنى قىلغانلىقىنى بىلىسەنغۇ دەيمەن؟

— بەزىدە ئۇ قەغەز سىلىقلايدىغان مەرمەر تاش بىلەن قۇلىقىمنىڭ كەينىگە شۇنداق ئۇراتتىكى، قۇلىقىم ۋىڭىلىداپ، كاللام پىرقىراپ كېتەتتى. بەزىدە شۇنداق كاپاتلايتتىكى، مەڭزلىرىم بىر نەچچە ھەپتە كۆزلەرمىدىن ياش ئاققۇزغىدەك ئاغرىيتتى. بۇلار يادىمدىن چىقمايدۇ، لېكىن ئۇستازىمنى ھۆرمەتلەيمەن.

— ياق، — دېدى قارا، — ئۇنىڭغا غەزەپلىنەتتىڭ. ئىچىڭدە چوڭ قۇردىن — چوڭقۇر ئورناپ كەتكەن غەزىپىڭنىڭ ئىنتىقامىنى يېزىپ تەڭرىنىڭ پەرەڭلىرىگە تەقلىد قىلىنغان كىتابىغا رەسىم سىزىش ئارقىلىق ئالاتتىڭ.

— سەن رەسساملارنى زادى چۈشەنمەيسەن. ئەمەلىيەت دەل بۇنىڭ ئەكسىچە. بالىلىق چاغلىرىدا ئۇنىڭدىن يېگەن تايقلار رەسسامنى ئۇستاز.



زىغا ئۆلگۈچە سەمىمىي ھۆرمەت بىلەن باغلايدۇ.

— ئىرەچنىڭ، سىياۋۇشنىڭ كېڭىرىدەكلىرىگە، ھازىر سەن ماڭا قىل-  
غىنىڭدەك، كەينىدىن قىلىچ تەڭلىنىپ زالىملارچە ۋە خائىنلارچە كالىلىسى  
ئېلىنىشى قېرىنداشلار ئارىسىدىكى ھەسەتخورلۇقتىن بولغان. «شاھنا-  
مە» دە بايان قىلىنىشىچە، قېرىنداشلارنىڭ ئارىسىدىكى ھەسەتخورلۇقنى  
پۈتۈنلەي بىر تەرەپكە يان باسىدىغان ئاتا پەيدا قىلىدۇ.  
— شۇنداق.

— سىلەرنى بىر - بىرىڭلارغا ئۆچلەشتۈرۈپ قويغان، بىر تەرەپكە  
يان باسىدىغان ئاتاڭلار ھازىرمۇ سىلەرگە خىيانەت قىلماقچى بولۇۋاتىدۇ،  
— دېدى ئۇ ئەدەپسىزلىرىچە، — ۋايىجان، ئۆتۈنۈپ قالاي، كېسىۋېتىدىغان  
بولدى، — دەپ ئىنجىقلىدى ئۇ ۋە ئاغرىققا چىدىماي يەنە ۋارقىراپ، —  
دۈرۈس، كېڭىرىدىكىمنى بوغۇزلاپ، قېنىمنى قۇربانلىق قويدەك ئېقىتىد-  
شىڭ بىر دەملىك ئىش، — دېدى، — لېكىن دېمەكچى بولغانلىرىمنى  
ئاڭلىماي قول سالساڭ (دەرۋەقە ئۇنداق قىلالمايدىغانلىقىڭغا ئىشەنمەيمەن.  
ۋايىجان، بولدى بەس)، ئەقلىڭ ئۆمۈرۋايەت ھازىر مەن ساڭا دېمەكچى بولغان  
سۆزنى ئويلايدۇ. قىلىچىڭنى سەل بوشات، — مەن سەل بوشاتتىم، — با-  
لىلىق چاغلىرىڭلاردىن بېرى ھەر بىر قەدىمىڭلار، ھەر بىر ھەرىكىد-  
تىڭلارغا دىققەت قىلىپ، ئاللاھ ئاتا قىلغان قابىلىيىتىڭلارنىڭ ئۆزىنىڭ  
كۆڭۈل قويۇپ تەربىيىلىشى بىلەن باھار چېچەكلىرىدەك ھۆپپىدە ئېچىد-  
لىپ ماھارەتكە ئايلىنىشىنى خۇشاللىق بىلەن كۈتكەن ئۈستاز ئوسمان  
ھازىر سىلەر بىلەن بىللە پۈتۈن ھاياتىنى بېغىشلىغان رەسمىخانىسىنى ۋە  
ئۇسلۇبىنى قوغداش ئۈچۈن سىلەردىن ۋاز كېچىش قارارىغا كەپتۇ.

— ئۇسلۇب دېيىلگەن نەرسىنىڭ كىشىنى قانداق بىزار قىلىدىغان  
نەرسە ئىكەنلىكىنى چۈشەنسۇن دەپ نازاكەتلىك ئەپەندىنى دەپنە قىلغان  
كۈنى ساڭا ئۈچ مەسەلىنى سۆزلەپ بەرگەندىم.

— ئۇلار رەسمىخانىنىڭ ئۇسلۇبى ھەققىدە ئىدى، — دېدى قارا ئېھتىد-  
يات بىلەن، — ئۈستاز ئوسماننىڭ كۆڭۈل بۆلىدىغىنى پۈتۈن رەسمىخاند-  
نىڭ ئۇسلۇبىنى قوغداش ئىدى.

ئۇ نازاكەتلىك ئەپەندىنى ۋە يېزىنى تاغىنى ئۆلتۈرگەن پەسكەشنىڭ



تېپىلىشىغا سۇلتاننىڭ قانچىلىك ئەھمىيەت بېرىۋاتقانلىقىنى، بۇ مەقسەت بىلەن ئۇلارغا پادىشاھلىق خەزىنىسىنىڭ ئىشىكىنىمۇ ئېچىپ بەرگەنلىكىنى، لېكىن ئۇستاز ئوسماننىڭ بۇ پۇرسەتتىن، يېزىنى تەغىنىنىڭ كىتابىغا توسقۇنلۇق قىلىش ۋە ئۆزىدىن يۈز ئۆرۈپ، پەرەڭ ئۇستازلىرىنى تەقلىد قىلىشقا باشلىغانلارنى جازالاش ئۈچۈن پايدىلانماقچى بولغانلىقىنى ئۆزۈندىن - ئۆزۈن بايان قىلدى. قارا يەنە بۇرنى يېرىق ئاتنىڭ، ئۇسلۇب جەھەتتىن قارىغاندا زەيتۇننىڭ قولىدىن چىققان بولۇشى مۇمكىن دەپ گۈمانلىنىدىغانلىقىنى، بىراق، باش رەھسەم بولۇش سۈپىتى بىلەن، ئۆز كۆڭلىدە لەيلەكنىڭ جىنايەتكار ئىكەنلىكىگە ئىشىنىدىغانلىقىنى ۋە ئۇنى جالالتارغا تاپشۇرۇپ بېرىدىغانلىقىنىمۇ ئېيتتى. قىلىچىنىڭ زورى بىلەن قارانىڭ راستىنى ئېيتقانلىقىنى ھېس قىلدىم. بۇ ۋەقەلەرنى ئۇ بالىلارچە ئەستايىدىللىق بىلەن بايان قىلغانلىقى ئۈچۈن ئۇنى سۆيۈپ قويغۇم كېلىپ كەتتى. ئاڭلىغانلىرىمدىن زادى ئەندىشە قىلىمىدىم. چۈنكى، لەيلەكنى ئا-رىدىن سىقىپ چىقىرىش، ئۇستاز ئوسمان ئالەمدىن ئۆتكەندىن كېيىن (ئاللاھ ئۆمرىنى ئۇزۇن قىلغاي) مېنىڭ باش رەھسەم بولۇشۇمدىن دېرەك بېرەتتى.

مېنى بىئارام قىلغان نەرسە ئۇنىڭ بايان قىلغانلىرىنىڭ رېئاللىققا ئايلىنىشى ئەمەس، رېئاللىققا ئايلانماسلىق ئېھتىماللىقى ئىدى. قارانىڭ سۆزلىرىدىن ئۇستاز ئوسماننىڭ پەقەت لەيلەكنى ئەمەس، مېنىمۇ قۇربان قىلىش مەقسىتى بارلىقىمۇ ئايان ئىدى. ئىشەنگۈسىز ئېھتىماللىقنى ئويلاش مېنى قاتتىق چۆچۈتۈپلا قالماي، كۆڭلۈمگە گويا تۇيۇقسىز ئاتىدى. سىدىن ئايرىلىپ قالغان بالدەك ئىگە - چاقىسىزلىق ۋەھىمىسىنىمۇ سېلىپ قويدى. بۇنى ھەر بىر ئويلانغاندا ئىختىيارسىز ھالدا قارانىڭ كېكىردىكىگە قىلىچىمنى پاتۇرۇرۇۋەتكۈم كېلەتتى، لېكىن يەنىلا ئۆزۈم - نى تۇتۇۋالدىم ۋە بۇ ھەقتە قارا بىلەنمۇ، ئۆزۈم بىلەنمۇ مۇنازىرىلەشمەيدىم. يېزىنى تەغىنىنىڭ كىتابىغا پەرەڭ ئۇستازلىرىدىن ئىلھاملانپ بىمەنە رەھىمدىن بىر قانچىنى سىزىپ قويغانلىقىمىز بىزنى نېمە ئۈچۈن خائىدلىق گىردابىغا چۈشۈرگىدەك؟ نازاكەتلىك ئەپەندىنىڭ ئۆلۈمى لەيلەك بىلەن زەيتۇننىڭ ماڭا زىيانكەشلىك قىلىش ئۈچۈن ئورۇنلاشتۇرغان سۈيە.



قەستى ئىكەنلىكىنى يەنە بىر قېتىم مۇئەييەنلەشتۈردۈم ۋە قىلىچنى قارا -  
نىڭ كېكرىدىكىدىن تارتىۋالدىم.

— ئىككىيلەن بىللە زەيتۇننىڭ يېنىغا بارايلى ۋە ئۆيىنى ئوڭتەي -  
ئوڭتەي قىلىپ ئاختۇرايلى، ئەگەر ئاخىرقى رەسىم ئۇنىڭدا بولسا، ھېچ  
بولمىغاندا كىمدىن قورقۇشۇمىز كېرەكلىكىنى چۈشىنىۋالسىمىز، ئۇنىڭ -  
دىنىمۇ چىقمىسا، ئۇنىمۇ ئۆزىمىزگە ياردەمچى قىلىپ، بىرلىكتە لەيلەك -  
نىڭ ئۆيىگە ھۇجۇم قىلىمىز، — دېدىم.

ئۇنىڭ ماڭا ئىشىنىشىنى، ئۇنىڭ خەنجىرىنىڭ ئىككىمىزگە قورال  
ئورنىدا ئېلىۋېلىشىمىزغا يېتىدىغانلىقىنى ئېيتتىم. ئۇنىڭغا بىر ئىستا -  
كان ئىخلامۇر چېپى بېرەلمىگەنلىكىم ئۈچۈن ئەپۇ سورىدىم. قەھۋەخانە -  
نىڭ چىرىغىنى يەردىن ئالغاندا، مەن ئۈستىگە يىقىلغان كۆرىپچەككە  
ئىككىمىز بىر ھازا مەنىلىك يوسۇندا قاراپ قالدۇق. قولىمدا چىراغنى  
تۇتقان ھالدا ئۇنىڭغا يېقىنلاشتىم ۋە كېكرىدىكى بىلىنەر - بىلىن -  
مەس كېسىلگەن يەرنىڭ دوستلۇقىمىزنىڭ بەلگىسى بولىدىغانلىقىنى  
ئېيتتىم. ئۇنىڭدىن ئازراق قانمۇ تەپچىپ چىققانىدى.

كوچىلاردا ئەرزۇرۇملۇقلارنىڭ ۋە ئۇلارنى قوغلاپ يۈرگەنلەرنىڭ  
گۈلدۈر - تاراقلىرى تېخىچە بېسىلمىغانىدى، لېكىن بىز بىلەن ھېچكىم -  
نىڭ كارى بولمىدى. زەيتۇننىڭ ئۆيىگە تېزلىكتە يېتىپ بېرىپ، دەرۋا -  
زىسىنى قاشتۇق، ئۆيىنىڭ ئىشىكىنى چەكتۇق ۋە دېرىزە قاپاقلىرىنىمۇ  
تاقەتسىزلىك بىلەن ئۇردۇق. ھېچكىم ھە دېمىدى. شۇنداق قاتتىق  
تارقاتتۇقكى، ئاخىرى ئۆيدە ئادەم يوقلۇقىغا ئىشەندۇق. ئىككىلىمىزنىڭ  
خىيالى بىر يەردىن چىقىپ، كۆڭلۈمدىكى گەپنى قارا دېدى: "ئۆيىنىڭ ئە -  
چىگە كىرىۋېرەيلىمۇ؟"

قارانىڭ خەنجىرىنىڭ كەينى بىلەن كوچىلاپ قۇلۇپنىڭ تۆمۈر ھال -  
قىسىنى قايرىپ ئۈزۈۋەتتىم، ئاندىن ئىشىكنىڭ يېرىقىغا خەنجەرنى كىر -  
گۈزۈپ، ئىككىيلەن كۈچەپ بېسىپ قۇلۇپنى چېقىۋەتتۇق. ئۆيىنىڭ ئىچى  
ئۇزۇن يىللاردىن بۇيانقى زەي، مەينەتچىلىك ۋە بويتاقلىق پۇراقلىرى بى -  
لەن تولغانىدى. چىراغنىڭ يورۇقىدا، يىغىلمىغان ئورۇن - كۆرىپىنى،  
كۆرىپچەكلەرنىڭ ئۈستىگە خالىغانچە تاشلانغان بەلۋاغ، مايكا، ئىككى باش



ياغلىقى، ئىچ كىيىملەر، نەقىشەندى نېمەتۇللا ئەپەندىنىڭ پارسچە - تۈركچە لۇغىتى، كىيىم ئاسقۇ، يۇڭ رەخت، يىپ - يىڭنە ۋە ئالما شوپۇك - لىرى سېلىنغان مىس تەخسە، بىر قانچە كۆرپىچەك، دۇخاۋىدىن تىكىلگەن كارىۋات ياپقۇچى، بوياق، موي قەلەملىرىنى ۋە رەسسامنىڭ پۈتۈن رەسىم ماتېرىياللىرىنى كۆردۈق. ئىش تاختىسى ئۈستىدىكى قەغەزلىرىنى، تەكشى كېسىلگەن بىر توپ ھىندى قەغەزىنى ۋە رەسىم سىزىلغان سەھىپىلەرنى ۋاراقلاپ كۆرگۈم كېلىۋىدى، لېكىن ئۆزۈمنى تۇتۇۋالدىم.

قارا مەندىنمۇ بەكرەك قىزىقاتتى. شۇغىنىسى، مەن بىر ئۇستا رەس - سامنىڭ، سەۋىيىسى ئۆزىدىن تۆۋەن بولغان باشقا بىر رەسسامنىڭ ماتېرى - ياللىرىنى ئاقتۇرۇشنىڭ ياخشى ئاقىۋەت كەلتۈرمەيدىغانلىقىنى بىلەت - تىم. زەيتۇن كىشىلەرنىڭ ئويلىغىنىدەك قابىلىيەتلىك ئەمەس، پەقەت قىزغىنلىقىلا بار ئىدى، قابىلىيىتىدىكى يېتەرسىزلىكنى، پېشقەدەم ئۇستازلارغا بولغان قايىللىقى بىلەن يېپىشقا تىرىشاتتى. لېكىن بۇرۇنقى ھەيران قالارلىق زاتلار رەسسامنىڭ تەسەۋۋۇرىنىلا ئويغىتىدۇ. ئەمما رە - سىمنى پەقەت قول سىزىدۇ، خالاس.

قارا كىر - قات سېۋىتىنىڭ تېگىدىن تارتىپ پۈتۈن ساندۇقلارنى، قۇتىلارنىڭ ئىچىنى بىر - بىرلەپ ئاقتۇرۇۋاتقاندا، مەن ھېچ نەرسىگە قول تەگكۈزمەي، زەيتۇننىڭ بۇرسادا ئىشلەنگەن لوڭگىسى، قارا سەندەل ياغى - چىدىن ئىشلەنگەن تاغىقى، كىرلىشىپ كەتكەن مۇنچا لوڭگىسى، ئەتىر قۇتىلىرى، ھىندى شاتلاڭگىسىدىن قىلىنغان كۈلكىلىك پەرتۇق، پاختى - لىق تون، كىرلىشىپ كەتكەن، ئارقا پېشىدە چېكى بار ئايالچە قېلىن پە - رىجە، مايماق - سايماق مىس پەتنۇس، تاپقان پۇلىغا نىسبەتەن ئەرزان ۋە كۆرۈمىسىز بېساتلىرى ۋە كىر گىلەملىرىگە نەزەر سالماقتا ئىدىم. زەيتۇن يا ئىنتايىن پىخسىق بولۇپ، پۇل توپلىسا كېرەك، ياكى بولمىسا، بىرەر يەرگە پۇللىرىنى بۇزۇپ - چېچىپ سەرپ قىلسا كېرەك...

— نەق بىر قاتلىنىڭ ئۆيى، — دېدىم كېيىن بىر ئىلھام بىلەن، — بىرەر جاينامازمۇ يوق ئىكەن، — لېكىن كاللامدىكى نەرسە بۇ ئەمەس ئى - دى، ئويلاندىم، — بەختلىك بولۇشنى بىلمەيدىغان بىر كىشىنىڭ بېسات - لىرى ... — دېدىم. لېكىن كاللامنىڭ بىر بۇرچىكىدە بەختسىزلىك ۋە



ياغلىقى، ئىچ كىيىملەر، نەقىشەندى نېمە تۇللا ئەپەندىنىڭ پارسچە - تۈركچە لۇغىتى، كىيىم ئاسقۇ، يۇڭ رەخت، يىپ - يىڭنە ۋە ئالما شۆپۈك - لىرى سېلىنغان مىس تەخسە، بىر قانچە كۆرپىچەك، دۇخاۋىدىن تىكىلگەن كارىۋات ياپقۇچى، بوياق، موي قەلەملىرىنى ۋە رەسسامنىڭ پۈتۈن رەسىم ماتېرىياللىرىنى كۆردۈق. ئىش تاختىسى ئۈستىدىكى قەغەزلىرىنى، تەكشى كېسىلگەن بىر توپ ھىندى قەغەزىنى ۋە رەسىم سىزىلغان سەھىپىلىرىنى ۋاراقلاپ كۆرگۈم كېلىۋىدى، لېكىن ئۆزۈمنى تۇتۇۋالدىم.

قارا مەندىنمۇ بەكرەك قىزىقاتتى. شۇغىنىسى، مەن بىر ئۇستاز رەسسامنىڭ، سەۋىيىسى ئۆزىدىن تۆۋەن بولغان باشقا بىر رەسسامنىڭ ماتېرىياللىرىنى ئاقتۇرۇشنىڭ ياخشى ئاقىۋەت كەلتۈرمەيدىغانلىقىنى بىلەتتىم. زەيتۇن كىشىلەرنىڭ ئويلىغىنىدەك قابىلىيەتلىك ئەمەس، پەقەت قىزغىنلىقىلا بار ئىدى، قابىلىيىتىدىكى يېتەرسىزلىكنى، پېشقەدەم ئۇستازلارغا بولغان قايىللىقى بىلەن يېپىشقا تىرىشاتتى. لېكىن بۇرۇنقى ھەيران قالارلىق زاتلار رەسسامنىڭ تەسەۋۋۇرىنىلا ئويغىتىدۇ. ئەمما رەسىمنى پەقەت قول سىزىدۇ، خالاس.

قارا كىر - قات سېۋىتىنىڭ تېگىدىن تارتىپ پۈتۈن ساندۇقلارنى، قۇتىلارنىڭ ئىچىنى بىر - بىرلەپ ئاقتۇرۇۋاتقاندا، مەن ھېچ نەرسىگە قول تەگكۈزمەي، زەيتۇننىڭ بۇرسادا ئىشلەنگەن لوڭگىسى، قارا سەندەل ياغى - چىدىن ئىشلەنگەن تاغىقى، كىرلىشىپ كەتكەن مۇنچا لوڭگىسى، ئەتىر قۇتىلىرى، ھىندى شاتلاڭگىسىدىن قىلىنغان كۈلكىلىك پەرتۇق، پاختى - لىق تون، كىرلىشىپ كەتكەن، ئارقا پېشىدە چېكى بار ئايالچە قېلىن پە - رىجە، مايماق - سايماق مىس پەتنۇس، تاپقان پۇلغا نىسبەتەن ئەرزان ۋە كۆرۈمىسىز بېساتلىرى ۋە كىر گىلەملىرىگە نەزەر سالماقتا ئىدىم. زەيتۇن يا ئىنتايىن پىخسىق بولۇپ، پۇل توپلىسا كېرەك، ياكى بولمىسا، بىرەر يەرگە پۇللىرىنى بۇزۇپ - چېچىپ سەرپ قىلسا كېرەك...

— نەق بىر قاتلىنىڭ ئۆيى، — دېدىم كېيىن بىر ئىلھام بىلەن، — بىرەر جاينامازمۇ يوق ئىكەن، — لېكىن كاللامدىكى نەرسە بۇ ئەمەس ئىدى، ئويلاندىم، — بەختلىك بولۇشنى بىلمەيدىغان بىر كىشىنىڭ بېساتلىرى... — دېدىم. لېكىن كاللامنىڭ بىر بۇرجىكىدە بەختسىزلىك ۋە



شەيتانغا يېقىنلىشىش ھېسسىياتىنىڭ رەسساملىق ماھارىتىنى كامالەتكە يەتكۈزىدىغانلىقىنىمۇ ھەسرەت بىلەن سېزەتتىم.

— كىشى قانداق بەختلىك بولىدىغانلىقىنى بىلىسىمۇ، بەختلىك بولالماستىكى مۇمكىن، — دېدى قارا.

ئۇ بىر ساندۇقنىڭ تېگىدىن ئالغان قېلىن سەمەرقەند قەغەزىگە سىزىلىپ كەينى قېلىن قەغەزلەر بىلەن قېلىنلاشتۇرۇلغان بىر يۈرۈش رەسىمنى ئالدىمغا قويدى. يىراق خۇراساندا سىزىلغان يەر ئاستىدىن چىقىپ كەلگەن بىر ئاجايىپ شەيتاننىڭ رەسىمىنى، بىر تۈپ دەرەخنىڭ، بىر ساھىبجامالنىڭ، بىر ئىت ۋە مەن سىزغان ئۆلۈم تەسۋىرى ھەققىدە. كى رەسىمنى كۆردۈق: بۇلار ئۆلتۈرۈلگەن مەدداھ ھەر ئاخشام ھېكايە سۆزلىگەندە تامغا ئاسىدىغان رەسىملەر ئىدى. قارا بۇلارنىڭ قايسىلىرىنى مەن سىزغانلىقىمنى سورىۋىدى، مەن ئۆزۈم سىزغان ئۆلۈم تەسۋىرى ھەققىدىكى رەسىمنى كۆرسەتتىم.

— يېزىنە تاغامنىڭ كىتابىدىمۇ شۇ رەسىملەر بار، — دېدى ئۇ.

— ھەر ئاخشىمى تامغا ئېسىلىدىغان رەسىمنى رەسساملارغا سىزدۇ. رۇشنىڭ تېخىمۇ ياخشى بولىدىغانلىقىنى مەدداھمۇ، قەھۋەخانا خوجايىنىدە. مۇ چۈشەنەتتى. شۇڭا مەدداھ بىز رەسساملارغا قېلىن قەغەزگە دەرھال بىر رەسىم سىزدۈرۈپ، ئۇنىڭ ھېكايىسى ۋە يۈمۈرلىرىنى بىزدىن سو. رىۋالەتتى ھەم ئۇنىڭغا ئۆزى توقۇپ چىققانلىرىنىمۇ قوشۇپ سۆزلەيتتى.

— نېمىشقا سەن يېزىنە تاغامنىڭ كىتابىغا سىزغان ئۆلۈم تەسۋىرى

ھەققىدىكى بۇ رەسىمنى ئۇنىڭغىمۇ سىزىپ بەردىك؟

مەدداھنىڭ تەلەپ قىلىدىغىنى ئايرىم بىر رەسىم ئىدى، لېكىن ئۇنى يېزىنە تاغىنىڭ كىتابىغا سىزغاندەك ئەستايىدىللىق بىلەن ئەمەس، بەلكى تېز سىزما قىلىپ قولۇمنىڭ ئۈچىدىلا سىزىپ بەرگەندىم. باشقىلارمۇ شۇنداق، ئېھتىمال، ئىقتىدارىنى كۆز - كۆز قىلىشسا كېرەك، ئۇ مەخپىي كىتابقا سىزغانلىرىنى قايتىدىن قول ئۈچىدە مەدداھقىمۇ سىزىپ بېرەتتى.

— ئاتنى، يەنى بۇرۇن تۆشۈكى يېرىق ئاتنى كىم سىزغان بولغىي.

دى؟ — دەپ سورىدى ئۇ.





چىراغنى يېقىن تۇتۇپ، ئاتنىڭ رەسىمىگە ھەيرانلىق بىلەن قارىدى. بۇ ئات قارانىڭ يېزىنى تاغىسىنىڭ كىتابىغا سىزىلغان ئاتقا ئوخشايتتى، لېكىن ناھايىتى تېز ۋە قول ئۇچىدا ئادەتتىكىچىلا سىزىلغانىدى. گويا بىرەيلەن رەسىمىغا ئازراق پۇل بېرىپ ئۇنى ئالدىرىتىپلا قالماي، ناھايىتى قوپال ۋە شۇ سەۋەبتىن بولسا كېرەك، بىر قەدەر رېئال ئادەمنى سىزىشقا مەجبۇرلىغانىدى.

— بۇ ئاتنى كىم سىزغانلىقىنى لەيلەك ھەممىدىن ياخشى بىلىدۇ، — دېدىم، — ئۇ ماختانچاق ئەخمەق رەسىملارنىڭ غەيۋەت - شىكايەتلىرىنى ئاڭلىمىسا تۇرالمايدىغانلىقى ئۈچۈن ھەر ئاخشىمى قەھۋەخانىغا بارىدۇ. بۇ ئاتنى جەزمەن لەيلەك سىزغانلىقىغا ئىشىنىمەن.



## 56. مېنى "لەيلەك" دېيىشىدۇ

كېيىنەك بىلەن قارا بىزنىڭ ئۆيگە يېرىم كېچىدە كەلدى. ئۇلار رە - سىمىلەرنى بىر - بىرلەپ يەرگە تىزىپ، قايسى رەسىمنى كىمنىڭ سىزغا - لىقىنى ئېيتىشىمنى تەلەپ قىلدى. بۇ ماڭا بالىلىق چاغلىرىمىزدا ئويناي - دىغان "كىمنىڭ بۆكى" ئوينىنى ئەسلەتكەنىدى. بۇ ئوينىدا قەغەزلەرگە ئىمام، چەۋەنداز، ئايال، جاللات، مالىيە ئەمەلدارى ۋە كاتىپلارنىڭ كۈلاھ - لىرى، بۆكىلىرى سىزىلىپ، يەنە بىر قەغەزنىڭ كەينىدىكى ماس ئىسىملار بىلەن بىرلەشتۈرۈلۈشى تەلەپ قىلىناتتى.

ئىتنى مەن سىزغانلىقىمنى ئېيتتىم. ھېكايىسىنى ھەممىمىز قە - بىلەرچە ئۆلتۈرۈلگەن مەدداھقا سۆزلەپ بەرگەندىدۇق. ئۈستىدە چىراغ يورۇقى لىپىلداپ تۇرغان مۇردىنىڭ سۈرىتىنى كېكىردىكىمگە خەنجىرىنى تاقىغان سۆيۈملۈك كېيىنەك سىزغانىدى دەپ ئىزاھلىدىم. شەيتاننى زەي - تۇننىڭ زور ھەۋەس بىلەن سىزغانلىقىمۇ ئېسىمدە ئىدى. ھېكايىسىنى بەلكىم رەھمەتلىك ئۆزى توقۇغان بولۇشى مۇمكىن. دەرەخنى دەسلەپ مەن سىزىپ بەرگەندىم، يوپۇرماقلىرىنى قەھۋەخانغا كىرگەن پۈتۈن رەس - سامىلار سىزغان، ھېكايىسىنىمۇ بىز بايان قىلغانىدۇق. "قىزىل" نىڭ ئەھۋالىمۇ شۇنداق: بىر قەغەزگە قىزىل رەڭ تېمىپ كېتىپتىكەن، پىخ - سىق مەدداھ بىزدىن گەپتىن گەپ چىقارغىلى بولارمۇ دەپ سورىدى. قىزىل رەڭنى يەنە تېمىتتۇق. كېيىن پۈتۈن رەسساملار رەسىمنىڭ بىر بۇرجىك - گە قىزىل رەڭلىك بىر نەرسە سىزىش بىلەنلا قالماي، سىزغانلىرىمىزنىڭ ھېكايىسىنى كۆپچىلىككە سۆزلەپ بەرسۇن دېگەن تەلەپ بىلەن مەدداھقا نۆۋەت بىلەن سىزغان رەسىملىرىمىزنىڭ ھېكايىسىنى ئېيتىپ بېرىشتى. بۇ كۆركەم ئاتنى زەيتۇن (ئۇنىڭغا ئاپىرىن) سىزدى. قاينۇلۇق ئايالنى بولسا كېيىنەك سىزغانلىقى ئېسىمدە. شۇ ئەسنادا كېيىنەك خەنجەرنى بېقىد -



نېمىدىن ئالدى - دە، قاراغا گۈزەل ئايالنى ئۆزىنىڭ سىزغانلىقى ئەمدى ئېسىگە كەلگەنلىكىنى ئېيتتى. بازاردىكى پۇلنى ھەممىمىز، ئىككى دەر - ۋىشنى بولسا، ھەرھالدا قەلەندەرى ① دەرۋىشلەرنىڭ ئەۋلادى بولغان زەي - تۇن سىزغانىدى. ئۇلارنىڭ مەزھىپى تىلەمچىلىككە ۋە بەچىۋازلىققا ما - يىل ئىدى. ئۇلارنىڭ شەيخى ئەۋھاد دۇد دىنى كىرمانى مۇندىن 250 يىل مۇقەددەم ئۆزلىرىنىڭ ئەنە شۇ تەرىقىتىگە دائىر بولغان كىتابىنى يېزىپ، ئاللاھنىڭ جامالىنى ساھىبجاماللاردا كۆرگەنلىكىنى شېئىر ئارقىلىق با - يان قىلغانىدى.

ئۇستاز رەسسام قېرىنداشلىرىمىدىن ئۆيسىمىزدىكى قالايىمقانچىلىقنى ئەپۇ قىلىشنى تەلەپ قىلدىم. چۈنكى ئۇلار تۇيۇقسىز كەلگەنىدى. "سە - لەرگە ئەنئەنىلىك قەھۋەمۇ بېرەلمىدۇق، ئالدىڭلارغا تاتلىق مائىدارىنىمۇ قو - يالىمىدۇق، چۈنكى ئايال ئىچكىرى ھۇجرىدا ئۇخلاۋاتىدۇ" دېدىم. ئۇلارنى ھەۋەس بىلەن ئېچىپ تېگىگىچە ئىزدىگەن سېۋەتلەردە، ساندۇقنىڭ تېگى - دىكى يۇڭ رەختلەر، ھىندى يىپەكلىرى ۋە داكا پوتىلىرى، پارس چىتلىرى ۋە تۈرك پەرىجىلىرىنىڭ تولىمىلىرىنىڭ ئارىسىدا، گىلەملەر، كۆرپىچە - لەرنىڭ تېگىدە ۋە خىلمۇ خىل كىتابلارغا تەييارلىغان رەسىمدىكى سەھ - پىلەر، تۈپلەنگەن كىتابلارنىڭ سەھىپىلىرى ئىچىدە ئىزدىگەنلىرىنى تا - پالىمىغان چاغدا ئوپۇر - توپۇر يان ھۇجرىغا كىرمىسۇن - دە، مەنمۇ قو - لۇمنى قانغا بوياشقا مەجبۇر بولماي، دەپ ئاگاھلاندۇردۇم.

شۇنداقتىمۇ، ئۇلاردىن ناھايىتى قورقىدىغاندەك قىياپەتكە كىرىۋې - لىشتىن ھۇزۇرلىنىدىغانلىقىمنى ئېتىراپ قىلىمەن: رەسسامنىڭ ماھار - ىتى كۆز ئالدىدىكى گۈزەللىككە مەپتۇن بولۇپ، ھەممە نەرسىنى پۈتۈن تەپسىلاتلىرى بىلەن مۇستەھكەم خاتىرىلىۋېلىشقا، ھەمدە ئۆزىنى زىيادە چىرمىۋالغان بۇ ئالەمدىن بىر قەدەم كەينىگە چېكىنىپ، ئەينەككە قار - ىغاندەك ئۇنىڭغا يىراقتىن قاراپ سوغۇق كۈلەلىشىگە باغلىق.

شۇڭا، مەن ئۇلارنىڭ سوئالىغا جاۋاب بېرىپ، ئەرزۇرۇملۇقلارنىڭ تۇيۇقسىز ھۇجۇمى جەريانىدا، ئادەتتىكى كېچىلەردە بولغىنىدەك، قەھۋە -

① قەلەندەرى - تەركىمىدۇنيالىقنى تىرغىپ قىلىدىغان بىر تەرىقەت - ت.



خانىدا بىر قالايمىقانچىلىق بولغانلىقىنى، ئىچكىرىدە مەن بىلەن زەيتۇن، سەھىپە چۆرىسىنى زىننەتلىگۈچى ناسىر بىلەن جامال، ئىككى ياش رەس- سام ھەمدە يېقىندىن بۇيان ئۇلار بىلەن ئارىلىشىۋاتقان ياش خەتتاتلار ھەمدە ئاجايىپ كېلىشكەن شاگىرت رەھىمى، ياش شاگىرتلاردىن يەنە بىر- رەيلەن، شائىر، مەست، نەشكەش ۋە دەرۋىش قاتارلىق ئالتە - يەتتە كى- شى، شۇنداقلا يەنە قەھۋەچىنى ئالداپ بۇ شاد - خۇرام ۋە پاساھەتلىك سۆزمەنلەر توپىغا قوشۇلىۋالغانلار بولۇپ جەمئىي قىرقلەك كىشى بار ئى- كەنلىكىنى ئېيتتىم. ھۇجۇم باشلانغاندا، قەھۋەخانىنىڭ ئىچىنىڭ قالايد- مىقانلىشىپ كەتكەنلىكىنى، قەھۋەخانىغا توپلانغان، ئۇرۇش - جېدەللەر- نىڭ تاماشاسىغا قىزىقىدىغان كىشىلەر توپىنىڭ پاتپاراق بولۇپ ئالدى ۋە ئارقا ئىشىكلەردىن قېچىشقا باشلىغانلىقىنى، شۇنىڭ بىلەن قەھۋەخانىنى ۋە ئايالچە كىيىنگەن بىچارە ياشانغان مەدداھنى مەردلەرچە قوغداش ھېچ- كىمنىڭ ئەقلىگە كەلمىگەنلىكىنى بايان قىلدىم. بۇنىڭغا مەيۈسلەنگەن بولغىنىمىدىم؟ "شۇنداق! پۈتۈن ھاياتىمنى رەسىمگە بېغىشلىغان مەنكى رەسسام مۇستاپا، يەنە بىر رەسىم لەيلەك ھەر ئاخشىمى رەسسام بۇرادەر - لىرىم بىلەن بىر يەردە ئولتۇرۇپ سۆھبەت، چاقچاق ۋە پاساھەتلىك سۆز- لەرنى قىلىش، شېئىرلارنى ئوقۇش، كىنايىلىك پاراڭلارنى ئاڭلاشنى ياخ- شى كۆرىمەن" دەپ چۈشەندۈردۈم. ھەسەتخورلۇقتىن كۆپ ئەرزىيەت چەك- كەن، كۆزلىرى ياشلىق بۇدرۇق ئوغلان قىياپىتىدىكى كەم ئەقىل كېپە- نەكنىڭ كۆزلىرىگە قارىدىم. ئۇنىڭ كۆزلىرى يەنىلا بالىلارنىڭكىدەك چىرايلىق بولۇپ، بۇ كېيىنكىمىز شاگىرت ۋاقتىدا ناھايىتى ھېسسىيات- لىق ۋە سۇباتلىق بىر پەرى سۈپەت بالا ئىدى.

شۇنداق قىلىپ، يەنە ئۇلارنىڭ سوئاللىرىغا جاۋابەن، شەھەر، مەھەل- لە كېزىپ يۈرۈپ مەدداھلىق قىلىدىغان ھېلىقى رەھمەتلىك ياشانغان مەدداھ، رەسساملار داۋاملىق بارىدىغان قەھۋەخانىدا سۆزمەنلىك قىلىشقا باشلىغان ئىككىنچى كۈنى، بىر رەسسامنىڭ - بەلكىم قەھۋەخانىنىڭ تەس- رىدىن بولسا كېرەك - لەتىپە ئۈچۈن تامغا بىر رەسىم ئاسقانلىقىنى، بۇ- نى بايقىغان سۆزمەن مەدداھنىڭ بۇنىڭغا جاۋابەن لەتىپە سۆزلىمەكچى بو- لۇپ، گويا ئۆزى رەسىمدە كۆرسىتىلگەن ئىت گەيدانلىق قىلىۋاتقاندەك



قىياپەتكە كىرگەنلىكىنى، بۇ ناھايىتى قارشى ئېلىنغاچقا، ھەر ئاخشىمى ئۈستى رەسساملار تەرىپىدىن سىزىلغان رەسىملەر ۋە مەدداھنىڭ قۇلىقىغا پىچىرلانغان چاقچاقلار بىلەن كۆڭۈل ئېچىش داۋاملىشىدىغانلىقىنى ئېيتتىم. ئەرزۇرۇملۇق تەرغىباتچى ھەققىدىكى تەننەلەر موللىنىڭ ئاچچىقىدىن قورقىدىغان رەسساملارنىڭ كۆڭلىنى ئاچىدىغان ھەم قەھۋەخانغا ناھايىتى كۆپ يېڭى خېرىدار جەلپ قىلىدىغان بولغاچقا، ئەدىرەلىك قەھۋەخانا خوجايىنىمۇ ئۇلارنى رىغبەتلەندۈرەتتى.

مەدداھ ھەر كېچە دۈمبىسىگە ئاسىدىغان ئالدىمىزدىكى بۇ رەسىملەر - نى ئۇلار زەيتۇن بۇرادىرىمىزنىڭ ئۆيىنى ئاقتۇرغاندا تاپقانلىقىنى ئېيتتى. مەندىن ئۇنى چۈشەندۈرۈشۈمنى سورىدى. چۈشەندۈرۈشنىڭ ھاجىتى يوقلۇقىنى، قەھۋەچىنىڭمۇ زەيتۇندەك بىر قەلەندەرى دەرۋىشى، تىلەمچى، ئوغرى، شۇنداقلا، يات بىر پەسكەش ئىكەنلىكىنى ئېيتتىم. ئىمامنىڭ سۆزلىرىدىن، بولۇپمۇ جۈمە نامىزى تەرغىباتلىرىدا قاپاقلىرىنى تۈرۈپ بايان قىلغانلىرىدىن غەزەپلەنگەن ئەقىلىسىز نازاكەتلىك ئەپەندى بۇلارنى ئەرزۇرۇملۇقلارغا شىكايەت قىلماقچى بولغانىدى، دەپ چۈشەندۈردۈم. ياكى تېخىمۇ ئېھتىمالغا يېقىن بولغىنى، نازاكەتلىك ئەپەندى ئۇلارنى بۇنداق قىلماڭلار دەپ ئەسكەرتىمەكچى بولغاندا، قەھۋەچى بىلەن مېجەزى ئوخشىدى. شىپ كېتىدىغان زەيتۇننىڭ، بىچارە ھەلچىنى رەھىمسىزلىك بىلەن قەتلە قىلغانلىقىنى ئېيتتىم. بۇنىڭغا غەزەپلەنگەن ئەرزۇرۇملۇقلارمۇ، بەلكىم نازاكەتلىك ئەپەندىنىڭ يېزىنى تاغىنىڭ كىتابى توغرىلىق ئۆزلىرىگە دەپ بەرگەن بايانلىرى، شۇنداقلا بۇ كىتابقا ئۇنى مەسئۇل قىلغانلىقى ئۈچۈن، يېزىنى تاغا جانابلىرىنى قەتلە قىلغان بولسا كېرەك. شۇڭا، ئۇلار بۈگۈنمۇ (يەنە بىر قېتىم ئىنتىقام ئېلىش ئۈچۈن) قەھۋەخانغا تويۇقسىز ھۇجۇم قىلغانىدى.

ھەر بىر قاپقاقنى ئېچىشنىڭ، ھەر بىر تاشنى كۆتۈرۈشنىڭ خۇشال - لىقى بىلەن بېساتلىرىمنى ئاقتۇرۇپ تىتتۈرەتكەن بۇدرۇق كېيىنەك بىلەن غەمكىن قارا (ئۇ بىر ئەرۋاھقا ئوخشايتتى) مانا بۇ سۆزلىرىمگە قانچىلىك قۇلاق سالغاندۇ؟ ياڭاق ياغىچىدىن ياسالغان نەقىشلىك ساندۇقتا تۇرغان ئۆتۈكلىرىم، ساۋۇتلىرىم ۋە جەڭ قورال - ياراغلىرىمنى كۆرگەندە، كې-



پىنەكنىڭ بالىلارنىڭكىدەك يۈزىدە بىر ھەسەتخورلۇق ئىپادىسىنى كۆردۈم ۋە ھەممەيلەن ناھايىتى ياخشى بىلىدىغان پاكىتنى قايتا تەكرارلىدىم. مەن ھەربىي قوشۇن بىلەن جەڭگە ئاتلىنىپ، توپلارنىڭ ئېتىلىشىغا، دۈشمەن قورغانلىرىنىڭ مۇنارلىرىغا، كۇپپار لەشكەرلىرىنىڭ ھەربىي فورمىلىرىدىن نىڭ رەڭگىگە، ھەممە يەردە ياتقان جەسەتلەرگە ۋە كالىبلارنىڭ دۆۋىلىرىدىن كە، ساۋۇت كىيگەن ئاتلىق جەڭچىلەرنىڭ ھۇجۇمغا ئۆتۈشىگە دىققەت بىلەن قاراپ، «زەپەرنامە» لەردە كۆرگەنلىرىنى سىزغان تۇنجى مۇسۇلمان رەسساممەن!

كېيىنەك ساۋۇتلىرىم بىلەن قانداق جابدۇنىدىغانلىقىمنى كۆرسىدىم. تىشىمنى تەلەپ قىلغاندا، مەن دەرھال چۆرىسىگە قارا توشقان تېرىسى تۈگۈلۈپ تۇلغان جىلتىكەمنى، كۆڭلىكىمنى، شالۋۇرۇمنى، تونۇمنى يېشىۋەتتىم ۋە ئۇلارنىڭ ئوچاقتىكى ئوتنىڭ يورۇقىدا ماڭا قارشىۋاتقانلىقىغا خۇش بو-لۇپ، ساۋۇتنىڭ ئىچىگە كىيىدىغان ئۇزۇن ۋە پاكىز تونۇمنى، سوغۇقلاردا ساۋۇتنىڭ ئىچىگە كىيىدىغان قىزىل سارجىدىن تىكىلگەن قېلىن كۆڭ-لەكنى، يۇڭ پايپاقلىرىمنى، سېرىق خۇرۇمدىن تىكىلگەن ئۆتۈكلەرنى، ئۇ-نىڭ ئۈستىگە قونچلۇقنى كىيىدىم. كۆكرەك قالقىنىمنى قېپىدىن چىقىرىپ، كۆكرىكىمگە ھەۋەس بىلەن تاقىدىم. بالا خىزمەتكارلارغا بۇيرۇق قىلغاندەك كەينىمگە بۇرۇلۇپ، ساۋۇتۇمنىڭ باغلىرىنى كېيىنەككە چىڭ باغلاتتىم ۋە مۇرىلىكلىرىمنىمۇ بۇيرۇق قىلغاندەك تاقاتتىم. يەڭلىك، قولقاپلىرىمنى كىيىپ، تۆگە يۇڭىدىن قىلىنغان قىلىچ كەمىرىنى تاقاپ، ئەڭ ئاخىرىدا مۇراسىملاردا كىيىدىغان كالتۇتۇنلۇق دۈبۈلغامنى كىيگەندە، بۇنىڭدىن كېيىن جەڭ كۆرۈنۈشلىرىنىڭ بۇرۇنقىدەك سىزىلمايدىغانلىقىنى مەغرۇرلانغان ھالدا جاكارلىدىم:

— ئەمدى بىر - بىرىگە تاقابىل سەپ تارتقان ئىككى قوشۇننىڭ ئات-لىق جەڭچىلىرىنى ئوخشاش ئۈلگە بىلەن ئالدى - كەينى قىلىپ سىزغە-لى بولمايدۇ، - دېدىم، - بۇنىڭدىن كېيىن ئۇلۇغ ئوسماننىڭ رەسمىغا-نىسىدا جەڭ كۆرۈنۈشلىرى مەن كۆرگەن ۋە سىزغاندەك قوشۇنلار، ئاتلار، ساۋۇتلار ۋە قانلىق مۇردىلار بىر - بىرىگە ئارىلىشىپ كەتكەن ھالدا سىز-زىلىدۇ!



رەسسام ئۆزىنىڭ كۆرگىنىنى ئەمەس، ئاللاھنىڭ نەزىرىدىكىنى سە-  
زىدۇ، — دېدى كېيىنەك ھەسەتخورلۇق ۋە زوقمەنلىك بىلەن.  
— شۇنداق، لېكىن، — دېدىم، — دەرۋەقە ئۇلۇغ ئاللاھمۇ بىزنىڭ  
كۆرگىنىمىزنى كۆرىدۇ.

— ئاللاھ بىزنىڭ كۆرگىنىمىزنىمۇ كۆرىدۇ ئەلۋەتتە، لېكىن  
ئاللاھنىڭ كۆزىتىش نۇقتىسى بىزنىڭكىگە ئوخشىمايدۇ، — دېدى كېيىن-  
نەك مېنى ئەيىبلەگەندەك، — بىز قايىمۇقۇش بىلەن قالايىمقان ھالەتتە  
كۆرگەن بىر جەڭنى، ئۇ ھەممىگە قادىرلىقى بىلەن بىر — بىرىگە تاقابىل  
ھالدا رەتلىك تىزىلغان ئىككى قوشۇن سۈپىتىدە كۆرىدۇ.

بۇنىڭغا بېرىدىغان جاۋابىم بار ئەلۋەتتە: ”بىزنىڭ مەسئۇلىيىتىمىز  
پەقەت ئاللاھقا ئىمان كەلتۈرۈش ۋە ئۇ كۆرسەتمىگەننى ئەمەس، كۆرسەت-  
كەن نەرسىلەرنى سىزىش“ دېمەكچى ئىدىم، ئەمما سۈكۈت قىلدىم. بىراق،  
كېيىنەك مېنى پەرەڭ تەقلىدچىسى دەپ ئەيىبلەيدۇ ياكى خەنجىرىنىڭ  
قىرى بىلەن ساۋۇتۇمنى سىناپ كۆرۈش باھانىسى بىلەن دۈبۇلغامغا ۋە  
دۈمبەمگە رەھىمسىز لەرچە ئۇرىدۇ دەپ سۈكۈت قىلىمىدىم، بەلكى ئۆزۈمنى  
تۈتۈۋېلىپ، پەقەت بۇ شەھلا كۆزلۈك ئەقىلىسىمنى ۋە قارانى قولغا كەل-  
تۈرسەم، زەيتۇننىڭ سۈيىقەستىدىن قۇتۇلىدىغانلىقىمنى مۆلچەرلىگەندە-  
دىم.

ئۇلار ئىزدىگەن نەرسىنى بۇ يەردىن تاپالمايدىغانلىقىنى چۈشەنگەندىن  
كېيىن، ئۆزلىرىنىڭ نېمىنى ئىزدىگەنلىكىنى ئېيتىشتى. رەزىل قاتىل  
ئوغرىلىغان بىر رەسىم بار ئىكەن... مەن ئۇلارغا مۇشۇ سەۋەبتىن ئۆيۈم-  
نىڭ ئاللىقاچان ئاختۇرۇلغانلىقىنى، تېپىلمىغانغا قارىغاندا ئەقىللىق  
قاتىل ئۇ رەسىمنى ھېچكىم تاپالمايدىغان بىر يەرگە يوشۇرۇپ قويغان بو-  
لۇشى مۇمكىنلىكىنى (زەيتۇن ئېسىمگە كەلدى) ئېيتتىم. لېكىن ئۇلار  
سۆزۈمگە قانچىلىك دىققەت قىلغاندۇ؟ بۇرنى يېرىق سىزىلغان ئاتنى،  
سۇلتانىمىز ئۇستاز ئوسمانغا بەرگەن ئۈچ كۈنلۈك مۆھلەتنىڭ تۈگەشكە  
ئاز قالغانلىقىنى قارا ئۇزۇندىن — ئۇزۇن بايان قىلدى. مەن ئۇنىڭدىن بۇ-  
رۇن تۆشۈكى يېرىق ئاتنىڭ بۇرنىنىڭ قانداق مۇھىملىقىنى قايتا — قايتا  
سورىغىنىمدا، قارا ئۇستاز ئوسماننىڭ بۇ يىپ ئۈچىنى تەھلىل قىلىپ،



بۇ ئاتلارنى زەيتۇننىڭ سىزغانلىقىنى، لېكىن ئۇ نىيىتىمنى ياخشى بىلدۈرگەنلىكى ئۈچۈن مەندىن تېخىمۇ گۇمانلىنىدىغانلىقىنى كۆزلىرىمنىڭ ئىچىگە قاراپ تۇرۇپ ئېيتتى.

دەسلەپكى قاراشتا، بۇ يەرگە مېنىڭ قاتىل ئىكەنلىكىمگە ئىشىنىپ، بۇنى ئىسپاتلاشقا كەلگەنىدى. لېكىن، مېنىڭچە بولغاندا، ئۇلارنىڭ كېلىش سەۋەبى نەق بۇمۇ ئەمەس ئىدى. ئۇلار ئىلاجىسىزلىق ۋە ئۈمىدسىزلىكتىن كېلىپ ئىشىكىمنى قاققاندى. مەن ئىشىكىنى ئاچقىنىمدا، كېيىنەك ماڭا تەڭلەپ تۇتقان خەنجەر تىترەپ تۇراتتى. ئۇلار كىم ئىكەنلىكىنى زادىلا بىلمەيۋاتقان پەسكەش قاتىل ئېھتىمال بىرەر خىلۋەتتە قەدىناس دوستىغا قارىغاندەك كۈلۈمسىرەپ قاراپ تۇرغان بولۇشى ۋە ياكى ئۇنىڭ قاراڭغۇ بۇلۇڭدا بېسىم ئىشلىتىپ ئۆزلىرىنى بوغۇزلىتىۋېتىش مۇمكىنچىلىكىدىن ئەنسىرەپ ئالاقىزادە بولۇشقان ھەم ئۇستاز ئوسماننىڭ، سۇلتاننىمىز ۋە مالىيە ۋەزىرى بىلەن كېلىشىپ ئۆزلىرىنى قىيناق - سوراققا ئالغۇ - چىلارغا تاپشۇرۇپ بېرىش مۇمكىنچىلىكىدىن ۋەھىمە يەپمۇ ئۇخلىيالماس ئەھۋالغا چۈشۈپ قالغان بولۇشى مۇمكىن ئىدى ھەمدە تاشقىرىدىكى ئەر - زۇرۇملۇقلارنىڭ قالايمىقانچىلىقىمۇ ئۇلارنىڭ كۆڭلىنى بىئارام قىلاتتى. قىسقىسى، بۇ جىددىيلىك ئىچىدە ئۇلار مېنىڭ دوست بولۇشۇمنى تەلەپ قىلاتتى. لېكىن ئۇستاز ئوسمان ئۇلارغا بۇنىڭ دەل ئەكسىنى ئېيتقاندى. مېنىڭ ھازىرقى ۋەزىپەم، بۇنىڭ دەل ئەكسىنىڭ توغرا ئىكەنلىكىنى ئۇلارغا ئىنچىكىلىك بىلەن كۆرسىتىشتىن ئىبارەت ئىدى. ھەر ھالدا بۇ ئۇلارنىڭ سەمىمىي ئۈمىدى ئىدى.

ئۇلۇغ ئۇستازنىڭ خاتالاشقانلىقىنى، ئالچىغانلىقىنى تىلغا ئالسام، كېيىنەكنى ئۆزۈمگە قارشى قىلىپ قويۇشۇم تەبىئىي ئىدى. چۈنكى ئۇنىڭ قولىدىكى خەنجەر بىلەن ساۋۇتۇمنى ئوقۇشتۇرۇۋاتقان چاغدا، سۇباتلىق بۇ رەسسامنىڭ كېيىنەكتەك لىپىلداپ تۇرغان كىرىپىكلىرى ئارىسىدىكى ياشقا تولغان كۆزلىرىدە، ئۆزى ياخشى كۆرىدىغان ئۇلۇغ ئۇستازغا نىسبەتەن تەن ئۇرغۇپ تۇرغان مۇھەببەتنىڭ سولغۇن يالقۇنلىرىنى تېخىمۇ روشەن كۆرۈۋاتقاندەك بولاتتىم. ياشلىق چاغلىرىمدا، بۇ ئىككىسىنىڭ، يەنى ئۇستاز بىلەن شاگىرتىنىڭ يېقىنلىقى باشقا رەسساملار ئارىسىدا ھەددىدىن زىددىيەتلىك بولغانلىقىنى بىلىدىكەنمەن.





يادە ھەسەتخورلۇق تۈپەيلى شىكايەتكە ئۇچراپ تۇراتتى. لېكىن ئۇلار قىل - چە پىسەنت قىلمايتتى، كىشىلەرنىڭ ئالدىدا بىر - بىرىگە ئۇزۇندىن - ئۇزۇن قارىشاتتى، ھەتتا كىشىلەرنىڭ ئالدىدا بىر - بىرىنىڭ ھىدىنى ئېلىشتاتتى. كېيىن ئۇستاز ئوسمان رەسىم قەلىمى ئەڭ جانلىق، موي قەلىمى ئەڭ پىشقان شاگىرت كېيىنەك ئىكەنلىكىنى رەھىمسىزلەرچە ئېلان قىلدى. كۆپ چاغلاردا توغرا بولغان بۇ ھۆكۈم ھەسەتخور رەھىمساملار ئارد - سىدا رەسىم قەلىمى، موي قەلىم، سىياھ قۇتسى ۋە قەلىم قاپچۇقلىرى ئارقىلىق ئەدەپسىز كىنايىلەر، شەيتانلارچە ياپتا گەپلەر، ئاشكارا ئوخشى - تىشلار ئۈچۈن قوللىنىلىدىغان تۈگىمەس - پۈتمەس سۆز ئويۇنلىرىغا يول ئېچىپ بېرەتتى. شۇ تۈپەيلى، بۈگۈن ئۇستاز ئوسماننىڭ ئۆزىدىن كېيىن رەسىمخانىغا كېيىنەكنى مەسئۇل قىلماقچى بولغانلىقىنى سەزگەن يالغۇز مەن ئەمەس. ئۇستاز ئوسمان باشقىلارنىڭ ئالدىدا مېنىڭ جېدەلخورلۇقۇم، چىقىشما سىلىقىم ۋە تەرسالىقىمنى تىلغا ئالغاندا، ئەسلىدە ئۇنىڭ كالىد - سىدا بۇ نەرسە بارلىقىنى ئۇزۇندىن بۇيان بىلەتتىم. مېنىڭ پەرەڭ ئۇسۇ - لىغا زەھىتۇن بىلەن كېيىنەكتىنمۇ زىيادە مايىل ئىكەنلىكىمنى، "پېشقەدەم ئۇستازلار ھەرگىز بۇنداق رەسىم سىزمايتتى" دەپ سۇلتاننىمىزنىڭ يېڭى ئارزۇسىغا قارشىلىق قىلمايدىغانلىقىمنىمۇ ھەقىلىق ھالدا ئويلايتتى.

بۇ نۇقتىدا قارا بىلەن زىچ ھەمكارلىشالايدىغانلىقىمنى بىلىمەن. چۈنكى يېڭى ۋە ھاياجانلىق بۇ كۈيئۇغلىمىز، رەھمەتلىك يېزىنە تاغىسىنىڭ كىتابىنى تاماملاشنى پەقەت گۈزەل شەكۈرەنىڭ قەلبىنى ئۇتۇش ۋە دادى - سىنىڭ ئورنىنى ئالالايدىغانلىقىنى كۆرسىتىش ئۈچۈن ئەمەس، بەلكى مۇشۇ قىسقىغىنە بىر مۇساپە داۋامىدا سۇلتاننىمىزغا ياخشىچاق بولۇش ئۈچۈنمۇ خالايتتى.

شۇڭا، مەن بۇ ئىشنىڭ ئېپىنى زادى كۈتۈلمىگەن بىر يەردىن تۇ - تۇۋالدىم. يېزىنە تاغىنىڭ كىتابىنىڭ تەڭدىشى ۋە تەقلىدى تېپىلماس بىر ھەيران قالارلىق مۆجىزە ئىكەنلىكىنى ئېيتىپ گەپنى ئاچتىم. بۇ ئاجايىد - بات سۇلتاننىمىز بۇيرۇغان ۋە رەھمەتلىك يېزىنە تاغا جانابلىرى تەلەپ قىل - غاندەك تاماملانغىنىدا، پۈتۈن دۇنيا ئوسمانىيە پادىشاھلىقىنىڭ كۈچىگە، بايلىقىغا ۋە بىزدەك ئۇستا رەھىمساملىرىنىڭ ماھارىتىگە، نەپىسلىكىگە، قا -



بىلىمىتىگە ھەيران بولاتتى. بىزنىڭ كۈچىمىز ۋە رەھىمىمىزلىكىمىزدىن قورقاتتى ھەمدە ھەسرەتلىنىپ كۈلۈشكەنلىرىمىزگە، پەرەڭ ئۇستازلىرىدە. ئۇنىڭ ئۇسۇللىرىدىن ماھارەت قوبۇل قىلغانلىقىمىزغا، يېقىملىق رەڭلىدە. رىمىزىگە ۋە ئەڭ ئۇششاق تەپسىلاتلارغىمۇ دىققەت قىلغانلىقىمىزغا قاراپ، ئەڭ دانا سۇلتانلار ئاندا - ساندا سېزەلمىگەن نەرسىنى، بىزلەرنىڭ ئۆزىدە. مىز سىزغان ئەنە شۇ رەسىملىرىمىز ئىچىدىكى مەلۇم بىر يەردە شۇنداقلا ناھايىتى يىراقتا، پېشقەدەم ئۇستازلارنىڭ ئارىسىدىكى بىر يەردە تۇرغانلىقىمىزنى قورقۇنچ بىلەن ھېس قىلاتتى.

كېيىنەك ئالدى بىلەن ساۋۇتۇمنىڭ راست - يالغانلىقىنى بىلمەكچى بولغان بىر كىچىك بالدەك ئۇنى چېكىپ باقتى، ئاندىن ئۇنىڭ مۇستەھ - كەملىكىنى سىناپ باقماقچى بولغان كىشىدەك ئۇرۇپ باققىلى تۇردى. ئا. خىرىدا ئالدىنقى ئىككى باھانە بىلەن ساۋۇتنى تېشىپ جېنىمغا تەگمەكچى بولغان بىر ھەسەتخور دۈشمەندەك ئۇرۇشقا باشلىدى. ئۇ ئەسلىدە مېنىڭ ئۆزىدىنمۇ ماھارەتلىك ئىكەنلىكىمنى بىلەتتى، ئۇنىڭ ئۈستىگە، ئۇستاز ئوسماننىڭ بۇنى بىلىدىغانلىقىنىمۇ ھەسرەت بىلەن سېزەتتى. كېيىنەك ئاللاھ ئاتا قىلغان قابىلىيىتى ۋە جىدىدىن مۇنەۋۋەر بىر ئۇستاز بولغانلىقى ئۈچۈن، ئۇنىڭ ھەسەتخورلۇقى مېنىڭ مەغرۇرلۇقىمنى تېخىمۇ ئاشۇرۇ. ۋەتتى: مەن ئۇنىڭدەك ئۇستامنىڭ "قۇمۇش ساپلىق قەلىمى"نى تۈتۈپ ئە. مەس، ئۆز قۇمۇش ساپلىق موي قەلىمىمنىڭ كۈچى بىلەن ئۇستاز بولغانلىقىم ئۈچۈن، ئۇنىڭ ئۇستازى ئىكەنلىكىمنى ئۇنىڭغا ئېتىراپ قىلدۇرالايمەن. دىغانلىقىمنى ھېس قىلدىم.

ئاۋازىمنى يۇقىرى كۆتۈرۈپ، ئەپسۇسكى، سۇلتانىمىزنىڭ ۋە رەھ. مەتلىك يېزىنى تاغىنىڭ بۇ مۆجىزىدەك كىتابىغا توسقۇنلۇق قىلماقچى بولغانلار بارلىقىنى ئېيتتىم. ئۇستاز ئوسمان ھەممىمىزنىڭ ئاتىسى ۋە ئۇستازى ئىدى. بىز ھەممىنى ئۇنىڭدىن ئۆگەنگەندۇق! لېكىن سۇلتاننىمىزنىڭ خەزىنىسى ئىچىدە ئىز قوغلاپ پەسكەش قاتىلىنىڭ زەيتۇن ئىكەندە. لىكىنى بىلگەندىن كېيىن ئۇنى نامەلۇم بىر سەۋەبتىن يوشۇرۇشقا تىرىش. قاندى. مەن زەيتۇننىڭ ئۆيىدە بولمىغانلىقىغا ئاساسلىنىپ، ئۇنىڭ پەنەر قاپنىڭ يېنىدىكى تاشلىنىپ قالغان قەلەندەرى خانىقاسىغا يوشۇرۇنغانلىقىنى بىلىمىز.



قىغا ئىشىنىدىغانلىقىمنى ئېيتتىم. رەزىللىك ۋە ئەخلاقسىزلىق ماكانى بولغان بۇ خانىقانىڭ بۇ سەۋەبتىن ئەمەس، بەلكى پارسىلار بىلەن بولغان تۈگمەس - پۈتمەس ئۇرۇشلار سەۋەبىدىن سۇلتانىمىزنىڭ بوۋىسى زاماندا تاقالغانلىقىنى، زەيتۇننىڭ بىر چاغلاردا تاقاقلىق خانىقانى كۆزەت قىلغانلىقىدىن ماختانغانلىقىنى ئەسلەيتتىم. ئەگەر ماڭا ئىشەنمەي، دېگەنلىرىمنىڭ كەينىدە بىر سۈيىقەست بار، دەپ گۇمانلانسا، خەنجەر ئۇلارنىڭ قولىدا ئىدى، جازايمنى ئۇ يەردە بېرىشى مۇمكىن ئىدى.

كېيىنەك مېنى خەنجەر بىلەن ئىككى قېتىم قاتتىق ئۇردى، ئۈس-تۈمۈدىكىسى ناۋادا ئادەتتىكى ساۋۇتلاردىن بولغان بولسا، بۇ زەربىگە ھەرگىز چىدىمىغان بولاتتى. ئۇ ماڭا قايىل بولغان قاراغا بۇرۇلۇپ، ئۇنىڭغا كىچىك بالىلارغا ۋارقىرىغاندەك توۋلىدى. ئۇنىڭ كەينىدىن يېتىشىۋالدىم ۋە ساۋۇت ئىچىدىكى قولۇمنى كېيىنەكنىڭ بويىغا ئارتىپ ئۇنى ئۈزۈمگە تارتتىم، يەنە بىر قولۇم بىلەن بىلىكىنى پۈكلەپ خەنجىرىنى يەرگە چۈشۈرۈۋەتتىم. ئەسلىدە رەسمىي ئۇرۇشمىغان ياكى ئويناشمىغاندۇق. «شاھنامە» دىكى مۇنداق بىر كۆرۈنۈشنىڭ ھېكايىسىنى ئېيتتىم. بۇ تىلغا ئاندىن چەك كۆپ ئېلىنىمىغان بىر كۆرۈنۈش ئىدى.

— ھاماران تېغىنىڭ ئېتەكلىرىدە پۈتۈن ساۋۇتلىرى ۋە قورال-ياراغلىرى بىلەن بىر - بىرىگە تاقابىل سەپ تارتىشقان ئىران قوشۇنى بىلەن تۇران قوشۇنى تۇتۇشۇپ 3 - كۈنى، ھەر كۈنى بىر تۇران جەڭچىسىنى ئۆلتۈرگەن سىرلىق ئىران جەڭچىسىنىڭ كىم ئىكەنلىكىنى ئىگىلەش ئۈچۈن، تۇرانلىقلار قولىدىن ئىش كېلىدىغان شەنگىلنى ئوتتۇرىغا چىقىرىپتۇ، — دەپ ھېكايىنى باشلىدىم، — شەنگىل سىرلىق جەڭچىگە جەڭ ئېلان قىلغاندا، سىرلىق جەڭچى قوبۇل قىپتۇ: چۈش ۋاقتىدىكى قۇياش نۇرىدا ئىككى تەرەپنىڭ ساۋۇتلىرىنىڭ يالت - يۇلت پارقىرىغانلىقىنى ھەر ئىككى تەرەپتىكى قوشۇنلار ئۆزلىرىنى تۇتۇۋالغان ھالدا تاماشا قىلىۋاتقاندا، ئىككى جەڭگىۋارنىڭ ساۋۇتلۇق ئاتلىرى بىر - بىرىگە شۇنچە تېزلىك بىلەن گىرەلىشىپ كېتىپتۇكى، ساۋۇتلاردىن چىققان ئوت ئۈچ - قۇنلىرى ئاتلارنىڭ تېرىلىرىدىن تۈتۈن چىقىرىۋېتىپتۇ. جەڭ ئۇزۇن داۋام قىپتۇ. تۇرانلىق ئوق ئېتىپتۇ. ئىرانلىق قىلىچىنى ۋە ئېتىنى ناھايىتى



ياخشى ئىشقا ساپتۇ. نەتىجىدە، سىرلىق ئىرانلىق تۇرانلىق شەنگىلىنى ئاۋۋال ئېتىنىڭ قۇيرۇقىدىن تۇتۇۋېلىپ، ئاندىن ئېتىدىن يىقتىپتۇ. ئۇ قېچىپ كېتىۋاتقاندا، ئىرانلىق يېتىشىۋېلىپ ساۋۇتلىرى بىلەن ئۇنىڭغا كەينىدىن ئېسىلىپ بويىنىنى قاماپ تۇتۇپتۇ. سىرلىق جەڭچىنىڭ كىم ئىكەنلىكىگە قىزىققان تۇرانلىق يېڭىلىگەنلىكىنى ئېتىراپ قىپتۇ ۋە بىر نەچچە كۈندىن بېرى بىلىشكە قىزىققان سوئالنى ئامالسىزلىق بىلەن سورايتۇ: “كىم سەن؟”، “سەن ئۈچۈن مېنىڭ ئىسمىم مۇردا” دەپتۇ سىرلىق جەڭچى. ئۇ كىم ئىدى؟

— مىسلىسىز باتۇر رۇستەم ئىدى، — دېدى كېيىنەك بالىلارچە خۇشاللىق بىلەن.

ئۇنىڭ بويىنىغا سۆيىدۈم ۋە “ھەممىمىز ئۇستاز ئوسمانغا خىيانەت قىلدۇق، — دېدىم، — ئەمدى ئۇ بىزنى جازالىماستىن بىزنىڭ زەيتۇننى تېپىشىمىز، ئىچىمىزدىكى زەھەرنى چىقىرىۋېتىپ، رەسمىنىڭ ئەبەدىي دۈشمەنلىرىگە ۋە بىزنى ئىسكەنجىگە ئېلىشقا تاپشۇرۇق بەرمەكچى بولغانلارغا قارشى مەزمۇت تۇرۇشىمىز ئۈچۈن، ئۆزئارا مۇستەھكەم بىر ئىرا-دىگە كېلىشىمىزگە توغرا كېلىدۇ. بەلكىم ئۇ يەرگە، يەنى زەيتۇننىڭ تاش-لىنىپ قالغان خانىقاسىغا بارغىنىمىزدا، ئىنساپسىز قاتلىنىڭ ئارىمىز-دىكى بىرى ئەمەسلىكىنى چۈشىنىپمۇ قالارمىز.”

بىچارە كېيىنەك زادى زۇۋان سۈرمىدى: ئۇ قانچىلىك ماھارەتلىك، غايىلىك ياكى ئۆزىگە ئىشەنچسى كۈچلۈك بولۇشىدىن قەتئىينەزەر، بىر - بىرىگە نەپرەت بىلەن ھەسەت قىلىشىمۇ، نەپسانىيەتچىلىك ئۈچۈن گۇ-رۇھۋازلىق قىلىۋاتقان بارلىق رەھساملاردەك، بىر يوللا جەھەننەمگە كې-تىشتىن ۋە ياكى بۇ دۇنيادا يەككە - يېگانە قېلىشتىن ئۆلگۈدەك قورقاتتى.

پەنەر قاپى يولىدا كېتىۋاتقىنىمىزدا، بوشلۇقتا غەلىتە يېشىلسىمان سېرىق يورۇقلۇق پەيدا بولدى، ئۇ ئاي يورۇقى ئەمەس ئىدى. ئەمما بۇ يو-رۇقلۇق تۈپەيلىدىن كېچىدىكى سەرۋى دەرىخلىرى، گۈمبەزلەر، تاشتىن قوپۇرۇلغان تاملار، ياغاچ ئۆيلەر ۋە ئوت كەتكەن يەرلەردىن تەشكىل تاپقان ئىستانبۇلنىڭ ئاشۇ كېچىلىك مەنزىرىسىنىڭ ئورنىنى بىر دۈشمەن قور-



غىنىغا خاس بىر ياتلىق تۇيغۇسى ئالغانىدى. دۆڭلۈككە چىققاندا، ئارقىدا — بەيازىت جامەسىنىڭ كەينىگە توغرا كېلىدىغان يەردە كۆيۈۋاتقان ئۇلۇغ ئوتنى كۆردۈق.

تۇم قاراڭغۇلۇقتا، بىزگە ئوخشاش سېپىلغا قاراپ كېتىۋاتقان، يېرىمىغا ئۇن تاغارلىرىنى باسقان بىر ئۆكۈز ھارۋىسىنى ئۇچراتتۇق ۋە ئىككى تەڭگە بېرىپ ئۇنىڭغا ئولتۇردۇق. قارانىڭ يېنىدا رەسىملىرى بار ئىدى. شۇڭا، ئېھتىيات بىلەن ئولتۇردى. ئوڭدىسىغا ياتتىم، بېشىمنى كۆتۈرۈپ، ئوت يالقۇنى يورۇقىدا قىزارغان بۇلۇتلارنى تاماشا قىلىۋاتاتتىم، تۆمۈر قالپىقىمغا يامغۇرنىڭ دەسلەپكى تامچىسى چۈشتى.

ئۇزۇن سەپەردىن كېيىن، تۈن يېرىمىدا، دەرۋەقە تاشلىۋېتىلگەندەك تۇرغان مەھەللىدە تاشلىنىپ قالغان خانىقانى تاپمىز دەپ بارلىق ئىتلارنى ئويغىتىۋەتتۇق. تاشتىن تام قويۇرۇپ ياسالغان بىر نەچچە ئۆيدە بىزنىڭ تاراق — تۇرۇقىمىز تۈپەيلى يانغان چىراغلارنىڭ يالقۇنلىرىنى كۆرگەن بولساقمۇ، بىز قاققان تۆتىنچى ئىشىك ئاران ئېچىلدى ۋە چىراغ يورۇقىدا بىزگە گويا ئەرۋاھقا قارىغاندەك نەزەردە قاراۋاتقان، بېشىغا دوپپا كىيگەن بىر كىشى كۆرۈندى. ئۇ شارىلداپ ئىتتىك يېغىۋاتقان يامغۇردا تۇمشۇقىنى سىرتقا چىقارماي تۇرۇپلا، بىزگە تاشلىنىپ قالغان قانىقانى كۆرسەتتى. لېكىن جىنلار، ئالۋاستىلار ۋە ئەرۋاھلاردىن نېمە ئالامەتلەرنى كۆردىدىغىنىمىزنىمۇ قىزىقىش بىلەن قوشۇمچە قىلدى.

خانىقانىڭ باغچىسىدا بىزنى چىرىگەن يوپۇرماقلارنىڭ پۇرىقى ۋە يامغۇرغا پىسەنت قىلماي مەغرۇر قەد كۆتۈرۈپ تۇرغان سەرۋى دەرىخىلىرىنىڭ سۈكۈناتى قارشى ئالدى: ئاۋۋال خانىقا تېمىنىڭ ياغاچ قاپلىمىلىرىنىڭ، كېيىن كىچىك بىر دېرىزە قاپقىنىنىڭ يۇقىرىغا تازا سىنچىلاپ قارىۋىدىم، بىر قارا چىراغنىڭ يورۇقىدا ناماز ئوقۇۋاتقان ياكى بىزگە ناماز ئوقۇۋاتقاندەك كۆرۈنمەكچى بولغان بىرىنىڭ قورقۇنچلۇق كۆلەڭگىسىنى كۆردۈم.



## 57. مېنى "زەيتۇن" دېيىشىدۇ

نامازنى توختىتىپ، دەرھال ئۇلارغا ئىشىكنى ئېچىپ بېرىشىم توغرىمۇ، ياكى دۇئالىرىمنى قىلىۋالغۇچە ئۇلارنى يامغۇردا كۈتكۈزۈشۈم كېرەكمۇ؟ ئۇلارنىڭ مېنى ماربلاپ كۆرگەنلىكىنى سېزىپ، بىئاراملىق ئىچىدە نامىزىمنى ئاخىرىغىچە ئوقۇپ تۈگەتتىم. ئىشىكنى ئېچىپ ئالدىمدا ئۆز ئادەملىرىمىزنى، يەنى كېيىنەك، لەيلەك ۋە قارالارنى كۆرۈپ خۇش بولۇپ كەتتىم ھەمدە شۇ ھاياجان بىلەن كېيىنەكنى قۇچاقلدىم.

— بېشىمىزغا نېمە ئىشلار كەلدى — ھە! — دەپ ئاھ ئۇردۇم بېشىمنى ئۇنىڭ مۇرىسىگە قويۇپ، ئۇلار بىزدىن نېمە تەلەپ قىلىدۇ؟ بىزنىڭ ئادەملىرىمىزنى نېمىشقا ئۆلتۈرىدۇ؟

رەسساملق ھاياتىمىدىن ئايان ئىدىكى، ئۇستا رەسساملارنىڭ ھەر بىرىدە ھەمىشە كۆرۈلىدىغان توپتىن ئايرىلىپ قېلىش قورقۇنچىسى بار ئىدى. ئۇلار ھەتتا خانىقانىڭ ئىچىدىمۇ بىر — بىرىدىن ئايرىلمايتتى.

— قورقماڭلار، — دېدىم، — بۇ يەردە بىر نەچچە كۈن يوشۇرۇنالايمىز.

— بىز قورقىدىغان كىشى بەلكىم ئارىمىزدا بولۇشى مۇمكىن دەپ قورقۇۋاتىمىز، — دېدى قارا.

— بۇنى ئويلسام مەنمۇ قورقىمەن، — دېدىم، — چۈنكى مەنمۇ بۇ گەپ — سۆزلەرنى ئاڭلىدىم.

ئوردا مۇھاپىزەتچىلەر ئەترىتى باشلىقىنىڭ ئادەملىرىدىن رەسساملار تارمىقىغا ئىغۋالار يېتىپ كەپتۇ. نازاكەتلىك ئەپەندى بىلەن رەھمەتلىك يېزىنە تاغىنى ئۆلتۈرگۈچى قاتلىنىڭ سىرى ئېچىلىپتۇ: ئەمدى ھېچ يو-شۇرىدىغان يېرى قالمايغان ھېلىقى كىتابقا كۆز نۇرىنى سەرپ قىلغان بىزلەرنىڭ بىرىمىز قاتىل ئىكەنلىكىمىزنى دېيىشىپتۇ.



يېزىنى تاغىنىڭ كىتابىغا مېنىڭ قانچە رەسىم سىزىپ بەرگەنلىكىمنى سورىدى قارا.

— مەن سىزغان رەسىملەرنىڭ بىرىنچىسى شەيتان ئىدى. ئۇنىڭغا ئاققويۇنلۇق رەسىمخانىلىرىدا پېشقەدەم ئۇستازلار كۆپ سىزغان بىر يەر ئاستىدىن چىققان شەيتاننى سىزىپ بەرگەنىدىم. مەدداھمۇ مېنىڭ دېگەنمىم بويىچە سۆزلەيتتى. ئۇنىڭغا ئىككى دەرۋىشنى سىزىپ بەرگەنىدىم. يېزىنى تاغىغا ئۇلارنى كىتابىغا كىرگۈزسۇن دەپ تەكلىپ بەرگەنمۇ مەن ئىدىم ۋە ئوسمانىيە مەملىكىتىدە بۇ دەرۋىشلەرنىڭمۇ ئورنى بار دەپ قوبۇل قىلدۇرغانىدىم.

— يەنە بارمۇ؟ — دەپ سورىدى قارا.

بارى شۇ ئىكەنلىكىنى ئېيتقىنىمدا، ئۇ بىر شاگىرتىنىڭ ئوغرىلىقىدىن تۇتۇۋالغاندەك كۆرەڭلەپ ئىشىك ئالدىغا بېرىپ، تاشقىرىدىن يامغۇر تەگمىگەن بىر ئورام قەغەزنى ئېلىپ كىرىپ، بالىلىرىغا يارىدار قۇشنى ئەكىلىپ بەرگەن ئانا مۇشۇكتەك بىز ئۈچ رەسسامنىڭ ئالدىمىزغا قويدى. قەغەز ئۇنىڭ قولىتىقىدىكى چاغدىلا ئۇلارنى تونۇغانىدىم: بۇ بۈگۈن كېچە قەھۋەخانىغا قىلىنغان تۇيۇقسىز ھۇجۇمدا مەن ئەپچىلىپ كەلگەن رەسىملەر ئىدى. ئۇلارنىڭ ئۆيۈمگە قانداق كىرىپ بۇلارنى ئېلىپ كەتكەنلىكىنى سورىمىدىم. قىسقىسى، كېيىنەك ۋە لەيلەكلەر بىلەن بىرلىكتە رەھمەتلىك مەدداھقا سىزىپ بەرگەن رەسىملەرنى ئوچۇق - يورۇق ھالدا بىر - بىرلەپ ئېتىراپ قىلدۇق. ئاخىرىدا بىر ئات، يەنى بىر ئات ئېشىپ قالدى ۋە ئۇنى ھېچكىم تونۇمىغاچقا، بويىنىنى قىسىپ بىر چەتتە قالغانىدى. بىر ئاتنىڭمۇ سىزىلغانلىقىدىن خەۋىرىم يوق ئىدى. ماڭا ئىشەنمىگەنلىرى.

— بۇ ئاتنى سەن سىزمىدىڭمۇ؟ — دېدى قارا قولغا تاياق تۇتقان بىر مۇئەللىمدەك.

— مەن سىزمىدىم، — دېدىم.

— يېزىنى تاغىنىڭ كىتابىدىكىنىچۇ؟

— ئۇ ئاتنىمۇ مەن سىزمىدىم.

— ئۆسلۈبىدىن ئۇ ئاتنى سېنىڭ سىزغانلىقىڭ مەلۇم بولدى، —



دېدى ئۇ، — ئۇنىڭ ئۈستىگە، بۇ يەكۈننى ئۈستاز ئوسمان چىقاردى.  
— مېنىڭ ھېچقانداق بىر ئۈسلۈبىم يوق، — دېدىم، — بۇنى يې-  
قىندا چىققان شامالغا قارشىلىق كۆرسىتىش ئۈچۈن ياكى بىگۇناھلىقىمنى  
ئىسپاتلاش ئۈچۈن مەغرۇرلىنىپ دەۋاتقىنىم يوق. چۈنكى، ئۆز ئالدىمغا  
ئۈسلۈبىمنىڭ بولۇشى مەن ئۈچۈن قاتىل بولغاندىنمۇ بەتتەر ئىش ئىدى.  
— سېنىڭ پېشقەدەم ئۈستازلاردىن ۋە باشقىلاردىن ئايرىلىپ تۇرىدە-  
غان بىر پەرقىڭ بار، — دېدى قارا.

ئۇنىڭغا كۈلۈمسىرىدىم. ئۇ مەن ئۆز كۆڭلۈمدە سىلەر ھەممىڭلارنىڭ  
خەۋىرى بار دەپ ئويلىغان تەپسىلاتلارنى بايان قىلىشقا باشلىدى. سۇلتان-  
مىز بىلەن مالىيە ۋەزىرىنىڭ مەسلىھەتلىشىپ، بۇ جىنايەتلەرنى توختى-  
تىش ئۈچۈن چارە ئىزدىگەنلىكىنى، ئۈستاز ئوسمانغا بېرىلگەن ئۈچ كۈن-  
لۈك مۆھلەتنى، ”دېدەك ئۈسۈلى“نىڭ قوللىنىلغانلىقىنى، ئاتلارنىڭ بۇرۇن  
تۆشۈكلىرىدىكى ئالامەتلەرنى ۋە قاراشنىڭ ئەڭ چوڭ مۆجىزە ھېسابلانغان  
سۇلتاننىڭ خەزىنىسىگە كىرىپ، ئۇ يەردىكى كلاسسىك كىتابلارنى ئۆز  
كۆزى بىلەن كۆرگەنلىكىنى دىققەت بىلەن ئاڭلىدىم. شۇتاپتا، ئۈشتۈمۈت  
شۇنى ھېس قىلماقتا ئىدۇقكى، بەزى چاغلاردا بېشىمىزدىن تۈرلۈك قىس-  
مەتلەرنى ئۆتكۈزىدىغان بولساقمۇ، بۇنىڭدىن كېيىن ناھايىتى ئۇزۇن بىر  
مەزگىلگىچە ھەرگىز ئۈنتۈمايدىغان بىر كەچۈرمىشنى ھەممىمىز ئۆز بې-  
شىمىزدىن ئۆتكۈزۈۋاتقانلىقىمىزنى چۈشەنگەندۇق: يامغۇر كۆڭۈلسىز  
يېغىۋاتاتتى. كېيىنەك يامغۇردىن رەنجىگەندەك ھەسرەتلەنگەن ھالدا خەن-  
جىرىنى چىڭ سىقىمداپ تۇتۇپ تۇراتتى. ساۋۇتنىڭ كەينى ئۇنغا مىلىنىپ  
ئاپئاق بولۇپ كەتكەن لەيلەك قولىدا چىراغنى تۇتۇپ جاسارەت بىلەن خا-  
نقانىڭ ئىچكىرىسىگە كېتىۋاتاتتى. خانقانىڭ تاملىرىدا كۆلەڭگىلىرى  
ئەرۋاھلاردەك مېڭىپ يۈرگەن بۇ ئۈستاز رەسساملار مېنىڭ بۇرادەرلىرىم  
ئىدى، مەنمۇ ئۇلارنى ئىنتايىن ياخشى كۆرەتتىم! رەسسام بولغانلىقىم ئۇ-  
چۈن بۇ تۇيغۇمدىن بەختىيارلىق ھېس قىلدىم.

— بىر نەچچە كۈن ئۈستاز ئوسمان بىلەن يانمۇ يان ئولتۇرۇپ پېش-  
قەدەم ئۈستازلارنىڭ ئاجايىپاتلىرىنى كۆرۈشنىڭ قانداق خۇشاللىنارلىق  
ئىش ئىكەنلىكىنى بىلىدىڭمۇ؟ — دەپ سورىدىم قارادىن، — ئۇ سېنى





سۆيىدىمۇ، سۇبائىلىق يۈزۈڭنى سىلىدىمۇ؟ قولۇڭنى تۇتتىمۇ؟ ماھارىتىگە، بىلىمىگە ھەيران بولدۇڭمۇ؟

— ئۇستاز ئوسمان پېشقەدەم ئۇستازلارنىڭ ئاجايىباتلىرى ئارىسىدا ماڭا سېنىڭ بىر ئۇسلۇبىڭ بارلىقىنى كۆرسەتتى، — دېدى قارا، — ئۇس-لۇبىنىڭ رەسىم ئۆزلۈكىدىن تاللىغان بىر نەرسە ئەمەسلىكىنى، بەلكى بۇ يوشۇرۇن خاتالىقنى رەسىمنىڭ ئۆتمۈشى ۋە ئۇنۇتقان خاتىرىلىرى بەلگە-لەيدىغانلىقىنى ئۆقتۈردى. يەنى، بىر چاغلاردا نومۇس دەپ قارالغان ۋە بىزلەرنى پېشقەدەم ئۇستازلاردىن ئايرىۋەتمىسۇن دەپ خۇپىيانە تۇتۇلغان بۇ يوشۇرۇن خاتالىقلار، ئاجىزلىقلار ۋە نۇقسانلار، پەرەڭ ئۇستازلىرىنىڭ ئۇسلۇبلىرى پۈتۈن جاھانغا تارقىلىپ كەتكەنلىكى ئۈچۈنلا، بۇنىڭدىن كې-يىن ئۇلار “شەخسىي ئالاھىدىلىك”، “ئۇسلۇب” دەپ ماختىلىپ ئۆتتۈرۈشكە چىقىدىغانلىقىنىمۇ كۆرسەتتى. بۇنىڭدىن كېيىن، كەمچىللىكلىرى بىلەن ماختىنىدىغان ئەقىلسىز دەرۋىشلەر تۈپەيلىدىن، ئالەم تېخىمۇ رەڭدار، ئەمما تەپەككۈردىن مۇستەسنا ھالدا تېخىمۇ نۇقسانلىق دۇنيا بولغۇسى ئەلۋەتتە.

قارانىڭ ئۆز بايانلىرىغا شۈبھىسىز غۇرۇر بىلەن ئىشىنىدىغانلىقى ئۇنىڭ بۇ يېڭى ئەقىلسىزلىرىدىن بىرى ئىكەنلىكىنى كۆرسىتەتتى.

— ئۇزۇن يىللاردىن بېرى سۇلتاننىمىزنىڭ كىتابلىرىغا يۈزلىگەن ئاتلارنىڭ بۇرۇن تۆشۈكىنى نورمال سىزغانلىقىمنى ئۇستاز ئوسمان ئې-نىق چۈشەندۈرەلەيدىمۇ؟ — دەپ سورىدىم.

— ئۇ بالىلىق چاغلىرىڭلاردىن بېرى سىلەرگە بېغىشلىغان مېھىر - مۇھەببىتى ۋە ئۇرغان تاياقلىرى تۈپەيلى، سىلەرنىڭ ھەم ئاتاڭلار، ھەم ھۆرمەتلىك ئۇستازىڭلار بولغانلىقى ۋە شۇنىڭ ئۈچۈن سىزغان رەسىملى-رىڭلار ئۆزىنىڭكىگە ۋە بىر - بىرىڭلارنىڭكىگە ئوخشايدىغانلىقىنى چۈ-شەنمەيدۇ. ئۇ سىلەرنىڭ ئەمەس، ئوسمانىيە رەسىمخانىسىنىڭ بىرەر ئۇس-لۇبى بولۇشىنى ئۈمىد قىلاتتى. ئۇنىڭ ھەيۋەتلىك كۆلەڭگىسى ھەر بى-رىڭلارنى قاپلاپ تۇرغانلىقى ئۈچۈن، قەلبىڭلارنىڭ چوڭقۇر قاتلىمىدىكى كەمچىللىكلەرنى، ئۆلچەمدىن سىرت غەلىتە ئالاھىدىلىكلەرنى ئۇنتۇپ كەتكەنىڭلار. سەن قاچانكى ئۇستاز ئوسماننىڭ نەزىرىدىن يىراق بولغان



باشقا كىتابلارغا، باشقا سەھىپىلەرگە رەسىم سىزغان ئىكەنسەن، ئۇ چاغدا، ئۇزۇن يىللاردىن بېرى ئىچىڭدە ياتقان ئاتنى سىزغان بولسەن. — رەھمەتلىك ئانام دادامدىنمۇ ئەقىللىق ئايال ئىدى، — دېدىم، — رەسىمخانىدا يالغۇز ئۇستاز ئوسماندىن ئەمەس، باشقا قاتتىق قول ۋە ئەسەبىي ئۇستازلارنىڭ تايماقلىرىدىن، تارماق باشلىقى بىزلەرگە ھەيۋە كۆرسىتىش ئۈچۈن بىزنى ئۇرىدىغان گەزىلەردىن قورقۇپ، بىر ئاخشىمى ئۆيدە رەسىمخانىغا قايتا بارمايدىغانلىقىمنى ئېيتىپ يىغلىغان ئىدىم. شۇ چاغدا ئۇ ماڭا ئالەمدە ئىككى خىل ئادەم بارلىقىنى ئېيتتى: بىرى، بالىلىق چاغلىرىدا تايماقنى كۆپ يېگەنلىكى ئۈچۈن نابۇت بولغانلار بولۇپ، ئۇلار قايتا ھوشغا كېلەلمەيدۇ، دېگەندى رەھمەتلىك ئانام، چۈنكى تايماق ئۇلارنىڭ ئىچىدىكى شەيتاننى ئۆلتۈرىدۇ؛ يەنە بىر خىلى تەلەپلىك ئادەملەر بولۇپ، بۇ تايماقلار ئىچىدىكى شەيتاننى ئۆلتۈرمەي، شەيتاننى قورقۇتۇپ تەربىيە بېرىدۇ. ئۇلار بالىلىق دەۋرىدىن قالغان بۇ مۇدەھىش خاتىرىسىنى زادى ئۇنتۇمايدۇ. لېكىن — ئانام بۇنى ھېچكىمگە ئېيتما دېگەنىدى — يېگەن تايماقنى شەيتان بىلەن بىللە ئۆتۈشنى ئۆگىنىۋالغانلىقى ئۈچۈن تېخىمۇ ئەقىللىق بولۇپ، باشقىلار بىلىمىگەننى بىلەلەيدۇ، دوست تۇتالايدۇ، دۈشمەننى تونۇيالايدۇ، كەينىدىن قىلىنغان سۈيىقەستلەرنى ۋاقتىدا سېزەلەيدۇ ۋە مەن يەنە بىرىنى قوشۇمچە قىلاي، رەسىمنى ھەممىدىن ياخشى سىزالايدۇ. ئۇستاز ئوسمان بىر دەرەخنىڭ شاخلىرىنى كۆڭۈلدىكىدەك سىزالمىدىڭ دەپ بىر قېتىم مېنى شۇنداق كاپاتلىغانىدىكى، كۆزۈمدىن ئاچچىق ياشلار ئاققاندا كۆز ئالدىمدا بىر ئورمان گەۋدىلەنگەنىدى. سەھەرىمىڭ ئەڭ ئاخىرىدىكى كەمچىلىكنى كۆرمىسەن دەپ بېشىمغا غەزەپ بىلەن مۇشتلاپ بولۇپ، ئاندىن مېھرىبانلىق بىلەن ئەينەكنى قولىغا ئالدى. — دە، سەھىپە ئۈستىگە قويۇپ ماڭا رەسىمنى پۈتۈنلەي يېڭى نۇقتىدىن كۆرسىتەتتى ۋە مەڭزىنى مەڭزىمگە چاپلاپ، ئەينەكنىڭ ئىچىدىكى تەتۈر سەھىپىدە كۆرۈنگەن كەمچىلىكلەرنى ماڭا بىر — بىرلەپ شۇنداق مېھرىبانلىق بىلەن كۆرسىتەتتى. مەن ئۇنىڭ ئاشۇ مېھرىبانلىقىنى ۋە ئاشۇ ئىشلارنى ھەرگىز ئۇنتۇمىدىم. كىشىلەرنىڭ ئالدىدا ئەيىبلەپ، قولۇمغا گەز بىلەن ئۇرغانلىقى سەۋەبىدىن غۇرۇرۇم زەربە يېگەنلىكى ئۈچۈن كې-



چىچە يىغلاپ چىقاتتىم، لېكىن ئۇ ئەتىسى ئەتىگەنلىكى قوللىرىمنى شۇنداق مېھر بىلەن سۆيەتتىكى، كۈنلەرنىڭ بىرىدە ئاجايىپ ئىس- تېداتلىق رەسىم بولىدىغانلىقىغا ھەۋەس بىلەن ئىشىنەتتىم. لېكىن ئۇ ئاتنى مەن سىزمىدىم.

— يېزىنە تاغامنى ئۆلتۈرگەن مەلۇن ئوغرىلاپ كەتكەن ئاخىرقى رەسىمنى بىز (لەيلەكنى دېمەكچى بولاتتى) خانىقادىن ئىزدەيمىز. سەن ئۇ ئاخىرقى رەسىمنى كۆرسەتمىدىڭمۇ؟

— ئۇ رەسىم سۇلتانىمىزغا ۋە پېشقەدەم ئۇستازلىرىمىزغا سادىق بولغان بىز رەسىملارمۇ، شۇنداقلا مەدىنىگە سادىق مۇسۇلمانلارمۇ قوبۇل قىلالمايدىغان بىر نەرسە ئىدى، — دەپ جىم تۇرۇۋالدىم.

بۇ سۆزۈم ئۇنى تېخىمۇ جىددىيلەشتۈردى. ئۇ لەيلەك بىلەن بىللە خانىقانى ئاستىن - ئۈستۈن قىلىپ ئاختۇرۇشقا باشلىدى. بىر - ئىككى قېتىم تېخىمۇ ئوڭۇشلۇق ئاختۇرسۇن دەپ ياردەمگە باردىم. تورۇسىدىن يامغۇر ئۆتىدىغان دەرۋىش ياتاقلىرىدىن بىرىدە ئورا بار ئىدى، مەن ئۇلار - نىڭ ئورغا چۈشۈپ كەتمەسلىكى ۋە زورۇر تېپىلسا ئاختۇرۇپ كۆرۈشى ئۈچۈن ئۇلارغا ئورنىنى كۆرسەتتىم ۋە 30 يىلنىڭ ئالدىدا خانىقانى ھىمايە قىلغۇچىلار بېكتاشىلەرگە<sup>①</sup> قوشۇلۇپ تارقىلىپ كېتىشتىن ئاۋۋال ئۇلارنىڭ پېشىۋاسى تۇرىدىغان كىچىك ھۇجرىنىڭ يوغان ئاچقۇچىنى بەر - دىم. ئۇلار ھەۋەس بىلەن ھۇجرىغا كىردى ۋە ھۇجرىدا بىر تامنىڭ يوقلۇ - قىنى، يامغۇرنىڭ ئۈدۈل ئىچىگە تامىدىغانلىقىنى كۆرۈپ، ئەتراپنى ئاخ - تۇرمىدى.

كېيىنەكنىڭ ئۇلار بىلەن بىللە ئەمەسلىكىگە خۇش بولدۇم، لېكىن مېنى ئەيىبلەيدىغان بىر دەلىل تېپىلغاندا، ئۇنىڭمۇ ئۇ ئىككىسىگە قوشۇ - لىدىغانلىقىنى سېزەتتىم. قارا بىزگە ئۇستاز ئوسماننىڭ بىزنى قىيناق - سوراققا ئالغۇچىلارغا تاپشۇرۇپ بېرىشىنىڭ ئالدىنى ئېلىش ئۈچۈن، ئۇ - نىڭ ئالدىدا بىر - بىرىمىزنى قوللىشىمىز، مالىيە ۋەزىرىگە ھەممىمىز ئۆملۈكتە تاقابىل تۇرۇشىمىز كېرەكلىكىنى ئېيتتى. قارا بىلەن لەيلەك

① بېكتاشى — ھاجى بېكتاش ئەۋلىياغا مەنسۇپ تەرىقەتكە ئېتىقاد قىلغۇچى. — ت.



ئىككىسى بىر ئوبدانلا يېقىنلىشىۋالغان ئىدى. قارانىڭ نىيىتى پەقەت يېزىنى تاغىسىنىڭ قاتىلىنى تېپىپ گۈزەل شەكۈرەگە ھەقىقىي بىر نىكاھ ھەدىيەسى سۇنۇش ئەمەس، بەلكى ئوسمانىيە رەسساملىرىنى پەرەڭ ئۇس-تازلىرىنىڭ يولىغا كىرگۈزۈش ۋە شۇنىڭ بىلەن يېزىنى تاغىسىنىڭ كىتابىنى سۇلتانمىزدىن كېلىدىغان يېڭى پۇللار بىلەن پەرەڭ ئۇستازلىرىغا تەقدىم قىلىپ (بۇ تولىمۇ كۈلكىلىك بىر بىدئەتلىك ئىدى) تاماملاش ئىدى. كەنلىكىنى چۈشەنگەندىم. بۇ سۈيىقەستنىڭ ئاخىرىدا باش رەسسام بولۇش تاماسىدا بولۇۋاتقان (چۈنكى، ئۇستاز ئوسماننىڭ كېيىنەكنى ئورنىغا تەلەپ قىلىدىغانلىقىنى ھەممە كىشى قىياس قىلغان ئىدى) ۋە ھەممىنى دوغا تىكىپ تەلەي سىناپ باقماقچى بولغان لەيلەكنىڭ بىزلىرىدىن، ھەتتا ئۇستاز ئوسماندىن قۇتۇلۇشنى ئۈمىد قىلىدىغانلىقىنىمۇ بىلەتتىم ئەل-ۋەتتە.

بىر دەم كاللام قالايمىقانلىشىپ كەتتى. يامغۇرغا قۇلاق سېلىپ ئۇ-زۇن ئويلىنىدىم. كېيىن قورشىۋىنى بۆسۈپ ئۆتۈپ، ئاتلىق ئۆتۈپ كېتىۋاتقان ھۆكۈمدار بىلەن باش ۋەزىرگە ئىلتىماسىنى سۇنۇشقا تىرىشقان بىر كىشىدەك چوڭقۇر بىر ئىلھام بىلەن لەيلەك بىلەن قارانىڭ يېنىغا باردىم. ئۇلارنى باشلاپ قاراڭغۇ كارىدوردىن ۋە كەڭ ئىشىكتىن ئۆتكۈزۈپ بىر چاغلاردا قازناق بولغان قورقۇنچلۇق يەرگە ئېلىپ كىردىم. خارابىلار ئىچىدە بىر نەرسە تاپقان - تاپالمىغانلىقىنى سورىدىم، دەرۋەقە تاپالمىغانىدى. بىر چاغلاردا غېرىب - غۇرۇۋا ۋە يوقسۇللارغا تاماق ئەتكەندە ئىشلىدى. تىلگەن قازانلار، قاچا - قۇچىلار، شامال ساندۇقى قاتارلىقلارنىڭ ئىزىمۇ يوق ئىدى. ئۆمۈچۈك تورلىرى، چاڭ - توزان، پاتقاق، ئىت - مۈشۈك - جاسەتلىرى ۋە خارابىلەر بىلەن تولغان بۇ قورقۇنچلۇق يەرنى تازىلاشقىمۇ ھېچكىمنىڭ راىى بارمىغان ئوخشايدۇ. ئىچكىرىدە، ھەر ۋاقىتتىكىدەك كېلىش مەنبەسى نامەلۇم، ئەمما كۈچلۈك بىر شامال چىراغنىڭ يورۇقىنى ئاجىزلاشتۇرۇپ، كۆلەڭگىلىرىمىزنىمۇ بىر يوقىتىپ، بىر پەيدا قىلاتتى. — ھەممە يەرنى ئاختۇردۇڭلار، لېكىن مەخپىي خەزىنەمنى تاپالمىدىڭلار، — دېدىم.

30 يىلنىڭ ئالدىدىكى بىر نام مەش خارابىسىنىڭ ئىچىدىكى كۈل.



لەرنى قولۇمنى سۈپۈرگە قىلىپ تارتتىم ۋە كۈل ئارىسىدىن چىققان ئو-  
چاقنىڭ قاپقىقىنى تۇتقۇچىدىن تۇتۇپ غىچىرلىتىپ ئېچىپ، كىچىك  
ئاغزىغا چىراغنى تۇتتۇم. قارادىن بۇرۇن لەيلەكنىڭ يۈگۈرۈپ بېرىپ ئى-  
چىدىكى تېرە خالىنى ئېلىۋالغانلىقىنى زادى ئۇنتۇمايمەن. ئۇلار دەرھال  
ئۇ يەردە، يەنى ئوچاقنىڭ ئاغزىدىلا خالىنى ئېچىشى كېرەك ئىدى، لېكىن  
مەن ھۇجرىغا قايتىپ كېلىۋالغان ئىدىم. قارا بۇ يەردە يالغۇز قېلىشتىن  
قورقۇپ كەينىمدىن كەلگەنلىكى ئۈچۈن، لەيلەك ئىنچىكە ئۇزۇن ئاياغلىرى  
بىلەن تېز چامدىغىنىچە بىزگە ئەگىشىپ كەلدى. ئۇلار خالىتىدىن پاكىز  
يۇڭ پايپاقلارنى، شالۋۇرۇم، قىزىل تونۇم، ئەڭ چىرايلىق يىپەك كۆڭل-  
كىم، ئۈستۈرام، تاغنىم ۋە باشقا نەرسىلەرنىڭ چىققانلىقىنى كۆرۈپ  
بىر ھازا ئارىسالدى بولۇپ قېلىشتى. قارا ئاچقان يەنە بىر ئېغىر خالىتە-  
دىن 53 ۋېنېتسىيە تىللاسى، كېيىنكى يىللاردا رەسىمخانىدىن ئوغرىد-  
لىۋالغان زەر ھەللىك قەغەزلىرى، كىشىلەردىن مەخپىي تۇتۇپ يۈرگەن ئۇل-  
گە دەپتىرىم ۋە سەھىپىلەرنىڭ ئارىسىدا ئوغرىلىغان زەر ھەللىك  
ۋاراقلار، بىر قىسمىنى ئۆزۈم سىزىپ، بىر قىسمىنى ئۇياق - بۇياقتىن  
توپلاپ بىرلەشتۈرگەن شەھۋانىي رەسىملەر، قەدىرلىك ئانامدىن يادىكار  
قالغان ھېقىق ئۈزۈك بىلەن ئۇنىڭ بىر تۇتام ئاق چېچى، ئەڭ ياخشى رە-  
سىم قەلەملىرىم بىلەن موي قەلەملىرىم بىر - بىرلەپ چىقتى.  
— ئويلىغىنىڭلاردەك بىر قاتىل بولسام، — دېدىم مەن ھاماقەتلەر -  
چە غۇرۇر بىلەن، — مەخپىي خەزىنەمدىن بۇلار ئەمەس، ھېلىقى ئاخىرقى  
رەسىم چىقاتتى.

— نېمە ئۈچۈن بۇلار چىقتى؟ — دەپ سورىدى لەيلەك.

مۇھاپىزەتچىلەر ئەترەت باشلىقىنىڭ ئادەملىرى ئۆيۈمنى ئاختۇر-  
غاندا (خۇددى سېنىڭ ئۆيۈڭنى ئاختۇرغاندەك)، پۈتۈن ئۆمرۈم بويىچە توپ-  
لىغان بۇ تىللارنىڭ ئىككىسىنى نومۇسسىزلارچە يانچۇقىغا سېلىۋالدى.  
بۇ پەسكەش قاتىل تۈپەيلى ئۆيلىرىمىزنىڭ ئاختۇرۇلىدىغانلىقىنى ئويلى-  
غانىدىم، دەرۋەقە شۇنداق بولدى. ئۇ ئاخىرقى رەسىم مەندە بولسا، بۇ يەردە  
بولغان بولاتتى.

بۇ ئاخىرقى جۈملىنى ئاغزىمدىن چىقارماسلىقىم كېرەك ئىدى.



شۇنداقتىمۇ، ئۇلارنىڭ كۆڭلى تىنغانلىقىنى، مېنىڭ خانىقانىڭ قاراڭغۇ بىر بۇلۇڭىدا ئۆزلىرىنى بوغۇزلىۋېتىشىمدىنمۇ ۋەھىمە يېمەيدىغانلىقىنى سەزگەنىدىم. سىلەرمۇ ماڭا ئىشەندىڭلارمۇ - يوق؟

لېكىن بۇ قېتىم مېنىڭ كۆڭلۈمنى بىر بىئاراملىق قاپلىغانىدى. مېنى بۇ قەدەر ئوڭايسىزلاندۇرغان نەرسە شۇ ئىدىكى، مېنىڭ تاكى بالىلىق چاغلىرىمىزدىن بۇيان تونۇشىدىغان رەسىسام بۇرادەرلىرىمنىڭ ئۇزۇندىن بۇيان پىخسىقلارچە پۇل توپلىغانلىقىمنى، تىللا ئېلىپ يوشۇرۇپ قويغانلىقىمنى، شەھۋانىي رەسىملىرىمنى ۋە دەپتەرلىرىمنى كۆرۈپ قالغانلىقىنى ئەمەس، بەلكى بۇلارنى رەسىسام دوستلىرىمغا مۇشۇنداق بىر جىددىي پەيتتە كۆرسەتكەنلىكىمدىن پۇشايمان قىلاتتىم. لېكىن ناھايىتى نىشانسىز يا - شىغان بىر كىشىنىڭ سىرى شۇنداق ئاسانلا ئاشكارا بولۇپ قالدىكەن ئە - مەسمۇ.

— بىراق، — دېدى قارا خېلىدىن كېيىن، — ئۇستاز ئوسمان ھېچ نەرسە دېمەستىن، ھېچ بىرىمىزنى كۆرسەتمەي، بىزنى ئوردا مۇھاپىزەتچى - لەر ئەرەت باشلىقىغا بىراقلا تاپشۇرۇپ بەرسە، قىستاق - سوراققا ئال - غاندا نېمە دەيدىغانلىقىمىزنى ھازىر كېلىشىۋالايلى.

بىزدە بىر تۈرلۈك ئاڭسىزلىق ۋە بىزارلىق بارلىقىنى ھېس قىلات - تىم. لەيلەك بىلەن كېيىنەك چىراغنىڭ غۇۋا يورۇقىدا دەپتىرىمدىكى شەھۋانىي رەسىملەرنى كۆرۈۋاتاتتى. ئۇلارنىڭ پۈتۈن ۋۇجۇدىدىن بىپەرۋا - لىق ئىپادىسى بىلىنىپ تۇراتتى، ھەتتا باشقىچە خۇشال كۆرۈنەتتى. بىر - دىنلا ئۆزۈمگە تونۇش بولغان مەلۇم سەھىپىنى كۆرۈپ بېقىش ئىستىكى تۇغۇلدى - دە، ئورنۇمدىن تۈردۈم. ئىككىسىنىڭ كەينىدە ئۆرە تۇرۇپ، ئۆزۈم سىزغان شەھۋانىي رەسىمگە ناھايىتى يىراقلاردا قالغان بىر كۆڭۈل - لۈك خاتىرىنى يېڭىدىن ئەسكە ئالغاندەك ھاياجان بىلەن جىمجىت تۇرۇپ قارىدىم. قارامۇ بىزگە قوشۇلغانىدى. ئۇ رەسىمنى تۆتىمىزنىڭ بىرلىكتە كۆرۈشىمىز قانداقتۇر كۆڭلۈمنى ھۇزۇرلاندۇراتتى.

— كور ئادەم بىلەن كۆزى ساق ئادەم باراۋەر بولامدۇ؟ — دېدى لەي - لەك بىر ھازادىن كېيىن. كۆرگىنىمىز بىر شەھۋانىي نەرسە بولسىمۇ، ئۇ ئاللاھ بىزگە ئاتا قىلغان كۆرۈش زوقىنىڭ ئۇلۇغلۇقىنى ئىما قىلغانىمىز.



دۇ؟ لېكىن لەيلەك بۇنداق نەرسىلەرنى قانداق چۈشەنسۇن؟ ئۇ «قۇرئان كە - رىم» نىمۇ ئوقۇمايدۇ، «قۇرئان كەرىم» نىڭ بۇ ئايىتىنىڭ ھىراتلىق پېشقە - دەم ئۇستازلار تەرىپىدىن پات - پات خاتىرىلىنىدىغانلىقىنى بىلەتتىم. ئۇ - لۇغ ئۇستازلار بۇ ئايەتنى رەسىم دۈشمەنلىرىنىڭ دىنىمىزدە رەسىم سى - زىشنىڭ مەنى قىلىنىدىغانلىقى، رەسىملارنىڭ قىيامەت كۈنى جەھەز - نەمگە يوللىنىدىغانلىقى ھەققىدىكى تەھدىتلىرىگە جاۋابەن قوللىنىتتى. لېكىن ئويلىمىغان يەردىن كېيىنەكنىڭ ئاغزىدىن چىققان بۇ سۆزنى زادى ئاڭلىمىغانغا سالىدىم.

— مەن كور ئادەم بىلەن كۆزى ساق ئادەمنىڭ باراۋەر بولمايدىغانلىقىنى كۆرسىتىدىغان بىر رەسىم سىزىشنى ئويلاۋاتىمەن. — كور ئادەم بىلەن كۆزى ساق ئادەم كىم؟ — دېدى قارا سادىلىق بىلەن.

— “كور ئادەم بىلەن كۆزى ساق ئادەم باراۋەر بولمايدۇ” دېگەن گەپ، “ۋەمايەستەۋىل ئەماۋەل بەسىرۇ”<sup>①</sup> دېگەن ئايەتنىڭ مەنىسى، — دېدى كېيىنەك ۋە مۇنداق داۋاملاشتۇردى:

زۇلمەت بىلەن نۇر باراۋەر بولمايدۇ.

سايە بىلەن ئىسسىق باراۋەر بولمايدۇ.

تىرىكلەر بىلەن ئۆلۈكلەر باراۋەر بولمايدۇ<sup>②</sup>.

تۈيۈقسىز نازاكەتلىك ئەپەندىنىڭ، يېزىنە تاغىنىڭ ۋە بۇ ئاشام قەتلە قىلىنغان مەدداھ بۇرادىرىمىزنىڭ ئاقىۋىتىنى ئويلاپ تىترەپ كەتتىم. باشقىلار ماڭا ئوخشاش قورققان بولغىمىدى؟ بىر ھازا ھېچكىم ئورنىدىن مىدىرلىمىدى. لەيلەك قولىدا مېنىڭ دەپتىرىمنى تېخىچە ئوچۇق تۇتۇپ تۇراتتى. بىز مەن سىزغان شەھۋانىي رەسىمنى تېخىچە كۆرۈۋاتساقمۇ، لېكىن رەسىمدىكى سەتچىلىككە ھېچكىم دىققەت قىلمىغانىدى.

— مەن قىيامەت كۈنىنىمۇ سىزىشنى ئويلايتتىم، — دېدى لەيلەك، — ئۆلۈكلەرنىڭ تىرىلىشىنى، گۇناھكارلار بىلەن گۇناھسىزلارنىڭ بىر - بىرىدىن پەرقلىنىدۇرۇلۇپ ئايرىلىشىنى سىزىپ باققىم بار ئىدى، لېكىن

① «قۇرئان كەرىم»: “فاتىر” سۈرىسى، 19 - ئايەت. — ت.

② «قۇرئان كەرىم»: “فاتىر” سۈرىسى، 20، 21، 22 - ئايەتلەر. — ت.



قۇرئان كەرىمىمىزنى تەسۋىرلەشكە نېمىشقا بولمايدۇ؟

ياشلىق چاغلىرىمىزدا رەسىمخانىنىڭ بىر ھۇجرىسىدا ئىشلىگەندە، خۇددى ياشانغان ئۇستازلارنىڭ كۆزلىرىنى دەم ئالدۇرۇش ئۈچۈن قىلغىدەك، بەزىدە بېشىمىزنى ئىش تاختىلىرىدىن، ئۈستەللەردىن كۆتۈرۈپ كالىمىزغا كەلگەن پۈتۈنلەي باشقا بىر تېمىدىن سۆز ئاچاتتۇق. خۇددى ھازىر ئالدىمىزدا ئوچۇق تۇرغان دەپتەرگە قارىغاندىكىدەك، ئۇ چاغلاردا، كۆڭلىمىزگە كەلگەن ئىشلار ھەققىدە سۆزلەشكەندە بىر - بىرىمىزگە قا - رىمايتتۇق، چۈنكى كۆزلىرىمىزنى دەم ئالدۇرۇش ئۈچۈن ئوچۇق دېرىزى - دىن يىراقلاشقا قارايتتۇق. شاد - خۇرام شاگىرتلىق چاغلىرىمىزنىڭ گۈزەل - لىكىنى ھېچ تەسەۋۋۇر قىلالىمىدۇ. ئېھتىمال بۇ ئەسلىمىلەر ئېلىپ كەل - گەن ھاياجاندىن ياكى «قۇرئان كەرىم»نى ئوقۇمىغىنىمىزغا ئۇزۇن بولغانلىقى ئۈچۈن شۇ ئاندا سەمىمىي ھېس قىلغان پۇشايماندىن ۋە ياكى بايلاق - ۋە خانىدىكى جىنايەتنى كۆرۈپ قورقۇپ كەتكەنلىكىمىزدىن بولسا كېرەك. نۆۋەت ماڭا كەلگەندە كاللام قالايمىقانلىشىپ، يۈرىكىم بىر تەھدىتكە دۇچ كەلگەندەك دۈپۈلدەپ كەتتى ۋە ئەقلىمگە باشقا بىر نەرسە كەلمىگەنلىكى ئۈچۈن مۇنداق دېدىم:

— “بەقەرە” سۈرىسىنىڭ ئاخىرىدا بۇ مەنىنى بېرىدىغان ئايەتلەر بار - لىقى ئېسىڭلاردىدۇ؟ مەن كۆپرەك شۇلارنى سىزىشنى ئويلايمەن: “پەرۋەر - دىگارمىز! ئەگەر بىز ئۇنتۇساق ياكى خاتالاشساق (يەنى بىر ئۇنتۇش ياكى سەۋەنلىك سەۋەبىدىن ئەمرىڭنى تولۇق ئورۇندىيالمىساق)، بىزنى جازاغا تارتىمىغىن. پەرۋەردىگارمىز! بىزدىن ئىلگىرىكىلەرگە يۈكلىگەننىڭگە ئوخشاش بىزگە ئېغىر يۈك يۈكلىمىگىن (يەنى بىزنى قىيىن ئىشلارغا تەكلىپ قىلمىغىن)، پەرۋەردىگارمىز! كۈچىمىز يەتمەيدىغان نەرسىنى بىزگە ئارتىمىغىن، بىزنى كەچۈرگىن، بىزگە مەغپىرەت قىلغىن، بىزگە رەھىم قىلغىن.” ① ئاۋازىم بىردىن توختاپ قالدى ۋە زادى كۈتۈلمىگەندە، ئىختىيارىمىز ئاققان كۆز ياشلىرىمىزدىن خىجالەت بولۇپ قالدۇم. بەلكىم شاگىرتلىق يىللىرىمىزدا ئۆزىمىزنى قوغداش، سەزگۈرلۈكىمىزنى چاند -

① «قۇرئان كەرىم»: “بەقەرە” سۈرىسى، 286 - ئايەت. — ت.





دۇرماسلىق ئۈچۈن داۋاملىق ھوشيار تۇرىدىغانلىقىمىز ۋە مەسخىرىلەردىن قورققانلىقىمىز ئۈچۈن شۇنداق بولغان بولۇشى مۇمكىن.

كۆز ياشلىرىم ھېلىلا توختار، دەپ ئويلىغانىدىم، لېكىن ئۆزۈمنى تۇتۇۋالماي ئۆكسۈپ يىغلاشقا باشلىدىم. مەن يىغلىغاندا يېنىمدىكى ھەر بىرىنىڭ قېرىنداشلىق، ھېسداشلىق ۋە ھەسرەت كەيپىياتىغا تولغانلىقىدىن ھېس قىلاتتىم. بۇنىڭدىن كېيىن سۇلتانىمىزنىڭ رەسمىيەتلىرىمۇ پەرەڭ ئۇسلۇبىغا بويىسۇنۇپ، بىز ئۆمۈر بويى ئوي - پىكرىمىزنى بېغىشلىغان ئۇسۇللار ۋە كىتابلار ئاستا - ئاستا ئۇنتۇلۇپ كېتىدۇ، راست، ھەممە تىرىشچانلىقلىرىمىز ئاخىرلىشىدۇ. ئەرزۇرۇملۇقلار بىزگە بېسىم ئىشلىتىپ زوراۋانلىق قىلىمىدى دېگەندىمۇ، سۇلتانىمىزنىڭ قىستاق - سوراققا ئالغۇچىلىرى بىزنى قىيناپ ئەبجىقىمىزنى چىقىرىدۇ... بىراق، مەن بىر ياقىدىن قاتتىق يىغلاپ، ئۆكسۈپ، ئېسەدېسەم (قۇلىقىم يەنىلا يامغۇرنىڭ كۆڭۈلسىز شارقىرىشىنى ئاڭلايتتى)، كاللامنىڭ بىر بۇرجىدىكىدە مېنى يىغلاتقان نەرسىنىڭ بۇلار ئەمەسلىكىنىمۇ ھېس قىلاتتىم. باشقىلار بۇنى قانچىلىك سەزگەندۇ؟ مەن سەمىمىي ياش تۆكەتتىم ھەم يالغاندىن يىغلايتتىم. شۇڭا بىلىنەر - بىلىنمەس ئۆزۈمنى گۇناھكار ھېس قىلاتتىم.

كېيىنكى يېنىمغا كېلىپ قولىنى مۈرەمگە قويدى، چاچلىرىمنى سىلىدى، مەڭزىمگە سۆيىدى ۋە يېقىملىق سۆزلەرنى قىلدى. بۇ دوستلۇق مېنى تېخىمۇ گۇناھكارلىق ھېسسىياتى بىلەن سەمىمىي يىغلاشقا مەجبۇر قىلدى. ئۇنىڭ يۈزىگە قارىيالىمىدىم، لېكىن قانداقتۇ خاتا ھالدا ئۈنىمۇ يىغلاۋاتىدۇ دەپ ئويلاپ قالدىم. بىز بىللە ئولتۇردۇق.

رەسمىيەتلىرىمىزنىڭ بىر يىلدا شاگىرتلىققا بېرىلگەنلىكىدىن مېنى، ئانىلىرىمىزدىن ئايرىلىپ، بىردىنلا باشقا بىر ھاياتنى باشلاشتى. كىيىم-كېچىمىزنىڭ ھەسرەتلىرى، بىرىنچى كۈندىن باشلاپلا يېيىشكە باشلىغان تايماقلىرىمىزنىڭ ئازابىنى، مالىيە ۋەزىرىدىن كەلگەن تۇنجى ھەدىيەلەرنىڭ خۇشاللىقىنى، يۈگۈرۈشۈپ ئۆيلىرىمىزگە قايتقان كۈنلىرىمىزنى مانا مۇشۇ كەيپىياتتا ئولتۇرۇپ ئەسلىدۇق. باشتا پەقەت ئۇ سۆزلىگەن، مەن ھەسرەت بىلەن ئاڭلىغانىدىم، كېيىن لەيلەك قوشۇلدى، ئۇنىڭدىن كېيىن



دەسلەپكى شاگىرتلىق يىللىرىمىزدا بىر ئارىدا رەسىمخانىغا كىرىپ چىقىپ كەتكەن قارامۇ قوشۇلغاندا، بايا يىغلىغانلىقىمنى ئۇنتۇپ مەنمۇ ئۇلار بىلەن كۈلۈشۈپ پاراڭلىشىشقا باشلىدىم.

شاگىرتلار ئورنىدىن ئەتىگەن تۇرۇپ، رەسىمخانىنىڭ ئەڭ چوڭ ھۇجرىسىدىكى ئوچاققا ئوت يېقىپ، ئىسسىق سۇ بىلەن يەرلەرنى سۈرتىدۇ. دىغان قىش كۈنلىرىنى ئەسلىدۇق. بىز پۈتۈن بىر كۈندە بىر دەرەخنىڭ بىر يوپۇرمىقىنىلا سىزالايدىغان دەرىجىدە ئىلھامسىز ۋە ئېھتىياتچان بولىغان بىر رەھمەتلىك پېشقەدەم "ئۇستاز" نىڭ بىزنىڭ ئۇ يوپۇرماققا زادى قارىماي، ئوچۇق دېرىزىدىن كۆرۈنگەن باھار كۆچەتلىرىنىڭ ياپىيىشىل يوپۇرماقلىرىغا قارىغانلىقىمىزنى كۆرۈپ "ئۇ يەرگە ئەمەس، بۇ يەرگە قاراڭلار!" دەپ ۋارقىرىغانلىرىنى، بىزنى زادى ئۇرماي، تالاي قېتىملاپ ئەيىبلەشلىرىنى ئەسلىدۇق. زىيادە ئىشلەپ ئالغاي بولۇپ قالغاندا ئۆيىگە قايتۇرۇۋېتىلگەن جۈدەڭگۈ بىر شاگىرتنىڭ قولىدا بوغچىسىنى كۆتۈرگەن ھالدا دەرۋازىغا قاراپ ماڭغان چېغىدىكى پۈتۈن رەسىمخانىغا ئاڭلانغان يىغىسىنى ئەسلىدۇق. كېيىن ئۈچ رەسىم ئالتە ئاي ھەپىلەشكەن بىر سەھىپىنىڭ (شېرۋان سەپىرىدە قېنىق دەرياسى بويىدا ئاچارچىلىق تەھدىتىگە دۇچ كەلگەن ئوسمانىيە ھەربىي قوشۇنىنىڭ ئېرەشنى ئىشغال قىلغاندا قورسىقى تويغانلىقى) ئۈستىگە دەز كەتكەن بىر تۈچ سىياھ قۇتىسىدىن توق قىزىل بوياقنىڭ سىرغىپ چىقىشىنى قىزىققان ھالدا تاماشا قىلغانلىقىمىز كۆز ئالدىمىزدا گەۋدىلەندى (چۈنكى بۇ بىزنىڭ گۇناھىمىز ئەمەس ئىدى). جەڭ مۇۋەپپەقىيەتلىرىنى، كۈچ - قۇدرىتىنى، بايلىقىنى نامايان قىلىش ئۈچۈن ئۆيىنىڭ تورۇسىنى خۇددى سۇلتانىمىزنىڭ شىكار قەسىرىگە ئوخشىتىپ بېزەتمەكچى بولغان 70 ياشلىق پاشانىڭ گۈزەل چېركەس خوتۇنىغا ئۈچىلىمىز بىر ۋاقىتتا ساقال تاشلاپ، بىر ۋاقىتتا ئاشىق بولغانلىقىمىز ھەققىدە نازاكەت ۋە ھۆرمەت پوزىتسىيىسى بىلەن سۆزلەشتۈق. قىش كۈنلىرى ئەتىگەندە ھورى قەغەزلەرنى نەملەشتۈرىۋەتە - مىسۇن دەپ قىيا ئوچۇق قويۇلغان ئىشىكنىڭ بوسۇغىسىدا ئىچكەن يېسى - سىمۇق شورپىسىنىڭ تەمى ھەققىدىمۇ قىزغىن پاراڭلاشتۇق. ئۇستاز - مىزنىڭ مەجبۇرلىشى بىلەن يىراق بىر يەرگە شاگىرتلىققا بارغاندا، رە -



سىمخانىدىكى دوستلار ۋە ئۇستىلاردىن ئايرىلىپ كېتىشنىڭ ھەسرەت-  
نىمۇ تىلغا ئالدۇق. بىر ئارىدا كۆز ئالدىمدا قەدىرلىك كېيىنەكنىڭ 16  
ياش ۋاقتىدىكى ئەڭ يېقىملىق قىياپىتى گەۋدىلەندى. بىر ياز كۈنى ئوچۇق  
دېرىزىدىن چۈشكەن كۈن نۇرى ئۇنىڭ ناۋات رەڭ يالىڭاچ بىلەكلىرىگە  
چۈشكەندە، ئۇ قولىدىكى قەغەز سىلىقلايدىغان دېڭىز قۇلۇلىسىنى تېز  
ھەرىكەتلەندۈرۈپ قەغەز پارقىرىتىۋاتاتتى. خىيالغا چۆمگەن ھالدا قە-  
لىۋاتقان بۇ ئىشنىڭ ئارىلىقىدا بىر دەم توختاپ قەغەزدىكى بىر داغقا  
كۆزلىرىنى يېقىنلاشتۇرۇپ دىققەت بىلەن تەكشۈرۈپ، بىر - ئىككى خىل  
ھەرىكەت بىلەن قەغەز سىلىقلىغۇچىنى ئۇ يەردىن يۆتكىگەندىن كېيىن، يە-  
نە بۇرۇنقىدەك قولىنى تېز - تېز يۇقىرى - تۆۋەن سۈرۈۋاتقىنىدا، خە-  
يالچان ھالدا دېرىزىدىن يىراقلارغا قارايتتى. زادى ئېسىمدىن چىقمايدى-  
غىنى، ئۇ بېشىنى بۇراپ يەنە بىر قېتىم دېرىزە سىرتىغا قاراشتىن ئاۋۋال  
شۇئان كۆزلىرىنى مېنىڭ كۆزلىرىمگە تىككەنلىكى ئىدى. بۇ قاراشنىڭ  
پۈتۈن شاگىرتلار بىلىدىغان بىرلا مەنىسى: خىيال سۈرمىسەڭ ۋاقىت ئۆت-  
مەيدۇ، دېگەندىن ئىبارەت ئىدى.



## 58. مېنى قاتىل دېگۈسى

مېنى ئۇنتۇپ كەتكەندىكىلارغۇ دەيمەن؟ مەۋجۇتلۇقۇمنى سىلەردىن نېمىشقا يوشۇرۇۋېرەي؟ چۈنكى ئىچىمدە بارغانسېرى كۈچىيىۋاتقان بۇ تەلەپپۇز بىلەن سۆزلىشىش مەن ئۈچۈن چەكلىگىلى بولمايدىغان بىر ئېھتىياج. بەزىدە ئۆزۈمنى مەجبۇرلايمەن ۋە شۇڭا تەلەپپۇزۇمدىن سالاھىيەتتىم پاش بولۇپ قالارمىكەن دەپ قورقىمەن. بەزىدە ئۆزۈمنى قويۇۋېتىپ تارتىنماي سۆزلەۋېرىمەن. ئۇ چاغدا ئاغزىمدىن يەنە بىر سالاھىيەتتىمىنى كۆرسىتىدىغان ۋە بەلكىم سىلەرمۇ پەرق ئېتەلەيدىغان سۆزلەر چىقىدۇ. قوللىرىم تىترەپ، پېشانەمنى تەر باسىدۇ ۋە بۇلارنىڭمۇ يېڭى يىپ ئۈچىلىرى ئىكەنلىكىنى شۇ ئان چۈشىنىمەن.

لېكىن بۇ يەردە ئىنتايىن خۇشالمەن! رەھسسام بۇرادەرلىرىم بىلەن ئولتۇرۇپ بىر - بىرىمىزگە تەسەللى بېرىپ 25 يىللىق خاتىرىلەرنى ئەسلىگەندە، ئەقلىمىزگە دۈشمەنلىكلەر ئەمەس، رەھىم سىزىشنىڭ كۆڭۈللۈكلىكى ۋە ئۇنىڭدىن ھېس قىلغان خۇشاللىقلار كېلىدۇ. مەھشەر كۈنىمىزنىڭ يېتىپ كەلگەنلىكىنى ھېس قىلىشىپ ئولتۇرۇپ، ياشلىق كۆزلىرىمىز بىلەن بىر - بىرىمىزنى سىلىشىپ، بۇرۇنقى گۈزەل كۈنلەر - رېمىزنى ئەسلىگەنمىزدە، بۇ مەنزىرە كىشىگە ھەرەمخانا كېنىزەكلىرىنىڭ ئەھۋالىنىمۇ ئەسلىتىدۇ.

بۇ ئوخشىتىشنى ئەمىر تۆمۈر ئەۋلادلىرىنىڭ كەچۈرمىشلىرى توغرىلىق كىتاب يازغان ۋە شىرازلىق، ھىراتلىق پېشقەدەم ئۇستازلارنىڭ ھېكايىلىرىنىمۇ نەقىل كەلتۈرگەن كىرمانلىق ئەبۇسەئىددىن قوبۇل قىلدىم. بۇنىڭدىن 150 يىل مۇقەددەم قارا قويۇنلۇق ھۆكۈمدارى جىھان شاھ بىر - بىرى بىلەن ئۇرۇش قىلىپ تىنىم تاپمايۋاتقان ئەمىر تۆمۈر ئەۋلادىدىن بولغان خانزادىلەر ۋە شاھلارنىڭ كىچىك ھەربىي قوشۇنلىرىنى



مەغلۇب، مەملىكەتلىرىنى ئىستېلا قىلىپ، قول ئاستىدىكى غالىب تۈرك. مەن قوشۇنلىرى بىلەن پۈتۈن پارس دىيارىنى بېسىپ ئۆتۈپ شەرققە كەلگەن، ئەڭ ئاخىرىدا ئەمىر تۆمۈرنىڭ ئوغلى شاھرۇھنىڭ نەۋرىسى ئىبراھىمنى ئاستىراپادتا مەغلۇب قىلىپ، گورگاننى ئۆز قولىغا ئالغان ۋە ھەر-بىي قوشۇنلىرىنى ھىرات قەلئەسىگە ئەۋەتكەنىدى. كىرمانلىق تارىخچىنىڭ يېزىشىچە، پەقەت پارس دىيارىغىلا ئەمەس، ھىندىستاندىن ۋېزانتىيىگىچە بولغان جاھاننىڭ يېرىمىغا يېرىم ئەسىر ھۆكۈمرانلىق قىلغان ئەمىر تۆمۈر ئەۋلادىنىڭ شۆھرەتلىك سەلتەنەتلىرىگە كەلگەن بۇ چوڭ زەربە شۇنداق بىر پالاكەت ۋە ئاپەت شامىلى چىقارغانىدىكى، مۇھاسىرە ئاستىدىكى ھىرات قەلئەسى مىسلى كۆرۈلمىگەن ئاپەتكە دۇچ كەلگەنىدى. قاراقويۇنلۇق جىھان شاھ ئۆزى بېسىۋالغان قەلئەلەردىكى ئەمىر تۆمۈر ئەۋلادىدىن بولغانلارنى رەھىمسىزلەرچە قىرغانلىقىنى، شاھلار، شاھزادىلەرنىڭ ھەرەمخانىلىرىدىكى كېنىزەكلەرنى تاللاپ ئۆز ھەرەمخانىسىغا ئېلىپ كەلگەنلىكىنى، رەھساملارنى بىر-بىرىدىن رەھىمسىزلەرچە ئايرىپ، كۆپچىلىكىنى ئۆزىنىڭ ئۈستى رەھساملارغا شاگىرت قىلىپ بەرگەنلىكىنى ئوقۇرمەنلىرىگە ئاجايىپ ئىشتىياق بىلەن ئەسلەتكەن تارىخچى ئەبۇ سەئىد بۇ نۇقتىغا كەلگەندە ھېكايىسىنى قەلئە ئىستېھكاملىرىغا يوشۇرۇنۇپ دۈشمەننى چېكىندۈرۈشكە تىرىشقان شاھ ۋە لەشكەرلەرگە دائىر بايانلاردىن مەزكۇر مۇھاسىرە تۈپەيلىدىن كېلىپ چىقىدىغان قورقۇنچلۇق ئاقىۋەتلەرنى ئالدىنلا تەسەۋۋۇر قىلىپ، ئۆز رەھىمخانىسىدا قەلەملەر ۋە بويىقلار ئارىسىدا ۋەھىمىگە چۈشكەن ھالدا كۈتۈپ ئولتۇرغان رەھساملارغا بۇرىغان ۋە رەھساملارنىڭ ئىسىملىرىنى بىر-بىرلەپ ساناپ، ئۇلارنىڭ قانداق قىلىپ پۈتۈن جاھانغا مەشھۇر بولغانلىقىنى ۋە مەڭگۈ ئۇنتۇلمايدىغانلىقىنى، بۈگۈن پۈتۈنلەي ئۇنتۇلغان رەھساملارنىڭمۇ خۇددى شاھنىڭ ھەرەمخانىسىدىكى كېنىزەكلەردەك بىر-بىرىنى قۇچاقلىشىپ يىغلىشىپ، بۇرۇنقى ياخشى كۈنلەرنى ئەسلەشتىن باشقا ھېچ ئىش قىلالمايدىغان ھالغا چۈشۈپ قالغانلىقىنى يازغانىدى.

بىزمۇ قايغۇلۇق ھەرەمخانا كېنىزەكلىرىدەك، بۇرۇن سۇلتاننىڭ بىزگە ناھايىتى سەممىي مېھرىبانلىق كۆرسەتكەنلىكىدىن ۋە ھېيت -



بايراملاردا بىزلەر ئۇنىڭغا تەقدىم قىلغان نەقىشلىك رەڭگارەڭ قۇتىلار، ئەينەك ۋە تەخسىلەر، نەقىشلەنگەن تۆگە قۇشى تۇخۇملىرى، قەغەز قىيما رەسىملەر، بىر بەتلىك رەسىملەر، يۇمۇرلۇق كىتابلار، قارت قەغەزلىرى ۋە كىتابلارنى قوبۇل قىلغاندىن كېيىن، ئۇنىڭغا جاۋابەن بىزلەرگە ھەدىيە قىلغان گىرۋەكلىرىگە مويۇلۇق تېرە تۇتۇلغان تونلارنى، ئىچىگە تىللا تولا-دۇرۇلغان پۇل قاپچۇقلىرىنى ئەسلىدۇق. شۇ كۈنلەردىكى تىرىشچان، جا-پاكەش ۋە بارىغا قانائەت قىلىدىغان ياشانغان رەسساملار ئەمدى قېنى؟ ئۇلار ئۆز ماھارىتىنى ئېھتىيات بىلەن يوشۇرماقچى بولسىمۇ، سىرتنىڭ ئىشىنى قىلغانلىقى باشقىلارغا مەلۇم بولۇپ قېلىشىدىن ئەندىشە قىلىپ، ئۆيلىرىگە بېكىنىۋالماي ھەر كۈنى رەسىمخانىغا كېلىشەتتى. پۈتۈن ھايا-تىنى رەسىملەردىكى ئوردا تاملىرىنىڭ ئىنچىكە، مۇرەككەپ نەقىشلىرىدىكى، ھەر بىرىنىڭ بىر - بىرىدىن پەرقلىق ئىكەنلىكىنى ئۇزۇن سىنىچىلاپ قارىغاندا ئاندىن چۈشەنگىلى بولىدىغان سەرۋىلەرنىڭ يوپۇرماقلىرىنى ۋە سەھىپىنىڭ بوش يەرلىرىنى تولدۇرىدىغان يەتتە يوپۇرماقلىق دالا ئوت - چۆپلىرىنى سىزىشقا كەمتەرلىك بىلەن بېغىشلىغان ياشانغان رەسساملار ئەمدى قېنى؟ ئاللاھنىڭ بەزىلەرگە ماھارەت ۋە قابىلىيەت، بەزىلەرگە شۈ-كۈر ۋە قانائەت بېرىشىنىڭمۇ ئاللاھنىڭ بىر ھېكمىتى ۋە ئادالىتى ئىكەن-لىكىنى ئېتىراپ قىلىپ، ئۆزئارا زادى ھەسەتخورلۇق قىلمىغان ئوتتۇرا ياش ئۇستىلار ئەمدى قېنى؟ بەزىلىرى دوڭ ۋە دائىم كۈلۈپ تۇرىدىغان، بەزىلىرى ئەركىن ۋە مەستخۇش، بەزىلىرى بىرەر ئەرگە بېرەلمىگەن قىز-زىنى بىزلەرگە سايە قىلىشقا ئىنتىلىدىغان بۇ ئۇستا تاغىلارنى ئەسلىگە-نىمىزدە، رەسىمخانىدىكى شاگىرتلىق ۋە يېڭى ئۇستا بولغان مەزگىللە-رىمىزدىلا ئۇنتۇپ كەتكەن ئۇششاق - چۈششەك ئىشلارنى كۆز ئالدىمىزدا گەۋدىلەندۈرۈشكە تىرىشتۇق.

ھەر بىر سەھىپە چۆرىسىنى نەقىشلىگەندە قوۋزىنى كۆپتۈرۈۋالسىد-غان (سىزىق سەھىپىنىڭ ئوڭ تەرىپىگە كەلسە سول مەڭزىنى، سول تەرىپ-پىگە كەلسە ئوڭ مەڭزىنى) كۆزى ئالغاي بىر سەھىپە چۆرىسىنى نەقىش-لىگۈچى بار ئىدى. يەنە بوياقنى كۆپ بېرىۋەتكەندە "سەۋر قىل، سەۋر، سەۋر" دەپ ئۆز - ئۆزىگە خىرىلداپ كۈلىدىغان كىچىك، ئاۋاق بىر رەس-



ساممۇ بار ئىدى. ئاستىنقى قەۋەتتىكى كىتاب تۈپلىگۈچى شاگىرتلىرى بىلەن بىر نەچچە سائەتلەپ سۆھبەتلىشىدىغان ۋە قىزىل سىياھنى پېشا- نىگە سۈركەپ بەرسە، قېرىشنىڭ ئالدىنى ئالىدىغانلىقىنى سۆزلەپ يۈردى- دىغان (7) ياشلىق ھەلەكەش ئۇستا بار ئىدى. يەنە بويلاقنىڭ قويۇقلۇق دە- رىجىسىنى كۆرۈش ئۈچۈن ئۆز قولىنىڭ ھەممە بارمىقىدىكى تىرناقلىرىغا بويلاق سۈركەپ بولۇپ، ئاندىن شاگىرتلاردىن بىرىنى چاقىرىپ، ھەتتا يول- دىن ئۆتكەن ھەرقانداق بىرىنى خالىغانچە توختىتىۋېلىپ تىرناقلىرىغا بو- ياق سۈرىدىغان ئاچچىقى يامان بىر ئۇستا بار ئىدى. ئۇنىڭدىن باشقا يەنە ھەلدىن ئاشقان پوتاللارنى يىغىش ئۈچۈن ئىشلىتىدىغان تۈكلۈك توشقان پۇتى بىلەن ساقاللىرىنى تاراپ بىزنى كۈلدۈرىدىغان سېمىز بىر رەسسام- مۇ بار ئىدى. ئەمدى ئۇلار قېنى؟

نۇرغۇن يىللار ئىشلىتىلىپ شاگىرتلار ۋۇجۇدىنىڭ بىر قىسمىغا ئايلىنىپ قالغان ۋە كېيىن بىر چەتكە تاشلاپ قويۇلىدىغان قەغەز سە- لىقلاش تاختىلىرى، شاگىرتلار قىلىچۋازلىق قىلىپ ئويناپ گاللاشتۇرۇ- ۋەتكەن قەغەز قايچىلىرى، ئالمىشىپ كەتمەسۈن دەپ ئۇلۇغ ئۇستىلار ئى- سىملىرىنى يېزىپ قويغان ئىش تاختىلىرى، جۇڭگو سىياھىنىڭ خۇشپۇ- رىقى، جىمجىتلىقتا پورۇقلاپ قايناۋاتقانلىقى ئاڭلىنىدىغان قەھۋە چۆگۈن- لىرىنىڭ ئاۋازى، ھەر يازدا ئاسلانلايدىغان تاۋار مۈشۈكىمىزنىڭ ئاسلانلە- رىنىڭ قۇلاقلىرى ۋە گەجگىلىرىدىكى تۈكلەردىن ياسىغان خىلمۇ خىل موي قەلەملىرىمىز، بىكار تۇرماي خەتتاتلاردەك مەشىق قىلىشىمىز ئۈچۈن بېرىلگەن توپ - توپ ھىندى قەغەزلىرى، پۈتۈن رەسىمخانىغا رەسىمدىكى ئېغىر خاتالىقلارنى قىرىۋېتىشتە ئىبرەت قىلىش ئۈچۈن باش رەسسامنىڭ رۇخسىتى بىلەن قەغەز قىرىشقا ئىشلىتىلىدىغان تۆمۈر دەستىلىك رەسىم قەلەملىرى ۋە بۇ خاتالارنى جازالاش مۇراسىملىرى ئەمدى قېنى؟

سۇلتانىمىزنىڭ ئۇستا رەسساملارغا ئۆيلىرىدە ئىشلەشكە ئىجازەت قىلغانلىقى يەنە بىر خاتالىق ئىكەنلىكى ھەققىدە سۆزلەشتۇق. بالدۇر كەلگەن قىش ئاخشاملىرىدا جىنچىراغ ۋە شام يورۇقىدا كۆزلىرىمىز ئې- چىشىپ كەتكۈچە ئىشلىگەندىن كېيىن، ئوردا ئاشخانىسىدىن كېلىدىغان ئوخشىغان ئىسسىق ھالۋىنى تىلغا ئالدۇق. قول - پۇتلىرى تىترەيدىغان



كېسەلگە گىرىپتار بولۇپ، قولىدا قەغەز - قەلەم تۇتالماس بولۇپ قالغان قېرى ۋە ئالچىغان ھەلچى ئايدا بىر قېتىم رەسىمخانىنى يوقلاپ كەلگەندە قىزىنىڭ بىز شاگىرتلارغا ئاتاپ پىشۇرۇپ بەرگەن شېكەرلىك بوغۇر - ساقلىرىنى ئېلىپ كېلىدىغانلىقىنى كۆزلىرىمىزگە تەبەسسۇم بىلەن ياش ئالغان ھالدا ئەسلىدۇق. ئۇستاز ئوسماننىڭ ئالدىدىكى باش رەسىم ئۇلۇغ ئۇستاز قارامەمنىڭ دەپنە مۇراسىمىدىن كېيىن بىر قانچە كۈن بوش قالغان ھۇجرىسى ئۆتكۈزۈپ بېرىلگەندە، رەھمەتلىك ئۇستازنىڭ چۈش ۋاقىتلىرىدا كۆزىنىڭ ئاچچىقىنى چىقىرىۋېلىش ئۈچۈن سېلىپ قويغان كۆرىمىنىڭ تېگىدىن چىققان ئارخىپ خالتىسىدىكى قەغەزلەر ئارىسىدىن تېپىلغان ھەيران قالدۇرۇش سەھىپىلىرىنى تىلغا ئالدۇق.

خۇددى ئۇستاز قارامەمدەك، بىزمۇ ئىپتىخارلىنىدىغان، شۇنداقلا ئەگەر قولىمىزدا ساقلانغان بىرەر نۇسخىسى بولسا، ھېلىدىن - ھېلىغا قارىغىمىز كېلىدىغان سەھىپىلىرىمىز قايسىلار بولغىدى؟ سۆزلەشتۈق، ساناشتۇق. ئۇلار «ماھارەتنامە» گە سىزىلغان ئوردا رەسىمىنىڭ ئۈستۈنكى يېرىم قىسمىدىكى ئاسماننىڭ كۆرۈنۈشى ئالتۇن سۈيى بىلەن بويالغاندا، ئالتۇن رەڭنىڭ ئۆزىدىن ئەمەس، بەلكى كۆركەم بىر رەسىمدە بولۇشقا تېگىشلىك گۈمبەزلەر، مۇنارلار ۋە سەرۋىلەر ئارىسىدىكى رەڭ ئۆزگىرىشەندىن قىيامەتنى ئەسلىتىدىغان بىر مەنزىرە چىققانلىقىنى تىلغا ئېلىشتى. ئۇلارنىڭ پەيغەمبىرىمىز ھەزرەتلىرى مۇنارنىڭ ئۈستىدىن ئاسمانغا كۆتۈرۈلگەندە، ھەربىر قولىتۇقىدىن بىر پەرىشتە ئۇنى قولتۇقلاپ ئېلىپ ماڭغانلىقى ئەكس ئەتتۈرۈلگەن رەسىمدە، پەرىشتىنىڭ ئۆزىنى قولتۇقلىشىنى يات كۆرۈپ پەيغەمبىرىمىز ھەزرەتلىرىنىڭ چىرايىدا قورۇنۇش ۋە غىدىقلىنىش ئالامىتى كۆرۈلگەنلىكى شۇنداق سۈرلۈك رەڭلەر بىلەن سىزىلغانىدىكى، كىچىك بالىلارمۇ بۇ مۇبارەك مەنزىرىنى كۆرۈپ ئاۋۋال ئىخلاسمەنلىك بىلەن ئەيمىنىشكەنلىكىنى، كېيىن ئۆزلىرىمۇ غىدىقلانغاندەك ھۆرمەت بىلەن كۈلۈشكەنلىكىنى ئېيتىشتى. مەن يەنە ئۇلارغا بۇنىڭ ئالدىدىكى باش ۋەزىر پاشاھىرنىڭ تاغلىق رايوندىكى ئىسيانچىلارنى باستۇرغان تۆھپىسىنى خاتىرىلەش ئۈچۈن، ئۇنىڭغا سىزىپ بەرگەن بىر رەسىم توغرىلىق سۆزلەپ بەردىم. سەھىپىنىڭ چۆرىسىگە ئېھتىيات ۋە





ھۆرمەت بىلەن تىزىلغان كالىللارنىڭ بويۇنلىرىغا قىزىل بويلاق سۈركەل-  
گەن بولۇپ، ھەربىر كالىلنىڭ تەندىن جۇدا قىلىنىشتىن ئىلگىرىكى ئۆ-  
لۈم ۋە ھىممىتىدىن تۈرۈلگەن قاپاقلىرى، ھاياتىنىڭ مەنىسىنى سورىماقچى  
بولغاندەك دۇمىغا كالىپۇكلىرى، ئامالسىزلىقتىن ئاخىرقى قېتىم نە-  
پەس ئالغان بۇرۇنلىرى ۋە ھاياتلىق نۇرى ئۆچكەنلىكى تۈپەيلى يۈمۈلغان  
كۆزلىرى بىر - بىرلەپ ھەۋەس بىلەن سىزىلغان ئىدى. مەن ئۇلارنى گۇيا  
ئوبراز رەسىملىرىنى سىزغۇچى پەرەڭ رەسسامنىڭ سىزغىنىدەك، ھەر  
بىرىنى ئادەتتىكى بىر ئۆلۈكنىڭ كالىلىسىدەك ئەمەس، بەلكى باشقىلاردىن  
پەرقلىنىدۇرگەن ھالدا خاس ئۆزگىچە قىياپەتكە ئىگە قىلىپ سىزغان  
ئىدىم ۋە شۇ ئارقىلىق كالىللاردىن رەسىمگە قورقۇنچلۇق سىرلىق بىر  
كەيپىيات ئاتا قىلغان ئىدىم.

بىز ئەڭ ياخشى كۆرىدىغان مۇھەببەت ۋە جەڭ كۆرۈنۈشلىرىنى،  
ھەيران قالارلىق ساھىبجاماللارنى ۋە كۆزلىرىگە ياش كەلتۈرىدىغان نەپىس-  
لىكلەرنى مانا مۇشۇنداق ئۇسۇل بىلەن خاتىرىلەپ، ئۇلارنى ئۇنتۇلماس ۋە  
ئاسان ئېرىشكىلى بولمايدىغان بىر تۈرلۈك سېغىنىش بىلەن تىلغا ئال-  
دۇق. كۆز ئالدىمىزدىن يۈلتۈزلۈك كېچىلەردە ئاشىقلار تېپىشىدىغان  
جىمجىت ۋە سىرلىق باغچىلار ئۆتتى. باھاردىكى دەل - دەرەخلەر، ھەيران  
قالارلىق قۇشلار، توختاپ قالغان ۋاقىت ... ئۆزىمىز كۆرگەن قاباھەتلىك  
چۈشلىرىمىزدەك يېقىن ۋە قورقۇنچلۇق قانلىق جەڭلەرنى ئويلىدۇق.  
ئىككى پارچە بولۇپ كەتكەن جەسەتلەرنى، ساۋۇتلىرى قانغا مىلەنگەن  
ئاتلارنى، بىر - بىرىنى خەنجەرلىگەن سۈباتلىق جەڭچىلەرنى، قىيا يېپىل-  
غان دېرىزە يۇچۇقىدىن كۆرگەن ئېغىزلىرى ئويماقتەك، نازۇك قوللۇق،  
خۇمار كۆزلىك يۈزى تۆۋەن ئاياللارنى ... مەغرۇرلىقىدىن مەمنۇن بولغان  
كېلىشكەن بەچىلەرنى، سۆلەتلىك شاھلار ۋە خانلار بىلەن ئۇلارنىڭ بۇ-  
رۇنلا قولىدىن كەتكەن دۆلەت ۋە ئوردىلىرىنى ئەسلىدۇق. خۇددى ئۇ  
شاھلارنىڭ ھەرەمخانىسىدا قۇچاقلىشىپ يىغلاشقان كېنىزەكلەردەك، ئۆ-  
زىمىزنىڭمۇ ھاياتتىن خاتىرىگە ئۆتكەنلىكىمىزنى بىلەتتۇق. ئەمما ئۇلار-  
دەك تارىختىن رىۋايەتكە ئۆتمىگەندۇرمىز؟ ئۆلۈم دەھشىتىدىنمۇ ۋەھىم-  
لىك بولغان ئۇنتۇلۇپ كېتىش قورقۇنچىسىنىڭ كۆلەڭگىسى كۆڭلىمىزنى



تېخىمۇ ساراسىمىگە سالمىسۇن دەپ تېمىنى يۆتكەپ، بىر - بىرىمىزدىن بىز ئەڭ ياخشى كۆرىدىغان ئۆلۈم كۆرۈنۈشلىرىنى سورىدۇق.

دەھقاننىڭ شەيتان تەرىپىدىن ئالدىنىپ، دادىسىنى ئۆلتۈرۈشى كال - لىمىزدىن غىل - پال ئۆتتى. «شاھنامە» نىڭ بېشىدا بايان قىلىنغان ئۇ رىۋايەتتە، شۇ چاغدا ئالەم تېخى يېڭى يارىتىلغانلىقى ئۈچۈن ھەممە نەرسە ئىنتايىن ئاددىي بولۇپ، ھېچ نەرسىنى چۈشەندۈرۈشنىڭ ھاجىتى يوق ئىدى. سۈت كېرەك بولسا ئۆچكىنى سېغىپ ئىچەتتىڭ؛ ئات كېرەك بولسا، تۇتۇپ مىنىپ كېتىۋېرەتتىڭ؛ يامانلىق قىلماقچى بولساڭ، شەيتان كېلىپ سېنى داداڭنى ئۆلتۈرۈشنىڭ ياخشى ئىش ئىكەنلىكىگە قايىل قىلاتتى. دەھقاننىڭ ئەرەب نەسلىدىن بولغان ئاتىسى مەرداسنى سەۋەبىمىزلا ئۆل - تۈرگەنلىكى ھەمدە جىنايەت يېرىم كېچىدە ھەشەمەتلىك، گۈزەل بىر ئوردا باغچىسىدا، جۇلالىنىپ تۇرغان يۇلتۇزلار سەرۋىلەر بىلەن رەڭگارەڭ باھار چېچەكلىرىنى بىلىنەر - بىلىنمەس يورۇتقان چاغدا يۈز بەرگەنلىكى ھېكايە قىلىنغان ئىدى.

كېيىن مىسلىسىز باتۇر رۇستەمنىڭ، دۈشمەن قوشۇنلىرىغا قو - ماندانلىق قىلىدىغان ئوغلى سۇھراب بىلەن ئۈچ كۈن ئېلىشقاندىن كې - يىن، ئوغلى ئىكەنلىكىنى بىلمىگەن ھالدا ئوغلىنى ئۆلتۈرگەنلىكىنى ئەسلىدۇق. قىلىچ زەربىلىرى بىلەن كۆكسى پارە - پارە قىلىنغان سۇھرابنىڭ ئۆز ئوغلى ئىكەنلىكىنى بىر قانچە يىللار ئىلگىرى ئۇنىڭ ئا - نىسىغا بەرگەن بىلەزۈكتىن بىلگەن رۇستەمنىڭ كۆز ياشلىرىنى تۆكۈپ تۇرۇپ ئۆزىنى كاپاتلىغان چېغىدىكى بايانلاردا ھەممىمىزگە تەسىر قىلغان بىر نەرسە بار ئىدى.

ئۇ نەرسە نېمە ئىدى؟

يامغۇر خانىقانىڭ ئۆگزىسىگە تېخىچە كۆڭۈلىسىز يېغىۋاتقاندا، ئۇياق - تىن - بۇياققا مېڭىپ يۈرۈپ تۇيۇقسىز مۇنداق دەۋىتتەپتىمەن:

— بىزنى ياكى ئاتىمىز ھەم ئۇستازىمىز ئوسمان ۋاپاسىزلىق بىلەن ئۆلتۈرىدۇ ياكى بىز ۋاپاسىزلىق بىلەن ئۇنى ئۆلتۈرىمىز.

بۇ سۆزۈم خاتا بولغانلىقى ئۈچۈن ئەمەس، توغرا بولغانلىقى ئۈچۈن قورقۇنچقا چۈشۈپ سۈكۈت قىلدۇق. يەنە ئۇياق - بۇياققا مېڭىپ يۈرگەندە



كۆڭلۈم ئالاقزادە بولۇپ، بۇرۇنقى سۆزلىرىمنىڭ بىھۇدە ئاۋازچىلىق پەيدا قىلىشىدىن ئەنسىرەپ ئۆزۈمگە: دەرھال ئەفراسىياپنىڭ سىياۋۇشنى ئۆل- تۈرگەنلىكىنى سۆزلەپ تېمىنى ئۆزگەرتسەم بولغىدەك دېدىم. لېكىن ئۇ شۇنداق بىر ۋاپاسىزلىق ئىدىكى، ئۇنى سۆزلەش مۇۋاپىق بولماس دەپ ئويلاپ خۇسرەۋنىڭ ئۆلتۈرۈلۈشى توغرىلۇق سۆزلىدىم. بىراق فىردەۋس- نىڭ «شاھنامە» دە بايان قىلغىنىدەكمۇ ياكى نىزامىنىڭ «خۇسرەۋ بىلەن شېرىن» دە بايان قىلغىنىدەكمۇ؟ «شاھنامە» دە كىشىنى ھەسرەتلەندۈرىدۇ- غان نەرسە شۇكى، قاتىل ھۇجرىغا كىرگىنىدە، خۇسرەۋ ئۇنىڭ كىم ئى- كەنلىكىنى بىلگەن ۋە كۆزىگە ياش ئالغان ئىدى! خۇسرەۋ ئاخىرقى چارە سۈپىتىدە يېنىدىكى خىزمەتكار يىگىتنى «مەن بىر ناماز ئوقۇۋالاي، يۈ- گۈر، ماڭا سۇ، سوپۇن، پاكىز كىيىم ۋە جايىناماز ئېلىپ كەل» دەپ ئەۋە- تىۋېتىدۇ، لېكىن ساددا يىگىت خوجايىنىنىڭ ئۆزىنى ياردەمچى چاقىرىپ كەلسۇن دەپ ئەۋەتكەنلىكىنى چۈشەنمەي، ئۇنىڭ دېگەنلىرىنى ئېلىپ كەلگىلى بارىدۇ. قاتىل خۇسرەۋ بىلەن ھۇجرىدا يالغۇز قالغاندا ئۇنىڭ دەسلەپكى ئىشى ئىشىكىنى ئىچىدىن قۇلۇپلاش بولىدۇ. «شاھنامە» نىڭ ئا- خىرىدىكى بۇ كۆرۈنۈشتە سۈيىقەستچىلەر ئىشقا سالغان قاتىلنى فىردەۋ- سى يىرگىنىش بىلەن مۇنداق تەرىپلەيدۇ: «ئۇ سېسىق پۇرايتتى، يۇڭلۇق، يوغان قورساق ئىدى».

ئۇياق - بۇياققا مېڭىپ يۈرگىنىمىدە، كاللام سۆزلەر بىلەن تولغانى- دى، لېكىن چۈشلەردىكىدەك ئاۋازىم زادى چىقمايتتى. بىر چۈشتىكىدەك، باشقىلارنىڭ بىر - بىرى بىلەن پىچىرلاشقانلى- قىنى، ئۇلارنىڭ ماڭا نىسبەتەن يامان نىيەتتە بولۇۋاتقىنىنى شۇ چاغدا ھېس قىلدىم.

بىردىن ئۈچى بىرلىكتە ماڭا ئېتىلدى. مېنى يەرگە باسقان ھامان پۇتلىرىمنى يەردىن شۇنداق تېزلىكتە تۇتۇۋالدىكى، تۆتىمىز بىرلىكتە يەردە دۈمىلاشقا باشلىدۇق. بىر دەملىك تىركىشىش، بوغۇشۇشلار يۈز بەر- دى، ئەمما ئۇزۇن داۋاملاشمىدى. مەن يەردە ئوڭدا ياناتتىم، ئۇلار ئۈستۈم- گە مىنىۋالدى.

بىرى تىزلىرىمنىڭ ئۈستىدە ئولتۇردى، يەنە بىرى ئوڭ قولۇمدا



ئولتۇردى.

قارا ئىككى تىزنى قوللىرىم بىلەن مۇرىلىرىم تۇتۇشقان يەرگە تىرىدى، ساغرىسىنى مەيدەم بىلەن قورسىقىمنىڭ ئارىسىغا چىڭ قويۇپ ئولتۇردى. بۇ ئەھۋالدا زادى مىدىرلىيالمىتتىم. ھەممىمىز ھاڭ - تاڭ بولۇپ ھاسىراپ كەتكەندۇق. مەن شۇئان مۇنۇلارنى ئەسلىدىم:

رەھمەتلىك تاغامنىڭ مەندىن ئىككى ياش چوڭ لۈكچەك ئوغلى بار ئىدى. مەن ئۇنىڭ سودا كارۋانلىرىنى بۇلىغان چېغىدا تۇتۇلۇپ ئاللىقاچان كالىسى ئېلىنغان بولۇشىنى ئۈمىد قىلاتتىم. بۇ ھەسەتخور ئەبلەخ مېنىڭ ئۆزىدىن كۆپ نەرسىلەرنى بىلىدىغانلىقىمنى، ئەقىللىق ۋە ئىقتىدارلىق ئىكەنلىكىمنى بىلگەنلىكى ئۈچۈن بىر باھانە بىلەن جېدەل چىقىراتتى، ئەگەر جېدەل چىقىرالماسا، چېلىشايلى دەپ مېنى دەرھال بېسىۋېلىپ، تىزلىرىنى ھازىرقىدەك مۇرىلىرىمگە قويۇپ، خۇددى قارا ھازىر ماڭا كۆز تىكىپ تۇرغاندەك، كۆزلىرىمگە مىختەك قادىلىپ، تىكىلىپ تۇرۇۋالاتتى ۋە كالىپۇكلىرىنىڭ ئارىسىغا تۈكۈرۈك يىغاتتى. بارغانسېرى كۆپەيگەن بۇ تۈكۈرۈكلەر ئاستا - ئاستا كۆزلىرىمگە ساقىغاندا، بېشىمنى ئوڭ - سولغا قاچۇرۇشقا تىرىشسام، ئۇ تاماشا كۆرەتتى.

قارا ھېچ نەرسىنى يوشۇرما سىلىقىمنى ئېيتتى ۋە: — ئاخىرقى رەسىم قەيەردە؟ چاپسان ئېيت! — دېدى.

ئىككى نەرسە ئۈچۈن، يەنى ئۇلارنىڭ كېلىشىۋالغانلىقىنى بالدۇر سەزمەي بىھۈدە سۆزلەپ سالغانلىقىم ۋە ھەسەتخورلۇقنىڭ بۇ دەرىجىگە يېتىپ قالارنى زادى ئويلىماي، بالدۇرراق قېچىپ كەتمىگەنلىكىم ئۈچۈن ئۆكۈندۈم ۋە غەزەپلەندىم.

قارا ئاخىرقى رەسىمنى چىقىرىپ بەرمىسەم ئولتۇرىدىغانلىقىمنى ئېيتتى.

كۈلكىلىك ئىش. ئاغزىمنى ئاچسام، راست گەپ چىقىپ كېتىدىغاندەك، كالىپۇكلىرىمنى چىڭ يۇمۇۋالغانىدىم، بىر ياقىتىن ئۆزۈمنىڭ ئامالسىزلىقىمنى ئويلايتتىم. ئۇلار ئۆزئارا كېلىشىپ مېنى مالىيە ۋەزىرىگە قاتىل دەپ ئۇقتۇرۇشسا، بۇ ئىشتىن قۇتۇلغان بولاتتى. بىردىنبىر ئۈمىدىم، ئۈستاز ئوسماننىڭ باشقا بىر گۇماندارى ياكى باشقا بىر يىپ ئۈچىنى



كۆرسىتىشىدە قالغان ئىدى، لېكىن قارانىڭ ئۇنىڭ ھەققىدە ئېيتقانلىرى توغرىمىدۇ؟ ئۇلار مېنى مۇشۇ يەردىلا ئۆلتۈرۈۋېتىپ، كېيىن جىنايەتنى ماڭا ئارتىشى مۇمكىنمۇ؟

ئۇ خەنجەرنى كېكىردىكىمگە تاقىدى. قارانىڭ چىرايىدا زادى يو - شۇرالىمايدىغان بىر خۇشاللىق نامايان بولغانلىقىنىمۇ شۇئان كۆردۈم. ئۇ يۈزۈمگە بىر كاچات ئوردى. خەنجەر تېرەمنى كېسىۋېتەرمۇ - كەسمەسمۇ؟ دەپ تۇرغاننىڭ ئارىلىقىدا يەنە بىر كاچات ئوردى.

مەن ئىچىمدە مۇنۇ مەنتىقنى يەكۈنلىدىم: ھېچ نەرسىنى دېمىسەم ھېچ نەرسە قىلالمايدۇ! بۇ ئوي ماڭا بىر كۈچ بەردى. شۈبھىسىزكى، ئۇلار بوياقنى ئەڭ ياخشى بېرىدىغان، سىزىقنى ئەڭ تۈز سىزىدىغان، رەسىمنى ئەڭ ياخشى سىزىدىغان ماڭا تاكى شاگىرتلىقىمدىن تارتىپ ھەسەت قىلد - دىغانلىقىنى يوشۇرالمىتتى. ئۇلارنى ماڭا بۇنچىۋالا ھەسەت قىلىدىغانلىقى ئۈچۈن ياخشى كۆرەتتىم. قەدىرلىك بۇرادەرلىرىمگە قاراپ كۈلۈمسىرىدىم. ئۇلاردىن بىرى — بۇ رەزىللىكنى قايسىسى قىلغانلىقىنى بىلد - شىڭلارنى خالىمايمەن — ئۇزۇندىن بېرى ھەسرەتنى چەككەن ئاشىقنى سۆيگەندەك مېنى ئوتلۇق قەلبى بىلەن سۆيىدى. قالغانلار يېقىنلاشتۇرغان چىراغنىڭ يورۇقىدا قارىشىپ تۇراتتى. مەن قەدىرلىك بۇرادىرىمنىڭ بۇ سۆيۈشىگە سۆيۈش بىلەن جاۋاب قايتۇردۇم. ئەگەر ھەممە ئىش ئاياغلاش - مىسا، ھېچ بولمىغاندا كۆپچىلىك ئەڭ ياخشى رەسىمنى مېنىڭ سىزغانلىق - قىمنى بىلىپ قالغاي، مېنىڭ سىزغان رەسىملىرىمنى تېپىپ كۆرۈپ باق - قاي.

سۆيۈشكە سۆيۈش بىلەن جاۋاب قايتۇرۇشۇم گويا ئۇنى ناھايىتى غە - زەپلەندۈرگەندەك، ئۇ مېنى غەزەپ بىلەن ئۇرۇشقا باشلىدى، لېكىن باش - قىلار ئۇنى تۇتۇۋالدى. ئۇلار تېڭىرقاپ قېلىشتى. ئۇلارنىڭ بىر - بىرىنى ئىتتىرىشى قارانى غەزەپلەندۈرگەندى. ئۇلار گويا ماڭا ئەمەس، ئۆزلىرى - نىڭ كەلگۈسىدىكى كىشىلىك تۇرمۇش نىشانىغا غەزەپلىنەتتى. بۇ تۈپەيلى ئىنتىقاملىرىنى پۈتۈن جاھاندىن ۋە كىشىلەردىن ئېلىشنى ئۈمىد قىلات - تى.

قارا بەلۋاغىدىن بىر نەرسىنى ئالدى. ئۇ بىر ئۈچى ئۈچلۈك بىر ئۇ -



زۇن يىڭنە ئىدى. ئۇنى تۇيۇقسىز كۆزۈمگە يېقىن ئەكىلىپ، سانجىۋېتىدە.  
دىغاندەك بىر ھەرىكەت قىلدى.

— ئۇستازلار ئۇستازى ئۇلۇغ بەھزات بۇنىڭدىن 80 يىل ئىلگىرى،  
ھىرات قولىدىن كەتسە ھەممە نەرسىنىڭ ئاياغلىشىدىغانلىقىنى ئالدىن كۆ-  
رۈپ، ھېچكىم ئۆزىنى باشقىچە سىزىشقا مەجبۇرلىمىسۇن دەپ شەرەپ بى-  
لەن ئۆزىنى ئۆزى ئەما قىلغانىدى، — دېدى ئۇ، — بۇ تاج يىڭنىسىنى ئۆز  
كۆزىگە بىمالال سانجىپ تارتىۋېلىپ ئۇزۇن ئۆتمەي، ئاللاھنىڭ ھەشەمەت-  
لىك قاراڭغۇلۇقى بۇ قەدىرلىك قۇلىغا، يەنى بۇ مۆجىزە قوللۇق رەسىمىغا  
ئاستا - ئاستا چۈشتى. ئەما ۋە ھەشەمەت بولغان بەھزات بىلەن بىرلىكتە  
ھىراتتىن تەبرىزگە كەلگەن بۇ يىڭنە شاھ تەھمەسپ تەرىپىدىن سۇلتان-  
نىمىزنىڭ ئاتىسىغا ھېلىقى مىسلىسىز سەنئەتلىك ئىشلەنگەن «شاھنامە»  
بىلەن بىللە ھەدىيە قىلىپ ئەۋەتىلگەنىدى. ئۇستاز ئوسمان بۇنىڭ نېمىگە  
ئەۋەتىلگەنلىكىنى دەسلەپ چۈشىنىۋالغانىدى، لېكىن بۈگۈن بۇ رەسىمىسىز  
ھەدىيەنىڭ كەينىدىكى رەزىل نىيەتنى ۋە يوللۇق مەنتىقىنىمۇ كۆردى. ئۇ  
سۇلتاننىمىزنىڭمۇ ئەمدى ئۆز رەسىمىنى پەرەڭ ئۇستىلىرى شەكلىدە  
سىزدۈرۈشنى ئارزۇ قىلىدىغانلىقىنى چۈشەنگەندىن كېيىن، تۈنۈگۈن  
كېچە خەزىنە ئامبىرىدا خۇددى بەھزاتتەك بۇ يىڭنىنى ئۆز كۆزىگە سانجى-  
دى. ئۇستاز ئوسماننىڭ پۈتۈن ئۆمرىنى سەرپ قىلىپ قۇرغان رەسىمىغا-  
نىسىنى ۋەيران قىلغان سەن مەلئۇننى مەن ئەما قىلسام بۇنىڭغا يەنە نېمە  
سەۋەب كېرەك؟

— مېنى ئەما قىلساڭمۇ، قىلمىساڭمۇ، ئاخىرى بۇ يەردە ئۆزىمىزگە  
پاناھلىنىدىغان ئورۇن تاپالمايمىز، — دېدىم، — ئۇستاز ئوسمان راستلا  
ئەما بولسا ياكى ئۆلۈپ كەتسە، بىزلەرمۇ پەرەڭلەرنىڭ تەسىرى بىلەن پۈ-  
تۈن نۇقسانلىرىمىز ۋە ئالاھىدىلىكىمىز بىلەن ئۆزىمىز ياخشى كۆرگەننى  
خالىغانچە سىزىپ ئۇسلۇب ئىگىسى بولساق، ئۆزىمىزگە بىر قەدەر ئوخ-  
شىغان بولىمىز، لېكىن دەل ئۆزىمىز بولالمايمىز. ئۇنداق بولماي، پېشقە-  
دەم ئۇستازلاردەك سىزايلى ۋە پەقەت ئۇلاردەك سىزساق دەل ئۆزىمىز بو-  
لىمىز دېسەك، ئۇستاز ئوسماننىمۇ كەينىنى قىلىدىغان سۇلتاننىمىز بىز-  
نىڭ ئورنىمىزغا باشقىلارنى تاپىدۇ، ئاندىن بىزگە ھېچكىم نەزەر سالماي-



دۇ، باشقىلار بىزگە پەقەت ئېچىنىدۇ. قەھۋەخانىنىڭ ھۇجۇمغا ئۇچرىشىدۇ. مۇ يارىمىزغا تۈز سېپىدۇ. چۈنكى بۇ ۋەقەنىڭ يېرىمى تەرغىباتچى جاناب. لىرىغا تىل تەگكۈزگەن بىز رەسساملارغا ئارتىلىدۇ.

ئىچكى ماجىرالار بىزنىڭ ئۆزىمىزگە پايدىسىزلىقىنى ئاغزىم بىلەن سىلماي چۈشەندۈرۈشكە تىرىشساممۇ، بۇ بىھۇدە ئېغىز خورىتىش بولدى. ئۇلارنىڭ سۆزلىرىمنى زادى ئاڭلىغۇسى يوق ئىدى: ئۇلار ئالاقىزادىلىك ئىچىدە ئىدى. سەھەرگىچە ئۇلاردىن زادى كىمنىڭ جىنايەتكار ئىكەنلىكىگە دەرھال ھۆكۈم قىلسا، ئۆزلىرىنىڭ قۇتۇلۇپ قالدىغانلىقىغا، قىيىنراق سوراققا ئېلىنمايلا قالماستىن، رەسىمخانىدىمۇ ھەممە ئىشنىڭ بۇرۇنقىدەك داۋاملىشىدىغانلىقىغا ئىشىنىتتى.

شۇنداقتىمۇ، قارا قىلىمەن دەپ تەھدىت سېلىۋاتقان بۇ ئىشنى قالغان ئىككىسى خوپ كۆرمەيتتى. باشقا بىرىنىڭ جىنايەتكار ئىكەنلىكى مەلۇم بولۇپ، مېنى بىكاردىن - بىكار ئەما قىلغانلىقى سۇلتانىمىزنىڭ قۇلىقىغا يەتسەچۇ؟ قارانىڭ ئۇستاز ئوسمان بىلەن يېقىنلىقى ۋە ئۇنى يولسىزىلارچە تىلغا ئېلىشىمۇ ئۇلارنى قورقۇتاتتى. قارا كۆزلىرى ئالايغان بىر غەزەپ بىلەن داۋاملىق كۆزۈمگە تەڭلەپ تۇرغان يىڭىنى يىراقلاشتۇرۇشقا تىرىشتى.

گويا ئۇلار قارانىڭ قولىدىكى تاج يىڭىنىسىنى تارتىۋالدىغاندەك، بىز ھەممىمىز بىرلىشىپ ئۇنىڭغا تاقابىل تۇرىدىغاندەك، ئۇ ئىنتايىن قورقۇنچقا چۈشتى. بىردىن بىرى تارت - بېرى تارت بولدى. كۆز ئالدىمدا يۈز بېرىش ئېھتىمالى بولغان يىڭىنە تالىشىش جېڭىدىن قېچىش ئۈچۈن مەن پەقەت ئېڭىكىمنى كۆتۈرۈپ، بېشىمنى كەينىمگە قاچۇرالايتتىم.

كېيىن ھەممە ئىش شۇنداق تېز بولدىكى، دەسلەپ نېمە بولغانلىقىدىن ئىمۇ بىلەلمىدىم. ئوڭ كۆزۈمدە قاتتىق، ئەمما ۋاقىتلىق بىر ئاغرىق سەزدىم، بىر ھازاغىچە پېشانىم كۆيۈشتى. كېيىن ھەممە نەرسە بۇرۇنقى ھالىتىگە قايتتى، لېكىن ئىچىمگە بىر قورقۇنچ كىرىۋالغانىدى. چىراغ يىراقلاشقان بولسىمۇ، يەنىلا باشقا بىرىنىڭ قەتئىي ھالدا يىڭىنىنى بۇ قېتىم سول كۆزۈمگە سانجىماقچى بولۇپ كۆتۈرگەنلىكىنى ئېنىق كۆردۈم. ئۇ قارانىڭ قولىدىن يىڭىنىنى بايا تارتىۋالغانىدى. بۇ قېتىم يىڭىنە سانجىش



ناھايتى ئېھتىياتچان ۋە ئەستايىدىل بولغانىدى. يىڭنىنىڭ كۆز قارچۇ - قىمغا بىردىنلا سانجىلغانلىقىنى سەزگەندە زادى مىدىرلىمىدىم. يەنە ئاۋۋالقىدەك قىزىشنى سەزدىم. پېشانەمدىكى كۆيۈشۈش گويا بېشىمنىڭ ھەممە يېرىگە تارقالغانىدى، يىڭنە تارتىۋېلىنغاندا توختىدى. ئەمدى ئۇلار مېنىڭ كۆزلىرىمگە ۋە يىڭنىنىڭ ئۇچىغا نۆۋەت بىلەن قارىشاتتى، گويا بولغان ئىشلاردىن خاتىرجەم ئەمەس ئىدى. بېشىمغا كەلگەن پاجىئە ئوبدان چۈشىنىشلىك بولغاندا، نېرى تارت - بېرى تارت توختىدى، بىلەكلىرىم - دىكى يۈكلەرمۇ يېنىكلەشتى.

ئاۋازىمنىڭ بارىچە ۋارقىراشقا باشلىدىم. ئاغرىقتىن ئەمەس، بېشىم - غا كەلگەن ئىشنى چۈشەنگەنلىكىمنىڭ قورقۇنچىسىدىن ۋارقىرىغانىدىم. قانچىلىك ۋارقىرىغىنىمنى بىلمەيمەن. دەسلەپ پەريادىمنىڭ مېنىلا ئەمەس، ئۇلارنىمۇ يېنىكلەشتۈرگەنلىكىنى ھېس قىلدىم. ئاۋازىم بىزنى بىر - بىرىمىزگە يېقىنلاشتۇراتتى.

لېكىن پەريادىم داۋاملاشقانچە، ئۇلارنىڭ بىر جىددىيلىك ئىچىدە قالغانلىقىنىمۇ كۆردۈم. ئەمدى ھېچقانداق ئاغرىق سەزمەيتتىم، لېكىن ئىككىلا كۆزۈمگە يىڭنە سانجىلغانلىقى كالىمدىن زادى چىقمايتتى.

تېخى ئەمما بولمىغانىدىم. ئۇلارنىڭ ماڭا قورقۇنچ ۋە ھەسرەت بىلەن قارىشىۋاتقانلىقىنى ۋە خانىقانىڭ قورۇسىدا بىقارارلىق بىلەن مىدىرلاۋاتقان كۆلەڭگىلەرنى - خۇداغا شۈكۈر - يەنىلا كۆرەلىگەنىدىم. بۇ ھەم مېنى خۇشال قىلدى ھەم قاتتىق بىئاراملىققا چۈشۈردى. "مېنى قويۇۋېتىڭلار" دەپ ۋارقىرىدىم، "قويۇۋېتىڭلار - دە، خۇدا ھەققىدە ھەممىنى كۆرەي."

— دەرھال ئېيت، — دېدى قارا، — ئۇ كېچە نازاكەتلىك ئەپەندى بىلەن قانداق ئۇچراشتىڭلار؟ شۇنى ئېيتساڭ قويۇۋېتىمىز.

— قەھۋەخانىدىن ئۆيگە قايتىپ كېتىۋاتاتتىم، بىتەلەي نازاكەتلىك ئەپەندى ئالدىمغا چىقتى. ئۇ قورقۇۋاتاتتى، ھالى ئىنتايىن پەرىشان ئىدى. دەسلەپ ئۇنىڭغا ئىچ ئاغرىتتىم. لېكىن ھازىر مېنى قويۇۋېتىڭلار، ئاندىن دەپ بېرەي، كۆزۈم قاراڭغۇلاشقىلى تۇردى.

— ھازىرلا قاراڭغۇلاشمايدۇ، — دېدى قارا قەتئىي تەلەپپۇز بىلەن، —





ماڭا ئىشەنگىن، ئۇستاز ئوسمان بۇرنى يېرىق ئاتنى تېشىلگەن كۆزلىرى بىلەن پەرق ئەتتى.

— بىچارە نازاكەتلىك ئەپەندى مەن بىلەن سۆزلىشىشنى ئۈمىد قىلىدىغانلىقىنى، يالغۇز ماڭا ئىشىنىدىغانلىقىنى ئېيتتى.

لېكىن ھازىر مەن ئۇنىڭغا ئەمەس، ئۆزۈمگە ئېچىنىمەن.

— كۆزلىرىڭگە قان چۈشمەستە ئېيتساڭ، ئەتىگەندە دۇنيانى ئاخىر.

قى قېتىم قېنىپ كۆرۈۋالسەن، — دېدى قارا، — قارىغىنا، يامغۇر توختىدى.

— مەن نازاكەتلىك ئەپەندىگە: ”كەينىمىزگە قايتىپ قەھۋەخانىغا

بارايلى“ — دېدىم. لېكىن ئۇنىڭ بۇ يەرنى ياخشى كۆرمەيدىغانلىقىنى،

ھەتتا قورقىدىغانلىقىنى شۇ ئان چۈشەندىم. شاگىرتلىق چاغلىرىمىزدىن

بېرى 25 يىل بىرلىكتە رەسىم سىزغاندىن كېيىن نازاكەتلىك ئەپەندىنىڭ

بىزدىن ئوبدانلا ئايرىلىپ يىراقلاشقانلىقىنىمۇ دەسلەپ شۇ چاغدا سەزدىم.

كېيىنكى سەككىز — توققۇز يىلدا، ئۆيلەنگەندىن بېرى ئۇنى رەسىمخانىدا

كۆرەتتىم — دە، نېمە سىز ئۇ ئاقىللىقنى بىلمەيتتىم... ئۇ ماڭا ئاخىرقى

رەسىمنى كۆرگەنلىكىنى ئېيتتى. رەسىمدە چوڭ بىر گۇناھ، يەنى ھېچ.

قايسىمىز ئۆمۈر بويى يۇيۇۋېتەلمەيدىغان بىر نەرسە بار ئىكەن. ئۇ ھەممە.

مىزنىڭ بۇ ۋەجىدىن جەھەننەمدە كۆيىدىغانلىقىمىزنى ئېيتقانىدى. ئۇ

ئىنتايىن جىددىيلىشىپ كەتكەن ۋە قورقۇنۇپ ئىچىدە، خۇددى سەزمەستىن

چوڭ گۇناھ سادىر قىلغان بىر كىشىدەك ھېسسىياتتا بولۇۋاتاتتى.

— قانداق چوڭ گۇناھ ئىكەن؟

— بۇنى ئۇنىڭدىن سورىغىنىمدا، ئۇ گويا بىلمەمسەن؟ دېگەندەك

كۆزلىرىنى ھۇدۇققان ھالدا ئاچتى. شاگىرتلىقتىكى دوستىمىزنىڭ بىزگە

ئوخشاش ياشىنىپ قالغانلىقىنى شۇ چاغدا بىلدىم. ئۇ بىتەلەي يېزىنە تاغ.

نىڭ ئاخىرقى رەسىمىدە پېرسىپىكتىۋ ئۇسۇلىنى نومۇسىزلا چە قوللان.

غانلىقىنى ئېيتتى. بۇ رەسىمدە شەيئىلەر ئاللاھنىڭ قەلبىدىكى ئورنىغا

ئاساسەن ئەمەس، پەرەڭلەرنىڭكىگە ئوخشاش كۆزلىرىمىزگە كۆرۈنگەن

شەكىل — ھالىتى بويىچە سىزىلىدىكەن. بۇ چوڭ بىر گۇناھمىش. ئىسلام

خەلىپىسى بولغان سۇلتانىمىزنى بىر ئىت بىلەن ئوخشاش چوڭلۇقتا س.



زىش ئىككىنچى گۇناھمىش. ئۈچىنچى گۇناھ شەيتان رەسمىنى ئوخشاش چوڭلۇقتا سىزىش، ھەتتا ئۇنى قىياپىتى كىشىنىڭ زوقىنى كەلتۈرىدىغان قىلىپ سىزغانلىق ئىمىش. لېكىن ھەممىدىن چوڭ كۈپۈرلۈك، تەبىئىيەتتىكى، رەسمىگە پەرەڭ ماھارىتىنى كىرگۈزۈشنىڭ مۇقەررەر نەتىجىسى، يەنى سۇلتانىمىزنىڭ ئوبرازىنى ئادەم چوڭلۇقىدا ۋە يۈزىنىڭ پۈتۈن تەپسىلاتلىرى بىلەن سىزغانلىق بولىدىكەن. بۇ بۆتپەرەسلەرنىڭكىدەك... ياكى بۆتپەرەسلىك ئادەتلىرىدىن قۇتۇلالىمىغان خرىستىئانلارنىڭ چېركاۋ تاملىرىغا سىزىپ، چوقۇنىدىغان "ئوبراز"لاردەك ئىدى. نازاكەتلىك ئەپەندى يېزىنە تاغلىدىن ئۆگەنگەن بۇ سۆزنى ناھايىتى ياخشى بىلەتتى ۋە ئوبرازنىڭ ئەڭ چوڭ گۇناھ ئىكەنلىكى، ئوبراز بىلەن مۇسۇلمان رەسمىنىڭ تۈگىشىدىغانلىقىغا چوڭقۇر ئىشىنەتتى. بىز تەرغىباتچى ئەپەندى جانابلىرىغا ۋە دىنىمىزغا تىل تەڭگۈزدى دەپ ئەيىبلەنگەن قەھۋەخانغا بارمىغانلىقىمىز ئۈچۈن، نازاكەتلىك ئەپەندى بۇلارنى ماڭا كۈچىدا ماڭغاچ ئېيتىپ بەردى. ئۇ ئارىلاپ توختىۋېلىپ ياردەم تەلەپ قىلغاندەك كەيپىياتتا مەندىن بۇلار توغرىمۇ، بىرەر ھەل قىلىش چارىسى يوقمۇ، دوزاخقا كۆيەمدۇق، دەپ سورايتتى، پۇشايمانلىق بوھرانلىرى ئىچىدە ئۆز - ئۆزىنى ئۇراتتى، لېكىن شۇئان ئۇنىڭغا ئىشەنمىگەنلىكىنى ھېس قىلدىم. ئۇ پۇشايمان قىلغان قىياپەتكە كىرىۋالغان چوڭ ئالدامچى ئىدى.

— بۇنى قانداق بىلىدىڭ؟

— نازاكەتلىك ئەپەندىنى بالىلىق چاغلىرىمىزدىن تارتىپ تونۇيمىز. ئۇ ئۆزى ھەل بەرگەن ئەسەرلىرىگە ئوخشاش ناھايىتى تۈز مىجەزلىك ۋە تىنچ يۈرۈيدىغان، ئاددىي ۋە ھەۋەسىسىز ئادەم ئىدى. بۇ چاغدا ئالدىمدا تۇرغان كىشى گويا ئۇنىڭدىنمۇ ئەقىلسىز، ساددا، ئېتىقادلىق، ئەمما يۈزەكى بىر ئادەم ئىدى.

— ئاڭلىشىمچە، ئۇمۇ ئەرزۇرۇملۇقلار بىلەن ئارىلىشىدىكەن، —

دېدى قارا.

— ھېچبىر مۇسۇلمان بىلمەي گۇناھ سادىر قىلدىم دەپ بۇنداق ئۆزىنى كاپاتلىمايدۇ، — دېدىم، — ھەقىقىي مۇسۇلمان ئاللاھنىڭ ئادىل ۋە مەنتىقلىق ئىكەنلىكىنى ۋە بەندىسىنىڭ نىيىتىدىن خەۋەردار ئىكەنلىكى.



كىنى بىلىدۇ. بىلمەستىن چوشقا گۆشى يەپ قالغانلىقى ئۈچۈن جەھەن-  
نەمگە كىرىدىغانلىقىغا پەقەت ئەقلى كەم نادانلارلا ئىشىنىدۇ. دەرۋەقە،  
ھەقىقىي مۇسۇلمان جەھەننەم قورقۇنچىسىنىڭ ئۆزىنى ئەمەس، باشقىلارنى  
قورقۇتۇشقا قوللىنىلىدىغانلىقىنىمۇ بىلىدۇ. نازاكەتلىك ئەپەندى ئەتەي  
شۇنداق قىلاتتى، ئۇ مېنى قورقۇتماقچى ئىدى. بۇنداق قىلسا بولىدىغانلى-  
قىنى ئۇنىڭغا سېنىڭ يېزىنى تاغاك ئۆگەتكەنىدى. بۇنىمۇ شۇ چاغدا چۈشەن-  
دىم. ئەمدى ماڭا توغرىسىنى ئېيتىڭلار، قەدىرلىك رەسسام قېرىنداشلى-  
رىم، كۆزلىرىمگە قان چۈشۈۋاتىدۇ. كۆزلىرىم نۇرىنى يوقىتىۋاتامدۇ  
قانداق؟

ئۇلار چىراغنى ئەكىلىپ يۈزۈمگە يېقىن تۇتۇپ، كۆزلىرىمنىڭ ئى-  
چىگە دوختۇردەك دىققەت بىلەن كۆيۈنۈپ قارىدى.  
— ھېچ نەرسە بولمىغاندەك تۇرىدۇ.

مەن بۇ ئالەمدە كۆرىدىغان ئەڭ ئاخىرقى نەرسە كۆزلىرىمنىڭ ئىچى-  
گە تىكىلىپ تۇرغان مۇشۇ ئۈچەيلەن بولغىمىدى؟ بۇ چاغلارنى ئۆلگىچە  
ئۇنتۇمايدىغانلىقىمنى ئەسلەيتتىم. پۇشايمان قىلساممۇ، ئۈمىد ھېس-  
قىلغانلىقىم ئۈچۈن مۇنۇلارنى دېدىم:

— يېزىنى تاغاك نازاكەتلىك ئەپەندىگە مەننى قىلىنغان بىر نەرسىنى  
سىزىشنى ئۆگەتتى. ئۇ ئاخىرقى رەسىمنىڭ ئۈستىنى يېپىپ قويۇپ، ھەر  
بىرىمىزگە ئۇ رەسىمنىڭ بىردىن بۇرجىكىنى ئېچىپ ئۇ يەرگە بىر رەسىم  
سىزدۈرۈپ، پۈتۈن رەسىمنى يوشۇرۇش ئارقىلىق رەسىمگە سىرلىق ۋە  
مەخپىي كەيپىيات بېرىپ، ھەممەيلەنگە بىر گۇناھ ۋەھىمىسىنى سالدى.  
بىزگىمۇ يۇققان ۋەھىمىلەرنى ۋە گۇناھ ئەندىشىلىرىنى ھاياتىدا رەسىم-  
لىك كىتاب كۆرمىگەن ئەرزۇرۇملۇقلار ئەمەس، دەسلەپ ئۇ سىڭدۈردى.  
لېكىن ۋىجدانى پاك رەسسامغا قورقىدىغان يەنە نېمە بولۇشى مۇمكىن؟

— ۋىجدانى پاك رەسسام قورقىدىغان نۇرغۇن نەرسىلەر بار، — دېدى  
قارا بىلەرمەنلەرچە، — شۇنداق، رەسىم سىزىشقا ھېچكىم بىر نېمە دې-  
يەلمەيدۇ، لېكىن رەسىم دىنىمىزدا مەننى قىلىنغان. پارس ئۇستازلىرى-  
نىڭ رەسىملىرى، ھەتتا ھىراتلىق ئۇلۇغ ئۇستازلارنىڭ ماھارەتلىرى ئەڭ  
ئاخىرىدا گىرۋەك يېزىكىنىڭ داۋامى دەپ قارالغانلىقى ئۈچۈن ماقالىنىڭ



گۈزەللىكىنى، خەتتاتنىڭ ماھارەتلىرىنى كۈچەيتىدۇ دەپ ئۇلارغا ھېچكىم قارشى چىقمايدۇ. راستىنى ئېيتقاندا، رەسىمىمىزنى زادى قانچە كىشى كۆرىدۇ؟ لېكىن بىز پەرەڭ ئۇستازلىرىنىڭ ئۇسۇللىرىدىن پايدىلانغاندا، رەسىملىرىمىز بېزەك نەقىشلىرى ياكى مۇرەككەپ نۇسخىلار بولۇشتىن قېلىپ ئاددىي ئوبراز رەسىمى بولۇشقا باشلايدۇ. «قۇرئان كەرىم» مەنىسى قىلغان، پەيغەمبىرىمىز قارشى تۇرغان نەرسە مانا شۇ. سۇلتانىمىزمۇ، يېزىق تاغىمۇ بۇنى ناھايىتى ياخشى بىلەتتى. يېزىق تاغىمۇ بۇ تۈپەيلى زىياندا كەشلىككە ئۇچرىدى.

— يېزىق تاغىڭ قورققانلىقى ئۈچۈن ئۆلتۈرۈلدى، — دېدىم، — خۇددى ساڭا ئوخشاش ئۇمۇ قولىدىكى سىزىلىۋاتقان ئاخىرقى بىر رەسىم. نىڭ دىنغا، كىتابقا زىت ئەمەسلىكى توغرىلۇق دەۋا قىلىشقا باشلىغانىدى... بۇمۇ دىنغا زىت بىر پاكىت ئۈچۈن تىرىشقان ئەر زۇرۇملۇقلار ئىز. دېگەن نەرسىنىڭ نەق ئۆزى ئىدى. نازاكەتلىك ئەپەندى بىلەن يېزىق تاغىڭ نەق شېرىك ئىدى.

— ئۇلارنىڭ ئىككىلىسىنى سەن ئۆلتۈردۈڭ، شۇنداقمۇ؟ — دېدى قارا.

شۇ ئاندا ئۇ مېنى ئۇرىدۇ دەپ ئويلىدىم ۋە بىردىنلا گۈزەل شەكۈرە. نىڭ يېڭى ئېرىنىڭ يېزىق تاغىسىنىڭ ئۆلتۈرۈلۈشىگە دەۋاگەر ئەمەسلىكىنى ئويلىدىم. ئۇرسىمۇ پىسەنت قىلمايتتىم.

— ئەسلىدە سۇلتانىمىز تەلەپ قىلغان نەرسە پەرەڭ رەسىملىرىنىڭ تەسىرى بىلەن بىر كىتاب تەييارلىتىپ ھەيۋىسىنى كۆرسەتمەكچى بولغىنىدەك، — دېدىم جاھىللىق بىلەن، — يېزىق تاغىڭ تەكەببۇرلارچە ئۇلۇغ. لىنىش ئۈچۈن كىشىلەرگە جەڭ ئېلان قىلغان، ئۇ مۇنازىرە خاراكتېرلىك بىر كىتابمۇ تەييارلاتماقچى بولغانىدى. ساياھەتلىرىدە كۆرگەن پەرەڭ ئۇستازلىرىنىڭ رەسىملىرىگە تىز پۈكۈپ خۇشامەت قىلغانىدى. شۇڭا، ئەتىدىن كەچكىچە بىزگە ماختاپ بەرگەن نەرسىلەرگە (ھېلىقى پېرسىپىكتىۋ ۋە ئوبراز رەسىمى دېگەن بىمەنىلىكلىرىنى ساڭىمۇ سۆزلەپ بەرگەن بولغىنىدى) ئاخىرىغىچە ئىشەنگەنىدى. مېنىڭچە بولغاندا، بىز تەييارلىغان كىتابتا قىلچە زىيانلىق نەرسىلەر يوق ئىدى، دىنغا زىت بىرەر نەرسىمۇ



يوق ئىدى. ئۇ ئۆزىمۇ بۇنى بىلگەنلىكى ئۈچۈن مەننى قىلىنغان بىر كىتاب تەييارلاۋاتقان قىياپەتكە كىرىۋېلىپ، شەخسىي ئابروۋىنى تىكلەپ كىچى بولاتتى. سۇلتاننىڭ مەخسۇس ئىجازىتى بىلەن بۇنداق خەتەرلىك بىر ئىشقا رەھبەرلىك قىلىش، ئۇنىڭ ئۈچۈن پەرەڭ ئۇستازلىرىنىڭ رەسىملىرىدە گە چوقۇنۇشتەك مۇھىم ئىدى. دەرۋەقە، تامغا ئېسىلىدىغان رەسىم سىز ساق كۆپۈرلۈك بولىدۇ، ئەلۋەتتە. لېكىن مەن ئۇ كىتابقا سىزغان رەسىملەرنىڭ ھېچبىرىدە دىنغا زىت بىرنەرسە، ئېتىقادىتىن يۈز ئۆرۈش ياكى خۇداسىزلىق، ھەتتا نامەلۇم بىر ھارام قورقۇنچىسىمۇ ھېس قىلىمىدىم. سىلەر ھېس قىلىدىڭلارمۇ؟

كۆزلىرىمنىڭ كۆرۈش قۇۋۋىتىدىن مەھرۇم بولغانلىقىنى سەزمەيلا قالدىم. لېكىن، خۇداغا شۈكۈر، سوئالىمنىڭ ئۇلارنى ئىنتايىن گۇمانلاندۇرغانلىقىنى بىلگەندەك دەرىجىدە كۆرەلەيتتىم.

— بىر قارارغا كېلەلمەيۋاتىسىلەرغۇ دەيمەن؟— دېدىم ھەۋەس بىلەن، — بىز سىزغان رەسىملەردە بىلىنەر - بىلىنمەس بىر گۇناھلىق پىكىر، كۆپۈرلۈك كۆلەڭگىسى بارلىقىنى ئىنتايىن مەخپىي چۈشەندۈرسەڭلارمۇ، بۇنى ئەسلا قوبۇل قىلمايسىلەر. چۈنكى بۇ سىلەرنى ئەيىبلىگەن ئەررۇرۇملۇق دۈشمەنلىرىڭلار ۋە قارىغۇلارچە چوقۇنغۇچى خۇراپىيلار. نىڭكىنى توغرا تاپقانلىق بولىدۇ. يەنە بىر تەرەپتىن، سۈتتىن ئاق ئىكەندەك لىكىڭلارنىمۇ ئىشەنچلىك ئېيتالمايسىلەر. چۈنكى بۇ مەخپىي، سىرلىق، مەننى قىلىنغان ئىشلارنى قىلىشنىڭ قايىمۇقتۇرغۇچى غۇرۇرىدىن، تەمەندەنالىق بىلەن كۆرەڭلەپ كېتىشىڭلاردىن ۋاز كەچكەنلىك بولىدۇ. مەنمۇ بۇنداق مەغرۇرلۇقتىن ھۇزۇرلىنىدىغانلىقىمنى قانداق سەزگەنلىكىمنى بىلمەيسىلەر؟ بىتەلەي نازاكەتلىك ئەپەندىنى يېرىم كېچىدە بۇ خانىقاغا ئېلىپ كېلىپ (ئۇنى قانداقتۇر كوچىلاردا مېڭىۋېرىپ مۇزلىتىۋەتكەنلىكىمنى باھانە قىلىپ، بۇ يەرگە ئېلىپ كەلگەنىدىم)، ئەسلىدە مەن ئۇنىڭغا ئۆزۈمنىڭ خۇداسىز بىر قەلەندەر داشقىلى، يەنە كېلىپ، شۇنداقلارنىڭ تەقلىدى ئىكەنلىكىمنى كۆرسىتىشتىن خۇش بولاتتىم. مەن نازاكەتلىك ئەپەندى مېنىڭ بەچچىۋازلىق، بەڭگىلىك، سەرگەردانلىق ۋە ھەر خىل رەزىللىكنى قىلىدىغان تاپتىن چىققان بىر تەرىقەتنىڭ ئاخىرقى مۇرىتى



ئىكەنلىكىمنى كۆرۈپ، گويا مەندىن تېخىمۇ قورقۇپ، تېخىمۇ ھۆرمەت قىلىشى ۋە بەلكىم قورققانلىقى تۈپەيلى قالايمىقان سۆزلەشتىن ئاغزىنى يۇمۇشىنى ئۈمىد قىلاتتىم. نەتىجىدە، دەل بۇنىڭ ئەكسىچە ئىش بولدى. كەم ئەقىل قەدىناس دوستىمىز بۇ يەردىن يىرگەنگەندەك، يېزىنە تاغلىقىدىن ئۆگەنگەن كۈپۈرلۈك بىلەن ئەيىبلەشلىرىنىڭ توغرا ئىكەنلىكىنىمۇ شۇ. ئان ئېتىراپ قىلدى. شۇڭا باشتا "ماڭا ياردەملەشكىن، جەھەننەمگە بارمايدىغانلىقىمىزغا مېنى قايىل قىلغىن - دە، بۈگۈن كېچە ئارامخۇدا ئۇخلىۋالاي" دېگەن قەدىرلىك قەدىناس دوستىمىز كېيىن بىر تەھدىت تەلەپ-پۇزى بىلەن "بۇنىڭ ئاقىۋىتى ياخشى بولمايدۇ" دېيىشكە باشلىدى. ئۇ ئا-خىرقى رەسىمىدە سۇلتانىمىزنىڭ بۇيرۇقلىرىدىن ناھايىتى يىراقلاپ كەت-كەنلىكى، سۇلتانىمىزنىڭ بۇنى ئەپۈ قىلمايدىغانلىقى، غەيۋەت - شىكايەت-لىرىنىڭ ئەر زۇرۇملۇق تەرغىباتچى موللىنىڭ قۇلىقىغا يېتىدىغانلىقىغا قەتئىي ئىشىنەتتى. ئۇنى ھەممە نەرسىنىڭ پۈتۈنلەي ساختا ئىكەنلىكىگە ئىشەندۈرۈشۈم مۇمكىن ئەمەس ئىدى. ئۇنىڭ يېزىنە تاغىنىڭ بىمەنلىك-لىرىنى دىنغا كۈپۈرلۈك قىلدى، شەيتاننى چىرايلىق كۆرسەتتى دەپ مۇبا-لىغلاشتۇرۇپ، ئەر زۇرۇملۇق تەرغىباتچىغا ئىشىنىدىغان پۈتۈن ئەقىلىسىز دوستلىرىغا ئۇقتۇرىدىغانلىقىنى، ئۇلارنىڭمۇ بۇ ئىغۋالارغا ئىشىنىدىغان-لىقىنى چۈشەندىم. پادىشاھىمىزنىڭ قەدىرلىشىگە ئېرىشكىنىمىزدىن بى-رى سەنئەتكارلار ئىچىدىكىلەرنىڭلا ئەمەس، پۈتۈن ھۈنەرۋەنلەرنىڭ بىزگە قانداق ھەسەت قىلىۋاتقانلىقىنى بىلىسىلەر. ئەمدى ئۇلار ئېشەك ئۆلۈۋات-سا كەينى غېجەك تارتقاندەك، ھەممە بىر ئېغىزدىن: "رەسساملار دىنىسىزلىق قىلىۋاتىدۇ" دېيىشمەكتە. ئۇنىڭ ئۈستىگە، يېزىنە تاغا بىلەن نازاكەتلىك ئەپەندىنىڭ ھەمكارلىقى بۇ ئىغۋاننىڭ توغرىلىقىنى ئىسپاتلايتتى. ئىغۋا دېيىشمىدىكى سەۋەب، نازاكەتلىك ئەپەندى بۇرادىرىمىزنىڭ كىتاب ۋە ئا-خىرقى رەسىم ھەققىدە ئېيتقانلىرىغا زادى ئىشەنگۈم كەلمەيدۇ. يەنە ئۇ چاغدا مەن بەزىلەرنىڭ رەھمەتلىك يېزىنە تاغلىقىنى ئەيىبلەشكە يول قويد-مايتتىم، ھەتتا سۇلتانىمىزنىڭ يېقىنچىلىقلىرىنىڭ ئۈستاز ئوسماندىن ئۇنىڭغا يۆتكىلىشىنى ناھايىتى توغرا تاپقانىدىم. ئۇ پەرەڭ ئۈستازلار ۋە ئۇلارنىڭ رەسىملىرى ھەققىدە ماڭا ئۈزۈندىن - ئۈزۈن ئۇقتۇرغان نەرسە-



لەرگە ئۇنىڭچىلىك بولمىسىمۇ، ھەر ھالدا ئىشىنەتتىم. مەن بۇرۇن بىز ئوسمانىيە رەسساملىرى شەيتان بىلەن ھېچقانداق ئالاقىمىز بولمىغان ھالدا پەرەڭ ئۇسۇللىرىنى ئۇ يەر - بۇ يېرىدىن خالىغىنىمىزچە ۋە چەت ئەللەردە كۆرگىنىمىزچە ياخشى ئۆگىنىۋالالايمىز ۋە بۇلارمۇ بېشىمىزغا بالا بولمايدۇ دەپ سەمىمىي ئىشىنەتتىم. كەلگۈسى پارلاق ئىدى ۋە رەھ - مەتلىك يېزىنە تاغاك ئۇستاز ئوسماندىن كېيىن بۇ يېڭى ھاياتتا ماڭا يېڭى بىر ئاتا ئىدى.

— بۇنى قويۇپ تۇر، — دېدى قارا، — ئالدى بىلەن نازاكەتلىك ئە - پەندىنى قانداق ئۆلتۈرگەنلىكىڭنى ئېيتقىن.

— بۇ ئىشنى، — دېدىم، ئۆلتۈرۈش دېگەن سۆزنى قوللىنالمىدايدىغان - لىقىمنى چۈشىنىپ، — بۇ ئىشنى پەقەت بىز ئۈچۈن، ئۆزىمىزنى قۇتقۇ - زۇش ئۈچۈن قىلدىم. نازاكەتلىك ئەپەندى قولغا بىر تەھدىت قورالى ئال - غانلىقىنى چۈشەنگەنىدى. ئۇلۇغ ئاللاھقا ماڭا بۇ پەسكەشنىڭ نەقەدەر رە - زىل ئىكەنلىكىنى كۆرسىتىش ئۈچۈن دۇئا قىلىپ يالۋۇردۇم. ئاللاھ دۇئا - لىرىمنى قوبۇل قىلىپ، ماڭا رەزىلىنىڭ ھەقىقىي قىياپىتىنى كۆرسەتتى: ئۇنىڭغا پۇل بېرىشنى خالايدىغانلىقىمنى ئېيتتىم. ئۇ ئاچكۆز قىياپىتىنى كۆرسەتتى. ئەقلىمگە بۇ تىللار كەلگەنىدى، لېكىن ئاللاھنىڭ ئىلھامى بىلەن بىر يالغان سۆزنى ئويدۇرۇپ چىقتىم. تىللار بۇ يەردە، يەنى خانە - قادا ئەمەس، ئۇلارنى يوشۇرۇپ قويغان بىر يەردە، دېدىم. تاشقىرىغا چىق - تۇق. جىمجىت كوچىلاردا، چەت - ياقا مەھەللىلەردە قەيەرگە كېتىۋاتقان - لىقىمنى ھېچ ئويلايلا مەقسەتسىز ماڭدۇق. قانداق قىلىشىمنى زادى بە - لمەيمەيتتىم ۋە ناھايىتى قورقاتتىم. مەقسەتسىز ۋە نىشانسىز مېڭىۋېرىپ، ئاخىرىدا، بايا مېڭىپ ئۆتكەن بىر كوچىدىن يەنە ئۆتكىنىمىزدە، پۈتۈن ھا - ياتىنى شەكىل ۋە تەكرارلاشنى تەتقىق قىلىشقا سەرپ قىلغان ئۇ بۇرادەر - رىمىز — ھەلەكەش نازاكەتلىك ئەپەندى گۇمانلىنىشقا باشلىدى. لېكىن ئاللاھ ئالدىمىزغا بىر خارابىلىق ۋە ئۇنىڭ يېنىدا بىر قۇدۇقنى ئىلتىپات قىلغانىدى.

سۆز بۇ يەرگە كەلگەندە قالغىنىنى داۋاملاشتۇرالمىدايدىغانلىقىمنى چۈشىنىپ ئۇلارغا ئېيتتىم ۋە بىر جاسارەت بىلەن: — سىلەرمۇ مېنىڭ



لەرگە ئۇنىڭچىلىك بولمىسىمۇ، ھەر ھالدا ئىشىنەتتىم. مەن بۇرۇن بىز ئوسمانىيە رەسساملىرى شەيتان بىلەن ھېچقانداق ئالاقىمىز بولمىغان ھالدا پەرەڭ ئۇسۇللىرىنى ئۇ يەر - بۇ يېرىدىن خالىغىنىمىزچە ۋە چەت ئەللەردە كۆرگىنىمىزچە ياخشى ئۆگىنىۋالالايمىز ۋە بۇلارمۇ بېشىمىزغا بالا بولمايدۇ دەپ سەمىمىي ئىشىنەتتىم. كەلگۈسى پارلاق ئىدى ۋە رەھ- مەتلىك يېزىنە تاغاك ئۇستاز ئوسماندىن كېيىن بۇ يېڭى ھاياتتا ماڭا يېڭى بىر ئاتا ئىدى.

— بۇنى قويۇپ تۇر، — دېدى قارا، — ئالدى بىلەن نازاكەتلىك ئە- پەندىنى قانداق ئۆلتۈرگەنلىكىڭنى ئېيتقىن.

— بۇ ئىشنى، — دېدىم، ئۆلتۈرۈش دېگەن سۆزنى قوللىنالمىدىغان- لىقىمنى چۈشىنىپ، — بۇ ئىشنى پەقەت بىز ئۈچۈن، ئۆزىمىزنى قۇتقۇ- زۇش ئۈچۈن قىلدىم. نازاكەتلىك ئەپەندى قولغا بىر تەھدىت قورالى ئال- غانلىقىنى چۈشەنگەنىدى. ئۇلۇغ ئاللاھقا ماڭا بۇ پەسكەشنىڭ نەقەدەر رە- زىل ئىكەنلىكىنى كۆرسىتىش ئۈچۈن دۇئا قىلىپ يالۋۇردۇم. ئاللاھ دۇئا- لىرىمنى قوبۇل قىلىپ، ماڭا رەزىلىنىڭ ھەقىقىي قىياپىتىنى كۆرسەتتى: ئۇنىڭغا پۇل بېرىشنى خالايدىغانلىقىمنى ئېيتتىم. ئۇ ئاچكۆز قىياپىتىنى كۆرسەتتى. ئەقلىمگە بۇ تىللار كەلگەنىدى، لېكىن ئاللاھنىڭ ئىلھامى بىلەن بىر يالغان سۆزنى ئويدۇرۇپ چىقتىم. تىللار بۇ يەردە، يەنى خانە- قادا ئەمەس، ئۇلارنى يوشۇرۇپ قويغان بىر يەردە، دېدىم. تاشقىرىغا چىق- تۇق. جىمجىت كوچىلاردا، چەت - ياقا مەھەللىلەردە قەيەرگە كېتىۋاتقان- لىقىمنى ھېچ ئويلىنمايلا مەقسەتسىز ماڭدۇق. قانداق قىلىشىمنى زادى بە- لمەيتتىم ۋە ناھايىتى قورقاتتىم. مەقسەتسىز ۋە نىشانسىز مېڭىۋېرىپ، ئاخىرىدا، بايا مېڭىپ ئۆتكەن بىر كوچىدىن يەنە ئۆتكىنىمىزدە، پۈتۈن ھا- ياتىنى شەكىل ۋە تەكرارلاشنى تەتقىق قىلىشقا سەرپ قىلغان ئۇ بۇرادەر- ىمىز — ھەلەكەش نازاكەتلىك ئەپەندى گۇمانلىنىشقا باشلىدى. لېكىن ئاللاھ ئالدىمىزغا بىر خارابىلىق ۋە ئۇنىڭ يېنىدا بىر قۇدۇقنى ئىلتىپات قىلغانىدى.

سۆز بۇ يەرگە كەلگەندە قالغىنىنى داۋاملاشتۇرالمىدىغانلىقىمنى چۈشىنىپ ئۇلارغا ئېيتتىم ۋە بىر جاسارەت بىلەن: — سىلەرمۇ مېنىڭ





ئورنۇمدا بولساڭلار، باشقا بارلىق رەسسام بۇرادەرلىرىڭلارنى قۇتقۇزۇپ قېلىش ئۈچۈن ماڭا ئوخشاش قىلاتتىڭلار، — دېدىم.

ئۇلارنىڭ سۆزۈمنى توغرا تاپقانلىقىنى ئاڭلاپ يىغلىۋەتكۈم كەلدى. زادى ماس كەلمەيدىغان مېھرىبانلىق قەلبىمنى يۇمشاتقانلىقى ئۈچۈن ھەممىنى دەۋەتمەكچى بولدۇم، لېكىن بۇ سەۋەبتىن ئەمەس ئىدى؛ ئۇنى ئۆلتۈرۈپ تاشلىۋەتكەن قۇدۇقنىڭ تېگىگە گەۋدىسى ئۇرۇلغاندا چىققان ئاۋازنى قايتا ئاڭلىغانلىقىم ئۈچۈن، دېمەكچى ئىدىم، لېكىن بۇ سەۋەب-تىنىمۇ ئەمەس؛ مەن قاتىل بولۇشتىن ئىلگىرى باشقىلاردەك بەختىيار ئىدىم، مانا شۇنى ئەسلىگەنلىكىم ئۈچۈن، دېمەكچى ئىدىم، لېكىن بۇ سەۋەبتىنمۇ ئەمەس. بالىلىقىمدا نامرات مەھەللىمىزدىن دائىم ئۆتىدىغان بىر ئەمما بوۋاي كۆز ئالدىمدا گەۋدىلەنگەنىدى: ئۇ پاسكىنا كىيىملىرىنىڭ ئىچىدىن تېخىمۇ پاسكىنا ئۇزۇن ساپلىق بىر تۆمۈر قاچىنى چىقىرىپ، مەھەللە كۆلچىكىنىڭ بېشىدا يىراقتىن قاراپ تۇرغان بىز بالىلارغا قاراپ: ”بالام، قايسىڭلار بۇ ئەمما تاڭاڭلارنىڭ قاچىسىغا كۆلچەكتىن سۇ ئەكېلىپ بېرىسىلەر؟“ دەيتتى. ھېچكىم ئۇنىمىغاندا: ”ساۋاب بولىدۇ، بالام، ساۋاب!“ دەيتتى. ئۇنىڭ كۆز قارىچۇقلىرى خىرەلىشىپ، كۆزلىرى-نىڭ ئېقىغا ئوخشاش بولۇپ قالغانىدى.

ئۆزۈمنىڭ كەلگۈسىدە شۇ ئەمما تاغىغا ئوخشاش بولۇپ قېلىشىمدىن ئەنسىرەپ، يېزىنە تاغا جانابلىرىنى ئۆلتۈرۈشكە قانداق كۆڭلۈم قىيغانلىقىمنىمۇ تېزلا ئىقرار قىلدىم ۋە ئۇنىڭدىن قىلچە لەززەتمۇ ھېس قىلمىدىم. بەكمۇ راستىنى ئېيتىۋەتمىدىم، ئېيتماي ئېلىپمۇ قالدىم. ئۇلار-نىڭ ئارىسىدا قەلبىمنى زىيادە ھاياجانلاندۇرمايدىغان بىر ئاساس تاپقاندا، ئۇلار مېنىڭ يېزىنە تاغا جانابلىرىنىڭ ئۆيىگە ئۇنى ئۆلتۈرۈش ئۈچۈن بار-مىغانلىقىمنى چۈشەنگەنلىكىنى سەزدىم: ”ئۇنى ئالدىن نىيەت قىلىپ ئۆل-تۈرمىدىم“ دېمەكچى بولغانلىقىمنى چۈشەنگەندەك، ”يامان نىيەت بولمى-سا، كىشى جەھەننەمگە كىرمەيدۇ“ دەپ ئۆزۈمگە سەۋەب ۋە ئۆزۈرلەرنى تاپ-قانلىقىمنىمۇ چۈشەندى.

— نازاكەتلىك ئەپەندىنى ئاللاھنىڭ پەرىشتىلىرىگە تاپشۇرغاندىن كېيىن، — دېدىم ئويلانغان ھالدا، — كېيىنكى ۋاقىتلىرىدا مەرھۇم ماڭا



دېگەن سۆزلەر ئىچىمنى قۇرتتەك غاجلاشقا باشلىدى. ئاخىرقى رەسىم ئۈچۈن قولۇم قانغا بويالغاندا، ئۇ رەسىم كۆز ئالدىمدا گەۋدىلەندى. شۇڭا، مەن ئۇنى كۆرۈپ بېقىش قارارىغا كەلدىم. رەسىمنى كۆرۈش ئۈچۈن ھېچ-قايسىمىزنى ئۆيىگە تەكلىپ قىلمىغان يېزىنە تاغلىنىڭ قېشىغا، بۇ ئاخىر-قى رەسىمنى كۆرسەتسۇن دەپ باردىم. ئۇ رەسىمنى كۆرسەتمەيلا قالماستىن، ماڭا ھەيران قالغۇدەك ھېچ نەرسە يوقتەك مۇئامىلە قىلدى. ئادەم ئۆلتۈرۈشكە ئەرزىگۈدەك بىرەر سىرلىق رەسىم ياكى باشقا بىر نەرسىمۇ يوقلۇقى ھەققىدە سۆزلەپ كېلىپ دىمىغىنى قاقتى. مېنى داۋاملىق كەم-سىتمىسۇن، ئېتىبار بەرمەي قالمىسۇن دەپ ئۇنىڭغا نازاكەتلىك ئەپەندىنى ئۆلتۈرۈپ قۇدۇققا تاشلىۋەتكەنلىكىمنى ئىقرار قىلدىم. ئۇ ماڭا ئېتىبار بەردى، ئەمما كەمسىتىشنى داۋاملاشتۇردى. ئوغلىنى كەمسىتىدىغان ئاتا يوق. ئۇلۇغ ئۇستاز ئوسمان بىزگە ناھايىتى خاپا بولاتتى، بىزنى كۆپ ئۇراتتى، لېكىن بىزنى زادى كەمسىتمەيتتى. ئۇنىڭغا ۋاپاسىزلىق قىلىپ خاتا قىلدۇق، بۇرادەرلەر.

ئۆلۈم تۈشمىدىكى ئاخىرقى سۆزلىرىمنى ئاڭلاۋاتقاندەك كۆزلىرىم-گە دىققەت بىلەن قاراشقان بۇرادەرلىرىمگە كۈلۈمسىرىدىم. ئالەمدىن ئۆتە-دىغان بىر قېرىنداشنىڭ ھېس قىلىدىغىنىدەك، مەنمۇ ئۇلارنىڭ بارغان-سېرى غۇۋالىشىپ مەندىن يىراقلىشىۋاتقانلىقىنى كۆرۈۋاتاتتىم.

— يېزىنە تاغلىنى ئىككى ئىش ئۈچۈن ئۆلتۈردۈم. بىرى، ئۇ ئۇلۇغ ئۇستاز ئوسماننى پەرەڭ رەسىمى سېپاستىيانۇنى مايمۇندەك دوراشقا مەجبۇرلىغانلىقى ئۈچۈن، يەنە بىرى، ئاجىزلىق كۆرسىتىپ ئۇنىڭدىن “مېنىڭ شەخسىي ئۇسلۇبۇم بارمۇ؟” دەپ سورىغانلىقىم ئۈچۈن.

— ئۇ نېمە دەپ جاۋاب بەردى؟

— ئۇ مېنىڭ ھەقىقەتەن شەخسىي ئۇسلۇبىم بارلىقىنى ئېيتتى. ئەلۋەتتە بۇ بىر ھاقارەت ئەمەس، مەدھىيە ئىدى. بىردىن خىجالەت بولغان ھالدا، ئەجىبا بۇ راست بىر مەدھىيەمىدۇ، دەپ ئويلىغانلىقىمنى ئەسلىي-مەن. ئۇسلۇبىنى بىر خىل ئاينىغانلىق ۋە بىر خىل ئۇياتسىزلىق دەپ ھېس قىلغىنىمدىن ئىچىمنى بىر قۇرت غاجلاۋاتقاندەك ھېس قىلىمەن. بىرەر ئۇسلۇبىم بولماسلىقىنى ئۈمىد قىلىمەن، لېكىن شەيتان ۋەسۋەسىگە سې-



لىپ، مېنى ئۇنىڭغا قىزىقتۇرۇۋاتىدۇ.

— ھەممە كىشى ئىچىدە بىرەر ئۇسلۇبى بولۇشنى ئۈمىد قىلىدۇ، — دېدى قارا زېرەكلىك بىلەن، — سۇلتانىمىزنىڭ تەلەپ قىلغىنىدەك، ھەممە كىشى ئۆزىنىڭ چىرايى قىياپىتىنىڭ سىزىلىشىنىمۇ تەلەپ قىلىدۇ. — بۇ قارشى تۇرغىلى بولمايدىغان بىر كېسەللىكمۇ؟ — دېدىم، — بۇ كېسەللىك تارقالغاندا، پەرەڭ ئۇستازلىرىنىڭ ئۇسۇللىرىنى ھېچقايدىن سىمىز توسۇۋالمايمىز.

لېكىن، سۆزۈمگە ھېچكىم قۇلاق سالمىدى. چۈنكى، قارا شۇتاپتا شاھنىڭ قىزىغا مۇھەببىتىنى بالدۇر ئىزھار قىلغانلىقى ئۈچۈن 12 يىل جۇڭگو دىيارىغا سۈرگۈن قىلىنغان بىر بەختسىز تۈركمەن بېگىنىڭ ھېكايىسىنى سۆزلەپ بەرگەنىدى. ئۇنىڭدا 12 يىل خىيالىنى سۈرگەن مەشۇقنىڭ بىر پارچە رەسىمىمۇ بولمىغانلىقى ئۈچۈن ئۇ جۇڭگولۇق ساھىب-جاماللار ئارىسىدا ئۆز مەشۇقنىڭ چىرايىنىمۇ ئۇنتۇپ قالغانىكەن. ئۇنىڭ سېغىنىش ئازابى ئاللاھ ئاتا قىلغان چېنىقىشقا ئايلىنىپتۇ، لېكىن ئۇنىڭ بايان قىلغانلىرىنىڭ ئۆز ھېكايىسى ئىكەنلىكىنى ھەممىمىز بىلەتتۇق.

— يېزىنە تاغلىقنىڭ سايىسىدا ھەممىمىز “ئوبراز” دېگەن بۇ سۆزنى ئۆگەندۇق، — دېدىم، — خۇدا بۇيرۇسا، كۈنلەرنىڭ بىرىدە ئۆز ھاياتىمىزنى قورقماي ئۆز ھاياتىمىزدەك بايان قىلىشىنىمۇ ئۆگىنىمىز. — پۈتۈن ھېكايىلەر كۆپچىلىكنىڭ ھېكايىسى، — دېدى قارا، — بىر ئادەمنىڭ ئۆزىنىڭ ئەمەس.

— پۈتۈن رەسىملەرمۇ ئاللاھنىڭ رەسمى، — دەپ ھىراتلىق شائىر خاتىمىنىڭ مىسرالىرىنى تولۇق يادلىدىم مەن، — لېكىن پەرەڭ ئۇستازلىرىنىڭ ئۇسۇللىرىنىڭ تارقىلىشى بىلەن، كىشىلەر باشقىلارنىڭ ھېكايىسىنى ئۆز ھېكايىسىدەك بايان قىلىشىنىمۇ بىر خىل ماھارەت دەپ قارايدۇ.

— شەيتاننىڭ ئۈمىد قىلىدىغىنىمۇ دەل شۇ.

— ئەمدى مېنى قويۇۋېتىڭلار، — دەپ پۈتۈن كۈچۈم بىلەن ۋارقىرىدىم، — ئالەمنى يەنە بىر قېتىم كۆرۈۋالاي.

ئۇنىڭ غەزىپى تاشقانلىقىنى كۆرۈپ ئىچىمگە يېڭى بىر ئىشەنچ



كىردى.

ئاۋۋال قارا ئۆزىنى تۇتۇۋالدى.

— ئاخىرقى رەسىمنى كۆرسىتىمەن؟

قاراغا كۆز قىرىمدا قارىغاندىم، كۆرسىتىدىغانلىقىمنى شۇئان چۈ-  
شىنىپ مېنى قويۇۋەتتى. يۈرىكىم تېز سوقۇشقا باشلىدى.

مەن يوشۇرۇشقا تىرىشقان سالاھىيىتىمنى ئاللىقاچان بىلىپ بول-  
دۇڭلار، شۇنداقتىمۇ ھىراتلىق پېشقەدەم ئۇستازلارنىڭ ئىستىلىغا تەقلىد  
قىلىشىمغا ھەرگىز ھەيران بولماڭلار. ئۇلار ئىمزالىرىنى ئۆزلىرىنىڭ  
كىملىكىنى بىلمىسۇن دەپ ئەمەس، ئۇستازلىرىغا ۋە قائىدە - تۈزۈملەرگە  
بولغان ھۆرمىتىدىن يوشۇراتتى. قولۇمدا چىراغنى تۇتۇپ، خانىقانىڭ قاپ-  
قاراڭغۇ ھۇجرىلىرى ئارىسىدا ئۆزۈمنىڭ سولغۇن كۆلەڭگەمگە يول ئېچىپ  
ھاياجان بىلەن ماڭدىم. كۆزلىرىمگە قاراڭغۇلۇقنىڭ پەردىسى چۈشۈشكە  
باشلىغانىدۇ ياكى بۇ ھۇجرىلار ۋە كارىدورلار شۇنداق قاراڭغۇمىدۇ؟ پۈ-  
تۈنلەي ئەمما بولۇشۇمغا يەنە قانچىلىك ۋاقىتىم، كۈنۈم، ھەپتەم بار بولغىي-  
دى؟ كۆلەڭگەم ۋە مەن گويا ئاشخانىدىكى ئالۋاستىلاردىن قورققاندىك، قە-  
دىمىمىزنى توختاتتۇق ۋە توپا بېسىپ كەتكەن ئىشكاپنىڭ پاكىز بۇلۇڭىد-  
ىن قەغەزلەرنى ئېلىپ تېزلىكتە كەينىمىزگە ياندۇق. قارا ھەر ئېھتىمال-  
غا قارشى ماڭا ئەگىشىپ ماڭغانىدى، لېكىن خەنجەرنى يېنىغا ئالمىغانى-  
دى. مەنمۇ ئەمما بولماستا جەنجەرنى قولۇمغا ئېلىپ ئۇنى ئەمما قىلىشىم  
كېرەكمۇ قانداق؟

— ئەمما بولماستا ئۇنى يەنە بىر قېتىم كۆرۈۋالغانلىقىم ئۈچۈن  
خۇرسەنەمەن، — دېدىم غۇرۇر بىلەن، — سىلەرنىڭمۇ بۇنى كۆرۈشۈڭلارنى  
ئۈمىد قىلىمەن. بۇنىڭغا قاراڭلار.

شۇنداق قىلىپ، مەن يېزىنە تاغىنى ئۆلتۈرگەن كۈنى ئۆيىدىن ئالغان  
ئاخىرقى رەسىمنى چىراغ يورۇقىدا ئۇلارغا كۆرسەتتىم. دەسلەپ ئۇلارنىڭ  
ئىككى سەھىپىلىك رەسىمگە قىزىقىش ۋە ئەيمىنىش بىلەن قاراشلىرىنى  
كۆزەتتىم. كەينىمگە بۇرۇلۇپ ئۇلار بىلەن بىرلىكتە رەسىمگە قارىغىد-  
ىمدا، بەدىنىمنى سەل تىترەك باسقانىدى. كۆزۈمگە تاج يىڭىنىسى كىر-  
گەنلىكى ئۈچۈنمۇ، ياكى ھاياجانلىنىپ كەتكەنلىكىم ئۈچۈنمۇ، قىزىتتام



ئۆرلەپ كەتكەندى.

كېيىنكى بىر يىلدا بۇ ئىككى سەھىپىنىڭ ھەر خىل بۆلۈڭلىرىغا ھەممەيلەن سىزغان دەرەخ، ئات، شەيتان، ئۆلۈم، ئىت، ئايال رەسىملىرى يېزىنە تاغىنىڭ قوپالدىك كۆرۈنگەن يېڭىچە بەت ئورۇنلاشتۇرۇش ئۇسۇلىغا ئاساسەن چوڭ - كىچىكلىكى ئوخشاشمىغان بىر شەكىلدە ئورۇنلاشتۇرۇلغان بولۇپ، مەرھۇم نازاكەتلىك ئەپەندىنىڭ ھەل بېرىشى ۋە رامكىلىرى بىزگە بىر كىتابنىڭ بىر سەھىپىسىگە قارىغانلىقىمىزنى ئەمەس، دېرىزىدىن پۈتۈن ئالەمنى تاماشا قىلغانلىقىمىزنى ھېس قىلدۇراتتى. ئۇ ئالەم - نىڭ مەركىزىدە - سۇلتانىمىزنىڭ ئوبرازى بولۇشقا تېگىشلىك يەردە - مەن بىر ھازا غۇرۇر بىلەن تاماشا قىلغان ئۆز ئوبرازىم بار ئىدى. بىر قانچە كۈنلەپ ۋاقىت سەرپ قىلىپ، ئەينەككە قايتا - قايتا قاراپ، ئۆچۈرۈپ يەنە سىزىپ، ئۆزۈمگە سەل ئوخشىتالغانلىقىم ئۈچۈن ئۇنىڭغا ئانچە قانائەتلىنىپ كەتمىدىم. لېكىن رەسىم، سەھىپە مېنى پۈتۈن بىر ئالەمنىڭ مەركىزىگە ئورۇنلاشتۇرغانلىقى ئۈچۈنلا ئەمەس، مەن چۈشەندۈرەلمەيدىغان بىر تۈرلۈك ئېزىتقۇ سەۋەب بىلەن مېنى مەۋجۇدىيەتتىنمۇ چوڭقۇر مەنىلىك، مۇرەككەپ ۋە سىرلىق قىلىۋەتكەن بولغاچقا، ئۆزۈمدە بېسىۋالغۇسىز بىر ھاياجانمۇ ھېس قىلاتتىم. بۇ ھاياجاننىمۇ رەسىم بۇرادەرلىرىمنىڭ كۆرۈشىنى، چۈشىنىشىنى، مەن بىلەن ئورتاقلىشىشىنى ئۈمىد قىلاتتىم. بۇ رەسىمدە مەن بىر پادىشاھ ياكى شاھزادىدەك ھەممە نەرسىنىڭ مەركىزىدە ئىدىم، ھەمدە مەن ئۆزۈم ئىدىم. بۇ ئەھۋال ماڭا بىر تەرەپتىن غۇرۇر، بىر تەرەپتىن خىجالەتچىلىك ھېس قىلدۇراتتى. بۇ ئىككى تۇيغۇ ئاسنا - ئاستا تەڭپۇڭلىشىپ مېنى تىنچلاندۇرغانلىقى ئۈچۈن، بۇ رەسىمدىكى يېڭى ۋەزىيەتتىن ھاياجانلىق بىر خۇشاللىققا ئېرىشەلەيتتىم. لېكىن بۇ خۇشاللىقنىڭ تولۇق بولۇشى ئۈچۈن پەرەڭ رەسىملىرىنىڭ ماھارىتى بىلەن يۈزۈمدىكى، كىيىملىرىمدىكى پۈتۈن قورۇق - پۈرۈكلەر، كۆلەڭگىلەر، مەڭ ۋە سۆڭەكلەر، ساقاللىرىمدىن كىيىملىرىمنىڭ تىكىلىشىگىچە ھەممە نەرسە پۈتۈن رەڭلىرى، ئەڭ كىچىك تەپسىلاتلىرى بىلەن تەلتۈكۈس ۋە نۇقسانسىز بولۇشى كېرەك ئىدى.

رەسىمنى كۆرگەن قەدىناس دوستلىرىمنىڭ چىرايىدا بىر خىل قور -



قۇنچ ۋە ھەيرەت بىلەن ھەممىمىزنى يەپ تۈگەشتۈرگەن ھېلىقى ۋاز كەچ-  
كىلى بولمايدىغان تۇيغۇنى، يەنى ھەسەتخورلۇقنى كۆرۈۋاتاتتىم. ئۇلار گۇ-  
ناھ پاتقىقىغا چوڭقۇر ياتقان بىر ئادەمگە نىسبەتەن ھېس قىلىشقا تېگىش-  
لىك بىر خىل غەزەپلىك يىرگىنىش بىلەن بىللە، ئەيمەنگەن ھالدا رە-  
سىمدىن زوق ئالماقتا ئىدى.

— مەن بۇيەرگە كېلىپ، چىراغ يورۇقىدا بۇ رەسىمگە سەپسىلىپ  
قارىغان كېچىلەردە تۇنجى قېتىم ئاللاھنىڭ مېنى تەرك ئەتكەنلىكىنى ۋە  
يالغۇزلۇقىمدا پەقەت شەيتاننىڭ ماڭا دوستلۇق كۆرسىتىشى مۇمكىنلىك-  
كىنى ھېس قىلغانىدىم، — دېدىم، — ھەقىقەتەن دۇنيانىڭ مەركىزىدە  
بولغان بولساممۇ — رەسىمگە ھەر بىر قارشىمدا شۇنداق بولۇشنى ناھايىدە-  
تى ئۈمىد قىلاتتىم — ئەتراپىمدا مەن ياخشى كۆرىدىغان مانا بۇ نەرسى-  
لەر، ھەتتا گۈزەل شەكۈرەگە ئوخشايدىغان ئايال بىلەن دەرۋىش دوستلى-  
رىم، رەسىمنى قاپلىغان قىزىللىقنىڭ گۈزەللىكى قاتارلىقلار بولسىمۇ،  
ئۆزۈمنى يەنىلا يالغۇز ھېس قىلاتتىم. مەن كىشىلىكىم ۋە ئالاھىدىلىكىم  
بولۇشىدىن، باشقىلارنىڭ ماڭا چوقۇنۇشىدىن قورقمايمەن، دەل بۇنىڭ  
ئەكسىنى تەلەپ قىلىمەن.

— دېمەك، پۇشايمان قىلمايدىكەنسەن — دە؟ — دېدى لەيلەك جۈمە  
خۇتبىسىنى يېڭى ئاڭلاپ چىققان بىرىنىڭ تەلەپپۇزى بىلەن.  
— ئىچىمدىكى شەيتان ئىككى كىشىنى ئۆلتۈرگەنلىكى ئۈچۈن ئە-  
مەس، بۇنداق بىر رەسىمنى سىزغانلىقىم ئۈچۈن پۇشايمان ھېس قىلىۋا-  
تىمەن. ئۇ ئىككىسىنى بۇ رەسىمنى سىزىش ئۈچۈن ئۆلتۈرگەنلىكىمدىن  
گۇمانلىنىمەن، ئەمما ھازىرقى يالغۇزلۇق مېنى قورقىتىۋاتىدۇ. رەسىم  
ئۇلارنىڭ ماھارىتىنى ئۆگىنىۋالماي تۇرۇپ پەرەڭ ئۇستازلىرىنى تەقلىد  
قىلىسلا، ئۇنى تېخىمۇ قۇل قىلىدۇ. بۇ ئەھۋالدىن قاچماقچىمەن. ئەسلىدە  
ئۇلارنىڭ ھەر ئىككىسىنى رەسىمخانىدا ھەممە نەرسە بۇرۇنقىدەك  
داۋاملاشتۇرۇش دەپ ئۆلتۈرگەنلىكىمنى سىلەرمۇ چۈشەندىڭلار، بۇنى ئاللاھ-  
مۇ بىلدى ئەلۋەتتە.

— لېكىن بۇ ھەممىمىزنىڭ بېشىغا تېخىمۇ چوڭ دەردلەرنى ئېلىپ  
كېلىدۇ، — دېدى قەدىرلىك كېپىنەك.



تېخىچە رەسىمگە قاراۋاتقان ئەقىلسىز قارانىڭ بىلىكىنى تۇيۇقسىز تۇتۇم ۋە پۈتۈن كۈچۈم بىلەن تىرناقلىرىمنى پاتۇرۇپ غەزەپ بىلەن سىقىم ھەمدە بىلىكىنى قايرىدىم. قورققىنىدىن، ئۇنىڭ خەنجىرى قولىدىن چۈشۈپ كەتكەنىدى، ئۇنى يەردىن ئېلىۋالدىم.

— ئەمدى دەرەلىرىڭلاردىن مېنى جاللاتقا تاپشۇرۇپ بېرىش بىلەن قۇتۇلالمايسىلەر، — دېدىم خەنجەرنىڭ ئۇچلۇق ئۇچىنى قارانىڭ كۆزىگە تىقىۋېتىدىغاندەك تەڭلەپ، — تاج يىڭنىسىنى بەرگىن.

ئۇ بوش قولى بىلەن يىڭنىنى ئېلىپ بەردى. ئۇنى بەلۋېغىمغا ساند. جىپ قويۇپ، ئۇنىڭ قوزىدەك تەلمۈرۈپ قارىغان كۆزلىرىگە كۆزلىرىمنى تىكتىم.

— گۈزەل شەكۈرەنىڭ ئاخىرىدا ساڭا نىكاھلىنىشتىن باشقا چارىسى قالمىغانلىقى ئۈچۈن ئۇنىڭغا ئېچىنىمەن، — دېدىم، — سىلەرنى بالا - قازادىن قۇتقۇزاي دەپ نازاكەتلىك ئەپەندىنى ئۆلتۈرۈشكە مەجبۇر بولمىغان بولسام، ئۇ ماڭا تېگەتتى ۋە بەختلىكمۇ بولاتتى. دادىسى ھەممىمىزگە ئېيتىپ بەرگەن پەرەڭ ئۇستازلىرىنىڭ ھېكايىلىرى ۋە ماھارەتلىرىنى مەن ئەڭ ياخشى چۈشەنگەنىدىم، شۇنىڭ ئۈچۈن ئاخىرىدا ئېيتىدىغانلىرىمغا ياخشى قۇلاق سېلىڭلار: بۇ يەردە ھۈنرى ۋە شان - شەرىپى بىلەن ياشاش - نى ئۈمىد قىلىدىغان بىز ئۇستا رەسساملارغا ئەمدى ئورۇن يوق. بۇنى چۈشەندىم. ئەگەر رەھمەتلىك يېزىنە تاغىنىڭ ۋە سۇلتاننىڭ تەلەپ قىلغىنىدەك، پەرەڭ ئۇستازلىرىنى تەقلىد قىلغىلى تۇرساق، نازاكەتلىك ئەپەندىگە ئوخشاشلار ۋە ئەر زۇرۇملۇقلار بولمىسا، ئىچىمىزدىكى ساقلاڭغىلى بولمايدىغان قورققاقلق بىزنى ئالغا ئىلگىرىلەتمەيدۇ - دە، ئاخىرىغىچە مەنزىلگە يېتىپ بارالمايمىز. شەيتانغا ئەگىشىشنى قەتئىي داۋاملاشتۇرۇپ، ئۆتمۈشتىكى ئەنئەنىلەردىن ۋاز كېچىپ، بىرەر شەخسىي ئۇسلۇب ۋە پەرەڭ ئالاھىدىلىكىنى قوغلاشساقمۇ مېنىڭ ئۆز رەسىمىمنى سىزىشقا ماھارىتىم ۋە بىلىمىمنىڭ يەتمەيدىغىنىدەك، ھەر ھالدا بۇنى بىر باشقا ئېلىپ چىقالمايمىز. مەن سىزغان رەسىمنىڭ ئىپتىدائىيلىقىدىن، ئۇنى توغرا - دۇرۇس ئۆزۈمگىمۇ ئوخشىتالماستىقىدىن، پەرەڭ ئۇستازلىرىنىڭ ماھارىتىنى بىرنەچچە ئەسىر ئۆگىنىشكە توغرا كېلىدىغانلىقىنى



(دەرۋەقە ئۇزۇندىن بېرى ھەممىمىز ئېتىراپ قىلماي ئىچىمىزدە بىلىدۇ -  
غان بۇ نەرسىنى) يەنە بىر قېتىم چۈشەندىم. يېزىنى تاغا جانابلىرىنىڭ كى-  
تابىمۇ تاماملىنىپ ئۇلارغا ئەۋەتىلگەن بولسا، ۋېنىتسىيىلىك ئۇستاز  
رەسساملار بىزگە سوغۇق كۈلۈشەتتى. ئۇلارنىڭ كۈلۈشى ۋېنىتسىيە باش  
ۋالىيسىغىمۇ تەسىر قىلاتتى، خالاس. ئۇلار ئوسمانىيە ئوسمانىيە بولۇش-  
تىن ۋاز كېچىپتۇ دېيىشىپ، ئەمدى بىزدىن قورقمايتتى. پېشقەدەم ئۇس-  
تازلارنىڭ يولىدا ماڭساق قانداق ياخشى بولاتتى! ئەپسۇسكى، سۇلتانىمىز  
ئالىلىرىمۇ، قەدىرلىك شەكۈرەنىڭ چىراي رەسىمى يوق، دەپ كۆڭلى يې-  
رىم بولغان قارا ئەپەندىمۇ بۇنى خالىمايدۇ. ئۇنداقتا بۇ يەردە ئولتۇرۇپ  
بىرنەچچە ئەسىر سەرپ قىلىپ پەرەڭ ئۇسۇللىرىنى تەقلىد قىلىڭلار! تەق-  
لىد رەسىملىرىڭلارغا مەغرۇرلانغان ھالدا ئىمزا قويۇڭلار. ھىراتلىق پېش-  
قەدەم ئۇستازلار ئالەمنى ئاللاھنىڭ نەزىرىدىكىدەك سىزىشقا تىرىشقىنىدا  
شەخسىي سالاھىيىتىنى يوشۇرۇش ئۈچۈن ئىمزا قويمايتتى. سىلەر بول-  
ساڭلار شەخسىي سالاھىيىتىڭلارنىڭ يوقلۇقىنى يوشۇرۇش ئۈچۈن ئىمزا  
قويسىلەر. لېكىن يەنە بىر چىقىش يولى بار، بەلكىم ئۇلار سىلەرنىڭ  
دەرۋازاڭلارنىمۇ بىر - بىرلەپ قاقتى. بۇنى مەندىن يوشۇرۇۋاتىسىلەر.  
ھىندى پادىشاھى ئەكبەر تىللا ۋە مېھىر - مۇھەببەت چېچىپ دۇنيادىكى  
ئەڭ ئۇستاز رەسساملارنى ئۆز ئەتراپىغا توپلاۋاتىدۇ. ئەمدى مەلۇم بولدى،  
ئىسلامنىڭ 1000 - يىلى ئۈچۈن تەييارلىنىدىغان كىتاب ئىستانبۇلدا ئە-  
مەس، ئاگرادىكى رەسىمخانىدا تەييارلانغۇسى.

— رەسسام ساڭا ئوخشاش ئۆزىنى چوڭ تۇتۇپ كۆرەڭلەش ئۈچۈن  
ئالدى بىلەن قاتىل بولۇشى كېرەكمۇ؟ — دەپ سورىدى لەيلەك.  
— ئەڭ قابىلىيەتلىك ۋە ئەڭ ماھارەتلىك بولۇش كۇپايە، — دېدىم  
ئۇنىڭغا پىسەنت قىلماسلىق پوزىتسىيىسى بىلەن.

يىراقلاردا مەغرۇر بىر خوراز ئىككى قېتىم قىچقارغانىدى. بوغجۇ -  
مامنى، تىللالىرىمنى يىغىشتۇردۇم، ئۈلگە دەپتەرلىرىمنى، رەسىملىرىمنى  
ئارخىپ خالتامغا سالىدىم. كاللامدىن بايا مەن قارانىڭ كېكىردىكىگە تەڭ -  
لىگەن خەنجەر بىلەن ئۇلارنى بىر - بىرلەپ ئۆلتۈرۈۋېتىش خىالىمۇ ئۆ-  
تەتتى، لېكىن ھازىر شاگىرتلىق چاغلىرىمىزدىن بېرى بىللە بولغان قە -





دىناس دوستلىرىمنى (كۆزلىرىمگە تاج يىڭىنىسى سانجىغان لەيلەكنىمۇ) تېخىمۇ ياخشى كۆرۈشكە باشلىغانىدىم.

ئورنىدىن تۇرغان قەدىرلىك لەيلەكنى چۇقان سېلىپ قورقۇتۇپ ئور - نىدا ئولتۇرغۇزدۇم. مەن خانىقادىن ساق - سالامەت چىقالىشىمغا ئىشەنچ قىلىپ، دەل دەرۋازىدىن چىقىۋاتقىنىمدا دېيىشكە تەييارلاپ قويغان تەنتە - نىلىك سۆزنى تاقەتسىزلىك بىلەن ئاغزىمدىن چىقىرىۋەتتىم:

— ھازىر مېنىڭ ئىستانبۇلدىن ئايرىلىشىم ئىبنى شاكرنىڭ موڭ - غۇل ئىشغالىيىتىدىكى باغدادتىن ئايرىلغىنىغا ئوخشايدۇ.

— ئۇ چاغدا شەرققە ئەمەس، غەربكە كېتىشنىڭ كېرەك، — دېدى ھەسەتخور لەيلەك.

— مەغرىبمۇ، مەشرىقمۇ ئاللاھنىڭدۇر، — دېدىم رەھمەتلىك يېزىنە تاغىدەك ئەرەبچە تەلەپپۇز بىلەن.

— لېكىن شەرق شەرقتە، غەرب غەربتە، — دېدى قارا.

— رەسسام مەغرۇرلانماسلىقى كېرەك، — دېدى كېيىنەك، شەرق ۋە غەرب دەپ ئەندىشە قىلىشنىڭ ئورنىغا كۆڭلىدە سىزىشنى ئويلىغان رە - سىمنى سىزىشى كېرەك.

— بۇ شۇنداق توغرا سۆزكى، — دېدىم قەدىرلىك كېيىنەككە، — سېنى سۆيۈپ قويغۇم كەلدى.

لېكىن ئۇنىڭغا قاراپ ئىككى قەدەم تاشلا - تاشلىماي، ئۆز ئىشىغا سادىق بولغان قارا ماڭا ئېتىلدى. بىر قولىمدا ئىچىدە ئىچ كىيىملىرىم بىلەن تىللالىرىم بار بوغجۇمام، قولىمدا رەسىملەر سېلىنغان ئارخىپ خالىتام بار ئىدى. ئۇلارنى قوغدايمەن دەپ ئۆزۈمنى قوغدىيالىماي، قولىمدا - كى خەنجەرنى ئۇنىڭغا تارتقۇزۇپ قويدۇم. لېكىن ئۇنىڭمۇ تەلىيى ئوڭدىن كەلمىدى، پۈتى ئىش ئۈستىلىگە پۈتلىشىپ كەتكەنلىكى ئۈچۈن تەڭپۇڭ - لۇقىنى يوقىتىپ، قولىمنى تۇتۇۋېلىشنىڭ ئورنىغا قولىمغا ئېسىلىپ يە - قىلىدىغان ھالەتكە كەلدى. بىر ياقىتىن بارلىق كۈچۈم بىلەن ئۇنى تېپىپ، قوللىرىنى چىشلەپ سىلكىشتۈردۇم. ئۇ پۈتۈن كۈچى بىلەن ۋاپىساپ كەت - تى. ئاندىن مەن ئۇنىڭ بايا مېنى تۇتۇۋالغان قولىنى جېنىمنى قاخشاتقىدەك قاتتىق دەسسەدىم ۋە قالغان ئىككىسىگە خەنجىرىمنى تەڭلەپ ۋارقىرىدىم.



— ئورنىڭلاردا ئولتۇرۇڭلار!

ئۇلار ئولتۇرۇشتى. خەنجەرنىڭ ئۇچىنى رىۋايەتتىكى كەيكۇۋۇسقا ئوخشاش قارنىڭ بۇرۇن تۆشۈكىگە تىقتىم. ئۇنىڭ بۇرنى قاناشقا باشلىدى. غاندا يالۋۇرغان كۆزلىرىدىن ئاچچىق ياشلار ئاقتى.

— ئەمدى ئېيتقىن، — دېدىم، — مەن ئەمما بولامدىمەن؟

— رىۋايەتلەرگە ئاساسلانغاندا، بەزىلەرنىڭ كۆزىگە قان چۈشىدۇ، بەزىلەرنىڭكىگە چۈشمەيدۇ. ئاللاھ سېنىڭ رەسىمىڭگە رازى بولسا، سېنى دەرگاھىغا ئېلىش ئۈچۈن ئۆزىنىڭ ھەشەمەتلىك قاراڭغۇلىقىنى ئاتا قىلىدۇ. ئۇ چاغدا بۇ رەزىل دۇنيانى ئەمەس، ئۇنىڭ نەزىرىدىكى ھەيران قالارلىق مەنزىرىلەرنى كۆرسەن. ئۇنداق بولماي، رەسىمىڭگە رازى بولمىسا، بۇ دۇنيانى داۋاملىق ھازىرقىدەك كۆرۈۋېرسەن.

— مەن ھەقىقىي رەسىمنى ھىندى دىيارىدا سىزىمەن، — دېدىم، —

ئاللاھ ماڭا باھا بېرىدىغان رەسىمنى تېخى سىزىمدىم.

— پەرەڭ ئۇسۇللىرىدىن قاچىمەن دەپ ئانچە خىيال قىلىپ كەتمە، —

دېدى قارا، — ئەكبەر خاننىڭ پۈتۈن رەسىملىرىنى رەسىملىرىگە ئىمزا قويۇشقا رىغبەتلەندۈرگەنلىكىنى بىلمەسەن؟ پورتۇگالىيىلىك جىزۇست پوپلىرى پەرەڭلەرنىڭ رەسىم ۋە ئۇسۇللىرىنى ئۇ يەرگە ئاللىقاچان ئېلىپ بېرىشتى. ئۇلار ھازىر ھەممە يەرگە تارقالدى.

— ساپلىقنى تەشەببۇس قىلىدىغان سەنئەتكارغا ھەر ۋاقىت قىلىدۇ.

غان ئىش ۋە پاناھلىنىدىغان يەر بار، — دېدىم.

— شۇنداق، ئەمما بولۇش ۋە مەۋجۇت بولمىغان جايلارغا قېچىش، —

دېدى لەيلەك.

— نېمىشقا ساپلىقنى تەلەپ قىلىسەن؟ — دېدى قارا، — بىزگە

ئوخشاش بول ۋە بۇ يەردە قال.

— سىلەر پۈتۈن ئۆمۈر بويى شەخسىي ئۇسلۇبىم بولسۇن دەپ پەرەڭ.

لەرگە تەقلىد قىلىسىلەر، — دېدىم، — پەرەڭلەرگە تەقلىد قىلغانلىرى.

قىڭلار ئۈچۈن شەخسىي ئۇسلۇبىڭلار بولمايدۇ.

— ئاماللىرىم يوق، — دېدى قارا نەمۇسىزلاچە.

ئۇنىڭ بىردىنبىر خۇشاللىقى رەسىم ئەمەس، گۈزەل شەكۈرە ئىدى



ئەلۋەتتە. ئۇچى قانلىق جەنجرى قارانىڭ قانىغان بۇرىدىن تارتىۋېلىپ، ئۇنى كالا ئېلىشقا تەييارلانغان جالات قىلىچىنى كۆتۈرگەندەك، ئۇنىڭ بېشىغا توغرىلاپ ئېگىز كۆتۈردۈم.

— ئەمدى خالىسام كالاڭنى ئالىمەن، — دەپ ئوچۇقىنى جاكارلىدىم، — ئەمما شەكۈرەنىڭ بالىلىرى ۋە بەختىيارلىقى ئۈچۈن سېنى كەچۈرۈم قىلىشىم مۇمكىن. ئۇنىڭغا ياخشى مۇئامىلە قىل، ھايۋانلىق ۋە نادانلىق قىلما. ماڭا بۇ ھەقتە ۋەدە بەر!

— ۋەدە بېرىمەن، — دېدى ئۇ.

— شەكۈرە ئۈچۈن سېنى كەچۈردۈم. لېكىن قولۇم ئاغزىمدىن چىققان سۆزنىڭ دەل ئەكسىنى قىلدى. پۈتۈن كۈچۈم بىلەن قاراغا خەنجر سالدىم.

ئاخىرقى ئەسنادا، ئۇ ئورنىدىن مىدىرلىغانلىقى ۋە مەن خەنجرىنى سېلىش ئورنىنى ئۆزگەرتكەنلىكىم ئۈچۈن، خەنجر بويىنىغا ئەمەس، مۇرىسىگە سانجىلىدى. قولۇم ئۆزلۈكىدىن قىلغان ئىشقا ئۆزۈممۇ قورقۇنچ بىلەن قارىدىم. تۈۋىگىچە سانجىلغان خەنجرىنى سۇغۇرۇپ ئالغان يەر بىر دەمدىلا قىپقىزىل بويىلىپ كەتتى. قورقتۇم ھەم قىلغان ئىشىمدىن نىمىسە مۇس قىلدىم. لېكىن يېقىن كۈنلەردە، بەلكىم ئەرەب دېڭىزلىرىدا كېمىدە ئەمما بولسام، ئىنتىقام ئالىدىغان رەسسام بۇرادەرلىرىمدىن ھېچقايسىسىنى يېنىمدا كۆرەلمەيدىغانلىقىمنىمۇ بىلەتتىم.

نۆۋەت ئۆزىگە كېلىشىدىن يوللۇق ھالدا قورققان لەيلەك ئىچكىردىگە، يەنى قاراڭغۇ ھۇجرىلارغا قاچتى. قولۇمدا چىراغنى تۇتۇپ، كۆلەڭگەم بىلەن كەينىدىن ماڭدىم، لېكىن قورقۇپ كەينىمگە ياندىم. ئەڭ ئاخىرقى قىلغان ئىشىم كېيىنەك بىلەن سۆيۈشۈپ خوشلىشىش بولدى. ئارىمىزنى قان ھىدى قاپلىغانلىقى ئۈچۈن ئۇنى ئۈمىد قىلغىنىمدەك چىن يۈرەكتىن سۆيىمگەندىم. ئۇ كۆزلىرىمدىن ياشلار ئاققىنىنى كۆردى.

قارانىڭ ئىنجىقلاشلىرى توختىغان ئىدى. بىر خىل ئۆلۈم سۈكۈناتى ئىچىدە خانىقادىن چىقتىم. نەم ۋە پاتقاق باغچىدىن، قاراڭغۇ مەھەللىدىن يۈگۈرگەندەك مېڭىپ يىراقلاشتىم. مېنى ئەكبەر خاننىڭ رەسىمخانىسىغا ئېلىپ بارىدىغان پاراخوت بامداق ئازان چىققاندىن كېيىن يولغا چىقاتتى.



ئۇ چاغدا يەلكەنلىك كېمە پرستانىدىن پاراخوتقا ئاخىرقى بىر قېيىق ئېلىپ باراتتى. يۈگۈرۈپ كېتىۋاتقىنىدا، كۆزلىرىدىن ياشلار ئاقاتتى. ئاقسارايدىن ئوغرىدەك جىمجىت ئۆتكىنىدە، ئۇيۇقتا قۇياشنىڭ دەسلەپكى يورۇقلىرى بىلىنەر - بىلىنمەس كۆرۈندى. ئارا كوچىلارنىڭ، تار ئۆتكەللەرنىڭ، تاملارنىڭ ئارىسىدىن ئالدىمغا ئۇچرىغان دەسلەپكى مە - ھەللە كۆلچىكىنىڭ ئۇدۇلىدا 25 يىل ئىلگىرى مەن ئىستانبۇلغا دەسلەپ كەلگەن كۈنى كېچىنى ئۆتكۈزگەن تاش ئۆي بار ئىدى. ئۇ يەردە ئۇچۇق دەرۋازىنىڭ ئارىلىقىدىن، 25 يىل ئىلگىرى 11 ياش چېغىمدا بۇ يىراق تۇغقىنىم مېنى مەردلەرچە خەيرخاھلىق بىلەن مېھمان قىلىپ، تېگمگە سېلىپ بەرگەن تۆشەككە چۈشەكەپ سىيىپ قويۇپ، يېرىم كېچىدە نېمە قىلارمىنى بىلەلمەي ئۆزۈمنى تاشلىماقچى بولغان قۇدۇقنى قايتا كۆردۈم. بەيازىتقا بارغىچە، مەن تالاي قېتىم سائەت رېمونت قىلدۇرغىلى كەلگەن سائەتچىنىڭ دۈكىنى، بوتۇلكا - تەشتەك دۈكىنى (مەن بۇ دۈكاندىن نە - قىشسىز خرۇستال چىراغ، شەربەت ئىستاكانىلىرى ۋە بوتۇلكىلارنى سېتىد - ۋېلىپ، ئۆيگە ئاپىرىپ ئۈستىگە گۈل - گىياھلارنى چېكىپ نەقىشلەپ، بۇلارنى يەنە پۇلدارلارغا يەڭ ئىچىدە ساتاتتىم) ۋە بىر مەزگىل ھەم باھاسى ئەرزان، ھەم ئادەم ئاز بولغانلىقى ئۈچۈن ئايىغىم كۆنۈپ قالغان مۇنچا قا - تارلىقلار ماڭا ۋە كۆز ياشلىرىمغا سالام بېرىشتى.

ئۆرۈۋېتىلگەن ۋە ئوت قويۇۋېتىلگەن قەھۋەخانىنىڭ ئەتراپىدىمۇ ھېچكىم يوق ئىدى. گۈزەل شەكۈرەنىڭ بەلكىم شۇتاپتا ئۆلۈم ئالدىدا جان تالىشىۋاتقان يېڭى ئېرى بىلەن بەختلىك بولۇشنى چىن دىلىمدىن ئۈمىد قىلغان ئۆيىدىمۇ ئادەم يوق ئىدى. قولۇمنى قانغا بويىغاندىن كېيىنكى كۈنلەردە، كوچىلاردا ماڭغىنىمدا ماڭا ئىستانبۇلنىڭ پۈتۈن ئىتلىرى، بۈك - باراقسان دەرەخلىرى، تاشقىرىنى كۆرگىلى بولمايدىغان دېرىزىلە - رى، قارا مورىلىرى، بامدات تامىزغا كېتىشىۋاتقان تىرىشچان ۋە غەمكىن سەھەرچىلىرى ۋە جىن - شەيتانلىرى، كۆزلىرىمگە تىكىلىپ نەپرەت بىد - لەن قارىشاتتى. لېكىن، جىنايەتلىرىمنى ئىقرار قىلىپ، بىردىنبىر تونۇش شەھەرنى تاشلاپ كېتىش قارارىغا كەلگىنىمدىن كېيىن ئۇلار ماڭا دوستا - نە قاراشتى.



بەيازىت جامەسىدىن ئۆتكەندىن كېيىن بىر تۆپىلىكتىن دېڭىز قولا-  
تۇقىنى تاماشا قىلدىم؛ ئۇيۇق سۈزۈلۈۋاتاتتى، لېكىن سۇ تېخى قاراڭغۇ  
ئىدى. ئىككى بېلىقچى كېمىسى، يەلكەنلىرى چۈشۈرۈلگەن يۈك كېمىلىرى،  
تاشلىۋېتىلگەن يىراققا قاتنايدىغان بىر پاراخوت، كۆزگە چېلىقمايدى-  
غان دولقۇنلارنىڭ تەۋرىتىشى بىلەن ئاستا - ئاستا ئىرغاڭلاپ، ماڭا:  
”كەتمە، كەتمە“ دېيىشەتتى. سانجىلغان يىڭنە تۈپەيلىدىنمىكىن، كۆزلىرىم  
رىمدىن ياشلار ئاقاتتى. ھىندىستاندا ھۈنەرلىكنىڭ ئاجايىپاتلىرى بىلەن  
ياشايدىغان ئاجايىپ ھاياتنى ئويلا! دېدىم ئۆزۈمگە.

يولدىن چىقىپ، يۈگۈرگەندەك مېڭىپ ئىككى پاتقاق يولدىن ئۆتتۈم  
ۋە يېشىللىقلار ئىچىدە كونا بىر تاش ئۆيگە كىردىم. بۇ شاگىرتلىق يىلى-  
لىرىمدا سومكىسى، ئارخىپ خالىتىسى، قەلەم قاپچۇقى ۋە ئىش تاختىسىنى  
ئىككى قەدەم كەينىدىن كۆتۈرۈپ رەسىمخانىغا ئاپىرىش ئۈچۈن ھەر سەي-  
شەنبە ئۈستاز ئوسماننى دەرۋازىسىدىن ئېلىپ ماڭىدىغان ئۆي ئىدى. بۇ  
يەردە ھېچ نەرسە ئۆزگەرمىگەنىدى، لېكىن باغچىدىكى ۋە كوچىدىكى چى-  
نار دەرەخلىرى شۇنداق يوغىناپ كەتكەنىدىكى، ئۆيگە ۋە كوچىغا سۇلتان  
سۇلايمان دەۋرىدىن قالغان بىر دەبدەبە، تەنتەنە ۋە بايلىق كەيپىياتى سىڭ-  
گەنىدى.

پرېستانغا بارىدىغان يول يېقىن ئىدى، شەيتاننىڭ ۋەسۋەسىسى بىلەن  
25 يىلىمنى ئۆتكۈزگەن رەسىمخانا بىناسىنىڭ ئەگمىلىرىنى ئاخىرقى  
قېتىم كۆرۈۋېلىشنى ھەۋەس قىلدىم. شۇنداق قىلىپ، شاگىرتلىق چاغ-  
لىرىمدا سەيشەنبە كۈنلىرى ئۈستاز ئوسماننىڭ كەينىدىن ماڭغاندا ئۆت-  
ىدىغان يولدىن، ھىدىلىرى كىشىنى مەپتۇن قىلىدىغان ئىخلامۇر ھىدى  
پۇرايدىغان ئوقچىلار كوچىسىدىن، ئۈستام قىيمىلىق بولكا ئالىدىغان  
بولكىچىنىڭ ئالدىدىن، بېھى ۋە كاشتان دەرەخلىرى تۈۋىدە تىلەمچىلەر  
قاتار ئولتۇرۇشقان دېڭىز ئۆستىمى، يېڭى بازارنىڭ تاقاقلىق قاپاقلىرىنىڭ  
ئالدىدىن، ئۈستام ھەر ئەتىگەنلىكى سالاملىشىدىغان ساتىراشنىڭ ئالدى-  
دىن، يازلىرى سېھىرگەرلەر كېلىپ چىدىرلىرىنى قۇرۇپ ئويۇن كۆرسىتىدىغان  
بوشلۇقنىڭ چېتىدىن، غەلىتە پۇرايدىغان بويتاقخانىلارنىڭ ۋە  
چىرىك پۇرايدىغان ۋىزانتىيە ئەگمە سارايلرىنىڭ تېگىدىن، ئىمىراھىم



پاشانىڭ ئوردىسىنىڭ ۋە مەن يۈز قېتىملاپ سىزغان يىلان نەقىشلىك تۈۋرۈكنىڭ ۋە بىز پۈتۈنلەي باشقا سىزغان تۈرلۈك چىنار دەرىخىنىڭ يېرىمىدىن ئات بەيگە مەيدانغا چىقىپ، ئەتىگەندە قۇشقاچلار بىلەن سېغىز-خانلار ۋىچىرلىشىپ سايىرىشىدىغان كاشتان ۋە ئۈجمە دەرىخىلىرىنىڭ تۈۋىدىن ئۆتتۈم.

رەسىمخانىنىڭ يوغان ئىشىكى تاقاقلىق ئىدى. ئىشىكتە ياكى يۇقىرىدىكى ئەگمىلىك راۋاقتىڭ ئاستىدا ھېچكىم يوق ئىدى. شاگىرتلىق يىللىرىمىزدا زېرىكىپ كەتكەن چاغلىرىمىزدا دەرىخىلەرنى تاماشا قىلىدۇغان كىچىك دېرىزىلەرنىڭ تاقاقلىق قاپقاچلىرىغا ئالدىراپلا بىر قۇر نەزەر سېلىۋىدىم، بىرەيلەن مېنى توسۇۋالدى.

ئۇنىڭ ئاۋازى قۇلاقنى يارغۇدەك چىرقىراق ئىدى. ئۇ قولۇمدىكى سېپى ياقۇت بىلەن نەقىشلەنگەن قانلىق خەنجەر ئۆزىنىڭ ئىكەنلىكىنى، ئۇنى جىيەنى شەۋكەتنىڭ ئانىسى بىلەن بىرلىكتە ئۆيىدىن ئوغرىلاپ كەتكەنلىكىنى ئېيتتى. بۇمۇ مېنىڭ كېچىدە ئۆيىگە باستۇرۇپ كىرىپ شەكۈرىنى ئەپچىلىپ كەتكەن قارانىڭ ئادەملىرىدىن ئىكەنلىكىمنى ئىسپاتلايمىش. قارانىڭ رەسىم دوستلىرىنى ۋە رەسىمخانىغا كېلىدىغانلىقىمىمۇ بىلىدىغان بۇ مەغرۇر، غەزەپلىك، چىرقىراق ئاۋازلىق ئادەم غەلىتە قىزىل رەڭدە يالتىراپ تۇرىدىغان ئۇزۇن بىر قىلىچنى ئوينىتىپ، قانداق تۈر مەندىن ئالىدىغان ناھايىتى كۆپ ھېسابى بارلىقىنى ۋە ئېيتىدىغان شۇنداق كۆپ ھېكايىسى بارلىقىنى ئىسپات قىلدى. مەن ئۇنىڭغا ئارىدىكى ئۇ قۇشماسلىقىنى ئېيتماقچى ئىدىم، ئەمما ئۇنىڭ چىرايىدىكى ئىشەنگۈسىز غەزەپنى كۆردۈم. ئۇنىڭ چىرايىدىن غەزەپ بىلەن مېنى ئۆلتۈرۈش ئۈچۈن قول سالىدىغانلىقى كۆرۈنۈپ تۇراتتى. "كۆتۈنۈپ قالاي، توختا" دېگىم بار ئىدى.

لېكىن ئۇ قول سېلىپمۇ بولدى.

مەن خەنجىرىمنى كۆتۈرۈشكىمۇ ئۈلگۈرمىدىم - دە، بوغجۇمام بار قولۇمنى كۆتۈردۈم.

بوغجۇمام قولۇمدىن چاچراپ چىقتى. قىزىل قىلىچ قىلچە توسالغۇ. سىز ئاۋۋال قولۇمنى ئۈزۈۋەتتى، كېيىن كالامنى تېنىمدىن جۇدا قىلدى.



كاللامنىڭ ئۆزۈلگەنلىكىنى بىچارە گەۋدەمنىڭ مېنى تاشلاپ دەل-  
دەڭشىپ باسقان ئىككى غەلىتە قەدەمدىن، خەنجەرنى كالۋالارچە پۇلاڭلى-  
تىشىدىن ۋە بوينۇمدىن فونتاندەك قانلارنى ئېتىلدۈرۈپ يەرگە يىقىلىش-  
دىن چۈشەندىم. ئۆزىچە ماڭغان بىچارە ئاياغلىرىم خۇددى ئۆلۈش ئالدىدا  
تېپىچەكلىگەن بىچارە ئاتتەك تېپىچەكلىدى.

كاللام چۈشكەن پاتقاقنىڭ ئىچىدىن نە قاتلىمنى كۆرەلمەيتتىم، نە  
تېخىچە چىڭ تۇتۇشنى ئۈمىد قىلغان تىللا ۋە رەسىملەر قاچىلانغان بوغ-  
جۇمامنى كۆرەلمەيتتىم. ئۇلار مېنىڭ كەينىمدە، ئەمدى ھەرگىز يېتىپ  
بارالمايدىغان دېڭىزغا ۋە يەلكەنلىك كېمە پرېستانىغا چۈشىدىغان دۆڭلۈك  
تەرەپتە قالغانىدى. كاللام ئۇلارغا ۋە كەينىمدە قېلىۋاتقان دۇنياغا يەنە بىر  
قېتىم بۇرۇلۇپ قارىيالمىتتى. ئۇلارنى ئۈنۈتتۈم ۋە خىياللىرىمنىڭ مېنى  
ئۆزى بىلەن ئېلىپ كېتىشىگە رازى بولدۇم.

قىلىچ كاللامنى چاپماستا ئەقلىمدىن ئۆتكەن نەرسە: كېمە پرېستان-  
دىن ئايرىلاتتى. قەلبىمگە مېنى تېز كېتىشكە ئالدىراتقان بۇيرۇق كىرگە-  
نىدى. ئۇ بەئەينى كىچىك ۋاقتىمدا ئانامنىڭ "تېز بول" دېگىنىگە ئوخشاش  
ئىدى. ئانا، بوينۇم قاتتىق ئاغرىۋاتىدۇ ۋە ھېچ يېرىم مىدىرلىمايۋاتىدۇ!  
دېمەك، ئۆلۈم دېگەن مۇشۇ ئىكەن!

لېكىن تېخى ئۆلمىگەنلىكىمنى بىلەتتىم، تېشىلگەن كۆز قارىچۇق-  
لىرىم مىدىرلىمايتتى، ئەمما ئوچۇق كۆزلىرىم بىلەن ناھايىتى ياخشى  
كۆرۈۋاتاتتىم.

مەن يەر يۈزىدىن كۆرگەن نەرسە مېنى مەپتۇن قىلاتتى: يول سەل  
يۇقىرىلاپ قىيپاش سوزۇلاتتى. رەسىمخانىنىڭ تېمى ۋە ئەگمىسى، ئۆگزە،  
ئاسمانلار مانا شۇنداق بىر - بىرلەپ تىزىلدى.

كۆز ئالدىمدىكى بۇ دەقىقە گۇيا چەكسىز داۋاملىشاتتى. چۈشەندىم-  
كى، كۆرۈش ئەمدى بىر خىل خاتىرە بولۇپ قالغانىدى. بۇ چاغدا خۇددى  
بۇرۇندىن بىر كۆركەم رەسىمنى بىرنەچچە سائەتلەپ قارىغاندا ھېس قىلغان  
نەرسە ئەقلىمگە كەلدى: كۆپ قارىساق، ئەقلىڭ رەسىمنىڭ ۋاقتىغا سېڭىپ  
كېتىدۇ.

پۈتۈن ۋاقىتلار شۇ تاپتىكى دەقىقىگە مۇجەسسەملەشكەنىدى.



گويا ئەمدى ھېچكىم مېنى پاراكەندە قىلمايدۇ ۋە خياللىرىم خىرە -  
لەشكەندە پاتقاق ئىچىدىكى كاللام داۋاملىق بۇ قايغۇلۇق دۆڭلۈككە، تاش -  
تىن قويۇرۇلغان تامغا، سەل يىراقتىكى قول يەتمەس ئۈجمە ۋە كاشتان  
دەرەخلىرىگە قارايدۇ.  
بۇ تۈگىمەس كۈتۈش بىردىن شۇنداق قايغۇلۇق ۋە زېرىكەرلىك بىد -  
لىنىدىكى، ئىختىيارسىز بۇ ۋاقىتتىن ئايرىلىشنى ئارزۇ قىلدىم.





## 59. مەن شەكۈرە

قارانىڭ بىزنى يوشۇرۇنۇشقا ئەۋەتكەن يىراق تۇغقىنىنىڭ ئۆيىدە كېچىنى ئۇيقۇسىزلىق بىلەن ئۆتكۈزدۈم. خەيرىيە ۋە بالىلار بىلەن بىللە ياتقان تۆشەكتە تۇرۇپ - تۇرۇپ ئاڭلانغان خورەك ۋە يۆتەل ئاۋازلىرى ئىچىدىمۇ ئۇخلىيالايتتىم، لېكىن كۆڭۈلىم چۈشلىرىمدە كۆرگەن، قول - پۇتلىرى كېسىلىپ يەنە ئالماشتۇرۇلۇپ سەپلەپ قويۇلغان ئاجايىپ مەخ - لۇقلار بىلەن ئاياللار ماڭا ئەگىشىۋېلىپ ھېلىدىن - ھېلىغا ئويغىتىۋېتەتتى. سەھەردە سوغۇقتىن ئويغىنىپ، شەۋكەت بىلەن ئورخانىنىڭ ئۈستىنى ئوڭشاپ يېپىپ قويدۇم ۋە ئۇلارنى قۇچاقلاپ، چاچلىرىنى سۆيىدۇم ھەمدە رەھمەتلىك دادامنىڭ ئۆيىدە ھۇزۇرلىنىپ ئۇخلىغان كۆڭۈللۈك چاغلىرىمدىكىدەك ئاللاھقا "ماڭا ياخشى چۈش كۆرسەتكەيسەن" دەپ يېلىندىم.

لېكىن ئۇخلىيالمىدىم. خەيرلىك چۈشلىرىمدە ھەمىشە كۆرىدىغان نەرسىنى بامدات نامىزىدىن كېيىن، كىچىك ۋە قاراڭغۇ ئۆيىنىڭ دېرىزە قاپاقلىرى ئارىسىدىن كۈچىغا قارىغان چاغدا كۆردۈم. ئۇرۇشتا يارىلىنىپ ھالىدىن كەتكەن ئەرۋاھتەك بىر ئادەم قولىدا بىر كالتەكنى قىلىچتەك تۇتۇپ، تونۇش قەدەم تاشلاپ، تەشئالىق بىلەن ماڭا يېقىنلاپ كېلىۋاتاتتى. چۈشلىرىمدە بۇ ئادەمنى قۇچاقلىغان بولسام، كۆز ياشلىرىم بىلەن ئويغىنىپ كېتەتتىم. كۈچىدىكى بۇ ئادەمنىڭ پۈتۈن ئەزايى قانغا مىلەنگەن قارا ئىكەنلىكىنى بىلگەنمە، چۈشلىرىمدە بوغىزىمدىن زادى چىقمايدىغان پەرياد ئاغزىمدىن ئېتىلىپ چىقتى.

يۈگۈرۈپ بېرىپ ئىشكىنى ئاچتىم.

ئۇنىڭ يۈز - كۆزى بىرى بىلەن سوقۇشۇپ مۇشت يېگەندەك ئىششىپ كۆكرىپ كېتىپتۇ، بۇرنى يېرىلىپ، باش - كۆزى قانغا مىلىنىپ كېتىپتۇ. مۇرىسىدىن بويىنىغىچە كېسىلگەن، كىيىم - كېچەكلىرىنىڭ



ھەممە يېرى قاندىن قىپقىزىل بويىلىپ كەتكەنىدى. ئۇ چۈشلىرىمدىكى ئېرىمدەك، ئاخىرى ئۆيگە قايتىپ كېلەلىگەنلىكى ئۈچۈن ماڭا بىلىنەر - بىلىنمەس كۈلۈمسىرەيتتى.

— ئۆيگە كىر، — دېدىم.

— بالىلارنى چاقىرىڭ، — ئۆيىمىزگە قايتىمىز، — دېدى ئۇ.

— بۇ ئەھۋالدا ئۆيگە قايتالمايسەن.

— ئۇنىڭدىن قورقماڭ، — دېدى ئۇ، — قاتىل ھېلىقى پارس ۋەلىد.

جان ئەپەندى ئىكەن.

— زەيتۇن...، — دېدىم، — ئۇ ئەبلەخنى ئۆلتۈردۈڭمۇ؟

— يەلكەنلىك كېمە پىرىستانىدىن قوزغالغان كېمە بىلەن ھىندىس.

تانغا قاچتى، — دېدى ئۇ، ۋەزىپىنى تەلتۈكۈس ئورۇندىيالمىغانلىقى ئۈچۈن بىرھازا مەندىن كۆزلىرىنى قاچۇردى.

— ئۆيگە مېڭىپ بارالامسەن؟ — دېدىم، — ئۇلار ساڭا بىر ئات تاپ.

سۇن.

ئۇنىڭ ئۆيگە بارغىچە ئۆلۈپ كېتىدىغانلىقىنى ھېس قىلىپ ئېچىد.

دىم. ئۆلۈپ كېتىدىغانلىقى ئۈچۈنلا ئەمەس، ھېچبىر بەختلىك بولالمىغان.

لىقى ئۈچۈن ئېچىنغانىدىم. ئۇنىڭ بۇ يات ئۆيدە ئۆلۈشىنى خالىمايدىغانلىقى.

قىنى، ئەسلىدە بۇ قورقۇنچلۇق ھالىتىدە ھېچكىمگە كۆرۈنمەي غايىب بو.

لۇپ كېتىشىنى ئويلايدىغانلىقىنى كۆزلىرىدىكى ھەسرەت ۋە قەتئىيلىكتىن

كۆرگەنىدىم. ئۇلار ئۇنى بىر ئاتقا ئاران مىندۈرۈشتى.

قوللىرىمىزدا بوغجىمىلىرىمىزنى تۇتقان ھالدا ئارا كوچىلاردىن ئۆ.

تۈپ كېتىۋاتقان قايتىش سەپىرىمىزدە، بالىلار ئاۋۋال ئات ئۈستىدىكى

قارانىڭ يۈزىگە قورقۇپ قارىيالمىغانىدى، لېكىن بوۋىسىنى ئۆلتۈرگەن

پەسكەش قاتىلىنىڭ ئويۇنىنى قانداق ئاشكارىلىغانلىقىنى، ئۇنىڭ بىلەن

قانداق قىلىپلاشقانلىقىنى قارا ئۇلارغا ئاستا - ئاستا كېتىۋاتقان ئاتنىڭ

ئۈستىدە سۆزلەپ بەرگەنىدى. مەن بالىلاردا ئۇنىڭغا بىر ئاز ياخشى تەسىرات

پەيدا بولغانلىقىنى كۆرۈپ، قارا ئۆلۈپ كەتمىگەي دەپ ئاللاھقا يېلىناتتىم.

ئۆيگە يېتىپ كەلگەنىمىزدە ئورخان ئىنتايىن خۇشاللىق بىلەن

”ئۆيىمىزگە كەلدۇق!“ دەپ ۋارقىرىدى، كۆڭلۈمگە شۇ ئان ئەزرائىل بىز.



گەرەھىم قىلىسكەن، ئاللاھ ئەجەلگە پۇرسەت بەرمىسكەن دېگەن خىيال كەلدى. لېكىن ئۇلۇغ ئاللاھنىڭ كىمىنىڭ جېنىنى نېمە ئۈچۈن ۋە قاچان ئالىدىغانلىقى مەلۇم ئەمەسلىكىنى تەجرىبىلەردىن بىلگەنلىكىم ئۈچۈن زىيادە ئۈمىد كۈتىمىدىم.

قارانى ئاۋايلاپ ئاتتىن چۈشۈرۈپ، ھەممىمىز بىرلىكتە يۇقارقى قە- ۋەتكە ئېلىپ چىقىپ، دادامنىڭ كۆك ئىشىكلىك ھۇجرىسىغا ئېلىپ كى- رىپ ياتقۇزدۇق. خەيرىيە سۇ قاينىتىپ كىردى. بەدىنىگە چاپلىشىپ كەت- كەن قانلىق كۆڭلىكىنى، بەلۇغى، ئاياغ كىيىملىرى ۋە ئىچ كىيىملىرىنى خەيرىيە بىلەن بىللە يىرتىپ، قايچا بىلەن كېسىپ يەشتۈردۇق. دېرىزە قاپاقلىرىنى ئاچقاندا، ھۇجرىغا باغچىدىكى دەرەخ شاخلىرىدا جىلۋىلەنگەن قىش قۇياشنىڭ مەيىن نۇرلىرى چۈشتى ۋە ئىۋرىق، كورا، يېلىم قۇت- لىرى، سىياھ قۇتىلىرى، ئەينەك سۇنۇقلىرى ۋە قەلەمىتىراشلاردىن ئەكس ئەتكەن نۇر قارانىڭ پاجىئەلىك بەدىنى ۋە ئەت رەڭدىكى قىزغۇچ يارىلىرى- نى يورۇتتى.

كارىۋات ياپقۇچىدىن يىرتىلغان بىرنەچچە پارچە لاتىنى ئىسسىق سۇ بىلەن نەمدەپ قارانىڭ گەۋدىسىنى قىممەت باھالىق بىر كونا گىلەمنى تا- زىلىغاندەك ئېھتىيات بىلەن ۋە ئوغۇللىرىمىدىن بىرىگە قارىغاندەك مېھرىد- بانلىق ھەم ھەۋەس بىلەن سۈرتتۈم. يۈزىدىكى كۆكلىرىگە تەگمەي، بۇرۇن تۆشۈكىدىكى يېرىقنى زېدە قىلماي، مۇرىسىدىكى قورقۇنچلۇق يېرىقنى دوختۇردەك تازىلىدىم. بوۋاق بالىلارنى يۇيۇندۇرغاندا ئۇلارنى ئەللەيلىگەن- دەك، بىر ياقىتىن ئۇنىڭغا بەزى مەنىسىز سۆزلەرنىمۇ قىلاتتىم. كۆكرىكى ۋە بىلەكلىرىدىمۇ خەنجەر ئىزلىرى بار ئىدى، سول قولىنىڭ بارماقلىرى چىشلىنىپ كۆكرىپ كەتكەنىدى. قولۇمدىكى لاتىلار بەدىنىگە سۈركەل- گەندە يەنىلا قانغا مىلىنەتتى. مەيدىسىنى تۇتتۇم، قورسىقىنىڭ يۇمرانلى- قىنى قولۇم بىلەن سەزدىم. ھېلىقى يېرىگە ئۇزۇندىن - ئۇزۇن قارىدىم. تۆۋەندىن، يەنى ھويلىدىن بالىلارنىڭ ئاۋازى ئاڭلىنىپ تۇراتتى. نېمە ئۇ- چۈن بەزى شائىرلار بۇنى "قۇمۇش قەلەم" دەيدىغاندۇ؟

ئېستېرنىڭ يېڭى خەۋەرلەرنى ئېلىپ كەلگەن چاغلاردىكىدەك چىر- قىراق ئاۋازى ۋە سىرلىق كەيپىياتى بىلەن قازناققا كىرگەنلىكىنى ئاڭلاپ



پەسكە چۈشتۈم.

ئۇ شۇنداق ھاياجانلىق ئىدىكى، مېنى قۇچاقلاپ سۆيمەيلا سۆزلەپ كەتتى: كىشىلەر زەيتۇننىڭ كاللىسىنى رەسىمخاننىڭ ئىشىك ئالدىدا كۆرۈپتۇ. ئىلگىرىكى جىنايەتلىرىنى ئىسپاتلايدىغان رەسىملەر بىلەن بوغچىمىسىمۇ تېپىلىپتۇ. ئۇ ھىندىستانغا قاچماقچى بولۇپ، رەسىمخانىنى ئاخىرقى قېتىم بىر كۆرۈۋالاي دەپتىكەن.

گۇۋاھچىلار بار ئىكەن. زەيتۇننى ئۇ يەردە كۆرگەن ھاسان قىزىل قىلىچى بىلەن بىر سېلىپلا زەيتۇننىڭ كاللىسىنى ئۈزۈۋېتىپتۇ.

ئۇ بۇلارنى سۆزلەۋاتقاندا، مەن بىچارە دادامنىڭ شۇ تاپتا قەيەردە ئىكەنلىكىنى ئويلايتتىم. دادامنىڭ قاتىلىنىڭ تېگىشلىك جازاغا ئۇچرىغانلىقىدىن خەۋەر تېپىش مېنى ئاۋۋال قورقۇنچتىن قۇتقۇزدى. ئىنتىقام كىشىنىڭ قەلبىگە ھۇزۇر ۋە ئادالەت تۇيغۇسى بېغىشلايدىغانلىقىنىمۇ ھېس قىلدىم. شۇن، ھازىر تۇرۇۋاتقان يېرىدىمۇ دادامنىڭ بۇ خىل ھېسسىياتىنىڭ مەۋجۇتلۇقىنى بىلىشنى ئىنتايىن ئارزۇ قىلاتتىم. بىردىن ماڭا پۈتۈن ئالەم قاتار - قاتار ئىشىكلىرى پۈتۈنلەي ئېچىلغان سانسىز ئۆيلىرى بار بىر سارايدەك تۇيۇلدى. بىر ئۆيدىن يەنە بىر ئۆيگە پەقەت ئەسلىمە ۋە تەسەۋۋۇر بىلەنلا كىرەلەيتتۇق، لېكىن كۆپچىلىكىمىز ھو - رۇنلۇقتىن بۇ ئىقتىدارلارنى ناھايىتى ئاز جارى قىلدۇرۇپ، پۈتۈنلەي بىر ئۆيدە كۈتەتتۇق.

— يىغلىما قەدىرلىكىم، — دېدى ئېستېر، — قارىغىنا، ھەممە ئىش قانائەتلىنەرلىك ئاياغلاشتى.

ئۇنىڭغا تۆت تىللا بەرگەندىم، ئۇلارنى ھەۋەس بىلەن بىر - بىرلەپ ئاغزىغا سېلىپ، ھېرىسمەنلىك بىلەن چىشلەپ باقتى.

— ھەممە يەرنى ۋېنىتسىيە كۇپپارلىرىنىڭ ساختا تىللاسى قاپلىدى، — دېدى ئۇ كۈلۈمسىرەپ.

ئۇ كېتىشى بىلەنلا خەيرىيەگە بالىلارنى يۇقارقى قەۋەتكە چىقارماسلىقىنى ئېيتتىم. يۇقىرىغا چىقتىم - دە، ئىشىكنى قۇلۇپلىدىم. قارانىڭ يالىڭاچ بەدىنىگە ھېرىسمەنلىك بىلەن يېقىنلاشتىم ۋە بىچارە دادام ئۆلتۈرۈلگەن كېچە ئېسىپ ئۆلتۈرۈلگەن يەھۇدىيىنىڭ ئۆيىدە مەندىن قىلىشىم.



نى تەلەپ قىلغان ھېلىقى ئىشنى ئۇنىڭغا بولغان تەلەپچانلىقتىن كۆپرەك ھەۋەس بىلەن، قورقۇشتىن كۆپرەك دىققەت بىلەن قىلدىم.

بىرقانچە ئەسىرلەردىن بۇيان پارس شائىرلىرى ھېلىقى سايماننى قومۇش قەلەمگە ئوخشىتىپ كەلگەندەك، بىز ئاياللارنىڭ ئاغزىنى نېمە ئۈچۈن سىياھ قۇتسىغا ئوخشىتىدىغانلىقىنى، يادقا تەكرارلىنىۋېرىپ ئەسلىسى ئۇنتۇلۇپ كەتكەن بۇ ئوخشىتىشلارنىڭ مەنىسى نېمە ئىكەنلىكىنى (ئېغىزنىڭ كىچىكلىكىمۇ؟ سىياھ قۇتسىنىڭ سىرلىق سۈكۈناتىمۇ؟ ياكى ئاللاھنىڭمۇ بىر رەھسەم ئىكەنلىكىمۇ؟) تەلۋۈكۈس چۈشەندىم دەپ ئېيتالمايمەن، لېكىن مۇھەببەت ئۆزىنى قوغداش ئۈچۈن ئەقلىنى داۋاملىق ئىشلىتىدىغان ماڭا ئوخشاش بىر ئايالنىڭ مەنتىقىسى بىلەن ئەمەس، مەنتىقىسىزلىكى بىلەن چۈشەنگىلى بولىدىغان بىرنەرسە ئىكەن.

ئەمەس، سىلەرگە بىر سىرنى ئېيتىپ بېرىي: ئۇ يەردە، يەنى ئۆلۈم پۇرايدىغان ئۇ ھوجرىدا مېنى ھاياجانلاندۇرغان ئاغزىمدىكى نەرسە ئەمەس ئىدى. مېنى ھاياجانلاندۇرىدىغان نەرسە ئەنە ئۇ يەردە تۇرۇپتۇ. پۈتۈن ئايالەمنىڭ لەۋلىرىم ئارىسىدا لوقۇلداۋاتقانلىقىنى ھېس قىلغىنىمدا، مېنى تېخىمۇ خۇشال قىلىدىغان نەرسە ھويلىدا بىر - بىرىنى ئىتتىرىشىپ ئوينىشىۋاتقان ئوغۇللىرىمنىڭ خۇشال چاڭلىداشلىرىنى ئاڭلاش ئىدى.

ئۇ چاغدا ئاغزىم ئاجايىپ ئىشلەۋاتاتتى، كۆزلىرىم قارنىڭ يۈزۈمگە پۈتۈنلەي باشقىچە قاراۋاتقانلىقىنى كۆرگەنىدى. ئۇ مېنىڭ چىرايىم بىلەن ئاغزىمنى مەڭگۈ ئۇنتۇمايدىغانلىقىنى ئېيتتى. ئۇنىڭ بەدىنى دادامنىڭ بەزى كونا كىتابلىرىدەك پاختىلىشىپ كەتكەن قەغەز پۇرايتتى، چاچلىرىمغا خەزىنە ئامبىرىنىڭ پۈتۈن چاڭ - توزان ۋە رەخت پۇراقلىرى سىڭگەنىدى. ئۆزۈمنى يوقاتقان ھالدا ئۇنىڭ يارىلىرى، ئىششىقلىرى، كېسىلگەن يەرلىرىنى سىلىغىنىمدا، ئۇ خۇددى كىچىك بالىدەك يىغلامسىراپ، بار - غانسېرى ئۆلۈمدىن يىراقلىشىۋاتقان دەك قىلاتتى. ئۇ چاغدا ئۇنىڭغا تېخىمۇ باغلىنىدىغانلىقىمنى ئويلايتتىم. يەلگەنلىرى شامالدا ئاستا - ئاستا كۆپكەن قېيىقتەك، بارغانسېرى ئەۋجىگە چىقىۋاتقان مۇھەببەتلىشىش - مىزمۇ ئەنە شۇ تەمكىن يەلگەنلىك كېمىدەك نامەلۇم دېڭىزغا قاراپ جاسا - رەت بىلەن يول ئالماقتا ئىدى.



قارانىڭ بۇرۇن بۇ دېڭىزلاردا، كىم بىلسۇن، قايسى ئەخلاقسىز ئا-  
ياللار بىلەن نۇرغۇن قېتىملاپ سەيلە - سايىھەتلەردە بولغانلىقىنى ئۇنىڭ  
ئۆلۈم تۆشىكىدە ياتقاندىمۇ رولنى تۇتۇشىدىن چۈشەنگەندىم. مېنىڭ سۆ-  
يۈۋاتقىنىم ئۆز قولۇمۇ، ئۇنىڭ قولىمۇ، ئاغزىمغا سالغىنىم ئۆز بارىم-  
قىممۇ، پۈتۈن بىر ھاياتىمۇ، ئۇنى پەرق ئېتەلمەيۋاتقىنىمدا، ئۇ يارىلىرىد-  
نىڭ ئاغرىقى ۋە شۇ تاپتا ئېلىۋاتقان لەززەتتىن چالا مەست بولغان ھالدا  
دۇنيانىڭ نەگە كېتىۋاتقانلىقىنى قىيا ئوچۇق بىر كۆزى بىلەن كۆزىتىپ-  
تى. ئارىلاپ قوللىرىنىڭ ئارىسىدىكى بىر رەسىمنى ئاۋايلاپ تۇتۇپ كۆ-  
رۈۋاتقاندەك ھەيرانلىق بىلەن يۈزۈمگە گويا مىنگىرىيىلىك بىر پايىمىش-  
نىڭ يۈزىگە قارىغاندەك قارايتتى.

ھۈزۈرلىنىشىمىز يۇقىرى پەللىگە چىققاندا، ئۇنىڭ ئىگىزلىرى  
خۇددى ئىران بىلەن تۇران قوشۇنلىرىنىڭ بىر - بىرى بىلەن تۇتۇشۇشى  
تەسۋىرلەنگەن ئاجايىپ رەسىمدىكى قىلىچ بىلەن ئىككى پارچە قىلىۋې-  
تىلگەن جەسۇر قەھرىماننىڭ پەريادىدەك پۈتۈن مەھەللىگە ئاڭلىنىپ كې-  
تەرمۇ دېگەننى ئويلاپ قورققاندىم، لېكىن ئۇنىڭ قومۇش قەلەمنى تۇتقان  
قولى ئاللاھنىڭ ئەمرى بىلەن قەلەم تەۋرىتىپ، ئىلھامى يۇقىرى دولقۇنغا  
كۆتىرىلگەن ئىدى. مېنىڭ ھاياجانلىرىمۇ ئەڭ ئەۋجىگە چىققان پەيتتە،  
خۇددى سەھىپىنىڭ شەكىل ۋە ئورۇنلاشتۇرۇلۇشىنى ئىدراك بىلەن باش-  
قۇرالايدىغان ھەقىقىي ئۇستاز رەسىمىدەك، قارامۇ ئۆزىنىڭ ئۇرغۇپ تۇرغان  
ھاياجىنىنى پەسكويغا چۈشۈرۈپ، ئەقلىنى ئىشقا سېلىپ، يۇقىرى پەللىگە  
چىققان چاغدىمۇ ئەقلىنىڭ بىر بۇرجىكىدە بىزنىڭ ئالەمدىكى ئورنىمىزنى  
تىزگىنلىيەلدى.

— ئۇلارغا داداڭلارنىڭ يارىسىغا مەلھەم سۈركەۋاتىمەن دېسىڭىز بو-  
لىدۇ، — دېدى ئۇ ھاسىراپ تۇرۇپ.

بۇ سۆز ھايات بىلەن مامات، مەنئى قىلىنىش بىلەن جەننەت، ئامال-  
سىزلىق بىلەن خىجالەتچىلىكنىڭ چېگراسىغا ماكانلاشقان مۇھەببەت-  
مىزنىڭ رەڭگىگىلا ۋەكىللىك قىلىپ قالماي، كېيىنكى چاغلاردا ئۇنىڭ  
باھانىسىمۇ بولدى. ئۇنىڭدىن كېيىنكى 26 يىل (يەنى ئۇ بىر كۈنى ئەتە-  
گەندە، يۈرەك كېسىلى قوزغىلىپ قۇدۇقنىڭ يېنىغا يىقىلىپ ئۆلگەنگە



قەدەر) سۆيۈملۈك ئېرىم قارا بىلەن ھەمىشە چۈش ۋاقتىدا دېرىزە قاپقا - لىرىنىڭ يوقۇقىدىن ھۇجرىمىزغا قۇياش نۇرى چۈشكەندە مۇھەببەتلىك - شەتتۇق ۋە دەسلەپكى يىللاردا شەۋكەت بىلەن ئورخاننىڭ ئويناشلىرىغا جور بولۇپ، بۇنىمۇ "يارىغا مەلھەم سۈرۈش" دەپ ئاتىۋالغاندۇق. شۇنداق قىلىپ، قوپال ۋە ھەسرەتلىك بىر ئاتىنىڭ ئۆز تەلەپلىرىنى كۆزدە تۇتقان ھالدا، قىزغانچۇقلۇق بىلەن ئەيىبلەشنى ياقتۇرمايدىغان ھەسەتخور ئو - غۇللىرىم بىرقانچە يىلغىچە كېچىلىرى مەن بىلەن بىر ئورۇندا يېتىۋېلىدۇ - شاتتى. بالىلارنى قۇچاقلاپ ئۇخلاشنىڭ، تۇرمۇشنىڭ زەربىسىگە ئۇچرىغان غەمكىن بىر ئەرنى قۇچاقلاپ يېتىشتىنىمۇ كۆڭۈللۈك ئىكەنلىكىنى ئەقلى جايىدا بولغان بارلىق ئاياللار بىلىدۇ ئەلۋەتتە.

بىز، يەنى مەن ۋە بالىلىرىم بەختلىك بولدۇق، لېكىن قارا ئۇنداق بولالمىدى. بۇنىڭ كۆزگە كۆرۈنەرلىك ئىككى سەۋەبى شۇ بولدىكى، ئۇنىڭ مۇرىسى ۋە بوينىدىكى يارىسى تولۇق ساقىيىپ كېتەلمىدى، شۇنىڭ بىلەن سۆيۈملۈك ئېرىم بەزىدە باشقىلارنىڭ سۆز - چۆچىكىدە دېيىلگەندەك "مېيىپ" بولۇپ قالغان ئىدى. بۇ ھال ئۇنىڭ سىرتقى كۆرۈنۈشىگە تەسىر يەتكۈزگەندىن باشقا، تۇرمۇشىغا قىيىنچىلىق كەلتۈرگەندەك دەرىجىدىكى ئېغىر بىر مېيىپلىك ئەمەس ئىدى. ھەتتا ئۇنى يىراقتىن كۆرگەن باشقا ئاياللارنىڭ، ئېرىمنىڭ يېقىملىق ئىكەنلىكى ھەققىدە پاراڭ قىلىشقانلىق - رىنى ئاڭلىغان چاغلىرىمۇ بولغانىدى. لېكىن قارانىڭ ئوڭ مۇرىسى سول مۇرىسىدىن پەس، بوينىمۇ غەلىتە شەكىلدە مايماق بولۇپ قالغانىدى. بەزى - دە مەندەك بىر ئايالنىڭ پەقەت ئۆزىدىن تۆۋەن كۆرىدىغان بىر ئەرگىلا تې - گەلىشى مۇمكىنلىكى ھەمدە قارانىڭ بەختسىزلىكىگە سەۋەب بولغان مې - يىپلىكنىڭ، ئىككىمىزنىڭ ئارىمىزدىكى بەختىيارلىقنىڭمۇ يوشۇرۇن سەۋەبى ئىكەنلىكىنى سۆزلەپ يۈرگەنلەرنىڭ غەيۋەت - شىكايەتلىرىمۇ قۇ - لىقىمغا كىرىپ تۇراتتى.

ھەممە غەيۋەت - شىكايەتلەردىكىدەك، بەلكىم بۇنىڭدا بىر ھەقىقىي تەركىبمۇ بولۇشى مۇمكىن. ئەمما ئېستېرنىڭ ھەمىشە ماڭا مۇناسىپ كۆرگىنى بويىچە، ئۆزۈمنىڭ ئىنتايىن كۆركەم بىر ئاتىنىڭ ئۈستىدە تىك ئولتۇرۇپ، ئەتراپىمدىكى قۇل، دېدەك ۋە خىزمەتكارلارنىڭ ھەمراھلىقىدا



ئىستانبۇل كۈچلىرىدىن دادىل قەدەملەر بىلەن ئۆتۈشكە ئائىل بولالمىد -  
غىنىم ماڭا قانداق بىر ئەپسۇسلۇق ۋە ئامالسىزلىق تۇيغۇسى بەرسە، بەزىدە -  
دە دۇنيادا بېشىنى تىك تۇتۇپ غەلىبە ئىپتىخارى بىلەن مەغرۇر ياشايدىغان  
شەردەك باتۇر بىر ئېرىم بولۇشىنىمۇ ئارزۇ قىلىپ قالاتتىم.

سەۋەبى قانداق بولۇشىدىن قەتئىينەزەر، قارا باشتىن - ئاخىر ھەس -  
رەت ئىچىدە ئۆتتى. ئۇنىڭ ھەسرەتنىڭ مۇرىسى بىلەن مۇناسىۋىتى يوق -  
لۇقى ماڭا ئايان ئىدى. ئەڭ بەختىيار مۇھەببەتلىشىۋاتقان پەيتلىرىدىمۇ  
كۆڭلىنىڭ يوشۇرۇن بىر يېرىدە ئۇنى قاينۇغۇغا سېلىۋاتقان بىر قاتتىق  
ئازابى بارلىقىغا ئىشىنىتتىم. ئۇ كۆڭلىدىكى ئاشۇ ئازابغا تەسەللى تېپىش  
ئۈچۈن بەزىدە شاراب ئىچەتتى، بەزىدە كىتابلاردىكى رەسىملەرگە قاراپ ئۇ -  
نىڭدىن ھۇزۇرلىناتتى، بەزىدە رەسىملار بىلەن ئۆلپەت بولۇپ، ئۇلار بىلەن  
بىللە ھەتتا بەچچىلەرنىڭ كەينىدىمۇ يۈرەتتى. رەسىملار، خەتتاتلار  
ۋە شائىرلار ئارىسىدا قوش مەنىلىك سۆزلەر، ئوخشىتىشلار، كىنايىلەر،  
سۆز ئويۇنلىرى، بەچچىلەر ۋە خۇشامەتچىلىك ئويۇنلىرى بىلەن كۆڭۈل  
ئېچىپ ۋاقىت ئۆتكۈزگەن ۋاقىتلىرىمۇ بولاتتى. ئۇ ئىشلاردىن قول ئۇ -  
زۇپ، دۈك سۇلايمان پاشانىڭ خىزمىتىگە كىرىپ، كاتىپلىق ئىشلىرى ۋە  
ئوردا كاتىپلىقى بىلەن شۇغۇللىنىپ، ھەممىنى ئۇنۇتقان ۋاقىتلىرىمۇ  
بولدى. قارانىڭ نەقىش ۋە رەسىمگە بولغان ھەۋىسى سۇلتانىمىز تۆت يىل -  
دىن كېيىن ئالەمدىن ئۆتكەندە، سەلتەنەت تەختىگە چىققان سۇلتان مەھمۇد -  
مۇتەنىڭ بۇ ئىشلارغا قىزىقماسلىقى تۈپەيلى سۇغا چىلاشتى ۋە رەسىم ۋە  
نەقىش ئىشى بۇرۇنقى ئاشكارا مەدھىيىلەشتىن تاقالغان ئىشلىكلەر ئارىسىدا -  
سىدا مەخپىي قوغلىشىدىغان بىر سىرلىق ئىشقا ئايلاندى. قارا بەزىدە  
رەھمەتلىك دادامدىن قالغان كىتابلاردىن بىرىنى ئېچىپ، تاكى ئەمىر تۇ -  
مۇرنىڭ ئوغلى زامانىدا ھىراتتا سىزىلغان بىر رەسىمگە، يەنى خۇسرەۋنىڭ  
رەسىمىنى كۆرۈپ ئۇنىڭغا ئاشىق بولغان شېرىننىڭ رەسىمىگە ھازىر  
ئوردا ئەتراپىدا مودا بولغان بىر مەيدان كۆڭۈللۈك ماھارەت كۆرسىتىش  
ئويۇنىغا قاتناشقانداك ئەمەس، بەلكى خاتىرىلەردە قالغان كۆڭۈللۈك بىر  
سىرنى مۇھاكىمە قىلغانداك گۇناھكارلىق ھېسسىياتى ۋە ھەسرەت بىلەن  
قارايتتى.





ئىنگىلىز قىرالى تەختكە چىقىپ ئۈچىنچى يىلى سۇلتانىمىزغا ئىد-  
چىگە شامالدۇرغۇچ ۋە مۇزىكا ئەسۋابى ئورنىتىلغان بىر مۆجىزىلىك سائەت  
ھەدىيە قىلغانىدى. ئەنگىلىيىدىن بۇ يوغان سائەت بىلەن زاپچاسلار، مېخا-  
نىك چاقلار، تەسۋىرىي سىزمىلار، ھەيكەللەرنى ئېلىپ كەلگەن بىر ھەيئەت  
بىرنەچچە ھەپتە جاپالىق ئەمگەك سەرپ قىلىپ، ئۇلارنى خان جەمەتى خاس  
باغچىسىنىڭ دېڭىز قولىتۇقىغا قارايدىغان بىر دۆڭلۈكىگە ئورناتقانىدى.  
ئۇنى تاماشا قىلىش ئۈچۈن دېڭىز قولىتۇقىنىڭ دۆڭلۈكلىرىدە توپلانغان  
ۋە قېيىقلار بىلەن كەلگەن خالايق غايەت چوڭ سائەتنىڭ جاراڭلىق، سۈر-  
لۈك مۇزىكىسى بىلەن ئادەم چوڭلۇقىدىكى ھەيكەللەر ۋە تەسۋىرىي سىز-  
مىلارنىڭ بىر - بىرىنىڭ ئەتراپىدا مەنىلىك ھەرىكەتلەر بىلەن ئايلىنىش-  
لىرىنى، گۇيا بەندىلەرنىڭ ئىجادىيىتى ئەمەس، ئاللاھ ياراتقان مۆجىزىدەك  
بىر - بىرىگە ماس ھالدا ئۆزلۈكىدىن ھەرىكەتلىنىدىغانلىقىنى ۋە سائەت-  
نىڭمۇ جاڭ ئۇرغاندەك جاراڭلاشلار بىلەن پۈتۈن ئىستانبۇلغا ۋاقىتنى مە-  
لۇم قىلىدىغانلىقىنى ھەيرانلىق بىلەن كۆرۈشتى.

ئىستانبۇللۇقلار ھاماقەت ئەر - ئاياللار توپى بىلەن بىرلىكتە ھېس-  
سىياتسىز ھەيرانلىق ھېس قىلغان بۇ سائەت سۇلتانىمىز بىلەن تەقۋادار  
مۇخلىسلارغا كۇپىپارلارنىڭ كۈچىنى كۆرسىتىدىغان يوللۇق بىر كۆڭۈل-  
سىزلىك مەنبەسى بولغانلىقىنى قارا ۋە ئېستېر ماڭا ئايرىم - ئايرىم يەت-  
كۈزۈشتى. بۇ خىل غەيۋەت - شىكايەتلەر كۆپىيىۋاتقان بىر چاغدا، ئۇنىڭ-  
دىن كېيىنكى پادىشاھ سۇلتان ئەھمەدنىڭ بىر تۈن يېرىمىدا ئاللاھنىڭ  
ئىلھامى بىلەن ئۇيقۇسىدىن ئويغىنىپ، ئۇزۇن نەيزىسىنى تۇتۇپ ھەرەمخا-  
نىدىن چىققىنىچە خاس باغچىغا بېرىپ، سائەتنى ۋە ھەيكەللىرىنى چىقىپ  
يەر بىلەن يەكسان قىلىۋەتكەنلىكىنى ئاڭلىدۇق. خەۋەرنى ۋە غەيۋەت -  
شىكايەتلەرنى يەتكۈزگۈچىلەر سۇلتانىمىزنىڭ ئۇيقۇدا يېتىپ پەيغەمبىر-  
مىز ھەزرەتلىرىنىڭ مۇبارەك يۈزىنى نۇر ئىچىدە كۆرگەنلىكىنى، رەسۇ-  
لىلا سۇلتان ئالىيلىرىغا، ئەگەر ئۇنىڭ كارى بولماي، پۇقرالىرىنىڭ  
ئىنسانغا تەقلىد قىلىنىپ، ئاللاھنىڭ ياراتقىنىغا قارشى ھالدا ئورنىغا  
دەستىتىلگەن رەسىم ياكى ھەيكەللەرگە چوقۇنۇشىغا يول قويسا، ئاللاھ-  
نىڭ ئەمرىدىن ئايرىلىدىغانلىقىنى ئاگاھلاندۇرغانلىقىنى ئېيتقان، شۇنىڭ



بىلەن سۇلتانىمىز نەيزىسىنى قولغا ئالغان چاغدىمۇ تېخى چۈش كۆ-  
رۇۋاتقانلىقىنى قوشۇپ رىۋايەت قىلىشاتتى. سۇلتانىمىز بۇ ۋەقەنى سادىق  
تارىخچىسىغا تەخمىنەن شۇنداق يازدۇرغانىدى. شۇنداقلا، ئۇ «زۈبىدەدۇت  
تەۋارىخ» دەپ ئاتالغان بۇ كىتابنى خەتتاتلارغا خالىتىلاپ ئالتۇن بېرىپ  
تەييارلاتقان، ئەمما رەسساملىرىغا سىزدۇرمىغانىدى.

پارس دىيارىدىن ئىلھام ئېلىپ ئىستانبۇلدا ئېچىلغان نەقىش ۋە رە-  
سىم ھاياجىنىنىڭ قىزىل گۈلىمۇ مانا شۇنداق سولدى. رەسساملارنىڭ ئا-  
رىسىدا غوۋغالار، تۈگمەس - پۈتمەس مۇنازىرىلەرگە يول ئاچقان ھىرات-  
لىق پېشقەدەم ئۇستازلار بىلەن پەرەڭ ئۇستازلىرىنىڭ ئۇسۇللىرى ئار-  
سىدىكى كۈرەشتىن بىرەر نەتىجە چىقمىدى. چۈنكى، رەسىم پۈتۈنلەي  
تاشلىۋېتىلدى. رەسىملەر يا شەرقلەرنىڭكىدەك، يا غەربلىكلەرنىڭكىدە-  
دەك سىزىلمىدى: رەسساملارمۇ بۇنىڭغا غەزەپلىنىپ ئىسيان كۆتۈرۈشمە-  
دى. ئۇلار كېسەللىككە ئاسانلا گىرىپتار بولىدىغان ياشانغانلاردەك، ئاستا  
- ئاستا ۋە بىلىنەر - بىلىنمەس ھەسرەت ۋە ئىتائەت بىلەن كۆز ئالدىدە-  
كى ۋەزىيەتنى قوبۇل قىلدى. بىر چاغلاردا ھەيرانلىق بىلەن قوغلاشقان  
ھىراتلىق، تەبرىزلىك ئۇلۇغ ئۇستازلارنىڭ ۋە ھەسەتخورلۇق بىلەن نەپرەت  
ئارىسىدا بىقارار بولۇپ، يېڭى ئۇسۇللىرىغا قىزىققان پەرەڭ ئۇستازلىرىدە-  
نىڭ نېمىلەرنى قىلغانلىقىغىمۇ قىزىقمىدى ياكى ئۇنى ئويلىمىدى. گويا  
كېچىلىرى ئۆيلەرنىڭ ئىشىكلىرى تاقىلىپ شەھەرنىڭ قاراڭغۇلىقىغا  
تاشلانغىنىدەك، رەسىممۇ نەزەردىن ساقىت بولدى. بىر چاغلاردا ئالەمنىڭ  
پۈتۈنلەي باشقىچە كۆزدە كۆرۈلگەنلىكى رەھىمسىزلىرىچە ئۇنتۇلدى.

ئەپسۇسكى، دادامنىڭ كىتابى چالا پېتى قالدى. تاماملانغان سەھىپە-  
لەر كېيىن ھاسان ئۇلارنى تاشلىۋەتكەن يەردىن يىغىۋېلىنىپ خەزىنىگە  
كىردى. بۇ يەردىمۇ قولىدىن ئىش كېلىدىغان ۋە ئەستايىدىل بىر كۈتۈپخا-  
نا خادىمى تەرىپىدىن رەسىمخانىغا ئائىت باشقا بەزى مۇناسىۋەتسىز رە-  
سىملەر بىلەن بىللە تۈپلەتتۈرۈلۈپ ھەر خىل توپلاملارغا تارقىتىلدى.  
ھاسان ئىستانبۇلدىن ئىز - دېرەكسىز قېچىپ يوقالغانىدى. لېكىن شەۋ-  
كەت بىلەن ئورخان دادامنىڭ قاتلىمىنى ئۆلتۈرگەن قارا ئەمەس، ھاسان تا-  
غىسى ئىكەنلىكىنى زادى ئۇنۇتمىدى.



ئەما بولغاندىن ئىككى يىل كېيىن ئالەمدىن ئۆتكەن ئۇستاز ئوسمان-  
نىڭ ئورنىغا لەيلەك باش رەسسام بولدى. رەھمەتلىك دادام قابىلىيىتىگە  
ئىنتايىن قايىل بولغان كېيىنەك ھاياتىنىڭ قالغان قىسمىنى گىلەم،  
رەخت ۋە چېدىرلارغا نۇسخا سىزىشقا بېغىشلىدى. رەسىمخانىنىڭ ياش  
ئۇستىلىرىمۇ شۇ يولدا ماڭدى. ھېچكىم رەسىمدىن ۋاز كېچىشنىڭ چوڭ  
يوقىتىش بولغانلىقىنى ھېس قىلمىدى. بۇ بەلكىم ھېچكىم ئۆز چىرايىنى  
رەسىم قەغىزىدە بىغۇبار كۆرمىگەنلىكى ئۈچۈن بولسا كېرەك.  
مەن پۈتۈن ئۆمرۈمدە بىرەيلەننىڭ ماڭا ئىككى رەسىمنى سېزىپ بە-  
رىشىنى ناھايىتى مەخپىي ھالدا كۆپ ئۈمىد قىلدىم، ئەمما بۇ ئارزۇيۇمنى  
ھېچكىمگە ئېيتالمىدىم.

1. ئۆز رەسىمىمنى سىزدۈرۈشنى ئۈمىد قىلاتتىم، لېكىن سۇلتانە-  
مىزنىڭ رەسساملرى ھەرقانچە تىرىشىسىمۇ بۇنى سىزالمىدىغانلىقىنى بە-  
لەتتىم. چۈنكى، مېنىڭ گۈزەللىكىمنى ئەينى پېتى كۆرەلمىسىمۇ، ئەپسۇس-  
كى، ئۇلارنىڭ ھېچبىرى بىر ئايالنىڭ كۆزلىرى ۋە لەۋلىرىنى جۇڭگو-  
لۇقلاردەك سىزمىغىچە چىرايىنىڭ گۈزەللىكىگە ئىشىنەلمەيتتى. ھىراتلىق  
پېشقەدەم ئۇستازلارنىڭ سىزغىنىدەك، مېنى بىر جۇڭگولۇق ساھىبجامال-  
دەك سىزسا ئىدى، بەلكىم مېنى تونۇيدىغانلار رەسىمنى كۆرسە، ئۇ جۇڭگو-  
لۇق ساھىبجامالنىڭ كەينىدە ياتقان مېنىڭ چىرايىمنى پەرق ئېتەلمەيتتى.  
ئەمما بىزدىن كېيىنكى ئەۋلادلار كۆزلىرىمىنىڭ ئەسلىدە خۇمار كۆز ئەمەس-  
لىكىنى بىلمىسىمۇ، چىرايىمنىڭ نېمىگە ئوخشايدىغانلىقىنى زادى پەرق ئې-  
تەلمەيتتى. ئوغۇللىرىمىنىڭ تەسەللىسى بىلەن ياشاپ قېرىلىققا ئۆل-  
شۋالغان بولساممۇ، ناۋادا بۈگۈنكى كۈنلەردە چىرايىمنىڭ ياش ۋاقتىمدا  
سىزىلغان بىر رەسىمى بولغان بولسا نەقەدەر خۇشال بولاتتىم!

2. ئىرانلىق شائىر سېرىق نازىمنىڭ بىر مەسنەۋىسىدە تەسۋىرلەن-  
گەن نەرسە، يەنى بەختىيارلىق مەنزىرىسى ئەكس ئەتتۈرۈلگەن بىر رەسىم  
سىزىلىشنى ئۈمىد قىلاتتىم. بۇنىڭ قانداق سىزىلىدىغانلىقىنى ناھايىتى  
ياخشى بىلىمەن. بىر ئانىنىڭ، يەنى ئىككى بالىسى بولغان، قۇچقىدا تە-  
بەسسۇم بىلەن تۇتۇپ ئېمىتىۋاتقان كىچىكى ئۇ ئانىنىڭ يوغان كۆكسىنىڭ  
ئۈچىنى بەختىيار تەبەسسۇم بىلەن ئەمگىنىدە سەل قىزغانغان ئاكىسى بە-



لەن ئانىسىنىڭ كۆزلىرى بىر - بىرىگە قاراشقان ھالەتتىكى ئانىنىڭ رە - سىمى سىزىلىشنى ئۈمىد قىلاتتىم. شۇنداقلا بۇ رەسىمدىكى ئانا مەن بول - سام، بۇ رەسىم ئاسماندىكى قۇشنى ئۇچۇپ كېتىۋاتقاندا، ھەمدە ئاسماندا بەختىيارلىق بىلەن ئەبەدىي مۇئەللەقتە تۇرغاندەك كۆرسىتىپ، ۋاقىتنى توختاتقان ھىراتلىق پېشقەدەم ئۇستازلارنىڭ ئۇسۇلى بىلەن سىزىلسا دەپ ئۈمىد قىلاتتىم. بىلىمەنكى، بۇ ئاسان ئەمەس.

ھەممە نەرسىنى ئىدراك بىلەن چۈشەندۈرۈشكە تىرىشىدىغان دەرىجىدە ئەقىلسىز ئوغلۇم ئورخان ۋاقىتنى توختىتىدىغان ھىراتلىق ئۇس - تازىلارنىڭ مېنى ھەرگىز ماڭا ئوخشاش سىزىلغانلىقىنى ئەسكەرتىپ، ئوغلنى قۇچاقلىغان گۈزەل ئانا رەسىملىرىنى توختىماي سىزغان پەرەڭ ئۇستازلىرىنىڭ ۋاقىتنى ھەرگىز توختىتالمايدىغانلىقىنى چۈشەندۈرۈپ، مېنىڭ بەختىيارلىق ئەكس ئەتتۈرۈلگەن رەسىمىمنىڭ دەرۋەقە ھېچقاچان سىزىلمايدىغانلىقىنى ماڭا بىرنەچچە يىللاردىن بېرى ئېيتىپ كېلىۋاتاتتى. بەلكىم ئۇنىڭ ئېيتقىنى توغرىدۇ. ئىنسان ئەسلىدە بەختىيارلىق تەس - ۋىرلەنگەن رەسىمدىكى تەبەسسۇمنى ئەمەس، بەختىيار ياشاشنى ئىزدەيدۇ. رەسساملار بۇنى بىلىدۇ، ئەمما سىزىلمايدىغىنىمۇ شۇدۇر. شۇ ۋەجىدىن ئۇلار ھاياتتىكى بەختىيارلىقنىڭ ئورنىغا كۆزى كۆرگەن خۇرسەنلىكنى قويدۇ. رەسىمى سىزىلمايدىغان بۇ ھېكايىنى بەلكىم يازالىشى مۇمكىن دەپ، ئوغلۇم ئورخانغا ئېيتتىم. ھاساننىڭ ۋە قارانىڭ ماڭا ئەۋەتكەن خەتلىرىدە - نى، تەلەپسىز نازاكەتلىك ئەپەندىنىڭ جەستى ئۈستىدىن چىققان سىياھى يېپىلىپ كەتكەن ئات رەسىملىرىنى قىلچە ئىككىلەنمەي ئۇنىڭغا بەردىم. ئورخاننىڭ مېجەزى ئەسەبىي ھەم ئوسال بولۇپ، ھەمىشە خۇشال - خۇرام يۈرمەيتتى، ياخشى كۆرمەيدىغان كىشىلەرگە ناھەقلىق قىلىشتىنمۇ ياز - مايىتى. شۇڭا ئۇ قارانى زىيادە بوشاڭ، تۇرمۇشمىزنى زىيادە قىيىن، شەۋكەتنى ئەسكى ۋە مېنى زىيادە گۈزەل ۋە ھاياسىز دەپ بايان قىلسا، ھەرگىز ئىشەنمىگەنلىرىم. چۈنكى ئۇ ھېكايىسىنى تەسىرلىك بولسۇن ۋە بىزنى ئىشەنسۇن دەپ ھەرقانداق يالغاننى ھېيىقماستىن توقۇپىرەتتى.

بۇ كىتاب تۈركىيە ئىلەتلىك نەشرىياتىنىڭ 1998-يىلى 1-نەشرى، 2006-يىلى ئىستانبۇل 26-باسمىسىغا ئاساسەن تەرجىمە ۋە نەشر قىلىندى.

تەكلىپلىك تەھرىر: : ماھىنۇر ھاجى ياقۇپ  
مەسئۇل مۇھەررىر : ياقۇپ مۇھەممەتروزي  
مەسئۇل كوررېكتور :  
مۇقاۋا لايىھەلىگۈچى : نۇرمۇھەممەت ئۆمەر ئۇچقۇن

## ئورخان پامۇك [تۈركىيە] مېنىڭ ئىسىم قىزىل

تۈركچىدىن تەرجىمە قىلغۇچى: توختى تىللا

---


نەشر قىلغۇچى :	مىللەتلەر نەشرىياتى
ئادرېسى :	بېيجىڭ شەھىرى خېيىڭلى شىمالىي كوچا 14 - قورۇ
پوچتا نومۇرى :	100013
تېلېفون نومۇرى :	010 - 64290862
ساتقۇچى :	جايلاردىكى شىنخۇا كىتابخانىلىرى
باسقۇچى :	بېيجىڭ شېڭتۇڭ باسما چەكلىك شىركىتى
نەشرى :	2010-يىلى 4-ئايدا 1-قېتىم نەشر قىلىندى
بېسىلىشى :	2016-يىلى 3-ئايدا بېيجىڭدا 3-قېتىم بېسىلدى
ئۆلچىمى :	1230×880 م.م. 32 كەسلەم
باسما تاۋىقى :	20.875
باھاسى :	45.00 يۈەن

---

ISBN 978-7-105-10660-8/I. 2122 (维 299)



مۇقاۋنى لايىھەلىگۈچى: نۇرمۇھەممەد ئۆمەر ئۇچقۇن



ISBN 978-7-105-10660-8



9 787105 106608 >

定价: 45.00元